

**born tough**







\* ओ३म् \*

श्रीभगवत्पतञ्जलिविरचितं

# व्याकरण—महाभाष्यम्

[ श्रीकैयटकृतप्रदीपेन नागोजीभट्टकृतेन भाष्यप्रदीपोद्घोतेन च विभूषितम् ]

तस्यायं

तृतीयो भागः

( तृतीय-चतुर्थोऽध्यायात्मकः )

स च—

परमतपस्विनां श्रीमताम्भगवान्देवाचार्याणामन्तेवासिना महाविद्यालय-  
गुरुकुलभज्जरस्योपाचार्येण वेद-व्याकरण-साहित्य-  
दर्शन-आयुर्वेदाचार्येण पण्डितवेदव्रतेन  
वर्णिना सम्पादितो 'विमर्श' टिप्पण्या  
च संयोजितः ।

प्रकाशकः—

हरयाणा-साहित्य-संस्थानम्

गुरुकुल भज्जर ( रोहतक )

प्रथमं संस्करणम्  
द्विसहस्रम्  
२०००

२०२० विक्रमाब्दे  
१८८५ शकाब्दे  
१९६३ ख्रिस्ताब्दे

{ मूल्यम् १६.००  
{ षोडशरूप्यकाणि  
{ ( सोलह रुपये )



प्रकाशकः—

हरयाणा-साहित्य-संस्थानम्

पो० गुरुकुल भज्जर, जि० रोहतक

सम्पादकः—

श्री वेदव्रतः स्नातकः सिद्धान्तशिरोमणिः

वेद-व्याकरण-साहित्य-दर्शन-आयुर्वेदाचार्यः

( उपाचार्यः—महाविद्यालयगुरुकुलभज्जरस्य )

मुद्रकः—

श्रीयुतपरिडितभगवान्स्वरूपो न्यायभूषणम्

प्रबन्धकर्त्ता

वैदिक यन्त्रालय, अजमेर ।



\* ओ३म् \*

श्रीभगवत्पतञ्जलिविरचितं

## व्याकरण-महाभाष्यम्

ॐ

[ प्रदीप-उद्द्योत-विमर्शैः समलङ्कृतम् ]

तस्यायं—

### तृतीयो भागः

( तृतीय-चतुर्थाऽध्यायात्मकः )

प्रत्ययः ॥ ३ । १ । १ ॥

अधिकारेण्यं प्रत्ययसंज्ञा क्रियते । सा प्रकृत्युपपदोपाधीनामपि प्राप्नोति तस्याः

प्रदीपः—प्रत्ययः । अधिकारेणेति । यदि तु प्रकारान्तरेण संज्ञिस्वरूपनिर्देशादिना संज्ञा क्रियते ततो न स्यादतिप्रसङ्गः । यदा तु गौरवादिप्रसङ्गपरिहारायाधिकारेण क्रियते ततोऽतिप्रसङ्ग इत्यर्थः । तत्र यदि सर्वे संज्ञिनः स्वरूपेण निर्दिश्येरन्तस्ततो गौरवं स्यात् । अथ 'सप्रत्यय' इति सनः सकारादारभ्य कपः पकारेण प्रत्याहाराश्रयणेन संज्ञा विधीयेत तदाऽनेकस्य पकारस्य संभवात्सन्देहः स्यात् । ननु प्रतियोगमुपस्थानेऽपि वाक्यभेदप्रसङ्गात्प्रकृत्यादीनां प्रत्ययसंज्ञा न भविष्यति । तथाहि 'हरतेर्धातोर्दृतिनाथयोः कर्मणोरुपपदयोः पशौ कर्तरीन्प्रत्ययो भवती'त्येकं वाक्यम् ।

उद्द्योतः—प्रत्ययः । 'अधिकारेणे'त्यस्य प्रयोजनमाह—यदि स्थिति । अनेकस्येति । प्रत्यासत्त्याश्रयणे सिपः पकारेण, व्याप्त्याश्रये 'तत्तनतनयनाश्चे'ति तनपः पकारेणेत्यर्थः । एवञ्च गौरवाऽतिव्याप्त्यादिदोष-परिहारायाऽधिकार एव कर्तव्यः । तथा च प्रकृत्यादिष्वतिप्रसङ्ग इति भावः । तमाक्षिपति—नन्विति । विधीयमानस्य सनादेः प्रथमान्ततया 'प्रत्यय' इत्यनेन सामानाधिकरण्यादेकवाक्यतया संज्ञासंबन्धः ।



प्रतिषेधो वक्तव्यः । प्रकृति—‘गुप्तजिक्रयः सन्’ [३।१।५] । उपपद—‘स्तम्बकर्णयो  
रमिजपोः’ [३।२।१३] । उपाधि—‘हरतेदृतिनाथयोः पशौ’ [३।२।२५] ।

प्र०—‘ते च हरतिदृतिनाथपशवः प्रत्ययसंज्ञा’ इति द्वितीयं वाक्यम् । न चैकवाक्यतायां सम्भव-  
न्त्यां वाक्यभेदो युक्तः । नैतदस्ति । सनादीनामपि वाक्यभेदेनैव संज्ञा विधेया, न ह्यसतः  
संज्ञिनस्संज्ञाविधानमुपपद्यते । तत्रैकेन वाक्येन सनादीनां विधिः । अपरेण तेषामेव संज्ञाविधिः ।  
ततश्च यथा सनादीनां वाक्यभेदेन संज्ञाविधिः, एवं प्रकृत्यादीनामपि प्रतिसंज्ञि प्रत्ययसंज्ञोपस्थान-  
सामर्थ्यात्संज्ञासंज्ञिसंबन्धप्रतिपत्तियोग्यविभक्त्यन्तराऽध्याहारेण प्राप्नोति । सनाद्युत्पत्तिवाक्य एव  
प्रथमभेदेषां पारार्थ्यमवगतम् । द्वितीये तु संज्ञासंज्ञिसंबन्धप्रतिपादनवाक्ये सम्बन्धप्रतिपत्तौ  
स्वार्थता स्यात्, यथा च सप्तमीनिर्दिष्टस्य वाक्यभेदेनोपपदसंज्ञा अधिकाराद्भवति तथा प्रत्यय-  
संज्ञापि प्राप्नोति । उपाधिशब्देन चेह तुल्यन्यायत्वाद्विशेषणमप्युच्यते । क्वचित्तु तयोर्भेदेन  
व्यवहारो दृश्यते, यथा ‘नोपाधेरुपाधिर्भवति विशेषणस्य वा विशेषण’मिति ।

‘अर्थविशेष उपाधिस्तदन्तवाच्यः समानशब्दो यः ।

अनुपाधिरतोऽन्यः स्याच्छ्रुत्यादि विशेषणं यद्वत् ॥’ इति ।

उ०—अन्येषान्तु विविभक्तित्वाद्वाक्यभेदेनैव संज्ञासंबन्ध इति भावः । सम्भवत्येकवाक्यत्व एव वाक्यभेदो  
दोषो न त्वसम्भव इति समाधत्ते—नैतदिति । ननु विविभक्तित्वात्कथं ‘प्रत्यय’ इत्यनेन तेषां संबन्ध  
इत्यत आह—विभक्त्यन्तरेति । ननु सनादिविधानार्थत्वात्प्रकृत्यादेरप्रधानतया संज्ञा न भविष्यतीत्यत  
आह—सनादीति । अन्यत्राऽप्रधानत्वेऽप्यन्यत्र संस्कार्यत्वलक्षणस्वार्थत्वेऽविरोध इति भावः । ननु  
प्रकृतीनामप्रत्ययविधाबुद्देश्यतया तासामेव संज्ञायामप्युद्देश्यत्वं न्याय्यं न तु प्रत्ययानामिति चेन्न; समानविभ-  
क्तित्वेन प्रत्ययानां कूलमोद्देश्यतया विभक्त्यन्तराऽध्याहारेण प्रकृत्यादीनामपि तत्सम्भवादित्यभिमानः ।  
श्लाघादिविशेषणस्य प्रत्ययसंज्ञा कुतो नोद्भावितीत्यत आह—उपाधिशब्देनेति । तुल्यन्यायत्वादिति ।  
प्रत्ययनिमित्तत्वेन प्रकृत्या तुल्यन्यायत्वमित्यर्थः । एवञ्चोपाधिषु तदुद्भावेनैव विशेषणेऽप्युद्भावितावेति  
भावः । तदन्तवाच्यः—प्रत्ययान्तवाच्य इत्यर्थः । समानशब्द इति । प्रयोगे भिन्नशब्दबोधयतादशायां  
समानाधिकरणशब्दबोध्यो योऽसौ प्रत्ययान्तशब्दवाच्यः स उपाधिरुच्यत इत्यर्थः । यथा पञ्चालानां विषयः  
‘पाञ्चाल’ इत्यत्र देशो ‘दृतिहरि’रित्यादौ च श्वादिः पशुः । नानार्थत्वात्सन्देहवारणाय—‘दृतिहरिः  
श्वे’त्यादौ विशेषणियमार्याय स्पष्टप्रतिपत्तये वा क्वचित्समानाधिकरणशब्दप्रयोगोऽपि । आभ्यामपत्यकर्त्रादीना-  
मुपाधित्वव्यावृत्तिः, श्लाघादिव्यावृत्तिश्च । श्लाघादीति । आदिना ‘धातोः कर्मणः समानकर्तृका’दित्यादि ।  
अतएव तदसमानाधिकरणमेव, ‘गार्गिकया श्लाघत’ इति पदान्तराऽभिधेयञ्च । तदप्रयोगे च बुभोऽसाधु-  
त्वमेव । ‘अर्थविशेषउपाधि’रित्यादि क्वात्यायनवचनमिति न्यायवार्तिकतात्पर्यटीकायां वाचस्पतिमिश्राः ।

१ ‘प्रकृतिः’ ‘उपपद’ ‘उपाधिः’ इति सविभक्तिकं क्वचित्पाठान्तरम् ।



एतेषां प्रतिषेधो वक्तव्यः । किं च स्याद्यद्येतेषामपि प्रत्ययसंज्ञा स्यात् ? परत्वमाद्यु-  
दात्तत्वमङ्गसंज्ञेत्येते विधयः\* प्रसज्येरन् ॥ अत उत्तरं पठति—

प्रत्ययाधिकारे प्रकृत्युपपदोपाधीनामप्रतिषेधः ॥ १ ॥

अधिकारेणाऽपि प्रत्ययसंज्ञायां सत्यां प्रकृत्युपपदोपाधीनामप्रतिषेधः । अनर्थकः

प्र०—किञ्च स्यादिति । नहि संज्ञाप्रवृत्तिमात्रादेव दोषो भवति किन्तु तन्निमित्तकार्य-  
प्रवर्तनात्, न च प्रकृत्यादीनां किञ्चित्तन्निमित्तं कार्यं संभवति । परत्वं तावदवधिविशेषोपादानेन  
सनादिभिरेव प्रतिपन्नम् । न च गुपादीनां सनादीनां च परस्परपेक्षं परत्वं युज्यते, विरोधात् ।  
उपपदस्याऽपि—समासे सति पूर्वनिपातेन भवितव्यमिति परत्वाऽभावः । उपाधेरपि—पौर्वाप-  
र्यस्य लौकिके प्रयोगे नियमाऽभावात् स्थितस्यैव च परत्वस्य शास्त्रेणाऽनुवादाच्छास्त्रस्य विधाय-  
कत्वाऽभावादनुवादकत्वादर्थस्य चोपाधित्वात्तस्य च परत्वाऽसंभवात्परत्वाऽभावः । आद्युदात्त-  
त्वमपि न भविष्यति, यथास्वं लक्षणेन तेषां स्वरस्य विहितत्वात् । अङ्गसंज्ञा च विधानप्रति-  
बद्धा, न च प्रकृत्यादयः कुतश्चिद्विहिता इति तेषु परतः सा नान्यस्य भविष्यतीति प्रश्नः ।

परत्वमिति । प्रकृतिप्रत्यययोः पययिण परस्परापेक्षं परत्वं स्यात् । शब्दान्तरापेक्षं वा  
प्रकृतेः, प्रकृत्यपेक्षं तु प्रत्ययस्य । उपपदस्याऽपि—परत्वादुपसर्जनं पूर्वमित्येतद्राजपुरुषादिषु  
सावकाशं बाधित्वा परत्वं स्यात् । 'भोक्तुं व्रजती'त्येव च नित्यं स्यान्न तु 'व्रजति भोक्तु'मिति ।

उ०—न च प्रकृत्यादीनामिति । न च प्रातिपदिकत्वाऽभावः फलम्, इत्याप्प्रातिपदिकादिस्थादाबुद्देश्यताव-  
च्छेदकत्वेन तत्त्वज्ञापनात् । ननु प्रतिसंज्ञि 'परश्चे'त्युपस्थानात्प्रकृत्यादयोऽवधिविशेषाऽनुपादानेऽपि सन्निधाना-  
त्सनादेरेव परे भवन्त्वित्यत आह—न चेति । 'युगप'दिति शेषः । समासे इति । नित्यसमासे इत्यर्थः ।  
लौकिके प्रयोगे पौर्वापर्यस्य नियमाऽभावादुपाधेरपि परत्वाऽभाव इत्यन्वयः । तत्र हेतुमाह—स्थितस्यैवेति ।  
तदनूद्य साधुत्वस्यैव विधेयत्वमिति भावः । विधायकत्वाऽभावादिति । परत्वादिविधायकत्वाऽभावादित्यर्थः ।

तद्विधायकत्वेऽप्याह—अर्थस्य चेति । यथास्वमिति । तेषामनवकाशत्वेन बाधकत्वमिति भावः ।  
पर्यायेणेति । यौगपद्ये हि विरोध इति भावः । सनादीनां परत्वबोधनेनैव सूत्रोपपत्तौ सनिस्थादेर्विभक्तिविप-  
रिणामादिनाऽर्थान्तरवर्णनमनुपपन्नमित्यत आह—शब्दान्तरापेक्षमिति । प्रकृत्यपेक्षमिति । तासां पञ्चम्य-  
न्तत्वादिति भावः ।

ननु राजादीनामपि 'प्रातिपदिका'दिति निर्दिष्टत्वात्प्रत्ययसंज्ञायां 'परश्चे'त्यस्य प्राप्तौ क्यमुपसर्जनं  
पूर्वमित्येतत्सावकाशमत आह—भोक्तुं व्रजतीति । अत्र समासाऽभावेनोपपदस्य परत्वं स्यादिति भावः ।  
अर्थे परत्वाऽसम्भवस्योक्तत्वादाह—उपाधिवाचिन इति । स्वरान्तरमिति । योऽनवकाशस्तद्विषये मा भूत्,  
सावकाशविषये तु स्यादिति तात्पर्यम् । न च प्रातिपदिकाद्धातोः स्थितेन सर्वप्रकृतिनिर्देशाच्चदशे सावकाश-  
विषयो दुर्लभ इति वाच्यं, स्वरान्तरगतं नित्यत्वं बाधित्वा पर्यायः स्यादित्यत्र तात्पर्यात् । सिद्धेति । 'दकि

\* परश्च ३ । १ । २; आद्युदात्तश्च ३ । १ । ३; यस्मात्प्रत्ययविधिः ० १ । ४ । १३



प्रतिषेधोऽप्रतिषेधः ॥ प्रत्ययसंज्ञा कस्मान्न भवति ?

निमित्तस्य निमित्तिकार्यार्थत्वादन्यत्रापि ॥ २ ॥

निमित्तानि हि निमित्तिकार्याऽर्थानि भवन्ति । किं पुनर्निमित्तं को वा निमित्ती ? प्रकृत्युपपदोपाधयो निमित्तं, प्रत्ययो निमित्ती । अन्यत्रापि चैष न्यायो दृष्टो नावश्यमिहैव । कान्यत्र ? लोके । तद्यथा बहुष्वासीनेषु कश्चित्कंचित्पृच्छति—

प्र०—उपाधिवाचिनोऽपि प्रयोगोऽनियमे प्राप्ते 'परश्चे'ति नियमः स्यात् । 'यः प्रत्ययस्स पर' इति परिभाषणात् । आद्युदात्तत्वमपि स्वरान्तरं बाधित्वा स्यात् । अङ्गसंज्ञेति । ननु विधानप्रतिबद्धाऽङ्गसंज्ञा, न चेह प्रकृत्यादयो विधीयन्ते । नैष दोषः । सिद्धशब्दाऽन्वाख्यानानां तेषामपि शास्त्रेण विधानात् । परत्वेन च पूर्वस्याऽवधेराक्षेपात् । ननु पूर्वाक्षेपेऽपि परत्वे तस्माद्विधिर्नास्तीत्यङ्गसंज्ञा न भविष्यतीति चिन्त्यमेतत् ।

निमित्तस्येति । प्रकृत्यादीनां भूतविभक्त्या निर्देशात्सनाद्युत्पत्तौ निमित्तभावेनोपादानात्पारार्थ्यात्स्वमंस्कारं प्रति प्रयोजकत्वाऽभावादित्यर्थः । तत्र वाक्यभेदेनाऽपि विधीयमाना प्रत्ययसंज्ञा सनादिभिरेव संबद्धयते, तेषामेव निमित्तित्वात्तां प्रति प्रयोजकत्वात् । संज्ञासम्बन्धप्रति-

उ०—लोपः इत्यनुवादेन ढको विध्यनुमानवदिहाप्यनुवादेनैव प्रकृतिविधानाऽनुमानमिति भावः । ननु कुतश्चित्पूर्वस्माद्विधिर्नास्तीति कथमङ्गत्वमत आह—आक्षेपादिति । तथा च पूर्वोद्देशेन परत्वेन तेषां विधानमिति भावः । पूर्वापेक्षेऽपि परत्वे इति । अनुमितो विधिः सामान्यत एव, पूर्वोद्देशेन तु परत्वमात्रविधानम् । वस्तुतो दगादेर्मनान्तरेणाऽसिद्धया भवतु तद्विध्यनुमानम्, प्रकृत्यादीनान्तु मानान्तरेण सिद्धतया तद्विध्यनुमानमेव दुर्लभमिति भावः । चिन्त्यमेतदिति । 'इत्यादयः प्रत्ययसंज्ञा भवन्ति, ते च प्रत्ययेभ्यः शब्दान्तरेभ्यो वा परे भवन्ती'त्यत्र परशब्दस्य धर्मिप्रधानतया परत्वविशिष्टानां तेषामेव विधानं शाब्दम् । प्राप्ताऽव्यासविवेकन्यायेन तु देशमात्रविधानम् । अतएव सर्वोऽपि विशिष्टविधिरेव, प्राप्ताऽप्राप्तन्यायेन तु कस्यचिदमुणविधित्वमिति मीमांसकाः । न हि 'यस्मात्प्रत्ययविधि'रित्यत्र प्राप्ताऽव्यासविवेकन्यायलब्धविधेयत्वमेव गृह्यत इत्यत्र मानमस्तीत्यङ्गसंज्ञा प्रयोजनमेव । ननु विधिग्रहणसामर्थ्यान्न्यायलब्धविधेयत्वस्य ग्रहः । 'स्त्री ईयती'त्यादाविदभिरूपिताङ्गत्वस्य दुर्वारत्वेन व्यावर्त्याऽभावादिति चेन्न, 'मनस्की'त्यादौ दीर्घवारणाय विधिग्रहणस्यावश्यकत्वादित्याशयात् ।

भूतविभक्त्या—सिद्धत्वबोधकविभक्त्या । ननु भिन्ने वाक्ये स्वसंस्कारं प्रति प्रयोजकता स्यादेवेत्यत आह—वाक्यभेदेनाऽपीति । द्वितीयवाक्यस्याऽपि 'गुप्तिष्किम्बो यः सन् स प्रत्यय' इत्येवंरूपस्यैव स्वीकारेण तत्रापि भूतविभक्त्या निर्देशात्पारार्थ्यमेव प्रकृत्यादीनामिति भावः । तेषामेव ताम्रप्रति प्रयोजकत्वे हेतुमाह—संज्ञासम्बन्धेति । न च द्वितीयवाक्ये योग्यविभक्त्या विपरिणामः, योग्यविभक्तिनिर्दिष्टेषु सनादिषु चारितार्थादिति भावः । युक्त्यन्तरमप्याह—द्वयोश्चेति । 'प्रत्ययसंज्ञायाः संज्ञित्वेन प्रत्ययापेक्षावत् प्रकृत्याद्यपेक्षायामपि प्रकृत्यादीनामप्रत्ययविधौ निमित्तभावेनोपक्षिणानां संज्ञाप्रत्यपेक्षाऽभावात् प्रत्ययसंज्ञा ने'त्यर्थो 'निमित्तिकार्यार्थ-



कर्तरो देवदत्तः कतमो यज्ञदत्त इति ? स तस्मायाचष्टे—‘योऽश्वे यः पीठ’ [इति<sup>१</sup>। योऽश्वे य पीठः ] इत्युक्ते निमित्तस्य निमित्तकार्याऽर्थत्वादध्यवस्यति—‘अयं देवदत्तोऽयं यज्ञदत्त’ इति । नेदानीमश्वस्य पीठस्य वा ‘देवदत्त’ इति संज्ञा भवति ।

किं पुनर्निमित्तं को वा निमित्ती ? निर्ज्ञातोऽर्थो निमित्तमनिर्ज्ञातोऽर्थो निमित्ती । इह च प्रत्ययोऽनिर्ज्ञातः, प्रकृत्युपपदोपाधयो निर्ज्ञाताः । क ? धातुपदेशे प्रातिपदिकोपदेशे च । ते निर्ज्ञाता निमित्तत्वेनोपादीयन्ते ।

प्रधाने कार्यसंप्रत्ययाद्वा सिद्धम् ॥ ३ ॥

अथवा प्रधाने कार्यसंप्रत्ययो भवति । किं च प्रधानम् ? प्रत्ययः । तद्यथा बहुषु यात्सु कश्चित्कंचित् पृच्छति—‘को याती’ति ? स आह ‘राजे’ति । ‘राजे’-त्युक्ते प्रधाने कार्यसंप्रत्ययाद्यः पृच्छति यश्चाचष्टे उभयोः संप्रत्ययो भवति ।

प्र०—पत्तियोग्यविभक्तिनिर्देशात् । द्वयोश्च परस्पराकाङ्क्षायां सम्बन्धो न त्वन्यतराकाङ्क्षायां सीतारावणयोरिवेति सत्यामपि संज्ञाया आकाङ्क्षायां प्रकृत्यादीनां विशेषणत्वादनाकाङ्क्षत्वात् संज्ञासम्बन्धाऽभाव इत्युक्तं भवति । किं पुनरिति । नित्यत्वाच्छब्दानां निमित्तनिमित्तिभावो नोपपद्यत इति प्रश्नः । प्रकृतीति । प्रतिपादकानां शब्दानामुपायभावेन शास्त्रेण व्यवस्थापनात्तदनुगुणविभक्ति-निर्देशादस्ति निमित्तनिमित्तिभावः । कतर इति । ‘किं यत्तदो निर्धारणे द्वयोरेकस्य डतरच्’ वा बहूनां जातिपरिप्रश्ने डतम’जिति सूत्रद्वये उपाधिप्रत्याख्यानाद्बहूनामप्येकस्य निर्धारणे कतरशब्दः प्रयुक्तः ।

प्रधान इति । प्रत्ययसंज्ञा स्वविषयप्रकल्पये प्रधानमपेक्षते न तु पारतन्त्र्यादप्रधान-

उ०—त्वादित्यनेन प्रतिपादित इत्यर्थः । उभयाकाङ्क्षया सम्बन्धस्य न्याय्यतरत्वादित्यभिमानः । वस्तुतस्तु ‘मुपादिभ्यः संप्रत्ययः परो भवती’त्येवं विशिष्टस्य संज्ञिन एकवाक्यतया विधिसम्भवाद्भिन्नवाक्यत्वे मानाऽभावाच्च प्रकृत्यादीनां संज्ञा । न ह्युद्भिदा यजेतेत्यादौ नामधेयसम्बन्धलाभाय वाक्यभेदं मन्वते न्यायविदः । तत्रोद्भित्संज्ञाविशिष्टस्यैव यागस्य विधानात्, शब्दार्थयोरभेदाच्च नाऽन्वयाऽयोग्यता । नापि लक्षणा, अन्यथाऽसतः संज्ञाऽनुपपत्तिवदाद्युदात्तस्याऽपि विधानाऽसंभवात् ‘प्रत्ययस्वरश्च तासेवृत्तिसन्नियोगशिष्ट’ इति ‘लुटः प्रथमस्ये’ति सूत्रशेषस्य भाष्यविरोधः । ‘यदैव तासिः प्रवर्तते तदैवोदात्तत्वयुक्त’ इति कैयटः । किञ्च संज्ञिनमुद्दिश्य संज्ञाविधाने पूर्वं बुद्धिविषयस्य संज्ञेत्यर्थस्य पूर्वोच्चारितः संज्ञी, परोच्चारिता संज्ञा, सतो मांसपिण्डस्य देवदत्त इति संज्ञा क्रियते, सतो हि कार्यिणः कार्येण भवितव्यमित्यादि भाष्यसम्मतत्वेऽपि प्रकृते-‘ऽस्य सूत्रस्य शाटकं वये’त्यादिवत् संज्ञाविशिष्टविधाने बाधकाऽभावात् । अयमेव ‘निमित्तिकार्यार्थत्वा’दिति भाष्यस्याऽर्थः । अयं भावः—निमित्तिनोऽनिर्ज्ञातत्वात्तेनैकवाक्यतया विशिष्टविधिसम्भवः । निमित्तेष्वन्वये

१ ‘कतमो देवदत्तः’ ‘कतरो यज्ञदत्तः’ पा० । २ ‘स आह’ पा० । ३ अयं पाठो न सार्वत्रिकः ।

४ ‘नाश्रीयन्ते’ । ५ ‘यश्च कथयति’ पा० ।



किं कृतं पुनः प्राधान्यम् ? अर्थकृतम् । यथा पुनर्लोकेऽर्थकृतं प्राधान्यं, शब्दस्येदानीं किंकृतं प्राधान्यम् ? शब्दस्याऽपूर्वोपदेशः प्राधान्यम् । यस्याऽपूर्वोपदेशः स प्रधानम् । प्रकृत्युपपदोपाधयश्चोपदिष्टाः । क ? धातूपदेशे प्रातिपदिकोपदेशे च । यद्येवं निमित्तस्य निमित्तिकार्यार्थत्वादयौपि प्रधाने कार्यसंप्रत्ययात्प्रकृत्युपपदोपाधीनां न भवति, विकारागमानां तु प्राप्नोति । 'हनस्त च' [३ । १ । १०८]

प्र०—मित्यर्थः । किंकृतमिति । भवतु राज्ञः प्राधान्यं तदधीनस्थितित्वादित्येषाम्, इह तु कथमिति प्रश्नः । अर्थकृतमिति । प्रयोजनकृतमित्यर्थः । यस्याऽपूर्व इति । तदर्थत्वादित्येषां तस्यैव प्राधान्यमित्यर्थः । यद्येवेति । ननु ये तावत्प्रकृतेर्विकारागमास्ते प्रकृत्यनुप्रवेशात्प्रकृतिवत्संज्ञया

उ०—तु वाक्यभेद आपततीति वाक्यभेदमिमा न तैस्तस्याः सम्बन्ध इति । प्रतिपादकानामिति । अर्थप्रतिपादकत्वेन लोके सिद्धानामित्यर्थः । उपायभावेनेति । काल्पनिकप्रकृतिप्रत्ययविभागमुपायत्वेनाश्रित्याऽन्वाख्यानादित्यर्थः । तदनुगुणेति । तत्र निमित्तत्वाऽनुगुणा प्रथमा, अन्याः प्रायेण निमित्तत्वाऽनुगुणा इत्याहुः । बहुषु निर्धारणे ङतरोऽनुपपन्न इत्यत आह—किं यदिति । 'प्रधाने कार्यसम्प्रत्यया'दित्यस्य 'निमित्तिकार्यार्थत्वा'दित्यनेन पौनरुक्त्यमाशङ्क्याह—प्रत्ययसंज्ञेति । पूर्वं प्रत्ययसंज्ञाया आकाङ्क्षामङ्गीकृत्य प्रकृत्यादीनां निरेक्षत्वात्संज्ञाऽभाव इत्युक्तम् । इदानीन्तु प्रत्ययसंज्ञाया अपि गुणभूतेष्वाकाङ्क्षा नास्तीति प्रतिपाद्यत इति विशेष इति भावः । वाक्यभेदमिमा तैस्तस्या असंबन्ध इति प्रामुक्तम् । अनेन तु तत्राऽन्वयप्रसक्त्यभाव एवोच्यत इति विशेष इति तत्त्वम् । भाष्ये—को यातीति । ङतरस्य वैकल्पिकत्वात्तदप्रयोगः । उभयोः सम्प्रत्ययो भवतीति । तत्र कथयितुः सम्प्रत्ययः—तन्मूलकप्रयोगः । तथाऽत्रापि आचार्यस्तेनैव तात्पर्येण प्रयुक्तवान्, शिष्याणाञ्च तथैव बोध इति भावः । प्रयोजनकृतमिति । प्रयोजकत्वकृतम्, प्रेरणाकृतमित्यर्थः । भाष्ये—यथा पुनरित्यव्ययम्—अस्तु पुनरित्यर्थे । किं कृतमिति । प्रेरकत्वाऽभावादिति भावः । अपूर्वोपदेशमात्रेण कथं प्राधान्यमत आह—तदर्थत्वादिति । तन्निष्पादकत्वादित्यर्थः । प्रयोजकत्वादिति । प्रयुज्यत इति प्रयोजकः—प्रयोज्यः, तत्त्वानिमित्तत्वादित्यर्थः । प्रधानत्वाच्चेति । अपूर्वोपदेशादित्यर्थः । योग्यतासम्भवादिति । समानविभक्तिकत्वरूपयोग्यतासम्भवादित्यर्थः । नहि परस्वनिमित्तेति । तद्व्याप्येत्यर्थः । तथा हि सति व्यापकाऽभावेन व्याप्याऽभावः सिद्ध्येदिति भावः । अपि तु प्रत्ययसंज्ञानिमित्तं परस्वमिति । इदं चिन्त्यम्, 'राजपुरुष' इत्यादौ प्रत्ययत्वाऽभावेऽपि पुरुषादिपदस्य परस्वदर्शनात् । अकचामिति । अकचः प्रत्ययत्वफलप्रत्ययस्थादितीत्यम् । परविज्ञानमिति । परश्चेति परिभाषा । प्रत्ययसंज्ञा चाऽस्या लिङ्गम् । प्रत्ययसंज्ञकः परो भवतीत्यर्थ इति भावः । अन्तरङ्गत्वात्स्थानीति । आन्तरतम्येनेत्यर्थः । आद्युदात्तत्वं तु तव्यादौ चरितार्थमिति भावः । सा हीति । प्रत्ययविधानेन परत्वेन च प्रतिबद्धेत्यर्थः । शकारस्येत्संज्ञार्थमिति । अत एव 'वृणह' इत्यादिनिर्देशाः सङ्गच्छन्ते । अमः शकारस्तु 'आन्नलोप' इत्यत्र विशेषणार्थ इति भावः । नन्वेवम्परविज्ञानादिति पञ्चम्यनुपपन्ना, हेतुत्वाऽभावादत आह—फलमपीति ।



‘त्रपुजतुनोः पुक्’ [ ४ । ३ । १३<sup>५</sup> ] इति । एतेषां ह्यपूर्वोपदेशात्प्राधान्यं, निमित्तिनश्चैवैते ।

विकारागमेषु च परविज्ञानात् ॥ ४ ॥

विकारागमेषु च परविज्ञानात्प्रत्ययसंज्ञा न भविष्यति । ‘प्रत्ययः परो भवती’-त्युच्यते- न च विकारागमाः परे संभवन्ति ।

किं पुनः कारणं समानेऽपूर्वोपदेशे प्रत्ययः परो, विकारागमां न परे ?

षष्ठीनिर्दिष्टस्य च तद्युक्तत्वात् ॥ ५ ॥

षष्ठीनिर्दिष्टं विकारागमयुक्तं [ भवति ] । पञ्चमीनिर्दिष्टाच्च प्रत्ययो विधीयते ।

प्र०—न संभवन्त्यन्ते । ये तु प्रत्ययस्य ते तद्वग्रहणेन गृह्यन्ते एवेति नास्त्यनिष्टप्रसङ्गः । नैतदस्ति । प्रकृतिविकारागमानां तत्सम्बन्धित्वेऽपि प्रयोजकत्वात्प्रधानत्वाच्च स्यादेव प्रत्ययसंज्ञा । प्रत्ययसम्बन्धिनामपि तदवयवत्वे सिद्धे पृथक् प्रत्ययसंज्ञा स्यादेव, योग्यतासंभवात् ।

विकारागमेष्विति । ‘यः परः स प्रत्ययो, न च विकारागमाः परे । तेन ते प्रत्ययसंज्ञा न भविष्यन्ती’ त्येवं न व्याख्येयम्, नहि परत्वनिमित्ता प्रत्ययसंज्ञा, अपि तु प्रत्ययसंज्ञानिमित्तं परत्वम् । तथा च परत्वाऽभावेऽपि श्रम्बहुजकचां प्रत्ययसंज्ञा भवति । तस्मादेवं व्याख्यायते—प्रयोजनाऽभावाद्विकारागमानां प्रत्ययसंज्ञा न भवति । तथाहि परविज्ञानं प्रत्ययसंज्ञाफलम्, तच्च तेषां न संभवति । षष्ठ्या स्थानसम्बन्धस्याऽवयवसंबन्धस्य च प्रतिपादनात् । आगमानां चाऽनुदात्तत्वेन भवितव्यमित्याद्युदात्तत्वाऽभावः । विकारा अपि येऽनच्कास्ते न स्वरभाजः, ये तु साऽच्कास्ते प्रवृत्तिकाल एवान्तरङ्गत्वात्स्थानिस्वरयुक्ताः । अङ्गसंज्ञाऽपि तन्निमित्ताऽन्यस्य न प्राप्नोति । सा हि प्रत्ययविधानपरत्वनिबद्धा । प्रयोजनसद्भावे तु श्रम आगमत्वेऽपि शकारस्ये-त्संज्ञार्थं प्रत्ययसंज्ञा प्रवर्तत एव । परविज्ञानादिति । ‘विभाषा गुण’ इति हेतौ पञ्चमी । फलमपि प्रयोजकत्वाद्धेतुरित्युच्यते, यथा ‘ऽध्ययनेन वसती’ति । ततश्चायमर्थः—प्रत्ययसंज्ञायां परत्वं फलन्तच्चाऽत्र न संभवतीति प्रत्ययसंज्ञा प्रयोजनाऽभावान्न भविष्यति । किं पुनरिति । परत्वमेव भवतु प्रत्ययसंज्ञाप्रयोजनमिति भावः ।

उ०—भाष्ये ‘न च विकारागमाः परे’ इत्येव पाठः, तदुत्तरं ‘सम्भवन्ती’त्यपाठ इत्याशयः । अत्राहुः—‘प्रत्यय’ इत्यादीनां त्रयाणामप्यधिकारत्वेन प्रतिस्त्रमुपस्थितविकेवाक्यतया युगपदेव त्रयाणां विधानस्य न्याय्यत्वेन नाऽन्योऽन्यं प्रत्यन्योऽन्यस्योद्देश्यता न्यायेति कथं प्रत्ययसंज्ञायाः परत्वं फलं, कथं वाऽऽद्युदात्तत्वमिति । अतएव ‘लुटः प्रथमस्ये’त्यादिस्त्रस्थभाष्याऽविरोधः । तस्मादयमर्थः—‘स्थानषष्ठ्यानिर्देशाद्देशाकाङ्क्षाया विकारादीनामभावेन ‘पर’ इत्यस्याऽसंबन्धे सन्नियोगशिष्टन्यायेन ‘प्रत्यय’ इत्यादीनामप्यसंबन्धः’ इति । ‘परविज्ञाना’दित्यस्य तत्सन्नियोगशिष्टत्वादित्यर्थः । क्वचित् ‘तृणह इ’मित्यादिनिर्देशात् ‘न यासयो’रिति शापकाच्च सन्नियोगशिष्टन्यायाऽनित्यत्वेन प्रवर्तत एव संज्ञेति दिक् । एतदेव ध्वनयन् विकारागमेषु परस्वेत्यस्याऽप्रवृत्तिं प्रश्नमुखेनोपपादयति भाष्ये—किंपुनरिति ।



प्रत्ययविधानानुपपत्तिस्तु ॥ ६ ॥

प्रत्ययविधिस्तु नोपपद्यते । क ? यत्र विकारागमा विधीर्यन्ते । 'हनस्त च' 'त्रपुजतुनोः' पु'गिति । किं पुनः कारणं न सिध्यति ? विकारागमयुक्तत्वादपञ्चमी-निर्दिष्टत्वाच्च ।

तस्मात्तत्र पञ्चमीनिर्देशात्सिद्धम् ॥ ७ ॥

तस्मात्तत्र पञ्चमीनिर्देशः कर्तव्यः । न कर्त्तव्यः । इह तावद्धनस्त चेति 'धातोः' [ ३ । १ । ६१ ] इति वर्तते । इह 'त्रपुजतुनोः' पु'गिति 'प्रातिपदिका'दिति वर्तते । यद्येवं 'हनस्त च—धातोः क्यञ्भवती'ति धातुमात्रात्क्यप्प्राप्नोति । नैष दोषः । आचार्यप्रवृत्तिर्ज्ञापयति—'न धातुमात्रात्क्यञ्भवती'ति यदयमेतिस्तुशास्त्रदृष्टुषः क्यप् [ ३ । १ । १०६ ] इति परिगणनं करोति । अथवा हन्तिमेवात्र धातुग्रहणेनाभिसम्भन्त्स्यामः—'हनस्तो भवति, धातोः क्यञ्भवती'ति । कस्मात् ? हन्तेरिति ।

प्र०—षष्ठीनिर्दिष्टस्येति । षष्ठ्या च पूर्वोदितस्य संबन्धस्य प्रतिपादनाद्विरोधात्परत्वाऽभाव इत्यर्थः । पञ्चमीनिर्दिष्टत्वाच्चेति । पञ्चमीनिर्देशे पययिण पूर्वपरत्वयोः प्राप्तयोः 'परश्चे'त्यनेन परत्वं नियम्यत इति नास्ति कश्चिद्विरोध इत्यर्थः ।

प्रत्ययेति । षष्ठीनिर्देशेष्विति भावः । केति । 'गापोष्ट' गित्यादावानन्तर्यसम्बन्धे षष्ठीविज्ञानादुपपद्यत एव प्रत्ययविधिरिति प्रश्नः । हनस्त चेति । श्रुतयोरेव स्थान्यादेशयोरागमागमिनोश्च संबन्धप्रतिपादने वाक्यस्योपयोगाद्वाक्यान्तराऽभावाच्च प्रत्ययविधिर्न प्रकल्पत इत्यर्थः । इह तावदिति । प्रकृतिप्रत्ययाऽनुवृत्तिमामर्थ्यात्प्रत्ययोऽपि विधास्यते, विकारागमा अपीत्यर्थः । यद्येवमिति । हन्तेरादेशविधावुपयोगाद्विविभक्तित्वाच्च धातोरविशेषितत्वादिति भावः । अथवेति । पूर्वं लिङ्गेन धातुश्रुतिर्हन्तावुपसंहृता, इदानीं वाक्यभेदेन सन्निधानाद्धन्तिस्तकारसम्बन्धं च प्रतिपद्यते धातुश्च विशिनष्टीत्युच्यते ।

उ०—पूर्वोदितस्येति । स्थानसंबन्धस्याऽवयवसंबन्धस्य चेत्यर्थः । आनन्तर्यसंबन्धे इति । 'धातो'रिति पञ्चमीनिर्देशेन परविधानमुपपद्यत इति भावः । ननु 'धातो'रित्यनुवृत्त्या क्यपोऽनुवृत्त्या च वाक्यभेदेन प्रत्ययस्याऽपि विधानं स्यादत आह—श्रुतयोरेवेति । नन्वनुवृत्तप्रकृतेरपि विभक्तिविपरिणामेन षष्ठ्यन्तविशेषणतया कथं प्रत्ययविधिरत आह—प्रकृतिप्रत्ययेति । ननु हन्तिना धातुविशेषणात्कथं धातुमात्रात्प्रसङ्गोऽत आह—हन्तेरिति । भाष्ये—यः स्वमर्थमिति । प्रत्यायकत्वञ्च शब्दस्य स्वार्थविषयमेव गृह्यते, योग्यत्वादित्यर्थः । पूर्वोपात्तेति । यौगिकार्थस्य शब्दस्य संज्ञात्वेन विनियोगकाले शब्दस्यैव प्रवृत्तिनिमित्तत्वाऽङ्गी-

१ 'शिष्यन्ते' पा० ।

कर्त्तव्य' इति तु गौडाः पठन्ति ।

४ 'सम्भन्त्यते' पा० ।

२ 'तस्मात्तत्र पञ्चमीनिर्देशात्सिद्धम् । स तर्हि पञ्चमी निर्देशः

† ४ । १ । १

५ 'हन्तेस्तो' पा० ।

३ 'हन्तिरेवाऽत्र'पा० ।



## अर्थाश्रयत्वाद्वा ॥ ८ ॥

अथवा अर्थाश्रयः प्रत्ययविधिः । यस्तमर्थं संप्रत्यायेयति स प्रत्ययः ।

किं वक्तव्यमेतत् ? न हि । कथमनुच्यमानं गंस्यते ? 'प्रत्यय' इति महती संज्ञा क्रियते । संज्ञा च नाम यतो न लघीयः । कुत एतत् ? लघ्वर्थे हि संज्ञाकरणम् । तत्र महत्याः संज्ञायाः करण एतत्प्रयोजनम्—अन्वर्थसंज्ञा यथा विज्ञायेत—'प्रत्याययतीति प्रत्ययः' । यदि प्रत्याययतीति प्रत्ययोऽविकादीनां† प्रत्ययसंज्ञा न प्राप्नोति, नहि ते किञ्चित्प्रत्याययन्ति । एवं तर्हि प्रत्याययत इति प्रत्ययः । एवमपि सनादीनां‡ न प्राप्नोति । एवं तर्ह्युभयसाधनोऽयं, कर्तृसाधनः कर्मसाधनश्च ।

एवमपि कुत एतत्समानेऽपूर्वोपदेशे त्रापुषं जातुषमित्यत्राऽकारस्तमर्थं संप्रत्या-

प्र०—अर्थाश्रयत्वाद्धेति । अन्वर्थसंज्ञाश्रयेणाऽर्थवतः संज्ञाविधानाद्विकारागमानाच्चाऽनर्थकत्वात्प्रत्ययसंज्ञा न भवतीत्यर्थः । किं वक्तव्यमिति । पूर्वोपात्ताऽर्थपरित्यगेन स्वरूपेणैव संज्ञात्वं संज्ञाशब्दा अनुभवन्तीति प्रत्यायकः प्रत्यय इत्येवं वक्तव्यमिति मत्वा प्रश्नः । महतीति । महत्त्वात्प्रत्ययशब्दस्याऽऽवृत्तिरनुमीयते । तेन यः प्रत्यायकः स प्रत्ययः । महत्त्वसूचितं प्रकारान्तरमपि यद्भवति तत्सर्वादिसूत्रे व्याख्यातं तत एवावधारणीयम् । नहि त इति । अन्वयव्यतिरेकाभ्यां कादीनां वाच्योऽर्थो नावधार्यते । तदभावेऽपि केवलाया एव प्रकृतेस्तदर्थोऽवगमात् । नाऽपि तरबादिवत्कश्चिद्दृष्टोऽर्थ इति भावः । यदप्युच्यते—'अनिर्दिष्टाऽर्थाः प्रत्ययाः स्वार्थे भवन्तीति प्रकृत्यर्थ एव तेषामर्थ' इति । तदपि कल्पनामात्रम् । सत्यर्थवत्त्वे प्रत्ययसंज्ञया भाव्यमित्यभिहिते तदभावे स्वार्थाऽवगमादर्थवत्त्वं कादीनां नोपपद्यत इत्युक्तस्य दुरुत्तरत्वात् । प्रत्याययत इति । अभिधेयधर्मस्याऽभिधाने उपचारादेवमुक्तम् । अयमत्रार्थः—यस्यार्थः प्रकृत्या प्रत्याय्यते स प्रत्याय्यमानार्थत्वात्प्रत्याय्यमानः स्वार्थिकः प्रत्ययसंज्ञो भवति । एवमपीति । नहीच्छादावर्थे विधीयमानाः सनादयः प्रकृत्या प्रत्याय्यमानाऽर्था इति भावः । यो गुपादिसन् स प्रकृत्या प्रत्याय्यमानाऽर्थ इतीच्छासनेवात्राभिप्रेतः । । एवन्तर्हीति । एक एव शब्दोऽनेकशक्तियोगादङ्गीकृतप्रवृत्तिनिमित्तद्वयोऽधिक्रियते । तत्र यथासंभवं निमित्ताश्रयणेन सनादीनां कादीनां च प्रत्ययसंज्ञा प्रवर्तते । एयन्तस्य निपातनादचि णिलुक् ।

एवमपीति । आगमस्याऽर्थवत्तां निराकर्तुं मुपन्यासः । अन्यत्रापीति । प्रत्ययस्यागम-

उ०—करेण पूर्वोपात्तयौगिकार्थत्यागादित्यर्थः । संज्ञानां कृत्रिमत्वात्तस्य पूर्वोपात्तत्वं बोध्यम् । प्रकारान्तरम्—अन्यत्र शब्दस्य प्रवृत्तिनिमित्तत्वेऽपि महासंज्ञाविषये तादृशार्थवच्छब्दस्यैव तत्त्वमित्यादि । दुरुत्तरत्वादिति । अन्वयव्यतिरेकाभ्यां वाच्यद्योत्याऽर्थाऽभावनिश्चयेन तेषामर्थवत्त्वाऽभावे शङ्किते 'प्रकृत्यर्थ एवाऽस्याऽप्यर्थ' इत्यसदुत्तरमित्यर्थः । स्वार्थे इत्यस्य च—अर्थराहित्ये एव तात्पर्यमिति भावः । कादीनां केनापि प्रत्याय-

१ 'यः स्वमर्थ' पा० । २ 'प्रत्यायति' पा० । † अत्रेः कः ५ । ४ । २८ स्वार्थेऽयं कः प्रत्ययः । ‡ धातोः कर्मणः समानकर्तृकादिच्छायां वा २ । १ । ७



ययति न पुनः षकार इति ? अन्यत्राऽप्यकारेण तस्याऽर्थस्य वचनान्मन्यामहे—  
अकारस्तमर्थं संप्रत्याययति न पुनः षकार इति । काऽन्यत्र ? 'बिल्वादिभ्योऽण्'  
[ ४ । ३ । १३६ ] बैल्वः ॥ १ ॥

परश्च ॥ ३ । १ । २ ॥

किमर्थमिदमुच्यते ? परो यथा स्यात्पूर्वो मा भूदिति । नैतदस्ति प्रयोजनम् ।  
यमिच्छति पूर्वमाह तम् । 'विभाषा सुपो बहुचपुरस्तात्' [ ५ । ३ । ६८ ] इति ।

प्र०—न्तरेणाऽपि प्रयोगादर्थवत्ताऽवगतिः । आगमस्य तु प्रत्ययमन्तरेण प्रयोगाऽभावादन्यव्य-  
तिरेकाभ्यामर्थवत्त्वं नाऽवधार्यत इत्यर्थः ॥ १ ॥

परश्च । किमर्थमिति । पञ्चमीनिर्देशे परशब्दाध्याहारेण पञ्चमीविधानात्  
परत्वं सिद्धम् । षष्ठीनिर्देशेऽपि 'गापोष्ठ'गित्यादावानन्तर्यसंबन्धे षष्ठीविज्ञानादिति  
भावः । पर इति । पूर्वशब्दाध्याहारेणाऽपि पञ्चमीविधानात्पूर्वत्वमपि स्यादिति  
नियमार्थं परवचनम् । तथाऽऽनन्तर्यस्य पूर्वत्वेऽपि भावात्षष्ठीनिर्देशेऽपि नियमार्थ-  
मित्यर्थः । यमिच्छतीति । 'बहुजेव पुरस्ताद्भवति नाऽन्यः प्रत्यय' इति बहुचि पूर्वदेशस्य  
नियमत्वादित्यः प्रत्ययः पर एव भविष्यतीत्यर्थः । मध्ये तर्हीति । षष्ठीनिर्दिष्टेषु

उ०—मानत्वाभावात् कर्मव्युत्पत्तावपि कथं तेषां प्रत्ययत्वम् । अर्थस्यैव तु तत्प्राप्नोतीत्यत आह—अभिधेयेति ।  
अभिधानं—शब्दः । एकस्य शब्दस्य कथमुभयसाधनत्वमित्यत आह—एक एवेति । निपातनादिति ।  
वस्तुतोऽन्तर्भावितव्यार्थोऽप्यस्य इति वक्तुमुचितम् । प्रत्ययस्येति । अन्वयव्यतिरेकाभ्यामप्रत्ययस्यैवाऽर्थवत्त्वं  
नाऽऽगमानामिति भावः । वध-नभ-विरङ्गाद्यादेशानामपि न स्वीयाऽर्थप्रत्यायकता । किन्तु स्थान्यर्थप्रत्याय-  
कतैव । अत एव कोशादौ तेषां पृथगर्थानिर्देशः । अत एव च नभ्यशब्दादपि नाभिशब्दप्रकारकस्तदर्थ-  
बोधो 'नामिहितः' इति, न तु कदाचिदपि 'नभहितः' इति । येऽपि शास्त्राऽनभिज्ञास्तेऽपि वृद्धव्यवहारात्तथैव  
प्रतियन्ति । एतदर्थमेव भाष्ये 'स्वमर्थ' मिथ्यत्र 'स्व'मितिपदोपादानम् । स्थानिनो नष्टत्वादित्येन प्रत्याय्यमाना-  
र्थकोऽपि नेति दिक् ॥ १ ॥

परश्च । पञ्चमीति । परशब्दाऽध्याहार एव व्याख्यास्यते न तु पूर्वशब्दाध्याहारः । 'गापोष्ठ'-  
गित्यादावपि षष्ठ्या आनन्तर्यार्थत्वेन 'धातो'रिति पञ्चम्या पूर्ववदेव परशब्दाध्याहार इति भावः । परशब्दा-  
ध्याहारेणेति । तदर्थघटितवाक्यार्थेऽस्यैकदेशस्य वृत्तिस्वीकारेणेत्यर्थः । एवं 'पूर्वशब्दाध्याहारेणो'त्यपि  
व्याख्येयम् । पूर्वशब्देति । व्याख्यानं दुर्ज्ञेयमिति भावः । आनन्तर्यस्येति । 'हलोऽनन्तरा' इत्यादौ तस्याऽ-  
व्यवहितपर्यायत्वादित्यर्थः । प्रत्ययनियमेऽन्येषाम्परदेशनियमस्याऽलाभादभिमतं देशनियमं दर्शयति—  
बहुजेवेति । पञ्चमीनिर्देशे मध्यशब्दाध्याहाराऽसम्भवादाह—षष्ठीति । 'ब्रीहिशाल्योर्द'गित्यादौ । 'अन्वयसर्व-  
नाम्ना'मित्यादौ 'प्राक्ते'रित्युपादानं विना टेः प्राग्विधेरसिद्धेः कथं नियमोऽत आह—अव्ययेति । मध्यश्च  
तत्र टिप्रागप एव ग्राह्यो, व्याख्यानादित्यभिमानः । केचित्तु 'प्राक्ते'रित्यावर्त्यं नियमो व्याख्येय इत्याहुः ।  
'प्राक्ते'रित्युपादानात्कथं मध्यमात्राऽपेक्षो नियमोऽत आह—मध्यमात्रेति । मध्यमान्तरे इति । ब्रीहिशब्दे

१ इदं क्वचिन्न ।



मध्ये तर्हि मा भूदिति । मध्येऽपि यमिच्छत्याह तम्—‘अव्ययसर्वनाम्नामकच्प्राक्टेः’  
[ ५ । ३ । ७१ ] इति । य इदानीमतोऽन्यः प्रत्ययः शेषः सोऽन्तरेण वचनं पर  
एव भविष्यतीति नाऽर्थः परवचनेन ।

एवमपि येषामेव प्रत्ययानां देशो नियम्यते त एव नियतदेशाः स्युर्य इदानी-  
मनियतदेशः स कदाचित्पूर्वः, कदाचित्परः, कदाचिन्मध्ये स्यात् । तद्यथा—मातु-  
र्वत्सः कदाचिदग्रतः, कदाचित्पृष्ठतः, कदाचित्पार्श्वतो भवति । पर एव यथा स्यादि-  
त्येवमर्थं परवचनम् ।

परवचनमनर्थकं, पञ्चमीनिर्दिष्टाद्धि परस्य ॥ १ ॥

परग्रहणमनर्थकम् । किं कारणम् ? पञ्चमीनिर्दिष्टाद्धि परस्य कार्यमुच्यते† ।

प्र०—मध्यशब्दाध्याहारेणापि षष्ठीविधानं स्यादिति भावः । मध्येऽपीति । ‘अव्ययसर्वनाम्ना’मिति  
मध्यशब्दाध्याहारेण षष्ठीविधानादकच् प्राक्टेः सिद्ध एवेति ‘प्राक्टे’रिति नियमार्थम्—‘अकजेव  
प्रकृतिमध्ये भवति नाऽन्य’ इति । मध्यमात्रपरिग्रहणे च नियमो विज्ञायते न त्वकजेव प्राक्  
टेरित्येवं मध्यविशेषाश्रयेण । अन्यथा मध्याऽन्तरे प्रत्ययान्तरं स्यात्, मध्यविशेषे तु यन्मध्य-  
सामान्यमस्ति तदाश्रयेण नियमे विज्ञायमाने नाऽस्ति दोषः ।

एवमपीति । बहुजकचोर्विधेयतया प्राधान्यात्तावेव देशविशेषे नियम्येयाताम्,—‘गुरस्ता-  
देव बहुच् ‘प्राक् टेरेवाऽक’जित्येवमिति भावः । देशो नियम्यत इति । प्रत्ययनियमेऽप्यनियत-

उ०—रेफेकारयोरीकारहकारयोर्मध्ये च स्यादिति भावः । सामान्यनियमाश्रयेण तदुपस्थितिबीजमाह—यन्मध्य-  
सामान्यमिति । नन्वत्र देशनियमे बहुजादीनां नियतदेशत्वं न स्यात्, किञ्च देशनियमाऽसम्भवः, प्राधान्येन  
प्रत्ययनियमस्यैव युक्तत्वादित्यभिप्रेत्य भाष्ये—एवमपीति । तदाशयमाह—बहुजकचोरिति । नन्वेवं ‘देशो  
नियम्यत’ इति भाष्यमनुपपन्नमत आह—प्रत्ययनियमेपीति । ननु देशनियमेऽप्रधानसङ्कोचः, प्रत्ययनियमे  
प्रधानसङ्कोचः तत्र प्रधानसङ्कोचाऽपेक्षयाऽप्रधानसङ्कोचस्य न्याय्यत्वेन देशनियम एवोचित इति चेन्न,  
‘आगन्तूनामन्ते निवेश’ इति न्यायेन तदग्र एवैवकारनिवेशात् । ‘कर्मणि द्वितीये’त्यादौ सूत्रकारस्य  
प्रधानसङ्कोचकप्रत्ययनियमे एव तात्पर्याच्च । किञ्च लोकेऽपि प्रधानस्य राजादेरेव स्थाननियमादिर्दृश्यते  
‘राज्ञाऽत्रैव स्थेय’मित्यादिप्रकारेणेति दिक् । भाष्ये—स कदाचित्पूर्वः कदाचित्पर इति । प्रतिलक्ष्यं लक्षण-  
भेदाद्विनिगमनाविरहाद्वा । तस्मादिति । ते प्राग्घातो’रित्यादौ उत्तराऽशविकलाया इव, ‘परस्वे’ति कृतेऽपि  
व्यवहितप्रयोगवारणाय प्रकृते एवोत्तरांशविकलाया इव च सूत्राऽभावे षष्ठ्यंशविकलायाः प्रवृत्तिरिति  
गूढोऽभिप्रायः ।

उक्तमभिप्रायमजानानः शङ्कते भाष्ये—सतस्तत्रेति । कार्यशब्ददर्शनाश्रयेण वैषम्यमित्याह—  
यत्रेति । ‘उत्तरस्ये’ति षष्ठीनिर्देशादिति भावः । स्वाभाविके परस्वे किं तस्मादित्युत्तरस्येऽथनेनेत्यत आह—  
नित्या इति । नन्वेकस्याः षष्ठ्या अर्थद्वयपरत्वं कथमित्यत आह—प्रदेशेष्विति । तत्र तत्रोपस्थितं भिन्नं

† तस्मादित्युत्तरस्य १ । १ । ६७



तद्यथा 'द्व्यन्तरूपसर्गेभ्योऽप ईत्' [ ६ । ३ । ६७ ] इति । विषम उपन्यासः । सतस्तत्र परस्य कार्यमुच्यते, इहेदानीं कस्य सतः परस्य कार्यं भवितुमर्हति । इहापि सत एव । कथम् ? परत्वं स्वाभाविकम् । अथ वाचनिके परत्वे सत्यर्थः स्यात्परग्रहणेन । वाचनिके च नाऽर्थः । एतद्धि तत्परस्य कार्यं यदसौ परतः स्यात् । अथवा यदस्य परस्य सतः संज्ञा स्यात् ।

यत्र तर्हि पञ्चमी नास्ति तदर्थमयं योगो वक्रव्यः । क्व च पञ्चमी नास्ति ? यत्र विकारागमाः शिष्यन्ते । क्व च विकारागमाः शिष्यन्ते ? 'हनस्त च' [३।१।१०८]

प्र०—देशप्रसङ्गे विगिष्टदेशप्रतिपादनमेव 'देशनियम' इत्यभिप्रेत्यैतदुक्तम् । मातुर्वत्स इति । अनेन प्रकृतेः कार्यशब्ददर्शने मातृस्थानीयत्वमुच्यते ।

परवचनमिति । 'तस्मादित्युत्तरस्ये'त्यनेनैव नियमस्य सिद्धत्वादिति भावः । सतस्तत्रेति । यत्र विद्यमानमेव कार्यान्तरविधानार्थं कार्यित्वेन निर्दिश्यते तत्र 'तस्मा'दिति परिभाषा नियमार्थाऽवतिष्ठते । अत्र तु सनादयोऽपूर्वा एवोत्पद्यन्त इति न तस्याः परिभाषायाः प्रवृत्तिरिति भावः । कस्य सत इति । असन्नेव सनादिभग्विपत इति भावः । इहापीति । नित्याः शब्दाः प्रयोगस्थास्तत्र स्वभावत एव गुपादिभ्यः परस्य सनादेः साधुत्वमात्रं प्रतिपाद्यत इत्यर्थः । एतद्धीति । 'तस्मादित्युत्तरस्ये'त्येतस्य प्रदेशेष्वर्थाऽभिव्यक्तिर्भवति । ततश्च यत्र सदेव कार्यित्वेनोपादीयते तत्रोत्तरस्य कार्यंभवतीति कार्यपिप्ता संबन्धे षष्ठी । यत्र त्वसत एवोत्पत्तिः क्रियते तत्रोत्तरस्य भावो भवतीति भावापेक्षया कर्तृषष्ठी विज्ञायत इत्यर्थः ।

परस्य कार्यमिति । उत्पत्तिरेव कार्यमित्यर्थः । नन्वेवं सति सन्नित्यादिप्रथमानिर्देशः षष्ठीप्रकल्पने सति निरर्थकोऽकृतार्थत्वात्स्यात् । नैष दोषः । निर्देशमात्रार्था प्रथमा स्यात् । उत्तरकालन्तु षष्ठी प्रकल्पते । यत्त्वन्त्यत्रोच्यते—'न च प्रत्ययविधौ पञ्चम्यः प्रकल्पिका' इति,

उ०—मिन्नमेवेत्यर्थः । उत्तरस्य भावो भवतीति भाष्ये 'परतः स्या'दित्यनेन सूचितम् । 'प्रत्ययः परो भवती'त्यनेनाऽस्य समानार्थत्वादिति भावः । निर्देशेति । लघुनिर्देशेत्यर्थः । ननु 'प्रत्ययस्याऽनियतदेशत्वे पूर्वमपि प्रत्ययप्रयोगे साधुत्वं स्यादत आह—अयमर्थ इति । एवञ्च परस्य सतः प्रत्ययसंज्ञाविधानसामर्थ्यात्परशब्दाऽध्याहारे आवश्यक्येऽन्याध्याहारे मानाऽभावान्नाऽन्यदेशस्थस्य साधुत्वमिति भावः । अनियतदेशा भवत्विति अभ्युपगमवादेनोक्तम् । भवत्वित्यस्य प्रसज्यतामिति वाऽर्थः । परश्चेति सूत्राऽकरणलाघवाऽनुरोधात्—प्रत्ययसंज्ञा सम्भवत्यप्येकवाक्यत्वे वाक्यमेदेन विधेयेति तात्पर्यम् । तदेवेति । घातोः प्रातिपदिकादित्याद्यनुवृत्तेस्ततः पर एव भविष्यति । ततः परस्यैव वा संज्ञेत्यादीत्यर्थः ।

पूर्वप्रयोजनाऽनुक्तेर्वाशब्दं भाष्यकृत्तर्ह्यर्थे व्याचष्टे इत्याह—वेति । शास्त्रेण दृष्टानामेव लोपविधानात्कथमत्यन्ताऽपरदृष्टतेत्यत आह—परेणेति । ननु परत्रोत्पन्नस्यैव प्रत्ययत्वेनाऽपृक्तत्वप्रयुक्तलोप इति पूर्वभूतानां न लोपो नापि साधुत्वमत आह—तेषामिति । ततश्च परस्य सतः प्रत्ययसंज्ञेति नियमाऽप्राप्त्या पूर्वोत्पन्नस्यापि लोपादि सिध्यतीत्यर्थः । अपृक्तसंज्ञा कदाचित्प्रत्ययत्ववतोऽपीति भावः । ननु पूर्वभूतेति । तथा चा'ऽभिची'त्यपि कदाचित्स्यादिति भावः । न हि तेऽबिति । एवञ्चोत्तरस्येत्यत्राऽसंबन्ध इति भावः ।



‘त्रपुजतुनोः शुक्’ [ ४ । ३ । १३८ ] इति ।

विकारागमेषु चोक्तम् ॥ २ ॥

किमुक्तम् ? ‘प्रत्ययविधानानुपपत्तिस्तु, तस्मात्तत्र पञ्चमीनिर्देशात्सिद्ध’मिति\* ॥

अत्यन्ताऽपरदृष्टानां वा परभूतलोपार्थम् ॥ ३ ॥

अत्यन्तापरदृष्टानां तर्हि परभूतलोपार्थं परग्रहणं कर्तव्यम् । य एतेऽत्यन्तापरदृष्टाः किबादयो लुप्यन्ते तेषां परभूतानां लोपो यथा स्यादपरभूतानां मा भूत् । किं पुनरत्यन्ताऽपरदृष्टानां परभूतलोपवचने प्रयोजनम् ? किति शितीति कार्याणि यथा स्युरिति ।

एतदपि नास्ति प्रयोजनम् । आचार्यप्रवृत्तिर्ज्ञापयति—‘अत्यन्ताऽपरदृष्टाः परभूता लुप्यन्त’ इति, यदयं तेषु कादीननुबन्धानासजति । कथं कृत्वा ज्ञापकम् ?

प्र०—तदस्मिन् सूत्रे स्थित इति द्रष्टव्यम् । अथवेति । अयमर्थः—उत्पत्तिः सनादेरनियतदेशा भवतु । पश्चात्तु सत एव परस्य यत्कृतकृत्यप्रत्ययादिसञ्ज्ञाशास्त्रकार्यं विधीयते तन्नाऽन्यदेशस्य । यथोद्देशस्य च शास्त्रीयं कार्यं तद्देशस्यैव साधुत्वात् प्रयोगो भविष्यतीत्यर्थः ।

विकारागमेष्विति । तदेवेहाऽप्युगन्तव्यमित्यर्थः । ‘गापोष्ट’गित्यादौ ‘धातो’रित्यधिकाराद्धातोः परष्टम्भवति गापोस्त्वनन्तर इति व्याख्येयम् ।

अत्यन्तापरदृष्टानां वेति । वाशब्दस्तदर्थे । परेण—प्रधानेन प्रमाणेन प्रत्यक्षेण न कचिद्द्रष्टा ये किबादयस्तेषां नित्यशब्ददर्शने कार्यदर्शने वा सत्ताया अभावात्तस्मादित्युत्तरस्येत्यस्योपस्थानाऽभावादनियतदेशो लोपः स्यादिति परभूतलोपार्थमेतद्वचनम् । अस्मिन् सति किबादयः परभूता लुप्यन्त इति बुद्धिरुपजायते । तत्राऽभिचिदित्यादौ प्रत्ययलक्षणेन परभूतप्रत्ययाश्रयास्तुगादयः सिद्ध्यन्ति न तु पूर्वभूतकिबादिलोप इति भावः । ननु कार्यदर्शने उत्तरस्य भाव इत्येवं व्याख्यातत्वात्परभूताः किबादयो भविष्यन्ति । नैतदस्ति । नहि तेषु भावबुद्धिरस्ति, लोपविधानेनाऽभावबुद्धेरुत्पादात् । स्वरूपलाभो हि भावः, नैते कदाचित्स्वरूपं लभन्ते, शशविषाणतुल्यत्वात् । अत एवाऽत्यन्ताऽपरदृष्टानां’मित्युक्तम् । केवलं प्रत्ययलोपवचनेन कार्यमात्रं

उ०—परञ्चेत्यस्य करणे तु तत्सामर्थ्यात्परत्वबुद्धिविशिष्टो बौद्धः क्वित्वर्थ इति तात्पर्यम् । नन्वत्यन्ताऽसतामुत्पत्तिलोपो वा किमिति विधीयते इत्यत आह—केवलमिति । प्रसक्ताऽदर्शनस्यैव लोपत्वेन प्रसक्तत्वबुद्धये उत्पत्तिबोधनमिति भावः ।

शित्कार्य-श्वौ । परभूतेति । ‘किति शिति’ ‘पिति कृती’त्यादीनां परसप्तमीत्वादिति भावः । यदेति । यद्विषये इत्यर्थः । एकविषये आवृत्त्या नानादेशविधाने मानाऽभावात् । युगपत्तु दिग्वाचकद्वयेनाऽन्वयाऽसम्भवः । ‘एवं पक्षे’ इत्यस्यापि विषयविशेष इत्यर्थः । अन्यथाऽसङ्गतिः स्पष्टैव । अतएव ‘स्युश’



अनुबन्धासञ्जन एतत्प्रयोजनं—‘किति णितीति कार्याणि यथा स्यु’रिति । यदि चात्रास्त्यन्ताऽपरदृष्टाः परभूता लुप्यन्ते ततोऽनुबन्धासञ्जनमर्थवद्भवति ।

प्रयोगनियमार्थं वा ॥ ४ ॥

प्रयोगनियमार्थं तर्हि परग्रहणं कर्तव्यम् । परभूतानां प्रयोगो यथा स्यादपरभूतानां मा भूदिति ॥ अस्ति पुनः किञ्चिदनिष्टं दृश्यते यदर्थो नियमः स्यात् । अस्तीत्याह ।

प्रकृतेरर्थाभिधानेऽप्रत्ययदर्शनात् ॥ ५ ॥

प्रकृतिरर्थाभिधानेऽप्रत्ययिका दृश्यते । क स देवदत्तः क स यज्ञदत्तो बभ्रु-

प्र०—तेषामत्यन्ताऽसत्त्वेऽपि विधीयते । यद्यमिति । यदि पूर्वभूता लुप्येरन्तदाऽनुबन्धासङ्गोऽनर्थकः स्यात्, सर्वस्यानुबन्धकार्यस्य परभूतप्रत्ययाश्रयत्वात् । नन्वनियतदेशत्वेऽपि यदा परभूतलोपस्तदानुबन्धासङ्गस्य चरितार्थत्वात्कथं लिङ्गत्वमिति केचिदाहुः । तदयुक्तम् । एवं पक्षेऽनुबन्धासङ्गस्यानर्थक्यमभ्युपगतं स्यात् । ‘स्पृशोऽनुदके’ इत्यादौ च सकृत्पञ्चमी श्रुता, सा किं पूर्वशब्दाध्याहारेण भवत्यथ परशब्दाध्याहारेणेति सन्देहे पूर्वशब्दाध्याहारेण पञ्चम्यां सत्यामानर्थक्यमेवानुबन्धासङ्गस्येति कथं परभूतलोपेऽनुबन्धासङ्गो न लिङ्गं स्यादिति भाष्यविद आहुः ।

प्रयोगनियमार्थं वेति । पूर्वं प्रयोजनं स्थितमिति वार्त्तिककारेण विकल्पाऽर्थो वाशब्दः पठितः । भाष्यकारेण तु लिङ्गेन पूर्वप्रयोजनस्य निराकरणात्तदर्थो व्याख्यातः । क स देवदत्त इति । देवदत्तादयस्तदपत्येषु वर्तमाना दृश्यन्ते तेषामनेन नियमेनाऽसाधुत्वं प्रतिपाद्यते ‘न केवला प्रकृतिः प्रयोक्तव्या न च केवलः प्रत्ययः प्रयोक्तव्य’ इति । ननु ‘सोऽय’मित्यभिसंबन्धादभेदोपचारादपत्ये प्रयोगात्कथमसाधुत्वम् । नैतदस्ति । भृत्यादेरपि साहचर्यादिनिमित्ताऽभेदाध्या-

उ०—इत्यग्निमग्रन्थसङ्गतिः । प्रकारान्तरेण व्याख्याने तदसङ्गतिः । विषयविशेषमेवाह—स्पृश इति । अत्रैकस्य स्पृश एव लक्ष्यत्वान्न लक्ष्यभेदो नापि लक्षणावृत्तिः । एवञ्च कित्वसामर्थ्येनोत्तरस्य बौद्धो भावो भवतीत्यर्थो वक्तुं शक्यः परग्रहणाऽभावेऽपीत्याशयः ।

भाष्ये—अपरभूतानामिति । न परभूता अपरभूता इति, न विद्यन्ते परभूता येषामिति चाऽर्थः । तेन केवलप्रत्ययानां केवलप्रकृतीनाञ्चेत्यर्थः । तदेतदुक्तम्—अप्रत्ययिकेत्यादिना भाष्ये । प्रकृतिरर्थाभिधाने कर्तव्येऽप्रत्ययिकाऽपि प्रयुज्यमाना दृश्यत इत्यर्थः । तथा च लोके दृश्यमानानामसाधुत्वप्रतिपादनाय ‘परश्चे’ति सूत्रमिति भावः । भाष्ये—यो बभ्रुर्मण्डुर्लमकः स देवदत्तः केत्यर्थः । देवदत्तस्तु नोदाहरणम्, अन्यथा ‘बाभ्रव्यादिषु प्रयोक्तव्येषु बभ्रुरित्यादि प्रयुज्यते’ इति कथनवत् ‘दैवदत्तिरिति प्रयोक्तव्ये देवदत्त इति’ इत्यपि भाष्ये वक्तव्यं स्यात् । क्वचित्तथा पाठं दृष्ट्वा व्याचष्टे—देवदत्तादय इति । ‘बभ्रु’रित्यादौ प्रकृतिसुप्रत्यययोर्द्वयोरपि प्रयोगात्कस्याऽसाधुत्वमुच्यते इत्यत आह—तदपत्ये इति । नन्वभेदोपचाररूपलक्षणा प्रयोगे साधुत्वनिश्चयात्कथमस्याऽसाधुत्वमिति शङ्कते—नन्विति । नाऽयमभेदोपचारेण प्रयोगः, भृत्यादेरपि प्रतिपत्त्यापत्तेरित्युत्तराशयः । अभेदोपचारं विनोपमुसम्बन्धपत्यमित्यर्थप्रतिपादादिषया प्रयुक्ता



र्मण्डुलमक इति । बाभ्रव्यो माण्डव्यो† लामकायन‡ इति प्रयोक्तव्ये बभ्रुर्मण्डुलमक इति प्रयुज्यते ।

द्वयसजादीनां च केवलदृष्टत्वात् ॥ ६ ॥

द्वयसजादीनां च केवलानां प्रयोगो दृश्यते । किमस्य द्वयसम्, किमस्य मात्रम्, काऽद्य तिथीति ? द्वयसादयो वै वृत्तिजसदृशा अवृत्तिजा यथा बहुस्तथा\* ।

बावचने चानुत्पत्त्यर्थम् ॥ ७ ॥

बावचने चानुत्पत्त्यर्थं परग्रहणं कर्तव्यम् । बावचनेनाऽनुत्पत्तिरपि यथा स्यात् ।

प्र०—रोपदर्शनादपत्यार्थो नियमेन न प्रतीयेत । तदुक्तं हरिणा—

‘सोयमित्यभिसंवन्धात्तद्धितेन विना यदि ।

बभ्रवादयः प्रयुज्येरन्नाऽपत्ये नियमो भवे’दिति ॥

तस्मादभेदोपचाराद्विनाऽपत्यविवक्षायां ‘गर्गा’ इति बहुवचनान्तवदेकवचनान्ता बभ्रवादयो मा प्रयुज्येति नियमार्थं वचनम् । क स देवदत्त इत्यत्र केचिदाहुः—‘क स इति’ । यथा सुपो लुगलोपयोः कृतयोः केवला प्रकृतिः प्रयुज्यमाना दृश्यते तथा बभ्रवादयोऽपीति दृष्टान्तोपन्यासः ।

किमस्य द्वयसमिति । किमस्य प्रमाणमित्यत्रार्थेऽयं प्रयोगो दृश्यते । तत्र गाव्यादिवदेवमादीनामनेनाऽसाधुत्वं प्रतिपाद्यते । काद्य तिथीति । काऽद्य द्रव्यादिसङ्ख्यायाः पूरणीत्यर्थः । बहुतिथीत्यादौ च तिथीशब्दमुपलभ्य भ्रान्त्या केवलमपि प्रयुज्यते । यस्तु तिथिशब्दान्डीषि कृते तिथीशब्दः स साधुरेव । द्वयसजादय इति । अवृत्तिजा अपि भ्रान्त्या केवला लोके प्रयुज्यमाना दृश्यन्त इत्यर्थः । यथा बहुरिति । ईषदसमाप्तौ यो बहुप्रत्ययस्तत्सदृशो बहुशब्दसङ्ख्यात्रैपुत्यवाची यथा लोके प्रयुज्यते तथा द्वयसजादयोऽपीति केचिद्द्रव्याचक्षते । अन्ये त्वाहुः—केवल एवेषदसमाप्तौ यो बहुशब्दो लोके प्रयुज्यते स दृष्टान्तोऽसाधुत्वे द्वयसजादीनामुपात्तः ।

उ०—केवला प्रकृतिस्तथा प्रयुक्तः केवलः प्रत्ययश्चाऽसाधुरित्याह—तस्मादिति । ‘बहुवचनान्तव’दित्यनेन तत्र बभ्रुसम्बन्धपत्यमित्यर्थविषयलक्षणां दर्शयति ।

अनेनाऽसाधुत्वमिति । उक्तरीत्याऽपत्यार्थबोधविवक्षायां बभ्रुरित्यस्य, प्रमाणमित्यर्थे द्वयसज्मात्रस्येत्यर्थः । अयं भावः—‘समानेऽर्थेऽन्वाख्यातोऽनन्वाख्यातस्य निवर्त्तक’ इत्युक्तेस्तत्रार्थे प्रत्ययपरस्य साधुत्वकथनात्केवलप्रकृत्यादेरसाधुत्वमिति । ‘रघूणा’ मित्यादौ तु तदपत्ये रघुत्वारोपेण रघुत्वेनैव रूपेण तेषां बोधान्नाऽसाधुत्वम् । तत्सम्बन्धपत्यमित्यर्थे हि अणसमासयोरेव साधुत्वमिति सूत्रार्थात् । बभ्रुमण्डू-गर्गादी, लमको नडादिरुपकादिश्च । प्रागुक्तयुक्तिभिः परत्वे सिद्धे परश्चेत्येतत्प्रत्ययः परो भवत्येवेति नियमार्थन्तेन केवलप्रकृतेर्न प्रयोगो, नापि केवलप्रत्ययस्येति सिद्धम् ।

† गर्गादिभ्यो यञ् ४।१।१०५

‡ नडादिभ्यः फक् ४।१।६६

\* ५।२।३७; ५२; ५।३।६८



अथ क्रियमाणेऽपि वै परग्रहणे कथमिव वावचनेनाऽनुत्पत्तिर्लभ्या ? क्रियमाणे परग्रहणे वावचनेन 'वा पर' इत्येतदभिसंबध्यते । अक्रियमाणे पुनः परग्रहणे वावचनेन किमन्यच्छक्यमभिसंबन्धुमन्यदतः संज्ञायाः । न च संज्ञाया भावाऽभावाविष्येते ।

वावचने चोक्तम् ॥ ८ ॥

[ वावचने चोक्तम् । ] किमुक्तम् ? 'वावचनानर्थक्यं च तत्र नित्यत्वात्सनः'† इति ।

प्र०—वावचने चेति । 'तस्मादित्युत्तरस्येत्येव प्रत्ययस्य सिद्धे परत्वे पुनः परवचनं वावचनेन प्रत्ययस्य पक्षेऽनुत्पत्तिं प्रतिपादयति । 'वा परः सन् भवति'—परत्वोपलक्षितस्सन् पक्षे भवति । पक्षे तु नैवोत्पद्यत इत्यर्थः, न त्वत्र परत्वं विकल्प्यते 'पक्षे पूर्वो भवती'ति । परत्वस्य प्रयोगे नियतत्वात्तस्मादिति वचनाद्वनियतत्वात् । अक्रियमाणे इति । प्रतियोगं प्रत्ययसंज्ञोपस्थानात्तस्या एव विकल्पः स्यात् । कृते त्वस्मिन् पराधिकारे प्रतियोगमुपस्थिते 'परो वा भवति'—परत्वोपलक्षितः पक्षे भवति, पक्षे नैव भवतीत्यर्थः संपद्यते ।

नित्यत्वात्सन इति । वृत्तिपक्षे नित्य एव सन्निष्यते, कर्तुमिच्छतीत्यवृत्तिपक्षे नैव सन्

उ०—भाष्ये असाधुत्वोपपादकम्परश्चेत्यस्योदाहरणत्वोपपादकञ्च—अवृत्तिजा इति । 'एकार्थभावरूपवृत्तिविषयाऽभावेऽपि जाता उच्चारिता वृत्तिजद्वयसादिसदृशाः प्रमाणार्थका बहुसदृशसङ्गादिवाचिबहुशब्दवद्द्वयसादयोऽपि साधवः स्युरिति तद्वारणार्थं—परश्चेतीति भाष्यार्थः । बहुजपेक्षया भिन्नार्थत्वादस्तु बहुशब्दस्य साधुत्वम्, एषां स्वार्थान्तरवृत्तित्वाऽभावादसाधुत्वमेवेति भावस्तदाह—अवृत्तिजा अपि आन्येति । तत्सदृशानुपूर्वीकत्वात्तदर्थत्वभ्रान्त्येत्यर्थः । 'प्रत्ययः पर एवे'ति नियमेऽर्थतः शब्दतश्च यः प्रत्ययजातीयः स पर एवेत्यर्थेनास्याऽसाधुत्वं बोध्यम् । अन्ययाऽस्य प्रत्ययत्वाऽभावेन कथं नियमेनाऽसाधुत्वं बोध्येत । एतेन प्रकृत्युद्देश्येनैव प्रत्ययानां विधानात्केवलप्रत्ययस्याऽसाधुत्वे सिद्धे कथमिदं परश्चेत्यस्य प्रयोजनमित्यपास्तम् । अन्ये स्थिति । अत्र पक्षे बहोरपि द्वयसादितुल्यत्वेन दृष्टान्तत्वाऽनुपपत्तिरित्यरुचिः ।

धातोरिच्छायां वा सन् प्रत्ययसंज्ञो भवतीत्यर्थे प्रधानवाक्यस्याऽन्याय्यत्वेनाऽप्रधाने संज्ञाया एव विकल्पः स्यात्, न च स इष्टः । परग्रहणे तु तत्सामर्थ्यात्प्रधानन्यायाऽबाधेन सन् एव विकल्पः इति वावचने चेत्यादिभाष्यस्य तात्पर्यार्थः । तमुपपादयति—तस्मादित्युत्तरेति । 'परश्चे'त्यस्य सत्त्वेऽप्यप्रधानत्वात्परत्वस्यैव विकल्पः स्यादिति दूषयति—नत्वन्नेति । नियतत्वादिति । तथा च तद्विकल्पो नेष्ट इति भावः । तस्मादिति वचनाद्वेति । तेन सूत्रेणोत्तरस्येत्यस्याप्युपस्थितावेकार्थकशब्दद्वयेन नित्यं परत्वस्य बोधनेन पश्चात्तद्विरुद्धो विकल्पस्तस्य बोधयितुमशक्य इत्यर्थः । भाष्ये—वा पर इत्येतदभिसंबध्यत इति । यः परः स



प्रयोगनियमार्थमेव तर्हि परग्रहणं कर्तव्यम् ॥ अथैतस्मिन्प्रयोगनियमार्थे सति किमयं प्रत्ययनियमः—‘प्रकृतिपर एव प्रत्ययः प्रयोक्तव्योऽप्रकृतिपरो ने’ति । आहोस्वित्प्रकृतिनियमः—‘प्रत्ययपरैव प्रकृतिः प्रयोक्तव्याऽप्रत्ययपरा ने’ति । कश्चात्र विशेषः ?

तत्र प्रत्ययनियमे प्रकृतिनियमाऽभावः ॥ ६ ॥

तत्र प्रत्ययनियमे सति प्रकृतेर्नियमो न प्राप्नोति । अप्रत्ययिकायाः प्रकृतेः प्रयोगः प्राप्नोति । क स देवदत्तः क स यज्ञदत्तो बभ्रुर्मण्डुर्लमक इति ॥ अस्तु तर्हि प्रकृतिनियमः ।

प्रकृतिनियमे प्रत्ययाऽनियमः ॥ १० ॥

प्रकृतिनियमे सति प्रत्ययस्य नियमो न प्राप्नोति, किमस्य द्वयसम् ‘किमस्य मात्रम्, काद्य तिथीति । अप्रकृतिकस्य प्रत्ययस्य प्रयोगः प्राप्नोति ।

सिद्धं तूभयनियमात् ॥ ११ ॥

सिद्धमेतत् । कथम् ? ‘उभयनियमात्’ । उभयनियमोऽयम्—‘प्रकृतिपर एव प्रत्ययः प्रयोक्तव्यः’ ‘प्रत्ययपरैव च प्रकृतिरिति ।

किं वक्तव्यमेतत् ? न हि । कथमनुच्यमानं गंस्यते ? परग्रहणसामर्थ्यादन्तरेणाऽपि परग्रहणं स्यादयं परः । पर एव यथा स्यादित्येत्वमर्थं परग्रहणम् ॥ २ ॥

प्र०—उत्पत्तिः प्राप्नोतीति प्रत्याख्याते वाचने प्रयोगनियामावमिदम् ।

सिद्धे तस्मादिति वचनात्परत्वे ‘नित्यं परः प्रत्ययो यथा स्यान्मा कदाचित्परो न प्रयोजी’त्येवं सामर्थ्यादुभयनियमलाभः ॥ २ ॥

उ०—वा भवतीत्यर्थः । तस्या एवेति । प्रधानत्वेन प्रत्ययविकल्पस्याऽन्याय्यत्वादिति भावः । प्रत्याख्यात इति । सत्त्वेऽपि न संज्ञाया विशेषणं, तद्विकल्पाऽनिष्टेः, ‘परश्चे’ति सत्त्वेऽपि परत्वविकल्पाऽभाववत् । तत्र सामर्थ्याद्दृष्ट्या वाक्यबाधभ्रमनिवृत्त्यर्थं सन एव विशेषणं वाग्रहणम् । ध्वनितं चेदं ‘समर्थानामग्रथमा’ दिति सूत्रे भाष्य इत्यपि बोध्यम् । प्रयोगार्थमिदमिति । प्रयोगनियमार्थमेवेदमित्यर्थः । क्वचित्तथैव पाठः ।

भाष्ये—प्रत्ययपरैवेति । सामर्थ्यात्प्रत्ययो नित्यं सदा परः प्रयोक्तव्य इत्यर्थेनैतन्नियमसिद्धिरित्यर्थः । ननु ‘पर एव स्या’ दिति नियमे बभ्रुरित्यादेरपि साधुत्वं स्यादिति चेन्न; ‘परः स्यादेवे’त्यर्थात् । तद्ध्वनयन्त्याचष्टे—नित्यं पर इति । सा कदाचित्परो न प्रयोजीति । तेनोभयनियमफललाभ इति भावः ॥ २ ॥



## आद्युदात्तश्च ॥ ३ । १ । ३ ॥

किमर्थमिदमुच्यते ? आद्युदात्तो यथा स्यादन्तोदात्तो मा भूदिति । नैतदस्ति प्रयोजनम् । यमिच्छत्यन्तोदात्तं, करोति तत्र चकारमनुबन्धम्, आह च 'चितोऽन्त उदात्त' इति ‡ ।

मध्योदात्तस्तर्हि मा भूदिति । मध्योदात्तमपि यमिच्छति तत्र रेफमनुबन्धं करोति, आह च—'उपोत्तमं रिति' [ ६ । १ । २१७ ] इति ।

अनुदात्तस्तर्हि मा भूदिति । अनुदात्तमपि यमिच्छति तत्र पकारमनुबन्धं करोति, आह च—'अनुदात्तौ सुप्पितौ' [ ३ । १ । ४ ] इति ।

स्वरितस्तर्हि मा भूदिति । स्वरितमपि यमिच्छति करोति तत्र तकारमनुबन्धम्, आह च—'तित्स्वरितम्' [ ६ । १ । १८५ ] इति ।

य इदानीमतोऽन्यः प्रत्ययः शेषः सोऽन्तरेणाऽपि वचनमाद्युदात्त एव भविष्यतीति नाऽर्थ आद्युदात्तवचनेन ।

एवमपि येषामेव प्रत्ययानां स्वरो नियम्यते त एव नियतस्वराः स्युर्य इदानीमनियतस्वरः कदाचिदाद्युदात्तः कदाचिदन्तोदात्तः कदाचिन्मध्योदात्तः कदाचिदनु-

प्र०—आद्युदात्तश्च । अस्वरकस्याऽच उच्चारणाऽभावात्स्वरान्तरस्य प्रत्ययान्तरेषु नियतत्वात्पारिशेष्यादाद्युदात्त एव प्रत्ययो भविष्यतीति मत्वा प्रश्नः—किमर्थमिति । येषामेवेति । चिदादीनामनियतस्वरप्राप्तावन्तोदात्त एव चिदित्येवं नियमात्तेषामेव नियतस्वरत्वं स्यात्, अन्येषां त्वनियतस्वरप्रसङ्ग इत्यर्थः । प्रत्ययाश्रयाणामिति । तदन्तग्रहणादीनामित्यर्थः ।

उ०—आद्युदात्तश्च । एते त्रयोऽप्यधिकाराः । यत्तु परश्चाद्युदात्तश्चेत्यनयोः परिभाषात्वमुक्तं, तन्न; लिङ्गाऽभावात् । न च प्रत्ययसंज्ञैव लिङ्गम्, एकावाक्यतया त्रयाणामपि विधानेनान्यतरस्याऽन्यतरलिङ्गत्वाऽयोगात् । सहविधानञ्चात्रैव सूत्रे भाष्येऽग्रे स्फुटतरम् ।

भाष्ये—अन्तोदात्तो मा भूदिति । अस्वरकाऽच उच्चारणाऽभावेऽपि आद्युदात्तत्वनियमो न स्यादित्यर्थः । नैतदिति । अस्वरकोच्चारणाऽभावादनियतान्तोदात्तत्वादौ प्राप्ते 'चित' इत्यादि 'चित एव' त्यादिनियमार्थमित्यर्थः । प्रत्ययविषयैर्नियमैरन्तेषु स्वरेषु प्रतिबद्धेषु अस्वरकोच्चारणाऽसम्भवादाद्युदात्त एव भविष्यतीति किमनेन सूत्रेणेति भावः । ननु लोके त्रैस्वर्यनियमाऽभावेनाऽस्वरकस्याऽप्यच उच्चारणमस्येव, उदात्तादीनामभावस्यैकश्रुतित्वात् । एकश्रुतेरतिरिक्तत्वे तु सापि स्यादिति कथमाद्युदात्तत्वसिद्धिः । न च दूरात्संशुद्धावेव साऽपि नियता, विभाषाछन्दसीत्यादेर्वैयर्थ्यापत्तेः । तेनाऽत्रापि पाक्षिक्यास्तस्या दुर्वारत्वमिति



दात्तः कदाचित्स्वरितः स्यात् । आद्युदात्त एव यथा स्यादित्येवमर्थमिदमुच्यते ।

अथ किमर्थं प्रत्ययसंज्ञासंनियोगेनाद्युदात्तत्वमुच्यतेऽनुदात्तत्वञ्च न यत्रैवाऽन्यः स्वरस्तत्रैवाऽयमप्युच्येत—‘ञित्यादिर्नित्यम्’ [ ६ । १ । १६७ ] ‘प्रत्ययस्य च’ । ‘अदुपदेशाल्लसार्वधातुकमनुदात्तम्’ ‡ ‘सुप्पितौ चे’ति । तत्रायमप्यर्थो द्विराद्युदात्तग्रहणं द्विश्चाऽनुदात्तग्रहणं न कर्तव्यं भवति । प्रकृतमनुवर्तते ।

अत उत्तरं पठति ।

आद्युदात्तत्वस्य प्रत्ययसंज्ञासंनियोगे प्रयोजनं यस्य संज्ञाकरणं

तस्याद्युदात्तार्थम् ॥ १ ॥

आद्युदात्तत्वस्य प्रत्ययसंज्ञासंनियोगकरण एतत्प्रयोजनं यस्य संज्ञा क्रियते तस्याद्युदात्तत्वं यथा स्यात् ।

असंनियोगे हि यस्मात्स विहितस्तदादेराद्युदात्तत्वं तदन्तस्य चानुदात्तत्वम् ॥ २ ॥

अक्रियमाणे हि प्रत्ययसंज्ञासंनियोगेनाद्युदात्तत्वे ‘प्रत्ययग्रहणे यस्मात्स विहितस्तदादेः तदन्तस्य ग्रहणं भवती’ति तदादेरेवाद्युदात्तत्वं प्रसज्येत तदन्तस्य चानुदात्तत्वम् ।

अथ क्रियमाणेऽपि प्रत्ययसंज्ञासंनियोगेनाद्युदात्तत्वेऽनुदात्तत्वे च कस्मादेव

प्र०—‘आद्युदात्तश्चे’त्यस्य तु प्रतियोगमुपस्थाने सति—उत्पद्यमान एव तव्यादिराद्युदात्तो भवत्येव तिबादिरनुदात्त इति दोषाऽभावः । घटाश्रयाणामिति । उदकाहरणादीनामित्यर्थः ।

यद्यमिति । प्रत्ययस्य चेत्यनेनाद्युदात्तत्वे सिद्धे ‘ञित्यादिर्नित्य’ मित्यनारम्भणीयं स्याद्यदि तदादेर्ग्रहणं स्यादित्यर्थः । यत्र हीति । यात्रीत्यादौ पिति प्रत्यये धातोर्दात्तत्वं भवति ।

उ०—चेन्न; लोके त्रैस्वर्यपक्षे, वेदे चाद्युदात्तार्थमिदं सूत्रं नियमैः सिद्धत्वाद्द्वयर्थमिति भाष्याशयात् । पक्षे लोके एकश्रुतिरिष्टैवेत्याहुः ।

अनियतस्वरिति । पूर्वनियमे तु त्रितोऽन्यस्वराऽव्यावृत्त्या नियतशाल्कार्थाऽनापल्या इष्टाऽनुरोधादावृत्त्योभयविधनियमे मानाऽभावाच्चाऽन्तोदात्त एव चिदित्येव नियमः स्यादित्यन्यत्राऽनियमः स्यादित्यर्थः । भाष्ये—संज्ञासंनियोगेनेति । अत्र करणे त्रयाणामप्यधिकारत्वादेकवाक्यतया त्रितयविशिष्टतव्यादेर्विधानात् । अन्यत्र करणे तु प्रत्ययाऽनुवादेन विधानान्न संनियोग इति भावः ।

भाष्ये—द्विराद्युदात्तग्रहणमिति । ‘प्रत्ययस्य चे’ति करणेऽपि तस्याद्युदात्तग्रहणात्तदुच्यते

† अनुदात्तौ सुप्पितौ ३ । १ । ४

‡ तास्यनुदात्तेच्छिदं ६ । १ । १८६

१—कचिन्न ।



तदादेराद्युदात्तत्वं न भवति तदन्तस्य चाऽनुदात्तत्वम् ? उत्पन्नः प्रत्ययः प्रत्ययाश्रयाणां कार्याणां निमित्तं भवति नोत्पद्यमानः । तद्यथा—कृतो घटो घटाश्रयाणां कार्याणां निमित्तं भवति न क्रियमाणः ।

न वा प्रकृतेराद्युदात्तवचनं ज्ञापकं तदादेरग्रहणस्य ॥ ३ ॥

न वैष दोषः । किं कारणं ? यदयं ज्जिन्त्यादिर्नित्यमिति प्रकृतेराद्युदात्तत्वं शास्ति तज्ज्ञापयत्याचार्यो 'न तदादेराद्युदात्तत्वं भवती'ति । तदन्तस्य तद्वानुदात्तत्वं प्राप्नोति ।

प्रकृतिस्वरस्य च विधानसामर्थ्यात्प्रत्ययस्वराऽभावः ॥ ४ ॥

यदयं 'धातोरन्तः'† 'प्रातिपदिकस्य चाऽन्तः' इति प्रकृतेरन्तोदात्तत्वं शास्ति तज्ज्ञापयत्याचार्यो 'न तदन्तस्याऽनुदात्तत्वं भवती'ति । कथं कृत्वा ज्ञापकं ? यत्र ह्यनुदात्तः प्रत्ययः प्रकृतिस्वरस्तत्र प्रयोजयति ।

आगमानुदात्तार्थं वा ॥ ५ ॥

आगमानुदात्तार्थं तर्हि प्रत्ययसंज्ञासन्नियोगेनाद्युदात्तत्वमुच्यते । प्रत्ययसंज्ञासंनियोगेनाद्युदात्तत्वे कृत आगमा अनुदात्ता यथा स्युरिति ।

न वागमानुदात्तवचनात् ॥ ६ ॥

न वैतदपि प्रयोजनमस्ति । किं कारणम् ? 'आगमानुदात्तवचनात्' ।

प्र०—यातो यान्तीत्यादौ तु प्रत्ययाद्युदात्तत्वेन सति शिष्टत्वाद्वाध्यते । कृष्णतर इत्यादौ च प्रातिपदिकान्तोदात्तत्वं श्रूयते । यदि च प्रत्ययाऽन्तस्यानुदात्तत्वं स्यान्निर्विषयं धातुप्रातिपदिकान्तोदात्तत्वं स्यादित्यर्थः । 'आस्ते' 'शेते' इत्यादौ लसार्वधातुकानुदात्तत्वे सति धातुस्वरस्य सविषयत्वाद्ज्ञापकत्वमिति चेत्, तत्रापि तदन्तविधिप्रसङ्गाज्ज्ञापकत्वमेव ।

आगमानुदात्तार्थं वेति । वाशब्दस्तर्ह्यर्थः । लवितव्यमित्यादौ तव्यस्योत्पत्तिकाल एवाद्यु-

उ०—भावेनेदम् । तदादेराद्युदात्तमिति । तदादेरिति तत्पुरुषः । तदन्तस्येति बहुव्रीहिः । उत्पन्नः प्रत्यय इति । 'प्रत्ययग्रहणे यस्मा'दिति परिभाषाया अनुवादविषयत्वादिति भावः । तदध्वनयन् व्याचष्टे—उत्पद्यमान एवेति । तथा चेह करणे प्रत्ययस्यानुवादत्वाऽभावान्न परिभाषोपस्थितिरिति भावः । ज्जिन्त्यादिरिति ज्जिदन्तस्य ज्जिति परे पूर्वस्य वाद्युदात्तविधायकम् । ननु प्रत्ययस्येत्यनेन सिद्धे 'ज्जिन्त्यादि'रिति सूत्रं स्वस्मिन्नेव तदादि-तदन्तग्रहणाऽभावस्य ज्ञापकं किन्न स्यादिति चेन्न; प्रथमे 'ज्जिन्त्यादि'रिति सूत्रे विरोधोपस्थित्यभावेनोत्तर-कालिकप्रत्ययस्येत्यस्य बोध एव तदुपस्थित्या तत्रैव तदभावकल्पनेत्याशयात् ।

प्रातिपदिकान्तोदात्तत्वमिति । 'स्वरविधौ सङ्घातः कार्यो'त्यर्थस्य षष्ठे वक्ष्यमाणत्वादनुदात्तत्वं



‘आगमा अनुदात्ता भवन्ती’ति वक्ष्यामि ।

के पुनरागमा अनुदात्तत्वं प्रयोजयन्ति ? इदं—लविता ।

इत् तावन्न प्रयोजयति । इदमिह संप्रधार्यम्—इत् क्रियतामाद्युदात्तत्वमिति, किमत्र कर्तव्यम् ? परत्वादिडागमः† । नित्यमाद्युदात्तत्वम् । कृतेऽपीति प्राप्नोत्यकृतेऽपि प्राप्नोति । इडपि नित्यः । कृतेऽप्याद्युदात्तत्वे प्राप्नोत्यकृतेऽपि प्राप्नोति । अनित्य इत् । अन्यथा स्वरस्य कृत आद्युदात्तत्वे प्राप्नोत्यन्यथा स्वरस्याऽकृते [ प्राप्नोति ], स्वरभिन्नस्य च प्राप्नुवन्निधिरनित्यो भवति । आद्युदात्तत्वमप्यनित्यम् । अन्यस्य कृत इति प्राप्नोत्यन्यस्याऽकृते, शब्दान्तरस्य च प्राप्नुवन्निधिरनित्यो भवति । उभयोरनित्ययोः परत्वादिडागमः । अन्तरङ्गं तर्ह्याद्युदात्तत्वम् । काऽन्तरङ्गता ? उत्पत्तिसन्निभयोगेनाद्युदात्तत्वमुच्यते, उत्पन्ने प्रत्यये प्रकृतिप्रत्ययावाश्रित्याङ्गस्ये-डागमः । आद्युदात्तत्वमपि नाऽन्तरङ्गं यावता प्रत्यय आश्रीयमाणे प्रकृतिरप्याश्रिता

प्र०—दात्तत्वे कृते पश्चादिडागमः क्रियमाणः शेषनिघातेनाऽनुदात्तो भवति । अन्यथा परत्वादिडागमे कृते तस्य तद्भक्तत्वात्प्रत्ययग्रहणेन ग्रहणादाद्युदात्तत्वं क्रियमाणमिति एव प्रसज्येतेत्यर्थः ।

के पुनरिति । अन्योऽत्र प्रष्टव्यः, न तु येन ‘न वे’ त्युक्तं स एव पृच्छति, विरोधात् । लवितेति । लुट्, तिप्, डा, तासिः, इट् । अत्र यदीदोऽनुदात्तत्वं न स्यात्तदा तासि भक्तत्वादि-डुदात्तः स्यात् । शेषनिघातेन च तास्याकारोऽनुदात्त इत्युदात्तलोपाऽभावादुदात्तनिवृत्तिस्वर आकारस्य न स्यात् । इट्स्त्वनुदात्तत्वे सति तास्याकार एवोदात्त इत्युदात्तनिवृत्तिस्वरः सिध्यति ।

उ०—सर्वस्येति तात्पर्यम् । पूर्वप्रयोजनस्य शपकेन खण्डनादाह—तर्ह्येति । अन्यथेति । षष्ठे सूत्रकरण इत्यर्थः । तस्मादागमाऽनुदात्तत्वसिद्धये इह वचनमिति भावः । एतदुत्तरं भाष्यमेकदेशयुक्तिः । भाष्ये—वक्ष्यामीति । व्याख्यास्यामि शपकादित्यर्थः ।

अन्योऽनेति—शेषनिघातेनागमाऽनुदात्तत्ववादी । के पुनरित्यस्य शेषनिघातेन यत्र न सिध्यति ते के इत्यर्थः । त्वन्तत्वे ‘भिनती’ति ‘चित’ इति चोदात्तत्वे शेषनिघातेन सिद्धेराह—लुडिति । षष्ठाऽध्याये ‘प्रत्ययस्य चे’ति सूत्रकरणवादी उत्तरयति भाष्ये—इडलवितेति । तद्ध्वनयन्त्याचष्टे—तासिभक्तत्वादिडुदात्त इति । एवञ्च लवितेत्यादाद्युदात्तनिवृत्तिस्वरेणाऽन्तोदात्तत्वसिद्धिरागमानुदात्तत्ववचनस्य षाष्ठसूत्रवादिमते फलमित्यर्थः । अपरः—फलं नास्तीत्याह—भाष्ये—इदतावन्न प्रयोजयतीति । षष्ठतृतीययोरन्यतरत्र पाठेऽपि अन्तरङ्गत्वात्पूर्वमेवाद्युदात्तत्वप्रवृत्त्या ततः शेषनिघातेनेदोऽनुदात्तत्वे उदात्तनिवृत्तिस्वरसिद्धेरित्यर्थः । परोऽन्तरङ्गत्वमपश्यन् स्वमते परत्वेन पूर्वमिडागमं स्थापयितुमाह—इदमिहेत्यादिना परत्वादिडागम इत्यन्तेन । अपरः स्वाशयमप्रकटयति—अन्तरङ्गन्तर्हीति । षष्ठे सूत्रकरणेऽपि शपकात्तादिविध्यभावेनाऽन्तरङ्गत्वात्पूर्व स्वरे पश्चादिटि उदात्तनिवृत्तिस्वरे शेषनिघातसिद्धेरागमाऽनुदात्तत्वं निष्फलमिति भावः । उत्पत्तिसन्निभो-

† आर्द्धधातुकस्येड्वलादेः ७ । २ । ३५ ।



भवति । अन्तरङ्गमेवाद्युदात्तत्वम् । कथम् ? इदानीमेव हुक्मम् 'न प्रत्ययस्वरविधौ तदादिविधिर्भवती'ति ॥ सीयुट्\* तर्हि प्रयोजयति ।

अवचने हि सीयुडादेराद्युदात्तत्वम् ॥ ७ ॥

अक्रियमाणे हि आगमानुदात्तत्वे क्रियमाणेऽपि प्रत्ययसंज्ञासन्नियोगेनाद्युदात्तत्वे सीयुडादेर्लिङ् आद्युदात्तत्वं प्रसज्येत,—लविषीय पविषीय† ।

तत्तर्हि वक्तव्यम्—'आगमा अनुदात्ता भवन्तीति ? न वक्तव्यम् । आचार्य-प्रवृत्तिर्ज्ञापयति—'आगमा अनुदात्ता भवन्ती'ति यदयं 'यासुट्परस्मैपदेषूदात्तो ङिच्' [ ३ । ४ । १०३ ] इत्याह । नैतदस्ति ज्ञापकम् । वक्ष्यत्येतत् 'यासुटो ङिद्वचनं पिदर्थमुदात्तवचनं चे'ति । शक्यमनेन वक्तुं 'यासुट्परस्मैपदेषु भवत्यपिच्च लिङ् भवती'ति । सोऽयमेवं लघीयसा न्यासेन सिद्धे सति यद्वरीयांसं यत्नमारभते

प्र०—स्वरभिन्नस्येति । रूपवत्स्वरोऽपि श्रुतिभेदेहेतुत्वाच्छब्दान्तरत्वमेव करोतीति भावः । प्रकृति-रप्याश्रितेति । प्रत्ययग्रहणपरिभाषयेति भावः । अन्तरङ्गमेवेति । तत् इण् प्रयोजयतीत्यर्थः ।

लविषीयेति । आशिषि लिङ् ; अत्र विशेषविहितत्वाद्वा परत्वाद्वा पूर्वं सीयुट् क्रियते पश्चाल्लोदेशः । तत्र प्रत्ययाद्युदात्तत्वं क्रियमाणं सीयुट् एव स्यात् । 'आगमा अनुदात्ता' इति तु वचनात्सीयुटोऽनुदात्तत्वे सति 'इटोऽ'दित्यकारस्योदात्तत्वं सिध्यतीत्यर्थः । पिदर्थमिति । 'चिनुया' दित्यादौ पिङ्गुत्वाद्यासुटोऽनुदात्तत्वप्रसङ्गे उदात्तवचनमित्यज्ञापकमित्यर्थः । आगमै-

ङ०—गेनेति । उत्पत्तिमात्रनिमित्तत्वेनेत्यर्थः । नेदम्माध्यं तृतीये सूत्रमिति पक्षे, उपक्रमोपसंहारविरोधात् । अत एव 'लवितव्य' मित्यपि न फलम्, अन्तरङ्गत्वात्पूर्वं स्वरप्रवृत्तेः । इङ्विधौ प्रकृतिप्रत्ययोभयाश्रयणे बीजमाह ( भाष्ये )—अङ्गस्येति । अङ्गसंज्ञानिमित्तस्येत्यर्थः । एवञ्च तस्या उभयाश्रितत्वादस्यापि तत्त्वमिति भावः ।

एवं शेषनिघातेनागमानुदात्तमिति वादिना षष्ठे सूत्रारम्भवादिनम्प्रत्यागमाऽनुदात्तवचनस्येऽः प्रयोजनत्वाऽभावे उक्तेप्रयोजनान्तरमाह ( भाष्ये )—सीयुट् तर्हि । अनवकाशत्वे सत्येव विशेषविहितत्वस्य बलवत्त्वप्रयोजकत्वादाह—परत्वाद्धेति । लादेशनिमित्ताऽऽद्युदात्तत्वस्य 'यात्' इत्यादिरवकाशः । 'शयिषीष्टे' त्यादौ लसार्वधातुकानुदात्तत्वात्सीयुट्साऽवकाशः । प्रकृते उभयप्रसङ्गे परत्वात्सीयुडित्यर्थः । लाऽवस्थायान्तु न स्वरः, तस्याऽनच्छत्वात् । न च पूर्वं सीयुटि अनिर्दिश्यमानत्वान्न समुदायस्य, व्यवहितत्वान्न निर्दिश्य-मानस्येत्यादेशाऽप्रवृत्तिरेव स्यादिति वाच्यं, 'धातो' रित्यस्य विहितविशेषणत्वाऽङ्गीकारेण व्यवहितेऽपि प्रवृत्तेः । एवञ्च तृतीये एतत्सूत्रपाठेऽपि आगमाऽनुदात्तत्ववचनमावश्यकमित्याह भाष्ये—क्रियमाणेऽपीति । यद्यपि तिवादीनाम्प्रत्ययत्वं स्थानिवत्त्वेन सिद्धं तथाप्यधिकृतस्याऽसम्बन्धे मानाऽभाव इति 'प्रत्ययसंज्ञासन्नि-योगेने' त्युक्तम् । 'परस्ये' त्यस्याप्यत्र संबन्धे बाधकाऽभावः, धातोः परत्वस्याऽपि सत्त्वात् । न च तृतीये सूत्रे लस्य स्थाने इडुदात्तो भवतीति उत्पत्तिकाल एव स्वरविधानादनुवादविषयाया 'यदागमा' इति परिभाषाया अप्रवृत्तेरागमविशिष्टस्योदात्तत्वाऽप्राप्त्योच्चार्यमाणस्येऽ एवाद्युदात्तत्वे सीयुटः शेषनिघातेन सिद्धिरिति वाच्यम्, आगमसन्निधाने विधीयमानस्याऽपि तस्य प्रत्ययसंज्ञाविशिष्टे एव, आद्युदात्तत्वञ्च



तज्ज्ञापयत्यर्था 'आगमा अनुदात्ता भवन्ती'ति । शक्यमेवं लब्धुम् ।

यद्येव वचनादथापि ज्ञापकादागमा अनुदात्ता भवन्ति, आगमैस्तु व्यवहितत्वा-  
दाद्युदात्तत्वं न प्राप्नोति । । 'आगमा अविद्यमानवद्भवन्ती'ति वक्ष्यामि । 'यद्यागमा  
अविद्यमानवद्भवन्ती'त्युच्यते लविता—अवादेशो न प्राप्नोति । 'स्वरविधा'विति  
वक्ष्यामि । एवमपि लविता—'उदात्तादनुदात्तस्य स्वरितः' [ ८ । ४ । ६६ ] इति  
स्वरितत्वं न प्राप्नोति । षाष्ठिके 'स्वरे' इति वक्ष्यामि । एवमपि शिञ्चितः,—'निष्ठा  
च द्व्यजनात्' [ ६ । १ । २०५ ] इत्येष स्वरः प्राप्नोति । 'प्रत्ययस्वरविधा'विति  
वक्ष्यामि ।

तत्तर्हि वक्तव्यम्—'आगमा अविद्यमानवद्भवन्ती'ति ? न वक्तव्यम् । आचार्य-  
प्रवृत्तिर्ज्ञापयति—'आगमा अविद्यमानवद्भवन्ती'ति यदयं 'यासुट्परस्मैपदेषुदात्तो ङिच्चे'-  
त्याह । नैतदस्ति ज्ञापकम् । वक्ष्यत्येतत्—'यासुटो ङिद्वचनं पिदर्थमुदात्तवचनं चे'ति ।  
शक्यमनेन वक्तुं 'यासुट्परस्मैपदेषु भवत्यपि लिङ् भवती'ति । सोऽयमेवं लघी-  
यसा न्यासेन सिद्धे सति यद्गरीयांसं यत्नमारभते तज्ज्ञापयत्याचार्य 'आगमा अविद्य-  
मानवद्भवन्ती'ति ।

प्र०—रिति । विच्छिन्नत्वादादित्वस्य 'लविषीये' त्यादौ प्रत्ययस्याद्युत्तत्वं न प्राप्नोतीत्यर्थः । आरब्धे  
तु सूत्रे प्रत्ययसंज्ञासन्नियोगेन कृते आद्युदात्तत्वे भवन्त्यागमा इति न दोषः । एवमपि लवितेति ।  
तृन्तत्वादाद्युदात्तमेतत् । यदयमिति । यदि प्रत्ययाद्युदात्तत्वे कर्तव्ये आदित्वमगमा विहन्यु-  
स्तदा 'चिनुयाता'मित्यादौ यासुटः प्रत्ययादित्वात्सिद्धमुदात्तत्वमिति तन्न कुर्यात् । कृतन्तु प्रत्यया-  
द्युदात्तत्वे कर्तव्ये आगमानामविद्यमानत्वं ज्ञापयतीत्यर्थः ।

सौम्रीति । विभज्याऽन्वाख्यनाच्चे सौम्र अ ई इति स्थिते 'प्रत्ययस्य चे' त्याद्युदात्तत्वा-  
त्परत्वाद्यस्येति लोपे कृते उदात्तनिवृत्त्यभावाद्दुदात्तनिवृत्तिस्वर ईकारस्य न स्यात् । प्रत्ययसंज्ञा-  
सन्नियोगेन त्वाद्युदात्तविधाने न दोषः ।

उ०—तत्सन्नियोगेन विशिष्टे एवेत्यभिमानात् । अन्यथा तावत् एव पृथक्प्रत्ययत्वे सीयुङन्तस्याऽङ्गत्वं स्यात् ।  
तथा च तदन्तस्याऽपि लविषीद्व्यमित्यादौ गुणः स्यात् । इटोऽदित्यकारस्येति । अत्र स्वरितत्वं नाशङ्क्यम्,  
श्रौपदेशिकप्रत्ययत्वाऽभावात्, दित्राच्च ।

भाष्ये—यदयं यासुडिति । न च परस्मैपदनिमित्तत्वादस्यादेशोत्तरप्रवृत्त्या पूर्वमेवाऽन्तरङ्गत्वा-  
त्परत्वाद्वा प्रत्ययाद्युदात्तत्वे ततो यासुडस्वरको वा स्यात्, शेषनिघातेनाऽनुदात्तो वेति चरितार्थमुदात्तग्रहणं  
कथं ज्ञापकमिति वाच्यम्, 'परस्मैपदेष्वि' त्यस्य विषयसप्तमीत्वमाश्रित्य लाऽवस्थायामेव यासुटि ततो लादेशो  
तन्निमित्तकाऽऽद्युदात्तत्वे यासुटः सिद्धे उदात्तग्रहणं ज्ञापकमित्याशयात् । भाष्ये—शक्यमेवं लब्धुमिति ।  
एवं रीत्येदं लब्धुं शक्यं, न त्वपूर्ववचनमेवेत्यर्थः ।



आद्युदात्तस्य वा लोपार्थम् ॥ ८ ॥

आद्युदात्तस्य तर्हि लोपार्थं प्रत्ययसंज्ञासन्नियोगेनाद्युदात्तत्वमुच्यते । प्रत्ययसंज्ञासन्नियोगेनाद्युदात्तत्वे कृते ( लोपे ) उदात्तनिवृत्तिस्वरः ‡ सिद्धो भवति,— स्त्री माथुरीति । अत्र हि परत्वाल्लोपः\*प्रत्ययस्वरं बाधेत ।

न वा बहिरङ्गलक्षणत्वात् ॥ ९ ॥

न वैतदपि प्रयोजनमस्ति । किं कारणम् ? 'बहिरङ्गलक्षणत्वात्' । बहिरङ्गलक्षणो लोपोऽन्तरङ्गलक्षणः स्वरः । 'असिद्धं बहिरङ्गमरङ्गे' ॥ अवश्यं चैषा परिभाषाऽऽश्रयितव्या ।

अवचने हि जिनत्कित्स्वतिप्रसङ्गः ॥ १० ॥

अक्रियमाणायाम् ह्रस्वां परिभाषायां क्रियमाणेऽपि प्रत्ययसंज्ञासन्नियोगेनाद्युदात्तत्वे जिनत्कित्स्वतिप्रसङ्गः स्यात्—अतस्ती कंसिकी आत्रेयीति X । अत्र हि परत्वा-

प्र०—बहिरङ्गलक्षण इति । स्वार्थादीनां क्रमेण प्रतीतिरिति स्त्रीत्वनिमित्त ईकारो बहिरङ्ग इति तन्निमित्तो लोपो बहिरङ्गः । अथवाऽङ्गस्य भस्येत्याद्यपेक्षणां लोपो बहिरङ्गः । अतस्तीति । उत्से जाता । 'उत्सादिभ्योऽङ्' डीप् । यद्यत्र परत्वाल्लोप आद्युदात्तत्वं त्रिलक्षणं बाधेत तदा प्रत्ययस्योदात्तत्वादुदात्तनिवृत्तिस्वर ईकारस्य स्यादेव । कंसिकीति । कंसेन क्रीता । 'कंसाट्ठि' निति टिठनि डीपि च ठकारस्याऽकृत इकादेशे उदात्तत्वं मन्यते । आत्रेयीति । अत्रेरपत्यं स्त्री । 'इतश्चानि' इति ढक् । 'आयन्नादिषु उपदेशिवद्वचनस्वरसिद्धयर्थ' मिति पूर्वमेयादेशः, डीप् । अत्रोदात्तनिवृत्तिस्वरो न स्यात् । अन्तरङ्गत्वे तु स्वरस्याश्रीयमाणे दोषाऽभावः । कंसिक्या-

उ०—यद्येव वचनादिति । 'तस्मि' निति परिभाषासत्त्वेन विषयसप्तम्यनुचितेति भावः । अथापीति । उक्त आशयः । 'आगमैस्त्वि' त्ययं दोषः षाष्ठ्यादिमत इत्याह—आरब्धे त्विति । तृतीये आरब्धे त्वित्यर्थः । प्रत्ययसंज्ञेति । लावस्थायां सीयुडादावप्याद्युदात्तत्वं केवलस्यैवेति पूर्वं जाता अपि शेषनिघातेनाऽनुदात्ता भवन्तीत्यर्थः । एवञ्च तस्याऽनुदात्तत्वायाऽऽगमाऽनुदात्तत्ववचनमनावश्यकमिति तात्पर्यम् । अङ्गसंज्ञा तु न, तस्यां 'यदागमा' इति न्यायेन विशिष्टस्यैव प्रत्ययग्रहणेन ग्रहणात् । एवञ्च यासुदोऽपि शेषनिघातेनाऽनुदात्तत्वे प्राप्ते उदात्तग्रहणस्य चारितार्थ्येन शपकाऽसम्भवोऽपि ध्वनितः । एवञ्च 'लविषीये' त्युदाहरणविषया 'क्रियमाणेऽपि प्रत्ययसंज्ञासन्नियोगेनाद्युदात्तत्वे' इत्यादिरेकदेश्युक्तिरसङ्गतेति बोध्यम् । ननु तृतीये सूत्रमतेऽपि 'अनुदात्तं पद' मित्यस्य परिभाषात्वात्तेनैकवाक्यतायामाद्युदात्तत्वविधिकाले सन्निहितानामेव तेन निघातविधानात्पश्चात्सन्निहितस्येदो निघाताऽप्राप्तेरागमाऽनुदात्तत्ववचनमावश्यकमिति चेन्न; 'चिनुत' इत्यादौ श्रोत्रनुदात्तत्वसिद्धयेऽसन्निहितस्याऽपि तेन निघाताऽवश्यम्भावेन, 'पदग्रहणं परिमाणार्थ'मिति वक्ष्यमाणया रीत्या न्यायसिद्धत्वेन च तन्मते वचनस्याऽनावश्यकत्वात् । न चैकपदे विशेषविधिं विना द्वयोरुदात्तयोरभावादुदात्तस्वरितयोरभावाच्च अस्वरकस्याऽच उच्चारणाऽभावादनुदात्तत्वमेवेति वाच्यम्, एकश्रुतिविषये उक्तस्वररहितस्याऽप्युच्चारणसत्त्वात् । एकश्रुतिशास्त्रस्य विध्यर्थत्वे सम्भवति नियमार्थत्वाऽस-

१—कचिन्न । ‡ अनुदात्तस्य च यत्रोदात्तलोपः ६ । १ । १६१ \* यस्येति च ६ । ४ । १४८

२—'जिनत्कित्स्व०' इति कीलहार्नपाठः । X ४ । १ । ८६; ६ । १ । १६७;

५ । १ । २५; ६ । १ । १६७; ४ । १ । १२२; ६ । १ । १६५



ल्लोपो गिन्नित्किंस्वरान् बाधेत ।

नैष दोषः । गिन्नित्किंस्वराः प्रत्ययस्वरापवादाः । न चाऽपवादविषय उत्सर्गोऽभिनिविशते । पूर्वं ह्यपवादा अभिनिविशन्ते पश्चादुत्सर्गाः । प्रकल्प्य चापवादविषयं तत उत्सर्गोऽभिनिविशते । न तावदत्र कदाचित्प्रत्ययस्वरो भवति, अपवादान् गिन्नित्किंस्वरान् प्रतीक्षते ।

कंसिक्यां भूयान् परिहारः । अन्यस्याऽत्रोदात्तत्वमन्यस्य लोपः । आदेरुदात्तत्वमन्यस्य लोपः ।

इदं तर्हि आत्रेयीति । अत्र हि परत्वाल्लोपः कित्स्वरं बाधेत । तस्मादेषा परिभाषाऽऽश्रयितव्या । एतस्यां च सत्यां शक्यं प्रत्ययसंज्ञासन्नियोगेनाद्युदात्तत्वमवक्तुम् ।

प्रत्ययाद्युदात्तत्वाद्धातोरन्तः ॥ ११ ॥

प्रत्ययाद्युदात्तत्वाद्धातोरन्तः इत्येतद्भवति विप्रतिषेधेन । प्रत्ययाद्युदात्तत्वस्यावकाशो यत्रानुदात्ता प्रकृतिः—समत्वम् सिमत्वम् । धातोरन्त इत्येतस्यावकाशो यत्रानुदात्तः प्रत्ययः—पचति पठति । इहोभयं प्राप्नोति—गोपायति धूपायति । ‘धातोरन्त’ इत्येतद्भवति विप्रतिषेधेन ।

प्र०—मिति । ठचश्चित्करणात्पूर्वमिकादेशः, ततः प्रत्ययाद्युदात्तत्वमिति नास्त्युदात्तलोप इत्यर्थः । कित्स्वरमिति । तत उदात्तनिवृत्तिस्वरो न स्यादित्यर्थः ।

इदानीं प्रत्ययसंज्ञासन्नियोगेन स्वरविधौ प्रयोजनमाह—प्रत्ययाद्युदात्तत्वादिति । यदा ‘जिनित्यादिर्नित्य’मित्यस्याऽनन्तरं ‘प्रत्ययस्य चे’ त्युच्येत तदा परत्वाद्धातुस्वरं प्रत्ययस्वरो बाधेत । यथान्यासे तु प्रत्ययस्वरं धातुस्वरो बाधते ।

उ०—ममवाच । अत एवा ‘ऽनुदात्तम्पद’ मित्यस्य चारितार्थम् । ‘चिनु’ इत्यत्र शेषनिघाताऽप्रवृत्तिस्तु हेरपित्वस्य ‘अच्छुद्नी’ त्यादौ चारितार्थेन प्रकृतेऽन्तरङ्गानपीति न्यायेन स्वरात्पूर्वं लुक्ः प्रवृत्त्या स्वरैकवाक्यताऽऽपन्नस्या ‘ऽनुदात्तम्पद’ मित्यस्याऽप्रवृत्तेरिति बोध्यम् ।

‘आगमा’ अनुदात्ता’ इति न कर्तव्यं, किन्तु तेऽविद्यमानवदित्येव कार्यमित्याह षाष्ठवादी भाष्ये—आगमा इति । ‘लविते’त्यस्य लुङन्तत्वे तुजन्तत्वे वाऽन्तोदात्तत्वेन स्वरितप्राप्त्यभावादाह—तुजन्तत्वादिति । कृतं त्विति । सत्यविद्यमानवत्त्वे तद्रहितप्रत्ययस्यैवाद्युदात्तत्वे शेषनिघातेनाऽऽगमानामनुदात्तत्वं सिद्धमिति भावः । शेषनिघातप्राप्ताऽनुदात्तव्यावृत्तये उदात्तग्रहणं चरितार्थमिति दिक् । एवञ्चागमाऽनुदात्तत्वं न तार्तीयसूत्रफलम्, षाष्ठेऽपि ज्ञापकेन सिद्धत्वादित्यभिमानेनैकदेशी उत्तरवाक्तिकस्य ‘वा’ शब्दं तर्ह्ययं व्याचष्टे ( भाष्ये )—आद्युदात्तस्य तर्हीति । प्रगुक्तकैयटध्वनितरीत्या ज्ञापकाऽसम्भवे तु आगमानुदात्तत्वरूपं प्रयोजनं स्थितमेव । ननु ङीबुत्पत्तेः प्रागेवाऽण आद्युदात्तत्वे कृते उदात्तनिवृत्तिस्वरः सिद्धस्तत्राह—विभज्येति । बहिरङ्ग इति । तेन विभज्यान्वाख्यानेऽपि न दोष इति भावः । अथवाङ्गस्येत्यादि चिन्त्यं, संज्ञाकृतबहिरङ्गत्वस्य शास्त्रेऽनाश्रयणादित्युक्तम् । पूर्वमेयादेशो ङीबिति । योपधत्वाच्च ङीबिति भावः ।

१—‘जिनिकित्स्व०’ इति कीलहार्न पाठः । २—‘वाप०’ कीलहार्नपाठः ।

३—‘प्रत्ययाद्युदात्तत्वं भवति’ इति कीलहार्नपाठः ।

† धातोः ६ । १ । १६२

‡ गुपधूपविच्छि०; सनाद्यन्ता० ३ । १ । २८; ३२



## पित्स्वरात्तित्स्वरष्टापि ॥ १२ ॥

पित्स्वरात्तित्स्वरष्टापि भवति विप्रतिषेधेन\* । पित्स्वरस्यावकाशः—पचति पठति । तित्स्वरस्यावकाशः—कार्यम् हार्यम् । इहोभयं प्राप्नोति—कार्या हार्या । तित्स्वरो भवति विप्रतिषेधेन ।

## चित्स्वरश्चापि पित्स्वरात् ॥ १३ ॥

चित्स्वरश्चापि पित्स्वराद् भवति विप्रतिषेधेन† । चित्स्वरस्याऽवकाशः—चलनः कम्पनः । पित्स्वरस्य स एव । इहोभयं प्राप्नोति—आम्बष्ठ्या सौवीर्या‡ । चित्स्वरो भवति विप्रतिषेधेन ।

## न वाद्युदात्तत्वंस्य प्रत्ययसंज्ञासन्नियोगात् ॥ १४ ॥

न वाऽर्थो विप्रतिषेधेन । किं कारणम् ? 'आद्युदात्तत्वंस्य प्रत्ययसंज्ञासन्नियो-

प्र०—पित्स्वरादिति । एतदत्राऽनुदात्तत्वविधाने सिद्धयति नाऽन्यत्रेति भावः । कार्येति । स्वरितत्वात्प्रागेकादेशं मन्यते । तत्रैकादेशस्य पूर्वं प्रत्यन्तवद्भावात्तित्स्वरः प्राप्नोति । परं प्रत्यादिवद्भावात् पित्स्वरप्रसङ्गः ।

नवेति । प्रत्ययसंज्ञासन्नियुक्तस्वरस्याऽन्तरङ्गत्वान्नास्ति विप्रतिषेध इति भावः ।

उ०—भाष्ये—न चाऽपवादिति । त्रित्स्वरमिव प्रत्ययस्वरमपि बाधित्वा परत्वादस्वरकस्यैव लोपे औत्सी कंसिकीत्यत्रोदात्तनिवृत्तिस्वरो न प्राप्नोतीति भावः । प्रतीकृत इति । लोपोत्तरमपि प्रत्ययलक्षण्येन तत्प्रवृत्तेरिति भावः । उच इति । अत्रेदं चिन्त्यम्,—अकारविशिष्टस्य प्रत्ययत्वे तस्यान्तरतम्यादिकादेशे आद्युदात्ते प्राप्तेऽन्तोदात्तादेशार्थं तत्सार्थक्यम् । व्यञ्जनमात्रस्य प्रत्ययत्वे तत्राऽद्युदात्तत्वाऽप्राप्त्या तद्विषयाद्युदात्तश्चेत्यस्य सामर्थ्यात्तदादेशे प्रवृत्त्यापत्तौ तद्वाधाय तत्सार्थक्यं स्पष्टमेवेति कथमस्य ज्ञापकत्वम् । 'प्रत्ययाः—अकारविशिष्टास्तत्र व्यञ्जनमात्रस्य व्यञ्जनान्त इकाद्यादेश इति पक्षस्तु 'ठस्येक' इति सूत्रस्थभाष्यस्वग्रन्थ-विरुद्धः, 'नैषादकर्षुक' इत्यत्र ह्रस्वाऽसिद्ध्याऽसङ्गतश्च, गौरवग्रस्तश्च । किञ्च अत्राऽपि व्यञ्जनस्य प्रत्ययत्वे तदेकवाक्यतापन्नस्य तत्र फलाऽभावादादेशोत्तरं तत्रैव स्वरप्रवृत्तिरुचिता । अकारविशिष्टस्याऽपि प्रत्ययत्वे तस्याद्युदात्तत्वे तत्स्थाने आन्तरतम्यादाद्युदात्त एवैकादेश इति ज्ञापकोपन्यासे फलं चिन्त्यमिति दिक् ।

तत् इति । किस्वरस्य यस्तेति लोपेन बाधे एयस्य प्रत्ययस्वरप्रवृत्तावप्रवृत्तौ च दोष इति भावः । भाष्ये—एतस्याञ्च सत्यामित्यादि । एवञ्चाद्युदात्तस्य वा लोपार्थमिति खण्डितम् । इदानीमप्रत्ययसंज्ञेति । अनेन हि पूर्वप्रयोजनानां खण्डितत्वान्मुख्यं प्रयोजनमिदानीमाहेत्यर्थोऽलभ्यते । स तु न युक्तः, एषामप्यग्रे भगवता खण्डनात् । यथान्यासे त्विति । अत्र पाठे हि विप्रतिषेधो न्याय्यो भवति । षाष्ठपाठे हि घातो-रित्यस्य पूर्वत्वात्पूर्वविप्रतिषेधो वक्तव्यः स्यादिति भावः । भाष्ये—यत्राऽनुदात्ता प्रकृतिः समत्वमिति ।

\* अनुदात्तो सुप्पितौ ३ । १ । ४; तित्स्वरितम् ६ । १ । १८५ १—'पित्स्वराच्चित्स्वरश्चापि' पाठान्तरम् । † चितः ६ । १ । १६३ ‡ यङ्श्चाप् ४ । १ । ७४ २—'त्व' कचिन्न ।



गात्' । प्रत्ययसंज्ञासन्नियोगेनाद्युदात्तत्वे कृते सति शिष्टत्वाद्भातुस्वरो भविष्यति ।

अयं चाऽप्ययुक्तो विप्रतिषेधः—पित्स्वरस्य तित्स्वरस्य च । किं कारणम् ?

टापि स्वरितेनैकादेशः ॥ १५ ॥

टापि स्वरितेनैकादेशो × भविष्यति ॥ इदमिह संप्रधार्यम्—स्वरितत्वं क्रियता-  
मेकादेश इति, किमत्र कर्तव्यम् ? परत्वात्स्वरितत्वम् । नित्य एकादेशः । कृतेऽपि  
हि स्वरितत्वे प्राप्नोत्यकृतेऽपि । स्वरितत्वमपि नित्यम् । कृतेऽप्येकादेशो प्राप्नोत्यकृ-  
तेऽपि । अनित्यं स्वरितत्वम् । अन्यस्य कृत एकादेशो प्राप्नोत्यन्यस्याऽकृते । शब्दा-  
न्तरस्य च प्राप्नुन्विधिरनित्यो भवति । एकादेशोऽप्यनित्यः । अन्यथास्वरस्य कृते  
स्वरितत्वे प्राप्नोत्यन्यथास्वरस्याऽकृते स्वरितत्वे । स्वरभिन्नस्य च प्राप्नुवन्विधिरनित्यो  
भवति । [ उभयोरनित्ययोः परत्वात्स्वरितत्वम् ] । अन्तरङ्गस्तर्ह्येकादेशः । काऽन्त-  
रङ्गता ? वर्णावाश्रित्यैकादेशः पदस्य स्वरितत्वम् । स्वरितत्वमप्यन्तरङ्गम् । कथम् ?  
वक्ष्यत्येतत्—‘पदग्रहणं परिमाणार्थमिति+ । उभयोरन्तरङ्गयोः परत्वात्स्वरितत्वम् ।  
स्वरितत्वे कृत आन्तर्यतः स्वरितानुदात्तयोरेकादेशः स्वरितो भविष्यति ।

अयं चाऽप्ययुक्तो विप्रतिषेधः—पित्स्वरस्य चित्स्वरस्य च । किं कारणम् ?

प्र०—परत्वात्स्वरितत्वमिति । अन्तरङ्गत्वं स्वरितत्वस्याऽनपेक्ष्यैतदुक्तम् । स्त्रीत्वापेक्ष-  
याभिमित्तो ह्येकादेशो बहिरङ्गः । आन्तर्यत इति । स्वरिते त्वनुदात्तोऽपि विद्यत इति स्वरिता-  
ऽनुदात्तयोः स्वरितोऽन्तरतमः ।

उ०—ननु प्रातिपदिकप्रत्यये सर्वत्र चारितार्थ्याद्यत्रानुदात्तत्वादि व्यर्थमिति चेन्न; प्रकृतेरुदात्तस्वरितत्वस्ये  
प्रत्ययोल्लेखनन्तरं प्रकृतिस्वरनिमित्तकशेषनिघातप्राप्त्या तदपवादस्वमस्य वाच्यम्; एवञ्च बाध्यसामान्यचिन्तया  
‘धातो’रित्यस्याप्यपवादः स्यादिति शङ्कावारणाय तदुक्तेः ।

नाऽन्यत्रेति । तथा च तित्स्वरात्पित्स्वर एव परः स्यादिति भावः । ‘कार्ये’त्यत्रोभयप्राप्तिं दर्शयति—  
तत्रैकादेशस्येति । प्रत्ययसंज्ञासन्नियुक्तेति । ननु षाष्ठ्यामेऽपि आये धातुसंज्ञातः परत्वात्पूर्वं, विषयभेदात्त-  
त्समकालमेव वा प्रत्ययस्वरप्रवृत्तौ पश्चात्प्रवृत्तमानस्य धातुस्वरस्य सतिशिष्टत्वमस्येवेति चेत् सत्यं; संज्ञास्वर-  
योर्विषयभेदेन विरोधाऽभावात् परत्वात्प्रवृत्तेः । यौगपद्यमपि न, ज्ञानयौगपद्याऽसम्भवात् ।

स्त्रीत्वापेक्षेति । वस्तुतः शब्दशास्त्रत्वादर्थोपेक्षयाऽपेक्षाकृतं बहिरङ्गत्वमप्रयोजकमिति भाष्याशयः ।  
‘कार्ये’त्यस्य विमज्ज्यान्वाख्याने इदम् । भाष्ये—पदस्य स्वरित्वमिति । ‘अनुदात्तम्पद’मित्यनेनैकवाक्यत्वा-  
दिति भावः । एवं च वर्णसमूहूपपदसापेक्षत्वात्स्वरित्वं बहिरङ्गमित्यभिमानः । परिमाणार्थमिति । ‘पदत्वं

× अकः सवर्णे दीर्घः ६ । १ । १०१ १—‘भवति’ पाठान्तरम् । २ अयं पाठो न सर्वत्र ।

+ ४ । ३ । १४० वा० ४



चापि चित्करणत् ॥ १६ ॥

चापि चित्करणसामर्थ्यादन्तोदात्तत्वं भविष्यति ॥ ३ ॥

गुप्तिजिक्रयः सन् ॥ ३ । १ । ५ ॥

[ गुप्तिजिक्रमाना अनुदात्तेतः । ] गुपादिष्वनुबन्धकरणं किमर्थम् ?

गुपादिष्वनुबन्धकरणमात्मनेपदार्थम् ॥ १ ॥

गुपादिष्वनुबन्धाः क्रियन्ते, आत्मनेपदं यथा स्यात् ॥ [ अर्थ ] क्रियमाणेष्वप्यनुबन्धेष्व्वात्मनेपदं नैव प्राप्नोति । किं कारणम् ? सना व्यवहितत्वात् । 'पूर्ववत्सनः' [ १ । ३ । ६२ ] इत्येवं भविष्यति । 'पूर्ववत्सन' इत्युच्यते न चैतेभ्यः प्राक् सन आत्मनेपदं, नापि परस्मैपदं पश्यामः । एवं तर्ह्यनुबन्धकरणसामर्थ्याद्भविष्यति ।

अथवाऽवयवे कृतं लिङ्गं समुदायस्य विशेषकं भविष्यति । तद्यथा—गोः सक्थनि कर्णे वा कृतं लिङ्गं गोर्विशेषकं भवति ।

यद्यवयवे कृतं लिङ्गं समुदायस्य विशेषकं भवति [ तदा ] जुगुप्सयति मीमां-

प्र०—चापीति । यदि सामान्यग्रहणाऽविधातार्थत्वमेव चकारस्याऽभविष्यद्वाप्प्रत्यय-  
प्रकरण एव यङ्ष्टाब्ध्यधास्यतेति भावः ॥ ३ ॥

गुप्तिजिक्र । गुप्ति । अनुक्रमप्रदर्शनाय कितिः पठितो न त्वयमनुदात्तेत् । गुपादि-  
ष्विति । नित्यसन्विषयत्वात्केवलेभ्यो लडाद्यनुत्पादात्प्रश्नः ।

आत्मनेपदार्थमिति । सन्नन्तेभ्य इति भावः । पूर्ववदिति । लिङ्गातिदेशादिति भावः ।

उ०—यादद्भवति यावत्तश्च भवति तावत्तावति च सन्निहितमेकवर्जं सर्वमनुदात्तम्भवतीत्यर्थ इति भावः । तेन पदसमुदायस्य न स्वरप्रवृत्तिकालेऽसन्निहितस्य च सिद्धयतीति बोध्यम् । अतएव धातोरित्यादिनाऽस्यैकवाक्य-  
तेति दिक् । सामान्यग्रहणेति । द्वयनुबन्धकत्वसम्पादनद्वारेति भावः । एवं शेषनिधातद्वाराऽऽगमाऽनुदात्त-  
त्वसिद्धये एवात्रास्य सूत्रस्य पाठः । 'आगमाऽनुदात्तार्थं वे'त्येवोपक्रमोक्ता सिद्धान्त्युक्तिः । वचनान्तरकरणे  
गौरवम् । शापकन्तु नास्तीति पूर्वमेव निरूपितम् ॥ ३ ॥

गुप्तिज् । 'परच्चेत्रे चिकित्स्य' इति व्याधिप्रतीकारादावेव व्यवहाराज्जुगुप्सादेर्निन्दादावेव व्यवहारात्,  
'गुप गोपने' 'कित निकेतने' इति प्रयोगाच्च, 'विचिकित्सा तु संशय' इत्यादिकोशबलाच्चाऽर्थविशेषोपहितेभ्य  
एव सन्निति बोध्यम् ।

वेदे 'विचिकित्सती'ति परस्मैपदप्रयोगदर्शनादाह—अनुक्रमेति । अत्राऽग्रहणे सूत्रे एव तदभाव  
आशङ्क्येतेति तन्निवारणायेत्यर्थः । भाष्येऽनुदात्तेत्करणं किमर्थमिति वक्तव्येऽनुबन्धकरणमित्युक्तिर्दानशा-

१—अयं पाठोऽसामान्यः ।

† अनुदात्तञ्चित् आत्मनेपदम् १ । ३ । १२; स्वरितञितः०

१ । ३ । ७२



सयतीत्यत्रापि प्राप्नोति । अवयवे कृतं लिङ्गं तस्य समुदायस्य विशेषकं भवति यं समुदायं योऽवयवो न व्यभिचरति । सनञ्च न व्यभिचरति णिचं पुनर्व्यभिचरति । तद्यथा—गोः सक्थनि कर्णे वा कृतं लिङ्गं गोरेव विशेषकं भवति न गोमण्डलस्य ॥ ५ ॥

मान्बधदान्शान्भ्यो दीर्घश्चाभ्यासस्य ॥ ३ । १ । ६ ॥

अभ्यासदीर्घत्वेऽवर्णस्य दीर्घप्रसङ्गः ॥ १ ॥

अभ्यासस्य दीर्घत्वेऽवर्णस्य दीर्घत्वं प्राप्नोति—मीमांसते । ननु च इत्वे कृते† दीर्घत्वं भविष्यति । कथं पुनरुत्पत्तिसन्नियोगेन दीर्घत्वमुच्यमानमित्वं प्रतीक्षते ? अथ कथमभ्यासं प्रतीक्षते ? वचनादभ्यासं प्रतीक्षते । [ अभ्यासस्य दीर्घत्व-

प्र०—न चैतेभ्य इति । कार्यातिदेशोऽसौ । लिङ्गातिदेशे तु अनुचिकीर्षतीत्यादावप्यात्मनेपदप्रसङ्ग इति भावः । एवं तर्हीति । सना व्यवधानेऽपीति भावः । अथवेति । यत्राऽवयवे लिङ्गाऽऽसङ्गस्य प्रयोजनं नास्ति तत्र समुदायाऽर्थ एवाऽसाविति भावः । शिष्टं भाष्यं 'पूर्ववत्सन' इत्यत्र विस्तरेण व्याख्यातं तत एवावधार्यम् ॥ ५ ॥

मान्बध । सामान्यविधेर्विशेषविधिर्बाधक इत्याह—अभ्यासदीर्घ इति । अथ कथमिति ।

उ०—नोवृत्त्युक्तस्वरितेत्वबोधनाय । यत्तु वृत्त्यादौ बधेरप्यनुदात्ते त्वमुक्तं तत्र मानं चिन्त्यम्, भाष्यविरोधश्च । एवं कितेः परस्मैपदित्वेऽपि भाष्याऽनुग्रहश्चिन्त्यः । वैदिकपरस्मैपदिप्रयोगास्तु छान्दसत्वादपि सुसाधाः । लोके त्वात्मनेपदमेवांचितम् । एवञ्च वधेरपि स्वरितत्वं परस्मैपदित्वमेव बोधितमिति वदन्ति । केवलेभ्य इति । सनन्ते प्रतीयमानार्थवृत्तिभ्य इत्यर्थः । तदर्थवृत्तीनामेवाऽनुदात्तेत्वादिति भावः । अत एवाऽर्थान्तरे नानुबन्धकत्वमिति वृत्त्यादायुक्तम् । भाष्ये न चैतेभ्य इति । सनन्ते प्रतीयमानार्थवृत्तिभ्य इत्यर्थः । नाऽपि परस्मैपदमिति । । बधदान्शानभिप्रायेणेदम् । यत्राऽवयवे इति । भाष्ये—अवयवे कृतमित्यस्य 'निष्फलञ्चे'-दिति शेषो बोध्यः ॥ ५ ॥

मान्बध । ननु परत्वादित्वे दीर्घप्राप्तेः कथमवर्णस्य दीर्घोऽत आह—सामान्येति । भाष्ये—उत्पत्तिसन्नियोगेनेति । ननु धातुमात्रोद्देशेन सन्, सन्निमित्तकाभ्यासोद्देश्यकश्च दीर्घ इति कथं तयोः सन्नियोग इति चेन्न, बोधसन्नियोगेन तदुत्पत्तिसन्नियोगोऽपीत्यभिमानात् । वचनादभ्यासमिति । एवञ्च सन्नियोग एवाऽसिद्ध इति भावः । अत एव पूर्वं विशेषविधित्वेनैव बाधकत्वमुक्तं कैयटेनेति केचित् । परेतु तद्बोध-सन्नियोगेनाऽनैमित्तिकत्वरूपमन्तरङ्गत्वं बोध्यत इति वदन्ति । न प्रतीक्षत इति । किन्तु विशेषविधित्वा-न्तरङ्गत्वाद्वा बाधत एवेति भावः । न वाऽभ्यासविकारेष्वपवादेति । अपवादपदं बाधकोपलक्षणम् । एतेन यत्राऽन्यतरप्रवृत्त्युत्तरमन्यतरस्य प्रवृत्त्ययोग्यत्वाऽभावस्तत्रैवेदमिति परास्तम् । एतच्चेति । यथम्यत इत्यादौ



विधानात् । ] इत्वं पुनर्न प्रतीक्षते ।

न वाऽभ्यासविकारेष्वपवादस्योत्सर्गाऽबाधकत्वात् ॥ २ ॥

न वैष दोषः । किं कारणम् ? 'अभ्यासविकारेष्वपवादस्योत्सर्गाऽबाधकत्वात्' । 'अभ्यासविकारेष्वपवादा उत्सर्गान्न बाधन्त' इत्येवं दीर्घत्वमुच्यमानमित्वं न बाधिष्यते ।

अथवा 'मान्बधदान्शान्भ्य ई चाऽभ्यासस्ये'ति वक्ष्यामि । एवमपि ह्लादि-  
शेषापवाद\* ईकारः प्राप्नोति । 'ई चाऽच' इति वक्ष्यामि ।

अथवा 'मान्बधदान्शान्भ्यो दीर्घश्चेतोऽभ्यासस्ये'ति वक्ष्यामि । सिद्धयति ।  
सूत्रं तर्हि भिद्यते ।

यथान्यासमेवाऽस्तु । ननु चोक्तम्—'अभ्यासदीर्घत्वेऽवर्णस्य दीर्घप्रसङ्ग' इति ।  
परिहृतमेतत् 'नवाऽभ्यासविकारेषु अपवादस्योत्सर्गाबाधकत्वा'दिति ।

अथवा नैवं विज्ञायते 'दीर्घश्चाऽभ्यासस्ये'ति । कथं तर्हि ? 'दीर्घश्च आभ्या-  
सस्ये'ति । किमिदमाभ्यासस्येति ? अभ्यासस्य विकार आभ्यासः, तस्येति ॥ ६ ॥

प्र०—यथाऽभ्यासस्येति वचनादीर्घत्वमभ्यासमपेक्षते तथा वचनान्तरविहितमित्वमपीति भावः ।

अभ्यासविकारेष्विति । एतच्च 'दीर्घोऽकित' इत्यत्राकिद्वग्रहणेन ज्ञापयिष्यते । ई चाऽच  
इति । अजन्तस्येत्यर्थः । न चाऽकृते ह्लादिशेषेऽजन्तत्वं भवति । अभ्यासविकार इति । स  
चेत्वमेव । तथा हि लोपस्य तावदादेशो विधातुमशक्यः, तस्याऽभावरूपत्वात् । यदि च ह्रस्वस्य  
दीर्घत्वं स्यात्तद्विनिर्देशोऽनर्थकः स्यात् । दीर्घश्चाऽचरिभाषोऽस्थानादजन्तस्य दीर्घविधाना-  
दीर्घस्य ह्रस्वस्य वा दीर्घविधाने विशेषाऽभावात् । तस्मादित्वमेव तद्वितेन प्रत्याप्यते ।  
अथवाऽऽहत्य सनि यो विहितो विकारः 'सन्त्यत' इति, तस्यैव ग्रहणं विज्ञायते । ह्रस्वश्च  
मानादीनामिव बधेरपि पर्जन्यवल्लक्षणप्रवृत्त्या भवति ॥ ६ ॥

उ०—नुकि अजन्तत्वाऽभवादीर्घाऽप्राप्तौ 'चरीकर्त्त'त्यादौरिको रीग्वधिसामर्थ्येन तदप्राप्तौ व्यर्थमकित इति  
प्रकृतार्थज्ञापकमित्यर्थः । तेन यथायोगं पूर्वमुत्सर्गप्रवृत्तावपवादप्रवृत्तिः, अपवादप्रवृत्तावपि वा पुनरुत्सर्ग-  
प्रवृत्तिरिति बोध्यम् ।

यद्यपि 'ई चाऽच' इत्यत्राऽच इत्यस्य वैयधिकरण्येनाऽन्वयेऽपि न क्षतिस्तथापि  
सामानाऽधिकरण्यस्य न्याय्यत्वादाह—अजन्तस्येति । 'ई चाऽचोऽभ्यासस्य', 'दीर्घश्चेतोऽभ्यासस्ये'ति  
पक्षद्वयेपि सूत्रमेदो दूषणम् । ननु तद्वितेन ह्रस्वग्रहणे बधिव्यावर्त्यः, तत्र फलाऽभावेन ह्रस्वाऽभावादत  
आह—ह्रस्वश्चेति । अत्र 'न वाऽभ्यासविकारे'ष्वित्येव समाधानं युक्तम् ॥ ६ ॥



धातोः कर्मणः समानकर्तृकादिच्छायां वा ॥ ३ । १ । ७ ॥

धातोरिति किमर्थम् ? प्रकर्तुमैच्छत् प्राचिकीर्षत् । सोपसर्गादुत्पत्तिर्मा भूदिति ।

कर्मग्रहणात्सन्विधौ धातुग्रहणानर्थक्यम् ॥ १ ॥

कर्मग्रहणात्सन्विधौ धातुग्रहणमनर्थकम् । 'कर्मणः समानकर्तृकादिच्छायां वा सन् भवती' त्येव धातोरुत्पत्तिर्भविष्यति । सोपसर्गं वै कर्म, तत उत्पत्तिः प्राप्नोति ।

सोपसर्गं कर्मेति चेत् कर्मविशेषकत्वादुपसर्गस्याऽनुपसर्गं कर्म ॥ २ ॥

सोपसर्गं कर्मेति चेत्कर्मविशेषक उपसर्गः । अनुपसर्गमेव हि कर्म ॥ अवश्यं

प्र०—धातोः कर्मणः । धातोरर्थद्वारके कर्मत्व-समानकर्तृकत्वे । ते चेच्छायाः प्रत्ययार्थत्वेऽपि सन्निधानात्तदरेक्षे एव गृह्यते । एवं च प्रकृत्यर्थोपसर्जनः प्रत्ययार्थो भवति, अन्यथा प्रकृतिप्रत्ययार्थयोरसंबन्धः स्यात् । वार्तिकाऽवतारणाय प्रश्नं करोति—धातोरिति किमर्थमिति । अयं भावः—धातुरेव क्रियावाची, उपसर्गस्तु विशेषकः । ततश्चाऽर्थद्वारके कर्मत्वसमानकर्तृकत्वे धातुरेव संभवत इति । सोपसर्गादिति । सङ्घातेन विशिष्टा क्रिया प्रतिपाद्यत इति तत एव सनुत्पत्तिप्रसङ्गः । ततश्च सङ्घातादेरेव द्विर्वचनादिप्रसङ्ग इति भावः ।

कर्मग्रहणादिति । एतदुपलक्षणम्, तेन 'समानकर्तृकग्रहणा' दित्यपि बोद्धव्यम् । सोपसर्गमिति । सङ्घातस्य क्रियाविशेषाऽभिधायित्वादिति भावः । कर्मविशेषक इति । अत एव वचनात् षष्ठीसमासप्रतिषेधोऽनित्यः । अयमर्थः—धातुरेव क्रियावाचीति तदर्थस्यैव कर्मत्वं न तूपसर्गार्थस्यापि । यथोक्तं 'कट एव कर्म तत्सामानाधिकरण्याद्भीष्मादिभ्यो द्वितीया भविष्यतीति' । अथाऽपि विशेषणस्य पृथक्कर्मत्वम् । यथोक्तं 'कटोऽपि कर्म भीष्मादयोपीति' तथापि

उ०—धातो कर्मणः । शब्दस्य धातोः कर्मत्वसमानकर्तृकत्वाऽसम्भवात्सूत्रे सामानाधिकरण्याऽनुपपत्तिः । तस्मात् वार्तिकोक्तधातुग्रहणप्रत्याख्यानानुपपत्तिश्चेत्यत आह—अर्थद्वारके इति । नन्विच्छायामिति सप्तम्यन्तत्वात्कर्मण इत्यादिनाऽन्वयाऽयोग्यमितीच्छारूपेऽर्थे धात्वन्तरार्थकर्मणस्तोन समानकर्तृकादपि सन्स्यादत आह—ते चेति । सन्निधानाद्विभक्तिविपरिणामेन तयोरपि सा विशेषणमिति भावः ।

न केवलं सन्निधानादेव तयोरिच्छाऽपेक्षत्वं किन्तु प्रकृतिप्रत्ययार्थयोः सामर्थ्याऽनुपपत्त्याऽपीत्याह—एवं हीति । वार्तिकावतारणार्थेति । धातुपदस्य प्रयोजने दर्शिते तत्सिद्धिस्तदन्तरेणाऽपि भवतीति वार्तिकेन दर्शयितुं शक्यत इति भावः । सोपसर्गव्यावृत्तिर्न फलमित्याह—धातुरेवेति । प्रकृष्टस्येच्छाविषयत्वप्रतीतिविषयसामानाधिकरण्यात्कटसामानाधिकरण्याद्भीष्मादेः कर्मत्वमिवेति भावः । भाष्ये—प्राचिकीर्षदिति । यद्यपि लट्पि द्विर्वचने दोषस्तथाप्यदकृतमधिकं दोषं वक्तुं लङ्मुदाहृतः । सङ्घातेनेति । धातुपदाऽभावे विशिष्टस्येवेच्छाविषयत्वेन कर्मत्वात्तद्वाचकादेव सन्प्रसङ्ग इति भावः । सुबन्तार्थस्याऽपि कर्मत्वात्ततः सन्स्यादत आह—



चैतदेवं विज्ञेयमनुपसर्गं कर्मेति ।

सोपसर्गस्य हि कर्मत्वे धात्वाधिकारेऽपि सनोऽविधानमकर्मत्वात् ॥३॥

यो हि मन्यते सोपसर्गं कर्मेति, क्रियमाणेऽपि तस्य धातुग्रहणे सनोऽविधिः स्यात् । किं कारणम् ? 'अकर्मत्वात्' ॥ इदं तर्हि प्रयोजनं सुबन्तादुत्पत्तिर्मा भूत् ।

सुबन्ताच्चाऽप्रसङ्गः क्यजादीनामपवादत्वात् ॥ ४ ॥

सुबन्ताच्च सनोऽप्रसङ्गः । किं कारणम् ? 'क्यजादीनामपवादत्वात्' । सुबन्तात्क्यजादयो विधीयन्ते† तेऽपवादत्वादबाधका भविष्यन्ति ।

अनभिधानाद्वा ॥ ५ ॥

अथवाऽनभिधानात्सुबन्तादुत्पत्तिर्न भविष्यति । नहि सुबन्तादुत्पद्यमानेन सनेच्छाया अभिधानं स्यात् । अनभिधानात्तत उत्पत्तिर्न भविष्यति ।

प्र०—कर्मसमुदायस्याऽकर्मत्वात्समुदायादुत्पत्तिर्न भविष्यति । सोपसर्गस्य हीति । यदि सङ्घात-स्याऽर्थद्वारकं कर्मत्वं स्यात्तदा अवयवस्याऽकर्मत्वात्ततः सन्प्रत्ययो न स्यात् । 'कर्मण' इत्येषा [ हि ] पञ्चमी । षष्ठ्यां तु सत्यां कर्मणोऽवयवाद्वातोः सन्नित्याश्रीयमाणेऽनुपसर्गान्न स्यात् । तस्मात्—

अडादीनां व्यवस्थायै पृथक्त्वेन प्रकल्पनात् ।

धातूपसर्गयोर्धातुः क्रियावाचीति निर्णयः ॥

सुबन्तादिति । विकल्पितत्वात्सनः पक्षे साऽवकाशाः क्यजादय इति भावः । 'प्रातिपदिका'दिति तु नोक्तम् । 'कर्मण' इति वचनात्, कर्मत्वे च सति सुबन्तताया अवश्यं भावात् ।

उ०—एतदिति । तद्वचनयन्नाह भाष्ये—कर्मणः समानकर्तृकादिति । प्रतिषेधइति । 'तृजकाभ्या'मित्यादिः । याजकादित्वात्समास इत्यन्ये । धातुरेवेति । सङ्घातेन विशिष्टक्रियाऽवगतावपि विशेष्यस्यैव कर्मत्वं, प्राधान्यादिति भावः । तत्र दृष्टान्तमाह—यथोक्तमिति । प्रधानस्यैव कर्मत्वमित्यत्रार्थे दृष्टान्तोऽयम् । यद्यपि तत्र तद्विशेषणेऽपि सा शक्तिरिति तात्पर्यन्तथापि समानाधिकरणविशेषण एव तथा, उपसर्गाऽर्थस्तु व्यधिकरण इति दिक् । 'अथाऽपि विशेषस्ये'ति पाठः । धात्वर्थगतविशेषरूपस्योपसर्गार्थस्येत्यर्थः । क्वचित्तु 'विशेषणस्ये'ति पाठः । तत्राऽध्ययमेवार्थः ।

समुदायस्याऽकर्मत्वादिति । ननु 'प्रतिष्ठासते' इत्यादौ 'प्र'समभिव्याहारे गतेरेव प्रतीयमानत्वात् सैव कर्मेति धातुग्रहणाऽभावे तत्प्रतिपादकाऽसोपसर्गादेव स्यादिति चेन्न, तत्राऽपि आदिकर्मद्योतकतायाः 'प्र'शब्दे भूवादिसूत्रे भाष्य उक्तेः ।

भाष्ये—धात्वधिकारेऽपीति । नन्वस्याऽस्वरितत्वादधिकारपदप्रयोगोऽयुक्त इति चेन्न, नेदमधिकारपदं स्वरितपरं, किन्तु करणं कारः, अधिकः कारोऽधिकारः । धातोरित्यस्याऽधिकस्य करणेऽपीत्यर्थः ।

† सुप आत्मनः क्यच् ३ । १ । ८



इयं तावदगतिकागतिर्यदुच्यते—‘अनभिधाना’दिति ॥ यदप्युच्यते—सुबन्ता-  
च्चाऽप्रसङ्गः क्यजादीनामपवादत्वा’दिति, भवेत्कस्माच्चिदप्रसङ्गः स्यादात्मेच्छायाम् ।  
परेच्छायां तु प्राप्नोति—‘राज्ञः पुत्रमिच्छती’ति ।

एवं तर्हीदमिह व्यपदेश्यं सदाचार्यो न व्यपदिशति । किम् ? समानकर्तृका-  
दित्युच्यते न च सुबन्तस्य समानः कर्ताऽस्ति ।

एवमपि भवेत्—कस्माच्चिदप्रसङ्गः स्याद्यस्य कर्ता नास्ति, इह तु प्राप्नोति—  
आसितुमिच्छति शयितुमिच्छतीति । इच्छायामर्थे सन् विधीयते, इच्छार्थेषु च

प्र०—क्यजादीनामिति । कर्ममात्रात्सन्विधिः, कर्मविशेषात्सुबन्तात्क्यजादय इति भावः ।  
यत्र चोत्सर्गापवादौ विभाषा तत्राऽपवादेन मुक्त उत्सर्गो न भवति, अपि तु वाक्यमेव । इयं  
तावदिति । लक्षणाश्रया लक्ष्यस्य व्यवस्था न्याय्या, लक्ष्याश्रयेण तु लक्षणव्यवस्थापनं गत्यन्तरा-  
ऽभावादिति भावः । व्यपदेश्यं सदिति । सच्छोभनं यद्व्यपदेशाहं तन्न व्यपदिशति । न च  
सुबन्तस्येति । पुत्रादेः सत्त्वभूताऽर्थाभिधायित्वात्साध्यस्यैव साधनसंबन्धयोग्यत्वादिति भावः ।  
'कटं करोती'त्यादावपि सुबन्तेन सिद्धरूपोऽर्थोऽभिधीयते । शब्दाऽन्तरसन्निधानात् साध्यता  
प्रतीयते । यथोक्तं हरिणा—

निर्वर्त्यो वा विकार्यो वा प्राप्यो वा साधनाश्रयः ।

क्रियाणामेव साध्यत्वात्सिद्धरूपोऽभिधीयते ॥ इति ।

आसितुमिच्छतीति । तुमुनन्तस्य साध्यरूपाऽभिधायित्वादस्ति कर्त्रा योग इति भावः ।  
'क्यचि मान्ताऽव्ययप्रतिषेध' इति क्यजत्र प्रतिषिद्धः । तुमुनोक्तत्वादिति । तुमुन्निमित्तेनेच्छ-  
तीत्यनेनेत्यर्थः । न चेच्छतीत्यस्य प्रयोगं बाधित्वा सन्भवतीति युज्यते वक्तुम् । उपपदनिमित्त-  
त्वात्तुमुनस्तदभावेऽभावप्रसङ्गात् । आसनमिच्छतीति । ल्युङ्भावमात्रे विधीयते न त्विच्छार्थे-

उ०—अवयवस्याऽकर्मत्वादिति । कर्मत्वपर्याप्त्यनधिकरणत्वादित्यर्थः । अवयवषष्ठ्यां समुदायस्य  
कर्मत्वेऽपि न दोष इत्यत आह—षष्ठ्यान्त्विति । अनुपसर्गाच्चेति । न च व्यपदेशिवद्भावः, अग्रे भाष्ये वक्ष्यमा-  
णत्वादित्याहुः । तस्मादिति । तेनाऽचार्येण तयोः पृथक्त्वेन कल्पनात् क्रियावाचिनां च धातुत्वादुपसर्गर-  
हित एव क्रियावाचीति निर्णय इत्यर्थः । पार्थक्यकल्पनाफलञ्चाऽडादिव्यवस्था । 'समानकर्तृका'दित्यनेन  
क्रियावाचकादेव सन्नो विधानमिति न तद्विशिष्टासन्निति भावः । कर्मत्वे च सतीति । कर्मत्वादिद्योतकत्वा-  
दिभक्तेरिति भावः ।

कर्मविशेषादिति । क्यजादीनामप्येकार्थीभाव एव प्रवृत्तेः सनभावे तदभावान्न क्यजादीनां सावका-  
शतेति भावः । एतेन क्यजाद्यभावे सन्त्यादित्यपास्तम् । तद्वन्नयन्नाह—यत्र चेति ।

लक्षणाश्रयेति । बोद्धृणां लक्षणैकचक्षुष्कत्वादिति भावः । भाष्ये—आत्मेच्छायामिति । 'कर्मीभूता'-  
दिति शेषः । साध्यस्यैवेति । साध्यत्वेन प्रतीयमानस्यैवेत्यर्थः । साध्यता प्रतीयत इति । सा च न कारका-  
ऽन्वयिताऽवच्छेदिकेति भावः । साधनाश्रय इति । कर्मत्वलक्षणशक्त्याश्रय इत्यर्थः । क्रियाणामेव साध्य-



तुमुन्ः । तत्र तुमुनोक्तत्वात्तस्याऽर्थस्य सन्न भविष्यति ।

एवमपीह प्राप्नोति—आसनमिच्छति शयनमिच्छतीति+ । इह यो विशेष उपाधिवोपादीयते, द्योत्ये तस्मिन्स्तेन भवितव्यम् । यश्चेहार्थो गम्यते—आसितुमिच्छति शयितुमिच्छतीति स्वयं तां क्रियां कर्तुमिच्छतीति; नासाविह गम्यते—आसनमिच्छति शयनमिच्छतीति । अन्यस्याप्यासनमिच्छतीत्येषोऽप्यर्थो गम्यते । अवश्यं चैतदेवं विज्ञेयम् । यो हि मन्यते‘द्योत्ये तस्मिन्स्तेन भवितव्य’मिति, क्रियमाणेऽपि तस्य धातुग्रहण इह प्रसज्येत—‘सङ्गतमिच्छति देवदत्तो यद्गदत्तेने’ति ।

कर्मसमानकर्तृकग्रहणार्थक्यं चेच्छाभिधाने प्रत्ययविधानात् ॥ ६ ॥

कर्मसमानकर्तृकग्रहणं चानर्थकम् । किं कारणम् ? ‘इच्छाऽभिधाने प्रत्ययविधा-

प्र०—षूपपदेष्विति भावः । धातुवाच्यक्रियापेक्षं च समानकर्तृकत्वमस्ति । इह यो विशेष इति । समानशब्दस्तदन्तवाच्योऽर्थ उपाधिरन्यस्तु विशेष इति भावः । क्वचित्त्वभेदेन व्यवहारः । आसितुमिच्छतीति । वृत्तिसमानाऽर्थेन, वाक्येन भवितव्यम् । आसिसिषत इत्यस्य चाऽऽसितुमिच्छतीति समानार्थं भवतीति भवत्यासेः सन्प्रत्ययः । आसनमिच्छतीत्यत्र तु किमात्मन आसनमिच्छत्यथ परस्येति सन्देहात्समानकर्तृकत्वाऽप्रतिपत्तिरित्यासनशब्दात्सन्प्रत्ययो न भविष्यति । न ह्यतः सनुत्पद्यमानः समानकर्तृकत्वलक्षणं विशेषमन्तर्भावयितुं शक्नोतीति भावः । सङ्गतमिच्छतीति । केवलस्य धातोः प्रयोगाऽभावात्कप्रत्ययोपादानं, धातोरेव तु सन्प्रसङ्ग इत्युच्यते । अत्र च किमात्मकर्तृकं सङ्गतमिच्छत्यथ परकर्तृकमिति सन्देहाद्यदा समानकर्तृकत्वं नाऽवधार्यते तदा न भाव्यम् । यदा तु समानकर्तृकत्वं प्रतिपिपादयिषितं तदा भवितव्यमेव सना, ‘सजिगंसते वत्सो मात्रे’ति ।)

कमेति । इच्छायाः कर्मणाऽवश्यं भाव्यमिति प्रत्यासत्त्या प्रकृत्यर्थ एव कर्मत्वेनाश्रयिष्यते न तु तद्व्यतिरिक्तमिति ‘गमनेनेच्छती’ति सन्न भविष्यति । प्रत्यासत्त्यैव च समानकर्तृकत्वमाश्रयिष्यत इति ‘देवदत्तस्य भोजनमिच्छती’त्यत्रापि न भविष्यतीत्येतन्त्यायमूलमनभिधानम् ।

उ०—त्वात्—साध्यत्वेन प्रतीयमानत्वात् सिद्धरूपः—सिद्धत्वेनैव स प्रतीयत इत्यर्थः । तुमुनन्तस्येति । ‘अव्ययकृत’ इति वचनात्तस्य साध्यरूपभावाऽभिधायितेत्यर्थः । तुमुन् इच्छावाचकत्वाऽभावादाह—तुमुन्निमित्तेनेति । ‘समानकर्तृकेषु तुमुन्नि’त्यत्रेच्छार्थे धित्यनुवृत्तेस्तस्य तन्निमित्तत्वम् । तदभाव इति । सनस्तु नोपपदत्वं, महासंज्ञाविरोधात् ।

नन्वनस्य सिद्धरूपभावाऽभिधायित्वेन कथं कर्तृसम्बन्ध इत्यत आह—धातुवाच्येति । भाष्ये—द्योत्ये तस्मिन्निति । वृत्त्या शब्दजन्यबोधविषय इत्यर्थः । वृत्तीति । तुमुनन्ते विग्रहवाक्ये समानकर्तृकत्वे तुमुनो विधानात्समानकर्तृकत्वप्रतीतिस्तद्युक्तं समानकर्तृकत्वविषयसंनो विग्रहवाक्यम् । भावविषयत्युङन्ते तु तदनि-



नात्' । इच्छायामभिधेयायां सन्विधीयते ।

अकर्मणो ह्यसमानकर्तृकाद्वाऽनभिधानम् ॥ ७ ॥

इच्छायामभिधेयायां सन्विधीयते, न चाऽकर्मणोऽसमानकर्तृकाद्वोत्पद्यमानेन सनेच्छाया अभिधानं स्यात् । अनभिधानात्तत् उत्पत्तिर्न भविष्यति ।

अङ्गपरिमाणार्थं तु ॥ ८ ॥

अङ्गपरिमाणार्थं तर्ह्यन्यतरत्कर्तव्यं कर्मग्रहणं धातुग्रहणं वा,—‘अङ्गपरिमाणं ज्ञास्यामी’ति ।

प्र०—इह नित्यानां शब्दानां सङ्कीर्णप्रयोगदर्शने सति साध्वसाधुविभागाय शास्त्रारम्भः । न च गमनेनेच्छति देवदत्तस्य भोजनमिच्छतीत्यत्राऽर्थे जिगमिषति बुभुक्षत इत्यादिप्रयोगोऽस्तीति किं तन्निवृत्त्यर्थेन विशेषणोपादानेनेत्यर्थः ।

अङ्गपरिमाणार्थं त्विति । ‘इच्छायां वे’त्येतावत्युच्यमाने यद्यपि प्रत्ययपरत्वेन पूर्वा प्रकृतिराक्षिप्यते तथापि ‘प्राऽचिकीर्ष’दित्यादौ सोपसर्गस्याऽङ्गत्वं स्यात् । यदा तु साक्षात्प्रकृतिर्विशिष्टा निर्दिश्यते तदाऽङ्गपरिमाणं ज्ञायते । अन्यतरदिति । त्रितये प्रत्याख्यातेऽन्यतममिति वक्तव्ये समानकर्तृग्रहणं न कर्तव्यमेव गौरवप्रसङ्गादिति मत्वा‘ऽन्यतर’दित्युक्तम् । धातुग्रहणमेवेति । कार्यान्तरस्यापि संपादनादित्यर्थः । धातुशब्दोच्चारणेन धातोर्विहितस्यार्द्धधातुकसंज्ञोक्ता । तथा च पूर्वसूत्रद्वयविहितस्य सनस्तदभावाज्जगुप्सत इत्यादाविडभावः । एतत्सूत्रविहितस्य तु सन आर्द्धधातुकत्वाच्छिष्यति इत्यादाविडगुणो भवतः । नन्विको झलिति कित्त्वमार्द्धधातुकत्वनिमित्तगुणनिषेधार्थं सन आर्द्धधातुकसंज्ञायां ज्ञापकं भविष्यति । नैतदस्ति । सामान्येन ज्ञापके व्याख्यायमाने सर्वत्र सनः प्रसङ्गः । विशेषविषये त्विगन्तप्रकृतेरेव स्यादिति धातुग्रहणं कर्तव्यम् । स्वपक्ष इति । यद्यपि सर्व एव स्वपक्षं वर्णयन्ति तथापि परपक्षदूषणाऽभिनिवेशादयुक्तोऽपि स्वपक्षो वर्णित इत्युक्तं भवति । युक्तमिति । यदेव न्याय्यं तदेव ग्राह्यं न तु दुरभिनिवेशः कार्य इत्यर्थः ।

उ०—अथान्न तत्सनो विग्रहवाक्यमिति नाऽऽसनशब्दात्सनोत्पत्तिरिति भावः । नह्यत इति । विग्रहे तदप्रतीतेः । नह्याऽऽसनशब्दगर्भं समानकर्तृकत्वप्रतीतियोग्यं विग्रहवाक्यमस्तीति तदभावात्ततः सनोऽनुत्पत्तिरेवाऽनुमीयत इति भावः । ‘पक्ष्यामीच्छति देवदत्त’ इत्यादौ तिङन्तात्स्यादिति तु नाऽऽपाद्यं, कर्ममात्रबोधकत्वाभावात्, अतिरिक्तस्य कर्त्रादेरपि भावादित्याहुः । अनाऽन्तात्कान्तेऽविशेषं दृष्टवाह—केवलस्येति । यदा त्विति । सङ्गन्तुमिच्छतीति विग्रहवाक्यस्य सन्प्रकृतिधातुगर्भस्य सम्भवादिति भावः ।

नन्वनभिधानादिति भाष्यमनुपपन्नं, समानकर्तृत्वाद्द्योत्याङ्गीकारेण तदभावे तस्य द्योत्यत्वे प्रमाणाऽभावात्, तस्याऽगतित्वाच्चेत्यत आह—इच्छाया इति । सविषयत्वादित्यर्थः । करणाद्याकाङ्क्षा तु न नियतेति भावः । व्याप्तिन्यायाश्रयणेऽपि समाधत्ते—इह नित्यानामिति । तत्र समानकर्तृकत्वादिकारकबोधो लोकव्युत्पत्तेरेव, न हि सर्वत्र व्याकरणमेव शक्तिग्राहकमस्तीति भावः ।



किं पुनरत्र ज्यायः ? धातुग्रहणमेव ज्यायः । अङ्गपरिमाणं चैव विज्ञातं भवत्यपि च 'धातोर्विहितः प्रत्ययः शेष आर्द्धधातुकसंज्ञो भवती'ति सन आर्द्धधातुकसंज्ञा सिद्धा भवति X ।

यच्चाऽप्येतदुक्तं—'कर्मग्रहणात्सन्विधौ धातुग्रहणानर्थक्यं, सोपसर्गं कर्मेति चेत्कर्मविशेषकत्वादुपसर्गस्याऽनुपसर्गं कर्म, सोपसर्गस्य हि कर्मत्वे धात्वधिकारेऽपि सनोऽविधानमकर्मत्वा'दिति स्वपक्षोऽनेन वर्णितः । युक्तमिह द्रष्टव्यं—किं न्याय्यं कर्मेति । एतच्चाऽत्र युक्तं यत्सोपसर्गं कर्म स्यात् । ननु चोक्तं—'सोपसर्गस्य हि कर्मत्वे धात्वधिकारेऽपि सनोऽविधानमकर्मत्वा'दिति । नैष दोषः । 'कर्मण' इति नैषा धातुसमानाधिकरणा पञ्चमी—'कर्मणो धातो'रिति । किं तर्हि ? अवयवयोगैषा षष्ठी 'कर्मणो यो धातुरवयव' इति । यद्यवयवयोगैषा षष्ठी—'केवलादुत्पत्तिर्न प्राप्नोति,—

प्र०—यत्सोपसर्गमिति । धातूपसर्गसङ्घातेन हि क्रियाविशेषस्य प्रक्रमादर्थद्वारकं तस्यैव कर्मत्वमित्यर्थः । विशिष्टैव च क्रिया साधनेन निर्वर्त्यते न तूत्पन्ना सती विशेषणेनाऽन्यत उत्पन्नेनाऽभिसंबद्धयते । तत्र यद्यपि धातुर्वाचक उपसर्गस्तु द्योतकस्तथाप्यसति धातुग्रहणे वाचकद्योतकविभागस्य शब्देनेहाऽनङ्गीकृतत्वात्सङ्घातादेवोत्पत्तिः स्यादिति भावः । 'उपपदमति'-इत्यत्र च 'साधनं हि क्रियां निर्वर्तयति तामुपसर्गो विशिनष्टि' इत्युत्पत्तिविशिष्टाया एव क्रियाया आश्रित्योक्तमित्यविरोधः । अथवा सत्यपि धातोः पूर्वं साधनयोगे इषिकर्मत्वमिह विशिष्टाया एव क्रियायाः प्रतिपाद्यमिति पूर्वमुपसर्गेण संबन्धो धातुग्रहणेऽसति सोपसर्गात्सन 'उत्पत्तिप्रसङ्ग' एव । किं तर्हीति । व्याप्तिग्रहणाय षष्ठीपक्ष आश्रीयते, पञ्चम्यां हि सत्यामनुपसर्गादेवोत्पत्तिः स्यान्न तु सोपसर्गात् । षष्ठीपक्षे तु सोपसर्गादपि सिध्यति । एषोपीति । प्रयोगभेदान्नानारूपस्य कर्माभिधायिनोऽवयवः सन्प्रकृतित्वेनाश्रीयमाणो धातुरित्यर्थः । काममिति । इच्छयेत्यर्थः ।

उ०—ननु प्रत्यासत्त्या कर्मबोधकाद्यत्ययेऽङ्गपरिमाणं ज्ञातमेवेत्यत आह—इच्छायां वेति । न कर्तव्यमेवेति । उत्तरसूत्रकर्तव्यमात्मन इत्यत्रैव कार्यम् । तत्रेच्छायामात्मन इत्यस्य कर्तृत्वेनाऽन्वयस्य क्लृप्तत्वादन्तरङ्गत्वाच्च धातावपि तेनैव सम्बन्धेनाऽन्वयः । एवञ्च प्रत्यासत्त्योभयकर्त्रोरैकत्व एव प्रवृत्तिरिति भावः । 'धातुशब्दोच्चारणे'त्यस्य फलमाह—तथा चेति । क्रियाविशेषस्य—विशिष्टक्रियायाः । प्रक्रमात्—बोधनात् । विशिष्टैवेति । उपसर्गद्योत्यार्थविशिष्टैवेत्यर्थः । साधनेन—तत्तत्प्रयुक्तकार्येण । निर्वर्त्यते—उत्पन्नबोधविषयीक्रियते । उत्पन्ना—उत्पन्नबोधः । अन्यत उत्पन्नेन,—अन्यत उत्पन्नबोधेन । तथाप्यसतीति । 'कर्मण' इत्यस्य कर्मबोधकादित्यर्थः स्यादिति भावः । उत्पत्तिविशिष्टाया एव क्रियाया इति । विशिष्टाया एव क्रियाया धातुमात्राद्बोधोत्पत्तिमाश्रित्येत्यर्थः । एवं च पक्षान्तरत्वादविरोध इति भावः । अथवेति । साधनसंबन्धोत्तर-

X आर्द्धधातुकं शेषः ३ । ४ । ११४; ( आर्द्धधातुकस्येड्वलादेः ७ । २ । ३५; सार्वधातुकार्द्धधातुकयोः ७ । ३ । ८४ )



चिकीर्षति जिहीर्षतीति । एषोऽपि व्यपदेशिवद्भावेन कर्मणो धातुरवयवो भवति ।

कामं तर्ह्यनेनैव हेतुना क्यजपि कर्तव्यो+ 'महान्तं पुत्रमिच्छती'ति,—कर्मणो यत्सुबन्तमवयव इति । न कर्तव्यः । असामर्थ्यान्न भविष्यति । कथमसामर्थ्यम् ? 'सापेक्षमसमर्थं भवती'ति ।

वावचनानर्थक्यं च तत्र नित्यत्वात्सनः ॥ ६ ॥

वावचनं चाऽनर्थकम् । किं कारणम् ? 'तत्र नित्यत्वात्सनः' । इह द्वौ पक्षौ वृत्तिपक्षश्चाऽवृत्तिपक्षश्च । स्वभावतश्चैतद्भवति—वाक्यं च प्रत्ययश्च । तत्र स्वाभाविके वृत्तिविषये नित्ये प्रत्यये प्राप्तौ वावचनेन किमन्यच्छक्यमभिसम्बन्धुमन्यदतः संज्ञायाः । न च संज्ञाया भावाऽभावाविष्येते । तस्मान्नाऽर्थो वावचनेन ।

तुमुनन्ताद्वा तस्य च लुग्वचनम् ॥ १० ॥

तुमुनन्ताद्वा सन् वक्तव्यस्तस्य च तुमुनो लुग्वक्तव्यः । कर्तुमिच्छति चिकीर्षति ।

प्र०—इच्छाया व्याघाताऽभावादित्यर्थः । असामर्थ्यादिति । सुबन्तात्क्यज्विधानात्पदविधित्वात्समर्थपरिभाषोपस्थानादिति भावः । सन्विधौ तु तदनुपस्थानात्सापेक्षादपि सन् उत्पत्तिः । अथवा धातुरेव विशिष्टां क्रियामाह, उपसर्गस्तु द्योतक इति सापेक्षत्वाऽभावः ।

वावचनानर्थक्यं चेति । वृत्तेरेकार्थीभावविषयत्वाद्व्यपेक्षाविषयत्वाच्च वाक्यस्य भिन्नार्थत्वाद्वाध्यबाधकभावाऽप्रसङ्गादिति भावः । न च संज्ञाया इति । अनर्थः प्रत्युत वाग्रहणाद्भवति, प्रत्ययसंज्ञाया विकल्पा सति तन्निबन्धनकार्यविकल्पप्रसङ्गात् ।

उ०—मप्युपसर्गसंबन्धे इच्छत्यर्थकसंसंबन्धाऽपेक्षयाऽन्तरङ्गत्वात्पूर्वमुपसर्गसंबन्धः । अतएव न विशेष्यांऽशलाभेनेच्छाया निवृत्तिरित्यभिमानः । व्याप्तिग्रहणयेति । व्याप्तिलाभायेत्यर्थः । बहुलक्ष्यसंबन्धलाभायेति यावत् ।

परे तु 'गतिर्गता'विति सूत्रे वक्ष्यमाणमाध्यक्यैर्योपपदमतिङिति सूत्रोक्तरीत्या च 'पिपठिषती'ति सिद्धयुत्तरमुपसर्गयोगेन सर्वसिद्धेर्धातुग्रहणाऽऽनर्थक्यमेव । युक्तं यत्सोपसर्गं कर्म'त्येव सिद्धान्त्युक्तिः । तस्य चोपसर्गार्थविशिष्टधात्वर्थः कर्मैत्यर्थः । 'समानकर्तृका' दित्युक्त्या सनन्तकारकेणाऽस्य संबन्धे साध्यत्वप्रतीताधुपसर्गसंबन्धात् । अतएव न विशेष्यांऽशलाभेनेच्छानिवृत्तिः । इतर इदमनुधा शङ्कितवान्—सोपसर्गस्य कर्मत्वे इत्यादि । तत्रैकदेशिनः—कर्मण इत्यवयवघटीत्युत्तरम् । यदि कैयटरीत्या सनुत्पत्तेः पूर्वमुपसर्गसंबन्धः स्यात्तदाऽत्रैव धातूपसर्गयोः समासो दुर्वार इत्युपपदमतिङिति सूत्रस्थमाध्यविरोध इत्याहुः । व्याघाताभावादिति । व्याघातः—प्रतिबन्धः । सन्विधावपि वावचनाऽनर्थक्यञ्चेत्यनेन तदुपस्थितेर्वक्ष्यमाणत्वादाह—अथवा धातुरेवेति । पृथगुपस्थितस्य यत्रेतराऽपेक्षा स सापेक्ष इति भावः । एवञ्चाऽनुपसर्गस्याऽकर्मत्वमित्यन्तमसङ्गतमिति भावः ।

+ सुप आत्मनः क्यच् ३ । १ । ८



## लिङुत्तमाद्वा ॥ ११ ॥

लिङुत्तमाद्वा सन्वक्तव्यस्तस्य च लिङो लुग्वक्तव्यः । कुर्यामितीच्छति चिकीर्षति ।

## आशङ्कायामचेतनेषूपसङ्ख्यानम् ॥ १२ ॥

आशङ्कायामचेतनेषूपसङ्ख्यानं कर्तव्यम् । अश्मा लुलुठिषते, कूलं पिपतिषतीति । किं पुनः कारणं न सिध्यति ? एवं मन्यते, चेतनावत एतद्भवति—‘इच्छे’ति, कूलं चाऽचेतनम् ।

अचेतनग्रहणेन नार्थः । ‘आशङ्काया’मित्येव । इदमपि सिद्धं भवति—श्वा मुमूर्षति ।

प्र०—तुमुन्नतादिति । लघ्वेवं लक्षणं भवतीति भावः । वचनसामर्थ्याच्चोपपदश्रवणं बाधित्वा पक्षे तदीयेऽर्थे सन्प्रत्ययो भवति । इच्छाग्रहणं प्रत्ययार्थनिर्देशायावश्यं कर्तव्यम् । अत्र चोदयन्ति—तुमुन्नतस्य पदत्वात्तुमुनो लुकि कृते ‘जिघांसती’त्यादौ नलोपादीनि प्राप्नुवन्तीति । नैष दोषः । तुमुनो लुको बहिरङ्गत्वादसद्वत्त्वान्नलोपादीनि न भविष्यन्तीति । एतस्मिन्सु सूत्रन्यासे धातोरिति सनो विधानाऽभावादाद्विधातुकसंज्ञा न प्राप्नोतीति इको झलिति कित्त्वविधानं ज्ञापकमाश्रयणीयमिष्टसिद्धये ।

आशङ्कायामिति । आशङ्का—संभावना । तद्विशिष्टार्थाऽभिधायिनो धातोः स्वार्थे प्रत्ययः । लुलुठिषत इति । ‘रुठ लुठ प्रतीघाते’ इति द्युतादिषु पठ्यते । ‘वर्तमानसामीप्ये’ इति लट्प्रत्ययः । श्वा मुमूर्षतीति । शुनश्चैतन्येऽपि जीवितस्य प्रियत्वाद्व्याघ्राद्यभिभवेऽपि तिर्यक्त्वान्मतुमिच्छा नास्ति ।

उ०—वृत्तेरिति । नन्वस्य पदविधित्वाऽभावात्समर्थपरिभाषाऽनुपस्थितौ कथमस्यैकार्याभावविषयत्वमिति चेन्न, माध्यप्रामाण्यादस्याप्येकार्याभाव एव प्रवृत्तेरिति भावात् । प्रत्ययसंज्ञाया इति । परत्वस्यापीदमुपलक्षणम् । ‘आद्युदात्तश्चेत्यस्य तु एतद्विषये न संबन्धो, नित्यत्वादिति बोध्यम् । अत्राऽपि समर्थपरिभाषोपपत्तिश्च इत्यर्थे वार्तिकसम्पत्तिं दर्शयन् तान्युदाहरति भाष्ये—तुमुन्नताद्वेति । वचनसामर्थ्याच्चेति । अतएव चोपपदाऽभावेऽपि तुमुन् वृत्तिविषये इति बोध्यम् । बहिरङ्गत्वादिति । सन्सन्नियोगेन विधानाद्बहिरङ्गत्वं लुकि इति भावः । वस्तुतस्तु सुतुमुनोर्लुकि पदत्वे नैकदेशविकृतन्यायावतारः, तत्त्वप्रत्यभिज्ञाऽभावात्, अर्धविकारात् । नापि स्थानिवद्भावाः, तुमुन्नतस्य षष्ठीनिर्दिष्टत्वाऽभावात् । इष्टसिद्धयइति । अनेन सर्वे शङ्काभासा निरस्ता इत्याहुः ।

आशङ्केति । सा च प्रयोक्तृधर्मः, शङ्के कूलं पतिष्यतीत्यर्थाऽवगमात् । तद्विशिष्टेति । तद्विषयत्वविशिष्टेत्यर्थः । आत्मनेपदप्रयोगे बीजमाह—द्युतादिष्विति । ‘रलो द्युपचा’दिति कित्वादमुणाऽभावः ।



न वा वक्तव्यम् । किं कारणम् ? 'तुल्यकारणत्वात्' । तुल्यं हि कारणं चेतनावति देवदत्ते, कूले चाऽचेतने । किं कारणम् ? 'इच्छाया हि प्रवृत्तिरुपलब्धिः' । इच्छाया हि प्रवृत्तिरुपलब्धिर्भवति । योऽप्यसौ कटं चिकीर्षुर्भवति नाऽसावाधोषयति—'कटं करिष्यामी'ति । किं तर्हि ? सन्नद्धं रज्जुकीलकपूलपाणिं दृष्ट्वा तत् इच्छा गम्यते । कूलस्याऽपि पिपतिषतो लोष्टाः शीर्यन्ते, भिदोपजायते, देशादेशान्तरमुपसङ्क्रामति । श्वानः खल्वपि मुमूर्षव एकान्तशीलाः शूनाऽन्नाश्च भवन्ति ।

उपमानात् सिद्धम् ॥ १४ ॥

उपमानाद्वा सिद्धमेतत् । कथम् ? लुलुठिषत इव लुलुठिषते । पिपतिषतीव पिपतिषति ।

न वै तिङन्तेनोपमानमस्ति । एवं तर्हीच्छेवेच्छा ।

प्र०—न वेति । कार्येणेच्छाऽनुमीयत इतीच्छाऽनुमानकारणं कार्यं लिङ्गम् । तुल्यमिति । वास्तवसदसत्त्वाऽनपेक्षलोकव्यवहाराश्रयकार्यानुमेयेच्छाश्रयेण सन् प्रयुज्यते इत्यर्थः ।

उपमानाद्वेति । यदिच्छानिमित्तं कार्यं तदचेतनेषु नास्ति, यच्चास्ति, न तदिच्छायाः कार्यमिति मत्वा परिहारान्तरोपन्यासः । न वै तिङन्तेनेति ॥ तिङन्तार्थेनेत्यर्थः । क्रियायाः साध्यैकस्वभावत्वादनिष्पन्नरूपत्वादित्दं तदिति परामर्शविषयवस्तुगोचरत्वादुपमानोपमेयभावस्येदं

उ०—सम्भावनाविषयलोठने भविष्यत्त्वप्रतीतेराह—वर्त्तमानसामीप्य इति । भाष्ये एवं मन्यते चेतनावत इति । वक्ष्यमाणेनाभिप्रायेण 'मन्यत' इत्युक्तम् । कार्येणेति । इच्छानुमित्तिजनकं कार्यरूपं लिङ्गं तुल्यमित्यर्थः । नन्विच्छाया अचेतने बाधात्कथं बाधितविषयाऽनुमितिरत आह—वास्तवेति । वास्तवं सद्ब्रह्म, अवास्तवमसत्प्रपञ्चः । तदनपेक्ष्य व्यवहारमात्रेण सत इतरस्येवाऽस्या अपि तेन सत्यकार्येणाऽनुमानमिति भावः । बालकादेरयुक्तवृत्ताद्यारोहणं कुर्वतो 'मत्तुं मिच्छत्यय'मिति व्यवहरति लोक इति तात्पर्यम् । भाष्ये—शूनाच्चा इति । प्रसृताऽन्ना इत्यर्थः । शून्याच्चाइति पाठे विषयाऽग्राहिचक्षुष इत्यर्थः ।

यदिच्छानिमित्तकमिति । बुद्धिपूर्वकप्रवृत्त्यादिकमित्यर्थः । तिङन्तार्थेनेति । क्रिययेत्यर्थः । भाष्यस्थोपमानशब्दस्य सादृश्यमित्यर्थ इति भावः । केचित्तु तिङन्तेनोपमानबोधो नास्तीति भाष्यार्थमाहुः । तदुपपादयति—क्रियाया इति । सिद्धरूपतया प्रतीयमानस्य वस्तुन 'इदन्त'दिति परामर्शविषयत्वादुपमानत्वमभवति नाऽन्यस्येत्यर्थः । इदन्तदिति परामर्शाभावादित्यस्य—'उपमानत्वाऽभाव' इति शेषेण सम्बन्धः । तथा परामर्शाऽभावे हेतुमाह—साध्यैकेयादिना । तथापरामर्शाऽभावेऽपि कुतो न स इत्यत आह—इदन्तदिति । अत्र शब्दशक्तिस्वभावो वस्तुशक्तिस्वभाव एव वा बीजम् । अत्रोपमानोपमेयभावस्येत्युपमेयग्रहणञ्चिन्त्यम् । 'क्षत्रियवदधीते' इत्यादौ क्रियाया उपमेयत्वस्येष्टत्वादिति बोध्यम् । कथं तर्हि 'रोदितीव गायती'

१—'कर्त्तव्यं' पा० ।

२ 'कीलपूल' पा० ।

३ 'भिदा जायते' पा० ।

४—'उच्छूनाच्चाः' इति, 'शून्याच्चाः' पा० ।

५ 'न तिङ' पा० ।



सर्वस्य वा चेतनावत्त्वात् ॥ १५ ॥

अथवा सर्वं चेतनावत् । एवं ह्यह 'कंसकाः सर्पन्ति' 'शिरीषोऽधःस्वपिति' 'सुवर्चला आदित्यमनुपर्येति' । 'आस्कन्द कपिलके'त्युक्ते तृणमास्कन्दति । 'अयस्कान्तमयः सङ्क्रामति' । 'ऋषिः पठति' । 'शृणोत ग्रावाणः'† । इमे इषयो बहवः पठन्ते । तत्र न ज्ञायते कस्याऽयमर्थे सन्विधीयत इति ?

प्र०—तदिति परामर्शाऽभावादिति भावः । इवशब्दप्रयोगे तु अध्यारोपस्तु विद्यते,—'रोदितीव गायति' 'नृत्यतीव गच्छति देवदत्त' इति । परिपूर्णं च न्यूनस्योपमानं भवति । क्रिया च सर्वा स्वाश्रये समाप्तेति न्यूनत्वाऽसंभवस्तस्याम् । तदुक्तम्—

'येनैव हेतुना हंसः पततीत्यभिधीयते ।

आतौ तस्य समाप्तत्वादुपमार्थो न विद्यते ॥' इति ।

भिन्नजातीयानां च क्रियाणां सादृश्यं नास्ति 'भुङ्क्त इव गच्छती'ति । एवं तर्हीति ।

उ०—त्यादिप्रयोगोऽत आह—इवशब्देति । अत्र वाक्ये तु शब्दद्वयफलं चिन्त्यम् । अध्यारोपः—उत्प्रेक्षा । तिङन्ताऽर्थस्योपमानत्वाऽभावे युक्त्यन्तरमप्याह—परिपूर्णं नेति । समाप्तत्वादिति । पातस्य सम्पूर्णत्वादित्यर्थः । आतिः—पक्षिविशेषः । एवञ्चेकस्यां क्रियायां भेदाऽसम्भवान्नोपमानोमेयभावः । भिन्नजातीयास्तु तु साधारणधर्मरूपसादृश्याऽसम्भवान्नोपमानत्वं, तदाह—भिन्नोति । समानजातीयास्वपि यथा न तथोक्तम् । 'यथा वै श्येनो निपत्यादत्ते एवमयं भ्रातृव्यं निपत्यादत्ते' इत्यादौ यद्धर्मवच्छेदेन कर्तृकमादानन्तद्धर्मवदेतत्कर्तृकमादानमिति वाक्यार्थेऽवगते यत्तद्भयामैक्यमापन्नं तं धर्मं निमित्तीकृत्य श्येनयागयोः पश्चात्सादृश्यबोध इति न तत्र क्रियोरुपमानोपमेयभाव इति बोध्यम् । इच्छासदृशोऽपीति । पूर्वं व्यवहारादिच्छां तत्राप्यङ्गीकृत्य 'कृतः प्रत्यय' इत्युक्तम् । इदानीन्तिवच्छासदृशोऽर्थे प्रत्यय इति भेदः ।

वैचित्र्येणेति । चेतनेषु मनुष्येष्वपि नानाजातीयव्यवहारदर्शनादिति भावः । सर्वत्र परिणामदर्शनेन चेतनाऽधिष्ठानं विना च तदसम्भवात्सर्वस्य तदधिष्ठितत्वं ज्ञायते इति तात्पर्यम् । मन्यत इति । छत्वमपि निपातनादिति तद्भावः । यगभावश्चेति । भावे शस्य सत्त्वाद्यकः प्राप्तिरिति भावः । शविकरणस्यैवेति । गमियमिसाहचर्येणाऽकारविकरणस्यैवेष्वेर्ग्रहणादिति भावः । तौदादिकस्यैव स्त्रियामिच्छेति निपातनात्कथं

१—'कंस इव प्रतिकृतयः कंसकाः ।

२—'शिरीषोऽयं' इति पा० । शिरीषवृक्षः सायङ्काले यदा म्लानपर्णो मुकुलितपुष्पश्च भवति तदेदमुच्यते ।

३—सुवर्चला=सूर्यभक्ता, सूर्यमुखीपुष्पम् ।

"सुवर्चलाऽऽदित्यकान्ता सूर्यभक्ता सुखोद्भवा ।" इति घन्वन्तरीयनिघण्टौ । अस्या मुखा भावप्रकाश एव वर्णिताः—

"सुवर्चला हिमा रूक्षा स्वादुपाका सरा गुरुः । अपित्तला कटुः क्षारा विष्टम्भकफवातजित् ॥२८५॥"

४—अयस्कान्तम्='चुम्बक'नाम्ना प्रसिद्धम् ।

५—'ऋषिः=वेदः । इदमपि पृथमुदाहरणमेव सर्वसम्मतप्रयोगदर्शनात् ।

† 'ऋषिः पठति—शृणोत ग्रावाणः' इत्येकमुदाहरणं केचित् पठन्ति ।



३ अ० १ पा० १ आ० ७ सू० ]

व्याकरणमहाभाष्यम्

४३

इषेच्छत्वभाविनः । यद्येवं,—कर्तुमन्विच्छति-कर्तुमन्वेषणा, अत्रापि प्राप्नोति । एवं तर्हि यस्य स्त्रियामिच्छेत्येतद्रूपं निपात्यते । कस्य चैतन्निपात्यते ? कान्तिकर्मणः ।

अथेह ग्रामं गन्तुमिच्छतीति, कस्य किं कर्म ? इषेरुमे कर्मणी । यद्येवं ग्रामं गन्तुमिच्छति, ग्रामाय गन्तुमिच्छतीति,—गत्यर्थकर्मणि द्वितीयाचतुर्थ्यौ+ न प्राप्नुतः । एवं तर्हि गमेर्ग्रामः कर्म, इषेर्गमिः कर्म । एवमपीष्यते ग्रामो गन्तुमिति परसाधन-

प्र०—इच्छाशब्दस्य सत्त्वभूताऽर्थोभिधायित्वादस्ति तदर्थस्योपमानत्वं, ततश्चेच्छासदृशेऽपि व्यापारे सन् भवति । गौणमुख्यन्यायश्च कचिल्लक्ष्याऽपेक्षया नाऽङ्गीक्रियते ।

सर्वस्य वेति । आत्माऽद्वैतदर्शनेनेति भावः । ऋषिरिति । वेदः सर्वभावानां चैतन्यं प्रतिपादयतीत्यर्थः । वैचित्र्येण च पदार्थानामुपलम्भात्सर्वचेतनधर्मप्रसङ्गः सर्वत्र नोद्भावनीयः । इम इति । शश्राश्यन्विकरणाच्चय इत्यर्थः । तत्रेति । इच्छेति निपातनं त्रयाणामपि संभवतीति मन्यते । छुत्वभाविन इति । 'इच्छे'ति शप्रत्ययो यगभावश्च निपात्यते । छुत्वं तु लक्षणेनैव सिद्धं, तच्च शविकरणस्यैव विहितमित्यर्थः । यद्येवमिति । 'अन्विच्छती'ति तौदादिकस्यैव रूपमिति भावः । एवं तर्हीति । अर्थविशेषे निपातनमाश्रितमिति भावः । कान्तिकर्मण इति । कान्तिः—कामना । अभिलाषस्तत्क्रियस्येत्यर्थः । 'अन्विच्छती'त्यस्य गत्रेषयतीत्यर्थो न तु कामयत इति सन्न भवति । अथेहेति । क्रियाद्वयसन्निधानाच्चङ्क्रमणादिकामस्य गमनमात्रेप्सा-संभवादन्त्यस्य चोभयेप्सासंभवात् प्रश्नः । इषेरुमे इति । यो हि ग्रामगमनमिच्छति तस्येपि-

उ०—'यस्ये' त्यादिना समाधानमत आह—अर्थविशेष इति । यस्येति भाष्यस्य—यदर्थकस्येत्यर्थः । लोके कान्तिशब्दस्य शोभायाम्प्रसिद्धत्वादाह—कान्तिः कामनेति । ग्रामस्य गतिकर्मत्वं गमेरिषिकर्मत्वञ्च स्पष्टमेवेति कथं सन्देहस्तत्राह—क्रियाद्वयेति । चङ्क्रमणादिकामस्य—अनुद्देश्यकगमनादिकामस्य । अन्यस्य—ग्रामप्राप्तिकामस्य । इषिकर्मत्व इति । उभयोरिषिकर्मत्वे ग्रामस्य गतिकर्मत्वाऽभावं मन्यमानस्य चोद्यमिति भावः । परस्येति । गम्यपेक्षेत्येत्यर्थः । यदर्थक्रियानिरूपितं यत्कर्म तस्मिन्नेव कर्मणि ततो घातोर्लाद्युत्पत्तिर्यायेत्यर्थः । नन्विषेरुमयकर्मत्वे कदाचिद्गमनरूपे कर्मणि प्रत्यये 'इष्यते ग्रामं गन्तु' मित्यपि स्यादत आह—इष्यते ग्राम इति । ग्रामार्थत्वादिति । ग्रामप्राप्त्युद्देश्यकत्वादित्यर्थः । अतएव गमनस्य स्वतोऽनुद्देश्यत्वादप्राधान्यन्तदाह—अप्राधान्यादिति । एतेन युगपदुभयोरभिधानं स्यादिति परास्तम् । भिन्नकक्षयोरिति । प्रधानाऽप्रधानयोरित्यर्थः । नन्वेवं कदाचिदप्रधान एव स्यादत आह—प्रधान इति । नन्वेवमपि गमिनिरूपितकर्मत्वस्याऽनभिधानात्ततो द्वितीया स्यादेवेति पूर्वोक्तप्रयोगापत्तिर्दुर्वारित्यत आह—इषिक्रियाया इति । एतेन



उत्पद्यमानेन लेन ग्रामस्याऽभिधानं न प्राप्नोति । एवं तर्हि गमेर्ग्रामः कर्म, इषेरुमे कर्मणी ।

अथ सन्नन्तात्सना भवितव्यम्,—चिकीर्षितुमिच्छति जिहीर्षितुमिच्छतीति ? न भवितव्यम् । किं कारणम् ? अर्थगत्यर्थः शब्दप्रयोगः । अर्थं संप्रत्याययिष्यामीति शब्दः प्रयुज्यते । तत्रैकेनोक्तत्वात्तस्यार्थस्याऽपरस्य प्रयोगेण न भवितव्यम् । किं कारणम् ? 'उक्तार्थानामप्रयोग' इति ।

न तर्हीदानीमिदं भवति—एषितुमिच्छति—एषिषिषतीति ? अस्त्यत्र विशेषः । एकस्याऽत्रैषेरिषिः साधनं वर्तमानकालश्च प्रत्ययः । अपरस्य बाह्यं साधनं सर्वकालश्च प्रत्ययः ।

अन. ५८ अ० २१

प्र०—क्रिययोभयमीप्सितं न केवलो ग्रामो नाऽपि केवलं गमनमित्यर्थः । यद्येवमिति । इषिकर्मत्वे ग्रामस्य गतिकर्मत्वाऽभावादिति भावः । परसाधन इति । परस्येष्टेः साधनं यत्कर्म तत्र लकार उत्पद्यते । तच्च गमनमेव, न तु ग्राम इत्यर्थः । एवं तर्हीति । 'इष्यते ग्रामो गन्तु'मित्यत्र गमनस्य ग्रामार्थत्वादप्राधान्याद्भिन्नकक्षयोः कर्मणोरेकेन शब्देनाऽभिधानाऽसंभवात् प्रधाने कार्यसंप्रत्याय्याद्ग्रामस्यैवाऽभिधानं लकारेण भवति । इषिक्रियायाश्चाख्यातवाच्यत्वात् प्राधान्यमिति प्रधानक्रियाशक्त्यभिधाने गुणक्रियाशक्तेरभिहितवच्चकासनाद्गमिक्रियापेक्षे द्वितीयाचतुर्थ्यौ न भवतः ।

अथेति । प्रयोगाऽदर्शनाल्लक्षणसद्भावाच्च पृच्छति । न भवितव्यमिति । एकत्वादित्येच्छायाः, तस्याश्च पूर्वोत्पन्नेनाऽभिहितत्वादपरः सन्न भवतीत्यर्थः । न तर्हीति । इषिणैव धातुनेच्छाया अभिधानात्सन्न प्राप्नोतीति भावः । एकस्येति । इच्छतीत्यत्र य इषिस्तस्यैषितुमित्येतत्पदवाच्य इषिः कर्मेत्यर्थः । तथा हि कश्चिदालस्याद्युपहतोऽध्ययनादिविषयामिच्छामेवेच्छति । सर्वकाल इति । 'समानकर्तृकेषु तुमु'नित्यनेन तुमुनः कालसामान्ये विधानात् ।

उ०—युगपदुभयत्र ग्रामस्य शाब्दाऽन्वयाऽसंभवात्कदाचिदिषौ कदाचिद्गमौ शाब्दाऽन्वयः । तत्र यदा यत्र शाब्दोऽन्वयस्तदा तत्र तद्विमक्तिरिति 'इष्यते ग्रामो गन्तु' 'मिष्यते ग्रामं गन्तु'मित्युभयमपीष्यत इति परास्तम् । एवं तर्हि 'गमेर्ग्रामः कर्म इषेरुमे कर्मणी' इति भाष्यविरोधात् कस्य किं कर्मैत्याद्युपक्रमभाष्यपर्यालोचनयाऽस्यापि भाष्यस्यैकप्रयोग उभयत्र ग्रामस्याऽऽवृत्त्या शाब्दाऽन्वयपरत्वलाभात् । तथा सति कदाचिद्गमेर्ग्रामः कर्म कदाचिदुभाविषेरित्येव स्पष्टत्वाय वदेदिति दिक् । नन्वेकस्या इच्छाया उक्तावपीच्छान्तराऽभिधानाय द्वितीयः सन्न भविष्यतीत्यत आह—इच्छाया एकत्वादिति । तच्चद्वास्वार्थविषयेच्छात्वेनैक्यादिति भावः । इच्छाविषयेच्छायान्तु न प्रत्ययः, इच्छाविषयेच्छाऽभावादित्यभिमानः । नन्विच्छाविषयेच्छाऽभावात्कथमत्र सन्नित्यत आह—कश्चिदालस्यादीति । तुमुन्बुलाविति तुमुनो भविष्यति विधानात्कथं सर्वकालः प्रत्ययस्तत्राह—समानेति ।



३ अ० १ पा २ आ० ८ सू० ]

व्याकरणमहाभाष्यम्

४२

तुष्टप्रत्ययः

इहाऽपि तर्ह्येकस्येषेः करोतिविशिष्ट इषिः साधनं वर्तमानकालश्च प्रत्ययः ।  
अपरस्य बाह्वं साधनं सर्वकालश्च प्रत्ययः । येनैव खल्वपि हेतुना एतद्वाक्यं  
भवति—चिकीर्षितुमिच्छति जिहीर्षितुमिच्छतीति, तेनैव हेतुना वृत्तिरपि प्राप्नोति ।  
तस्मात्सन्नन्तात्सनः प्रतिषेधो वक्तव्यः । तं चापि ब्रुवता 'इषि सन' इति वक्तव्यम् ।  
भवति हि जुगुप्सिषते मीमांसिषत इति ।

शैषिकान्मतुवर्थायाच्छैषिको मतुवर्थिकः ।

सरूपः प्रत्ययो नेष्टः सन्नन्तान्न सनिष्यते ॥ १ ॥

इति श्रीभगवत्पतञ्जलिविरचिते व्याकरणमहाभाष्ये तृतीयस्याध्यायस्य  
प्रथमे पादे प्रथममाह्निकम् ॥

सुप आत्मनः क्यच् ॥ ३ । १ । ८ ॥

किमर्थश्चकारः ? स्वरार्थः । चितोऽन्त उदात्तो भवतीत्यन्तोदात्तत्वं यथा

प्र०—शैषिकादिति । सन्प्रसङ्गेनाऽन्योऽप्यनिष्टप्रत्ययो निवार्यते । प्रतिव्यक्तिं लक्षणप्रवृत्तौ  
वाचनिको निषेधः, आकृतिपक्षे तु सकृल्लक्षणप्रवृत्तौ तत्प्रवृत्तेः प्राक्तत्प्रत्ययान्तप्रकृत्यसंभवात्तद-  
न्तात् प्रत्ययोत्पत्तिर्न भवतीति न्यायानुवादोऽयं संपद्यते । तत्र शैषिकाच्छैषिकः सरूपो न  
भवति । शालायां भवः शालीयो घटः । तत्र भवमुदकमिति पुनश्छो न भवति । विरूपस्तु  
भवति,—अहिच्छत्रे भव आहिच्छत्रः, तत्र भव आहिच्छत्रीयः । यथा दण्डोऽस्यास्तीति मतुप  
दण्डिकः, सोऽस्यास्तीति पुनश्छन्न भवति । विरूपस्तु भवति—दण्डिमती सेनेति । सन्नन्तान्न  
सनिष्यत इति । 'सरूप' इत्येकेष्यते । सारूप्येण चात्र सादृश्यं लक्ष्यते, तच्चार्थद्वारकमिति  
इच्छासन्नन्तादित्यर्थो लभ्यते ॥ ७ ॥

इति जैयट्पुत्रकैयट्कृते भाष्यप्रदीपे तृतीयस्याऽध्यायस्य प्रथमेपादे प्रथममाह्निकम् ॥

सुप आत्मनः । किमर्थमिति । वक्ष्यमाणोऽभिप्रायः । शिष्यबुद्धिपरीक्षार्थं परिहाराऽऽ-

उ०—तत्प्रवृत्तेः—तत्तल्लक्षणप्रवृत्तेः । तत्प्रत्ययान्तेति । सनादिप्रत्ययान्तेत्यर्थः । न्यायानुवादोऽयमिति ।  
अनुवादफलश्चाऽन्यत्र व्यक्तिपक्षाश्रयणेन त्वादिसिद्धिः, घटत्वत्वमित्यादौ । अनुवादेनाऽत्रैव तदाश्रयण-  
बोधनादित्याहुः । परे तु 'आर्धधातुक' इति सूत्रमाध्योक्तरीत्या जातौ परत्वाश्रयत्वाऽभाववत्तदवधित्वाभावा-  
दबुद्धादित्यादि जातिपक्षे आश्रयितुं न शक्ये इति वचनमेवेदम् । अतएव त्वान्तात् त्वसिद्धिरित्याहुः ।  
शब्दकृतसादृश्यग्रहणे व्यावर्त्याऽसम्भवादाह—तच्चार्थेति ॥ ७ ॥

इति श्रीशिवभट्टसुतसतीगमर्जनागोजीभट्टकृते भाष्यप्रदीपोद्घोते तृतीयस्याध्यायस्य प्रथमे पादे  
प्रथममाह्निकम् ।

सुप आत्मनः क्यच् । वक्ष्यमाण इति । केषाञ्चिप्रयोजनानामन्यथासिद्धिरूप इत्यर्थः । पश्चादिति ।

† गुप्तिज्०; मानबध० ३ । १ । ५; ६



स्यात्‍। नैतदस्ति प्रयोजनम् । एकाजयं, तत्र नार्थः स्वरार्थेन चकारेणानुबन्धेन ।  
प्रत्ययस्वरेणैव सिद्धम् × ।

विशेषणार्थस्तर्हि । क विशेषणार्थेनार्थः । 'अस्य च्चौ' 'क्यचि च' [ ७ ।  
४ । ३२; ३३ ] इति । 'क्ये चे'ति ह्युच्यमाने 'अपि काकः श्येनायते'+ अत्रापि  
प्रसज्येत । नैतदस्ति । 'तदनुबन्धकग्रहणेऽतदनुबन्धकस्य ग्रहणं ने'त्येवमेतस्य न  
भविष्यति ।

॥ सामान्यग्रहणाऽविधातार्थस्तर्हि । क च सामान्यग्रहणाऽविधातार्थेनार्थः ?  
'नः क्ये' [ १ । ४ । १५ ] इति ।

अथाऽऽत्मग्रहणं किमर्थम् ? आत्मेच्छायां यथा स्यात्परेच्छायां मा भूत्,—राज्ञः  
पुत्रमिच्छतीति ।

क्रियमाणेऽपि वै आत्मग्रहणे परेच्छायां प्राप्नोति । किं कारणम् ? 'आत्मन'  
इतीयं कर्तरि षष्ठी । 'इच्छे'त्यकारो भावे । स यद्येवात्मन इच्छत्यथापि परस्य,

प्र०—भासमाह—चित इति । प्रत्ययस्वरेणेति । यद्यप्यत्र धातुस्वरेण भाव्यं तथापि पूर्वं प्रत्यय-  
स्वरो भवति, पश्चात्सतिशिष्टो धातुस्वर इति क्रमः । तदनुबन्धकेति । स एव यस्याऽनुबन्धस्तस्य  
ग्रहणम् । यस्य तु स चाऽन्यश्च तस्य न ग्रहणमित्येवमेतद्वचनसामर्थ्यादाश्रीयते । आत्मेच्छाया-  
मिति । आत्मन इच्छेति शेषषष्ठ्या समासो न तु कर्तृषष्ठ्या । सुबन्तद्वारकश्चात्मन इच्छया  
संबन्धो न तु साक्षात् । तेनाऽयमर्थः—'आत्मनः सुबन्तार्थं यदेच्छति तदा यथा स्या'दिति ।  
एवं 'परेच्छाया'मिति व्याख्येयम् । आत्मन इतीयमिति । क्रियाकारकसम्बन्धस्यान्तरङ्गत्वादिति

उ०—एवञ्चाऽन्तरङ्गत्वात्प्रत्ययस्वरकृतैवाऽन्यथासिद्धिरुक्त्यर्थः । ननु यत्किञ्चिदनुबन्धयुक्तस्य ग्रहणे तद्विरहि-  
तस्य ग्रहणाऽभावो वचनमन्तराऽपि सिद्धयतीत्यत आह—स एवेति । उच्चारित एवेत्यर्थः । वचनसामर्थ्या-  
त्सावधारणो बहुव्रीहिराश्रीयते । 'अत'दित्यादावपिशब्दघटितश्च स आश्रीयत इति भावः । क्यङो द्व्यनुबन्ध-  
कत्वात् 'क्य'ग्रहणेन ग्रहणमिति तात्पर्यम् । अथात्मग्रहणं किमिति । इच्छापेक्षया कर्तरि षष्ठीति प्रश्नः ।  
ननु कर्त्रिति । तथा सति राज्ञः पुत्रमिच्छतीत्यादावपि प्रसङ्ग इति भावः । शेषषष्ठ्यामपि साक्षात्संबन्धे-  
नाऽन्वये दोषस्तदवस्थ इत्यत आह—सुबन्तेति । आत्मशब्दः स्वपर्यायैषितुपरः । 'आत्मनः पुत्रं' परस्य  
दास'मिच्छतीत्यादौ तु न दोषः, इष्ट्यमाणरूपस्यात्मसंबन्धित्वाऽभावात् । परेच्छेति । परसंबन्धिसुक्रतार्थ-  
च्छायामित्यर्थः । कर्त्तरीयं षष्ठीति । अनेनैव संबन्धेनेच्छायां तदन्वयात् । परम्परासंबन्धस्तु न षष्ठ्यर्थ-

‡ चितः ६ । १ । १६३

× आद्युदात्तश्च ३ । १ । ३

+ कर्त्तुः क्यङ् सलोपश्च ३ । १ । ११



आत्मन एवेच्छाऽसौ भवति ।

नैष दोषः । नात्मग्रहणेनेच्छाऽभिसंबध्यते । किं तर्हि ? सुबन्तमभिसंबध्यते 'आत्मनो यत्सुबन्त'मिति ।

यद्यात्मग्रहणं क्रियते छन्दसि परेच्छायां न प्राप्नोति—'मा त्वा वृकाऽअघायवौ विदन्'† । तस्मान्नाऽर्थ आत्मग्रहणेन । इह कस्मान्न भवति 'राज्ञः पुत्रमिच्छती'ति । असामर्थ्यात् । कथमसामर्थ्यम् ? 'सापेक्षमसमर्थं भवती'ति । छन्दस्यपि तर्हि न प्राप्नोति—'मा त्वा वृकाऽअघायवौ विदन्'† । अस्त्यत्र विशेषः । अन्तरेणाऽप्यत्र तृतीयस्य पदस्य प्रयोगं परेच्छा गम्यते । कथं पुनरन्तरेणाऽप्यत्र तृतीयस्य पदस्य प्रयोगं परेच्छा गम्यते ? ते चैव हि वृका एवमात्मका हिंसाः, कश्चात्मनोऽघमेषितुमर्हति ? अतोऽन्तरेणाऽप्यत्र तृतीयस्य पदस्य प्रयोगं परेच्छा गम्यते । यथैव तर्हि छन्दस्यघशब्दात्परेच्छायां क्यञ्भवत्येवं भाषायामपि प्राप्नोति—'अघमिच्छती'ति । तस्मादात्मग्रहणं कर्तव्यम् । छन्दसि कथम् ? आचार्यप्रवृत्तिर्ज्ञापयति 'भवत्यघशब्दाच्छन्दसि परेच्छायां क्य'जिति यदयम्—'अश्वाघस्यात्' [ ७ । ४ । ३७ ] इति क्यचि प्रकृतः इत्वबाधनार्थमकारं शास्ति ।

अथ सुब्रह्मणं किमर्थम् ? सुबन्तादुत्पत्तिर्यथा स्यात्प्रातिपदिकान्मा भूदिति । नैतदस्ति प्रयोजनम् । नाऽस्त्यत्र विशेषः सुबन्तादुत्पत्तौ सत्यां प्रातिपदिकाद्वा ।

प्र०—भावः । नात्मग्रहणेनेति । आत्मग्रहणोपादानसामर्थ्यात् । नह्येषितारमन्तरेणेच्छा भवतीति व्यभिचाराऽभावादिच्छाया विशेषणस्य निष्फलत्वात् ॥

कश्चात्मन इति । अघं—व्यसनं दुःखमुच्यते । तच्चात्मनो न कश्चिदिच्छतीत्यर्थः । यदयमिति । न च तदाचारक्यजर्थम्, छन्दस्यघशब्दादाचारे क्यचः प्रयोगाऽभावादिति भावः ।

उ०—स्तदाह—क्रियाकारकसंबन्धस्येति । अन्तरङ्गत्वं—साक्षात्संबन्धत्वम् । अत एव सुबन्तविशेषणत्वेन परिहारः । एषितारमिति । स एवात्मपदार्थ इति भावः । भाष्ये—एवमात्मका हिंसा इति । एवंस्वभावा हि परस्यैव दुःखमिच्छन्तीत्यर्थः । दुःखमिति । पापवाचिनाऽघशब्देन तत्फलं दुःखं लक्ष्यत इति भावः । 'दुःखीयति सुखहेतो'रित्यादिप्रयोगास्तु वास्तवदुःखस्य सुखत्वभ्रमेणेच्छायां बोध्याः । भाष्ये—विध्यर्थं भविष्यतीति । ननु सुब्रह्मस्याऽभावे प्रातिपदिकात्सुबन्ताच्चोत्पत्तव्यमविशेषात् । तत्र 'नः क्ये' इत्यस्य नियमाऽर्थत्वे नान्तेभ्यः प्रातिपदिकादुत्पत्तौ नलोपो न स्यात् । विध्यर्थत्वे तु 'वाच्यती'त्यादौ सुबन्तादुत्पत्तिपक्षे जश्त्वादि पदकार्यं स्यादिति चेन्न; 'धातोः कर्मण' इत्यतः 'कर्म'ग्रहणमनुवर्त्तते । तत्र च धातुरूपं कर्म

१—'आत्मेच्छैवासौ' पाठा० ।

† यजुर्वेदे ४ । ३४

२—'भवतिच्छन्दस्य-

घशब्दात्' पा०

‡ क्यचि च ७ । ४ । ३३



अयमस्ति विशेषः—सुबन्तादुत्पत्तौ सत्यां पदसंज्ञा सिद्धा भवति × । प्रातिपदिका-  
त्पुनरुत्पत्तौ सत्यां पदसंज्ञा न प्राप्नोति । ननु च प्रातिपदिकादप्युत्पत्तौ सत्यां पदसंज्ञा  
सिद्धा । कथम् ? आरभ्यते 'नः क्ये' [ १ । ४ । १५ ] इति । तच्चावश्यं कर्तव्यं  
सुबन्तादुत्पत्तौ सत्यां नियमार्थं, तदेव प्रातिपदिकादुत्पत्तौ सत्यां विध्यर्थं भविष्यति ।

इदं तर्हि प्रयोजनं 'सुबन्तादुत्पत्तिर्यथा स्याद्वातोर्मा भू'दिति । एतदपि नास्ति  
प्रयोजनम् । धातोः सन्विधीयते+ स बाधको भविष्यति । अनवकाशा हि विधयो  
बाधका भवन्ति [ न सांस्वकाशाः, ] सावकाशश्च सन् । कोऽवकाशः ? परेच्छा ।  
न परेच्छायां सना भवितव्यम् । किं कारणम् ? 'समानकर्तृका'दित्युच्यते, यावच्चेहा-  
त्मग्रहणं तावत् तत्र समानकर्तृकग्रहणम् ।

इदं तर्हि प्रयोजनं—'सुबन्तादुत्पत्तिर्यथा स्याद्वाक्यान्माभू'दिति, महान्तं  
पुत्रमिच्छतीति । न वा भवति महापुत्रीयति ? भवति यदैतद्वाक्यं भवति—महान्  
पुत्रो महापुत्रः, महापुत्रमिच्छति महापुत्रीयतीति । यदा त्वेतद्वाक्यं भवति—महान्तं  
पुत्रमिच्छतीति, तदा न भवितव्यं, तदा च प्राप्नोति, तदा मा भूदिति ।

अथ क्रियमाणेऽपि सुब्रह्मणे कस्मादेवाऽत्र न भवति ?, सुबन्तं हेतुर्वाक्यम् ।  
नैतत्सुबन्तम् । कथम् ? 'प्रत्ययग्रहणे यस्मात्स तदादेर्ग्रहणं भवती'ति ।

अथ यदत्र सुबन्तं तस्मादुत्पत्तिः कस्मान्न भवति ?

समानाधिकरणानां सर्वत्राऽवृत्तिरयोगादेकेन ।

समानाधिकरणानां सर्वत्रैव वृत्तिर्न भवति । क सर्वत्र ? समासविधौ प्रत्ययविधौ

प्र०—महान्तं पुत्रमिति । यद्यत्र सुबन्तसमुदायात्परः क्यच्प्रत्ययः स्यात्तदा प्रत्ययार्थभिधाने  
पदद्वयस्य प्रवर्तनात्परस्परस्य समासाऽभावादुत्तरपदनिबन्धनमात्वं न स्यात् । समानाधिकरणाना-  
मिति । समानाधिकरणानां पदानां मध्ये एकेन पदेनाऽयोगात्समुदायेनैव योगाद्वृत्तिर्न भवतीत्यर्थः ।

उ०—परिनिष्ठितत्वप्रयोजकप्रत्ययान्तत्वाऽनाक्रान्तमतस्तत्साहचर्यात्तादृशस्यैव कर्मणो ग्रहणात्सुबन्तेऽप्रातिरिति  
भाष्याशयात् । भाष्ये—धातोर्मा भूदिति । तिङन्तात् न शङ्कितः, तस्य कर्ममात्रप्रतिपादकत्वाऽभावात् । ननु  
महान्तपुत्रमिति विग्रहेऽपि क्यचि 'सन्मह'दिति समासे आत्वे च 'महापुत्रीयती'त्येव भाव्यमिति 'तदा न  
भवितव्य'मिति कथमत आह—यद्यत्रेति । परस्परस्येति । अन्यत्रैकार्थ्यभावापन्नयोर्निष्कृष्य परस्परेण  
सामर्थ्याऽभावादिति भावः । वस्तुतस्तु विशिष्यैकार्थ्यभावाऽभावेऽप्येकार्थ्यभावमात्रेण समासस्य समर्थसूत्रादि-  
स्थमाष्यसम्मततयाऽऽत्वं भवत्येव । स्वरे तु भेदः, सति शिष्टतया समासस्वरेण पुत्रीतीकारोदात्तत्वरूप इति

× सुतिङन्तं पदम् १ । ४ । १४

+ धातोः कर्मणः समान० ३ । १ । ७

१—नेदं सर्वत्र ।



च । समासविधौ तावत्—ऋद्धस्य राज्ञः पुरुषः, महत्कष्टं श्रित इति । प्रत्ययविधौ—ऋद्धस्योपगोरपत्यम्, महान्तं पुत्रमिच्छतीति ।

किं पुनः कारणं समानाधिकरणानां सर्वत्र वृत्तिर्न भवतीति ? ‘अयोगादेकेन’ । न ह्यत्रैकेन पदेन योगो भवति । इह तावत्—ऋद्धस्य राज्ञः पुरुष इति षष्ठ्यन्तस्य सुबन्तेन सामर्थ्यमिति समासो विधीयते । यच्चात्र षष्ठ्यन्तं न तस्य सुबन्तेन सामर्थ्यं, यस्य च सामर्थ्यं न तत्षष्ठ्यन्तं, वाक्यं तत् । ऋद्धस्योपगोरपत्यमिति च षष्ठीसमर्थोदपत्येन योगे प्रत्ययो विधीयते । यच्चाऽत्र षष्ठीसमर्थं न तस्याऽपत्येन योगो, यस्य चाऽपत्येन योगो न तत्षष्ठ्यन्तं, वाक्यं तत् ।

‘समानाधिकरणानां’मित्युच्यतेऽथ व्यधिकरणानां कथम्—राज्ञः पुत्रमिच्छतीति ? एवं तर्हीदं पठितव्यं—‘सविशेषणानां सर्वत्राऽवृत्तिरयोगादेकेने’ति ।

### द्वितीयानुपपत्तिस्तु ।

द्वितीया तु नोपपद्यते महान्तं पुत्रमिच्छतीति । किं कारणम् ? न पुत्र इषि-  
कर्म । यदि पुत्रो नेषिकर्म न चावश्यं द्वितीयैव । किं तर्हि ? सर्वा [ अत्र ] द्वितीया-  
दयो विभक्तयो न स्युः । महता पुत्रेण कृतम्, महते पुत्राय देहि, महतः पुत्रादानय,

प्र०—सगुणस्य हि पुत्रस्येष्टिणा संबन्धो न केवलस्येति भावः । द्वितीयानुपपत्तिस्ति । यदि केवलस्य प्रातिपदिकार्थस्येष्टेसंबन्धो नेष्यते तदा कर्मत्वाऽगावात्केवलात्प्रातिपदिकाद् द्वितीया न प्राप्नोति । न ऽपि समुदायात्, तस्यऽप्रातिपदिकत्वात्, गुणे च संख्याया विवक्षितत्वात् । पुत्र एवेति । तस्यैवेप्सिततमत्वं द्विगुणानां चेप्साप्रकषऽभावात् । स्वयं कर्मत्वाऽपि तत्समानाधिकरण्यनिबन्धना विभक्तिरित्यर्थः । सविशेषणानामिति । एकस्यैकदा व्यङ्ग्यैकार्थीभावविरोधा-

उ०—भाष्याशयः । तदा न भवितव्यमिति—भाष्ये । ‘क्यचे’ति शेषः । तथा च स्वरेऽनिष्ठमिति भावः । तदा च प्राप्नोतीति । ‘क्य’जिति शेषः । नैतत्सुबन्तमिति । समुदायः कर्मति भवः । प्रत्येकं कर्मत्वे कर्मसमुदायस्याऽकर्मत्वादेवाऽप्रसङ्ग इति बोध्यम् । समानाधिकरणानामेकेन संबन्धिनाऽयोगादिति नार्थः, ऋद्धत्वविशिष्टराज्ञः पुरुषेण संबन्धादत आह—मध्य इति । निर्धारणे षष्ठीति भावः । अयोगादिति । ‘इच्छत्यादीनां’मिति शेषः । न केवलस्येति । सविशेषणप्रयोगविषये इति भावः । यस्य च सामर्थ्यमिति । वाक्ये व्यपेक्षारूपमित्यर्थः । तदभावादेव तन्मूलक एकार्थीभावो नेति भावः । गुणे चेति । इदञ्चित्यम् । तस्मात्प्रातिपदिकसमुदायस्याऽप्रातिपदिकत्वेन समुदायात् स्यात् । किञ्च महान्तम्पुत्रमित्युभयत्रेऽद्वितीयाऽनुपपत्तिरेवेति तत्त्वम् । भाष्ये—यदि पुत्रो नेषिकर्मैति । यतः पुत्रो नेषिकर्मैत्यर्थः । ननुभयं कर्मति वाक्ये ‘पुत्र एवे’त्यनुपपन्नमत आह—तस्यैवेति । प्रधानत्वादिति वक्तुं युक्तम् । समानाधिकरण्यनिबन्धनेति ।

१—कचिन्न पठ्यते ।



महतः पुत्रस्य स्वम्, महति पुत्रे निधेहीति' । तस्माच्चैतच्छ्रयं वक्तुं—'न पुत्र इषिकर्मेति । पुत्र एवैषिकर्म तत्सामानाधिकरण्यान्महतो'ऽपि द्वितीयादयो भविष्यन्ति ।

वृत्तिस्तर्हि कस्मान्न भवति ? सविशेषणानां वृत्तिर्न वृत्तस्य वा विशेषणं न प्रयुज्यत इति वक्तव्यम् । यदि तर्हि' सविशेषणानां वृत्तिर्न वृत्तस्य वा विशेषणं न प्रयुज्यत इत्युच्यते मुण्डयति† माणवकम्—इत्यत्र वृत्तिर्न प्राप्नोति । एवं तर्हि 'अमुण्डादीनामि'ति वक्तव्यम् ।

तत्तर्हि वक्तव्यं 'सविशेषणानां वृत्तिर्न वृत्तस्य वा विशेषणं न प्रयुज्यतेऽमुण्डादीना'मिति ? न वक्तव्यम् । वृत्तिस्तर्हि कस्मान्न भवति महान्तं पुत्रमिच्छतीति ? अगमकत्वात् । इह समानाऽर्थेन वाक्येन भवितव्यं प्रत्यायान्तेन च । यश्चेहाऽर्थो वाक्येन गम्यते—'महान्तं पुत्रमिच्छती'ति नासौ जातुत् प्रवित्ययान्तेन गम्यते—'महान्तं पुत्रयती'ति । एतस्माद्धे तोर्ब्रूमः—'अगमकत्वादिति, न ब्रूमो'ऽपशब्दः स्या'दिति । यत्र च गमकत्वं भवति,—भवति तत्र वृत्तिस्तद्यथा 'मुण्डयति माणवक'मिति ।

अथाऽस्य क्यजन्तस्य कानि साधनानि भवन्ति ? भावः कर्ता च । अथ कर्म ? नास्ति कर्म । ननु चाऽयमिषिः सकर्मको यस्याऽयमर्थे क्यजिबधीयते । अभिहितं

प्र०—दिति भावः । अगमकत्वादिति । लौकिके प्रयोगेऽनुमानादपि गाव्यादिभ्यो गवाद्यर्थप्रतिपत्तिवन्महान्तं पुत्रमिच्छतीत्यादिवाक्यार्थस्य महान्तं पुत्रीयतीत्यादेः प्रतीतिर्न स्तीत्यर्थः । सिद्धानां च शब्दानां सङ्करनिरामायाऽन्वाख्यानं क्रियते, न त्वप्रयुक्ताऽपूर्वशब्दबुत्पादनाय । न ब्रूम इति । अपशब्दो हि लोके प्रयुज्यते साधुगब्दसमानार्थश्च, अयं त्वप्रयुक्तत्वादपशब्दव्यपदेशस्याऽपि न

उ०—समानाऽधिकरणविशेषणस्य विशेष्यसमानशक्तिकत्वादिति भावः । एकस्येति । सुब्रह्मणेन पदविधित्वात्समर्थपरिभाषोपस्थितेरिति भावः । व्यपेक्षेति । विशेषणेन व्यपेक्षाविशेष्यैकार्थ्यभाव इत्यर्थः । इदमेव सुब्रह्मणस्य फलमिति बोध्यम् । सविशेषणानामिति—सापेक्षोपलक्षणम् । अत एव 'ऋद्धस्य राज्ञः पुरुष' इत्यत्र ऋद्धपदेनाऽपि न समास इत्याशयेन शङ्कते भाष्ये—मुण्डयति माणवकमिति । एतेन मुण्डस्य गुणशब्दत्वान्माणवकस्य द्रव्यशब्दत्वात्तस्यैव विशेष्यताया न्याय्यत्वेन मुण्डस्य कथं सविशेषणत्वमित्यपास्तम् । अनुमानादपीति । असाध्वनुमानादित्यर्थः । अपिना साधुस्मरणसङ्ग्रहः । वस्तुतोऽपभ्रंशानामपि वाचकत्वमपिना ग्राह्यम् । भाष्ये एतस्माद्धे तोरिति । 'अपशब्दः स्या'दिति हेतोर्वृत्तिर्नेति न ब्रूमः किन्तु अगमकत्वादिति हेतोरित्यन्वयः । तदेवाह—सिद्धानामिति । अर्थप्रत्यायनायाऽन्यासाधूनामिवाऽस्य प्रयोगाऽभावाकिन्तन्निवृत्त्यर्थेन वचनेनेत्यर्थः । भाष्ये—यत्र च गमकमिति । मुण्डयतीति प्रयोगे मौण्डयस्य



तत्कर्माऽन्तर्भूतं धात्वर्थः सम्पन्नो, न चेदानीमन्यत्कर्माऽस्ति येन सकर्मकः स्यात् ।  
कथं तर्ह्ययं सकर्मको भवति—‘अपुत्रं पुत्रमिवाचरति पुत्रीयति‡ माणवक’मिति ?  
अस्त्यत्र विशेषो—‘द्वे ह्यत्र कर्मणी उपमानकर्मोपमेयकर्म च । उपमानकर्माऽन्तर्भूतम्,  
उपमेयेन कर्मणा सकर्मको भवति । तद्यथा—अपि काकः श्येनायत × इति. अत्र  
द्वौ कर्तारौ—उपमानकर्ता चोपमेयकर्ता च । उपमानकर्ताऽन्तर्भूतः, उपमेयकर्ता  
सकर्मको भवति ।

अयं तर्हि कथं सकर्मको भवति—‘मुण्डयति माणवक’मिति ? अत्रापि द्वे  
कर्मणी,—सामान्यकर्म विशेषकर्म च । सामान्यकर्माऽन्तर्भूतं, विशेषकर्मणा सकर्मको  
भवति । ननु च वृत्त्यैवात्र न भवितव्यम् । किं कारणम् ? असामर्थ्यात् । कथमसामर्थ्यम् ?

प्र०—भाजनमित्यर्थः । भावः कर्ता चेति । कर्माऽभावप्रतिपादनपरमेतत् । अधिकरणादौ हि ल्यु-  
डादयो यथायोगं भवन्त्येव । भावस्य च लकाराद्युत्पत्तिनिमित्ततया साधनव्यपदेशः । अभिहित-  
मिति । ततश्च जीवतीत्यादिवदिच्छाव्यजन्तस्याऽकर्मकत्वात्कर्मणि लाघवात् । न चेदानीमिति ।  
नियतविषयाया इच्छायाः व्यजन्तेन प्रतिपादनात्तस्याश्च वस्त्वन्तरविषयीकरणाऽभावादिति  
भावः । कथं तर्हीति । अत्रापि पुत्रादिकर्मणोऽस्त्यन्तर्भाव इति प्रश्नः । द्वे इति । वाक्य  
एव कर्मद्वयमाकाङ्क्षितमित्यर्थः । मुण्डयतीति । मुण्डगुणविशिष्टद्रव्यकर्मणो धात्वर्थेऽन्तर्भावा-  
दिति भावः । अत्रापीति । प्यन्तो धातुर्द्रव्यमात्रमन्तर्भावयितुं शक्नोति न तु विशेषणं माणव-  
कादिकमिति भावः । ननु चेति । यद्यप्येतच्चोदितं च परिहृतं च, तथापि गमकत्वाऽगमकत्व-

उ०—क्रियारूपत्वेन कारकाशे नित्यसापेक्षतया गमकत्वमिति भावः । कर्माऽभावेति । लकारवाच्यसाधनाना-  
मेव प्रश्नादिति भावः । नन्वेवं ‘कानि साधनानी’ति प्रश्ने ‘भाव’ इत्युत्तरमसङ्गतं. तस्य क्रियारूपस्य साध्यत्वेन  
साधनत्वाऽभावादत आह—भावस्य चेति । लकारनिमित्तमेव साधनशब्देनोच्यत इति भावः । नियत-  
विषयाया इति । कर्मविशेषणैकार्थीभावादित्यर्थः । अत एव कर्माऽन्तरेणाऽनन्वयो राजपुरुषो भार्याया  
इतिवदिति भावः । वाक्य एवेति । व्यञ्जार्थाऽऽचारस्य नियमेनोपमानविषयत्वेऽप्युपमानस्योपमेयसापेक्षत्वा-  
त्कर्मद्वयसद्भाव इति भावः । तत्र मुख्यं कर्मोपमेयमेव । उपमाने तु उपमेयसमानशक्तिकत्वात्कर्मत्वव्यवहार  
इति तस्याऽन्तर्भूतत्वेऽपि न क्षतिरिति तात्पर्यम् । उपमानपुत्रकर्मक उपमेयमाणवककर्मक इति बोधः ।  
ननु मुण्डयतीत्यत्रापि द्वयोः कर्मत्वं ‘मुण्डं करोति माणवक’मिति विग्रहे दर्शनादिति कथमत्र प्रश्न इत्यत  
आह—मुण्डगुणेति । मौण्डयस्य कर्मत्वे सति तस्याऽऽश्रयसापेक्षत्वेनाऽसामर्थ्यप्रसङ्गान्मुण्डगुणविशिष्ट-  
द्रव्यस्यैव कर्मत्वमभ्युपेयम्, तस्य च धात्वर्थेऽन्तर्भाव इति भावः । विशेषस्याऽपि कर्मत्वस्वीकारेऽसामर्थ्य-  
मिति शङ्कते भाष्ये—ननु चेति । विषयविभागेति । मुण्डशब्दादेर्गन्धि गमकत्वं व्यञ्जगमकत्वमिति  
विषयविभागेत्यर्थः । मौण्डयमेवेति । वृत्तौ मुण्डशब्दो भावप्रधानः । अतएव भाष्ये ‘न हि माणवकत्वं



‘सापेक्षमसमर्थं भवती’ति । नैष दोषः । नाऽत्रोभौ करोतियुक्तौ मुण्डो माणवकश्च । नहि माणवकत्वं क्रियते । यदा चोभौ करोतियुक्तौ भवतो न भवति तदा वृत्तिः । तद्यथा बलीवर्दं करोति, मुण्डं चैनं करोतीति ।

कामं तर्ह्यनेनैव हेतुना क्यजपि कर्तव्यो ‘माणवकं मुण्डमिच्छती’ति, नोभाविष्युक्ताविति । न कर्तव्यः, उभावत्रेषियुक्तौ मुण्डो माणवकश्च । कथम् ? न ह्यसौ

प्र०—विषयविभाग दर्शनाय पुनरुपन्यासः । नात्रोभाविति । मौण्ड्यमेव करोतियुक्तमिति मौण्ड्यकरोतीत्यत्रैवार्थे मुण्डयनीति शिञ्जत्पद्यत इत्यर्थः । ‘मुण्डं करोति माणवक’ मित्यत्र तु वाक्ये कर्मत्वमेकस्यैव, तत्सामान धिकरण्यत्त्वं द्वितीयस्माद्द्वितीयोत्पत्तिः । गुणप्रधानभावश्च विवक्षा-वगादनियत इति माणवकादयो मौण्ड्यधाराविशेषप्रतिपत्त्यर्थमुपादीयमानाः करोतियुक्ता न भवन्तीत्यर्थः । ‘मुण्डयनेश्च क्रियाविशेषवाचित्वत्तदपेक्षं माणवकादेः कर्मत्वमिति ‘माणवकं मुण्डयती’त्यादिप्रयोगोपपत्तिः । तद्यथेति । बलीवर्दमेवात्मसंबन्धित्वेन करोति तं च मुण्डं करोतीति युगपदुभयोः करोतिकर्मत्वे विवक्षिते ‘मुण्डयति बलीवर्द’मिति प्रयोगो न भवतीत्यर्थः । कामन्तर्हीति । अत्रापि मौण्ड्यमेवेष्ट्यते, माणवकस्तु तदाधारविशेषप्रतिपादनायोपात्त इति भावः । उभावत्रेति । माणवकस्य मौण्ड्यकरणेन संस्कार्यत्वादुभयोः कर्मत्वे सापेक्षत्वादेकतर-स्मात्प्रत्ययोत्पत्तिर्न भवतीत्यर्थः । गुणवचनाश्चेति । वचनसामर्थ्यात्सापेक्षेभ्योऽपि मुण्डादिभ्यः प्रत्ययो भवति, क्यञ्प्रत्ययस्तु निरपेक्षेभ्यः पुत्रदिभ्यः सावकाश इति ‘माणवकं मुण्डमिच्छती’-

उ०—क्रियते इत्युक्तम्, तस्य च वृत्तौ साध्यावस्थस्यैव भानात् क्रियारूपत्वेन कारकांशे नित्यसापेक्षत्वाद्गमकत्वमित्यदोषः । धर्मिपरत्वे हि गुणविशिष्टद्रव्यस्योत्पादनेनाऽसामर्थ्याद्ब्रूवतिर्न स्यादिति भावः । वस्तुतो नित्यसापेक्षत्वाऽभावेऽपि गमकत्वे वृत्तिर्मन्त्रत्वेति बोध्यम् । एकस्यैवेति । मुण्डस्यैवेत्यर्थः । मौण्ड्यरूपतदर्थ-स्यैवेत्यद्यमानत्वादिति भावः । माणवकपदार्थस्य सर्वथा करोत्यन्वयाऽयोग्यत्वमेवेति बोध्यम् । द्वितीयस्मात्-माणवकशब्दात् । ननु माणवको विशेष्यस्तत्सामानाऽधिकरण्यान्मुण्डाद्वितीयेति युक्तं, न तु विपरीतमत आह—गुणप्रधानेति । परिच्छेद्यपरिच्छेदकभावः इत्यर्थः । परिच्छेद्यसमानशक्तिकत्वम्परिच्छेदकस्येति भावः । एवञ्च वाक्येऽपि मुण्डस्यैव करोतियोग इति भावः । तदाह—माणवकादय इति । यद्यपि वाक्ये ‘मुण्ड’-शब्दो धर्मिपरस्तथापि तस्य सामान्यशब्दत्वात्तद्विशेषाकाङ्क्षायां तदन्वयेऽपि माणवकस्य न साक्षात्करोतियुक्तत्वमिति बोध्यम् । एवञ्चाऽत्र वृत्तौ ‘कथेऽपि कर्म भीष्मादयोऽपी’ति न्यायो नाऽस्येवेति तात्पर्यम् । ननु तस्य करोतियोगाऽभावे कथं वृत्तौ माणवकस्य कर्मत्वं, कथञ्च द्वितीयान्तत्वमत आह—मुण्डयतेश्चेति । मौण्ड्यरूपक्रियाश्रयत्वात्कर्मत्वमिति भावः । एवञ्च ‘कृतपूर्वी कट’मितिवद्वृत्तिरिति तत्त्वम् । ननु बलीवर्द-त्वस्य क्रियमाणत्वाऽसम्भवादाह—बलीवर्दमेवात्मसंबन्धित्वेनेति । बलीवर्दशब्दस्य चित्रादिपरत्वे तु न शङ्काऽपि । प्रयोगो न भवतीति । ‘राजपुरुषो देवदत्तस्य’त्यादाविवाऽसामर्थ्यादिति भावः । उभयोः कर्मत्वे इति । ‘इषिनिरूपिते’ इति शेषः । सापेक्षत्वादिति । मुण्डस्य माणवकः समानाधिकरणं विशेषणमिति सापेक्षत्वमिति भावः । एतावता श्यन्ते गमकत्वं क्यञ्चगमकत्वमिति दर्शितम् । भाष्ये—माणवक-



मौण्ड्यमात्रेण सन्तोषं करोति माणवकस्थमसौ मौण्ड्यमिच्छति । इहापि तर्हि न प्राप्नोति—‘मुण्डयति माणवक’मिति । अत्रापि ह्यभौ करोतियुक्तौ मुण्डो माणवकश्च । न ह्यभौ मौण्ड्यमात्रेण सन्तोषं करोति । किं तर्हि ? माणवकस्थमसौ मौण्ड्यं निर्वर्तयति ।

एवं तर्हि मुण्डादयो गुणवचनाः । गुणवचनाश्च सापेक्षाः । तत्र वचनात्सापेक्षाणां वृत्तिर्भविष्यति ।

अथवा धातव एव मुण्डादयः । न चैव ह्यर्था आदिश्यन्ते, क्रियावचनता च गम्यते ।

अथवा नेदमुभयं युगपद्भवति—वाक्यं च प्रत्ययश्च । यदा वाक्यं न तदा प्रत्ययः ।

प्र०—त्यादौ सापेक्षेभ्यो न भवति । नन्वयमापि णिजगुणमात्रविवक्षायां सावकाशो ‘मुण्डयत्ययं न पितः’ । प्रवीणो मौण्ड्यकरणे इत्यर्थावगमात् । ततश्च द्रव्याविशेषोक्षायां प्रत्ययो न प्राप्नोति । नैष दोषः । ‘तत्करोती’ति सिद्धे णिचि पुनर्विधनमिदं सापेक्षेभ्योपि मुण्डादिभ्यो यथा स्यादित्येवमर्थमेव । धातव इति । सौत्रा धातवो मुण्डदयस्तेभ्यश्चुरादिवत्स्वर्थिको णिजित्यर्थः । न चैवति । यद्यपि क्रियाविशेषाभिधायित्वं मुण्डादीनां नैवोपात्तं तथापि स्वाभाविकत्वादर्थान्निधानस्य प्रयोगादेव तदवमीयत इत्यर्थः । यथा कण्ड्वादयो द्विविधास्तथा मुण्डादय इति भावः । मुण्डविशिष्टेनेति । पूर्वस्मिन्परिहारे कर्मविशेषाऽनौक्षायां प्रत्ययोत्पत्तिरित्युक्तम् । अस्मिन्स्तु

उ०—स्थमसाविति । एवञ्च तद्द्वारा माणवकस्तेच्छाविषयत्ववत्करोत्यर्थविषयत्वमपीत्यभिमानः । यद्यपि इषिफनेच्छाश्रयत्वं तस्य वक्तुं युक्तं न तु करोतिफलोत्पत्त्याश्रयत्वन्तस्येत्युभयोः करोतियुक्त्वाऽभावस्तथापि विशिष्टवेषेण तस्याऽपि तदाश्रयत्वमित्यभिमानेनैकदेशिनः शङ्केयम् । एवञ्च मुण्डपदार्थस्य विशेष्यसापेक्षत्वेनाऽसामर्थ्यम् । वृत्ताभुभयत्रऽपि मुण्डशब्दो धर्मिपर इति तद्भावः । तमभ्युत्थे परिहरति—एवन्तर्हीति । गुणवचना इत्यस्य गुणप्रवृत्तिनिमित्तका इत्यर्थः । सापेक्षा इत्यस्य—परिच्छेद्यविशेषसापेक्षा इत्यर्थः । ननु मुण्डो नित्यसापेक्षोऽन्यथा वा । नाऽऽद्यः राजपुरुषादौ सावकाशस्यापि समासस्य मुरुकुलादौ प्रवृत्तिवदत्रापि क्यजापत्तेः । नाऽन्यः णिचोऽप्यनापत्तेः, असापेक्षे चारितार्थादिति शङ्कने—नन्विति । नैष दोष इति । ‘वचना’दिति भाष्यस्य तत्करोतीति सिद्धे वचनसामर्थ्यादित्यर्थ इति भावः । न च तत्करोतीत्यनेन प्रातिपदिकादुत्पत्तेः सुबन्तादुत्पत्त्यर्थमिदमावश्यकं, विशेषाऽभावात्, णिचि भत्वाच्च ॥ सौत्रा इति । उत्तरसूत्रस्य धातुग्रहणस्य पूर्वमपकर्षादिति भावः ।

भाष्ये—न चैवेति शङ्का । क्रियावचनत्वेत्युत्तरमिति व्याचष्टे—यद्यपीति । यथा कण्ड्वादय इति । तथा च धातुभ्यो णिच्, प्रातिपदिकेन वाक्यमिति भावः । भाष्ये परिहारान्तरमाह—मुण्डविशिष्टेन वेति । ननु पक्षद्वयेऽपि पूर्वं करोतेर्मुण्डसंबन्धः, पश्चान्माणवकस्य संबन्ध इति प्रतीतेः को विशेषोऽत आह—पूर्वस्मिन्निति । ‘अथवा नेदमुभय’मिति परिहारे इत्यर्थः । तत्र पूर्वं कर्मविशेषस्याऽनपेक्षणादसंबन्धः । उत्तरत्र



यदा प्रत्ययः सामान्येन तदा वृत्तिर्भवति । तत्राऽवश्यं विशेषार्थिना विशेषोऽनुप्रयो-  
क्तव्यः । मुण्डयति । कम् ? माणवकमिति । मुण्डविशिष्टेन वा करोतिना तमाप्नु-  
मिच्छति ।

अथवोक्तमेतत्—‘नाऽत्र व्यापारोऽनुगन्तव्य’ इति । गमकत्वादिह वृत्तिर्भ-  
विष्यति—‘मुण्डयति माणवक’मिति ।

अथेह क्यचा भवितव्यम्—इष्टः पुत्रः, इष्यते पुत्र इति ? केचित्तावदाहुः—  
‘न भवितव्य’मिति । किं कारणम् ? स्वशब्देनोक्तत्वादिति । अपरआहुः—‘भवितव्य-

प्र०—यथा गां दोग्धि पय इति शुद्धस्य दुहेर्गा पूर्वं संबन्ध, पश्चात्तु गोदुहिना पयसः, एवं शुद्धः  
करोतिमौण्ड्येन संबध्यते, मौण्ड्यविशिष्टस्तु माणवकेनेत्युच्यते । अनेनैव न्यायेन ‘माणवकं  
मुण्डमिच्छती’ति क्यच्प्रप्नोतीत्याशङ्क्याह—अथवेति । व्यापारो नारम्भणीयः प्रयत्नमन्तरेणा-  
पीष्टस्य सिद्धत्वादित्यर्थः । क्यच्त्वगमकत्वान्न भवति । तदुक्तं हरिणा—

सदपीच्छाक्यचः कर्म तदाचारक्यचा हृतम् ।

वाक्यवाच्यमतोऽव्यक्त्यथाऽभ्यासः क्रमादिषु ॥ इति ।

अथेहेति । इच्छाक्यजन्तात्कर्मणि प्रत्ययोत्पत्तिः प्रकारान्तरेणाशङ्क्यते । तथाहि—यद्यत्र  
क्यज्भवति तदेच्छामात्रस्य क्यचाऽभिधानादवश्यं कर्मणोऽभिधानाय तद्वाचिना प्रत्ययेनोत्पत्त-

उ०—त्वपेक्षायामपि बहिरङ्गत्वान्न पूर्वं संबन्ध इत्युच्यत इति विशेष इत्यर्थः । गवा पूर्वंमिति । प्रधानव्यापा-  
रेणाऽऽप्यमानत्वादिति भावः । पश्चाच्चिति । विशेषणव्यापारेणाऽऽप्यमानत्वादिति भावः । अन्तःस्थितवस्तु-  
विभागाऽनुकूलव्यापारो हि दुहेरर्थः । मौण्ड्यविशिष्टस्तु माणवकेनेति । मौण्ड्यद्वारेत्यर्थः । व्यापार  
इति । सापेक्षेभ्योऽपि मुण्डादिसूत्रारम्भसामर्थ्यादित्वं रूपो, ‘धातव’ इत्येवं रूपो वा, ‘नेदमुभय’मित्यादि-  
रूपो वेत्यर्थः । अगमकत्वादि त । अयं भावः—अयन्तवृत्तौ मुण्डशब्दो भावप्रधान इत्युक्तन्यायेन भवति  
वृत्तिः । क्यजन्तवृत्तौ तु धर्मिपर एव, अतस्तत्र नेच्छाक्यच्, अस.मर्थ्यात् । अत एव क्यजन्तात्तस्मादा-  
चारार्थप्रतीतिरेव । तदाह—सदपीति । न्यायतः सम्भवदपीत्यर्थः । आचारक्यचा हृतं—निरवकाशीकृतं,  
निरुद्धतया तदर्थस्यैव प्रतीतिरित्यर्थ इति भावः । अतस्तद्वाक्यवाच्यमेव—‘माणवकं मुण्डमिच्छती’त्यनेनैव  
बोधनीयं न तु क्यजन्तेन । तत्र हेतुमाह—अत इति । क्यजन्तादव्यक्तेरित्यर्थः । यथा क्रमादिधातुष्वभ्यासः  
पौनःपुन्यं वाक्येनैव गम्यते न तु यङा, तत्प्रकृतिकस्य तस्य कौटिल्ये निरुद्धेरिति भावः । अन्यत्रोक्तं  
हरिणा—

सदपीच्छाक्यचः कर्म वाक्य एव प्रयुज्यते ।

प्रसिद्धेन हृतः शब्दो भावगर्होऽभिधायिना ॥

अभ्यासे तुल्यरूपोऽपि न यङन्तः प्रवर्तते ।’ इति ।

एतेन—‘वेदादिविषयोऽभ्यासो यथा क्रमादिषु व्यज्यत इत्यर्थः । यद्वा विसर्गरहितपाठेना-

१ इदं कर्त्तव्यम् ।



३ अ० १ पा० २ आ० ८ सू० ]

व्याकरणमहाभाष्यम्

११

मिति । किं कारणम् ? धात्वर्थेऽयं क्यञ्चिधीयते । स च धात्वर्थः केनचिदेव शब्देन निर्देष्टव्य इति ।

इह भवन्तस्त्वाहुः 'न भवितव्य'मिति । किं कारणम् ? इह समानार्थेन वाक्येन भवितव्यं प्रत्ययान्तेन च । यश्चेद्वार्थो वाक्येन गम्यते—इष्टः पुत्रः इष्यते पुत्र इति, नाऽसौ जातुचित्प्रत्ययान्तेन गम्यते ।

क्यचि सान्ताव्ययप्रतिषेधः ॥ १ ॥

क्यचि सान्ताव्ययानां प्रतिषेधो वक्तव्यः । इह मा भूत्—इदमिच्छति किमिच्छति । उच्चैरिच्छति । नीचैरिच्छति ।

गोसमानाक्षरनान्तादित्येके ॥ २ ॥

[ गोसमानाक्षरनान्तादित्येके वक्तव्यमित्याहुः । ] गामिच्छति गव्यति । समाना-

प्र०—व्यम् । यथा पुत्रीयतीति कर्त्रभिधानाय तिपा) स्वशब्देनेति (इष्टशब्दसामानाधिकरण्यात्पुत्र इत्यनेन निर्भुक्तेषिक्रियापेक्षकर्मभावस्याऽस्य प्रतिपादनादित्यर्थः) अयमर्थः—यदा क्रियाफलस्य कर्मणः प्राधान्यं प्रतिपिपादयिषितं तदा वाक्यमेव प्रयुज्यते पुत्र इष्ट इत्यादि, न तु क्यजन्तः, तस्याऽकर्मकत्वात् कर्मणि प्रत्ययानुत्पादात् ।

स च धात्वर्थ इति (इच्छायाः प्रत्ययार्थत्वं दर्शयितुं वाक्यमुपादेयम् । तत्र वाच्ये कर्तृप्रत्ययः प्रयुज्यतां कर्मप्रत्ययो वा । प्रत्यये तूत्पन्नेऽकर्मकत्वात्प्रत्ययो न भवति । नाऽसौ जातुचिदिति । प्रत्ययान्तस्याऽकर्मत्वात्कर्मणि प्रत्ययोत्पत्त्यसंभवादित्यर्थः । गोसमानाक्षरेति ।

उ०—ऽभ्यासेन वर्णकर्मविषयामिव्यक्तिरित्यर्थो विवरणकारोक्तोऽपास्तः । एतदेवात्र मुख्यं समाधानमिति ध्वनयितुमस्य पुनरुल्लेखः । एवञ्च मुण्डादिसूत्रं प्रपञ्चयमेवेति बोध्यम् ।

नन्वकर्मकत्वात्क्यजन्तात्कर्मण प्रत्ययो नेति प्रागुक्तमेव, तस्मिन् 'अथेहे'त्यनेनोच्यत इत्यत आह—इच्छाक्यजन्तादिति । कर्मणोऽभिधानायेति । 'पुत्र' इति प्रथमान्तस्येष्टशब्दसामानाधिकरण्यात्कर्मत्वसद्भावेऽपि तस्य तद्वाचकत्वाऽभावात्ततः क्यचि तेन कर्मणोऽभिधानादिति भावः । एवं सर्वत्राभिधानविषये बोध्यम् । इष्टशब्देति । एवञ्च तत्सामानाधिकरण्यात्तदर्थगतकर्मत्वस्य साक्षात्कर्मवाचिना केनाऽभिधानात् प्रातिपदिकार्थमात्रपरत्वेन 'पुत्र' इति सुवन्तस्य कर्मत्ववाचित्वाऽभावान्न ततः क्यजिति भावः । निर्भुक्तेति । इतरसामानाधिकरण्याज्जातकर्मभावस्य न तु स्वत इत्यर्थः । 'निर्भुक्ते'ति पाठे स्ववाच्यतया त्यक्तकर्मभावस्येत्यर्थः । स्वशब्देनोक्तत्वादिति भाष्यस्य—स्वं कर्मत्वं, तद्वाचकशब्देन केन कर्मत्वोक्तेः, 'पुत्र' इत्यस्य सुवन्तस्य कर्मत्ववाचकत्वाऽभावान्न भवितव्यं तदर्थे क्यचेत्यर्थः । यदाक्रियाफलस्येति । तथा च विग्रहे फलस्य विशेष्यतया 'पुत्रीयती'त्यादौ व्यापारस्य विशेष्यतया भिन्नार्थत्वात् तदर्थेऽयं क्यच्, किन्तु पुत्रमिच्छतीत्यत्रार्थ एव । कर्मणि च फलस्य विशेष्यत्वम्—इष्टः पुत्र इत्यादौ सामानाधिकरण्याऽनुरोधेनाऽवश्यमङ्गीकार्यमिति भावः । कर्मण इति । कर्मसंज्ञाप्रयोजकस्येत्यर्थः । वस्तुत इयं व्याख्या

१ इदं लुप्तं स्यादिति केचित् ।



क्षरात्—घटीर्यति पंटीर्यति दधीर्यति मधूर्यति कर्त्रीर्यति । ईर्त्रीर्यति । नान्तात्—  
राजीर्यति तन्वीर्यति ॥ ८ ॥

काम्यञ्च ॥ ३ । १ । ६ ॥

किमर्थश्चकारः ? स्वरार्थः । चितोऽन्त उदातो भवतीत्यन्तोदात्तत्वं यथा  
स्यात्† । नैतदस्ति प्रयोजनम् । धातुस्वरेणाप्येतत्सिद्धम्‡ । ककारस्य तर्हीत्संज्ञा-  
परित्राणार्थं आदितश्चकारः कर्तव्यः × ॥ अत उत्तरं पठति—

काम्यचश्चित्करणानर्थक्यं कस्येदर्थभावात् ॥ १ ॥

का यचश्चित्करणमनर्थकम् । ककारस्य तर्हीत्संज्ञा कस्मान्न भवति ? ‘इदर्थ-  
भावात्’ । इत्कार्याऽभावाद्नेत्संज्ञा न भविष्यति । ननु च लोप एवेत्कार्यम्† ।  
अकार्यं लोः । इह हि शब्दस्य कार्यार्थो वा भवत्युपदेशः श्रवणार्थो वा । कार्यं

प्र०—अकारादयो दश समानाः । तत्र लृवर्णान्तस्य प्रातिपदिकस्याऽसंभवादृकारान्तस्य च,  
सप्तानां ग्रहणम् । अस्मिस्तु न्यासेऽव्याप्तः, वाच्यतीत्याद्यसिद्धिप्रसङ्गात् । भाष्यकारेण तु  
मतभेदप्रदर्शनायोपन्यासः कृतः ॥ ८ ॥

काम्यञ्च । आदित इति । अन्तेऽपि कृत आदिकृतफलसंपादनादादितः संपद्यते । तथा  
हि यदाऽऽदौ क्रियते तदा ककारस्याऽनादित्वादित्संज्ञा न भवति । एवमन्तेऽपि कृतश्चित्कार्येऽ-  
न्तोदात्तत्वे सिद्धे नियमार्थः संपद्यते—‘चिदेवाऽयं व्यपदेश्यो न त्वनुबन्धान्तरेण कि’दिति ।

उ०—‘इह भवन्त’ इति मते उचिता । कर्मण इत्यस्य कर्मत्वविशिष्टबोधकस्त्वर्थ इत्येवैतद्व्याख्योचिता ।  
अग्रिममतद्वये तु वस्तुतः कर्मत्वविशिष्टो यस्तद्वाचकादिति सूत्रार्थ इत्याशयः । भाष्ये—इह भवन्त इति ।  
सर्वत्रवृत्तिवाक्ययो समानार्थत्वमेव । चित्रगुरित्यादेर्विग्रहेऽपि विशेष्यविरोषणभावव्यत्यासात्तत्त्वमिति तदा-  
शयः । भाष्ये—मान्ताऽव्ययानामिति । मान्तत्वं न सुबन्तविशेषणं, पुत्रीयतीत्यादेरसङ्गत्यापत्तेः । किन्तु  
मान्तप्रकृतिकेत्यर्थकम् । तेन कमिच्छतीत्यादावपि नेति बोध्यम् । तत्र लृवर्णोति । यद्यप्यनुकरणे लृकारान्तं  
लृकारान्तं ऋकारान्तं च सम्भवति तथापि तत्र क्यचः प्रयोगदर्शनाऽभाव इत्यर्थः । ऋकारान्तस्य चेति ।  
‘असम्भवा’दित्यपकर्षः । वस्तुतस्तद्दशाऽनुकरणस्यैव लोके प्रयुज्यमानस्याऽभाव इति तात्पर्यम् । मतभेदेति ।  
तथा चेदम्मतमरुचिप्रस्तमिति भावः । अन्ये तु अजन्तेभ्यो गोसमानाक्षरेभ्य एव, अनुनासिकान्तेभ्यस्तु  
नान्तेभ्य एवेत्यस्याऽर्थः । अत एव ‘रे’शब्दात्क्यच्छान्दस इत्युक्तं ‘स्थानेऽन्तरतम’सूत्रे भाष्ये । ‘वाच्यती’-  
त्यादौ च न दोषः । वाच्यति स्तुच्यतीति च ‘नः क्ये’ इति सूत्रे भाष्ये प्रयुक्तमित्याहुः ॥ ८ ॥

काम्यञ्च । ननु चस्याऽऽदितः पाठे सूत्रभेदः स्यादत आह—अन्तेऽपीति । नियमार्थतयाऽऽदि-  
पाठफलं सम्पन्नमित्यर्थः । वाक्काम्यतीति । ‘किव्चिप्रच्छी’ति वार्त्तिकेन किब्दीर्घाऽसम्प्रसारणानि । अस्य

१ इदं कचिज्ज ।

† ६ । १ । १६३

‡ ६ । १ । १६२

× चुद्धः लशक्तद्विते १ । ३ । ७; ८

+ तस्य लोपः १ । ३ । ६



३ अ० १ पा० २ आ० १० सू० ]

व्याकरणमहाभाष्यम्

२७

चेह नाऽस्ति । असति कार्ये यदि श्रवणमपि न स्यादुपदेशोऽनर्थकः स्यात् ।

इदं तर्हीत्कार्यम् । अग्निचित्काम्यति । कितीति गुणप्रतिषेधो यथा स्यात्+ ।  
नैतदस्ति प्रयोजनम् । सार्वधातुकार्धधातुकयोरङ्गस्य गुण उच्यते, धातोश्च विहितः  
प्रत्ययः शेष आर्द्धधातुकसंज्ञां लभते । न चाऽयं धातोर्विधीयते ।

इदं तर्हि प्रयोजनम्, उपयट्काम्यति । कितीति संप्रसारणं यथा स्यात्× ।  
एतदपि नास्ति प्रयोजनम् । यजादिभिरत्र कितं विशेषयिष्यामो 'यजादीनां यः कि'-  
दिति । कश्च यजादीनां कित् ? यजादिभ्यो यो विहित इति ।

अथापि कथंचिदित्कार्यं स्यादेवमपि न दोषः । क्रियते न्यास एव द्विचकारको  
निर्देशः—'स आत्मनः क्यच्च्काम्यच्चे'ति ।

अथवा छान्दसमेतत्+ । दृष्टाऽनुविधिरछन्दसि भवति, न चात्र संप्रसारणं  
दृश्यते ॥ ६ ॥

उपमानादाचारे ॥ ३ । १ । १० ॥

अधिकरणाच्च ॥ १ ॥

अधिकरणाच्चेति वक्तव्यम् । ईहापि यथा स्यात्—कुटीयति प्रासादे । प्रासा-  
दीयति कुट्याम् ॥ १० ॥

प्र०—यजादिभ्यो यो विहित इति । अयं तु सुबन्ताद्विहितः । अथापीति । यदा यजादिभिः किल  
विशेष्यते कार्यत्वेनैव यजादयो निर्दिश्यन्त इति भावः । अथवेति । 'विजुपे छन्दसी'ति विचरछ-  
न्दसि विधानात् । इह 'वाक्काम्यती'ति संप्रसारणं कित्कार्यमस्ति । तस्मात् पूर्वः परिहार  
आश्रयणीयः । अथवा 'धातोः स्वरूपग्रहणे तत्प्रत्यये कार्यविज्ञानम्' ॥ ९ ॥

उपमाना । कुट्यामिति । उपमेये सप्तमीश्रवणादुपमानमपि सप्तम्यन्तमिति कर्मविवक्षा-  
यामेतत्प्रयोगाऽसंभवाद्वातिकारम्भः ॥ १० ॥

उ०—प्रयोगस्य सत्त्वे दृढं मानं चिन्त्यम् । पूर्वपरिहार इति । यजादिभ्यो विहित इतीत्यर्थः । वाच् अम्  
इत्यवस्थायां काम्यचप्रवृत्तेर्नाऽयं वच्यादिभ्यो विहितः । 'काम्यचश्चिकरणाऽऽनर्थक्य'मिति वार्तिकविरोधेन  
'पुत्रकामिष्यती'त्यादौ 'सति शिष्टस्य स्वरं बाधित्वा चित्स्वर एव यथा स्यादिति चित्त्व'मिति हरदत्तोक्तम-  
पास्तम् ॥ ६ ॥

† किञ्चिच्च १ । १ । ५ ‡ पुगन्तलघूपधस्य च ७ । ३ । ८६ आर्द्धधातुकं शेषः ३ । ४ । ११४  
१—कचिच्च । × वचिस्वपियजादीनां किति ६ । १ । १५ + विजुपे छन्दसि ३ । २ । ७३

२—'प्रासादीयति कुट्याम्, कुटीयति प्रासाद इत्यत्रापि यथा स्यात्' पा० ।

८ \*



कर्तुः क्यङ् सलोपश्च ॥ ३ । १ । ११ ॥

सलोपसन्नियोगेनाऽयं क्यङ्विधीयते तेन यत्रैव सलोपस्तत्रैव [ क्यङ् ] स्यात्—पयायते । इह न स्यात्—अपि काकः श्येनायते । नैतदस्ति । प्रधानशिष्टः क्यङ्, अन्वाचयशिष्टः सलोपो, यत्र च सकारं पश्यसीति । तद्यथा—कश्चिदुक्तो 'ग्रामे भिक्षां चर देवदत्तं चानय' इति । स ग्रामे भिक्षां चरति यदि च देवदत्तं पश्यति तमप्यानयति ।

सलोपो वा ॥ १ ॥

सलोपो वेति वक्तव्यम् । पयायते पयस्यते ।

ओजसोप्सरसो नित्यम्† ॥ २ ॥

ओजसोप्सरसोर्नित्यं सलोपो वक्तव्यः । ओजायमानं य अहिं जघान‡ । अप्सरायते ।

अपर आह—सलोपोऽप्सरस एव, पयस्यत इत्येव भवितव्यम् ॥ कथमोजायमानं यो अहिं जघानेति ? छान्दसः प्रयोगः, छन्दसि च दृष्टमनुविधीयते ।

आचारेऽवगलभक्लीबहोडेभ्यः क्तिञ्चा ॥ ३ ॥

आचारेऽवगलभक्लीबहोडेभ्यः क्तिञ्चा वक्तव्यः । अवगलभते, अवगलभायते । गलभं । क्लीब—विक्लीबते, विक्लीबायते । क्लीब । होड—विहोडते, विहोडायते ।

प्र०—कर्तुं क्यङ् । सलोपविधौ 'कर्तुं'रिति स्थानवष्टी सकारेण कर्तुर्विशेषणात्तदन्तविधिसद्भावाद् हंसायत इत्यादौ सलोपाऽभावः । सलोपसन्नियोगेनेति । एकवाक्यतां संनियोगार्थं च चशब्दं मत्वा चोद्यते । वाक्यभेदमन्वाचये च चशब्दमाश्रित्य परिहारः । अपर आहिति ।

उ०—कर्तुः क्यङ् । एकवाक्यतोपपादकं सन्नियोगार्थञ्चेत्यादि । एतावतैवैकवाक्यतेति व्यवहारः । एतेन 'विधेयाऽनेकत्वात्कथमेकवाक्यते'ति परास्तम् । इत्याहुरिति । अत एवोपक्रमभाष्ये 'पयायते' इत्यत्रैव क्यङ् स्यात्सलोपसन्नियोगशिष्टत्वादिति शङ्कायां तत्प्रयोगाऽभावरूपं समाधानमनभिधायाऽन्यदेव समाधानं कृतम् । क्रियावचनत्वस्य धातुगणमध्ये तत्तदर्थविशिष्टानाम्पठितत्वादेव सिद्धत्वादाह—आचारेति ।

१ क्तिञ्च । २—'नैष दोषः' पा० ।

† 'ओजसोप्सरसो नित्यमितरेषां विभाषया' इति भट्टोजिदीक्षितः ( वै० सि० कौ० ) ।

'ओजसोऽप्सरसो नित्यं पयसस्तु विभाषया ।

सकारस्येभ्यते लोपः शब्दशास्त्रविचक्षणैः ॥'

इति काशिकावृत्तौ । अस्योत्तरार्द्धभागस्तु न सर्वत्रोपलभ्यते ।

‡ ऋग्वेदे २ । १२ । ११

३—'गलभक्लीब' इति पा० ।



किं प्रयोजनम् ? क्रियावचनता यथा गम्येत । नैतदस्ति प्रयोजनम् । धातव एवाऽवगल्भादयः । न चैव ह्यर्था आदिश्यन्ते क्रियावचनता च गम्यते ।

इदं तर्हि प्रयोजनम्—अवगल्भा विक्लीबा विहोडा । ‘अप्रत्ययात्’ [ ३ । ३ । १०२ ] इत्यकारप्रत्ययो यथा स्यात् । मा भूदेवम्—‘गुरोश्च हलः’ [ १०३ ] इत्येवं भविष्यति ।

इदं तर्हि प्रयोजनम्—अवगल्भांचक्रे विक्लीबांचक्रे विहोडांचक्रे । ‘कास्प्रत्ययादाममन्त्रे लिटि’ [ ३ । १ । ३५ ] इत्याम्प्रत्ययो यथा स्यात् ।

अपर आह—‘सर्वप्रातिपदिकेभ्य आचारे क्त्वा वक्तव्यः’, अश्वति गर्दभ-  
तीत्येवमर्थम् ॥ न तर्हीदानीं गल्भाद्यनुक्रमणं कर्तव्यम् ? कर्तव्यं च । किं प्रयोजनम् ?  
‘आत्मनेपदार्थाननुबन्धानासङ्क्षयामी’ति† । गल्म क्लीब होड ॥ ११ ॥

प्र०—मतभेदप्रदर्शनायोपन्यासः, न त्वयं स्थितः पक्ष इत्याहुः । क्रियावचनतेति । आचारलक्षण-  
क्रिया वचनतेत्यर्थो विवक्षितः, धातुपाठे हि पाठात्तेषां क्रियावचनता सिद्धेव । न चैव हीति ।  
(अनेकार्थत्वाद्धातूनामाचारक्रियावृत्तित्वस्याऽसिद्धत्वादित्यर्थः) । अश्वतीति । प्रातिपदिकादेवायं  
क्विन्विधीयते न सुबन्तात् । तेन पदत्वाऽभावादतो गुण इति पररूपत्वं भवति । एतच्च ‘सर्वेभ्य’ इति  
वक्तव्ये ‘सर्वप्रातिपदिकेभ्य’ इति वचनाल्लभ्यते । आत्मनेपदार्थानिति । वाक्येऽकारस्यानुदात्त-  
त्वाऽनुनासिकत्वे प्रतिज्ञायते इति भावः ॥ ११ ॥

उ०—भाष्ये न चैव ह्यर्था इति । अस्य ‘धातुपाठे’ इति शेषः । ‘अर्था’ इत्यस्य—सर्वेऽर्था इत्यर्थः ।  
क्रियावचनतेति । तादृशक्रियेत्यर्थः । ‘गम्यत’ इत्यस्य ‘लोकत’ इति शेषः । अनिर्दिष्टार्थानां धातूनामेवाऽने-  
कार्थत्वमित्येतद्भाष्यार्थं मन्ये । वाक्य इति । वार्तिक इत्यर्थः । अकारस्येति । ननु क्तिप् इकारस्यैवानुदात्त-  
त्वमनुनासिकत्वञ्च प्रतिज्ञायतां किमनेनाऽनुबन्धत्रयकरणेनेति चेन्न, ‘अश्वती’त्यादावप्यात्मनेपदापत्तेः ।  
अतिरिक्तक्लिप्पदकरणे तु गौरवमिति भावः । भाष्ये आत्मनेपदार्थानित्यादेः—‘आम्विषये क्तिप्सन्नियोगेने’ति  
शेषः । आसङ्क्षयामीति । तदगुणविशिष्टमवर्णाऽन्तरम्प्रश्लेषेणोपदेक्ष्यामीत्यर्थः । अत एवेत्संज्ञा । अन्यथा  
क्लीबादीनाम्पचाद्यजन्तानां क्विबर्थमनुवादेनोपदेशाऽभावात्सा न स्यात् । प्रश्लेषे तु तस्य मानान्तरेण  
सिद्धयभावादुपदेश एव । तद्विशिष्टस्य क्लीबादेरप्युपदेश एवेत्यनुबन्धानामेकान्तत्वे करणसाधने ‘उपदेश’-  
शब्दे च न दोषः । अतएव च ‘प्रत्ययान्तादामो मित्वे न विशेष’ इति ‘ह्रस्वन्त्याप’ इति सूत्रस्यभाष्यं  
सङ्गच्छते । अन्यथाऽवगल्भादिहलन्तप्रकृतिके विशेषः स्यात् । अन्यहलन्तेभ्यस्त्वाचारक्विन्नेति तदाशयः  
॥ ११ ॥

१—‘स्यात्’ पा० ।

२—‘प्रत्ययः’ इति क्वचिन्न ।

३—‘क्वचिन्न ।

† अनुदात्तङित आत्मनेपदम् १ । ३ । १२



भृशादिभ्यो भुव्यच्चेर्लोपश्च हलः ॥ ३ । १ । १३ ॥

हलो लोपसन्नियोगेनाऽयं क्यङ्विधीयते, तेन यत्रैव हलो लोपस्तत्रैव प्राप्नोति । नैष दोषः—प्रधानशिष्टः क्यङ्, अन्वाचयशिष्टो हलो लोपो, यत्र च हलं पश्यसीति ।

भृशादिष्वभूततद्भावग्रहणम् ॥ १ ॥

भृशादिष्वभूततद्भावग्रहणं कर्तव्यम् । इह मा भूत्—क दिवा भृशा भवन्तीति ।

चिवप्रतिषेधानर्थक्यं च भवत्यर्थे क्यङ्वचनात् ॥ २ ॥

चिवप्रतिषेधश्चाऽनर्थकः । किं कारणम् ? 'भवत्यर्थे क्यङ्वचनात्' । भवत्यर्थे हि क्यङ्विधीयते ।

भवतियोगे चिवविधानम् ॥ ३ ॥

भवतिना योगे चिविधीयते‡ । तत्र चिनोक्तत्वात्तस्याऽर्थस्य क्यङ् न भविष्यति ।

डाजन्तादपि तर्हि न प्राप्नोति—पटपटायते । डाजपि हि भवतिना योगे विधीयते, भवत्यर्थे क्यष्+ ।

प्र०—भृशादिभ्यो । हल इति । हला भृशादयो विशेष्यन्ते तेन हलन्तानामेव क्यङ्लोपाभ्यां भवितव्यमित्यर्थः । प्रधानशिष्ट इति । वाक्यभेदेन सर्वेभ्यो भृशादिभ्यः क्यङ् विधाय हलन्तानां लोपो विधीयत इत्यर्थः । अन्यथाऽनर्थकः पाठः स्यादहलन्तानाम् । क दिवा भृशा भवन्तीति । ये रात्रौ भृशाऽऽलोका नक्षत्रादयस्ते दिवसे क प्रदेशे भवन्तीत्यर्थः । अत्राऽभूततद्भावाऽभावः ।

उ०—भृशादिभ्यो । ननु भृशादीनां हलवृत्तितानामेव सत्त्वात्तत्रैव प्राप्नोतीत्यस्य व्यावर्त्याऽभाव इत्यत आह—इवेति । आवृत्त्या विभक्तिविपरिणामेनेति भावः । अन्यथा हि सर्वत्र हलो लोपः स्यादित्यापादयेदित्याशयः । भृशाऽऽलोका इति । अधिकाऽऽलोका इत्यर्थः । भवत्यर्थे चैवविधानेन 'चिनोक्तत्वा'-दित्यसङ्गतमित्यत आह—चिवसहचरितेनेति । भाष्ये—डाजन्तादपीति । 'क्यं'षिति शेषः । वचनप्रामाण्यस्य क्यष्प्रवृत्तौ हेतुत्वे क्यषन्तसममिध्याहारे भवतेरपि प्रयोगः स्यादत आह—अप्रयुक्ते इति । भवत्यर्थेति । 'कृम्वस्तियोग' इत्यस्य डाज्विधावनुवृत्तस्य तदर्थयोग इत्यर्थः । चिवविधौ तु शब्दयोग इत्येवार्थ-

१—'प्रसज्येत' पा० ।

‡ कृम्वस्तियोगे सम्पद्यकर्त्तरि चिवः । ५ । ४ । ५०

+ अव्यक्तानुकरणाद् द्वयजवरार्धादनितौ डाच् ५ । ४ । ५७ लोहितादिडाज्भ्यः क्यष्



## डाचि वचनप्रामाण्यात् ॥ ४ ॥

डाचि वचनप्रामाण्याद्भविष्यति । किं वचनप्रामाण्यम् ? 'लोहितादिडाज्भ्यः क्यष्' [ ३ । १ । १३ ] इति ।

इह किञ्चिदक्रियमाणं चोद्यते किञ्चिच्च क्रियमाणं प्रत्याख्यायते । स सूत्रभेदः कृतो भवति ।

यथान्यासमेवाऽस्तु । ननु चोक्तं 'मिह कस्मान्न भवति क्व दिवा भृशा भवन्ती'ति ? 'नजिवयुक्तमन्यसदृशाधिकरणे तथा ह्यर्थगतिः' । नञ्युक्तमिवयुक्तं वा यत्किञ्चिदिह दृश्यते तत्राऽन्यस्मिन्स्तत्सदृशे कार्यं विज्ञायते, तथा ह्यर्थो गम्यते । 'अब्राह्मणमानये'-त्युक्ते ब्राह्मणसदृश एवानीयते नासौ लोष्टमानीय कृती भवति । एवमिहाऽप्यच्चेरिति च्विप्रतिषेधादन्यस्मिन्नच्च्यन्ते च्विसदृशे कार्यं विज्ञास्यते । किं चान्यदंतोऽच्च्यन्तं च्विसदृशम् ? अभूततद्भावः ।

इह काश्चित्प्रकृतयः सोपसर्गाः पठ्यन्ते—अभिमनस् सुमनस् उन्मनस् दुर्मनस् । तत्र विचार्यते—भृशादिषूयसर्गः प्रत्ययार्थविशेषणं वा स्यात्—'अभिभवतौ सुभवतौ उद्भवतौ दुर्भवता'विति । प्रकृत्यर्थविशेषणं वा—'अभिमनस्शब्दात् सुमनस्शब्दात् उन्मनस्शब्दात् दुर्मनस्शब्दाद्दे'ति ।

युक्तं पुनरिदं विचारयितुम् । नन्वेनेनाऽसंदिग्धेन प्रकृत्यर्थविशेषणेन भवितव्यं

प्र०—च्विनोक्तत्वादिति । च्विसहचरितेन भवतिनेत्यर्थः । डाचि वचनप्रामाण्यादिति । अप्रयुक्त एव भवतौ भवत्यर्थविवक्षायां वचनप्रामाण्याद्वाचं विधाय भवत्यर्थे क्यष्विधीयत इत्यर्थः । यथान्यासमिति । 'अच्चे'रिति पर्युदासाश्रयेण दोषद्वयस्यापि परिहार इत्यर्थः । इह काश्चिदिति । यदा मनः शब्देनाऽसमस्ता एव सूक्ष्मदुरभय इति पक्षस्तदा प्रत्ययार्थविशेषणं ते भवन्ति । मनःशब्दश्चाऽवृत्तिविषये तद्वति वर्तते । मनस्वी सुष्ठुभवति, उद्भवति, दुष्ठु भवति, अभिमुख्येन भवतीत्यत्रार्थे क्यङ्विधिः । अन्येत्वाहुः—प्राप्त्यर्थस्याऽत्र वृत्तिविषये भवतेर्ग्रहणं, तेन मनः कर्म

उ०—इति भावः । कृन्वस्तिर्योग इव क्यङ्योगेऽपि डाजिति ज्ञाप्यत इति वृत्तिग्रन्थस्यापीदमेव तात्पर्यम् । भाष्ये—अक्रियमाणमिति । अभूततद्भावग्रहणमित्यर्थः । नजिवयुक्तमिति न्याये इवयुक्तमिति दृष्टान्तार्थम् । अन्यस्मिन्स्तत्सदृशे इत्यनेनाऽभेदेऽपि सादृश्यमस्तीति सूचयति । प्राक्प्रकृतेः पाटेन प्रत्ययार्थविशेषणत्वपक्षोऽसंभावितोऽत आह—यदेति । समस्तत्वाऽसमस्तत्वाम्यां पक्षद्वयसम्भव इति भावः । 'असुमनाः सुमना भवती'त्यर्थस्य क्यङन्तात्पतीतिः समास एवाऽऽवश्यकोऽत आह—मनःशब्दश्चेति । तदर्थे मतुवादीनामेव साधुत्वान्नक्षण्याऽपि प्रकृतिमात्रस्याऽसाधुत्वं स्यादत आह—अन्ये च्विति । असुमनाः सुमना भवतीत्यर्थस्तु

१—'किञ्चातोऽन्यदच्च्यन्तं' ।

२—'वा'शब्दः क्वचित् ।

३—'ननु तेना' पा० ।



यावता प्राक्प्रकृतेः पठ्यन्ते । यदि हि प्रत्ययार्थविशेषणं स्युः प्राग्भवतेः पठ्येरन् ।

नेमे शक्याः प्राग्भवतेः पठितुम् । एवं विशिष्टे हि प्रत्ययार्थे भृशादिमात्रा-  
दुत्पत्तिः प्रसज्येत । तस्मान्नैवं शक्यं वक्तुम् । न चेदेवं जायते विचारणा ।

कश्चात्र विशेषः ?

भृशादिषूपसर्गः प्रत्ययार्थविशेषणमिति चेत्स्वरे दोषः ॥ ५ ॥

भृशादिषूपसर्गः प्रत्ययार्थविशेषणमिति चेत्स्वरे दोषो भवति । अभिमनायते ।  
'तिङ्ङतिङः' [ ८ । १ । २८ ] इति निघातः प्रसज्येत ।

अस्तु तर्हि प्रकृत्यर्थविशेषणम् ।

सोपसर्गादिति चेदटि दोषः ॥ ६ ॥

सोपसर्गादिति चेदटि दोषो भवति । स्वमनायतेति ।

अत्यल्पमिदमुच्यते—'अटि दोषो भवती'ति । अङ्ल्यब्धिर्वचनेष्विति वक्तव्यम् ।  
अटि उदाहृतम् । ल्यपि—सुमनाय्य । द्विर्वचने—अभिमिमनायिषते ।

प्र०—शोभनं प्राप्नोतीत्यादिरर्थः वयङ्न्तस्य भवति । यदा तु मनःशब्देन स्वादीनां बहुव्रीहिरिति  
पक्षस्तदा प्रकृत्यर्थविशेषणं ते भवन्तीति विचारः क्रियते । प्राक्प्रकृतेरिति । प्रकृतेरेवावयवाः  
पूर्वभूताः पठ्यन्त इत्यर्थः । निघात इति । मनःशब्दात् क्यङि कृते मनायत इत्यस्य तिङन्तस्य  
पदस्याऽतिङन्तात् स्वादेः पदादुत्तरत्वात् । प्रकृत्यर्थविशेषणत्वे तु सुमनायत इत्यादि तिङन्तं  
संपद्यत इति तद्व्यतिरिक्तपदान्तराऽभावात्तिघाताऽभावः । उपसर्गस्य तु धात्वन्तर्भावात्ततः  
पूर्वमडाटो प्राप्नुतः । क्यङन्ते च तस्याऽनुप्रवेशात्तद्व्यतिरिक्तपदाऽभावात्समासाऽभावाल्लोपाऽ-  
प्रसङ्गः । क्यङन्तश्च सनि कृते सोपसर्गस्य द्विर्वचनप्रसङ्गः । अवश्यमिति । ग्रामशब्द एव युद्धे

उ०—पक्षद्वयेऽप्यर्थ इति भावः । मनः कर्मेति । मन कर्तृशोभनं कर्म प्राप्नोतीत्यन्वयः । प्रकृतेः प्राक्पाठे  
एवाऽसमस्तत्वसमस्तत्वाभ्याम्पक्षद्वयोपपत्तेरुक्तत्वेनाह—प्रकृतेरेवेति । अवयवसंबन्धे षष्ठी । प्राक्पञ्चावयवा-  
न्तरापेक्षेति भावः । बहुव्रीहिविवक्षयैवमुक्तमित्याशयः । 'न चेदेवं जायते विचारणे'त्यस्य 'समस्तत्वाऽ-  
समस्तत्वाभ्यामिति शेषः ।

समासाऽभावादिति । क्त्वान्तेन समासाऽभावादित्यर्थः । अनङ्पूर्वे समासे विद्यमानस्य क्त्वो  
ल्यविति सूत्रार्थ इति भावः । तत्राऽङ्द्विर्वचनयोरनिष्टदेशे प्राप्तिः, ल्यपस्त्वसिद्धेरेवेति भावः । भाष्ये—  
अवश्यं सङ्प्रामयतेरिति । सङ्प्रामयतेः सोपसर्गाद्यथोत्पत्तिर्भवति तिङां, तथा णिजुत्पत्तिर्वक्तव्येत्यर्थः ।  
अवश्यमित्यनेन चाऽस्य फलान्तरमपि सूचितम् । तच्च समः पूर्वमद् । अन्यथा 'तत्करोती'त्यनेन सिद्धे



नैष दोषः । अवश्यं सङ्ग्रामयतेः सोपसर्गादुत्पत्तिर्वक्तव्या—‘असङ्ग्रामयत शूर’इत्येवमर्थम् । तन्नियमार्थं भविष्यति ‘सङ्ग्रामयतेरेव सोपसर्गान्नान्यस्मात्सोपसर्गा’दिति ।

यदि नियमः क्रियते स्वरो न सिध्यति । एवं तर्हि भृशादिषूपसर्गस्य पराङ्गवद्भावं वक्ष्यामि ।

यदि पराङ्गवद्भाव उच्यते, अङ्गवद्विर्वचनानि न सिध्यन्ति । स्वरविधाविति वक्ष्यामि । एवं च कृत्वाऽस्तु प्रत्ययार्थविशेषणमपि । ननु चोक्तं ‘भृशादिषूपसर्गः प्रत्ययार्थविशेषणमिति चेत्स्वरे दोष’ इति । स्वरे पराङ्गवद्भावेन परिहृतम् ।

अयं तर्हि प्रत्ययार्थविशेषणे सति दोषः—क्यङोक्तत्वात्तस्यार्थस्योपसर्गस्य प्रयोगो न प्राप्नोति । किं कारणम् ? ‘उक्तार्थानामप्रयोग’ इति । तद्यथा—‘अपि काकः श्येनायते’इत्यत्र क्यङोक्तत्वादाचारार्थस्याऽऽङः प्रयोगो न भवति† । अस्त्यत्र

प्र०—वर्तते सामान्यतोदृष्टाच्चानुमानात् क्रियाविशेषद्योतकः संशब्दः । तथा च ‘वा पदान्तस्ये’ति परसवर्णविकल्पो भवति । उपसर्गसदृशाऽनर्थकशब्दान्तराऽवयवे तु संग्रामशब्देभ्युपगम्यमाने परसवर्णविकल्पो न स्यात् । तत्र ‘ग्राम युद्धे’इत्येव वक्तव्यं, संशब्दस्तु द्योतकः प्रयोगदर्शनाल्लभ्यते । यथा ‘इक्स्मरणे’ ‘इङ्ध्ययने’ इत्यनयोरधिः । नियमार्थस्तु संग्रामेतिपाठः । नियमार्थत्वे

उ०—तद्वैयर्थ्यं स्पष्टमेव । तद्वचनयन्नुदाहरति—‘असङ्ग्रामयतेति । यद्यपि सङ्ग्रामशब्दे ‘सं’शब्दो नोपसर्गस्तथापि ‘सोपसर्गा’दित्यस्य सोपसर्गसमानाकारादित्यर्थो बोध्यः ।

ननु ‘प्रातिपदिकाद्धात्वर्थ’ इत्येव णिच् सिद्ध इति चेन्न; ‘प्रजयती’त्यादाबुपसर्गरहितस्यैव धातुताया दृष्टत्वेनाऽत्रापि तद्वहितणिजन्तस्यैव धातुत्वबुद्धिवारणाय तत्सत्त्वात् । प्रकृते तु विशिष्टस्यैव प्रकृतित्वेनोपदेशात्स्वादीनां वाचकत्वाच्च विशिष्टस्यैव धातुत्वापत्तिरित्याशयात् । तदाह—ग्रामशब्द एवेति । अनेनेतरद्योतकसाम्यं बोधितम् । सामान्यत इति । क्रियावाचकयुक्तानां क्रियाविशेषद्योतकत्वस्य दृष्टत्वेनाऽत्रापि युद्धक्रियाद्योतकत्वमनुमीयत इत्यर्थः । उपसर्गसदृशाऽनर्थकेति । अनर्थकत्वमात्रं निषिध्यते । तत्सदृशो निपात इत्यर्थः । इदञ्चित्यम्—उपसर्गसमानाकारत्वेन निपातत्वादनर्थकस्यापि निपातस्य प्रातिपदिकत्वेन सुबन्तत्वात् ।

तत्रेति । युद्धे वर्तमानो यो ग्रामशब्दस्तस्मादित्युक्तिसामर्थ्येन सम्पूर्वः भविष्यति णिच् । तद्विशिष्टादेव च तिङ् भविष्यतीति भावः । नियमार्थं इति । ‘सङ्ग्रामयतेरेव सोपसर्गाद्यथा तिङुत्पत्तिस्तथा प्रत्ययोत्पत्तिः, अन्यस्मात्तु सोपसर्गाद्यथा तिङुत्पत्तिर्न तथा प्रत्ययोत्पत्ति’रिति नियमार्थः । तत्फलितमाह—प्रत्ययोत्पत्ताविति । प्रत्ययोत्पत्तिकाले पृथक्करणेऽपि सामर्थ्याच्चद्विषयके लक्षणे ‘सुबन्ता’ दित्यंशे ‘यस्माद्विहितस्तदादी’-त्यंशाऽप्रवृत्त्या प्रत्ययोत्पत्तौ न दोष इति भावः । पृथक्करणञ्च जातसमासाऽभावः । अतएव ‘सुमनाये’त्यादौ पुनः क्वान्तेन समासे ह्यप्सिद्धिरिति ज्ञेयम् । ननु प्रत्ययार्थविशेषणपक्षोऽसङ्गतः, तत्र मनस्वी सुष्ठु



विशेषः । एकेनात्र विशिष्टे प्रत्ययार्थे प्रत्यय उत्पद्यते, इह पुनरनेकेन । तत्र मनायत इत्युक्ते सन्देहः स्यात्—अभिभवतौ सुभवताबुद्भवतौ दुर्भवताविति । तत्राऽसन्देहार्थमुपसर्गः प्रयुज्यते ।

यत्र तर्ह्येकेन—उत्पुच्छयते ‡ ? अत्राप्यनेकेन । 'पुच्छादुदसने पुच्छाद्वयसने पुच्छात्पर्यसने चे'ति ॥ १२ ॥

लोहितादिडाज्भ्यः क्यष् ॥ ३ । १ । १३ ॥

किमर्थः ककारः ? गुणवृद्धिप्रतिषेधार्थः । 'किञ्चति च' [ १ । १ । ५ ] इति गुणवृद्धिप्रतिषेधो यथा स्यात् । नैतदस्ति प्रयोजनम् । सार्वधातुकार्द्धधातुकयोरङ्गस्य गुण उच्यते, धातोश्च विहितः प्रत्ययः शेष आर्द्धधातुकसंज्ञां लभते X, न चायं धातोर्विधीयते । लोहितादीनि प्रातिपदिकानि ।

सामान्यग्रहणार्थस्तर्हि । क सामान्यग्रहणार्थेनार्थः ? 'नः क्ये' [ १ । ४ । १५ ] इति । नायं नान्ताद्विधीयते ।

इह तर्हि—'यस्य हलः' 'क्यस्य विभाषा' [ ६ । ४ । ४६; ५० ] इति । नायं हलन्ताद्विधीयते ।

प्र०—च प्रत्ययोत्पत्तावुपसर्गः पृथक्क्रियते । अतो धातौ तेषामनन्तर्भावाद्यथेष्टमडादिसिद्धिः । प्रत्ययार्थविशेषणपक्षे तु विरोधादभूततद्भावविषयत्वं नाश्रीयते । असंग्रामयतेति । संग्रामयतिरनुदात्तेद्वेद्व्यः ॥ १२ ॥

उ०—भवतीत्याद्यर्थेऽभूततद्भावाऽभावादत आह—प्रत्ययार्थेति । एवंच तद्विरोधादेव प्रत्ययार्थविशेषणपक्षोऽसङ्गत इति भावः । सङ्ग्रामयतिरनुदात्तेदिति । 'सङ्ग्राम युद्धे' इत्यत्राऽकारस्याऽनुदात्तत्वानुनासिकत्वे प्रतिज्ञेये । अवयवे च तस्याऽच्चारितार्थात्समुदायविशेषकतेति भावः । नन्वकारस्याऽनुदात्तत्वाऽनुनासिकत्वप्रतिज्ञाने तत्सामर्थ्यादुच्चारणकालाऽव्यवहितोत्तरकाले इत्वे लोपे उपस्थिते मान्तग्रामशब्दस्य तदन्तस्य वा लोके युद्धे वर्तमानत्वामावेन 'युद्धे योऽयं ग्रामशब्द' इत्यनुवादाऽसम्भवेन सम्पूर्वस्याऽलाभेनच सङ्ग्राम युद्धे घटते ततश्च णिजित्यर्थं विशिष्टपाठस्यावश्यकत्वेन कथं नियमार्थत्वमिति चेन्न; द्वितीयमकारं प्रक्षिप्य तस्याऽनुदात्तत्वाऽनुनासिकत्वे प्रतिज्ञेये इति तत्तात्पर्यात् । अत्राऽनुदात्तत्वे मानं चिन्त्यम्, भाष्यप्रयोगस्य पान्क्तिकात्मनेपदेनोपपत्तेः । भाष्ये—एवन्तर्हि भृशादिषूपसर्गस्येति । भृशादिषु पठितस्योपसर्गस्येत्यर्थः । तेन 'अभिभृशायते' इत्यादौ न निघातः । 'देवदत्तः सुमनायते' इत्यादौ च सोरपि 'तिङ्ङतिङ्' इति निघातः ॥ १२ ॥

‡ पुच्छमाण्डचीवराणिङ् ३ । १ । २०

X सार्वधातुकार्द्धधातुकयोः ७ । ३ । ८४; आर्द्धधातुकं शेषः ३ । १ । ११४



३ अ० १ पा० २ आ० १३ सू० ]

व्याकरणमहोभाष्यम्

६२

इह तर्हि—‘आपत्यस्य च तद्धितेऽनाति’ ‘क्यच्छयोश्च’ [ ६ । ४ । १५१; १५२ ] इति । नायमापत्याद्विधीयते ।

इह तर्हि—‘क्याच्छन्दसि’ [ ३ । २ । १७० ] इति । ‘याच्छन्दसी’त्येव तद्वक्तव्यं चुरण्युस्तुरण्युर्गुण्युरित्येवमर्थम्+ ।

इदं तर्हि प्रयोजनम् । यत्तदकृद्यकार इति दीर्घत्वं++ तत्र किङ्ग्रहणमनुवर्तते++ तदिहापि यथा स्यात् लोहितायते । किं पुनः कारणं तत्र किङ्ग्रहणमनुवर्तते ? इह मा भूत्—उरुया धृष्णुयेतिxx ।

यदि किङ्ग्रहणमनुवर्तते, पित्र्यमिति+ पितू रीङ्भावो न प्राप्नोति+ । रीङ्भावे किङ्ग्रहणं निवर्तिष्यते ।

यदि निवर्तते कथमसूया वसूया च यजमाह इतिX ? असूयतेरसूया वसूयतेर्वसूया । अथवा छान्दसमेतत् । दृष्टानुविधिश्च छान्दसि भव[ती]ति ।

यदि च्छान्दसत्वं हेतुर्नाऽर्थः किङ्ग्रहणेनाऽनुवर्तमानेन । कस्मान्न भवति उरुया धृष्णुयेति ? छान्दसत्वात् ।

अथवाऽस्त्वत्र दीर्घत्वं, छान्दसं ह्रस्वत्वं भविष्यति । तद्यथा—‘उपगायन्तु मां पत्नयो गर्भिण्यो युवतय’ इति ।

प्र०—लोहितादि । भुरण्युरिति । कण्ड्वादियगन्तादुप्रत्ययः । उरुयेति । सुपां सुलुगिति तृतीयास्थाने यादेशः । पित्र्यमिति । पितुरागतमिति ‘पितुर्यं’चेति यत्प्रत्ययः । यदीति । यद्धि

उ०—लोहितादिडा । भाष्ये—गुणवृद्धीति । गणरत्नपठितेगन्तेभ्यस्तप्राप्तिः । पित्र्यमिति रीङ् । यस्येति लोपः । ननु किङ्कर्ता निवृत्तावसूयेत्यपि सिद्धमत आह—यदीति । उत्तरमिति । असूयया घनेच्छया च यजामहे इति श्रुत्यर्थः । अप्रत्ययान्तटावन्ताद्विभक्तेश्छान्दसो लुगिति भावः । अथवेति पक्षे प्र.योर्वसुमिश्र यजामहे इत्यर्थः । भाष्ये नाऽर्थः किङ्ग्रहणेनेति । अत एव ‘ज्यादादीयस’ इत्यस्याऽङ्ग-

१—‘त्येतावद्वक्तव्यं’ पा० ।

+ ‘चुरण । भुरण । तुरण ।’ कण्ड्वादिषु ( ३ । १ । २७ ) पठ्यन्ते । तेभ्यो यगन्तेभ्यः ‘सनाशंसमिद्ध उः’ ( ३ । २ । १६८ ) इत्युः प्रत्ययः । †† अकृत्सावधातुकयोर्दीर्घः ७ । ४ । २५

‡‡ अयङ् यि किङ्कति ७ । ४ । २२ इत्यस्मात् । XX सुपां सुलुक् ७ । १ । ३६ इति ‘या’ आदेशः । प्रयोगस्तु ऋग्वेदे १ । २३ । ११ इत्यादिस्थलेषु द्रष्टव्यः ।

† पितुर्यञ्च ४ । ३ । ७६ ‡ रीङ् ऋतः ७ । ४ । २७; यस्येति च ६ । ४ । १४८

X ‘सुक्षेत्रिया सुगातुया वसूया च यजामहे’ ऋ० १ । ६७ । २



अथ किमर्थः षकारः ? विशेषणार्थः । क्व विशेषणार्थेनार्थः ? 'वा क्यषः'  
[ १ । ३ । ६० ] इति । वा यादिति ह्युच्यमाने—'पाश्या'+ अतोऽपि प्रसज्येत ।  
नैतदस्ति प्रयोजनं परस्मैपदमित्युच्यते न चाऽत्र परस्मैपदं नाप्यात्मनेपदं पश्यामः ।  
सामान्यग्रहणाविधातार्थस्तर्हि भविष्यति । क्व सामान्यग्रहणाविधातार्थेनार्थः ? 'क्या-  
च्छन्दसी'ति । याच्छन्दसीत्येवं च<sup>१</sup> तद्वक्तव्यम् । चुरण्युः तुरण्युः भुरण्युरित्येव-  
मर्थम् ।

लोहितडाञ्भ्यः क्यप्वचनम् ॥ १ ॥

लोहितडाञ्भ्यः क्यप्वक्तव्यः । लोहितायति, लोहितायते । षट्पटायति षट्-  
पटायते । [ दर्मदमायति दर्मदमायते । मटमटायति मटमटायते ] ॥ अथाऽन्यानि  
लोहितादीनि ?

भृशादिष्वितराणि ॥ २ ॥

भृशादिष्वितराणि पठितव्यानि । किं प्रयोजनम् ? 'ङित' इत्यात्मनेपदं† यथा

प्र०—रीङ्भाव एव निवर्तते न तु दीर्घविधावपि तदा असुवमुशब्दाभ्यां पूर्ववच्चादेशे कृते दीर्घा-  
भावादसूयावसूयेति न सिध्यति । असूयतेः कण्ड्वादियगन्तस्याऽसूयेति । वसूयतेरिच्छाक्यजन्तस्य  
वसूयेत्युत्तरम् । अथवेति । वर्णव्यत्ययेन दीर्घः क्रियतइत्यर्थः । यदीति । अनेन ककारः प्रत्या-  
ख्यातः । इदानीं षकारप्रत्याख्यानानां विचारः क्रियते—अथ किमर्थं इति । पाशयेति । 'पाशादिभ्यो  
य' इति समूहे यप्रत्ययः । 'वा या'दिति सूत्रं विध्यर्थं मन्यते । टापि कृतएकादेशस्यान्तवद्भावा-  
द्यप्रत्ययान्तमेतत् । नैतदस्तीति । सामान्यविहितानामात्मनेपदपरस्मैपदानां नियमार्थं प्रकरण-  
मित्यदोषः । लोहितडाञ्भ्य इति । आदिशब्दप्रत्याख्यानमेतत् । अपठितसङ्ग्रहार्थोप्यादिशब्दो

उ०—वृत्तपरिभाषाशापकत्वं सङ्गच्छते । नियमार्थमिति । ननु नियमार्थत्वेऽपि पाश्यासभ्यादिशब्देभ्य आचार-  
क्विन्तेभ्यः पक्षे तङ् स्यात्तद्व्यावृत्त्यर्थं षकारोच्चारणमिति चेन्न, एतद्भाष्यप्रामाण्येन मूलभूताऽनुबन्धमन्यद्वा  
निमित्तमादायाऽऽचारक्विन्ते एतत्प्रकरणाऽप्रवृत्तेः । अनभिधानादीदृशे विषये आचारक्विपोऽभाव  
एवेत्यन्ये ।

भाष्ये भृशादिष्वितराणीति । नन्वभूततद्भावे क्यङ्, क्यप्तु तदभावे—इति तदभावे पदद्वयार्थ-  
मावश्यकमादिग्रहणमिति चेन्न; अत्राप्यच्चेरित्यनुवर्त्याऽस्यापि अभूततद्भाव एव प्रवृत्तेः । अत एव नित्या-  
त्मनेपदार्थं भृशादिपाठ इत्युक्तम् । अपठितेति । तेन 'चर्मायति चर्मायते' इत्यादि वृत्त्याद्युक्तमसङ्गतं,



स्यात् ॥ १३ ॥

कष्टाय क्रमणे ॥ ३ । १ । १४ ॥

‘कष्टाये’ति किं निपात्यते ? कष्टशब्दाच्चतुर्थीसमर्थात्क्रमणेऽनार्जवे क्यङ् निपात्यते । कष्टाय क्रमणे क्रामति—कष्टायते ॥ अत्यल्पमिदमुच्यते—कष्टायक्रमण इति ।

सत्त्रकक्षकष्टकृच्छ्रग्रहनेभ्यः कएवचिकीर्षायाम् ॥ १ ॥

सत्त्रकक्षकष्टकृच्छ्रग्रहनेभ्यः कएवचिकीर्षायामिति वक्तव्यम् । सत्त्र—सत्रायते । सत्त्र । कक्ष—कक्षायते । कक्ष । कष्ट—कष्टायते । कष्ट । कृच्छ्र—कृच्छ्रायते । कृच्छ्र । ग्रहन—ग्रहनायते । ग्रहन ।

अपर आह—‘सत्त्रादिभ्यश्चतुर्थ्यन्तेभ्यः क्रमणेऽनार्जवे क्यङ् वक्तव्यः । तान्येवोदाहरणानि ।

प्र०—न भवति, तस्य वार्तिककारेण दूषितत्वात् ॥ १३ ॥

कष्टाय । कष्टायेति किं निपात्यत इति । विधावनार्जवमेव क्रमणमिति विशेषो न लभ्यत इति क्रमणविशेषलाभाय निपातनाश्रयणम् । सत्त्रेति । सत्त्रादयोऽत्र वृत्तिविषये पापपर्यायाः । कएवं पापमुच्यते । कुटिलायेति । दुरध्येयत्वादनुवाकस्याऽनार्जवमस्तीति भावः ।

उ०—‘नाऽयं हलन्ताद्विधीयत’ इति भाष्योक्तेश्चेति बोध्यम् ॥ १३ ॥

कष्टाय क्रमणे । ‘कष्ट’शब्दाच्चतुर्थ्यन्तात् क्रमणेऽयं क्यङित्यर्थेऽर्थविशेषो न लभ्येत तदर्थं निपातनमित्याह—विधाविति । भाष्ये क्रमणेऽनार्जव इति । यद्यत्र अनार्जवमेव क्रमणशब्दार्थस्तदा ‘कष्टाय’ क्रमणे कुटिलो भवतीत्यर्थः स्यात् । न चाऽयमर्थः कष्टायत इत्यतो गम्यते । किञ्च ‘सत्त्रादिभ्यः’ इति वार्तिकभाष्ये ‘सत्त्रादिभ्यः इति किमर्थं’ ‘कुटिलायाऽनुवाकाय क्रामती’त्युदाहरणे ‘कुटिलाये’त्यस्य वैयर्थ्यापत्तिः । किञ्च ‘चतुर्थ्यन्तेभ्यः’ इति किमर्थम्, अनार्जवयुक्तं पन्थानं गच्छतीत्यर्थक्रमजः कष्टं क्रामती’त्युदाहरणं भाष्ये दत्तमसङ्गतं स्यात्, अनार्जवरूपे क्रमणेऽवृत्तेर्द्वयङ्गविकलत्वात् । तस्मादनार्जवे इत्यस्याऽनृजुविषये क्रमणे इत्यर्थः । स्वार्थिकाऽणन्ताऽऽर्जवशब्देन नन्तत्पुरुषः । एवञ्चाऽनृजौ वर्तमानात्कष्टशब्दात्क्रमणेऽयं क्यङित्यर्थः फलति । ‘कष्टाय क्रमणे क्रामती’त्यस्य च कष्टमनृजु कर्म कर्तुं गच्छतीत्यर्थः । अनृजु च पापम् । तेन पापार्थकष्टशब्दात्प्रत्यय इत्यर्थं ताभ्यां निपातनम् । तेन दुःखपर्यायाद्दुःखमनुभवितुं क्रामतीत्यर्थे न । एतदेव ध्वनयता ‘कष्टाय क्रमणे’ इति कर्मपदप्रयुक्तम् । अत एव सूत्रार्थव्याख्यानोत्तरम्—‘अत्यल्पमिदमुच्यते कष्टाय क्रमणे इति, सत्त्रादिभ्यः कएवचिकीर्षायामिति वक्तव्य’मित्युत्तरभाष्यं सङ्गच्छते । पापचिकीर्षायां गम्यमानायामित्यर्थः । न च चिकीर्षा उक्ताह एव, तस्या गम्यत्वे ‘क्रामती’ति परस्मैपदप्रयोगाऽनुपपत्तिः, गमनरूपक्रमणपदार्थेनोक्ताहस्य गम्यत्वेऽपि क्रमेस्तदर्थत्वाऽभावात् । नव्यैस्तु

१ इदं क्वचिन्न !



सत्रादिभ्य इति किमर्थम् ? कुटिलायाऽनुवाकाय क्रामति । चतुर्थ्यन्तेभ्य इति किमर्थम् ? अजः कष्टं क्रामति ।

तत्तर्हि वक्तव्यम् ? न वक्तव्यम् । नैतत्प्रत्ययान्तनिपातनम् । किं तर्हि ? तादर्थ्य एषा चतुर्थी । कष्टाय यत्प्रातिपदिकं, कष्टार्थे यत्प्रातिपदिकमिति ॥ १४ ॥

कर्मणो रोमन्थतपोभ्यां वर्तिचरोः ॥ ३ । १ । १५ ॥

रोमन्थ इत्युच्यते कोऽयं रोमन्थो नाम् ? उद्गीर्णस्य वाऽवगीर्णस्य वा मन्थो रोमन्थ इति । यद्येवं, हनुचलन इति वक्तव्यम् । इह मा भूत्—कीटो रोमन्थं वर्तयतीति ।

तत्तर्हि वक्तव्यम् ? न वक्तव्यम् । कस्मान्न भवति—कीटो रोमन्थं वर्तयतीति ? 'अनभिधानात्' ।

तपसः परस्मैपदं च ॥ १ ॥

तपसः परस्मैपदं चेति वक्तव्यम् । तपरश्चरति तपस्यति । कथं 'तपस्यते लोकजिगीषुरग्रेः' ? छान्दसत्वाद्भविष्यति ॥ १५ ॥

प्र०—अज इति । अनार्जवयुक्तं पन्थानं गच्छतीत्यर्थः । कष्टाय यदिति कष्टलक्षणार्थप्रतिपादनाय यत्प्रातिपदिकं प्रयुज्यते तस्मात् क्रमणेऽर्थे क्यङ्भवतीत्यर्थः । क्रमणविशेषश्चाऽनार्जवमभिधान-शक्तिस्वाभाव्याल्लभ्यते । व्यवस्थितविभाषाविज्ञानाच्च पापादिभ्योऽतिप्रसङ्गाऽभावो ॥ १४ ॥

कर्मणो । उद्गीर्णस्येति । मुखप्रदेश आकृष्टस्येत्यर्थः । अवगीर्णस्येति । अपानप्रदेशान्निःसृतस्येत्यर्थः । हनुहलन इति । हनुचलनसहचरितं चर्वितस्य मुखप्रदेश आकृष्य यच्चर्वणं तत्र यथा स्यादित्यर्थः । कीट इति । अपानप्रदेशान्निःसृतमश्नातीत्यर्थः । अनभिधानादिति । रोमन्थायत इति क्यङन्तेन लौकिके प्रयोगे चर्वितचर्वणस्यैवाऽभिधानं न त्वर्थान्तरस्येत्यर्थः ॥ १५ ॥

उ०—'वृत्तिसर्गे'त्यादौ क्लृप्तोत्साहार्थत्वमेवाऽऽश्रित्य चिकीर्षाया एवोत्साहरूपायाः प्रत्ययार्थत्वमाश्रित्य 'क्रमत' इत्यात्मनेपदप्रयुक्तं, तद्भाष्यविरुद्धम् । अनार्जवमेव क्रमणमिति । अनृजुविषयमेव क्रमणमित्यर्थः । तद्वनयन् वक्ष्यति—अनार्जवयुक्तं पन्थानं गच्छतीत्यर्थ इति । अपर आह्वयेनेन च परस्परं वाक्यानां व्याख्येयव्याख्यानभावो गम्यत इति न कश्चिद्विरोधः । व्यवस्थितेति । अनभिधानादिति तत्त्वम् ॥ १४ ॥

कर्मणो रोम । माथ्ये अवगीर्णस्य वा मन्थ इति । मन्थो—मन्थनम् । तच्चोद्गीर्णस्य चर्वणम् । अन्यस्याऽशनरूपम् । हनुचलन इत्युक्तयोद्गीर्णविषय एव प्रयोगः । तदुपपादयति—सहचरितमिति । अश्नातीत्यर्थ इति । वर्तुलं करोतीत्यर्थ इत्यन्ये । नत्विति । एवञ्च तत्र प्रयोगाऽभावात्किं तन्निवृत्त्यर्थेन यत्नेनेति भावः ॥ १५ ॥



वाष्पोष्मभ्यामुद्धमने ॥ ३ । १ । १६ ॥

फेनाच्चेति वक्तव्यम् । फेनायते ॥ १६ ॥

शब्दवैरकलहाऽभ्रकण्वमेधेभ्यः करणे ॥ ३ । १ । १७ ॥

अटाट्टाशीकाकोटापोटासोटाप्रुष्टाप्लुष्टाग्रहणं कर्तव्यम् । अटा-अटायते । अट्टा-अट्टायते । शीका-शीकायते । कोटा-कोटायते । पोटा-पोटायते । सोटा-सोटायते । प्रुष्टा-प्रुष्टायते । प्लुष्टा-प्लुष्टायते ।

सुदिनदुर्दिनाभ्यां च ॥ १ ॥

सुदिनदुर्दिनाभ्यां चेति वक्तव्यम् । सुदिनायते दुर्दिनायते ।

नीहाराच्च ॥ २ ॥

नीहाराच्चेति वक्तव्यम् । नीहारायते ॥ १७ ॥

सुखादिभ्यःकर्तृवेदनायाम् ॥ ३ । १ । १८ ॥

कर्तृवेदनायामिति किमर्थम् ? इह मा भूत्—सुखं वेदयते प्रसाधको देवदत्तस्य ।

‘कर्तृवेदनाया’मित्युच्यमानेऽप्यत्र प्राप्नोति । किं कारणम् ? ‘कर्तृ’रितीयं कर्तरि षष्ठी, ‘वेदनाया’मिति चाऽनो भावे । स यद्येवात्मनो वेदयतेऽथापि परस्य, कर्तृवेदनैवाऽसौ भवति ।

न कर्तृग्रहणेन वेदनाऽभिसंबध्यते । किं तर्हि ? सुखादे न्यभिसंबध्यन्ते—‘कर्तृर्यानि सुखादीनी’ति ॥ १८ ॥

प्र०—सुखादिभ्यः । किं तर्हीति । वेदनायाः कर्तारमन्तरेणाऽभावात् । कर्तृग्रहणसामर्थ्यात् सुखादीनि विशेष्यन्ते । कर्तृग्रहणं च ‘सुपां सुलु’गिति षष्ठीलुका निर्दिष्टम् । ततश्च वेदयिता यदात्मसंबन्धीनि सुखादीनि वेदयते तदा प्रत्ययो, नान्यदीयसुखादिवेदने ॥ १८ ॥

उ०—सुखादिभ्यः । माष्ये—सुखं वेदयत इति । मुखप्रसादादिना देवदत्तस्य सुखं प्रसाधको वेदयत इत्यन्वयः । यद्यप्यन्तरङ्गत्वात्कारकत्वेन वेदनायामन्वयो न्याय्यस्तथापि सामर्थ्यात्सुखादिभिरन्वय इत्याह—वेदनाया इति । समस्तस्याऽन्यत्राऽन्वयाऽसम्भवादाह—सुपां सुलुगिति । ‘वेदना’शब्दे ‘विद चेत्तने’ति चौरादिकण्यन्तात् ‘ण्यासश्चन्थ’ इति युच् । नान्यदीयेति । मुखप्रसादादिना लिङ्गेनेति भावः ॥ १८ ॥

१ इति क्वचिन्न ।



नमोवरिवश्चित्रङः क्यच् ॥ ३ । १ । १६ ॥

नमसः क्यचि द्वितीयानुपपत्तिः ॥ १ ॥

नमसः क्यचि द्वितीया नोपपद्यते—नमस्यति देवानिति । किं कारणम् ? नमः शब्देन योगे चतुर्थी विधीयते सा प्राप्नोति ।

प्रकृत्यन्तरत्वात्सिद्धम् ॥ २ ॥

नमःशब्देन योगे चतुर्थी विधीयते, नमस्यतिशब्दश्चायम् । ननु च नमस्यति-शब्दे नमःशब्दोऽस्ति तेन योगे प्राप्नोति । नैष दोषः । अर्थवतो नमःशब्दस्य ग्रहणं, न च नमस्यतिशब्दे नमःशब्दोऽर्थवान् ।

अथोपपदविभवतेः कारकविभक्तिर्बलीयसीति द्वितीया विभक्तिर्भविष्यति ।

क्यजादिषु प्रत्ययार्थनिर्देशः ॥ ३ ॥

क्यजादिषु प्रत्ययार्थनिर्देशः कर्तव्यः । नमसः पूजायाम् । वरिवसः परिचर्यायाम् । चित्रङ आश्रये । भाण्डात्समाचयने । चीवरादर्जने परिधाने च । पुच्छादुदसने व्यसने पर्यसने चेति†† । किं प्रयोजनम् ? क्रियावचनता यथा स्यात् ।

नैतदस्ति प्रयोजनम् ? आचार्यप्रवृत्तिर्ज्ञापयति—‘क्रियावचनाः क्यजादयः’ इति, यदयं ‘सनाद्यन्ता धातवः’ [ ३ । १ । ३२ ] इति धातुसंज्ञां शास्ति । कथं कृत्वा ज्ञापकम् ? धातुसंज्ञावचन एतत्प्रयोजनं ‘धातोः’ [ ३ । १ । ६१ ] इति तव्यदादी-

प्र०—नमो वरिव० । प्रकृत्यन्तरत्वादिति । ‘नमस्ये’ति धातुं व्युत्पादयितुं निपातनमः शब्दसदृशशब्दान्तरावयवकल्पना क्रियते । परमार्थतस्तु अविद्यमानावयवाऽर्थो नमस्यशब्दः पूजावाची प्रकृत्यन्तरमित्यर्थः । ननु चेति । ‘स एवाय’मिति प्रत्यभिज्ञानान्निपात एवाऽयमिति भावः । अर्थवत् इति । नमस्यशब्दस्य समुदायस्यैवार्थवत्त्वादिति भावः । अथवेति । अर्थवत्ताभ्युपगमेन

उ०—नमोवरि । ‘नमस्य’शब्दस्य प्रकृत्यन्तरत्वेऽपि ‘नमः’शब्दात्क्यचो विधानेन तद्योगे चतुर्थी स्यादत आह—नमस्येतीति । निपात एवेति । अव्ययत्वोपलक्षणमेतत् । अन्यथा ‘साक्षात्प्रभृतीनी’त्यनेन कृत्र्योगे एव च्ययै एव च निपातत्वविधानादत्र तदभावेनाऽसङ्गतिः स्यात् । अर्थवत्त्वादिति । अस्य शुद्धरूढत्वेन वृत्तेर्जहस्वार्थत्वादिति भावः । इत्यर्थाङ्गीकारेणेति । अनेनैतत्सूचयति—‘नाऽयमर्थोऽतः प्रतीयते, किन्तु वरिवस्याशब्दादिभ्यः सपर्यादिमात्रप्रतीतिवदस्मात्पूजामात्रप्रतीतिरित्याद्य एव समाधिरत्र युक्तः, अयन्त्वेकदे-

१ इति क्वचिन्न ।

† नमः स्वस्तिस्वाहा० २ । ३ । १६

२—इदं क्वचिन्न ।

३—‘वा’ पा० ।

†† पुच्छभाण्डचीवराणिङ् ३ । १ । २०



नामुत्पत्तिर्यथा स्यात् । यदि चाऽत्र क्रियावचनता न स्याद्वातुसंज्ञावचनमनर्थकं स्यात् । सत्यामपि धातुसंज्ञायां तव्यदादयो न स्युः । किं कारणम् ? साधने तव्य-कारक दादयो विधीयन्ते, साधनं च क्रियायाः । क्रियाऽभावात्साधनाऽभावः । साधनाऽभावात्सत्यामपि धातुसंज्ञायां तव्यदादयो न स्युः । पश्यति त्वाचार्यः—‘क्रियावचनाः क्यजादय’ इति, ततः सनाद्यन्ता धातव’ इति धातुसंज्ञां शास्ति ।

ननु चेदं प्रयोजनं स्यात् ‘परसाधने तव्यदादीनामुत्पत्तिं वक्ष्यामी’ति । न परसाधने उत्पत्त्या भवितव्यम् । किं कारणम् ? ‘साधन’मिति संबन्धिशब्दोऽयम् । संबन्धिशब्दाश्च पुनरेवमात्मका यदुत संबन्धिनमाक्षिपन्ति । तद्यथा—‘मातरि वर्तितव्यम्’ ‘पितरिशुश्रूषितव्य’मिति । न चोच्यते ‘स्वस्यां मातरि’ ‘स्वस्मिन् वा पितरी’ति, संबन्धाच्चैतद्गम्यते—‘या यस्य माता’ ‘यश्च यस्य पिते’ति । एवमिहाऽपि संबन्धादेतद्गन्तव्यं—‘यस्य धातोर्पत्साधन’मिति ।

अथवा धातव एव क्यजादयो, न चैव ह्यर्था आदिश्यन्ते क्रियावचनता च गम्यते । कः खल्वपि पचादीनां क्रियावचनत्वे यत्नं करोति । येनैव खल्वपि हेतुना पचादयः क्रियावचनास्तेनैव क्यजादयोऽपि । एवमर्थं खल्वाचार्यश्चित्रयति—‘कचि-दर्थानादिशति, कचिन्ने’ति ।

एवमप्यर्थादेशनं कर्तव्यं—कथमिमे अबुधा बुध्येरन्निति ।

प्र०—नमस्कारेण पूजयतीत्यर्थाङ्गीकारेण परिहारान्तरम् । चतुर्थ्यास्तु ‘नमोऽस्तु देवेभ्य’ इत्यादि-रवकाशः । ‘नमस्करोमि नारायण’मित्यत्रापि कारकविभक्तिरेव भवति । क्यजादिष्विति । करणग्रहणस्य वेदनाग्रहणेन व्यवधानादनधिकारे स्वार्थे प्रत्ययप्रसङ्ग इति वचनम् । वरिवस इति । सपर्या—सेवा । ‘परिचर्याया’मिति पाठान्तरम् । परसाधन इति । शब्दान्तरवाच्यायां क्रियायां यत्कर्मादिकारकं तत्र तव्यादीनां ‘वृत्तं पश्ये’त्यादौ द्वितीयादीनामिव स्वार्थिकत्वाद् द्रव्यवाचित्वेऽपि क्यजाद्यन्तानामुत्पत्तिः स्यादेवेति भावः । न परसाधन इति । द्वितीयादीनां प्रातिपदिकाद्विधाना-त्तस्य च द्रव्यचनत्वाद्वचनप्रामाण्यात् परसाधन उत्पत्तिर्भविष्यति । तव्यादयस्तु धात्वन्तरेषु

उ०—शिन इति । करणपदाऽनुवृत्त्या क्रियासामान्ये विधावपि प्रयोगवशादेव तद्विशेषप्रतीतिर्भविष्यतीति किमेतैरित्यत आह—करणग्रहणस्येति । भाष्ये—साधने तव्यदादय इति । भावोऽपि क्रियारूप एवेति भावः । शब्दान्तरेति । स्वार्थिकत्वात्क्यजाद्यन्तानां द्रव्यवाचित्वेऽपि शब्दान्तरवाच्यक्रियाकारके तव्यादीनामुत्पत्तिः स्यादेवेत्यन्वयः । तत्र दृष्टान्तो—वृक्षमित्यादि । तव्यादयस्त्विति । एवञ्च धातुसंज्ञाविधानमेवैषां क्रियावा-चकत्वे मानमिति भावः । भाष्ये अथवा धातव एवेति । क्रियावचना एवेत्यर्थः । कः खल्वपीति । पचादी-



अथवा शक्यमर्थदेशनमकर्तुम् । कथम् ? करण इति वर्तते†, करणं च करोतेरर्थः । करोतिश्च क्रियासामान्ये वर्तते ॥ १६ ॥

मुण्डमिश्रश्लक्ष्णलवणव्रतवस्त्रहलकलकृततूस्तेभ्यो

णिच् ॥ ३ । १ । २१ ॥

इमौ हलिकली स्त इकारान्तौ [ हलिः कलिः ] । अस्ति हलशब्दः कलशब्द-  
श्चाऽकारान्तः । कयोरिदं ग्रहणम् ? याविकारान्तौ, तयोरत्वं निपात्यते । किं प्रयोज-  
नम् ?

हलिकल्योरत्वनिपातनं सन्वद्भावप्रतिषेधार्थम् ॥ १ ॥

हलिकल्योरत्वनिपातनं क्रियते सन्वद्भावो\* मा भूदिति । अजहलत्, अच-  
कलत् ।

नैतदस्ति प्रयोजनम् । इकारलोपे†† कृते 'ऽग्लोपिनां ने'ति प्रतिषेधो भविष्यति ।  
वृद्धौ कृतायां‡ लोपस्तच्चाऽग्लोप्यङ्गं भवति ।

प्र०—क्रियावाचिषु स्वसाधने सावकाशाः परसाधने नोत्पद्यन्त इत्यर्थः । अथवेति । अभिधानश-  
क्तिस्वाभाव्यादन्तरेणाप्यर्थदेशनं विशिष्टक्रियावचनत्वस्य सिद्धत्वादित्यर्थः । चित्रयतीति । 'चित्र  
वैचित्र्यकरणे' इति चौरादिकस्य रूपम् । अनेकं मार्गमाश्रयतीत्यर्थः । क्रियासामान्य इति ।  
सामान्येन च विशेषाणामाक्षेपात्कश्चित् प्रत्ययः कचिद्विशेषे भवतीत्यर्थः । न च वेदनाग्रहणेन  
करणस्य विच्छेदः, तयोर्विरोधाऽभावात् ॥ १९ ॥

मुण्डमिश्र । कयोरिदं ग्रहणमिति । किमिकारान्तयोः कृतात्वयोर्ग्रहणमुताऽकारान्त-  
योरेवेति प्रश्नः । किं प्रयोजनमिति । 'हलिकली' इत्येव कस्मान्न क्रियत इत्यर्थः । शब्दान्तरस्य  
चेति । यद्यपि वृद्धौ कृतायामपि लोपस्य प्रवृत्तिस्तथापि वाचनिकं तस्याऽनित्यत्वम् । अथवा

उ०—नामर्थरहितानामेव पाठात् । कचिदर्थानिति । अनेकान् । कचित्वेकमित्यर्थः । कचिन्नेति । एकमपि  
नादिशतीत्यर्थः । एवमप्यर्थोद्देशनमिति । 'नमसः पूजाया'मित्यादि । बोध्येरन्निति । निवृत्तप्रेषणास्वाथे  
णिच् । बुध्येरन्नित्येव कचित्पाठः ॥ १६ ॥

मुण्डमिश्र । निर्देशादेवाऽकारान्तनिर्णयेन प्रश्नाऽनुपपत्तिरत आह—किमिकारेति । भाष्ये—इमा-  
विति । समानार्थवित्यर्थः । यद्यप्यकारान्तयोरेव ग्रहणेऽपि तयोर्नियमार्थत्वादिकारान्ताभ्यां शिजभावेन  
सर्वदोषपरिहारोऽस्ति तथाप्येकदेश्याह भाष्ये—याविति । नियमश्चैतत्सजातीयानुपूर्विकानामेतदर्थकानाञ्चेद-  
लकलयोरेवेति । प्रकाराऽन्तरेणाप्येकदेश्युक्तिवमस्याऽनुपदं वक्ष्यते । भाष्ये—वृद्धिरपि नित्येति ।

† शब्दवैरकलहाऽअ० ३ । १ । १७ १—इदं कचिन्न । \* सन्वल्लघुनि चङ् परेऽनग्लोपे  
७ । ४ । ६३ †† ६ । ४ । १५५ वा० १ ‡ अचो ङिति ७ । २ । ११५



[ ३ अ० १ पा० २ आ० २१ सू० ]

व्याकरणमहाभाष्यम्

७३

इदमिह संप्रधार्यम्—वृद्धिः क्रियतामग्लोप इति, किमत्र कर्तव्यम् ? परत्वाद-  
वृद्धिः । नित्यो लोपः । कृतायामपि वृद्धौ प्राप्नोत्यकृतायामपि प्राप्नोति । [ वृद्धिरपि  
नित्या । कृतेऽपि लोपे प्राप्नोत्यकृतेऽपि प्राप्नोति । ] अनित्यो लोपः । अन्यस्य  
कृतायां वृद्धौ प्राप्नोत्यन्यस्याऽकृतायाम्, 'शब्दान्तरस्य च प्राप्नुवन्विधिरनित्यो  
भवति' । वृद्धिरप्यनित्या । अन्यस्य<sup>x</sup> कृते लोपे प्राप्नोत्यन्यस्याऽकृते, 'शब्दान्तरस्य  
च प्राप्नुवन्विधिरनित्यो भवति' । उभयोरनित्ययोः परत्वाद्वृद्धिः । वृद्धौ कृतायां  
लोपः, तन्नाग्लोप्यङ्गं भवति ।

अत्वे पुनः सति वृद्धिः क्रियतां लोप इति, यद्यपि परत्वाद्वृद्धिवृद्धौ कृताया-

प्र०—अन्यस्य प्रवृत्तावप्यन्यस्य स्थानिनोऽप्रवृत्त्या लोपस्याऽनित्यत्वम् । अन्यस्य कृते लोप  
इति । 'अत उपधाया' इत्यनेनाऽकारस्येत्यर्थः । ननु लोपस्य स्थानिवद्भावात्कथमकारस्य प्राप्नोति ?  
नैष दोषः । प्राप्नो सत्यां स्थानिवद्भावेन प्रतिबन्धः क्रियते । पूर्वस्य विधौ स्थानिवद्भावविधा-  
नात् । अप्राप्नो तु पूर्वविध्यभावात्स्थानिवद्भाव एव न स्यात् । यद्यपि भिन्नलक्षणा भिन्नस्वभावा  
च वृद्धिस्तथापि वृद्धिशब्दवाच्यत्वादभेदमाश्रित्य शब्दान्तरप्राप्त्या वृद्धेर्नित्यत्वं कथितम् । तत्त्व-  
तस्तु लोपे कृते वृद्धेरप्राप्त्याऽनित्यत्वं वक्तव्यम् । न्यायव्युत्पादनाय त्वन्यथाऽभिहितम् । सूत्रं  
'प्रातिपदिकाद्धात्वर्थ' इति णिचि सिद्धे प्रपञ्चार्यमित्याहुः । न च 'तत्करोती'त्यादिना तत्र धात्वर्थ-

उ०—कार्यमात्रं नित्यमिति भावः । वाचनिकमिति ! 'शब्दान्तरस्ये'तिवचनमिति भावः । वस्तुतस्तदपि  
न्यायसिद्धमित्याह—अथवेति । प्राप्तौ सत्यामिति । अत्र तूभयोरनित्ययोः परत्वादन्त्यस्यैव वृद्धिर्न उपधाकारस्येति  
भावः । तदनास्थयाऽपि समाहितमित्यत्र तात्पर्यम् । ननु पूर्वमन्यवृद्धिप्राप्तावपि लोपे उपधावृद्धिप्राप्तिरिति  
नैकस्या अनित्यत्वमिति शङ्कने—यद्यपीति । भिन्नस्वभावेति । भिन्नस्थानिकेत्यर्थः । वस्तुतोऽचोऽणितीत्यस्य  
लोपेन बाधेऽपि 'अत उपधाया' इत्यस्याऽप्रवृत्तिरेव स्थानिवत्त्वेन वाच्या, 'अचो ऽणिती'त्यस्य चाऽनित्यत्वं  
लोपे कृतेऽप्राप्त्यैवेत्याशयेनाह—तत्रवत्स्त्विति । न्यायेति । पूर्वोक्त्यर्थः । परे त्विदम्भाष्यमेकदेशयुक्तिः,  
भिन्नलक्षणाया भिन्नस्थानिकाया वृद्धेर्नित्यत्वोक्तेः सिद्धान्त्युक्तित्वाऽभावात् । कृते लोपे स्थानिवद्भावेन  
वृद्धेरप्राप्तेरपि तदुक्तेस्तदुक्तित्वाऽभावात् । अत एव 'शौ चङी'ति सूत्रे लोपस्य शब्दान्तरप्राप्त्या वृद्धेलोपो-  
त्तरमप्राप्त्योभयोरनित्ययोः परत्वाद्वृद्धिरित्याशङ्क्य 'नाऽरलोपा'ति सूत्रेऽग्रहणाद्वृद्धेलोपो बलीयानिति सिद्धा-  
न्तितम् । तेनाऽत्रत्यस्यैकदेशयुक्तित्वं स्पष्टमेवोक्तम् । इदमेवाभिप्रेत्य सप्तमे कैयट आह—'अनाश्रित्य शपकत्वं  
निपातनमुक्तं, शपकाश्रयणमेव तु ज्याय' इति ।

प्रातिपदिकाद्धात्वर्थ इति । चुरादिगणसूत्रमिदमिति भावः । तत्करोतीति । हेतुमति चे'त्यत्रवार्तिक-  
दिदं गणसूत्रमप्रामाणिकम् । अत एव सत्यापपाशेति सूत्रे पाशादिग्रहणं चरितार्थम् । वार्तिके करोतिर्धात्व-  
र्थोपलक्षणम् । तेन 'अत्यरराज'दित्यादीनां सिद्धिः । सत्यापेति सूत्रेऽनुवृत्तकरण इतिवदित्यन्ये । धात्वर्थ-

१—कोष्ठान्तर्गतः पाठः क्वचिन्न ।

x अत उपधायाः ७ । २ । ११६



मप्यगेव लुप्यते । तस्मात्सुष्ठूच्यते—‘हलिकल्योरत्वनिपातनं सन्वद्भावप्रतिषेधार्थ’-  
मिति ॥ २१ ॥

धातोरेकाचो हलादेः क्रियासमभिहारे यङ् ॥ ३ । १ । ६२ ॥

‘समभिहार’ इति कोऽयं शब्दः ? समभिपूर्वाद्धरतेर्भावसाधनो घञ्, समभिहरणं  
समभिहारः इति । तद्यथा—पुष्पाभिहारः मालाभिहारः उत्पलाभिहारः फलाभिहारः  
इति ।

विषम उपन्यासः । बह्वचो हीमाः सुमनसस्तत्र युक्तः समभिहारः । इह पुन-  
रेका क्रिया ।

यद्यप्येका सामान्यक्रिया, अवयवक्रियास्तु बह्वचः । अधिश्रयणोदकाऽऽसेच-

प्र०—नियमः क्रियते, राजानमतिक्रान्तवानत्यरराजदित्यादावपि णिचो दर्शनात् । ‘मुण्डं करोति  
माणवक’मित्यादौ सापेक्षेभ्योऽपि णिजर्थं वा ॥ २१ ॥

धातोरेकाचो । इह समभिहारो नाम मूर्तस्याऽनेकस्यैककालस्य भवति । धातुवाच्या  
तु क्रियैकैव, युगपदेकेन धातुनाऽनेकस्या अनभिधानात् । सा च निवृत्तभेदा साध्यैकस्वभावत्वा-  
द्धातुना प्रत्याप्यते । अधिश्रयणादीनां च क्रमजन्यत्वाद्युगपदवस्थानाऽभावाच्च क्रियासमभिहारो  
न संभवतीति मन्यमानः पृच्छति—समभिहार इति कोयमिति । इतरस्तद्बुद्धिपरीक्षार्थं

उ०—नियम इति । एवञ्च धात्वर्थमात्रे विधानार्थं स्यात् । ‘करणे’ इति च धात्वर्थमात्रोपलक्षणं स्यात् ।  
अतएव ‘वर्मणा सन्नहति संवर्मयती’त्यादिसिद्धिरिति भावः । सापेक्षेभ्योऽपीति । अयमभ्युच्य इति  
‘सुपश्चात्मन’ इत्यत्र भाष्ये स्पष्टम् ॥ २१ ॥

धातोरेकाचो । इहेति । यथा पूलादीनाम् । समभिहारश्चौत्तराघर्थम् । तेन क्रियाया विशेषणाऽनुप-  
पत्त्या प्रश्न इत्यर्थः । एककालस्येति । एकदेशस्याभ्युलक्षणमेतत् । ननु दिवेर्विजिगीषाक्रीडाद्यनेकार्थत्व-  
दर्शनादाह—युगपदिति । ननु विषयभेदात्कर्तृभेदाच्च पाकादीनां नानात्वेन कथमेकैवेत्यत आह—सा  
चेति । एतद्व्यङ्ग्यमेव साध्यत्वमित्याह—साध्यैकेति । अत एव ‘भवद्भिरास्यते’ इत्यादौ बहुवचनं नेति  
भावः । अधिश्रयणादीनां नानात्वादाह—अधीति । युगपदिति । उत्पन्नविनाशित्वादिति भावः । अमूर्त्तत्वा-  
च्चेत्यपि बोध्यम् । भाष्ये—कोऽयमित्यस्य किमर्थकोऽयमित्यर्थः । मालाऽभिहारे कर्मधारयः । उत्पलाऽभिहारे  
षष्ठीतत्पुरुषः । बुद्धीति । अनेकासां सकलानामवयवक्रियाणां बुद्धिविषयत्वेन यौगपद्यमिति भावः । बुद्धौ  
युगपदवस्थानमत्र समभिहार इति बोध्यम् । प्रधानेति । पौनः पुन्येन तस्या एवाऽनुष्ठानादिति भावः ।  
अत्रापि समभिहारो बौद्ध एवेति बोध्यम् । क्रियाया जातित्वरूपसामान्यत्वाऽसम्भवादाह—साधारणीति ।

१—अयं पाठः कश्चिन्न ।

२—‘हि ताः’ पा० ।



३ अ० १ पा० २ आ० २२ सू० ]

व्याकरणमहाभाष्यम्

७२

नतण्डुलाऽऽवपनैधोऽपकर्षणक्रियाः । ताः कश्चित्कात्स्न्येन करोति कश्चिदकात्स्न्येन ।  
यः कात्स्न्येन करोति स उच्यते—‘पापच्यत’ इति । पुनः पुनर्वा पचति—पापच्यत इति ।  
अथ धातुग्रहणं किमर्थम् ? इह मा भूत्—प्राऽटति भृशमिति ।  
अत उत्तरं पठति—

यङ्विधौ धातुग्रहण उक्तम् ॥ १ ॥

[ यङ्विधौ धातुग्रहणे उक्तम् । ] किमुक्तम् ? तत्र तावदुक्तम्—‘कर्मग्रहणा-  
त्सन्विधौ धातुग्रहणानर्थक्यं, सोपसर्गं कर्मेति चेत्कर्मविशेषकत्वादुपसर्गस्यानुपसर्गं कर्म,  
सोपसर्गस्य हि कर्मत्वे धात्वधिकारेऽपि सनोऽविधानमकर्मत्वा’दिति । एवमिहापि—  
क्रियासमभिहारग्रहणाद्यङ्विधौ धातुग्रहणानर्थक्यं, सोपसर्गः क्रियासमभिहार इति  
चेत्क्रियासमभिहारविशेषकत्वादुपसर्गस्याऽनुपसर्गः क्रियासमभिहारः, सोपसर्गस्य हि  
क्रियासमभिहारत्वे धात्वधिकारेऽपि यङोऽविधानमक्रियासमभिहारत्वा’दिति ।

अथैकाङ्गलादिग्रहणं किमर्थम् ? इह मा भूत्—जागर्ति भृशम् । ईक्षते  
भृशमिति ।

प्र०—शब्दव्युत्पत्तिमाह—समभिपूर्वादिति । यद्यप्येकेति । मुख्यस्य समभिहारस्येहाऽसंभवाद्गौण  
आश्रीयते । बुद्धिशोचराऽनेकसकलावयवक्रियासंगतः, पौन पुन्येनाऽनुष्ठीयमानप्रधानक्रियाविषयो  
देत्यर्थः । सामान्यक्रियेति । साधारणी समूहरूपा क्रियाधातुवाच्येत्यर्थः । यथोक्तं हरिणा—

गुणभूतैरवयवैः समूहः क्रमजन्मनाम् ।  
बुद्ध्या प्रकल्पिताऽभेदः क्रियेति व्यपदिश्यते ॥  
समूहश्च तथाभूतः प्रतिभेदं समूहेषु ।  
समाप्यते ततो भेदे कालभेदस्य संभवः ॥ इति ।

अथवा अधिश्रयणादीनां तादर्थ्येन प्रवर्तनाद्गुणत्वादवयवत्वं, तस्याश्च साधारणत्व-

उ०—सकलाऽवयवसाधारणीत्यर्थः । तदाह—समूहरूपेति । गुणभूतैरिति । क्रमजन्मनामधिश्रयणादीनां  
बुद्ध्या प्रकल्पितो योऽभेदस्तद्रूपसमूहस्यैव गुणभूतैरवयवैः सह क्रियेत्युच्यत इत्यन्वयः ।

ननु ‘प्रकृतः कटं देवदत्त’ इत्यादौ कथं भूते‘क्त’इत्यत आह—समूहः स इति । तथाभूतः—  
उद्भूताऽवयवः । समूहेषु—अवयवेषु । प्रतिभेदं—प्रत्येकम् । अभेद इति । बुद्धिकृताऽभेदेऽपीत्यर्थः ।  
तस्याश्चेति । यदव्यवधानेन फलोत्पत्तिस्तस्या इत्यर्थः । अनन्तरमिति । अव्यवधानेन फलोत्पादिकां प्रधानां  
क्रियामाहुः । अन्यासां तु तादर्थ्यात्तदाख्यता, गौणो व्यवहार इत्यर्थः । विजातीयेति । यथा द्रव्याणां  
द्रव्यान्तरैरव्यवेतानां समभिहारस्तथा क्रियाणामपि क्रियान्तरैरव्यवेतानामेव स इत्यर्थः । पुनः पुनर्वेति

१ इदं क्वचिन्न ।

+ ३ । १ । ७ वा० १—३



एकाज्झलादिग्रहणे च ॥ २ ॥

एकाज्झलादिग्रहणे चोक्तम् । किमुक्तम् ? तत्र तावदुक्तम् × 'कर्मसमान-  
कर्तृग्रहणानर्थक्यं चेच्छाभिधाने प्रत्ययविधानात्, अकर्मणो ह्यसमानकर्तृकाद्वाऽन-  
भिधान'मिति । इहापि—'एकाज्झलादिग्रहणानर्थक्यं च क्रियासमभिहारे यङ्वचना-  
दनेकाचोऽह्लादेर्ह्यनभिधान'मिति ।

तच्चावश्यमनभिधानमाश्रयितव्यम् । क्रियमाणेऽपि ह्येकाज्झलादिग्रहणे यत्रैकाचो  
ह्लादेशोत्पद्यमानेन यङार्थस्याभिधानं न भवति, न भवति तत्रोत्पत्तिः । तद्यथा—  
भृशं शोभते, भृशं रोचते । यत्र चाऽनेकाचोऽह्लादेर्वोत्पद्यमानेन यङार्थस्याऽभिधानं  
भवति, भवति तत्रोत्पत्तिः । तद्यथा—अटाट्यते अरार्यते अशाश्यते सोसूच्यते सोसू-  
च्यते मोमूच्यते ।

ऊर्णोतिश्चोपसङ्ख्यानम् ॥ ३ ॥

ऊर्णोतिश्चोपसङ्ख्यानं कर्तव्यम् । प्रोर्णोच्यते ।

अत्यल्पमिदमुच्यते—'ऊर्णोति'रिति ।

सूचिसूत्रिमूच्यट्यर्त्यशूर्णोतिग्रहणं यङ्विधावनेकाजह्लाद्यर्थम् ।

सूचिसूत्रिमूच्यट्यर्त्यशूर्णोतीनां ग्रहणं कर्तव्यम् । किं प्रयोजनम् ? 'यङ्विधा-  
वनेकाजह्लाद्यर्थम्' । सोसूच्यते । सोसूच्यते । मोमूच्यते । अटाट्यते । अरार्यते ।

प्र०—मुच्यते । तदुक्तम्—

अनन्तरफलं यस्याः कल्पते तां क्रियां विदुः ।

प्रधानभूतां तादर्थ्यादन्यासां तु तदाख्यता ॥

कात्स्न्येनेति । विजातीयाऽव्यवहितास्साकल्येनेत्यर्थः । अथेति । धातुरेव समभिहारवि-  
शिष्टक्रियावाची, द्योतकस्तूपसर्गो न तु वाचक इत्यर्थः । प्राटतीति । धातूपसर्गसमुदायस्य क्रिया-  
विशेषावगतिहेतुत्वात्ततो यदि प्रत्ययः स्यात्ततः सोपसर्गस्य द्विवचनं प्रसज्येत । प्राटाट्यते इति  
चेष्यते । सन्सूत्रोक्तं वस्त्वहाप्यतिदिशति—यङ्विधाविति । धात्वधिकारेऽपीति । 'प्रपापच्यत'

उ०—भाष्ये । समूहरूपायाः क्रियायाः कालभेदान्नेदेऽपि साजात्यात्सैव पुनः पुनरनुष्ठीयत इति बुद्ध्या पौनः  
पुन्यमिति तात्पर्यम् । धातुरेवेति । 'क्रियासमभिहारे' इत्यस्य समभिहितक्रियावाचकादित्यर्थ इति भावः ।  
क्रियाबोधकादित्यर्थोऽपि सम्भाव्येतेत्युत्तरम् । सन्निति । एवञ्चाऽङ्घ्रातुकसंज्ञार्थं धातुग्रहणमित्याद्यापि तत्रत्यमत्र  
बोध्यमिति ध्वनितम् । तत्फलञ्च 'सोसूच्यते' इत्यादौ णिलोपः । प्रपापच्यत इति । सूत्रन्तु केवले धातौ  
चरितार्थमिति भावः । एकाज्झलादिग्रहणप्रत्याख्यानानादाह—यथान्यास इति । वचनेन वचनप्रत्याख्याने  
लाघवाऽभावादाह—कार्यान्तरेति । इडुपग्रहस्य फलत्वेन हेतुत्वाऽभावादाह—फलस्य चेति । 'प्रोर्णुत' इति



अशाश्यते । प्रोर्णोन्तुयते ॥ ऊर्णोतेर्न वक्तव्यम् ।

वाच्य ऊर्णोर्णुवद्भावो यङ्प्रसिद्धिः प्रयोजनम् ।

आमश्च प्रतिषेधार्थमेकाचश्चेडुपग्रहात् ॥

क्रियासमभिहारे यङो विप्रतिषेधेन लोङ्विधानम् ॥ ४ ॥

क्रियासमभिहारे यङो लोङ्भवति विप्रतिषेधेन । क्रियासमभिहारे यङ्भवतीत्य-  
स्यावकाशः—धातुर्य एकाज्झलादिः क्रियासमभिहारे वर्तते ऽधातुसंबन्धः । लोलूयते  
पोर्णूयते । लोटोऽवकाशः—धातुर्योऽनेकाज्झलादिः क्रियासमभिहारे वर्तते धातुसंबन्धः ।  
'स भवाग्जागृहि जागृहीत्येवायं जागर्ति' । 'स भवानीहस्व ईहस्वेत्येवायमीहते' ।  
धातुर्य एकाज्झलादिः क्रियासमभिहारे वर्तते धातुसंबन्धश्च तस्मादुभयं प्राप्नोति 'स  
भवौल्लुनीहि लुनीहीत्येवायं लुनाति' । लोङ्भवति विप्रतिषेधेन ।

न तर्हीदानीमिदं भवति, स भवौल्लोलूयस्व लोलूयस्वेत्येवायं लोलूयत इति ?  
भवति च ।

न वा नानार्थत्वात्कर्तृकर्मणोर्हि लविधानं क्रियाविशेषे स्वार्थे यङ् ॥५॥

न वाऽर्थो विप्रतिषेधेन । किं कारणम् ? 'नानार्थत्वात्' । का नानार्थता ?

प्र०—इत्यादौ । ऊर्णोतेश्चेति । यथान्यासे सिद्धयभावाद्वचनम् । कार्यान्तरसिद्धयेऽवश्यमूर्णोतेर्नुव  
द्भावो वाच्यस्तेनैव यङोऽपि सिद्धिमाह—वाच्य इति । तत्र यङि भावः ऽतिदेश, आमिटोस्त्वभावा-  
तिदेशस्तयोर्न तेरभावात् । इडुपग्रहादिति । इडुपग्रहः—इट्प्रतिषेधः । 'विभाषा गुणे' इति पञ्चमी ।  
फलस्य चाऽत्र हेतुत्वं, यथाध्ययनेन वसतीति । उदाहरणानि प्रोर्णोन्तुयते प्रोर्णुनाव प्रोर्णुतः प्रोर्णुत-  
वानिति । यङैव च क्रियासमभिहारस्य द्योतितत्वान्नित्यवीप्सयोरिति, 'क्रियासमभिहारे द्वे भवत'  
इति वा द्विर्वचनं न भवति । यदा तु भृशार्थेऽपि पौनःपुन्यं विवक्ष्यते तदा 'पापच्यते—पापच्यते'  
इति द्विर्वचनं भवत्येव । स भवानिति । सामान्यविशेषाभावेन क्रियाभेदाश्रयो धातुसंबन्धः । स इति ।

उ०—'अथुकः किति' तीट्प्रतिषेधः । इति वेति । वस्तुस्तद्वात्तिकस्य लोङ्विषयतैवेति लोङ्विधायके वक्ष्यते ।  
भवत्येवेति । 'नित्यवीप्सयो' रित्यनेन । सामान्येति । लोङन्तार्थः सामान्यम् । अनुप्रयोगार्थश्च कर्त्राद्यालिङ्गि-  
तत्वाद्विशेषः । अन्यथाऽर्थभेदाभावेन धातुसम्बन्धाऽभावात्प्रत्ययो दुर्लभः स्यादिति भावः । माष्ये  
लोङ्भवति विप्रतिषेधेनेति । पुनः पुनर्लवनाऽभिन्नं वर्तमानं लवनमित्येवं विवक्षायां धातुसम्बन्धस्य  
सत्त्वादुभयप्राप्तिः । ननु विप्रतिषेधाश्रयणे लोटा भाव्यं, स्वार्थिकत्वाद्यङोऽन्तरङ्गत्वे तेनैव भाव्यमिति

१—इजादेश्च गुरुमतोऽनृच्छः ३ । १ । ३६

२—अथुकः किति ७ । २ । ११

३—क्रियासमभिहारे लोट् लोटो द्विस्वौ वा च तध्वमोः ३ । ४ । २ ४—इदं क्वचिन्नास्त्यपि ।



‘कर्तृकर्मणोर्हि लविधानम्’ । कर्तृकर्मणोर्हि लोड् विधीयते+ क्रियाविशेषे स्वार्थे यङ् ।  
तत्रान्तरङ्गत्वाद्यङा भवितव्यम् ।

न तर्हीदानीमिदं भवति—स भवॉल्लुनीहि लुनीहीत्येवायं लुनाति ? भवति  
च । विभाषा यङ्, यदा न यङ् तदा लोट् ।

[ नित्यं कौटिल्ये गतौ ॥ ३ । १ । २३ ॥

लुपसदचरजपजभदहदशगृभ्यो भावगर्हायाम् ३।१।२४॥ ]

उत्तरयोर्विग्रहेण विशेषाऽसंप्रत्ययान्नित्यग्रहणानर्थक्यम् ॥ ६ ॥

उत्तरयोर्योगयोर्विग्रहेण विशेषस्याऽसंप्रत्ययान्नित्यग्रहणमनर्थकम्+ । नहि  
कुटिलं क्रामतीति चङ्क्रम्यत इति गम्यते ।

अथैतेभ्यः क्रियासमभिहारे यङा भवितव्यम् ?

क्रियासमभिहारे च नैतेभ्यः ॥ ७ ॥

क्रियासमभिहारे च नैतेभ्यो यङा भवितव्यम्—भृशं जपति ब्राह्मणः, वृशं

प्र०—भृशार्थेपौनःपुन्ययोः प्रतिपिपादयिषितत्वादेकतरस्मिन् यङ्प्रत्ययः । अपरस्मिन्स्तु लोट् ।  
लोटश्च केवलस्य समभिहारमभिव्यङ्क्तुमसामर्थ्यात्तदन्तस्य द्वित्रचनं प्रवर्तते । तत्रन्ति ।  
लोड्बहिरङ्गः, कर्त्राद्यपेक्षणाद्वातुसंबन्धापेक्षणाच्च । विभाषा यङ्ङिति । ‘धातोः कर्मण’ इत्यतो  
‘वे’त्यनुवर्तनात् ।

नित्यं कौटिल्ये । न हीति । चङ्क्रम्यत इत्यस्माद्योऽर्थः प्रतीयते नासौ ‘कुटिलं  
क्रामती’ति वाक्येन शक्यः । प्रत्याययितुमिति तदर्थोऽनभिधानादेव वाक्यं न भविष्यति । अर्थान्तरे

उ०—किमुच्यते ‘भवति चे’तीत्यत आह—भृशार्थेति । तत्रैकतराऽर्थेऽधातुसम्बन्धे यङ् कृत्वाऽपराथे  
धातुसम्बन्धे लोटिति भावः । लोटश्चेति । विध्यादिष्वपि लोटो विधानादिति भावः ।

नित्यं कौ । उत्तरयोरिति पदस्वरसाद्धातोरेकाच इति सूत्र एवेदं वार्तिकमिति लभ्यते । तेनेतः पूर्वं  
नित्यमित्यादिसूत्रद्वयलेखो लेखकप्रमादात् । तत्राद्यविषयं नित्यग्रहणानर्थक्यमिति । द्वितीयविषयं—क्रिया-  
समभिहारे चेति । तथैव भाष्ये उदाहरणादिति सुधियो विभावयन्तु । नासाविति । कुटिलं पन्थानं क्राम-  
तीत्यर्थप्रत्ययादित्यर्थः । अर्थान्तरे—पथि । तत्कौण्डिन्यन्यायेनेति । चिन्त्यमिदं, विशेषविहितेन सामान्य-

१—‘लो विधीयते’ पा० ।

† लः कर्मणि च भावे चाकर्मकेभ्यः ३ । ४ । ६६

२—‘नित्यमित्यादिसूत्रद्वयलेखो लेखकप्रमादादि’ति नागेशभट्टः ।

‘नायं लेखकप्रमादः शैलीयं भाष्यकारस्याऽन्यत्रापि व्याचिख्यास्यमानसूत्रलेखदर्शना’दित्यन्ये । तथा  
च ‘हयवरदं सूत्रे’ प्रत्याहारेऽनुबन्धाना’मित्यतः पूर्वं ‘अइउण् इत्यादि सूत्रचतुष्टयं भाष्ये दृश्यते ।

‡ नित्यं कौटिल्ये गतौ; लुपसदचर० ३ । १ । २३; २४



३ श्र० १ पा० ३ आ० २५ सू० ]

व्याकरणमहाभाष्यम्

७६

समिधो दहतीत्येव ॥ २२ ॥

सत्यापपाशरूपवीणातूलश्लोकसेनालोमत्वचं चर्मवर्णचूर्ण-  
चुरादिभ्यो णिच् ॥ ३ । १ । २५ ॥

‘सत्यापे’ति किं निपात्यते ?

सत्यस्य कृञ्यापुक् च ॥ १ ॥

सत्यस्य कृञ्यापुक् च निपात्यते, णिच् । सत्यं करोति सत्यापयति ।  
अत्यल्पमिदमुच्यते ।

णिविधावर्थवेदसत्यानामापुक् च ॥ २ ॥

णिविधावर्थवेदसत्यानामापुक् चेति वक्तव्यम् । अर्थापयति वेदापयति सत्या-  
पयति । यद्यापुक्क्रियते टिलोपः प्राप्नोति† । एवं तर्हि पुक्करिष्यते । एवमपि टिलोपः  
प्राप्नोति । एवं तर्ह्यकिरिष्यते । एवमपि टिलोपः प्राप्नोति । एवं तर्ह्यकिरिष्यते । एव-  
मप्यनाकारान्तत्वात्पुङ्ग्वन् प्राप्नोति । [ एवं तर्ह्याट्करिष्यते । एवमप्यनाङ्गत्वात्पुङ्ग्वन्  
प्राप्नोति । ] एवं तर्ह्यापुट्करिष्यते ।

अथवा पुनरस्त्वापुगेव । ननु चोक्तम्—‘टिलोपः प्राप्नोती’ति । आपुग्वचन-  
सामर्थ्यान्न भविष्यति ।

अथवा पुनरस्तु पुगेव । ननु चोक्तमेवमपि टिलोपः प्राप्नोतीति । पुग्वचन-

प्र०—च कौटिल्यमात्रप्रतिपादने वाक्यं निवारयितुमशक्यमिति नित्यग्रहणमनर्थकमित्यर्थः ।  
क्रियासमभिहार इति । तत्कौण्डिन्यायेन कौटिल्यभावगर्हाभ्यां यङः क्रियासमभिहारादाच्छिद्य  
स्वीकृतत्वादिति भावः ॥ २२ ॥

सत्याप । एवन्तर्हीति । आचार्यमतभेदप्रदर्शनाऽर्थोऽनेकपक्षोपन्यासः । टिलोप इति ।  
‘णाविष्ठव’दित्यतिदेशादिति भावः । अक्करिष्यत इति । तत्र पररूपे कृतेऽ‘चो जिण्ती’ति वृद्धौ

उ०—विहितस्य बाध उस्सर्गाऽपवादस्यले इत्यत्रैवायं दृष्टान्तो मिदचोन्त्यात्सूत्रे भाष्ये उक्तः । न हि विशेषा-  
ऽनुवादेन सामान्याऽनुवादबाधे दृष्टान्तो लौकिकोऽस्ति । नाऽप्येतद्विषये नियमेन तत्प्राप्तिरस्ति । तस्माच्चकारेण  
‘क्रियासमभिहारे चे’त्यत्रापि ‘विशेषाऽसम्प्रत्यया’दित्यस्य सम्बन्धात् ‘भृशं जपती’त्याद्यर्थविशेषस्य यङन्ताद-  
प्रत्ययादित्यर्थ इत्याहुः ॥ २२ ॥

सत्याप । सर्वत्र सामर्थ्यादेव टिलोपवारणे नानामतोपन्यासो व्यर्थोऽत आह—आचार्येति ।  
अग्विधौ पुक्सिद्धय आह—तत्रेति । प्रातिपदिकाणिजिति भावः । यद्यप्यत्रापि टिलोपप्राप्तिरस्ति तथापि

† टे: ६ । ४ । १५५ वा० १

१—कोष्ठान्तर्गतः पाठः कश्चिन्न ।



सामर्थ्यान्न भविष्यति ।

अथवा पुनरस्वागेव । ननु चोक्तमेवमपि टिलोपः प्राप्नोतीति । आग्वचन-  
सामर्थ्यान्न भविष्यति ॥ २५ ॥

हेतुमति च ॥ ३ । १ । २६ ॥

कथमिदं विज्ञायते 'हेतुमत्यभिधेये णिजभवती'ति, आहोस्त्रि'हेतुमति यो धातु-  
वर्त्तत' इति ?

युक्तं पुनरिदं विचारयितुम् । नन्वनेनाऽसन्दिग्धेन प्रत्ययार्थविशेषणेन भवि-

प्र०—कृतायां षुगागम इति भावः । अनाकारान्तत्वादिति । यद्यत्र वृद्धिः स्यादन्विधानमनर्थकं  
स्यात्, अगागममन्तरेणाऽपि तस्याः प्रसङ्गात् । ततश्च तद्वाधनार्थमगागमः स्यादिति भावः ।  
आपुडिति । तस्य च णिजभक्तत्वादकारस्य पूर्वस्य टिलोपे सति 'सत्यापयती'त्यादि सिध्यतीति  
भावः ॥ २५ ॥

हेतुमति च । कृत्रिमस्य पारिभाषिकस्य प्रयोजकस्प्रेह हेतोर्ग्रहणम् । तदीयो व्य.पारः  
प्रेषणाऽध्येषणतत्समर्थाचरणलक्षणो हेतुमानिह गृह्यते । ननु सकलकारकसाध्यपाकाद्यपेक्षः प्रयो-  
जकस्य हेतुव्यपदेशो, न तु तदर्थवान्तरस्वसाध्यप्रेषणाद्यपेक्षः । यथा काष्ठस्य पाकापेक्षं करणत्वं  
न तु ज्वलनापेक्षम् । तदपेक्षन्तु कर्तृत्वमेव । ततश्च पाकादेरेव हेतुमद्व्यपदेशो युक्तो न तु  
प्रेषणादेः । नैष दोषः । णिचप्रकृत्या धातुनैव तस्याऽर्थस्य प्रकाशितत्वात् प्रयोजनाऽभावात्तत्रै-

उ०—दूषणान्तरसद्भावात्तदनुपन्यासः । अनर्थकं स्यादिति । न च टिलोपवाधनद्वारा वृद्धिसिद्धयर्थमेव  
तदिति वाच्यम्, अन्यादेशाऽकारविधानसामर्थ्येनैव टिलोपवाधे सिद्धे आगमलिङ्गकारोच्चारणसामर्थ्येन वृद्धेरपि  
बाधः स्यादित्यभिमानः । भाष्ये—एवन्तर्ह्यपुडिति । नन्वत्र पक्षे 'शौ चङी'ति ह्रस्वाऽनापत्तिरापुकि  
प्राप्नोतीति फलभेद इति चेन्न; लुङ्यस्यानभिधानात् ॥ २५ ॥

हेतुमति च । हेतुमच्छब्दार्थज्ञाने सन्देहस्योपपादयितुं शक्यत्वात्तमाह—कृत्रिमस्येति । तस्यैव  
व्याख्यानं क्वचित्—पारिभाषिकस्येति । तद्योजको हेतुरित्यस्येत्यर्थः । उत्कृष्टेन निकृष्टप्रेरणमाद्यम् ।  
विपरीतं द्वितीयम् । प्रयोज्यव्यापारानुकूलमाचरणं तृतीयम् । यथा 'मिद्धा वासयती'त्यादौ । पाकाद्यपेक्ष  
इति । तद्विषयत्वात्प्रेरणाया इत्यर्थः । न तु तदर्थेति । तन्निमित्तेत्यर्थः । हेतुरस्यास्तीति विग्रहेण हेतुत्वानिरूप-  
कस्य तत्कार्यपाकादेरेव प्रतीतिस्तत्रैव णिच् स्यादित्याह—पाकादेरेवेति । तत्रैवार्थेति । न 'चाऽन्यप्रयुक्तः  
पचती'त्यर्थप्रातिपादनाय णिच्, णिजन्तेन तादृशार्थाऽप्रतीतिरिति भावः । एवमपि हेतुसंबन्धिकार्यरूपार्था-  
भिधायिना हेतुमच्छब्देन कथं प्रेरणोच्यतेऽत आह—तस्मादिति । लब्धः पाकाद्यपेक्षो हेतुव्यपदेशो येन  
स चासौ हेतुत्वोपलक्षितश्चासौ प्रयोजकश्च तत्साध्यो व्यापार इति विग्रहः । 'तत्प्रयोजक' इत्यत्रापि 'कारक'  
इत्यधिकाराणि जुप्तं प्राग्हेतुत्वस्याऽभावाद्धेतुत्वोपलक्षितेत्युक्तम् । स च व्यापार एव, 'करणे' इत्यभि-



तव्यं यावता 'हेतुमती'त्युच्यते । यदि हि प्रकृत्यर्थविशेषणं स्याद्धेतुमत इत्येवं ब्रूयात् ।

नैतदस्ति । भवन्तीह हि विषयसप्तम्योऽपि । तद्यथा—'प्रमाणे यत्प्रातिपदिकं वर्तते' 'स्त्रियां यत् प्रातिपदिकं वर्तते' इति† । एवमिहाऽपि 'हेतुमत्यभिधेये णिज्भवति,' 'हेतुमति वा यो धातुर्वर्तते' इति जायते विचारणा ॥ अत उत्तरं पठति—

हेतुमतीति कारकोपादानं प्रत्ययार्थपरिग्रहार्थं यथा 'तनूकरणे तच्' ॥१॥

हेतुमतीति कारकमुपादीयते । किं प्रयोजनम् ? 'प्रत्ययार्थपरिग्रहार्थम्' । एवं सति प्रत्ययार्थः सुपरिगृहीतो भवति । यथा 'तनूकरणे तच्' [ ३ । १ । ७६ ] इति तनूकरणमुपादीयते ।

यदि तर्हि तद्वत्प्रकृत्यर्थविशेषणमिदं भवति । प्रकृत्यर्थविशेषणं हि तत्तत्र

प्र०—वाऽर्थे णिचोऽनुत्पादात् । प्रयोज्योऽपि हेतुमच्छब्देन न गृह्यते, तस्य द्रव्यत्वात् । णिचश्च स्वभावतः करणाधिकाराद्वा क्रियावाचित्वात् । तस्मात्पारिशेष्यात्पाकाद्यर्थो यः प्रेषणादिलक्षणे लब्धपाकाद्यपेक्षहेतुव्यपदेशहेतुत्वोपलक्षितप्रयोजकसाध्यो व्यापारः स एव गृह्यते । कथमिति । यदा 'पचती'त्युक्ते प्रयोज्यसाध्य एव व्यापारो गम्यते । न प्रयोजकसाध्योऽपि तदा प्रत्ययार्थस्य करणाधिकारोपस्थापितस्य करणस्य विशेषणं हेतुमतीति संपद्यते । यदा त्वनेकार्यत्वाद्वातूनां तादर्थ्याद्वाऽधिभ्रयणादिवत्प्रयोजकव्यापारोऽपि पचादिवाच्यो भवति,—यथा 'पञ्चभिर्हलैः कृषती'ति, तदा प्रकृतिविशेषणपक्षो भवति । तदा तु णिचप्रत्ययो द्योतकः संपद्यत इति पञ्चद्वयस्य संभवादोषदर्शनाच्च प्रश्नः । हेतुमत इति । हेतुमदर्थोऽभिधायिन इत्यर्थः । कारकोपादानमिति । कारकशब्देन प्रत्ययार्थ उच्यते, स हि प्रत्ययं करोति—निष्पादयति । प्रत्ययार्थ इति । प्रत्ययस्याऽर्थः प्रयोजनं, स सुष्ठु परिगृहीतः परिपूर्णो भवति, वाचकत्वात् प्रत्ययस्य । प्रकृतिविशेषणे

उ०—कारादिति भावः । तत्र मतुपः साधुत्वन्तु हेतुः कर्त्ताऽस्येत्ययेनेति भाष्यकृदेव वक्ष्यति । पञ्चद्वयोपपादनपूर्वकं प्रत्ययार्थं नेति वक्तव्ये प्रत्ययार्थविशेषणेनेत्युक्तेरर्थमाह—यदेति । 'प्रत्ययार्थविशेषण'मित्यस्य प्रत्ययार्थपरिच्छेदकमित्यर्थः । प्रकृतिविशेषणेति । भाष्ये 'प्रकृत्यर्थविशेषण'मित्यस्य प्रकृतेरर्थद्वारा विशेषणमित्यर्थ इत्यभिमानः । वस्तुतः प्रकृत्यर्थस्य पाकादेर्विशेषणमित्यर्थः, द्योतकद्योत्यार्थस्य विशेषणत्वनियमात् । धातोः शब्दस्य प्रागुक्तहेतुत्वाऽसम्भवादाह—हेतुमदर्थेति । हेतुमदर्थविशेषणकाऽर्थोभिधायिन इत्यर्थः । भाष्ये—विषयसप्तम्योऽपीति । 'प्रमाणे' इत्यादेस्तद्विषयकत्रोषजनकं प्रातिपदिकमित्यादिक्रमेणाऽर्थ इत्याहुः । हेतुमच्छब्दस्य प्रेरणापरत्वात्कारकोपादानमसङ्गतमित्यत्र आह—कारकशब्देनेति । अन्वयव्यतिरेकाश्रयेति ।

१—'इत्येवं' पा० ।

† प्रमाणे द्वयसज्जद्वयमात्रचः ५ । २ । ३७ । स्त्रियां ४ । १ । ३

२ 'विशेषणं भवति' ।



विज्ञायते—‘तनूकरणक्रियायां तच्’ इति ।

अस्तु प्रकृत्यर्थविशेषणम् । को दोषः ? इह ‘हुक्तः करोति’, ‘प्रेषितः करोती’ति णिच् प्राप्नोति । प्रत्ययार्थविशेषणे पुनः सति नैष दोषः । स्वशब्देनोक्तत्वाच्च भविष्यति ।

प्रकृत्यर्थविशेषणेऽपि सति नैष दोषः । यत्र नाऽन्तरेण शब्दमर्थस्य गतिर्भवति तत्र शब्दः प्रयुज्यते । यत्र ह्यन्तरेणाऽपि शब्दमर्थस्य गतिर्भवति न तत्र शब्दः प्रयुज्यते ।

इह तर्हि ‘पाचयत्योदनं देवदत्तो यज्ञदत्तेने’त्युभयोः कर्त्रोर्लेनाऽभिधानं प्राप्नोति‡ । प्रत्ययार्थविशेषणे सति पुनरे दोषः ‘प्रधानकर्तरि लादयो भवन्ती’ति

प्र०—तु प्रत्ययस्याऽनुवादकत्वादद्योतकत्वात्प्रयोजनमपरिपूर्णं स्यादित्यर्थः । अथवाऽर्थोऽभिधेयमुच्यते, स चान्वयव्यतिरेकाश्रयव्यवस्थत्वात् प्रेषणादिः प्रत्ययस्यैव न प्रकृतेरिति सुष्ठु परिगृहीतो व्यवस्थापितो भवति । यथा तनूकरण इति । यदा ‘विकरणार्थाः कर्त्रादयः’ इति पक्षस्तदा तनूकरणशब्देन कर्त्ताऽभिधीयते, तदा साधर्म्येण दृष्टान्तः । यदा तु ‘सार्वधातुकार्थाः कर्त्रादयः’ इति पक्षस्तदा वैधर्म्येण दृष्टान्त इति व्याख्यानम् । यथा तनूकरणं प्रकृत्यर्थो न तथा हेतुमद्-व्यापार इत्यर्थः ।

परस्तु साधर्म्येण दृष्टान्तं सार्वधातुकत्वं च कर्त्रादीनां मन्यमान आह—यदीति । अस्त्विति । विनापि णिच् ‘पञ्चभिर्हलैः कृषती’ति प्रयोजकव्यापारावगमात् प्रकृत्यर्थत्वं हेतुमत उपपद्यते । ‘पचती’त्यादौ तु द्योतको णिज्जास्तीति तदप्रतिपत्तिरिति भावः । उक्तः करोतीति । प्रकृतिविशेषणपक्षे यथा प्रकृत्यभिहिते प्रयोजकव्यापारे णिज्भवत्येवमुक्तप्रेषितादिशब्दाभिहितेऽपि प्राप्नोति, हेतुमद्विशेषणत्वात्करोत्यर्थस्य । प्रत्ययार्थविशेषणपक्षे तूक्तार्थत्वाणिजभावः । यत्रेति । यस्याऽर्थस्य द्योतनाय णिज्विधीयते स यदा शब्दान्तराऽवगतो भवति तदा प्रयोजनाऽभावाणिज न भवतीत्यर्थः । उभयोरिति । धातुवाच्यस्य व्यापारस्य कर्तरि लकारेणोत्पत्तव्यम् । यदा च

उ०—‘पञ्चभिर्हलैः कृषति’ इत्यादौ पञ्चभिर्हलैरित्यस्याऽनन्वयाद्वाचकान्तराऽभावाच्च धातुर्लक्षणेति भावः । कर्त्ताऽभिधीयत इति । बाहुलकात्कर्त्तर्येन इति भावः । तनूकरणस्य धात्वर्थत्वं विना तत्कर्त्तरि कथं प्रत्ययः स्यादिति तदर्थोद्धृष्टमिति बोध्यम् । ‘यदीदं तद्वत्तर्हि प्रकृत्यर्थविशेषणमेव भवती’ति भाष्येऽन्वयः । ‘अस्त्वित्यनेन तत्पक्षोपपत्तिः सूचिता । तामाह—विनापीति । द्योतको णिज्जास्तीति । ‘कृषती’त्यादौ तु पञ्चभिर्हलैरिति, एकान्ते तूष्णीमासीनत्वादिकञ्च तद्व्योतकमिति भावः । एवमुक्तप्रेषितेति । प्रकृतिविशेषणपक्षे शब्दान्तराऽभिहितद्योतनायैव णिच्प्रवृत्तिरिति भावः । हेतुमद्विषयत्वादिति । प्रयोजकव्यापारविषयत्वादित्यर्थः । ‘हेतुमती’त्यस्य विषयसत्तमीत्वादिति भावः । शब्दानन्तरेति । वाचकशब्दान्तरेत्यर्थः । यदा चेति । पञ्चादिभिः पाकानुकूलत्वेन द्वयोरप्यभिधानमिति मते इदम्भाष्यमिति भावः । एवञ्चोभयोरपि व्यापारयोः समकक्षत्वेन विशेषणविशेष्यभावानापन्नतयोभयोरपि कर्त्रोः प्राधान्यमिति हृदयम् ।

‡ लः कर्मणि च भावे चाकर्मकेभ्यः ३ । ४ । ६६



प्रधानकर्ता लेनाऽभिधीयते, यश्चाऽत्राऽप्रधानं कर्ता सिद्धा तत्र 'कर्तरी'त्येव तृतीया × ।

इह च 'गमितो ग्रामं देवदत्तो यज्ञदत्तेने'त्यव्यतिरिक्तो गत्यर्थ इति कृत्वा 'गत्यर्थानां क्तः कर्तरी'ति कर्तरि क्तः प्राप्नोति + । इह च 'व्यतिभेदयन्ते' 'व्यतिच्छेदयन्त' इत्यव्यतिरिक्तो हिंसार्थ इति कृत्वा 'न गतिहिंसार्थेभ्यः' [ १ । ३ । १५ ] इति प्रतिषेधः प्राप्नोति ।

अस्तु तर्हि प्रत्ययार्थविशेषणम् । यदि प्रत्ययार्थविशेषणं 'पाचयत्योदनं देवदत्तो यज्ञदत्तेने'ति प्रयोज्ये कर्तरि कर्मसंज्ञा प्राप्नोति । भवति हि तस्य तस्मि-

प्र०—पचिना द्वयोरपि प्रयोज्यप्रयोजकयोर्व्यापारोऽभिधीयते, णिच्प्रत्ययः केवले स्वार्थिकत्वात् प्रयोजकव्यापारस्य द्योतकस्तदा धातुवाच्यव्यापारसाम्यात्कर्त्रोरपि साम्यमिति द्वयोरप्यभिधानं स्यात्, ततः 'पाचयतो देवदत्तयज्ञदत्ता'विति प्रसज्येतेत्यर्थः । प्रधानकर्तेति । प्रकृत्यर्थोपसर्जनत्वा-  
ण्यर्थस्य प्राधान्यात्तस्य कर्ताऽपि प्रधानमिति भावः । गमित इति । प्रयोजकव्यापारस्य गमिवा-  
च्यत्वात्तस्य कर्तरि प्रयोजके क्तः प्राप्नोतीत्यर्थः । प्रयोज्यस्य तु कर्मत्वात्तत्रैव क्त इष्यते । तदुक्तम्—  
'अप्रधाने दुहादीनां एयन्ते कर्तुश्च कर्मण' इति । व्यतिभेदयन्त इति । प्रयोजकव्यापारस्य व्यतीहारो न तु प्रयोज्यव्यापारस्येति द्रष्टव्यम् । भवति हीति । एयर्थस्य प्राधान्यात्तद्व्यापारेणे-  
प्सिततमत्वात्प्रयोज्यस्येत्यर्थः । प्रकृत्यर्थविशेषणत्वे तु द्वयोरपि प्रयोज्यप्रयोजकव्यापारयोरेकधातु-

उ०—अत एवाऽत्र पदे प्रयोज्यस्य कर्मत्वं नाऽऽपादितम्, प्रयोज्यव्यापारस्य विशेषणतयाऽबोधेन तस्य फल-  
त्वाऽभावेन फलाभयत्वाऽभावात् । गत्यादिसूत्रञ्चैतदपदे विध्यर्थमेवेति बोध्यम् । परे स्वेवं हि 'प्रकृत्यर्थविशेषण'-  
मिति भाष्याद्वाराऽसङ्गतिः । तस्मात्प्रवर्तनाप्रयोज्यः पाकः पचैरर्थः । तत्राऽन्यान्धीनत्वलक्षणमार्थप्राधान्य-  
प्रयोजकव्यापारस्य, शाब्दश्च प्रयोज्यव्यापारस्येत्युभयाभययोः कर्तृत्वं, 'स्वतन्त्रः कर्ते'त्यत्रोभयविधप्राधान्यस्यापि  
विनिगमनाविरहेण ग्रहात् । एवञ्च ण्यन्तोत्तरलेन पर्यायेण द्वयोरप्यभिधानापत्तिरिति भाष्याशयः । प्रधान-  
कर्तरीति । प्रकृतिभूतएयन्तार्थकर्तरीत्यर्थः । प्रयोज्यकर्ता तु पच्यर्थस्य, न तु एयन्तार्थस्येति न एयन्तप्रकृति-  
कलेन तदभिधानमिति भावः । प्रधानकर्ता—स्वप्रकृत्यर्थप्रधानव्यापाराभयरूपः कर्त्तृत्यर्थः ।

अप्रधानमिति । णिच्प्रकृत्यर्थप्रधानव्यापाराभय इत्यर्थः । अन्यतिरिक्त इति । प्रयोजकव्यापार-  
वाचकातिरिक्ताऽवाच्य इत्यर्थः । णिच्स्तदर्थकत्वे तु प्रयोजककर्ता न गत्यर्थकर्ता, किन्तु एयन्तकर्त्तेति न  
दोष इत्याहुः । ननु प्रत्ययार्थविशेषणपदेऽपि कथमत्रात्मनेपदं, हिंसारूपप्रयोज्यव्यापारस्यैव व्यतीहारो, न तु  
णिज्वाच्यप्रयोजकव्यापारस्य सोऽत आह—प्रयोजकव्यापारस्य व्यतिहार इति । तद्व्यापारेणेप्सिततमत्वा-  
दिति । तद्व्यापारप्रयोज्यव्यापाररूपफलाभयत्वादित्यर्थः । भाष्ये—तस्य—प्रयोजकस्य । तस्मिन्—प्रयोज्ये ।  
एतेन 'स्वव्यापारे स्वातन्त्र्यात्परत्वेनाऽन्तरङ्गत्वेन च कर्तृत्वमेवे'त्यपास्तम्, अन्तरङ्गादपि प्रधानकार्यस्य लोके  
बलवत्ताया दर्शनादिति भावः । एकधातुवाच्यत्वादिति । एयन्तप्रकृतिधातुवाच्यत्वादित्यर्थः । ननु प्रयोज्यस्य

१ इदं क्वचिन्न ।

× कर्तृकरणयोस्तृतीया २ । ३ । १८

+ गत्यर्थकर्मकश्लिषशीङ्स्थासवस० ३ । ४ । ७२



न्नीप्सा† । इह च 'ग्रामं गमयति' 'ग्रामाय गमयती'ति, व्यतिरिक्तो गत्यर्थ इति कृत्वा 'गत्यर्थकर्मणी'ति द्वितीयाचतुर्थ्यौ‡ न प्राप्नुतः । इह च—एधोदकस्योपस्कारयतीति, व्यतिरिक्तः करोत्यर्थ इति कृत्वा 'कृञः प्रतियत्ने' [ २ । ३ । ५३ ] इति षष्ठी न प्राप्नोति । इह च 'भेदिका देवदत्तस्य यज्ञदत्तस्य काष्ठाना'मिति प्रयोज्ये कर्त्तरि षष्ठी × न प्राप्नोति । इह चा'ऽभिषावयति' 'परिषावयती'ति, 'व्यतिरिक्तः सुनोत्यर्थ' इति कृत्वा 'उपसर्गात्सुनोतिसुवती'त्यादिना‡ पत्वं न प्राप्नोति ।

नैष दोषः । यत्तावदुच्यते 'पाचयत्योदनं देवदत्तो यज्ञदत्तेनेति प्रयोज्ये कर्त्तरि कर्मसंज्ञा प्राप्नोती'ति 'गतिबुद्धिप्रत्यवसानार्थशब्दकर्माकर्मकाणामणी'त्येतन्नियमार्थं भविष्यति\*—'एतेषामेवऽप्यन्तानां यः कर्त्ता स शौ कर्मसंज्ञो भवति नान्येषा'मिति ।

यदप्युच्यते—'इह च ग्रामं गमयति ग्रामाय गमयती'ति 'व्यतिरिक्तो गत्यर्थ' इति कृत्वा 'गत्यर्थकर्मणी'ति द्वितीयाचतुर्थ्यौ न प्राप्नुत' इति, नासावेवं प्रेष्यते 'गच्छ ग्राम'मिति । कथं तर्हि ? साधनविशिष्टामसौ क्रियां प्रेष्यते—'ग्रामं गच्छ' 'ग्रामाय गच्छे'ति ।

यदप्युच्यते—इह च 'एधोदकस्योपस्कारयतीति व्यतिरिक्तः करोत्यर्थ इति

प्र०—वाच्यत्वाद्धातुवाच्यव्यापाराऽपेक्षया द्वयोरपि कर्तृत्वात्तेनाऽभिधानं प्राप्नोतीति दोष उक्तः । ग्रामं गमयतीति । एत्यर्थस्यैव ग्रामः, प्रयोज्यश्च कर्मेति भावः । षष्ठी न प्राप्नोतीति । एत्यर्थस्य कर्मत्वादिति भावः । सुट् तु करोतिधात्वाश्रयत्वाणिजुत्पत्तावपि तद्रूपसन्निधानात्सिध्यत्येवेति तन्नाऽचूचुदत् । प्रयोज्ये कर्त्तरीति । तस्याऽप्राधान्यादिति भावः । अभिषावयतीति । ण्यर्थस्योपसर्गो विशेषक इति भावः । एतेषामेवेति । ण्यर्थस्य प्राधान्यात्तेनेप्सिततमस्य प्रयोज्यस्य सिद्धा कर्मसंज्ञा । न च स्वव्यापाराऽपेक्षया स्वातन्त्र्यात्परत्वात्कर्तृसंज्ञा प्राप्नोतीति युक्तं वक्तुम् ।

उ०—ण्यर्थव्यापारापेक्षया कर्मत्वेऽपि ग्रामादेर्गम्यर्थनिरूपितमेव कर्मत्वमत आह—एत्यर्थस्यैवेति । 'प्राधान्या'-दित्यादि । उत्तरदेशसंयोगे ण्यर्थव्यापारजन्यत्वस्यापि सत्त्वादिति भावः । प्रतियत्नवाचिकरोत्यपेक्षायाः सुषष्ठ्योर्विधावविशिष्टे षष्ठ्यप्राप्तिरेव कथमुक्तेत्यत आह—सुट् त्विति । कर्मणि विधानादर्थसापेक्षा षष्ठी, 'उपात् प्रतियत्ने'ति सुट् धातुस्वरूपापेक्ष इति भावः । तस्याऽप्राधान्यादिति । कृत्प्रकृत्यर्थकर्त्रादौ हि तेन षष्ठी । कृत्प्रकृतिश्च एयन्ता । एवञ्च तदर्थकर्त्तर्येव स्यान्न तु शिच्प्रकृत्यर्थकर्त्तरि । अप्राधान्यञ्च कृत्प्रकृत्यर्थोऽकर्तृत्वमेवेति बोध्यम् । नियमत्व उपपत्तिमाह—एत्यर्थस्येति । परत्वादिति । अन्तरङ्गत्वादुपजीव्यत्वाच्चेत्यपि बोध्यम् । प्रधानेति । सर्वापेक्षया प्रधानकार्यस्य बलवत्त्वात् न चोद्देश्यतालक्षणमार्थं प्राधान्यप्रयोज्य-

† कर्त्तुरीप्सिततमं कर्म १ । ४ । ४६

‡ गत्यर्थकर्मणि द्वितीयाचतुर्थ्यौ चेष्टायामनध्वनि

२ । ३ । १२

× कर्त्तृकर्मणोः कृति २ । ३ । ६५

+ उपसर्गात्सुनोतिसुवतिस्यतिस्तौतिस्तौ-

भतिस्यासेनयसेधसिचसञ्जस्वञ्जाम् ८ । ३ । ६५

\* १ । ४ । ५२



कृत्वा कृन्ः प्रतियत्न इति षष्ठी न प्राप्नोतीति, नासावेवं प्रेष्यते—‘उपस्कुरुष्वैधो दकस्ये’ति । कथं तर्हि ? साधनविशिष्टामसौ क्रियां प्रेष्यते—एधो दकस्योपस्कुरुष्वे’ति ।

यदप्युच्यते—‘इह च भेदिका देवदत्तस्य यज्ञदत्तस्य काष्ठानामिति प्रयोज्ये कर्तरि षष्ठी न प्राप्नोतीति, उक्तं तत्र† कृद्ग्रहणस्य प्रयोजनं ‘कर्तृभूतपूर्वमात्रेऽपि षष्ठी यथा स्या’दिति ।

यदप्युच्यते ‘इह चाभिषावयति परिषावयतीति—व्यतिरिक्तः सुनोत्यर्थ इति कृत्वोपसर्गात्सुनोतीत्यादिना षत्वं न प्राप्नोतीति, नासावेवं प्रेष्यते—‘सुनु-अभी’ति । कथं तर्हि ? उपसर्गविशिष्टामसौ क्रियां प्रेष्यते—‘अभिषुण्वि’ति ।

प्र०—प्रयोज्यव्यापारस्याऽप्राधान्यात्प्रधानाऽप्रधानव्यापारसंनिधौ च प्रधाननिमित्तस्य कार्यस्य युक्तत्वात् । नियमेन तु प्रधानप्रयुक्तकार्यव्यावृत्तौ गुणनिमित्तकार्यसद्भावात्कर्तृत्वं भवत्येव । तदुक्तं हरिणा—

‘गुणक्रियायां स्वातन्त्र्यात्प्रेषणे कर्मतां गतः ।

नियमात्कर्मसंज्ञायाः स्वधर्मेणाभिधीयते ॥’ इति ।

नासाविति । ग्रामः प्रकृत्यर्थस्य कर्म न तु एयर्थस्येत्यर्थः । साधनविशिष्टामिति । ग्रामकर्मिकां गमनक्रियां प्रयोज्यः प्रेष्यति—प्राप्नोतीत्यर्थः । स च प्रेष्यते—प्राप्यते । कर्तृभूतपूर्वमात्रेपीति । प्रधानचरेऽपि कर्तरीत्यर्थः । सुनु-अभीति ॥ न प्रयोजकव्यापारस्याभिमुख्यमभिषन्नेन द्योत्यते, अपि तु प्रयोज्यव्यापारस्यैवेत्यर्थः । युक्तं पुनरिति । सन्देह एव विचारनिमित्तं

उ०—व्यापारस्याप्यन्यानधीनत्वलक्षणार्थप्राधान्यस्य प्रयोजकव्यापारेऽपि सत्त्वात्, शब्दशास्त्रे शब्दप्राधान्यस्यैव मुख्यत्वाच्चेति भावः । गुणेति । प्रेषणे कर्मताप्राप्तेऽपि पदार्थः कर्मसंज्ञाया नियमादप्राप्त्या गुणक्रियायां स्वातन्त्र्याच्च स्वधर्मेण कर्तृत्वेनाभिधीयत इत्यर्थः । ‘स्वान्वयेणे’ति पाठेपि—‘कर्तृत्वेने’त्येवार्थः । ग्रामः प्रकृत्यर्थस्येति । गमेः सकर्मकत्वेनाऽवश्यं कर्मापेक्षत्वाएयर्थस्य कर्माकाङ्क्षायाः प्रयोज्यकर्मणा शान्तत्वाच्चेति भावः । ‘साधनविशिष्टां क्रियामसौ प्रेष्यते’ इत्यत्र कथं द्विकर्मकत्वं, कथञ्च प्रयोज्ये कर्मणि लकार इत्यत आह—प्राप्नोतीति । तथा च पूर्वं इषिः प्राप्त्यर्थः । तस्माएयन्तात्कर्मणि प्रत्यये प्रेष्यत इतीति भावः । ‘प्राप्नोतीत्यर्थ’ इति पाठे प्रेष्यतिपदस्य स्वोक्तस्येदमर्थकथनम्, न तु भाष्ये तथा पाठ इति भ्रमितव्यम् । भूतपूर्वत्वस्यानुपपत्तेराह—प्रधानचरेपीति । कृत्प्रकृतिघटकधात्वर्थकर्त्तर्यपीत्यर्थः । तत्सूत्रस्यकृद्ग्रहणमावृत्त्यैतदर्थकमपीति भावः । अपित्विति । एवञ्चाऽभेर्न कदाचिदपि एयर्थविशेषणतेति भावः । भाष्यसम्मानेन कैयटोक्तेन प्रयोज्यव्यापारस्यैवेत्येवकारेण तु तदाभिमुख्यद्योतकत्वाऽभाव एवाऽभेर्लाभ्यत इति बहवः । यद्यपि पूर्वं ‘प्रमाणे द्वयसच्’शेषे‘सम्भूते’ इति सप्तमीनिर्देशस्योभयथापि दर्शनाद्विचार उपपादित-

† कर्तृकर्मणोः कृति २ । ३ । ६५ इत्यस्यान्ते ।



युक्तं पुनरिदं विचारयितुम् । नन्वनेनाऽसन्दिग्धेन प्रत्ययार्थविशेषणेन भवितव्यं यावता व्यक्तमर्थान्तरं गम्यते—पचति पाचयतीति च । बाढं युक्तम् । इह पचेः कः प्रधानार्थः ? याऽसौ तएडुलानां विक्लित्तिः । अथेदानीं तदभिसन्धिपूर्वकं प्रेषणमध्येषणं वा युक्तं यत्सर्वः पच्यर्थः स्यात् ।

प्र०—नोपपद्यते, अन्वयव्यतिरेकाभ्यां भूयोदर्शनविषयाभ्यां प्रत्ययार्थविशेषणपक्षस्यैवोपपन्नत्वादिति भावः । यासाविति । तदर्थत्वात्कारकग्रामस्य, तदनन्तरञ्च फलोत्पादादिति भावः । तदुक्तं हरिणा—

‘अनन्तरं फलं यस्याः कल्पते तां क्रियां विदुः ।

प्रधानभूतां तादर्थ्यादन्यासां तु तदाख्यता’ ॥ इति ।

तत्र यथाऽधिश्चयणादयस्तादर्थ्यात्पचिवाच्यास्तथा प्रेषणादिरपि, द्योतकस्तु णिजपेक्ष्यत इत्यर्थः । न च कारकाणामपि तादर्थ्यात्पच्यभिधेयत्वप्रसङ्गः, तेषामक्रियारूपत्वाद्वातोश्च क्रियावाचित्वात् । विक्लित्तिश्चात्र फलानन्तरव्यापारोपलक्षणम्, ‘इष्टकाः पचन्ती’त्यादौ तस्याऽसंभवादित्याहुः । पच्यर्थः स्यादिति । संभावने लिङ् । संभाव्यते पच्यर्थत्वं प्रेषणादेः । अत एव संशयाद्विचार्य प्रत्ययार्थविशेषणपक्षो भाष्यकारेण स्थापितः, तद्दोषाणां परिहृतत्वात्, पक्षान्तरे दोषाणां चापरिहारात् । अथवा प्रकृत्यर्थविशेषणपक्षोऽपि स्थापितः, तत्पक्षभाविनां दोषाणां सुपरिहरत्वात् । तथा हि यदुक्तं—‘द्वयोः कर्त्रोर्लेनाभिधानं प्राप्नोती’ति, नाऽयं दोषः, प्रकृत्या प्रयोज्यव्यापारोपसर्जनस्य प्रयोजकव्यापारस्याभिधानात्तस्यैव णिच् द्योतनात् प्रधान एव कर्तरि लो भविष्यति नाऽप्रधाने णिच् च द्योतकेन प्रधानभूतगत्यर्थत्वं निवर्तितं, गमनारूपस्य प्रधानस्याऽर्थस्याभिधानादिति प्यन्तात्प्रयोजककर्तरि लस्याऽनुत्पत्तिः । ‘व्यतिभेदयन्त’ इत्यत्रापि हिंसनालक्षणः प्रधानं धात्वर्थो, न तु हिंसारूप इत्यात्मनेपदनिषेधाऽभावः ।

उ०—स्तथाप्यन्वयव्यतिरेकाभ्यामिदानीं विचार आक्षिप्यत इत्याह—अन्वयेति । भाष्ये—व्यक्तमर्थान्तरं गम्यत इति । ‘एयन्ताऽण्यन्ताभ्याम्परस्परस्मा’दिति शेषः । विक्लित्तेः प्रधानार्थत्वे युक्तिमाह—तदर्थत्वादिति । विक्लित्तिग्रहणं फलाऽव्यवहितपूर्ववर्त्तिव्यापारोपलक्षणम् । स्पष्टञ्चेदमनुपदं स्वयं वक्ष्यति । तद्वचनयन्नाह—तदनन्तरञ्चेति । तथा प्रेषणादिरपीति । विक्लित्यनुकूलत्वेनेत्यर्थः । वस्तुतः प्रवृत्तं नाप्रयोज्यत्वं तस्य विशेषणता न्याय्या । सम्भावन इति । ‘उपसंवादाशङ्कयोश्चे’ति सूत्रे भाष्ये पठितेन ‘उपसंवादाशङ्कयोर्लिङ्’-त्यनेन । तत्राऽऽशङ्का—उत्प्रेक्षा । सम्भावनापि—उत्कटकोटिका शङ्कैवेति बोध्यम् । भाष्ये—तदभिसन्धिपूर्वकमित्यस्य—‘तद्विशेषणभूत’मिति शेषः । अपरिहारादिति । ‘सर्वम्पच्यर्थः स्यादिति युक्तन्तथापि स पक्षो दुष्ट’ इति शेषः, दोषाणामुक्तत्वादिति भाष्यार्थ इति भावः । अथवेति । अत्र पक्षे ‘सर्वं पच्यर्थः’ स्यादिति यत् तद्युक्तमेवेति भाष्यार्थ इति भावः । प्रयोज्यव्यापारेति । प्रयोज्यव्यापार उपसर्जनं यस्येति विग्रहः । लोके प्रयोज्यप्रयोजकयोर्मुणप्रधानभावावगतेस्तद्व्यापारयोरपि तत्त्वमेवोचितं, न तु फलानुकूलत्वेन समकक्षतया बोध उचितः । एवञ्च वाचकतापक्ष इव द्योतकतापक्षेऽपि द्वयोर्व्यापारयोर्मुणप्रधानभावेनैवोपस्थितेः प्रधानकर्तृरेव लेनाऽभिधानमित्यप्रधाने कर्तरि तृतीयादि भवति ।



अथ हेतुमतीति को मत्वर्थः ? हेतुः कर्ताऽस्य स हेतुमान्, 'हेतुमती'ति ।

हेतुनिर्देशश्च निमित्तमात्रे, भिन्नादिषु दर्शनात् ॥ २ ॥

हेतुनिर्देशश्च निमित्तमात्रे द्रष्टव्यः । यावद् ब्रूयान्निमित्तं कारणमिति तावद्धेतुरिति । किं प्रयोजनम् ? 'भिन्नादिषु दर्शनात्' । भिन्नादिषु हि शिञ्ज्यते—'भिन्ना वासयन्ति, 'कारीषोऽग्निरध्यापयती'ति ।

किं पुनः कारणं पारिभाषिके हेतौ न सिध्यति ? एवं मन्यते—'चेतनावत एतद्भवति प्रेषणमध्येषणं चेति, भिन्नाश्चाऽचेतनाः' । नैष दोषः । नावश्यं स एव वासं प्रयोजयति य आह 'उच्यता'मिति । किं तर्हि ? तूष्णीमप्यासीनो यस्तत्समर्थान्याचरति सोऽपि वासं प्रयोजयति । भिन्नाश्चापि प्रचुरा व्यञ्जनवत्यो लभ्यमाना

प्र०—अथेति । यद्यपि षष्ठ्यर्थः सप्तम्यर्थश्च मत्वर्थत्वेन निर्जातस्तथापि हेतुशब्दस्याऽनेकार्थत्वे सति हेत्वर्थाऽपरिज्ञानात्तद्विशिष्टस्यापि मत्वर्थस्याऽपरिज्ञानात् प्रश्नः । स चाऽर्थद्विविषय एवाऽवतिष्ठते । को हेतुरिति । किं प्रयोजको हेतुः, अथ निमित्तमात्रम् । हेतुः कर्तेति । हेतुः प्रयोजक इति भावः । नावश्यमिति । तत्समर्थाचरणमपि प्रयोजकव्यापारस्तत्सद्भावाधीनत्वात्प्रयोज्यक्रियासिद्धेरित्यर्थः । पृच्छतु मा भवानिति । प्रश्ना प्रयोज्यस्तस्य प्रेरकः प्रयोजको भवतीति तद्व्यापारे णिचक्रस्मान्न भवतीति प्रश्नः । एकविषयत्वालोडादेशिणश्च पर्यायप्रसङ्गः । अकर्तृत्वादिति । स्वतन्त्रस्य कर्तुः प्रयोजको हेतुरित्युच्यते, प्रयोज्यश्चात्र न कर्तेति प्रयोजको न हेतुसंज्ञ इत्यर्थः । तूष्णीमिति । निर्व्यपारत्वात्कारकत्वमात्रमपि तस्य नास्ति कुतस्तद्विशेषः कर्तृत्वमित्यर्थः । कर्तृत्वमेव तस्याऽऽधीयमानं—'प्रश्नक्रियायाः कर्ता त्वं भवे'ति । यथा 'राजा भव युद्धयस्त्रे'ति राजत्वमेवाऽऽधीयते । यस्तु प्रवृत्तक्रियः संभावितक्रियो वा प्रयोज्यः कर्ता

उ०—परं तु द्योतकत्वात्तस्य विशेषणतैवोचितेति भाष्योक्तदोषाऽनुद्धारः । अत एवाऽस्य पक्षस्य भाष्ये प्रकृत्यर्थविशेषणशब्देनोल्लेखः । किञ्च प्यन्तात्प्रत्ययस्तत्प्रकृत्यर्थकर्तरि सामर्थ्यादित्यवश्यं वाच्यमेतत्पक्षे । एवञ्च प्रयोज्ये कर्तरि तृतीयेव लकारोऽपि दुर्वारः । दुहादीनामप्रधाने कर्मण्यपि लादिस्वीकारेण लादिविधौ कर्तृकर्मांशे प्रधानाऽप्रधानन्याय्याऽप्रवृत्तेरुचितत्वाच्च । वाचकत्वे तु न दोषः, प्रयोज्यस्य अयन्तप्रकृत्यर्थकर्तृत्वेऽपि प्यन्तकर्तृत्वाऽभावाच्च कर्तरि अयन्तात्प्रत्ययाऽनुत्पत्तेः । एवमन्योरपि दूषणत्वमेवेत्याहुः । शिचेति । प्राधान्येनोत्तरदेशसंयोगानुकूलव्यापारार्थक एव गत्यर्थ इति भावः । अर्थग्रहणसामर्थ्यादिति बोध्यम् । व्यतीति । सोऽपि प्रागुक्तयुक्त्यैव प्रधानभूतप्राणवियोगानुकूलव्यापारार्थक एवेति भावः । हेतुः प्रयोजक इति । तथा च पारिभाषिकस्यैव हेतुर्ग्रहणमिति भावः । वस्तुतस्तु 'को मत्वर्थ' इत्यस्य किं पाकादिरुत प्रयोजकव्यापार इत्यर्थः । कृत्रिमाऽकृत्रिमन्यायेन हेतुसंज्ञाविधानसामर्थ्येन च तस्यैव ग्रहणं भविष्यतीति तत्प्रश्नाऽनौचित्यात् । हेतुः कर्ताऽस्येति । प्रयोजकव्यापार एवेत्युत्तरम् । प्रयोजकस्य पारिभाषिकहेतुत्वेऽपि लक्ष्यानुरोधेनाह भाष्ये—हेतुनिर्देशश्चेति । पारिभाषिकेऽपि लक्ष्यसिद्धिमाह—नावश्यमिति ।

१—'स' इति क्वचिन्न ।

२ 'मात्रं द्रष्टव्यम्' पा० ।

३ अयं पाठः क्वचिन्न ।



वासं प्रयोजयन्ति । तथा कारीषोऽग्निर्निर्वात एकान्ते सुप्रज्वलितोऽध्ययनं प्रयोजयति ।

इह कश्चित् कंचिदाह—‘पृच्छतु मा भवान्, अनुयुङ्क्तां मा भवा’निति, अत्र शिच्छस्मान्न भवति ? अकर्तृत्वात् । न ह्यसौ संप्रति पृच्छति, तूष्णीमास्ते । किं च भो वर्तमानकालाया एव क्रियायाः कर्त्रा भवितव्यं न भूतभविष्यत्कालायाः ? भूतभविष्यत्कालाया अपि भवितव्यम् । अभिसंबन्धस्तत्र क्रियते—‘इमां क्रियामका-  
र्षीदिमां क्रियां करिष्यती’ति । इह पुनर्न कश्चिदभिसंबन्धः क्रियते न चासौ संप्रति पृच्छति, [ नचासौ प्रच्यति ] तूष्णीमास्ते । यदि तर्हि कर्ता नास्ति कथं तर्हि कर्तृ-  
प्रत्ययेन लोटाऽभिधीयते ? अथ कथमस्मिन्नपृच्छत्ययं प्रच्छिर्वर्तते ? अभिसंबन्धस्तत्र

प्र०—तस्य प्रयोजकोहेतुरित्यत्र शिञ्जभावः । इतरो वर्तमानक्रियस्यैवाऽनेन कर्तृत्वमुक्तमिति मत्वा चोदयति—किं च भो इति । अभिसंबन्ध इति । भूताया भाविन्याश्च क्रियायाः कर्त्रा-  
भिसंबन्धो भूतो भावी च प्रतिपाद्यत इत्यर्थः । अथ कथमिति । असत्यर्थे शब्दप्रयोगाऽसंभवात् ।  
अभिसंबन्ध इति । बुद्धिपरिवर्तिन्यर्थे बहिरसत्यपि शब्दप्रयोगादिति भावः । न च कर्तेति ।  
तस्यैवाऽऽधीयमानत्वात् । तदुक्तं हरिणा—

द्रव्यमात्रस्य तु प्रैषे पृच्छादेर्लोड्विधीयते ।

सक्रियस्य प्रयोगस्तु यदा स विषयो शिञ्चः’ ॥ इति ।

अथापीति । दुर्बलपक्षाम्युपगमेनाऽपि परिहारोऽभिधीयत इति भावः । लोटोक्तत्वा-  
दिति । एकविषयत्वाशिञ्चो लोडादीनां च पाक्षिकत्वाद्यदा लोडुत्पद्यते तदा तेनैवाऽभिहित-

उ०—तदाशयमाह—तत्समर्थेति । भाष्ये ‘ब्रवीती’त्यनेन तादृशशब्दप्रयोग एव मुख्या प्रवर्तनेति सूच्यते । ननु  
प्रश्नक्रियाकर्तृतया कस्यचित्सिद्धयभावात्प्रयोज्यस्याऽभावे प्रयोजकस्याप्यभावात्कथं शिञ्चशङ्का ?, तत्राह—  
प्रष्टेति । ‘भावी’ति शेषः ।

समानार्थत्वाद्युपप्लोदशिञ्चोरप्रसक्तेराह—एकविषयत्वादिति । वस्तुतस्तु लोडन्ते प्रयुज्यमानलोड-  
न्तशब्द एव प्रयोजकव्यापारस्तस्य सत्त्वाशिञ्चस्यादिति प्रश्नाशयः । पर्यायस्य प्रश्नविषयत्वे लोटोक्तत्वात्प्रे-  
षणस्य शिञ्च भविष्यतीत्युत्तरमाध्यासङ्गतिः । न हि पर्याये लोटोक्तत्वमस्ति । पर्यायो नाम कदाचिन्नोडेव,  
कदाचिन्निजेवेत्याकारः । ननु ‘उक्तः करोती’त्यत्रोक्तन्यायेनाऽत्रापि शिञ्चोऽप्राप्त्या भवदुक्तव्याख्याने  
माध्याऽसङ्गतिरिति चेन्न; लोडन्तशब्दप्रयोगरूपप्रयोजकव्यापारस्य लोडवाच्यत्वमित्यभिमानेन शङ्कासत्त्वात् ।  
लोडोक्तत्वादित्युत्तरस्य चाऽयमाशयः । स प्रेरणात्वेन लोड्वाच्य एवेति । एतच्च ‘विधिनिमन्त्रणे’ति सूत्रे  
उपपादयिष्यते । मञ्जूषायाञ्च निपुणतरमुपपादितम् । न कर्तेति । तत्र प्रश्नक्रियाया अभावादिति भावः ।  
कुतस्तद्विशेष इति । ‘तूष्णीमास्त’ इति भाष्यं कैमुतिकन्यायोपलक्षणं बोध्यम् । आधीयमानं—विधीयमान-  
मित्यर्थः । एतेन ‘लोड कर्तृत्वस्याऽभिधानात् कथमकर्तृत्व’मित्यपास्तम् । तदुपपादयति—यस्तु प्रवृत्तेति ।  
अस्य ‘विध्यर्थकलोडादिप्रयोगं विनापी’त्यादि । प्रवृत्तिक्रियोऽपि शैत्रयाय प्रेर्यत एव । भाष्ये—अभिसंबन्ध



३ अ० १ पा० २ आ० २६ सू० ]

व्याकरणमहामाष्यम्

८६

क्रियते—‘इमां क्रियां कुर्वि’ति । कर्तापि तर्ह्यभिसंबन्धः क्रियते । कथम् ? ‘कर्ता चाऽस्याः क्रियाया भवे’ति । एवं न च कर्ता कर्तृप्रत्ययेन च लोटाऽभिधीयते ।

अथापि कथंचित्कर्ता स्यादेवमपि न दोषः । लोटोक्तत्वात् प्रैषस्य णिञ् न भविष्यति । विधीयन्ते ह्येतेष्वर्थेषु प्रैषादिषु लोडादयः† । यत्र च द्वितीयः प्रयोज्योऽर्थो भवति, भवति तत्र णिच् । तद्यथा—आसय शाययेति ।

**कृष्यादिषु चानुत्पत्तिः ॥**

कृष्यादिषु चानुत्पत्तिर्वक्तव्या । एकान्ते तूष्णीमासीन उच्यते—‘पञ्चभिर्हलैः कृषती’ति । तत्र भवितव्यं ‘पञ्चभिर्हलैः कर्षयती’ति ।

**कृष्यादिषु चानुत्पत्तिर्नानाक्रियाणां कृष्यर्थत्वात् ॥ ३ ॥**

कृष्यादिषु चानुत्पत्तिः सिद्धा । कुतः ? ‘नानाक्रियाणां कृष्यर्थत्वात्’ । नानाक्रियाः कृषेरथाः । नावश्यं कृषिर्विलेखन एव वर्तते । किं तर्हि ? प्रतिविधानेऽपि वर्तते । यदसौ भक्तबीजबलीवदैः प्रतिविधानं करोति स कृष्यर्थः । आतश्च प्रतिविधा-

प्र०—त्वात् प्रैषस्य णिञ् न भविष्यति । एकान्त इति—कृषावसामर्थ्यं दर्शयति । तूष्णीमासीन इति—व्यापाराऽभावकथनम् । कश्चिद्वि सामर्थ्यातिशयाद्यगपत्पञ्चभिर्हलैः कृषेत्पर्यायेण वेति तन्नि-  
राकरणाय ‘एकान्ते तूष्णीमासीन’ इत्युक्तम् । तत्र पञ्चभिर्हलैर्भूमिमन्यैः कर्षयतीत्यर्थावगमाणिचि-  
सति कृषतीति न प्राप्नोतीति तदनुत्पत्तिर्वक्तव्येत्यर्थः । प्रतिविधानेपीति । अनेकार्थत्वाद्वातूनां

उ०—इति । बुद्धिकृतोऽभिसम्बन्ध इत्यर्थः । भाष्ये—न चासौ प्रच्यतीति । लोटन्तप्रयोगकृतप्रेरणां विने-  
त्यर्थः । बुद्धीति । बुद्ध्या विषयकृतस्यैव सर्वत्र बोधात् । प्रकृते च क्रियाया इव कर्तृत्वस्यापि तथाभूतस्यैव  
विधानमिति भावः । आधीयमानत्वादिति । विधेयत्वादित्यर्थः । [ प्रैष इति ] । द्रव्यमात्रस्य कर्तृत्वरहि-  
तस्य प्रयोगः—प्रैषः । दुर्बलेति । ईदृशकर्तुरपि यदि हेतुसंज्ञासूत्रे ग्रहणमिति भावः । पाक्षिकत्वात्—पर्या-  
येण जायमानत्वात् । एतद्भाष्यनिष्कर्षः प्रागेवोक्तः । कैयटोक्तव्याख्याने हि लोटविशिष्टे तद्धारणेऽपि  
तदुक्तरीत्या शङ्कितृतात्पर्यविषयस्य पर्यायस्याऽवारणाच्चिन्त्यमिदम् । नन्वेवं णिञ्लोटोः समावेशाऽभावे  
‘आसये’त्याद्यनुपपत्तिरत आह—भाष्ये—यत्र च द्वितीय इति । प्रयोजकोऽपि एतयो यदाऽन्याऽपेक्षया  
प्रयोज्यो भवति तदा तयोः समावेश इत्यर्थः । ननु प्रयोजकव्यापारस्य पञ्चभिर्हलैरित्यनेनैव द्योतितत्वात्त-

† प्रैषातिसर्गप्राप्तकालेषु कृत्याश्च ३ । ३ । १६३

१—इदं भाष्यमिति केचित् ।

२—प्रतिविधानं तत्समर्थ्याचारणमिति कैयटः । प्रतिविधानं प्रतिफलप्रदानम्, प्रबन्धकरणं वा ।

३—‘भक्तमन्धोऽन्नमोदनः’ इत्यमरः । इह तु कर्मकरेभ्यो दीयमानमोदनपिण्डादिभोजनं ग्राह्यम् ।

४—अयं पाठः क्वाचिकः ।



नेऽपि वर्तते, यदहरेवाऽसौ न प्रतिविधत्ते तदहरेव तत्कर्म न प्रवर्तते ।

यज्यादिषु चाऽविपर्यासः ॥

यज्यादिषु चाऽविपर्यासो वक्तव्यः । ‘पुष्यमित्रो यजते, याजका याजयन्ती’-  
ति । तत्र भवितव्यं ‘पुष्यमित्रो याजयते, याजका यजन्ती’ति ।

यज्यादिषु चाऽविपर्यासो नानाक्रियाणां यज्यर्थत्वात् ॥ ४ ॥

यज्यादिषु चाऽविपर्यासः सिद्धः । कुतः ? ‘नानाक्रियाणां यज्यर्थत्वात्’ ।  
नानाक्रिया यजेरर्थाः । नावश्यं यजिह्विः प्रक्षेपण एव वर्तते । किं तर्हि ? त्यागेऽपि  
वर्तते । तद्यथा—‘अहो यजत’ इत्युच्यते यः सुष्ठु त्यागं करोति । तं च पुष्यमित्रः  
करोति, याजकाः प्रयोजयन्ति ।

प्र०—कृषिरेव प्रयोजकव्यापारे तत्समर्थाचरणलक्षणे वर्तत इत्यर्थः । धातुनैव चोपपदसहितेन  
तस्याऽर्थस्य प्रकाशितत्वाण्णजभावः, ‘विभाषोपपदेन प्रतीयमान’ इति पक्ष आत्मनेपदाऽभावश्च ।  
यदा तु कृषिर्विलेखने वर्तते तदा भवत्येव ‘पञ्चभिर्हजैः कर्षयती’ति शिच् । यज्यादिष्विति ।  
[यजेः प्रक्षेपविशेषवाचित्वात् प्रक्षेपे च ऋत्विजां कर्तृत्वाद्यजमानस्य प्रयोजककर्तृत्वाणिष्प्रसङ्ग-  
निवारणाय वचनम् ।

उ०—ह्योतनाय ‘एकान्ते’ इत्यादि व्यर्थमत आह—कश्चिदिति । तत्रेति । एवञ्च प्रयोजकव्यापारस्याऽत्र  
प्रतीतिस्तद्वोधनाय शिच्स्यादिति भावः । अनेकार्थत्वादिति । प्रतिविधानान्तोऽत्र धात्वर्थः । फलानुकूलत्वेन  
स एव वा । करणस्य च फले एवान्वयः । भाष्ये—तत्कर्मैत्यस्य कृध्यर्थफलमित्यर्थः । आद्येऽत्र प्रयोज्यस्य  
कर्मत्वं इष्टापत्तिः । ‘गतिबुद्धी’ति सूत्रान्तु नियमस्य सजातीयापेक्षत्वादन्यन्यन्त एव व्यावर्त्तकम् । अन्ये तु  
तत्प्राप्तिरेव नेति दिक् । शिजभावइति । द्योतकतापदेऽप्युपपदेनैव द्योतितत्वाद्द्योतकशिचोऽभाव  
इतिभावः । वस्तुतो द्योतकत्ववादिनो वचनाऽऽरम्भः, द्योतकसमुच्चयदर्शनात् । वाचकत्वादेन तत्खण्डन-

१—इदं भाष्यमिति केचित् ।

२—पातञ्जलं महाभाष्यं संप्रह्लादिधनुधासम् । पुष्यमित्रस्य समये समुदेति रम भारते ॥

साकेतमध्यमिकयोर्यवनेनोपरुणद्वयोः । वर्णनं पुष्यमित्राय-यागस्य च पतञ्जलौ ॥

पुष्यमित्रे मृते पञ्चत्रिंशदब्दिकशासने । अग्निमित्रोऽभवद्राजा तस्य पुत्रो महायशः ॥

एवं च कालिदासनिर्मितमालविकाग्निमित्रनाट्यकनायकस्य राज्ञोऽग्निमित्रस्य पिता पुष्यमित्रः

२६१६—२६५० कलिगताब्देषु राज्यं चकारेति भारतीयेतिवृत्तनिर्मातारः ।

“अनेक ठोस प्रमाणों से यह निश्चित होता है कि पतञ्जलि का काल विक्रम से न्यूनातिन्यून  
२००० दो सहस्र वर्ष पूर्व अवश्य है ।” ( सं० व्या० शास्त्र का इतिहास, भाग २, पृष्ठ ३४८,  
ले० यु० मी० ) ३—‘याजयन्ती’ति पाठान्तरम् । ४—इदं कश्चिन्न ।



## तत्करोतीत्युपसङ्ख्यानं सूत्रयत्याद्यर्थम् ॥ ५ ॥

तत्करोतीत्युपसङ्ख्यानं कर्तव्यम् । किं प्रयोजनम् ? 'सूत्रयत्याद्यर्थम्' । सूत्रं करोति सूत्रयति ।

इह व्याकरणस्य सूत्रं करोति व्याकरणं सूत्रयतीति वाक्ये षष्ठी, उत्पन्ने च प्रत्यये द्वितीया, केनैतदेवं भवति ? योऽसौ सूत्रव्याकरणयोरभिसंबन्धः स उत्पन्ने

प्र०—नानाक्रिया इति । तत्र त्यागवचनाश्रयेण यः प्रयोगस्तद्विपरीतः प्रक्षेपवचनेद्रष्टव्यः । इह व्याकरणस्येति । लक्ष्ये लक्षणसमुदाये वा व्याकरणशब्दो वर्तत इति भेदनिबन्धना षष्ठी । यदा तु लक्षण एव सूत्रे व्याकरणशब्दो वर्तते तदा व्यपदेशिवद्भावनिमित्ता षष्ठी । यदा 'व्याकरणं सूत्रं करोतीति' सामानाधिकरण्यं तदा यथा 'मुण्डयति माणवक'मिति भवति तथा 'व्याकरणं सूत्रयतीत्यपि भवति ।

योऽसाविति । वाक्ये द्रव्यरूपं सूत्रं 'सूत्र'शब्देनोच्यते । णिचि तूत्पन्ने सत्त्वभावातिवर्तनात्करोत्यर्थाभिधायी सूत्रशब्दः संपद्यते । तदुक्तं—'परार्थाभिधानं वृत्तिरिति । एतच्च प्रक्रियागतविभागाश्रयेणोक्तम् । परमार्थतस्तु धात्वन्तरं सूत्रविशिष्टक्रियावचनः । आख्यानादिति । आख्यायत इत्याख्यानम्—इतिवृत्तमुच्यते । प्रकृतिवदिति । णिचो या प्रकृतिः कंसवधादिः,

उ०—मिति तत्त्वम् । प्रयोजकव्यापारफलस्य कर्तृगामित्वात्कृषेरात्मनेपदमाशङ्क्याह—विभाषेति । सा च प्राप्तविभाषेति भावः । तद्विपरीतः प्रक्षेपेति । 'अविपर्यास' पदेनेष्टप्रयोगसिद्धिरेव न तु विपरीतप्रयोगव्यावृत्तिरपीत्यर्थः । भाष्ये—तदिति,—प्रातिपदिकोपलक्षणम् । प्रातिपदिकादित्यर्थः । कर्मत्वाद्यन्तर्भावैरेवैकार्यभावाः, लोकव्यवहारात् । करोतीति च धात्वर्थोपलक्षणम् । तेन 'अश्वेनाक्रामत्यश्वयती'त्यादि सिद्धम् । एवञ्च 'प्रातिपदिकाद्वात्वर्थ' इत्यादिगणसूत्राणि प्रक्षिप्तानि, धातुपाठे सूत्रमूत्रधातू चेति बोध्यम् । तत्सत्त्वेनैव सिद्धे वास्तिकमफलं स्यात् । श्रद्धोस्तदज्ञानकल्पनाऽपेक्षया मदुक्तस्यैवौचित्यात् । एवञ्च 'मुण्डमिध्रे'ति सूत्रस्थः कैयटश्चिन्त्य एवेति बोध्यम् । लक्ष्ये इति । 'व्याकरण'शब्दः कर्मल्युङन्त इति भावः । लक्षणसमुदाये वेति । अष्टाध्यायीरूपेऽर्थे । करणल्युङन्तः स इति भावः । यदा तु लक्षण एवेति । प्रतिसूत्रं 'व्याकरण'शब्द इत्यर्थः । यदेति । व्यपदेशिवद्भावाद्यनाश्रयेण इत्यर्थः । करोत्यर्थाभिधायीति । करोत्यर्थविशेषणीभूतसाध्यावस्थस्वार्थाऽभिधायीत्यर्थः । सूत्रेण च सूत्रेवृत्तिर्बोद्ध्या । भाष्ये—व्याकरणेन सामर्थ्यमिति । तज्जन्यफलाश्रयत्वरूपमित्यर्थः । नित्यशब्ददर्शने 'सूत्रयतीत्यत्राऽवयवार्थाभावाच्छङ्क्येव नास्तीत्याह—एतच्चेति । आख्यायत इति । बाहुलकात्कर्मणि ल्युट् । भावल्युटि ह्याख्यानक्रियायां कर्मत्वं न स्यात् । णिच इति । 'कृतो या प्रकृतिरिति तु नोक्तं, प्रत्ययलक्षणेन कृदन्ततयाऽनेनातिदेशेन च षष्ठीप्रसङ्गात्, 'राजागमन'मित्यादौ राज्ञः कर्तृतया 'राजान'मिति द्वितीयाऽनापत्तेश्च । तदयमर्थः—णिचप्रकृतेर्यथाऽऽख्यानक्रियायां कारकता तथा कंसदेरपीति । तदाह—यथेति । नन्वेवमडाद्यवस्थेत्यत आह—प्रकृतिवद्भावातिदेशेनेति ।



प्रत्यये निवर्तते, अस्ति च करोतेर्व्याकरणेन सामर्थ्यमिति कृत्वा द्वितीया भविष्यति ।

आख्यानात्कृतस्तदाचष्ट इति कृल्लुक्प्रकृतिप्रत्यापत्तिः

प्रकृतिवच्च कारकम् ॥ ६ ॥

आख्यानात्कृदन्ताणिज्वक्त्व्यस्तदाचष्ट इत्येतस्मिन्नर्थे । कृल्लुक्प्रकृतिप्रत्यापत्तिः प्रकृतिवच्च कारकं भवतीति वक्तव्यम् । कंसवधमाचष्टे कंसं धातयति । बलिब-

प्र०—तथा तुल्यं कंसादि कारकं भवति । यथाख्यानक्रियापेक्षं कंसवधादेः कर्मत्वं तथा कंसादेरपि अप्रतिपन्नाख्यानकर्मभावस्येत्यर्थः । प्रकृतिवद्भावातिदेशेन च कंसादेः पृथक्कृतत्वात् कंसमधातयदित्यादौ कंसादिशब्दवर्जितस्याङ्गसंज्ञायामडादयः कंसादेर्न भवन्ति । वत्करणाच्च स्वाश्रयमपि भवतीति 'पुष्येण योजयती'ति पुष्यस्य कर्मत्वाऽभावः । अथवा प्रकृत्या तुल्यं वर्तत इति प्रकृतिवत्, प्रकृतेरिव प्रकृतिवत् । प्यन्तस्य कारकमित्युभयथातिदेशाश्रयणात् कचित्कश्चित्परिगृह्यते । प्रकृतिप्रत्यापत्त्या राजागमनादौ नलोपाद्यपि निवर्तत इति राजानमागमयतीत्याद्युपपन्नं भवति । कंसवधमिति । यद्यप्यत्र 'सन्नियोगशिष्टानामन्यतराऽपाये उभयोरप्यभाव' इति वधादेशनिवृत्तिस्सिद्धयति तथापि

उ०—प्रकृताविव प्रकृतिवत् । अत्र प्रकृतिशब्देन कृतः प्रकृतिः । तस्यां यथा कंसादेरनन्तर्भावगता कृदन्तप्रकृतिकृष्णजन्तेऽपीत्यर्थः । नन्वेवं 'पुष्येण योजयती'त्यत्रापि द्वितीयापत्तिरत आह—वत्करणादिति । कचिदिति । 'पुष्ययोगे जी'त्यत्र च प्रकृतेरिव प्रकृतिवदित्येवाश्रयणीयमिति भावः । एवञ्च द्वितीयाद्यन्तत्वाय पृथक्त्वाय चाऽतिदेशद्वयमाश्रयणीयमभवति, वैरूप्यञ्च भवतीति गौरवम्, अतः 'प्रकृतिवच्चे'त्यस्य कृतप्रकृतेर्हन्त्यादेर्यन्तत्वे यथा कारकं द्वितीयाद्यन्तं, धातावनन्तभूतञ्च तथेत्यर्थ उचितः । 'प्रकृतिप्रत्यापत्तिरित्यत्र कृतप्रकृतेरेव ग्रहणेनाऽत्रापि तथैवौचित्याच्च 'पुष्येण योजयती'त्यत्र च न दोषः । प्रकृतिप्रेति । कृतप्रकृतेः 'प्रत्यापत्तावपि राजन्शब्दे नलोपनिवृत्तिः कथमिति चिन्त्यम् । वस्तुतः 'प्रकृतिवत्कारक'मित्यतिदेशात्पृथक्करणेन समासाऽभावेनाऽपदत्वात्तन्निवृत्तिरिति बोध्यम् । अत्र 'प्रकृतिवच्चे'ति 'चः' 'कारक'मित्यनन्तरं बोध्यः—प्रकृतिवत्कारकञ्चे'ति । तेन तद्वत्कार्यमप्यतिदिश्यते । तेन 'धातयतीत्यादौ कुत्वतत्वे सिध्यतः, अन्यथा 'धातोः स्वरूपग्रहण'इति परिभाषया न स्याताम् । केचित्तु भूयत्रापि 'प्रकृति'पदेन हेतुमण्यन्तप्रकृतिः हेतुमण्यन्तश्च प्रत्यासत्त्योपस्थितकृतप्रकृतिप्रकृति एव । प्रत्यापत्तिः—प्रत्यभिज्ञा । सा च तत्सत्त्वे तत्रत्य कार्यसत्त्वे च भवतीति । अनेनैव कारकबहिर्भावो वधादेशनिवृत्तिः कुत्वतत्वादिकञ्च सिद्धम् । नन्वेवं प्रत्ययलक्षणेन कृदन्तत्वात्कंसादेः षष्ठी स्यादतः—प्रकृतिवच्च कारकमिति । यद्विभक्त्यन्तं तत्र तादृशमत्रापीत्यर्थः । एवञ्चाऽऽवृत्तिकल्पना न कुत्रापि । 'प्रत्यापत्ति'शब्दस्य च प्रत्यभिज्ञाविषयतयाऽऽपत्तिः स्थितिरित्यर्थो न तु नष्टस्य पुनः प्रादुर्भावः प्रत्यापत्तिः । अतएव 'रात्रिं विवासयति' 'मृगान् रमयती'त्युदाहरणविषयवचने प्रकृतिप्रत्यापत्तिवचःसङ्गतिः । अन्यथा तत्र प्रकृतेरातिदेशेनाऽनपहारात्प्रत्यापत्तिव्यवहाराऽसङ्गतिः स्पष्टैव ।



न्धमाचष्टे बलिं बन्धयति ।

आख्यानञ्च प्रतिषेधः ॥ ७ ॥

आख्यानशब्दाच्च प्रतिषेधो वक्तव्यः । आख्यानमाचष्ट इति ।

किं पुनर्यान्येतानि संज्ञाभूतान्याख्यानानि तत् उत्पत्त्या भवितव्यम्, आहो-  
स्विक्रियान्वाख्यानमात्रात् ? किं चातः ? यदि संज्ञाभूतेभ्यः, इह न प्राप्नोति,—राजा-  
गमनमाचष्टे राजानमागमयतीति । अथ क्रियान्वाख्यानमात्रात्, न दोषो भवति ।  
यथा न दोषस्तथाऽस्तु ।

दृश्यर्थायां च प्रवृत्तौ ॥ ८ ॥

दृश्यर्थायां च प्रवृत्तौ कृदन्ताणि ज्वक्तव्यस्तदाचष्ट इत्येतस्मिन्नर्थे । कृल्लुक्  
प्रकृतिप्रत्यापत्तिः प्रकृतिवच्च कारकं भवतीति [ वक्तव्यम् ] । मृगरमणमाचष्टे  
मृगान् रमयतीति । दृश्यर्थायामिति किमर्थम् ? यदा हि ग्रामं मृगरमणमाचष्टे  
मृगरमणमाचष्ट इत्येव तदा भवितव्यम् ।

प्र०—पुण्येण योगं जानाति पुण्येण योजयतीति कुत्वस्य सन्नियोगशिष्टत्वाऽभावान्निवृत्तिर्न सिध्य-  
तीति प्रकृतिप्रत्यापत्तिरुच्यते । किं पुनरिति । कंसवच—नलोपाख्यानदीनीत्यर्थः । दृश्यर्थाया-  
मिति । यदाऽरण्यस्थो रममाणान् मृगान् प्रतिपद्य व्याचष्टे—एतस्मिन्नवकाशे एवंविधा मृगा रमन्त  
इति तदा प्रतिपाद्यस्य दर्शनार्था प्रवृत्तिर्भवति । यदाहि ग्राम इति । ग्रामे मृगाणामसंभवान्न  
तद्दर्शनार्था प्रवृत्तिः । 'दृश्यर्थाया'मित्येतच्च मृगरमणादिविषयमेव द्रष्टव्यम् । राजागमनादिषु तु

उ०—कारकत्रहिर्भावश्च तस्याः फलमित्याहुः । यद्यप्यत्र संनियोगेति । एवञ्च तदनित्यत्वज्ञापकप्रकृतिप्रत्या-  
पत्तिवचोऽत्रत्यमिति बोध्यम् । भाष्ये—संज्ञाभूतानीत्यस्य प्रसिद्धानीत्यर्थः । भाष्ये—राजानमागमयतीति ।  
एवञ्च 'देवदत्तपाकमाचष्टे' इत्यर्थे देवदत्तेन पाचयतीत्येव, 'गतिबुद्धी'तिनियमेन देवदत्तस्य कर्मत्वाऽ-  
भावात् । दृश्यर्थेति । 'इच्छादिस्य' इति दृशिः साधुः । रममाणान्मृगानिति । एतेन 'मृगरमण'शब्द  
आख्येते रूढ इत्यपास्तम् । प्रवृत्तिर्भवतीति । आख्यानविषयेत्यर्थः । इत्येतच्चेति । प्रयोगाऽनुसारादिति  
भावः । यावदिति । रात्रिरूपकालेनाऽत्यन्तसंयोगः । कथाश्चाऽऽख्याने कमेति भावः । 'आरात्रिविवास'-  
शब्देन तावत्पर्यन्तकथा लक्ष्यन्त इति बोध्यम् । कालाऽत्यन्तसंयोगे गम्यमाने इत्यर्थः । वसेरकर्मकतया  
'गतिबुद्धी'ति रात्रेः कर्मत्वं हेतुमणिश्च तद्वदिहापि बोध्यम् । भाष्ये—प्रापीति । सम्पदादित्वेन भावकि-  
बन्तात्सप्तमी । एवं 'ज्ञी'त्यपि । भू प्राप्ताविति । 'सम्भावयत' इत्यस्य प्राप्नोतीत्यर्थः । उभयप्राप्ताविति ।  
नियमेन चन्द्रमसः प्रतीतेरुभयप्राप्तिः । वस्तुतः सहयोगेऽत्र तृतीया, कर्तृप्रयोगाऽभावेनोभयप्राप्तेरभावात् ।  
मतान्तरोक्ते प्रकृतिवदित्यस्यार्थेऽपि न दोषः, हेतुमणिश्च गत्यादिनियमात् तृतीयाया एव पुण्येणेत्यत्र प्राप्तेः ।

१—इदं क्वचिन्न ।

२—'भवतीति' ।



आङ्ग्लोपश्च कालात्यन्तसंयोगे मर्यादायाम् ॥ ६ ॥

कालात्यन्तसंयोगे मर्यादायां कृदन्ताणिण्वक्तव्यस्तदाचष्ट इत्येतस्मिन्नर्थे,  
आङ्ग्लोपश्च । कृल्लुक्प्रकृतिप्रत्यापत्तिः प्रकृतिवच्चकारकं भवतीति [ वक्तव्यम् ] ।  
आरात्रिविवासमाचष्टे रात्रिं विवासयतीति ।

चित्रीकरणे प्रापि ॥ १० ॥

चित्रीकरणे प्राप्यर्थे कृदन्ताणिण्वक्तव्यः । कृल्लुक् प्रकृतिप्रत्यापत्तिः प्रकृति-  
वच्च कारकं भवतीति [ वक्तव्यम् ] । उज्जयिन्या प्रस्थितो माहिष्मत्यां सूर्योद्गमनं  
संभावयते—सूर्यमुद्गमयतीति ।

नक्षत्रयोगे हि ॥ ११ ॥

नक्षत्रयोगे जानात्यर्थे कृदन्ताणिण्वक्तव्यः । कृल्लुक् प्रकृतिप्रत्यापत्तिः प्रकृति-  
वच्च कारकं भवतीति [ वक्तव्यम् ] । पुष्ययोगं जानाति पुष्येण योजयति । मघा-  
भिर्योजयतीति ॥ तत्तर्हीदं बहु वक्तव्यम् ?

न वा सामान्यकृतत्वाद्धेतुतो ह्यविशिष्टम् ॥ १२ ॥

न वा वक्तव्यम् । किं कारणम् ? 'सामान्यकृतत्वात् । सामान्येनैवाऽत्र णिज्भ-  
विष्यति—'हेतुमती'ति । किं कारणम् ? 'हेतुतो ह्यविशिष्टम्' । हेतुतो ह्यविशिष्टमेत-

प्र०—दृश्यर्थप्रवृत्त्यभावेऽपि णिज्भवति । आरात्रिविवासमिति । यावद्वात्रेविवासोऽतिक्रमणं  
तावत्कथाः कथयतीत्यर्थः । चित्रीकरणे इति । आश्चर्यकरणे गम्यमाने तत्प्राप्नोतीत्यत्रार्थे णिज्व-  
क्तव्यः । संभावयत इति । 'भू प्राप्तावात्मनेपदी'त्यस्य रूपम् । पुष्येणेति । पुष्यो योगक्रियायाः

उ०—नातिदेशिके इति । णिच्प्रकृत्यर्थकर्तृत्वाऽतिदेशेऽपि णिज्यर्थकर्तृत्वाऽतिदेशाऽभावात् तदुत्तरलेनास्या-  
ऽभिधानमित्यर्थः । 'सूर्यमुद्गमयते'इत्यादावादित्यस्य प्रयोज्यत्वात् चेन देवदत्तस्यापि तत्सजातीयताध्वनना-  
द्धेतुतेत्यनुपपन्नमत आह—देवदत्तविषयाऽन्यस्येति । भाष्ये—स्वतन्त्रस्य प्रयोजक इति । स्वाभिप्रेतमात्रोद्देशेन  
प्रवृत्तस्य प्रवर्त्तक इत्यर्थः । एवम्प्रयोजयतीत्यस्य च स्वाभिप्रेतोद्देशेन प्रवृत्तं प्रवर्त्तयतीत्यर्थः ।  
स्वाभिप्रेतमात्रोद्देश्यकप्रयोज्यनिष्ठप्रवृत्त्यनुकूलव्यापारवत्त्वं हि प्रयोजकत्वमिति फलितम् । सर्वत्र  
स्वशब्देन प्रयोजकः । एवं प्रयोजकाभिप्रेतमात्रोद्देश्यकप्रवृत्त्याश्रयत्वं प्रयोज्यत्वम् । तदेव च स्वतन्त्रत्वम् ।  
न चैतत्सूर्य इति भावः । समाधत्ते भाष्ये—स्वतन्त्रेति । स्वतन्त्रप्रयोजकस्य हि हेतुत्वम्, अयञ्च न  
तथेत्यप्रयोजकोऽहेतुरिति चेदित्यर्थः । प्रवृत्तिर्ह्यभयत्राऽनपेक्षेति । प्रयोज्यप्रवृत्तिरुभयत्रापि प्रयोजकाभि-  
प्रेतानपेक्षा तन्मात्रानुद्देशिकेत्यर्थः । उभयत्रानपेक्षैव किञ्चिदिति । 'किञ्चिदित्यस्य प्रयोजकाभिप्रेतमात्रं  
किञ्चिदनपेक्षैवोभयोर्देवदत्तादित्ययोर्भवतीत्यर्थः । तस्मान्मात्रांशो न निवेश्यः । अन्यथा णिजनवकाश इति



द्भवति । तुल्या हि हेतुता देवदत्ते चादित्ये च ।

न सिध्यति । 'स्वतन्त्रस्य प्रयोजको हेतुसंज्ञो भवती'त्युच्यते†, न चाऽसावा-  
दित्यं प्रयोजयति ।

स्वतन्त्रप्रयोजकत्वाद्प्रयोजक इति चेन्मुक्तसंशयेन तुल्यम् ॥ १३ ॥

यं भवान् स्वतन्त्रप्रयोजकं मुक्तसंशयं न्याय्यं मन्यते—'पाचयत्योदनं देव-  
दत्तो यद्गदत्तेने'ति, तेनैतत्तुल्यम् । कथम् ?

प्रवृत्तिर्भयत्राऽनपेक्ष्य ॥ १४ ॥

प्रवृत्तिर्भयत्रानपेक्ष्यैव किञ्चिद्भवति देवदत्ते चादित्ये च । नेह कश्चित्परोऽ-  
नुग्रहीतव्य इति प्रवर्तते । सर्वे इमे स्वभूत्यर्थं प्रवर्तन्ते । ये तावदेते गुरुशुश्रूषवो नाम  
तेऽपि स्वभूत्यर्थमेव प्रवर्तन्ते, पारलौकिकं च नो भविष्यतीह च नः प्रीतो गुरुध्या-  
पयिष्यतीति । तथा यदेतद्दासकर्मकरं नामैतेऽपि स्वभूत्यर्थमेव प्रवर्तन्ते, भक्तं चैवं च  
लप्स्यामहे, परिभाषार्थं न नो भविष्यन्तीति । तथा य एते शिल्पिनो नाम तेऽपि  
स्वभूत्यर्थमेव प्रवर्तन्ते वेतनं च लप्स्यामहे मित्राणि च नो भविष्यन्तीति ।

एवमेतेषु सर्वेषु स्वभूत्यर्थं प्रवर्तमानेषु—

कुर्वतः प्रयोजक इति चेत्तुल्यम् ॥ १५ ॥

यदि कश्चित्कुर्वतः प्रयोजको नाम भवति तेनैतत्तुल्यम् ।

यदि तर्हि सर्वे इमे स्वभूत्यर्थं प्रवर्तन्ते कः प्रयोज्यार्थः ? यदभिप्रायेषु

प्र०—कर्ता, स हि चन्द्रमसं सम्बध्नाति । तत्रोभयप्राप्तौ कर्मणीति नियमात् षष्ठ्यभावे तृतीयास-  
मासः । तत्र प्रकृतेरिव प्रकृतिवदित्येव प्रकृतिवदतिदेशात्कर्तरि तृतीया भवति । लकारस्तु प्रधान एव  
कर्तरि भवति नातिदेशिके । सामान्यकृतत्वादिति । सामान्यलक्षणेनैव सिद्धत्वादित्यर्थः । देवदत्ते

उ०—भावः । तदेव व्युत्पादयति—नेह कश्चिदिति । 'सत्यामपि प्रेरणाया'मिति शेषः । स<sup>१</sup>निन्द उपालम्भः—  
परिभाषणम् । तदाह—दण्डनादिका इति । अनेन सर्वत्र स्वेष्टसाधनताज्ञानं प्रवर्तकमित्युक्तम् । भाष्ये—  
कुर्वतः प्रयोजक इति । प्रयोजकाऽभिप्रेतमात्रोद्देशं विनापि स्वेष्टोद्देशेनैव कुर्वतः पुंसः प्रयोजको दृश्यते ।  
यथा गुरुः शिष्यानध्ययने प्रवर्त्तयतीत्यादौ । तद्वत्स्यंस्थापीति भावः ।

कः प्रयोज्यार्थं इति । प्रेरणाजन्यप्रवृत्त्याश्रयः प्रयोज्यस्तस्य प्रेरणाया कोऽर्थः, प्रयोजनं किमिति  
प्रश्नः । उत्तरमाह—यदभिप्रायेष्वासजन्त इति । प्रेरकाऽभिप्रायेष्वासजन्ते । तदभिप्रायं शक्त्वा तं निर्वर्त्तयन्ति

† तत्प्रयोजको हेतुश्च १ । ४ । ५५

१—'य एते दासाः कर्मकरा नाम तेऽपि' पा० ।

२—'यः सनिन्द उपालम्भस्तत्र स्यात्परिभाषण'मित्यमरः । 'उलाहना' 'डॉट डपट' इति भाषायाम् ।  
'परिभाषा इति । दण्डनादिकाः ।' इति कैयटः ।



सज्जन्ते—ईदृशौ वध्नौ कुरु, ईदृशौ पुटकौ कुर्विति । आदित्यश्चास्याभिप्राये सज्जते ।  
एष तस्याऽभिप्रायः—‘उज्जयिन्याः प्रस्थितो माहिष्मत्यां सूर्योद्गमनं संभावयेये’ति,  
तं चास्याऽभिप्रायमादित्यो निर्वर्तयति ।

भवेदिह वर्तमानकालता युक्ता स्यात्—‘उज्जयिन्याः प्रस्थितो माहिष्मत्यां  
सूर्योद्गमनं संभावयते सूर्यमुद्गमयती’ति, तत्रस्थस्य हि तस्यादित्य उदेति । इह तु  
कथं वर्तमानकालता—कंसं घातयति बलिं बन्धयतीति, चिरहते कंसे चिरबद्धे च  
बलौ ? अत्रापि युक्ता । कथम् ? ये तावदेते शौभिका नामैते प्रत्यक्षं कंसं घातयन्ति,  
प्रत्यक्षं च बलिं बन्धयन्तीति । चित्रेषु कथम् ? चित्रेष्वपि उद्गूणा निपतिताश्च

प्र०—चेति । देवदत्तविषया अन्यस्य हेतुतेत्यर्थः । परिभाषा इति । दण्डनादिकाः । यदभिप्राये-  
ष्विति । तदुक्तं हरिणा—

‘निमित्तेभ्यः प्रवर्तन्ते सर्व एव स्वभूतये ।

अभिप्रायानुरोधोऽपि स्वार्थस्यैव प्रसिद्धये’ ॥ इति ।

सज्जन्त इति । भाष्यकारवचनादात्मनेपदम् । परस्मैपदी तु सज्जिः—ग्लुञ्चु षसज गता-  
विति । चिरहृत इति । चिरप्रवृत्तत्वाद्ध्यघातकभावस्य प्रयोजकव्यापारस्य वर्तमानत्वाऽसंभ-

उ०—यदेष एव प्रयोज्यस्य प्रेरणयाऽर्थ इत्यन्वयः । एवञ्च क्रियायां स्वाभिप्रायानुरोधफलकं तज्ज्ञापनमेव  
प्रेरणाफलमिति भावः । ‘अभिप्राय’पदेन तद्विषय उच्यते । तदाह—ईदृशावित्यादिना । तदाह निमित्तेभ्य  
इति । स्वभूतिसाधनत्वज्ञापकप्रेरणादिम्य इत्यर्थः । ननु स्वभूतिफलकप्रवृत्तिप्रयोजकाऽभिप्रायाऽनुरोधोऽपि किमर्थ  
इत्यत आह—अभिप्रायेति । ननु शिष्यादीनां स्वार्थसिद्धये गुर्वाद्यभिप्रायानुरोधेऽपि सूर्यस्य तदनुरोधे  
मानाऽभावः, फलाऽभावश्चेति चेन्न; अभिप्रायसम्पत्तिमात्रेण तदुद्देश्यकप्रवृत्त्याश्रयत्वादिरूपप्रयोज्यप्रयोजक-  
भावाऽध्यारोपेण णिजिति तात्पर्यात् । भाष्यकारवचनादिति । तत्प्रयोगादस्याऽनुदात्ते त्वपि पाठोऽनुमी-  
यत इति भावः । ननु ‘चिरहते कंसे’ इत्युक्तया प्रयोजकव्यापारस्य वर्तमानकालत्वाऽभावो नोक्त इत्यत  
आह—चिरप्रवृत्तेति । कंसकृष्णयोर्वध्यघातकभावस्य चिरप्रवृत्तत्वेन तत्प्रयोजकव्यापारस्यापि तत्त्वमेवेति  
भावः । कंसाद्यनुकारिणां—कंसादिसदृशानाम् । भाष्ये—प्रत्यक्षं कंसं घातयन्तीति । तादृशेनैव वासुदेवेनेत्यर्थः ।  
उद्गूणा इति । उद्यता इत्यर्थः । ‘गूरी उद्यमने’ इत्यस्य रूपम् । एवञ्च चित्रलेखका अपि चित्रस्थं कंसं  
तादृशेनैव कृष्णेन घातयन्तीत्यर्थः । ‘ग्रन्थिक’पदे ‘अत इनिठनौ’ इति ठन् । शब्दग्रन्थगड्ढेति । शब्दः—  
कथकमुखोच्चार्यमाणः । ग्रन्थः—तद्वस्तस्य पुस्तकरूपः । गड्ढः—मनुष्यसङ्घातः । न तत्र कश्चिदपि कंसा-  
दिबुद्धिविषय इत्यर्थ इत्याहुः । तेऽपि—ग्रन्थिका अपि । तद्वद्दीर्घाचिच्छाणा इति । तदैश्वर्याणीत्यर्थः ।  
तानि कथयन्तो ग्रन्थिकाः स्वबुद्धिविषयभूतान् सतो विद्यमानान् कंसादीन् प्रकाशयन्ति—श्रोतृबुद्धौ समर्पय-  
न्तीत्यर्थः । विद्यमानत्वेन बुद्धिविषयत्वे हेतुमाह—आतश्च सत इति । व्यामिश्राश्चेति । चो हेतौ । यतो

१—‘वध्नौ’ ‘वध्नौ’ इति पा० ।

२—‘शोभनिका’ ‘शोभिका’ पा० ।



३ अ० १ पा० ३ आ० २७ सू० ]

व्याकरणमहाभाष्यम्

३७

प्रहारा दृश्यन्ते कंसकर्षण्यश्च । ग्रन्थिकेषु कथं, यत्र शब्दग्रन्थगंडुमात्रं लक्ष्यते ?  
तेऽपि हि तेषामुत्पत्तिप्रभृत्या विनाशाद्वीर्याचक्षाणाः सतो बुद्धिविषयान् प्रकाश-  
यन्ति । आतश्च सतो व्यामिश्राश्च दृश्यन्ते । केचित्कंसभक्ता भवन्ति केचिद्वासुदेव-  
भक्ताः । 'वर्णान्यत्वं' खल्वपि पुण्यन्ति—केचित्कालमुखा भवन्ति केचिद्रक्तमुखाः ।  
'त्रैकाल्यं' खल्वपि लोके लक्ष्यते,—'गच्छ हन्यते कंसः' 'गच्छ घानिष्यते कंसः' ।  
'किं गतेन, हतः कंस' इति ।

इति श्रीभगवत्पतञ्जलिविरचिते व्याकरणमहाभाष्ये तृतीयस्याध्यायस्य  
प्रथमे पादे द्वितीयमाह्निकम् ।

कण्डवादिभ्यो यक् ॥ ३ । १ । २७ ॥

किमर्थः ककारः ? गुणवृद्धिप्रतिषेधार्थः । किञ्चीति\* गुणवृद्धिप्रतिषेधो यथा  
स्यात् ।

प्र०—वात् । उपसङ्ख्यानारम्भे तु न दोषः, आख्यानस्य वर्तमानत्वादित्यर्थः । शौभिका इति ।  
कंसाद्यनुकारिणां नटानां व्याख्यानोपाध्यायाः । कंसानुकारी नटः सामाजिकैः कंसबुद्ध्या परिगृहीतः  
कंसो भाष्ये विवक्षितः । ग्रन्थिकेष्विति । कथकेष्वित्यर्थः । तेपीति । तदुक्तं हरिणा—

शब्दोपहितरूपास्तु बुद्धेर्विषयतां गतान् ।

प्रत्यक्षमिव कंसादीन् साधनत्वेन मन्यते ॥ इति ।

शिष्टं भाष्यं स्पष्टम् ॥ २६ ॥

इत्युपाध्यायजैयट्पुत्रकैयट्कृते भाष्यप्रदीपे तृतीयस्याऽध्यायस्य प्रथमेपादे  
द्वितीयमाह्निकम् ।

कण्डवादिभ्यो यक् । किमर्थं इति । द्वैविध्यं कण्डवादीनां दर्शयितुमुपन्यासः । ककार-

उ०—विरुद्धपक्षाश्रिता दृश्यन्त इत्यर्थः । न ह्यतीतत्वबुद्धौ तत्संभवतीति भावः । तत्कालमृते स्वप्न इव  
वर्णान्यत्वं पुण्यन्ति—पुष्टं कुर्वन्ति, दधतीत्यर्थः । तत्रैव युक्त्यन्तरमाह—त्रैकाल्यं खल्वपीति । एवञ्च  
बुद्धिविषयसत्तयैव सर्वोऽपि व्यवहार इति भावः । शब्देति । शब्दसमर्पितबुद्धिविषयाकारानित्यर्थः । साधन-  
त्वेनेति । बुद्धिविषयवधादेरित्यर्थः ॥ २६ ॥

इति श्रीशिवभट्टसुतसतीगर्भजनारोशभट्टविरचिते भाष्यप्रदीपोद्घोते तृतीयस्याऽध्यायस्य  
प्रथमे पादे द्वितीयमाह्निकम् ।

कण्डवादिभ्यो । धातुभ्यो यकि गुणनिषेधकतया कस्य चारितार्थादाह—द्वैविध्यमिति । प्रातिपदिक-

१—'कंसस्य कृष्णस्य च' पा० । कंसकर्षण्यो हि रजवः ।

२—'शब्दगंडुमात्र' पा० ।

३—'हि' पा० ।

४—'केचिद्रक्तमुखा भवन्ति केचित्कालमुखाः ।' पा० ।

\* किञ्चीति च १. १. ५

१३ \*



नैतदस्ति प्रयोजनम् । सार्वधातुकार्द्धधातुकयोरङ्गस्य गुण उच्यते, धातोश्च विहितः प्रत्ययः शेष आर्द्धधातुकसंज्ञां लभते† न चायं धातोर्विधीयते । कण्ड्वादीनि हि प्रातिपदिकानि ।

कण्ड्वादिभ्यो वावचनम् ॥ १ ॥

कण्ड्वादिभ्यो वेति वक्तव्यम् ।

अवचने हि नित्यप्रत्ययत्वम् ॥ २ ॥

अक्रियमाणे हि वावचने नित्यः प्रत्ययविधिः प्रसज्येत ॥ तत्र को दोषः ?

तत्र धातुविधितुक्प्रतिषेधः ॥ ३ ॥

तत्र धातुविधेस्तुक्प्रतिषेधो वक्तव्यः स्यात् । कण्ड्वौ कण्ड्वः 'अचिरनु-धातुभ्रुवां खोरियङ्बुङौ' [ ६ । ४ । ७७ ] इत्युवङादेशः प्रसज्येत । इह च कण्ड्वा कण्ड्वे 'नोङ्धात्वोः' [ ६ । १ । १७५ ] इति [ विभक्तैरुदात्तत्वं ] प्रतिषेधः प्रसज्येत ।

प्र०—प्रयोजनमेव दर्शयितुं वस्त्वन्तरमुपक्षिप्यते—कण्ड्वादिभ्यो वावचनमिति । यदा कण्ड्वादीनि प्रातिपदिकानि तदा 'वे'ति वक्तव्यमित्यर्थः । तत्र को दोष इति । नित्येऽपि प्रत्यये क्पिपा 'कण्ड्व'रित्यादि सिध्यतीति भावः । क्पिपा यथेष्टं रूपं न सिध्यतीति दर्शयितुमाह—तत्रेति । 'कण्ड्व'शब्दात् क्पिपि विहितेऽकारलोपस्य स्थानिवत्त्वमुवङि कर्तव्ये नास्ति । किलुगुपधात्वच-

उ०—त्वमात्रन्तु प्रष्टा मन्यते । उपक्षिप्यत इति । तत्समाधानेनैव ककारप्रयोजनमप्युक्तमेव भवतीति भावः । यदेति । प्रातिपदिकान्येवेत्यर्थः । केवलधातुपक्षे तु वावचने क्रियमाणेऽपि 'कण्ड्वती'त्यनिष्टप्रसङ्गः, कण्ड्वावित्यादाबुवङादिप्रसङ्गश्चेति भावः । न च प्रातिपदिकान्येव सन्तु, अत्र च सूत्रे 'करणे' इत्यनुवर्त्तते, तेन कण्ड्वं करोतीत्यर्थं यक् । अन्यदा त्वभावः । तेन कण्ड्वावित्यादेः सिद्धिः । यगन्तेभ्यस्तु न क्पिप्, अनभिधानात् । तेन नोवङ्सहितः प्रयोगः । एवञ्च 'वा'वचनं किमर्थमिति वाच्यं, 'मुख्यती'त्यादावतो लोपानापत्तेः । क्पिपा—सम्पदादिक्पिपा । यथेष्टमिति । वीप्सायां 'यथा सादृश्ये' इत्यव्ययीभावः । एकवचने कुतो नोदाहृतमित्यत आह—कण्ड्व इति । क्कीति । 'क्वौ लुप्तं न स्थानिव'दिति निषेधादिति भावः । अथापीति । तदसार्वत्रिकम् । किन्तु 'क्वौ विधौ ने'त्येव सार्वत्रिकमिति भावः । इदं प्रौढया । आदिष्टादिति । 'क्वौ विधि'मितिनियेधादित्यपि बोध्यम् । अत एवेति । आदिष्टादचः पूर्वत्वेन स्थानिवत्त्वाऽभावादेवेत्यर्थः । पुनरुवङ्नेति । 'लक्ष्ये लक्षणस्ये'ति न्यायादित्यपि बोध्यम् । न चाऽनादिष्टादचः पूर्वत्वं स्थानिव-

† सार्वधातुकार्द्धधातुकयोः ७ । ३ । ८४; आर्द्धधातुकं शेषः ३ । ४ । ११४

१—इदं क्वचिन्न ।



तुक्च प्रतिषेध्यः—बल्गुः मन्तुरिति । 'ह्रस्वस्य पिति कृति तुक्' [ ६ । १ । ७१ ] इति तुक् प्राप्नोति ।

ह्रस्वयलोपौ च ॥ ४ ॥

ह्रस्वयलोपौ च वक्तव्यौ स्याताम् । ह्रस्व—बल्गुर्मन्तुरिति । किमर्थमिदं, न ह्रस्व एवायम् ? अन्तरङ्गत्वाद् 'अकृद्यकार' \* इति दीर्घत्वं प्राप्नोति । ह्रस्व ॥ यलोप-यलोपश्च वक्तव्यः । कण्डूः मन्तुः बल्गुरिति । किमर्थमिदं, न वलीत्येव† सिद्धम् ? वलीत्युच्यते न चाऽत्र वलादिं पश्यामः । ननु च क्बिबलादिः । क्बिलोपे कृते‡ वलाद्यभावान्न प्राप्नोति । इदमिह संप्रधार्यम्—क्बिलोपः क्रियतां वलि लोप इति, किमत्र कर्तव्यम् ? परत्वात्क्बिलोपः । नित्यः खल्वपि क्बिलोपः । कृतेऽपि यलोपे प्राप्नोत्यकृतेऽपि प्राप्नोति । नित्यत्वात्परत्वाच्च क्बिलोपे कृते वलाद्यभावान्न प्राप्नोति । एवं तर्हि प्रत्ययलक्षण्येन भविष्यति × । वर्णाश्रये नास्ति प्रत्ययलक्षणम् ।

प्र०—इपरनिर्हासकुत्त्रेऽपि निषेधात् । अथापि स्थानिवत्त्वादुवङ् स्यात्तथापि वकारस्योठ् करिष्यते । 'आदिष्टादचः पूर्वो वकार' इत्युठि कर्तव्ये स्थानिवत्त्वाऽभावः । अत एवोठः पुनरुवङ् न भवति, तत्र 'कण्डू' शब्दादौजसोः कृतयोः उवङ् प्राप्नोति । 'ओः सुपी' ति तु यणादेशोऽसंयोगपूर्वस्योक्तः । नित्यत्वाच्चेति । 'वेरपृक्तलोपात्पूर्वं वलि लोप' इत्येतदनाश्रित्येदमुच्यते । वर्णाश्रय इति ।

उ०—द्वावेन लभ्यं, वस्यादेशत्वाऽभावात्, उवङ् आदेशत्वेऽपि तस्य कार्याऽभावात् । न च 'सर्वे सर्वप दादेशा' इति 'कण्डू' इत्यस्य कण्डुवादेशे तस्य स्थानिवत्त्वादन्यादिष्टादचः पूर्वत्वेन तस्य 'कण्डु ऊ' इत्यादेशे कार्यं स्थानिवत्त्वम्, 'सर्वे सर्वपदादेशा' इत्याश्रित्याऽचः परस्मिन्नित्यस्याऽप्रवृत्तेः । अत एव स्वरादिग्रहणस्य व्यवहितसाधारणपूर्वग्रहणशापकता आकरोक्ता सङ्गच्छते । न च 'प्रातिपदिकानी'त्युपक्रम्य भाष्ये वाच-नात्, 'यदा कण्ड्वादीनि प्रातिपदिकानी'त्यादिना स्वयं तथैव व्याख्यानाच्च, अल्लोपस्य स्थानिवत्त्वेऽपि तत्र परे पूर्वस्य 'कण्डू' इत्यस्य धातुत्वाऽभावादुवङोऽप्राप्त्याऽसङ्गतोऽयं कैयटः । स्पष्टञ्चेदं 'लोपो व्यो'रिति सूत्रे कैयटे इति वाच्यम्, अतिदेशेनाऽकारे सत्यपि श्रवणाऽभावेन तस्य लौकिकसत्ताविरहात्, छिन्नपुच्छश्च दृष्टान्तमूलकेन 'प्राग्दीव्यतां'णिति सूत्रे भाष्योक्तैकैकदेशविकृतन्यायेन 'कण्डू' इत्यस्य धातुत्वमित्यभिमानात् । तत्रेति । औजस्मिन्मिक्तक उवङ् प्राप्नोति, एकदेशविकृतन्यायेन 'कण्डू' इत्यस्य धातुत्वात् । न चैतन्निमित्ते उवङ् अल्लोपस्य स्थानिवत्त्वम्, 'द्वौ लुप्त'मिति निषेधादिति भावः । भाष्ये—ह्रस्वस्य पितीति । ह्रस्वो-च्चारणसामर्थ्याद्दीर्घाऽभावं मन्यते । तद्वनयन्नाह ह्रस्वयलोपौ चेति । अन्तरङ्गत्वादिति । 'अकृतव्यूह' परि-

१—'प्रतिषेद्धव्यः' पा० । २ इदं कचिन्न । ३—'न ह्रस्व एवायमन्तरङ्गत्वात् अकृद्यकार इति दीर्घत्वं प्राप्नोति ।' पा० । \* अकृत सार्वधातुकयोर्दीर्घः ७ । ४ । २५ † लोपो व्योर्वलि ६ । १ । ६६ ‡ वेरपृक्तस्य ६ । १ । ६७ × प्रत्ययलोपे प्रत्ययलक्षणम् १ । १ । ६२



अथ क्रियमाणेऽपि वावचने यदा यगन्तात्किमदैते दोषाः कस्मान्न भवन्ति ? नैतेभ्यस्तदा किन्द्रच्यते । किं कारणम् ? 'अन्येभ्योऽपि दृश्यते [ ३ । २ । १७८ ] इत्युच्यते न चैतेभ्यस्तदा किन्द्रच्यते । यथैव तर्हि क्रियमाणे [ ऽपि ] वावचनेऽन्येभ्योऽपि दृश्यत इत्येवमत्र किबून भवत्येवमक्रियमाणेऽपि [ वावचने ] न भविष्यति । अवश्यमेतेभ्यस्तदा किबेषितव्यः । किं प्रयोजनम् ? एतानि रूपाणि यथा स्युरिति ।

तत्तर्हि वावचनं कर्तव्यम् ? न कर्तव्यम् । उभयं कण्ड्वादीनि, धातवश्चैव प्रातिपदिकानि च । आतश्चोभयं, कण्डूयतीति [ हि' ] क्रियां कुर्वाणे प्रयुज्यते, 'अस्ति

प्र०—वलरूपाश्रयो व्योर्लोपो न तु प्रत्ययाश्रयः । वावचने तु सति पक्षे यगनुत्पादाद्येष्टसिद्धिः । नैतेभ्य इति । कर्तरि क्पिपो विधानात् । कण्डूरिति च कर्त्रर्थानवगमादिति भावः । अवश्यमिति । संपदादित्वाद्भावे कर्तव्य इति भावः । वेदनामात्रस्येति । वेदना च सत्त्वरूपा प्रतीयते न च साध्यरूपेति भावः । तत्र धात्वधिकाराद्भावे एव स्वार्थे यगभवति, प्रातिपदिकेभ्यस्तु स्वाद्युत्पत्तौ सत्यां 'कण्डू'रित्यादिरूपसिद्धिः ।

कस्य चेति । धातुविधानप्रतिबद्धार्धधातुकसंज्ञाश्रयगुणनिषेधार्थात्कारासञ्जनादपि धातुः—कण्ड्वादिर्यकमुत्पादयतीति ज्ञायत इत्यर्थः । आह चेति । दीर्घान्तपाठाच्च पाक्षिकं धातुत्वमेषां निश्चीयते । नित्ये हि धातुत्वे नित्ये च यकि सति अकृद्यकार इति दीर्घस्य सिद्धत्वा-

उ०—भाषा तु नास्त्येवेति भावः । वेरपृक्तलोपादिति । इदं काऽस्तीति चिन्त्यम् । 'लोपो व्यो'रिति सूत्रे 'कावुपसङ्ख्यान'मिति वार्तिकम् । कर्त्रर्थोऽनवगमादिति । यत्र तु कर्त्रर्थोऽनवगमस्तत्र भवत्येव, यथा भिषज्यतेः क्पिपि भिषकशब्दे इत्याहुः । केचित्त्विदम्भाष्यमजन्तपरमेवेत्याहुः । सम्पदादित्वादिति । तेन वेदनामात्रप्रतिपादनेऽपि कण्डूरित्यादि सिद्धमिति भावः ।

भाष्ये—एतानीति । कण्डूरित्यादीनि दीर्घान्तप्रथमैकवचनान्तानीत्यर्थः । एवमपि कण्ड्वावित्याद्यर्थं वावचनं कर्तव्यमेवेत्याह—तत्तर्हीति । भाष्ये—उभयं कण्ड्वादीनीति । उभयेत्यर्थं 'उभय'मित्यव्ययम् । द्विप्रकाराणीत्यर्थः । उभयाऽङ्गीकारे प्रमाणमाह—आतश्चेति । ननु भावकिञ्चिन्तेन वेदनामात्रे कण्डूरित्यादिसिद्धिरत आह—सत्त्वरूपेति । सैवेत्यर्थः । भावकिञ्चिन्ते हि प्रकृत्या साध्यरूपेणापि प्रतीतिः स्यादिति भावः । एतच्चैतेभ्यो भावे किन्नास्त्येवेति तत्त्वम् । स्वार्थे इति । 'नित्यमिति शेषः । वाग्रहणाऽननुवृत्तेः । तेन पक्षे कण्डवतीत्यादि न ।

आर्द्धधातुकसंज्ञेति । न च साऽपि माऽस्तु, कोऽपि मास्त्विति वाच्यम्, सुख्यतीत्यादावतोलोपार्थं तस्या आवश्यकत्वात् । दीर्घपाठ इति । 'वल्लु मन्तु'प्रभृतीनां ह्रस्वपाठः प्रातिपदिकविषये चरितार्थ इति तेषामपि दीर्घो भवति । यत्तु केषाञ्चिदीर्घपाठेन वल्लुप्रभृतीनां दीर्घाऽभावो ज्ञापयते, तन्न, भाष्यविरोधात्, शास्त्राधकल्पनाऽपेक्षया प्रातिपदिकत्वकल्पनस्यैव लघुत्वाच्च । एतेन ककारेणार्द्धधातुकत्वमेव कल्प्यतामित्य-



मे कण्डू'रिति वेदनामात्रस्य सांनिध्ये ॥ अपर आह—

‘धातुप्रकरणाद्धातुः कस्य चासञ्जनादपि ।

आह चायमिमं दीर्घं मन्ये धातुर्विभाषितः’ ॥ इति ॥२७॥

कमेर्णिङ् ॥ ३ । १ । ३० ॥

किमर्थोऽयं णकारः । वृद्धयर्थः । ‘ञिणी’ति\* वृद्धिर्यथा स्यात् । क्रियमाणेऽपि वै णकारे वृद्धिर्न प्राप्नोति । किं कारणम् ? ‘क्विति च’ [ १ । १ । ५ ] इति प्रतिषेधात् । णित्करणसामर्थ्याद्भवति ॥ अत उत्तरं पठति—

णिङि णित्करणस्य सावकाशत्वाद्बृद्धिप्रतिषेधप्रसङ्गः ॥ १ ॥

णिङि णित्करणं सावकाशम् । कोऽवकाशः ? सामान्यग्रहणार्थो णकारः । क सामान्यग्रहणाऽर्थेन णकारेणार्थः ? ‘शेरनिटि’ [ ६ । ४ । ५१ ] इति । णिङि णित्करणस्य सावकाशत्वाद्बृद्धेः प्रतिषेधः प्राप्नोति ।

ङित्करणमपि तर्हि सावकाशम् । कोऽवकाशः ? सामान्यग्रहणाऽविधाताऽर्थो ङकारः । क सामान्यग्रहणाऽविधाताऽर्थेनार्थः ? अत्रैव† । शक्योऽत्र सामान्यग्रहणाऽविधातार्थोऽन्योऽनुबन्ध आसङ्क्तुम् । तत्र ङकारानुरोधाद्बृद्धिप्रतिषेधः प्राप्नोति । अवश्यमत्रात्मनेपदार्थो ङकारोऽनुबन्ध आसङ्क्तव्यो ङित इत्यात्मनेपदं यथा स्यात्‡ । एवमप्युभयोः सावकाशयोः प्रतिषेधबलीयस्त्वात्प्रतिषेधः प्राप्नोति ।

प्र०—दीर्घपाठोऽनर्थकः स्यादित्यर्थः ॥ २८ ॥

कमेर्णिङ् । प्रतिषेधबलीयस्त्वादिति । प्रतिषेधस्य विध्यपवादत्वाद्वाधकत्वाद्वलीयस्त्वम् । णिङन्तस्येति । कामयमानं प्रयुङ्क्त इति णिच् । णिङ्येवेति । णिज्जन्मिता या

उ०—पास्तं, धातुत्वकल्पनस्यैव लघुत्वात् ॥ २७ ॥

कमेर्णिङ् । भाष्ये—ङित्करणमपि सावकाशमिति । एवञ्च परत्वाद्बृद्धिः प्राप्नोतीति भावः । यदयमिति । मित्त्वनिषेधो ह्रस्वाऽभावफलकः वृद्धयभावे स्वत एव ह्रस्वसत्त्वाद्व्यर्थः सन् वृद्धेः सत्तां शापयतीत्यर्थः । ननु णिङ्येवेत्युक्तं, प्रतिषेधप्रवृत्तौ ह्रस्वस्यैव भावादत आह—णिज्जन्मिति । तां त्वसौ मन्यते । ह्रस्वे इति । वृद्धेरसिद्धत्वे ह्रस्वस्य ह्रस्वे प्रयोजनाऽभावात्तस्याऽप्रवृत्तौ शापकत्वमेव स्थितमिति

\* अत उपधायाः ३ । १ । ११६

१—‘णकारेण’ इति कचिन्न ।

† शेरनिटि ६ । ४ । ५१

‡ अनुदात्तङित आत्मनेपदम् १ । ३ । १२



एवं तर्ह्याचार्यप्रवृत्तिर्ज्ञापयति—‘न कमेर्वृद्धिप्रतिषेधो भवती’ति यदयं ‘न कस्यमिचमा’मिति × मित्संज्ञायाः प्रतिषेधं शास्ति ।

मित्प्रतिषेधस्य चाऽर्थवत्त्वात् ॥ २ ॥

मित्प्रतिषेधस्य चार्थवत्त्वाद्वृद्धिप्रतिषेधः प्राप्नोति । अर्थवान् मित्प्रतिषेधः । कोऽर्थः ? णिङन्तस्य णिचि या वृद्धिस्तस्या ह्रस्वत्वं+ मा भूदिति । नन्वैतस्या अपि ‘किङ्कति चे’ति प्रतिषेधेन भवितव्यम् । न भवितव्यम् । उक्तमेतत्—‘किङ्कति प्रतिषेधे तन्निमित्तग्रहणमुपधारोर्वीत्यर्थ’मिति\* ।

एवं तर्हि न णिङन्तस्य णिचि या वृद्धिस्तस्या ह्रस्वत्वं प्राप्नोति । किं कारणम् ? ‘णिङ्का व्यवहितत्वात्’ । लोपे कृते+ नास्ति व्यवधानम् । स्थानिवद्भावाद् द्व्यवधानमेव ॥ णिङ्क्येव तर्हि मा भूदिति । णिङ्कि च न प्राप्नोति । किं कारणम् ? ‘असिद्ध’ वहिरङ्गलक्षणमन्तरङ्गलक्षण’ इति ॥ नैव वा पुनर्णिङन्तस्य णिचि वृद्धिः प्राप्नोति किं कारणम् ? णिङ्का व्यवहितत्वात् । लोपे कृते नास्ति व्यवधानम् । स्थानिवद्भावाद्व्यवधानमेव ।

इदं तर्हि प्रयोजनं यत्तच्चिण्णमुलोर्दीर्घोऽन्यतरस्याम् [ ६ । ४ । ६३ ] इति दीर्घत्वं [ शास्ति ] तत्कमेर्णिङ्कि मा भूदिति । किं पुनः कारणं तत्र दीर्घोऽन्यतरस्यामित्युच्यते न ह्रस्वोऽन्यतरस्यामित्येवोच्येत ? यथाप्राप्तं चापि कमेर्ह्रस्वत्वमेव । तत्रायमप्यर्थो ह्रस्वग्रहणं न कर्तव्यं भवति, प्रकृतमनुवर्तते । क्व प्रकृतम् ?

प्र०—वृद्धिस्तस्या णिङ्गनमित्तं ह्रस्वत्वं मा भूदित्येवमर्थो मित्प्रतिषेधः स्यादित्यज्ञापको णिङ्गवृद्धेरित्यर्थः । णिङ्कि चेति । ‘ह्रस्वत्व’मिति शेषः । असिद्धमिति । ह्रस्वे कर्तव्ये वहिरङ्गा वृद्धिरसिद्धेत्यर्थः । स्थानिवद्भावादिति । ‘किलुगुपधात्वे’त्युपधाविधौ स्थानिवत्त्वनिषेधः प्रत्ययविधावेवेति तत्रैवोक्तम् । तथा च ‘पटयती’त्यत्र वृद्धौ कर्तव्यायां निषेधो न भवति । किं पुनरिति ।

उ०—भावः । ननु पर्जन्यवल्लक्षणप्रवृत्तेर्ह्रस्वदृष्टावपि प्राप्तह्रस्ववारणेन दीर्घश्रवणाय मित्त्वनिषेधः सार्थक इत्यरुचेराह भाष्ये—नैव वेति । प्रत्ययविधावेवेति । ‘पारिखीय’इत्यादौ । भाष्ये ‘इदन्तर्हि प्रयोजनं यत्तच्चिण्णमुलो’रिति । ‘मित्संज्ञाप्रतिषेधस्ये’ति शेषः । ‘चिण्णमुलो’रित्यत्र ह्रस्वघटितन्यासे दोषमाह भाष्ये—णिङ्गव्यवहितेति । पाक्षिकेति । वृद्धेर्वैकल्पिकत्वार्थं ‘वृद्धिर्वै’त्युपसङ्ख्यानं कर्तव्यमित्यर्थः । दीर्घविधाने तु कृतह्रस्वस्य दीर्घविधानात्सिध्यतीति भावः । भाष्ये—दीर्घविधिम्प्रतीति । ‘न पदान्त’सूत्रे जशादिसाहचर्येण त्रैपादिक-

× ‘न कस्यमिचमाम्’ इति धातुपाठे भ्वादिगणे गणसूत्रम् । + मितां ह्रस्वः ६ । ४ । ६२

\* १ । १ । ५ वा० १—२ † गेरनिटि ६ । ४ । ५१ ?—कचिन्न ।



‘मितां ह्रस्वः’ [ ६ । ४ । ६२ ] इति । का रूपसिद्धिः । अशमि अशामि, शमं शमम्, शामं शामम् । वृद्ध्या सिद्धम् । न सिध्यति । ‘नोदात्तोपदेशस्य मान्तस्यानाचमेः’ [ ७ । ३ । ३४ ] इति वृद्धिप्रतिषेधः प्राप्नोति । [ नैष दोषः । ] चिएकृतोः स वृद्धिप्रतिषेधो, न णिचि ।

इदं तर्हि—अजनि अजानि, जनं जनम्, जानं जानम् । ‘जनिवध्योश्च’ [ ७ । ३ । ३५ ] इति वृद्धिप्रतिषेधः प्राप्नोति । सोपि चिएकृतोरेव [ न णिचि’ ] ।

णिज्ज्यवहितेषु तर्हि यङ्लोपे चोपसङ्ख्यानं कर्तव्यं स्यात् । शमयन्तं प्रयोजितवान्—अशमि अशामि शमं शमम् शामं शामम् । शंशमयतेः—अशंशमि अशंशामि, शंशमं—शंशमम्, शंशामं—शंशामम् । किं पुनः कारणं न सिध्यति ? ‘चिएणमुल्परे णौ मितामङ्गानां ह्रस्वो भवती’त्युच्यते, यश्चात्र णिश्चिएणमुल्परो, न तस्मिन्मिदङ्गं, यस्मिंश्च मिदङ्गं नाऽसौ णिश्चिएणमुल्परः । णिलोपे तर्हि कृते चिएणमुल्परः । स्थानिवद्भावाच्च चिएणमुल्परः ।

अथ ‘दीर्घोन्यतरस्या’मित्युच्यमाने यावता स्थानिवद्भावः कथमेवैतत्सिध्यति ? एतदिदानीं दीर्घग्रहणस्य प्रयोजनं—‘दीर्घविधिं प्रत्यजादेशो न स्थानिव’दितिः स्थानिवद्भावप्रतिषेधः सिद्धो भवति ।

यदा खल्वप्यायादय आर्धधातुके वा भवन्ति\* तदा णिचि णिङ्नास्ति

प्र०—क्रमेण णिङ् वृद्धिप्रतिषेधान्नित्यं ह्रस्वत्वमेव स्थितमिति मित्रप्रतिषेधो न कर्तव्यो भवति, क्रियमाणस्तु णिङ् वृद्धेर्जापक एवेति भावः । उपसङ्ख्यानं कर्तव्यं स्यादिति । पाक्षिकवृद्धिप्राप्त्यर्थमित्यर्थः । एतदिदानीमिति । ततश्च पाक्षिकदीर्घनिवृत्त्यर्थो मित्रप्रतिषेधो न जापकः । यदेति ।

उ०—दीर्घस्यैव ग्रहणेन ‘पूर्वाऽसिद्धे न स्थानिव’दित्याश्रित्य भगवता ‘न पदान्त’सूत्रे तेषां प्रत्याख्यानेन च स्थानिवत्त्वनिषेधाऽप्रसक्तेरिदम्भाष्यमेकदेश्युक्तिरिति नार्थसाधकम् । णिजन्ताण्येव उपसङ्ख्यानं सिद्धेः । ‘शंशमम् शंशाम’मित्याद्यपि यङ्लुगन्ताण्यमुलि सिद्धम् । ‘न च ‘चिएणमुलो’रित्यत्र दीर्घविधानसामर्थ्यादत्रैवापि निषेध इति वाच्यम्, ‘हेड’धातोरहिङि अहीङि—इति साधनेन चारितार्थात् । ह्रस्वविधाने हि ‘अहेडी’ति स्यादिति बोध्यम् । केचित्स्वेतद्भाष्यप्रामाण्यात्तत्रत्यवार्तिके ‘वरेयलोपस्वरवर्ज’मित्यत्र दीर्घोऽप्युपलक्षणीयः । एतदिदानीं दीर्घग्रहणस्य प्रयोजनमिति, अत्रत्यभाष्यस्वारस्याद्देडधातोर्घटादिष्वप्रामाणिकः पाठः । ‘ऊकाल’सूत्रस्थभाष्यप्रामाण्याच्च ‘वा दान्ते’तिसूत्रस्थभाष्यप्रामाण्याच्च चिएणमुलोरिति सूत्रस्थभाष्याच्चेति यथाश्रुतभाष्यं रमणीयमेवेत्याहुः । ‘अस्मात्प्रतिषेधः प्राप्नोती’त्यस्य ‘तन्निषेधो वक्तव्य’ इति शेषः ।

१ इदं क्वचिन्न ।

‡ ‘स्थानिवद्भावात्’ पा० । ‘न पदान्त’० १ । १ । ५८

\* आयादय आर्धधातुके वा ३ । १ । ३१



तदर्थं च मित्रप्रतिषेधः स्यात् ॥ तस्मात्प्रतिषेधः प्राप्नोति ।

उक्तं वा ॥ ३ ॥

किमुक्तम् ? 'तद्धितकाम्योरिकप्रकरणा'दिति† ॥ ३० ॥

आयादय आर्द्धधातुके वा ॥ ३ । १ । ३१ ॥

कथमिदं विज्ञायते—'आयादिभ्यो यदार्द्धधातुकं तस्मिन्नवस्थिते वाऽऽयादीनां निवृत्तिर्भवतीति, आहोस्विदायादिप्रकृतेर्यदार्द्धधातुकं तस्मिन्नवस्थिते वाऽऽयादीनामुत्पत्तिर्भवतीति'ति । किं गतमेतदियता सूत्रेण, आहोस्विदन्यतरस्मिन्पक्षे भूयः सूत्रं कर्तव्यम् ? गतमित्याह । कथम् ? यदा तावदायादिभ्यो यदार्द्धधातुकं तस्मिन्नवस्थिते वाऽऽयादीनां निवृत्तिर्भवतीति तदाऽविशेषेण सर्वमायादिप्रकरणमनुक्रम्य 'आयादय आर्द्धधातुके वे'त्युच्यते । यदाऽप्यायादिप्रकृतेर्यदार्द्धधातुकं तस्मिन्नवस्थिते वाऽऽयादीनामुत्पत्तिर्भवतीति, तदैकं वाक्यं तच्चेदं च । गुणधूपविच्छिपणिपनिभ्य आयः [ ३ । १ । २८ ] 'आर्द्धधातुके वा' । ऋतेरीयङ् [ २६ ] 'आर्द्धधातुके वा' । कमेणिङ् [ ३० ] 'आर्द्धधातुके वे'ति ॥ कश्चात्र विशेषः ?

प्र०—अणिङन्तात्कमेर्यदा णिच्क्रियते तदा तत्र ह्रस्वनिवृत्त्यर्थो मित्रप्रतिषेधः स्यादित्यर्थः ॥ ३० ॥

आयादयः । आर्द्धधातुक इति परसप्तमीमाश्रित्य पक्षद्वयविचारः । द्वयोरपि च पक्षयोर्दोष इति मत्वा प्रश्नः—कथमिति । आहोस्विदन्यतरस्मिन्निति । निवृत्तिशब्द उत्पत्तिशब्दो वा निर्देष्टव्य इति मन्यते । यदा तावदिति । एतद्वाक्यनिरपेक्षैरायादिविधानवाक्यैः परनिमित्तानपेक्षा

उ०—अत एव 'उक्तं वे'ति 'वा'शब्दः सङ्गच्छते ॥ ३० ॥

आयादय । विषयसप्तम्यां विचाराऽनारम्भादाह—परेति । आयान्तादिभ्य आर्द्धधातुके सिद्धेऽस्य विध्यभावाच्चिद्वृत्तिर्विधेया । तदर्थं तदुपादानं कार्यमित्याह—निवृत्तीति । उत्पत्तिशब्दो वेति । अस्य प्रयोजनं चिन्त्यम् । सर्वत्र विधिवाक्ये तदभावेऽप्युत्पत्त्यवगतेः । एकतरपक्षेऽधिककर्तव्यतायामेव भाष्यतात्पर्याच्च । कचिदनुत्पत्तिशब्दो वेति पाठः । आयाद्यनुवृत्त्यैव सिद्धे 'आयादय' इति पञ्चम्या विपरिणम्यते । आयादिभ्यो यदार्द्धधातुकं तत्र परे गुणादिभ्य आयाद्यनुत्पत्तिरित्यर्थः । परन्तु इदं गुर्विति दिक् । पक्षे निवृत्तेरिति । निवृत्तिपदं विनापि सामर्थ्यादिति भावः । कचिदिति । 'अदिप्रभृतिभ्य' इत्यादौ । कचिदिति । यथा दीर्घविषये यणः । सूत्रत्रयस्येति । 'आयादय' इति पदोपादानसामर्थ्यादित्यर्थः । अन्यथाऽव्यवहितत्वात् 'कमेणि'ङित्यस्यैव शेषः स्यात् । पृथक्पाठादिति । तत्सामर्थ्याद्विज्ञवाक्यतया एकवाक्यतया च वाक्यार्थ

† १ । १ । ५ वा० ४ अतोऽग्रे 'इग्लक्षणायोगु'णवृद्धयोः प्रतिषेधः न चैषा इग्लक्षणा वृद्धि'रित्यधिकं पठ्यते कचित् ।



## आयादिभ्यो यदार्द्धधातुकमायादिप्रकृतेर्यदार्द्धधातुकमिति

चोभयथाऽनिष्टप्रसङ्गः ॥ १ ॥

आयादिभ्यो यदार्द्धधातुकमायादिप्रकृतेर्यदार्द्धधातुकमिति चोभयथाऽनिष्टं प्राप्नोति ॥ यदि विज्ञायते—‘आयादिभ्यो यदार्द्धधातुकं तस्मिन्नवस्थिते वाऽऽयादीनां निवृत्तिर्भवती’ति, गुप्तिः जुगोपेति चेष्टं न सिध्यति, इदं चाऽनिष्टं प्राप्नोति—गोपाञ्चकार गोपेति च। इदं तावदिष्टं सिद्धं भवति गोपायाञ्चकार गोपायेति ।

अथ विज्ञायते—‘आयादिप्रकृतेर्यदार्द्धधातुकं तस्मिन्नवस्थिते वाऽऽयादीनामुत्पत्तिर्भवती’ति । गुप्तिजुगोपेति चेष्टं सिद्धं भवति । इदं चाऽनिष्टं न प्राप्नोति गोपाञ्चकार गोपेति । इदं त्विष्टं न सिध्यति गोपायाञ्चकार गोपायेति ।

इदं तावदिष्टं सिध्यति—गोपायाञ्चकारेति । कथम् ? अस्त्वत्रायादिप्रकृतेर्यदार्द्धधातुकं लिङ्, तस्मिन्नवस्थिते वाऽऽयादयः, आम्मध्ये पतिष्यति यथा विकरणास्तद्वत् ॥ इदं तर्हीष्टं न सिध्यति गोपायेति ।

प्र०—आयादयो यदा विधीयन्ते तदाऽनेनार्द्धधातुके तेषां पक्षे निवृत्तिः क्रियते । यद्यपि नित्याः शब्दास्तथापि शास्त्रप्रक्रियायां कचिदुत्पन्नस्य लोपादिद्वारेण निवृत्तिः क्रियते । कचिदपवादविधानेनोत्सर्गस्याऽनुत्पत्तिर्ज्ञाप्यते । ततो निवृत्तिपक्षो नाऽऽनुपपन्नः । यदेति । यदा सूत्रत्रयस्याऽयं योगः शेषस्तदैकवाक्यतायां सत्यामार्द्धधातुके परत आयादयो विकल्पेनोत्पद्यन्त इति पक्षः । यदि तर्ह्येकवाक्यता ततः सार्वधातुक आयादयो नोत्पद्येरन् । नैष दोषः । ‘गुपधूपे’त्यत्रैवार्द्धधातुके वेति वक्तव्ये पृथक्पाठात्सार्वधातुकेऽप्यायादयो भवन्तीति ज्ञायते । आर्द्धधातुक एव त्वेकवाक्यतया विकल्पो विधीयन्ते ।

उ०—इति भावः । एकं वाक्यमिति—भाष्यस्य—एकं वाक्यमपीत्यर्थः । अकारेण—‘अ प्रत्यया’दिति विहितेन । क्तिनो बाधादिति । स्यधिकारादूर्ध्वं वाऽसरूपविधेरभावादिति भावः । आमि परत इति । यद्यपि लिट्येवार्द्धधातुके आयादिनिवृत्तिस्तथापि प्रत्ययलक्षणेन प्रत्ययान्तत्वादाम्प्राप्नोति । वस्तुतः परत्वादांमि कृते एवैतत्प्रवृत्तिरिति बोध्यम् । तद्भावितेति । अत एव लुकि लोपसंज्ञासिद्धिः । भाष्ये गुप्तिजुगोपेति चेष्टं सिद्धमिति । आयस्य वैकल्पिकत्वात्तदभावे सिध्यतीत्यर्थः । इदन्तर्हीष्टमिति । इदमुपलक्षणं, क्तिनि कृते आयप्रत्यये ‘गोपायती’त्यनिष्टमपि प्राप्नोतीत्यपि बोध्यम् । अल्लोपस्तु न, आर्द्धधातुकोपदेशे तदभावात् । सार्वधातुके नित्यमिति । अत्र नित्यग्रहणमार्थिकार्थकथनं, सामान्यसूत्रे ‘वे’त्येवाऽस्य नित्यत्वसिद्धेः । स्यादिभिरिति । लादेशप्रवृत्त्युत्तरं ‘स्यतासी’ इति पदे इदम् । नुत्थं हि निमित्तमिति । अनेनाऽन्तरङ्गत्वं निरस्यति ।

‡ कास्प्रत्ययादामन्त्रे लिटि ३ । १ । ३५; अ प्रत्ययात् ३ । ३ । १०२



सिद्धं तु सार्वधातुके नित्यवचनादनाश्रित्य वाविधानम् ॥ २ ॥

सिद्धमेतत् । कथम् ? अविशेषणाऽऽयादीनां वाविधिमुक्त्वा 'सार्वधातुके नित्य'मिति वक्ष्यामि ।

स्यादिबलीयस्त्वं तु विप्रतिषेधेन तुल्यनिमित्तत्वात् ॥ ३ ॥

स्यादिभिस्त्वायादीनां बाधनं प्राप्नोति विप्रतिषेधेन । किं कारणम् ? तुल्य-  
निमित्तत्वात् । तुल्यं हि निमित्तं स्यादीनामायादीनां च । स्यादीनामवकाशः—  
करिष्यति हरिष्यति । आयादीनामवकाशः—गोपायति धूपायति । इहोभयं प्राप्नोति—  
गोपायिष्यति धूपायिष्यतीति । परत्वात्स्यादयः प्राप्नुवन्ति\* ।

न वाऽऽयादिविधानस्यानवकाशत्वात् ॥ ४ ॥

न वैष दोषः । किं कारणम् ? 'आयादिविधानस्याऽनवकाशत्वात्' । अनव-  
काशा आयादयः, उच्यन्ते च ते वचनाद्भविष्यन्ति । ननु चेदानीमेवाऽवकाशः  
प्रकूलम्—गोपायति धूपायतीति ? अत्रापि शप्स्यादिर्भवति† । यद्यप्यत्रापि शप्स्या-  
दिर्भवति न त्वत्रास्ति विशेषः सति वा शप्स्यसति वा । अन्यदिदानीमेतदयदुच्यते  
'नास्ति विशेष' इति, यत्तु तदुक्तम् 'आयादीनां स्यादिभिरव्याप्तोऽवकाश' इति,  
स नाऽस्त्यवकाशः । अवश्यं खल्वप्यत्र 'शप्स्यादिरेषितव्यः । किं प्रयोजनम् ?  
गोपायन्ती धूपायन्तीति, 'शप्स्यनोर्नित्यम्' [ ७ । १ । ८१ ] इति [ नित्यो' ]  
नुम्यथा स्यादिति ।

प्र०—गुप्तिरिति । 'गोपाय'शब्दस्य प्रत्ययान्तत्वादकारेण क्तिनो बाधनाद्गुप्तिर्न सिध्यति ।  
आमि परत आयस्य पाक्षिक्यां निवृत्तौ जुगोपेति न सिध्यति । दोषोपलक्षणं चैतत्, 'गुप्त'इत्यपि  
न सिध्यति, क्तप्रत्यये परत आयस्य निवृत्तौ सत्यां प्रत्ययलक्षणेन गुणप्रसङ्गात् । न च प्रत्ययलोप-  
सूत्रे लोपसंज्ञासूत्रे वा तद्भावितग्रहणमाश्रितम् । गोपायतीति । विशेषाऽभावादत्र शपोऽनुत्पत्ति-

उ०—परत्वात्स्यादय इति । तथा च 'सकृद्गति'न्यायेनाऽऽयो न स्यादेवेति भावः । न च 'सार्वधातुके  
नित्य'मित्यस्य परत्वाद्वाधेऽपि सामान्यसूत्रेण वैकल्पिक आयो भविष्यति, न हि तेनाऽपि विप्रतिषेधः, तस्याऽ-  
नैमित्तिकत्वेनान्तरङ्गत्वादिति वाच्यम्, अपवादाविषये उत्सर्गाऽप्रवृत्त्या सार्वधातुकविषये तदप्रवृत्तेः । न त्वत्रा-  
स्तीति । विशेषकृच्छ्रास्त्रं तदभावे न प्रवर्तते इति मन्यते । स नाऽस्त्यवकाश इति । पर्जन्यवह्नक्षय-  
प्रवृत्तेरिति भावः । विशेषोऽप्यस्तीत्याह—कामयत इति । 'गोपायन्ती'त्यत्रापि विशेषं भाष्ये दर्शयति—



यदि तर्ह्यनवकाशा आयादयः, आयादिभिः स्यादीनां बाधनं प्राप्नोति । यथा पुनरयं सूत्रभेदेन परिहारो यदि पुनः 'शपि नित्य'मित्युच्येत । सिध्यति । सूत्रं तर्हि भिद्यते ।

यथान्यासमेवाऽस्तु । ननु चोक्त'मायादिभ्यो यदाद्ध'धातुकमायादिप्रकृतेर्यदाद्ध'धातुकमिति चोभयथाऽनिष्टप्रसङ्ग' इति । नैष दोषः । आद्ध'धातुक इति नैषा परसप्तमी । का तर्हि ? विषयसप्तमी । आद्ध'धातुकविषय इति । तत्राद्ध'धातुकविषय-आयादिप्रकृतेरायादिषु कृतेषु यो यतः प्रत्ययः प्राप्नोति स ततो भविष्यति ॥ ३१ ॥

सनाद्यन्ता धातवः ॥ ३ । १ । ३२ ॥

अन्तग्रहणं किमर्थं न 'सनादयो धातव' इत्येवोच्येत ? केनेदानीं तदन्तानां भविष्यति ? तदन्तविधिनाः ॥ अत उत्तरं पठति—

सनादिष्वन्तग्रहण उक्तम् ॥ १ ॥

किमुक्तम् ? पदसंज्ञायामन्तवचनमन्यत्र संज्ञाविधौ प्रत्ययग्रहणे तदन्तविधि-प्रतिषेधार्थ'मिति X । इदं चाऽपि प्रत्ययग्रहणमयं चाऽपि संज्ञाविधिः ।

प्र०—रित्यायादीनामवकाशं मन्यते । अन्यदिदानीमिति । विगेषाऽभावेऽपि लक्षणवशात् प्रवर्त्यं शपेति भावः । 'कामयते'इत्यत्र तु विगेषोऽस्त्येव, शपमन्तरेणाऽस्य रूपस्याऽभावात् । यथा पुनरिति । वार्तिककारेण तु 'सिद्धं सार्वधातुके नित्यवचना'दिति ब्रुवता सूत्रभेदेन परिहार उक्तः । अवश्यकर्तव्ये च सूत्रभेदे 'शपि नित्य'मिति न्यासः कर्तव्यो येन दोषो न भवतीत्यर्थः । ननु तौदादिकत्वाद्धिच्छेः शेन भाव्यं न तु शपा । एवं तर्हि न्यासभेदोपलक्षणार्थमिदमिति, शिति नित्यमिति तु न्यासः कर्तव्यः ॥ ३१ ॥

सनाद्यन्ताः । भूवादय इत्येवेति । भुवो वादयो भूवादय इत्यर्थाश्रयणादिति भावः । ततश्च क्रियावाचित्वात्सनाद्यन्तानां धातुसंज्ञा सिध्यतीत्यर्थः । पाठेनेति । 'आदि'शब्दस्य प्रत्येकं

उ०—अवश्यं खल्वपीति । यदि तर्हीति । एवञ्चाऽनवकाशत्वे तैः स्यादिबाधने 'गोपायिष्यती'त्याद्यसिद्धिरिति भावः । यथा पुनर्वार्तिककृता सूत्रभेदेन परिहार उक्तस्तथा सूत्रभेदमङ्गीकृत्य यदि पुनः 'शपि नित्य'मित्युच्यते तदा सर्वदोषपरिहार इति भाष्याक्षरार्थः । क्वचिद्भाष्ये एव 'शिती'ति पाठः । विषयसप्तमीति । 'आद्ध'-धातुक' इति सूत्रभाष्योक्तरीत्या जातिनिर्देश इति भावः । सूत्रे 'आयादय' इत्युक्तिरनन्तरस्यैव संबन्ध इति भ्रमवारणार्थेति तत्त्वम् ॥ ३१ ॥

सनाद्यन्ता । गणपाठनिबन्धना संज्ञा कथमेषामत आह—भुवो वादय इति । वदन्तीति वादयः । भवर्थवाचकाः । क्रियावाचिन इति यावत् । यथा सूत्रादीनां क्रियावाचकत्वन्तयोक्तम् । तेनेति । पाठेन



किमर्थं पुनरिदमुच्यते, न'भूवादयो धातवः' [ १ । ३ । १ ] इत्येव सिद्धम् ? न सिध्यति । पाठेन धातुसंज्ञा क्रियते न चेमे तत्र पठ्यन्ते । कथं तर्ह्यन्येषामपठ्यमानानां धातुसंज्ञा भवति—अस्तेभूः; ब्रुवो वचिः; चक्षिङः ख्यान् [ २ । ४ । ५२; ५३; ५४ ] इति । यद्यप्येते तत्र न पठ्यन्ते प्रकृतयस्त्वेषां तत्र पठ्यन्ते, तत्र स्थानिवद्भावात्सिद्धम् । इमेऽपि तर्हि यद्यपि तत्र न पठ्यन्ते येषां त्वर्थ आदिश्यन्ते ते तत्र पठ्यन्ते, तत्र स्थानिवद्भावात्सिद्धम् ।

न सिध्यति । 'आदेशः स्थानिवद्भवती'त्युच्यते\* न चेम आदेशाः । इमेऽप्यादेशाः । कथम् ? आदिश्यते यः स आदेशः, इमे चाप्यादिश्यन्ते ।

एवमपि षष्ठीनिर्दिष्टस्यादेशाः स्थानिवद्भवन्तीत्युच्यते न चेमे षष्ठीनिर्दिष्टस्यादेशाः । षष्ठीग्रहणं निवर्तिष्यते† । यदि निवर्तते, अपवाद उत्सर्गकृतं प्राप्नोति ।

प्र०—संबन्धादर्थपाठाभ्यां धातुसंज्ञा विहिता, तेनाऽऽणवयत्यादयः समानशब्दाश्च सर्वनामादयो निवर्तिता भवन्तीति भावः । स्थानिवद्भावेन धातुसंज्ञासिद्धिं वक्ष्यामीति पृच्छति—कथं तर्हीति । ननु भूवचिख्यादिशब्दा धातुपाठे पठिता एव । नैतदस्ति । नहि ये धातुपाठे पठितास्त इहाऽतिदिश्यन्ते, शब्दान्तरत्वादादेशानाम् । जग्ध्यादीनां तु पाठशङ्कापि नास्ति । येषां त्वर्थ इति । इष्यादीनामित्यर्थः । न चेम इति । रूढिशब्दस्याऽऽदेशशब्दस्य तत्र ग्रहणाद्येषामेव स्थानिवृत्त्यादेशत्वं प्रसिद्धं तेषामेव तत्र ग्रहणमित्यर्थः । इमेऽपीति । क्रियानिमित्तकस्यादेशशब्दस्य तत्र ग्रहणमित्यर्थः । अत्र चोदयन्ति—यदि स्थानिवद्भावेन सनादीनां धातुसंज्ञा विधीयते, तदा तदन्तविध्यभावात् प्रत्ययानामेवाङ्गसंज्ञानिबन्धनान्यडादीनि प्राप्नुवन्ति, प्रत्ययान्तानां चेप्यन्ते । यङ्प्रत्ययश्च समभिहारविशिष्टक्रियावचनाद्धातोः स्वार्थे विधीयते, आयादयश्च शुद्ध एव स्वार्थे

उ०—आणवत्यादयः, अर्थेन—'या' इत्येवमादय इत्यर्थः । 'पाठेनेत्यादिः, 'न चैते तत्र पठ्यन्त' इत्यन्तैवाऽत्र भाष्यकारोक्तिः । धातुसंज्ञासिद्धिमिति । 'सनाद्यन्तेऽपीति'ति शेषः । पृच्छतीत्यस्यैकदेशीति शेषः ।

शब्दान्तरत्वादिति । स्थानषष्ठीनिर्देशादपूर्वोपदेशाच्च । तस्यैवात्र ग्रहणे तदीयप्रयोगनियम एव स्यादिति भवतीत्याद्यसिद्धिरिति भावः । पठितसादृश्येन भवतीत्यादिस्थानामिव एषामपि तेनैव धातुत्वेऽप्याह—जग्ध्यादीनामिति । भाष्यमुपलक्षणमिति भावः । अनेनास्यैकदेशयुक्तित्वं ध्वनितम् । रूढीति । तस्या योगाद्वलवत्त्वादिति भावः । न चेमे इति भाष्ये । इमे—सनादय इत्यर्थः । तत्रेति । 'स्थानिव'दित्यत्रेत्यर्थः । स्थाननिवृत्त्येति । स्थानषष्ठीनिर्देशादिति भावः । क्रियानिमित्तकस्येति । आदेशग्रहणसामर्थ्यादानुमानिकस्येव यौगिकस्यापि ग्रहणमित्याशयः । तदन्तविध्यभावादिति । स्थानिवत्सूत्रे विशेष्याऽसन्निधानात्तदभावे आदेशान्तस्यातिदेशेन धातुत्वाऽभाव इति भावः । यद्वा तिवादिविधौ तदभावादित्यर्थः । अत्रोच्यत

\* स्थानिवदादेशोऽनल्विधौ १ । १ । ५६

† षष्ठी स्थानेयोगा; स्थानिवदादेशोऽनल्विधौ



‘कर्मण्यण्’ [ ३ । २ । १ ] ‘आतोनुपसर्गे कः’ [ ३ ] इति केऽप्येककृतं प्राप्नोति । नैष दोषः । आचार्यप्रवृत्तिर्ज्ञापयति ‘नापवाद उत्सर्गकृतं भवती’ति यदयं श्यन्नादीन् कांश्चिच्छितः करोति—श्यन् श्रम् आ श्नुरिति ॥ ३२ ॥

स्यतासी लृलुटोः ॥ ३ । १ । ३३ ॥

इमे विकरणाः पठ्यन्ते तत्र न ज्ञायते क उत्सर्गः कोऽपवाद इति । तत्र वक्तव्यमयमुत्सर्गोऽयमपवाद इति । इमे ब्रूमः—यगुत्सर्गः†, अपवादः शबादिः‡ स्यादयश्च ॥ यद्येवम्—

अपवादविप्रतिषेधाच्छबादिबाधनम् ॥

अपवादविप्रतिषेधाच्छबादिभिः स्यादीनां बाधनं प्राप्नोति । शबादीनामवकाशः—पचति यजति । स्यादीनामवकाशः—पच्यते यच्यते । इहोभयं प्राप्नोति—पच्यति यच्यति । परत्वाच्छबादयः प्राप्नुवन्ति ।

प्र०—विधीयन्ते इति तेषां स्थानिनः कस्य चिन्नवृत्त्यभावात् स्थानिवत्त्वाऽभावाद्भानुसंज्ञा न प्राप्नोति । अत्रोच्यते—कर्तुमिच्छतीति करणाङ्गे इष्यर्थे ‘सर्वे सर्वपदादेशा’ इति न्यायाद्वर्तमानस्य इषेः प्रसङ्गे चिकीर्षशब्दस्सनन्त आदिश्यत इति सिद्धं तदन्तस्य धातुत्वम् । एवं समभिहारविशिष्टलवनक्रियावाचि ‘लू’शब्दप्रयोगप्रसङ्गे ‘लोलूय’शब्द आदिश्यते, गुप्तेः प्रसङ्गे ‘गोपाय’शब्द इति भगवतो भाष्यकारस्याभिप्रायः ॥ ३२ ॥

स्यतासी । उत्सर्गापवादधर्मज्ञानाय पृच्छति—इमे इति । यगुत्सर्ग इति ॥ भावकर्मग्रहणाऽननुवृत्त्या सार्वधातुकमात्रे विधानादिति भावः । अपवादविप्रतिषेधादिति । यगपवादानामुभयेषां शबादीनां स्यादीनांच विप्रतिषेधे सति परत्वाच्छबादयः स्युरित्यर्थः । अपवाद इति ।

उ०—इति । ‘धातोः कर्मण’ इत्यादेः समानकर्तृकर्मभूतधात्वर्थविशिष्टेच्छायां प्रतिपाद्यायां तत्स्थानेऽर्थोभिधानयोग्यो यद्धात्वर्थकर्मकत्वमिच्छायां प्रतिपिपादयिषितं तद्धात्वादिः सनन्त आदेश इत्यादि क्रमेणार्थ इति भावः । तत्तद्गुणप्रयुक्ता विकरणास्तु न, अदादित्वादेरनतिदेशात् । करणाङ्गे इष्यर्थं कर्तुमि ( च्छ ) ल्येतत्समभिव्याहारेण वर्तमानस्येषेः प्रसङ्गे ‘सर्वे सर्वपदादेशा’ इति न्यायात्सनन्त आदिश्यत इत्यन्वयः । भगवतो भाष्यकारस्येति । ‘एकदेशिन’ इति शेषः । अनेन इमेऽपि तर्हि यद्यपीत्यादिभाष्यग्रन्थ एकदेशिनोरुक्तिप्रत्युक्तिपरतया प्रौढिवाद एवेति ध्वनितम् ॥ ३२ ॥

स्यतासी लृलुटोः । उत्सर्गापवादधर्मेति । स चाऽपवादविषयेऽवश्यं प्राप्तिरूप उत्सर्गस्य धर्मः । तदप्राप्तिर्योग्यविषयाऽभावेन निरवकाशस्वरूपोऽपवादस्य ।

१—‘श्यन्’ क्वचित् ।

† सार्वधातुके यक् ३ । १ । ६७

‡ कर्तरि शप्

३ । १ । ६८ ‘अपवादाः शबादयः स्यादयश्चे’ति पा० ।

२—भाष्यमित्यन्ये ।

३—‘स्याद्यवकाशः पच्यते’ इति भाष्यपाठो नागेशसम्मतः । ११० पृष्ठे द्रष्टव्यः ।



अपवादो नामानेकलक्षणप्रसङ्गः ॥

अपवादो नाम स भवति यत्राऽनेकलक्षणप्रसङ्गः । अत्रच भावकर्मणोर्यग्वि-  
धीयते कर्तरि शप्, कः प्रसङ्गो यद्भावकर्मणोर्यकं कर्तरि शबादयो बाधेरन् ।

एवं तर्हि—यक्शपावुत्सर्गावपवादाः श्यनादयः × स्यादयश्च ॥ [एवमपि—]

अपवादविप्रतिषेधाच्छयनादिबाधनम् ॥

अपवादविप्रतिषेधाच्छयनादिभिः स्यादीनां बाधनं प्राप्नोति । श्यनादीनामव-  
काशः—दीव्यति सीव्यति । स्यादीनामवकाशः—पच्यति यच्यति । इहोभयं प्राप्नोति-  
देविष्यति सेविष्यति । परत्वाच्छयनादयः प्राप्नुवन्ति ।

नैष दोषः । शबादेशाः श्यनादयः करिष्यन्ते, शप्च स्यादिभिर्बाध्यते, तत्र  
दिवादिभ्यः स्यादिविषये शबेव नास्ति कुतः श्यनादयः । तत्तर्हि शपो ग्रहणं कर्त-  
व्यम् ? न कर्तव्यम् । प्रकृतमनुवर्तते । क प्रकृतम् ? 'कर्तरि शप्' [ ३ । १ । ६८ ]  
इति । तद्वै प्रथमानिर्दिष्टं षष्ठीनिर्दिष्टेन चेहार्थः । [ नैष दोषः । ] 'दिवादिभ्यः'  
इत्येषा पञ्चमी 'श'बिति प्रथमायाः षष्ठीं प्रकल्पयिष्यति 'तस्मादित्युत्तरस्य' [ १ ।  
१ । ६७ ] इति । प्रत्ययविधिरयं, न च प्रत्ययविधौ पञ्चम्यः प्रकल्पिका भवन्ति ।

प्र०—यत्रोत्सर्गलक्षणस्याऽपवादलक्षणस्य च प्रसङ्गस्तत्रापवादव्यवहारः । यग्विधौ तु भावकर्म-  
ग्रहणानुवर्तनात्कर्तरि यकोऽप्रसङ्गान्नाऽस्ति तदपवादत्वमित्यर्थः । लावस्थायामिति । ननु च  
परत्वाल्लादेशैर्भाव्यम् । न च लादेशानामनित्यत्वम्, कृतेष्वपि स्यादिषु आतृतीयपरिसमाप्तेर्धात्वधि-  
कारेऽपि धातोर्विहितस्य लस्येत्येवं विहितविशेषणाश्रयणाल्लादेशानां प्रसङ्गात् । एवं तर्हि कृतेष्वपि  
लादेशेषु स्यादयो भवन्तोऽन्तरङ्गा एव भवन्ति । नहि तद्विधौ शब्देन सार्वधातुकत्वमर्थविशेषो वा  
कर्त्रादिराश्रितः । श्यनादयस्तु तदाश्रयत्वाद्बहिरङ्गाः । अवश्यं चैतदभ्युपगन्तव्यं—'कृतेषु लादेशेषु

उ०—भावकर्मग्रहणाऽनुवृत्तौ उत्सर्गत्वाऽसम्भवादाह—भावेति । भाष्ये—स्याद्यवकाशः पच्यते इति ।  
कर्मादौ शपोऽप्राप्तेरिति भावः । यत्रेति । 'अनेकलक्षणप्रसङ्ग' इति बहुव्रीहिः । अपवादशब्दश्च तद्विषय-  
परः । अनवकाशोऽपवाद इति भावः । यग्विधौ त्विति । अन्यथा 'ऽस्ति च सम्भवो यदुभयं स्या'दिति  
वार्तिकमते 'पचती'त्यादौ शपि कृते तमेव निमित्तीकृत्य यक्स्यादिति भावः । भाष्ये—अथवाऽनुवृत्तिरिति ।  
एवञ्च तत्तत्सन्निधौ विधानसामर्थ्यान्नास्त्यपवादत्वमिति भावः । लावस्थायामिति भाष्यस्य—आदेशोत्पत्तेः  
प्रागेव स्यादय इत्यर्थः प्रतिभाति । तत्र शङ्कते—ननु चेति । अनित्यत्वमिति । व्यवधानेन धातोः परत्वाऽ-  
भावादप्राप्तेरिति भावः । अन्यथेति । इदञ्च शापकम्—'अनुदात्तम्पदमेकवर्ज'मित्यत्र भाष्ये स्पष्टम् ।

१ इदं भाष्यमित्यन्ये ।

२ इदं क्वचिन्न ।

३—'तत्र' पा० ।

× दिवादिभ्यः श्यन् ३ । १ । ६६



नाऽयं प्रत्ययविधिः । विहितः प्रत्ययः, प्रकृतश्चानुवर्तते ।

अथवाऽनुवृत्तिः करिष्यते । 'सार्वधातुके यक्' [ ३ । १ । ६७ ] स्यतासी लृलुटोः च्लि लुङि च्लेः सिज्भवति । 'कर्तरि शप्' [ ६८ ] स्यतासी लृलुटोः च्लि लुङि च्लेः सिज्भवति । 'दिवादिभ्यः श्यन्' [ ६९ ] स्यतासी लृलुटोः च्लि लुङि च्लेः सिज्भवति ।

अथवाऽन्तरङ्गाः स्यादयः । काऽन्तरङ्गता ? लावस्थायामेव स्यादयः सार्वधातुके श्यनादयः ॥ ३३ ॥

सिञ्जहुलं लेटि ॥ ३ । १ । ३४ ॥

सिबुत्सर्गश्छन्दसि ॥ १ ॥

प्र०—स्यादयः क्रियन्त' इति । अन्यथा तासेः परस्य लसार्वधातुकस्यानुदात्तत्वविधानेन विकरणस्य स्वरो लसार्वधातुकस्वरं बाधत इति—अस्यार्थस्य कथं ज्ञापकं स्यात् । यदि हि लावस्थायां तासिः क्रियेत पश्चात्सार्वधातुकं, तदा सति शिष्टत्वाल्लसार्वधातुकस्योदात्तत्वे प्राप्तेऽप्राप्तानुदात्तार्थं वचनमिति ज्ञापकत्वं नोपपद्येत । ये त्वाहुः—सङ्ख्याविधानवाक्येनात्मनेपदपरस्मैपदप्रकरणेन च लादेशविधानवाक्यस्यैकवाक्यतायां लादेशानां बहिरङ्गत्वान्नावस्थायामेवान्तरङ्गत्वात् प्रतिपदविधानाच्च स्यादयो भवन्तीति तैस्तासेः परस्य लसार्वधातुकस्यानुदात्तविधानस्य पूर्वोक्तार्थ-ज्ञापकत्वमसमर्थितं भवति ॥ ३३ ॥

सिञ्जहुलम् । सिबुत्सर्ग इति । परनिमित्तमनुपादाय सनादिवर्गे धातोः सिञ्जधेयः ।

उ०—लादेशोत्तरं स्यादिप्रवृत्तौ तु सति शिष्टस्यादिस्वरनिमित्तकवर्ज्यमानस्वरेण लसार्वधातुकानुदात्तत्वे सिद्धे-पुनर्विधीयमानं तज्ज्ञापकाय सम्पद्यत इति भावः । ये स्थिति । एतन्मते 'अन्यत्र विकरणेभ्य' इत्यंशो वाचनिक इति बोध्यम् । प्रतिपदविधानाच्चेति चिन्त्यं, निरवकाशत्वाभावादिति कश्चित् । परे तु—'अनुदात्त'मिति सूत्रे भाष्ये सतिशिष्टस्वरबलीयस्त्वे 'मुनुत' इत्यादौ सार्वधातुकस्वरबाधः स्यादिति शङ्कायां वार्तिककारेणोक्तं 'स्यादिस्वराऽप्रसङ्गस्तासेः परस्यानुदात्तवचना'दिति । 'परत्वाह्लादेशा' इत्येव च तन्मतम् । अत्राप्यपवाद-विप्रतिषेधाच्छ्रयनादिभिः स्यादिबाधनमिति वार्तिकोक्तपूर्वपक्षस्य तन्मताऽनुसारेण समाधानद्वयमुक्तत्वाऽथवेति तृतीयं समाधानमभगवतोक्तम् । तस्याऽयम्भावः—'आर्द्धधातुक' इत्यनुवृत्त्याऽऽर्द्धधातुकत्वावस्थायां स्यादय इत्यन्तरङ्गा इति । विकरणस्वरस्य दुर्बलत्वन्त्वेतत्पक्षे वाचनिकमेव । कैयटोक्तमर्यापेक्षं सार्वधातुकादिसंज्ञापेक्षं बहिरङ्गत्वं न युक्तं, तस्याऽत्र शास्त्रेऽनाश्रयणादित्युक्तम् । अत एवाऽत्र विप्रतिषेधो वार्तिककृतोक्तः सङ्गच्छते । न्याय्यमन्तरङ्गत्वमृषिभ्यां न ज्ञातमित्युक्तिरत्यन्याया, 'काऽन्तरङ्गता' 'लावस्थायां स्यादय' इति भाष्योक्तेर्गर्भेष्टावाच्च । अल्पापेक्षत्वात्तिबादिभ्यः पूर्वं स्यादय इत्येव वक्तुमौचित्याच्चेत्याहुः ॥ ३३ ॥



सिबुत्सर्गश्छन्दसि कर्तव्यः ।

सनाद्यन्ते नेषत्वाद्यर्थः ॥ २ ॥

सनाद्यन्ताधिकारे च कर्तव्यः \* । किं प्रयोजनम् ? 'नेषत्वाद्यर्थः' इन्द्रो नस्तेन नेषतु । गा वो नेष्टादिति ।

प्रकृत्यन्तरत्वात्सिद्धम् ॥ ३ ॥

प्रकृत्यन्तरत्वात्सिद्धमेतत् । प्रकृत्यन्तरं नेषतिः† ।

नेषतु नेष्टादिति दर्शनात् ॥ ४ ॥

नेषतु नेष्टादिति‡ दृश्यते ।

अथ किमर्थः पकारः । स्वरार्थः । 'अनुदात्तौ सुप्पितौ' [ ३ । १ । ४ ] इत्येष स्वरो यथा स्यात् ।

पित्करणानर्थक्यं चाऽनच्कत्वात् ॥ ५ ॥

पित्करणं चानर्थकम् । किङ्कारणम् ? 'अनच्कत्वात्' । अनच्कोऽयं तत्र नाऽर्थः स्वरार्थेन पकारेणानुबन्धेन । इटि कृते साऽच्चो भविष्यति ।

प्र०—तेन तदन्तस्य धातुसंज्ञायां सत्यां नेषत्वादीनि सिध्यन्ति । नीशब्दात्सिपि गुणे च कृते लोटि च नेषत्विति रूपम् । प्रकृत्यन्तरत्वादिति । जेषृणेषृणप्रेषृणताविति पाठान्नयत्यर्थं उत्सर्गो न कर्तव्यः । अवयासिसीष्ठा इत्याद्यर्थस्तु कर्तव्य एव । सबयमिति । सनादिमध्येऽत्रैव वेति भावः । यदवयासिसीष्ठा इति । यातेरवपूर्वात् सप् लिङ् थास् सुट् सीयुट् । सबन्तस्याङ्गस्यानेकाच्त्वा-

उ०—सिब्वहुलम् । उत्सर्गपदार्थमाह—परनिमित्तमनुपाशयेति । एवं हि सामान्यविधित्वादुत्सर्गत्वं भवति । भाष्ये—सनाद्यन्ताधिकार इति । सनाद्यन्त इति देशमधिकारो बुद्धिस्थता तेषु कर्तव्य इत्यर्थः । सिध्यन्तीति । लोट्यपि सिप्सिद्धिरित्यर्थः । नेषत्विति प्रयोगे सिप्शपोः समावेशः सिध्यति । विकरणत्वे तु स न स्यादिति भावः । लोट्त्वाच्छन्दसि 'लेटोऽडाद्य' वित्यस्याऽप्राप्तिरिति बोध्यम् । अत्रोत्सर्गः कर्तव्यः; स च सनाद्यन्ते कर्तव्य इति पूर्वपक्षद्वयम् । तत्रान्त्यः खण्डित एव, उत्सर्गता त्वावश्यकतीत्याह—अवयवेति । लिङि सिप्सिध्यर्थमुत्सर्गः कर्तव्य इत्यर्थः । भाष्ये—इति हीति । 'नेषतु' इत्यर्थं सनादिवर्गे करणे 'नेष्टा'-

१—'सनाद्यन्ते च कर्तव्यः' पा० ।

\* सनाद्यन्ता धातवः ३ । १ । ३२

† त्रिधाऽत्र भाष्यपाठसङ्गतिः प्रतीयते पाठान्तरदर्शनात् । 'प्रकृत्यन्तरत्वात् सिद्धमेतत् । प्रकृत्यन्तरं नेषतिः ।' इत्येका विधा । 'प्रकृत्यन्तरत्वात् सिद्धमेतत् । कथम् ? प्रकृत्यन्तरं नेषतिः ।' इति द्वितीया । 'कथं प्रकृत्यन्तरं नेषः ?' इति प्रश्ने 'नेषतु नेष्टादिति दर्शनात्' इति वार्तिकेनोत्तरमिति तृतीया ।

‡ 'नेषतु नेषतादिति भाष्ये पाठः' । नेष्टादिति पाठस्तु लेखकप्रमादकृत इति नागेशाशयः ।



इतोऽनुदात्तार्थमिति चेदागमानुदात्तत्वासिद्धम् ॥ ६ ॥

आगमानुदात्तत्वेनेतोऽनुदात्तत्वं भविष्यति ॥ एवं तर्हि सबयं कर्तव्यः । किं प्रयोजनम् ? यदवयासिसीष्ठाः × । एकाज्लक्षण इट्प्रतिषेधो\* मा भूदिति । क्वाय-  
मकारः श्रयते ? न क्वचिच्छ्रूयते । लोपोऽस्य भविष्यत्यतो लोप आर्द्धधातुक  
इति† । यदि न क्वचिच्छ्रूयते नाऽर्थः स्वराथन पकारेणाऽनुबन्धेन ।

एवमपि कतव्य एव । किं प्रयोजनम् ? अनुदात्तस्य लोपो यथा स्यादुदात्तस्य

प्र०—स्तीयुडादेरिडागमो भवति । यदि पुनः सिप् क्रियेत तदावश्यमिकार उच्चारणार्थो व्याख्येयः ।  
अन्यथा तस्य श्रवणं स्यात् । तत्र सिबन्तस्य धातोरेकाच्त्वादिट्प्रतिषेधः प्रसज्येत । ननु योऽत्र  
धातुरूपदेशेऽनुदात्तो, याशब्दो न तस्मात् परमार्द्धधातुकं, सिपा व्यवधानात् । यस्माच्च सिबन्ता-  
त्परमार्द्धधातुकं नासावुपदेशेऽनुदात्तः । एवं तर्हि 'सनाद्यन्ता धातव' इत्यस्य यदा सनाद्यवयवा  
धातवो भवन्तीत्यर्था व्याख्यायते तदा सिपो यात्यवयवत्वाद्यातिग्रहणेन ग्रहणादिट्प्रतिषेधप्रसङ्गः ।  
यदाऽपि स्थानिवद्भावाश्रयणेन सूत्रं प्रत्याख्यातं तदा स्थानिवद्भावेनाऽनुदात्तादेकाचः श्रूयमाणात्  
प्राप्तोत्येनेट्प्रतिषेधः । अनुदात्तस्येति । 'धातो'रित्यनाश्रित्योक्तम् । अथवैतत्प्रदेशपाठाश्रयमेत-  
द्भाष्यम् । उदात्तस्येति 'छन्दस्सुभयथे'ति सार्वधातुकत्वादुपदेशादिति लसार्वधातुकाऽनुदात्तत्वे

उ०—दित्यस्याऽसिद्धिः । अत्र करणे 'नेषत्वि'त्यस्याऽसिद्धिः । प्रकृत्यन्तरत्वे तु 'नेष्टा'दिति नयनेः सिपि  
सिद्धम्, अत्रैव लेटीतिपदरहितसूत्रकरणादित्याशयः । यद्वा 'नेष्टा'दित्यत्र विकरणव्यत्ययेन शपो लुक् । 'नेषतु  
नेषतादिति दृश्यते' इति भाष्ये पाठः । 'लाकेऽपी'ति शेषः । 'नेष्टादिति दृश्यते', इति लेखकप्रमादः ।  
अन्यथा प्रकृत्यन्तराऽऽवश्यकत्वं न दर्शितं स्यात् । भाष्ये—आगमाऽनुदात्तत्वादिति । 'तारिष'दित्यादौ  
धातुस्वरप्रयुक्तशेषनिघातेनेति भावः । सनादिमध्ये इति । 'लेटी'ति पदरहितमिति भावः । एवञ्च सपः साच्-  
त्वेन पितृ चरितार्थमिति ब्राह्म्यम् । ननु स्थानपरिवर्तनेन सनादिवर्गे करणं फलाऽभावस्य भाष्ये उक्तं राह-  
अत्रैव वेति । अत्रापि करणे नेट्सिद्धिरिति तात्पर्यम् । भाष्ये किरप्रयोजनमित्यकारविषयः प्रश्नः । यदवया-  
सिसीष्ठा इति । नन्वत्र सिप्यपि तेन व्यवधानान्निषेधाऽप्रवृत्ताविद्वसिध्यत्येवेत्यत आह—सबन्तस्याऽङ्ग-  
स्येति । 'एकाच' इत्यङ्गस्यैव विशेषणम् । 'उपदेशे' इति चाऽनुदात्तेनैव संबध्यते । उपदेशे योऽनुदात्तस्त-  
घटितादेकाऽचोऽङ्गादिति चार्थः । सबनैमित्तिकत्वात्पूर्वमेव, ततश्च लादेशा इति भावः । उच्चारणार्थ इति ।  
इत्संज्ञायाम्फलान्तराऽभावादिति भावः । उच्चारणे सहायसम्पादनेन चरितार्थत्वेत्यसंज्ञया लोपेन निवृत्तिरिति  
बोध्यम् । सिबन्तस्य धातोरिति । 'अङ्गस्ये'ति वक्तुमुचितम् । सीयुटः सस्य षत्वाऽभावश्छान्दसः ।  
ननु चेति । तद्वटितादित्यर्थं न मानमित्यभिमानः । नाऽसावुपदेशे इति । सिबन्तस्योपदेशाऽभावादिति  
भावः । एवञ्च सिपैव सिद्धेऽकारोच्चारणं व्यर्थमिति पूर्वपक्षाशयः । सनादिवर्गपाठाऽभिप्रायेण दम्फलमुक्तमिति  
समाधत्ते—एवन्तर्हीति । अकारोच्चारणसामर्थ्यादुपदेशेऽनुदात्तघटितैकाचोऽङ्गादित्यर्थ इति न दोष इति

× देवस्य हेळोर्ज यासिसीष्ठाः ( ऋग्वेदे ४ । १ । ४ ) \* एकाच उपदेशेऽनुदात्तात् ७ । २ । १०

† अतो लोपः ६ । ४ । ४८

१५ \*



मा भूदिति । किं च स्यात् ? उदात्तनिवृत्तिस्वरः‡ प्रसज्येत ।

सिब्वहुलं छन्दसि णित् ॥ ७ ॥

सिब्वहुलं छन्दसि णिद्वक्त्रव्यः × । सविता धर्मं साविषत्+ प्र ण आयूँषि  
तारिषत्\* ॥ ३४ ॥

कास्प्रत्ययादाममन्त्रे लिटि ॥ ३ । १ । ३५ ॥

कास्ग्रहणे चकास उपसङ्ख्यानम् ॥ १ ॥

कास्ग्रहणे चकास उपसङ्ख्यानं कर्तव्यम् । चकासांचकार ।

न कर्तव्यम् । 'चकास्प्रत्यया'दिति वक्ष्यामि । चकास्ग्रहणे कास उपसङ्ख्यानं  
कर्तव्यम् । कासांचक्रे । सूत्रं च भिद्यते ।

यथान्यासमेवास्तु । ननु चोक्तं 'कास्ग्रहणे चकास उपसङ्ख्यान'मिति । नैष  
दोषः । चकास्शब्दे कास्शब्दोऽस्ति, तत्र 'कास्प्रत्यया'दित्येव सिद्धम् । न सिध्यति ।

प्र०—सति प्रत्ययस्वरेण धातुस्वरेण वा सशब्दाऽकारस्योदात्तत्वादुदात्तनिवृत्तिस्वर इटः प्रसज्येत ।  
पकारे तु सति अनुदात्त एवेड्भवति । पित्करणसामर्थ्यादेव च सशब्दाऽकारस्य धातुस्वरो न  
भवति, एतत्प्रदेशपाठाद्वा । याशब्दस्यैव तु भवति । 'तिङ्ङतिङ्' इति यो निघातः स 'निपातैर्य-  
द्यदी'ति प्रतिषिद्धः । अवशब्दस्य 'तिङ्ङि चोदात्तवती'ति निघातः साविषदिति । 'षू प्रेरणे'  
इत्यस्य लेटि रूपम् । 'तारिष'दिति तरतेः ॥ ३४ ॥

उ०—तत्त्वम् । अनुदात्तादेकाच इति । सपि तु परत्वादिङादिषु कृतेषु अतो लोप इति भावः । अथवेति ।  
अत्र पाठे हि तदन्तस्याऽधातुत्वात्तदप्राप्तिरिति भावः । इदमेव युक्तम् । नन्वत्र योऽनुदात्त इकारस्तत्र  
परतो न लोपः । आर्द्धधातुके हि सः । न च तदनुदात्तमत आह—लसार्धधातुकाऽनुदात्तत्वे सतीति ।  
अत्र पाठे—प्रत्ययस्वरेणेति । सनादिपाठे—धातुस्वरेणेति । 'प्रत्ययस्वरेणे'त्येव युक्तं, सनादिपाठस्य  
स्थानत्यागे फलाऽभावेन भाष्ये दूषितत्वात् । 'पित्करणसामर्थ्या'दित्यपि चिन्त्यम्, एतत्प्रदेशेत्याद्येव युक्तम् ।  
याशब्दस्यैवेति । एवञ्च 'यासिसीष्ठा' इत्याद्युदात्तमिति भावः । ननु 'तिङ्ङतिङ्' इति निघातः स्यादत  
आह—तिङ्ङतिङ् इति । अत्रेदं तत्त्वम्—अत्रैव पाठो 'लेटी'ति पदरहितः कार्यः, अकारस्तु लसार्धधातु-  
कानुदात्तत्वायौकरीत्येदं प्रतिषेधाऽभावाय च । उदात्तनिवृत्तिस्वरवारणाय च पकारः । अन्तरङ्गत्वाच्च पूर्व  
सपि ततो विकरणव्यवधानेऽप्यादेशाः । अत आर्द्धधातुकोपदेशोऽकारान्तत्वाहोपसिद्धिरिति ॥ ३४ ॥

कास्प्रत्यया । नन्वत्र 'प्रत्यय'ग्रहणं व्यर्थम् 'ग्राममन्त्रे लिटी'ति योगविभागेन सामान्यत आमं

‡ अनुदात्तस्य च यत्रोदात्तलोपः ६ । १ । १६१ × प्रयोजनं तु अचो ङिति ७ । २ । ११५  
+ श्रेष्ठं सविता साविषन्तो ( ऋग्वेदे १ । १६४ । २६ ) \* ऋग्वेदे १ । २५ । १२



किं कारणम् ? अर्थवतः काश्शब्दस्य ग्रहणं, न च चकाश्शब्दे काश्शब्दोऽर्थवान् ।  
 एवं तर्हि 'कास्यनेकाच' इति वक्तव्यम् । किं प्रयोजनम् ? चुलुम्पाद्यर्थम् ।  
 चुलुम्पांचकार दरिद्रांचकार ॥ ३५ ॥

इजादेश्च गुरुमतोऽनृच्छः ॥ ३ । १ । ३६ ॥

गुरुमत आम्बिधाने लिङिनिमित्तात्प्रतिषेधः ॥ १ ॥

गुरुमत आम्बिधाने लिङिनिमित्ताद्गुरुमतः प्रतिषेधो वक्तव्यः । इयेष उवोष ।  
 गुणे कृते\* 'इजादेश्च गुरुमतोऽनृच्छ' इत्याम् प्रसज्यते ॥ गुरुमद्वचनमिदानीं किमर्थं  
 स्यात् ?

प्र०—इजादेः । उवोषेति । नन्वत्रोषविदेति विकल्पेनाऽऽमा भाव्यम् । अत्राहुः । द्विवचनबहु-  
 वचनयोर्गुणाभावाद्गुरुमत्त्वाऽभावाद्विकल्पः सावकाश इति यत्र गुरुमत्त्वं तत्र नित्यमेवाम्  
 प्राप्नोति । एतच्च 'विप्रतिषेधे पर'मिति, प्रतिपदविधेश्च बलवत्त्वमनाश्रित्य भाष्यकारेणोदाहृतम् ।  
 तत्र ह्याश्रिते विकल्प एव भविष्यतीति नैतदिहोपन्यसनीयम् । गुरुमद्वचनमिति । ईषतुरीषुरि-  
 त्यत्रापि सवर्णदीर्घे गुरुमत्त्वादजादेः सर्वत्र गुरुमत्त्वादामा भवितव्यमिति गुरुमद्वचनसामर्थ्यादुप-  
 देशावस्थायां गुरुमत इत्याश्रयिष्यत इति भावः । णल्युत्तम इति । एतच्चोपलक्षणं, तेन थलपि  
 गृह्यते—इयष्ठ इयजिथेति । लिट्यभ्यासस्य संप्रसारणे कृते यजादय इजादयो भवन्तीति ।

उ०—विधाय कास्ग्रहणं नियमार्थं व्याख्येयम् । 'श्रौपदेशिकधातोश्चेत्कास एवे'ति प्रत्ययान्ते सिद्धेरिति चेन्न,  
 अनेकाच्प्रत्ययान्तग्रहणार्थत्वात् । तेन कादिभ्य आचारक्विन्तेभ्य आम्न । ध्वनितञ्चेदं हरदत्तग्रन्थे । न च  
 एकाच्प्रत्ययान्तपरमेवास्तु, किग्रहणेनैव सिद्धे प्रत्ययग्रहणवैयर्थ्यापत्तेः, गोपायाञ्चकारेत्यादिभाष्यप्रयोगविरोधा-  
 पत्तेश्च । कास्यनेकाच इति । कासिपदमनेकाच्चातुमात्रस्य यथा भवति तथा व्याख्येयमित्यर्थः । तथा हि-  
 'एकाचो धातोश्चेत्कास एवे'ति नियमपरतया तद्व्याख्येयमिति । एवञ्च 'चकास उपसङ्ख्यान'मिति वार्तिकं,  
 सूत्रस्थग्रन्थग्रहणञ्च न कार्यमिति भाष्यतात्पर्यम् । यथाश्रुतवार्तिकेऽपि प्रत्ययग्रहणस्थानेऽनेकाग्रहणं  
 कर्तव्यमित्येव तात्पर्यमिति हरदत्तानुसारिणः । अन्ये तु 'कासी'ति सप्तमी, कास्वदिते सूत्रे इत्यर्थः । अन्यथा  
 समाहारद्वन्द्वे ट्जापत्तिः । इतरेतरयोगे तु द्विवचनापत्तिः । प्रत्ययग्रहणाऽपनयने च न मानम् । सूत्रे प्रत्यय-  
 ग्रहणन्तु योगविभागेनियमकल्पनारूपगौरवपरिहारेण स्पष्टार्थमेव । एवञ्च 'क'शब्दादिभ्य आचारक्विपि  
 'कामास' इत्यादिरूपाण्येव, सत्यमिधाने इत्याहुः ॥ ३५ ॥

इजादेश्च । भाष्ये लिङिनिमित्ताद्गुरुमत इति । गुरुमति लिङिनिमित्तत्वं गुरुद्वारा बोध्यम् ।  
 द्विवचनबहुवचनयोरिति । तयोः कित्वादिति भावः । तत्र द्विवचनाऽपेक्षया नित्यत्वाद्बैकल्पिक आम् ।

१—'गुरुमतः' इति क्वचिन्न ।

\* पुगन्तलघूपधस्य च ७ । ३ । ८६

२—'प्राप्नोति' पा० ।



गुरुमद्वचनं किमर्थमिति चेण्यल्युत्तमे यजादिप्रतिषेधार्थम् ॥ २ ॥

गुरुमद्वचनं किमर्थमिति चेण्यल्युत्तमे यजादीनां† मा भूदिति । इयजाऽहम् ।  
उवपाऽहम् ।

उपदेशवचनात्सिद्धम् ॥ ३ ॥

उपदेशे गुरुमत इति वक्तव्यम् ।

यद्युपदेशग्रहणं क्रियते उच्छेराभ्वक्तव्यः । व्युच्छास्त्रकारेति ।

ऋच्छिप्रतिषेधो ज्ञापक उच्छेराभ्वभावस्य ॥ ४ ॥

यदयमनृच्छ इति प्रतिषेधं शास्ति तज्ज्ञापयत्याचार्यस्तुङ्गनिमित्ता‡ यस्य गुरु-  
मत्ता, भवति तस्मादामिति ।

स तर्हि ज्ञापकार्थं ऋच्छिप्रतिषेधो वक्तव्यः । ननु चावश्यं प्राप्त्यर्थोऽपि  
वक्तव्यः । नाऽर्थः प्राप्त्यर्थेन । ‘ऋच्छत्यृताम्’ [ ७ । ४ । ११ ] इति ऋच्छे-  
र्लिटि गुणवचनं ज्ञापकं ‘नच्छेर्लिट्याम्भवती’ति । नैतदस्ति ज्ञापकम्, अर्त्यर्थमेत-  
त्स्यात् । कथं पुनर्ऋच्छेर्लिटि गुण उच्यमानोऽर्त्यर्थः शक्यो विज्ञातुम् ? सामर्थ्यात् ।  
ऋच्छिर्लिटि नास्तीति × कृत्वा प्रकृत्यर्थं विज्ञायते । तद्यथा—‘तिष्ठतेरित्’ [ ७ ।

प्र०—उपदेशवचनादिति । वचनं व्याख्यानमभिप्रेतम् । अन्यथा वचनेन वचनान्तरस्य निरासे को  
गुणः स्यात् । तस्मान्नित्ययोगे मनुष्य आश्रयणादुपदेशावस्थायां गुरुमत इत्याश्रयिष्यत इत्यर्थः ।  
‘उपदेशग्रहणं’शब्देनाऽप्युपदेशो गृह्यतेनेनेति व्युत्पत्त्या व्याख्यानमेवोच्यते । उच्छेरिति । उच्छी  
विवाम इत्युपदेशे गुरोरपाठान्नाऽयं गुरुणा नित्यश्रुतः । तुङ्गनिमित्तेति । तुग्रहणमागममात्रोप-  
लक्षणां, तेनेङ्खांचकारेत्यत्रापि भवति । प्राप्त्यर्थोपीति । प्रतिषेधप्राप्त्यर्थ इत्यर्थः । ऋच्छेरिति ।

उ०—एलि तु परत्वादगुणेन नित्य आम्प्राप्नोतीति विशेषः । एतेन ‘अत्रापि सवर्णादीर्घे गुरुमत्त्वमस्तीति  
कथमवकाशः’ इत्यपास्तम् । विप्रतिषेधे इति । यद्यसम्भवे विप्रतिषेधः, अस्ति चाऽत्रोभयोः संभवबुद्धिरित्युच्यते  
तदापि विकल्पसिद्ध्या ‘उवोषे’त्यस्य सिद्धिरिति भावः । प्रतिपदेति । अनवकाशत्वाऽभावेऽपि पूर्वप्रवृत्ताविदं  
नियामकमिति भावः । ‘उवोषे’ति कवर्गाद्वितीयान्तपाठ इत्यन्ये । ननु द्विवचनादौ किति गुणाऽभावे  
आमभावाय गुरुमद्वचनं चरितार्थमत आह—ईषतुरिति । उपदेशेति । एवञ्च ‘लिङ्गनिमित्ता’दिति प्रतिषेधो-  
ऽनर्थक इति भावः । इयच्छेति । संयोगपरत्वेन गुरुमत्त्वेऽपि उपजीव्यविरोधान्नाऽऽमिति गुरुमद्वग्रहणस्येद-

† लिट्यम्यासस्योभयेषाम् ६ । १ । १७ इति सम्प्रसारणे कृते यजादय इजादयो भवन्ति ।

‡ छे च ६ । १ । ७३

× पाष्ठाध्या.....पश्यच्छ्रौषीयसीदाः ७ । ३ । ७८ इत्यन्तेः

शिल्वेव ‘ऋच्छ’आदेशो विधीयते ।

१—‘प्रकृत्यर्थो’ पा० ।

२ ‘विज्ञास्यते’ पा० ।



४ । ५ ] 'जिघ्रतेर्वा' [ ६ ] इति चङि तिष्ठतिजिघ्रती न स्त इति कृत्वा प्रकृत्यर्थं विज्ञायते ।

किं पुनरर्तेलिटि गुणवचने प्रयोजनम् ? आरतुः आरुः, एतद्रूपं यथा स्यात् । किं पुनः कारणं न सिध्यति । द्विर्वचने कृते सवर्णदीर्घत्वे च यदि तावद्भातुग्रहणेन ग्रहणमृकारान्तानां लिटि गुणो भवतीति गुणे कृते रपरत्वे च+ अरतुः अरुरित्येतद्रूपं

प्र०—आमा व्यवधानेऽपि वचनाद्गुणो भविष्यतीति चेत्, एवं सति 'तस्मिन्निति निर्दिष्ट' इत्येतद्वा-  
ध्येत, तस्मादाम एवाऽभावो गुणविधानेन ज्ञाप्यते । सामर्थ्यादिति । 'ऋ गतिप्रापणयो' रित्यस्य  
शितपि शपि ऋच्छदेशः कृतो न त्वनादेश ऋच्छिर्निर्दिष्ट इत्यर्थः । ऋच्छिरिति । शिति ऋच्छा-  
देशविधानास्ति तदभावः । तिष्ठतेरिति । अत्रापि स्थः शिति तिष्ठादेशं कृत्वा निर्देशः कृतः,  
तत्राऽनेन रूपेण स्थाशब्द एव प्रतीयत इत्यर्थः । द्विर्वचन इति । यणादेशात् पूर्वविप्रतिषेधेन  
द्विर्वचनं क्रियते । तथा हि—सति स्थानिवद्भावशास्त्रे द्वयोरपि यण्द्विर्वचनयोनित्वमिति  
विप्रतिषेध उपपद्यते । अथवा यथा 'नित्यतु' रित्यत्र यणादेशेन भाव्यमिति द्विर्वचनात् पूर्वमेव  
इयङ् प्रवर्तते तथेहाऽपि द्विर्वचने कृते सवर्णदीर्घेण भाव्यमिति यण् प्रवर्तते । सति वा यणि

उ०—फलमिति भावः । इयजिथेव वा प्रत्युदाहरणम् । ननु यजादीनां कथमिजादित्वं, तत्राह—लिट्य-  
भ्यासस्येति । तस्मान्नित्ययोग इति । 'भूमनिन्दाप्रशंसासु नित्ययोगेऽतिशयने' इत्युक्तेः । प्रकृते लक्ष्यानु-  
सारात्तत्रैव मतुञ्जिति भावः । ननु वचनशब्दस्य व्याख्यानपरत्वेऽप्युपदेशग्रहणमित्यसङ्गतमत आह—उपदेशग्रह-  
णेति । तुग्रहणमिति । सामान्यापेक्षं ज्ञापकमित्यर्थः । ऋच्छावामोऽभावादह—प्रतिषेधेति । तुग्निमित्तेत्याद्यर्थे  
ज्ञापिते ततोऽपि प्राप्तस्य प्रतिषेधार्थ इति भावः । तस्मादाम एवेति । यद्यप्यङ्भूतपरिभाषाबाध एवोचित-  
स्तथाऽपि तस्या वाक्यार्थबोधप्राक्कालोपस्थितिकतया वैयर्थ्यस्य च लक्ष्यसंस्कारवेलायामुपस्थितत्वेनाऽसञ्जात-  
विरोधन्यायेनाऽऽम्नाध एवेति भावः । एवञ्च तुग्निमित्तेत्याद्यर्थे ज्ञापितेऽप्यस्य सार्थक्यं दुरुपपादम् । ऋच्छेरा-  
भावस्य प्रकारान्तरेण सिद्धेरिति नैतज्ज्ञापकमिति तात्पर्यम् । ननु स्थानिकार्यस्याऽऽदेशे जायमानत्वेऽपि  
आदेशकार्यस्य कथं सामर्थ्यादपि स्थानिनि प्रवृत्तिः, तत्र स्थानिवद्भावस्येवाऽत्रोपायाऽभावादत आह—  
ऋ गतीति । शितीति । स्वतन्त्रस्य त्वामा व्यवधानास्तिदपरत्वाऽभावो बोध्यः ।

ननु परत्वाद्यणि 'द्विर्वचनेऽची'त्यनेन द्वित्वे स्थानिवद्भावाद्विद्वत्वे कृते पुनरादेशरूपेणैवोत्तरखण्ड-  
स्याऽवस्थानादभ्यासस्योरिति हलादिः शेषेऽत आदेरिति दीर्घे आरतुरित्यादिसिद्धिरत आह—यणादेशा-  
दिति । ननु 'यणित्य' इति कथं विप्रतिषेधोऽत आह—सतीति । 'द्विर्वचनेऽचीत्यस्मिन्नि'ति शेषः ।  
'द्विर्वचनेऽची'ति सूत्रे स्थानिवद्भावपूर्वविप्रतिषेधयोः किं व्याय इति भाष्योक्तेः पूर्वविप्रतिषेधारम्भे तदभावस्य  
लाभादयम्पूर्वविप्रतिषेधो नित्यानामपि बाधक इति वक्तुं युक्तम् । इत एवाऽरुचेराह—अथवेति । सति वा  
यणीति । द्वित्वे रूपातिदेशेन द्वित्वे जाते पञ्चाद्यथार्थं योग्यशास्त्रप्राप्तिरिति दीर्घ एवेति भावः । अन्तादिव-  
दिति । उत्तरखण्डस्यैव क्रियावाचकत्वेन धातुत्वमिति भावः । समुदायस्य धातुत्वे त्वेतदसङ्गतिः स्पष्टैवेति

१—'प्रकृत्यर्थो' पा० । † ऋच्छत्युतात् ७ । ४ । ११ इति गुणः, उरण् रपरः १ । १ ।

५१ इति रपरत्वम् ।



प्रसज्येत । अथाऽभ्यासग्रहणेन ग्रहणम् उरत्वं, रपरत्वं, हलादिः शेषः ‡ ‘अत आदेः’ [ ७ । ४ । ७० ] इति दीर्घत्वम्, ‘आतो लोप इटि च’ [ ६ । ४ । ६४ ] इत्याकारलोपः—अतुः उरिति वचनमेव श्रूयेत । गुणे पुनः सति, गुणे कृते रपरत्वे च द्विर्वचनं हलादिः शेषोऽत आदेरिति दीर्घत्वं तत सिद्धं भवति [ आरतुरारुरिति । ] यथा आटतुः आदुरिति ।

किं पुनः कारणं सवर्णदीर्घत्वं तावद्भवति न पुनरुत्त्वम् × । परत्वादुरत्वेन भवितव्यम् । अन्तरङ्गत्वात् [ सवर्णदीर्घत्वं प्राप्नोति ] । अन्तरङ्गं सवर्णदीर्घत्वं, बहिरङ्गमुरत्त्वम् । काऽन्तरङ्गता ? वर्णावाश्रित्य सवर्णदीर्घत्वम्, अङ्गस्योरत्त्वम् । उरत्त्वमप्यन्तरङ्गम् । कथम् ? वक्ष्येत्—‘प्रागभ्यासविकारेभ्योऽङ्गाधिकार’ इति + । उभयोरन्तरङ्गयोः परत्वादुरत्त्वम् । उरत्त्वे [ च ] कृते रपरत्वं हलादिः शेषोऽत आदेरिति दीर्घत्वं परस्य रूपस्य यणादेशः, सिद्धं भवति—आरतुः आरुरिति ।

अथापि कथं चिदर्तेलिटि गुणेनाऽर्थः स्यात्, एवमपि न दोषः । ऋच्छत्यृतामित्यृकारोऽप्यत्र निर्दिश्यते । कथम् ? प्रश्निष्टनिर्देशोऽयम् । ऋच्छति ऋ ऋताम्—ऋच्छत्यृतामिति ।

प्र०—तस्य स्थानिवद्भावाद्विर्वचनम् । तत्र कृते यणादेशात् परत्वात्सवर्णदीर्घत्वम् । यदि तावदिति अन्तादिवद्भावादुभयादेशस्याऽन्यतरतो व्यपदेशात्स्थानिवद्भावाद्देति भावः । अन्तरङ्गत्वादिति । ‘वर्णादाङ्गं बलीय’ इत्येतत्तु समानाश्रयाङ्गवर्णविषयम् । यथा कारकश्चयनमिति गुणवृद्धी भवतो यणादेशात् । इह तूरदत्वं लिङाश्रयं, वर्णद्वयाश्रयं तु सवर्णदीर्घत्वमिति भिन्नाश्रयत्वमनयोः । अथापीति । आसप्तमपरिसमाप्तेरङ्गाधिकारो वन्नश्चेत्यादिसिद्धय आश्रित इति भावः । ऋकारोऽपीति । बहुवचननिर्देशादिति भावः । इहापीति । ‘ऋ’ इति वर्णग्रहणात्तदन्तविधिसङ्गावादिति भावः ।

उ०—बोध्यम् । स्थानिवदतिदेशस्यापि सम्भवादाह—स्थानिवद्भावाद्देति । स्थान्यलाश्रयत्वाऽभावाच्चाऽनल्विधाविति प्रतिषेधाऽभावः । स्थानिवत्त्वप्राप्त्युपपादकम्—उभयादेशस्येत्यादि । माध्मे—गुणे पुनः सतीति । ननु परत्वात्कृतेऽपि गुणे ‘द्विर्वचनेऽचीति’ रूपातिदेशात् ऋशब्दस्यैव द्वित्वमिति को विशेष इति चेन्न; यत्राऽऽदेशे कृते एकाच्चादिव्याघातप्रयुक्ता द्वित्वाऽप्राप्तिस्तत्रैवातिदेशप्रवृत्तिरित्याशयात् । इह तूरदत्त्वमिति । आसप्तमसमाप्त्यङ्गाधिकारादिति भावः । इदमप्युक्त्या कैयट आहेत्यनुपदमेव स्फुटं भविष्यति । वन्नश्चेति । अत्राऽभ्यासे रेफस्य सम्प्रसारणे उरदत्त्वे तस्याऽङ्गाक्षिप्तपरनिमित्तत्वेन ‘न सम्प्रसारण’ इति तस्य तन्निषेधे स्थानिवत्त्वं

१—‘उरदत्त्वे रपरत्वम्’ पा० ।

‡ उरत् ७ । ४ । ६६; उरण् रपरः १ । १ । ५; हलादिः

शेषः ७ । ४ । ६०

२—कोष्ठान्तगतः पाठोऽसार्वत्रिकः ।

× अकः सवर्णे दीर्घः ६ । १ ।

१०१; उरत् ७ । ४ । ६६

+ अङ्गस्य ६ । ४ । १ सूत्रभाष्ये ।



इहापि तर्हि प्राप्नोति चक्रतुश्चक्रुरिति । संयोगादिग्रहणं\* नियमार्थं भविष्यति  
'संयोगादेरेवाऽकेवलस्य नान्यस्याऽकेवलस्ये'ति ।

तदेतदन्तरेणाऽर्तेर्लिटि गुणवचनं रूपं सिद्धम्, अन्तरेण चर्च्छिग्रहणमर्तेर्लिटि  
गुणः सिद्धः । स एषोऽनन्यार्थं ऋच्छिप्रतिषेधो वक्तव्य उच्छेर्वाऽऽम्बक्तव्यः ॥ उभयं  
न वक्तव्यम् । उपदेशग्रहणं न करिष्यते । कस्मान्न भवति—इयेव उवोषे'ति ?

उक्तं वा ॥ ५ ॥

किमुक्तम् । 'सन्निपातलक्षणो विधिरनिमित्त' तद्विघातस्येति† ।

ऊर्णोतिश्चोपसङ्ख्यानम् ॥ ६ ॥

ऊर्णोतिश्चोपसङ्ख्यानं कर्तव्यम् । प्रोर्णुनाव ॥ न कर्तव्यम् ।

वाच्य ऊर्णोर्णुवद्भावो यङ्प्रसिद्धिः प्रयोजनम् ।

आमश्च प्रतिषेधार्थमेकारश्चेदुपग्रहात्‡ ॥

अथवोकारोऽप्यत्र निर्दिश्यते । कथम् ? अविभक्तिको निर्देशः,—अनृच्छ उ

प्र०—संयोगादेरिति । अकेवलस्य । वर्णान्तरसहितस्येत्यर्थः । ततश्च धातोरेव ग्रहणम-  
वतिष्ठते । स एष इति । आगमनिमित्तगुरुमत्त्वधात्वर्थ इत्यर्थः । 'अनृच्छ' इति पर्युदासाश्रयेण  
तत्सदृशधातुग्रहणादुच्छेराभवति । अथवा यद्यपि गुणविधानेन ऋच्छेरान्न भवतीति ज्ञायते  
तथाप्यनृच्छ इति प्रतिषेधः प्राप्तिसम्भावनयाक्रियमाणो ज्ञापको यथोक्तस्यार्थस्य भवति । उपदेश-  
ग्रहणमिति । 'गुरुमत' इति गुरुमत्तामात्राश्रयो मतुप्, यथा 'पितृमा'निति, न तु नित्ययोग

उ०—सिध्यतीत्यर्थः । ऋकारनिर्देशे लिङ्गमप्याह—बहुवचनेति । धातोरेवेति । गत्यर्थस्य । न तु तदन्तर्विधि-  
रित्यर्थः । भाष्ये—तदन्तरेणात्तेरिति । वार्णपरिभाष्यैवेति भावः । सा समानाश्रयविषयैवेति तु न, मानाभावा-  
दिति भावः । ननु पूर्वसुर ( द ) त्वेऽपि हलादिः शेषेऽत आदेरिति दीर्घे परखण्डे यणादेशं बाधित्वाऽतो  
गुण इति प्राप्नोतीत्यसिद्धिरत आह—अन्तरेण ऋच्छिग्रहणमिति । ऋकारनिर्देशेनेति भावः । अयमेव  
'अथाऽपि कथञ्चि'दिति भाष्यास्याऽऽशयः । ननु गुणविधिस्यऋच्छिग्रहणेन ज्ञापकेन ऋच्छेरामोऽप्राप्ताव-  
नृच्छ इत्यस्य ज्ञापितेऽपि चारिताध्याऽभावात्कथं ज्ञापकत्वमत आह—अनृच्छ इतीति । तत्सदृशगामवद्धा-  
तुलक्षणयैव तदुपादानमिति भावः । वाक्यभेदश्च बोध्यः । तेनैधादेः सिद्धिः । 'अन्यन्यार्थ' इत्यनेन भाष्ये  
ध्वनितमेतत् । अथवेति । इदं प्रौढया । लेखु'केति । अव्यवधानविघातश्च बोध्यः । एवञ्च 'अनृच्छ' इति,  
'लिषिनिमित्त'दिति च प्रत्याख्यातम् । ननु 'उपदेश' इति व्याख्याने 'ईत्' 'ऊत्' शब्देभ्य आचारकृपि

\* ऋतश्च संयोगादेर्गुणः ७ । ४ । १० १—'इति' क्वचिन् । † १ । १ । ३६ वा० ३

‡ धातोरेकाचः क्रियासममिहारे यङ् ३ । १ । २२ इति यङ्प्रसिद्धिः । आम्प्रतिषेधस्त्वनेनैव सूत्रेण  
ज्ञेयः ( ३ । १ । ३६ ) इडुपग्रहः—इषिनेषेधः । स च 'भ्र्युकःकिति' ७ । २ । ११ इत्यनेन बोध्यः ।



अनृच्छो 'दयायासश्च' [ ३ । १ । ३७ ] इति ॥ ३६ ॥

उषविदजागृभ्योऽन्यतरस्याम् ॥ ३ । १ । ३८ ॥

विदेराम्कित् ॥ १ ॥

विदेराम्किद्वक्त्रव्यः\* । विदांचकार । न वक्त्रव्यः । विदिरंकारान्तः । यद्यकारान्तो 'वेत्ती'ति गुणो न सिध्यति । लिट्सन्नियोगेन । एवमपि 'विवेदे'ति न सिध्यति । एवं तर्हि—आम्सन्नियोगेन ।

भारद्वाजीयाः पठन्ति—'विदेराम्किन्निपातनाद्वा गुणत्वम्' इति ॥ ३८ ॥

भीहीभृदुवां श्लुवच्च ॥ ३ । १ । ३९ ॥

श्लुवदतिदेशे किं प्रयोजनम् ?

श्लुवदतिदेशे प्रयोजनं द्वित्वेच्च ॥ १ ॥

प्र०—इति व्याख्यास्यत इत्यर्थः । सन्निपातलक्षण इति । लिट्सन्निपातनिमित्तो गुणस्तद्विधातनिमित्तस्यामो निमित्तं न भवति । आमि सति हि लेलुका भाव्यमिति लिट्सन्निपातस्य विधातः स्यात् । ऊर्णोतिरिति । प्रतिषेध इत्यर्थः । उकारोपीति । तेनोकारान्तस्योर्णोतिराम्न भवति । संहितया च सूत्र पाठ इति दर्शयति—अनृच्छो दयायासश्चेति ॥ ३६ ॥

उषविद । विदिरंकारान्त इति । सूत्रे अकारान्तत्वं विदेर्निपात्यत इति भावः । इतरो धातुपाठ एवाऽकारान्तत्वमनेन विदेरुक्तमिति मत्वाह—यदीति । गुणो न सिध्यतीति । इकारस्योपधत्वाऽभावादकारलोपाऽभावाच्च विदतीति स्यादित्यर्थः । आम्सन्नियोगेनेति । आमः प्राधान्येन विधीयमानत्वात्तदनुयायित्वमत्वस्येत्यर्थः ॥ ३८ ॥

उ०—आम्न प्राप्नोति, तत्प्रत्याख्याने च प्राप्नोतीति चेन्न, प्रत्ययान्तत्वेनैव तत्राभिसिद्धिरित्याशयात् । हलन्तेभ्य आचारकिपोऽभावाच्च ।

भाष्ये—वाच्य ऊर्णोतिरिति । तत्र यङि भावातिदेशः, आमिदोरभावातिदेश इति बोध्यम् । तेनेजादेरिति, अनेकाच इति । चाम्नेति बोध्यम् । उकारप्रश्नेऽपि तत्सामर्थ्याद्वाध्यसामान्याचिन्तया सर्वस्याप्यामः प्रतिषेध इति बोध्यम् । तेनोकारान्तस्येति । ऋच्छिसाहचर्यादौपदेशिकस्येत्यर्थः । तदाह ऊर्णोतिरिति ॥ ३६ ॥

उषविद । उषिजागृसाहचर्यात्परस्मैपदिन आदादिकस्यैव विदेर्ग्रहणम् । अकारलोपाऽभावाच्चेति । गुणाऽसिद्धिर्दोषोपलक्षणमिति भावः । ननु लिटोप्युपस्थित्या तत्सन्नियोगेनाऽपि विधानं स्यादत आह—आमिति । निपातनाद्वेति भाष्ये । सूत्रेऽदन्तत्वनिपातनादित्यर्थः ॥ ३८ ॥

\* विहति च । १ । १ । ५

१—भाष्यमिदमिति केचित् ।



विभरांचकारः ॥ ३६ ॥

कृञ्चानुप्रयुज्यते लिटि ॥ ३ । १ । ४० ॥

किमर्थमिदमुच्यते ? अनुप्रयोगो यथा स्यात् । नैतदस्ति प्रयोजनम् । आमन्त-  
मव्यक्तपदार्थकं, तेनाऽपरिसमाप्तोऽर्थ इति कृत्वाऽनुप्रयोगो भविष्यति ॥ अत उत्तरं  
पठति—

कृञोऽनुप्रयोगवचनमस्तिभूंप्रतिषेधार्थम् ॥ १ ॥

कृञोऽनुप्रयोगवचनं क्रियते, 'अस्तिभूंप्रतिषेधार्थम्' । अस्तिभुवोरनुप्रयोगो मा  
भूदिति ।

आत्मनेपदविध्यर्थं च ॥ २ ॥

आत्मनेपदविध्यर्थं च कृञोऽनुप्रयोगवचनं क्रियते । आत्मनेपदं यथा स्यात् ॥  
उच्यमानेऽप्येतस्मिन्नवश्यमात्मनेपदार्थो यत्नः कर्तव्यः ॥ अस्तिभूंप्रतिषेधार्थेन  
चाऽपि नार्थः ।

इष्टः सर्वानुप्रयोगः ॥ ३ ॥

सर्वेषामेव कृभ्वस्तीनामनुप्रयोग इष्यते । किमिष्यत एवाऽहोस्वित्प्राप्नोत्यपि ?

प्र०—भीही । द्वित्रिचनमेव विधेयं किमितिदेशेनेति पृच्छति—श्लुत्रदतिदेश इति । 'न लुमता-  
ङ्गस्ये'ति गुणप्रतिषेधो न भवति । 'प्रत्ययलोप' इत्यस्याः प्राप्तेरयं निषेधो न चाऽत्रासौ  
प्राप्तिरस्ति ॥ ३९ ॥

कृञ्चानु । किमर्थमिति । अन्तरेणाऽपि सूत्रारम्भमनुप्रयोगः सिद्धः कालसाधनसङ्ख्या-  
प्रत्यक्त्वादिप्रतिपादनाय लिट्परस्य कृञः । आमन्ताद्वि कालविशेष एवावसीयते न त्वर्थान्तरं,  
तत्र समानार्थस्य धातोरनुप्रयोगो न भविष्यति ओषामुवोपेति । उत्तरेणैव सर्वार्थाभिव्यञ्जनादा-

उ०—भोहीभृदुवां । न लुमतेति लुमच्छब्दवति कार्ये सत्यङ्गस्य कार्यं नेत्यर्थ इति मन्यते । प्रत्ययेति ।  
लुमता शब्देन लुप्ते प्रत्ययलक्षणेनाऽङ्गकार्यं नेति तदर्थ इति भावः ॥ ३६ ॥

कृञ्चाऽनु । अनुप्रयोगाऽन्यधात्वनुप्रयोगस्य वारणाय च सूत्रमावश्यकमित्यत आह—अन्तरेणा-  
ऽपीति । 'लिट्परस्य कृञ' इत्यस्याऽनुप्रयोगः सिद्ध इत्यनेनाऽन्वयः । 'आमन्ताद्वि क्रियाविशेष एवे'ति  
पाठः । 'कालविशेष' इति पाठे कालेन विशेष्यते यः स क्रियारूप इत्यर्थः । सामान्य इति । सामान्यस्याऽपि  
विशेषे पर्यवसानात्तदुत्पन्नतिवादिनापि विशेषसंबन्धिसाधनाद्यवगतिरित्यर्थः । भ्वस्योरिति । तयोरपि

† श्लो ६ । १ । १०; भृजामित् ७ । ४ । ७६

१—'अस्तिभुवोः' पा० ।

‡ आम्प्रत्ययवत् कृञोऽनुप्रयोगस्य १ । ३ । ६३ ।



इष्यते च प्राप्नोति च । कथम् ? 'कृ'जिति नेदं' धातुग्रहणम् । किं तर्हि ? प्रत्याहार-  
ग्रहणम् । क संनिविष्टानां प्रत्याहारः ? 'कृभ्वस्तियोग' इत्यतः प्रभृत्या कृञो  
वकारात् × ।

सर्वानुप्रयोग इति चेदशिष्यमर्थाऽभावात् ॥ ४ ॥

सर्वानुप्रयोग इति चेदशिष्यं कृञोऽनुप्रयोगवचनम् । किं कारणम् ? 'अर्था-  
भावात्' । आमन्तमव्यक्त्वापदार्थकं तेनाऽपरिसमाप्तोऽर्थ इति कृत्वाऽनुप्रयोगो भविष्यति ।  
इदं तर्हि प्रयोजनं 'कृभ्वस्तीनामेवाऽनुप्रयोगो यथा स्यात् पचादीनां मा भू'  
दिति । एतदपि नास्ति प्रयोजनम् ।

अर्थाऽभावाच्चान्यस्य [ सिद्धम् ] ॥ ५ ॥

अर्थाऽभावाच्चाऽन्यस्य सिद्धमेतत् । [ कुतः ? ] कृभ्वस्तयः क्रियासामान्य-  
वाचिनः, क्रियाविशेषवाचिनः पचादयः, न च सामान्यवाचिनोरेव विशेषवाचिनोरेव  
वा प्रयोगो भवति । तत्र विशेषवाचिन उत्पत्तिः सामान्यवाचिनोऽनुप्रयोद्यन्ते ।

लिट्परार्थं वा ॥ ६ ॥

लिट्परार्थं तर्हि कृञोऽनुप्रयोगवचनं क्रियते । लिट्परस्यैवाऽनुप्रयोगो यथा  
स्यादन्यपरस्य मा भूदिति ।

प्र०—मन्तस्यानर्थक्यप्रसङ्गात् । नापि भिन्नार्थस्य—ईहांपपाचेति । आमन्तसम्बद्धसाधनाद्यसम्प्रत्य-  
यात् । कृत् तु सामान्यवचनः । सामान्यविशेषवाचिनोश्च प्रयोगोऽर्थविशेषप्रतिपादनेऽनुगुण इति  
भावः । अनुप्रयोग इति । यद्यप्यामन्तात्सकलार्थाभिव्यक्तिर्न भवति तथापि प्रकरणादिवशाद्भवि-  
ष्यति, तस्मादनुप्रयोगसिद्धयर्थमिदं वक्तव्यमिति भावः । आमन्तमिति । पूर्वोक्तानामर्थानां प्रकर-  
णादिवशादशक्या प्रतिपत्तिरिति तदर्थभिधानायानुप्रयोगः सिध्यत्येवेति भावः । करोतेरेवाऽनुप्र-  
योगो यथा स्याद्वभ्वस्त्योर्मा भूदिति नियमार्थमेतदिति दर्शयितुमाह—कृञ इति । आत्मनेपदेति ।  
सिद्धे कृञोऽनुप्रयोगे पुनर्वचनमतिशयेनाऽनुगुणस्यानुप्रयोगार्थः, तेनात्मनेपदप्रकृतेरामन्तस्यात्म-

उ०—सामान्यवाचकत्वादिति भावः । भाष्ये दूषयति—उच्यमानेऽपीति । परस्मैपदेनाऽपीति । सूत्रन्यासेन  
त्वदुक्तातिशयाऽलामादिति भावः । सम्पदश्चेति । चेन 'सं'—रहितपदधातोरपीत्यर्थः । एतेन सम्पदो  
धातुत्वाऽभावात्कृभ्वाद्यसाजात्येन प्रत्याहारे न सन्निवेश इत्यपास्तम् । मध्यवर्तिनः सजातीया एव ग्राह्या  
इत्यर्थं मानाऽभावाच्च । विद्यतीति । 'विद सत्ताया'मिति स्मरणादिति भावः । भाष्ये—अर्थाऽभावाच्चेति ।  
'एधा'मित्यादिना पच्यादेरन्वयाऽयोग्यत्वात्, एधामित्याद्यग्रे स्व स्याऽनुप्रयोगोऽसम्भवी, तत्राप्यामः प्राप्तेः ।

१—'नैतद्' पा० । × कृभ्वस्तियोगे० ५ । ४ । ५० इत्यतः प्रभृति 'कृञो द्वितीयतृतीयशम्भवीजात् -  
कृञो ५ । ४ । ५८ पर्यन्तम् । २—कचिन्न ।



किंपरस्य पुनः प्राप्नोति ? लट्परस्य । न लट्परस्यानुप्रयोगेण भूतकालो विशेषितः स्यात् ॥ निष्ठापरस्य तर्हि मा भूत् [ इति ] । न निष्ठापरस्याऽनुप्रयोगेण पुरुषोपग्रहौ विशेषितौ स्याताम् ॥ लुङ्परस्य तर्हि मा भूत् । न लुङ्परस्याऽनुप्रयोगेणाऽनद्यतनो भूतकालो विशेषितः स्यात् । लङ् परस्य तर्हि मा भूत् । न लङ् परस्यानुऽप्रयोगेणाऽनद्यतनः परोक्षः कालो विशेषितः स्यात् ॥ अयं तर्हि भूते परोक्षेऽनद्यतने लङ् विधीयते 'हशश्चतोलङ्च' [ ३ । २ । ११६ ] इति, तत्परस्य मा भूदिति । एतदपि नास्ति प्रयोजनम् । 'एकस्या आकृतेश्चरितः प्रयोगो द्वितीयस्यास्तृतीयस्याश्च न भवति' । तद्यथा—'गोषु स्वाम्यश्वेषु चे'ति । न च भवति 'गोषु चाऽश्वानां च स्वामी'ति+ ।

अर्थसमाप्तेर्वाऽनुप्रयोगो न स्यात् ॥ ७ ॥

अर्थसमाप्तेस्तर्ह्यनुप्रयोगो न स्यात् । आमन्तेन परिसमाप्तोऽर्थ इति कृत्वाऽनुप्रयोगो न स्यात् ॥ एतदपि नास्ति प्रयोजनम् । इदानीमेव ह्युक्तमामन्तमव्यक्तपदार्थकं तेनाऽपरिसमाप्तोऽर्थ इति कृत्वाऽनुप्रयोगो भविष्यतीति ।

प्र०—नेपदान्त एव करोतिरनुप्रयुज्यत इत्याम्प्रत्ययवदिति सूत्रं न कर्तव्यं भवतीत्यर्थः । अवश्यमिति । परस्मैपदेनाऽपि कर्त्रर्थस्यावगमात्तदन्तस्याऽनुप्रयोगः स्यादिति भावः । प्रत्याहारग्रहणमिति । एतच्चाप्प्रत्ययवदित्यत्र कृच्छ्रग्रहणाद्भूवस्तिनिवृत्त्यर्थाद्विज्ञायते । सम्पदश्चार्थविरोधान्न भविष्यत्यनुप्रयोगः । अशिष्यमिति । विद्यतिनिवृत्त्यर्थमपि नोपयुज्यते । प्रयुक्तानामन्वाख्यानान्तस्य चानुप्रयोगादर्शनात् । न चेति । द्वयोरेकार्थयोः प्रयोगोऽभावादिति भावः । न्यायप्रदर्शनार्थं च 'सामान्यवाचिनो'रित्युक्तम्, न तु सामान्यवाचिभ्यः कृम्वस्तिभ्य आम्बिधानमस्ति । सामान्यवाचिनश्चार्थं द्योतयितुं विशेषवचनो न शक्तः । प्रत्युत विशेषान्तरव्यावृत्त्या तदर्थविरोधी । लट्परस्येति । भूतविशेषस्यामन्तेन प्रतिपादनाद्भूतस्याऽपि भूतपूर्वा वर्तमानतामाश्रित्य लट्प्रयोगः स्यादिति भावः ।

न लट्परस्येति । आमन्तार्थाभिव्यक्त्यर्थत्वादनुप्रयोगस्य विरुद्धकालाभिधायिलङ्नुप्रयोगो न भविष्यति । न च साम्प्रतिकवर्तमानतासम्भवे भूतपूर्वाश्रयो लट्प्रयोग उपपद्यत इत्यर्थः । एकस्या इति । वेदलोकाप्रसिद्धोऽयं न्यायः । तथा हि 'खादिरे वध्नाति' 'पालाशे

उ०—कृम्वदिभ्यस्तु आम्प्राप्त्यभावादेव न तद्विषये तदनुप्रयोगः । तदाह भाष्ये—न च सामान्येत्यादिना । द्वयोरेकार्थयोरिति । आम्बिष्ययोरित्यर्थः । द्वितीयप्रयोगोऽप्यामः प्राप्तेरिति भावः । न च 'पाचया'मित्युत्तरं पचेरन्तर्भावितव्यर्थस्य समानार्थतया प्रयोगः स्यादिति वाच्यम्, उत्तरेणैव सिद्धे पूर्वस्य वैयर्थ्यापत्तेरिति भावः । ननु निवृत्तप्रेषणकृत्रो णिचि कारयामित्यतः पचेरनुप्रयोगः स्यादिति सामान्यविशेषवाचिनोरित्यपि वक्तुं युक्तमत आह—सामान्यवाचिनश्चेति । वर्तमानविहितस्य लटः कथं भूते प्रसक्तिरत आह—



विपर्यासनिवृत्त्यर्थं वा ॥ ८ ॥ ✓

विपर्यासनिवृत्त्यर्थं तर्हि कृञोऽनुप्रयोगवचनं क्रियते । ईहांचक्रे । चक्र ईहामिति मा भूत् ।

व्यवहितनिवृत्त्यर्थं च ॥ ९ ॥ ✓

व्यवहितनिवृत्त्यर्थं च कृञोऽनुप्रयोगवचनं क्रियते । अन्वेव चाऽनुप्रयोगो यथा स्यात् । ईहांचक्रे । व्यवहितस्य मा भूत् । ईहां देवदत्तश्चक्र इति ॥ ४० ॥

इति श्री भगवत्पतञ्जलिविरचिते व्याकरणमहाभाष्ये तृतीयस्याध्यायस्य  
प्रथमे पादे तृतीयमाह्निकम् ।

प्र०—बध्नातीत्यादौ विकल्पितेषु साधनेषु येनैव साधनेनोपक्रान्ता क्रिया तेनैव निर्वाह्यते । तत्र यदि कदाचित्खदिरस्य भ्रूषो भवति तदा तत्सदृशः बर्बुरः सादृश्यात्खदिरबुध्या प्रतिनिधीयते, न तु पलाशः परिगृह्यते । साधनभेदेन क्रियान्यत्वादुपक्रान्तक्रियाऽनिर्वाहप्रसङ्गात् । लोकेऽपि यदा स्वस्वामिभावप्रतिपादनाय 'गवां स्वामी'ति षष्ठ्युपक्रम्यते तदा 'अश्वानां चे'त्यत्रापि तत्प्रतिपादनाय सैव निर्वाह्यते । अन्यथा 'ऽश्वेषु चे'त्युक्तऽधिकरणप्रतिपत्तिरपि स्यादश्वेषु च तिष्ठतीति । तस्माद्योऽर्थो यथा शब्दाकृत्या प्रतिपादयितुमुपक्रान्तस्तथैवाऽसौ निर्वाहो न त्वन्यथाशब्दाकृत्येत्यर्थः । एवं हि प्रतिपत्तिलाघवं भवति । अर्थसमाप्तेवेति । आमन्तं पदं यावन्तमर्थमभिधातुं शक्नोति तावानर्थस्तत्रैव परिसमाप्त इत्यनुप्रयोगो न स्यादिति भावः । एतद्भाष्यकारो दूषयितुमाह—एतदपीति । 'अशिष्यमर्याऽभावा'दित्युक्तत्वात् । विपर्यासनिवृत्त्यर्थं वेति । सिद्धे कृञ्प्रयोगे देशनियमार्थं वचनम् । अनुशब्दस्य पश्चादर्थत्वात् । तेनाऽऽमन्तस्य पश्चादेव कृञ्प्रयुज्यते न पूर्वं नापि व्यवहितमित्यर्थसम्पत्तिः ॥ ४० ॥

इति भाष्यप्रदीपे तृतीयस्याध्यायस्य प्रथमे पादे तृतीयमाह्निकम् ।

उ०—भूतपूर्वमिति । न च साम्प्रतिकेति । वर्तमानसामीप्ये लब्धपि न विवक्षितमुख्यभूतत्वप्रतीतिः स्यादिति भावः । खादिरे—खदिरविकारे यूपे । सादृश्यादिति । एवञ्च बहुखदिराऽवयवसामान्ययोगो—बुर्बुरस्तेति तत्र खदिरबुद्धयुत्पादनेन खदिरारब्धैव क्रिया निर्वाहिता भवति । पालाशे तूपादीयमाने तत्र खदिरबुद्धयुत्पादात्खादिरेणोपक्रान्ता क्रिया न निर्वाहिता स्यादिति न तदुपादानमिति भावः । अश्वेषु चेति । एवञ्च तथा प्रयोगेऽसाधुतेति वदन्ति । वात्तिके 'वा'शब्दो विकल्पार्थकोऽपि पूर्वत्र प्रयोजनानां खण्डितत्वात्तर्ह्यर्थे माध्यकृता व्याख्यायते—विपर्यासनिवृत्त्यर्थं तर्हीति । भाष्ये—अन्वेवेति । पश्चादव्यवधानेनेत्यर्थः ॥ ४० ॥

इति श्रीनारोगशम्भुकृते भाष्यप्रदीपोद्योते तृतीयस्य प्रथमे तृतीयमाह्निकम् ।

१ 'च कृञोऽनु' पा०



## चिल लुङि ॥ ३ । १ । ४३ ॥

क्राऽयं चिलः श्रूयते ? न कचिच्छ्रूयते । एतस्य सिजादय आदेशा उच्यन्ते\* ।  
यदि न कचिच्छ्रूयते किमर्थस्तर्हि चिलरुत्सर्गः क्रियते न सिजुत्सर्ग एव कर्तव्यः ।  
तस्य कसादयोऽपवादा भविष्यन्ति ॥ अत उत्तरं पठति—

चल्युत्सर्गः सामान्यग्रहणार्थः ॥ १ ॥

चिलरुत्सर्गः क्रियते सामान्यग्रहणार्थः । क सामान्यग्रहणार्थेनाऽर्थः ? 'मन्त्रे  
घसह्वरणशवृदहाद्वृच्छृगमिजनिभ्यो लेः' [ २ । ४ । ८० ] इति । तत्राऽवरतस्त्र-  
याणां ग्रहणं कर्तव्यं स्यात् । चङङोः सिचश्चेति ।

प्र०—चिल लुङि । आदेशैः सर्वत्र बाधितत्वाऽन्नास्य प्रयोगः प्रयोजनं, नापि किवादीनामिव  
कार्यार्थता दृश्यते । ततोऽस्यानर्थकं विधानमिति पृच्छति—कायमिति । चिलरुत्सर्ग इति ।  
स्थानीत्यर्थः । स ह्यादेशेनाऽपोद्यते । सिजुत्सर्ग इत्यत्र तु सामान्यविधिरुत्सर्गशब्देनोच्यते ।  
चल्युत्सर्ग इति । चलेरुत्सर्गो धातुमात्राद्विधानमित्यर्थः । तत्रावरत इति । त्रयाणां तावदवश्यं  
कर्तव्यं, जनेस्तु दीपजनेति तशब्दे विहितस्य चिणो मन्त्रे यदि लुग्दृश्यते तदा चतुर्थस्यापि ग्रहणं  
कर्तव्यमित्यवरत इत्युक्तम् । तत्र धयतेराकारान्तत्वात्तदर्थं चङ्सिजग्रहणं कर्तव्यं, घस्रशगम्य-  
र्थमङ्ग्रहणं, धात्वन्तरार्थं तु सिजग्रहणमित्यर्थः । कसविधान इति । 'अनिट्' इत्येतत्  
चलेर्विशेषणं यथा स्यादित्यर्थः । तथा हि यद्यनिङ्ग्रहणेन धातुविशेष्यते 'यस्मादन्त्यत्रेडागमो न  
दृष्ट' इति विषयान्तरगतमनिट्त्वमाश्रयणीयम्, लुङादेशानां सार्वधातुकत्वादितिः प्राप्त्यभावात् ।  
ततश्च गुहादिभ्यः कसो न स्यात्, तेषां विकल्पितेनेटा सेट्त्वात् । अथापि पाक्षिकेनेडभावेन  
तेषामनिट्त्वं स्यात् तथापि नित्यं कसः स्यात् । चलो तु विशेष्यमाणे यदा तस्येएनास्ति तदा

उ०—चिल लुङि । नन्वभ्रवणेऽपि किवादिवत् कार्यार्थः स्यादत आह—नापीति । उत्सर्गपदस्याऽपवादप्रतियो-  
गिन्येव प्रसिद्धेराह—स्थानीत्यर्थ इति । ननु चल्युत्सर्ग इत्यनुपपन्नं, चलेरन्त्यस्योत्सर्गस्याऽभावात् । कर्मधारये  
तत्सर्गशब्दस्य पूर्वनिपातापत्तिरत आह—चलेरिति । चिलरुत्सर्ग इति भाष्यन्तु फलिताऽर्थपरम् । क्वचित्तु  
भाष्येऽपि 'च्ले'रित्येव पाठः । 'मन्त्रे' इति सूत्रे त्रयाणामपि चङङ्सिचां लिग्रहणेन लुग्यथा स्यादिति  
प्रयोजनं च्लिकरणस्य । अन्यथा सिच इत्यनुवर्ततेति चङङोदोषः । लिस्त्वं तु तेषां स्थानिवद्भावेन ।  
अन्तरङ्गानपीति न्यायस्त्वत्र नास्ति, अनित्यत्वात् । तेन मन्त्रे 'अधान्' 'अधुः' इत्युभयसिद्धिः ।  
तद्वचनयन्नाह—त्रयाणामिति । चङङोश्चेति कर्तव्यं, चेन सिचोऽनुकर्ष इति पदत्रयं कार्यमिति भावः ।  
एतेन चङङ्ग्रहणं व्यर्थं, धयतावेव हि तदुपयोगः । तत्र सिचो लुक्चैव सिद्धमित्यपास्तम् । 'अधान्'

\* च्लेः सिचुः, शल इगुपधादनिटः कसः, शिलष, आलिङ्गने ३ । १ । ४४—४६.

१—'सिच इति'पाठ ।



कसविधाने चानिड्वचने च्लिसंप्रत्ययार्थः ॥ २ ॥

कसविधाने चाऽनिड्वचनेच्लिसंप्रत्ययार्थः च्लिरुत्सर्गः क्रियते । च्लेरनिटः कसः सिद्धो भवति ।

घस्लृभावे च ॥ ३ ॥

घस्लृभावे च च्लावेव कृते 'लृदित' इत्यङ्सिद्धो भवति ।

अथ चित्करणं किमर्थम् ।

च्लेश्चित्रकरणं विशेषणार्थम् ॥ ४ ॥

च्लेश्चित्रकरणं क्रियते विशेषणार्थम् । क विशेषणार्थेनार्थः ? 'च्लेः सिच्' [ ३ । १ । ४४ ] इति । 'लेः सि' जित्युच्यमाने लिङ्लिटोरपि प्रसज्येत ।

नैतदस्ति प्रयोजनम् । 'लुङी' त्युच्यते न च लुङि लिङ्लिटौ स्तः ।

प्र०—कसो भवति—'अधुक्त'—दिति । यदा त्विड्भवति तदा सिच्—'अगूही' दिति घस्लृभावे चेति । लुङि यदार्द्धधातुकं तत्रादेर्घस्लृभावो विधीयते । तत्र च्लौ परतो घस्लृभावे सत्यङ्सिध्यति । अन्यथा सिच्चेव घस्लृभावः स्यात् । ततश्च सिचः श्रवणं स्यात् । नहि प्रवृत्तस्योत्सर्गस्यापवादेन बाधः कर्तुं शक्यत इति भावः ॥ तथा 'मन्त्रे घसे'ति यदि सिचो लुङि क्रियते तदा 'आदिः सिचोऽन्यतरस्या' मिति स्वरः स्यात् । लुमता लुप्तेऽपि तस्मिन् प्रत्ययलक्षणेनाऽस्य स्वरस्येष्टत्वात् । लुङीत्युच्यत इति । लुङीत्यनुवर्तत इत्यर्थः । तदनुबन्धकग्रहण इत्ययमपि परिहारः सम्भवति । भाष्यकारेण तु प्रकारान्तरेण परिहृतत्वात्तुक्तः । आम इति चेति । तत्र सामान्यग्रहणे सति यथासम्भवं कार्यं विज्ञायत इति भावः । अत्रैवेति । अन्यथा तदनुबन्ध-

उ०—इत्यसिद्धापत्तेः । आकारान्तत्वादिति,—'मन्त्रे घस' इति सूत्रप्राप्तिनिमित्तकथनम् । भाष्ये—च्लिसंप्रत्ययार्थ इति । अनिटम्प्रति च्लेर्विशेष्यत्वेन यः सम्प्रत्ययस्तदर्थमित्यर्थः । यस्मादन्यत्रेति । अस्य 'तर्ही'त्यादिः । यस्माद्भातो लुङ्मिन्ने प्रत्यये इत्यर्थः । लुङि योऽनिडित्याश्रयितुमशक्यमित्याह—लुङादेशानामिति । ततश्चेति । त्रिषयान्तरगताऽनिट्त्वाश्रयणाच्चेत्यर्थः । अथापीति । इटोऽभावोऽनिट्, तस्मान्मनुषः सौत्रत्वान्लुगिति भावः । यदा त्विडिति । तदा निर्दिश्यमानपरिभाषया इङ्ग्रहितस्य सिजित्यर्थः । 'धातो' रित्यस्य विहितविशेषणत्वाश्रयणाच्चिर्दिश्यमानस्य व्यवहितत्वमिति न शङ्क्यम् । अगूहीदिति । 'ह्यन्ते'ति वृद्धिनिषेधे; गुणे 'ऊदुपधाया' इत्यूत्त्वम् । आर्द्धधातुके विवक्षिते घस्लादेशविधानादाह—लुङीति । परसप्तमीत्यभिमानेनेदमिति भावः । ननु च्लिनं कार्यः, चङ्क्सादयश्च सिच एवाऽऽदेशाः कार्याः । 'च्ले' रित्यस्य स्थाने 'सिच' इति कार्यम् । मन्त्रे इति सूत्रे च 'च्ले' रिति न कार्यं, सिच इत्यनुवृत्त्यैवेष्टसिद्धेरिति नैते दोषा इति चेन्न; 'अपुष' नित्यादौ जुसापत्तेः । दोषान्तरमन्याह—तथा मन्त्रे

† शल इगुपधादनिटः कसः ३ । १ । ४५.

† लुङ्सनोर्घस्लृ २ । ४ । ३७; पुषादिद्युतादिलृदितः परस्मैपदेषु ३ । १ । ५५.



अथेदित्करणं किमर्थम् ?

इदित्करणं सामान्यग्रहणार्थम् ॥ ५ ॥

इदित्करणं क्रियते सामान्यग्रहणार्थम् । क सामान्यग्रहणार्थेनार्थः ? 'मन्त्रे घसह्वरणशवृदहावृचकुगमिजनिभ्यो लेः' [ २ । ४ । ८० ] इति, 'आमः' [ २ । ४ । ८१ ] इति च ॥ इकारे चेदानीं सामान्यग्रहणार्थं क्रियमाणेऽवश्यं सामान्यग्रहणाविधातार्थश्चकारः कर्तव्यः । क सामान्यग्रहणाऽविधातार्थेनार्थश्चकारेण ? अत्रैव X ।

यत्तावदुच्यते 'च्युत्सर्गः सामान्यग्रहणार्थ' इति । क्रियमाणेऽपि वै च्युत्सर्गे तान्येव त्रीणि ग्रहणानि भवन्ति,—'च्लि लुङि' 'च्लेः सिच्' 'ले'रिति ॥ यदेत-  
'ले'रिति, तत्परार्थं भविष्यति । कथम् ? यदेतद् 'गातिस्थाघुपाभूम्यः सिचः परस्मैपदेषु' [ २ । ४ । ७७ ] इत्यत्र सिचो ग्रहणमेतल्लेरिति वक्ष्यामि ॥ यदि

प्र०—परिभाषयाऽस्यैव ग्रहणं स्यान्न लिटस्ततश्चाऽऽम इत्यनेन लिटो लुङ् न स्यादित्यर्थः । तान्ये-  
वेति । 'च्लि'—'च्लेः'लेरिति । 'सिज्जुङी'त्येतत्त्वितरेणाऽपि कर्तव्यम् । 'मन्त्रे घसे'त्यत्र चङोऽङः  
सिच इति तान्येव त्रीणीत्यर्थः । च्युत्सर्गवाद्याह—यदेतदिति । लेरिति वक्ष्यामीति । तदेव  
'मन्त्रे घसे'त्यत्रानुवर्तिष्यते, ततश्च लाघवं भवतीत्यर्थः । घेट इति । 'विभाषा घाघे'दित्यत्र  
लिग्रहणाऽनुवृत्तौ सत्यां लेरादेशेषु कृतेषु स्थानिवद्भावाल्लिग्रहणेन तेषां ग्रहणाल्लुकि कृते  
चङ्निमित्तं द्विर्वचनं प्राप्नोतीत्यदधादित्यपि स्यात् । ननु चङ्लोपस्य स्थानिवद्भावादाकारलोपे  
सत्यधदिति भाव्यं, तत्कथमुच्यते 'अदधादिति प्राप्नोती'ति । नैष दोषः । 'क्विलुगुपधात्वे'ति लुका

उ०—इति । ननु 'लुमति प्रतिषेधे एकपदस्वरस्योपसङ्गान'मिति प्रत्ययलक्षणप्रतिषेधात् कथं स्वरप्राप्तिरत  
आह—लुमतेति । तस्य 'सर्वाऽऽमन्त्रितसिज्जुक्स्वरवर्ज'मिति निषेधादिति भावः । अस्य—'आदिः-  
सिच्' इत्यस्य । 'सर्वाऽऽमन्त्रितसिज्जुक्स्वरवर्ज'मिति तत्रोक्तत्वादिति भावः । तदनुबन्धकेति । चकाराऽभा-  
वेऽस्यैकानुबन्धकत्वादिति भावः । तत्रेति । 'आम' इति सूत्रेऽनुवर्त्तमानेन 'ले'रिति पदेन लिटोऽपि  
ग्रहणं सिध्यतीत्यर्थः । तदेव मन्त्रे इति । 'गातिस्थे'ति सूत्रे लिग्रहणे यदि 'अन्तरङ्गानपी'ति न्यायेन  
च्यवस्थायां लुक्हि 'अगु'रित्यादौ 'सिज्जुक्स्ते'ति जुस् न स्यात् । 'मा हि गाता'मित्यादौ 'आदिः  
सिचोऽन्यतरस्या'मिति स्वरश्च न स्यात् । तस्मादन्तरङ्गानपीति न्यायाऽनाश्रयणेनाऽऽदेशेकृते स्थानिव-  
द्भावेन लिट्वाल्लोपितव्यः । तत्राह भाष्ये—घेटश्चातुः शब्दमिति । तद्वचनयन्नाह—लेरादेशेष्विति ।  
आकारलोपे इति । तिपो हल्ङ्धादिलोपे भष्मावे चेत्यपि बोध्यम् । 'अधदिति भाव्य'मिति पाठः ।  
'अदधदिति भाव्य'मित्यपपाठः । नैष इति । अङ्गकार्यत्वादत्र 'न लुमते'ति निषेधो, न तु द्वित्रे

X आमः २ । ४ । ८१



‘ले’रित्युच्यते घेटश्चातुःशब्दं प्राप्नोति+ । अदधत् अधात् अधासीत् । अदधादित्यपि प्राप्नोति ।

[ न चङो लुकि द्विर्वचनम् ॥ ]

न चङो लुकि द्विर्वचनेन भवितव्यम् । किं कारणम् ? ‘चङि’ [ ६ । १ । ११ ] इत्युच्यते, न चाऽत्र चङं पश्यामः । प्रत्ययलक्षणेन । ‘न लुमता तस्मिन्नि’ति प्रत्ययलक्षणप्रतिषेधः ॥ बहुवचने तर्हि चातुःशब्दं प्राप्नोति । अदधन् अधुः अधासिषुः । अधानित्यपि प्राप्नोति ॥ नैष दोषः । ‘आतः’ [ ३ । ४ । ११० ] इति जुस्भावो भविष्यति ॥ न सिध्यति । सिज्ग्रहणं\* तत्राऽनुवर्तते ॥ सिज्ग्रहणं [ तत्र ] निवर्तिष्यते ॥ यदि निवर्तते ‘अभूव’न्निति प्रत्ययलक्षणेन जुस्भावः प्राप्नोति ॥ एवं तर्हि लुक्सिजपवादो विज्ञास्यते ॥ यदि लुक्सिजपवादो विज्ञायते ‘मा हि दाताम्’ ‘माहि धाता’मित्यत्र ‘आदिस्सिचोन्यतरस्याम्’ [ ६ । १ । १८७ ]

प्र०—लुप्तस्य स्थानिवत्त्वनिषेधा‘नलुमताङ्गस्ये’ति प्रत्ययलक्षणनिषेधाच्चाऽऽकारलोपाऽभावात् आत इति । विध्यर्थमेतद्भविष्यति न तु नियमार्थमित्यर्थः । एवं तर्हीति अकृतेष्वादेशेषु तदपवादो लेरेव लुग्विधास्यते, तेनाऽभूवन्निति जुस् भविष्यति । ‘आत’ इत्येतच्च विध्यर्थं भविष्यति, अधुरदुरपुरित्यादिसिध्यर्थमिति भावः । तस्मादिति । स्वरसिद्धये सिजादेशे कृते लुक्कर्तव्य इत्यर्थः । कथमिति । आर्द्धधातुकस्य हीङ्विधीयते । तदेव तदभावादनिङिति व्यपदिश्यते, मत्वर्थे बहुव्रीहिविज्ञानादिति भावः ।

उ०—इत्यभिमानः । विध्यर्थमिति । ‘चङो लुकी’ति शेषः । भाष्ये—अभूवन्निति । चङ्लुकि विध्यर्थत्वे सम्भवति नियमार्थत्वं न स्यादिति ‘सिज्भ्यस्ते’ति जुस्स्यादित्यर्थः । प्राप्तेष्वादेशेष्विति । च्यादेशेष्वित्यर्थः । अकृतेष्वादेशेष्विति पाठान्तरम् । नन्वेवमगुरित्यत्र जुस् स्यादत आह—आत इत्येतदिति । नियमस्याऽसम्भवादित्यर्थः । न च च्यभ्यस्तेति कार्यं, तेन चङ्लुक्यपि जुस्, च्लिपदानुवृत्त्या ‘आत’ इत्यस्य नियमत्वादभूवन्नित्यपि सिद्धमिति वाच्यम्, ‘अधुक्त्तन्’ ‘अवोच’न्नित्यादौ क्सादिभ्योऽपि परस्य जुसापत्तेः । तस्मान्मन्त्रे इति सूत्रार्थं च्लिर्न कार्यं इति सिद्धम् । ‘आम’ इत्यत्राऽपि ‘ले’रित्यस्य नोपयोगः, प्रत्ययमात्रस्य तेन लुग्विधानात् । ननु धातुरपि ‘न विद्यते इङ्यस्मा’दिति व्युत्पत्त्याऽनिट्पदवाच्योऽत आह—मत्वर्थे इति । अवयवाऽवयविभावादिरूपे षष्ठ्यर्थे इत्यर्थः । भाष्ये—अनिमित्तं वा इट इति । न विद्यते इट्कार्यं यत्तेत्यर्थः । पञ्चम्यन्तार्थेऽन्यपदार्थे बहुव्रीहिरिति पञ्चान्तरमाह—न वाऽस्मादिति । तद्व्याचष्टे—वचनसामर्थ्यादिति । मत्वर्थं इति । ‘कर्मकर्तृवचनेनाऽप्रथमाया’ इति च वार्तिकोक्तेरिति

+ विभाषा घेट्शब्दोः ३ । १ । ४६; विभाषाघेट्शब्दासः २ । ४ । ७८

१—नेदं सर्वत्रोपलभ्यते ।

\* सिज्भ्यस्तविदिभ्यश्च ३ । ४ । १०६ इत्यतः ।



इत्येष स्वरो न प्राप्नोति । तस्मान्नैतच्छक्यं वक्तुं—‘लुक्सिजपवाद’ इति । न चेदुच्यते—अभूवन्निति प्रत्ययलक्षणेन जुस्भावः प्राप्नोति । तस्मादात इत्यत्र सिज्ग्रहणमनुवर्त्य, तस्मिंश्चाऽनुवर्तमाने धेटश्चातुःशब्दं प्राप्नोति । तस्मादातिस्था-  
घुपाभूम्यः सिचः परस्मै ऽदेवित्यत्र सिज्ग्रहणं कर्तव्यम्, तस्मिंश्च क्रियमाणे तान्येव त्रीणि ग्रहणानि भवन्ति ‘च्लि लुङि’ ‘च्लेः सिच्’ ‘ले’रिति ।

यदप्युच्यते—‘क्सविधाने चानिङ्वचने च्लिसंप्रत्ययार्थ’ इति । धातुमेवाऽत्रा-  
ऽनिट्त्वेन विशेषयिष्यामो—‘धातोरनिट्’ इति । कथं पुनर्धातुर्नामाऽनिट् स्यात् ?  
धातुरेवाऽनिट् । कथम् ? अनिमित्तं वा इट्, —अनिट् । न वा तस्मादिडस्ति  
सोऽयमनिडिति ।

अथ धातौ विशेष्यमाणो क्व योऽनिडिति विशेषयिष्यसि ? किञ्चाऽस्तः ? यदि  
विज्ञायते—‘निष्ठायामनिट्’ इति, भूयिष्ठेभ्यः प्राप्नोति । भूयिष्ठा हि शलन्ता इगुपधा  
निष्ठायामनिटः । अथ विज्ञायते—‘लिटि योऽनि’डिति, न कुतश्चित्प्राप्नोति, सर्वे हि  
शलन्ता इगुधा लिटि सेटः ।

किं पुनः कारणं धातौ विशेष्यमाण एतयोर्विशेषयोर्विशेषयिष्यते न पुनर्यत्र  
सामान्येनेतो विधिप्रतिषेधौ ? क्व सामान्येन ? वलादावाद्धातुके ।

यदप्युच्यते ‘घस्लृभावे चे’ति । आद्धातुकीयाः सामान्येन भवन्त्यनवस्थितेषु

प्र०—अनिमित्तमिति । धातोरिटश्च निमित्तनिमित्तभावोऽस्तीति नाऽनुपपन्नः षष्ठ्यर्थे  
बहुव्रीहिरिति भावः । न वा तस्मादिति । ‘अनिट्’ इति वज्रनसामर्थ्यत्पञ्चम्यर्थे बहुव्रीहिरा-  
श्रयिष्यत इत्यर्थः । क्व योऽनिडिति । असति च्लिविधाने विकरणेन कसेनाऽनिट्त्वाश्रयेण  
भाव्यम् । तत्राऽस्मिन् विषय इटः प्राप्त्यभावाद्विषयान्तरमनिट्त्वस्यापेक्षणीयमिति प्रश्नः ।  
निष्ठायामिति । यद्याद्धातुकमात्रं परिगृह्यते ततो गुहादिभ्य ऊदिद्भ्यो न स्यादिति निष्ठाश्रयणम् ।  
तदाश्रये च गुहादिभ्यो नित्यं कसः प्रसज्येत, विकल्पितश्चेष्यते । भूयिष्ठाहीति । इषुरिषुरुषुभिषु-

उ०—भावः । अस्मिन् विषये-लुङ् रूपे विषये । यत्राऽनिट्त्वस्याऽव्यभिचारात् । विषयान्तरम्—प्रत्ययान्तर-  
रूपम् । ऊदिद्भ्यो नेति । आद्धातुकतासादिविषये पक्षे सेटत्वादिति भावः । नित्यः कस इति । ‘यस्य  
विभाषेति निष्ठायामनिट्त्वादिति भावः । इष्यते इति । अनेनैषोऽपि तत्र पक्षे दोष इति सूचितम् । निष्ठा-  
ग्रहणपक्षे भूयिष्ठेभ्य इति सूचितं दोषमाह—इष्विति । माथ्ये-वलाद्याद्धातुक इति । अयं भावः,—अनिटो  
धातोरित्युक्तं केति विषयविशेषाऽऽकाङ्क्षायां लुङ्परवलाद्याद्धातुके यदा योऽनिडिति कालविशेषावच्छिन्नो



प्रत्ययेषु । तत्रार्द्धधातुकसामान्ये घस्तृभावे कृते 'लृदित' इत्यङ् भविष्यति ॥४३॥

च्ले: सिच् ॥ ३ । १ । ४४ ॥

किमर्थश्चकारः ? विशेषणार्थः । क्व विशेषणार्थेनाऽर्थः ? 'सिचि वृद्धिः परस्मैपदेषु [ ७ । २ । १ ] इति । 'सौ वृद्धि' रीतीयत्युच्यमानेऽग्निर्वायुरित्यत्रापि प्रसज्येत । नैतदस्ति प्रयोजनम् । 'परस्मैपदेष्वि'त्युच्यते न चाऽत्र परस्मैपदं पश्यामः ।

स्वरार्थस्तर्हि । 'चितोऽन्त उदात्तो भवती'त्यन्तोदात्तत्वं यथा स्यात्† । एतदपि नास्ति प्रयोजनम् । अनच्कोऽयं, तत्र नार्थः स्वरार्थेन चकारेणाऽनुबन्धेन । इटि कृते साऽच्को भविष्यति । तत्र प्रत्ययाद्युदात्तत्वेनेट उदात्तत्वं भविष्यति‡ । न सिध्यति । 'आगमा अनुदात्ता भवन्ती'त्यनुदात्तत्वं प्राप्नोति ॥ अत उत्तरं पठति—

सिचश्चित्करणार्थक्यं स्थानिवत्त्वात् ॥ १ ॥

सिचश्चित्करणमनर्थकम् । किं कारणम् ? 'स्थानिवत्त्वात्' । चितोऽयमादेशः स्थानिवद्भावाच्चिद्विष्यति ।

प्र०—प्रुवादीनां च निष्ठायामनिट्त्वात् कसः प्राप्नोति । न पुनर्यत्रेति । गुहादयो विकल्पितेऽटो भावाऽभावाभ्यां भिद्यन्ते, तत्र ये सेटस्तेभ्यः सिज्भविष्यति, अनिङ्भ्यस्तु कस इति न कश्चिद्दोषः । आर्द्धधातुकसामान्य इति । अङ्प्रत्ययगतमार्द्धधातुकसामान्यं लुङ्विशेषितमाश्रयिष्यत इत्यर्थः । यदि तर्हि च्लिः प्रत्याख्यायते तदा 'मन्त्रे घसे'ति सिचो लुक्पादिः सिच'इति स्वरः प्राप्नोति । नैष दोषः । तत्र हि छन्दसि कचिदडाटोरुदात्तत्वेन भाव्यं, कचित्तिङ्निघातेन । यत्र त्वडाटोस्तिङ्निघातस्य च निषेधः प्रत्ययस्वरश्चेष्यते स विषयश्छन्दसि नास्ति । एतच्च भाष्यकारेण च्लेः प्रत्याख्यानाद्विज्ञायते । 'मा हि लावी'दित्यादौ तु सिच एव चित्त्वेनाऽनन्याऽर्थेन चागमानुदात्तत्वं बाधयिष्यत इति तदर्थोऽप्यनुबन्धासङ्गार्थं च्लिर्न कर्तव्यः ॥ ४३ ॥

च्ले: सिच् । अग्निरिति । सौ च परस्मैपदेषु चेति समुच्चयो विज्ञायेत, तथा चात्रापि स्यात् । साविति च सिसुशब्दयोः साधारणो निर्देशः स्यात् । आगन्तुना चेकारेण सकारो

उ०—विषयविशेषो ग्रहीष्यते लक्ष्याऽनुरोधादिति । तदाऽऽह—गुहादय इति सामान्यमिति । 'आर्द्धधातुक' इति विषयसप्तमीति भावः । यत्र स्थिति । 'मा हि दाता'मित्यादौ । सिच एव चित्त्वेनेति । एतच्चोत्तरसूत्रे स्फुटम् ॥ ४३ ॥

च्ले: सिच् । साधारण इति । तन्त्रेणेति भावः । पक्षान्तरमाह—आगन्तुना चेति । तथा च सकारमात्रे तात्पर्यमिति भावः । पृथगिति । अन्यथा 'सपरस्मैपदयो'रित्येव वदेत् । 'स'इति वर्णमात्रम् ।

† चितः ६ । १ । १६३

‡ आद्युदात्तश्च ३ । १ । ३



अर्थवत्तु चित्करणसामर्थ्याद्धीट उदात्तत्वम् ॥ २ ॥

नैष दोषः । अर्थवत्तु सिचश्चित्करणम् । कोऽर्थः ? चित्करणसामर्थ्याद्धीट उदात्तत्वं भविष्यति । [ नाऽप्राप्ते प्रत्ययस्वरे आगमानुदात्तत्वमारभ्यते तद्यथैव प्रत्ययस्वरं बाधते एवं स्थानिवद्भावादपि या प्राप्तिस्तामपि बाधेत । ]

तस्माच्चित्करणम् ॥ ३ ॥

तस्माच्चकारः कर्तव्यः ॥ अथेदित्करणं किमर्थम् ?

इदित्करणं नकारलोपाऽभावार्थम् ॥ ४ ॥

इदित्करणं क्रियते नकारलोपो मा भूदिति । अमंस्त अमंस्थाः । 'अनिर्दितां हल उपधायाः कृडिति [ ६ । ४ । २४ ] इति ।

प्र०—निर्दिश्येतेति भावः । न चात्रेति । पृथग्विभक्तिनिर्देशादङ्गाऽङ्गिभावोऽत्र न तु समुच्चय इति भावः । स्वरार्थ इति । सिचोऽनच्कत्वेऽपि 'चितस्सप्रकृते'रिति वचनान्मा हि कार्ष्णामित्यादौ धातोरुदात्तार्थ इत्यर्थः । अनच्कोयमिति । 'मा हि कार्ष्णामित्यादावा'दिः सिचोऽन्यतरस्या'मिति पाक्षिकेणोदात्तत्वेन भाव्यमिति चित्स्वरस्यायमविषय इति भावः । अर्थवत्स्विति । च्लेश्चि-त्करणस्य सामान्यग्रहणाऽविधातार्थत्वान्मा हि लावीदित्यादौ स्थानिवद्भावप्राप्तं स्वरमागमा-नुदात्तत्वं बाधेत । तस्मादन्तोदात्तार्थं सिचश्चित्त्वमित्यर्थः । नैष दोष इति । 'सिचश्चित्करणान-र्थक्य'मिति य उक्तः स नास्तीत्यर्थः । अत्र केचिदाहुः—प्रत्ययस्वरस्य द्वावपवादौ—आगमानुदा-त्तत्वं यावुडित्यत्र ज्ञापितं तद्देशं, चित्स्वरश्च षाष्ठिकः । तत्रापवादविप्रतिषेधाच्चित्स्वर एव

उ०—स च परस्मैपदसाहचर्यादङ्गाधिकाराच्च प्रत्यय एव ग्रहीष्यते । धातोरुदात्तार्थ इति । लादेशनिमित्त-निघाते जाते पुनरुदात्तार्थ इत्यर्थः । भाष्ये तत्र प्रत्ययाद्युदात्तत्वेनेति । सिञ्जिधावुपस्थिताद्युदात्त इति शास्त्र-स्याऽनच्कत्वात्तत्र वैयर्थ्येन तदुत्तरकालमिति स्वरविधायकतेत्यर्थः । अनच्कविषये बाधेन लाघवात्तदसम्बन्ध एवेति 'धातो'रित्याद्येकवाक्यतापन्नशेषनिघातो भविष्यतीत्युत्तरयति—आगमा इति । एवञ्च तद्बाधेनोदात्तत्वाय चित्त्वं सार्थकमिति भावः ।

स्थानिवद्भावप्राप्तमिति । 'स्थानिनि दृष्टस्यैवाऽतिदेश' इत्यत्र न मानं, किन्तु तत्र सम्भावितस्याऽ-पीति भावः । कार्याऽतिदेशेऽतिदेशेनैव कार्यविधानात्परत्वेन 'धातो'रित्येकवाक्यतापन्नशेषनिघातबललभ्येना-ऽऽगमाऽनुदात्तत्वेन बाध्येतेति तात्पर्यम् । न च च्लेश्चित्त्वसामर्थ्यादेव तद्बाधः, 'मन्त्रे' इति सूत्रे 'ले'रिति

१—कोष्ठान्तर्गतः पाठः प्रक्षिप्त इति नागेशशयः । तथा चोद्द्योते—'नाऽप्राप्ते प्रत्ययस्वर'इत्या-रभ्य 'स्थानिवद्भावादपि या प्राप्तिस्तामपि बाधेत' इत्यन्तग्रन्थो भाष्यपुस्तकेषु प्रायेण दृश्यमानोऽप्यग्रन्थ इति भावः ।



न वा हन्तेः सिचः कित्करणं ज्ञापकं नकारलोपाऽभावस्य ॥ ५ ॥

न वैतत्प्रयोजनमस्ति । किं कारणम् ? यदयं 'हनः सिच्' [ १ । २ । १४ ] इति हन्तेः सिचः कित्त्वं शास्ति तज्ज्ञापत्याचार्यो 'न सिजन्तस्य नकारलोपो भवती'ति ।

नैतदस्ति ज्ञापकम् । अस्ति ह्यन्यदेतस्य वचने प्रयोजनम् । किम् ? सिच्येव नलोपो यथा स्यात् परस्मिन्निमित्ते मा भूदिति । कः पुनरत्र विशेषः—सिचि वा नलोपे सति परस्मिन्वा निमित्ते ? अयमस्ति विशेषः—सिचि नलोपे सति नलोप-स्याऽसिद्धत्वादकारलोपो X न भवति । परस्मिन्पुनर्निमित्ते नलोपे सत्यकारलोपः प्राप्नोति । समानाश्रयमसिद्धं व्याश्रयं चेदम् ।

ननु च परस्मिन्नपि निमित्ते नलोपे सत्यकारलोपो न भवति । कथम् ? 'असिद्धं बहिरङ्गलक्षणमन्तरङ्गलक्षण' इति । तदेतद्वन्तेः सिचः कित्करणं ज्ञापकमेव 'न सिजन्तस्य लोपो भवती'ति ।

इदिद्धा स्थानिवच्चात् ॥ ६ ॥

अथाऽप्यनेनेदिताऽर्थः स्यात्, इदितोऽयमादेशः स्थानिवच्चावादिदिद्धविष्यति ।

प्र०—भविष्यति नाऽर्थः सिचश्चित्त्वेनेति । नैतदस्ति । नहि प्रत्ययस्वरस्यैतावपवादौ, प्रकृत्यागमा-नामानुगादीनां तदप्रसङ्गात् । कुण्डिनजादीनां च चित्ताम् । 'स्थानिव'दित्ययं च कार्यातिदेश इति परत्वमपि चित्स्वरस्य नास्ति । आगमानुदात्तत्वेन चाऽविशेषात्सर्वः स्वरो बाध्यः । तस्मात्त-द्वाधनार्थं सिचश्चित्त्वं कर्तव्यमिति स्थितम् । परस्मिन्निति । सिचः परं यत्सार्वधातुकं तस्मिन्नि-त्यर्थः । असिद्धमिति । बाह्यसार्वधातुकाश्रयस्य बहिरङ्गत्वादसिद्धत्वमित्यर्थः । आर्द्धधातुकोपदेशे

उ०—सामान्यग्रहणार्थत्वात् । अन्यथा निरनुबन्धकत्वादस्यैव ग्रहणं स्यान्न लिटः । ततश्च 'आम' इति सूत्रे लेरित्यस्याऽसम्बन्धः स्यात् । ततश्च परत्वाऽन्तरङ्गत्वाभ्यां तिशादिषु सन्तु लुकि प्रत्ययलक्षणेन तिङन्तत्वा-द्देवदत्तः कारयाञ्चकारेत्यत्राऽऽमन्तस्य निघातः ततः परस्य चाऽनिघातः स्यादिति 'आम'इत्यत्र 'ले'रित्यनु-वर्त्तनीयमित्यभिमानः । यदि त्व'न्तरङ्गानपी'ति न्यायेन तिबादिभ्यः पूर्वमेव लुक्त्तदा न च्लौ चस्य प्रयोजन-मिति तत्सामर्थ्यादेवाऽन्तोदात्तत्वं सिद्धम् । तस्मात्पूर्वाचार्याऽनुसारेण सिचि च्लौ वा चकारोच्चारणमिति सूत्राशयः । अपवादत्रिप्रतिषेधादिति । स्थानिवच्चावेन हि चित्त्वमात्रमतिदिश्यते, स्वरस्तु स्वशास्त्रेणैवेति भावः । न हि प्रत्ययस्वरस्यैताविति । एवञ्च 'नाऽप्राप्ते प्रत्ययस्वर' इत्यारम्य 'स्थानिवच्चावादपि या प्राप्तिस्तामपि बाधते'त्यन्तग्रन्थो भाष्यपुस्तकेषु प्रायेण दृश्यमानोऽप्यग्रन्थ इति भावः । आगमानुदात्तत्वे-नेति । बाध्यसामान्यचिन्तयेति भावः । वस्तुतस्तु 'लवितव्य'मित्यादौ प्रत्ययसन्नियोगेनाऽऽद्युदात्तत्वे कृते पश्चादिङ् जायमानोऽस्वरः स्यादिति सामान्यतः स्वराऽप्राप्तिविषये तस्य चारितार्थाद्वाधकत्वोक्तिश्चिन्त्या,

X असिद्धवदत्राभात्, अतो लोपः ६ । ४ । २२, ४८



### स्पृशमृशकृषतृपट्पां सिज्वा ॥ ७ ॥

स्पृशमृशकृषतृपट्पां सिज्वेति वक्तव्यम् । स्पृश—अस्पृक्षत् अस्प्राक्षीत् ।  
स्पृश ॥ मृश—अमृक्षत् अम्राक्षीत् । मृश ॥ कृष—अकृक्षत् अक्राक्षीत् । कृष ॥  
तृप—अतृपत् अत्राप्सीत् । तृप ॥ ट्प—अट्पत् अट्राप्सीत् ॥ किं प्रयोजनम् ?  
सिज्यथा स्यात् । अथ कसः सिद्धः ? सिद्धः शलं इगुपधादनिटः कसः  
[ ३ । १ । ४५ ] इत्येव ।

सिजपि सिद्धः । कथम् ? च्लेश्चिक्करणं प्रत्याख्यायते+ तत्र च्लावेव  
भ्रूलक्षणेऽमागमे कृते\* विहतनिमित्तत्वात्कसो न भविष्यति । यद्येवमन्त्यस्य सिजा-  
दयः प्राप्नुवन्ति† ।

### सिद्धं तु सिचो यादित्वात् ॥

सिद्धमेतत् । कथम् ? यादिः सिच्करिष्यते सोऽनेकाल्शिस्तसर्वस्य [ १ । १ ।  
५५ ] इति सर्वादेशो भविष्यति । किं पुनर्न श्रूयते यकारः ? लुप्तनिर्दिष्टो यकारः ।  
चङ्ढोः कथम् ?

प्र०—यदकारान्तं तस्य लोप इत्येवं वा हन्तेरतो लोपो न भविष्यति । तथा चोच्यते—‘अवयव-  
लोपिनामतो लोपो नास्ती’ति । स्पृशेति । त्रिभ्यः कसे प्राप्ते, द्वाभ्यां पुषाद्यङि पक्षे सिज्विधीयते ।  
च्लेश्चिक्करणमिति । (तत्तश्च प्रयोजनाऽभावाच्चकारस्येत्यसंज्ञा नास्तीति च्लौ झलादौ पक्षेऽमागमे  
कृते सिच् । अमभावपक्षे तु कस इति त्रयाणां ग्रहणं न कार्यमित्यर्थः) । अन्त्यस्येति । अन्त्यग्रहण-

उ०—सुतरां सर्वस्वरस्य । यदि शेषनिघातेन तत्राऽनुदात्तत्वसिद्धिरित्युच्यते तदा तद्वचनमेव व्यर्थं नास्ति  
चेति ‘आद्युदात्तश्चे’ति भाष्ये ध्वनितम् । चित्त्वन्तु धातुस्वरेण प्रथमस्वरेण वैकवाक्यतापन्नशेषनिघातेन  
प्राप्तानुदात्तत्ववाधनार्थं कार्यमेव । ननु सिचि जायमानोऽपि परस्मिन्निमित्त एव जायतेऽत आह—सिचः पर-  
मिति । भाष्ये—नलोपस्याऽसिद्धत्वादिति । ‘असिद्धवदत्रामा’दित्यनेनेत्यर्थः । बहिरङ्गत्वादिति । ननु  
‘त’शब्दनिमित्तलोपे तस्य बहिरङ्गतयाऽसिद्धत्वादाहतेत्यादौ ‘ह्रस्वादङ्गा’दिति न स्यात् । सिज्निमित्तत्वे  
त्वसिद्धत्वाऽभावात्सेत्स्यतीति चेन्न,—त्रैपादिकेऽन्तरङ्गे बहिरङ्गपरिभाषाऽप्रवृत्तेः । भाष्ये—अथाऽप्यनेने-  
त्येकदेश्युक्तिः ।

एकदेश्येवाह—कथं च्लेरिति । ततश्चेति । स्वरस्य सिचश्चिक्त्वेनैव सिद्धिरिति भावः । भाष्ये—  
चिक्करणं प्रत्याख्यायत इत्यस्य इत्संज्ञा प्रत्याख्यायत इत्येव तात्पर्यम् । चङादय इति । णिभिद्रुसुभ्य  
इत्यादि पञ्चमीनिर्देशेन विधानादित्यर्थः । ‘णिभिद्रुसुभ्य’ इति विहितविशेषणमिति भाष्याशय इत्यन्ये ।  
भाष्ये—च अङिति । चिण्ययायेनाऽत्रापि चस्येत्त्वाऽभावेऽनेकाल्त्वात्सिद्धमित्यत्र प्रश्लेषे फलं चिन्त्यम्,

१—‘ट्पः’ पा० ।

+ ३ । १ । ४३ वा० ४

\* अनुदात्तस्य चर्दुपधस्यान्तर-

स्याम् ६ । १ । ५६

† अलोऽन्त्यस्य १ । १ । ५२

२—भाष्यमिदमिति केचित् ।

३ इदं क्वचित् ।



### चङङोः प्रश्लिष्टनिर्देशात्सिद्धम् ॥

चङङोरपि [ सिद्धं<sup>१</sup>म् । कथम् ? 'प्रश्लिष्टनिर्देशात्' ] प्रश्लिष्टनिर्देशोऽयम् ।  
च अङ् चङ्, अ अङ् अङ् । सोऽनेकालिशत्सर्वस्येति सर्वादेशो भविष्यति ।  
चिणः कथम् ?

### चिणोऽनित्त्वात् ॥

चिणश्चकारस्याऽनित्त्वात्सिद्धम् । किमिदमनित्त्वादिति ? अन्त्यस्याऽयं स्थाने  
भवन्न प्रत्ययः स्यात् । असत्यां प्रत्ययसंज्ञायामित्संज्ञा न । असत्यामित्संज्ञायां लोपो  
न । असति लोपेऽनेकाल् । यदाऽनेकाल्तदा सर्वादेशः । यदा सर्वादेशस्तदा प्रत्ययः ।  
यदा प्रत्ययस्तदेत्संज्ञा<sup>‡</sup> । यदेत्संज्ञा तदा लोपः × ।

एवं च तत्र+ वार्तिककारस्य निर्णयः सप्रयोजनं चित्करणमिति । अपि च  
त्रैशब्धं न प्रकल्पते—अस्पृक्षत् अस्प्राक्षीत् । अस्प्राक्षीदिति न सिध्यति । सिचि  
पुनः सति विभाषा सिच् । सिच्यपि ऋल्लक्षणेऽमागमो विभाषा ॥ यस्य खल्वप्यमा

प्र०—मुपलक्षणं, चङादयो ह्यादेः परस्य प्राप्नुवन्ति । चिणोऽनित्त्वादिति । 'चिणभावकर्मणो'-  
रित्यत्र धातुग्रहणं नापेक्ष्यत इत्यादेः परस्येति न भविष्यति । पदेर्दीपादिभ्यश्चा'देः परस्ये'ति प्राप्नोति ।  
तस्माद्विहितविशेषणाश्रयेण परिहर्तव्यम् । सप्रयोजनमिति । सामान्यग्रहणाऽविधातार्थत्वस्यो-  
क्तत्वात् । सति च प्रयोजने चकारस्येत्संज्ञया भाव्यं, लकारश्च झल्ल भवतीत्यमागमाऽभावात्

उ०—उपायान्तरपरमेतदभ्युपेत्यापीत्संज्ञालोपयोः पूर्वप्रवृत्तिं, प्रवृत्तमिति बोध्यम् । नन्व'न्त्यस्याऽयं स्थाने भव'-  
न्निति भाष्यमनुपपन्नम्, 'आदेः परस्ये'त्यस्य प्राप्तेः प्रत्ययादित्वेनेत्त्वसिद्धेरत आह—चिणभावेति । विहितेति ।  
पदादिभ्यो विहितस्य च्लेरित्यर्थे परशब्देन विधानाऽभावादादेः परस्येत्यस्याऽप्रवृत्तिरिति भावः । भाष्ये—  
अप्रत्ययः स्यादिति । प्रत्ययाऽधिकारे पाठेऽप्यन्वर्थसंज्ञालभ्यार्थाऽभावात्, न हि प्रत्ययाऽवयवस्तदर्थवानिति  
भावः । ननु धात्वन्तः पातिनोऽपि श्रमोऽर्थवत्त्वमिवाऽन्याऽवयवस्याऽप्यर्थवत्त्वमस्तु, समुचित्य चाऽवयव-  
समुदाययोद्योतकता । तद्वदेव चाऽर्थाऽधिकारात्प्रत्ययत्वेऽपि न बाधकमिति चेन्न, एकदेश्युक्तित्वेनाऽदोषात् ।  
तद्वन्नयन्नाह—एष चेति । एतेन 'नाऽनुक्थकृतमनेकाल्त्व'मिति सर्वादेशत्वं दुर्लभमित्यपास्तम् । 'वार्तिक-  
कारस्ये'त्युक्त्या स्वोक्तरीत्या चकारस्य च्लेरेव वा प्रत्याख्यानमिति सूचितम् । च्लेवेव ऋलाल्लक्षणेऽपि  
'अस्याक्षी'दित्यस्याऽसिद्धिरूपं दूषणान्तरमाह—अपि चेति । तृपदपाशे फलं दर्शयति भाष्ये—यस्य

१—इदं क्वचित्

२—'चिणोऽनित्त्वात्सिद्धम्' पा० ।

‡ उद् १ । ३ । ७

× तस्य लोपः १ । ३ । ६

+ ३ । १ । ४३ वा० ४

३—भाष्यमिदमिति केचित् ।



[ अङ्को ] निमित्तं न विहन्यते स स्यादेव\* ।

तस्मात्सुष्ठूच्यते—‘स्पृशमृशकृषतृपट्टपां सिज्वे’ति ॥ ४४ ॥

शल इगुपधादनिटः कसः ॥ ३ । १ । ४५ ॥

कसविधान इगुपधाभावश्चलेर्गुणनिमित्तत्वात् ॥ १ ॥

कसविधान इगुपधस्याऽभावः । किं कारणम् ? ‘चलेर्गुणनिमित्तत्वात्’ । च्लिर्गुणस्यै निमित्तम्†, तत्र च्लावेव गुणे कृत ‘इगुपधा’दिति कसो न प्राप्नोति ।

न वा कसस्याऽनवकाशत्वादपवादो गुणस्य ॥ २ ॥

न वैष दोषः । किं कारणम् ? ‘कसस्याऽनवकाशत्वात्’ । अनवकाशः कसो गुणं बाधियते ।

अनिङ्वचनमविशेषणं चलेर्नित्याऽऽदिष्टत्वात् ॥ ३ ॥

अनिङ्वचनमविशेषणम् । किं कारणम् ? ‘चलेर्नित्यादिष्टत्वात्’ । नित्यादिष्ट-  
श्चिन्नं क्वचिच्छ्रूयते, तत्र ‘च्लेरनिट’ इति कसो न प्राप्नोति ।

प्र०—कस एव प्रसज्येतेत्यर्थः । यस्य खल्वपीति । पुषाद्यङः । स हि कृतेऽप्यमागमे प्रवर्तते ॥ ४४ ॥

शल इगु । कसविधान इति । विशेषणाऽसंभवाल्लक्षणदोषमुद्भावयति । भूतपूर्वगत्याश्रये विहितविशेषणाश्रये वा लक्ष्याऽसिद्धिः । किं कारणं तु ‘कसस्याची’ति विशेषणार्थं वत्सा इत्यादौ लोपनिवृत्तये स्यात् । न वा कसस्येति । भूतपूर्वगत्याश्रये कित्त्वमनर्थकं स्यादिति सानुबन्धकं रूपमनवकाशमित्यपवादत्वाद्गुणस्य बाधकमित्यर्थः । न च कसस्याचीति विशेषणार्थं कित्त्वम्, प्रत्ययत्वादर्थवत्त्वाच्चास्यैव कसस्य तत्र ग्रहणस्य सिद्धत्वात् । उणादीनामव्युत्पन्नत्वा-  
द्वत्सा इत्यादौ प्रसङ्गाऽभावात् । अनिङ्वचनमिति । अनिट इत्येतच्चलेर्विशेषणं यथा स्यादिति

उ०—खल्वपीति ॥ ४४ ॥

शल इगुप । लक्षणदोषमिति । असम्भवमिति । भूतपूर्वेति । विशेषणसामर्थ्याद्धि तदाश्रय-  
णम् । लक्ष्याऽसिद्धिरिति । सर्वत्र गुणश्रवणापत्तिरित्यर्थः ॥ ननु कसस्य कित्त्वसामर्थ्यात्पूर्वमपि मुणो न  
भविष्यतीत्यत आह—किं कारणन्त्विति । वत्से वदेः स औणादिकः । कसस्य मुणाऽपवादत्वे हेतुमाह—  
भूतेति ॥ ननु मासावित्यादावपि लोपापत्तिरत आह—प्रत्ययत्वादिति । ‘वत्सा’इत्यादौ दोषवारण्याह—  
उणादीनामिति । तृणासावित्यादौ दोषस्तु ‘लुग्वा दुहे’त्यत्रेतः कसपदाऽनुवृत्तेर्याधिकाराऽनुरोधेन दुहादिषु

१ इदं क्वचिन्न । \* पुषादिद्युताद्यलुदितः परस्मैपदेषु ३ । १ । ५५ २—‘द्वपः’ पा० ।

† पुगन्तलघूपस्य च ७ । ३ । ८६ ३—‘गुणनिमित्तम्’ पा० । ४—तृणान्यस्मिन् देशे  
सन्तीति तृणस इत्यत्र ‘बुञ्जृण्’ इत्यनेन ‘तृणादिभ्यः स’ इति पदमञ्जरी ।



न वा कसस्य सिजपवादत्वात्तस्य चानिडाश्रयत्वादनिति  
प्रसिद्धे कसविधिः ॥ ४ ॥

न वैष दोषः । किं कारणम् ? 'कसस्य सिजपवादत्वात्' । सिजपवादः कसः,  
स चाऽनिडाश्रयः । न चापवादविषय उत्सर्गोऽभिनिविशते । 'पूर्वं ह्यपवादा अभि-  
निविशन्ते पश्चादुत्सर्गाः' । 'प्रकल्प्य वाऽपवादविषयं तत् उत्सर्गोभिनिविशते' । तन्न  
तावदत्र कदाचित् सिजभवति, अपवादं कसं प्रतीक्षते । कसस्य सिजपवादत्वात्तस्य  
चानिडाश्रयत्वादनित्त्वं प्रसिद्धम् । 'अनिटि प्रसिद्धे कसविधिः' । अनिटि प्रसिद्धे  
कसो भविष्यति ॥ सिजिदानीं क भविष्यति ?

शेषे सिज्विधानम् ॥ ४ ॥

शेषे सिज्विधानं भविष्यति । अकोषीत् अमोषीदिति ॥ ४५ ॥

श्लिष आलिङ्गने ॥ ३ । १ । ४६ ॥

किमर्थमिदमुच्यते ? नियमार्थम् । श्लिष आलिङ्गन एव कसो यथा स्यात् ।  
इह मा भूत्—उपाश्लिषज्जतु च काष्ठं च । समाश्लिषदब्राह्मणकुलमिति ।

अत उत्तरं पठति—

प्र०—च्लिखत्सर्गः कृत इत्युक्तम् । तत्रास्य सिचा नित्यं भाव्यमितीडभावोपलक्षितस्य रूपं न  
कचिद्विद्यत इति च्जेरनिट इति विशेषणस्याऽप्रसिद्धिरित्यर्थः । न वा कसस्येति । अयं भावः—लिह  
लित् इति स्थिते सिचा न भाव्यं, कसस्यायं विषय इति । कसेनाऽपि न तावद्भाव्यं यावदस्याऽ-  
नित्त्वं न ज्ञातम् । तत्र लकारस्यैवेतः प्राप्तौ तन्निषेधादनित्त्वमस्तीति कसः सिद्धः—अलिक्षदिति ।  
यत्र त्विटः प्रतिषेधो नास्ति तत्र सिजेव भवति—अकोषीदिति ॥ ४५ ॥

श्लिष आ । किमर्थमिति । किं पुषादिपाठादङि प्राप्ते तद्वाधनाय विध्यर्थमिदम्, अथ  
पूर्वेण कसे सिद्धे नियमार्थमिति प्रश्नः । इतरो वक्ष्यमाणयोगविभागं मनसि कृत्वाह—नियमार्थ-

उ०—यस्य सम्भवस्तस्यैव पूर्वसूत्रेऽपि ग्रहणाद्वारणीयः । अत एव दृशेः कसे तादृक्षावित्यादौ न दोष इति  
कित्त्वसामर्थ्यादमुणो नेति बोध्यम् । 'दुधुक्षती'त्यादौ सनः सानुबन्धकत्वाच्च दोषः । एतल्लोपविषये तुणसता-  
दृक्षादेरनभिधानमिति कश्चित् । सिचा नित्यमिति । आदेशान्तराऽभावे तस्याऽवश्यम्भावादित्यर्थः । सिजेव  
भवतीति । निर्दिश्यमानपरिभाषया लेखे सः । 'घातो'रिति च विहितविशेषणमिति निर्दिश्यमानस्य न  
व्यवहितत्वमिति भावः ॥ ४५ ॥

श्लिष आलिङ्गने । विधित्वसम्भवे नियमार्थत्वं कथमित्यत आह—इतर इति । प्रत्यासत्तिः—  
संबन्धमात्रम् । प्राणिकर्तृकादिशेषाऽऽलिङ्गनमिति बोध्यम् । श्लिषेनाऽप्राप्ते इति । परस्मैपदविषये विधित्वं



श्लिष आलिङ्गने नियमानुपपत्तिर्विधेयभावात् ॥ १ ॥

श्लिष आलिङ्गन इति नियमस्यानुपपत्तिः । किं कारणम् ? 'विधेयभावात्' । कैमर्थक्यान्नियमो भवति ? 'विधेयं नास्ती'ति कृत्वा । इह चास्ति विधेयम् । किम् ? पुषादिपाठादङ्ग्राप्तः ‡ तद्वाधनार्थः कसो विधेयः । तत्राऽपूर्वो विधिरस्तु नियमो वेत्यपूर्वं एव विधिः स्यान्न नियमः ।

किञ्च स्याद्यद्यं नियमो न स्यात् ? आत्मनेपदेष्वालिङ्गने चाऽनालिङ्गने च कसः प्रसज्येत । यथैव च कसोऽङ्गं बाधत एवं चिणमपि बाधेत । उपाश्लेषि कन्या देवदत्तेनेति ।

सिद्धं तु श्लिष आलिङ्गनेऽचिणिवषये ॥ २ ॥

सिद्धमेतत् । कथम् ? 'श्लिष आलिङ्गनेऽचिणिवषये कसो भवती'ति वक्तव्यम् ।

अङ्गविधाने च श्लिषोऽनालिङ्गने ॥ ३ ॥

अङ्गविधाने च श्लिषोऽनालिङ्गन इति वक्तव्यम् ।

सिध्यति । सूत्रं तर्हि भिद्यते ॥ यथान्यासमेवास्तु । ननु चोक्तं 'श्लिष आलिङ्गने नियमानुपपत्तिर्विधेयभावा'दिति । नैष दोषः ।

प्र०—मिति । उपाश्लिषदिति । प्रत्यासत्तावत्र श्लिषिर्वर्तते, नालिङ्गने । अङ्गप्राप्त इति । श्लिषे-नाप्राप्ते अङ्गि कस्यारम्भाद्वाधकत्वमित्यर्थः । यथैवेति । विध्यर्थत्वे दोषान्तरोद्भावनम् । सिद्धं त्विति । पूर्वेण कसे सिद्धे नियमार्थमेतद्वचनं कर्तव्यम् । अचिणिवषय इति ॥ अनेन नियमार्थत्वं समर्थ्यते । अन्यथा चिण्बाधनाय तविद्वषये विध्यर्थमेतत्स्यान्न तु नियमार्थम् ॥ अङ्गविधान इति । ततश्चाऽऽलिङ्गनेऽङ्गप्रतिषेधात्—श्लिष आलिङ्गनेऽचिणिवषये इति नियमार्थं भवति, अन्यथा विध्यर्थमेतत्स्यात् ।

उ०—स्यादित्यर्थः । माथे—आलिङ्गनेऽनालिङ्गने चेति । कर्मणि कर्मव्यतिहारे चाऽऽताम्प्रभृतिष्वित्यर्थः । तत्राऽऽलिङ्गने इष्टमेव, अन्यत्रापत्तिरेव दोषः । दोषान्तरेति । बाध्यसामान्यचिन्तया पदद्वयविषयको विधिः स्यादिति भावः । नियमार्थमिति । अचिणिवषये श्लिष आलिङ्गन एवेत्यर्थः । 'अचिणिवषय'शब्देन भावक-मार्थक'त'शब्दमिन्नमात्मनेपदमुच्यते । अन्यथा विध्यर्थमिति । 'अचिणिवषय' इत्यनेन तद्विचिन्तितमेव ग्रहणं स्यादित्यर्थः । तत्तु चिणिवषये विधिव्यावृत्त्यर्थं स्यादिति भावः । दाहार्थस्येति । अन्यथा तत्र चारितार्थोदङ्गो बाधो न स्यादिति भावः । सानुबन्धकत्वाद्देति । 'श्लिषु दाहे' इति पाठात् । अनुमित इति । न च कसोऽचरितार्थः, तत्रादिपदस्यैतत्सामर्थ्येनेतरपुषादिमात्रपरत्वमित्यभिमानः । पुषादिपाठोऽपि

‡ पुषादिद्युताद्यलुदितः परस्मैपदेषु ३ । १ । ५५



## योगविभागात्सिद्धम् ॥ ४ ॥

योगविभागः करिष्यते । 'श्लिषः' । श्लिषः कसो भवति । किमर्थमिदम् ? पुषादिपाठादङ्गप्राप्नोति तद्बाधनार्थम् । तत 'आलिङ्गने' । 'आलिङ्गने च श्लिषः कसो भवति' । इदमिदानीं किमर्थं [ स्यात् ] ? नियमार्थम् । 'श्लिष आलिङ्गन एव' । क मा भूत् ? उपाश्लिषज्जतु च काष्ठं च । समाश्लिषद्ब्राह्मणकुलमिति ।

यदप्युच्यते—यथैव कसोऽङ्गं बाधत एवं चिणमपि बाधेतेति, 'पुरस्तादपवादा अनन्तरान्विधीन् बाधन्ते नोत्तरा' नित्येवं कसोऽङ्गं बाधिष्यते, चिणं न बाधिष्यते । अथवा तत्र × वक्ष्यति चिणग्रहणस्य प्रयोजनं—'चिणेव यथा स्याद्यदन्यत्प्राप्नोति तन्मा भूदिति' ॥ ४६ ॥

णिश्चिद्रसुभ्य कर्तरि चङ् ॥ ३ । १ । ४८ ॥

णिश्चिद्रसुषु कमेरुपसङ्ख्यानम् ॥ १ ॥

णिश्चिद्रसुषु कमेरुपसङ्ख्यानं कर्तव्यम् ।

नाकमिष्टसुखं यान्ति सुयुक्तैर्बडवारथैः ।

अथ पत्काषिणो यान्ति येऽचीकमतभाषिणः' ॥ इति ।

प्र०—श्लिषः कस इति । श्लिष इत्यत्राऽनित इत्यनुवर्तनाद्वाहार्थस्य सेटो ग्रहणाऽभावः । साऽनुबन्धकत्वाद्वा । तत्र पुषादित्वादनुमितोऽङ् प्रत्यक्षशिष्टेन कसेन बाध्यते । अथवेति । समुदायापेक्षायां पुरस्तादपवादा इति परिभाषा नास्तीति परिहारान्तरोपन्यासः ॥ ४६ ॥

णिश्चिद्रु । कमेरिति । आर्द्धधातुके विकल्पेन णिङो विधानादणिङ्पक्षे सिचि प्राप्ते वचनम् । तत्राऽचीकमतेति भवति । णिङ्पक्षे तु सन्वद्भावादचीकमतेति । 'सन्वल्लघुनि चङी'ति वक्तव्ये परग्रहणसामर्थ्यादन्यपदार्थो णिराश्रीयते, अन्यस्याऽसंभवात् । तेन चङ्परे णौ परतो यल्लघु धात्वक्षरं तत्र परतोऽभ्यासस्य सनीव कार्यं भवतीत्यर्थः ।

उ०—श्यन्नर्थः । न चाऽन्यत्रैव पाठ्यः, अशोकवनिकान्यायात् । वस्तुतः पुषादिपाठसामर्थ्यादादिपदेन तत्र ग्रहणसामर्थ्याच्चाऽङ्कसयोः परस्मैपदे आलिङ्गनाऽनालिङ्गनविषये सर्वत्र विकल्पे प्राप्ते, आत्मनेपदे चाऽऽलिङ्गनाऽनालिङ्गनयोरविशेषेण कसे प्राप्ते द्वितीयेन नियमः—'आलिङ्गन एवे'ति । एवञ्चाऽर्थान्तरे सावकाशोऽङ् आलिङ्गने कसेन बाध्यते । तस्यैव बाधस्याऽनुवादो भाष्ये—तद्बाधनार्थमिति । न चा'ऽऽलिङ्गने कस एवे'ति विपरीतनियमापत्तिः, लघ्यानुरोधात्प्रत्ययनियमस्यैवाङ्गीकारादिष्यूह्यम् । योगविभागसामर्थ्याच्च नियमेन सर्व'कस'प्राप्तिबाधः ॥ ४६ ॥

× चिण् भावकर्मणोः ३ । १ । ६६ इत्यत्र भाष्यकृत् । + कमेरिङ्; आयादय आर्धधातुके वा ३ । १ । ३०; ३१ १—'अचकमते'ति प्रयोक्तव्ये 'अचीकमते'ति प्रयुज्याना इत्यर्थः । २—'सर्वाङ्प्राप्ति बाधः' पा० ।

५



## कर्मकर्तरि च ॥ २ ॥

कर्मकर्तरि चोपसङ्ख्यानं कर्तव्यम् । कारयति कटं देवदत्तः । अचीकरत् कटः स्वयमेव । उच्छ्रयति कटं देवदत्तः । उदशिथ्रियत् कटः स्वयमेव ।

न वा कर्मण्यविधानात्कर्तृत्वाच्च कर्मकर्तुः सिद्धम् ॥ ३ ॥

न वा कर्तव्यम् । किं कारणम् ? कर्मण्यविधानात् । नहि कश्चित्कर्मणि विधीयते यश्चङ् वाधेत । कर्तृत्वाच्च कर्मकर्तुः सिद्धम् । अस्ति च कर्मकर्तरि कर्तृत्वमिति कृत्वा चङ् भविष्यति । ननु चायं कर्मणि विधीयते—‘चिण्भावकर्मणोः’ [ ३ । १ । ६६ ] इति । प्रतिषिध्येते तत्र यक्चिणौ—‘यक्चिणोः प्रतिषेधे हेतुमण्यश्रि-ब्रूणामुपसङ्ख्यान’मिति\* ।

यस्तर्ह्यहेतुमण्यश्च—उदपुपुच्छत्त गौः स्वयमेव । अत्रापि यथा भारद्वाजीयाः पठन्ति तथा भवितव्यं प्रतिषेधेन । ‘यक्चिणोः प्रतिषेधे शिथ्रन्थिग्रन्थिब्रूणात्मनेपदाऽकर्मकाणामुपसङ्ख्यान’मिति\* ॥ ४८ ॥

प्र —नाकमिष्ट सुखमिति । नाकं स्वर्गमिष्टमुखं यान्ति सुयुक्तैर्वडवारथैः ‘कमेलुङि किं रूपं भवती’ति पृष्ठैः ‘अचकमते’त्युक्तम् । यैस्तु ‘अचीकमते’त्युक्तं ते पत्काषिणो यान्ति । लक्षणाऽस्मरणात्तिन्दार्यवादोऽयं लक्षणस्मरणादरार्थः । अन्ये त्वाहः—अकमिष्टेति यैरुक्तं त एवोपचारादकमिष्टशब्देनानुकरणशब्देनोच्यन्ते । अनुकार्यानुकरणयोर्भेदस्याऽविवक्षितत्वाद्विभक्तिर्न कृता । ते सुयुक्तैरपि वडवारथैर्गच्छन्तः सुखं न प्राप्नुवन्ति, अपशब्दोच्चारणात् । ये त्वचीकमतभाषिणस्ते पत्काषिणोऽपि सुखं यान्तीति ।

कर्मकर्तरि चेति । कर्तर्युच्यमानश्चङ्कर्मकर्तरि न प्राप्नोतीति वचनम् । उदपुपुच्छतेति । पुच्छमुदस्यति उत्पुच्छयते गौः, तत्र यदान्तर्भावितप्यर्थत्वादस्य गवा सकर्मकत्वं भवति तदा ‘उत्पुच्छयते गा’मिति भवति । गुनगोरेव यदा सौकर्यातिशयेन कर्तृत्वं विवक्ष्यते भूतकालश्च तदैतदुदाहरणम् ॥ ४८ ॥

उ०—शिथ्रिद्विभुभ्यः । ननु शिथ्रिभावपक्षेऽपि सन्वत्त्वं दुर्वारं, तत्र शावित्यनुक्तेरत आह—सन्वल्लघुनीति । अन्ये त्वाहुरिति । अत्राऽरुचिस्तु भाष्याऽननुमुणत्वम् । वार्तिकोत्तरं पाठेन तत्सुत्यर्थत्वस्य स्वरसतः प्रतीतिः । पूर्वव्याख्यायां विशेषलक्षणस्मरणप्रयुक्ताऽधिकसुखप्राप्तिः । ‘कमेलुङि कीदृशं रूप’मिति प्रश्ने स्वरसतः कम्प्रकृतिके लुङीत्यर्थके तस्य साधुत्वेऽप्यसमञ्जसोत्तरत्वान्न्यूनसुखप्राप्तिः । एवञ्च सामान्यशास्त्राऽनुगतलक्ष्यप्रयोगाऽपेक्षया विशेषलक्षणानुगतशब्दप्रयोगे धर्माधिक्यमित्यस्य भाष्यस्य तात्पर्यम् । कर्मकर्तरीति । कर्मवद्भावाच्चिणा बाधः स्यादित्यभिमानः । भाष्ये—कर्मणि विधीयते य इति । कर्मवद्भावप्राप्त इति भावः । उत्पुच्छयते गामिति । ‘कर्तुरीप्सिततम’मिति कर्मत्वं बोध्यम् ॥ ४८ ॥



अस्यतिवक्तिरुयातिभ्योऽङ् ॥ ३ । १ । ५२ ॥

अस्यतिग्रहणं किमर्थम् ?

अस्यतिग्रहणमात्मनेपदार्थम् [ पुषादित्वात् ] ॥ १ ॥

अस्यतिग्रहणमात्मनेपदार्थं द्रष्टव्यम् । किमुच्यत आत्मनेपदार्थमिति, न पुनः परस्मैपदार्थमपि स्यात् ? 'पुषादित्वात्' । पुषादिपाठात्परस्मैपदेष्वङ्भविष्यति ।

कर्मकर्तरि च ॥ २ ॥

कर्मकर्तरि चोपसङ्ख्यानं कर्तव्यम् । पर्यास्थेतां कुण्डले स्वयमेव ॥ अत्रापि 'न वा कर्मण्यविधानात्कर्तृत्वाच्च कर्मकर्तुः सिद्ध'मित्येव । ॥ ५२ ॥

जृस्तम्भुमुचुम्लुचुमुचुग्लुचुग्लुञ्चुश्चिभ्यश्च ॥ ३ । १ । ५८ ॥

इदं ग्लुचिग्रहणं ग्लुञ्चिग्रहणं च क्रियते । अन्यतरच्छक्यमकर्तुम् । कथम् ? यदि तावद्ग्लुचिग्रहणं क्रियते ग्लुञ्चिग्रहणं न करिष्यते । तेनैव सिद्धं न्यग्लुचत् । न्यग्लोचीत् । इदमिदानीं ग्लुञ्चे रूपं—न्यग्लुञ्चीत् ।

अथ ग्लुञ्चिग्रहणं क्रियते ग्लुचिग्रहणं न करिष्यते तेनैव सिद्धं न्यग्लुचत् न्यग्लुञ्चीत् । इदमिदानीं ग्लुचे रूपं न्यग्लोचीदिति ॥ ५८ ॥

प्र०—अस्यति । पुषादय आगणान्तात् । अन्तराले वृत्करणं रधादिप्रमाप्तर्यम्, न तु पुषादिपरिसमाप्तर्यमिति प्रतिपादनाय सुहृद्भूत आचार्य आह—अस्यतिग्रहणमिति । अत्रापीति । आतिदेशिकस्य कर्मकार्यस्य कस्यचिदत्राऽविधानात् स्वाश्रयं कार्यं प्रतिबन्धकाऽभावात् प्रवर्तत एवेति भावः ॥ ५२ ॥

जृस्तम्भु । अन्यतरदिति । अनेकार्थत्वाद्वातूनामत्र विषयेऽर्थभेदो न प्रयोजक उभयोरुपादानस्येति भावः । यत्तुभयोपादानसामर्थ्यात् ग्लुञ्चेरङि नलोपो न भवति न्यग्लुञ्चदिति कैश्चिदभ्यधायि, तद्भाष्यविरोधादनादरणीयम् ॥ ५८ ॥

उ०—अस्यतिवक्ति । ननु परस्मैपदेष्वङ्दर्शनादात्मनेपदार्थमित्युक्तमत आह—पुषादय आगणान्तादिति । आतिदेशिकस्येति । यकश्चिन्ना बाधाद्विवचने चिणोऽप्राप्तेः । आत्मनेपदमपि 'उपसर्गादस्यव्यूहो'रिति वार्तिकेन सिद्धमित्यर्थः ॥ ५२ ॥

जृस्तम्भु । ग्लुचेः स्तेयकरणार्थत्वात्कथं सिद्धिरत आह—अनेकार्थत्वादिति ॥ ५८ ॥

१—नेदं सर्वत्र । पुषादिद्युता० ३ । १ । ५५ ‡ ३ । १ । ४८ वा० ३



चिरते पदः ॥ ३ । १ । ६० ॥

अयं तशब्दोऽस्त्येवात्मनेपदम्, अस्ति परस्मैपदम्, अस्त्येवैकवचनम्, अस्ति बहुवचनम् । कस्येदं ग्रहणम् ? यः पदेरस्ति । कश्च पदेरस्ति ? पदिरयमात्मनेपदी × ॥ ६० ॥

चिरभावकर्मणोः ॥ ३ । १ । ६६ ॥

‘चि’णिति वर्तमाने+ पुनश्चिणग्रहणं किमर्थम् ? नेत्येवं\* तदभूद्विध्यर्थमिदम् ॥ अथवा वेत्येवं† तदभून्नित्यर्थमिदम् ॥ अथवा चिणिति वर्तमाने पुनश्चिणग्रहणस्यैतत्प्रयोजनं—‘चिणोव यथा स्याद्यदन्यत्प्राप्नोति तन्माभू’दिति ॥ ६६ ॥

सार्वधातुके यक् ॥ ३ । १ । ६७ ॥

इह पश्यामः कर्मणि द्विवचनबहुवचनान्युदाह्रियन्ते—‘पच्येते ओदनौ’ ‘पच्यन्ते ओदना’ इति । भावे पुनरेकवचनमेव—आस्यते भवता, आस्यते भवद्भ्याम् आस्यते भवद्भिरिति । केनैतदेवं भवति ?

प्र०—चिरभाव । नेत्येवमिति । प्रतिषेधसंबद्धं तदभूदित्यर्थः । नन्वत्र प्राप्त्यभावान्नेति नापेक्षिष्यत इत्याह—अथवेति । विकल्पोऽपि पूर्वमेव निषेधेन निवर्तितत्वान्नाऽपेक्षिष्यत इत्याह—अथवेति । तेनोपाश्लेषीति कसो न भवति ॥ ६६ ॥

सार्वधा । इह पश्याम इति । वक्ष्यमाणस्य वाक्यार्थस्य दृशिक्रियायां कर्मत्वं, यथा ‘पश्य मृगो धावती’ति मृगकर्तृकायाः सरणक्रियायाः । केनैतदिति । इह क्रियाप्रधानमाख्यातम् । सा च क्रिया साध्यरूपत्वान्नित्यवृत्तभेदा । तदुक्तम्—

निवृत्तभेदा सर्वैव क्रियाऽऽख्यातेऽभिधीयते ।

श्रुतेरशक्या भेदानां प्रविभागप्रकल्पना ॥’ इति ।

उ०—सार्वधातुके यक् । दृशेः कर्मणि नियताकाङ्क्षत्वात्तद्दर्शयति—वक्ष्यमाणस्येति । वाक्यार्थः—क्रिया । सा चेह केनैतदेवम्भवतीत्येतद्रूपा । सरणं—धावनम् । अप्याहृतधावनादिति । पदोपरयाप्यस्य कर्मत्वमित्यन्यत्रोक्तम् । ननु भावस्य क्रियारूपस्य सङ्ख्ययाऽयोगान्न द्विवचनादिकं भविष्यति । कर्मणि तु शक्तिशक्तिमतोरभेदोपचाराच्छक्तिमतश्च सङ्ख्ययायोगाद्द्विवचनादिकं सेस्यतीत्यत आह—इहेति । श्रुतेरिति । साधनादिभेदाद्भिन्नत्वेऽपि श्रुतेराख्यातशब्दात् प्रविभागकल्पना भेदावगमरूपाऽशक्येत्यर्थः । कथं तर्हि द्विवचनादिकं, तत्राह—तत्रेति । साधनभेदादिति । साधनभेदकृतभेदारोपादित्यर्थः । अथैकेति । शब्दशक्तिस्वभावादिति भावः ।

× तेनात्मनेपदप्रथमपुरुषादेशस्य ग्रहणमिति दिक् ।

+ चिरते पदः ३ । १ । ६०

\* न रुघः ३ । १ । ६४

† दीपजनबुधपूरितायिष्यायिम्योऽन्तरस्याम् ३ । १ । ६१



कर्माऽनेकम्, तस्याऽनेकत्वादद्विवचनबहुवचनानि भवन्ति । भावः पुनरेक एव ।  
 कथं तर्हीह द्विवचनबहुवचनानि भवन्ति—पाकौ पाका इति ? आश्रयभेदात् । यदसौ  
 द्रव्यं श्रितो भवति भावस्तस्य भेदादद्विवचनबहुवचनानि भवन्ति । इहापि तर्हि याव-  
 न्तस्ते तां क्रियां कुर्वन्ति, सर्वे ते तस्या आश्रयभूता भवन्ति, तद्भेदादद्विवचनबहुवच-  
 नानि प्राप्नुवन्ति ।

प्र०—तत्र यथा साधनभेदात्कर्माभिधायिनि लकारे द्विवचनबहुवचने भवतस्तथा  
 भावाभिधायिन्यपि प्रसजतः । अथैकपदवाच्यसाधनसङ्ख्याश्रये द्विवचनबहुवचने भवत इति पक्ष-  
 स्तदा पाकौ पाका इत्यत्र न प्राप्नुतः, साधनस्य घत्राऽनभिधानादिति प्रश्नः । कर्मनैकमिति ।  
 कर्मशक्त्याधारो द्रव्यमनेकम् । शक्तिशक्तिमतोश्च शब्देन भेदो न प्रतिपाद्यत इति शक्त्यभिधायि-  
 नाऽप्याख्यातेनौदनः पच्यत इति शक्तिमद्द्रव्यवाचिन ओदनशब्दस्य सामानाधिकरण्यं भवति ।  
 भावः पुनरिति । भेदाऽभावलक्षणभेदैकत्वं भावस्य, न त्वेकत्वसङ्ख्याऽऽख्यातवाच्यस्य  
 भावस्याऽस्ति । तस्याद्रव्यधर्मत्वादसत्त्वभूतत्वाच्चाख्यातवाच्यस्य भावस्य । आश्रयभेदादिति ।  
 गुडतिलौदनादीनामाश्रयाणां भेदादश्रितोऽपि पाको भिद्यते । घत्रादिभिश्च सत्त्वरूपोऽर्थोऽभिधी-  
 यत इति द्रव्यधर्मसङ्ख्याभेदाश्रयो वचनभेदो न विरुध्यत इति भावः । इहापीति । आख्यात-  
 वाच्यस्याऽपि भावस्याश्रयभेदाद्भेदोऽस्तु । ततश्च वचनभेदप्रसङ्ग इत्यर्थः । पाकविशेषानिति ।  
 केचित्पाकशब्दं कर्मसाधानं व्याचक्षते । पक्षव्यविशेषान् गुडादीनित्यर्थः । तत्त्वयुक्तम् । असंज्ञायां  
 कर्मणि घत्रो दुर्लभत्वात् । तस्मादाश्रयप्रकारादिभेदभिन्नान् पाकविशेषानित्यत्राऽयमर्थः । अथवा

उ०—तदा पाकाविति । क्रियारूपस्य स्वतः सङ्ख्यासम्बन्धाऽभावादिति तात्पर्यम् । ननु कर्मपदस्य  
 शक्त्यभिधायित्वाच्छक्तेश्च विभक्तिवाच्याया असत्त्वभूतत्वात्सङ्ख्यायोगाऽभावेनाऽनेकमित्यनुपपन्नमत आह—  
 कर्मशक्तीति । शब्देनेति । न हि 'घटस्य शुक्ल' इतिवत् 'घटस्य कर्म' इति प्रयोगोऽस्तीति भावः । तदेवाह—  
 सामानाधिकरण्यमिति । कर्मादिपदैः शक्तिमदभेदमापन्नैव शक्तिरुच्यते । अत एव 'कर्मत्वं'मिति भावप्रत्ययेन  
 शक्तिरुच्यते । प्रवृत्तिनिमित्तेन व्यक्तेस्तादात्म्यसम्बन्धस्याऽङ्गीकारादिति तत्त्वम् । एवञ्च कर्मणि विधीयमाना-  
 ऽऽख्यातेनाऽपि तथैव शक्तिरुच्यते इति सामानाधिकरण्योपपत्तिरिति भावः । ननु भावस्यैकत्वयोगे द्वित्वा-  
 दियोगोऽपि स्यादत आह—भेदाऽभावेति । परे त्वस्यैकत्वसङ्ख्या क्रियायाम् । असत्त्वन्वनारोपित-  
 द्रव्यादिसम्बन्धाऽभावमात्रेण । तदेव 'एक एव'त्येवकारेण भाष्ये ध्वनितमित्याहुः । आधारद्रव्याणाम्भेदेऽपि  
 कुतः पाकादेर्भेदोऽत आह—गुडतिलेति । आश्रितः पाकोऽपीत्यन्वयः । आश्रयभेदात्तत्रापि भेदाऽध्यवसाय  
 इति भावः । नन्वेवं तिष्ठपि द्विवचनादि स्यान्न स्याद्वा कृत्यपीत्यत आह—घत्रादिभिरिति । तिङ्वाच्यस्तु  
 न सत्त्वभूत इति भावः । उक्तार्थाऽज्ञानवतश्चोद्यमित्याह—आख्यातेति । वस्तुतः पूर्वभाष्येण कृत्यपि  
 तदनुपस्थाप्यसाधनगताया अपि सङ्ख्याया आरोपेण 'द्विवचनादी'त्युक्तम् । तत्र शङ्का समञ्जसैव ।  
 घत्रो दुर्लभत्वादिति । 'यो मुडस्ये'त्यादि वक्ष्यमाणभाष्यविरोधादित्यपि बोध्यम् । एतेनाऽयमेवत्यपि न  
 समञ्जसम् । एवञ्चाऽऽश्रयप्रकारादिकृतभेदानां पाकशब्दादवगतिसम्भवेन युक्तं बहुवचनं, न तु तिङन्ते



एवं तर्हीदं तावदयं प्रष्टव्यः 'किमभिसमीक्ष्यैतत्प्रयुज्यते—पाकौ पाका इति ? यदि तावत्पाकविशेषानभिसमीक्ष्य, यश्चौदनस्य पाकः, यश्च गुडस्य, यश्च तिलानां बहवस्ते शब्दा सरूपाश्च तत्र युक्तं बहुवचनमेकशेषश्च । तिङभिहिते चाऽपि तदा भावे बहुवचनं श्रूयते । तद्यथा—'उष्ट्रासिका आस्यन्ते', 'हतशायिकाः शय्यन्त' इति ।

प्र०—संज्ञाग्रहणस्य प्रत्याख्यातत्वादसंज्ञायामपि कर्मणि घञभवति । उष्ट्रासिका आस्यन्ते इति । अत्राश्रयाणामुष्ट्राणां भेदादनेकप्रकारयुक्तान्यासनानि भिन्नानि, तत्सामानाधिकरण्याच्चाख्यातवाच्यभावभेदादास्यन्त इति बहुवचनमित्यर्थः । इवशब्दप्रयोगमन्तरेणाऽपि चेवार्थगतिर्भवति । तदयमर्थः—यादृशान्युष्ट्राणामनेकप्रकाराण्यासनानि तादृशानि देवदत्तादिभिः क्रियन्त इति । 'भवद्भिरास्यते' इत्यत्र त्वाश्रयभेदादाश्रितभेदस्य प्रतिपन्नत्वात् प्रयोजनाऽभावाद्भावो भेदं नोपादत्त इत्येकवचनमेव भवति । यथा 'ताम्रः पलाशेषु बभूव राग' इति । न च सर्वत्राश्रयभेदादाश्रितभेदस्य प्रतीतिः, 'घटान् पचती'त्यादौ पाकस्याऽभिन्नस्यैवाऽवगमात् । केचित्तूष्ट्रासिका आस्यन्त इति कर्मणि लकारमिच्छन्ति, उष्ट्रासिकालक्षणस्य भावस्य कर्मत्वात् । यथा 'गोदोहः सुप्यते' इति । एवं तु विवक्षान्तरे भवत्येवेति भाष्यकारेण भावेऽपि लविधाने बहुवचनमुपपादितम् । तेऽपि बहव इति । भिन्नकालत्वादेवेति भावः । तत्र युक्तमिति । शास्त्रेणैकशेषे सत्येकस्याऽनेकार्थाभिधायित्वादन्तरेण वैकशेषारम्भं सरूपाणामेकस्यैव स्वभावतोऽनेकार्थत्वादिति भावः । तिङभिहित इति । नह्येकं तिङन्तमनेककालभावप्रत्यायने समर्थं किंचिदस्तीति

उ०—तत्कृतभेदाऽनवगमके इति भावः । यत्र त्वस्ति तत्कृतभेदावगमस्तत्र भवत्येव बहुवचनमित्याह भाष्ये—तिङभिहिते चापीति । ननू'ष्ट्रासिके'त्यादावाख्यातवाच्ये भावे कथं भेदावगमोऽत आह—अत्राश्रयणमिति । तत्साम्याच्चेति । न ह्येकासने तावत्साम्यसम्भवः, तत्प्रतिपादने फलश्चेत्यर्थः । 'तत्सामानाधिकरण्याच्चे'ति पाठेऽप्ययमेवार्थः । उपमानोपमेययोः सामानाधिकरण्यादित्यर्थः । ननु साम्यवाचकेवाद्यभावात्कथं तत्प्रतीतिरत आह—इवेति । 'परत्र परशब्दः प्रयुक्त' इति न्यायादिति भावः । प्रयोजनाऽभावादिति । प्रकृते तु साम्यप्रतीत्युपपादनमेव प्रयोजनमिति भावः । यथेति । पलाशरूपाश्रयाऽनेकत्वेऽपि 'राग' इत्येकवचनमेवेति भावः । वस्तुतस्तत्रैकजातीयरागप्रतिपादनयैकवचनमिति बोध्यम् । किञ्चाश्रयभेदादाश्रितभेदप्रतीतिरसावंत्रिकत्वादपि न सा भावाऽऽख्याते द्विवचनादिनियामिकेत्याह—न चेति । एवञ्चासिका इत्यादिक्रियाविशेषणमथमान्तम् । किञ्चधिकारस्यबुलः स्त्रीत्वस्य सत्त्वेन 'सामान्ये नपुंसक'मित्यस्याऽप्रवृत्त्या न स्त्रीत्वम् । उपमानोष्ट्रासनाऽभिन्नान्यासनानीति बोधः । बहुत्वाऽवधारणाच्च नैकवचनमिति बोध्यम् । कर्मणीति । अत्र पक्षे आख्याताऽवयवाऽऽसादेः परिच्छेदकत्वरूपके आसनादौ वृत्तिः । परिच्छेदकत्वरूपफलाश्रयत्वात्कर्मत्वम्, दृष्टान्ते व्याप्त्याश्रयादिव । परिच्छेदकत्वञ्च सादृश्येन । नाऽयं भाष्यार्थ इत्याह—एवञ्चिवति । विवक्षान्तरे—आसेः परिच्छेदत्वार्थरूपविवक्षाविशेषे । 'भावेऽपि लविधाने यदुपपादितं बहुवचनं भाष्यकारेण तन्नोपपादितं स्या'दिति शेषः । एवञ्च यथा पाकप्रकारानभिसमीक्ष्य पाकावित्यादि द्विवचनाद्येवमासनप्रकारानभिसमीक्ष्याऽऽस्यन्त इत्यादि भावे बहुवचनमिति भाष्यार्थः । आख्यातवाच्येऽसत्त्वं लिङ्गकारकाऽन्वयित्वमेव



अथ कालविशेषानभिसमीक्ष्य, यश्चाद्यतनः पाकः, यश्च हस्तनः, यश्च  
श्चस्तनस्तेऽपि बहवः शब्दाः सारूपाश्च तत्र युक्तं बहुवचनमेकशेषश्च । तिङभिहिते  
चापि तदा भावेऽसारूप्यादेकशेषो न भवति—आसि आस्यते आसिष्यते ।

अस्ति खल्वपि विशेषः कृदभिहितस्य भावस्य तिङभिहितस्य च । कृदभिहितो  
भावो द्रव्यवद्भवति । किमिदं 'द्रव्यव'दिति ? द्रव्यं क्रियया समवायं गच्छति । कं  
समवायं [ गच्छति ] ? द्रव्यं क्रियाभिनिर्वृत्तौ साधनत्वमुपैति । तद्वच्चाऽस्य भावस्य  
कृदभिहितस्य भवति—'पाको वर्त्तत' इति । क्रियावन्न भवति । किमिदं क्रियाव-  
दिति ? क्रिया क्रियया समवायं न गच्छति—पचति पठतीति । तद्वच्चास्य कृदभिहि-

प्र०—भिन्नकालासनक्रियाप्रत्यायनाय भिन्ना एव शब्दाः प्रयुज्यन्ते इति भावः । द्रव्यवदिति ।  
द्रव्यत्वेन प्रसिद्धो यो घटादिस्तद्वदयं भावो भवति लिङ्गसङ्ख्यासाधनसंबन्धप्रतिपत्त्या । तत्र  
'वस्तूपलक्षणं यत्रे'ति द्रव्यलक्षणयोगेऽपि प्रसिद्धप्रसिद्धचपेक्ष उपमानोपमेयभावः ।

क्रिया क्रियेति । ननु 'भवति पचति' 'पश्य मृगो धावती'ति कर्तृकर्मभावेन क्रिया  
क्रियया संबध्यत एव । एवं तर्हि करणादिरूपेण समवायं न गच्छतीति विवक्षितम् । ननु साध्य-  
त्वात् क्रियायाः कथं क्रियान्तरं प्रति कर्मकर्तृभावः । विषयभेदादेकस्याप्यर्थस्य साध्यसाधनभाव-  
संबन्धसंभवाददोषः । तदुक्तं हरिणा—

‘तत्र यं प्रति साध्यत्वमसिद्धा तं प्रति क्रिया ।

सिद्धा तु यस्मिन् साध्यत्वं न तमेव पुनः प्रति ॥

‘मृगो धावति पश्ये’ति साध्यसाधनरूपता ।

यथा विषयभेदेन सरणस्योपपद्यते’ ॥ इति ।

उ०—बोध्यम् । भिन्नकालत्वादिति । भिन्नकालार्थवाचकत्वादित्यर्थः । नन्वेकशेषमात्रेणाऽविद्यमानाऽनेकार्थाऽ-  
भिधानशक्तिः कथमत आह—अन्तरेण चेति । तिङभिहिते चापीत्यादि भाष्ये । तिङन्तार्थे भावे तथात्वेऽपि  
कालभेदेन भेदेऽसारूप्यादेकशेषाऽभावेन न बहुवचनादीत्यर्थः । तदेवोपपादयति—न ह्येकमिति । इतः  
परं भिन्नपदवाच्यसाधनादिकृतभेदेन भेदावगमः कृदन्तेऽस्ति, न तिङन्ते इत्यत्र बीजभूतं तयोर्वैषम्यमाह—  
अस्ति खल्वपीति । भाष्ये—ननु लिङ्गसङ्ख्याद्यन्वयित्वमेव द्रव्यत्वमिति वतिरनुपपन्नोऽत आह—तत्रेति ।  
भाष्ये । क्रियया समवायमिति । क्रियानिरूपितकर्मादिसंज्ञासमानाधिकरणशक्तिभिः सम्बन्धं गच्छतीत्यर्थः ।  
द्रव्यं क्रियाऽभिनिर्वृत्तौ साधनत्वमित्यस्य कारकशक्तिमत्त्वमित्यर्थः । करणादिरूपेणेति । कृदन्ते 'पाकेन  
वैरं कृत'मित्यादौ तथान्वयादिति भावः । ननु साध्यत्वादिति । असिद्धस्य जनकत्वाऽसम्भवादिति भावः ।  
सिद्धा त्विति । यन्निरूपितं सिद्धत्वं तमेव प्रति पुनः साध्यत्वं नेत्यन्वयः । एवञ्चाऽन्यनिरूपितसिद्धत्वेऽन्य-  
न्यनिरूपितं साध्यत्वं सम्भवत्येवेति भावः । तथा विषयेति । तथा सति विषयभेदेनेत्यर्थः । क्रियाफलत्वा-



तस्य न भवति—‘पाको वर्त्तत’ इति ।

अस्ति खल्वपि विशेषः कृदभिहितस्य भावस्य, तिङभिहितस्य च । तिङभिहितेन भावेन कालपुरुषोपग्रहा अभिव्यज्यन्ते, कृदभिहितेन पुनर्न व्यज्यन्ते ।

अस्ति खल्वपि विशेषः कृदभिहितस्य भावस्य, तिङभिहितस्य च । तिङभिहितो भावः कर्त्रा संप्रयुज्यते, कृदभिहितः पुनर्न संप्रयुज्यते ।

प्र०—तत्र कर्तृकर्मत्वमाख्यातवाच्यस्य भावस्य न विरुद्धम् । तथा हि भवतिक्रियापेक्षमेव तस्य कर्तृत्वम् । सर्वश्चार्थः स्वेन रूपेण भवतीति भवने कर्तृत्वमुपपन्नम् । एवं कर्मापि क्रियाफलत्वात् प्रधानमिति कर्मत्वमपि तस्योपपद्यते । करणात्वादीनि तु सर्वात्मना गुणभावमन्तरेण नोपपद्यन्त इति प्राधान्येनाऽत्यन्तविरोधात्तस्य नोपपद्यन्ते । कालेति । पुरुषशब्देन तदर्थः, प्रत्यक्पराभावश्चोच्यते । उपग्रहः—अनेकप्रकारः स्वार्थपरार्थत्वादिकः । कृदभिहित इति । ननु कृदभिहितस्यापि भावस्य भवति कर्त्रा योगः, यथा ‘ब्राह्मणानां प्रादुर्भाव’ इति । तत्राहुः—एकपदवाच्येन कर्त्रा न युज्यते, यथा पचतीति कर्ता वाच्यो, नैवं पाक इति । शुद्धस्यैव भावस्य प्रत्यायनात् । अथवा घत्रादिभिः सिद्धरूपा भावस्याभिधीयत इति तेन रूपेण कर्त्रायोगाऽभावः । धातुरूपप्रतिपाद्यया तु साध्यतया कर्त्रा योगो भवति । अथवोपलक्षणभावेन भावः कर्त्रा युज्यते कृत्सु ‘पाचक’ इति । तिङ्प्पु तु पचतीति साध्यमानतया प्राधान्येन । तत्र कृत्सु प्राधान्येन कर्त्रा योगो नास्तीत्ययमन्वयः । इदं विचार्यत इति । विचरति नाना गच्छति यद्वस्तु तद्विचार्यते नानात्वं नीयत इत्यर्थः । इहान्वयव्यतिरेकाश्रया शास्त्रीया पदावयवानामावापोद्धारिक्यर्थवत्ता ।

उ०—दिति । अर्थ आद्यच्चा तद्वत्त्वादित्यर्थः । तस्य आख्यातवाच्यभावस्याऽन्वयस्त्वद्दशे विषयेऽन्यतराऽऽकाङ्क्ष्यैव, ‘ज्योतिष्टोमेन यजेतेत्यादौ करणत्वेनाऽन्वयसत्त्वेऽपि स्वघटितपदाऽवाच्यक्रियायां तत्त्वाऽभाव एवेति बोध्यम् । गुणभावमिति । इदं चिन्त्यं, कर्मणः क्रियाफलाश्रयत्वादिव कर्तुः क्रियाश्रयत्वादिव च प्राधान्यवत् करणस्यापि स्वव्यापाराऽव्यवधानेन फलोत्पादकतयाऽन्यकारकापेक्षया प्राधान्यमस्त्येव । न हि कर्तृकर्मणोः प्राधान्यमेवाश्रयणीयं नेतरस्येदृशमित्यत्र मानमिति । तस्मात्स्वभावत एव तदन्वयाऽभाव इति बोध्यम् । एवं च करणत्वोद्देश्यत्वावधित्वैरन्वयित्वेन कृदभिहितो भावो द्रव्यधर्मैव, तिङभिहितस्तु तद्विरुद्ध एवेति बोध्यम् । अस्यैवाऽर्थस्य साधकं वैषम्यान्तरं दर्शयति—कालपुरुषेत्यादि । असत्त्वभूताया एवैतत्सम्भव इति भावः । प्रत्यक्त्वमुत्तमे, पराक्त्वं मध्यमे । प्रत्यक्त्वं—स्वगतत्वं, पराक्त्वं—संबोध्यगतत्वं । युष्मदस्मद्व्यतिरेकेणापि मध्यमात्तमाभ्यां तद्वोधः । स्वार्थत्वपरार्थत्वादिकमपि बोधविषय इति भावः । भाष्ये—कर्त्रा संप्रयुज्यत इति । तिङन्तवाच्यो भावो नियमेन कर्त्राकाङ्क्षः, कृदुपात्तस्तु न तथा । न हि ‘पाको’ ‘राग’ इत्युक्ते ‘कस्मै’ति नियमेन कर्त्राकाङ्क्षा दृश्यते । नाऽपि तस्य नियमेन प्रयोगो दृश्यते । इदमेव ध्वनयितुं ‘सम्’ ‘प्रे’त्युपसर्गद्वयोपादानमित्यर्थो मम भाति । यतश्च क्रियात्वं सामान्यमुभयत्राऽपि, साध्यत्वसिद्धत्वकृतश्च पूर्वोक्तो विशेषो दृश्यते तथाऽयमपि । यत्तिङर्थस्य भावस्य लिङ्गनाह्यसाधनकृतसङ्ख्याद्ययोग्यता, कृदर्थस्य तु तद्योग्यतेति भाष्यार्थः । ब्राह्मणानामिति—कर्तरि षष्ठी । एकपदेति । इयं व्याख्या



यावता किञ्चित् सामान्यं कश्चित् विशेषो युक्तं यदयमपि विशेषः स्या-  
ल्लिङ्गकृतः सङ्ख्याकृतश्चेति ।

इदं विचार्यते—भावकर्मकर्तारः सार्वधातुकार्थो वा स्युर्विकरणार्थो वेति ? कथं  
च सार्वधातुकार्थो स्युः कथं वा विकरणार्थः ? 'भावकर्मवाचिनि सार्वधातुके यग्भवति,  
कर्तृवाचिनि सार्वधातुके शब्भवती'ति\* सार्वधातुकार्थाः । 'भावकर्मणोर्यग्भवति  
सार्वधातुके' 'कर्तरि शब्भवति सार्वधातुके'\* इति विकरणार्थाः ॥ कश्चात्र विशेषः ?

भावकर्मकर्तारः सार्वधातुकार्थाश्चेदेकद्विवहुषु नियमानुपपत्ति-

रतदर्थत्वात् ॥ १ ॥

भावकर्मकर्तारः सार्वधातुकार्थाश्चेदेकद्विवहुषु नियमस्यानुपपत्तिः† । किं कार-  
णम् ? 'अतदर्थत्वात्' । नहि तदानीमेकत्वादय एव विभक्त्यर्थाः । किं तर्हि ? भाव-  
कर्मकर्तारोऽपि ॥ सन्तु तर्हि विकरणार्थाः ।

प्र०—तौ चाऽन्वयव्यतिरेकावेकतरस्यापि न व्यवतिष्ठेते । सार्वधातुकमन्तरेणाऽपि कर्त्राद्यवगमात् ।  
यथा गच्छ ग्रामम्, अशायि भवता, अकारि कट इति । तथा विकरणाऽभावेऽपि कर्त्राद्यवगति-  
रस्ति—'लविषीष्ट क्षेत्र'मिति । उभयाभावेऽप्यस्ति—'अजागर्भवा'निति । क्वचित्तूभयसंनिधौ  
कर्त्राद्यवगतिः—पचति पच्यत इति । तत्र निश्चयाऽभावाद्विचारः क्रियते—कः पञ्च आश्रीयमाणः  
शास्त्रं न विरुणद्दीति ।

एकद्विवहुष्विति । 'एकत्व एवैकवचनं नार्थान्तरे'इति यो नियमः स नोपपद्यते, कर्त्रा-  
दीनामपि तदर्थत्वादित्यर्थः । अतदर्थत्वादिति । सामर्थ्यदन्नावधारणमाश्रीयते न तान्येवैकत्वा-

उ०—भाष्याऽननुगुणा, 'पाचक' इति कृदन्ते तस्यापि सत्त्वात् । न च तत्र न कृदभिहितो भावः, पचती-  
त्यत्रापि न तिङ्भिहितो भाव इति तुल्यम् ।

उपलक्षणभावेनेति । विशेषणत्वेनेत्यर्थः । अत्रापि पक्षे भाष्यस्वरसम्बन्ध एव, पाकादिशब्दोप-  
क्रमेणैव भाष्यस्य प्रवृत्तेः । भाष्ये—सार्वधातुकार्था इत्यत्र सार्वधातुकपदं तिङ्गुपलक्षकम् । नानापक्षोत्थितौ  
बीजमाह—इहेति । शास्त्रीयाऽर्थवत्ता पदाऽन्वयवानामावापोद्धारिकी अन्वयव्यतिरेकाश्रयेत्यन्वयः ।  
आवापः—प्रक्षेपः । उद्धारः—अपनयस्तत्कृता । अत एव भाष्यकारः शास्त्रमेव पक्षद्वयसाधकत्वेनोपन्य-  
सिष्यति । सार्वधातुकमिति । इदञ्च तिङ्परम् । अत एवाऽग्रे 'गच्छे'त्युदाहरणं सङ्गच्छते । एकद्वीति ।  
'द्वयेकयो'रित्यादिसूत्रेष्वित्यर्थः । ननु 'अतदर्थत्वा'दित्यस्य तदर्थत्वाऽभावादित्यर्थो न युक्तः, एकत्वाद्यर्थ-  
व्यस्य सत्त्वादित्यत आह—सामर्थ्यादिति । न तान्येवेति । न तानि एवाऽर्थो यस्येति विग्रह इत्यर्थः ।

\* कर्तरि शप् ३ । १ । ६८

† बहुषुबहुवचनम्; द्वयेकयोर्द्विवचनैकवचने १।४।२१;२२



विकरणार्था इति चेत् कृताऽभिहिते विकरणाऽभावः ॥ २ ॥

विकरणार्था इति चेत्कृताऽभिहिते विकरणो न प्राप्नोति—धारयः पारय इति । किमुच्यते 'कृताऽभिहित' इति, न लेनाप्यभिधानं भवति ? अंशक्यं लेनाऽभिधानमाश्रयितुम् । पदान्तरमिदमास्थितं 'भावकर्मकर्तारः सार्वधातुकार्या वा स्युर्विकरणार्था वे'ति, यदि च लेनाऽप्यभिधानं स्यान्नेदं पदान्तरं स्यात् । कथमशक्यं यदा भवानेवाह—'लः कर्मणि च भावे चाऽकर्मकेभ्यः' [ ३ । ४ । ६६ ] इति ? एवं वक्ष्यामि 'लः कर्मणो भावाच्चाऽकर्मकेभ्यः' इति । यस्मिंस्तर्हि ले विकरणा न श्रूयन्ते कस्तत्र भावकर्मकर्तृनभिधास्यति ? क्व च न श्रूयन्ते ? य एते लुग्विकरणाः श्लुविकरणाश्च । अत्राप्युक्ते कर्तृत्वे लुग्भविष्यति । यस्मिंस्तर्हि ले विकरणा नैवोत्पद्यन्ते कस्तत्र भावकर्मकर्तृनभिधास्यति ? क्व च नैवोत्पद्यन्ते ? लिङ्लिटोः ।

प्र०—दीन्यर्थः । अपि तु कर्त्रादयोऽपीत्यर्थः । कृताऽभिहित इति । कचिदेव कृति विकरणो विधीयते न सर्वत्रेति कृत एव 'कर्तरि कृ'दिति कर्तार्यो निर्दिश्यते, तेनैव च कर्तुंरुक्तत्वात्तदभिधायी विकरणो न प्राप्नोति । ततश्च 'धारय'इत्यादावसति शपि गुणो न स्यात् । न लेनापीति । 'लः कर्मणि चे'ति वचनाल्लादेशैरपि कर्त्रादिरभिधानमिति तत्रापि विकरणाऽप्राप्तिः किं न चोद्यत इत्यर्थः । ततो 'लः कर्मणी'ति वचनात्कर्त्रादीनां विकरणार्थत्वं नैव संभवतीत्युक्तं भवति । एवं वक्ष्यामीति । व्याख्यास्यामीत्यर्थः । लः कर्मणीति । कर्मणि वर्तमानाद्विकरणादिति व्याख्यास्यत इत्यर्थः । तत्र कर्माभिधायी विकरणः 'कर्म'शब्देन भाष्य उक्तः । ननु सार्वधातुकनिमित्तो लकारः, तत्कथमेवं व्याख्यायते । एवं तर्हि कृते लकारे सार्वधातुक इति विषयसप्तम्याश्रयणात्

उ०—तत्पदार्थमाह—एकत्वादीनीति । तन्मात्रार्थत्वाऽभावादित्यर्थ इति तात्पर्यम् । ननु विकरणानां तदर्थत्वे 'कृताऽभिहित' इत्यनुपपन्नमत आह—कचिदेवेति । एवञ्च सर्वत्र विकरणाऽभावात् कृतां तेषु शक्तिकल्पनाऽऽवश्यकीति भावः । विकरणार्थत्वपक्षे शङ्कते भाष्ये—किमुच्यते कृतेत्यादिना । इतर आह—न शक्यमिति । तत्र तदुक्तदूषणे 'कृते'त्ययुक्तम्, 'अभिहिते' इत्येव युक्तमित्याह—पदान्तरमिति । यदि चेति । यदि लेनाऽभिधानं स्यान्नेदम्पदान्तरं स्यादित्यर्थः । कथमिति । पदान्तरत्वाऽसम्भवेऽपि लेनाऽभिधानमाश्रयितुं कथमशक्यमित्यर्थः । तदाश्रयणस्य शक्यत्वमुपपादयति—यदा भवानेवेति । तद्व्याचष्टे—ततो ल इति । अत एव लिङादिषु कर्त्राद्यर्थावगतिरिति बोध्यम् । इतरोऽशक्यत्वमुपपादयति—एवं वक्ष्यामीत्यादिना । 'लः कर्मण' इति न्यासे गौरवं, सूत्रभेदश्च स्यादत आह—व्याख्यास्यामीति ।

‡ अनुपसर्गास्तिम्पविन्दधारिपरि० ३ । १ । १३८; कर्तरि कृत् ३ । ४ । ६७; कर्तरि शप् ३ । १ । ६८; सार्वधातुकार्धधातुकयोः ७ । ३ । ८४ १—'न शक्यं' पा० ।



तस्मान्नैतच्छक्यं वक्तुं 'न लेनाप्यभिधानं भवती'ति । भवति चेदभिहिते विकरणाभाव इत्येव ।

एवं तर्हीदं स्यात्,—यदा भावकर्मणोर्लस्तदा कर्तरि विकरणाः, यदा कर्तरि लस्तदा भावकर्मणोर्विकरणाः ।

इदमस्य यद्येव स्वाभाविकमथापि वाचनिकं 'प्रकृतिप्रत्ययौ प्रत्ययार्थं सह ब्रूत' इति न चास्ति सम्भवो यदेकस्याः प्रकृतेर्द्वयोर्नानार्थयोर्युगपदनुसहायीभावः स्यात् । एवं च कृत्वैकपक्षीभूतमेवेदं भवति—'सार्वधातुकार्था एवे'ति ।

प्र०—कृते विकरणे 'लः कर्मणिचे'त्यनेन भावकर्मकर्त्रभिधायिनो विकरणात्परो लः साधुर्भवतीति व्याख्यानाददोषः ।

अत्राप्युक्त इति । विकरणलोपद्वारेण प्रकृतिरेव तत्र कर्त्राद्यभिधायिनीति प्रतिज्ञातं भवतीत्यर्थः । यस्मिंस्तर्हीति । ततश्च विकरणानुत्पादाल्लादेशस्याऽसाधुत्वप्रसङ्गो, विधानसामर्थ्याद्वा साधुत्वे भावाद्यर्थावगतिर्न स्यात्, 'कर्तरि कृ'दिति वचनात्कर्तर्येव लकारः स्यादित्यर्थः । भवति चेदिति । ततश्च विकरणार्थपक्षोऽनुपपन्न एवेति भावः ।

एवं तर्हीति । प्रकारान्तरेण विकरणार्थत्वपक्षं समर्थयते । यथा 'ग्रामं गच्छती'ति गमिन्क्रियायाः कर्तृकर्मणी साधने । तत्र कर्तरि लकारः, कर्मणि द्वितीया । तथाऽत्राप्येकस्मिन्नर्थे सार्वधातुकमपरस्मिन्विकरणो भविष्यतीति भावः । इदमस्येति । अयमर्थः—यत्र पदद्वयवाच्ये कर्तृकर्मणी साधने तत्र विरोधाऽभावात्तन्निबन्धनः कार्यभेदो युक्तः । एकस्मिंस्तु पदे विरुद्धार्थयोर्विकरणसार्वधातुकयोर्विशिष्टार्थप्रतिपादने साहायकाऽभावात्परस्परानुपकारादप्रयोग एव

उ०—उक्तेऽर्थे भाष्यं योजयति—तत्र कर्मेति । कृते लकारे इति । 'वर्तमाने ल'दित्यादिभिः परत्वादिति भावः । यथान्यसेऽपि 'वर्तमाने ल'दित्यादिभिः सिद्धलकारानुवादेन कर्त्राद्यर्थसंबन्धेन साधुत्वविधायकमेवेदम् । लस्य साधुत्वञ्चाऽऽदेशद्वारा बोध्यम् । ननु लुकि तदभावात्कोऽभिदध्यादत आह—लोपद्वारेणेति । 'कर्त्रमी'ति पाठः । कर्त्राद्यभीति पाठे 'आदि'शब्दार्थश्चिन्त्यः । लादेशस्येति । लस्य कापि प्रयोगाऽभावादेवमुक्तम् । विधानेति । लिङ्लिटोर्विधानसामर्थ्यादित्यर्थः । भाष्ये—तस्मान्नैवमिति । 'लः कर्मण' इत्येतदित्यर्थः । 'तस्मान्नैव'दिति पाठान्तरम् । ततः किम् । तत्राह—शक्यं नेति । यदुक्तं 'न लेनाप्यभिधानं भवती'ति तद्वक्तुं शक्यमित्यर्थः । भवति चेदिति । लेनाऽभिधानं भवति चेद्विकरणार्थत्वपक्षेऽभिहिते विकरणानामनापत्तौ तच्छाल्लवैयर्थ्यं स्यादित्यर्थः । तदाह—ततश्चेति । भाष्ये—'एवन्तर्ही'त्यादिनोक्तं विकरणार्थत्वं दूषयति—इदमस्येति । इदम्—'प्रकृती'त्यादि । अस्य—आचार्यस्य । स्वाभाविकं—लोकव्युत्पत्तिसिद्धम् । वाचनिकं—व्याकरणान्तर इव । प्रत्ययार्थं सहेति । प्रतीयमानार्थं सह । ब्रूतः—एकोपस्थिति विषयीकृतः । लोके तथैव व्युत्पत्तेरिति भावः । नानार्थयोः—भिन्नार्थयोः । सहायीभावः—सहायत्वम् । अयम्भावः—'पच'न्त्रित्वादौ 'प्रत्ययार्थः प्रधान'मित्युत्सर्गरीत्या द्वयोरपि प्रत्ययार्थयोः प्राधान्ये एकत्र विशेषणतयाऽन्वितप्रकृतेरपरत्र विशेषणतया संबन्धो, व्युत्पत्तिविरुद्धः, तदर्थोऽनालिङ्गितप्रत्ययार्थमानमप्युक्तव्युत्पत्ति-



ननु चोक्तं 'भावकर्मकर्तारः सार्वधातुकार्थाश्चेदेकद्विवहुषु नियमानुपपत्तिरतदर्थत्वा'दिति ? नैष दोषः ।

सुपां कर्मादयोऽप्यर्थाः सङ्ख्या चैव तथा तिङाम् ।

सुपां तिङां च सङ्ख्या चैवार्थः कर्मादयश्च ।

प्रसिद्धो नियमस्तत्र

प्रसिद्धस्तत्र नियमः ।

नियमः प्रकृतेषु वा ॥

अथवा प्रकृतानर्थानपेक्ष्य नियमः । के च प्रकृताः ? एकत्वादयः । 'एकस्मिन्नेवैकवचनं, न द्वयोर्न बहुषु' । 'द्वयोरेव द्विवचनं नैकस्मिन्न बहुषु । 'बहुष्वेव बहुवचनं, नैकस्मिन्न द्वयो'रिति ।

भावकर्मणोर्यग्विधाने कर्मकर्तृयुपसङ्ख्यानम् ॥ ३ ॥

भावकर्मणोर्यग्विधाने कर्मकर्तृयुपसङ्ख्यानं कर्तव्यम् । पच्यते [ ओर्देनः ] स्वयमेव । पठ्यते [ विद्यां ] स्वयमेव ॥ किं पुनः कारणं न सिध्यति ?

प्र०—स्यात् । तथा हि—'पचती'ति क्रियाविशिष्टः कर्ताऽभिधीयते । 'पच्यते' इति क्रियाविशिष्टं कर्म । न त्वेकेन साधनद्वयं क्रियाविशिष्टं प्रतिपादयितुं शक्यते । एकपक्षीभूतमिति । एक एव पक्षः—सार्वधातुकार्थाः कर्मादय इत्यर्थः । पूर्वभेदाऽपेक्षश्च च्विप्रत्ययनिर्देशः । प्रसिद्धो नियम इति । अर्थनियम इत्यर्थः । कर्माद्यर्थान्तरनिर्देशान्न प्रत्ययनियमः प्रमाणसिद्धः । तत्रैकत्व एकवचनमेवेत्येवमेकत्वादिरर्थो नियम्यते न तु प्रत्यय इति तस्याऽर्थान्तरमपि कर्मादि न विरुध्यते । अथवेति । कर्माद्यर्थविधानसामर्थ्यात्तुल्यजातीयसङ्ख्यापेक्ष एव नियम इत्यर्थः । कर्मकर्तरीति ।

उ०—विरुद्धमित्ययं पक्षोऽसङ्गत इति भावः । विशिष्टार्थप्रतिपादने साहायकाऽभावादिति । 'प्रकृते'रिति शेषः । परस्परेति । प्रकृतिप्रत्यययोरित्यर्थः । पचतीति । आख्याते कारकविशिष्टक्रियाप्राधान्यादिदं चिन्त्यम् । भाष्यन्तु 'पचन्' 'पच्यमान' इत्याद्यभिप्रायकतया नेयम् । कैयटे 'पचती'त्याद्यपि 'पच'न्नित्यादेरुपलक्षणं वा । 'सहायीभाव' इत्यत्र च्विस्त्वभ्यत्र तस्या असहायत्वादुपपन्नः । केचित्तु—'क्रियाविशिष्ट'इत्यस्य क्रियासहित इत्यर्थः । कर्तृविशेषणिका कर्मविशेषणिका चेति यावत् । एकेन चोभयविशेषणिका क्रिया न प्रतिपादयितुं शक्येति भाष्यार्थमाहुः । तच्चिन्त्यम् । न त्वेकेनेति । धातुनेत्यर्थः । अत्र केचित्तु—सुपामिव तिङामपि कर्त्रादिद्योतकत्वमेव, भाष्यमत्राऽपि सुयोजमेवेत्याहुः । निरूपितञ्चेतद्विस्तरेण मञ्जूषायामाख्यातवादे । भाष्ये—प्रसिद्धो नियमस्तत्रेति । तत्र—अर्थविषये । यतः सुपां तिङाञ्चाऽर्थद्वयं दृश्यतेऽतः प्रत्ययनियमा-

१—लोकवार्तिकम् ।

२—इदं क्वचिन्न ।



## विप्रतिषेधाद्धि शपो बलीयस्त्वम् ॥ ४ ॥

विप्रतिषेधाद्धि शपो बलीयस्त्वं प्राप्नोति\* । शपोऽवकाशः—पचति पठति । यकोऽवकाशः—पच्यते ओदनो देवदत्तेन, पठ्यते विद्या देवदत्तेन । इहोभयं प्राप्नोति—पच्यते [ ओदनः ] स्वयमेव, पठ्यते [ विद्या ] स्वयमेव । परत्वाच्छप्राप्नोति ।

## योगविभागात्सिद्धम् ॥ ५ ॥

योगविभागः करिष्यते\* । ‘चिणभावकर्मणोः’ । [ ततः सार्वधातुके यक् ] सार्वधातुके यग्भावकर्मणोः । ततः ‘कर्तरि’ । कर्तरि च यग्भवति भावकर्मणोः ।

यथैव तर्हि कर्मणि कर्तरि यग्भवत्येवं भावे कर्तरि प्राप्नोति—‘एति जीवन्तमानन्दः’† । ‘नास्य किञ्चिद्रजति रोग’ इति‡ ।

द्वितीयो योगविभागः करिष्यते × । ‘चिणभावे’ । ततः ‘कर्मणि’ । कर्मणि च चिणभवतीति । ततः [ ‘सार्वधातुके यक्’ । ] सार्वधातुके यग्भवति भावे च कर्मणि च । ततः ‘कर्तरि’ । कर्तरि च यग्भवति । ‘कर्मणी’त्यनुवर्तते, ‘भाव’ इति निवृत्तम् । ततः ‘शप्’ । शप् च भवति ‘कर्तरी’त्येव । कर्मणी’त्यपि निवृत्तम् ।

एवमप्युपसङ्ख्यानं कर्तव्यम् । विप्रतिषेधाद्धि श्यनो बलीयस्त्वं प्राप्नोति† । श्यनोऽवकाशः—दीव्यति सीव्यति । यकोऽवकाशः—पच्यत ओदनो देवदत्तेन,

प्र०—‘कर्मव’दित्यतिदेशेन स्वाश्रयस्य कार्यस्याऽबाधनात्कर्त्राश्रयविकरणप्राप्तौ वचनम् । विप्रतिषेधादिति । यदा शास्त्रातिदेशपक्षस्तदा शपो बलीयस्त्वम् । कार्यातिदेशे तु यक् एव बलीयस्त्वम् ।

उ०—ऽसम्भवादिति भावः । नियम इत्यर्थं इति । प्रत्ययनियम इत्यर्थः । ननु कर्मवद्भावादेव यक् सिद्धोऽत आह—कर्मवदिति । स्वाश्रयस्य कार्यस्येति । परत्वेन बलवत् इत्यर्थः । अतिदेशस्वात्मनेपदादिविधानेन चरितार्थ इति भावः । बलीयस्त्वमिति । ‘कर्मवदिति सूत्रस्य परत्वा’दिति शेषः । वस्तुतः कार्यातिदेशोऽप्यतिदिश्यमानकार्याणामुत्पत्तिदेश एव देश इति प्रत्ययलक्षणसूत्रोक्तरीत्या भाष्यं समञ्जसमेव ।

\* कर्तरि शप् ३ । १ । ६८

१—इदं कचिन्न ।

† भावे ३ । ३ । १८

कृत्स्नश्लोकस्त्वेवमुपलभ्यते बा० रा० सुन्दरकाण्डे ३४ तमे सर्गे—

‘कल्याणी बत गाथेयं लौकिकी प्रतिभाति मे । एति जीवन्तमानन्दो नरं वर्षशतादपि ॥ ६ ॥’

‡ रुजार्थानां भाववचनानामप्यवरेः २ । ३ । ५४ इम उदाहरणे भाष्ये १ । ३ । १२ सूत्रेऽपि द्रष्टव्ये ।

× चिण भावकर्मणोः ३ । १ । ६६

+ दिवादिभ्यः श्यन् ३ । १ । ६६



पठ्यते विद्या देवदत्तेन । इहोभयं प्राप्नोति—दीव्यते स्वयमेव, सीव्यते स्वयमेव ।  
परत्वाच्छयन्प्राप्नोति ।

ननु चैतदपि योगविभागेनैव सिद्धम् । न सिध्यति । अनन्तरा या प्राप्तिः सा  
योगविभागेन शक्या बाधितुम् । कुत एतत् ? 'अनन्तरस्य विधिर्वा भवति प्रतिषेधो  
वे'ति । परा प्राप्तिरप्रतिषिद्धा तथा प्राप्नोति । ननु चेयं प्राप्तिः परां प्राप्तिं बाधेत ।  
नोत्सहते प्रतिषिद्धा सती बाधितुम् ।

एवं तर्हि शबादेशाः श्यन्नादयः करिष्यन्ते+ शप् च यका बाध्यते, तत्र  
दिवादिभ्यो यग्विषये शबेव नास्ति कुतः श्यन्नादयः ? तत्तर्हि शपो ग्रहणं कर्तव्यम् ?  
न कर्तव्यम् । प्रकृतमनुवर्तते । क प्रकृतम् ? 'कर्तरि शप्' [ ३ । १ । ६८ ] इति ।

प्र०—ननु चेति । सर्वा प्राप्तिर्योगविभागेन बाधिष्यत इति भावः । परा प्राप्तिरिति । परत्वाद्ब-  
लीयस्त्वादित्यर्थः । ननु चेयमिति । योगविभागप्राप्तिः पूर्वविप्रतिषेधेन बाधिका भविष्यतीत्यर्थः ।  
नोत्सहते इति । न्याय्यविप्रतिषेधाश्रयणस्य युक्तत्वाद्दुर्बलो योगविभागप्राप्तिक इत्यर्थः । इहेति ।  
'सार्वधातुके यगभवती'ति सामान्योक्तावपि कर्तरि शबाद्यपवादविधानाद्भावकर्मणोरेव यगभविष्य-

उ०—भाष्ये एवमप्युपसङ्गथानं कर्तव्यमिति । कर्मकर्तृयुपसङ्गथानमित्यर्थः । [भाष्ये] परत्वाच्छय-  
न्निति । श्यन्यकोःस्वरे विशेषः । सर्वा प्राप्तिरिति । बाध्यसामान्यचिन्तयेति भावः । भाष्ये—अप्रतिषिद्धेति ।  
अबाधितेत्यर्थः । नोत्सहते प्रतिषिद्धेति । 'अनन्तरस्ये'ति न्यायेन तद्विषयाधीना कृता सती तां बाधितुं

१—'योगविभागादेव' पा० ।

२—'श्यनादयः' पा० ।

† श्यन्नादयः शबादेशाः शत्रपवादाश्चेत्युभयथाऽपि व्याख्यानं भाष्यानुकूलं दृश्यते । आदेशविधा-  
यकं भाष्यम्—“इह तर्हि 'कर्तरि शप्' [ ३ । १ । ६८ ] 'दिवादिभ्यः श्यन्' [ ६६ ] इति वचनाच्च  
श्यन् स्यात्, यथाप्राप्तश्च शप् भूयेत । नैष दोषः । शबादेशाः श्यन्नादयः करिष्यन्ते ।” ( १ । १ । २७  
सूत्रे, २७६ पृष्ठे )

शत्रपवादपक्षज्ञापकभाष्यम्—“अथवाऽऽचार्यप्रवृत्तिर्ज्ञापयति—नापवाद उत्सर्गकृतं भवतीति यदयं  
श्यन्नादीन् [ श्यन्नादीनां ] कांश्चिच्छ्रितः करोति । श्यन् अम् आ शः श्नुरिति ।” ( १ । १ । ५६ वा०  
१७ ) ४१४ पृष्ठे ।

सर्वासु वृत्तिसु टीकाषु चाऽपवादपक्षमेवाऽऽश्रित्य 'कर्तरि शप्' 'दिवादिभ्यः श्यन्' 'स्वादिभ्यः  
श्नुः' 'तुदादिभ्यः शः' 'रुधादिभ्यः श्रम्' 'तनादिकृभ्य उः' 'क्रयादिभ्यः आ' इत्येतेषां विकरणविधायक-  
सूत्राणां व्याख्योपलभ्यते । परन्त्वष्टाध्यायीभाष्य आदेशपक्षानुकूलं सूत्राणीमानि व्याचचक्षे महर्षिदयानन्दः ।  
तद्यथा—

'धातुमात्रात् कर्तरि सार्वधातुके शप्, तस्य स्थाने श्यन्नादय आदेशा वक्ष्यन्ते ।' 'कर्तरि सार्वधा-  
तुके परतो दिवादिभ्यः परस्य शपः स्थाने श्यन् भवति ।' इत्यादि ।



तद्वै प्रथमानिर्दिष्टं षष्ठीनिर्दिष्टेन चेहार्थः । 'दिवादिभ्य' इत्येषा पञ्चमी श'बिति प्रथमायाः षष्ठीं प्रकल्पयिष्यति 'तस्मादित्युत्तरस्य' [ १ । १ । ६७ ] इति । प्रत्ययविधिरयं, न च प्रत्ययविधौ पञ्चम्यः प्रकल्पिका भवन्ति । नाऽयं प्रत्यय-विधिः । विहितः प्रत्ययः, प्रकृतश्चानुवर्तते ।

अथवा—

भावकर्मणोरित्यननुवृत्त्यैव सिद्धे सत्यनुवृत्तिर्यको भावाय ।

इह सार्वधातुके यगित्यन्तरेण भावकर्मणोरित्यनुवृत्तिं सिद्धम् । सोऽयमेवं सिद्धे सति यद्भावकर्मणोरित्यनुवर्तयति तस्यैतत्प्रयोजनं कर्मकर्तर्यपि यग्यथा स्यादिति ।

कर्तरितीति च योगविभागः श्यनः पूर्वविप्रतिषेधाऽवचनाय ।

कर्तरितीति च योगविभागः कर्तव्यः,—श्यनः पूर्वविप्रतिषेधं मा वोचमिति ।

अथवा कर्मवद्भाववचनसामर्थ्याद्यग्भविष्यति‡ । अस्त्यन्यत्कर्मवद्भाववचने प्रयोजनम् । किम् ? आत्मनेपदं यथा स्यात् । वचनादात्मनेपदं भविष्यति× । चिण् तर्हि यथा स्यात् । चिणपि वचनादभविष्यति+ । चिण्वद्भावस्तर्हि यथा स्यात्\* । नैकं प्रयोजनं योगारम्भं प्रयोजयति । तत्र कर्मवद्भाववचनसामर्थ्याद्यग्भविष्यति ।

प्र०—तीति भावकर्मानुवृत्तिरधिको यत्न इति कर्मकर्तर्यपि यग्भविष्यतीत्यर्थः । अत्रापि व्याख्याने योगविभागः कर्तव्य एवेत्याह—कर्तरितीति चेति । अतस्तथा भावकर्मानुवृत्तियत्नाच्छ्रप एवानन्तरस्य बाधः स्यात्तु श्यन्नादीनाम् । योगविभागेन तु तेऽपि बाध्यन्ते । वचनादिति । 'कर्तरि कर्मव्यतिहारे' इत्यत्र 'कर्तरि'ति योगविभागात् । तत्र च कर्मग्रहणानुवर्तनादन्तरेणाप्यतिदेशमात्मनेपदं भविष्यतीत्यर्थः । चिणपीति । चिणग्रहणेऽनुवर्तमाने पुनश्चिणग्रहणमधिकविधानार्थमिति कर्मकर्तर्यपि चिणभविष्यतीत्यर्थः । नैकमिति । अन्यथा 'स्यसिचसीयु'दित्यत्रैव 'कर्मणा तुल्यक्रिये

उ०—नोऽहत् इत्यर्थः । तद्व्युत्पादयति—न्याय्येति । परविप्रतिषेधेत्यर्थः । पूर्वविप्रतिषेधकल्पने न मानमिति भावः । ननु कर्तर्यपि यक्प्राप्तेः कथं सिद्धमत आह—सार्वधात्विति । भाष्ये—कर्मकर्तर्यपीति । 'पच्यते स्वयमेवे'त्यादौ शत्रादीन् बाधित्वेति भावः । भाष्ये पूर्वविप्रतिषेधं मा वोचमिति । अनेन पूर्वविप्रतिषेधोऽ-पूर्ववचनसाध्य इति सूचयति । भाष्ये—कर्मवद्भाववचनसामर्थ्यादिति । तत्सामर्थ्यादनन्तरस्येति न्यायो

१—'यथा स्यात्' पा० । ‡ कर्मवत् कर्मणा तुल्यक्रियः ३ । १ । ८७

× अनुदात्तञ्जित आत्मनेपदम् १ । ३ । १२ । + चिण् भाव कर्मणोः ३ । १ । ६६

\* स्यसिच्सीदतासिषु भावकर्मणोरुपदेशोऽज्भनग्रहणां वा चिण्वदिदं च ६ । ४ । ६२



अथवाऽऽचार्यप्रवृत्तिर्ज्ञापयति—‘भवति कर्मकर्तरि य’गिति, यदयं ‘न दुहस्तु-  
नमां यन्विचणौ’ [ ३ । १ । ८६ ] इति यन्विचणोः प्रतिषेधं शास्ति ॥ ६७ ॥

यसोऽनुपसर्गात् ॥ ३ । १ । ७१ ॥

अनुपसर्गादिति किमर्थम् ? आर्यस्यति प्रयस्यति ।

अनुपसर्गादिति शक्यमकर्तुम् । कथमायस्यति प्रयस्यति ? ‘संयसश्च’ [ ३ ।  
१ । ७२ ] इत्येतन्नियमार्थमविष्यति—‘संपूर्वादेव यसो नान्यपूर्वा’दिति ॥ ७१ ॥

रुधादिभ्यः श्रम् ॥ ३ । १ । ७८ ॥

किमर्थः शकारः ? सार्वधातुकार्थः । शित्सार्वधातुकमिति सार्वधातुकसंज्ञा,  
‘सार्वधातुकमपि’दिति ङित्वं, ‘ङिती’ति गुणप्रतिषेधो यथा स्यात्†, भिनत्ति  
छिनत्तीति ।

नैतदस्ति प्रयोजनम् । सार्वधातुकार्द्धधातुकयोरङ्गस्य गुण उच्यते, यस्माच्च  
प्रत्ययविधिस्तदादिप्रत्ययेऽङ्गसंज्ञं भवति‡, यस्माच्चात्र प्रत्ययविधिर्न तत्प्रत्यये  
परतो, यच्च प्रत्यये परतो न तस्मात्प्रत्ययविधिः ।

इदं तर्हि प्रयोजनम्—‘आर्द्धधातुकसंज्ञा मा भू’दिति । किं च स्यात् ?  
बलादिलक्षण इदमसज्येत† ।

प्र०—कर्तरी’ति वाच्यं स्यादित्यर्थः ॥ ६७ ॥

रुधादि । भिनत्तीति । भिशब्दस्याङ्गसंज्ञानिबन्धनो गुणो मा भूदिति शित्त्वं कृतमि-  
त्यर्थः । यस्माच्चेति । भिद्वशब्दादित्यर्थः । तस्यैव रुधादित्वात्, न तु तदवयवाद्भिद्वशब्दात्प्रत्य-  
यविधानम् । पृणतीति । पृ मृ इति क्र्यादिषु पठितौ, ताभ्यां व्यत्ययेन श्रमप्रत्ययः ।

उ०—नाऽऽश्रीयते । किन्तु बाध्यसामान्यचिन्तैवेति भावः ॥ ७० ॥

यसोऽनु । इदं विकल्पेन श्यन्विधायकम् । ‘संपूर्वादेव यस’ इति सोपसर्गविषयो नियम इति  
भावः । एतेन एवं नियमे केवलान्न स्यादित्यपास्तम् । तदाह—नाऽन्यपूर्वादिति ॥ ७१ ॥

† तिङ्शित्सार्वधातुकम् ३ । ४ । ११३, सार्वधातुकमपि १ । २ । ४; ङिति च १ । १ । ५

‡ सार्वधातुकार्द्धधातुकयोः; पुगन्तलघूपधस्य च ७ । ३ । ८४; ८६; यस्मात्प्रत्ययविधिस्तदादि

प्रत्ययेऽङ्गम् १ । ४ । १३

+ आर्द्धधातुकस्येवलादेः ७ । २ । ३५



एतदपि नास्ति प्रयोजनम् । वलादेराद्धातुकस्याऽङ्गस्येडुच्यते, यस्माच्च प्रत्ययविधिस्तदादि प्रत्ययेऽङ्गसंज्ञं भवति, यस्माच्चात्र प्रत्ययविधिर्न तत्प्रत्यये परतो, यच्च प्रत्यये परतो, न तस्मात्प्रत्ययविधिः ॥ अत उत्तरं पठति—

अमि शित्करणं प्वादिह्रस्वार्थम् ॥ १ ॥

अमि शित्करणं क्रियते । प्वादीनां शिति ह्रस्वत्वं यथा स्यात्\* पृणति मृणतीति ।

न वा धात्वन्यत्वात् ॥ २ ॥

न वा कर्तव्यम् । किं कारणम् ? 'धात्वन्यत्वात्' । धात्वन्तरं पृणिमृणी । यत्तर्हि न धात्वन्तरम्—यत्र भूम्यां वृणसे । नैष श्रम् । अतदध्रस्वत्वम् । यदि श्रो ह्रस्वत्वं स्वरो न सिध्यति—वृणसे । 'अदुपदेशाल्लसार्वधातुकमनुदात्तं भवती'त्येष स्वरो न प्राप्नोति । तस्माच्छ्रन्मेषः । यदि श्रम्, 'श्रसोरल्लोपः [ ६ । ४ । १११ ] इति लोपः प्राप्नोति । 'उपधायाः'† इति वर्ततेऽनुपधात्वान्न भविष्यति । न स शक्य उपधाया इति विज्ञातुम् । इह हि दोषः स्यात्—अङ्कः अञ्जन्ति × । तस्माच्छ्रन् एव ह्रस्वत्वम् । [ यद्येवं ] स्वरः कथम् ?

बहुलं पित्सार्वधातुकं छन्दसि ॥ ३ ॥

सार्वधातुकस्य बहुलं छन्दसि पित्त्वं वक्तव्यम्+ । पितश्चाऽपित्त्वं दृश्यतेऽपि-

प्र०—धात्वन्तरमिति । तौदादिकावित्यर्थः । वृणस इति । 'वृ वरणे' इति क्रयादिस्तस्माद्व्यत्ययेन श्रम्यासौ । अ इति । छान्दसमिति भावः । अङ्क इति । 'आन्नलोप' इत्यस्याऽसिद्धवदत्राभावादित्यसिद्धत्वादकारस्योपधात्वाऽभावः । प्रमिणीमीति । मीत्रो 'मीनातेर्निगम' इति ह्रस्वः ।

उ०—रुधादिभ्यः श्रम् । भाष्ये—आद्धातुकस्याङ्गस्येति । अङ्गसंज्ञानिमित्तस्याद्धातुकस्येत्यर्थः । पृष्ठोः क्रयादित्वात्तयोः श्रम् दुर्लभोऽत आह—व्यत्ययेनेति । 'इति क्रयादि'रिति, 'क्रैयादिक' इति वा पाठः । ननु आन्नलोपे उपधात्वं सुलभमत आह—असिद्धत्वादिति । भाष्ये—पित्त्वं वक्तव्यमिति । एवञ्च तेनाऽनुदात्तत्वं सिद्धमित्यर्थः । अनित्यत्वाश्रयणेनेति । ननु तत्पञ्चविषये तत्परिभाषायाः 'कष्टाये'त्यादिनिर्देशैरनित्य-

\* प्वादीनां ह्रस्वः ७ । ३ । ८०

१—'धात्वन्तरे' पा० ।

† तास्यनुदात्ते ऋदुपदेशाल्लसार्वधातुकमनुदात्तमहन्विद्धोः ६ । १ । १८६

‡ ऊदुपधाया गोहः ६ । ४ । ८६

२—कचिन्न ।

× आन्नलोपः, असिद्धवदत्राभात् ६ । ४ । २३, २२  
+ अनुदात्तौ सुप्ति ३ । १ । ४



तश्च पित्तवम् । पितस्तावदपित्वं—मातरं प्रमिणीमि जनित्रीम् । अपितः पित्तं—  
शृणोत ग्रावाणः ।

तत्तर्हि [ श्रो' ] ह्रस्वत्वं वक्तव्यम् ? अवश्यं छन्दसि ह्रस्वत्वं वक्तव्यम्—‘उप-  
गायन्तु मां पत्नयो गर्भिण्यो युवतय’ इत्येवमर्थम् ।

विशेषणार्थस्तर्हि । क विशेषणार्थेनार्थः ? ‘श्राबलोपः’ [ ६ । ४ । २३ ]  
इति । ‘नाबलोपः, इ [ तीर्य ] त्युच्यमाने यज्ञानाम् यज्ञानामित्यत्रापि प्रसज्येत ।  
दीर्घत्वे कृते\* न भविष्यति । इदमिह संप्रधार्य दीर्घत्वं क्रियतां नलोप इति, किमत्र  
कर्तव्यम् ? परत्वाबलोपः स्यात् । तस्माच्छकारः कर्तव्यः ।

अथ क्रियमाणे शकार इह कस्मान्न भवति—विश्रानाम् प्रश्रानामिति ? ‘लक्ष-  
णप्रतिपदोक्तयोः प्रतिपदोक्तस्यैवे’ति† ॥ ७८ ॥

तनादिकृञ्भ्य उः ॥ ३ । १ । ७६ ॥

अथ किमर्थं करोतेः पृथग्रहणं क्रियते न ‘तनादिभ्य’ इत्येवोच्येत ? अन्यानि  
तनोत्यादिकार्याणि मा भूवन्निति<sup>१</sup> । कानि ? अनुनासिकलोपादीनि‡ । दैवरक्ताः

प्र०—मिपोऽपित्त्वान्दित्वे सतीत्वम् । परत्वादिति । यत्तु ‘सुपि चे’ति दीर्घत्वं, तत् सन्निपातल-  
क्षणपरिभाषावशान्न प्रवर्तते । यत्त्वन्त्यत्रोक्तं ‘नामि दीर्घात्परत्वात् सुपि चेति भवितव्य’मिति  
तत्सन्निपातपरिभाषाया अनित्यत्वाश्रयेणेति न विरोधः । लक्षणेति । लाक्षणिकस्याऽनुमीयमान-  
रूपत्वात्प्रतिपदोक्तस्य तु प्रत्यक्षत्वादिति भावः ॥ ७८ ॥

उ०—त्वावश्यकत्वेनाऽऽभिष्येऽपि तत्त्वमाश्रित्य शः प्रत्याख्येय इति चेन्न, नलोपविधायकेऽङ्गाऽवयवभ्रमः  
परस्य नस्य लोप इत्यर्थेऽनैमित्तिकतयाऽन्तरङ्गत्वेन, ‘सुपि चे’त्यस्य परनिमित्तकतया बहिरङ्गत्वेन तस्याऽसिद्ध-  
तया नलोपप्राप्तेरित्याशयात् । भाष्ये—परत्वादिति । अन्तरङ्गत्वस्याऽप्युपलक्षणम् । किञ्च ‘सुपि चे’त्यतो ‘नामी’ति  
नित्यं विशेषाऽभावेऽपि शास्त्रप्राप्तेः सत्त्वात् । ध्वनितञ्चेद‘मायादय’ इति सूत्रे ‘इको ऋ’लित्यत्र च भाष्ये  
इति वदन्ति ॥ ७८ ॥

१—कचिन्न । \* नामि ६ । ४ । ३. † श्रोत् १ । १ । १५ सूत्रभाष्ये परिभाषेयम् ।

२—‘यदि तर्हि करोतेरन्यत् तनादिकार्यं नेष्यते कस्मात्तर्हि भ्वादावेव न पठितः । कः पुनरेवं  
लाघवकृतो विशेषः ? भ्वादावपि पाठे नियोगतोऽस्य विकरणविधौ ग्रहणं कर्तव्यमित्यदेश्यमेत’दिति  
जिनेन्द्रबुद्धिपादः ( का. वि. प. ) । भाष्यकारेण तु सूत्रे कृञ्ग्रहणं प्रत्याख्यातं निष्प्रयोजनत्वात् ।

‡ अनुदात्तोपदेशवनतितनोत्यादीनामनुनासिकलोपो ऋलि विवृति ६ । ४ । ३७



किंशुकाः X । अनुनासिकाऽभावादेवानुनासिकलोपो न भविष्यति ।

इदं तर्हि—तनादिकार्यं मा भू‘तनादिभ्यस्तथासोः’ [ २ । ४ । ७६ ] इति । ननु च भवत्येवाऽत्र ‘ह्रस्वादङ्गात्’ [ ८ । २ । २७ ] इति । तेनैव यथा स्यादनेन मा भूदिति । कश्चाऽत्र विशेषस्तेन वा सत्यनेन वा ? तेन सति सिज्जलोपस्याऽसिद्धत्वाच्चिण्वद्भावः+ सिद्धो भवति । अनेन पुनः सति चिण्वद्भावो न स्यात् । अनेनाऽपि सति चिण्वद्भावः सिद्धः । कथम् ? विभाषा लुक् । यदा न लुक्कदा तेन लोपः । तत्र सिज्जलोपस्याऽसिद्धत्वाच्चिण्वद्भावः सिद्धो भवति ।

तनादित्वात्कृजः सिद्धं सिज्जलोपे च न दुष्यति ।

चिण्वद्भावेऽत्रं दोषः स्यात्सोऽपि प्रोक्तो विभाषया ॥

धिन्विकृण्वयोर च ॥ ३ । १ । ८० ॥

कायमकारः श्रूयते ? न कचिच्छ्रूयते, लोपोऽस्य भवत्यतो लोप आर्द्ध-धातुक इति\* । यदि न कचिच्छ्रूयते किमर्थमत्वंमुच्यते न लोप एवोच्येत । नैवं

प्र०—तनादि । विभाषा लुगिति । ननु येन नाप्राप्तिन्यायेन लुका ‘ह्रस्वादङ्गा’दिति लोपो बाध्यत इति कथं लुगभावपक्षे लोपः स्यात् । नैष दोषः । यत्र पक्षे लुक् प्रवर्तते तत्राऽसौ लोपस्य बाधको न त्वप्रवर्तमानः ॥ ७९ ॥

धिन्वि । आर्द्धधातुकनिमित्त इति । ‘धातुलोप’ इति बहुव्रीह्याश्रयणादिति भावः ।

उ०—तनादिकृञ्भ्यः । भाष्ये—अनेन माभूदिति । अन्यथा तस्याऽसिद्धत्वादानेनैव स्यादिति भावः । ननु येन नेति । न च ‘ह्रस्वादङ्गा’दित्यस्याऽसिद्धत्वात्कथं तेन येननाप्राप्तिन्यायः, तनादिपाठस्तु विकरणार्थः स्यात्, विकल्पोऽपि तनादौ चरितार्थ इति वाच्यम्, असिद्धत्वेऽपि यदीदं न स्यात्तदा स्यादेव ‘ह्रस्वादङ्गा’दित्यस्य प्राप्तिरित्याशयात् । यदुत्सर्गप्रवृत्तौ विकल्पवैयर्थ्यं स उत्सर्गोऽपवादाऽभावपक्षेऽपि न प्रवर्तत एवेत्युत्तराशयः । भाष्ये—सोऽपि प्रोक्त इति । लुक्, चिण्वद्भावश्चेत्यर्थः । एवञ्च सूत्रे कृञ्प्रहणस्पत्याख्यातम् । एतेन कृञ्प्रहणं गणकार्याऽनित्यत्वज्ञापनार्थम्, तेन ‘न विश्वसे’दित्यादिसिद्धिरित्यपास्तम् । ‘न विश्वसे’दित्याद्यसाध्वेव ॥ ७६ ॥

धिन्विकृण्वयो । भाष्ये—ननु च लोपे सति न धात्विति । समुच्चयविषये एकसमभिव्याहृतस्याऽप-

X यथा पलाशपुष्पेषु रक्तिमा स्वामाविकी न मनुष्यकृता, तथैव कृञि—अननुनासिकत्वमपि श्रवणाऽभावादेव बोध्यं न तु लोपापेक्षयेत्यभिप्रायः ।

+ स्यसिप्सीयद्तासिषु.....चिण्वदिद् च ६ । ४ । ६२

१—‘भावे न दोषः’ पा० । २—‘भविष्यति’ पा० ।

\* अतोलोपः ६ । ४ । ४८

३—‘अयमुच्यते’ पा० । ४—‘इत्येव’ पा० ।



शक्यम्, लोपे हि सति गुणः प्रसज्येत† । अत्वे पुनः सत्यकारलोपस्य स्थानिवद्भा-  
वादगुणो न भवति‡ ।

ननु च लोपेऽपि सति 'न धातुलोप आर्द्धधातुके' [ १ । १ । ४ ] इति  
प्रतिषेधो भविष्यति । आर्द्धधातुकनिमित्तो लोपे स प्रतिषेधो, न चैष आर्द्धधातुक-  
निमित्तो लोपः । अपि च प्रत्याख्यायते स योगः । तस्मिन्प्रत्याख्याते गुणः  
स्यादेव । तस्मादत्वं वक्तव्यम् ।

अथ किमर्थं नुमनुषक्रयोर्ग्रहणं क्रियते न 'धिविकृव्यो'रित्येवोच्येत × ?  
'धिविकृव्यो'रित्युच्यमानेऽत्वे कृतेऽनिष्टे देशे नुम् प्रसज्येत × । इदमिह संप्रधार्य-  
मत्वं क्रियतां नुमिति, किमत्र कर्तव्यम् ? परत्वान्नुमागमः । अन्तरङ्गमत्वम् ।  
काऽन्तरङ्गता ? प्रत्ययोत्पत्तिसंनियोगेनाऽत्वमुच्यते, उत्पन्ने प्रत्यये प्रकृतिप्रत्यया-  
वाश्रित्याऽङ्गस्य नुमागमः । नुमप्यन्तरङ्गः । कथम् ? वक्ष्यत्येतन्नुम्विधावुपदेशि-  
वद्वचनं प्रत्ययविध्यर्थमिति+ । उभयोरन्तरङ्गयोः परत्वान्नुमागमः । तस्माद्विविकृ-  
व्योरिति वक्तव्यम् ॥ ८० ॥

हलः श्रः शानज्भौ ॥ ३ । १ । ८३ ॥

किमर्थः शकारः ? 'शित्सार्वधातुक'मिति सार्वधातुकसंज्ञा, 'सार्वधातुकमपि'-

प्र०—न चैष इति । सन्नियोगशिष्टत्वान्निमित्तनिमित्तिभावाऽप्रसङ्गः । अत्वे कृत इति । अका-  
रात्परः स्यादित्यर्थः । उत्पन्ने प्रत्यय इति । नुम्विधावङ्गाधिकारादिति भावः ॥ ८० ॥

हलः श्रः शा । तबादिष्विति । 'तप्तनप्तनथनाश्च'ति शृणोतेत्येवमादौ ये तिङां डित्ता-

उ०—रसमभिव्याहृतार्थाऽधीनत्वप्रतीतिरनुभवसिद्धतया 'द्विवचनेऽची'ति च तद्भावमावितामात्रेणाऽऽर्द्धधातु-  
कनिमित्तो लोपः । तद्भावमाविता च समकालोत्पत्तावप्यन्वयव्यतिरेकगम्या सन्नियोगशिष्टानां सह प्रवृत्तेर्निवृत्तेऽप्येति  
भावः । सन्नियोगेति । ननु तादृशविषये परनिमित्तत्वाऽभावेऽपि केवलनिमित्तत्वामावे मानाऽभावः । 'जीर-  
दानोरुदाहरणत्व'मिति वदतो वाक्यकारस्य तद्भावमावितामात्रेणैव 'निमित्तत्वनिवेशस्येष्टत्वाच्चेति चेन्न;  
पूर्वकालवर्तिबुद्ध्या विषयीकृतस्यैव निमित्तत्वमित्याशयात् । भाष्ये—अपि च प्रत्याख्यायत इति । अनेन  
सूत्रमताऽपेक्षया प्रत्याख्यानवादिमतम्प्रबलमिति ध्वनितम् । एतन्मूलकमेव पठ्यते—'यथोत्तरं मुनीनाम्प्राप्ता-  
प्य'मिति ॥ ८० ॥

हलः श्रः । भाष्ये—ज्ञापनार्थ इति । ज्ञापनरूपोऽर्थः प्रयोजनमित्यर्थः । हेः पितृत्वं नेति । अपिद्ग्रहणं

† पुगन्तलघूपधस्य च ७ । ३ । ८६ १—'भविष्यति' पा० ।

‡ अचः परस्मिन् पूर्वविधौ १ । १ । ५७ × इदितो नुम् धातोः ७ । १ । ५८ इति नुम्भविष्यति ।

+ ७ । १ । ५८ वा० १.



दिति ङित्वं, ङितीति प्रतिषेधो यथा स्यात्\* । कुषाण पुषाणेति ॥ अत उत्तरं पठति—

श्राविकारस्य शित्करणानर्थक्यं स्थानिवत्त्वात् ॥ १ ॥

श्राविकारस्य शित्करणमनर्थकम् । किं कारणम् ? 'स्थानिवत्त्वात्' । शितोऽयमादेशः स्थानिवद्भावाच्छिद्भविष्यति ।

अर्थवत्तु ज्ञापकं सार्वधातुकादेशेऽनुबन्धाऽस्थानिवत्त्वस्य ॥ २ ॥

अर्थवत्तु श्राविकारस्य शित्करणम् । कोऽर्थः ? 'ज्ञापकार्थम्' । किं ज्ञाप्यम् ? एतज्ज्ञापयत्याचार्यः—सार्वधातुकादेशेऽनुबन्धा न स्थानिवद्भवन्तीति ॥ किमेतस्य ज्ञापने प्रयोजनम् ?

प्रयोजनं हितातङ्गोरपित्वम् ॥ ३ ॥

हेः पित्वं न प्रतिषेध्यम्† । पितोऽयमादेशः स्थानिवद्भावात्पित्स्यात् । सार्वधातुकादेशेऽनुबन्धा न स्थानिवद्भवन्तीति नायं पिद्भविष्यति ।

तातङि च ङकारो नोच्चार्यो भवति‡ । पितोऽयमादेशः स्थानिवद्भावात्पित्स्यात् । सार्वधातुकादेशेऽनुबन्धा न स्थानिवद्भवन्तीति नाऽयं पिद्भविष्यति ।

तबादिषु चाऽङित्वम् ॥ ४ ॥

तबादिषु चाऽङित्वं प्रयोजनम् × । शृणोत ग्रावाणः । ङित इम आदेशाः स्थानिवद्भावान्ङितःस्युः । सार्वधातुकादेशेऽनुबन्धा न स्थानिवद्भवन्तीति नेमे ङितो भवन्ति ।

प्र०—मादेशा विधीयन्ते ते तबादयः । एवमपीति । पित्वनिमित्तमनुदात्तत्वं, भवतु ब्रूताद्भ्रुवानीतीडागमश्च । ङित्वनिमित्तश्च गुणवृद्धिप्रतिषेध इत्यर्थः । पिन्नेति । अपिदिति प्रसज्यप्रतिषेध

उ०—न कार्यमित्यर्थः । शङ्कते—पितोऽयमिति । उत्तरयति—सार्वधातुकादेश इति । तबादिषु च ङित्वं न प्रतिषेध्यमिति भाष्ये ङित्वप्रतिषेधाय पित्वं न कार्यमिति भावः । तबादिष्विति निर्धारणे सप्तमी । न च स्थानिवत्त्वप्रयुक्तङित्ववारणेऽपि स्थानिवद्भावेन सार्वधातुकत्वात् 'सार्वधातुकमपि'दिति ङित्वप्रतिषेधाय पित्वमावश्यकमिति-वाच्यम्, एतदाशयेनैव 'क्रियन्ते न्यास एवे'ति वक्ष्यत इत्यदोषात् । हेरपित्वमनुदात्तसेः

\* तिङ्शित् सार्वधातुकम् ३ । ४ । ११३; सार्वधातुकमपित् १ । २ । ४; ङित्वि च १ । १ । ५

† सेह्यपिच्च ३ । ४ । ८७

‡ तुह्योस्तातङ्गाशिष्यन्यतरस्याम् ७ । १ । ३५

× तप्तनप्तनथनाश्च ७ । १ । ४५



तस्य दोषो मिप आदेशे पित्भावः ॥ ५ ॥

तस्यैतस्य लक्षणस्य दोषो मिप आदेशे पितोऽभावः† । अचिनवम् असुनवम् अकरवम् । पितोऽयमादेशः स्थानिवद्भावात्पिद्भवति । सार्वधातुकादेशोऽनुबन्धा न स्थानिवद्भवन्तीति नायं पित्स्यात् ॥ अत्यल्पमिदमुच्यते 'मिप आदेश' इति । तिप्सिष्मिपामादेशा इति वक्तव्यम्‡ । वेद वेत्थ ।

विदेर्वसोःशित्त्वम् ॥ ६ ॥

विदेरुत्तरस्य वसोः शित्त्वं वक्तव्यम् × । शितोऽयमादेशः स्थानिवद्भावाच्छिद्भवति । सार्वधातुकादेशोऽनुबन्धा न स्थानिवद्भवन्तीति नाऽयं शित्स्यात् ।

कित्करणाद्वा सिद्धम् ॥ ७ ॥

अथवाऽवश्यमत्र सामान्यग्रहणाऽविधातार्थः ककारोऽनुबन्धः कर्तव्यः । क सामान्यग्रहणाविधातार्थेनाऽर्थः ? 'वसोः संप्रसारणम्' [ ६ । ४ । १३१ ] इति । तेनैव यत्नेन गुणो न भविष्यति ।

अस्य ज्ञापकस्य सन्ति दोषाः सन्ति च प्रयोजनानि । समा दोषा भूयांसो वा । तस्मान्नार्थोऽनेन ज्ञापकेन । कथं यानि प्रयोजनानि ? तानि क्रियन्ते न्यास एव ।

एवमपि भवेत्पित्करणसामर्थ्यात्पित्कृतं स्यान्डित्करणसामर्थ्यान्डित्कृतम् । यत्तु खलु पिति डित्कृतं प्राप्नोति डिति च पित्कृतं केन तन्न स्यात् ? तस्माद्वक्तव्यं—'पिन्न डित्भवती'ति, 'डिच्च न पिद्भवती'ति ।

प्र०—आश्रीयते । पिद्भवन् डित् भवतीत्यर्थः । योगविभागाद्या च यावती सार्वधातुकस्य डित्त्वप्राप्तिस्सर्वाऽसौ निषिध्यते । असंयोगादिति । अत्र डिदपिदिति वर्तते । तेन डित्भवन् पिन्न भवतीति

उ०—स्थाने आन्तरतम्याप्राप्तस्यानुदात्तहेतोरणार्थमावश्यकमिति तातडोऽपि डित्त्वमन्त्यादेशार्थमावश्यकमिति च तद्भावः । [ भाष्ये—] अवश्यमत्रेति । उकार इत्संज्ञकत्वेऽपि सामान्यग्रहणार्थो वा तदनुबन्धकपरिमाषाप्रवृत्त्यर्थो वेति सन्देहः स्यादिति । तस्मान्नार्थोऽनेनेति । न च वक्ष्यमाणेति ङीबापत्तिर्लुङादेशत्वेन टित्वादिति वाच्यं, सत्यमिधाने तत्राऽजादिपाठाद्वाप्सिद्धेः । एतेन इदं शित्त्वं कचित्स्थानिवत्त्वेनाऽनुबन्धकार्या-

† तस्यस्यमिपां ताततामः ३ । ४ । १०१ ‡ विदो लटो वा ३ । ४ । ८३

× विदेःशतुर्वसुः ७ । १ । ३६; सार्वधातुकमपित् १ । २ । ४



न वक्तव्यम् । एवं वक्ष्यामि—सार्वधातुकं ङिञ्भवति पिन्न\* । एवं तावत्पितो  
ङित्वं प्रतिषिद्धम् । ततः—असंयोगाल्लिट्किञ्भवतीति† । ङिञ्च पिन्न भवति । एवं  
ङितः पित्त्वं प्रतिषिद्धम् ॥ ८३ ॥

छन्दसि शायजपि ॥ ३ । १ । ८४ ॥

शायच् छन्दसि सर्वत्र ॥ १ ॥

शायच् छन्दसि सर्वत्रेति वक्तव्यम् । क सर्वत्र ? हौ चाऽहौ च । किं  
प्रयोजनम् ? मही अस्कभायत् यो' अस्कभायत् उद्गृभायत् उन्मथायतेत्यर्थम्  
॥ ८४ ॥

व्यत्ययो बहुलम् ॥ ३ । १ । ८५ ॥

योगविभागः कर्तव्यः ।

‘व्येत्ययः’ । व्यत्ययो भवति स्यादीनामिति × । आण्डा शुष्णस्य भेदुति+ ।  
मिनत्तीति प्राप्ते । स च न मरति\*\* । म्रियत इति प्राप्ते ।

ततो ‘बहुलम्’ । बहुलं छन्दसि विषये सर्वे विधयो भवन्तीति । सुपां व्यत्ययः,  
तिङ्गां व्यत्ययः, वर्णव्यत्ययः, लिङ्गव्यत्ययः, कालव्यत्ययः, पुरुषव्यत्ययः,  
आत्मनेपदव्यत्ययः, परस्मैपदव्यत्यय इति ।

प्र०—तातङ्गः स्थानिवद्भावप्राप्तं पित्त्वं निषिध्यते ॥ ८३ ॥

छन्दसि । अस्कभायदिति । स्कम्भुः सौत्रो धातुः । लङि तिप्श्चः शायच् अडागमः ॥ ८४ ॥

उ०—ऽभावस्य ज्ञापकमित्यपास्तम् । भाष्ये—एवमपीत्यस्य ‘केन तत्र स्या’ दित्यनेनान्वयः । पिति ङित्कृत-  
मिति । ‘अवे’दित्यादौ लङ्स्तिपः पित्त्वादानुदात्तत्वमस्तु, स्थानिवद्भावेन ङित्त्वाद्गुणनिषेधश्च प्राप्नोतीत्यर्थः ।  
आदेशविधौ विशिष्टस्याऽननुवादान्ङित्त्वाद्यतिदेशेऽनत्विधाविति निषेधाऽप्रवृत्तेः । ‘ङिति पित्कृत’मित्य-  
स्योदाहरणमाह—ब्रूतादिति । अत्राऽनुदात्तत्वं, ‘ब्रुव ई’ ङित्तीडागमश्चापाद्यौ ॥ ८३ ॥

छन्दसि शाय । अडागम इति । ‘लुङ्लङ्लुङित्व’ति ॥ ८४ ॥

\* सार्वधातुकमपि १ । २ । ४

† असंयोगाल्लिट् कित् १ । २ । ५

१—‘द्यौस्कभायत्’ पा० ।

२—इदं कचिन्न ।

× स्यतासी लृलृयोः ३ । १ । ३३

+ ऋग्वेदे ८ । ४० । ११

\*\* ‘सो चिन्तु मरति’ इति ऋग्वेदे ( १ । १६१ । १० )

पाठ उपलभ्यते ।



सुपां व्यत्ययः—युक्ता मातासींश्चुरि दक्षिणायाः†† । दक्षिणायामिति प्राप्तौ ॥  
 तिङां व्यत्ययः—चपालं ये अश्वयूपाय तक्षति × × । तक्षन्तीति प्राप्तौ ॥  
 वर्णव्यत्ययः—त्रिष्टुभौजः शुभितमुग्रवीरम् । सुहितमि'ति प्राप्तौ ॥ लिङ्गव्यत्ययः—  
 मधोर्गृह्णाति । मधोस्तृप्ता इवासते । मधुन इति प्राप्तौ ॥ कालव्यत्ययः—श्वोऽग्नी-  
 नाधास्पमानेन । श्वः सोमेन यक्ष्यमाणेन । आधाता यष्टेत्येवं प्राप्तौ\* ॥ पुरुषव्यत्ययः—  
 अधा स वीरैर्दशभिर्वियूयाः† । वियूयादिति प्राप्तौ ॥ आत्मनेपदव्यत्ययः—  
 ब्रह्मचारिणमिच्छते × । इच्छतीति प्राप्तौ ॥ परस्मैपदव्यत्ययः—प्रतीपमन्य  
 ऊर्मिर्युध्यति । युध्यत इति प्राप्तौ ।

सुमिडुपग्रहलिङ्गनराणां कालहलच्स्वरकर्तृयङां च ।  
 व्यत्ययमिच्छति शास्त्रकृदेषां सोऽपि च सिध्यति बाहुलकेन ॥

लिङ्याशिष्यङ् ॥ ३ । १ । ८६ ॥

अयमाशिष्यङ् विधीयते । तस्य किं प्रयोजनम् ?

आशिष्यङः प्रयोजनं स्थागागमिवचिविदयः ॥ १ ॥

स्था—उपस्थेयं वृषभं तुग्रियाणाम् । स्था ॥ गा—अञ्जसा सत्यमुपगेयम्† ।  
 गा ॥ गमि—यज्ञेन प्रतिष्ठां गमेयम् । गमि ॥ वचि—मन्त्रं वोचेमाग्नये\*  
 वचि ॥ विदि —विदेयमेनां मनसि प्रविष्टाम्†† ।

प्र०—लिङ्याशि । दृशेरगिति । अङि गुणः स्यात् । उपस्थेयामेति । स्था, लिङ् मस्  
 यासुट्, अङ्, आकारलोपः, सलोपश्च । 'अतो येय' इति इय् । मस्याङागमः कार्योऽन्यथा यलोपे सति

उ०—व्यत्ययो बहु । भाष्ये—स्थादीनामिति । स्यतासिप्रभृतीनामित्यर्थः । मधुन इति प्राप्तौ इति ।  
 अमृतक्षीराऽन्यतरवाचिनित्यनपुंसकामिप्रायमिदम् । उपग्रहः—लादेशव्यङ्गं स्वार्थत्वादि । इह तत्पतीतिनि-  
 मित्ते परस्मैपदात्मनेपदे उपग्रहशब्देन लक्षणयोच्येते ॥ ८५ ॥

लिङ्याशिष्यङ् । गास्थोरङ्भावे 'अतो येय' इति न स्यात् । अङि गुण इति । 'ऋदृशोऽङि'  
 इत्यनेनेति भावः । भाष्ये—आङपीति । 'मस्ये'ति शेषः । आकारलोप इति । अङ्माश्रित्य 'आतो लोप

†† ऋ० वे० १ । १६४ । ६

× × ऋ० वे० १ । १६२ । ६

१—शुधितमिति पा० ।

२—इदं क्वचिन्न ।

\* अनद्यतने लुट् ३ । ३ । १५

† ऋ० वे० ७ । १०४ । १५

× अथर्व० ११ । ५ । १७

+ यजु० ५ । ५ इत्यत्र 'उपगेष' मिति पाठ उपलभ्यते ।

\*\* यजु० ३ । ११

‡ अथर्व० १६ । ४ । २



## [ शकिरुहोश्च । ]

शकिरुहोश्चेति वक्तव्यम् । शक्ये त्वा समिधं [ साधयाधियः ] × × । अस्र-  
वन्तीमारुहेमा स्वस्तये++ ।

दृशेरक् पितरं च दृशेयं मातरं च ॥ २ ॥

दृशेरक्वक्तव्यः\*\*\* । 'पितरं च दृशेयं मातरं च'†दृशेयमित्येवमर्थम् ।

इह उपस्थेयामेत्याडपि वक्तव्यो न ह्यङ्गैव सिध्यति ॥ न वक्तव्यः । सार्व-  
धातुकत्वात् सलोपः× आर्द्धधातुकत्वादेत्वम्+ । तत्रोभयलिङ्गात्सिद्धम्§ ॥ ८६ ॥  
इति श्रीभगवत्पतञ्जलिविरचिते व्याकरणमहाभाष्ये तृतीयस्याऽध्यायस्य  
प्रथमे पादे चतुर्थमाह्निकम् ।

## कर्मवत्कर्मणा तुल्यक्रियः ॥ ३ । १ । ८७ ॥

वत्करणं किमर्थम् ? स्वाश्रयमपि यथा स्यात्—भिद्यते कुसुलेनेति । अकर्म-  
काणां भावे लो भवतीति भावे लो यथा स्यात्\* ।

'कर्मणे'ति किमर्थम् ? करणाधिकरणाभ्यां तुल्यक्रियः कर्ता यः स कर्मवन्मा

प्र०—उपस्थेमेति स्यात् ॥ ८६ ॥

इति श्रीमदुपाध्यायजैयटपुत्रकैयटविरचिते भाष्यप्रदीपे तृतीयस्याध्यायस्य  
प्रथमे पादे चतुर्थमाह्निकम् ।

कर्मवत्कर्मणा । वत्करणमिति । विनापि वतिना परार्थे शब्दप्रयोगात्तदर्थलाभ इति

उ०—इटि चे' त्यालोपः । भाष्ये आर्द्धधातुकत्वादेत्वमिति । 'वाऽन्यस्यसंयोगादेः'इत्यनेन । अङ्गभावोऽपि  
छान्दसत्वादिति बोध्यम् । उभयलिङ्गत्वादिति । 'छन्दस्युभयथे'त्यनेनोभयसंज्ञकत्वादित्यर्थः ॥ ८६ ॥

इति श्रीनागेशभट्टविरचिते भाष्यप्रदीपोद्घोते तृतीयस्य प्रथमे चतुर्थमाह्निकम् ।

कर्मवत् । 'तेन तुल्य'मिति वतिः, उपमेये प्रथमादर्शनात् । कर्मणेति पारिभाषिकस्य कर्मणो

१—काचित्कमिदम् । 'शकिरुहोः'रिति पा० ।

×× ऋगु० १ । ६४ । ३

++ ऋगु० १० । ६३ । १०

\*\*\*ऋदृशोरङि मुणः ७ । ४ । १६; विङिति च

१ । १ । ५

† ऋगु० १ । २४ । १

× लिङः सलोपोऽनन्त्यस्य

७ । २ । ७६

+ एङिङि ६ । ४ । ६७

§ छन्दस्युभयथा ३ । ४ । ११७

\* लः कर्मणि च भावे चाऽकर्मकेभ्यः ३ । ४ । ६६; कर्तृकरणयोस्तृतीया २ । ३ । १८



भूत—साध्वसिश्छनत्ति, साधु स्थाली पचति ।

‘तुल्यक्रिय’ इति किमर्थम् ? पचत्योदनं देवदत्तः । ‘तुल्यक्रिय’ इत्यप्युच्य-

प्र०—भावः । स्वाश्रयमपीति । असति वत्करणे कर्तुः कर्मसंज्ञा विज्ञायेत । ततश्चाऽकर्मकव्यप-  
देशाऽभावाद्भावे लो न स्यात् । वत्करणे तु सति कर्मकार्याणि कर्तुरतिदिश्यन्ते न तु स्वाश्रयं कार्यं  
निवार्यत इति भावे लस्सिद्धो भवतीति लादेशेन कर्तुरनभिधानात्तृतीया भवति,—भिद्यते  
कुसूलेनेति । न चाऽसत्यपि वत्करणे लान्तस्य कर्तेति वक्ष्यमाणेन भावे लस्सिध्यति । यस्माद्भावे  
लविधिर्लान्तस्य कार्यमिति स्वाश्रयनिवारणं स्यादेव । कर्मणेति किमिति । धातुवाच्या क्रिया  
कर्तृकर्मणोरेव समवेता, तत्र कर्तृस्थया क्रियया तुल्यक्रियः कर्ता न संभवतीति कर्मस्यैव  
क्रियाऽऽश्रयिष्यत इति भावः । साध्वसिश्छनत्तीति । ननु करणादिव्यापारो धातुना नाऽभि-  
धीयते, यदा त्वभिधीयते तदा तेषां कर्तृत्वमेव, न तु करणादिरूपता । न च कर्तृकर्मव्यतिरेकेण  
कारकान्तराश्रयत्वं क्रियाया उपपद्यते । नैष दोषः । यद्यपि करणादिव्यापारो धातुवाच्यो न  
भवति तथापि स्वव्यापारं कुर्वन्ति करणादीनि प्रधानक्रियां साधयन्ति । तत्राऽवश्यं तुल्यक्रियत्वं  
कर्तुराश्रयितुमवस्थान्तरमपेक्षणीयम्—‘अवस्थाऽन्तरयुक्तक्रियया तुल्यक्रियः कर्ते’ति । ततश्च  
कर्मावस्थावत्करणाद्यवस्था अप्याश्रीयेरन् । प्रधानव्यापारश्च कर्तृकर्मणोरेव स्थितो न त्ववान्त-  
रव्यापारोऽपि, तस्य सर्वत्रैव कारके व्यवस्थानात् । यद्यपि स्वव्यापारे कर्तृत्वं तस्य तथापि  
प्रधानक्रियापेक्षलब्धकरणादिव्यपदेशवस्तुव्यवस्थितक्रियातुल्यत्वग्रहणनिवारणाय ‘कर्मणे’ति कर्त-  
व्यमेव । यद्यपि करणादिव्यापारस्य धातुवाच्यत्वं नास्ति, तथापीह सूत्रे धातुवाच्यत्वस्य

उ०—ग्रहणं कृत्रिमत्वात्, सामर्थ्याच्च ‘तुल्यक्रिय’ इत्येतावतैव क्रियया तुल्यत्वस्य लाभात् । न  
ह्यक्रियया क्रिया तुल्या भवति । ननु वत्यर्थलामे स्वाश्रयमपि भविष्यतीत्यत आह—असतीति ।  
तदभावे तल्लाम एव न भवतीति भावः । संज्ञेति । ‘अधिशि’ङितिवदिति भावः । अकर्मकव्यपदेशाऽभ-  
वादिति । एतच्छास्त्रीयकर्मसंज्ञकाऽन्वयित्वमेव सकर्मकत्वमिति भावः । ननु भावे ले कर्त्तरि वा ले को  
विशेषोऽत आह—लादेशेनेति । तृतीया भवतीति । कर्त्तरि लादेशे तु सा दुर्लभेति भावः । न चाऽसत्य-  
पीति । लान्तवाच्यः कर्त्ता कर्मैत्यर्थं मत्वा शङ्का । ततश्च यावत्कर्त्तरि न लस्तावत्कर्मसंज्ञाऽभावादकर्मकत्वेन  
भावे लेऽपि सिध्यतीत्यर्थः । ‘लान्तस्य कार्ये कर्त्तव्ये कर्त्ता कर्मैत्यर्थं मत्वोत्तरयति—यस्मादिति । ततश्च भावे  
लेऽपि कर्त्तव्ये कर्त्तुः कर्मकत्वं स्यात् । ततश्चाऽकर्मकत्वाऽभावाद्भावे लो न स्यादिति भावः । ‘लः कर्मणी’ति  
विधेयग्विध्युत्करीत्या साधुत्वाऽऽख्यापकत्वाह्लान्तकार्यत्वं बोध्यम् । वस्तुतो लवाच्यस्यैव कर्तुः कर्मवस्त्वेन  
नेदं वतेः प्रयोजनम् । ‘नमते दण्ड’ इत्यादौ शप्सिद्धिस्तु मुख्यं प्रयोजनं वक्ष्यति । धातुवाच्येति । प्रत्या-  
सत्या धातुवाच्यक्रियापेक्षयैव तुल्यक्रियत्वस्य ग्रहणमिति भावः । प्रत्यासत्तिमाभित्य शङ्कते—नन्विति ।  
कारकान्तराश्रयत्वमिति । कारकान्तरस्याश्रयत्वेनाश्रयणमित्यर्थः । व्याप्तिन्यायाश्रयेणोत्तरयति—नैष दोष  
इति । स्वव्यापारमिति । स्वव्यापारवेशं विना क्रियासाधकत्वाऽयोगादिति भावः । तत्राऽवश्यमिति ।  
एकाऽवस्थायां भेदनिबन्धतुल्यत्वाऽसम्भवादिति भावः । करणाद्यवस्था अपीति । व्याप्तिन्यायादिति भावः ।  
प्रधानव्यापारः—धात्वर्थव्यापारः । कर्तृत्वमिति । आश्रयतामात्रमित्यर्थः । तन्निरूपितकरणात्वाऽभावप्रति-



मानेऽत्र प्राप्नोति । अत्रापि हि कर्मणा तुल्यक्रियः कर्ता ।

न तुल्यक्रियग्रहणेन समानक्रियत्वमभिधीयते । किं तर्हि ? यस्मिन्कर्मणि कर्तृभूतेऽपि तद्वत्क्रिया लक्ष्यते, यथा कर्मणि, स कर्मणा तुल्यक्रियः कर्ता कर्मवद्भवतीति ।

कर्मवदकर्मकस्य कर्ता ॥ १ ॥

अकर्मकस्य कर्ता कर्मवद्भवतीति वक्तव्यम् । किं प्रयोजनम् ? सकर्मकस्य कर्ता कर्मवन्मा भूदिति । भिद्यमानः कुसूलः पात्राणि भिनत्तीति<sup>१</sup> ॥ तथा—

प्र — शब्देनाऽनाश्रयणाद्वस्तुसद्भावाश्रयेण प्रसङ्गः स्यादेव । साधु स्थाली पचतीति । स्थाल्या अधिकरणत्वे यादृशी धारणसंभवनारूपा क्रिया तादृश्येव कर्तृत्वेऽपीति स्यात्कर्मवत्त्वम् । तुल्यक्रिय इति किमर्थमिति । कर्मणेति तृतीया तुल्यशब्दाध्याहारेण व्याख्यास्यते । तुल्यक्रियत्वाच्च कर्तृस्तुल्यत्वमिति प्रश्नः । अथवा क्रियमाणेऽपि तुल्यक्रियग्रहणेऽतिप्रसङ्ग इति प्रश्नः । पचत्योदनमिति । सहार्थेऽपि तृतीया विज्ञायेत, तेन कर्मणा सह यः कर्ता प्रतिपाद्यत इति भावः । अकर्मकनिवृत्त्यर्था कर्मश्रुतिः स्यादास्ते शेत इति । अत्रापीति । तुल्यशब्दस्य साधारणवचनत्वात् कर्तृकर्मसाध्यत्वाच्चात्र क्रियाया इति भावः । समानक्रियत्वमिति । साधारणक्रियत्वमित्यर्थः । एतच्च तुल्यक्रियग्रहणादेव लभ्यते । अन्यथा 'कर्मवत्कर्मणे'त्येव ब्रूयात् । यस्मिन्निति । सादृश्यवाची तुल्यशब्द आश्रीयत इत्यर्थः । कर्तृभूत इति । चर्वेविकल्पेन विधानादत्राऽभावः । कर्तरि संपन्न इत्यर्थः । अथवा 'भू प्राप्ता'वित्यस्याधृषाद्वेति णिचो विकल्पनाद्रूपमेतत् । तेन कर्तृत्वं प्राप्त इत्यर्थः । वृत्तिविषये कर्तृशब्दः कर्तृत्वे वर्तते । कर्तृकर्मावस्थाभेदाच्च एकस्या अपि क्रियाया भेदाश्रयं सादृश्यमुपपद्यते । कर्मणेति । कर्मस्थया क्रिययेत्यर्थः । साध्यसाधनयो-

उ०—पादनपरञ्चैतत् । प्रधानक्रियापेक्षो लब्धः करणादिव्यपदेशो येन वस्तुना तत्र व्यवस्थिता या क्रिया तत्तुल्यत्वग्रहणनिवारणायेत्यर्थः । यदि तु लक्ष्याऽनुरोधात्प्रत्यासत्त्या धातुवाच्यक्रियैव तुल्यक्रियत्वं विवक्ष्यते, प्रत्यासत्तिस्तु यस्य धातोर्यत्कर्म तन्नत्यक्रियया तस्यैव धातोः कर्ता यदि तुल्यक्रिय इति वक्ष्यमाणार्थलाभार्थमावश्यकः, तदा नेदम्प्रयोजनम् । अतो 'यत्र कर्मणि क्रियाकृतविशेषस्तदर्थ'मिति प्रयोजनान्तरं वक्ष्यति । ननु कर्मकर्त्रोः साधनयोरत्यन्तभेदात्कथं तुल्यत्वमत आह—तुल्यक्रियत्वाच्चेति । अतिप्रसङ्ग इति प्रश्न इति । इति व्युत्पादयितुं प्रश्न इत्यर्थः । साधारणेति । यथा 'एतौ तुल्यधना'वित्यत्रेत्यर्थः । कर्तृकर्मसाध्यत्वाच्चेति । 'जन्यत्वेनोभयोः साधारणी क्रिये'त्यर्थः । समानशब्दे सदृशवाचकत्वस्याऽपि सत्त्वादाह—साधारणेति । एतच्चेति । 'किन्तर्ही'त्यादि चेत्यर्थः । सादृश्यवचनतुल्यशब्दस्य प्रसिद्धतरत्वाच्चेत्यपि बोध्यम् । इत्येवेति । सहार्थयुक्ततृतीयया एकक्रियाजनकत्वरूपसाहित्यलाभेन त्वदुक्तार्थलाभादिति भावः । च्विप्रत्यये कर्तृशब्देऽरीड् स्यादत आह—च्चेरिति । ननु च्वेरभावेऽकर्तारि कर्तारि भूते इत्येवोचितमप्रकृतिविकृतिभावप्रतीतयेऽत आह—अथवेति । भाष्ये—यथा कर्मणीति पूर्वान्वयि । ननु विविलिप्तिद्विधामवन-



## कर्म दृष्टश्चेत्समानधातौ ॥ २ ॥

कर्म दृष्टश्चेत्समानधाताविति वक्तव्यम् । इह मा भूत्—पचत्योदनं देवदत्तः । राध्यत्योदनः स्वयमेवेति ॥ तथा—

## कर्मस्थभावकानां कर्मस्थक्रियाणां च ॥ ३ ॥

कर्मस्थभावकानां कर्मस्थक्रियाणां वा कर्ता कर्मवद्भवतीति वक्तव्यम् । कर्तृस्थ-  
भावकानां कर्तृस्थक्रियाणां वा कर्ता कर्मवन्मा भूदिति । [ कर्मस्थभावकानाम्—  
आसयति देवदत्तम्, शाययति देवदत्तम्, स्थापयति देवदत्तम् ॥ कर्मस्थक्रियाणाम्—  
गामवरुणद्वि, करोति कटम् ॥ कर्तृस्थभावकानाम्—चिन्तयति, मन्त्रयते ॥  
कर्तृस्थक्रियाणाम्—गच्छति, धावति, हसति । ]

प्र०—रत्यन्तभेदात्तुल्यत्वाऽसंभवात् कर्मस्था क्रिया कर्मशब्देनोच्यते । भवति हि तात्स्थ्यात्ताच्छब्दं  
यथा 'मन्त्राः क्रोशन्ती'ति । तत्र पचत्योदनमित्यत्र कर्तृकर्मव्यापारयोरत्यन्तभेदात्सादृश्याऽभावा-  
त्कर्मवद्भावाभावः । 'लूयते केदारः स्वयमेवे'त्यत्र केदारस्य तु द्विधाभवनलक्षणा कर्मविस्थायां  
यादृशीक्रिया तादृश्येव कर्मवस्थायामपीति भवति कर्मवद्भावः । भिद्यमान इति । पात्राणामपि  
द्विधा भवनं कुसूलस्यापीति प्राप्नोति कर्मवद्भावः । कर्म दृष्ट इति । समान एकस्मिन् धातौ कर्ता  
कर्मत्वेन यदि दृष्टो भवति तदा कर्मवद्भावो, यदा त्वन्यस्मिन्धातौ कर्माऽन्यस्मिन्श्च कर्ता तदा मा  
भूत्कर्मवद्भाव इत्यर्थः । पचत्योदनमिति । ओदनस्य कर्मत्वे यादृशीक्रिया विक्लितिलक्षणा  
तादृश्येव कर्तृत्वेऽपि । राध्यतेविक्लितिवचनत्वात् । नचास्य वाच्यद्वयस्य युगपत्प्रयोगः । कर्मस्थ-  
क्रियातुल्यत्वप्रतिपादनाय तु वाक्यद्वयोपन्यासः । अन्यथा समानधातावपि व्याख्यातृभिः कथं तुल्य-

उ०—रूपायाः क्रियाया एकत्वात्कथम्भेदनिबन्धनसादृश्योपपत्तिरित आह—कर्तृकर्मैति । तत्तत्संशालामरूपाऽव-  
स्थाभेदादाश्रयस्य भेदाऽवसाये तन्मूलकः क्रियाया भेदावसायः इति सादृश्योपपत्तिरिति भावः । लक्षणायां  
हेतुमाह—साध्येति । साध्या—क्रिया । साधनं—कारकम् । व्यापारयोरिति । व्यापारशब्देन धात्वर्थोऽुच्यते ।  
तद्धात्वर्थत्वरूपं सादृश्यं विवक्षितम् । किन्तु सामर्थ्यादवान्तरसादृश्यमेव विवक्षितमिति तात्पर्यम् । भाष्ये—  
कर्ता कर्मवदिति । 'कर्तरि श'न्नित्यतोऽनुवृत्तस्य कर्तरित्यस्य प्रथमया विपरिणाम इति भावः ।

पात्राणामपीति । एवञ्च मिदेः कर्मसु पात्रेषु या क्रिया सा तत्कर्तरि कुसूलेऽपीति भावः ।  
समानशब्दः साधारणपर्याय एकस्मिन्नित्यर्थे पर्यवस्यतीत्याह—एकस्मिन्निति । ननु युगपत्त्वात्तन्यपारतन्य-  
योर्विरुद्धत्वात्कथम्भाष्येऽनयोर्वाक्ययोर्युगपत्प्रयोगोऽत आह—न चाऽस्येति । प्रतिपादनायेति । तत्प्रयोगे  
या कर्मस्था साऽत्र प्रयोगे कर्तृत्वेति प्रदर्शनायेत्यर्थः । लुनाताविति । 'लुनाति केदारं देवदत्त'इति  
प्रयोग इत्यर्थः । लावयते केदार इति । 'णिश्च'तीति यक्चिणोः प्रतिषेधः । कर्मवद्भावफलत्वात्मने-

१—इति क्वचित् २—कोष्ठान्तर्गतं भाष्यं कीलहार्नसंस्करणे न दृश्यते ।



यत्तावदुच्यते—अकर्मकस्य कर्ता कर्मवद्भवतीति वक्तव्यमिति, न वक्तव्यम् ।  
वक्ष्यत्येतत् ‘सकर्मकाणां प्रतिषेधोऽन्योन्यमाश्लिष्यत’ इति\* ।

यदप्युच्यते—‘कर्म दृष्टश्चेत्समानधाताविति वक्तव्य’मिति, न वक्तव्यम् ।  
धातोरिति† वर्तते । धातोः कर्मणः कर्तुरयं कर्मवद्भावोऽतिदिश्यते । तत्र संबन्धा-  
देतद्गन्तव्यं ‘यस्य धातोर्यत् कर्म तस्य चेत् कर्ता स्या’दिति । तद्यथा—धातोः  
कर्मण्यणभवतीति × । तत्र सम्बन्धादेतद्गम्यते—‘यस्य धातोर्यत्कर्म’ति । इह मा  
भूत्—‘आहर कुम्भम्’ ‘करोति कट’मिति ।

प्र०—क्रियत्वं प्रदर्शयते । यद्येवं लुनातौ केदारस्य कर्मत्वमिति लावयते केदारः स्वयमेवेति कर्म-  
वद्भावो न स्यात् । अत्र केचिदाहुः—‘लुनातिरेव णिचि लाविः संपन्न इत्यस्ति समानधातुत्वम्’ । अन्ये  
त्वाहुः—‘लावयतावेव केदारस्य कर्तृत्वं कर्मत्वं चेति दोषाऽभावः’ । कर्मस्थभावकानामिति ।  
अपरिस्पन्दनसाधनसाध्यो धात्वर्थो भावः । अपरिस्पन्दनसाधनसाध्यस्तु क्रिया । यत्र च क्रिया-  
कृतविशेषदर्शनं तत्स्था क्रियोच्यते । ततश्च ‘पश्यति राजा स्वयमेव’ ‘आरोहति हस्ती स्वयमेव’ति  
कर्मवद्भावाऽभावः । सकर्मकाणामिति । अन्योन्यमाश्लिष्यत इत्युदाहरणमात्रमेतन्न तु व्यतीहा-

उ०—पदमेव । ‘णिचश्चेत्यनेन तु न सिद्धिः, क्रियोद्देश्यफलस्य कर्तृगामित्वाऽभावात् । आहुरिति । अत्राऽरुचिस्तु  
यन्तस्य धात्वन्तरत्वम् । लावयताविति । निवृत्तप्रेषणपक्ष इति भावः । अन्यत्र भावक्रियोरभेदेन व्यवहा-  
रादाह—अपरिस्पन्दनेति । इदञ्च प्रकृताऽभिप्रायेण । ‘भावे घञित्यादौ तु सिद्धावस्थापन्नो धात्वर्थो भाव  
इति बोध्यम् । यत्र चेति । यथा लूमिदादौ कर्मणि क्रियाकृतविशेषदर्शनात्तत्स्था सा । ‘पश्यती’त्यादौ  
राजादिदर्शनकर्त्तर्येव हर्षादिलक्षणविशेषदर्शनात्तत्स्थैवेति भावः । न चैवं पथ्यादिकर्त्तर्यपि भ्रमादिरूप-  
विशेषस्य दर्शनादिदमयुक्तम्, किञ्च पश्यत्यादीनां कर्तृस्थभावकत्वाऽनापत्तिः, कर्त्तरि क्रियाकृतविशेषाऽभा-  
वादिति वाच्यम्, येन धातुना कर्तृकर्मसाधारणं फलं शब्देन प्रतिपाद्यते स—कर्तृस्थभावकः । यथा  
‘पश्यति’ ‘गच्छती’त्यादौ । तत्र विषयतासमवायाम्यां ज्ञानमुभयनिष्ठम् । संयोगश्चोभयनिष्ठः । एवं हासोऽपि ।  
यत्र तु कर्त्तृवृत्तिधर्मरूपं फलं स कर्मस्थभावकादिः । यथा मिदादिरित्यत्र तात्पर्यात् । भाष्ये—वक्ष्यत्येत-  
त्सकर्मकाणामिति । अयं भावः—कालादिभिन्नकर्माऽभाववतामन्यत्राऽकर्मकग्रहणेन ग्रहणदर्शनादत्राऽपि  
तथात्वापत्तौ ‘मासम्पत्त्योदनःस्वयमेव’त्यादौ कर्मवदकर्मकस्येति वचनेन कर्मवत्त्वं प्राप्नोतीति ‘सकर्मकाणां  
प्रतिषेध’ इत्यावश्यकमिति । अन्यथा वचनेन वचनप्रत्याख्यानं लाघवं न स्यात् । न त्विति । उदाहरण-  
बलात्तादृशे विषय एव प्रतिषेध इति न भ्रमितव्यमिति भावः । अन्ये त्विदमुदाहरणञ्चिन्त्यम् । आक्षेपः—  
संयोगविशेषाऽनुकूलव्यापारः । तत्र संयोगाश्रयत्वेन तयोः कर्मत्वं, व्यापाराश्रयत्वेन कर्तृत्वम् । तत्र संयोगा-  
ऽनुकूलक्रियायाः कर्तृत्वोपयोगित्वेऽपि व्यक्तिभेदोऽवश्यमङ्गीकार्यः । अन्ययोभयोरपि कर्तृत्वमेव स्यात् ।  
‘इमावाश्लिष्यत’ इति यथा । भेदे त्वन्यनिष्ठाप्रत्यन्यस्य कर्मत्वमुपपद्यते । एवञ्च कर्मत्वोपयोगिक्रियया

\* ३।१।८७ वा० ११

† धातोरिकाचो हलादेः क्रियासमभिहारे यङ् ३।१।२२

× कर्मण्यण् ३।२।१



यदप्युच्यते—‘कर्मस्थभावकानां कर्मस्थक्रियाणां वा कर्ता कर्मवद्भवतीति वक्तव्यं कर्तृस्थभावकानां कर्तृस्थक्रियाणां वा कर्ता कर्मवन्मा भू’दिति, न वक्तव्यम् । कर्मस्थया क्रिययाऽयं कर्तारमुपमिमीते, न च कर्तृस्थभावकानां कर्तृस्थक्रियाणां वा कर्मणि क्रियायाः प्रवृत्तिरस्ति ।

किं पुनः कर्मकर्तरि कर्माश्रयमेव भवत्याहोस्वित्कर्त्राश्रयमपि ? किं चातः ? यदि कर्माश्रयमेव, चङ्शक्कृद्विधयो न सिध्यन्ति । चङ्—अचीकरत\* कटः स्वयमेव । शप्—नमते† दण्डः स्वयमेव । कृद्विधिः—भिदुरं × काष्ठं स्वयमेव । अथ कर्त्राश्रयमपि सिद्धमेतद्भवति । किं तर्हीति ।

आत्मनेपदशब्दादिविधिप्रतिषेधः ॥ ४ ॥

आत्मनेपदं विधेयं शब्दादीनां च प्रतिषेधो वक्तव्यः ॥ उभयं क्रियते न्यास एव† ।

प्र०—रविशिष्टक्रियाविषयकर्मवद्भावप्रतिषेधप्रतिपादनार्थमित्यर्थः । धातोः कर्मण इति । कर्मणः सतः कर्तुरित्यर्थः । कर्मणेति चोपादानादयमर्थो लभ्यते,—‘यस्य धातोर्यत्कर्म तत्स्थया क्रियया तुल्यक्रियः कर्ता तस्यैव धातोर्यदि भवति ततः कर्मवद्भवति’ । आह्वर कुम्भमिति । समर्थपरिभाषोपस्थानमन्तरेणापि भवत्येवेष्टसिद्धिरिति प्रदर्शनायोपन्यासः । कर्तारमिति । कर्तृस्थां क्रियामित्यर्थः । किं पुनरिति । किमितिदेशेन स्वाश्रयं निवर्त्यते आहोस्विन्नेति प्रश्नः । यद्यपि स्वाश्रयमपि यथा स्यादित्यत्र निर्णयः कृतस्तथापि दोषान्तरोद्भावनाय पुनर्विचार्यते । अचीकर-तेति । यक्चणोः प्रतिषेधेऽपि स्वाश्रयौ चङ्शपौ न प्राप्तुः । भिदुरमिति । कर्तरि कुरज्ज

उ०—तुल्यक्रियस्य तदीयकर्तुरभावात् कर्मवत्त्वाऽप्राप्तेरित्याहुः । तन्नेत्यग्रे वक्ष्यते । ननु ‘कर्मणः’ ‘कर्तु’रिति युगपद्विरुद्धमत आह—सत इति । कर्मणेति चोपादानादिति । प्रत्यासत्त्येति भावः । समर्थपरिभाषयैवेदं सिद्धमत आह—समर्थेति । एवञ्च दृष्टान्त एकदेश्युक्तिरिति ध्वनितम् । क्रियया कर्तुर्पमाऽसम्भवादाह—कर्तृस्थामिति । भाष्ये—न च कर्तृस्थेति । तेषां धातूनां वाच्यायाः फलरूपक्रियायाः कर्ममात्रे प्रवृत्तिर्नास्ती-त्यर्थः । करणादितुल्यक्रियेऽतिव्याप्तिवारणस्य प्रत्यासत्त्यैव सिद्धया ‘कर्मणे’त्युपादानसामर्थ्यात्कर्ममात्रनिष्ठफलरूपकर्मस्थक्रिया लक्ष्यत इति भावः । यथाश्रुतप्रासुक्यैरित्या व्याख्याने तु जानात्यादिकर्तार्यपि क्रियाकृतविशेषाऽनुपलम्बेन ‘चिन्तयती’त्याद्युपक्रमेणैतदुक्त्यसङ्गतिः । एतेन क्रियायाः क्रियाकृतविशेषाणा-

\* ( ३ । १ । ८६\* ) ४८

† ( न दुहस्तुनमां यक्चिणौ ३ । १ । ८६ ) कर्तरिशप्

३ । १ । ६८ × कर्तरि कृत ३ । ४ । ६७; विदिमिदिच्छिदेः कुरच् ३ । २ । १६२

+ १ । ३ । ७८ वा० ४; ३ । १ । ६७ वा० ५



किमर्थं पुनरिदमुच्यते ।

कर्मकर्तरि कर्तृत्वं स्वातन्त्र्यस्य विवक्षितत्वात् ॥ ५ ॥

कर्मकर्तरि कर्तृत्वमस्ति । कुतः ? 'स्वातन्त्र्यस्य विवक्षितत्वात्' । स्वातन्त्र्ये-  
शौवाऽत्र कर्ता विवक्षितः ।

किं पुनः सतः स्वातन्त्र्यस्य विवक्षा, आहोस्विद्विवक्षामात्रम् ? 'सतः' इत्याह ।  
कथं ज्ञायते ? इह भिद्यते कुसुलेनेति, न चान्यः कर्ता दृश्यते क्रिया चोपलभ्यते ।  
किं च भो विग्रहवतैव क्रियायाः कर्त्रा भवितव्यं, न पुनर्वातातपकाला अपि कर्तारः  
स्युः । भवेत्सिद्धं यदि वातातपकालानामन्यतमः कर्ता स्यात् । यस्तु खलु निवाते  
निरभिवर्षेऽचिरकालकृतः कुसुलः स्वयमेव भिद्यते तस्य नाऽन्यः कर्ता भवत्यन्यदतः  
कुसुलात् ।

यद्यपि तावदत्रैतच्छ्रूयते वक्तुं यत्रान्यः कर्ता नास्ति, इह तु कथं न स्यात्-  
लूयते केदारः स्वयमेवेति, यत्रासौ देवदत्तो दात्रहस्तः समन्ततो विपरिपतन्दृश्यते ।  
अत्रापि याऽसौ सुकरता नाम तस्या नान्यः कर्ता भवत्यन्यदतः केदारात् ।

अस्ति प्रयोजनमेतत् ? किं तर्हीति ।

प्र०—प्राप्नोति । 'लान्तस्य कर्ता कर्मव'दिति न तावत्स्थापितमिति कृद्विधेरसिद्धिरुक्ता । उभय-  
मिति । कर्तृव यः कर्ता तत्र परस्मैपदाभावादात्मनेपदं भवति । कर्तरि शब्दित्यत्र कर्तरीति योगविभा-  
गेन शबादीनां यका बाधनं भवति । कार्यातिदेशो वाऽयमाश्रीयते । यच्चाऽविरुद्धमतिदेशेन स्वाश्रयं  
तद्भवति न तु विरुद्धमिति शबादिपरस्मैपदाभावः । स्वातन्त्र्यस्येति । 'पच्यते ओदनः स्वयमेवे'ति  
विकृतिमात्रवाची पचिः । तत्र चौदनस्य कर्तृत्वमेव । 'लूयते केदार इति द्विधाभवनवाची  
लुनातिस्तथा च केदारस्य कर्तृत्वम् । क्रिया चेति । विशरणक्रियेत्यर्थः । किञ्च भो इति ।  
कारणाऽभावे विशरणाख्यकार्याभावादवश्यं केन चिद्वातादिना कारणेन भाव्यमिति भावः ।

उ०—मित्यर्थं इत्यपास्तम् । तदुक्तं हरिणा—

'विशेषदर्शनं यत्र क्रिया तत्र व्यवस्थिता ।

क्रियाव्यवस्था त्वन्येषां शब्दैरेव प्रकल्पिता ॥ इति ।

अन्येषामिति । 'मते' इति शेषः । इदमेव मतं युक्तम्, उक्तयुक्तेः । दोषान्तरेति । तदुद्भावनपूर्वकं  
मुख्यफलप्रदर्शनायेत्यर्थः । प्रतिषेधेपीति । 'न दुहे'ति 'शिथ्री'ति च । शपाविति । नमतिविषयकमिदम् ।

कर्तृवेति । 'शेषा'दिति सूत्रे 'कर्तरि कर्मव्यतिहार' इत्यतः कर्तरीति पदानुवृत्त्याऽयमर्थो लब्ध  
इति भावः । योगविभागेनेति । इदञ्च यन्विधायके निरूपितम् । कार्यातिदेशो वाऽयमिति । एवञ्च  
परत्वादात्मनेपदविधिः शब्बाधश्च सिद्ध इत्यर्थः । नन्वेवं स्वाश्रयनिवृत्तिरेव पर्यवसन्नेत्यत आह— यच्चेति ।  
अतिदेशेन—तदाश्रयकार्येण । एवञ्च 'नमते दण्डः' 'अचीकरते'त्यादौ यन्विशणोरभावे चङ्शपौ भवतोऽन्यत्र  
च न भवत इति भावः । भाष्ये—किमर्थं पुनरिदमुच्यत इति । कर्मणः कर्तृत्वाऽसम्भवात् सूत्रं व्यर्थमिति



तत्र लान्तस्य कर्मवदनुदेशः ॥ ६ ॥

तत्र लान्तस्य कर्मवदनुदेशः कर्तव्यः । 'लान्तस्य कर्ता कर्मवद्भवती'ति वक्तव्यम् ।

इतरथा हि कृत्यक्तखलर्थेषु प्रतिषेधः ॥ ७ ॥

अक्रियमाणे हि लग्नहणे कृत्यक्तखलर्थेषु† प्रतिषेधो वक्तव्यः स्यात् ।

कृत्य—भेत्तव्यः कुसूल इति कर्म । स यदा स्वातन्त्र्येण विवक्षितस्तदाऽस्य कर्मवद्भावः स्यात् । तस्य प्रतिषेधो वक्तव्यस्तस्मिन् प्रतिषिद्धेऽकर्मकाणां भावे कृत्या भवन्तीति भावे यथा स्यात्—भेत्तव्यं कुसूलेनेति । कृत्य ।

क्त—भिन्नः कुसूल इति कर्म । स यदा स्वातन्त्र्येण विवक्षितस्तदाऽस्य कर्मवद्भावः स्यात्, तस्य प्रतिषेधो वक्तव्यः, तस्मिन् प्रतिषिद्धेऽकर्मकाणां भावे क्तो भवतीति भावे क्तो यथा स्यात्—भिन्नं कुसूलेनेति । क्त ।

प्र०—अन्यदत्त इति । कुसूलस्यैव विशरणक्रियायां कारणत्वोपपत्तावदृश्यमानकारणान्तरकल्पनाया अयुक्तत्वादिति भावः । सुकरतेति । द्विधाभवनलक्षणक्रियेत्यर्थः । अन्यथा पर्वतमपि देवदत्तो लुनीयादिति भावः । लान्तस्य कर्त्तेति । लान्तवाच्यो यः कर्त्ता लान्तकार्य एव कर्मवद्भवतीत्यर्थः । तेन कर्मणि विधीयमानाः कृत्यादयोऽतिदेशात्कर्मकर्त्तरि न भवन्तीति भाव एवोत्पद्यन्ते । ततश्चैतैः कर्तुं न भिहितत्वात्कर्तृविभक्ती षष्ठीतृतीये भवतः—भेत्तव्यं कुसूलस्य, भेत्तव्यं कुसूलेनेति । 'भिद्यते कुसूल' इत्यत्र च द्वितीया न भवति । क्तग्रहणस्याऽत्र प्रयोजनं न दृश्यते । गवा दुग्धं पय इत्यत्र दृश्यत इत्याहुः । तथा ह्यकर्मकत्वाद्गत्यर्थाकर्मकेति वचनात् कर्त्तरि भवितव्यमेव

उ०—प्रश्नः । तत्सम्भवप्रदर्शयति—कर्मकर्त्तरीति । स्वातन्त्र्यश्च प्रधानधात्वर्थोऽश्रयत्वम् । तच्च कर्मव्यापारमात्रस्य धात्वर्थत्वे सम्भवतीत्याह—पच्यत इति । कुसूले क्रियाऽदर्शनादाह—विशरणेति । भाष्ये—विग्रहवतैवेति । सशरीरेण चेतनेनैवेत्यर्थः । निरभिवर्षे इति । अनातपे इत्यर्थः । ननु सुकरता यदि प्रयोजकव्यापारस्तर्हि तस्य देवदत्तः कर्त्तेति, 'नाऽन्य' इति भाष्यमनुपपन्नं स्यादत्त आह—द्विधेति । सुकरताविषयक्रिया सुकरता-शब्देनोच्यत इत्यर्थः । कर्मगतसौकर्यं निरीक्ष्यैव देवदत्तादेः कर्तृत्वम्, नाऽन्यथेत्याह—अन्यथेति । एवञ्च सौकर्यातिशयविवक्षया विद्यमानोऽपि कर्तृव्यापारो न विवक्ष्यते । किन्त्वनेकार्थत्वाद्वातूनां कर्मनिष्ठव्यापार-मात्रपरता तदा कर्मणः 'कर्तृत्वे कर्मणा तुल्यक्रिय' इत्यत्राऽवस्थान्तरीयकर्मणा तुल्यक्रियत्वमित्येवायौ विवक्षित इति दिक् । 'लान्तस्ये'ति षष्ठी वाच्यवाचकसम्बन्धे, निमित्तनिमित्तिभावे चेत्याह—लान्तेति । 'लान्तवाच्य' इत्यर्थस्य फलमाह—तेनेति । षष्ठीतृतीये इति । 'कृत्यानां कर्त्तरि वे'ति वचनादिति भावः । यद्यपि स्वाश्रयाऽनिवृत्तेर्भावे सिद्धयन्त्येव तव्यादयस्तथापि 'भेत्तव्यः कुसूलः स्वमेवे'त्यपि स्यादिति दोषः । भाष्यस्यापि—'भेत्तव्यं कुसूलेने'ति भाव एव कृत्यो यथा स्यादित्यर्थो बोध्यः । लान्तकार्य एवेत्यस्य

† तयोरेव कृत्यक्तखलार्थाः ३ । ४ । ७०



स्वत्वर्थ—ईषद्भेदः कुसूल इति कर्म । स यदा स्वातन्त्र्येण विवक्षितस्तदाऽस्य कर्मवद्भावः स्यात्, तस्य प्रतिषेधो वक्तव्यः, तस्मिन्प्रषिद्धेऽकर्मकाणां भावे स्वत्वभव-  
तीति भावे स्वत्व्यथा स्यात्—ईषद्भेदं कुसूलेनेति ।

तत्तर्हि लग्नहणं कर्तव्यम् ? न कर्तव्यम् । क्रियते न्यास एव । ‘सिद्ध्याशि-  
ष्यङ् [ ३ । १ । ८६ ] इति द्विलकारको निर्देशः ।

सिद्धं तु प्राकृतकर्मत्वात् ॥ ८ ॥

सिद्धमेतत् । कथम् ? ‘प्राकृतकर्मत्वात्’ । प्राकृतमेवैतत् कर्म, यथा—कर्तं  
करोति, शकटं करोतीति ॥ कथं पुनर्ज्ञायते—‘प्राकृतमेवैतत्कर्म’ इति ?

प्र०—त्तेन,—भिन्नः कुसूलः स्वयमेवेति । तथा च सिनोतेर्ग्रासकर्मकर्तृकस्येति वक्तव्यमिति सिनो  
ग्रासः स्वयमेवेति क्तः कर्तर्युदाहरिष्यते । सिद्धं त्विति । प्राकृतं स्वाभाविकमेवैतत्कर्म न त्वातिदे-  
शिकमित्यर्थः । आत्मसंयोग इति । एकस्यैव वस्तुनो भेदेनात्मा कर्मत्वेन कर्तृत्वेन च विवक्ष्यत  
इत्यर्थः । तदुक्तम्—

‘एकस्य बुद्ध्यवस्थाभिर्भेदे च परिकल्पिते ।

कर्मत्वं करणत्वं च कर्तृत्वं चोपजायते’ ॥ इति ।

कर्म दृश्यत इति । कर्मत्वं दृश्यत इत्यर्थः । विषम उपन्यास इति । अयं  
भावः—दृष्टान्ते आत्मभेदस्य शब्देन प्रतिपादितत्वाद्युक्तं कर्मत्वम् । इह तु ‘लूयते केदारः’  
‘पच्यते ओदन’ इत्यादौ यदा ‘स्वय’मिति शब्दो न प्रयुज्यते, तदात्मभेदाऽविवक्षायां कर्मत्वा-  
ऽभावात्कर्तृत्वमेव द्विधाभवनादौ केदारादीनामिति कर्मवदतिदेशः कर्तव्य एव । ‘नमते दण्ड’

उ०—फलमाह—भिद्यते कुसूल इति । कर्त्तरि लेऽपि कर्मवद्भावेन द्वितीया स्यादिति भावः । ननु ह्यङ्गविकल-  
मेतत्, कर्मत्वेनाऽभिहितत्वेन च । तत्राऽतिदेशेन कर्मत्वेऽपि अभिहितत्वात्कथं द्वितीयेति चेन्न, कार्यातिदे-  
शेऽनेनैव द्वितीया विधीयते तत्र चाऽनभिहिताऽधिकाराऽभाव इत्यभिमानात् । वस्तुतः ‘कर्मव’ दित्युक्तेः  
कर्मणि यत्कार्यं येनोपाधिना यथा भवति तथा कर्तर्यपीत्यर्थादभिहितत्वेन द्वितीयावारणस्य सुकरत्वाह्वान्तस्थ  
कार्ये इति चिन्त्यफलम् । अत्र—‘भिन्नं कुसूलेने’ त्यत्र । अत्र कर्मवत्त्वाऽभावेपि अकर्मकत्वनिबन्धनकर्तृत्वमादाय  
‘भिन्नः कुसूल’ इत्यस्य दुर्वारत्वेन तत्प्रवृत्त्यप्रवृत्त्योर्न फलमिति भावः । तद्वद्वयति—तथा हीत्यादिना ।  
गवा दुग्धमिति । अत्र गोः कर्मवत्त्वे ‘अप्रधाने दुहादीना’मिति वचनात्तस्मिन्नेव कर्मणि क्तः स्यात् ।  
तदभावे तु कर्मान्तराऽभावात्प्रत्येकं कर्मणि के ‘गवा दुग्धं पय’ इति भवतीत्यर्थः । वस्तुतस्तु कर्मवद्भावेन  
कर्मणि के ‘परशुभिन्नः कुसूल’ इत्यादौ तृतीयान्तं पूर्वपदं कर्मवाचकत्वात् उत्तरपदे प्रकृतिस्वरमित्यर्थक-  
‘तृतीया कर्मणी’त्यनेन पूर्वपदप्रकृतिस्वरः प्राप्नोति, कर्त्तरि तु नेति फले विशेषस्य स्पष्टतया चिन्त्योऽयं  
कैयटः । कर्मणि प्रत्ययेनैव प्रयोगाणां सिद्धेः सूत्रं व्यर्थमित्याशङ्कते भाष्ये—सिद्धन्त्विति । आत्मसंयोग

१—कचिन्न ।



## आत्मसंयोगेऽकर्मकर्तुः कर्मदर्शनात् ॥ ६ ॥

आत्मसंयोगेऽकर्मकर्तुः कर्म दृश्यते । क ? हन्त्यात्मानम्, हन्यत आत्मनेति ।  
विषम उपन्यासः । 'हन्त्यात्मान'मिति कर्म दृश्यते कर्ता न दृश्यते । आत्मना  
हन्यत इति । कर्ता दृश्यते कर्म न दृश्यते ।

## पदलोपश्च ॥ १० ॥

पदलोपश्चात्र द्रष्टव्यः । हन्त्यात्मानमात्मा । आत्मना हन्यत आत्मेति ॥ कः  
पुनरात्मानं हन्ति को वाऽऽत्मना हन्यते ? द्वावात्मानौ, अन्तरात्मा शरीरात्मा च ।  
अन्तरात्मा तत्कर्म करोति येन शरीरात्मा सुखदुःखे अनुभवति । शरीरात्मा तत्कर्म  
करोति येनान्तरात्मा सुखदुःखे अनुभवति ।

प्र०—इत्यादौ च प्राकृतकर्मत्वे यक्चिणोः प्रतिषेधे शप्चङौ न स्याताम् । 'भिद्यते कुसुलेने'ति च  
सकर्मकत्वाद्वातोभवि लो न स्यात् । कर्म दृश्यत इति । 'आत्मान'मिति द्वितीयान्तवाच्यं कर्म ।  
कर्ता न दृश्यत इति । 'हन्ती'ति कर्तरि लकारोत्पत्तावपि कर्तृविशेषानुपादानादिति भावः ।  
कर्ता दृश्यत इति । तमन्तरेण क्रियाया अभावादात्मनेत्येतद्वाच्य इति भावः । कर्म न दृश्यत इति ।  
कर्तृविशेषव्यतिरेकेणाऽन्यस्याऽत्र कर्मणो दुरुपपादत्वादिति भावः । पदलोपश्चेति । गम्यमाना-  
र्थत्वादप्रयोगः पदस्येत्यर्थः । यत्तु 'लूयते केदारः स्वयमेवे'ति वृत्तिकारैरुदाह्रियते तत्र कर्त्रन्तरा-  
ऽभावप्रतिपादनेन केदारस्यैव कर्तृत्वप्रतिपादनाय स्वयं शब्दः प्रयुज्यते, नत्वेतत्कर्मवद्भावस्यो-  
दाहरणं स्वयंगब्दस्यात्मनेति तृतीयान्तार्थे वर्तनादात्मनः कर्तृत्वे केदारस्य प्राकृतकर्मत्वसद्भावात् ।  
द्वावात्मानादिति,—णेरणावित्यत्र व्याख्यातमिति तत एवावधार्यम् । आश्लिष्यत इति ।

उ०—इति । आत्मवाचकपदसमभिव्याहारे इत्यर्थः । अकर्मकर्तुरिति । कर्मभिन्नस्य कर्तुरात्मनः सत्त्वेऽपि कर्म  
दृश्यत इत्यर्थः । तथा 'भिद्यते कुसूल' इत्यादावपि आत्मनः कर्तृत्वात्कर्मण्येव लकारेण सिद्धम् । अत एव  
'आत्मने'त्यर्थकं 'स्वयमेवे'ति कर्मकर्तृदाहरणेषु प्रयुज्यत इति तात्पर्यम् । समाधत्ते—विषम इति । तत्र  
हृत्स्थं वैषम्यं दर्शयति—दृष्टान्त इति । भावे ल इति । इदमुपलक्षणं तव्यादीनाम् । एतेन 'भिद्यते  
कुसुलेनात्मे'ति कर्मण्येवाऽयमप्रयोग इत्यपास्तं, भेत्तव्यमीषद्भेदमित्याद्यसिद्धयापत्तेः । न च तत्राऽपि कर्मणि,  
नियमेन नपुंसकप्रयोगाऽनापत्तेः । हृत्स्थमुक्तं वैषम्यं विघटयति भाष्ये—हन्त्यात्मानमित्यादिना । एवञ्चात्र  
शब्देन प्रतिपादनाऽभावेऽपि यथा कर्मत्वं तथा प्रकृतेऽपि भविष्यतीति भावः । वैषम्युपपादयति—पदलोप-  
श्चेति । तद्व्याचष्टे—गम्यमानेति । एवञ्च भट्टित्यध्याहारसम्भवाद्वाक्यैकदेशन्यायेन बोधसम्भवाद्वा तत्राऽऽ-  
त्मभेदस्य शब्देन प्रतिपादनमिति वैषम्यमस्येवेति भावः । ननु कर्मवद्भावविषयेऽपि 'स्वय'मित्यस्य प्रयोग  
उदाहरणेषु दृश्यत इति तत्राऽप्यस्येव भेदस्य शब्देन प्रतिपादनमत आह—यस्त्विति । न त्वेतदिति ।



सकर्मकाणां प्रतिषेधोऽन्योन्यमाश्लिष्यत इति ॥ ११ ॥

सकर्मकाणां प्रतिषेधो वक्तव्यः । किं प्रयोजनम् ? अन्योन्यमाश्लिष्यतः, अन्योन्यं संस्पृशतः, अन्योन्यं गृहीतं इति ।

तपेर्वा सकर्मकस्य वचनं नियमार्थम् ॥ १२ ॥

तपेर्वा सकर्मकस्य वचनं, नियमार्थं भविष्यति—‘तपेरेव सकर्मकस्य नान्यस्य सकर्मकस्ये’ति ।

तस्य तर्ह्यन्यकर्मकस्यापि प्राप्नोति—उत्तपति सुवर्णं सुवर्णकारः । उत्तप्यमानं सुवर्णं सुवर्णकारमुत्तपति ।

प्र०—क्रियाफलस्य संयोगस्य कर्मणि दर्शनात्कर्मस्थक्रियत्वमत्र द्रष्टव्यम् । तपेर्वेति । तप इति योग-विभागेन नियमः क्रियत इति भावः । ननु ‘तप्यते तपस्तापस’ इत्यत्र कर्मस्थक्रियया तुल्यक्रियत्वं कर्तुर्नास्ति, उपवासादेस्तपसः कर्तृत्वे तपेर्दुःखार्थत्वात्तापसस्य तु कर्तृत्वेऽर्जनार्थत्वात् । नैष दोषः । शरीरसन्तापलक्षणायाः क्रियायास्तुल्यत्वादवस्थाद्वयेऽपि शरीरसन्तापलक्षणमेवार्जनं

उ०—‘आत्मने’त्यर्थकं ‘स्वयं’पदघटितं विवक्षितात्मकर्तृकमित्यर्थः । नन्वेकस्यैव वस्तुनः कथं शब्दभेदमात्रेण भिन्नधर्ममिति शङ्कते भाष्ये—कः पुनरिति । आत्मानं हन्ति य आत्मा स क इत्यर्थः । औपाधिकभेदेन भेदमारोप्य भिन्नधर्ममित्युत्तराशयः । संयोगस्य कर्मणीति । अन्योन्यसंयोगकृतहर्षादिलक्षणस्येत्यर्थः । ननु संयोगस्य तत्कृतहर्षादेश्च कर्तर्यपि सत्त्वेनोक्तरीत्या कथं कर्मस्थत्वमिति चेन्न, हर्षरूपविशेषस्य धात्वर्थकर्मत्व-कृतत्वेन कर्मस्थत्वमेवेत्याशयात् । यद्यन्युक्तरीत्या नेदमुदाहरणं तथाप्ययमत्र भाष्यार्थः, कर्मपदेन तत्स्था क्रिया लक्ष्यते, ‘मञ्चाः क्रोशन्ती’तिवत् । अन्यतरक्रियां प्रति कर्मण्यन्यतरस्मिन् या संयोगानुकूलक्रिया तादृश्येवाऽपरस्मिन् कर्तरीति स्यादेव प्रसङ्गः । यद्यपि ‘देवदत्तादयः पचन्ती’त्यादाविव धातुना भेदस्याऽप्रतीतिस्तथाप्याश्रयभेदकृतं वास्तवं भेदमादाय तुल्यत्वाऽक्षतिः । ‘कर्मत्वोपयोगिकर्मस्थक्रियया कर्तृत्वो-पयोगिक्रिया तुल्या यस्य कर्तुं’रित्यर्थे तु न मानमिति बोध्यम् ।

एकयोगे नियमद्वयाऽलाभादाह—योगविभागेनेति । भाष्ये—किमिदं तप इति । सूत्रे ‘तपः कर्म-कस्ये’त्यत्र ‘तपः’ पदेन किमुच्यत इति प्रश्नः । ‘धात्वर्थः सन्ताप’ इत्युत्तरम् । दुःखार्थत्वादिति । ‘तापसं तपस्तपती’त्यतस्तं दुःखयतीत्यर्थावगमात् । अर्जनार्थत्वादिति । ‘तापसस्तपस्तप्यते’ इत्यतोऽर्जय-तीत्यर्थावगमादिति भावः । शरीरेति । शरीरसन्तापलक्षणायाः क्रियाया अवस्थाद्वयेऽपि तुल्यत्वात्, यतः शरीरसन्तापलक्षणमर्जनमेव तापसस्य व्यापारो नाऽन्य इत्यन्वयः । अयं भावः ‘तपति तापसं तप’ इत्यस्य सन्तापविशेषस्तापसं तपतीत्यर्थः । तपतिरत्राऽन्तर्भावितव्यर्थः । तापसवृत्तिशरीरसन्तापसामान्यानुकूल-व्यापारानुकूलव्यापारः सन्तापविशेषवृत्तिरिति बोधः । तदनुकूलो व्यापारश्च सन्तापविशेषे स्वरूपावस्थानरूप



तस्य च तपःकर्मकस्यैव ॥ १३ ॥

तस्य च तपःकर्मकस्यैव कर्ता कर्मवद्भवति नान्यकर्मकस्येति ।

किमिदं तप इति ? तपेरयमौणादिकोऽस्कारो भावसाधनः । कः प्रकृत्यर्थः कः प्रत्ययार्थः ? स एव सन्तापः । कथं पुनः स एव नाम प्रकृत्यर्थः स्यात्स एव च प्रत्ययार्थः । सामान्यतपेरवयवतपिः कर्म भवति । तद्यथा—स एतान्योषान-पुषत्,—गोपोषमश्चपोष रैपोषमिति सामान्यपुषेरवयवपुषिः कर्म भवति । एवमिहापि सामान्यतपेरवयवतपिः कर्म भवति ।

दुहिपच्योर्बहुलं सकर्मकयोः ॥ १४ ॥

दुहिपच्योः सकर्मकयोः कर्ता बहुलं कर्मवद्भवतीति वक्तव्यम् । दुग्धे गौः पयः [ स्वयमेव ] । तस्मादुदुम्बरः स लोहितं फलं पच्यते । बहुलवचनं किमर्थम् ? 'परस्मैपदार्थम्' । यद्येवं नार्थो बहुलवचनेन । न हि परस्मैपदमिष्यते ।

प्र०—तापसस्य यतो व्यापारः । कः प्रत्ययार्थ इति । तापसेन तपस्तप्यत इति कर्मणि लकारोत्पत्तो प्रकृत्यर्थस्यैव क्रियारूपस्य प्रत्ययार्थत्वं दृश्यते । क्रियाकर्मणोश्च साध्यसाधनभावाद्भेदेन भाव्यम् । इह तु भेदाभावात् प्रकृतिप्रत्ययार्थानुपपत्तिः । अथवा 'तपः कर्मकस्ये'ति वचनात् प्रकृत्यर्थस्यैव कर्मत्वमाश्रितं, तच्च विरुद्धमिति भावः । अवयवतपिरिति । विशेषतपिर्ज्ञानलक्षणं तप इत्यर्थः । दुग्धे गौरिति । गौमुञ्चति पय इत्यर्थः । दुहेद्विकर्मकत्वात्कर्मस्थक्रियातुल्यक्रियत्वेऽपि सकर्मकत्वादप्राप्ते वचनम् । 'फलं पच्यत' इत्यत्र वृत्तस्य कर्तृत्वविवक्षायां मत्यन्तमप्राप्ते वचनम् । अन्ये

उ०—एव । तापसे शरीरसन्तापसामान्यानुकूलव्यापारश्च सन्तापविशेषस्वीकार एव । एयर्थत्यागे तापसस्य कर्तृत्वम् । 'तापसस्तपः सन्तप्यते' इत्यत्र सन्तापविशेषाऽभिनशरीरसन्तापाऽनुकूलव्यापारस्तापसकर्तृक इति बोधः । कैयटे शरीरसन्तापपदेन स व्यापार एव । तदेव चाऽर्जनमिति बोध्यम् । तत्र क्रियाविशेषणत्वात् 'स्तोकमेधते' इत्यादाविव तपसः कर्मत्वमिति । भाष्ये—तपेरयमौणादिकोऽस्कारो भावसाधन इति । इदमुणादीनां व्युत्पन्नत्वमिति मते उक्तम् । अव्युत्पन्नत्वमिति पाणिनिसम्भते पदे तु 'तपः' शब्दस्य सन्तापोऽर्थ इति बोध्यम् । एतदेव परसम्भताऽन्वाख्यानं दर्शितम् । ननु प्रकृतिप्रत्यययोरप्रकृतत्वात्पञ्चाऽनुपपत्तिरत आह—तापसेनेति । प्रकृत्यर्थस्यैवेति । सन्तापस्येत्यर्थः । तस्यैव तपः पदार्थत्वादिति भावः । प्रत्ययार्थत्वम् । तिङ्प्रत्ययार्थकर्मरूपत्वम् । यद्यपि क्रियाविशेषणरूपे कर्मणि लकारो न, कर्तृसाहचर्येण धात्वर्थे भेदेनान्वयिकर्मण एव तत्र ग्रहणात्, तथाऽपि भाष्यप्रामाण्यात्सामान्यविशेषभावेनान्वयिनि क्रियाविशेषणं कर्मणि लकारो भवत्येव । अत एव 'स्तोक'मित्यादेः क्रियाविशेषणस्यैकत्वनपुंसकत्वेऽपि । 'एतान् पोषानपुष'दित्यादौ पुंस्त्वबहुवचन इति बोध्यम् । ज्ञानलक्षणं तप इति । ज्ञानजनकोपवासादिरूप-

१—'प्रत्ययार्थः स्यात्स एव प्रकृत्यर्थः' पा० । २—'अपुष्यत्' पा० । ३—इदं क्वचित् ।



## सृजियुज्योः श्यंस्तु ॥ १५ ॥

सृजियुज्योः सकर्मकयोः कर्ता बहुलं कर्मवद्भवतीति वक्तव्यम् । श्यंस्तु भवति† ॥ सृजेः श्रद्धोपपन्ने कर्तरि कर्मवद्भावो वाच्यश्चिणात्मनेपदार्थः । सृज्यते मालाम्, असर्जि मालाम् ॥ युजेस्तु न्याय्ये कर्मकर्तरि यकोऽभावाय । युज्यते ब्रह्मचारी योगम् ।

प्र०—त्वाहुः—पचिरत्र विषये द्विकर्मको वृक्षस्य पाकमन्तरेण फलपाकाऽसम्भवाद्वृक्षोऽकथितं कर्म, तस्यैव च यदा कर्तृत्वविवक्षा तदाऽयं कर्मवद्भावः । एवंविध एव च विषये कर्मवद्भाव इष्यते न पुनरोदनं पचतीत्यादौ । श्रद्धोपपन्न इति । श्रद्धायुक्ते कर्तरीत्यर्थः । चिणात्मनेपदार्थ इति । श्यना यगेव बाध्यते न तु चिणित्यर्थः । श्यनि तु प्रकृतेराद्युदात्तत्वं भवति, यकि तु लसार्वधा-तुकानुदात्तत्वे यक एवोदात्तत्वमिति श्यन्यकोरत्र स्वरे विशेषः । सृज्यते मालामिति । श्रद्धया मालां निष्पादयतीत्यर्थः । असर्जि मालामिति । मालां निष्पादितवानित्यर्थः । यकोऽभावायेति ।

उ०—मित्यर्थः । स एव सन्ताप इति भाष्यस्य—स एव सन्तापविशेष इत्यर्थः । विशेषेऽपि सामान्यसत्त्वात् 'स एवे'त्यस्य नाऽनुपपत्तिः । भाष्ये 'एतान् पोषा'नित्यस्य विशेषसमर्पकाणि 'गोपोषा'मित्यादीनि घञन्तानि बोध्यानि । अत्यन्तमप्राप्त इति । तुल्यक्रियत्वस्याप्यभावादिति भावः । सकर्मकाणाम्प्रतिषेधोत्तरमस्योक्तत्वेन दुहिसाहचर्येण च सकर्मकत्वप्रयुक्ताऽप्राप्तावेवैतस्य विध्यर्थतोचितेति ध्वनयन्नाह—अन्ये त्वाहुरिति । वृक्षस्य पाकमिति । वृक्षनिष्ठपाकानुकूलव्यापारं विनेत्यर्थः । तदा च कालस्य कर्तृत्वं बोध्यम् । एवञ्च पचेः फलपाकानुकूलव्यापाराऽनुकूलव्यापारोऽर्थः । तत्र फलपाकानुकूलव्यापाराऽऽश्रयत्वात् 'कर्तुरीप्सितत-म'मिति वृक्षः कर्म । तस्य कर्तृत्वविवक्षायां भाष्योदाहरणसाम्राज्यात् । 'अकथितं कर्मे'त्यत्र अकथितपद-मविवक्षितपरम् । कर्मत्वेनाऽविवक्षितमित्यर्थः । किंत्वेन तर्हि विवक्षेत्यत्राह—तस्यैव चेति । न तु तत्सूत्र-विषयता, अस्य दुहादिषु भाष्येऽगणनात् । 'गौर्दुग्धे' इत्यपि 'कर्तुरीप्सिततम'मिति कर्मत्वे एवोदाहरणं बोध्यम् । विभागानुकूलव्यापारार्थकत्वे एव दुहेस्तदुदाहरणमिति तु न युक्तम् । तत्रार्थे कर्मस्थक्रियया तुल्य-क्रियत्वाऽनुपपादनादित्याहुः । यद्यपि कालस्याकर्तृत्वविवक्षायां कर्मणि लकारेऽपीदं सिद्धयति तथाऽप्युदु-म्बरस्य कर्तृत्वविवक्षायामुदुम्बरः फलं पचतीत्येतद्वथावृत्तये इदम् । न पुनरोदनमिति । कर्मस्थक्रियया तुल्य-क्रियत्वाऽभावादिति भावः । श्रद्धायुक्ते कर्तरीति । मुख्ये कर्तरीत्यर्थः । श्रद्धा—आदरः । तेन युक्तो मुख्य एव, तस्यैव क्रियायामादरादिति बोध्यम् । तेनाऽत्यन्ताप्राप्तौ विध्यर्थोऽयमंशः । श्यन्यकोविशेषमाह—श्यनि त्विति । मुख्यकर्तृत्वं निदर्शयति—श्रद्धयेति । तत्र सृजेः कर्तरि श्यन्सिद्धः । चिणात्मनेपदे एव कर्मवद्भा-वलब्धयका बाधो भाभूदिति प्रतिप्रसवमात्रम् । 'दैवादिकः सृजिरकर्मक एवे'ति त्वश्रद्धेयमेवेति केचित् । भाष्ये—न्याय्ये इति । न्यायः—उत्सर्गसूत्रं 'कर्मवत्कर्मणे'ति । तदनपेते । तत्प्राप्तियोग्ये इति यावत् । सकर्मकत्वात्तदप्राप्तौ विधिः । श्यंस्तु अप्राप्त एव विधीयते यन्नाधनायेति विशेषः । यकोऽभावायेत्यस्य 'श्यंस्त्वि'त्यादिः । योगो ब्रह्मचारिमिति । पूर्वकक्षेयम् । 'सम्बन्नाती' त्यस्य सम्बन्धानुकूलव्यापारवान्

† श्यनः प्रयोजनम्—'ज्जित्यादिर्नित्यम्' ( ६ । १ । १६७ ) इत्यनेनाद्युदात्तस्वरः ।



करणेन तुल्यक्रियः कर्ता बहुलम् ॥ १६ ॥

करणेन तुल्यक्रियः कर्ता बहुलं कर्मवद्भवतीति वक्तव्यम् । परिवारयन्ति कण्टकैर्वृक्षम् । परिवारयन्ते कण्टका वृक्षमिति ।

स्रवत्यादीनां प्रतिषेधः ॥ १७ ॥

स्रवत्यादीनां प्रतिषेधो वक्तव्यः । स्रवति कुण्डिकोदकम्, स्रवति कुण्डिकाया उदकम् । स्रवन्ति वलीकान्युदकम्, स्रवति वलीकेभ्य उदकमिति ।

स तर्हि प्रतिषेधो वक्तव्यः ? न वक्तव्यः । 'तुल्यक्रिय' इत्युच्यते, क्रियान्तरं चाऽत्र गम्यते । इह तावत्स्रवति कुण्डिकोदकमिति,—विस्मृजतीति गम्यते । 'स्रवति कुण्डिकाया उदक'मिति,—निष्क्रामतीति गम्यते । 'स्रवन्ति वलीकान्युदक'मिति,—विस्मृजन्तीति गम्यते । स्रवति वलीकेभ्य उदकमिति—पततीति गम्यते ।

प्र०—अकारप्रश्ने षाद्यग्बाधनायेत्यर्थः । युज्यत इति । योगो ब्रह्मचारिणं युनक्ति, सम्बध्नातीत्यर्थः । ततो ब्रह्मचारिणः कर्तृत्वविवक्षायां 'युज्यते ब्रह्मचारी योग'मिति भवति । करणेनेति । बहुलग्रहणात् 'साध्वसिश्छिनत्ती' त्यादौ न भवति । स्रवति कुण्डिकेति । निष्क्रामदुदकं निष्क्रामयतीत्यस्मिन्नर्थे तुल्यक्रियत्वात् प्राप्तः कर्मवद्भावो निषिध्यते । विस्मृजतीति गम्यत इति । तथा च लोके कथ्यते 'कृपणोऽसौ न किञ्चित् स्रवती'ति । विसर्गश्च दानमुच्यते इति तुल्यक्रियत्वाऽभावः । भूषाकर्ममिति । कर्मशब्दः क्रियावाची । भूषाफलं च शोभाख्यं कर्मणि दृश्यते इति कर्मस्था भूषा । अण्यन्तार्थं च भूषाग्रहणं, ण्यन्तानां च वक्ष्यमाणेन यक्चिणोः प्रतिषेधस्य सिद्धत्वात् । तेन अलंकुरुते स्वयमेव कन्या, अलमकृत स्वयमेव कन्येति भवति ।

उ०—भवतीत्यर्थः । तत् इति । प्रतियोगित्वावच्छिन्नः सम्बन्धो युजेरर्थः । प्रतियोगिताश्रयत्वाच्च योगस्य कर्मत्वम् । यत्तु 'योग'मिति प्रतियोगे द्वितीया । एवञ्चाऽकर्मकत्वात्कर्मवद्भावे सिद्धे यग्बाधनाय श्यन्मात्रविधानार्थमिदमिति, तन्न, 'सृजियुज्यो'रिति वार्तिके 'सकर्मकयो'रिति भाष्यविरोधापत्तेः । भाष्ये परिवारयन्ते कण्टका इति । न च 'शिचश्चे'त्यनेनैवात्मनेपदं सिद्धम्, यक्चिणौ तु 'शिश्चिग्रन्थी'ति प्रतिषिद्धावेवेति व्यर्थमिदमिति वाच्यम् । कर्तृगामित्वाऽभावेऽप्यात्मनेपदार्थं चिण्वद्भावार्थश्च वार्तिकस्याऽवश्यकत्वात् । स्रवति कुण्डिका उदकमित्यस्य निष्क्रामयतीत्यर्थः । स्रवति कुण्डिकाया इत्यस्य निष्क्रामतीत्यर्थः । तदाह—निष्क्रामदिति । ननु विसर्गोऽपि विभागाऽनुकूलव्यापारो निष्क्रमणादनतिरिक्तोऽत आह—विसर्गश्च दानमिति । मुख्यदानपदार्थस्याऽत्राऽऽरोप इति भावः । सिद्धत्वादिति । वक्ष्यमाणेन यक्चिणोः प्रतिषेधे सिद्धेऽपि स्यतासि-विषये चिण्वद्भावाऽभावाय ण्यन्तोऽपि एतत्प्रवृत्तिरावश्यकः । 'अन्यत्रात्मनेपद'दित्यनेन तस्याऽप्यत्र निषेधात् । 'शिश्चिग्रन्थी'त्यनेन तु न सिद्धिः, न हि चिषिनिषेधेन चिण्वद्भावनिषेधो लभ्यत इति चिन्त्यमेतत् । कर्तृत्वेन हस्तीति । अवकिरते—व्याप्तो भवतीत्यर्थ इति भावः । आद्यकक्षायां विक्षेपणेन व्याप्तं करोती-



भूषाकर्मकिरतिसनां चान्यत्रात्मनेपदात् ॥ १८ ॥

भूषाकर्मकिरतिसनां चान्यत्रात्मनेपदात्प्रतिषेधो वक्तव्यः । भूषयते कन्या स्वयमेव । अब्रूषत कन्या स्वयमेव । मण्डयते कन्या स्वयमेव । अममण्डत कन्या स्वयमेव ॥ किरति—अवकिरते हस्ती स्वयमेव । अवाकीर्ष हस्ती स्वयमेव ॥ सन्—चिकीर्षते कटः स्वयमेव । अचिकीर्षिष्ठ कटः स्वयमेव ॥ ८७ ॥

न दुहस्नुनमां यक्चिणौ ॥ ३ । १ । ८६ ॥

यक्चिणोः प्रतिषेधे हेतुमणिणश्चिब्रूजामुपसङ्ख्यानम् ॥ १ ॥

यक्चिणोः प्रतिषेधे हेतुमणिणश्चिब्रूजामुपसङ्ख्यानं कर्तव्यम् । णि—कारयते कटः स्वयमेव । अचीकरत कटः स्वयमेव । णि ॥ श्रि—उच्छ्रयते दण्डः स्वयमेव । उदशिश्रियत दण्डः स्वयमेव । श्रि ॥ ब्रून्—ब्रूते कथा स्वयमेव । अवोचत कथा स्वयमेव ।

भारद्वाजीयाः पठन्ति—‘यक्चिणोः प्रतिषेधे णिश्रान्थिग्रन्थिब्रूनात्मनेपदाऽकर्म-

प्र०—अवकिरत इति । हस्तिनं कश्चित्पांस्वादिनाऽवकिरति, तत्र सौकर्यात्कर्तृत्वेन हस्ती विवक्ष्यते । चिकीर्षत इति । करोतिक्रियापेक्षमत्र कर्मस्थक्रियत्वम्, इच्छा तु कर्तृस्यैव, अर्थाच्च करोतेः प्राधान्यं, तदर्थत्वादिच्छायाः ॥ ८७ ॥

न दुहस्नु । यक्चिणोरिति । आत्मनेपदविधावकर्मका ये धातवो निर्दिष्टास्ते यदान्तर्भावितव्यार्थाऽसकर्मका भवन्ति तदा कर्मवद्भावात् प्राप्तौ यक्चिणौ प्रतिषिध्येते । यथा ‘विकुर्वते सैन्धवाः’ । वलान्तीत्यर्थः । तान् यदा अन्यो वल्गयति तदा तेषां कर्मत्वम् । पुनः सौकर्यातिश-

उ०—त्यर्थः । भाष्ये—अवाकीर्षेति । ‘अन्यत्राऽत्मनेपदा’दिस्थुक्तेश्चिणवद्भावोऽपि नेति भावः । अत एवेदं वार्तिकं ‘न दुहे’त्यत्र न पठितम् । चिकीर्षेरिच्छावाचकत्वात्कर्मस्थक्रियत्वाऽभावमाशङ्क्याह—करोतिक्रियापेक्षमिति । ननु यतः परलवाच्यस्य कर्मवद्भावस्तत्प्रधानार्थस्य न कर्मस्थत्वमित्यत आह—अर्थाच्चेति ॥ ८७ ॥

न दुहस्नुनमां । अकर्मकाणां कर्मस्थक्रियया तुल्यक्रियकर्त्रभावात्कर्मवत्त्वाऽप्राप्तौ निषेधो व्यर्थोऽत आह—आत्मनेपदेति । सकर्मका भवन्तीति । ‘ततो व्यापारनिवृत्तौ यदा कर्मकर्तृत्वमिति शेषः । व्यकृषतेति । अत्र ‘चिणवद्भावोऽपिने’ति कैयटाशयमाहुः केचित् । ‘कृञ्’ इत्यनुवर्तमाने ‘वेः’ शब्द-र्मणः’ ‘अकर्मकाच्चे’त्यत्राऽयं निर्दिष्टः । परे तु पक्षे चिणवद्भावे ‘व्यकारिषते’त्यपि बोध्यम् । यदि चिणप्रतिषेधे चिणवद्भावप्रतिषेधोऽपीष्टः स्यात्तर्हि ‘भूषाकर्म’ेति पूर्ववात्तिकमप्यत्रैव कुर्यात् । एतद्वा तत्रैव कुर्यात् । विभेदेन करणाच्च चिणवद्भावस्य प्रतिषेधोऽनेन नेति ध्वनयति । चिण उदाहरणमेकवचने बोध्यमित्याहुः ।



काणामुपसङ्गचान'मिति ॥ ८६ ॥

कुषिरजोः प्राचां श्यन्परस्मैपदं च ॥ ३ । १ । ६० ॥

कुषिरजोः श्यन्विधाने सार्वधातुकवचनम् ॥ १ ॥

कुषिरजोः श्यन्विधाने सार्वधातुकग्रहणं कर्तव्यम् ।

अवचने हि लिङ्लिटोः प्रतिषेधः ॥ २ ॥

अक्रियमाणे हि सार्वधातुकग्रहणे लिङ्लिटोः प्रतिषेधो वक्तव्यः स्यात् । चुकुषे पादः स्वयमेव । ररञ्जे वस्त्रं स्वयमेव । कोषिषीष्ट पादः स्वयमेव । रङ्क्षीष्ट वस्त्रं स्वयमेव ।

क्रियमाणे चापि सार्वधातुकग्रहणे कतीह कुष्णानाः\* पादाः इत्यत्रापि प्राप्नोति । श्यना च स्यादीनां बाधनं प्राप्नोति । कोषिष्यते पादः स्वयमेव । रङ्क्ष्यते वस्त्रं स्वयमेव । अकोषि पादः स्वयमेव । अरञ्जि वस्त्रं स्वयमेव ।

प्र०—यात्कर्तृत्वविवक्षायां—'विकुर्वते सैन्धवाः स्वयमेव' 'व्यकृषत सैन्धवाः स्वयमेवे'ति यक्विचणौ न भवतः । 'उत्पुच्छयते गौ'रित्यत्राप्यन्तर्भावितप्यर्थत्वात्कर्मवद्भावाद्यक्विचणोः प्राप्तिः । व्रते कथेति । वचनं शब्दप्रकाशनफलत्वात्कर्मस्थम् ॥ ८९ ॥

कुषिरजोः । यकि प्राप्ते श्यन्विधीयते तेन श्यनि 'ज्जित्यादि'रित्याद्युदात्तं पदं भवति । 'शप्श्यनोर्नित्य'मिति नित्यश्च नुमागमः,—कुष्यन्ती जङ्घेति । सार्वधातुकवचनमिति । सार्वधातुके विषयभूते श्यन्परस्मैपदे भवत इत्यर्थः । कुष्णाना इति । 'ताच्छील्यवयोवचने'ति चानश् । तत्र श्यन् प्राप्नोति, परस्मैपदं चान्वाचयशिष्टं मन्यते । श्यना चेति । विशेषविहितत्वा-

उ०—भारद्वाजीयानां 'हेतुम'पदत्यागे बीजमाह—उत्पुच्छयतेति । अत्र यगादिकं न । ब्रूते कथेति । 'अत्रे'ति शेषः । प्रकाशनफलकं वचनं ब्रूजोऽर्थः, प्रकाशनस्य कर्ममात्रनिष्ठत्वाच्छब्दे प्रकाशनकृतविशेषदर्शनाच्च कर्मस्थत्वं बोध्यम् ॥ ८६ ॥

कुषिरजोः । यक्श्यनोर्विशेषं दर्शयति—ज्जित्यादिरित्यादिना । परस्मैपदस्य सार्वधातुके विधाना-ऽसम्भवादाह—विषयेति । भाष्ये—लिङ्लिटोः प्रतिषेध इति । तत्र नित्यात्मनेपदस्यैवेष्टत्वादिति भावः । ननु 'कुष्णाना' इत्यत्र परस्मैपदाऽप्राप्तेस्तत्सहचरितः श्यन्नपि नेत्यत आह—परस्मैपदश्चेति । विशेषविहि-त्वादिति । लृलुट् लुङ् व्यतिरिक्ते श्यन्श्चारितार्थ्यादिदञ्चिन्त्यम् । 'परत्वाद्वाध' इत्युचितमिति कश्चित् ।

१—'लिङ्लिटोः' इत्येवं पाठो भवेदुदाहरणक्रमदर्शनात् ।

\* ताच्छील्यवयोवचनशक्तिषु चानश् ३ । २ । १२६; तिङ्शित् सार्वधातुकम् ३ । ४ । ११३

२३ \*



यत्तावदुच्यते 'सार्वधातुकग्रहणं कर्तव्य' मिति, न कर्तव्यम् । प्रकृतमनुवर्तते ।  
 क प्रकृतम् ? 'सार्वधातुके यक्' [ ३ । १ । ६७ ] इति । यदि तदनुवर्तते पूर्वस्मिन्  
 योगे† किं समुच्चयो—ले च सार्वधातुके चेति, आहोस्त्रिल्लग्रहणं सार्वधातुकविशे-  
 षणम् ? किं चातः ? यदि समुच्चयः—'कतीह भिन्दानाः कुसूला' इत्यत्रापि  
 प्राप्नोति । अथ लग्नग्रहणं सार्वधातुकविशेषणं,—लिङ्लिटोर्न सिध्यति—विभिदे  
 कुसूलः स्वयमेव, भित्सीष्ट कुसूलः स्वयमेवेति ।

अस्तु लग्नग्रहणं सार्वधातुकविशेषणम् । ननु चोक्तं 'लिङ्लिटोर्न सिध्यती'ति ।  
 लिङ्लिट्ग्रहणमपि प्रकृतमनुवर्तते । क प्रकृतम् ? 'कास्प्रत्ययादाममन्त्रे लिटि' [ ३५ ]  
 'लिङ्याशिष्यङ्' [ ८६ ] इति । एवं च कृत्वा सोऽप्यदोषो भवति यदुक्तं—'कतीह  
 कुष्णानाः पादा इत्यत्रापि प्राप्नोती'ति । अत्रापि लविशिष्टं सार्वधातुकग्रहणमनुवर्तते ।

यदप्युच्यते—'श्यना च स्यादीनां वाधनं प्राप्नोती'ति । यक्प्रतिषेधसंब-  
 न्धेन श्यनं वक्ष्यामि । 'न दुहस्नुनमां यक्चिणौ' [ ८६ ] । ततः [ 'कुषिरजोः  
 प्राचां' । ] कुषिरजोः प्राचां यक्चिणौ न भवतः । ततः 'श्यन्परस्मैपदं चे'ति ।

यथैव तर्हि यको विषये श्यन्भवत्येवं चिणोऽपि विषये प्राप्नोति—अकोपि पादः  
 स्वयमेव, अरञ्जि वस्त्रं स्वयमेव ।

एवं तर्हि द्वितीयो योगविभागः करिष्यते [ नदुहस्नुनमां । ] न दुहस्नुनमां  
 चिणभवति । ततो 'यक्' । 'यक्च न भवति दुहस्नुनमाम्' । ततः 'कुषिरजोः प्राचां'  
 [ 'कुषिरजोः प्राचां ] यग्न भवति । ततः 'श्यन्परस्मैपदं चे'ति ।

प्र०—दिति भावः । यक्प्रतिषेधसंबन्धेनेति । तेन यत्र यकः प्राप्तस्य प्रतिषेधस्तत्र श्यन्परस्मैपदे  
 भवतो नान्यत्रेति स्यादिविषये न भवतः । लकारावस्थायामेवेति । अकृतेष्वेव लादेशेषु  
 विशेषविहिताः स्यादयो भवन्ति, पूर्वं तैश्च श्यनो विरोधाद्वाधितत्वात् संनियोगशिष्टं परस्मैपद-

उ०—भाष्ये—पूर्वस्मिन् योग इति । 'कर्मवत्कर्मणे' त्यत्र । ले च सार्वधातुके चेति । लसार्वधातु-  
 कयोर्वाच्यत्वेन स्थितः कर्मवदित्यर्थः । भिन्दाना इति । चानश् । भाष्ये—इहाऽपि लेति । 'कुषिरजोः'  
 इत्यत्रापि । लादेशसार्वधातुकविषये इत्यर्थ इति भावः । अकृतेष्वेव लादेशेष्विति । निरवकाशत्वाऽभावेऽपि  
 विशेषविहितत्वस्य पूर्वप्रवृत्तिप्रयोजकतेति भावः । परे तु 'स्यतासी' इति सूत्रे 'आयादय' इत्यतः 'आर्द्धधातुके'

† कर्मवत् कर्मणा तुल्यक्रियः ३ । १ । ८७ १—'कुसूला' पा० । २—'कुसूलः' पा० ।  
 ३—'इति प्राप्नोतीति' पा० । ४—'काचिक्म्' ।



३ अ० १ पा० ५ आ० ११ सू० ]

व्याकरणमहाभाष्यम्

१७३

अथवाऽनुवृत्तिः करिष्यते—‘स्यतासी लृलुटोः’ [ ३३ ] च्लि लुङि [ ४३ ]  
 च्लेः सिज्भवति X । ‘कर्तरि शप्’ [ ६८ ] स्यतासी लृलुटोः, च्लि लुङि, च्लेः  
 सिज्भवतीति । ‘दिवादिभ्यः श्यन्’ [ ६६ ] स्यतासी लृलुटोः, च्लि लुङि, च्लेः  
 सिज् भवतीति । ‘कुषिरजोः प्राचां श्यन्परस्मैपदं च’ स्यतासी लृलुटोः, च्लि लुङि,  
 च्लेः सिज्भवतीति ।

अथवाऽन्तरङ्गाः स्यादयः । कान्तरङ्गता ? लकारावस्थायामेव स्यादयः ।  
 सार्वधातुके श्यन् ॥ ६० ॥

धातोः ॥ ३ । १ । ६१ ॥

आ कुतोऽयं धात्वधिकारः ? किं प्राग्लादेशात्\*, आहोस्विदा तृतीयाध्याय-  
 परिसमाप्तेः ?

धात्वधिकारः प्राग्लादेशात् ॥ १ ॥

प्राग्लादेशाद्धात्वधिकारः ।

लादेशे हि व्यवहितत्वादप्रसिद्धिः ॥ २ ॥

अनुवर्तमाने हि लादेशे धात्वधिकारे व्यवहितत्वादप्रसिद्धिः स्यात् ।  
 किञ्च स्यात् ?

प्र०—मपि न भवति ॥ ९० ॥

धातोः । स्वरितत्वप्रतिज्ञानादधिकारत्वमस्य ज्ञायते न त्ववधिविशेषः । अथापि स्वरिते  
 सति नाधिकारो भवतीति व्याख्यानं तथापि दुर्लक्ष्यत्वान्न ज्ञायते क स्वरितत्वं धात्वधिकार-  
 निवृत्त्यर्थं प्रतिज्ञातमिति पृच्छति—आ कुत इति । आद्ये योग इति । ‘तिप्तस्झी’त्यत्र ।  
 विकरणैरिति । स्यादयोऽत्र विकरणा अभिप्रेता न शबादयः, तेषां सार्वधातुकाश्रयत्वादकृते

उ०—इत्यनुवर्त्यं तत्त्वावस्थायामेव स्यतासी । अतोऽकृतेष्वेवादेशेषु तद्यवृत्तिः । इदमेवाऽभिप्रेत्य भाष्ये—  
 लावस्थायामित्युक्तमित्याहुः । श्यनो विरोधादिति । उभयोः परत्वाऽसम्भवरूपो विरोधः ॥ ६० ॥

धातोः । तथाऽपीति । धात्वधिकारनिवृत्त्यर्थं प्रतिज्ञातं यत्स्वरितत्वं तत् क्वेति न ज्ञायत इति  
 योजना । ‘अनुदात्तङित’ इत्यादिभिर्लादेशविधानात्तत्र धात्वधिकाराऽभावाद्भाष्ये उक्तम्— आद्ये योग  
 इति । सर्वेषामेतन्नियामकत्वात्तिप्तस्झीत्यस्याऽऽद्यत्वमिति भावः । ‘आद्ये योगे धातोर्हित्यस्य सम्बन्धे  
 व्यवधाने तिङो न स्यु’रिति सम्बन्धः । ‘पचति पठती’ति भाष्योदाहरणाऽसङ्गतिं मत्वाऽऽह—यदा त्विति ।  
 इदमेवाऽभिप्रेत्य विकरणानामादेशाऽपेक्षया नित्यत्वं वक्ष्यति । भाष्ये—टित्संज्ञानामिति । इत्संज्ञककार-

X च्लेः सिच् ३ । १ । ४४

\* तिप्तस्झिसिप्थस्थमिब्वस्मस्तातांभ्यासाथाध्वमिड्वहिमहिङ् ३ । ४ । ७८



## आद्ये योगे न व्यवाये तिङः स्युः

आद्ये योगे\* विकरणैर्व्यवहितत्वात्तिङो न स्युः । पचति पठतीति ।

इदमिह सम्प्रधार्य विकरणाः क्रियन्तामादेशा इति, किमत्र कर्तव्यम् । परत्वादादेशाः । नित्या विकरणाः† । कृतेष्वप्यादेशेषु प्राप्नुवन्त्यकृतेष्वपि प्राप्नुवन्ति । नित्यत्वाद्विकरणेषु कृतेषु विकरणैर्व्यवहितत्वादादेशा न प्राप्नुवन्ति । अनवकाशास्तर्ह्यदेशाः । सावकाशा आदेशाः । कोऽवकाशः ? य एते लुग्विकरणाः, श्लुविकरणाश्च, लिङ्लिटौ च ।

न स्यादेत्त्वं टोष्टिनां यद्विधत्ते ।

यच्च टित्सञ्ज्ञकानां टरेत्वं विधत्ते‡ तच्च विकरणैर्व्यवहितत्वादादेशानां न स्यात् ।

एशः शिन्त्वं

एकारश्च शित्कर्तव्यः× । किं प्रयोजनम् ? शित्सर्वस्येति+ सर्वादेशो यथा स्यात् । अक्रियमाणे हि शकारे 'तस्मादित्युत्तरस्यादेः परस्य' [ १ । १ । ६७; ५४ ] इति तकारस्यैत्वे कृते द्वयोरेकारयोः श्रवणं प्रसज्येत । निवृत्ते पुनर्लादेशो धात्वधिकारेऽलोन्त्यस्य विधयो†† भवन्तीत्येकारस्यैकारवचने प्रयोजनं नास्तीति कृत्वाऽन्तरेणापि शकारं सर्वादेशो भविष्यति ।

यच्च लोटो विधत्ते

[ यच्च लोटो विधीयते । ] तच्च विकरणैर्व्यवहितत्वान्न स्यात् । किं पुनस्तत् ? 'लोटो लङ्वत्' 'एरुः' 'सेर्हपिच्च' 'वा छन्दसि' [ ३ । ४ । ८५—८८ ] इति ।

प्र०—लादेशे प्राप्त्यभावात् । यदा तु सार्वधातुक इति विषयसप्तमीपक्षस्तदाऽकृतेपि लादेशो शबादीनां प्राप्तिरस्ति । द्वयोरेकारयोरिति । यद्यप्येकस्यायादेशस्तथाप्यादेशश्रवणद्वारेण तस्यापि श्रवणप्रसङ्ग इति भावः । अकार इति । यस्थस्य स्थाने विधीयते । थकारस्यात्व इति । ननु पच्

उ०—वतामित्यर्थः । भाष्ये—एकारस्यैकारवचने इति । यद्यपि विशेषविहितत्वात् 'टित' इति बाधित्वा 'लिटस्तभ्यो'रिति प्राप्नोति तथापि एकारस्य सिद्धावेकारवचने प्रयोजनं नास्तीति व्याख्येयम् । सर्वादेशो भविष्यतीति । निर्दिश्यमानपरिभाष्येति भावः । यस्थस्येति । 'परस्मैपदाना'मित्यनेन । भाष्ये—सार्वधातुके

\* तिप्तस्मिसिप्थस्यमिब्वस्मस्तातांभ्यासाथांघ्वमिड्वहिमहिङ् ३ । ४ । ७८

† स्यतासीलुलुटोः ३ । १ । ३३

‡ टित आत्मनेपदानां टरे ३ । ४ । ७६

१—'आदेशाना'मिति कचिन्न । × लिटस्तभ्योरेशिरेच् ३ । ४ । ८१

+ अनेकालशित् सर्वस्य १ । १ । ५५ †† अलोऽन्त्यस्य १ । १ । ५२ २—काचित्कम् ।



यच्चाप्युक्तं लङ्लिङोस्तच्च न स्यात् ॥

किं पुनस्तत् ? 'नित्यं ङितः' 'इतश्च' 'तस्थस्थमिपां ताम्तम्ताऽमः' 'लिङः सीयुट्' 'यासुट्परस्मैपदेषूदात्तो ङिच्च' [ ३ । ४ । ६६—१०३ इति ।  
तस्मात्प्राग्लादेशाद्धात्वधिकारः ।

यदि प्राग्लादेशाद्धात्वधिकारः, अकारः शित्कर्तव्यः X । किं प्रयोजनम् ? 'शित्सर्वस्ये'ति सर्वादेशो यथा स्यात् । अनुवर्तमाने पुनर्लादेशो धात्वधिकारे 'तस्मादित्युत्तरस्यादेः परस्ये'ति थकारस्याऽत्वे द्वयोरकारयोः पररूपेण+ सिद्धं रूपं स्यात् पेच यूयम् चक्र यूयमिति । ननु च निवृत्तेऽपि लादेशो धात्वधिकारेऽलोन्त्यस्य विधयो भवन्तीत्यकारस्याऽकारवचने प्रयोजनं नास्तीति कृत्वाऽन्तरेणापि शकारं सर्वादेशो भविष्यति । अस्त्यन्यदकारस्याऽकारवचने प्रयोजनम् । किम् ? वक्ष्यत्येतत् 'अकारस्याकारवचनं समसङ्ख्यार्थ'मिति\* ।

आर्द्धधातुकसंज्ञायां\*\* धातुग्रहणं कर्तव्यं धातोः परस्यार्द्धधातुकसंज्ञा यथा स्यात् । इह मा भूद् क्षत्वं वृक्षतेति ॥ तस्माल्लादेशो धात्वधिकारोऽनुवर्त्यः ।

ननु चोक्तं 'भाषेयोगे न व्यवये तिङः स्यु'रिति । नैष दोषः । आनुपूर्व्यात्सिद्धमेतत् । नात्राऽकृतेष्वादेशेषु विकरणाः प्राप्नुवन्ति । किं कारणम् ? सार्वधातुके विकरणा उच्यन्ते+ । न चाऽकृतेष्वादेशेषु सार्वधातुकत्वं भवति । ये तर्हि नैतस्मिन्विशेषे विधीयन्ते । के पुनस्ते ? स्यादयः XX । अत्रापि विहितविशेषणं धातुग्रहणं—'धातोर्विहितस्य लस्ये'ति ।

प्र०—थ इति स्थिते परत्वादित्प्राप्नोति । नैष दोषः । अकारो नित्यः, कृतेऽपीटि प्राप्नोत्यकृतेऽपि । इद् तु कृतेऽकारे बलादित्वाऽभावान्न प्राप्नोतीत्यनित्यः । यद्यपि शब्दान्तरस्य प्राप्या अकारस्या-

उ०—विकरणा इति । विषयसप्तम्यान्तु परिभाषाबाधः स्यादिति भावः । अत्राऽपीति 'सिद्ध'मिति शेषः । कथम् ? तत्राह—धातुग्रहणमिति । ट्रेत्त्वसिद्धये विषयसप्तमीवादिनोऽपि विहितविशेषणमावश्यकमिति भावः । अपिबन्धिति । शबेकादेशस्य परादिबलत्वेन ग्रहणादिति भावः । 'लङः शाकययनस्ये'ति जुस्मातः । वस्तुतः

X परस्मैपदानां णलतुसुस्थलथुसणत्वमाः ३ । ४ । ८२ + अतो मुणे ६ । १ । ६७

\* ३ । ४ । ८२ वा० ४ \*\* आर्द्धधातुकं शेषः ३ । १ । ११४

+ सार्वधातुके यक् ३ । १ । ६७

XX स्यतासी लृष्टयोः ३ । १ । ३३

१—'तत्रापि' पा० ।



यद्येवं विन्दतीति णलादयः प्राप्नुवन्ति\* । धातुनाऽत्र विहितं विशेषयिष्यामो विदिना चाऽऽनन्तर्यम्—‘धातोर्विहितस्य लस्य विदेरनन्तरस्ये’ति ।

इह तर्हि—अजक्षिष्यन् अजागरिष्यन्निति,—अभ्यस्ताज्भेजुं स्भवतीति+ जुस्भावः प्राप्नोति । अत्रापि धातुना विहितं विशेषयिष्यामोऽभ्यस्तेनानन्तर्यम्—‘धातोर्विहितस्याभ्यस्तादनन्तरस्ये’ति ।

आतः [ ३ । ४ । ११० ] इत्यत्र कथं विशेषयिष्यसि ? यदि तावद्धातु-ग्रहणं विहितविशेषणमाकारग्रहणमानन्तर्यविशेषणम्,—अलुनन् अपुनन्नित्यत्रापि प्राप्नोति । अथाऽऽकारग्रहणं विहितविशेषणं धातुग्रहणमानन्तर्यविशेषणम्,—अपिबन् अजिघ्रन्नित्यत्रापि प्राप्नोति X । अस्तु तर्हि धातुग्रहणं विहितविशेषणमाकारग्रहण-मानन्तर्यविशेषणम् । ननु चोक्तमलुनन्अपुनन्नित्यत्रापि प्राप्नोतीति । नैष दोषः । लोपे कृते न भविष्यति । नाऽत्र लोपः प्राप्नोति । किं कारणम् ? ईत्वेन वाध्यते । नात्रेत्वं प्राप्नोति । किं कारणम् ? अन्तिभावेन वाध्यते । नात्राऽन्तिभावः प्राप्नोति । किं कारणम् ? जुस्भावेन वाध्यते । नाऽत्र जुस्भावः प्राप्नोति । किं कारणम् ? लोपेन वाध्यते । लोप ईत्वेन, ईत्वमन्तिभावेनाऽन्तिभावो जुस्भावेन जुस्भावो लोपे-नेति+ चक्रकमव्यवस्था प्रसज्येत । नास्ति चक्रकप्रसङ्गः । न ह्यव्यवस्थाकारिणा

प्र०—ऽनित्यत्वं तथापि कृताऽकृतप्रसङ्गित्वान्नित्यत्वमस्त्येव । न च शब्दान्तरप्राप्तिकृतमनित्य-त्वमिह सर्वत्र शास्त्र आश्रीयते ।

तावत्येवेति । कृत एव झिशब्देऽकृत एव विकरण इत्यर्थः । आयन्नादिषूपदेशिवद्वचना-दुपदेशकाल एव झस्याऽन्तादेशेन भाव्यमिति भावः । प्रतिपदिकान्मा भूवन्निति । द्वितीया-

उ०—कचिद्विहितविशेषणमिति सर्वत्र तदेवाश्रयणीयमिति न नियम इति न दोषः । भाष्यकारस्तु तथाऽऽ-श्रयणेऽप्यभ्युपेत्यवादेन दोषाऽभावं प्रतिपादयति । चक्रकमव्यवस्थेति—भाष्ये । चक्रकरूपाऽव्यवस्थेत्यर्थः । आयन्नादिष्विति । आदिना भोऽन्तस्यापि ग्रहादिति भावः । उपदेशकाल एवेति । उपदेशोत्तरकाले कार्यान्तरात्पूर्वमेवेत्यर्थः । भाष्ये—अन्तिभावे कृते लोप इति । नचाऽन्तरङ्गत्वात्पूर्वं कृतेऽप्यन्तौ लोपात्पूर्वं स्थानिवद्भावेन भित्वाब्जुस्प्राप्नोति अनाङ्गत्वेनाऽन्तरङ्गत्वादिति वाच्यं, ‘भेजुं’सित्यत्रेकारस्योच्चारणार्थत्वेना-

\* विदो लटो वा ३ । ४ । ८३

† जक्षित्यादयः षट् ६ । १ । ६; सिजभ्यस्तविदिभ्यश्च

३ । ४ । १०६ १—काचित्कम् ।

X पाप्नाध्या.....पिबजिघ्रमतिष्ठमनयच्छपश्यँछचौशी-

यसीदाः ७ । ३ । ७८

+ आऽभ्यस्तयोरातः; ई हल्यघोः ६ । ४ । ११२; ११३; भोऽन्तः

७ । १ । ३; लङः शाकटायनस्यैव ३ । ४ । १११



शास्त्रेण भवितव्यम् । शास्त्रेण नाम व्यवस्थाकारिणा भवितव्यम् । न चाऽत्र हला-  
दिना सुहूर्तमपि शक्यमवस्थातुम् । तावत्येवाऽन्तिभावेन भवितव्यम् । अन्तिभावे  
कृते लोपः । लोपेन व्यवस्था भविष्यति ॥ यदप्युच्यते 'एशः शित्त्व'मिति, क्रियते  
न्यास एव ।

कानि पुनरस्य योगस्य प्रयोजनानि ?

प्रयोजनं प्रातिपदिकप्रतिषेधः ॥ ३ ॥

प्रातिपदिकप्रतिषेधः प्रयोजनम् । धातोस्तव्यदादयो\* यथास्युः प्रातिपदिका-  
न्माभूवन्ति ।

नैतदस्ति प्रयोजनम् । साधने तव्यदादयो विधीयन्ते, साधनं च क्रियायाः ।  
क्रियाऽभावात्साधनाऽभावः, साधनाऽभावादसत्यपि धात्वधिकारे प्रातिपदिकात्तव्य-  
दादयो न भविष्यन्ति ।

स्वपादिषु ॥ ४ ॥

स्वपादिषु तर्हि प्रयोजनम् । स्वपिति । सुपतीति मा भूत् ।

अङ्गसंज्ञा च ॥ ५ ॥

अङ्गसंज्ञा च प्रयोजनम् । 'यस्मात्प्रत्ययविधिस्तदादि प्रत्ययेऽङ्गम्' [ १ ।  
४ । १३ ] इति धातोरङ्गसंज्ञा सिद्धा भवति ।

प्र०—दिवदिति भावः । साधन इति । प्रकृतिवाच्यान्तरङ्गक्रियासाधनसंभवे शब्दान्तरवाच्यबहि-  
रङ्गक्रियासाधने तव्यदादयो न भविष्यन्ति । द्वितीयादयस्तु प्रातिपदिकादेव विधीयमानाः  
शब्दान्तरवाच्यक्रियापेक्ष एव साधने वचनसामर्थ्याद्भवन्तीति भावः । स्वपादिष्विति । येऽपत्र-  
शरूपाः क्रियावचना आणवयत्यादितुल्यास्तेभ्यस्तव्यदादयो मा भूवन् । न हि ते धातवः ।  
पाठेन धातुसंज्ञायास्तेषां निरस्तत्वात् । ततः स्वपितीति प्रयोक्तव्ये सुपतीति प्रयोगोऽपत्रंशः,  
ततः प्रत्ययोत्पत्तिर्मा भूदित्यर्थः ।

उ०—ऽत्विधत्वेन स्थानिवत्त्वाऽभाव इत्याशयात् । वस्तुतः 'आत' इत्यत्र सिष्प्रहणाऽनुवृत्तेस्तत्सूत्रस्थभाष्ये,  
'प्लिलुडी'ति सूत्रस्थभाष्ये चोक्तत्वेन न काऽपि दोषप्रसङ्ग इति ध्येयम् । प्रकृतसूत्रस्थभाष्यत्वेकदेश्युक्तिः ।  
द्वितीयादीति । ता हि यथा शब्दान्तरवाच्यक्रियाऽपेक्षे स्वप्रकृत्यर्थस्य कर्मत्वे विधीयन्ते तथा तव्यदादयोऽपि  
स्युरित्यर्थः । द्वितीयादिभ्यो वैषम्यमुपपादयति प्रकृतीति । येऽपत्रंशेति । स्वप्यपत्रंशत्वात् क्रियावाचकत्व-  
मेवामस्तीति भावः । ततः प्रत्ययोत्पत्तिरिति । 'सुपती'त्येतद्वत्कात्सुपेरित्यर्थः । भाष्ये—कृत्संज्ञा च प्रयोज-  
नमिति । एतद्वत्त्वधिकारे धातोर्विहितस्य कृत्संज्ञकत्वम् । अन्यथा स्यादीनामपि तत्त्वं स्यादिति भावः ।

\* तव्यत्त्व्यानीयरः ३ । १ । ६६

१—'सुपितीति' पा० ।



## कृत्सञ्ज्ञा च ॥ ६ ॥

कृत्सञ्ज्ञा च प्रयोजनम् । धातोर्विहितः प्रत्ययः कृत्संज्ञो भवतीति कृत्संज्ञा सिद्धा भवति† ।

## उपपदसंज्ञा च ॥ ७ ॥

उपपदसंज्ञा च प्रयोजनम् । तत्रैतस्मिन् धात्वधिकारे यत्सप्तमीनिर्दिष्टं तदुपपदसंज्ञं भवतीत्युपपदसंज्ञा सिद्धा भवति‡ ।

कृदुपपदसंज्ञे तावन्न प्रयोजयतः । अधिकारादप्येते सिद्धे ॥ स्वपादिषु तर्ह्यङ्गसंज्ञा च प्रयोजनम् ।

## धातुग्रहणमनर्थकं यङ्विधौ धात्वधिकारात् ॥ ८ ॥

धातुग्रहणमनर्थकम् । किं कारणम् ? 'यङ्विधौ धात्वधिकारात्' । यङ्विधौ× धातुग्रहणं प्रकृतमनुवर्तते ॥ तच्चावश्यमनुवर्त्यम् ।

प्र०—अङ्गसंज्ञेति । असति धात्वधिकारे धातूपसर्गसमुदायस्य क्रियाविशेषवाचित्वात्ततः प्रत्ययविधाने तस्यैवाङ्गसंज्ञायां सत्यामडादिप्रसङ्गः—प्राऽस्थितेत्यादावित्यर्थः । तत्रैतस्मिन्निति । सत्यस्मिन्धात्वधिकारे 'तत्रोपपद'मित्यस्य तच्छब्देन परामर्श उपपद्यते नान्यथा । यद्यमिति । यद्यविशेषेण धातुमात्राणि न स्यात्तदा करणे करोत्यर्थे विधीयमानो हेतुमत्यपि करणे सिद्ध इति पुनस्तत्र णिचं न विदध्यादित्यर्थः । चुरादिग्रहणं तु 'प्रातिपदिकाद्वात्वर्थ' इत्याद्यर्थं स्यादित्यज्ञापकम् । व्यपदेशिवद्वचनादिति । धातुव्यपदेशो विद्यते येषां ते पचादयो धातुपाठपठिता

ड०—एवं'चिल्लुङी'त्यादेर्लुङन्ते उपपदे इत्यादिक्रमेणाऽर्थः स्यादिति बोध्यम् । अधिकारादप्येत इति । 'कृदतिङ्' 'तत्रोपपद'मित्यनयोरधिकारत्वादित्यर्थः । ननु 'चुरादिभ्य' इत्यनेन स्वार्थे विधानाद्ययोजकव्यापारे णिजर्थं हेतुमति चे'त्यावश्यकमत आह—यद्यविशेषेणेति । हेतुमत्यपीति । आपना स्वार्थरूपकरणसङ्ग्रहः । नन्वेवं चुरादिग्रहणमेव ज्ञापकं किमिति नोक्तमत आह—चुरादीति । प्रातिपदिकाद्वात्वर्थे 'सङ्ग्राम युद्धे' इत्यादि-तद्गणपठितेभ्योऽधातुभ्यो णिजर्थमित्यर्थः । परे तु चुरादिग्रहणं स्वार्थरूपकरणे विध्यर्थम्, अन्यथाऽन्यधातुभ्य

१—'धातुविहितस्य प्रत्ययस्य कृत्संज्ञा सिद्धा भवति' । इति कीलहानपाठः ।

† कृदतिङ् ३ । १ । ६३

२—यच्चदिति कचिन्न ।

‡ तत्रोपपदं सप्तमीस्थम् ३ । १ । ६२

× धातोरेकाचो हलादेः क्रियासममिहारे यङ् ३ । १ । २२



## अनधिकारे ह्यङ्गसंज्ञाऽभावः ॥ ६ ॥

अनधिकारे हि सत्यङ्गसंज्ञाया अभावः स्यात्—करिष्यति हरिष्यतीति+ ।  
यदि तदनुवर्तते चूर्णचुरादिभ्यो णिज्भवति\* धातोश्चेति धातुमात्राणिच्चा-  
प्नोति ।

हेतुमद्वचनं तु ज्ञापकमन्यत्राऽभावस्य ॥ १० ॥

यदयं हेतुमति च [ ३ । १ । २६ ] इत्याह तज्ज्ञापयत्याचार्यो 'न धातुमात्रा-  
णिज्भवती'ति ।

इह तर्हि कण्ड्वादिभ्यो यग्भवति+ धातोश्चेति धातुमात्राद्यक्प्राप्नोति ।

कण्ड्वादिषु च व्यपदेशिवद्वचनात् ॥ ११ ॥

यदयं कण्ड्वादिभ्यो यग्भवतीत्याह तज्ज्ञापयत्याचार्यो 'न धातुमात्राद्यग्भव-  
ती'ति । अथवा कण्ड्वादीनेव धातुग्रहणेनाऽभिसंभन्त्स्यामः—'कण्ड्वादिभ्यो धातुभ्य  
इति ॥ ६१ ॥

तत्रोपपदं सप्तमीस्थम् ॥ ३ । १ । ९२ ॥

'स्थ' ग्रहणं किमर्थम् ? 'तत्रोपपदं सप्तमी'तीयत्युच्यमाने यत्रैव सप्तमी श्रूयते

प्र०—व्यपदेशिनस्तैस्तुल्यं कण्ड्वादयो वर्तन्ते । यकः कित्त्वेन तेषां धातुत्वानुमानात् । तदयमर्थः—  
यदि धातुमात्राद्यक्प्रत्ययः स्यात्ततः कण्ड्वादिग्रहणमनर्थकं स्यात्, तेषामपि क्रियावाचित्वाद्धातु-  
मात्राद्यकः सिद्धत्वात् । अथवेति । सामानाधिकरण्येन संबन्धे संभवति समुच्चयाश्रयणस्याऽयु-  
क्तत्वादिति भावः । आर्द्धधातुकसंज्ञार्थोऽप्ययं धात्वधिकारो नोपयुज्यते । यद्धिवावेवोपात्तस्या-  
नुवृत्तस्य विहितविशेषणार्थत्वाज्जुगुप्सते 'लूभ्या'मित्यादावार्द्धधातुकसंज्ञानिवृत्तेः सिद्धत्वात् ।  
शमिधातोरित्यतो द्वितीयधातुग्रहणानुवर्तनाद्वा ॥ ९१ ॥

उ०—इव तेभ्योऽपि प्रयोजकव्यापाररूपे करणे एव स्यात् । एवञ्च 'प्रातिपदिकाद्धात्वर्थ' इत्यस्याऽनार्थत्वेऽपि  
न दोष इत्याहुः । धातुमात्राद्यक् इति । धातुमात्राद्यको विधायकेन तेषामपि यकः सिद्धत्वादित्यर्थः । विहित-  
विशेषण्येति । स्वरितत्वद्वयं प्रतिज्ञाय तत्सामर्थ्याद्धातोरित्येवं विहितेत्यर्थः कार्य इति भावः । तदाह—  
जुगुप्सत इत्यादि । नन्वेकेन धातुग्रहणेन कथमेवोऽर्थो लभ्येतास्त आह—शमिधातोरिति । 'वासरूप'  
इत्यप्यधिकार एवेति एतदभावे क्सादिभिः सिचः समावेशः स्यादिति न शङ्क्यम् ॥ ६१ ॥

+ स्यतासी लृटुयोः ३ । १ । ३३; सार्वधातुकार्द्धधातुकयोः ७ । ३ । ८४

\* सत्यापपाशरूपवीणातुलश्लोकसेनालोमत्वच्वर्मवर्णचूर्णचुरादिभ्यो णिच् ३ । १ । २५

† कण्ड्वादिभ्यो यक् ३ । १ । २७



तत्रैव स्यात्—स्तम्बेरमः कर्णेजपः‡ । यत्र चैतेन शब्देन निर्देशः क्रियते—‘सप्तम्यां जनेर्डः’ [ ३ । २ । ६७ ] इति । इह न स्यात्—कुम्भकारो नगरकारः X । स्थग्रहणे पुनः क्रियमाणे यत्र च सप्तमी श्रूयते यत्र च न श्रूयते यत्र चैतेन शब्देन निर्देशः क्रियते यत्र—चान्येन [ शब्देन ] सप्तमीस्थमात्रे सिद्धं भवति ।

अथ ‘तत्र’ग्रहणं किमर्थम् ?

तत्रग्रहणं विषयार्थम् ॥ १ ॥

[ तत्र ग्रहणं क्रियते । किं प्रयोजनम् ? विषयार्थम् । ] विषयः प्रतिनिर्दिश्यते । तत्रैतस्मिन्धात्वधिकारे यत्सप्तमीनिर्दिष्टं तदुपपदसंज्ञं भवतीत्युपपदसंज्ञा सिद्धा भवति ।

प्र०—तत्रोपपदं । स्थग्रहणमिति । सप्तमीशब्देन साहचर्यत्सूत्रेषु सप्तमीनिर्दिष्टा ग्रहीष्यन्त इति प्रश्नः । यत्रैव सप्तमीति । मुख्यार्थसंभवे गौणग्रहणस्याऽन्याय्यत्वात्सप्तम्या एवोपपदसंज्ञा स्यात् । संज्ञाविधौ प्रत्ययग्रहणे तदन्तविधेः प्रतिषेधात् । समासस्तु समर्थपरिभाषोपस्थानात्तदन्तविधेः स्यात् । यत्रवेति । सप्तमीति यदा रूपग्रहणं तथा सति ‘सप्तम्यां जनेर्डः’ इत्यादावेव स्यात्, उपसर्जादिसिद्धयर्थम्, कुम्भकारादिषु तु नैव स्यादित्यर्थः । स्थग्रहण इति । स्थग्रहणे तु सति सौत्रसप्तम्युपलक्षितस्य संज्ञाविधानात्सर्वत्र सिध्यतीत्यर्थः । अथ तत्र ग्रहणमिति । ‘धातो-रित्यनुवर्तनादस्मिन्नेव धात्वधिकारे उपपदसंज्ञा भविष्यतीति प्रश्नः । तत्रैतस्मिन्निति । तत्रग्रहणे-नाधिकारपरामर्शो स्पष्टा प्रतिपत्तिर्भवतीति भावः । अथवोपपदसंज्ञोत्तराधिकारादत्रैव धात्वधिकारे भविष्यतीति प्रश्नः । प्रतिसूत्रमधिकार आश्रीयमाणे गौरवं स्यात् । ‘तत्र’ग्रहणे तु क्रिय-

उ०—तत्रोपपदं । ननु ‘स्थ’ग्रहणाऽभावे सप्तम्या एव संज्ञा स्यादत आह—सप्तमीशब्देनेति । सूत्रस्थ-सप्तम्यन्तपदनिर्दिष्टं सप्तमीपदेन लक्ष्यत इत्यर्थः । ननु प्रत्ययग्रहणे तदन्तग्रहणात्कथं सप्तम्या एव संज्ञेत्यत आह—संज्ञेति । नन्वेवमुपपदसमासोऽपि सप्तमीमात्रस्य स्यादत आह—समासस्त्विति । सूत्रे सप्तमीपदं विभक्तिपरं स्वरूपपरं वा । आद्ये सप्तम्या एव संज्ञा । अन्ये तु यत्र सप्तमीपदं तत्रैव स्यादित्याह—यदेति । तथा सति । तदेत्यर्थः । इत्यादावित्यादिना ‘सप्तम्यां चोपपीडे’ति सङ्ग्रहः । ननु ‘स्थ’ग्रहणेऽपि कुम्भादीनां सप्तमीस्थत्वाऽभावात्कथमुपपदत्वं तत्राह स्थग्रहणे त्विति । अयं भावः—सप्तमीपदं तदन्तपरं, संज्ञाविधौ प्रत्ययांशे तदन्तविधिप्रतिषेधस्तु उद्देश्यप्रत्ययांशे एव । तत्स्थत्वञ्च तद्वाच्यत्वमिति तदाह—सौत्र-सप्तम्युपलक्षितस्येति । सौत्रसप्तम्यन्तपदत्रोच्यस्येत्यर्थः । धातोरित्यनुवर्तनादिति । धातोरित्यधिकारविहित-प्रत्ययविधौ सप्तमीस्थमित्यर्थादिति भावः । धातोरित्यनुवृत्तावपीडशार्थोऽलाभादाह—अथवेति । अत्रैवेति । न तु ‘स्त्रि लुङी’त्यादाविति भावः । ‘उपपदसंज्ञा सिद्धा भवती’ति भाष्यस्याऽपीष्टविषये स्फुटतया सिद्धा भवतीत्यर्थः । विभक्तिमन्तरेणेति । तामन्तरेण कर्मत्वाद्यभावादित्यर्थः । शब्दस्य कर्मत्वादि हि तद्विशिष्टा-

‡ स्तम्बकर्णयो रमिजपोः ३ । २ । १३

X कर्मण्यण् ३ । २ । १

१—‘यत्र चान्येन’ पा० ।

२—इदं कचिन्न ।



## उपपदसंज्ञायां समर्थवचनम् ॥ २ ॥

उपपदसंज्ञायां समर्थग्रहणं कर्तव्यम् । 'समर्थमुपपदं प्रत्ययस्ये'ति वक्तव्यम् ।  
इह मा भूत्—आहर कुम्भं करोति कटमिति† ।

[ अर्थ ] क्रियमाणे चाऽपि समर्थग्रहणे 'महान्तं कुम्भं करोती'त्यत्रापि प्राप्नोति ।  
न वा भवितव्यं महाकुम्भकार इति ? भवितव्यं यदैतद्वाक्यं भवति—महान्कुम्भो  
महाकुम्भः, महाकुम्भं करोतीति महाकुम्भकारः । यदा त्वेतद्वाक्यं भवति—'महान्तं कुम्भं  
करोती'ति, तदा न भवितव्यम् । तदा च प्राप्नोति, तदा मा भूदिति ।

यत्तावदुच्यते—'समर्थग्रहणं कर्तव्य'मिति । न कर्तव्यम् । 'धातो'रिति ×  
वर्तते । धातोः कर्मण्यणभवति । तत्र सम्बन्धादेतद्गन्तव्यं—'यस्य धातोर्त्यक्तर्मे'ति ।

प्र०—माणे अनेनैवैकवाक्येन परिपूर्णत्वात्संज्ञा विधीयत इति प्रतिपत्तिलाघवं भविष्यतीत्युत्तरम् ।  
समर्थवचनमिति । इह यदा त्रिकः प्रातिपदिकार्थः स्वार्थद्वयलिङ्गलक्षणस्तदा विभक्तिमन्तरेण  
कर्माऽधिकरणान्युपपदं न भविष्यतीत्यवश्योत्पत्तव्यं विभक्त्या । ततश्च पदविधित्वात्समर्थपरि-  
भाषाया उपस्थानं भवत्येव । चतुष्कपक्षे पञ्चकपक्षे वा प्रातिपदिकस्यैव कर्मादिवाचित्वात्पदवि-  
धित्वाभावात्समर्थपरिभाषानुपस्थानात्समर्थवचनं कर्तव्यमिति भावः । आहर कुम्भमिति ।  
कुम्भशब्द उपपदे करोतेरप्रत्ययः स्यात् । उपपदसमासस्तु सामर्थ्याऽभावान्न स्यात् । महान्तं  
कुम्भमिति । महत्त्वयुक्तस्य कुम्भस्य करोतिना सामर्थ्यमस्तीति भावः । यदि चाऽत्र प्रत्ययः  
स्यात्तदा कुम्भशब्दस्य कारशब्देन समासे कृते कारार्थ एकार्थिभावान्महच्छब्देन समासो न

उ०—र्थवाचकत्वमेवेति भावः । चतुष्कपक्षे इति । 'द्योतकसमभिव्याहारे चतुष्कं प्रातिपदिकार्थ' इति पक्षे  
इत्यर्थः । प्रातिपदिकस्यैवेति । चिन्त्यमिदम्, पञ्चकपक्षेऽपि द्योतकसमभिव्याहारं विना प्रातिपदिकमात्रस्य  
तद्वोधकत्वाऽभावात् । प्रं विना जयतेः प्रकृष्टजयशेषकत्ववत् । एवञ्च तत्पक्षेऽपि पदविधित्वं दुर्वारमेव ।  
तस्मादयमत्र भाष्यार्थः, सुबन्तत्वेन पदत्वेन वा यत्र निमित्तता तत्रैव तत्परिभाषाप्रवृत्तिरिति प्रकृते तदभा-  
वात्परिभाषानुपस्थित्या समर्थग्रहणं कर्तव्यमिति युक्तमाभाति । भाष्ये—समर्थमुपपदमिति । सामर्थ्यञ्च  
प्रत्यासत्त्या प्रत्ययान्तेनैवेति बोध्यम् । प्रत्ययस्योत्पत्तौ निमित्तं यत्समर्थं सप्तम्यन्तपदवाच्यं तदेवोपपदसंज्ञमिति  
वक्तव्यमित्यर्थः । ननु 'महान्तं कुम्भ'मिति सविशेषणं कथं सामर्थ्यमत आह—महत्त्वयुक्तस्येति ।  
विशिष्टस्यैव कर्मत्वेन विशिष्टेन सामर्थ्यमस्तीति भावः । तदा न भवितव्यमिति भाष्ये । 'अणे'ति शेषः ।  
तदा च प्राप्नोतीत्यस्यापि—'अणित्वेव शेषो न तु 'महाकुम्भकार' इति, तद्ध्वनयनाह—महच्छब्देन  
समासो न स्यादिति । कारार्थविशेषणतयोपरिस्थित्येतरविशेष्यत्वाऽसंभवेन महच्छब्देन कुम्भशब्दस्य  
कर्मधारयो न स्यादिति भावः । बहुलवचनेनोत्तरपदे 'विशेषणं विशेष्ये'त्यस्य तत्पञ्चभूतानाम्पूर्वनिपा-



यदप्युच्यते—‘क्रियमाणे चापि समर्थग्रहणे महान्तं कुम्भं करोतीत्यत्रापि प्राप्नोती’ति । ‘उपपद’मिति महतीयं संज्ञा क्रियते । संज्ञा च नाम यतो न लघीयः । कुत एतत् ? लघ्वर्थं हि संज्ञाकरणम् । तत्र महत्याः संज्ञायाः करण एतत्प्रयोजनम्—‘अन्वर्थसंज्ञा यथा विज्ञायेत’ । उपोच्चारि पदमुपपद’मिति । यच्चाऽत्रोपोच्चारि न तत्पदं, यच्च पदं न तदुपोच्चारि । यावता चेदानीं पदगन्धोऽस्ति पदविधिरयं भवति । पदविधिश्च समर्थानां भवति† । तत्राऽसामर्थ्यान्न भविष्यति ।

अथ च्यन्त उपपदे किमणा भवितव्यम्—अकुम्भं कुम्भं करोति कुम्भीकरोति मृदमिति ? न भवितव्यम् । किं कारणम् ? ‘प्रकृतिविवक्षितत्वात्’ । प्रकृतिविवक्षायां चिर्विधीयते । तत्सापेक्षम् । सापेक्षं चाऽसमर्थं भवति ।

प्र०—स्यात् । सुबन्तसमुदायस्याप्यसुबन्तत्वात् । उपपदसमासे तृतीयान्तस्य सुब्रह्मणस्य निवृत्तावपि प्रथमान्तस्यानुवर्तनात्समासाऽभावः । न तत्पदमिति । पदसमुदायत्वादिति भावः । यच्च पदमिति । ‘महान्त’मित्येतत् । कुम्भमित्येतच्च यद्यपि पदं भवति उपोच्चारितं च, तथापि सापेक्षत्वादसामर्थ्यात्प्रत्ययोत्पत्तिनिमित्तं न भवति । अन्वर्थसंज्ञाकरणादेव सप्तमीनिर्दिष्टत्वेऽपि प्रकृत्यर्थविशेषणानां प्रत्ययार्थानां तद्विशेषणानां चोपोच्चारितत्वाभावादुपपदसंज्ञा न भवति । पदविधिरिति । पदनिमित्तत्वात्प्रत्ययविधेरिति भावः । अथ च्यन्त इति । इह कचित्सापेक्षत्वे प्रत्ययो न भवति ‘महान्तं पुत्रमिच्छती’ति । क्वचित्त भवति माणवकं मुण्डयतीति, तत्र सन्देहात्प्रश्नः । च्यन्तस्य चाऽव्ययत्वेऽपि कर्मत्वं मन्यते । सत्त्वभूतत्वस्याऽनिवर्तनात् । प्रकृतिविवक्षायामिति । प्रकृतिविकारयोरभेदविवक्षायां चिर्विधीयते । तत्राऽवश्यं विकारेण प्रकृतिविशेषोऽपेक्षणीयः । तदनपेक्षायां चेरभावात् । ततश्च यथा महान्तं कुम्भं करोतीत्यत्रा-

उ०—तनियमार्थानाञ्च निवृत्तेः समर्थसूत्रे भाष्ये ध्वनितत्वादिति निरूपितं समर्थसूत्रे भाष्ये । न च पूर्व कर्मधारयः, उपपदसमासस्य परस्वादिति बोध्यम् । ननु समुदायेनैवोपपदसमासो भविष्यतीत्यत आह—सुबन्तसमुदायस्येति । वस्तुतः प्रथमान्तनिवृत्तावपि समुदायेन समासेऽपि ‘कुम्भ’शब्दस्योत्तरपदत्वाऽभावादात्वाऽभावे ‘महकुम्भकार’ इत्यनिष्टस्याऽऽपत्तिरिति भाष्याशयः । यदुक्तं ‘कुम्भशब्दस्य कारशब्देन समास’इति, तदपि चिन्त्यम्, कुम्भशब्दस्य केवलस्य सविशेषणत्वेनाऽसमर्थत्वात् । समासविधौ समर्थपरिभाषोपस्थानेन समासाऽप्राप्तेः । भाष्यं तु सर्वथा समासाऽभावेऽप्यणापत्तिपरतया योजयितुं शक्यमेवेति दिक् । यावता चेदानीमिति भाष्यमवतारयति—कुम्भमित्येतच्च यद्यपीति । समाधानाशयमाह—तथाऽपीति । भाष्ये ‘गन्ध’शब्दः संबन्धवाची, स च महासंज्ञाबलात्प्रत्ययविधौ पदत्वेन निमित्तत्वात्स्पष्ट एव । असामर्थ्यात्प्रत्ययाऽभावे चोपपदसंज्ञाऽपि फलाऽभावाच्चेत्युपपदसंज्ञायां समर्थवचनमनर्थकमिति भावः । एवञ्च सुबन्तस्यैवोपप-



न तर्हीदानीमिदं भवति—‘इच्छाम्यहं काशकटीकार’मिति । इष्टमेवैतद्गोनर्दी-  
यस्य ।

निमित्तोपादानं च ॥ ३ ॥

निमित्तोपादानं च कर्तव्यम् । ‘निमित्तमुपपदं प्रत्ययस्ये’ति वक्तव्यम् ।

अनुपादाने ह्यनुपपदे प्रत्ययप्रसङ्गः ॥ ४ ॥

अक्रियमाणे हि निमित्तोपादानेऽनुपपदेऽपि प्रत्ययः प्रसज्येत ॥ निर्देश  
इदानीं किमर्थः स्यात् ?

निर्देशः संज्ञाकरणार्थः ॥ ५ ॥

यदोपपदे प्रत्ययस्तदोपपदसंज्ञां वक्ष्यामीति ॥ तत्तर्हि निमित्तोपादानं कर्त-  
व्यम् ? न कर्तव्यम् ।

तत्रवचनमुपपदसन्नियोगार्थम् ॥ ६ ॥

तत्रवचनं क्रियते तदुपपद [ संज्ञा ] संनियोगार्थं भविष्यति । कर्मण्यणिव-  
धीयते तत्र चेत्प्रत्ययो भवतीति ।

प्र०—ऽएन भवत्येवं मुदं कुम्भीकरोतीत्यादावपीत्यर्थः । काशान्कटीकरोतीत्यत्र त्विष्ट्याऽएप्रत्ययो  
भवति । तस्मिन्नुत्पत्ते काशशब्दात् कृद्योगे षष्ठी तस्याः षष्ठीति समासः । समासरूपस्यैव  
चेष्टत्वेनोपात्तत्वात् काशानां कटीकार इति वाक्यं भवतीत्याहुः । निर्देश इति । ‘कर्मणी’ति  
सत्सप्तमीविज्ञानात्सत्येव कर्मणि प्रत्ययो भविष्यतीति भावः । निर्देशः संज्ञाकरणार्थ इति । यथे-  
त्संज्ञार्थमनुनासिकत्वं प्रतिज्ञायते तथाऽर्थनिरपेक्षा कर्मणीत्यादिसप्तमी उपपदसंज्ञालिङ्गं सौत्रीति  
भावः । अथपि क्षायां तु सप्तम्यामएप्रत्ययस्याभिधेयं कर्म स्याद्यथा ‘ध कर्मणि ष्ट’न्निति । तथा  
च उपपदत्वं न प्रतीयते । अर्थनपेक्षत्वे च सप्तम्या धातोरणभवति कर्म चोपपदसंज्ञमित्यर्थः

उ०—दत्वम् । ‘स्तम्बकर्णयो’रित्यादौ तु तत्प्रकृतिके लक्षणा । इदमेवाऽभिप्रेत्य ‘उपपदमति’ङिति सूत्रे प्रथमा-  
न्तमुपपदस्याऽपि निवृत्तिर्मगवतोक्तेति दिक् । कर्मत्वं मन्यत इति । ‘स्वादिव’दिति शेषः । तत्र हेतुमाह—  
सत्त्वेति । ध्विप्रत्ययेऽपि स्वाश्रयसत्त्वभावस्य निवृत्तौ मानाऽभावादिति भावः । ‘सत्त्वभूतस्ये’ति पाठेऽपि  
भावे क्तः । प्रकृतिविवक्षायामिति भाष्यस्य,—प्रकृतेर्विकृत्यभिन्नत्वेन विवक्षायां विकृतिवाचकाच्चिरित्यर्थः ।  
तत्फलितमाह—प्रकृतीति । तत्राऽवश्यमिति । नन्वेवं नित्यसापेक्षत्वेनाऽसामर्थ्याऽभावादण्डुर्वारः,  
तदनपेक्षायां च्चेरभावेन च्यन्तस्य नित्यसापेक्षताया उपपादितत्वादिति चेदत्र महद्भिर्यतनीयम् । मम तु  
प्रतिभाति,—न नित्यसापेक्षत्वं वृत्तौ प्रयोजकं, किन्तु गमकत्वम् । एवञ्च नित्यसापेक्षत्वेऽप्यगमकत्वाच्च  
वृत्तिः । ‘काशकटीकार’मित्यत्र तु गमकत्वाद्भवत्येवेति स्पष्टञ्चेदं ‘समर्थ’सूत्रे ‘सुप्र आत्मन’ इति सूत्रे च भाष्ये

१—[‘कर्मणि’ इत्यादीनां निर्देशः क्रियते । किमर्थः ? संज्ञाकरणार्थः । प्रत्ययसन्नियोगेन संज्ञा  
क्रियेत । ] इत्यधिकः पाठः क्वचित् ।



ननु चान्यत्तत्रग्रहणस्य प्रयोजनमुक्तम् । किम् ? 'तत्रग्रहणं विषयार्थ'मिति ।  
अधिकारादप्येतत्सिद्धम् ॥ ६२ ॥

कृदतिङ् ॥ ३ । १ । ६३ ॥

अतिङिति किमर्थम् ? पचति करोति ॥ अतिङिति शक्यमकर्तुम् । कस्मान्न  
भवति पचति करोतीति ? धातोः परस्य कृत्संज्ञा प्राक् च लादेशाद्वात्वधिकारः† ।

एवमपि स्थानिवद्भावात्कृत्संज्ञा प्राप्नोति‡ । अथाऽतिङित्युच्यमाने यावता  
स्थानिवद्भावः कथमेवैतत्सिध्यति ? प्रतिषेधवचनसामर्थ्यात् । अथवा तिङ्भाविनो  
लकारस्य कृत्संज्ञाप्रतिषेधः । किं च स्याद्यद्यत्र कृत्संज्ञा स्यात् ? 'कृत्प्रातिपदिक'-  
मिति प्रातिपदिकसंज्ञा स्यात् । प्रातिपदिकादिति स्वाद्युत्पत्तिः प्रसज्येत × । नैष  
दोषः । एकत्वादिवर्षेषु स्वादयो विधीयन्ते+ ते चाऽत्र तिङोक्ता एकत्वादय इति  
कृत्वोक्तार्थत्वान्न भविष्यन्ति ।

प्र०—स्यादिति कर्मणः प्रत्ययोत्पत्तिनिमित्तत्वं न प्रतीयेत । तत्र वचनमिति । तत्रैव सति प्रत्ययो  
भवति नासतीति तत्रग्रहणाल्लभ्यते । कथमिति चेत्—उच्यते, प्रत्यय इत्यत्रानुवर्तते । तत्रायमर्थः,  
सप्तमीस्थमुपपदसंज्ञं भवति, तत्र चोपपदे प्रत्ययो भवतीति ॥ ९२ ॥

कृदतिङ् । स्थानिवद्भावादिति । 'अति'ङिति प्रतिषेधः स्वाश्रयामेव तिङः कृत्संज्ञां  
बाधितुमुत्सहते नत्वतिदेशशास्त्रेण प्रसक्ताम् । 'अनन्तरस्य विधिर्वा भवति प्रतिषेधो वे'ति वचना-  
दिति भावः । प्रतिषेधेति । अन्यथाऽनर्थकः प्रतिषेधः स्यादिति भावः । अथवेति । तिङ्भावी

उ०—सूत्रमहशाम् । भाष्ये—अधिकारादपीति । नन्वधिकारादेतस्मिन्धात्वधिकार इत्यर्थवत्तत एव प्रतिसूत्र-  
मुपपदसंज्ञाविधानेन 'सन्नियोगशिष्ट'न्यायात्तत्र सत्येव प्रत्ययो भविष्यति किं 'तत्र' ग्रहणेनेति चेन्न तदभावे  
'अन्वाचयशिष्टत्वमपि सम्भाष्येते'ति स्पष्टप्रतिपर्ययमिति तत्त्वम् ॥ ६२ ॥

कृदतिङ् । भाष्ये एकदेश्याह—पचतीत्यादि । शङ्किताऽऽह—शक्यमकर्तुमिति । तदुपपादयति  
स एव—धातोः परस्येति । 'धातो'रिति पदमुच्चार्य धातोः परत्वेन विहितस्येत्यर्थः । अत एव वक्ष्यति—  
प्राग् लादेशाद्वात्वधिकार इति । एवञ्च तिङ्षु कृत्संज्ञाया अप्राप्त्या निषेधो व्यर्थ इति भावः । तत्सार्थक्य-  
मेकदेशी शङ्कते—एवमपीति । सिद्धान्ती शिष्यबुद्धिपरीक्षायै प्रतिबन्दीमाह—अथेति । एकदेश्याह—  
प्रतिषेधेति । तृतीयाऽध्यायान्तं धात्वधिकारे तिङो व्यावृत्त्या तत्सार्थक्यमत आह—अथवेति । तिङ्भा-  
वीति । अत एवाऽऽमन्तविषयलकारस्य कृत्वम्भवत्येव, तस्य तिङ्भावित्वाऽभावात् । तिङ्भावित्वस्य

† धातोः ३ । १ । ६१; तिप्तसूक्ति० ३ । ४ । ७८ ‡ लस्य ३ । ४ । ७७

× कृत्तद्धितसमासाश्च १ । २ । ४६; ङ्याप्प्रातिपदिकात् ४ । १ । १

+ बहुषु बहुवचनम्; द्वयैकयोर्द्विवचनैकवचने १ । ४ । २१; २२



टाबादयस्तर्हि तिङन्तान्मा भूवन्निति । स्त्रियां टाबादयो विधीयन्ते\* न च तिङन्तस्य स्त्रीत्वेन योगोऽस्ति ।

अणादयस्तर्हि तिङन्तान्मा भूवन्निति । अपत्यादिष्वर्थेष्वणादयो विधीयन्ते\*\* न च तिङन्तस्यापत्यादिभिर्योगोऽस्ति ।

अथापि कथंचिद्योगः स्यादेवमपि न दोषः । आचार्यप्रवृत्तिर्ज्ञापयति—‘न तिङन्तादणादयो भवन्ती’ति, यदयं क्वचित्द्वित्वविधौ तिङ्ग्रहणं करोति—‘अतिशायने तमबिष्टनौ’ ‘तिङश्च’ [ ५ । ३ । ५५; ५६ ] इति ।

प्र०—लकार एव तिङ्शब्देनोच्यत इति मूलोच्छेद एव कृत्संज्ञाप्रतिषेधेन क्रियते । टाबादय इति । यथा साधनाश्रयसंख्यानिमित्तैकवचनाद्युत्पत्तिस्तथैव तद्वतलिङ्गाश्रयाष्टाबादयः स्युरिति भावः । स्त्रियामिति । शब्दशक्तिस्वाभाव्यात्साधनाश्रयसंख्योपादानमस्ति तिङन्तस्य न लिङ्गोपादानमिति भावः । धातोरिति । ‘धात्वादे’रित्यतः । एकादेश इति । ननु स्थानिवद्भावं बाधित्वा परत्वा-  
दन्तवद्भावेन भाव्यम् । नैष दोषः । परशब्दस्येष्टवाचित्वात् स्थानिवद्भाव एवान्तवद्भावस्य

उ०—फलोपहितस्यैव निवेशात् । मूलोच्छेद इति । मूलभूते लकार एव कृत्वोच्छेदः क्रियत इत्यर्थः । ‘भोगो’ इति सूत्रे भाष्योक्तरीत्याऽल्वित्वादिप्यत्र स्थानिवत्त्वप्रतिषेध इत्यपि बोध्यम् । अथ तृतीयाऽ-  
ध्यायान्तं धात्वधिकारेऽपि भाष्ये फलाऽभावान्निषेधप्रत्याख्यातुमाह—किञ्च स्यादिति ।

एकत्वादिविति । ननूक्तेऽप्येकत्वे एकशब्दात्कर्मत्वमात्रप्रतिपत्तये द्वितीयावत् ‘पचति पश्ये’त्यादौ कर्मत्वोक्तये द्वितीया स्यात् । किञ्च—‘एकवचनमुत्सर्गं’ इति तद्वर्तमानमिति चेन्न, कर्मत्वस्याऽपि वाक्येन प्रतीत्या तदनुत्पत्तेः । तिङोक्ता इत्यस्य च—तिङ्घटितवाक्येनोक्ता इत्यर्थः । ‘एकत्वादि’ष्वित्यादिपदेन कर्मत्वादीनामपि ग्रहणं बोध्यम् । उत्सर्गोऽव्ययविषय एवेत्याशयात् । तिङन्तस्येति । तदर्थक्रियाया इत्यर्थः । भाष्ये—अथाऽपि कथंचिद्योगः स्यादिति । ‘शेष’ इत्यस्य विधायकत्वात् ‘दृषदि पिष्टा’ इत्याद्यर्थे इव पचत्यादिभ्यः पश्यत्याद्यर्थे प्रत्ययः स्यादिति भावः । न तिङन्तादिति । अयमत्राऽभिसन्धिः,—तिङन्तानां कृदन्तत्वप्रयुक्तप्रातिपदिकत्वाऽभावो शाप्यत इति ‘पचति भवती’त्यादौ प्रथमाऽपि नेति बोध्यम् । ‘पचेरन्’ इत्यादौ नलोपश्चाऽत एव न । अत एव ‘अहं’नित्यादौ न दोषः । परशब्दस्येष्टेति । अन्तवद्भावस्य प्रायिकत्वेन स्थानिवद्भावस्याभावाऽतिदेशकत्वेन निषेधकतया ‘निषेधाश्च बलीयांस’ इति न्यायेन ‘अचः परस्मिन्नित्यस्यैव प्रवृत्तिरित्यपि बोध्यम् । यत्किञ्चित्स्थानिभूतादचः पूर्ववृत्तिधर्माऽवच्छिन्नोद्देश्यकत्वादचः परस्मिन्नित्यस्य प्रवृत्तिः । एतेन ‘अन्तवद्भावेन शब्दन्तस्यैव कार्यमिति पूर्वविध्यभावात्कथं स्थानिवत्त्वमिति परास्तम् । स्थानिभूतादचः पूर्वोऽस्थानिभूत एव गृह्यत इत्यत्र न मानम्, तत्तत्कौण्डिन्यायस्याऽनवकाश-



इह तर्हि पचति पठतीति—‘ह्रस्वस्य पिति कृति तुग्भवती’ति तुक् प्राप्नोति† ।  
धातोरिति वर्तते ।

एवमपि ‘चिकीर्षती’त्यत्र प्राप्नोति । अत्रापि शपा व्यवधानात् । एकादेशे  
कृते नास्ति व्यवधानम् । ‘एकादेशः पूर्वविधौ स्थानिवद्भवती’ति स्थानिवद्भावाद्  
व्यवधानमेवेति ॥ ६३ ॥

इति श्रीभगवत्पतञ्जलिविरचिते व्याकरणमहाभाष्ये तृतीयस्याऽध्यायस्य  
प्रथमे पादे पञ्चममाह्निकम् ।

वाऽसरूपोऽस्त्रियाम् ॥ ३ । १ । ६४ ॥

कथमिदं विज्ञायते ‘स्त्रियामभिधेयायां वाऽसरूपो न भवती’ति आहोस्विन्स्त्री-

प्र०—बाधकः । नन्वतिङ्ङिति प्रत्याख्यायमाने पचरन्निति प्रातिपदिकान्तत्वान्नकारलोपः प्राप्नोति ।  
‘इस्य र’न्निति नकारोच्चारणसामर्थ्यान्न भविष्यति । इह तर्हि ‘विचीया’दिति कृद्यकारत्वादीर्घो  
न प्राप्नोति । एषोऽप्यदोषः । सार्वधातुकप्रतिषेधो ज्ञापयत्यकृदिति प्रतिषेधस्तिङो न भवतीति ।  
यदि हि स्यात् सुनुयाच्चिनुयादित्यादावपि सार्वधातुके कृत्प्रतिषेधेन दीर्घो न भविष्यतीति  
पृथक्सार्वधातुकप्रतिषेधोऽनर्थकः स्यात् ॥ ९३ ॥

इत्युपाध्यायजैयट्पुत्रकैयटकृते भाष्यप्रदीपे तृतीयस्याऽध्यायस्य  
प्रथमेपादे पञ्चममाह्निकम् ।

वासरूपोऽस्त्रियाम् । कथमिति—स्त्रियामित्यभिधेयसप्तमी वा स्यात् स्त्रियामित्यस्यैव  
वा स्वरूपस्य निषेधः स्यात्,—‘स्त्रियामित्युच्चार्य ये प्रत्यया विधीयन्ते तेषु वासरूपो न भवती’ति

उ०—विषयकत्वेन विधेयविषयकत्वेन चेदृशे विषयेऽप्राप्तेः । तत्र सूत्रेऽभावाऽतिदेशस्याऽप्यङ्गीकारेण स्थानिनि  
सत्यभवतस्तुक् एकादेशेऽप्यभावाऽतिदेशो बोध्यः । एतेन ‘स्थानिवद्भावेऽपि शबन्तस्य शपा व्यवधानाऽभावा-  
त्तुग्दुर्वार’ इत्यपास्तम् । ‘धीः धियौ धिय’ इत्यत्र तु न दोषः, ‘ध्यायतेः सम्प्रसारणञ्चे’त्यनेन सम्प्रसारणे  
पूर्वत्वे ‘हल’ इति दीर्घत्वे च कृते एकादेशस्य निवृत्तेस्तस्य स्थानिवत्त्वाऽप्रवृत्तेः । ‘जुहुवतु’रित्यादावपि  
हेजोऽन्तरङ्गत्वादात्त्वे ‘वार्णादाङ्ग’मित्यालोपे सम्प्रसारणे एकादेशस्यैवाऽभावान्न दोषः । स्पष्टं चेदं ‘सर्वत्र  
प्रसारणिभ्य’ इति वार्तिकभाष्ये । धियावित्यादावियङ् आकारात्पूर्ववृत्तिर्धर्मावच्छिन्नोद्देश्यकत्वाऽभावाच्च ।  
नकारोच्चारणेति । समाध्यन्तरमपि प्रागुक्तम् । पृथक्सार्वधातुकेति । न च श्यनर्थं, दीर्घप्रवृत्तियोग्याऽज-  
न्तेभ्यः श्यनभावात् ॥ ६३ ॥

इति श्रीनागेशभट्टविरचिते भाष्यप्रदीपेद्वयोते तृतीयस्याध्यायस्य प्रथमे  
पादे पञ्चममाह्निकम् ।

वाऽसरूपो । ननु स्वरूपस्य निषेधे तदभाव एव स्यादतस्तत्पक्षे वाक्यार्थं दर्शयति—स्त्रियामि-  
त्युच्चार्येति । स्वरूपस्येत्यस्य—स्वरूपपरस्येत्यर्थः । निषेधः स्यादित्यस्य निषेधान्वय्यन्वयित्वं स्यादित्यर्थः ।

† ह्रस्वस्य पिति कृति तुक् ६ । १ । ७१



प्रत्ययेष्विति ? किं चातः ? यदि विज्ञायते 'स्त्रियामभिधेयाया'मिति लव्या लवितव्या  
अत्र वाऽसरूपो न प्राप्नोति\* । अथ विज्ञायते 'स्त्रीप्रत्ययेष्विति' व्यावक्रोशी  
व्यावक्रुष्टिरिति न सिध्यति† ।

एवं तर्हि नैवं विज्ञायते—'स्त्रियामभिधेयायां' नापि 'स्त्रीप्रत्यये'ष्विति । कथं  
तर्हि ? स्त्रीग्रहणं स्वरयिष्यते' । तत्र स्वरितेनाधिकारगतिर्भवतीति स्त्रियामित्यधि-  
कृत्य‡ ये प्रत्यया विहितास्तेषां प्रतिषेधो विज्ञास्यते ॥ किमर्थं पुनरिदमुच्यते ?

असरूपस्य वाचनमुत्सर्गस्य बाधकविषयेऽनिवृत्त्यर्थम् ॥ १ ॥

असरूपस्य वाचनं क्रियत उत्सर्गस्य बाधकविषयेऽनिवृत्तिर्यथा स्यात् ।  
तव्यत्तव्यानीयर उत्सर्गास्तेषामजन्ताद्यदपवादः\* । चेयम् । चेतव्यमित्यपि यथा  
स्यात् ।

प्र०—संदिहानः पृच्छति । लव्येति । 'अचो य'दिति यता तव्यादीनां नित्यं बाधनं प्राप्नोतीत्यर्थः ।  
व्यावक्रोशीति । 'कर्मव्यतिहारे णच्'स्त्रियामिति णच्चा क्तिनो बाधः प्राप्नोतीत्यर्थः । स्त्रियामित्य-  
धिकृत्येति । 'स्त्रियां क्ति'नित्यस्मिन् स्र्यधिकारे ये उत्सर्गापवादास्तेष्वपवाद उत्सर्गस्य बाधक  
एवेत्यर्थः । तत्रोत्पत्तिवाप्रसङ्ग इति । वासरूप इत्येतावच्छ्रूयते । तत्र वाग्रहणेन किं भावो  
विकल्प्यताम्—असरूपोऽपवादो वा भवति पक्षे न भवतीति । अथ बाधकत्वं विकल्प्यतां—  
वा बाधको भवति पक्षे न बाधक इति । तत्राऽन्तरङ्गत्वात्सत्ताया एव विकल्पः स्यात् ।  
यथोक्तम्—'यत्रान्यत्क्रियापदं न श्रूयते तत्रास्तिर्भवन्ती पर' इति । न तु बहिरङ्गस्य बाधक-

उ०—ननु ये विहितास्तेषामप्रतिषेधे विधिवैयर्थ्यं स्यात्, विहितप्रतिषिद्धत्वाद्विकल्पो वा स्यादत आह—स्त्रियां  
क्तिन्निति । तदधिकारे ये विहिता उत्सर्गास्तेषां वासरूपविधिना प्रसक्तानां प्रतिषेधो—बाधो विज्ञास्यत इति  
माध्याक्षरार्थ इति भावः । एवञ्चोत्सर्गाऽपवादयोर्द्वयोरपि स्र्यधिकारनिवेशित्वे सत्यस्त्रियामिति प्रतिषेध  
इति लभ्यते । अन्येनाऽपि यत्राऽसमावेश इष्टः सोऽनभिधानात्साध्यः । माध्याक्ष्ये तत्रोत्पत्तिवाप्रसङ्ग इति ।  
उत्पत्तेर्वार्थविकल्पप्रसङ्ग इत्यर्थः । ननु बाधकत्वविकल्पे नाऽयं दोष इत्याशङ्क्य तद्विकल्प एव न सिध्यती-  
त्याह—वासरूप इति । असरूपोऽपवादो वा भवतीति । अपवादपदं वक्ष्यमाणसिद्धान्ताऽभिप्रायेण ।  
बहिरङ्गस्येति । शब्दानुपात्तस्येति बोध्यम् । 'इत्येतन्ने'त्यन्तो माध्याक्ष्ये छेदः । माध्याक्ष्ये—यद्येतत्संभवेति ।  
अपवादपदाऽभावादपवादविषय एव विकल्प इत्यत्र मानाऽभावादपवादोत्सर्गोभयविषयो विकल्प स्यात् ।  
एवञ्च तद्विधौ द्वयोस्सर्गाऽपवादयोर्विकल्पाद्यत्रोत्सर्गाऽपवादौ विभाषा, तत्राऽपवादेन मुक्ते उत्सर्गाऽप्रवृत्त्या  
पक्षेऽनुपपत्तिरेव प्राप्नोतीति भावः । 'अपवादशस्त्रेणे'ति कैयटोपपत्तिस्तु चिन्त्या, तद्विधौ सर्वमुत्सर्गाऽपवादं

\* तव्यत्तव्यानीयरः; अचो यत् ३ । १ । ६६; ६७

† कर्मव्यतिहारे णच् स्त्रियाम् ३ । ३ । ४३; स्त्रियां क्तिन् ३ । ३ । ६४

‡ स्त्रियां क्तिन् ३ । ३ । ६४ \* तव्यत्तव्यानीयरः; अचो यत् ३ । १ । ६६; ६७



नैतदस्ति प्रयोजनम् । अजन्ताद्यद्विधीयते हलन्ताण्यद्विधीयते†, एतावन्तश्च धातवो यद्वाऽजन्ता हलन्ताश्च । उच्यन्ते च तन्वदादयस्ते वचनाद्भविष्यन्ति ।

एवं तर्हि एबुल्लुचाबुत्सर्गौ, तयोः पचादिभ्योऽजपवादः‡ । पचतीति पचः । पक्ता पाचक इत्यपि यथा स्यात् ।

एतदपि नास्ति प्रयोजनम् । वक्ष्यत्येतत् ‘अजपि सर्वधातुभ्यो वक्त्रव्य, इति × ॥ एवं तर्हि एबुल्लुजच उत्सर्गः, तेषामिगुपधात्कोऽपवादः+ । विक्षिपः विलिखः । विक्षेप्ता विक्षेपक इत्यपि यथा स्यात् ॥ अस्ति प्रयोजनमेतत् । किं तर्हीति ।

तत्रोत्पत्तिवाप्रसङ्गो यथा तद्धिते ॥ २ ॥

तत्रोत्पत्तिर्विभाषा प्राप्नोति यथा तद्धिते ॥ अस्तु यदा विक्षिपो विलिख इत्येतन्न, तदा विक्षेप्ता विक्षेपक इत्येतद्भविष्यति ॥ यद्येतल्लभ्येत कृतं स्यात्तत्तु न लभ्यम् । किं कारणम् ? यथा तद्धित इत्युच्यते, तद्धितेषु च सर्वमेवोत्सर्गापवादं विभाषा । उत्पद्यते वा न वा ।

प्र०—त्वस्येत्युत्पत्तेरेव विकल्पः स्यात् पक्षे तु न कश्चित्प्रत्यय उत्पद्येतेत्यर्थः । अस्त्विति । बाधकाऽभावे उत्सर्गस्याऽनिवार्यत्वादिति भावः । यद्येतदिति । अपवादशास्त्रेणोत्सर्गशास्त्रस्य बाधितत्वादपवादाऽभावपक्षेऽप्युत्सर्गस्याऽप्रवर्तनादिति भावः । तत्र यथा ‘अत इ’ति विकल्पितेनेत्रा मुक्ते पक्षेऽग्न भवति अपि तु वाक्यमेव, तथेहाप्यपवादाऽभावपक्षे प्रकृतिरेव कर्त्रादीनर्थानभिदध्यात् । यथाग्निचिदित्यादौ किवादिलोपे कृते । सिद्धं त्विति । बाधकत्वे विकल्पिते यत्र पक्षेऽपवादस्य बाधकत्वं नास्ति तत्र बाधकत्वाऽभावादुत्सर्गः प्रवर्तते । अन्येनेति । दक्षस्यापत्यमि-

उ०—विभाषेति दृष्टान्तेन मदुक्तार्थस्यैव लाभात् । सिद्धन्विति । भाष्ये बाधकपदे कृतेऽसरूपस्य बाधकस्यैव विकल्पे उत्सर्गविकल्पाऽभावासिद्धमिति भावः । इदञ्चापवादशास्त्रेणैकवाक्यताऽपन्नम् । न चैवमसरूपो वा बाधको भवतीति भाष्येण बाधकत्वविकल्पप्रतिपादनं व्यर्थमिति वाच्यम्, ‘असरूपस्य बाधकस्य बाधकत्वा’दिति वार्तिकस्वारस्येनाऽसरूपो बाधको वा भवतीत्येव भाष्येऽन्वयात् । वार्तिकाद्धि बाधकाऽनुवादेन विकल्पविधिरित्येव स्वरसतो लभ्यते न तु बाधकत्वाऽनुवादेनेति दिक् । प्रत्यासत्त्या च यन्निरूपितं बाधकत्वं तस्यैव पक्षेऽभ्यनुष्ठानमिति नाऽतिप्रसङ्गः । कैयटे—बाधकत्वे विकल्पित इत्यादि । इदञ्चिन्त्यं, वार्तिको-

† ऋहलोऽर्थत् ३ । १ । १२४

‡ एबुल्लुचौ; नन्दिग्रहिपचादिभ्यो ल्युणिन्वचः ३ । १ । १३३; १३४

× ३ । १ । १३४ वा० १

+ इमुपघशाप्रीकिरः कः ३ । १ । १३५



## सिद्धं त्वसरूपस्य बाधकस्य वावचनात् ॥ ३ ॥

सिद्धमेतत् । कथम् ? ‘असरूपस्य बाधकस्य वावचनात्’ । असरूपो बाधको वा बाधको भवतीति वक्तव्यम् । सिध्यति । सूत्रं तर्हि भिद्यते ।

यथान्यासमेवाऽस्तु । ननु चोक्तं ‘तत्रोत्पत्तिवाप्रसङ्गो यथा तद्वित’ इति । नैष दोषः । अस्ति कारणं येन तद्वितेषु विभाषोत्पत्तिर्भवति । किं कारणम् ? प्रकृतिस्तत्र प्रकृत्यर्थे वर्तते, अन्येन च शब्देन प्रत्ययार्थोऽभिधीयते । इह पुनर्न केवला प्रकृतिः प्रकृत्यर्थे वर्तते, नचाऽन्यः शब्दोऽस्ति यस्तमर्थमभिधीतेति कृत्वाऽनुत्पत्तिर्न भविष्यति ।

अथवा समयः कृतो ‘न केवला प्रकृतिः प्रयोक्तव्या न च केवलः प्रत्ययः’ इति\* । एतस्मात्समयादनुत्पत्तिर्न भविष्यति । ननु च य एव तस्य समयस्य कर्ता स एवेदमप्याह । यद्यसौ तत्र प्रमाणमिहाऽपि प्रमाणं भवितुमर्हति । प्रमाणमसौ तत्र

प्र०—त्यादावपत्यादिशब्देनेत्यर्थः । इह पुनरिति । केवला प्रकृतिः स्वार्थमात्रमपि नाभिधत्ते किं पुनः कर्त्रादिकमर्थमभिधास्यति । तथाहि प्रकृतिप्रत्ययसमुदाये प्रयुज्यमानेऽन्वयव्यतिरेकाभ्यां प्रकृतिः प्रकृत्यर्थे वर्तते, प्रत्ययस्तु प्रत्ययार्थे इत्युच्यते अनुत्पन्नप्रत्यया तु प्रकृतिर्न कश्चिदर्थं गमयति । अथापि क्षिपेः कर्तेति कर्त्रादिशब्दाः प्रयुज्यन्ते तथापि करोतिक्रियापेक्षामपि कर्तृत्वं प्रतीयेत न तु क्षिपिक्रियापेक्षमेव तस्मात्सामर्थ्याद्बाधकत्वं बहिरङ्गमपि विकल्प्यते य एवेति । समयस्यायं बाधकोऽस्त्विति भावः । सामर्थ्यमिति । अर्थप्रत्यायनाय शब्दाः प्रयुज्यन्ते न च प्रत्ययस्याऽ-

उ०—कबाधकपदार्थैकदेशस्य बाधकत्वस्य विकल्पेनाऽन्वयाऽयोगात् । किञ्च—पक्षे बाधकत्वाऽभावे शप्तिपोरिव समुच्चयः स्यादिति महदनिष्टं, धर्मनिषेधे धर्म्यभावाऽप्रतीतिः । अत एव ‘न वे’ति सूत्रे साधुत्वविकल्पे पक्षे तस्यैवाऽसाधुत्वमापादितम् । क्षिपेरिति । धात्वर्थनिर्देशे इकप्रत्ययः । ‘इकृष्यादिभ्यः’ इति इग्वा । तथापीति । ‘कर्ते’त्यत्र तस्याऽपि सत्त्वादिति भावः । बाधकत्वं बहिरङ्गमपीति । इदञ्चिन्त्यम् । सामर्थ्यादपवाद एवाऽ-सरूपशब्देन विवक्षितो न तूत्सर्गोऽपीति तु भाष्यतात्पर्यं बोध्यम् । भाष्ये—अथवा समय इति । एवञ्च समयैतत्सूत्रयोरन्यतरस्याऽप्यत्राधाय ‘असरूप’पदेनाऽपवाद एव गृह्यत इति भावः । इहापि प्रमाणश्चेत्किमेतावता, तत्राह—समयस्येति । अर्थः प्रत्याययितुमिति । न च प्रत्ययाऽनुत्पत्तौ प्रयोगे सामर्थ्यमस्ति ‘न केवला प्रकृति’रिति निषेधात्, नापि प्रयुक्तादर्थबोध इति भाष्यार्थं इति भावः । असरूपशब्देनेति । भिन्नरूपो वेत्युक्ते भावाऽभावयोः परस्परभिन्नरूपस्य सत्ताप्रतीतिरिति नाऽनैनोभयोरुत्सर्गापवादयोर्विभाषाबोधनम् । तथा सति पक्षेऽनुत्पत्तिः स्यात् । सा च न रूपवर्तीयभावपक्षे न भिन्नरूपस्य सत्ता स्यादिति भावः । नन्वस्तु

\* ३।१।२ वा० ११ इत्यत्रोक्तम्—‘प्रकृतिपर एव प्रत्ययः प्रयोक्तव्यः प्रत्ययपरैव च प्रकृतिरिति ।’



चेह च । सामर्थ्यं त्विह द्रष्टव्यं शब्दानां प्रयोगे, न चाऽनुत्पत्तौ सामर्थ्यमस्ति । तेनाऽनुत्पत्तिर्न भविष्यति । कथं तर्हि तद्वितेष्वनुत्पत्तौ सामर्थ्यं भवति ? अन्येन प्रत्ययेन सामर्थ्यम् । केन ? षष्ठ्या ॥ अथवा रूपवत्तामाश्रित्य वाविधिरुच्यते । न चाऽनुत्पत्ती रूपवती । तेनानुत्पत्तिर्न भविष्यति ।

एवमपि कुत एतदपवादो विभाषा भविष्यति न पुनरुत्सर्ग इति ? नचैवाऽस्ति विशेषो यदपवादो विभाषा स्यादुत्सर्गो वा । अपि च सापेक्षोऽयं निर्देशः क्रियते— 'वासरूप' इति । न चोत्सर्गवेलायां किञ्चिदपेक्ष्यमस्ति, अपवादवेलायां पुनरुत्सर्गोऽपेक्ष्यते । तेन यो रूपवानन्यपूर्वको बाधकः प्राप्नोति स वा बाधको भविष्यति । कः पुनरसौ ? अपवादः ।

यदि 'यो रूपवानन्यपूर्वको बाधकः प्राप्नोति स वा बाधको भवती'त्युच्यते किवादिषु समावेशो न प्राप्नोति—ग्रामणीः ग्रामणाय इति† । न ह्येते रूपवन्तः । एतेऽपि रूपवन्तः । कस्यामवस्थायाम् ? उपदेशावस्थायाम् ॥ यद्येवम्—

प्र०—नुत्पत्तावर्थः प्रत्याययितुं शक्यत इत्यर्थः । पूर्वस्मिन् परिहारे प्रकृतेरेव केवलायाः स्वार्थमात्राभिधानेपि सामर्थ्यं नास्तीत्युक्तम् । उत्तरत्र तु समयात् प्रयोग एव केवलाया नास्तीत्युच्यते । कथं तर्हीति । समयात् केवलस्य प्रातिपदिकस्य तद्धितानुत्पत्तौ साधुत्वं न प्राप्नोतीत्यर्थः । अन्येनेति । दक्षस्यापत्यमिति षष्ठ्यन्तस्य प्रातिपदिकस्य प्रयोगो न केवलस्य, इह तु कृदनुत्पत्तौ सत्यां केवल एव धातुः स्यात्तस्य च समयात् प्रयोगाऽभावः । अथवेति । अमपशब्देन भिन्नरूप उच्यते । तस्य च भिन्नरूपत्वं रूपवदुत्सर्गपेक्षया भवतीति स एव पक्षेऽभ्यनुज्ञायते, न त्वरूपा-नुत्पत्तिरित्यर्थः । न चैवास्तीति । उत्सर्गविकल्पेऽप्राप्तविभाषा अपवादविकल्पे तु प्राप्तविभाषेति न कश्चिद्विशेषः । अपवादवेलायामिति । बाध्यत्वेन यावदुत्सर्गो नापेक्ष्यते तावदपवादस्य

उ०—सामर्थ्यादन्यतरस्य विकल्पो न तृभयोरिति बाधकपदाऽभावे अपवाद एवेति कुतो लभ्यत इत्याशङ्कते भाष्ये—कुत एतदिति । इष्टापत्या समाधत्ते—न चैवास्तीति । तद्व्याचष्टे—उत्सर्गोति । 'असरूप उत्सर्गो वा भवती'त्यनेन प्रत्यासत्त्याऽसरूपोऽपवाद एव पक्षे स्थाप्यत इति 'क'विषये नाऽपि भावः । वस्तुतोऽसरूपपदेनाऽपवाद एवोपतिष्ठत इत्याह—भाष्ये—अपि च सापेक्ष इति । अवधिसापेक्ष इत्यर्थः । भिन्नरूपत्वं हि—असरूपत्वम् । तत्र 'कुतो भिन्नरूप' इत्यपेक्षायां स्वविधानवेलायां यः स्वविषये प्राप्तः स एव बुद्धिस्थो गम्यतेऽपवादविधिसमये चोत्सर्गस्तमपि विषयमुपदौकमान उपारूढो बुद्धौ भवतीति तदपेक्षायां भिन्नरूपोऽपवाद एव गृह्यत इत्यर्थः । न चोत्सर्गवेलायामिति । नन्वपवादवाक्यार्थोत्तरमुत्सर्गस्य लक्ष्यसंस्कारकतेति प्रातिपदिकार्थसूत्रभाष्ये उक्तत्वेनोत्सर्गोऽपि स्ववेलायामपवादमपेक्षत इति कथमेतदिति चेन्न;

† सत्युद्दिष्टद्रुहयुजविदभिदक्छिदजिनीराजाभुपसर्गोऽपि किप्, कर्मयण ३ । २ । ६१; १



### अनुबन्धभिन्नेषु विभाषाप्रसङ्गः ॥ ४ ॥

अनुबन्धभिन्नेषु विभाषा प्राप्नोति । कर्मण्यण् [ ३ । २ । १ ] 'आतोनुपसर्गे कः' [ ३ ] इति कविषयेऽणपि प्राप्नोति ।

### सिद्धमनुबन्धस्याऽनेकान्तत्वात् ॥ ५ ॥

सिद्धमेतत् । कथम् ? 'अनुबन्धस्याऽनेकान्तत्वात्' । अनेकान्ता अनुबन्धाः । अथवा प्रयोगेऽसरूपाणां वाविधिन्याय्यः ।

### प्रयोगे चेच्छादेशेषु प्रतिषेधः ॥ ६ ॥

प्रयोगे चेच्छादेशेषु प्रतिषेधो वक्तव्यः । 'ह्योऽपच'दित्यत्र लुङपि प्राप्नोति । 'श्वः पक्ते'त्यत्र × लुङपि प्राप्नोति ।

नैष दोषः । आचार्यप्रवृत्तिर्ज्ञापयति 'न लादेशेषु वासरूपो भवती'ति यदयं 'ह्रशश्चतोर्लङ् च' [ ३ । २ । ११६ ] इत्याह । अथवा प्रयोगेऽसरूपाणां वाविधौ न सर्वमिष्टं सङ्गृहीतमिति कृत्वा द्वितीयः प्रयोग उपास्यते । कोऽसौ ? उपदेशो नाम । उपदेशे चैतेऽसरूपाः ।

प्र०—प्रवृत्तिरेव नास्तीत्यर्थः । उपदेशावस्थायामिति । प्रत्यासत्तिन्यायादुपदेशावस्थायामसरूप्यमाश्रीयते इत्यर्थः । ह्योऽपचदिति । लङ्यनञ्कारप्रत्ययः, लुङि त्वपाक्षीदिति ईच्छब्द इति भिन्नरूपत्वात्समावेशप्रसङ्गः । यदयमिति । 'परोक्षे लि'ङिति लिटा लङः समावेशोऽसारूप्यात्सिद्ध एवेति नार्थो लङ्विधानेन । विहितस्तु लकाराणामसमावेशं ज्ञापयतीत्यर्थः । अथवेति । किबादयो

उ०—लङ्यसंस्कारवेलायामपेक्षायामपि वाक्यार्थबोधवेलायां तदभावात् । अस्य च तदैवैकवाक्यतेति भावः । स वा बाधको भवतीति भाष्ये । स बाधको वा भवतीत्यन्वयः । सिद्धमनुबन्धस्याऽनेकान्तत्वादिति । ननु यद्यनुबन्धोऽनवयवस्तदा कथं कप्रत्यये कस्येत्त्वग्रत्ययादित्वाऽभावात् । कथं वा डादीनामनेकाल्त्वेन सर्वादेशत्वम् । न चाऽऽदेशप्रवृत्तिकालेऽनुबन्धत्वाऽभावादनेकाल्त्वं, तर्हि केऽपि वाक्यार्थबोधपूर्वं प्रत्ययत्वाऽशनेन तदुत्तरमेवेत्संज्ञाप्रवृत्तौ सर्वत्र 'नाञ्भला'विति सूत्रभाष्योक्तरीत्या उपदेशोत्तरकालमेवेत्संज्ञाप्रवृत्त्या चोपदेशोऽनुबन्धसत्त्वादसारूप्यकरणं स्यादिति चेन्न; 'लुङ्' इत्यादावादिशब्दस्य समीपपरत्वान्न दोषः । 'अनेका'लित्यत्र संबन्धसामान्यषष्ठ्यर्थे बहुव्रीह्यङ्गीकारान्न दोषः । 'डा'देशेऽपि 'डा—आ' इत्याकारप्रभेदात्सर्वादेशत्वम् । इत एव वाऽस्वरसात्—'अथैकान्तेषु दोष एवे'ति वक्ष्यति भाष्यकृत् ।

† अनद्यतने लङ्; लुङ् ३ । २ । १११; ११० × अनद्यतने लुङ्; लुङ् शेषे च ३ । १ । १५; १३  
१—'सरूपाः' इति कीलहानपाठः ।



ननु चोक्तं 'मनुबन्धभिन्नेषु विभाषाप्रसङ्ग' इति । परिहृतमेतत् । कथम् ? 'सिद्ध-  
मनुबन्धस्यानेकान्तत्वा'दिति । अथैकान्ते दोषः एव । एकान्ते च न दोषः । आचा-  
र्यप्रवृत्तिर्ज्ञापयति—'नानुबन्धकृतमसारूप्यं भवती'ति,—यदयं ददातिदधात्योर्वि-  
भाषा शं शास्ति† ।

अथवाऽसरूपो बाधको वा बाधको भवतीत्युच्यते । अपवादो नामाऽनुबन्ध-  
भिन्नो वा भवति रूपान्यत्वेन वा । तेनाऽनेनाऽवश्यं किञ्चित्त्वाज्यं किञ्चित् सङ्ग्रही-  
तव्यम् । तद्यदनुबन्धकृतमसारूप्यं तन्नाश्रयिष्यामो यत्तु रूपाऽन्यत्वेनाऽसारूप्यं  
तदाश्रयिष्यामः ।

अथवाऽसरूपो बाधको वा बाधको भवतीत्युच्यते । सर्वथाऽसरूपः, तत्र  
प्रकर्षगतिर्विज्ञास्यते—'साधीयो योऽसरूप' इति । कश्च साधीयः ? यः प्रयोगे च  
प्राक् च प्रयोगात् ।

अथवाऽसरूपो बाधको वा बाधको भवतीत्युच्यते, न चैवं सति कश्चिदपि  
सरूपः । त एवं विज्ञास्यामः—'कचिच्छेऽसरूपा' इति । अनुबन्धभिन्नाश्च प्रयोगे  
सरूपाः ।

प्र०—न सङ्गृहीतास्तेषां प्रयोगे रूपाऽभावादित्यर्थः । कचिच्च इति । प्रयोग इत्यर्थः । उपदेशे सर्व-  
स्यैवासारूप्यमित्यसरूपग्रहणमनर्थकं स्यात् । कथमिति । सत्यधिकःरविहितेष्वेव किं प्रतिषेधः,

उ०—अथवा प्रयोगे इति । किरूपाऽभावादेव स प्रयोगेऽसरूपः । 'असरूप'पदेन च समानरूपाऽभा-  
ववानुच्यत इति भावः । न लादेशेषु वाऽसरूप इति । आदेशगतमसारूप्यं गृहीत्वा लकारविषये वाऽसरूप-  
विधिर्नास्तीति तात्पर्यम् । आदेशप्रवृत्त्युत्तरकालिकवैल्यवत्सु लकारेष्वित्यन्तरार्थः । तदाह—लकाराणाम-  
समावेश इति । सर्वेष्टाऽसङ्ग्रहमुपादयति—किञ्चादय इति । 'असरूप'पदेन भिन्नरूपस्यैव ग्रहणमित्या-  
शयः । भाष्ये—नाऽनुबन्धकृतमिति । भाव्यनुबन्धत्वज्ञानविषयवर्णकृतमसारूप्यं नेत्यर्थः । ददातिदधात्यो-  
र्विभाषा शः । पक्षे णः । डादौ तु प्रश्लेषान्निर्वाहः । 'सुद्ध' इत्यादावादिशब्दस्य समीपपरत्वे चुञ्चुञ्चणपो-  
र्यादित्वेऽपीत्वापत्तेः । अथवेति । उभयकृताऽसारूप्ये गृह्यमाणे व्यावर्त्याऽभावादसरूप इति व्यर्थं, स्पष्टत्वद्  
'वाऽपवाद'इत्येव वदेत् । तत्सामर्थ्यादनुबन्धकृताऽसारूप्यं नाऽऽश्रीयते, किन्तु रूपाऽन्यत्वेनैवेत्यर्थः ।  
तत्सामर्थ्यात्प्रकर्षगतिः । तेन प्रयोगे उपदेशे चाऽसरूप इति द्वितीयः पक्षः । तत्सामर्थ्यात्प्रायोगिकमसारूप्यमिति  
तृतीयः पक्षः । तत्राऽन्त्ययोः किञ्चादिसङ्ग्रहः कथमिति चेद्रूपाऽभावादेव सारूप्याऽभावस्याक्षतेः । 'असरूप'-  
पदेन च सारूप्याऽभाववानुच्यत इत्याहुः । प्रागिति । अत्र पक्षे सूत्रे सन्धिः सौत्रः । यद्वा परिभाषापक्षे प्रथमः पक्षः ।

† ददातिदधात्योर्विभाषा ३ । १ । १३६

१—'किञ्चित्तु' पा० ।

२—'साधीयान्' पा० ।

३—कचिच्च ।



अथ कथमिदं विज्ञायते 'ऽस्त्रिया'मिति ? किं 'स्त्रियां न भवती'ति, आहोस्त्रि-  
त्प्राक् स्त्रिया भवतीति ? कश्चात्र विशेषः ?

स्त्रियां प्रतिषेधे क्ल्युद्गतुमुन्खलर्थेषु विभाषाप्रसङ्गः ॥ ७ ॥

स्त्रियां प्रतिषेधे क्ल्युद्गतुमुन्खलर्थेषु विभाषा प्राप्नोति । क्ल—हसितं छात्रस्य  
शोभनम् । घञपि प्राप्नोति† । ल्युद्—हसनं छात्रस्य शोभनम् । घञपि प्राप्नोति‡ ।  
तुमुन्—इच्छति भोक्तुम् । लिङ्लोटावपि प्राप्नुतः × । खलर्थः—ईषत्पानः सोमो  
भवता । खलपि प्राप्नोति+ ॥ एवं तर्हि 'स्त्रियाः प्रा'गिति वक्ष्यामि ।

स्त्रियाः प्रागिति चेत्क्त्वायां वावचनम् ॥ ८ ॥

स्त्रियाः प्रागिति चेत्क्त्वायां वावचनं कर्तव्यम् । आसित्वा भुङ्क्ते । 'आस्यते  
भोक्तु'मित्यपि यथा स्यात्\* ।

प्र०—परस्तात् स्त्र्यधिकारस्य भवत्येव वाऽसरूपविधिः, अथ स्त्र्यधिकारात्प्राग्वासरूपविधिर्भवति  
स्त्र्यधिकारेण विच्छिद्यत इति प्रश्नः । लिङ्लोटाविति । 'लिङ्चे'ति लिङ् भवत्येव । 'इच्छार्थेषु  
लिङ्लोटा'वित्यत्र तु लिङ्लोटोः सहनिर्देशादत्रापि सहनिर्देशः कृतः । लिङ्चेति नियमाहोपनभ-  
विष्यतीति शक्यते वक्तुम् । ननु तुमुन् भावे कर्तृकर्मणोर्लिङ्लोटाविति भिन्नार्थत्वात् कुतो  
बाध्यबाधकभावः । नैष दोषः । भावेऽपि लिङ्लोटोरस्ति विधानमिति तदपेक्षया बाध्यबाधक-  
भावोऽभिमतः । आस्यते भोक्तुमिति । भोजनार्थत्वादासनस्य पूर्वकाल्यमात्रं गम्यते इति समा-  
नविषयत्वाद्बाध्यबाधकभावप्रसङ्गः । क्त्वा भावे, तत्रैव च लकारोत्पत्तिरत्रेति । समानार्थत्वमपि

उ०—अधिकारत्वे द्वितीयः, तदा 'स्त्रिया' मित्यस्य 'स्त्रिया'मिति दृष्ट्वा निवर्त्तत इत्यर्थः । 'समानकर्तृकेषु तुमुन्'  
'लिङ् चे'ति वचनाल्लिङ् इष्टत्वादाह—लिङ् चेति । लोडापादन एव भाष्यतात्पर्यमिति भावः । नियमादिति ।  
नियमो वा कल्प्यो, शापकं वा कल्प्यमिति तु भाष्याशयः । किञ्च, लिङ् कर्तृकर्मणोश्चरितार्थः, भावे  
तुमुन्भावार्थयोस्तयोरपवाद एवेतीष्टं भगवत इति ज्ञायते इति लिङ्भवत्येवेत्यपि कैयटश्चिन्त्यः । ननु लिङ्-  
लोटौ कामप्रवेदने विधीयते, 'इच्छामि भुङ्जीत' इच्छामि भुङ्क्ताम्भवा'निति हि तदुदाहरणम् । इदं त्वकाम-  
प्रवेदनेऽपीति कथमनयोर्बाध्यबाधकभावः । न चेदमपि कामप्रवेदनविषयम्, इच्छति भोक्तुमित्युदाहरणाऽसङ्गतेः,  
वक्त्रभिप्रायाविष्करणमेव हि 'कामप्रवेदन'शब्देनोच्यत इति चेन्न; 'तव भोजनमिच्छती'ति तदर्थेनाऽत्राऽपि

† नपुंसके भावे कः; भावे ३ । ३ । ११४; १८ ‡ ल्युद् च; भावे ३ । ३ । ११५; १८

× समानकर्तृकेषु तुमुन्; इच्छार्थेषु लिङ्लोटौ ३ । ३ । १५८; १५७

+ आतो युच्; ईषद्दुःसुषु कृच्छाकृच्छार्थेषु खल् ३ । ३ । १२८; १२६

१—'स्त्रिया'मिति कीलहानपाठः ।

\* समानकर्तृकयोः पूर्वकाले ३ । ४ । २१; समान-

कर्तृकेषु तुमुन् ३ । ३ । १५८



कालादिषु तुमुन्विधाने वाचनम् ॥ ६ ॥

कालादिषु तुमुन्विधाने वाचनं कर्तव्यम् । कालोभोक्तुम् । कालो भोजनस्ये-  
त्यपि यथा स्यात् ।

अर्हे तृज्विधानम् ॥ १० ॥

अर्हे तृज्विधेयः ‡ । इमेऽर्हे कृत्या विधीयन्ते ‡ ते विशेषविहिताः सामान्यवि-  
हितं तृचं × बाधेरन् ।

नैष दोषः । भावकर्मणोः कृत्या विधीयन्ते, कर्तरि तृच्+ । कः प्रसङ्गो  
यद्भावकर्मणोः कृत्याः कर्तरि तृचं बाधेरन् ।

एवं तर्हि—अर्हेकृत्यतृज्विधानम् । अर्हे कृत्यतृचो विधेयाः । अयमर्हे  
लिङ्विधीयते\* स विशेषविहितः सामान्यविहितान् कृत्यतृचो\*\* बाधेत ॥ ६४ ॥

कृत्याः ॥ ३ । १ । ९५ ॥

कृत्यसंज्ञायां प्राङ्ण्वुल्वचनम् ॥ १ ॥

कृत्यसंज्ञायां प्राङ्ण्वुल × इति वक्तव्यम् । किं प्रयोजनम् ? एवुलः कृत्य-  
संज्ञा माभूत् ।

अर्हे कृत्यतृज्वचनं तु ज्ञापकं प्राङ्ण्वुल्वचनानर्थक्यस्य ॥ २ ॥

यदयमर्हे कृत्यतृचश्च' [ ३ । ३ । १६६ ] इति तृजग्रहणं करोति तज्ज्ञापय-  
त्याचार्यः—प्राङ्ण्वुलः कृत्यसंज्ञा भवती'ति ॥ एवमपि एवुलः कृत्यसंज्ञा प्राप्नोति ।  
योगापेक्षं ज्ञापकम् ॥ ६५ ॥

प्र०—विद्यते । तत्रायं निर्णयः—स्वयधिकारस्य परस्तादपि वासरूपविधिर्भवति । 'अर्हे  
कृत्यतृचश्चे' त्यत्र तु कृत्यतृजग्रहणेन तस्याऽनित्यत्वं ज्ञाप्यते ॥ ९४ ॥

कृत्याः । 'कृत्या' इत्येतावत्सूत्रमित्याह—कृत्यसंज्ञायामिति । योगापेक्षमिति । ण्वुल्लुचा-  
वित्येतस्माद्योगात्प्राक्कृत्यसंज्ञाधिकार इत्येवं तृजग्रहणेनानुमास्यत इत्यर्थः ॥ ६५ ॥

उ०—तत्सत्त्वात् । ननु पौर्वकाल्याऽप्रतीतेः कथं स्ववाविषये लकारप्राप्तिरत आह—भोजनार्थत्वादिति ।  
'त्रियाः प्रा' गित्यत्र पक्षे दूषणान्तरमाह—भाष्ये—कालादिष्विति । 'अर्हे तृ'जिति च ॥ ६४ ॥

१—'तुमुनि' इति कीलहार्नपाठः ।

† कालसमयवेलासु तुमुन्; ल्युट् च ३ । ३ । १६७; ११५

‡ अर्हे कृत्यतृचश्च ३ ।

३ । १६६ × एवुल्लुतृचौ ३ । १ । १३३

+ तयोरेव कृत्यकल्लर्याः; कर्त्तरि कृत ३ ।

४ । ७०; ६७ \* लिङ् यदि ३ । ३ । १६८

\*\* कृत्याः; एवुल्लुतृचौ ३ । १ । ६५; १३३



तव्यत्तव्यानीयरः ॥ ३ । १ । ९६ ॥

केलिमर उपसङ्ख्यानम् ॥ १ ॥

केलिमर उपसङ्ख्यानं कर्तव्यम् । पचेलिमा माषाः । पक्कव्याः । भिदेलिमाः सरलाः । भेत्तव्याः ।

वसेस्तव्यत्कर्तरि णिच्च ॥ २ ॥

वसेस्तव्यत्कर्तरि वक्कव्यः । णिच्चाऽसौ भवतीति वक्कव्यम्† । वसतीति वास्तव्यः ।

तद्धितो वा ॥ ३ ॥

तद्धितो वा पुनरेष भविष्यति । वास्तुनि भवो वास्तव्यः‡ ॥ ६६ ॥

प्र०—तव्यत्तव्या । केलिमर इति । कर्मकर्तरि चायं कैश्चिदिष्यते । भाष्यकारेण तु कर्मणि प्रदर्शितः । वास्तुनि भव इति । 'दिगादिभ्यो य'दिति दिगादित्वाद्यत्प्रत्ययः । नित्यानां शब्दानां यथाकथञ्चिदन्वाख्यानं कर्तव्यमिति मन्यते । यथोक्तम्—

उपादायापि ये हेयास्तानुपायान् प्रचक्षते ।

उपायानां च नियमो नावश्यमवतिष्ठते ॥' इति ।

अवास्तव्य इत्यत्र स्वरे भेदोऽपि नास्ति । 'कृत्योकेष्णु'जिति यदन्तोदात्तत्वं विधीयते तदेव 'ययतोश्चाऽतदर्थ' इत्यनेन ॥ ९६ ॥

उ०—तव्यत्तव्या । कैश्चिदिति । वृत्तिकारैरित्यर्थः । कर्मणि प्रदर्शित इति । 'पक्कव्या' इति विवरणात् । न हि तव्यः कर्मकर्तरि, 'लवाच्यः कर्त्ता कर्मव'दिति वचनादिति भावः । ननु बोधे विशेषात्कथं तद्धितेन सिद्धिरत आह—नित्यानामिति । वास्तुभवत्वेनापि वासक्तु'रेव रूढ्या बोधानार्थविशेषः, रूढ्या सर्वदोष-परिहारादिति भावः । उपादायापि ये हेया इति,—उपायशब्दव्युत्पत्तिः । पृषोदरादित्वात्साधुः । रेखागव-यस्थानीयत्वादिति भावः । कृत्योकेति, ययतोरिति चान्तोदात्तविधायके । नञिति च तत्र वक्त'ते । अन्नेन वास्तव्योऽन्नवास्तव्य इत्यादिसमासस्त्वनभिधानात् भवतीति भाष्याशयः ॥ ६६ ॥

१—'प्राकृतृचः' इति पाठेन भवितव्यम् । एवं पाठे सति 'शबुलः कृत्यसञ्ज्ञा प्राप्नोति' इत्याक्षेपः सङ्गच्छते । 'प्राङ्शबुलः' इति पाठे तु शबुलः कृत्यसञ्ज्ञापत्तिर्न सङ्गच्छते । ( टिप्पणीयं २०० पृष्ठे 'पाङ्शबुलः' कृत्यासञ्ज्ञा भवती'त्यत्र पठनीया । )

† अत उपधायाः ७ । २ । ११६

‡ दिगादिभ्यो यत् ४ । ३ । ५४



अचो यत् ॥ ३ । १ । ६७ ॥

अज्ग्रहणं किमर्थम् ? अजन्ताद्यथा स्याद्वलन्तान्मा भूदिति । नैतदस्ति प्रयोजनम् । हलन्ताण्यद्विधीयते† स बाधको भविष्यति ।

यथैव तर्हि एयद्यतं बाधत एवं तव्यदादीनपि बाधेत‡ । अज्ग्रहणे पुनः क्रियमाणेऽजन्ताद्यद्विधीयते हलन्ताण्यत् [ विधीयते ] । एतावन्तश्च धातवो यदुताऽजन्ता हलन्ताश्च । उच्यन्ते च तव्यदादयः । ते वचनाद्भविष्यन्ति । नैतदस्ति प्रयोजनम् । वासरूपेण × तव्यदादयो भविष्यन्ति ।

इदं तर्हि प्रयोजनम्, अजन्तभूतपूर्वमात्रादपि यथा स्यात् । लव्यम् पव्यम् । आर्द्धधातुकसामान्ये गुणे कृते यि प्रत्ययसामान्ये च वान्तादेशे कृते 'हलन्ता'दिति एयत्प्राप्नोति† । तथा दित्स्यम् धित्स्यम्,—आर्द्धधातुकसामान्येऽकारलोपे कृते 'हलन्ता'दिति एयत्प्राप्नोति‡ । अज्ग्रहणसामर्थ्याद्यदेव भवति ।

यति जनैरुपसङ्ख्यानम् ॥ १ ॥

यति जनैरुपसङ्ख्यानं कर्तव्यम् । जन्यं वत्सेन ।

अत्यल्पमिदमुच्यते । 'तकिशसिचितियतिजनीनामुपसङ्ख्यानमिति वक्तव्यम्' । तकि—तक्यम् । शसि—शस्यम् । चति—चत्यम् । यति—यत्यम् । जनि—जन्यम् ।

प्र०—अचो यत् । यति जनैरिति । यतोऽनाव इति स्वरार्थं जनैर्यद्विधानम् । जन्यमिति तु एयताऽपि सिध्यति, जनिवध्योश्चेति वृद्धिप्रतिषेधात् । वधमर्हतीति । दण्डादिभ्य इति यत्प्रत्ययः । यदि तद्धित इति । तेन सह समासस्य लक्षणाऽभावात् । स्वरे हि दोष इति ।

उ०—अचो यत् । भाष्ये आर्द्धधातुकसामान्य इति । विषयसप्तम्यामपि परभूतविषयसत्त्वे एव प्रवृत्त्या परनिमित्तत्वमस्त्येवेति 'कथयती'त्यादौ स्थानिवत्त्वनिर्वाहः । आर्द्धधातुके इति च जातिनिर्देश इति भावः । यतोऽनाव इति । आद्युदात्तस्वरार्थमित्यर्थः । यत्प्रत्यय इति । एतेन 'दण्डादिभ्यो य' इति वृत्तिपाठ एतद्भाष्यविरुद्ध इति भावः । लक्षणाऽभावादिति । 'सुप्सुपे'ति तु न सार्वत्रिकमित्यर्थः । भाष्ये—

† ऋहलोर्ण्यत् ३ । १ । १२४

‡ तव्यत्तव्यानीयरः ३ । १ । ६६

१—कचिन्न ।

× वाऽसरूपोऽस्त्रियाम् ३ । १ । ६४

+ सार्वधातुकार्धधातुकयोः ७ । ३ । ८४; वान्तो यि प्रत्यये ६ । १ । ७६; ऋहलोर्ण्यत् ३ । १ । १२४

§ अतो लोपः ६ । ४ । ४८; ऋहलोर्ण्यत् ३ । १ । १२४



३ अ० १ पा० ६ आ० १०३ सू० ]

व्याकरणमहाभाष्यम्

२०३

हनो वा वध च ॥ २ ॥

हनो वा यद्वक्तव्यः । 'वध' इत्ययं चाऽऽदेशो वक्तव्यः । वध्यः घात्यः ।

तद्धितो वा ॥ ३ ॥

तद्धितो वा पुनरेष भविष्यति—वधमर्हति वध्यः\* । यदि तद्धितः, समासो न प्राप्नोति—असिवध्यः मुसलवध्य इति । यति पुनः सति 'साधनं कृतेति वा पादहारकाद्यर्थ'मिति† समासः सिद्धो भवति ।

यदि पुनरसिवधशब्दादुत्पत्तिः स्यादसिवधमर्हतीति ? नैवं शक्यम् । स्वरे हि दोषः स्यात्—'असिवध्यः' एवं स्वरः प्रसज्येत‡ । असिवध्य इति चेष्ट्यते× ॥ ६७ ॥

गदमदचरयमश्चाऽनुपसर्गे ॥ ३ । १ । १०० ॥

अनुपसर्गाच्चरेराडि चाऽगुरौ ॥ १ ॥

अनुपसर्गाच्चरेरित्यत्राडि चागुराविति वक्तव्यम् । आचर्यो देशः । अगुराविति किमर्थम् ? आचार्य उपनयमानः ॥ १०० ॥

अर्यः स्वामिवैश्ययोः ॥ ३ । १ । १०३ ॥

स्वामिन्यन्तोदात्तत्वं च ॥ १ ॥

स्वामिन्यन्तोदात्तत्वं च वक्तव्यम् । अर्यः स्वामी ॥ १०३ ॥

प्र०—असिवधशब्दाद्यति सति 'तिस्वरित'मिति स्वरितः प्रसज्येत । कृदन्तेन तु समासे कृदुत्तरपदप्रकृतिस्वरेण वध्यशब्द आद्युदात्तो भवति । न चाऽसिवधशब्दात् प्राप्नोति यत्, दण्डादिषु केवलस्य वधशब्दस्य पाठात्तदन्तविध्यभावाच्च ॥ ९७ ॥

उ०—यदि पुनरिति । असिवध्यादयः समस्ता अपि गण्ये पाठ्याः, आकृतिगण्यो वा स इति भावः । एतेन 'न चाऽसिवधे'त्याद्यपास्तम् । कृदुत्तरपदेति । 'वध्य'शब्दो हि 'यतोऽनाव' इति द्वयस्कत्वादाद्युदात्तः । एवञ्च तद्धितेनाऽसिद्धिरिति वार्तिकं कार्यमेवेति भावः ॥ ६७ ॥

† अहलोपर्यत् ३ । १ । १२४; हनस्तोऽचिण्लोः; हो हन्तेर्जिण्लेषु ७ । ३ । ३२; ५४

\* दण्डादिभ्यो यत् ५ । १ । ६६ † २ । १ । ३३ वा० २ ‡ तिस्वरितम् ६ । १ । १८५

× यतोऽनावः ६ । १ । २१३; गतिकारकोपपदात् कृत् ६ । २ । १३६



## अजर्यं सङ्गतम् ॥ ३ । १ । १०५ ॥

‘सङ्गत’मिति किं प्रत्युदाह्रियते ? अजरः कम्बलः । अजरिता कम्बल इति । किं पुनः कारणं कर्तृसाधनः प्रत्युदाह्रियते न भावसाधनः प्रत्युदाहार्यः । एवं तर्हि,—

अजर्यं कर्तरि ॥ १ ॥

‘अजर्यं कर्तरी’ति वक्तव्यम् ॥ तत्तर्हि वक्तव्यम् ? न वक्तव्यम् । गत्यर्थानां क्तः कर्तरि विधीयते+, तेन योगादजर्यं कर्तरि भविष्यति । गत्यर्थानां वै क्तः कर्मण्यपि विधीयते+, तेन योगादजर्यं कर्मण्यपि प्राप्नोति । जीर्यतिरकर्मकः । भावे तर्हि प्राप्नोति । सङ्गतग्रहणमिदानीं किमर्थं स्यात् ? कर्तृविशेषणं सङ्गतग्रहणम् । सङ्गतं चेत् कर्तृ-

प्र०—अजर्यम् । तयोरेवेति वचनाद्भावेऽजर्यशब्दः प्राप्नोति—‘अजर्यं सङ्गतेने’ति । कर्तरि च सङ्गते इष्यते—‘अजर्यमार्यसङ्गत’मित्यतः पृच्छति—किं प्रत्युदाह्रियत इति । अजर इति । कर्तर्यं प्रत्ययो निपात्यते । ततो ह्यङ्गविकलतापरिहाराय कर्तैव प्रत्युदाहरणे प्रदर्शनीय इति भावः । गत्यर्थानामिति । यद्यपि सङ्गमनं सङ्गतमिति भावे इह तो विहितस्तथापि गत्यर्थानां क्तः प्रत्ययः कर्तरि दृष्टो—गतो ग्रामं देवदत्त इति । ततो गत्यर्थधातुसाहचर्यादजर्यमिति कर्तरि निपातनमिति मन्यते । जीर्यतिरकर्मक इति । सोपसर्गस्य सकर्मकत्वेपीहानुपसर्गस्य निपातनादकर्मकत्वं बोद्धव्यम् । द्रव्यकर्माभावाश्रयेण चाऽकर्मकत्वमुक्तम् । कालादिना तु सर्वस्यैव सकर्मकत्वम् । सङ्गतग्रहणमिति । नहि गमेर्भावस्य जीर्यते भविन सामानाधिकरण्यमुपपद्यत इति प्रश्नः । कर्तृ-विशेषणमिति । वैयधिकरण्यमनयोः पदयोः स्यादिति भावः । लोमानि चेदिति । तथा च ‘हृष्ट’

उ०—अजर्यं सङ्गतम् । कर्तरि च सङ्गत इष्यत इति । कर्तर्यं सङ्गते विशेष्ये इष्यत इत्यर्थः । कर्तर्यमिति । अत एव ‘अजर्य’मिति निपातनाश्रयणम् । द्वयङ्गेति । कर्त्रर्थत्व—सङ्गतविशेष्यकत्वरूपेत्यर्थः । गत्यर्थानामिति । भाष्यं दृष्ट्वा ‘सङ्गतमिति कर्तरि क्तः, तदर्थं च निपात्यमानमजर्यं कर्तरीति प्रतीयते, तदसङ्गतम्, सङ्गतमिति मैत्रीर्यायस्य भावकान्तस्यैवाऽत्र ग्रहात् । अतस्तत्तात्पर्यमाह—तथापीति । तेन योगादिति भाष्यस्य,—तेन साहचर्यादित्यर्थः । सोपसर्गस्येति । अर्थान्तरवृत्त्येति भावः । ननु कालादिकर्मसद्भावात्कथमकर्मकत्वन्तत्राह—द्रव्येति । एतच्च ‘गतिबुद्धी’ति सूत्रे ‘कालाध्वनो’रिति सूत्रे च निरूपितम् । ‘कर्तरी’ति वार्तिकारम्भवाद्याह भाष्ये—भावे तर्हीति । गत्यर्थेभ्यो विशिष्य विधानेन भावेऽपि ‘क्त’दर्शनादिति भावः । प्रत्याख्यानवाद्याह—सङ्गतग्रहणमिति । तथा च तत्सामर्थ्यात्कर्तर्येव भविष्यति नाऽर्थो वार्तिकेनेत्यर्थः । वार्तिकारम्भवाद्याह—कर्तृविशेषणमिति । कर्तृपदाऽध्याहारेणेति भावः ।

+ गत्यर्थकर्मकश्लिषशीङ्स्यासवसजनरुहजीर्यतिभ्यश्च ३ । ४ । ७२



चेद्भवतीति । तद्यथा—‘हृषेलोमसु’ [ ७ । २ । २६ ] इति लोमानि चेत्कर्तृणि भवन्ति ॥ १०५ ॥

वदः सुपि वयप् च ॥ ३ । १ । १०६ ॥

वदः सुप्यनुपसर्गग्रहणम् ॥ १ ॥

वदः सुप्यनुपसर्गग्रहणं कर्तव्यम् । इह मा भूत्—प्रवाद्यम् अपवाद्यमिति । तत्तर्हि कर्तव्यम् ? न कर्तव्यम् । ‘अनुपसर्ग’ इति वर्तते । एवं तर्ह्यन्वाचष्टे—‘अनुपसर्ग इति वर्तते’ इति । नैतदन्वाख्येयम्—‘अधिकारा अनुवर्तन्ते’ इति । एष एव [ च ] न्यायो यदुत ‘अधिकारा अनुवर्तेर’न्निति ॥ १०६ ॥

भुवो भावे ॥ ३ । १ । १०७ ॥

भावग्रहणं किमर्थम् ? कर्मणि मा भूदिति । नैतदस्ति प्रयोजनम् । भवतिरयमकर्मकः । अकर्मका अपि वै धातवः सोपसर्गाः सकर्मका भवन्ति तेनाऽनुभव्यमाम-

प्र०—लोमभिः, हृषितं लोमभि रिति वैयाधिकरण्येऽपीड्विकल्पो भवति । तस्मात्कर्तरीति वक्तव्यम् । अथवा सामानाधिकरण्यत्यागेन वैयाधिकरण्याश्रयणस्याऽयुक्तत्वान्निपातनाद्वा कर्तर्येव प्रत्ययो भवतीति स्थितम् ॥ १०५ ॥

वदः सुपि । नैतदिति । यत्राधिकारस्य विच्छेदोऽवध्यपरिज्ञानं वा सिंहावलोकितन्यायाश्रयणं वा तत्रावश्यवक्तव्यो विशेषः । एवमादौ तु प्रयोजनाभावादवक्तव्य इत्यर्थः ॥ १०६ ॥

भुवो भावे । भवतिरकर्मक इति । ननु प्राप्त्यर्थः सकर्मकोऽस्ति । नैष दोषः । प्राथम्यात्सत्तार्यस्यैवेह ग्रहणात् । ननु कालादिकर्मणि प्राप्नोति । अनभिधानात्कालादिकर्मणि न

उ०—तद्व्याचष्टे—वैयाधिकरण्यमिति । ‘अजयं सङ्गतेनेत्युदाहरणमिति भावः । एवञ्च तत्सामर्थ्याऽभावेन भावे प्रत्ययव्यावृत्त्यर्थं कर्त्तरीति वाच्यं, निपातनसामर्थ्याद्वा कर्त्तरीति भावः । वैयाधिकरण्येऽपीड्विति । कर्त्तरि निष्ठायां सामानाधिकरण्येऽपि तद्विकल्प इति भावः ॥ १०५ ॥

वदः सुपि । यत्राऽधिकारस्येति । यथा मण्डूकाऽनुवृत्तिविषये ‘धान्यानामित्यादौ । अवधीति । यथा ‘ऽल्लुगधिकारः प्रागानङ्’ इति । सिंहेति । यथा ‘प्राचां’ ष्फेत्यत्र ‘सर्वत्रे’ति ॥ १०६ ॥

१—‘वक्तव्यम्’ पा० ।

† गदमदचरयमश्चानुपसर्गो ३ । १ । १००



न्त्रणमित्यत्रापि\* प्राप्नोति । एतदपि नास्ति प्रयोजनम् । 'अनुपपन्नं' इति† वर्तते ।  
उत्तरार्थं तर्हि भावग्रहणं कर्तव्यम् । 'हनस्त च' [ १०८ ] भावे यथा स्यात्—  
श्वहत्या वर्तते । क मा भूत्—'श्वघात्यो वृषलः' इति ॥ १०७ ॥

हनस्त च ॥ ३ । १ । १०८ ॥

हनस्तश्चिस्त्रियां छन्दसि ॥ १ ॥

'हनस्त चे'त्यत्र चिस्त्रियां छन्दसि वक्तव्यः × । 'तां भ्रूणहत्यां निगृह्या-  
नुचरणम्' 'अस्यै त्वां भ्रूणहत्यायै चतुर्थं प्रतिगृहाण' । स्त्रियामिति किमर्थम् ?  
आप्तते दस्युहत्याय । छन्दसीति किमर्थम् ? दस्युहत्या श्वहत्या वर्तते ॥ १०८ ॥

एतिस्तुशास्वृहजुषः क्यप् ॥ ३ । १ । १०९ ॥

'क्य'बिति वर्तमाने+ पुनः क्यग्रहणं किमर्थम् ? क्यबेव यथा स्याद्यदन्य-  
त्राप्नोति तन्मा भूदिति । किं चान्यत्राप्नोति ? एयत् । 'ओरावश्यके एयतः स्तौतेः  
क्यपूर्वविप्रतिषिद्ध'मिति वक्ष्यति++, स पूर्वविप्रतिषेधो न पठितव्यो भवति । अथवा  
'हनस्तश्चिस्त्रियां छन्दसि' चोदितः‡, स न वक्तव्यो भवति ।

क्यन्विधौ वृजग्रहणम् ॥ १ ॥

क्यन्विधौ वृजग्रहणं कर्तव्यम् । इह मा भूत्—'वार्या ऋत्विजः' इति ।

भतिष्यतीति मन्यते ॥ १०७ ॥

हनस्त च । दस्युहत्यायेति । छन्दस्येवैतत्क्यबन्तं नषु'सकं, भाषायान्तु स्त्रीलिङ्गमेव  
॥ १०८ ॥

एतिस्तु । अथवेति । पूर्वस्मात् क्यपोऽस्य वैलक्षण्यप्रदर्शनाय क्यग्रहणं कृतम् । तेन  
पूर्वः क्यच्छन्दसि स्त्रियां चिद्भवति । क्यन्विधाविति । 'ईडवन्दवृशंसदुहं एयत'इति वार्य-

मुचो । प्राथम्यादिति । घातुपाठे इति भावः । प्रसिद्धत्वाच्चेत्यपि बोध्यम् ॥ १०७ ॥

हनस्त च । भाषायान्विवति । शब्दशक्तिस्वभावादेतद्विहितक्यबन्तस्य स्त्रीत्वमित्यर्थः ॥ १०८ ॥

एतिस्तु । आत्मनेपदिभ्यामिति । अकारवद्विकरणभ्यामित्यपि बोध्यम् । एतदंशे उत्तरसाहचर्यम-  
प्यनुग्राहकम् । वृणातिरिति । 'वृङ् संमक्ता'वित्ययम् । एवञ्च क्यप् वृज एवेति भावः । वस्तुतो व्याख्याना-

\* अचो यत् ३ । १ । ६७

† गदमदचरयमश्चानुसर्गे ३ । १ । १००

× चितः ६ । १ । १६३

+ वदः सुपिक्यप् च ३ । १ । १०६

‡ ३ । १ । १२५ वा० ३

‡ ३ । १ । १०८ वा० १



## अञ्जेश्वोपसङ्ख्यानं संज्ञायाम् ॥ २ ॥

संज्ञायामञ्जेश्वोपसङ्ख्यानं कर्तव्यम् । आज्यम् ॥ यदि क्यप्—वृद्धिर्न प्राप्नोति ×, तस्मादण्यदेषः । यदि एयत्, उपधालोपोऽनं प्राप्नोति । तस्मात्क्य-  
बेषः । ननु चोक्तम्—‘वृद्धिर्न प्राप्नोती’ति । आङ्पूर्वस्यैष प्रयोगो भविष्यति ।  
यद्येवमग्रहः प्राप्नोति । न लक्षणोऽपदकारा अनुवर्त्याः, पदकारैर्नाम लक्षणमनु-  
वर्त्यम् । यथालक्षणं पदं कर्तव्यम् ॥ १०६ ॥

## ई च खनः ॥ ३ । १ । १११ ॥

दीर्घोच्चारणं किमर्थं न ‘ई च खनः’ इत्येवोच्येत ? का रूपसिद्धिः—खेयम् ?  
आङ्गुणेन सिद्धम्\* । न सिध्यति । ‘षत्वतुकोरसिद्ध एकादेश’ इत्येकादेशस्याऽसिद्ध-  
त्वात्तु कप्रसज्येत† । नैतदस्ति । पदान्तपदाद्योरेकादेशोऽसिद्धो न चैष पदान्तपदाद्यो-

प्र०—शब्दस्याद्युदात्तविधानादेतज्जायते । तत्र हीडिवन्दिभ्यामात्मनेपदिभ्यां साहचर्याद्वृशब्देन  
वृणातिगृह्यते । तस्मादण्यदेष इति । ननु स्वरभेदो भवति, क्यपि सत्याद्युदात्तं पदं, ण्यति सत्यन्त-  
स्वरितम् । नैष दोषः । ‘नन्विषयस्यानिसन्तस्ये’ त्याद्युदात्तविधानात् । न लक्षणोनेति । संहिताया  
एव नित्यत्वम् । पदविच्छेदस्य तु पौरुषेयत्वम् । तथा च यत्रार्थनिश्चयाभावस्तत्राऽवग्रहो न  
क्रियते । तदुक्तम्—‘हरिद्रूनवगृह्यते’ इति हरिद्रू रित्यत्र किं हरिशब्दः इकारान्तः, अथ हरिच्छ-  
ब्दस्तकारान्त इति सन्नेहात् ॥ १०६ ॥

ई च खनः । दीर्घोच्चारणे भाष्यकारेण प्रत्याख्याते केचित् प्रश्लेषनिर्देशेन द्वितीय इकारो  
‘ये विभाषे’त्यात्वस्य पक्षे परत्वात्प्राप्तस्य बाधनार्थं इत्याहुः । तदयुक्तम् । क्यप्सन्नियोगेन

उ०—दत्र वृजो ग्रहणमित्येव तत्त्वम् । संहिताया एव नित्यत्वमिति । अविच्छिन्नपारम्पर्यत्वमेवाऽत्र नित्यत्वम् ।  
अर्थनिश्चयाऽभाव इति । आज्यशब्दस्य रूढत्वादाढ्योऽस्ति न वेति निश्चयाऽभाव इत्यर्थः । ‘समासे  
संहिता नित्ये’ त्यवग्रहस्य साधुत्वाऽभावात्सम्प्रदायमात्रशरणस्य तस्य लक्षणाऽविषयतेत्यर्थं मन्ये ॥ १०६ ॥

ई च खनः । क्यप्सन्नियोगेनेति । नन्वन्तरङ्गे इत्वे कृते एकदेशविकृतन्यायेन प्राप्ताऽऽत्त्ववार-  
णार्थं तदावश्यकम् । इत्वन्तु पक्षे चरितार्थम् । किञ्च ‘अत्रः कर्तृयकी’ति सूत्रे भाष्ये ‘ये विभाषे’त्यत्र ‘ये’  
इत्यस्य विषयसप्तम्यन्तताया उक्ततया परत्वेन क्यपः पूर्वमेवात्वे ततः परत्वात्सवर्णदीर्घे एकदेशविकृत-  
न्यायेन ‘ई च खनः’ इत्यस्य प्रवृत्तौ ‘खिय’मिति स्यात्तद्वारणार्थं दीर्घनिर्देश इति केषाञ्चिदाशय इति चिन्त्य-  
मेतदिति केचित् । भाष्याशयस्तु व्यवस्थितविभाषयाऽत्राऽऽत्वाऽप्रवृत्तिरिति । इदञ्च तवाऽऽयावश्यकम्,  
अन्यथा आकारस्य दीर्घेऽकारेऽपि ‘खीय’मिति स्यात्तु खेयमिति । न च खनेर्नस्याऽनुनासिकेकारः स्यात्त-

× विङ्ति च १ । १ । ५

+ अनिदितां हल उपधायाः विङ्ति ६ । ४ । २४

\* आद् मुणः ६ । १ । ८७

† षत्वतुकोरसिद्धः, ह्रस्वस्य पिति कृति तुक् ६ । १ । ८६, ७१



रेकादेशः । तस्माद्—‘इ च खनः’ इत्येव वक्तव्यम् ॥ १११ ॥

भृजोऽसंज्ञायाम् ॥ ३ । १ । ११२ ॥

असंज्ञायामिति किमर्थम् ? भार्या ।

भृजः संज्ञाप्रतिषेधे स्त्रियामप्रतिषेधोऽन्येन विहितत्वात् ॥ १ ॥

भृजः संज्ञाप्रतिषेधे स्त्रियामप्रतिषेधः । अनर्थकः प्रतिषेधोऽप्रतिषेधः । किं कारणम् ? ‘अन्येन विहितत्वात्’ । अन्येन लक्षणेन स्त्रियां क्यब्विधीयते,—संज्ञायां समजनिषदनिपतमनविदपुञ्शीङ्भृणिणः’ [ ३ । ३ । ६६ ] इति ।

प्रतिषेध इदानीं किमर्थः स्यात् ?

प्रतिषेधः किमर्थ इति चेदस्त्रीसंज्ञाप्रतिषेधार्थः ॥ २ ॥

प्रतिषेधः किमर्थ इति चेदस्त्रीसंज्ञाऽस्ति तदर्थः प्रतिषेधः स्यात्—भार्या नाम क्षत्रियाः ।

सिद्धं तु स्त्रियां संज्ञाप्रतिषेधात् ॥ ३ ॥

सिद्धमेतम् । कथम् ? स्त्रियां संज्ञाप्रतिषेधो वक्तव्यः । ‘संज्ञायां समजनिषदनिपतमनविदपुञ्शीङ्भृणिणः’ । ततो ‘न स्त्रियां भृजः’ इति । सिध्यति । सूत्रं तर्हि सिध्यते ।

प्र०—विधीयमानस्येत्यस्यान्तरङ्गत्वात् । आत्वस्य तु यकारादावुत्पन्ने विधीयमानस्याऽऽङ्गस्य बहिरङ्गत्वाद्विप्रतिषेधाऽभावात्प्राप्त्यभावात् ॥ १११ ॥

भृजोऽसं । असंज्ञायामिति किमर्थमिति । क्रियमाणेऽपि प्रतिषेधे इष्टं न सिध्यतीति प्रश्नः । भार्येति । गृहिण्या इयं संज्ञेति क्यबभावे ण्यत्प्रत्ययः । अनर्थक इति । भृज इति प्राप्ते रयं प्रतिषेध आनन्तर्यात्, ननु लक्षणान्तरप्राप्तेः, व्यवधानादिति भावः । प्रतिषेध इदानीमिति ।

उ०—स्याद्भृजोऽपि कदाचित्तादृश एव स्यात्, तद्वारणाय इकाररूप एवेकार इत्यर्थं दीर्घनिर्देश इति वाच्यं, स्थान्यनुरूपेऽनुनासिके एवोच्चारणीयेऽनुनासिकोच्चारणात् । स्पष्टञ्चेदं ‘पथिमथि’ ‘अष्टन आ’ इत्यत्र भाष्यकैयट्योरित्याहुः ॥ १११ ॥

भृजोऽसं । स्त्रियामप्रतिषेध इति भाष्ये । स्त्रीलिङ्गभार्याशब्दविषयेऽनर्थकोऽसंज्ञायामिति प्रतिषेध इत्यर्थः । अस्त्रीशब्दस्य संज्ञाशब्देन समानाऽधिकरणसमासमभिप्रेत्य तत्सिद्धये कर्मणि संज्ञाशब्दं व्युत्पादयति—संज्ञायत इति । अस्त्री रूढ्या बोध्या यस्याऽस्तीत्यर्थः । अन्यथेति । ‘संज्ञायां समजे’ति क्यबन्तानां



यथान्यासमेवास्तु । ननु चोक्तम्—‘भृञः संज्ञाप्रतिषेधे स्त्रियाः प्रतिषेधोऽन्येन विहितत्वादिति । नैष दोषः । भाव इति† तत्रानुवर्तते, कर्मसाधनश्चायम् । अथवा य एते संज्ञायां विधीयन्ते तेषु नैवं विज्ञायते—‘संज्ञायामभिधेयाया’मिति । किं तर्हि ? ‘प्रत्ययान्तेन चेत्संज्ञा गम्यत’ इति ॥ अपर आह—

संज्ञायां पुंसि दृष्टत्वान्न ते भार्या प्रसिध्यति ।

संज्ञायां पुंसि दृष्टत्वात्तत्र भार्याशब्दो न सिध्यति ।

स्त्रियां भावाऽधिकारोऽस्ति तेन भार्या प्रसिध्यति ॥ १ ॥

भाव इति तत्र वर्तते\*, कर्मसाधनश्चायम् ।

अथवा बहुलं कृत्याः संज्ञायामिति तत्स्मृतम् ।

अथवा ‘कृत्यल्युटो बहुलम्’ [ ३ । ३ । ११३ ] इत्येवमत्रापि एयद्भविष्यति ।

प्र०—प्रतिषेधविधानसामर्थ्याल्लक्षणान्तरेण प्राप्तस्यापि क्यपः प्रतिषेधो भविष्यतीति भावः । अस्त्री-संज्ञेति । संज्ञायत इति संज्ञेति । कर्मसाधनोऽत्र संज्ञाशब्दः । ततो न स्त्रियामिति । स्त्रीशब्दे-नाऽत्र स्तनकेशवती गृह्यते । अन्यथा विधिप्रतिषेधयोर्विषयविभागो न स्यात् । तस्माद्भरणं भृत्येति विधेर्विषयः । लौकिकी तु स्त्री प्रतिषेधस्य । भाव इति तत्रेति । ‘व्रजयजोर्भावे क्य’-बित्यतः । संज्ञायामिति । संज्ञाशब्दः कर्मसाधनो न गृह्यते, किं तर्हि ? भावसाधनः । तेन प्रत्ययान्तेन यदि रुढिर्गम्यते ततः प्रत्ययः । न च भृत्याशब्देन हि गृहिण्यभिधीयत इति क्यपो-ऽप्रसङ्गः । संज्ञायामिति । ‘भार्या नाम क्षत्रिया’ इत्यत्राऽसंज्ञायामिति प्रतिषेधस्य चरितार्थ-त्वात्सूत्रान्तरेण स्त्रियां संज्ञायां क्यपः प्रसङ्गाद्भार्याशब्दो न सिध्यतीति चोद्यते । स्त्रीप्रकरणे

उ०—‘समञ्जे’त्यादीनां स्त्रीलिङ्गत्वादिति भावः । लौकिकी त्विति । न च विपरीतं किन्न स्यादिति वाच्यं, ‘स्त्रियां किं’ नित्यत्र शास्त्रीयस्यैव ग्रहेणाऽस्याऽपि तत्रैव प्रवृत्तेरिति भावः । भाष्ये—यथान्यासमिति । ‘संज्ञायां समे’ति सूत्रे यदधिकं ‘न स्त्रियां मित्यादि कृतं तत्र कार्यमित्यर्थः । भाव इति तत्र वर्तते इति । ननु समञ्ज्यानिषद्यानिपत्यानामधिकरणे, मन्याविद्ययोः करणे तेन सिद्धेरङ्गीकारेण कथं ‘भावे’ इत्यस्य तत्र सम्बन्ध इति चेन्न; भृञ्विषये भाव इति वर्तते इत्यर्थः । एवञ्च भृञो भाव एवेष्यत इति भावः । एवमग्रे ‘भावाऽधिकारोस्ती’ति व्याख्येयम् । संज्ञाशब्द इति । संज्ञाशब्देन कर्मसाधनेन संज्ञायमानमभिधीयते । तत्राऽभिधेये प्रत्ययश्चेत्तर्हि भृत्याशब्देन स्यादेव गृहिण्यभिधानमिति भावः । भावसाधनेन धातुनामनेकार्थ-त्वाद्विरुध्यते, तदाह—रुढिरिति । तद्विषयोऽर्थ इत्यर्थः । तेन रुढयर्थो गम्यत इत्यर्थः । नामधेय-वाची संज्ञाशब्दस्तु करणव्युत्पन्न इति बोध्यम् । अपर आह इति भाष्ये । ‘सिद्धन्तु स्त्रियां संज्ञाप्रतिषेधा’-

† व्रजयजोर्भावे क्यप् ३ । ३ । ६८

\* व्रजयजोर्भावे क्यप् ; संज्ञायां समजनिषदनिपतमनविदषुञ्शीङ्भृञिणः ३ । ३ । ६८; ६९

२७ \*



यथा यत्नं यथा जन्यं यथा भित्तिस्तथैव सा ॥ २ ॥

समश्च बहुलम् ॥ ४ ॥

समश्च बहुलमुपसङ्ख्यानं कर्तव्यम् । संभृत्या एव संभाराः । संभार्या एव संभाराः ॥ ११२ ॥

राजसूयसूर्यमृषोद्यरुच्यकुप्यकृष्टः च्याऽव्यथ्याः ॥ ३ । १ । ११४ ॥

सूर्यरुच्याव्यथ्याः कर्तरि ॥ १ ॥

सूर्य रुच्य अव्यथ्य इत्येते कर्तरि निपात्यन्ते ॥ किं निपात्यते ? सूर्यः—

सू०सर्तिभ्यां सरतेरुत्वं सुवतेर्वा रुडागमः ।

सरणाद्वा सुवति वा कर्मणीति सूर्यः । सूर्य ॥ रुच्यः—रोचतेऽसौ रुच्यः ॥ न व्यथत इत्यव्यथ्यः ।

कुप्यं संज्ञायाम् ॥ २ ॥

‘कुप्यं संज्ञाया’मिति वक्तव्यम् । गोप्यमन्यत् ।

कृष्टपच्यस्यान्तोदात्तत्वं च कर्मकर्तरि च ॥ ३ ॥

कृष्टपच्यस्यान्तोदात्तत्वं च कर्मकर्तरि चेति वक्तव्यम् । कृष्टे पच्यन्ते स्वयमेव ।

‘कृष्टपच्याश्च मेऽकृष्टपच्याश्च मे’† । यो हि कृष्टे पक्तव्यः कृष्टपाक्यः स भवति ॥ ११४ ॥

प्र०—भावग्रहणानुवर्तनात्कर्मणि क्यबभावाप्ययदेव भवतीत्युत्तरम् । यथेति । अजन्ताद्विधीयमानो यद्यथा हलन्तात्कुतश्चिद्भवति बहुलवचनात्, यथा च भित्तिरित्यङ्विषये क्तिन्भवति, एवं भार्येति क्यप्प्रसङ्गे ण्यद्भवतीत्यर्थः ॥ ११२ ॥

उ०—दित्याद्यकरणेन पदान्तरत्वम् । कर्मणि क्यबभावादिति । ‘भृश’ इति शेषः । जन्ये स्वरार्थं यदेवेष्ट्यते, स बाहुलकादेव सिद्ध इति ‘यति जने’रित्युक्तमुपसङ्ख्यानं न कार्यमिति बोध्यम् । भाष्ये—सम्भार्या एव सम्भारा इति । सम्भारा इति पाठे ‘भ’ इति दीर्घान्तात् क्र्यादेः ‘भृदोर’विति बोध्यम् ॥ ११२ ॥

राजसूयसूर्यं । सू०सर्तिभ्यामिति । भाष्यस्य—‘क्यन्निपात्यत’ इति शेषः । कुप्ये मुपेरादेः क्त्वम् । सुवर्णरजतमिन्नं घनं कुप्यम् ॥ ११४ ॥

प्रत्यभिभ्यां ग्रहेः । ‘अपिगृह्य’शब्देन बलात्कारग्राह्यमुच्यत इति केचित् ॥ ११८ ॥

† यजुर्वेदे १८ । १४



प्रत्यपिभ्यां ग्रहेः ॥ ३ । १ । ११८ ॥

प्रत्यपिभ्यां ग्रहेश्छन्दसि ॥ १ ॥

प्रत्यपिभ्यां ग्रहेश्छन्दसीति वक्तव्यम् । 'मत्तस्य न प्रतिगृह्यमनृतं हि मत्तो वदति । तस्मान्नापिगृह्यम्' । प्रतिग्राह्यम् अपिग्राह्यमित्येवाऽन्यत्र ॥ ११८ ॥

अमावस्यदन्यतरस्याम् ॥ ३ । १ । १२२ ॥

कस्याऽयमनुबन्धः ? प्रधानस्य । यदि प्रधानस्य,—अमावस्या इत्येवं स्वरः प्रसज्येत\* अमावस्या इति चेप्यते† । तथा—अमावास्याग्रहणेनाऽमावस्याग्रहणं न प्राप्नोति‡ ॥ एवं तर्हि निपातनस्य । यदि तर्हि निपातनान्यप्येवंजातीयकानि भवन्ति 'श्रोत्रियंश्छन्दोधीते' [ ५ । २ । ८४ ] इति व्यपवर्गाभावाच्चिन्तीत्याद्युदात्तत्वं × न प्राप्नोति ॥ एवं तर्हि—

प्र०—अमावस्यत् । प्रधानस्येति । विधीयमानत्वात्प्रत्ययस्य प्राधान्यमिति यत्प्रत्ययो निपात्यत इत्युक्तं भवति । एवं स्वर इति । 'यतोऽनाव' इति उत्तरपदमाद्युदात्तं स्यात् । अन्तस्वरितं चेप्यते । अमावास्याग्रहणेनेति । शब्दान्तरत्वात् । अमावास्याशब्दस्य ण्यदन्तत्वादमावस्याशब्दस्य यदन्तत्वादिति भावः । एवं तर्हीति । यत्प्रत्ययान्तत्वं न निपात्यत इत्यर्थः । ननु तिति प्रत्ययग्रहणं चोदयिष्यते, निरस्तविभागे च निपातन आश्रीयमाणे स्वरितत्वं न सिध्यतीति मत्वाह—यदि तर्हीति । एवं जातीयकानीति । निरस्तावयवविभागानीत्यर्थः ।

उ०—अमाव । यत्प्रत्यय इति । सूत्रे तदानुपूर्व्या एव श्रवणादित्यर्थः । अन्तस्वरितमिति । 'अमे'ति लुप्तसप्तमीकमित्युपपदत्वान्निपातनेन वा तत्त्वादुपपदसमासे कृदुत्तरपदप्रकृतिस्वररेणेति भावः । यत्प्रत्ययेति । निरस्ताऽवयवविभागः समुदाय एव निपात्यते । तस्य च तकारोऽन्त इत्यन्तस्वरितत्वं सिध्यतीति भावः । 'अमावस्या'शब्दस्थाने चेदं निपातनमिति तद्ग्रहणेनाऽस्य ग्रहणमपि सिद्धमिति तात्पर्यम् । भाष्ये चिन्तीत्याद्युदात्तत्वं न प्राप्नोतीति । 'चिन्ती'ति परसप्तमीत्यभिप्रायेणेदम् । प्रकृते स्वरितत्वं न प्राप्नोतीत्यपि बोध्यम् । तत्सूत्रे प्रत्ययग्रहणस्य प्रत्याख्यास्यमानत्वात्तद्वीत्येदम्भाष्यमित्यन्ये ।

\* यतोऽनावः ६ । १ । २१३; गतिकारकोपपदात् कृत् ६ । २ । १३३

† तित् स्वरितम् ६ । १ । १८५ ‡ अमावास्याया वा ४ । ३ । ३०

× चिन्त्यादिर्नित्यम् ६ । १ । १६७



अमावसोरहं एयतोर्निपातयाम्यवृद्धिताम् ।  
तथैकवृत्तिता तयोः स्वरश्च मे प्रसिध्यति ॥

छन्दसि निष्टक्यदेवहूयप्रणीयोन्नीयोच्छिष्यमर्यस्तर्थाध्वर्य-

खन्यखान्यदेवयज्यापृच्छयप्रतिषीव्यब्रह्मवाद्य-

भाव्यस्ताव्योपचार्यपृडानि ॥ ३१११२३ ॥

‘निष्टक्यं’ इति किं निपात्यते ? निष्टक्ये कृतेराद्यन्तविपर्ययश्छन्दसि कृताद्यर्थः ।  
यथा कृतेस्तर्कुः, कसेः सिकता, हिंसेः सिंहः ॥ अपर आह—

निष्टक्ये व्यत्ययं विद्यान्निः षत्वं निपातनात् ।

एयदायादेश इत्येतावुपचार्ये निपातितौ ॥ १ ॥

निष्टक्यं चिन्वीत पशुकामः ।

प्र०—अमावसोरिति । वृद्धिभावाभावकृतभेदाश्रयो द्विवचननिर्देशः । निपातयामीति । ‘एक-  
तरस्येति’ शेषः । एकवृत्तितेति । एका तद्धितवृत्तिरुभयोः सिध्यति, एकदेशविकृतस्याऽन्त्यत्वात् ।  
तथा हि ण्यत्यमावास्याशब्दस्य न्याय्यत्वादाकारस्य प्रकृतित्वमकारस्य तु विकारत्वम् ॥ १२२ ॥

छन्दसि । कृताद्यर्थे इति । कृतशब्दस्य धातोर्य आदिः ककारस्तत्प्रयोजनः । आदेर-

उ०—एकतरस्येतीति । वसुधातुभ्यां एयतोः कृतयोरन्यतरस्येत्यर्थः । वसोरिति पञ्चम्यर्थे षष्ठीद्विवचनम् ।  
एयदध्यमाशब्दे उपपदे निपात्यते इति बोध्यम् । अन्यथोपपदत्वाऽभावे समास उत्तरपदप्रकृतिस्वरश्च न  
स्यादिति बोध्यम् । वार्तिके ‘अवृद्धिता’शब्देन ह्रस्वो लक्ष्यते । तद्ध्वनयन्नाह—एकदेशेति । भाष्ये—  
स्वरश्च मे इति । ‘तिष्ठत्ययप्रयुक्तः स्वरित इत्यर्थः ॥ १२२ ॥

छन्दसि निष्टक्यं । ‘कृतेराद्यन्तविपर्ययः कृताद्यर्थे’ इत्यसङ्गतं मत्वाऽऽह—कृतशब्दस्येति । तत्प्र-  
योजन इत्यस्याऽन्तस्थाने तदुत्पत्तिप्रयोजनस्तस्थानेऽन्तोत्पत्तिप्रयोजनश्चेत्यर्थः । तद्ध्वनयन्नाह—परस्परिति ।  
अन्यथाऽऽद्यन्तयोः स्थाने तृतीयवर्णकरणमप्याद्यन्तविपर्ययः स्यादिति भावः । ‘निष्टक्ये कृतेराद्यन्तविपर्यय-  
श्छन्दसि कृताद्यर्थे’ इत्येव भाष्यपाठ इति कैयटतात्पर्यम् । साम्प्रतिकपुस्तकेषु तु ‘निष्टक्यं कृतेराद्यन्तविपर्य-  
यश्छन्दसि कृताद्यर्थो’ यथा कृतेस्तर्कं’ इत्यादि दृश्यते । तत्र ‘निष्टक्यं कृतेश्छन्दसि’ इत्यन्वयः । ‘निपा-  
त्यते’ इति शेषः । प्रत्ययप्रकरणाण्यन्निपात्यः, षत्वञ्च निपात्यमित्यर्थः । अन्यथा ऋदुपधत्वात्कथमेव  
स्यादिति भावः । ‘आद्यन्तविपर्ययः’ कृताद्यर्थे इत्यस्य कृताद्यर्थे आद्यन्तविपर्यय आवश्यकस्तेनाऽत्राऽपि सिद्धे  
तदर्थं न निपातनमित्यर्थः । ‘कृताद्यर्थे’ इत्यादिशब्दार्थमेव दर्शयति—कृतेस्तर्कं इत्यादिना ।



एयदेकस्माच्चतुर्भ्यः क्यप्चतुर्भ्यश्च यतो विधिः ।

एयदेकस्माद्यशब्दश्च द्वौ क्यपौ एयद्विधिश्चतुः ॥ २ ॥

‘एयदेकस्मात्’—निष्टक्यः । ‘चतुर्भ्यः क्यप्’—देवहूयः, प्रणीयः, उन्नीयः, उच्छिष्यः । ‘चतुर्भ्यश्च यतो विधिः’—मर्यः, स्तर्या, ध्वर्यः, खन्यः । ‘एयदेकस्मात्’—खान्यः । ‘यशब्दश्च’—देवयज्या । ‘द्वौ क्यपौ’—आपृच्छयः, प्रतिषीव्यः । ‘एयद्विधिश्चतुः’—ब्रह्मवाद्यः, भाव्यः, स्ताव्यः, उपचाय्यपृडम् ॥ उपपूर्वाच्चिनोतेरायादेशो निपात्यते । नहि एयतैव सिध्यति । हिरण्य इति च वक्तव्यम् । ‘उपचेयपृड’—मित्येवान्यत्र ॥ १२३ ॥

ऋहलोपर्यत् ॥ ३ । २ । १२४ ॥

पाणौ सृजेर्ण्यद्विधिः ॥ १ ॥

पाणौ सृजेर्ण्यद्विधेयः\* । पाणिसर्ग्या रज्जुः ।

समवपूर्वाच्च ॥ २ ॥

समवपूर्वाच्चेति वक्तव्यम् । समवसर्ग्यः ।

लपिदभिभ्यां च ॥ ३ ॥

लपिदभिभ्यां† चेति वक्तव्यम् । अपलाप्यम् अवदाभ्यम् ॥ १२४ ॥

ओरावश्यके ॥ ३ । १ । १२५ ॥

प्र०—न्तत्वम्, अन्तस्य चादित्वं यथा स्यादित्यर्थः । आद्यन्तयोः परस्पररूपापत्तिर्न तु वर्णान्तररूपापत्तिरिति प्रदर्शनाय ‘कृताद्यर्थ’ इत्युक्तं भवति ॥ १२३ ॥

ओरावश्यके । कथमिति । किमावश्यकार्थवाचिन्युपपदे प्रत्ययः, उत प्रत्ययेन आवश्यके

उ०—अपर आह निष्टक्ये व्यत्ययमिति । वर्णव्यत्ययं, प्रत्ययव्यत्ययञ्चेत्यर्थः । ‘व्यत्ययो बहुल’मिति सूत्रेणेति भावः । एवञ्च षत्वमात्रफलकं निपातनमित्याह—निसः षत्वमिति । भाष्ये—एयद्विधिश्चतुरिति । सुजन्तमेतत् । चतुरो वारानित्यर्थः । चतुर्भ्य इति यावत् । उपपूर्वाच्चिनोतेरिति । पृडे उत्तरपदे इति यावत् । पृडेरिगुपधलक्षणः कः ॥ १२३ ॥

ऋहलोपर्यत् । पाणौ सृजेर्ऋदुपधादिति क्यपोऽपवादो एयत् । लपिदभिभ्यां ‘पोरदुपधा’दिति ॥ १२४ ॥

\* ऋदुपधाच्चाकृपिचृतेः ३ । १ । ११०

† पोरदुपधात् ३ । १ । १८



कथमिदं विज्ञायते—आवश्यक उपपदे, आहोस्विदावश्यके द्योत्य इति ।  
कश्चात्र विशेषः ?

आवश्यक उपपद इति चेद्द्योत्य उपसङ्ख्यानम् ॥ १ ॥

आवश्यक उपपद इति चेद्द्योत्य उपसङ्ख्यानं कर्तव्यम् । लाव्यम् पाव्यम् ।  
अस्तु तर्हि द्योत्ये ।

द्योत्य इति चेत्स्वरसमासानुपपत्तिः ॥ २ ॥

द्योत्य इति चेत्स्वरसमासानुपपत्तिः ‡ । अवश्यलाव्यम् अवश्यपाव्यम् ॥ नैष  
दोषः । मयूरव्यंसकादित्वात्समासो × विस्पष्टादिवत्स्वरो भविष्यति ।

ओरावश्यके एयतः स्तौतेः क्यप्पूर्वविप्रतिषिद्धम् ॥ ३ ॥

ओरावश्यके एयतः स्तौतेः क्यब्भवति पूर्वविप्रतिषेधेन । ओरावश्यके एयद्भ-  
वतीत्यस्यावकाशः—अवश्यलाव्यम् अवश्यपाव्यम् । क्यपोऽवकाशः—स्तुत्यः+ ।  
इहोभयं प्राप्नोति—अवश्यस्तुत्यः । क्यब्भवति पूर्वविप्रतिषेधेन ।

स तर्हि पूर्वविप्रतिषेधो वक्तव्यः ? न वक्तव्यः । उक्तं तत्र\* क्यविति वर्तमाने  
पुनः क्यब्ग्रहणस्य प्रयोजनं 'क्यवेव यथा स्याद्यदन्यत्प्राप्नोति तन्मा भू'दिति  
॥ १२५ ॥

प्र०—द्योत्य इति प्रश्नः । अवश्यलाव्यमिति । 'द्वावपूपा'वित्यादौ गतार्थस्यापि क्वचित् प्रयोगो  
लोके दृश्यते लाघवं प्रत्यनादरादिति मन्यते । विस्पष्टादिवदिति । यथा 'विस्पष्टकटुक'मित्यत्र  
मयूरव्यंसकादित्वात्समासे कृते पूर्वपदप्रकृतिस्वरो भवति, एवमवश्यलाव्यमित्यादावपि मयूरव्यं-  
सकादिषु निपातनादुत्तरपदप्रकृतिस्वरो भविष्यतीत्यर्थः ॥ १२५ ॥

उ०—ओरावश्यके । ननूकार्थत्वादवश्यशब्दप्रयोग एव न स्यात्, एयदेव वा न स्यादिति कुतो  
नोक्तमत आह—द्वावपूपाविति । 'द्योत्य' इत्युक्तेद्योतकसमुच्चय इष्ट एवेति लभ्यते । उपपदत्वाऽभावात्स्वर-  
समासयोरनुपपत्तिरिति भावः । ननु 'विस्पष्टादीनि मुणवचनेषु' इत्यनेन पूर्वपदप्रकृतिस्वरविधानादत्र चोत्तर-  
पदप्रकृतिस्वरस्येष्टत्वेन 'विस्पष्टादिव'दित्यसङ्गतमिति मत्वाऽऽह—यथेति । एवञ्च मयूरव्यंसकादिषु निपा-  
तनादेव सिद्धे 'विस्पष्टादीनी'ति सूत्रमपि न कार्यमिति भावः ॥ १२५ ॥

‡ उपपदमतिङ् २ । २ । १६; गतिकारकोपपदात् कृत् ६ । २ । १३६

× मयूरव्यंसकादयश्च २ । १ । ७२

+ एतिस्तुशास्वृहजुषः क्यप् ३ । १ । १०६

\* ३ । १ । १०६ सूत्रभाष्ये ।



आनाय्योऽनित्ये ॥ ३ । १ । १२७ ॥

दक्षिणाग्राविति वक्तव्यम् । आनेयोऽन्यः ।

आनाय्योऽनित्य इति चेदक्षिणाग्रौ कृतं भवेत् ।

एकयोनौ तु तं विद्यादानेयो ह्यन्यथा भवेत् ॥

पाय्यसान्नाय्यनिकाय्यधाय्या मानहविर्निवाससामिधेनीषु ॥

३ । १ । १२६ ॥

पाय्यनिकाय्ययोः किं निपात्यते ?

पाय्यनिकाय्ययोरादिपत्वकत्वनिपातनम् ॥ १ ॥

पाय्यनिकाय्ययोरादिपत्वमादिकत्वं च निपात्यते । मेयम् निचेयमित्येवान्यत्र ॥ १२६ ॥

ऋतौ कुण्डपाय्यसंचाय्यौ ॥ ३ । १ । १३० ॥

कुण्डपाय्ये यद्विधिः ॥ १ ॥

कुण्डपाय्ये यद्विधेयः । कुण्डपाय्यः क्रतुः ॥ १३० ॥

अग्नौ परिचाय्योपचाय्यसमूह्याः ॥ ३ । १ । १३१ ॥

समूह्य इत्यनर्थकं वचनं सामान्येन कृतत्वात् ॥ १ ॥

समूह्य इति वचनमनर्थकम् । किं कारणं ? 'सामान्येन कृतत्वात्' । सामान्ये-

प्र०—आनाय्यो । आनाय्योऽनित्य इति चेदिति । 'घटादिष्वपि प्रसङ्ग' इति शेषः । भवेदिति । संभावने लिङ् । निपातनाद्धि रूढिराश्रीयते । एकयोनाविति । यो गार्हपत्यादानीयते आहवनीयेन सहैकयोनिर्दक्षिणाग्निस्तत्रेत्यर्थः । यस्तु वैश्यकुलादानीयते तत्राऽऽनाय्यशब्दो न भवति ॥ १२७ ॥

अग्नौ परि । ऊहिविग्रहादिति । वहिसमानार्थेनोहिना ब्राह्मणे समूह्यशब्दस्य निर्वचनं

उ०—आनाय्यो । सम्भावने लिङ्गिति । दक्षिणाग्रौ युक्तत्वं सम्भाव्यते निपातनादित्यर्थः ॥ १२७ ॥

पाय्य । भाष्ये—पाय्यनिकाय्ययोरिति । आयादेशोऽपि निपात्यत इति बोध्यम् ॥ १२६ ॥

ऋतौ कुण्ड । यद्विधेय इति । तेन 'यतोऽनाव' इत्याद्युदात्तः, कृदुत्तरपदप्रकृतिस्वरेण तत्सत्ता च । युक् च निपात्यत इत्यपि बोध्यम् ॥ १३० ॥

अग्नौ परि । भाष्ये—वहेत्यर्थेदिति । 'समूह्यशब्दे' इति शेषः । तत्र कृते सम्प्रसारण—दीर्घत्वे निपातनादित्यर्थः । वहिसमानार्थेनेति । संवाह्यमित्यग्नौ तु न, अग्निमिधानादिति भावः । भाष्ये—ऊहिविग्र-

† यतोऽनावः ६ । १ । २१३; गतिकारकोपपदात् कृत् ६ । २ । १३६



नैवाऽत्र एयञ्जविष्यति—‘ऋहलोऽर्णत्’ [ ३ । १ । १२४ ] इति—

वह्यर्थं तर्हि निपातनं कर्तव्यम् । वह्नेर्ण्यथा स्यात् ।

वह्यर्थमिति चेदूहेस्तदर्थत्वात्सिद्धम् ॥ २ ॥

ऊहिरपि वह्यर्थे वर्तते । कथं पुनरन्यो नामान्यस्यार्थे वर्तते, कथमूहिवह्यर्थे वर्तते ? वह्यर्था अपि धातवो भवन्तीति ॥ अस्ति पुनः कचिदन्यत्रापि ऊहिवह्यर्थे वर्तते । ‘अस्ती’त्याह ।

ऊहिविग्रहाच्च ब्राह्मणे सिद्धम् ॥ ३ ॥

ऊहिविग्रहाच्च ब्राह्मणे सिद्धमेतत् । समूहं चिन्वीत पशुकामः । पशवो वै पुरीषं पशून्नेवास्यै तत्समूहति ॥ १३१ ॥

चित्याग्निचित्ये च ॥ ३ । १ । १३२ ॥

अग्निचित्या भावेऽन्तोदात्तः ॥ १ ॥

अग्निचित्येतिभावेऽन्तोदात्तो भवति । अग्निचयनमेवअग्निचित्या ॥ १३२ ॥

एबुल्लुचौ ॥ ३ । १ । १३३ ॥

किमर्थश्चकारः ? स्वरार्थः । चितोऽन्त उदात्तो भवतीत्यन्तोदात्तत्वं यथा स्यात्\* । नैतदस्ति प्रयोजनम् । एकाऽजयं तत्र नाऽर्थः स्वरार्थेन चकारेणाऽनुबन्धेन । प्रत्ययस्वरेणैव सिद्धम्† ।

विशेषणार्थस्तर्हि । क विशेषणार्थेनार्थः ? ‘अप्तृन्तृ’जिति‡ । ‘तृ’ इत्युच्यमाने मातरौ मातरः पितरौ पितरः अत्रापि प्रसज्येत । स्वसृनप्तृग्रहणं नियमार्थं भविष्यति,—‘एतयोरेव योनिसम्बन्धयोर्नान्येषां योनिसम्बन्धाना’मिति ।

सामान्यग्रहणाविधातार्थस्तर्हि । क सामान्यग्रहणाविधातार्थेनार्थः ? अत्रैव‡ । यदेतत्तृन्तृचोर्ग्रहणमेतत्तृ इति वक्ष्यामि । यदि ‘तृ’ इत्युच्यते मातरौ मातरः पितरौ

प्र०—कृतमित्यर्थः ॥ १३१ ॥

एबुल्लुचौ । मातराविति । उणादिषु तृप्रत्ययान्ता मात्रादयो निपातिता इति भावः । स्वसृनप्तृग्रहणमिति । नप्तृग्रहणं नियमार्थं, स्वसृशब्दस्तु ऋन्प्रत्ययान्तत्वाद्बन्धार्थ एव । सामा-

उ०—हादिति । ब्राह्मणे ऊहिना विग्रहदर्शनादूहेर्वह्यर्थत्वं सिद्धमित्यर्थः ॥ १३१ ॥

एबुल्लुचौ । भाष्ये यदि ‘तृ’ इत्युच्यते मातरौ मातरः अत्रापि प्राप्नोतीति । न च निरनुबन्धकत्वादस्यैव ग्रहणं स्यादिति वाच्यम्, लक्ष्याऽनुबन्धेन शपकसिद्धतयाऽनित्यत्वेन च तस्या इहाऽप्रवृत्तेरिति

\* चितः ६ । १ । १३३

† आद्युदात्तश्च ३ । १ । ३

‡ असृनप्तृस्वसृनप्तृनेष्टृत्वष्टृत्तृहोतृपोतृप्रशास्तृणाम् ६ । ४ । ११



पितरः अत्रापि प्रसज्येत । स्वसुनप्तग्रहणं नियमार्थं भविष्यति—‘एतयोरेव योनिसम्बन्धयोर्नान्येषां योनिसम्बन्धाना’मिति ।

एवुलि सकर्मकग्रहणम् ॥ १ ॥

एवुलि सकर्मकग्रहणं कर्तव्यम् । इह मा भूत्—आसिता शयितेति ।

न वा धातुमात्रादर्शनाएवुलः ॥ २ ॥

न वा वक्तव्यम् । किं कारणम् ? धातुमात्राएवुलदृश्यते । इमेऽस्य आसकाः, इमेऽस्य शायकाः । उत्थिता आसका वैश्रवणस्येति ।

तृजादिषु वर्तमानकालोपादानमध्यायकवेदाध्यायाद्यर्थम् ॥ ३ ॥

तृजादिषु वर्तमानकालोपादानं कर्तव्यम् । किं कारणम् ? ‘अध्यायकवेदाध्यायाद्यर्थम्’ । अध्यायकः वेदाध्यायः\* । अधीतवत्यध्येष्यमाणो वा मा भूदिति ।

नवा कालमात्रे दर्शनादन्येषाम् ॥ ४ ॥

न वा वक्तव्यम् । किं कारणम् ? ‘कालमात्रे दर्शनादन्येषाम्’ । कालमात्रे ह्यन्येऽपि प्रत्यया दृश्यन्ते । चर्चापारः शमनीपारः\* ॥ १३३ ॥

नन्दिग्रहिपचादिभ्यो ल्युणिन्यचः ॥ ३ । १ । १३४ ॥

अजपि सर्वधातुभ्यः ॥ १ ॥

अजपि सर्वधातुभ्यो वक्तव्यः । इहापि यथा स्यात्—भवः शर्वः ॥ न तर्हीदानीमिदं पचाद्यनुक्रमणं कर्तव्यम् ? कर्तव्यं च । किं प्रयोजनम् ?

प्र०—न्यग्रहणाऽविघातार्थत्वं चकारस्य स्थितम् । ‘तुश्छन्दसि’ ‘तुरिष्ठेमेयस्वि’त्यत्राप्येतत्प्रयोजनसद्भावात् ॥ १३३ ॥

उ०—भावः । तृप्रत्ययान्ता इति । निरनुबन्धक‘तृ’प्रत्ययान्ता इत्यर्थः । अस्यापि तृप्ते यथान्यासेऽप्यापत्तेः सत्त्वेन ‘यदि तृ इत्युच्यमाने’ इत्यस्याऽसङ्गत्यापत्तेः । माथ्ये—तृ इति वक्ष्यामीति । एवञ्च तृनो ग्रहणसिध्यर्थं चकार इति भावः । यदि तृ इत्युच्यमाने इति । चकारकरणसामर्थ्यात्सानुबन्धकग्रहणेऽपि निरनुबन्धकग्रहणं दुर्वारमेवेति भावः । अन्यत्राऽपि तदर्थत्वं दर्शयति—इति चोभयोर्ग्रहणमिति । इदमुणादयो व्युत्पन्ना इति शाकटायनादिमते । अव्युत्पत्तिवादिमते तु प्राप्तिरेव न । ‘मातयती’त्यादौ ‘तृ’ लोपवारणायाऽत्राऽव्युत्पत्तिपक्ष एवाऽवश्यक इति ‘अचि र ऋत’ इति सूत्रे कैयटः । किं कारणमिति । कस्माद्धेतोरित्यर्थः । हेतुमाह—धातुमात्रादित्यादिना । अन्येषामिति । एवुल्लुङ्ग्यतिरिक्तानामित्यर्थः । एवञ्च ‘वर्त्तमान’ इति कृते दोषः । एवुल्लुप्तोत्स्वन्यत्र कालेऽनभिधानं स्वीकार्यमिति भावः ॥ १३३ ॥

१—‘अध्यापक’ पा० ।

\* कर्मण्यण् ३ । २ । १

२—‘सवः’ इति नागेशाऽभिमतः पाठः ।

२८ \*



पचाद्यनुक्रमणमनुबन्धासञ्जनार्थमपवादबाधनार्थं च ॥ २ ॥

अनुबन्धासंजनार्थं तावत् । नदट्—नदी । चोरट्—चोरी† । अपवादबाधनार्थम्—जारभरा श्वपचेति ॥ १३४ ॥

इगुपधज्ञाप्रीकिरः कः ॥ ३ । १ । १३५ ॥

इगुपधेभ्य उपसर्गे कविधिर्मेषाद्यर्थः ॥ १ ॥

इगुपधेभ्य उपसर्गे को विधेयः । किं प्रयोजनम् ? 'मेषाद्यर्थः' । मेषः देवः सेवः ।

न वा बुधादीनां दर्शनादनुपसर्गेऽपि ॥ २ ॥

न वा को विधेयः । किं कारणम् ? बुधादीनामनुपसर्गेऽपि को दृश्यते । बुधः भिदः युधः सिव इति ॥ कथं मेषः देवः सेव इति ? पचादिषु\* पाठः करिष्यते ॥ १३५ ॥

पात्राध्माधेट्टशः शः ॥ ३ । १ । १३७ ॥

जिघ्रः संज्ञायां प्रतिषेधः ॥ १ ॥

जिघ्रः संज्ञायां प्रतिषेधो वक्तव्यः । व्याजिघ्रतीति व्याघ्रः ।

इह केचिच्छस्यैव प्रतिषेधमाहुः, केचिज्जिघ्रभावस्य‡ । किं पुनरत्र न्याय्यम् ? शस्यैव प्रतिषेधो न्याय्यः । जिघ्रभावे हि प्रतिषिद्धे केन श आकारलोपः स्यात्+ ॥ १३७ ॥

अनुपसर्गाह्निम्पविन्दधारिपारिवेद्युदेजिचेतिसातिसाहिभ्यश्च

॥ ३ । १ । १३८ ॥

अनुपसर्गान्नौ लिम्पेः ॥ १ ॥

अनुपसर्गान्नौ लिम्पेरिति वक्तव्यम् । निलिम्पा नाम देवाः ।

प्र०—नन्दि । श्वपचेति । कर्मण्यखाध्यते । न्यङ्कादिषु श्वाकशब्दस्य पाठात्पक्षे सोपि

उ०—नन्दिग्रहि । 'भवः सव' इति भाष्ये पाठः ॥ १३४ ॥

पात्राध्मा । केचिदिति भाष्ये । 'जिघ्रः संज्ञाया'मित्यादेशोऽकार उच्चारणार्थ इति जिघ्र इति पञ्चमीति भावः । केचिज्जिघ्रभावस्येति । वार्तिके 'जिघ्र' इति षष्ठ्यन्तं मन्यन्ते । केन शे आकारलोप इति । 'आतो लोप' इत्यत्रार्द्धधातुक इत्यधिकारादिति भावः । 'आऽभ्यस्तयोः' इत्यस्य प्राप्तिरेव न ॥ १३७ ॥

† टिड्ढाणञ् ० ४ । १ । १५

१—'न वा वक्तव्यः' पा० ।

\* नन्दिग्रहिपचादिभ्यो ल्युगिन्त्यचः ३ । १ । १३४ † पात्राध्मा.....घौशीयसीदाः ७ । ३ । ७८

+ आतो लोप इति च ६ । ४ । ६४; आतश्चोपसर्गे ३ । १ । १३६



गवि च विन्देः संज्ञायाम् ॥ २ ॥

गवि चोपपदे विन्देः संज्ञायामुपसङ्ख्यानं कर्तव्यम् । गोविन्द इति ॥ अत्यल्प-  
मिदमुच्यते—‘गवी’ति । गवादिष्विति वक्तव्यम् । गोविन्दः । अरविन्दः ॥ १३८ ॥

उवलितिकसन्तेभ्यो णः ॥ ३ । १ । १४० ॥

तनोतेर्ण उपसङ्ख्यानम् ॥ १ ॥

तनोतेर्ण उपसङ्ख्यानं कर्तव्यम् । अवतनोतीत्यवतानः ॥ १४० ॥

शिल्पिनि ष्वुन् ॥ ३ । १ । १४५ ॥

नृतिखनिरञ्जिभ्य इति वक्तव्यम् । इह मा भूत् । ह्यायक इति × ॥ १४५ ॥

प्रुसृत्वः समभिहारे वुन् ॥ ३ । १ । १४६ ॥

प्रुसृत्वः साधुकारिणि वुन्विधानम् ॥ १ ॥

प्रुसृत्वः साधुकारिणि वुन्विधेयः । सकृदपि यः सुष्ठु करोति तत्र यथा स्या-  
द्बहुशोऽपि यो दुष्ठु करोति तत्र मा भूदिति ॥ १४६ ॥

इति श्रीभगवत्पतञ्जलिविरचिते व्याकरणमहाभाष्ये तृतीयाध्यायस्य

प्रथमे पादे षष्ठमाह्निकम् । पादश्च समाप्तः ।

प्र०—भवति ॥ १३४ ॥

इत्युपाध्यायजैयट्पुत्रकैयट्कृते भाष्यप्रदीपे तृतीयाध्यायस्य

प्रथम पादे षष्ठमाह्निकम् । पादश्च समाप्तः ।

उ०—अनुपसर्गात् । अरविन्दोऽर्द्धर्चादिः ॥ १३८ ॥

प्रुसृत्वः । साधुकारिणीति । समभिहारग्रहणस्थाने इदं कार्यमित्यर्थः ॥ १४६ ॥

इति श्रीशिवभट्टसुतसतीगर्भजनागोजीभट्टविरचिते भाष्यप्रदीपोद्घोते तृतीयाध्यायस्य

प्रथमे पादे षष्ठमाह्निकम् । पादश्चायं समाप्तः ।



## कर्मण्यण् ॥ ३ । २ । १ ॥

कर्मणि निर्वर्त्यमानविक्रियमाण इति वक्तव्यम् । इह मा भूत्—आदित्यं पश्यति,  
हिमवन्तं शृणोति, ग्रामं गच्छतीति ।

कर्मणि निर्वर्त्यमानविक्रियमाणे [ ईति ] चेद्वेदाध्यायादीनामुपस-  
ङ्गयानम् ॥ १ ॥

कर्मणि निर्वर्त्यमानविक्रियमाण इति चेद्वेदाध्यायादीनामुपसङ्गयानं कर्तव्यम् ।  
वेदाध्यायः चर्चापारः शमनीपारः ।

यत्र च नियुक्तः ॥ २ ॥

यत्र च नियुक्तस्तत्र चोपसङ्गयानं कर्तव्यम् । छत्रधारः द्वारपालः ।

प्र०—कर्मण्यण् । निर्वर्त्यमानेति । हरिणा निर्वर्त्यादीनां विशेषो दर्शितः ।

‘सती वाऽविद्यमाना वा प्रकृतिः परिणामिनी ।

यस्य नाश्रीयते तस्य निर्वर्त्यत्वं प्रचक्षते’ ॥

यस्योपादानकारणं नास्ति तन्निर्वर्त्यं, यथा—‘संयोगं करोती’ति । यस्यापि सदप्युपादा-  
नकारणं न विवक्ष्यते तन्निर्वर्त्यं, यथा—‘घटं करोती’ति । यदा तूपादानकारणमेव परिणामित्वेन  
विवक्ष्यते—‘मृदं घटं करोती’ति, तदा विकार्यं कर्म । भेदविवक्षायां तु ‘मृदा घटं करोती’ति  
निर्वर्त्यमेव कर्म । विकार्यमपि द्विविधम् ।

‘प्रकृत्युच्छेदसंभूतं किञ्चित्काष्ठादिभस्मवत् ।

किञ्चिद्गुणान्तरोत्पत्त्या सुवर्णादिविकारवत्’ ॥ इति ।

प्राप्यमपि—

‘क्रियाकृतविशेषाणां सिद्धिर्यत्र न गम्यते ।

दर्शनादनुमानाद्वा तत्प्राप्यमिति कथ्यते’ ॥ इति ।

उ०—कर्मण्यण् । यस्य सती परिणामिनी प्रकृतिर्नाश्रीयते यस्य वाऽविद्यमाना तन्निर्वर्त्यमित्युच्यत-  
इत्यर्थः । तदेवाह—यस्येति । कार्यसामानाधिकरण्येन प्रतीयमानं नास्तीत्यर्थः । यथा ‘मृदं घटं करोती’ति ।  
विवक्ष्यत इति । ‘कार्याऽभेदेने’तिशेषः । तदा विकार्यं कर्मेति । अवस्थाद्वयाऽनुगमेन पूर्वाऽऽकारपरित्या-  
गेनाऽऽकारान्तरप्राप्त्यवगमादिति भावः । भेदविवक्षायामिति । कर्मणः सकाशादुपादानस्य भेदविवक्षायामि-  
त्यर्थः । मृदा घटमिति । करणत्वविवक्षायां तृतीया । नो चेत्संवन्धसामान्यविवक्षायां ‘मृदो घट’मिति षष्ठीति  
बोध्यम् । विकार्यमपीति । पूर्वरूपस्य सर्वात्मना परित्यागतदभावाम्यामित्यर्थः । दर्शनादिति । प्रत्यक्षादि-

१—कचिन्न ।



## ह्रस्वहिनीवहिभ्यश्च ॥ ३ ॥

ह्रस्वहिनीवहिभ्यश्चेति वक्तव्यम् । ह—भारहारः । ग्रहि—कमण्डलुग्राहः । नी-  
उष्ट्रप्रणायः । वहि—भारवाहः ।

अपरिगणनं वा ॥ ४ ॥

न वऽर्थः परिगणनेन । कस्मान्न भवति—आदित्यं पश्यति, हिमवन्तं शृणोति,  
ग्रामं गच्छतीति ?

अनभिधानात् ॥ ५ ॥

अनभिधानदेव न भविष्यति ।

अकारादनुपपदात्कर्मोपपदो विप्रतिषेधेन ॥ ६ ॥

अकारादनुपपदात्कर्मोपपदो भवति विप्रतिषेधेन ॥ अनुपपदस्यावकाशः—  
पचतीति पचः\* । कर्मोपपदस्याऽवकाशः—कुम्भकारः नगरकारः । ओदनपाचं  
उभयंप्राप्नोति । कर्मोपपदो भवति विप्रतिषेधेन ।

प्र०—तत्र प्राप्यत्वं सर्वस्य कर्मणोऽस्तिक्रियया प्राप्यमाणत्वात् । अवान्तरविवक्षायां तु  
त्रैविध्यमुच्यते । वेदाध्याय इति । नित्यो वेदः स्थित एवाधीयते इति निर्वर्त्यत्वाभावः । छत्रधार  
इति । वेदाध्यायादिग्रहणेन छत्रधारदीनां ग्रहणं नास्ति, प्रकारार्थेनाऽऽदिशब्देन सदृशानां  
शास्त्राध्यायादीनामेव शब्दानां ग्रहणात् । तत्प्राप्यमेव न विकार्यम् । नहि धारणादूर्ध्वं छत्रस्य  
कश्चित् क्रियाकृतो विशेषः प्रत्यक्षानुमानपरिच्छेदोऽस्ति । अनभिधानदिति । नित्यानां शब्दा-  
नामिदमन्वाख्यानमात्रम् । न चादित्यं पश्यतीत्याद्यर्थप्रतिपादनायादित्यदर्शादयः शब्दा लोके  
प्रयुज्यन्ते इति शास्त्रेणापि साधुत्वेन नाऽनुमास्यन्त इत्यर्थः । कर्मोपपदस्येति । यदा गणपठित-  
धातुविषय एवाऽचप्रत्ययस्तदायं विप्रतिषेधो यदा तु सर्वधातुविषयोऽचप्रत्ययस्तदा येन नाप्राप्ति-  
न्यायादचप्रत्ययस्यापवादत्वादुत्सर्गापवादयोर्विप्रतिषेधोऽनुपपन्नः । तथा च करोतेरचप्रत्ययः कृतः

उ०—त्यर्थः । निर्वर्त्ये स्वरूपलाम एव क्रियाकृतो विशेषो, विकार्ये विकाररूप एव सः । घटं करोति, स्वर्णं  
कुण्डलं करोति, काष्ठं भस्म करोति । अनुमानाद्यथा—पुत्रः सुखं करोतीति । अत्र सुखरूपलामो मुखप्रसा-  
दाऽनुमेयः । नित्यः । तत्तत्कल्पोऽविच्छिन्नगारमस्य इत्यर्थः । ननु 'वेदाऽध्यायादी' नामित्यादिनैव सर्वस-  
ङ्ग्रहे सिद्धे 'यत्र च नियुक्त' इत्यादेर्वैयर्थ्यमत आह—वेदाऽध्यायादीनामिति । वस्तुतः प्रपञ्चार्यमेव  
तानीति बोध्यम् । शास्त्रेणाऽपि । 'कर्मण्य' गिति सामान्यशास्त्रेणापि । ननु सर्वधातुभ्योऽज्जिधानेन 'कुम्भकार'-  
इति कयमणोऽवकाश इत्यत आह—यदेति । सर्वधातुविषयश्चाऽचप्रत्यय आवश्यक इत्याह—तथा चेति ।

\* नन्दिग्रहिपचादिभ्यो ल्युणिन्यचः ३ । १ । १३४ १—'इहोभयं प्राप्नोति—ओदनपाचः' पा० ।



अनुपपदस्यावकाशः—विक्षिपः विलिखः† । कर्मोपपदस्य स एव । काष्ठभेदं उभयं प्राप्नोति । कर्मोपपदो भवति विप्रतिषेधेन । अनुपपदस्यावकाशः—जानातीति ज्ञः† । कर्मोपपदस्य स एव । अर्थज्ञ उभयं प्राप्नोति†† । कर्मोपपदो भवति विप्रतिषेधेन । नैष युक्तो विप्रतिषेधः । अनुपपदस्तृतीयः । एबुल्लजचः । तेषां णः । णस्य कः‡ । स यथैव को णं बाधत एवं कर्मोपपदमपि बाधेत । कर्मोपपदोऽपि तृतीयः । एबुल्लजचः । तेषामण् । अणः कः × । उभयोस्तृतीययोर्युक्तो विप्रतिषेधः ।

अनुपपदस्यावकाशः—लिम्पतीति लिम्पः+ । कर्मोपपदस्य स एव । कुण्डचलेप उभयं प्राप्नोति । कर्मोपपदो भवति विप्रतिषेधेन । नैष युक्तो विप्रतिषेधः ।

प्र०—‘शिवशमरिष्टस्य करे’ इति । ततश्च कुम्भकारादिरपि नाऽणोऽवकाशः, तत्राप्यन्तर्यप्रसङ्गात् । अत एव भाष्यकार उदाहरणान्तराणि काष्ठभेदादीनि विप्रतिषेधस्य वक्ष्यति । काष्ठभेद इति । सर्व धातुभ्यो विधानादच उत्सर्गस्य काऽणावपवादौ तयोर्विप्रतिषेधादणोवात्र भवति । स यथैव क इति । प्राप्तिमात्रस्य बाध्यत्वमपेक्ष्यैतदुच्यते । यदा तु प्राप्तिविशेषोऽपेक्ष्यते तदा तु येन नाप्राप्तिन्यायाणस्यैव को बाधको न तु कर्मोपपदस्याऽणः । कः पुनरनयोः प्रत्यययोर्विशेषः ? उच्यते ।

उ०—उदाहरणान्तराणि—काऽणिवषयाणि । काऽणाविति । ‘इमुपधे’ति कः । ‘कर्मण्यण्’ । भाष्ये—अर्थज्ञः कर्मोपपद इति । विप्रतिषेधेन प्राप्तमणं बाधित्वा ‘आतोऽनुपसर्ग’ इति ‘क’ इति तापर्यम् ।

एतत्तात्पर्यमज्ञानान एकदेश्याह—नैष युक्त इति । ज्ञाविषये काऽणोर्य इत्यर्थः । तेषां ण इति । ‘श्याद्वयधे’ति विहितः । तत्र हि ‘श्या—आदि’ति छेदः । स यथैवेति । बाध्यसामान्यचिन्तयाऽणोपि स बाधक इत्यर्थः सिद्धो विप्रतिषेधं विनाऽपीत्यर्थः । तदाह—प्राप्तिमात्रस्येति । न तु कर्मोपपदस्येति । एवञ्च विप्रतिषेधो युक्त एवेति भावः । नन्वर्थज्ञ इत्यत्राऽणं बाधितुं न ‘क’प्रत्ययेन विप्रतिषेध उच्यते किन्तु ‘आतोऽनुपसर्गं क’ इति कं बाधितुम् । एवञ्च ‘इमुपधे’ति कस्याऽणा बाधेऽप्यातोऽनुपसर्ग इति केन तृतीयकक्ष्याप्राप्तस्येमुपधेति कस्य विप्रतिषेधः सम्भवत्येवेत्याह सिद्धान्त्येकदेशी—कर्मोपपदोऽपीति । अणः क इति । ‘आतोऽनुपसर्ग’ इत्ययमिति भावः । उभयोरिति । सोपपदनिरूपदयोः कयोरित्यर्थः । कर्मोपपदस्य कस्य विषय इति । अनाकारान्तत्वादिति भावः । किन्तु ‘गोद’ इत्यवकाश इति वक्तुं युक्तमिति तात्पर्यम् । क्रममाह्वयेति । ‘अर्थज्ञः कर्मोपपदो भवति विप्रतिषेधेन’त्युत्तरं ‘नैष युक्त’ इत्यादि‘युक्तो विप्रतिषेध’इत्यन्तं भाष्यन्त्वेकदशयुक्तिरित्युक्तमेव । अथ विप्रतिषेधस्योदाहरणान्तरमाह—अनुपपदस्येत्यादिना ।

† इमुपधेऽप्रीकिरः कः ३ । १ । १३५ १—‘इहोभयं प्राप्नोति—काष्ठभेदः’ पा० ।

२—‘इहोभयं प्राप्नोति—अर्थज्ञः’ पा० ।

†† आतोऽनुपसर्गं कः ३ । २ । ३

‡ ३ । १ । १३३—१३४\* ; १४१ ; १३५ × ३ । १ । १३३—१३४\* ; ३ । २ । १ ; ३

+ अनुपसर्गास्त्रिम्पविन्दधारिपारिवेद्युदेजितेति सातिसाहिम्यश्च ३ । १ । १३८

३—‘इहोभयं प्राप्नोति—कुण्डचलेप’ इति पा० ।



अनुपपदस्तृतीयः । एबुल्लज्जचः । तेषां कः । कस्य शः\* । स यथैव शः कं बाधते एवं कर्मोपपदमपि बाधते । का तर्हि गतिः ? मध्येऽपवादाः पूर्वान् विधीन्वाधन्ते [ नोत्तरान् ] इत्येवं शः कं बाधिष्यते कर्मोपपदं न बाधिष्यते ।

अनुपपदस्यावकाशः—सुग्लः सुग्लः\* । कर्मोपपदस्य स एव । बड्वासं-  
दाय उभयं प्राप्नोति† । कर्मोपपदो भवति विप्रतिषेधेन । नैष युक्तो विप्रतिषेधः ।  
अनुपपदस्तृतीयः । एबुल्लज्जचः । तेषां णः । णस्य कः‡ । स यथैव को णं बाधते  
एवं कर्मोपपदमपि बाधते । का तर्हि गतिः ? पुरस्तादपवादा अनन्तरान्विधीन्वाधन्ते  
[ नोत्तरान् ] इत्येवमयं को णं बाधिष्यते कर्मोपपदं न बाधिष्यते ।

शीलिकामिभक्ष्याचरिभ्यो णः पूर्वपदप्रकृतिस्वरं च ॥ ७ ॥

शीलिकामिभक्ष्याचरिभ्यो णो वक्तव्यः, पूर्वपदप्रकृतिस्वरत्वं च वक्तव्यम् ।  
शीलि—मांसशीलः मांसशीला । शीलि' ॥ कामि—मांसकामः मांसकामा । कामि' ॥  
भक्षि—मांसभक्षः मांसभक्षा । भक्षि' ॥ आचरि—कल्याणाचारः कल्याणाचारा ।

प्र०—कर्मोपपदे के सति नित्यसमासो भवति । अकर्मोपपदे तु विकल्पेन षष्ठीसमासः स्यात् । नन्व-  
र्थज्ञ इत्यत्रा'तोऽनुपसर्गे क' इति कः प्राप्नोति न त्वएप्रत्ययः, तत्कथमुच्यते 'कर्मोपपदस्य स एवे'ति,  
न हि कुम्भकारः कर्मोपपदस्य कस्य विषयः । एवं तर्हि काऽणोर्विप्रतिषेधे परत्वादण् कं बाधते,  
अणमपि कर्मोपपदः कोऽपवादत्वादिति क्रममादृत्यैतदुक्तमित्यदोषः । मांसकाम इति । मांसशब्दः  
'स'प्रत्ययान्तोऽन्तोदात्तः । कल्याणशब्दो 'लघावन्ते द्वयोश्च बह्वणो गुरु'रिति मध्योदात्तस्तत्र  
कृदुत्तरपदप्रकृतिस्वरे प्राप्ते पूर्वपदप्रकृतिस्वरो विधीयते ।

उ०—भाष्ये—का तर्हि गतिरिति तृतीयस्य प्रश्नः । समासे पूर्वपदप्रकृतिस्वरत्वं दर्शयितुं पूर्वपदस्वरान्दर्शयति—  
मांसेति । 'एकस्मिन्नन्ते लघौ द्वयोर्वाऽन्तयोर्लघ्वोः सतोर्बह्वषः बह्वचस्येत्यर्थः । भाष्ये—ईकारश्च माभू-  
दिति । अतो णः कृत इति भावः । मांसं तस्य भक्ष इति । भक्षेः कर्मण्यच् । 'घञजपाः पुंसि' इति नित्यं  
पुंस्त्वम् । एतेन 'इदं भावघञिषयमेवे'त्यापास्तम् । भक्षणां भक्ष इति । भावेऽजिति भावः । कर्माऽजन्तेन  
समानाधिकरणबहुव्रीहिस्तु नाऽनभिधानात् । तच्च तवाऽऽद्यावश्यकमिति बोध्यम् । भाष्ये तज्ज्ञापयत्याचार्य-  
इति । नन्वयि सति 'मांसभक्षी'ति प्रयोगः स्यादिति तद्वारणेन चरितार्थं वार्तिकं कथं शक्यमिति चेत्,

\* ३ । १ । १३३—१३४\* ; १३५ ; १३८ १—कचिन्न ।

\* आतश्चोपसर्गे ३ । १ । १३६ २—'इहोभयं प्राप्नोति—गोसंदायः बड्वासंदायः' । पा० ।

† कर्मण्यण् ३ । २ । १ ‡ ३ । १ । १३३—१३४\* ; १४१ ; १३६



## ईच्छिमिभ्यां च ॥ ८ ॥

ईच्छिमिभ्यां चेति वक्तव्यम् । सुखप्रतीक्षाः सुखप्रतीक्षा । कल्याणक्षमः  
कल्याणक्षमा ।

किमर्थमिदमुच्यते ? पूर्वपदप्रकृतिस्वरत्वञ्च वक्ष्यामि, ईकारश्च X मा भूदिति ।  
नैतदस्ति प्रयोजनम् । इह यो मांसं भक्षयति मांसं तस्य भक्षो भवति । [ तत्र ]  
योऽसौ भक्षयतेरत्तदन्तेन+ बहुव्रीहिः ।

एवं तर्हि सिद्धे सति यत्कर्मोपपदं शं शास्ति तज्ज्ञापयत्याचार्यः 'समानेऽर्थे  
केवलं विग्रहमेदाद्यत्र कर्मोपपदश्च प्राप्नोति बहुव्रीहिश्च, कर्मोपपदस्तत्र भवती'ति ।  
किमेतस्य ज्ञापने प्रयोजनम् ? काण्डलावः । काण्डानि लावोऽस्येति बहुव्रीहिर्न  
भवति ॥ भवति तु बहुव्रीहिरपि, मांसे कामोऽस्य मांसकामः, मांसकायुक इति वा ।

न त्वम्भोऽभिगमा ।

न त्विदं भवति अम्भोऽभिगमोऽस्या [ अम्भोभिगमा ] इति । किं तर्हि ?  
अम्भोभिगामीत्येव भवति ॥ काण्डलावेऽपि च विग्रहाऽभावात् ज्ञापकस्य प्रयोजनं  
भवतीति । नैषोऽस्ति विग्रहः—काण्डानि लावोऽस्येति ।

प्र०—भक्षयतेरजिति । 'एरजण्यन्ताना'मित्येतत्तु मुनित्रयस्य मते नास्ति । कल्यादिभ्यः  
प्रतिषेध एवास्ति । ननु च बहुव्रीहौ सति बहवो भक्षा अस्य बहुभक्ष इत्यत्र 'बहोर्नञ्वदुत्तरपदभूम्नी'-  
त्यन्तोदात्तत्वं प्राप्नोतीति पूर्वपदप्रकृतिस्वरो न सिध्यति । नैष दोषः । भक्षयणं भक्षः, बहुषु भक्षोऽ-  
स्येत्येवं व्यधिकरणपदो बहुव्रीहिः करिष्यते । तत्रोत्तरपदभूमाऽभावाद्बहुव्रीहौ प्रकृत्ये'ति स्वरो भवि-  
ष्यति । काण्डानि लावोऽस्येति । लावयतेरच् । भवति बहुव्रीहिरपीति । तेन ज्ञापनस्य प्रयोजनाऽ-  
भावादण्बाधनार्थमेवेदं वक्तव्यमित्यर्थः । न त्वम्भोभिगमेति । तेनाऽत्रानभिधानाद्बहुव्रीहिर्न भवतीति

उ०—अनभिधानादण्भावं मन्यते । लावयतेरच्प्रत्यय इति । निवृत्तप्रेषणप्राकृतार्थेण जन्तादच्प्रत्यय इत्यर्थः ।  
अन्यथा 'काण्डानि लुनाती'त्यनेन समानार्थत्वं न स्यात् 'काण्डानि लाव इत्यत्र 'लाव' इति जातावेकवचनं  
बोध्यम् । अण्बाधनार्थमेवेति ; अनभिधानेन प्रत्याख्यानन्तु न चमत्कारीति भावः ।

भाष्ये—न त्वम्भोऽभिगमेति । अम्भोऽभिगमा तु नेध्यते, तस्मादनभिधानमेव तदर्थमाश्रयणीयम्,  
न त्वेकप्रयोजनार्थं सामान्यज्ञापकाश्रयणमिति भावः । लूयत इति लाव इति । न च निवृत्तप्रेषणादिति  
प्राप्तुकरीत्या तदर्थो लावशब्दोऽप्यस्तीति वाच्यं, सा हि कल्पना क्वचिदिष्टप्रयोगसिद्धये न त्वनिष्ठायेति

X टिड्ढाणञ्द्वयसजूदञ्जमात्रचतुष्टयपठकृष्णकृष्णः ४ । १ । १५ १ कचिन्न

+ एरच् ३ । ३ । ५६

२—इदं कचिन्न ।



३ अ० २ पा० १ आ० ३ सू० ]

व्याकरणमहामाध्यम्

२२५

अन्नादायेति च कृतां व्यत्ययश्छन्दसि ॥ ६ ॥

अन्नादायेति\* च कृतां व्यत्ययश्छन्दसि द्रष्टव्यः । अन्नादायाऽन्नपत्तये । य-  
आहुतिमन्नादीं कृत्वा ॥ १ ॥

आतोऽनुपसर्गे कः ॥ ३ । २ । ३ ॥

कविधौ सर्वत्र प्रसारणिभ्यो डः ॥ १ ॥

कविधौ सर्वत्र प्रसारणिभ्यो डो वक्तव्यः । ब्रह्मज्य इति । किमुच्यते सर्वत्रेति ?  
अन्यत्रापि नावश्यमिहैव । काऽन्यत्र ? आहः प्रह्व इति\* ।

के हि संप्रसारणप्रसङ्गः ॥ २ ॥

के हि सति संप्रसारणं प्रसज्येत । संप्रसारणे कृते संप्रसारणपैरपूर्वत्वे चोवढा-  
देश 'आहुव' इत्येतद्रूपं प्रसज्येत† ।

स तर्हि वक्तव्यः ? न वक्तव्यः । अस्त्वत्र संप्रसारणम् । संप्रसारणे कृते  
आकार लोपःX । तस्य स्थानिवद्भावादुवढादेशो न भविष्यति ॥ पूर्वत्वे कृते प्राप्नोति ।

प्र०—नैषोस्तीति । काण्डानि लुनातीति प्रकृत्यर्थविवक्षायां भावाण्यचः । लूयत इति लवः,  
काण्डानि लवोऽस्येति विग्रहेण भाव्यमिति भावः । अन्नादायेति । अन्नमत्तीत्यणः प्रसङ्गेऽन्प्रत्ययः  
क्रियते । तेनान्न अदायेत्येवमवग्रह उपपद्यते ॥ १ ॥

आतोऽनुपस । ब्रह्मज्य इति । ब्रह्म जिनातीति डप्रत्ययः । 'वाणदिङ्गबलीय' इत्युक्ते  
यो ब्रूयात् 'समानाश्रयाङ्गवार्णविषयमेत'दिति, तं प्रत्याह—एवं तर्हीति । नित्यमिति । संप्रसारणे

उ०—भावः । चतुर्थ्यन्तप्रयोगे एव व्यत्ययोक्तेस्तत्राऽविशेषोऽणचोरत आह—अवग्रह इति । 'न लङ्गणेन  
पदकारा अनुवर्त्या' इत्यादि भाष्येणाऽवग्रहार्थताया लङ्गणस्य दूषितत्वादिदं व्यर्थमित्यनेन सूचितम् ॥ १ ॥

आतोऽनुपसर्गे । प्रसारणिनः—संप्रसारणभाजः । ब्रह्मज्य इति । के हि संप्रसारणे इत्यङ्  
स्यादिति भावः । भाष्ये—किमुच्यते सर्वत्रेति । सर्वत्रेत्यस्य 'क'मात्रे इत्यर्थः । तमाह—अन्यन्नाऽपीति ।  
'आतश्चोपसर्गे' इत्यत्राऽपीत्यर्थः । एवन्तर्हि वाणादिति । 'इयाये'त्यादिसिद्धयेऽस्या विभिन्ननिमित्तकेऽपि

\* नन्दिग्रहिपचादिभ्यो ल्युण्णिन्यचः ३ । १ । १३४

१—इति क्वचिन्न ।

२—'संप्रसारणस्य पूर्वत्वे' पा० ।

३—'स्यात्' पा० ।

† वचिस्वपियजादीनां किति; संप्रसारणाच्च ६ । १ । १५; १०८; अचिश्नुषातुभ्रुवां खोरिय-

डुवडो ६ । ४ । ७७

X आतो लोप इटि च ६ । ४ । ६४

२६ †



एवं तर्हीदमिह सम्प्रधार्यम्, आकारलोपः क्रियतां पूर्वत्वमिति+ किमत्र कर्तव्यम् ? परत्वादाकारलोपः । न सिध्यति । अन्तरङ्गत्वात्पूर्वत्वं प्राप्नोति । एवं तर्हि वाष्पादाङ्गं बलीयो भवतीत्याकारलोपो भविष्यति ।

एवं तर्हीदमिह संप्रधार्यम्, आकारलोपः क्रियतां संप्रसारणमिति\* किमत्र कर्तव्यम् ? परत्वादाकारलोपः । नित्यं संप्रसारणम् । कृतेऽप्याकारलोपे प्राप्नोत्यकृतेऽपि प्राप्नोति । आकारलोपोऽपि नित्यः । कृतेऽपि संप्रसारणे प्राप्नोत्यकृतेऽपि प्राप्नोति । अनित्य आकारलोपः, न हि कृते संप्रसारणे प्राप्नोति । अन्तरङ्गं हि पूर्वत्वं बाधते । यस्य लक्षणान्तरेण निमित्तं विहन्यते न तदनित्यम् । न च संप्रसारणे-वाकारलोपस्य निमित्तं विहन्ति । अवश्यं लक्षणान्तरं पूर्वत्वं प्रतीच्यम् । उभयोर्नित्ययोः परत्वादाकारलोपः । आकारलोपे कृते संप्रसारणम् । संप्रसारणे कृते यणादेशेन सिद्धं रूपम्—आह्वः प्रह्व इति ।

एवमपि न सिध्यति । योऽनादिष्टादचः पूर्वस्तस्य विधिं प्रति स्थानिवद्भावा†† आदिष्टाच्चैषोऽचः पूर्वो भवति । एवं तर्हि—आकारलोपस्याऽसिद्धत्वादुवडादेशो न भविष्यति+ ।

प्र०—कृते पूर्वत्वेन भाव्यमित्याकारलोपस्याऽनित्यत्वं मन्यते । अन्तरङ्गमिति 'वाष्पादाङ्गं बलीय' इत्येतत् समानाश्रयविषयमेवेत्युक्तम् । एवमपि न सिध्यतीति । 'आह्व इत्यादिरूप'मिति शेषः । योऽनादिष्टादिति । उकारश्चानादिष्टादचः पूर्वो न भवति । नन्वनादिष्टादचः पूर्वो वकार इति तदादेशस्यापि स्थानिवद्भावादानादिष्टादचः पूर्वत्वं भविष्यति । नैतदस्ति । शास्त्रीयकार्यसिद्धये स्थानिवद्भावो विधीयते न त्वनादिष्टादचः पूर्वत्वे लौकिके । आकारलोपस्यासिद्धत्वादिति ।

उ०—प्रवृत्तिरावश्यकीति भावः । समानाश्रयेति । 'तदनाश्रयणेऽप्याहे'ति वक्तुमुचितम् । एवञ्च 'एवन्तर्ही'ति किञ्चेत्यर्थकमिति भावः । भाष्ये—अन्तरङ्गं पूर्वत्वमिति । यद्यपि वाष्पपरिभाषयाऽपि आह्वोपस्य नित्यत्वं वक्तुं शक्यन्तथापि तदनाश्रयणेनाऽस्य ग्रन्थस्य प्रवृत्तेर्न दोषः । प्रकारान्तरेण तदुपपादयितुमाह—यस्येति । नन्वनादिष्टादच इति । अत एव 'न पदान्त'सूत्रस्य 'सर्वण'ग्रहणं भगवता प्रत्याख्यातम् । 'न धातु'सूत्रस्य भाष्यन्तु तत्रैव योजितमिति न तद्विरोध इति बोध्यम् । समाधानान्तरस्य सम्भवादनित्यमिदं नाश्रितमिति तत्त्वम् । 'हु'-धातुना सिद्धमिदं रूपमत आह—ह्वेन इति । 'वाष्पादाङ्गं बलीय' इति पूर्वरूपं बाधित्वा लोप इति पक्षेऽ-

+ आतो लोप इटि च; संप्रसारणाच्च ६ । ४ । ६४; ६ । १ । १०८

\* आतो लोप इटि च ६ । ४ । ६४; वचिस्वपियजादीनां किति ६ । १ । १५

†† १ । १ । ५७ वा १

† असिद्धवदत्रामात् ६ । ४ । २२



इहापि तर्ह्यकारलोपस्याऽसिद्धत्वादुवङ्गादेशो न स्याद् जुहुवतुः जुहुवुरिति ‡ ।  
अस्त्यत्र विशेषः । अकृतेऽत्राऽत्वे × पूर्वत्वं भवति ।

इदमिह संप्रधायम्, आत्वं क्रियतां पूर्वत्वमिति+ किमत्र कर्तव्यम् ? परत्वात्पूर्व-  
त्वम् । न सिध्यति । अन्तरङ्गत्वादात्वं प्राप्नोति ।

एवं तर्हीदमिह संप्रधायम्, आत्वं क्रियतां संप्रसारणमिति\*, किमत्र कर्तव्यम् ।  
परत्वादात्वम् । नित्यं संप्रसारणम् । कृतेऽप्यात्वे प्राप्नोत्यकृतेऽपि । आत्वमपि नित्यम् ।  
कृतेऽपि संप्रसारणे प्राप्नोत्यकृतेऽपि प्राप्नोति । अनित्यमात्वम् । नहि संप्रसारणे कृते  
प्राप्नोति । परत्वात्पूर्वत्वेन भवितव्यम् । यस्य लक्षणान्तरेण निमित्तं विहन्यते न तद-  
नित्यम् । न च संप्रसारणमेवात्वस्य निमित्तं विहन्ति । अवश्यं लक्षणान्तरं पूर्वत्वं  
प्रतीच्यम् । उभयोर्नित्ययोः परत्वादात्वम्, आत्वे कृते सम्प्रसारणम् ।

प्र०—‘असिद्धवदत्राऽभा’दित्यनेनेति भावः । जुहुवतुरिति । ह्येओ लिटि ‘ह्वः’ संप्रसारणमभ्यस्तस्य  
चे’ति संप्रसारणे रूपम् । परत्वादात्वमिति । ‘अशितो’ति पर्युदासाश्रयेणैतदुक्तम् । प्रसज्यप्रति-  
षेधे त्वनैमित्तिकत्वादात्वमन्तरङ्गं, न चाऽन्तरङ्गबहिरङ्गयोर्युक्तो विप्रतिषेधः । एवं तर्हीति ।  
‘एङः पदान्तादती’त्ययं योगो विभज्यते ‘एङ’ इति । तेनात्वं बाध्यते पूर्वत्वविधानेन । आकारा-  
न्तलक्षण इति । ‘अशितो’ति पर्युदासाश्रयेऽपि ‘ह्वावामश्चे’ति ज्ञापकादाकारान्तलक्षणे कप्रत्यये  
कर्तव्ये पूर्वमेवात्वं भवति, ततस्तन्निमित्तः प्रत्यय इति भावः ।

उ०—व्यस्याऽसिद्धिर्बोधा । भाष्ये—अन्तरङ्गत्वादात्वमिति । एवञ्चाऽऽत्वे पूर्वरूपलोपयोः प्राप्तयोर्वाणादिति  
न्यायेन लोपे तस्य स्थानिवत्त्वादुवङ् स्यादिति भावः । एवन्तर्हीति प्राग्वदेव किञ्चेत्यर्थे । प्रसज्यप्रतिषेधे  
त्विति । ‘वचिस्वपी’त्यत्र कितीत्यपि यदि विषयसप्तमी तदा भाष्यं सम्यगेव । भाष्ये—आत्वे कृते सम्प्र-  
सारणमिति । आत्वे कृते लोपे कृते सम्प्रसारणे कृते प्राप्तोवङि स्थानिवत्त्वाभावेऽप्यसिद्धत्वादुवङोऽसि-  
द्धिरिति भावः । समाधत्ते—एवन्तर्हीति । योगविभागसामर्थ्यादन्तरङ्गमप्यात्वं बाधित्वा पूर्वं सम्प्रसारणं  
पूर्वत्वञ्चेत्युवङ्सिद्धो ‘जुहुवतु’रित्यादाविति भावः ।

पर्युदासाश्रयेऽपीति । अन्यथाऽन्योन्याभयः स्यादिति भावः । आभीयाऽसिद्धाऽनित्यत्वेनाऽपि  
‘जुहुवतु’रिति सिध्यति । हः के कृते आह्नोपात्पूर्वं सम्प्रसारणं, यतो नित्यम् । नित्यत्वं दर्शयति—कृतेति ।

‡ हः सम्प्रसारणमभ्यस्तस्य च ६ । १ । ३२-३३

× आदेच उपदेशेऽशिति ६ । १ । ४५ + आदेच उपदेशेऽशिति; संप्रसारणाच्च ६ । १ ।

४५; १०८ \* आदेच उपदेशेऽशिति; हः सम्प्रसारणमभ्यस्तस्य च ६ । १ । ४५; ३२-३३



एवं तर्हि पूर्वत्वे\* योगविभागः करिष्यते । संप्रसारणात्परः पूर्वं भवति । तत 'एङः' । एङश्च संप्रसारणात्पूर्वं भवति । किमर्थमिदम् ? अकृत आत्वे पूर्वत्वं यथा स्यात् । ततः 'पदान्तादति' । 'एङ' इत्येव ।

इहापि तर्ह्यकृत आत्वे पूर्वत्वं स्यात्—आह्वः ग्रह इति । अस्त्यत्र विशेषः । आकारान्तलक्षणः कविधिः, तेनाऽनेनाऽवश्यमात्वं प्रतीक्ष्यम् । लिट् पुनरविशेषेण धातुमात्राद्विधीयते ।

नित्यं प्रसारणं ह्यो यण्वाणादाङ्गं न पूर्वत्वम् ।

योऽनादिष्टादचः पूर्वस्तत्कार्ये स्थानिवत्त्वं हि ॥ १ ॥

प्रोवाच भगवान्कात्यस्तेनाऽसिद्धिर्यणस्तु ते ।

आतः को लिणैङः पूर्वः सिद्ध आह्वस्तथा सति ॥ २ ॥

प्र०—उक्तार्थसङ्ग्रहश्लोको—नित्यं प्रसारणमिति । कृताऽकृतप्रसङ्गित्वादिति भावः । तत्र कृते पूर्वत्वं क्रियतामाकारलोप इति वाणादाङ्गमिति वचनादाकारलोपो भवति न तु पूर्वत्वं, तत्राकारलोपस्य स्थानिवत्त्वादुवङ्नास्तीति ह्यो यणप्रवर्तत इत्यर्थः । इतर आह—योऽनादिष्टादिति । तेनासिद्धिरिति । 'असिद्धवदत्राभा'दित्याकारलोपस्येत्यर्थः । तस्याऽसिद्धत्वाद्यणादेशो भवत्वित्यर्थः । जुहुवतुरित्यत्रापि तथैव यणस्यादित्याह—एङः पूर्व इति । 'आह्व' इत्यत्रापि तथैव पूर्वत्वं स्यादित्याह—आतः क इति । लिणैनेति । लिङ् धातुमात्राद्विधीयते न त्वाकारान्तादेवेत्यर्थः ॥ ३ ॥

उ०—एवञ्च ह्यो यणफलतीत्यर्थः । वाणादित्यादि व्याचष्टे—तत्र कृते इति । 'यतोऽनादिष्टादचः पूर्वत्वे स्थानिवत्त्वमतो भगवान् कात्यः प्रसारण्यो 'ङ' प्रोवाचे' त्यन्वयः । प्रत्याख्यानवाद्याह—तेनाऽसिद्धिर्यणस्तु त इति । तेन—'आभा'दिति सूत्रेण, यतोऽसिद्धिरतो यणस्त्वित्यर्थः । 'प्रोवाच भगवान् कात्य' इत्युक्त्या 'ङ'विधानस्य 'आह्व'सिद्ध्यर्थमावश्यकता ध्वनिता । तथा चेदमेव शापकमीदृशे विषये आभीयाऽसिद्धत्वाऽभावस्य, वाणादाङ्गमित्येतदभावस्य चेति जुहुवतुरित्यादिसिद्धिः । योगविभागस्य तवाऽपि कर्तव्यत्वेन गौरवस्य तदवस्थत्वादिति च ध्वनितम् । एवञ्च 'तेनाऽसिद्धि'रित्युक्तिरेकदेशिनः प्रौढचेति च ध्वनितम् ॥ ३ ॥

\* एङः पदान्तादति ६ । १ । १०६



सुपि स्थः ॥ ३ । १ । ४ ॥

सुपि स्थो भावे च ॥ १ ॥

सुपि स्थ इत्यत्र भावे चेति वक्तव्यम् । इहापि यथा स्यात्—आखृत्यो वर्तते । श्येनोत्थः । शलभोत्थः ॥ तत्तर्हि वक्तव्यम् ? न वक्तव्यम् ।

योगविभागात्सिद्धम् ॥ २ ॥

योगविभागः करिष्यते । आतोनुपसर्गे को भवति । ततः 'सुपि' । सुपि चाऽऽतः को भवति । कच्छेन पिबति कच्छपः । कटाहेन पिबति कटाहपः । द्वाभ्यां पिबति द्विपः । ततः 'स्थः' । स्थश्च को भवति सुपीति । किमर्थमिदम् ? भावे यथा स्यात् । कुतो नु खल्वेतद्भावे भविष्यति न पुनः कर्मादिष्वपि कारकोष्विति ? योगविभागादयं कर्तुरपकृष्यते, न चान्यस्मिन्नर्थे आदिश्यते, 'अनिर्दिष्टार्थाश्च प्रत्ययाः स्वार्थे भवन्ती'ति स्वार्थे भविष्यति । तद्यथा—'गुप्तिज्जिह्वयः सन्' [ ३ । १ । ५ ] 'यावादिभ्यः कन्' [ ५ । ४ । २६ ] । सोऽसौ स्वार्थे भवन्भावे भविष्यति ॥ ४ ॥

प्र०—सुपि स्थः । कच्छेन पिबतीति । अत्र केचिदाहुः—कच्छं पिबतीत्येवमसन्तमप्यवयवार्थमाश्रित्य कर्मोपपदः को विधास्यते किं योगविभागेन । नैतत्साधूच्यते । कच्छेन पिबति द्वाभ्यां पिबतीत्येतस्मिन् सत्येवार्थेऽसदर्थश्रयेण खडिशब्दानामपि व्युत्पत्तेरुक्तत्वात् । यत्र तु सर्वात्मनाऽर्थानुगमो नास्ति यथा 'तैलपायिके'ति तत्रैवाऽसदर्थश्रया व्युत्पत्तिः क्रियते । भावे यथा स्यादिति । अत्राप्याहुः—'धत्रर्थे कविधान'मिति कः सिद्ध इति । एवं तर्हि नित्यसमासार्थ 'स्थ'इत्यनेन उपपदाश्रयः को विधीयते । अन्यथा पाक्षिकः षष्ठीसमासः स्यात् । अनिर्दिष्टार्था इति । प्रत्यासन्नत्वात्तस्यार्थस्येति भावः । यद्येवं 'स्थ' इत्यनेन भावे विधीयमानः कः कर्तारं बाधेत । तथा च 'समस्थ' इति कर्तारं न स्यात् । नैष दोषः । यद्यत्र साक्षाद्भावशब्दोपादानेन भावे को विधीयते तदा भावः कर्तारं तत्ककौण्डिन्यायेन बाधेत । सामर्थ्यात्त्वयं भावे व्यवतिष्ठते इति भावेन न बाध्यते कर्ता ॥ ४ ॥

उ०—सुपि स्थः । भाष्ये—भावे चेति । चात्कर्तारं । कच्छेन पिबतीति । अकर्मण्युपपदे प्रत्ययार्थं सुपीति योगविभाग इति भावः । सत्येवार्थे इति । 'एव'शब्दो वाक्यालङ्कारे । संभवति योग्येऽर्थेऽसदर्थश्रयेण व्युत्पादनमयुक्तमित्यर्थः । नित्यसमासेति । 'उपपदमति'इत्यनेनेति भावः । 'धत्रर्थे कविधान'मित्येतदुदाहरणपरे 'स्थास्त्रापाव्यधिहिनियुध्यर्थ'मित्यत्र 'स्था' ग्रहणन्तु कर्माद्यर्थमिति बोध्यम् । प्रत्यासन्नत्वादिति । अत एवाऽस्य नित्यमेकत्वमेव न तु घञादिवाच्यवद्विस्वादियोगोऽपीति भावः । तत्ककौण्डिन्येति । विधेयविषय एव स न्यासो नाऽनुवादविषय इत्यन्ये ॥ ४ ॥



तुन्दशोकयोः परिमृजापनुदोः ॥ ३ । २ । ५ ॥

तुन्दशोकयोः परिमृजापनुदोरास्यसुखाहरणयोः ॥ १ ॥

तुन्दशोकयोः परिमृजापनुदोरित्यत्रालस्यसुखाहरणयोरिति वक्तव्यम् । तुन्दपरिमृजोऽलसः । शोकापनुदः पुत्रो जातः । यो हि तुन्दं परिमार्ष्टि तुन्दपरिमार्जः स भवति । यश्च शोकमपनुदति शोकापनोदः स भवति ।

कप्रकरणे मूलविभुजादिभ्य उपसङ्ख्यानम् ॥ २ ॥

कप्रकरणे मूलविभुजादिभ्य उपसङ्ख्यानम् कर्तव्यम् । मूलविभुजो रथः । नखमुचानि धनूंषि । काकगुहास्तिलाः । सरसीरुहं कुमुदम् ॥ ५ ॥

गापोष्टक् ॥ ३ । २ । ८ ॥

सुरांशीध्वोः पिबतेः ॥ १ ॥

सुरांशीध्वोः पिबतेरिति वक्तव्यम् । इह मा भूत्—दीरपां ब्राह्मणीति । पिबतेरिति किमर्थम् ? या हि सुरां पाति सुरापां सा भवति ।

बहुलं तणि ॥ २ ॥

बहुलं तणीति वक्तव्यम् । किमिदं 'तणी'ति ? संज्ञाछन्दसोर्ग्रहणम् । या

प्र०—तुन्द । आलस्यसुखाहरणयोरिति । आलस्ये गम्यमाने सुखोत्पादने च प्रत्ययो भवतीत्यर्थः । तत्र सामर्थ्यादलसे कर्तरि सुखस्य चाऽऽहर्तरि प्रत्ययो भवतीत्युक्तं भवति । शोकापनोद इति । यः संसारानित्यतोद्भावनादिना शोकमेव निवर्तयति न तु सुखमुत्पादयति स शोकापनोदः ॥ ५ ॥

उ०—तुन्दशोकयोः । तत्र सामर्थ्यादिति । एवं सति ते गम्ये भवत इत्यर्थः । तुन्दपरिमृजे 'किञ्चि चे'ति पक्षे वृद्धिः प्राप्नोति, सा भवत्येव सत्यभिधाने । यत्तु 'अची'त्येव वक्तव्ये अजादावित्युक्तेरादिग्रहण-सामर्थ्यान्मुल्याजादावेव प्रवृत्तिरिति, तन्न; तत्र तदभावात्, 'यस्मिन्विधि'रिति परिभाषालभ्याऽऽदिग्रहणस्यैव तत्राऽनुवादाच्च । अत्रत्यभाष्यस्वरसात्तत्र 'किञ्चित्'पदेनातिदेशिककिञ्चित्तोरेव ग्रहणम् । व्याकरणान्तरे—'सङ्क्रम'-पदेन तयोरेव ग्रहणाच्चेति, परे । 'मूलविभुजादिभ्य' इति तु तादर्थ्ये चतुर्थी । काकगुहा इति । काकेभ्यो गूहितव्या इत्यर्थः । 'घञर्थे कविधान'मित्यनेनाऽत्रापि सिध्यत्येतत् । सरसि सरस्यां वा रोहति । कौ मोदत इत्यर्थः ॥ ५ ॥

गापोष्टक् । बहुलं तणीति । पक्षे 'आतोऽनुपसर्गे' इति कः । या ब्राह्मणी सुरापेति । सुरां

१ 'सीध्वोः' ।

† आतोऽनुपसर्गे कः ३ । २ । ३



ब्राह्मणी सुरापी भवति । नैनां देवाः पतिलोकं नयन्ति या ब्राह्मणी सुरापा<sup>†</sup> भवति  
नैनां देवाः पतिलोकं नयन्ति ॥ ८ ॥

हरतेरनुचमनेऽच् ॥ ३ । २ । ६ ॥

अचप्रकरणे शक्तिलाङ्गलाङ्कुशयष्टितोमरघटघटीधनुःषु  
ग्रहेरुपसङ्ख्यानम् ॥ १ ॥

अचप्रकरणे शक्तिलाङ्गलाङ्कुशयष्टितोमरघटघटीधनुःषु ग्रहेरुपसङ्ख्यानं कर्त-  
व्यम् । शक्तिग्रहः । शक्ति ॥ लाङ्गल—लाङ्गलग्रहः । लाङ्गल ॥ अङ्कुश—अङ्कु-  
शग्रहः । अङ्कुश ॥ यष्टि—यष्टिग्रहः । यष्टि ॥ तोमर—तोमरग्रहः । तोमर ॥  
घट—घटग्रहः । घट ॥ घटी—घटीग्रहः । घटी ॥ धनुस्—धनुर्ग्रहः ।

सूत्रे च धार्यर्थे ॥ २ ॥

सूत्रे च धार्यर्थे ग्रहेरुपसङ्ख्यानम् । सूत्रग्रहः । धार्यर्थ इति किमर्थम् ? यो हि  
सूत्रं गृह्णाति सूत्रग्राहः स भवति ॥ ६ ॥

स्तम्बकर्णयो रमिजपोः ॥ ३ । २ । १३ ॥

स्तम्बकर्णयोर्हस्तिस्त्वचकयोः ॥ १ ॥

स्तम्बकर्णयोरित्यत्र हस्तिस्त्वचकयोरिति वक्तव्यम् । स्तम्बेरमो हस्ती । कर्णेजपः <sup>चोपा</sup> पुनरासरे  
स्त्वचकः । स्तम्बे रन्ता कर्णे जपितेत्येवान्यत्र ॥ १३ ॥

शमि धातोः संज्ञायाम् ॥ ३ । २ । १४ ॥

धातुग्रहणं किमर्थम् ?

प्र०—गापोष्टक् । पिबतेरिति । लुग्विकरणपरिभाषालभ्यार्थकथनम् ॥ ८ ॥

हरतेरनु । अचप्रकरणे इति । घटग्रहणेनैव सिद्धे घटीग्रहणं लिङ्गविशिष्टपरिभाषा-  
नित्यत्वज्ञापनार्थम् ॥ ६ ॥

शमि धातोः । शङ्क्रेति । पृषोदरादित्वात्संज्ञायां गकारस्य ककारव्यत्ययेन शङ्कराशब्दस्य

उ०—पिबतीत्यर्थे एवाऽयं प्रयोग इति बाहुलकाश्रयणम् ॥ ८ ॥

हरतेरनु । लिङ्ग्रेति । तत्फलन्तु 'देवदत्तसखी'त्यादौ टजभावः । माष्ये—धार्यर्थे इति । ग्रहण-  
पूर्वकधारणे लाक्ष्णिकादग्रहेरित्यर्थः ॥ ६ ॥

शमि धातोः । ककारव्यत्ययेनेति । 'नैषा शङ्क्रे'ति माष्यविरोधाच्चिन्त्यमेतत् । धातुग्रहणं न

† आतोऽनुपसर्गे कः ३ । २ । ३



शमि संज्ञायां धातुग्रहणं कृजो हेत्वादिषु टप्रतिषेधार्थम् ॥ १ ॥

शमि संज्ञायां धातुग्रहणं क्रियते कृजो हेत्वादिषु टो+मा भूदिति । शमि संज्ञायां धातोरञ्जभवतीत्यस्यावकाशः—शंवदः शंभवः । टस्यावकाशः—आद्धकरः पिण्डकरः । शङ्करा नाम परित्राजिका, शङ्करा शकुनिका तच्छीला च, तस्यामुभयं प्राप्नोति । परत्वादुः स्यात् । धातुग्रहणसामर्थ्यादजेव भवति ।

कुणरवाडवस्त्वाह—नैषा शङ्करा । शङ्करैषा । शृणातिः शब्दकर्मा तस्यैष प्रयोगः ॥ १४ ॥

अधिकरणे शेतेः ॥ ३ । २ । १५ ॥

अधिकरणे शेतेः पार्श्वादिषूपसङ्ख्यानम् ॥ १ ॥

अधिकरणे शेतेः पार्श्वादिषूपसङ्ख्यानं कर्तव्यम् । पार्श्वशयः पृष्ठशयः उदरशयः ।

प्र०—सिद्धत्वात्तदर्थं धातुग्रहणं न कर्तव्यमित्यर्थः ॥ १४ ॥

अधिकर । दिग्घसहपूर्वाच्चेति । 'दिग्घसह'शब्दस्य समुदायस्य पूर्वत्वमाश्रीयते न तु प्रत्येकम् । तत्र दिग्घेन सह शेते इत्यचि कृते मयूरव्यंसकादित्वात् समासः । तद्धितो वेति । यो गिरौ शेते गिरिरस्यास्तीति लोमादिषु दर्शनाच्छप्रत्ययः । अन्ये त्वाहुः—गिरौ गिरौ शेते इति 'सङ्ख्यैकवचना'दिति सप्तम्यन्ताच्छस् प्रत्ययः । व्युत्पत्तिर्हि यथाकथंचित्कर्तव्या, उपाया-

उ०—कर्तव्यमिति । 'ट'बाधनार्थं न कर्तव्यमित्यर्थः । क्तिपो बाधनार्थन्तु तदावश्यकमिति 'स्थ. क चे'ति सूत्रे भाष्ये स्पष्टम् ॥ १४ ॥

अधिकरणे । मयूरव्यंसकेति । दिग्घसहपूर्वता प्रायोगिकी बोध्या, पृथग् 'दिग्घसह'शब्दस्य सिद्धयभावात् । 'गिरौ शेते' इत्यर्थे तद्धितस्याऽविधानादाह—यो गिराविति । अन्ये स्वाहुरिति । अत्राऽ-रुचिस्त्वदन्तशब्दाऽसिद्धिः, अव्ययत्वापत्तिः, शसः स्वार्थिकत्वेन 'गिरौ गिरौ शेते' इति विग्रहाऽसङ्गतिश्च । वैरेति । वीरस्येदं वीराया वा वीरादागतं तत्र भवमिति । वसिष्ठस्येदं तेन कृतं प्रोक्तं वा । गिरौ शेते गिरिं

† कृजो हेतुताच्छील्यानुलोम्येषु ३ । २ । २०

१—कुणरवाडवः कश्चिन्नैरुक्तः प्रतीयते । नैरुक्तसम्प्रदाये 'कर्म'शब्दोऽर्थपर्यायत्वेन प्रसिद्धः । तथा चाह यास्काचार्यः—'यस्यागमादर्थपृथक्त्वमह विज्ञायते न त्वौद्देशिकमिव विग्रहेण पृथक्त्वात् स कर्मोपसङ्ग्रहः ।' (निरुक्ते १ । ४ । ५) । इह कर्मोपसङ्ग्रहोऽर्थोपसङ्ग्रहोऽभिप्रेतो 'यस्यागमादर्थपृथक्त्वमह विज्ञायते' इति वचनात् । यास्कीयनिघण्टौ तु स्पष्टमेव पठ्यते—'इत्येकादश ज्वलतिकर्माणाः' 'इत्यष्टादशकान्तिकर्माणाः' इति द्वाविंशशतं गतिकर्माणाः' इत्यादि ।



दिग्धसहपूर्वाच्च ॥ २ ॥

दिग्धसहपूर्वाच्चेति वक्तव्यम् । दिग्धसहशयः ।

उत्तानादिषु कर्तृषु ॥ ३ ॥

उत्तानादिषु कर्तृष्विति वक्तव्यम् । उत्तानशयः अवमूर्धशयः ।

गिरौ डश्छन्दसि ॥ ४ ॥

गिरावुपदे छन्दसि डो वक्तव्यः । गिरौ शेते गिरिशः ।

तद्धितो वा ॥ ५ ॥

तद्धितो वा पुनरेव भविष्यति । गिरौ शेते [ गिरिरस्यास्तीति ] गिरिश इति ।  
॥ १५ ॥

चरेष्टः ॥ ३ । २ । १६ ॥

इह कस्मान्न भवति,—कुरुंश्चरति पञ्चालांश्चरतीति ? अधिकरण\* इति वर्तते ।  
ननु च कर्मणीत्यपि वर्तते, तत्र कुत एतदधिकरणे भविष्यति न पुनः कर्मणीति ।

चरेर्भिच्चाग्रहणं ज्ञापकं कर्मण्यप्रसङ्गस्य ॥ १ ॥

यदयं 'भिच्चासेनादायेषु च' [ ३ । २ । १७ ] इति चरेर्भिच्चाग्रहणं करोति  
तज्ज्ञायत्याचार्यो—'न भवति कर्मणी'ति<sup>१</sup> ॥ १६ ॥

प्र०—नामनियमात् । तदुक्तं हरिणा—

'वैरवासिष्ठगिरिशस्तथैकागारिकादयः ।

कैश्चित्कथंचिदाख्याता निमित्तावधिसङ्करैः' ॥ इति ।

'छन्दसी'ति वचनाद्भाषायां गिरिशशब्दस्याऽसाधुत्वमाहुः ॥ १५ ॥

चरेष्टः । कुरुंश्चरतीति । यस्य कुरव एव प्राप्याः स कुरुंश्चरतीत्युच्यते । यश्च कुरुपु

उ०—श्यति वा गिरिशः । निमित्तम्,—अर्थः, अवधिः—प्रत्ययानाम्प्रकृतिः, तत्सङ्करैरित्यर्थः ॥ १५ ॥

चरेष्टः । कुरुंश्चरतीति । तान् गच्छतीत्यर्थः । यद्यर्थभेदो न स्यात्तर्हि द्वितीयान्ताप्रत्ययाऽनुत्पत्ति-  
प्रतिपादनं व्यर्थं स्यादत आह—यश्चेति । भिच्चाचरे । चरितश्चरणकरणकाऽर्जने लाक्षणिको, भिच्चार्यो

१ इदं क्वचित् पठ्यते । प्रदीपे दर्शनाद् भाष्यगठः प्रतीयते ।

† लोमादिपामादिपिच्छादिभ्यः शनेलचः ५ । २ । १०० \* अधिकरणे शेते ३ । २ । १५

‡ कर्मण्यण् ३ । २ । १

२—यदि 'चरेष्टः' इत्यत्र 'कर्मणी' त्यस्य सम्बन्धः स्यात्तदा तेनैव भिच्चा चरतीति 'भिच्चाचरः'

इत्यस्य सिद्धावृत्तरसूत्रे 'भिच्चा'ग्रहणं व्यर्थं स्यादित्यभिप्रायः ।



दिवाविभानिशाप्रभाभास्कुरान्तानन्तादिबहुनान्दीकिंलिपि-  
लिबिबलिभक्तिकर्तृचित्रचेत्रसङ्ख्याजङ्घाबाह्वह्यत्तच्छनुररुःषु

॥ ३ । २ । २१ ॥

किंयत्तद्बहुषु कृजोऽज्जिधानम् ॥ १ ॥

किंयत्तद्बहुषु कृजोऽज्जिधानं कर्तव्यम् । किंकरा । किम् ॥ यत्—यत्करा ।  
यत् ॥ तत्—तत्करा । तत् ॥ बहु—बहुकरा ॥ २१ ॥

स्तम्बशकृतोरिन् ॥ ३ । २ । २४ ॥

स्तम्बशकृतोर्ब्रीहिवत्सयोः ॥ १ ॥

[ स्तम्बशकृतोः ] ब्रीहिवत्सयोरिति वक्तव्यम् । स्तम्बकरिर्ब्रीहिः । शकृत्करि-  
वत्सः ॥ २४ ॥

फलेग्रहिरात्मम्भरिश्च ॥ ३ । २ । २६ ॥

आत्मंभरिरिति किं निपात्यते ? आत्मनो मुम्भृजश्चेन्प्रत्ययः ॥ अत्यल्पमिद-  
मुच्यते<sup>३</sup> ।

प्र०—भ्रमति स कुरुषु चरतीत्युच्यते ॥ १६ ॥

दिवाविभा । किं यदिति । वार्तिकेन सूत्रस्य बाधितत्वादस्याऽभावे किङ्करीत्यसाधुरि-  
त्याहुः ॥ २१ ॥

उ०—वा, तत्रैव चाऽयं प्रयोग इष्यते, भाष्यप्रामाण्यथात् । एतेन 'भिन्ना हेतुना चरती'त्यर्थक—'भिन्नाचर'-  
प्रयोगसाधकेन तत्सूत्रेण विपरीतं 'कर्मणी'त्यस्य संबन्ध एव शाप्येतेति परास्तम् । सेनाग्रहणस्य शापकत्वं  
तु नोक्तं, सेनां चरति सेनायां चेत्यर्थद्वये अपीष्टेः । एवञ्च 'अधिकरण' इति 'कर्मणी'ति चोभयोरग्रेऽ-  
धिकारो यथायोगश्च संबन्ध इति ध्वनितम् ॥ १६ ॥

दिवाविभा । इत्याहुरिति । आत्ररुचिबीजन्तु वार्तिकस्य हेत्वादौ 'ट'बाधनेन चरितार्थतया सूत्र-  
स्थकिमादिग्रहणस्य भाष्येऽप्रत्याख्याननेन वा हेत्वादौ सूत्रे किमादिग्रहणसामर्थ्यादौ भवत्येवेति । न च विपरी-  
तमेवाऽस्तु, सूत्रस्थकिमादिग्रहणस्य सार्थक्याऽनुपपादनात् ॥ २१ ॥

फलेग्रहि । भाष्ये—आत्मनो मुमिति । समासे कृते नलोपे च कृते ततः प्राग्वा मुम्भिपात्य-

१—किंकरा यत्करा तत्करा बहुकरा' इति पाठः क्वचित् ।

२—क्वचिन्न । ३—अतोऽग्रे 'आत्मन इति' इत्यधिकं निर्णयसागरीयसंस्करणे ।



भृजः कुक्ष्यात्मनोर्मुम् च ॥ १ ॥

भृजः कुक्ष्यात्मनोर्मुम् चेति वक्तव्यम् । कुक्षिम्भरिः ।

‘आत्मम्भरिश्चरति यूथमसेवमानः’ ॥ २६ ॥

एजेः खश् ॥ ३ । २ । २८ ॥

खश्प्रकरणे वातशुनीतिलशर्द्धेष्वजधेटुदजहातिभ्यः ॥ १ ॥

खश्प्रकरणे वातशुनीतिलशर्द्धेष्वजधेटुदजहातिभ्य इति वक्तव्यम् । वातमजाः  
मृगाः । वात ॥ शुनी-शुनिधयः । शुनी ॥ तिल-तिलंतुदः । तिल ॥ शर्द्ध—  
शर्द्धजहा माषाः ॥ २८ ॥

नासिकास्तनयोर्धमधेटोः ॥ ३ । २ । २६ ॥

स्तने धेटः ॥ १ ॥

स्तने धेट इति वक्तव्यम् । स्तनन्धयः ॥ ततो

मुष्टौ धमश्च ॥ २ ॥

मुष्टौ धमश्च धेटश्चेति वक्तव्यम् । मुष्टिन्धमः मुष्टिन्धयः ।

अत्यल्पमिदमुच्यते । नासिकानाडीमुष्टिघटीखरीष्विति वक्तव्यम् । नासिकन्धमैः  
नासिकन्धयः । नासिका ॥ नाडी-नाडिन्धमैः नाडिन्धयः । नाडी ॥ मुष्टि-मुष्टिन्धमः

प्र०—नासिका । स्तने धेट इति । यथासङ्ख्याऽभावार्थ एतावान्योगः कर्तव्य इत्यर्थः ।

उ०—इत्यर्थः ॥ २६ ॥

नासिका । एतावान्योग इति । एतदन्वाख्यापकं वार्तिकमित्यर्थः । वार्तिकस्याऽपीति । अपिना  
‘नाडीमुष्टयोश्चे’ति सूत्रस्याऽपि । ‘मुष्टौ धमश्चे’ति वार्तिकं ‘नाडीमुष्टयोश्चे’ति पठितसूत्रस्य व्यवस्थापकमेव ।  
नैतावता तत्सूत्रमप्रामाणिकमिति भ्रमः कार्यः, ‘यथासङ्ख्य’सूत्रस्यमाधे स्पष्टन्तत्सूत्रोपादानात् । यद्यपि  
नाडीमुष्टिविषये तत्सूत्रे यथासङ्ख्यमुक्तथाध्येतद्भाष्यवार्तिकविरोधात्तद्भाष्यं प्रौढिवाद इति बोध्यम् ।

१—नासिकायां धमश्च धेटश्च ॥

नासिकायां धमश्च धेटश्चेति वक्तव्यम् । नासिकन्धमः । नासिकन्धयः । इत्यधिकमिह केचित् पठन्ति ।

२—‘खरी’ इति पाठभेदः । वै० सि० कौमुद्यां तूभयमपि पठ्यते—‘घटीखारीखरीषूपसङ्ख्यान’मिति ।

३—नासिकन्धमः स उच्यते शयनवेलायां यस्य नासिका शब्दायते ।

४—‘नाडिन्धमः स्वर्णकारः’ इत्यमरः ।



मुष्टिन्धयः । मुष्टि ॥ घटी-घटिन्धमः घटिन्धयः । घटी ॥ खारी-खारिन्धमः  
खारिन्धयः ॥ २६ ॥

प्रियवशे वदः खच् ॥ ३ । २ । ३८ ॥

खच्प्रकरणे गमेः सुप्युपसङ्ख्यानम् ॥ १ ॥

खच्प्रकरणे गमेः सुप्युपसङ्ख्यानं कर्तव्यम् । मितङ्गमो हस्ती, मितङ्गमा  
हस्तिनी ।

विहायसो विह च ॥ २ ॥

विहायसो विह इत्ययमादेशो वक्तव्यः खच्च । विहङ्गमः ।

खच्च डिद्वा ॥ ३ ॥

खच्च डिद्वा वक्तव्यः † । विहङ्गः ।

डे च ॥ ४ ॥

डे च विहायसो 'विह' इत्ययमादेशो वक्तव्यः । विहङ्गः ‡ ॥ ३८ ॥

अन्तात्यन्ताध्वदूरपारसर्वानन्तेषु डः ॥ ३ । २ । ४८ ॥

डप्रकरणे सर्वत्रपन्नयोरुपसङ्ख्यानम् ॥ १ ॥

डप्रकरणे सर्वत्रपन्नयोरुपसङ्ख्यानं कर्तव्यम् । सर्वत्रगः, पन्नगः ।

उरसो लोपश्च ॥ २ ॥

उरसो लोपश्च वक्तव्यः । उरगः ।

प्र०—वार्तिकस्याप्यव्याप्तिमुद्भावयन् भाष्यकार आह—अत्यल्पमिति ॥ २६ ॥

प्रियवशे । डे चेति । विहायःशब्दपूर्वाद्गमेरन्येष्वपि दृश्यत इति डप्रत्यये सति विहा-  
देशः ॥ ३८ ॥

उ०—एवञ्चाऽत्र 'नाडी'शब्देन 'धम' एव संबन्धो, 'मुष्टि'शब्देनोभयोरिति बोध्यम् । पूर्ववार्तिकदूषणेन  
नाडीशब्दसम्बन्धोऽप्युभयोरित्याह—नासिकानाडीत्यादि । अत्र 'धमश्च घेटश्च' इति वर्तते ॥ २६ ॥

१—'हस्ती'ति कश्चिन्न दृश्यते । † डेः ६ । ४ । १४३ ‡ अन्येष्वपि दृश्यते ३ । २ । १०१



सुदुरोरधिकरणे ॥ ३ ॥

सुदुरोरधिकरणे डो वक्तव्यः । सुगः दुर्गः ।

निसो देशे ॥ ४ ॥

निसो देशे डो वक्तव्यः । निर्गो देशः ।

अपर आह—उप्रकरणेऽन्येष्वपि दृश्यते ॥ उप्रकरणेऽन्येष्वपि डो भवतीति वक्तव्यम् । तैतः स्यागारगोऽश्नुते । यावदन्नाय ग्रामगः । ध्वंसते गुरुतल्पगः ॥ ४८ ॥

आशिषि हनः ॥ ३ । २ । ४९ ॥

दारावाहनोऽणन्त्यस्य च टः संज्ञायाम् ॥ १ ॥

दारावुपपद आङ्पूर्वाद्धन्तेरणवक्तव्योऽन्त्यस्य च टो वक्तव्यः । दार्वाघाटस्ते वनस्पतीनाम्\* ।

चारौ वा ॥ २ ॥

चारावुपपद आङ्पूर्वाद्धन्तेरणवक्तव्योऽन्त्यस्य च टो वा वक्तव्यः । चार्वाघाटः चार्वाघातः ।

कर्मणि समि च ॥ ३ ॥

कर्मण्युपपदे सम्पूर्वाद्धन्तेरणवक्तव्योऽन्त्यस्य च टो वा वक्तव्यः । वर्णसङ्घाटः वर्णसङ्घातः । पदसङ्घाटः पदसङ्घातः ॥ ४६ ॥

लक्षणे जायापत्योष्टक् । ३ । २ । ५२ ॥

कथमिदं विज्ञायते—लक्षणे कर्तरीति, आहोस्त्रिलक्षणवति कर्तरीति । किं चातः ? यदि विज्ञायते 'लक्षणे कर्तरी'ति, सिद्धं जायाघ्नस्तिलकालकः पतिघ्नी

१—'देशः' इति कचिन्न ।

२—'दृश्यते' पा० ।

३—'ततः स्यागारगः । अश्नुते यावदन्नाय ग्रामगः ।' इति कीलहानं पाठः । \* यजुर्वेदे २४ । ३५

४—दार्वाघाटः पक्षिविशेषः, स चञ्च्वा दास्ययाहन्ति । 'काठ-ठोकरा' 'लक्कड़ फोड़' इति भाषायाम् । "शतपत्रको दार्वाघाटः" इत्यमरः ।



पाणिरेखेति, जायाम्नो ब्राह्मणः पतिघ्नी वृषलीति न सिध्यति । अथ विज्ञायते—  
लक्षणवति कर्तरीति, सिद्धं जायाम्नो ब्राह्मणः पतिघ्नी वृषलीति, जायाम्नस्तिलकालकः  
पतिघ्नी पाणिरेखेति न सिध्यति ।

अस्तु लक्षणे कर्तरीति । कथं जायाम्नो ब्राह्मणः पतिघ्नी वृषलीति ? अकारो-  
मत्वर्थीयः† । जायाम्नोऽस्मिन्नस्तीति सोऽयं जायाम्नः । पतिघ्नी वृषलीति न सिध्यति ।

अस्तु तर्हि 'लक्षणवति कर्तरी'ति । कथं जायाम्नस्तिलकालकः पतिघ्नी  
पाणिरेखेति ? अमनुष्यकर्तृक इत्येवं भविष्यति‡ ॥ ५२ ॥

अमनुष्यकर्तृके च ॥ ३ । २ । ५३ ॥

अप्राणिकर्तृक इति वक्तव्यम् । इह मा भूत्—नगरघातो हस्ती ।

यद्यप्राणिकर्तृक इत्युच्यते शशघ्नी शकुनीति न सिध्यति । अस्तु तर्हि—  
'अमनुष्यकर्तृक' इत्येव । कथं नगरघातो हस्ती ? 'कृत्यल्युटो बहुलम्' [ ३ । ३ ।  
११३ ] इत्येवमत्राऽभविष्यति ॥ ५३ ॥

पाणिघताडधौ शिल्पिनि ॥ ३ । २ । ५५ ॥

राजघ उपसङ्ख्यानम् ॥ १ ॥

राजघ उपसङ्ख्यानं कर्तव्यम् । राजघः ॥ ५५ ॥

आढयसुभगस्थूलपलितनम्रान्धप्रियेषु च्छयर्थेण्वच्चौ कृजः

करणे ख्युन् ॥ ३ । २ । ५६ ॥

ख्युनि च्विप्रतिषेधानर्थक्यं ल्युट्ख्युनोरविशेषात् ॥ १ ॥

ख्युनि च्विप्रतिषेधोऽनर्थकः । किं कारणम् ? 'ल्युट्ख्युनोरविशेषात्' ।

प्र०—आढय । उत्तरार्थमिति । उत्तरत्र च्विप्रतिषेधस्य चरितार्थत्वादाढचीकरणमिति  
ल्युटा भाव्यम् । तत्र यदन्यैरुक्तं—'प्रतिषेधसामर्थ्यात्ख्युन्यसति ल्युडपि न भवतीति ल्युटोऽप्ययमर्थतः  
प्रतिषेध' इति । तदयुक्तम् । रूढिशब्दप्रकारा इति । यथा रूढिशब्देषु क्रिया केवलं व्युत्पत्त्यर्थ-

उ०—आढयसुभग । ख्युनभावे करणे ल्युटोऽवश्यं सत्त्वेनाऽच्चाविति व्यर्थमित्याह भाष्ये—ख्युना  
मुक्त इति । भाष्ये—स एव स्वरः । लिस्वरनिस्वराभ्याम् । ल्युटा भाव्यमिति । अवश्यभाव्यमित्यर्थः ।

१—'पाणिलेखेति' पा० ।

† अर्श आदिभ्योऽच् ५ । २ । १२७

‡ अमनुष्यकर्तृके च ३ । २ । ५३

२—'शकुनिरिति' कीलहार्नपाठः ।



ख्युना मुक्ते ल्युटा भवितव्यम्\* न चैवाऽस्ति विशेषश्च्यन्त उपपदे ख्युनो वा ल्युटो वा । तदेव रूपं स एव च स्वरः† ।

अयमस्ति विशेषः—ल्युटि सतीकारेण भवितव्यम्‡ ख्युनि सति न भवितव्यम् । ख्युन्यपि सति [ ईकारेण ] भवितव्यम् । एवं हि सौनागाः पठन्ति—‘नञ्स्नवीक-कल्युस्तुरुणतलुनानामुपसङ्ख्यान’मिति × ।

अयं तर्हि विशेषः—ख्युनि सति नित्यसमासेन भवितव्यम्, उपपदसमासो हि नित्यसमास इति† । ल्युटि सति न भवितव्यम् । ल्युट्यपि भवितव्यम् । गति-समासोऽपि हि नित्यसमासः, च्यन्तं च गतिसंज्ञं भवति‡ ॥ मुमर्थं तर्हि प्रतिषेधो वक्तव्यः । ख्युनि सति मुमा भवितव्यं ल्युटि सति न भवितव्यम् ।

मुमर्थमिति चेन्नाऽव्ययत्वात् ॥ २ ॥

मुमर्थमिति चेत्तन्न । किं कारणम् ? ‘अव्ययत्वात्’ । अनव्ययस्य मुमुच्यते, च्यन्तं चाऽव्ययसंज्ञं [ भवति ] § ।

प्र०—माश्रीयते गच्छतीति गौरिति । तेन गमनक्रियारहितोऽपि गौर्भवति । गोपिण्डाच्चाऽन्योऽर्थो गमनविशिष्टोऽपि गौर्न भवति । तथा ताच्छीलिका अपि क्रियाविषयं ताच्छील्यमुपादाय क्रिया-वेशाऽभावेऽपि प्रयुज्यन्ते, केचिदेव तु गतिना संबध्यन्ते,—अगामुकः प्रवर्षुक इति । न तु सर्वे । यथा कामुक इति । न च भवति ‘प्रकामुक’ इति । अत एव प्रकारग्रहणं सादृश्यार्थम् । रुढि-शब्दानां न केषांचिद्गतिसंबन्धो भवति । ताच्छीलिकानां तु भवति केषांचित्, न सर्वेषामिति प्रतिपादयति । द्रव्योपलक्षणाया क्रियायाः प्रवृत्तत्वादात्मातिशयं प्रति आकाङ्क्षाया अभावात्तद-तिशयद्योतनार्थं गतिसंबन्धाभावस्ताच्छीलिकेष्वित्यर्थः । प्रदेवदत्त इति । प्रकर्षेण देवनक्रिया न

उ०—तदयुक्तमिति । भाष्यविरोधादित्यर्थः । उत्तरार्थत्वं वदता इहार्थत्वाऽभावस्य भाष्यकृता बोधितत्वादिति भावः । केचिदेवेति । स्पष्टं प्रतीयमानक्रियावेशा इति भावः । द्रव्योपलक्षणायेति । अवस्थाविशेषविशिष्टस्यो-पलक्षणायेत्यर्थः । न तु क्रियाप्रकारको बोध इति तात्पर्यम् । वस्तुतस्त्वभिधानस्वाभाव्यात्केषाञ्चिदेव क्लृप्तप्रयोगाणां गतिसंबन्धो न सर्वेषामिति भाष्यतात्पर्यम् । भाष्ये—इष्टुजिति । ‘भुवश्चे’त्यनेन । ‘प्रदेवदत्त’ इत्यत्र ‘प्र’शब्दस्य देवनक्रियायां दानक्रियायां वाऽन्वयः । नाद्य इत्याह—देवशब्दस्येति । नान्य इत्याह—तदवयवस्य चेति । ‘तदवयवस्येति’ बहुव्रीहिः । व्याघ्रादौ तर्हि संज्ञाशब्दे कथं गतिसंबन्धोऽत-

\* करणाधिकरणयोश्च ३ । ३ । ११७

१—‘ल्युटः ख्युनो वा’ पा० ।

† लिति; जित्यादिर्नित्यम् ६ । १ । १६३; १६७

‡ टिङ्ढाण्ड्यसज् ४ । १ । १५

२—कचिन्न । × ४ । १ । १५ वा० ६ व्याख्यायाम्, ४ । १ । ८७ सूत्रव्याख्यायां च ।

+ उपपदमतिङ् २ । २ । १६

§ ऊर्यादिच्विडाचश्च १ । ४ । ६१; कुगतिप्रादयः

२ । २ । १८

¶ अरुद्विषदजन्तस्य मुम् ६ । ३ । ६७; ऊर्यादिच्विडाचश्च; प्राग्रीश्वरान्निपाताः

६१; ५६; स्वरादिनिपातमव्ययम् १ । १ । ३७



उत्तरार्थं तु ॥ ३ ॥

उत्तरार्थं तर्हि प्रतिषेधो वक्तव्यः । 'कर्तरि भुवः खिष्णुच्छुक्ञौ' [ ३ । २ । ५७ ] 'अच्चा'वित्येव । आढचीभविता ।

अयेदानीमनेन मुक्ते ताच्छीलिक इष्णुज्विधीयते\* सोऽत्र कस्मान्न भवति ? रूढिशब्दप्रकारास्ताच्छीलिकाः, न च रूढिशब्दा गतिभिर्विशेष्यन्ते । न हि भवति देवदत्तः प्रदेवदत्त इति ॥ ५६ ॥

कर्तरि भुवः खिष्णुच्छुक्ञौ ॥ ३ । २ । ५७ ॥

किमर्थं खिष्णुजिकारादिः क्रियते न कस्नुरित्येवोच्येत । तत्रायमप्यर्थः स्वार्थश्चकारो न कर्तव्यो भवति ॥ केनेदानीमिकारादित्वं क्रियते ?

इष्णुच इकारादित्वमुदात्तत्वात्कृतं भुवः ।

भवतेरुदात्तत्वादिकारादित्वं भविष्यति ‡ ॥ इदं तर्हि प्रयोजनम् । खिदयं क्रियते, तत्र चत्वे कृते × सन्देहः स्यात् किद्वा खिद्वेति । सन्देहमात्रमेतद्भवति, सर्व-सन्देहेषु चेदमुपतिष्ठते—'व्याख्यानतो विशेषप्रतिपत्तिर्न हि सन्देहादलक्षण'मिति, खिदिति व्याख्यास्यामः ।

प्र०—विशेष्यते, देवशब्दस्य रूढिशब्दत्वात्, तदवयवस्य च देवदत्तशब्दस्येत्यर्थः । व्याघ्रादयस्तु सोपसर्गा एव रूढिशब्दा इति तद्व्यतिरिक्तगत्यन्तरयोगस्तेषां नास्ति ॥ ५६ ॥

कर्तरि । नञ इति पञ्चमी । नञ उत्तरस्य स्वरसिद्धर्थमित्यर्थः । अयमपीति । कस्नुच्र-

उ०—आह—व्याघ्रादयस्त्विति ॥ ५६ ॥

कर्तरि भुवः । भाष्ये—'न च क्षु'रिति पाठः । उदात्तत्वादिति । तेन 'एकाच उपदेश' इत्यस्याऽप्रवृत्तिरिति भावः । ननु 'कृत्योकेष्णु'जिति सूत्रेण नञः स्वराऽभावादाह—नञ उत्तरस्येति । अन्तोदात्त-विधायकमिदम्पूर्वगदप्रकृतिस्वरापवादः । ननु 'तदनुबन्धक'परिभाषया इष्णुच एव ग्रहणं भविष्यति न खिष्णुच इत्यत आह—इकारोच्चारणेति । चकारोच्चारणेनैव द्वयोर्ग्रहणे लक्षणप्रतिपदोक्तपरिभाषातदनुबन्ध-

\* भुवश्च ३ । २ । १३८

१—'कस्नु'रिति पा० । 'न च क्षु'रिति नागेशाऽभिमतः पाठः । क्वचित्तु 'न चक्षु'रिति पाठो दृश्यते चकारादिः । स नैवोचितः 'स्वार्थश्चकारो न कर्त्तव्यो भवती'ति भाष्यविरोधात् । तथा च चकारादित्वे लकारस्येत्सञ्ज्ञाऽपि न प्राप्नोति । † चितः ६ । १ । १६३; आद्युदात्तश्च ३ । १ । ३

२—'भवतिरुदात्तस्तस्योदात्तत्वादिङ् भविष्यति' पा० ।

‡ आर्धधातुकस्येड् वलादेः ७ । २ । ३५ × खरि च ८ । ४ । ५५



नञस्तु स्वरसिद्धयर्थमिकारादित्वमिष्णुचः ॥ १ ॥

इदं तर्हि प्रयोजनं 'कृत्योक्तेषुच्चार्यादयश्च' [ ३ । २ । १६० ] इत्येष स्वरः यथा स्यात् ॥ एतदपि नास्ति प्रयोजनम् । अयमपीति कृते षत्वे\* [ णत्वे ] चेष्णुजेव भविष्यति ॥ न सिध्यति 'लक्षणप्रतिपदोक्तयोः प्रतिपदोक्तस्यैवे'ति । अथवाऽसिद्धं खल्वपि षत्वं, तस्योऽसिद्धत्वादिसुनेव भवति ।

इष्णुच इकारादित्वमुदात्तत्वात्कृतं भुवः ।

नञस्तु स्वरसिद्धयर्थमिकारादित्वमिष्णुचः ॥ १ ॥

स्पृशोऽनुदके किन् ॥ ३ । २ । ५८ ॥

किमर्थो नकारः ? स्वरार्थः । 'ञिन्ती'त्याद्युदात्तत्वं यथा स्यात्† ॥ नैतदस्ति प्रयोजनम् । एकाचोऽयं विधीयते, तत्र नाऽर्थः स्वरार्थेन नकारेणाऽनुबन्धेन । धातु-स्वरेणैव सिद्धम्‡ ॥ यस्तर्ह्येनेकाज्दधृगिति ? वक्ष्यत्येतत्,—'धृषेर्द्विर्वचनमन्तोदात्तत्वं च निपात्यत' इति × ।

विशेषणार्थस्तर्हि । क विशेषणार्थेनार्थः ? 'किन्प्रत्ययस्य कुः' [ ८ । २ । ६२ ] इति । 'किप्रत्ययस्य कु'रित्युच्यमाने सन्देहः स्यात् किञ्चैष प्रत्ययः किञ्चेति । सन्देहमात्रमेतद्भवति, सर्वसन्देहेषु चेदमुपतिष्ठते 'व्याख्यानतो विशेषप्रतिपत्तिर्नहि

प्र०—त्ययः क्रियते, चकारः सामान्यग्रहणार्थ इति मन्यते । खिष्णुचि तु कृते इकारोच्चारणसामर्थ्यात्तदनुबन्धकपरिभाषा नःश्रीयते ॥ ५७ ।

स्पृशोऽनु । संदेहः स्यादिति । किमेकपकारको निर्देश उत द्विपकारक इत्यर्थः ।

उ०—कपरिभाषापाये च खिष्णुचः करणेन षत्वणत्वयोरसिद्धत्वाऽभावे च सिद्धे इकारोच्चारणं व्यर्थमिति 'अयमपीति' इति भाष्यतात्पर्यम् । न सिध्यतीत्यादि त्वेकदेश्युक्तिरिति बोध्यम् ॥ ५७ ॥

स्पृशोऽनु । एकाचोऽयमिति भाष्ये । यङ्लुगन्तास्वर्यं न किन्, अनभिधानादिति भावः । ननु 'किग्रहणे किपोऽपि ग्रहणं स्यादत आह—तदनुबन्धेति । अत्र सूत्रे 'कर्मणी'ति सम्बध्यत एव । 'मन्त्रस्पृ'गित्यादि

\* आदेशप्रत्यययोः ८ । ३ । ५६

१--कचिन्न ।

२--'षत्वस्याऽ' इति कीलहानपाठः ।

३--'भविष्यति' पा० ।

† ञित्यादिर्नित्यम् ६ । १ । १६७

‡ धातोः ६ । १ । १६२

× ३ । २ । ५६ वा० १



सन्देहादलक्षण'मिति, किं प्रत्ययस्येति व्याख्यास्यामः ॥ ५८ ॥

ऋत्विग्दधृक्स्त्रग्दिगुष्णिगञ्चुयुजिकृञ्चां च ॥ ३ । २ । ५६ ॥

दधृगिति किं निपात्यते ?

धृषेर्द्धिर्वचनमन्तोदात्तत्वं च ॥ १ ॥

धृषेर्द्धिर्वचनमन्तोदात्तत्वं च निपात्यते ॥ ५६ ॥

त्यदादिषु दृशोऽनालोचने कञ्च ॥ ३ । २ । ६० ॥

किमर्थो अकारः ? स्वरार्थः । किन्तीत्याद्युदात्तत्वं यथा स्यात्\* । नैतदस्ति प्रयोजनम् । नकारेणाऽप्येष स्वरः सिद्धः ।

विशेषणार्थस्तर्हि भविष्यति । क विशेषणार्थेनार्थः ? 'कञ्कर'विति† । कञ्करविति ह्युच्यमाने योचितिका‡ । अत्रापि प्रसज्येत ।

दृशेः समानान्ययोश्चोपसङ्ख्यानम् ॥ १ ॥

दृशेः समानाऽन्ययोश्चोपसङ्ख्यानं कर्तव्यम् । सदृक् सदृशः X । अन्यादृक् अन्यादृशः+ ।

प्र०—व्याख्यानत इति । तदनुबन्धकपरिभाषया च क्तिपो ग्रहणाऽभावः ॥ ५८ ॥

त्यदादिषु । अकारस्य कार्यद्वयं प्रति युक्तत्वं प्रश्नद्वारेण प्रदर्श्यते—किमर्थ इति । कृदर्थानुपपत्तिस्त्विति । यः कृतोऽर्थः स तादृशादिशब्दवाच्यो न भवति । तादृशादयो हि

उ०—तु क्तिपा सिद्धम् । 'किन्प्रत्ययस्येति बहुव्रीह्याभयणात्कुत्वमपि सिद्धम् ॥ ५८ ॥

ऋत्विग्द । अन्तोदात्तत्वञ्चेति । इदञ्च किनो नकारसत्त्वे उक्तम् । स्तुगुष्णिहोर्निपात्यमानवस्तुनः स्पष्टत्वात्तन्नोक्तम् । 'ऋञ्चा'मिति निपातनान्नलोपाऽभाव इति 'परेश्चे'ति सूत्रे भाष्ये स्पष्टम् ॥ ५६ ॥

त्यदादिषु । अकारः केवलस्वरार्थ उताऽन्यार्थोऽपीति विचारतात्पर्यमाह—अकारस्येति । भाष्ये—'याविका' अत्राऽपीति । न च द्वयनुबन्धकत्वादस्य कनो ग्रहणं न स्यादिति वाच्यं, येनाऽनुबन्धेन द्वयनुबन्धकत्वं तदनुच्चारण एव तत्प्रवृत्तेः । यः कृतोऽर्थ इति । प्रकृते दृशेः कर्तव्यार्थः । भाष्ये—इवा-र्थेऽयं तद्धित इति ।

१—'किन्प्रत्ययस्य' पा० । \* किन्त्यादिर्नित्यम् । ६ । १ । १६७ † टिड्ढाणञ्द्वयसज्दधन्-मात्रचतुष्टयपठञ्कञ्कञ्चरपः ४ । १ । १५ २—'याविका' इति पाठभेदः । स एव चोद्घोतसम्मतः ।

‡ अपमित्ययाचिताभ्यां कक्कनौ ४ । ४ । २१ ३—'उपसङ्ख्यान'मिति क्वाचित्कम् ।

X दृग्दृशवत्तु ६ । ३ । ८६ + आ सर्वनाम्नः ६ । ३ । ६१



कृदर्थानुपपत्तिस्तु ॥ २ ॥

कृदर्थस्तु नोपपद्यते । दृशोः कर्तरि प्राप्नोति†† ।

इवार्थे तु तद्धितः ॥ ३ ॥

इवार्थे त्वयं तद्धितो द्रष्टव्यः । स इवायं तादृक् तादृशोः । अन्य इवायमन्यादृक् अन्यादृश इति ।

अथवा युक्त एवात्र<sup>३</sup> कृदर्थः । कर्मकर्ताऽयम् । तमिवेमं पश्यन्ति जनाः, सोऽयं स इव दृश्यमानस्तमिवात्मानं पश्यति—तादृक् । अन्यमिवेमं पश्यन्ति जनाः, सोऽयमन्य इव दृश्यमानोऽन्यमिवात्मानं पश्यति—अन्यादृगिति ॥ ६० ॥

सत्सूद्विषदुहदुहयुजविदभिदच्छिदजिनीराजामुपसर्गेऽपि

किप् ॥ ३ । २ । ६१ ॥

सदादिषु सुब्रह्मणम् ॥ १ ॥

सदादिषु सुब्रह्मणं कर्तव्यम् । 'होता वेदिषत्'† । अतिथिदुरोणसत्† ।

प्र०—सदृशलक्षणमर्थमाचक्षते न तु दर्शनक्रियायां कर्तारमित्यर्थः । कर्मकर्तेति । कर्मण एव सौकर्यत्कतृत्वविवक्षायां कर्तर्येव प्रत्ययः क्रियत इत्यर्थः ॥ ६० ॥

सत्सूद्विष । सदादीनां केषांचित्सकर्मकत्वात्कर्मैवोपपदं प्राप्नोतीति मत्वाह—सदादिष्विति । वेदिषदिति । वेद्यां सीदतीति किप् । पूर्वपदादिति षत्वम् । दुरोणे सीदतीति दुरोण-

उ०—अयं भावः—यथा 'दृग्दृशवदुष्वि'ति सूत्रे 'दृक्षे' इति वार्तिकबलादनुक्तोऽपि क्सः कल्प्यते, तथा इवाऽधिकारे तद्धिते त्यदादिभ्यो दृग्दृशदृक्षा प्रत्ययाः कल्प्याः । दृशदृष्टिस्त्वाच्च ङीवपि सिद्ध इति 'टिड्दे'तिसूत्रे कब्रह्मणमपि न कार्यमिति लाघवमिति । भाष्ये—तमिवात्मानं पश्यतीति । प्रेरणावृद्धाव्यन्तर्भावितण्यर्थत्वाच्च शिच् । तमिवात्मानं जनान्दर्शयतीत्यर्थः । अत्र प्रेरणावृद्ध्याऽधिकार्यत्वेनाऽज्ञानार्थत्वम् । कर्मण्युपपदे एवाऽयम्, तेन निवृत्तप्रेषणतया 'स इव पश्यतीति विग्रहोऽनुचितः, 'सत्सूद्विषे'ति सूत्रे एव 'कर्मणी'त्यस्य निवृत्तेः 'सस्' इति सूत्रे भाष्ये ध्वनितत्वेनाऽत्राऽनुवृत्तेः सत्त्वात् । ननु 'कर्मकर्त्ते'ति व्यवहारोऽनुपपन्नः, कर्मत्वाऽभावात्कर्मवद्भावाऽभावाच्चेत्यत आह—कर्मण एवेति ॥ ६० ॥

सत्सू । कर्मैवोपपदमिति । 'कर्मणी'त्यधिकादादिति भावः । सुब्रह्मणन्तु तन्निवृत्तिद्योतनायेति बोध्यम् । वस्तुतः सुब्रह्मणमेवाऽत्राऽनुवर्त्तते, 'कर्मणी'ति निवृत्तमित्यन्वाख्यानमेवेतत् । अत्र सूत्रे 'उपसर्गेऽपि'

†† कर्तरि कृत ३ । ४ । ६७ १—'तु' कचिन्न ।

२—काचित्कम् । ३—'एवाऽयं' पा० ।

† हुंसः शुचिषद्वसुरन्तरिजसद्वोता वेदिषदतिथिदुरोणसत् । ( अ. सं ४ । ४० । ५ ) 'दुरोणे' इति निघण्टौ गृह्णामसु पठितम् ( ३ । ४ ) । निरुक्तेऽपि न अ० प्रत्यये 'दुरोणे=गृहे' इति व्याख्यातम् ।



न तर्हीदानीमुपसर्गेऽपीति वक्तव्यम् ? वक्तव्यं च । किं प्रयोजनम् ? 'ज्ञापकार्थम्' । किं ज्ञाप्यम् ? एतज्ज्ञापयत्याचार्योऽन्यत्र सुब्रह्मणे उपसर्गग्रहणं न भवतीति । किमेतस्य ज्ञापने प्रयोजनम् ? वदः सुप्यनुपसर्गग्रहणं चोदितं\* तन्न वक्तव्यं भवति ॥ ६१ ॥

अदोऽनन्ने ॥ ३ । २ । ६८ ॥ क्रव्ये च ॥ ३ । २ । ६९ ॥

किमर्थमिदमुच्यते, नाऽदोऽनन्न इत्येव सिद्धम् ? न सिध्यति । छन्दसीत्येतदनुवर्तते; भाषार्थोऽयमारम्भः । पूर्वस्मिन्नेव योगे× छन्दोग्रहणं निवृत्तम् । तच्चावश्यं निवर्त्यम्, आमादित्येवमर्थम् ॥ अत उत्तरं पठति—

अदोऽनन्ने क्रव्येग्रहणं वासरूपनिवृत्त्यर्थम् ॥ १ ॥

अदोनन्ने क्रव्येग्रहणं क्रियते वासरूपो+ मा भूदिति ॥ ६८ ॥ ६९ ॥

प्र०—सत् । दुरोणं गृहम् । तन्न वक्तव्यमिति । अनुपसर्गग्रहणानुवृत्तिमन्तरेणैवोपसर्गनिवृत्तेः सिद्धत्वादानुवृत्तिप्रदर्शनमपि न युज्यते । यत्र चानुपसर्गग्रहणानुवृत्तिर्न संभाव्यते,—'स्पृशोऽनुदके कि'न्नित्येतदपि ज्ञापनस्य प्रयोजनम् । तेनोपस्पृशतीत्यादौ किन्न भवतीति ॥ ६१ ॥

क्रव्ये च । वासरूपो मा भूदिति । तेन 'क्रव्याद' इत्यप्यन भवतीत्यर्थः ॥ ६८ ॥ ६९ ॥

उ०—ग्रहणम् 'अनुसर्ग' इत्यस्य 'आतो नुपसर्गे' इति सूत्रादनुवर्त्तमानस्याऽग्रे निवृत्तिद्योतनाय । भाष्यकार एतज्ज्ञापकेनैव सुब्रह्मणस्थोपसर्गेतरसुप्परत्वं व्याख्याय 'अनुपसर्गे' इत्यस्याऽनधिकारं द्योतयति । तत्फलं ज्ञापकसिद्धस्याऽसार्वत्रिकत्वेन 'प्रष्ठ' इत्यादिसिद्धिः । ननु 'वदः सुपी'त्यत्र 'गदमदे'त्यतोऽनुपसर्गग्रहणाऽनुवृत्तिप्रदर्शनपरं वार्तिकं नाऽपूर्वकरणपरमत आह—अनुपसर्गेति । यत्र चेति । यत्र 'स्पृशोऽनुदके' इत्यादावनुपसर्गग्रहणानुवृत्तिर्न सम्भाव्यते एतदपि ज्ञापनस्य प्रयोजनमित्यन्वयः । इदञ्चिन्त्यम् । अत्रापि 'आतो-नुपसर्गे' इत्यतोऽनुवृत्तिसम्भवात् ॥ ६१ ॥

अदोऽनन्ने । भाष्ये—आमादित्येवमर्थमिति । लोके एतत्सिद्धयर्थमित्यर्थः । क्रव्याद इत्यणनेति । आममांसमक्षणकर्त्तव्ये इति भावः । पक्वमांसशब्दे उपपदेऽदेरण्, उपपदस्य क्रव्यादेशः । पृषोदरात्वादित्यत्र तु न भाष्यानुग्रहः, क्रव्यशब्देन तदबोधाच्च । एवञ्च 'क्रव्याद' इत्यसाध्वेवेति बहवः ॥ ६८ ॥ ६९ ॥

\* ३ । १ । १०६ वा० १ ‡ छन्दसि सह ३ । २ । ६३

× अदोऽनन्ने ३ । २ । ६८ १—'आमात्सस्यादित्येवमर्थ'मिति पा० ।

२—'क्रव्यग्रहणं' पा० । + कर्मण्यण् ३ । २ । १



मन्त्रे श्वेतवहोक्थशस्पुरोडाशो णिवन् ॥ ३ । २ । ७१ ॥

श्वेतवहादीनां डस् ॥ १ ॥

श्वेतवहादीनां डस्वक्तव्यः । श्वेतवा इन्द्रः ।

पदस्य च ॥ २ ॥

पदस्येति च वक्तव्यम् । इह मा भूत् । श्वेतवाहौ श्वेतवाह इति ।  
किं प्रयोजनम् ?

वर्थम् ॥ ३ ॥

रूप्यथा स्यात्\* ॥ क्रियते वर्थं निपातनम्, 'अवयाः श्वेतवाः पुरोडाश्च [ ८ ।  
२ । ६७ ] इति । आतश्च वर्थम्, उक्थशस्शब्दस्य सामान्येन\* रुः सिद्धो न तस्य  
निपातनं क्रियते । तन्न वक्तव्यम् ।

अवश्यं तद्वक्तव्यं दीर्घार्थम् । नैतदस्ति प्रयोजनम् । सिद्धमत्र दीर्घत्वम् 'अत्व-  
सन्तस्य चाधातोः' [ ६ । ४ । १४ ] इति । यत्र तेन न सिध्यति तदर्थम् । क्व च तेन न

प्र०—मन्त्रे । डस्वक्तव्य इति । णिवन्प्रत्ययवाधनार्थ इति भावः । पदस्येति । भाविप-  
दाश्रयेणेदमुच्यते । यत्र तु डसन्तस्य पदत्वं भविष्यति तत्र डस्प्रत्ययोऽन्यत्र णिवन्नेत्यर्थः । तन्न  
वक्तव्यमिति । डसैव सिद्धत्वान्निपातनं न कर्तव्यमित्यर्थः ।

वक्तव्यश्चेति । अवया इत्यादीनि प्रथमान्तान्येव निपात्यन्त इति 'श्वेतवोभ्या'मित्यादि-  
रूपमन्यथा न स्यात् । अथापि पदमात्रविषयं निपातनमश्रीयते, तथाप्यत उत्त्वं विधीयमान-  
माकारान्न स्यात् । तस्मात्संबुद्धयर्थं निपातनमपि कर्तव्यम् । डस्युत्त्वार्थो वक्तव्यः । 'उक्थशा'इत्ये-

उ०—मन्त्रे श्वेत । भाष्ये—श्वेतवहादीनामिति । अनन्तरयोगे षष्ठी । पदस्येत्यस्य तदन्ते पदस्वस्य  
सम्भावनायामित्यर्थः । केचित्तु तत्संबन्धिनो णिवनः स्थाने डस्वक्तव्य इत्यर्थ इत्याहुः । ननु डसुत्पत्तिवेलायां  
कथम्पदत्वमत आह—भावीति । भाष्ये—क्रियते वर्थमिति । तेन हकारादीनामेव रुत्वमिति भावः ।  
भाष्ये—उक्थशस्शब्दस्येति । तत्प्रकृतिकस्येत्यर्थः । तन्न वक्तव्यमिति । ननु 'वासरूप'न्यायेन डसुविषये  
णिवनोऽपि सत्त्वेन तदर्थं निपातनमावश्यकमिति चेन्न; एतद्भाष्यप्रामाण्येनाऽऽदेशपक्षस्यैवौचित्यात् । कैयटे  
'डस्प्रत्यय'इति व्यवहारः स्थानिवद्भावप्रत्ययत्वेनेति बोध्यम् । अवश्यं तद्वक्तव्यमिति । डसारम्भेऽपी-  
त्यर्थः । न तर्हीदानीमिति । हादीनामेव रुत्वं विधेयम्, दीर्घस्तु णिवनि वृद्धयैव सिद्ध इति भावः । अन्यथा-  
डसभावे । इत्येतदपि संबुद्धयर्थमिति । पदन्ते डसन्तत्वादिति भावः ।

१—क्वचित् ।

२—केचित्तु 'पदस्य च वर्थं'मित्येकमेव वार्तिकं पठन्ति ।

\* ससजुषोरुः ८ । २ । ६६



सिध्यति ? संबुद्धौ । हे श्वेतवा इति ॥ न तर्हीदानीं ढस्यक्त्वयः ? वक्त्वयश्च । किं प्रयोजनम् ? उत्वार्थम्† । श्वेतवोभ्याम् श्वेतवोभिः ॥ ७१ ॥

स्थः क च ॥ ३ । २ । ७७ ॥

किमर्थं स्थः कक्किपावुच्येते न क्किप्सिद्धोऽन्येभ्योपि दृश्यते' [ ३ । २ । १७८ ] इति, कश्च 'आतोऽनुपसर्गे कः' [ ३ । २ । ३ ] इति ? न सिध्यति । विशेषविहितः कः सामान्यविहितं किपं बाधते । वासरूपेण क्किवपि भविष्यति ।

इदं तर्हि—शंस्थः शंस्थाः । उक्तमेतत् 'शमि संज्ञायां धातुग्रहणं कृञो हेत्वादिषु टप्रतिषेधार्थ'मिति‡ । स यथैवाऽच् टं बाधत एवं कक्किपावपि बाधेत ॥ ७७ ॥

प्र०—तदपि संबुद्धयर्थं निपातनं कर्तव्यम् । 'उक्थशोभ्या'मित्यादिसिद्धये ढसपि कर्तव्यः । ण्विनि हि नलोपे निपात्यमाने वृद्धौ सत्यामुत्वं न स्याद्यदि मन्त्रे दर्शनमस्ति ॥ ७१ ॥

स्थः क च । शंस्था इति । 'ईत्वमवकारादा'विति वचनाद्भाष्यकारवचनप्रामाण्याद्वा प्रत्ययलक्षणेनेत्वाऽभावः ॥ ७७ ॥

उ०—ननु ढसेव मास्तु, तत्राऽऽह—उक्थशोभ्यामिति । यदि मन्त्रे इति । 'उक्थशशब्दस्ये'ति भाष्याच्छंसेर्नलोपोपधावृद्धयभावयोर्निपातनाच्छासेर्वोपधाह्रस्वनिपातनाद्बुद्धयभावे 'उक्थशोभ्या'मित्यस्य सिद्धेः, शासेर्विचि संबुद्धौ 'उक्थशा' इत्यस्यापि सिद्धेर्द्वयमपि न कार्यमित्यन्ये ॥ ७१ ॥

स्थः क च । सप्तमीनिर्देशादेव तदादिविधौ लब्धे पुनर्वकारादाविति वचनं मुख्यवकारादिप्रतिपत्त्यर्थमिति वदन्तम्प्रत्याह—भाष्यकारवचनेति । यद्वा पावान इति प्रयोगस्य वनिपा सिद्धिमाश्रित्य तत्प्रत्याख्यानादाह—भाष्येति । अत एव 'ध्यायतेः सम्प्रसारण'मिति वार्तिके 'दधातेर्वा धी'रिति भाष्ये क्किप्पीत्वं कृतम् । वस्तुतो भाष्ये क्किप्पदेन साहस्यद्विजुच्यते इतीत्वाऽप्रसक्तिरेवाऽत्रेति बोध्यम् । भाष्ये—कक्किपाविति । 'आतोऽनुपसर्गे'इति 'क्किप्वे'ति विहितौ । तत्र कस्य बाधे 'शंस्थ' इति न सिध्येत्तदर्थं स्थः को विधेयः । कस्य चाऽञ्चावकत्वेन क्किवपवादत्वाऽभावात्परत्वेन क्किपो नित्यबाधवारणाय क्किवपि विधेय इति भावः । न चाऽचैव 'शंस्था' इत्यस्य सिद्धत्वेन क्किपो बाधे फलाऽभावः । शंस्थाशब्दाच्छसि आतो लोपानापत्तेः । 'कृदति'ङिति सूत्रस्थभाष्योक्तरीत्यैकादेशस्य स्यानिवत्त्वात् । 'पुरस्ता'दिति न्यायेन टस्यैव तेन बाध इति तु न शङ्क्यं, 'येन नाऽप्राप्ति'न्यायेन क्किप एव बाध इत्यस्याऽपि वक्तुं शक्यत्वात् । तस्माद्भाष्यसामान्यचिन्तयोभयोरपि स बाधकः स्यादिति तात्पर्यम् ॥ ७७ ॥

† ह श च ६ । १ । ११४

‡—'बाधेत' पा० ।

‡ ३ । २ । १४ वा० १



सुप्यजातौ णिनिस्ताच्छील्ये ॥ ३ । २ । ७८ ॥

सुपीतिX वर्तमाने पुनः सुब्रह्मणं किमर्थम् ? अनुपसर्ग इत्येवं तदभूत्, इदं सुब्रह्मणे यथा स्यात्,—प्रत्यासारिण्यः उदासारिण्यः ।

णिन्विधौ साधुकारिण्युपसङ्ख्यानम् ॥ १ ॥

णिन्विधौ साधुकारिण्युपसङ्ख्यानं कर्तव्यम् । साधुकारी साधुदायी ।

ब्रह्मणि वदः ॥ २ ॥

ब्रह्मणि वद उपसङ्ख्यानं कर्तव्यम् । ब्रह्मवादिनो वदन्ति ॥ ७८ ॥

व्रते ॥ ३ । २ । ८० ॥

किमुदाहरणम् ? अश्राद्धभोजी । किं योऽश्राद्धं भुङ्क्ते सोऽश्राद्धभोजी । किं चातः ? यदाऽसावंश्राद्धं न भुङ्क्ते तदाऽस्य व्रतलोपः स्यात् । तद्यथा—स्थायी यदा न तिष्ठति तदास्य व्रतलोपो भवति ।

प्र०—सुप्य । णिन्विधादिति । अताच्छील्यार्थमिदम् । एवं—‘ब्रह्मणि वद’ इति ॥ ७८ ॥

व्रते । उदाहरणे विचार्यमस्तीति प्रश्नः—किमिति । यदाऽसाविति । ननु बुभुक्षाप्रयुक्तं श्राद्धाऽश्राद्धभोजनं प्रसक्तम्, तत्राऽश्राद्धं भुङ्क्ते इत्यनेन श्राद्धभोजनं निषिध्यते । यथा ‘पञ्च पञ्चनखा भक्ष्या’ इति शशादिव्यतिरिक्ताञ्चनखभक्षणं निवर्त्यते । तत्र कथं व्रतलोपः स्यात् । ‘स्थायी’त्यत्र तु स्थानविपरीतगमनाचरणे युक्तो व्रतलोपः । उच्यते । ‘अश्राद्धं मया भोक्तव्य’मिति येन संकल्पः कृतः स यदा बुभुक्षायां सत्यां यस्मिन्नहन्यश्राद्धं न भुङ्क्ते तदा तस्य स्यादेव व्रतलोपः ।

उ०—सुप्यजातौ । माध्वे—अनुपसर्ग इत्येवमिति । ‘उपसर्गोऽपी’ति ग्रहणाज्ज्ञापकादित्यर्थः । एतेन ‘सुब्रह्मण्युपसर्गनिवृत्त्यर्थ’मिति वृत्तिकारोक्तमपास्तम् ॥ ७८ ॥

व्रते । स्थायीत्यत्रेति । नन्वत्र कथं णिनिः सुप उपपदस्याऽभावादिति चेन्न, उत्तरसूत्राद्बहुलग्रहण-मपक्रुध्य केवलादि विधानेनाऽज्ञेतेः । ‘उत्थित एवाऽद्य भविष्यामि न तूपवेद्यामी’त्येवं संकल्परूपं व्रतमेतत् । ‘तिष्ठन् मूत्रयत’ इत्यादिवदुत्थाने स्थाघातुरत्रेति परे । ग्रन्थादिणिन्यन्तस्यैव वा प्रकरणाद्व्रतपरत्वम् । परिसङ्ख्यया पूर्वपक्षः, विधिमाश्रित्य परिहारः । यस्मिन्नहनीति । एकादश्यादौ । माध्वे—तद्यथा स्थायीति ।

X सुपिस्थः ३ । २ । ४

१—‘स्थण्डिलस्थायी यदा स्थण्डिले न तिष्ठति तदा’ पा० । प्रदीप उद्द्योते च दर्शनात् ‘स्थायी’ इत्येव पाठ उचितः ।



एवं तर्हि णिन्यन्तेन समासो भविष्यति—न श्राद्धभोजी अश्राद्धभोजीति । नैवं शक्यम् । खरे हि दोषः स्यात् । अश्राद्धभोजीत्येवं+ खरः प्रसज्येत, अश्राद्धभोजीति\* चेप्यते ।

एवं तर्हि नञ एवाऽयं भुजिप्रतिषेधवाचिनः श्राद्धशब्देनाऽसमर्थसमासो,—न भोजी श्राद्धस्येति । स तर्ह्यसमर्थसमासो वक्तव्यः ? यद्यपि वक्तव्योऽथैतर्हि बहूनि प्रयोजनानि । कानि ? असूर्यपश्यानि मुखानि । अपुनर्गैयाः श्लोकाः । अश्राद्धभोजी ब्राह्मणः । सुंडनपुंसकस्य [ १ । १ । ४३ ] इति ॥ ८० ॥

आत्ममाने खश्च ॥ ३ । २ । ८३ ॥

आत्मग्रहणं किमर्थम् ? परमाने मा भूदिति<sup>१</sup> । क्रियमाणेऽप्यात्मग्रहणे परमाने

प्र०—न श्राद्धभोजीति ॥ समासार्थं प्रक्रियावाक्यमिदं न तु लौकिकम् । न हि केवलः श्राद्धभोजिशब्दो व्रतविषय उपपद्यते । अश्राद्धभोजिशब्दस्यैव व्रतविषयत्वात् । एवं खर इति । अव्ययपूर्वपदप्रकृतिस्वरत्वेनाद्युदात्तं पदं स्यात् । कृदुत्तरपदप्रकृतिस्वरत्वेनाऽन्तोदात्तत्वं चेप्यत इत्यर्थः । ननु च 'णिनी'त्यनेन पूर्वपदाद्युदात्तत्वेनैव भाव्यमिति नास्ति स्वरभेदः । अत्राहुः—यदा णिनीत्यत्र संज्ञायामित्यनुवर्तते तदाऽसंज्ञायामस्ति स्वरभेदः । अथ नानुवर्तते स्वरभेदाऽभावः । भोजीति । एतदपि भुजिना संबन्धं नञः प्रदर्शयितुं प्रक्रियावाक्यमुपात्तम् । न हि केवलस्य भोजिशब्दस्य प्रयोगः, सुप्युपपदे प्रत्ययविधानात् । तदेतदुक्तं भवति,—न श्राद्धं भुङ्क्त इति वाक्यं कृत्वा नञः श्राद्धशब्देनाऽसमर्थसमासं विधायाऽश्राद्धशब्द उदपदे णिनिः कर्तव्यः । णिनीत्यत्र संज्ञानुवृत्तौ सत्यामत्र कृत्स्वरः ॥ ८० ॥

आत्ममाने । आत्मशब्दः प्रत्यगात्मवचनः परव्यावृत्तिं करोति । कर्मकर्तरीति । यदा

८०—'स्यायी'त्यत्रोपपत्तिरुक्ता । 'आस्थायी'ति पदमन्ये । 'स्थण्डिलस्थायी'ति पाठ इति केचित्, तदुभयमपि 'भाष्यकैयटविरुद्धम् । व्रतविषय इति । न हि तादृशव्रतसम्भवः, व्रते णिनेः प्रकृतत्वाच्च । प्रागुक्तसंकल्पस्त्वप्रसिद्ध एवेति भावः । अथ नाऽनुवर्त्त इति । 'उपमानं' शब्दार्थं इति सूत्रस्थाषष्ठभाष्येऽयमपि पक्षो दृश्यत इति भावः । अत्र पक्षे स्वरभेदोक्तिरेकदेश्युक्तिरिति बोध्यम् । षष्ठभाष्यं वैकदेश्युक्तिः । भाष्ये भुजिप्रतिषेधवाचिन इति । तदर्थबोधकस्य नञ इत्यर्थः । सुप्युपपद इति । बहुलग्रहणन्तु क्वचिदिष्टसिद्धय इति भावः ॥ ८० ॥

आत्ममाने । पूर्वं कर्मण इदानीं कर्तृत्वाऽभावेन युगप्रदेकस्य कर्मकर्तृत्वविरोधेन चेदमसङ्गतमत

+ तत्पुरुषे तुल्यार्थतृतीयासप्तम्युपमानाव्ययद्वितीयाकृत्याः ६ । २ । २

\* गतिकारकोपपदात् कृत् ६ । २ । १३६

१—असमर्थसमासं सूत्रकारोऽपि करोतीति न तत्राप्रामाणिक्येति दर्शयितुमाह—'सुंडनपुंसकस्ये'ति ।

२—इति काचित्कः ।



प्राप्नोति । किं कारणम् ? 'आत्मन' इतीयं कर्तरि षष्ठी, 'मान' इत्यकारो भावेः । स यद्येवात्मानं मन्यतेऽथापि परमात्मन एवाऽसौ मानो भवति । नैष दोषः । आत्मन इति कर्मणि षष्ठीयम् । कथम् ? 'कर्तृकर्मणोः कृति' [ २ । ३ । ६५ ] इति । ननु च कर्तर्यपि वा एतेनैव विधीयते तत्र कुत एतत् कर्मणि भविष्यति न पुनः कर्तरीति ?

एवं तर्हि—

कर्मकर्तरि च ॥ १ ॥

कर्मकर्तरि चेति वक्तव्यम् ॥ तत्तर्हि वक्तव्यम् ? न वक्तव्यम् । आत्मन इति कर्मणि षष्ठी । कथम् ? 'कर्तृकर्मणोः कृती'ति । ननु चोक्तं 'कर्तर्यपि वा एतेनैव विधीयते, तत्र कुत एतत्कर्मणि भविष्यति न पुनः कर्तरी'ति । आत्मग्रहणसामर्थ्यात्कर्मणि विज्ञास्यते ।

एवमपि कर्मकर्तृग्रहणं कर्तव्यं कर्मापदिष्टोः यद्यथा स्यात्, श्यन्माभूदिति । कश्चात्र विशेषो यको वा श्यनो वा ? यकि सत्यन्तोदात्तत्वेन भवितव्यं × श्यनि सत्याद्युदात्तत्वेन+ ॥ श्यन्यपि सत्यन्तोदात्तत्वेनैव भवितव्यम् । कथम् ? खशः स्वरः श्यनः स्वरं बाधियते । सति शिष्टत्वाच्छ्यनः स्वरः प्राप्नोति । आचार्यप्रवृत्तिर्ज्ञापयति—'सतिशिष्टोऽपि विकरणस्वरः सार्वधातुकस्वरं न बाधत' इति यदयं तासेः परस्य लसार्वधातुकस्याऽनुदात्तत्वं शास्ति\* । लसार्वधातुक एवैतज्ज्ञापकं

प्र०—प्रत्ययार्थः कर्ता, आत्मानमेव पाणिङत्यादियुक्तं मन्यते तदाऽसौ कर्मकर्ता भवति । तत्र यदि कर्तरि षष्ठी स्यात्तदात्मग्रहणमनर्थकं स्यात् । कर्तृसम्बन्धाऽव्यभिचारान्मननक्रियायाः । कर्मापदिष्ट इति । लान्तस्य कर्ता कर्मवदित्यनपेक्ष्योक्तं, श्यनैव सिद्धेर्वक्ष्यमाणत्वात्, यकः सिद्धान्तत्वाऽ-

उ०—आह—यदेति । केवलविशिष्टमेदेन शब्दभेदेन वा न कर्तृकर्मविरोध इति भावः । आत्मग्रहणमनर्थकमिति । यद्यपि 'उभयप्राप्ता'विति नियमादपि न कर्तरीति वक्तुं शक्यं, तथाऽपि उभयोः प्रयोगाऽभावादत्र तदप्राप्तिः । किञ्च तेन षष्ठ्यां समासाऽप्राप्तिः, 'कर्मणि चे'ति निषेधादित्याशयमाहुः । तद्वक्ष्यति भाष्यकृत्—'आत्मग्रहणसामर्थ्यात्कर्मणी'ति । लान्तस्येति । इदमुपलक्षणं कर्मस्थया क्रियया तुल्यक्रियत्वस्याऽपि । वस्तुतः 'कर्मकर्तृग्रहण'मिति भाष्यस्य कर्मवद्भावो वक्तव्य इत्यर्थः । यथाऽस्याऽपि कर्मकर्तृत्वेन ग्रहणं व्यवहारो भवति तथा वक्तव्यमित्यन्तरार्थः । श्यनैव तत्फलसिद्ध्या तत्प्रत्याख्यानम् । भाष्ये—यदयं तासेरिति ।

† भावे ३ । ३ । १८ १—'कर्मकर्तरि खश्चेति' पा० । ‡ सार्वधातुके यक् ३ । १ । ६७

× आद्युदात्तश्च ३ । १ । ३ + जित्यादिर्नित्यम् ६ । १ । १६७

\* तास्यनुदात्ते ङिदुपदेशस्तसार्वधातुकमनुदात्तमहन्विद्धेः ६ । १ । १८६



स्यात् । 'ने'त्याह । अविशेषेण ज्ञापकम् ॥ ८३ ॥

इति श्रीभगवत्पतञ्जलिविरचिते व्याकरणमहाभाष्ये तृतीयस्याध्यायस्य  
द्वितीये पादे प्रथममाह्निकम् ।

भूते ॥ ३ । २ । ८४ ॥

भूत इत्युच्यते कस्मिन् भूते ? काले । न वै कालाधिकारोऽस्ति ।

एवं तर्हि 'धातोः' । ३ । १ । ६१ ] इति वर्तते । धातौ भूते । धातुर्वै शब्दो  
न च शब्दस्य भूतभविष्यद्वर्तमानतायां संभवोऽस्ति । शब्देऽसंभवादर्थे कार्यं विज्ञा-  
स्यते । कः पुनर्धात्वर्थः ? क्रिया । क्रियायां भूतायाम् ॥ यद्येवं—

प्र०—भावादुपेक्षणीयत्वात् । अविशेषेणेति । सार्वधातुकमात्र इत्यर्थः ॥ ८३ ॥

इत्युपाध्यायजैयटपुत्रकैयटकृते भाष्यप्रदीपे तृतीयस्याध्यायस्य  
द्वितीये पादे प्रथममाह्निकम् ।

भूते । यस्य स्वसत्ता व्यपवृक्ता तत्सर्वं भूतशब्दो नोच्यते । तत्र विशेषज्ञानाय पृच्छति—  
कस्मिन्निति । इतर आह—काल इति । तस्यैव भूतादिशब्दवाच्यत्वेन सुप्रसिद्धत्वादिति भावः ।  
तत्र केचिन्नित्यं कालं पदार्थानामनुज्ञाप्रतिबन्धार्थाम्यां स्थित्युत्पत्तिप्रलहेतुमाचक्षते । तत्र संसर्गि-  
सूर्यादिक्रियाभेदाश्रयो मासादिभेदव्यवहारो भूतादिव्यपदेशश्च । अन्ये तु प्रसिद्धपरिमाणक्रिया

उ०—लावस्यायां स्यतास्योरुपत्तौ तु वाचनिकमेवेदमिति बोध्यम् ॥ ८३ ॥

इति श्रीशिवभट्टमुत्तसंतीगर्भजनागोजीभट्टकृते भाष्यप्रदीपोद्घोते तृतीयास्याध्यायस्य  
द्वितीये पादे प्रथममाह्निकम् ।

भूते । यस्य स्वसत्ता व्यपवृक्तेति । अतीतेत्यर्थः । तस्यैवेति । अन्यत्र तत्कालवृत्तित्वेन भूतशब्द-  
प्रयोगो गौण इति भावः । एतदाशयाऽनभिज्ञस्य 'न वै' इत्यादिग्रन्थ इति तात्पर्यम् । अभ्यनुज्ञाप्रतिबन्धा-  
र्थाभ्यामिति । तद्रूपाम्यामर्थाम्यामित्यर्थः । तत्राऽभ्यनुज्ञा—स्थित्युत्पत्तिहेतुः । प्रतिबन्धेन प्रलयहेतुः ।  
ईश्वराऽधिष्ठितत्वेन च तदुपपत्तिः । ननु नित्ये काले तत्सत्ताया व्यपवृक्तत्वाऽभावात्कथं भूतत्वव्यवहार  
इत्यत आह—तत्र संसर्गीति । तत्क्रिययोपाधिभूतया यो भेद उपधेयस्य तत्कृतो मासादिव्यवहार इत्यर्थः ।  
अन्ये त्विति । तथा च तस्या अनित्यत्वासिद्ध एव भूतादिव्यवहार इत्यर्थः । आद्ये पक्षे क्षणोपाधेर्निर्व-  
क्तुमशक्यत्वम् । उत्तरदेशसंयोगाऽवच्छिन्नक्रियेति चेत्तस्या विशेष्यविशेषणसंबन्धरूपत्वे त्रयाणामपि स्थिर-  
त्वान्क्षणव्यवहारनियामकत्वाऽभावः । अतिरिक्तत्वे सिद्धोऽतिरिक्तः क्षणपदार्थ इति तत्प्रचयैरेव कलामु-  
हूर्त्तादिव्यवहारोपपत्तौ किमलण्डेन तेन । स्पष्टञ्चेदं 'कालाः परिमाणिने'त्यत्र भाष्ये इति निरूपितं तत्रैव ।  
ईश्वरस्यापि कालनियामकत्वेन कालत्वव्यवहारः भूत्यादिष्विति बोध्यम् । अन्ये त्विति मतेऽप्येष दोषोऽस्त्येव ।

१—'तायाः' पा० ।



## निष्ठायामिरेतराश्रयत्वादप्रसिद्धिः ॥ १ ॥

निष्ठायामिरेतराश्रयत्वादप्रसिद्धिः स्यात् । केतरेतराश्रयता ? भूतकालेनाऽयं शब्देन निर्देशः क्रियते, निर्देशोत्तरकालं च भूतकालता\*, तदेतदितरेतराश्रयं भवति । इतरेतराश्रयाणि [ कार्यणि ] च न प्रकल्पन्ते ।

## अव्ययनिर्देशात्सिद्धम् ॥ २ ॥

अव्ययवता-शब्देन निर्देशः करिष्यते । अवर्तमानेऽभविष्यतीति ।

स तर्ह्यव्ययवता शब्देन निर्देशः कर्तव्यः ? न कर्तव्यः । अव्ययमेष 'भूते'-शब्दो नैषा भवतेर्निष्ठा । कथमव्ययत्वम् ? [ 'उपसर्ग' ] विभक्तिस्वरप्रतिरूपकाश्च निपाता भवन्तीति† निपातसंज्ञा । निपातोऽव्ययमित्यव्ययसंज्ञा‡ ।

प्र०—सूर्यादिकर्तृका अप्रसिद्धपरिमाणयाः क्रियायाः परिच्छेदायोपात्ता अहरादिव्यपदेश्या काल इत्याहुः । न वै कालाधिकार इति । ततश्च सामान्यशब्दस्य विशेषेऽवस्थानं न लभ्यत इत्यर्थः । न च शब्दस्येति । शब्दस्याऽर्थे गुणभावाद्गुणस्य विशेषणसंबन्धाऽयोग्यत्वान्नित्यत्वाद्वा शब्दस्यानित्यत्वेऽपि भूतात्प्रत्ययविधानासंभवादुच्चरितत्वलक्षणभूतत्वाश्रये च विशेषणत्रैयर्थ्यादिति भावः । भूतकालेनेति । भवतेर्निष्ठाप्रत्ययो भूतक्रियावाचिनो विधातव्यः, न च भूताधिकारमन्तरेण निष्ठाप्रत्ययस्य भूतक्रियाविषयत्वं लभ्यते । न च भूतक्रियाविषयनिष्ठाविधानमन्तरेण भूताधिकार उपपद्यते । ततश्चाधिकाराश्रयो निष्ठाप्रत्ययस्तदाश्रयश्चाधिकार इतीतरेतराश्रयत्वमित्यर्थः । एवमपीति । न

उ०—किञ्च 'प्रसिद्धपरिमाणे'त्युक्तिरसङ्गता, तस्या अपि क्रियान्तरस्यैव परिच्छेदकत्वेऽनवस्थापत्तिरिति दिक् । शब्दस्येति । स्वाऽभिधेयप्रतिपादने व्यग्रतया विशेषणसंबन्धाऽयोग्यत्वादिति भावः । तदाह—गुणस्येति । नित्यत्वाद्भेदेन भूतादिव्यवहाराऽयोग्यत्वं दर्शयति । त्रैयर्थ्यादिति । अनुच्चारितात्प्रत्ययविधेरसम्भवादिति भावः । न च शब्दस्येति—भाष्ये । तस्य नित्यत्वेन भूतादिविशेष्यतायां सम्भवो नेत्यर्थः । अनित्यत्वपक्षेऽपि यथा वर्तमानशब्दस्य प्रकृतित्वसम्भवो न तथा भूतभविष्यतोः शब्दयोः प्रकृतित्वसम्भव इति योजना बोध्या । क्रियायाम्भूतायामिति । तस्याम्भूतत्वञ्च वर्तमानध्वंसप्रतियोगिकालवृत्तित्वम् । भूतकालेनेति । भूतकाल-क्रियावाचकेनेत्यर्थः । अव्ययनिर्देशादिति । वार्त्तिकेऽव्ययपदमर्श आद्यजन्तं, न्यासान्तरपरस्त्रेयाशयेनाह—अव्ययवतेति । अव्ययमेष इति । अव्ययस्य भूतशब्दस्य निर्देशादिति वार्त्तिकार्थ इति भावः । नित्येनाऽर्थेनेति । साधुत्वज्ञानं न शब्दे कारणं नाऽप्यसाधुत्वज्ञानं प्रतिबन्धकमित्यर्थः । परमतेऽपि शिष्टोच्चारित्वेन साधुत्वाऽनुमानाद्बोधः । शास्त्रजं तत्पत्यन्तु पञ्चद्भविष्यतीत्यदोषः । यदि तु शास्त्रेणैव निष्पाद्यः स्यात्स्यादयं दोष इति भावः । भाष्ये—न व्येतीति । विविधमर्थं न प्राप्नोतीत्यन्तरार्थः । शास्त्राऽभावेऽपि तदर्थक

१—कञ्चिन्न

\* निष्ठा ३ । २ । १०२ ।

२—असर्वत्रिकम् ।

† १ । ४ । ५७ गणसूत्रम् ।

‡ स्वरादिनिपातमव्ययम् १ । १ । ३७



अथापि भवतेर्निष्ठा । एवमप्यव्ययमेव । कथम् ? न व्येतीत्यव्ययमिति । क्व पुनर्न व्येति ? एतौ कालविशेषौ भविष्यद्वर्तमानौ । स्वभावतो भूत एव वर्तते ।

यदि तर्हि न व्येतीत्यव्ययम्—

न वा तद्विधानस्याऽन्यत्राऽभावात् ॥ ३ ॥

न वा भूताधिकारेणाऽर्थः । किं कारणम् ? 'तद्विधानस्यान्यत्राऽभावात्' । येऽपि ह्येत इत उत्तरं प्रत्ययाः शिष्यन्त एतेऽप्येतौ कालविशेषौ न वियन्ति भविष्य-  
द्वर्तमानौ । स्वभावत एव ते भूत एव वर्तन्ते ॥ अत उत्तरं पठति—

भूताधिकारस्य प्रयोजनं कुमारघाती शीर्षघाती आखुहा विडालः

सुत्वानः सुन्वन्तः सुषुपुषः अनेहाः अग्निमादधानस्य ॥ ४ ॥

कुमारघाती शीर्षघातीति भविष्यद्वर्तमानार्थो भूतनिवृत्त्यर्थः\* ॥ आखुहा विडाल

प्र०—शास्त्रीयमव्ययत्वमभिमतं किं तर्हि नित्यत्वमित्यर्थः । ततो नित्यो भूतशब्दोत्क्रान्तार्थ-  
वाची नित्येनार्थेन भविष्यद्वर्तमानप्रतिद्वन्द्वना संबद्धोऽधिक्रियत इत्यर्थः । कुमारघातीति । यदीह  
भूताधिकारो न क्रियते तदा 'कर्मणि हन' इति णिनिः सामान्येन विधीयते । 'कुमारशीर्षयोर्णिनि'-

उ०—एवाऽयमिति भावः । तदुक्तं कैयटेन—नित्यत्वमित्यर्थ इति । क्व पुनर्न व्येतीति । क्वेति विषयसप्तमी ।  
कस्मिन्विषये विविधमर्थं न प्राप्नोति किं रूपं विविधमर्थं न प्राप्नोतीत्यर्थः । तत्रोत्तरमाह भाष्ये—एतौ काल-  
विशेषाविति । तद्विधानस्येति । तस्मिन्विधानं यस्येत्यर्थः । भूतशब्दवत् तेऽपि स्वभावत एव भूतमात्रवान्का  
भवन्ति, किमधिकारेणेति भावः । सामान्येनेति । कालसामान्येनेत्यर्थः । 'सामान्ये' इति सप्तम्यन्तपाठस्तु  
युक्त एव । ननु वृत्तौ 'कर्मणी'ति सूत्रे 'कुत्सित'ग्रहणं कृतमिति अकुत्सितार्थान्तदिति चेन्न; 'कुत्सित'ग्रहणस्य  
भाष्येऽभावात् । शब्दशक्तिस्वभावसिद्धञ्चेत्तत्राऽपीति भाष्याशयः । ननु तेनैव सिद्धे 'कुमारे'त्यादि व्यर्थमिति  
चेत्तत्राह—पुनर्विधानं स्थिति । 'कुमारहन्ते'त्यादिव्यावृत्तय इत्यर्थः । विशेषविहितः—उपपदविशेषे विहितः ।  
इत्ययमभूतेऽपीति । इत्ययमपि भूते प्रसज्येतेत्यन्वयः । तत्क्रकौषिडन्येति । कुमारशीर्षयोर्विशेषविहितो णिनिः  
'कर्मणि हन' इत्येतं बाधते, तत्र तेनाऽपि णिनेरेव विधानेन णिनेर्बाधस्य वक्तुमशक्यतया तत्सहचरित-  
भूतकालो बाध्यत इति वक्तुमानभविष्यतोरेव 'कुमारे'त्यादिणिनिर्भवति । एवञ्च तद्व्याधनेन चरितार्थ  
शास्त्रमिति 'वासरूप'न्यायबाधे मानाऽभावेन 'कुमारहन्ते'त्याद्यपि सिद्धयतीति भावः । 'कुमारघाती'त्यादौ  
विधीयमानः 'कुमारे'त्यादिणिनिर्भविष्यद्वर्तमानयोर्यथा स्यात्तस्य भूतार्थे निवृत्तिश्च यथा स्यादिति भूताधि-  
कार इति भाष्याक्षरार्थः । इदञ्चिन्त्यं, तत्क्रकौषिडन्यन्यायस्य विधेयविषयत्वात् । तस्माद्भूताऽधिकारसाम-  
र्थ्यात् 'कर्मणि हन' इत्यत्राऽयमेव णिनिः, 'भूत' इति नियमादन्यस्य णिनेर्भूते निवृत्तिरिति भाष्यार्थः ।  
यथाऽस्य णिनेरधिकाराऽभावेऽपि स्वभावत एव भूते वृत्तिस्तथा 'कुमारे'त्यस्य स्वभावत एव भूते निवृत्ति-

१—'वर्तमानभविष्यन्तौ' इति कीलहानपाठः ।

२—अतोऽग्रे—'भूतकालनिवृत्त्यर्थं भविष्यद्वर्तमानकालसंप्रत्ययार्थ'मित्यधिकं कचिद् दृश्यते ।

\* कुमारशीर्षयोर्णिनिः; कर्मणि हनः ३ । २ । ५१; ८६



इति भविष्यद्वर्त्तमानार्थः । इतरथा हि ब्रह्मादिषु नियमस्त्रिषु कालेषु निवर्तकः  
 स्यात्† ॥ सुत्वानः सुन्वन्तः, यज्ञसंयोगे इवनिपस्त्रिषु कालेषु शताऽपवादो मा  
 भूत्‡ ॥ सुषुपुषः, नजिङ् सर्वकालापवादो मा भूत् × ॥ अनेहा इति वर्तमानकाल

प्र०—रित्ययमपि णिनिः तथैव कालसामान्ये । पुनर्विधानं तु वासरूपनिवृत्त्यर्थं स्यात् । ततश्च  
 विशेषविहितः कुमारशीर्षयोर्णिरित्ययं भूतेऽपि प्रसज्येत । सति तु भूताधिकारे तत्क्रकौण्डि-  
 न्यन्यायेन कुमारशीर्षयोरित्यनेन भूतणिनिं बाधित्वा भविष्यद्वर्त्तमानयोरेव णिनिर्विधीयते ।

आखुहेति । सति भूताधिकारे ब्रह्मादिष्वेव हन्तेभूते किञ्चपवतीति नियमेन भूत एवोप-  
 पदान्तरे किञ्चिवर्त्यते न तु कालान्तर इत्याखुहेति भविष्यद्वर्त्तमानयोः प्रयोग उपपन्नो भवति । सुन्वन्त  
 इति । 'सुत्रो यज्ञसंयोग' इति शतृप्रत्ययः । तत्र यदि भूताधिकारो वर्तमानाधिकारश्च न क्रियते  
 तदा यज्ञसंयोगे विशेषे विधीयमानः शता कालत्रयेऽपि इवनिपं बाधेत । ततश्च भूते यज्ञसंयोगे  
 सुत्वेति न स्यात् । अथ 'वासरूप' इति इवनिबिधीयते तथापि सुत्वा सुन्वन्निति कालभेदो न  
 स्यात् । सति त्वधिकारे कालभेदेन तयोरवस्थानं भवति । सुषुपुष इति । असति भूतवर्त्तमाना-  
 धिकारे विशेषविहितेन नजिङा लिटो बाधनं स्यात् । ताच्छीलिकेषु च वासरूपविधिर्नास्ति ।  
 सति त्वधिकारे भूते लिङ्वर्त्तमाने नजिङिति बाध्यबाधकभावाऽभावः । अनेहा इति । 'नञ्याह्न  
 एह चे'ति असिप्रत्ययोऽसत्यधिकारे सर्वस्मिन्काले तृचं बाधेत । सति त्वधिकारे वर्तमानकाल

उ०—भविष्यतीत्यरुचेः प्रयोजनान्तरमाह भाष्ये—आखुहेति । यज्ञसंयोग इति । यज्ञसंयोगविषये शता  
 इवनिपस्त्रिषु कालेष्वपवादो माभूदित्यन्वयः । प्रसङ्गाद्वर्त्तमानाऽधिकारस्यापि प्रयोजनप्रदर्शनम् । वार्तिके  
 'भूताऽधिकारस्ये'त्युपलक्षणम् । तत्र इवनिबभूताऽधिकारे, शता वर्त्तमानाऽधिकारे । इवनिप्—'सुयज्ञोऽवनि-  
 वि'ति विहितः । कालभेदो न स्यादिति । वाऽसरूपेण वर्त्तमानेऽपि इवनिप्रोतीति भावः । नजिङेति ।  
 'स्वपितृषोर्नजिङ्' । अयं वर्त्तमानाऽधिकारे, लिट्—भूताऽधिकारे । लिटः—'छन्दसि लिट्' 'लिटः  
 कानच्चा' 'कसुश्चे'त्यस्य । भाष्ये—सर्वकालाऽपवाद इत्यस्य सर्वकालद्योतकप्रत्ययाऽपवाद इत्यर्थः ।  
 भूतकाललिटोऽपीति यावत् । असत्यधिकार इति । 'वर्त्तमान' इत्यधिकारेऽसतीत्यर्थः । सति त्विति ।  
 'वर्त्तमान' इत्यधिकारे सति 'उणादय' इत्यस्य तदधिकारस्थत्वादसिर्वर्त्तमानकाल इति भावः । रूढिशब्द-  
 त्वादेवोणादिषु वाऽसरूपविधिर्नास्तीति तात्पर्यम् । एतत्प्रयोजनोक्तिरेकदेशिनः, उणादीनामध्युत्पन्नत्वे-  
 सम्भवात् । एवमुत्तोरपि वर्त्तमानकाल एव साधुत्वस्य तत्सूत्रे भाष्य उक्तत्वेन 'अन्यत्र अनाहन्ता' इत्यस्या-  
 ऽसङ्गत्वेऽपि । असत्यधिकार इति । भूतवर्त्तमानयोरधिकारयोरसतीत्यर्थः । कानच इति । कसोरप्युपलक्षण-  
 मिदम् । यद्वा कानजुपलक्षितस्य लिट् इत्यर्थः । लसार्वधातुक इति । तत्र चानशः सार्वधातुकत्वेऽपि  
 लादेशत्वाऽभावः । कानचो लादेशत्वेऽपि आर्द्धधातुकत्वमित्युभयत्राऽप्यन्तोदात्तत्वमेवेति भावः । कर्त्रभि-

† क्षिप् च; ब्रह्माभ्रणवृत्रेषु क्षिप् ३ । २ । ७६; ८७

‡ सुयज्ञोऽवनिप्; सुयज्ञसंयोगे ३ । २ । १०३; १३२

× स्वपितृषोर्नजिङ्; कसुश्च ३ । २ । १७२; १०७



एव । अन्यत्र—‘अनाहन्ता’+ ॥ आदधानस्य । कानचश्चानश् ताच्छीलयादिषु सर्व-  
कालापवादो मा भूत् । अग्निमादधानस्य । आदधानस्येत्येवान्यत्र\* ॥ ८४ ॥

ब्रह्मभ्रूणवृत्रेषु क्रिप् ॥ ३ । २ । ८७ ॥

किमर्थं ब्रह्मादिषु हन्तेः क्विब्विधीयते न क्विप्चान्येभ्योऽपि दृश्यत इत्येव  
सिद्धम्† ?

ब्रह्मादिषु हन्तेः क्विब्वचनं नियमार्थम् ॥ १ ॥

नियमार्थोऽयमारम्भः । [ ब्रह्मादिष्वेव हन्तेर्भूते क्विव्यथा स्यात् । ] किमविशे-  
षेण ? ‘ने’त्याह । उपपदविशेषे, एतस्मिंश्च विशेषे ॥ अथ ब्रह्मादिषु हन्तेर्णिनिना‡

प्र०—एवौणादिकस्तृचं बाधते । चानशिति । असत्यधिकारे कानचश्चानश्बाधकः स्यात् । कः  
पुनरनयोभेदो यावताऽभ्यस्तानामादिरिति लसार्वधातुके विधीयते न सार्वधातुकमात्रे । एवं तर्ह्यु-  
पग्रहकृतो भेदः । कानजात्मनेपदत्वात्कर्त्रभिप्राय एव भवति, चानश्पुनरविशेषेण । सति त्वधिकारे  
भूते कानज्वर्तमाने चानशिति बाध्यबाधकभावाऽभावः ॥ ८४ ॥

ब्रह्मभ्रूण । किमविशेषेणेति । किं धातूपपदकालप्रत्ययाश्चत्वारोऽपि नियम्यन्ते अथ  
किंचिदेव नियम्यत इति प्रश्नः । उपपदविशेष इति । अनेन धातुनियमं दर्शयति, ‘ब्रह्मादिष्वेव  
हन्तेर्भूते क्विब्वभवति नोपपदान्तरे’ । तेन पुरुषं हतवानित्यत्र क्विब्व भवति । अथेति । ‘कर्मणि

उ०—प्राय एवेति । अतस्मिंस्तु क्सुरिति भावः । भाष्ये ‘चानश्ताच्छीलयादिषु सर्वकालाऽपवादो माभू-  
दित्युत्तरम्—‘अग्निमादधानस्येत्येव पाठः । ‘सुपुषोऽनेहाग्नि’मित्यपपाठः । आदधानस्येत्येवाऽन्यत्रेति ।  
भूतार्थाऽतिरिक्तवत् मानत्वविवक्षायां कर्त्रभिप्राये कर्त्रभिप्राये च ‘आदधानस्येत्येव । भूते तु कर्त्रभिप्राये एव  
तथा, अकर्त्रभिप्राये तु क्सुरेवेत्यर्थः ॥ ८४ ॥

ब्रह्मभ्रूण । किं धातूपपदेति । भाष्ये—‘नियमार्थोऽयमारम्भः किमविशेषेणे’त्येव पाठः । ‘ब्रह्मादि-  
ष्वेवे’त्यादिनियमाकारलेखस्तु लेखकप्रमादात्, अन्यथा तदाकारप्रदर्शनैव नियमान्तरतिरस्कारापुनः प्रश्नाऽ-  
नुपपत्तेः । उपपदविशेष इति । नियमस्य सजातीयापेक्षत्वात् ‘हन्तेः क्विब्वपदविशेष एवे’त्यर्थः । एतस्मिंश्च

+ उणादयो बहुलम् ३ । ३ । १; एबुलृचौ ३ । १ । १३३

१—‘अग्निमादधानस्येत्येवान्यत्र’ इति केचित् पठन्ति । तत्प्रामादिकम् । द्रष्टव्योऽत्रोद्घोतः ।

\* लिटः कानञ् वा; ताच्छील्यवयोवचनशक्तिषु चानश् ३ । २ । १०६; १२६

† क्रिप् च ३ । २ । ७६ एवं भाष्यपाठेन पाणिनिना ‘आतो मनिन् क्विब्वनिपश्च । क्रिप् च ।  
अन्येभ्योऽपि दृश्यते ।’ इत्येवं सूत्रक्रम आश्रित इति केषाञ्चिद्विचारोऽनुचितः, कुत्वं कस्मान्न भवति—‘चोः  
कुः पदस्य’ इति भाष्ये प्रकृतसूत्रस्याऽन्तेऽनुवृत्तसूत्रयोजनात् । ततश्च प्रचरिताष्टाध्यायीसूत्रपाठे न भाष्यविरोध  
इति बोध्यम् । २—अयं कोष्ठान्तर्गतः पाठो ‘लेखकप्रमादा’दित्युद्घोते नागेशः ।

‡ कर्मणि हनः ३ । २ । ८६



भवितव्यम् ? न भवितव्यम् । किं कारणम् ? 'उभयतो नियमात्' । उभयतो नियमोऽयम् । 'ब्रह्मादिष्वेव हन्तेर्भूते' किम्भवति, 'किवेव च [हन्तेर्भूते] ब्रह्मादि'ष्विति ।

तथा चोत्तरस्य वचनार्थः ॥ २ ॥

एवं च कृत्वोत्तरस्य योगस्य वचनार्थ उपपन्नो भवति । 'बहुलं छन्दसि' [ ८८ ] इति । यो मातृहा पितृहा भ्रातृहा । न च भवति—'अमित्रघातः'‡ ॥ ८७ ॥

कर्मणीनिर्विक्रियः ॥ ३ । २ । ६३ ॥

कर्मणि कुत्सिते ॥ १ ॥

कर्मणि कुत्सित इति वक्तव्यम् । इह मा भूत्—धान्यविक्रायः‡ ॥ ६३ ॥

प्र०—हन' इत्यनेनेति भावः । किवेवेति । 'ब्रह्मादिषु हन्तेर्भूते किवेव भवति न प्रत्ययान्तर'मिति किपि भूतकालो नियम्यत इति कालनियमोऽयं भवति । एतदेव नियमद्वयं भाष्यकारेणाश्रितम् । 'ब्रह्मादिषु हन्तेरेवभूते किम्भवति' 'ब्रह्मादिषु हन्तेः किम्भूत एवे'त्येतत्तु नियमद्वयं नाम्युपगतम् । अन्यैस्त्वाहोषुरुषिकया चतुर्विधो नियमो व्याख्यातः, स भाष्यविरोधान्नदरणीयः । तथा चेति । यस्माद्ब्रह्मादिष्वेवेति नियमोऽनेन क्रियते तस्मादुत्तरस्य योगस्य वचने प्रयोजनमस्ति—उपपदान्तरेऽपि हन्तेरुच्छन्दसि किञ्चिथा स्यादिति ॥ ८७ ॥

कर्मणि । कर्मणि कुत्सित इति । यस्य सोमघृतादेः शास्त्रेण विक्रयः प्रतिपिद्वस्तत्कर्म विक्रये कुत्सितम् ॥ ९३ ॥

उ०—विशेष इति । भूत इत्यर्थः । तेन 'भूते हन्तेः किम्ब्रह्मादिष्वेवे'ति नियम इति भावः । तदाह—अनेनेति । घातोर्ब्रह्माद्यतिरिक्ते उपपदे भूतकालाऽवच्छिन्नेऽर्थे वक्तमानात् किपोऽसंबन्धबोधकत्वादिति भावः । भाष्ये—अथेति । एतन्माननियमाऽङ्गीकारे इत्यर्थः । कालनियम इति । भूतकालाऽवच्छिन्नाऽर्थाद्घातोः किञ्चित्-रिक्ताऽसंबन्धबोधकत्वादिति भावः । तत्र केवलघातोः प्रत्ययान्तरसम्बन्धस्याऽवारणात्तात्पर्यतः कालनियमोऽयमिति बोध्यम् । नियमद्वयमिति । 'ब्रह्मादिष्वेव' 'किवेवे'ति च कल्प्यमानस्यैवकारस्य श्रुत्युपस्थापितेऽन्वयो न्याय्यः । स च भाष्यप्रामाण्यादुभयत्राऽपीति तत्त्वम् । उत्तरस्य वचनार्थ इति । सापेक्षत्वेऽपि गमकत्वात्समासः । घातुनियमस्येदं मानमिति दर्शयति—यस्मादिति । नन्वेतदर्थं 'छन्दसि' इत्येवास्तु, सामर्थ्यादुपपदान्तरे भविष्यति कि बहुलग्रहणेनेत्यत आह—न च भवति अमित्रेति । तावन्मात्रोक्तौ 'किवेवे'ति नियमान्न स्यात्स भवत्वित्येतदर्थं बहुलपदमिति भावः ॥ ८७ ॥

कर्मणीनि । ननु कर्मणः कथं कुत्सितत्वमत आह—यस्य सोमेति ॥ ६३ ॥

१—'भूते' इति क्वचिन्न ।

२—क्वचिन्न ।

३—किञ् न भवतीति भावः ।

‡ कर्मण्यण् ३ । २ । १

४—'कर्मणीनि विक्रियः' पा० ।



अन्येष्वपि<sup>३</sup> दृश्यते ॥ ३ । २ । १०१ ॥

अन्येभ्योऽपि दृश्यते ॥ १ ॥

अन्येभ्योऽपि दृश्यत इति वक्तव्यम् । इहापि यथा स्यात्-आखा उत्खा परिखा  
॥ १०१ ॥

निष्ठा ॥ ३ । २ । १०२ ॥

निष्ठायामितरेतराश्रयत्वादप्रासिद्धिः ॥ १ ॥

निष्ठायामितरेतराश्रयत्वादप्रासिद्धिः स्यात् । केतरेतराश्रयता ? सतोः कृक्त्वत्वोः  
संज्ञया\* भवितव्यं, संज्ञया च कृक्त्वतू भाव्येते, तदेतदितरेतराश्रयं भवति । इतरेतरा-  
श्रयाणि च [ कार्यणि ] न प्रकल्पन्ते ।

द्विर्वा कृक्त्वतुग्रहणम् ॥ २ ॥

द्विर्वा कृक्त्वतुग्रहणं कर्तव्यं भवति । 'कृक्त्वतू भूते' । 'कृक्त्वतू निष्ठे'ति ।

यदि पुनरिहैव निष्ठासंज्ञाप्युच्येत । 'कृक्त्वतू भूते' । ततो 'निष्ठा' । निष्ठा-  
संज्ञौ च कृक्त्वतू भवत इति । किं कृतं भवति ? द्विःकृक्त्वतुग्रहणं न कर्तव्यं  
भवति ॥ एवमपि 'ता'विति वक्तव्यं स्यात् । वक्ष्यति हेतुत् 'तौ सदिति वचनम-

प्र०—अन्येष्वपि<sup>३</sup> । अन्येष्विति सप्तमीनिर्देशादुपपदान्तरमेवाश्रितं न तु धात्वन्तर-  
मित्याहु—अन्येभ्योपीति ॥ १०१ ॥

निष्ठा । यदि पुनरिति । यौ लौकिके प्रयोगे न दृष्टौ नापीह शास्त्रे श्रुतौ तौ कृक्त्वतू  
निर्दिश्य संज्ञा विधीयते । एतदुक्तं भवति,—इहैव प्रकरणे 'कृक्त्वतू निष्ठे'ति सूत्रं कर्तव्यम् । यौ

उ०—निष्ठा । 'तौ सदिति वचन' मित्यादि वार्त्तिकं 'तौस'दिति सूत्रे तेन समानन्यायमिदमित्याह भाष्ये-  
अससंक्तयोरिति । तावित्युक्ते हि अग्रहीतविशेषस्वरूपमात्रपरामर्शान्न दोष इति भावः । 'भिन्न' इत्यादौ  
'धीतः कृ' इति वर्त्तमाने कृः । यदि पुनरिति भाष्यम्पूर्वोक्तेन पुनरुक्तमित्याशङ्क्याह—यौ लौकिके इति ।  
दृष्टाविति । अनुबन्धविशिष्टौ न दृष्टावित्यर्थः । कथमश्रुतत्वमत आह—एतदुक्तमभवतीति । भाष्ये—दृष्टश्रुत-

१—काचित्कम् ।

२—'उखा' इति पा० ।

३—'अपिशब्दः सर्वोपाधिव्यभिचारार्थः । तेन धात्वन्तरादपि भवति कारकान्तरेऽपि ।' इति  
जयादित्यमट्टोजिदीक्षितादीनां व्याख्यानमश्रद्धेयं भाष्यविरोधात् प्रदीपविरोधाच्च । तथा चाह कैयटः—  
'अन्येष्विति सप्तमीनिर्देशादुपपदान्तरमेवाश्रितं न तु धात्वन्तरमित्याह—अन्येभ्योऽपीति ।

\* कृक्त्वतू निष्ठा १ । १ । २६



संसर्गार्थमिति† । असंसक्तयोर्भूतकालेन क्तक्तवत्वोर्निष्ठासंज्ञा यथा स्यात् ।  
निमिदा—मिन्नः । निचिदा—चिवरणः‡ ।

यदि पुनरदृष्टश्रुतावेव क्तक्तवत् गृहीत्वा निष्ठासंज्ञोच्येत । नैवं शक्यम् ।  
दृष्टश्रुतयोर्न स्यात् । निमिदा—मिन्नः । [ निचिदा—चिवरण इति । ] तस्मान्नैवं शक्यम् ।  
न चेदेवं द्विःकृतक्तवतुग्रहणं कर्तव्यं [ भवति ] इतरेतराश्रयं वा भवति ।

नैष दोषः । इतरेतराश्रयमात्रमेतद्भवति, सर्वाणि चेतरेतराश्रयाण्येकत्वेन  
परिहृतानि 'सिद्धं तु नित्यशब्दत्वादिति × । नेदं तुल्यमन्यैरितरेतराश्रयैः । न हि  
संज्ञा नित्या ।। एवं तर्हि भाविनी संज्ञा विज्ञास्यते । तद्यथा—कश्चित्कंचित्तन्तुवाय-  
माहाऽस्य सूत्रस्य शाटकं वये'ति । स पश्यति 'यदि शाटको न वातव्यः, अथ  
वातव्यो न शाटकः, शाटको वातव्यश्चेति विप्रतिषिद्धम् । भाविनी खल्वस्य संज्ञा-  
ऽभिप्रेता । 'स मन्ये वातव्यो यस्मिन्नुते शाटक इत्येतद्भवती'ति । एवमिहापि तौ  
भूते काले भवतो ययोरभिनिवृत्तयोर्निष्ठेत्येषा संज्ञा भविष्यति ।

प्र०—भूते क्तक्तवत् तौ निष्ठासंज्ञौ भवतः । तत्र संज्ञाविधानाऽन्यथानुपपत्त्या तयोर्भूते विधानम-  
नुमास्यते, इतरेतराश्रयदोषश्च न भविष्यतीति । दृष्टश्रुतयोरिति । यद्यपि क्तवतुर्न्यो नास्ति तथापि  
संज्ञाविधाने द्वयोः सह निर्देशादत्रापि द्विवचनेन निर्देशो न तु द्वित्वं विवक्षितम् । एकत्वेनेति ।  
सामान्येनेत्यर्थः । न हि संज्ञा नित्येति । वृद्ध्यादिका संज्ञा विषयनियतत्वान्नित्या । आकारादयो  
हि प्रयोगे विद्यन्ते तत्र 'मृजेवृद्धि'रित्यादिना साधुत्वमात्रमन्वाख्यायते—मृजेवृद्धिः साधुर्भवति ।  
क्तक्तवत् तु सानुबन्धकौ प्रयोगे न विद्येते इति नित्यत्वाऽभावं संज्ञिनोऽभिप्रेत्येतदुक्तम् । भाविनी  
संज्ञेति । संज्ञिनो भावित्वात्संज्ञा भाविनोति । तथा हि निष्ठेत्युक्ते संज्ञावाक्यं 'क्तक्तवत् निष्ठे'ति

उ०—योरिति । 'जीतः क्त' इत्यादौ । अत्र शास्त्रज्ञानां तत्त्वप्रत्यभिज्ञानात्प्रयोगेऽनुबन्धविगमेऽपि दृष्टत्वं  
बोध्यम् । भाष्ये—द्विःकृतेति । तद्बोधकग्रहणमित्यर्थः । 'क्तक्तवत् भूते'तौ निष्ठेति । सामान्येनेति । एकत्वपदेन  
तदाश्रयो लक्ष्यते । साधारणपर्यायश्च 'एक'शब्द इत्यन्ये । ननु वृद्ध्यादिसंज्ञाऽपि कृत्रिमत्वादित्यैव,  
तत्कथं तत्राऽयं समाधिर्न हेत्यत आह—वृद्ध्यादिकेति । विषयनियतत्वादिति । संज्ञाविषयस्य शास्त्रे प्रयोगे  
चैकरूपत्वेन संज्ञिनो नित्यत्वात्संज्ञा नित्या, साधुत्वाऽन्वाख्यानस्य च सम्भवो नैवमप्रकृते इति भावः । ननु  
संज्ञायाः स्वतो भावित्वमनुपपन्नमत आह—संज्ञिन इति । सामर्थ्यादिति । अन्यस्योत्पन्नस्य निष्ठासंज्ञाया  
अभावादिति भावः । आदिकर्मणीति । 'कर्म'शब्दः क्रियावाची । एकफलोद्देशप्रवृत्तसमूहरूपा च क्रिया ।  
तत्र वार्त्तिकफलं दर्शयति—आद्येऽपि । सम्पूर्णासमूहस्य व्यपवृत्तत्वे हि भूतव्यवहार इति भावः ।

† ३ । २ । १२७ वा० १

१—'भूतेन कालेन' पा० ।

२—'क्तक्तवत्वोः' इति कचिन्न ।

‡ जीतः क्तः ३ । २ । १२७

३—कोष्ठगतः पाठो न सार्वत्रिकः ।

× १ । १ । १ वा० ६



## आदिकर्मणि निष्ठा ॥ ३ ॥

आदिकर्मणि निष्ठा वक्तव्या । प्रकृतः कटं देवदत्त इति । किं पुनः कारणं न सिध्यति ?

यद्वा भवन्त्यर्थे ॥ ४ ॥

यद्वा भवन्त्या अर्थे भाष्यते । प्रकृतः कटं देवदत्तः । प्रकरोति कटं देवदत्त इति ।

न्याय्या त्वाद्यपवर्गात् ॥ ५ ॥

न्याय्या त्वेषा भूतकालता । कुतः ? 'आद्यपवर्गात्' । आदिरत्राऽपवृक्तः । एष च नाम न्याय्यो भूतकालो यत्र किंचिदपवृक्तं दृश्यते ।

वा चाऽद्यतन्याम् ॥ ६ ॥

वा चाऽद्यतन्यां भाष्यते । प्रकृतः कटं देवदत्तः । प्राकार्षीत्कटं देवदत्त इति ।

प्र०—स्मर्यते । तत्र सामर्थ्यात् क्तवतुविधानं संपद्यते । आदिकर्मणीति । आद्येषु क्रियाक्षणेपु भूतेषु सर्वस्याः क्रियाया भूतत्वाऽभावान्निष्ठानां प्राप्नोतीति वचनम् । न चा'दिकर्मणि क्तः कर्तरि च' इत्येतदथदिशानमादिकर्मणि निष्ठाया ज्ञापकम् । 'त्रीतः क्त' इत्यादिना वर्तमानकालविषयस्य क्तस्य संभवात्तस्यैवैतदथदिशानं स्यात् । यद्वा भवन्त्यर्थे इति । यस्मात्कटोऽर्थे विकल्पेन भाष्यते निष्ठा तस्माद्वक्तव्येत्यर्थः । न्याय्येति । आदिभूत एवावयवे समूहरूपस्य समाप्तत्वादस्ति भूतत्वोपपत्तिरित्यर्थः । तदुक्तं हरिणा—

'समूहः स तथाभूतः प्रतिभेदं समूहिषु ।

समाप्यते ततोऽभेदे कालभेदस्य संभवः' ॥ इति ।

वा चाद्यतन्यामिति । यदुक्तं 'भवन्त्यर्थे भाष्यत' इति, तस्य व्यभिचारः । लुङोऽपि विषये निष्ठाया अयं प्रयोगस्तस्मादवश्यमाद्यपवर्गाद्भूततैष्ठ्या । अन्यथा लुङः प्रयोगो न स्यादि-

उ०—क्रियाक्षणेऽपि । अत्र 'क्षणे'शब्दः सूक्ष्मग्राह्यकालोपलक्षणम्, अन्यथा क्षणरूपत्वे क्रियायास्तद्वदेव सूक्ष्मकालाऽवच्छिन्नत्वात्प्रत्यक्षत्वाऽनापत्त्या 'पश्य मृगो धावती'त्यादेर्लोपापत्तिरिति बोध्यम् । वस्तुतः क्रिया प्रत्यक्षैव फलाऽनुमेया च । तद्वद्वयति भाष्ये—अत्यन्ताऽपरिदृष्टेति । अवयवरूपेण समुदायरूपेण चाऽप्रत्यक्षेत्यर्थः । 'पश्य मृगो धावती'त्यादिप्रयोगस्तत्फलसंयोगदर्शनाऽभिप्रायेण, दृशेर्वा ज्ञानसामान्ये लक्षणा । निरूपयिष्यते चेदं 'वर्त्तमाने ल'ङिति सूत्रे । 'आद्येषु क्रिया लक्षणे'ष्विति क्वचित्पाठः । तत्राद्येषु क्रियाऽवयवेष्वित्यर्थः । 'जीतः क्त' इति । यदि तद्विषयमेव स्याद्वर्त्तमानग्रहणमेव कुर्यादिति चिन्त्यमिदमिति हरदत्तः । तेन काऽनुमानेऽपि क्तवत्यर्थं वचनमावश्यकमित्यपरे । यस्मात्कट इति । धात्वर्थस्य वर्त्तमानत्व एव यतो लोके विकल्पेन प्रयुज्यतेऽतो वक्तव्येत्यर्थः । 'यद्भवन्त्यर्थे वा भाष्यत' इति भाष्येऽन्वयः । भाष्ये—आदिरत्रेति । आद्यक्रियाक्षणे इत्यर्थः । ननु तस्य भूतत्वेऽपि धात्वर्थस्य किमायातमत आह—



किं शक्यन्त एते शब्दाः प्रयोक्तुमित्यतो न्याय्यैषा भूतकालता ? नावश्यं प्रयोगादेव । क्रिया नामेयमत्यन्ताऽपरिदृष्टाऽनुमानगम्याऽशक्या पिण्डीभृता निदर्शयितुं यथा गर्भो निर्जुठितः । साऽसौ येन येन शब्देनाऽभिसंबध्यते तावति तावति परिसमाप्यते । तद्यथा—कश्चित्पाटलिपुत्रं जिगमिषुरेकमहर्गत्वाऽऽह—‘इदमद्य गत’-मिति । न च तावताऽस्य व्रजिक्रिया परिसमाप्ता भवति । यत्तु गतं तदभिसमीच्यैतत् प्रयुज्यत ‘इदमद्य गत’मिति । एवमिहापि यत्कृतं तदभिसमीच्यैतत् प्रयुज्यते ‘प्रकृतः कटं देवदत्त’ इति । यदा हि वेणिकान्तः कटोऽभिसमीक्षितो भवति ‘प्रकरोति कट’मित्येव तदा भवति ॥ १०२ ॥

प्र०—त्यर्थः । किं शक्यन्त इति । यावदभिमतफलप्रयोजनसकलक्रियापरिसमाप्तिर्न भवति तावद्वर्तमानत्वमेव क्रियाया न तु भूतत्वम् । ततश्च वस्तुशून्या एवाऽमी शब्दाः प्रयुज्यन्त इति भावः । अत्यन्ताऽपरिदृष्टेति । परं—प्रधानं प्रमाणं प्रत्यक्षम् । अनुमानस्य तत्पूर्वकत्वात् तेन क्रिया न दृश्यते । अवयवसमूहस्य युगपदनुत्पादादनवस्थानाच्च । तदुक्तम्—

‘क्रमात्सदसतां तेषामात्मानो न समूहिनाम् ।

सद्वस्तुविषयैर्यान्ति संबन्धं चक्षुरादिभिः’ ॥ इति ।

येन येनेति । शब्देन प्रत्याप्यमाना येन येनावयवेन संबध्यते समूहरूपा क्रिया तस्मिन्नेवावयवे समाप्यते । तत्रावयवानां कालत्रययोगात् क्रियाया अपि कालत्रययोगः ॥ १०२ ॥

उ०—आदिभूत एवेति । समासत्वात्-आरोपितत्वात् । प्रतिभेदं-प्रत्ययवयवम् । समूहिषु-अवयवेषु । समाप्यते-आरोप्यत इत्यर्थः । अभेदे-अवयवे समूहाऽभेदे । तेन क्रिया न दृश्यत इति । अत्यन्तमवयवशः समूहश्च न दृश्यत इत्यर्थः । अनवस्थानाच्चेति । अनेनाऽवयवस्याऽप्यप्रत्यक्षत्वं क्षणिकत्वेनाऽनवस्थानादित्यर्थः । क्रमात्सदसतामिति । भूयोऽवयवसन्निकर्षः समूहप्रत्यक्षे कारणमिति भावः । चक्षुरादिभिरसंबन्धे हेतुः—सद्वस्तुविषयैरिति । येन शब्देनेति । सामानाधिकरण्ये तच्छब्देनाऽपि तस्यैव परामर्शात् शब्दे परिसमाप्तिरुक्ता स्यात्, न च सा युक्तिमती, अतो वैयधिकरण्येन व्याचष्टे—येनाऽवयवेनेति । संबध्यते—यत्र यत्रावयवे आरोप्यत इत्यर्थः । यो योऽवयवः फलाऽनुकूलत्वेन विवक्ष्यते तत्रैव समाप्यते । तत्रावयवे समाप्ते समूह एव समाप्यतेऽतीतो भवतीत्यर्थः । वेणिका—कटचरमाऽवयवः । तदन्तः कट इत्यस्य तदन्तकटनिर्वर्तकः क्रियासमूह इत्यर्थः ॥ १०२ ॥

१—‘परिदृष्टा’ पा० । प्रकरणमिदं १ । ३ । १ वा० २ व्याख्याभाष्येऽपि शक्यं द्रष्टुम् ।

२—‘तस्य’ पा० ।

३—‘भवितव्यम्’ पा० ।



लिटः कानज्वा ॥ ३।२।१०६॥ कसुश्च ॥ ३।२।१०७॥

किमर्थं कानच्क्वस्वोर्वावचनं क्रियते ?

कानच्क्वस्वोर्वावचनं छन्दसि तिङो दर्शनात् ॥ १ ॥

कानच्क्वस्वोर्वावचनं क्रियते 'छन्दसि तिङो दर्शनात्' । छन्दसि तिङपि दृश्यते । अहं सूर्यमुभयतो ददर्श । अहं द्यावापृथिवी आततान ।

न वाऽनेन विहितस्यादेशवचनात् ॥ २ ॥

न वैतत्प्रयोजनमस्ति । किं कारणम् ? 'अनेन+ विहितस्यादेशवचनात्' । अस्त्वेनेन विहितस्यादेशः केनेदानीं छन्दसि विहितस्य लिटः<sup>१</sup> श्रवणं भविष्यति ? 'छन्दसि लुङ्लङ्लिटः' [ ३।४।६ ] इत्यनेन ।

तदेतद्वावचनं तिष्ठतु तावत् सांन्यासिकम् ।

अथ कित्करणं किमर्थं नाऽसंयोगालिलट्कित् [ १।२।५ ] इत्येव सिद्धम् ।

कित्करणं संयोगान्तार्थम् ॥ ३ ॥

कित्करणं क्रियते 'संयोगान्तार्थम्' । संयोगान्ताः प्रयोजयन्ति । बन्धेः—

प्र०—लिटः कानच् । छन्दसि तिङो दर्शनादिति । वासरूपविधिश्च लादेशेषु नास्तीत्युक्तम् । अनेनेति । 'छन्दसि लि'ङित्यनेनेत्यर्थः । तस्यैव लिट इहाऽनुकृतत्वादानन्तर्यादिति भावः । तदेतदिति । उत्तरत्रोपयोक्ष्यत इति भावः । बद्धधानस्येति । 'बन्ध बन्धने' । छान्दसत्वादभ्या-

उ०—लिटः कानज्वा । कसुश्च । वाऽसरूपविधिरिति । ननु 'हशश्चतोरलङ्' चेति शापकादादेशगतवैरूप्यमादाय 'ल विधौ वाऽसरूपो नास्तीत्युक्तम्, एवञ्च प्रकृते स्यादेव, न च प्रत्ययविधिविषयस्याऽऽदेशोभवभावः, आदेशविधावपि 'प्रत्यय' इत्यस्योपस्थितेः 'आद्युदात्तश्चे'ति सूत्रभाष्यसम्मतत्वादिति चेन्न, एतद्वाग्रहणादादेशरूपप्रत्ययविधौ तदनुपस्थितिरूपनात् । तत्फलं सदादिभ्यो भूतसामान्ये लिटः कसुरेव न पक्षे तिङ इति भावः । उत्तरत्रेति । केचित्तु 'तस्य धातुसम्बन्धे विधानेनाऽधातुसम्बन्धे पक्षे भूतसामान्ये लिट्स्थानिकतिङ्श्रवणार्थमिदमावश्यकमित्याशयो भाष्यस्येत्याहुः । यत्तु वृत्तौ 'लिङि'त्यनुवर्त्य विभक्तिविपरिणामेन सिद्धे लिङ्ग्रहणेन लिङमात्रस्यादेशो ज्ञाप्यते इति वा वचनमावश्यकमेवेत्युक्तं, तन्न,

१—'कानच्क्वसोः' पा० ।

† छन्दसि लिट् ३।२।१०५

२—'लिटः तिङः' पा० ।

३—संन्यसनं संस्थापनं तदेवास्य प्रयोजनमिति तदति-

रिक्तप्रयोजनाऽभावं सूचयति । एवं च सूत्रे वाग्रहणं स्पष्टप्रतिपत्त्यर्थं ज्ञेयम् ।

४—काचित्कम् ।



वृत्रस्य यद्वद्वधानस्य रोदसी । त्वमर्णवान् वद्वधानौ अरम्णाः । अञ्जेः—  
आजिवानिति\* ।

छान्दसौ कानच्छस्त्र । लिट् च च्छन्दसि सार्वधातुकमपि भवति । तत्र सार्व-  
धातुकमपिङ्ङि [ द्व ] ऋवतीति† डिच्चादुपधातो गो भविष्यति\* ।

ऋकारान्तगुणप्रतिषेधार्थं वा ॥ ४ ॥

ऋकारान्तानां' गुणप्रतिषेधार्थं तर्हि कित्त्वं वक्तव्यम् । अयं [ हि' ] लिटि  
ऋकारान्तानां प्रतिषेधविषये गुण आरभ्यते‡ । स यथैवेह प्रतिषेधं बाधित्वा गुणो  
भवति तेरतुः तेरुरिति', एवमिहापि स्यात्—तितीर्णान् तित्तिराण इति । पुनः कित्क-  
रणात्प्रतिषिध्यते । [ तस्मात्कित्त्वं कर्तव्यम् ] ॥ १०६ ॥ १०७ ॥

भाषायां सदवसश्रुवः ॥ ३ । २ । १०८ ॥

भाषायां सदादिभ्यो वा लिट् ॥ १ ॥

भाषायां सदादिभ्यो वा लिङ्वक्तव्यः । किं प्रयोजनम् ?

प्र०—सधकारस्य हलादिशेषेण निवृत्त्यभावे झानां जश्झशीति जश्त्वं दकारः ॥ १०६ ॥ १०७ ॥

भाषायां स । इह कस्वादशविधानाद्भूतसामान्ये लिट् सदादिभ्योऽनुमीयते स विशेष-  
विषयत्वाल्लुङो बाधकः प्राप्नोतीति मत्वाह—भाषायामिति । अपवादविप्रतिषेधादिति ।  
लुङोऽपवाद एतत्सूत्रानुमितो लिट्, तथाऽनद्यतने लङ् परोक्षे लिङिति च, तत्राऽस्य लिटो  
लङ्लिटोश्च विप्रतिषेधे परत्वाल्लङ्लिटौ स्यातामित्यर्थः । अस्य तु भूतसामान्यमवकाशः । एतदा-  
देशविधानानुमितस्यैवलिटः सदादिभ्यः कसुर्न तु परोक्षे लिङित्यनेन विहितस्य, तस्याऽप्रकृत-

उ०—प्रकृतमाध्यविरोधादित्याहुः । माध्ये—पुनः कित्करणादिति । 'आरिवा'नित्यादौ गुणस्तु 'ऋच्छत्यृता'-  
मित्यत्र ऋकारान्तरप्रश्लेषेण 'ऋ'धातोः पुनर्विधानाद्बोध्य इति दिक् ॥ १०६ ॥ १०७ ॥

भाषायां सद । इति मत्वाहेति । एवञ्च विकल्पमात्रविधानेऽस्य तात्पर्यमिति भावः । 'अनद्यतन-  
परोक्षयो'रिति वचनस्य तयोरपि कसुर्विधेयः, तेन च तद्विषयो लिङनुमातव्यः, स च वेत्यर्थः । ननु

\* अनदितां हल उपधायाः विङिति ६ । ४ । २४

† सार्वधातुकमपि १ । २ । ४

‡—'ऋकारान्तगुणप्रतिषेधार्थं तर्हि कित्करणं कर्तव्य'मिति कीलहानपाठः ।

२—कचिन्न ।

§ ऋच्छत्यृताम् ७ । ४ । ११



तद्विषये लुङोऽनिवृत्त्यर्थम् ॥ २ ॥

तस्य लिटो विषये लुङोऽनिवृत्तिर्यथा स्यात् × । उपसेदिवान् कौत्सः पाणि-  
निम् । उपासदत् ।

अनद्यतनपरोक्षयोश्च ॥ ३ ॥

अनद्यतनपरोक्षयोश्च वा लिङ्वक्तव्यः । उपसेदिवान् कौत्सः पाणिनिम् ।  
उपासीदत् । उपससाद ।

अपवादविप्रतिषेधाद्धि तयोर्भावः ॥ ४ ॥

अपवादविप्रतिषेधाद्धि तौ स्याताम् । कौ ? लङ्लिटौ + ।

तस्य कसुरपरोक्षे नित्यम् ॥ ५ ॥

तस्य लिटो भाषायां कसुरपरोक्षे नित्यमिति वक्तव्यम् ।

अपरोक्षग्रहणेन नार्थः । 'तस्य कसुर्नित्य'मित्येव । केनेदानीं लिटः परोक्षे  
श्रवणं भविष्यति ? 'परोक्षे लिट्' [ ३ । २ । ११५ ] इत्यनेन ।

तत्तर्हि वक्तव्यम् ? न वक्तव्यम् । अनिवृत्तिः करिष्यते । भाषायां सदादिभ्यो  
वा लिङ्भवति, लिटश्च कसुर्भवति । ततो 'लुङ्' [ ११० ] । लुङ् भवति भूते  
काले, भाषायां सदादिभ्यो वा लिङ्भवति, लिटश्च कसुर्भवति । ततो 'ऽनद्यतने लङ्'  
[ १११ ] । अनद्यतने भूते काले लङ् भवति, भाषायां सदादिभ्यो वा लिङ् भवति,

• प्र०—त्वात् । तस्येति । नित्यग्रहणं वेति प्रकृतस्य विकल्पस्य निवृत्त्यर्थम्, अपरोक्षग्रहणं 'परोक्षे  
लि'ङित्यनेन विहितस्य लिटस्तिङां श्रवणार्थम् । अपरोक्षग्रहणेनेति । 'अनद्यतनपरोक्षयोश्चेति  
वचनेन वा लिङ्यं विधीयते, तत्र यस्मिन् पक्षेऽयं लिप्ता भवति तत्र लङ्लिटौ भवतः । ततश्च 'परोक्षे  
लि'ङिति विहितस्य लिटः सूत्रान्तरविहितत्वात् कस्वभावात्तिङो भवन्ति । भाषायां सदादिभ्यो  
वा लिङिति । 'लिटः कानञ्वे'त्यतो 'वे'त्यनुवर्तते । तच्च न कसुना संबध्यते, किं तर्हि, लिटा ।

उ०—भूतसामान्येऽनुमितस्य विशेषपरताऽपि भविष्यति किमनेनेत्यत आह—भाष्ये—अपवादेति । तद्व्याचष्टे—  
लुङोऽपवाद इति । नन्वनद्यतनादौ लिङ्वैकल्पिकस्तस्य नित्यं कसुरिति 'उपससादे'ति न स्यादत आह—  
एतदादेशेति । 'अनद्यतने'त्यादिवचनेन तयोरप्यनेन लिङनुमानाच्च दोषः । ननु 'वा'ग्रहणाऽनुवृत्तौ

× लुङ् ३ । २ । ११० + अनद्यतने लङ्; परोक्षे लिट् ३ । २ । १११; ११५

१—“उपात्तविद्यो मुरुदक्षिणार्थी कौत्सः प्रपदे वरतन्नुशिष्यः । इति रघुवंशे ( ५ । १ ) कौत्सस्य  
वरतन्तोः शिष्यत्वमिह तु पाणिनेः ।



लिटश्च कसुर्भवति । [ ततः ] 'परोक्षे लिट्' [ ११५ ] । परोक्षे लिट्भवति, भाषायां सदादिभ्यो वा लिट्भवति, लिटश्च कसुर्भवति ॥ तत्रायमप्यर्थः—'तस्य कसुरपरोक्षे नित्य'मित्येतन्न वक्तव्यं भवति ॥ १०८ ॥

उपेयिवाननाश्चाननूचानश्च ॥ ३ । २ । १०६ ॥

किमर्थमुपेयिवानिति निपातनं क्रियते ? 'उपेयुषि निपातनमिडर्थम्' । उपेयुषि निपातनं क्रियत 'इडर्थम्' । इड्यथा स्यात् ॥ नैतदस्ति प्रयोजनम् । सिद्धोऽत्रेड् 'वस्वेकाजादघासम्' [ ७ । २ । ६७ ] इति । द्विर्वचनेऽकृते ऽनेकाच्चाच्च प्राप्नोति । इदमिह संप्रधार्य—द्विर्वचनं क्रियतामिडिति, किमत्र कर्तव्यम् । परत्वादिडागमः । नित्यं द्विर्वचनम् । कृतेऽपीटि प्राप्नोत्यकृतेऽपि प्राप्नोति । इडपि नित्यः । कृतेऽपि द्विर्वचन एकादेशः च प्राप्नोत्यकृतेऽपि प्राप्नोति । नात्रैकादेशः प्राप्नोति । किं कारणम् ? 'दीर्घ इणः किति' [ ७ । ४ । ६६ ] इति दीर्घत्वेन बाध्यते । तदेतदुपेयुषि निपातनमिडर्थं क्रियते ।

प्र०—तत्र वावचनात्पक्षे लुङ्भावः सिध्यति । ततोऽनद्यतने लङ् 'परोक्षे लि'डित्यत्रास्य सूत्रस्यानुवर्तनादनद्यतनपरोक्षयोरपि सदादिभ्यो वा लिट्भवतीत्यर्थः ॥ १०८ ॥

उपेयिवान् । <sup>३</sup>उपसर्गस्याऽतन्त्रत्वादीयिवान् समीयिवान् इत्याद्यपि भवति । उपेयुषीति । इणो लिट् । कसुः । तत्रेडागमात्पूर्वं नित्यत्वाद्द्विर्वचनं, 'दीर्घ इणः कित्तीत्यभ्यासस्य दीर्घत्वम् । तत्सामर्थ्यादेकादेशो न प्रवर्तते । न च दीर्घस्यावकाश ईयनुरित्यादिः, तत्रापि पूर्वपरविभेः पूर्वविधित्वात्तत्र कर्तव्ये यणादेशस्य स्थानिवत्त्वादेकादेशप्रसङ्गात् । तत्रानेकाच्चादिडाप्राप्नो निपात्यत इत्यर्थः । अजादावतिप्रसङ्ग इति । यदाऽपूर्वं इष्णिपात्यते तदा विशेषानुपादानादजादावपि प्राप्नोति । यथा स्यसिचसीयुडित्यत्रोक्तं 'नित्यश्चायं बलिनमित्तो विघाती'ति । यदि

उ०—कसोर्विकल्पः स्यादत आह—तच्च नेति । व्याख्यानादिति भावः ॥ १०८ ॥

उपेयिवान् । इडागमादिति । 'वस्वेकाच्चादघासा'मित्येकाच्चाग्रहणादित्यर्थः । द्वित्वे कृतेऽनेकाच्चात्तदप्राप्तेरनित्यत्वमिड इति भावः । नन्वेकादेशे कृते एकाच्चात्तत्प्राप्तिरिति सोऽपि नित्य इत्यत आह—तत्सामर्थ्यादिति । न चेति । तत्र द्वित्वे सवर्णे दीर्घ बाधित्वेणो यणि निमित्ताऽभावादेकादेशाऽप्राप्तौ दीर्घः साऽवकाश इति भावः । विशेषेति । बलादित्वरूपेत्यर्थः । तदाऽजादाविति । प्राप्तविषय एव प्रतिप्रसव-

१—'ततः' इति क्वचित् । कीलहान् संस्करणे तु 'ततः परोक्षे लिट्' इति न दृश्यते ।

२—इदं वार्तिकमिति केचित् ।

† लिटि घातोत्तरन्यासस्य ६ । १ । ८

‡ अकः सवर्णे दीर्घः ६ । १ । १०१

३—"उपेत्यविवक्षितम्, व्याख्यानात् । "ईयिवांसमिति लिङ्" [ ऋ० ३ । ६ । ४ ] इति दर्शनाच्च" इत्यत्र शब्दकौस्तुभे भट्टोजीदक्षितः ।



उपेयुषि निपातनमिडर्थमिति चेदजादावतिप्रसङ्गः ॥ १ ॥

उपेयुषि निपातनमिडर्थमिति चेदजादाविटोऽतिप्रसङ्गो भवति । उपेयुषा उपेयुषे उपेयुषः उपेयुषीति ।

एकादिष्टस्येय्भावार्थं तु ॥ २ ॥

एकादिष्टस्येय्भावार्थं तु निपातनं क्रियते । एकादिष्टस्य 'ईय्' इत्येतद्रूपं निपात्यते । ननु चोक्तं 'नात्रैकादेशः प्राप्नोति । किं कारणम् ? दीर्घ इणः कितीति दीर्घत्वेन बाध्यत' इति । तद्धि न सुब्रूयते । न हि दीर्घत्वमेकादेशं बाधते । कस्तर्हि बाधते ? यणादेशः X । स चापि क बाधते ? यत्रास्य निमित्तमस्ति । यत्र हि निमित्तं नास्ति निष्प्रतिद्वन्द्वस्तत्रैकादेशः ।

व्यञ्जने यणादेशार्थं वा ॥ ३ ॥

अथवा व्यञ्जन एव यणादेशो निपात्यते । यणादेशो कृत 'एकाच'\* इतीदसिद्धो भवति ॥ अपर आह—

प्र०—त्वनेन निपातनेन क्वादिनियमप्राप्तस्य 'वस्वेकाजद्धघसा'मित्यनेन नियमेन निवारितस्य प्रतिप्रसवमात्रमिदं क्रियते न त्वपूर्वो विधिस्तदाऽजादावतिप्रसङ्गाऽभावः । इदानीमजादावतिप्रसङ्गपरिहाराय प्रकारान्तरमाश्रयति—एकादिष्टस्येति । द्वित्रैचने कृतेऽभ्यासस्य दीर्घत्वे चैकादेशस्तस्येयादेशो निपात्यते । यद्यप्युपेयिवानित्येतदियादेशनिपातनेन सिध्यति तथापि समीयिवानित्यादि न सिध्यतीति तदर्थमीयादेशो निपात्यते । कश्चित् भाष्ये 'इय्' इति पाठः, स उपेयिवानित्येतद्रूपसिद्धयपेक्षया द्रष्टव्यः । कस्तर्हीति । 'इणो य'णित्यनेनाऽजादौ विधीयमान इत्यर्थः । ननु चोक्तमीयनुरित्यत्राप्यभ्यासदीर्घत्वे कृते एकादेशात् पूर्वं 'वाणादाङ्गबलीय' इति यणि कृते स्थानिवत्त्वादेकादेशः प्राप्नोति ततश्चाऽवश्यमभ्यासदीर्घत्वेनैकादेशो बाध्यः । नैष दोषः । नहि स्थानिव-

उ०—सम्भवादिति भावः । किञ्च पूर्वस्यैव विधौ स्थानिवत्त्वं, न पूर्वपरयोरिति सिद्धान्तादीयनुरित्यादौ तदप्रवृत्त्या सवर्णदीर्घाऽप्राप्तेरभ्यासदीर्घस्य नैकादेशबाधकत्वमितीदं सिद्ध एवेति न तन्निपातनफलमित्यपि बोध्यम् । ईयादेश इति । अन्यथेति कृते इणो यणिति स्यादिति भावः । तदर्थमिति । ईयादेशे दीर्घोच्चारणमसन्ध्युच्चारणञ्च उपेत्यस्याऽविवक्षायां बीजं द्रष्टव्यम् । भाष्ये 'इ'यिति ह्रस्वपाठे 'ईयिवा'नित्यादौ छान्दसो वर्णव्यत्ययो बोध्यः । लोके तु—'उपेयिवा'नित्येव साधु, 'उपे'त्यविवक्षायां मानाऽभावादित्यन्ये । भाष्ये—न हि दीर्घत्वमिति । 'ईयतु'रित्यादौ प्रासुक्करीत्या चारितार्थादिति भावः । न हीति । किन्तु शास्त्राऽतिदेश इति भावः । रूपाश्रयश्चेति । अगच्पदाम्यां तत्तद्रूपेणोपस्थितयोरेव दीर्घ इति भावः । ननु कार्याऽतिदेशो



नोपेयिवाग्निपात्यो द्विर्वचनादिङ् भविष्यति परन्वात् ।

द्विर्वचनं क्रियतामिडि' तीङ् भविष्यति विप्रतिषेधेन ॥ इहापि तर्हि द्विर्वचनादिङ् स्यात्—विभिद्वान् चिच्छिद्वानिति ।

अन्येषामेकाचां द्विर्वचनं नित्यमित्याहुः ॥ १ ॥

अन्येषामेकाचां नित्यं द्विर्वचनम् । कृतेऽपीटि प्राप्नोत्यकृतेऽपि प्राप्नोति ।

अस्य पुनरिट् च नित्यो द्विर्वचनं च न विहन्यते ह्यस्य ।

अस्य पुनरिट्चैव नित्यो द्विर्वचनं च ।

द्विर्वचने चैकाच्त्वात्

द्विर्वचने च कृतै एकाज्भवति । कथम् ? एकादेशे कृते ।

तस्मादिङ् बाधते द्वित्वम् ॥ २ ॥

तस्मादिङ् द्विर्वचनं बाधते ।

प्र०—द्वावेन रूपमतिदिश्यते । रूपाश्रयश्च पूर्वपरयोरेकादेशो न यकारस्य भवितुमर्हति । अथवा यणादेशेन वाणादाङ्गमिति वचनेन बाधितस्यैकादेशस्य पुनः स्थानिवद्भावाद्वाधितत्वादेव प्रवृत्त्यभावात् । व्यञ्जन इति । अभ्यासदीर्घत्वे कृतेऽजादौ विधीयमान 'इणो य' णिति यणादेशो हलादौ न प्राप्नोतीति निपात्यते । ततश्चैकाच्त्वाद्वस्वेकाजाद्वसामित्यनेनैवेङ् भवतीत्यजादौ न भवति । नोपेयिवानिति । इणो भाषायां केवलं भूतमात्रे वा लिङ् विधेयस्तस्य च नित्यं कसुरादेशः, कार्यान्तरं तु सिध्यत्येवेत्यर्थः । अन्येषामिति । भिदादीनां द्विर्वचने कृतेऽनेकाच्त्वादितोऽ-

उ०—दोषस्तदवस्थ इत्यरुचेराह—अथवेति । वस्तुतः पूर्वस्यैव विधौ स्थानिवत्त्वमिति नाऽत्र स्थानिवत्त्वमिति बोध्यम् । भाष्ये—निष्प्रतिद्वन्द्व इति । एकादेशात्पूर्वमितोऽभावेन यणप्राप्तेरिति भावः । यणादेशो निपात्यत इति । एकादेशाबाधकतयेति भावः । इणो भाषायामिति । पूर्वसूत्र एवेग्रहणं कार्यमिति भावः । भाष्ये—अस्य पुनरिट्चेति । द्वित्वे कृते एकादेशे तत्प्राप्तेरिति भावः । न विहन्यते ह्यस्येति । अस्य इटो निमित्तं द्विर्वचनेन न विहन्यते यत इत्यर्थः । लकाराणां भावकर्मणोरपि सत्त्वेन तत्राऽप्यनूचानः

१—'मिडिति परत्वादिङ् भविष्यति' पा० ।

२—'अस्य पुनरिट् चैव नित्योऽस्य हि

द्विर्वचनं च न विहन्यते' इति पाठः क्वचित् ।

३—'द्विर्वचने कृत एकादेशे च' पा० ।



अनूचानः कर्तरि ॥ ४ ॥

अनूचानः कर्तरीति वक्तव्यम् । अनूक्त्वाननूचानः । अनूकमित्येवान्यत्र ।

नोपेयिवाग्निपात्यो द्विर्वचनादिङ् भविष्यति परन्वात् ।

अन्येषामेकाचां द्विर्वचनं नित्यमित्याहुः ॥ १ ॥

अस्य पुनरिदं नित्यो द्विर्वचनं च न विहन्यते ह्यस्य ।

द्विर्वचने चैकात्तत्तस्मादिङ् बाधते द्वित्वम् ॥ २ ॥

लुङ् ॥ ३ । २ । ११० ॥

लुङ्लुटोरपवादप्रसङ्गो भूतभविष्यतोरविशेषवचनात् ॥ १ ॥

लुङ्लुटोरपवादः प्राप्नोति । अगमाम घोषान्, अपाम पयः, अशयिष्महि

प्र०—प्रसङ्गादनित्यत्वम् ॥ १०९ ॥

लुङ् । लुङ्लुटोरिति । कालविशेषसद्भावाश्रयेण चोद्यम् । सामान्यविवक्षाश्रयेण प्रतिसमाधानम्—न वेति । यत्रैतदिति । विशेषनिश्चयाऽभावात्सामान्यस्यैव युक्ता विवक्षेति भावः । असतश्चेति । विवक्षोपाख्य एवाऽर्थः शब्दप्रयोगनिमित्तमित्येतदनेन द्रढयति । इह तु

उ०—स्यादतो भाष्ये—कर्तरि ॥ १०६ ॥

लुङ् । भाष्ये—लुङ्लुटोरिति । तुल्यन्यायत्वात्लुटोऽप्युपन्यासः । कालविशेषेति । ‘अगमाम’ इत्याद्युदाहरणेषु अनद्यतनरूपेत्यर्थः । सतोऽप्यविवक्षयेति<sup>३</sup> । सतामेव लोभान् सत्त्वेनाऽविवक्षया नञ्घटित-प्रयोग इति भावः । नन्वसतो विवक्षानिरूपणस्य प्रकृते नोपयोगोऽत आह—विवक्षोपेति । भाष्ये—न्याय्ये

१—‘अनूचानो विनीते स्यात् साङ्गवेदविचक्षणं’ इति मेदिनी । ‘अनूचानः प्रवचने साङ्गे’ इत्यमरः ।

“न हायनैनं पलितैनं वित्तेन न बन्धुभिः । ऋषयश्चक्रिरे धर्मं योऽनूचानः स नो महान् ॥”

इति मनुस्मृतौ [ २ । १५४ ]

२—घोषो गवादिपशुपालकानां निवास उच्यते । “घोष आभीरपल्ली स्या” इत्यमरः । “घोषन्ति शब्दायन्ते गावो यस्मिन् ‘घुषिर् विशब्दने’ ‘हलश्च’ ३ । ३ । १२१ इति घञ्” इति शब्दकल्पद्रुमः ।

भाष्ये नानास्थलेषु प्रयुक्तो घोषशब्दः पुष्पात्येनमर्थ, तद् यथा—

“कः पुन आर्यनिवासः ? ग्रामो घोषो नगरं संवाह इति ।” २ । ४ । १०

“तत्सामीप्यात्—गङ्गायां घोषः ।” ४ । १ । ४८

“गोयूथमेकदण्डप्रघटितं सर्वं समं घोषं गच्छति ।” ४ । २ । ७०

“गार्गो घोषः । वासो घोषः ।” ४ । ३ । १२७

“उदक्षित्वान् घोषः ।” ६ । १ । २२३

“संस्त्यायविशेषा ह्येते ग्रामो घोषो नगरं संवाह इति ।” ७ । ३ । १४

“घोषो—गोमहिष्यादिनिवासः” इति कैयटः ( २ । ४ । १० )



पूतीकृतृणेषु । गमिष्यामो घोषान्, पास्यामः पयः, शयिष्यामहे पूतीकृतृणेषु । किं कारणम् ? 'भूतभविष्यतोरविशेषवचनात्' । भूतभविष्यतोरविशेषेणैतौ विधीयेते लङ्लुटौ†, तयोर्विशेषविहितौ लङ्लुटावपवादौ प्राप्नुवतः‡ ।

न वापवादस्य निमित्ताभावादनद्यतने हि तयोर्विधानम् ॥ २ ॥

न वैष दोषः । किं कारणम् ? 'अपवादस्य निमित्ताभावात्' । नात्रापवादस्य निमित्तमस्ति । किं कारणम् ? 'अनद्यतने हि तयोर्विधानम्' । 'अनद्यतने हि तौ विधीयेते लङ्लुटौ, न चात्रानद्यतनः कालो विवक्षितः । किं तर्हि ? भूतकालसामान्यं भविष्यत्कालसामान्यं च ।

यद्यपि तावदत्रैतच्छक्यते वक्तुं—गमिष्यामो घोषान्, पास्यामः पयः, शयिष्यामहे पूतीकृतृणेष्विति, यत्रैतन्न ज्ञायते । किम् ? कदेति । इह तु कथम्—अगमाम घोषान्, अपाम पयः, अशयिष्यामहि पूतीकृतृणेष्विति, यत्रैतन्निर्ज्ञातं भवति—अमुष्मिन्नहनि गतमिति । अत्रापि 'न वापवादस्य निमित्ताभावादनद्यतने हि तयोर्विधानम्'—मित्येव । कथं पुनः सतो नामाऽविवक्षा स्यात् ? सतोऽप्यविवक्षा भवति । तद्यथा—अलोमिकैडका, अनुदरा कन्येति । असतश्च विवक्षा भवति । तद्यथा—समुद्रः कुण्डिका, विन्ध्यो वर्धितकमिति ।

प्र०—सदेव विशेषेषु सामान्यमाश्रित्य लुङादिप्रयोग उपपद्यत एव । विशेषविवक्षायां तु लङादिप्रयोग इति न कश्चिद्दोषः । वसेर्लुङिति । रात्रेश्चतुर्थे यामे प्रबुद्धो यदा वाक्यं प्रयुङ्क्ते 'अमुत्रावात्स'-मिति तदा तत्राऽतिक्रान्तरात्रिप्रहरत्रयवसनमनद्यतनमिति लङ्प्रसङ्गे लुङ् वक्तव्यः । एकस्या

उ०—प्रत्युत्थाने इति । प्रत्युत्थानं जागरणं, तत्समये प्रत्युत्थितं प्रबुद्धमित्यर्थः । 'प्रत्युपस्थित'मिति पाठेऽप्ययमेवार्थः । 'प्रस्थित'मिति क्वचित्पाठः । तत्रापि प्रत्युत्थाय प्रस्थितमित्यर्थः । सच रात्रेश्चतुर्थयाम एव, तत्र

१—पूतीकं तृणविशेषस्य संज्ञा । अस्य प्रयोगो भाष्ये द्वयोः स्थानयोर्दृश्यते । इह ( ३ । २ । ११० सूत्रे ) पूतीकृतृणेषु शयनविषयकोऽन्यत्र ( १ । १ । ५६ वा० १३ ) न सोमस्य स्थानेऽमिषवर्णविषयकः ।

† लुङ् ३ । २ । ११०; लृट् शेषे च ३ । ३ । १३

‡ अनद्यतने लङ् ३ । २ । १११; अनद्यतने लृट् ३ । ३ । १५

३—'सतोऽप्यविवक्षा' इति प्रथमान्तपाठो भाष्यपुस्तकेषूपलभ्यते, उद्धोते तु तृतीयान्तपाठ इति चिन्त्यमेतत् ।

४—भोक्तुः समन्त्रे भोजनाय समुपस्थापितस्योदनस्येयं संज्ञा । उपहासार्थं तस्योच्छ्रयो विन्ध्यपर्व-तेनोपमीयते । "वर्धितकशब्देन मूले स्थूलमग्रे सूक्ष्मं विशिष्टसंस्थानयुक्तं भक्तमुच्यते ।" इति कैव्यटः ( २ । ३ । ५० ) ।

भाष्यकारोऽप्याह—“एकश्च तण्डुलः क्षुप्यतिघातेऽसमर्थस्तस्मदायश्च वर्धितकं समर्थम्” ( १ । २ । ४५ वा० ११ ) इति ।



वसेलुङ् रात्रिशेषे ॥ ३ ॥

वसेलुङ् रात्रिशेषे वक्तव्यः । व्याप्ये' प्रत्युत्थाने प्रत्युत्थितं कश्चित्कचित्पृच्छति 'क भवानुषित' इति । स आह । 'अमुत्राज्वात्स'मिति । 'अमुत्राज्वास'मिति प्राप्नोति ।

जागरणसन्ततौ ॥ ४ ॥

जागरणसन्तताविति वक्तव्यम् । यो हि मुहूर्तमात्रमपि स्वपिति तत्राऽमुत्राज्वासमित्येव भवितव्यम् ॥ ११० ॥

अनद्यतने लङ् ॥ ३ । २ । १११ ॥

अनद्यतन इति बहुव्रीहिनिर्देशोऽद्य ह्योऽभुक्ष्महीति ॥ १ ॥

अनद्यतन इति बहुव्रीहिनिर्देशः कर्तव्यः । अविद्यमानाऽद्यतनेऽनद्यतन इति । किं प्रयोजनम् ? 'अद्य ह्योऽभुक्ष्महीति' । अद्य च ह्यत्राऽभुक्ष्महीति व्यामिश्रे लुङ्वेव\* यथा स्यात् ॥ यद्येवमद्यतनेऽपि लङ् प्राप्नोति, न ह्यद्यतनेऽद्यतनो विद्यते । अद्यतनेऽप्यद्यतनो विद्यते । कथम् ? व्यपदेशिवद्भावेन ।

प्र०—रात्रेश्चतुर्थो यामो, दिवसश्च सर्वो, द्वितीयायाश्च रात्रेः प्रथमोऽद्यतन इत्याहुः । जागरणसन्तताविति । यदा प्रयोक्ता सकलमन्तिक्रान्तरात्रिप्रहरत्रयं जागरितवांस्तदा लुङ्प्रयोगः । यदा तु सुत्वा प्रबुध्य प्रयुङ्क्ते तदा लङ्प्रत्यय एवेत्यर्थः ॥ ११० ॥

अनद्यतने । व्यपदेशिवद्भावेनेति । यथा मुख्ये भेद आधाराद्येयभावो भवति 'तटे तिष्ठती'ति, तथेहापि समुदायावयवभेदाश्रयेण समुदायेऽद्यतनेऽवयवा अद्यतनाः सन्तीत्यनद्यतनो

उ०—स्मृत्या' प्रबोधस्योक्तेः । तदाह—रात्रेरिति । अतिक्रान्तरात्रिप्रहरत्रयं जागरितवानिति । एवं हि पूर्वतनस्य 'प्रत्युत्थितं कश्चित्पृच्छती'ति ग्रन्थस्याऽसङ्गतिः, स्वापं विना प्रत्युत्थानाऽसम्भवात् । तस्माच्चतुर्थे यामे यदा जागरणसन्ततिरिति भाष्यार्थः । तत्र मुहूर्त्तमपि स्वापे लङ्वेत्यर्थ इति केचित् ॥ ११० ॥

अनद्यतने लङ् । अनद्यतन इति । यदि तत्पुरुषः पर्युदासश्च तर्हि व्यामिश्रे दोषः । प्रसज्यप्रतिषेधेऽसमर्थसमासो भूतसामान्ये च स्यादत आह भाष्ये—बहुव्रीहिनिर्देश इति । तथा चाऽविद्यमानाऽद्यतनभूतकालार्थवृत्तेर्धातोर्लङित्यर्थः । एवञ्च व्यामिश्रे न, भूतसामान्येऽपि नेत्यर्थः । गौणाधारत्वाश्रयेण

१—न्याय्यः प्रत्युत्थानकालो रात्रेः पश्चिमो यामो ब्राह्ममुहूर्ताख्यः । तथा चाह मनुः—

ब्राह्मे मुहूर्ते बुध्येत धर्मायौ चानुचिन्तयेत् । कायक्लेशाश्च तन्मूलान् वेदतत्त्वार्थमेव च ॥ ( मनुस्मृतिः ४ । १२ ) । \* लुङ् ३ । २ । ११०



परोक्षे च लोकविज्ञाते प्रयोक्तुर्दर्शनविषये ॥ २ ॥

परोक्षे च लोकविज्ञाते प्रयोक्तुर्दर्शनविषये लब्धव्यः । अरुणद्यवनः साकेतम् ।  
अरुणद्यवनो मध्यमिकाम् ।

परोक्ष इति किमर्थम् ? उदगादादित्यः । लोकविज्ञात इति किमर्थम् ? चकार  
कटं देवदत्तः । प्रयोक्तुर्दर्शनविषय इति किमर्थम् ?

‘जघान कंसं किल वासुदेवः’ ॥ १११ ॥

विभाषा साकाङ्क्षे ॥ ३ । २ । ११४ ॥

किमुदाहरणम् ? अभिजानासि देवदत्त ! कश्मीरान् गमिष्यामस्तत्र सक्तून्  
पास्यामः । अभिजानासि देवदत्त ! कश्मीरानगच्छाम तत्र सक्तून्पिबाम् ।

भवेत्पूर्वं परमाकाङ्क्षतीति साकाङ्क्षं स्यात्, परं तु कथं साकाङ्क्षम् ? परमपि  
साकाङ्क्षम् । कथम् ? अस्त्यस्मिन्नाकाङ्क्षेत्यतः साकाङ्क्षम् ।

प्र०—न भवतीत्युच्यते । ननु तत्त्वतोऽवयवव्यतिरिक्तोऽत्र समुदाय आधारोऽस्ति । तदुक्तं हरिणा—  
कालस्याप्यपरं कालं निर्दिशन्त्येव लौकिकाः ।

न च निर्देशमात्रेण व्यतिरेकोऽनुगम्यते ॥ इति ।

परोक्षे चेति । अननुभूतत्वात्परोक्षोऽपि प्रत्यक्षयोग्यतामात्राश्रयेण दर्शनविषय इति  
विरोधाऽभावः ॥ १११ ॥

विभाषा सा । भवेत्पूर्वमिति । यदतिप्रसिद्धं वासगमनादि लक्षणं, तच्च परार्थमुपादी-  
यमानं यत्तत्स्मार्थमाणत्वाल्लक्ष्यं भोजनादि प्रति भवतु साकाङ्क्षं, लक्ष्यन्तु प्रधानमपरोपकारि कथं

उ०—बीजमाह —न तु तत्त्वत इति । कालस्याऽपीति । यथा दिने ‘मुहूर्त’ इति । न च तावता मुहूर्तस-  
मुदायाऽतिरिक्तं दिनमस्तीत्यर्थः । अनुगम्यते—प्रमाविषयो भवति । भाष्ये—जघानेति । कंसवधो हि  
नेदानीन्तनप्रयोक्तुर्दर्शनयोग्योऽपीत्यर्थः । ‘अरुण’दित्युदाहरणे तु तुल्यकालः प्रवक्तुं बोध्यम् ॥ १११ ॥

विभाषा सा । साकाङ्क्षेऽर्थे वर्तमानाद्वातोरित्यर्थः । तत्रैकस्य साकाङ्क्षत्वेऽप्युभयत्र कथं लुडिति  
शङ्कते—भवेत्पूर्वमिति । तद्व्याचष्टे—यदतीति । वासगमनादिर्लक्षणत्वे हेतुमाह तच्चेति । यत्परबोधनार्थ-  
मुपादीयते तदेव लक्षणमित्यर्थः । यत्तत्स्मार्थमाणत्वाल्लक्ष्यं भोजनादि, तद्यति भवतु लक्षणं साकाङ्क्षमित्य-

१—‘साकेतः स्यादयोध्यायां कोसलानन्दिनी तथा’ इति यादवः ।

रघुवंशे ( १३ । ७६ ) ( १४ । १३ ) साकेतस्य वर्णनं राज्ञो दशरथस्य राजधानीत्वेन कृतम् ।

२—चित्तौडगढतो नातिदूरमेतन्नाम्ना प्रसिद्धा नगरी । क्वचित् ‘माध्यमिकाम्’ ‘माध्यमिकान्’  
इत्यपि पाठौ दृश्येते ।



## विभाषा साकाङ्क्षे सर्वत्र ॥ १ ॥

विभाषा साकाङ्क्षे सर्वत्रेति वक्तव्यम् । क सर्वत्र ? यदि चाऽयदि च\* । यदि तावत्,—अभिजानासि देवदत्त ! यत्कश्मीरान् गमिष्यामः । यत्कश्मीरानगच्छाम । यत्तत्रौदनं भोक्ष्यामहे । यत्तत्रौदनमभुञ्जमहि । अयदि,—अभिजानासि देवदत्त ! कश्मीरान् गमिष्यामः । कश्मीरानगच्छाम । तत्रौदनं भोक्ष्यामहे । तत्रौदनमभुञ्जमहि ॥ ११४ ॥

## परोक्षे लिट् ॥ ३ । २ । ११५ ॥

परोक्ष इत्युच्यते किं परोक्षं नाम ? परमक्षणः परोक्षम् । अक्षि पुनः किम् ? अश्रोतेरयमौणादिकः करणसाधनः सिप्रत्ययः । अश्नुतेऽनेनेत्यक्षि । यद्येवं 'पराक्ष'मिति प्राप्नोति । नैष दोषः ।

## परोभावः परस्याक्षे पराक्षे लिटि दृश्यताम् ।

परशब्दस्याऽक्षशब्दे उत्तपरद परोभावो वक्तव्यः ।

प्र०—साकाङ्क्षमित्यर्थः । अस्त्यस्मिन्निति । सहशब्दो विद्यमानार्थवृत्तिः । तेन विद्यमानाकाङ्क्षः साकाङ्क्षोऽर्थ उच्यते । लक्ष्यलक्षणयोश्च परस्परापेक्षत्वाद्वयोरपि साकाङ्क्षत्वमित्यर्थः । सर्वत्रेति । 'यदी'ति नानुवर्तते, तेनोभयत्र विभाषेयमिति भावः ॥ ११४ ॥

परोक्षे लिट् । किं परोक्षमिति । यद्यपीन्द्रियाऽविषयोऽर्थः परोक्षशब्दवाच्य इति जानाति तथापि सर्वस्याः क्रियायाः परोक्षत्वाद्विशेषणानर्थक्यमिति पृच्छति ।

परमक्षण इति । मयूरव्यंसकादित्वात्समासः । 'अचप्रत्यन्वपूर्वे'त्यत्राऽजिति योगविभागादत एव वा निपातनादक्षमासान्तः । यद्वा 'प्रतिपरसमनुभ्योऽक्षण' इति टक्षमासान्तः । स

उ०—न्वयः । यद्यपि पुरुषगताकाङ्क्षयैवाऽर्थानां साकाङ्क्षत्वव्यवहारः, आकाङ्क्षायाश्चेतनधर्मत्वात्, तथाऽपि तस्यापि 'गमनेन सकतुपानं बोधयिष्यामी'त्येवाकाङ्क्षा न तु विपरीतेति भावः । द्वयोरपीति । उक्ताऽऽकाङ्क्षायां द्वयोरपि विषयत्वादिति भावः । परस्पराऽपेक्षत्वादिति । चिन्त्यं, लक्ष्यस्य लक्षणाऽनपेक्षाया भाष्ये दर्शितत्वात् ॥ ११४ ॥

परोक्षे लिट् । इन्द्रियाऽविषय इति । इन्द्रियजन्यज्ञानाऽविषय इत्यर्थः । तथाऽपीति । यस्य क्रियायां व्यभिचारस्तत्परोक्षं किमिति प्रश्नार्थ इति भावः । इन्द्रियाऽगोचरत्वमेव परोक्षम् । तच्च साधनद्वारा क्रियायामित्याशयेनोत्तरयति—परमित्यादि । मयूरेति । तत एव परशब्दस्य पूर्वनिपातइति

\* न यदि; अभिज्ञावचने लृट् ३ । २ । ११३; ११२



## उत्वं वाऽदेः परादक्षः

अथवा परशब्दादुत्तरस्याऽक्षिशब्दस्योत्वं वक्तव्यम् ।

सिद्धं वाऽस्मान्निपातनात् ॥

अथवा निपातनादेव सिद्धं 'परोक्षे लि'ङिति ।

कस्मिन्पुनः परोक्षे [ लिङ्भवंति ] ? काले । न वै कालाधिकारोऽस्ति । एवं तर्हि 'धातोः' [ ३ । १ । ६१ ] इति वर्तते, धातौ परोक्षे । धातुर्वै शब्दो न च शब्दस्य प्रत्यक्षपरोक्षतायां संभवोऽस्ति । शब्देऽसंभवादर्थे कार्यं विज्ञास्यते,—परोक्षे धातौ परोक्षे धात्वर्थ इति । कः पुनर्धात्वर्थः ? क्रिया । क्रियायां परोक्षायामिति ।

प्र०—च यद्यप्यव्ययीभावे विधीयते तथापि परशब्दस्याऽक्षिशब्देनाव्ययीभावाऽसंभवात्समासान्तरं विज्ञायते । वृत्तिविषये चाऽक्षिशब्दः सर्वेन्द्रियवाची न तु चक्षुर्मात्रपर्यायः । अन्यथेन्द्रियाऽन्तर-विज्ञातं वस्तु परोक्षशब्दवाच्यं स्यात् । अत एवान्ये दर्शनपर्यायोऽयमक्षिशब्दो न भवतीति 'अक्ष्णोदर्शना'त्येवमक्षमासान्तं कुर्वन्ति । ततो यदिन्द्रियात्परमिन्द्रियगोचरतामनापन्नं वस्तु तत्परोक्षमित्यर्थः । अक्षिपुनरिति । किं चक्षुरेवाऽक्षिशब्देनोच्यते अथ सर्वमिति प्रश्नः । अक्षोतेरिति । व्युत्पत्तिद्वारेण विषयव्यापनात्सर्वमिन्द्रियं वृत्तिविषयेऽक्षिशब्दो वक्तीत्यर्थः । सिद्धं वेति । निर्भागः समुदाय एवेन्द्रियाऽगोचरार्थवाची निपात्यत इत्यर्थः । काल इति । यथा कालस्य नित्यपक्ष उपाधिभेदाद्भूतादिव्यपदेशस्तथा परोक्षत्वमपि । अनित्यक्रियारूपकालपक्षे तु स्वत एव परोक्षत्वम् । न च शब्दस्येति । प्रत्ययप्रकृतेः शब्दस्योच्चार्यमाणस्याऽनुभूतत्वात्परोक्षत्वाऽसंभवः । ततो यथा प्रत्यक्षत्वमव्यभिचाराच्छब्दस्य विशेषणं न संभवति, एवं परोक्ष-

उ०—बोध्यम् । योगविभागस्य भाष्येऽदर्शनादाह—अत एव वेति† ।

प्रतिपरेति । शरदाद्यन्तर्गणसूत्रम् । इन्द्रियाऽजन्यं ज्ञानं परोक्षम् । अत एव परोक्षं ज्ञानमित्युपपद्यते । अर्थं आद्यचा तद्विषयोऽपि तथा । अत एव 'क्रियायाम्परोक्षा'मिति भाष्यप्रयोग उपपन्नः । निर्भाग इति । सभागनिपातनस्य सुरुत्वादिति भावः, अवयवाऽर्थाऽप्रतीतिश्च । इन्द्रियाऽगोचरार्थवाचीति । तद्विषयक-ज्ञानवाचीत्यपि बोध्यम् । ननु कालः सर्वस्याऽपि, 'इदानीं'मित्यादिव्यवहारेणाऽपरोक्ष एवेत्यत आह—यथेति । नित्यपक्ष इति । नित्यत्वपक्ष इत्यर्थः । भाष्ये—प्रत्यक्षपरोक्षतायामिति । प्रत्यक्षत्वपरोक्षत्वयोर्विशेषतायामित्यर्थः । तत्र प्रत्यक्षत्वेन विशेषणस्य काऽप्यभावात्तदुपादानमसङ्गतमत आह—यथा प्रत्यक्षत्व-

१—नेदं सार्वत्रिकम् ।

२—'इति' क्वाचिक्कः ।

† कचिदिहाधस्तनः प्रक्षिप्तः पाठोऽपि मुद्रितो दृश्यते—

"वृत्तिविषयस्त्वक्षिशब्दः सर्वेन्द्रियवचनो न चक्षुःपर्यायः । अन्यथेन्द्रियान्तरविज्ञातं वस्तु परोक्षमापद्येत । एवं च कृत्वाददर्शनपर्यायोऽप्यक्षिशब्दो न भवतीति—'अक्ष्णोऽदर्शनात्' इत्येवाच् समासान्त इति तत्त्वम् ।" इति ।



यद्येवं ह्योऽपचदित्यत्रापि लिङ्प्राप्नोति । किं कारणम् ? क्रिया नामेयमत्यन्ता-  
ऽपरिदृष्टाऽनुमानगम्याऽशक्या पिण्डीभूता निदर्शयितुम्, यथा गर्भो निर्लुठितः ।  
एवं तर्हि साधनेषु परोक्षेषु ।

साधनेषु च [ परोक्षेषु ] भवतः कः संप्रत्ययः ? यदि तावद्गुणसमुदायः  
साधनं, साधनमप्यनुमानगम्यम् । अथाऽन्यद्गुणेभ्यः साधनं, भवति प्रत्यक्षपरोक्षतायां  
संभवः ।

अथ यदाऽनेन रथ्यायां तण्डुलोदकं दृष्टं कथं तत्र भवितव्यम् ? यदि तावत्सा-  
धनेषु परोक्षेषु, पपाचेति भवितव्यम् । भवन्ति हि तस्य साधनानि परोक्षाणि । अथ  
य एते क्रियाकृता विशेषास्सीत्काराः फूत्काराश्चेति तेषु परोक्षेषु । एवमपि पपाचेति  
भवितव्यम् ।

प्र०—त्वमप्यसंभवादविशेषणमित्यर्थः । कः पुनरिति । यद्येकैकः क्षणो धात्वर्थस्तदा तस्य प्रत्यक्ष-  
त्वपरोक्षत्वसंभवाद्युक्तं विशेषणम् । अथ समूहस्तस्य युगपदसंनिधानादप्रत्यक्षत्वाऽव्यभिचारात्परो-  
क्षत्वमविशेषणमिति मत्वा प्रश्नः । क्रियेति । समूहरूपेति भावः । साधनेष्विति । शक्तिशक्तिम-  
तोरभेदविवक्षया साधनशब्देन शक्तिमन्ति द्रव्याभ्युच्यन्ते । इतरो यथोक्तमभिप्रायमप्रतिपद्य  
पृच्छति—साधनेष्विति । गुणसमुदाय इति । शक्तीनां समुदाय इत्यर्थः । समुदायग्रहणं सर्वासां  
करणादिशक्तीनां क्रियासिद्धौ निमित्तत्वाऽविशेषात्साधनत्वप्रतिपादनार्थम् । तेन यावदुक्तं 'सर्वाः  
शक्तयः साधन'मिति, तावद्गुणसमुदायः साधन'मिति । साधनमपीति । शक्तीनां नित्यानुमेय-  
त्वात् । अथान्यदिति । शक्तिव्यतिरिक्तं शक्तिमद्द्रव्यमित्यर्थः । तत्र द्रव्यप्रत्यक्षत्वे लोकस्य  
क्रियाप्रत्यक्षत्वाभिमानः, तत्परोक्षत्वे क्रियापरोक्षत्वमित्यर्थः । यदि तावदिति । दृष्ट्वापि तण्डु-

उ०—मिति । युगपदसंनिधानादिति । अतः सद्रस्तुविषयैरिन्द्रियैर्न गृह्यते इत्यप्रत्यक्षैवेत्यर्थः । एवञ्चैकस्य  
प्रत्यक्षत्वेऽपि समूहरूपो धात्वर्थः परोक्ष एव । अत एव 'पिण्डीभूता निदर्शयितुमशक्ये'त्युक्तमिति भावः ।  
वस्तुतोऽवयवशोऽप्यप्रत्यक्षत्वमेवेत्युक्तं प्राक् । किञ्चाऽवयवशः प्रत्यक्षत्वे एकैकत्राऽवयवे समुदायरूपारोपेण  
भूतत्वादिवत् प्रत्यक्षत्वस्याऽपि सम्भवे न तदव्यावृत्त्यर्थं 'परोक्ष'इति विशेषणोपपत्तौ साधनादिप्रत्यक्षत्वेन  
तत्प्रत्यक्षत्वोपपादनं भाष्योक्तमसङ्गतं स्यात् । अत एव 'अत्यन्ताऽपरिदृष्टे'ति 'अत्यन्त'पदं चरितार्थम् ।  
नन्ववयवानां सौक्ष्म्यादप्रत्यक्षत्वेऽपि तत्समूहस्य प्रत्यक्षत्वं स्यादत आह—अशक्येति । पिण्डीभूताऽपि  
निदर्शयितुमशक्या, अवयवानां क्षणिकत्वेन पिण्डीभावस्यैवाऽभावादिति भाव इति बोध्यम् । साधनेषु चेति  
भाष्ये साधनपदेन किं भवान्मन्यत इत्यर्थः ।

१—'अपरिदृष्टा' पा० ।

२—नेदं सार्वत्रिकम् ।

३—'सीत्काराः' इति नागेशसम्मतः पाठः । कीलहार्नप्रभृतीनां तु 'चीत्काराः' इति पाठः ।



कथंजातीयकं पुनः परोक्षं नाम ? केचित्तावदाहुः—‘वर्षशतवृत्त’परोक्ष’मिति ।  
[ अपर आहुः—‘वर्षसहस्रवृत्त’ परोक्ष’मिति । ] अपर आहुः—[ कुंडच ] कटान्तरितं  
परोक्ष’मिति । अपर आहुः—‘द्वयहवृत्त’ त्रयहवृत्त’ चे’ति ॥ सर्वथात्तमो न सिध्यति ।

[ सुप्तमत्तयोरुत्तमः ॥ ]

सुप्तमत्तयोरुत्तम इति वक्तव्यम् । सुप्तोऽहं किल विललाप । मत्तोऽहं किल  
विललाप । सुप्तो न्वहं किल विललाप । मत्तो न्वहं किल विललाप ।

अथवा भवति वै कश्चिज्जाग्रदपि वर्तमानकालं नोपलभते । तद्यथा—वैयाकरणानां  
शाकटायनो रथमार्ग आसीनः शकटसार्थं यान्तं नोपलेभे । किं पुनः कारणं जाग्रदपि  
वर्तमानकालं नोपलभते ? मनसा संयुक्ता नैन्द्रियाण्युपलब्धौ कारणानि भवन्ति,  
‘मनसोऽस्मांनिध्यात् ।

प्र०—लोदकं यदा न निश्चितवान्—किमेते तद्बुलाः पच्यन्तेऽथ हूयन्तेऽथ कुट्यन्ते इति, प्रमाणाऽ-  
न्तरेण यदा कालान्तरे प्रयोक्ता पाकमवगम्य वाक्यं प्रयुङ्क्ते तदा साधनत्वस्य संरम्भरूपस्य परोक्ष-  
त्वात्पपाचेति युक्तम् । अथेति । क्रियाकृतविशेषप्रत्यक्षत्वेऽपि लोकस्य क्रियाप्रत्यक्षत्वाऽभिमानः ।  
तत्परोक्षत्वे तु पपाचेत्येव भाव्यमित्यर्थः ।

कथं जातीयकमिति । यस्मिन् भूतानद्यतनपरोक्षे लिटा भाव्यं तत्परिज्ञानाय प्रश्नः ।  
केचिदिति । मतभेदप्रदर्शनायाऽनेकदर्शनोपन्यासः । इन्द्रियाऽगोचरसाधनसाधितानद्यतनक्रिया-  
वाचिनस्तु घातोर्लिट् प्रत्यय इति निर्णयः । तथा ‘ह्यःपपाचे’त्याद्यपि भवति । सर्वथेति । आत्म-  
साध्यायाः क्रियायाः प्रत्यक्षत्वाभिमान इति भावः । सुप्तमत्तयोरिति । सुप्तमत्तग्रहणं चित्तव्या-  
प्तेपनिमित्तोपलक्षणम् । असांनिध्यादिति । विषयान्तरेणाकृष्टत्वान्मदाद्यभिभवाद्धेति भावः ।  
अत्यन्तापह्ववे चेति । न केवलं तद्देशस्य भोजनादेरपह्ववो यावत्तद्देशगमनादेरपि यदि भवतीत्यर्थः ।

उ०—नन्वेकैकस्या अपि शक्ते प्रत्यक्षत्वस्समुदायग्रहणं व्यर्थमत आह—समुदायेति । नित्याऽनुमेय-  
त्वादिति । तत्त्वश्चाऽतीन्द्रियत्वाद्वोध्यम् । ननु तण्डुलोदकदर्शनकाले पाकस्य भूतत्वाऽभावात्कथंलिट्प्रयो-  
गोऽत आह—दृष्ट्वाऽपीति । साधनस्य—तच्छ्रुत्याश्रयस्य । संरम्भरूपस्येति संरम्भः शक्तिस्तदावि-  
ष्टरूपस्येत्यर्थः । ‘संरम्भ’शब्दोऽर्श आद्यजन्तः । ‘पपाचेति युक्त’मिति पाठः । भाष्ये—‘सीत्काराः फूत्का-  
राश्चे’ति पाठः । क्रियाकृतविशेषप्रत्यक्षत्वेऽपीति । अपिना साधनप्रत्यक्षत्वेऽपीत्यर्थः । इन्द्रियाऽगोचरसा-  
धनेति । तत्र क्रियाकृतविशेषरूपसीत्कारादिविशिष्टस्य संरम्भरूपस्य चेन्द्रियाऽगोचरत्वं बोध्यम् । अचित्त-  
व्याप्तेपस्थले उत्तमाऽसिद्धाविष्टापत्तिं सूचयन् चित्तव्याप्तेपे तदुदाहरणमाह भाष्ये—सुप्तेति । जागरेऽमत्त-  
त्वेऽपि परोक्ष्यं दर्शयति—अथवेति । ‘वैयाकरणानां शाकटायन’इत्यनेन तस्याऽमत्ततोकाऽन्यचित्तता च  
भाष्ये—वर्त्तमानकालमिति । वर्त्तमानकालं वस्त्वित्यर्थः । भाष्ये मनस इति । यद्यपि पातञ्जलानामन्तः

१—कोष्ठान्तर्गतः पाठोऽसार्वत्रिकः ।

२—‘वर्त्तमानं कालं’ ।

३—‘कश्चिज्जाग्र’ ।

४—‘प्रयुक्तानि’ ।

५—‘युगपज्ज्ञानानुत्पत्तिर्मनसो लिङ्गम्’ (न्यायदर्शने १ । १ । १६) “मनः संयोगानपेक्षस्य  
हीन्द्रियार्थसन्निकर्षस्य ज्ञानहेतुत्वे युगपदुत्पद्येरन् ज्ञानानीति ।” इति भाष्ये वाक्यायनः ।



परोक्षे लिङित्यन्तापह्वे च ॥ १ ॥

‘परोक्षे लिङित्यत्राऽत्यन्तापह्वे चे’ति वक्तव्यम् । नो खण्डिकान् जगाम । नो कलिङ्गाञ्जगाम । न कारिसोमं प्रपवावमे !, न दार्वजस्य प्रतिजग्राह । को मे मनुष्यः प्रहरेद्वधाय ।

परोभावः परस्याक्षे परोक्षे लिटि दृश्यताम् ।  
उत्वं वाऽऽदेः परादक्षः सिद्धं वाऽस्मान्निपातनात् ॥

लट् स्मे ॥ ३ । २ । ११८ ॥

प्र०—खण्डिका<sup>१</sup> नाम जनपदः । त्वया अयाज्यो याजित इत्युक्तः कश्चिदाह—न कारिसोममिति । कारी—याजक ऋत्विगुच्यते । तस्य सोमं नाहं पपौ । ऋत्विग्भूत्वा सोमं न पीतवान् । अपि तु यजमान एव भूत्वेत्यर्थः । ऋत्विक्त्वमेवाऽपह्नुते । तथा प्रतिग्रहस्त्वयाऽयोग्याद्गृहीत इत्युक्त आह—न दार्वजस्येति । दार्वो<sup>२</sup> नाम जनपदविशेषः । तत्र जातस्याहं न प्रतिजग्राहेति सर्वथा प्रतिगृहीतृत्वमपह्नुते । को मे मनुष्य इति । को मनुष्यो वधाय ममाऽस्त्यारोपणेन प्रहरेदित्यर्थः ॥ ११५ ॥

लट् स्मे । इत आरभ्य पञ्चसूत्र्यां कालविभागप्रतिपादनाय वार्तिकद्वयम्—‘स्मपुराभू-

ड०—करणं व्यापकं, तथापि तत्परिणामविशेषो मनश्चिरस्थायि मध्यमपरिमाणं संकोचविकासशालि ज्ञानकारणमिति भावः । अत एव सदा न ज्ञानयोगपद्य कदाचित्तद्योगपद्यमपीति टिक् । जनपद इति । ‘कलिङ्गखण्डिकादिषु त्वया भुक्त’मिति पृष्ठे तत्कारणीभूतगमनप्रतिषेधादत्यन्ताऽपह्नुतोऽत्रेति बोध्यम् । तस्य सोममिति । तदंशभूतं सोममित्यर्थः । फलितमाह—ऋत्विग्भूत्वेति । त्वयाऽयोग्यादिति । ‘दार्वदेशीया’दिति शेषः । को मनुष्य इति । ‘यतोऽहं न प्रतिजग्राह अत’ इत्यादिः । परे तु ‘मरुतस्त्रयि प्रहरिष्यतीत्यग्निनोक्तं इन्द्रस्तेदं वाक्यम्—खण्डिकादिषु भोजनवतोऽयाज्यः ऋत्विक्कर्मकृतवतोऽसतो दार्वजात्प्रतिगृहीतुर्वा मनुष्य-प्रहारो न मम, तद्देशगमनस्यैवाऽभावात्, ऋत्विक्त्वस्यैवाऽकरणादार्धजतः प्रतिग्रहस्यैवाऽग्रहणान्मयि तस्य न प्रहारे सामर्थ्यमित्याहुः ॥ ११५ ॥

लट् स्मे । प्रथमे वार्तिके इति । यद्यपि उपसङ्गतविरोधाद्द्वितीयवार्तिके लक्षणा युक्ता, तथाऽपि लक्ष्याऽनुरोधादग्निभाष्याच्चाऽत्रैव लक्षणेति भावः । तत्र लक्षणाश्रयणे बीजमाह—तत्र स्मेति । भूत-

१—खण्डिका—‘खण्डवा’ ‘भुसावल’ इति प्रसिद्धो जनपदो मध्यप्रदेशे ।

२—भारतस्य प्रसिद्धः प्राचीनो दाक्षिणात्यो जनपदः, महानदीगोदावर्योर्मध्यप्रदेशे स्थितः । साम्प्रतं ‘उड़ीसाप्रान्त’त्वेन विख्यातः । महाभारते वनपर्वणि वर्णनं द्रष्टव्यम्—“एते कलिङ्गाः कौन्तेय यत्र वैतरणी नदी ।” (अध्यायः ११४ । ४) कलिङ्गगमने वैश्वानरेष्टिः प्रायश्चित्तम् (बो० घ० १।२।१६)

३—‘दार्व’, एक देश जो ..... आधुनिक कश्मीर के अन्तर्गत पड़ता था ।” इति हिन्दीविश्वकोषः ।



स्म पुराभूतमात्रे ॥ १ ॥ न स्मपुराद्यतने ॥ २ ॥

‘स्मपुराभूतमात्रे’ ‘न स्मपुराद्यतने’ इति वक्तव्यम् । किमयं स्मादिविधिः पुरान्तोऽविशेषेण भूतमात्रे भवति, तत्र वक्तव्यं ‘स्मलक्षणः† पुरालक्षणश्चाद्यतने न भवत’ इति । आहोस्वित् स्मलक्षणः पुरालक्षणश्चाऽविशेषेण भूतमात्रे भवत इति, तत्र स्माद्यर्थं ‘न स्मपुराद्यतने’ इति वक्तव्यम् । किं चातः ?

स्मादिविधिः पुरान्तो यद्यविशेषेण किं कृतं भवति ।

न स्मपुराद्यतन इति ब्रुवता कात्यायनेनेह ॥ १ ॥

प्र०—तमात्रे ‘न स्म पुराद्यतने’ इति । तस्याऽयमर्थः,—प्रथमे वार्तिके स्मपुराशब्दाभ्यामाद्यन्ताभ्यां पञ्चसूत्री\* लक्ष्यते । तत्र भूतमात्रे प्रत्ययो भवति । स्मपुरालक्षणस्तु प्रत्ययोऽद्यतने न भवति । एतदुक्तं भवति—‘लट् स्मे’ ‘अपरोक्षे च’ ‘पुरि लुङ् चास्मे’ इति सूत्रत्रयेणाऽनद्यतने भूतविशेषे प्रत्ययो भवति । ‘ननौ पृष्ठप्रतिवचने’ ‘नन्वोर्विभाषे’त्येताभ्यां तु भूतमात्रे प्रत्ययः । तत्र स्मपुरेति वार्तिकद्वये विधिप्रतिषेधयोरुदाहानाद्भूतमात्रस्य विधानात्तस्यैव चाद्यतननिषेधद्वारेणानद्यतनलक्षणविशेषप्रतिपादनेन निषेधादेकस्मिन्विषय एकस्य विधिप्रतिषेधयोरत्यन्तविरोधात् पूर्वोक्तो विषयविभाग आश्रीयते । किमयमिति । ‘स्मपुराभूतमात्र’ इत्यत्र वार्तिके स्मपुराशब्दाभ्यां यदि [ इयं ] पञ्चसूत्री लक्ष्यते तदा मध्यमौ योगौ भूतमात्रे भवतः, न स्मपुराद्यतन इति वचनाच्च स्मपुरालक्षणो विधिरनद्यतन एव । अथ स्मपुराभूतमात्र इत्यनेन स्मपुरालक्षणस्यैव विधेर्भूतमात्रं निर्दिश्यते, न स्मपुराद्यतन इत्यत्र वार्तिके स्मपुराशब्दाभ्यां मध्यमौ योगौ लक्ष्येते तदा‘ननौ पृष्ठप्रतिवचने’ ‘नन्वोर्विभाषे’त्येताभ्यां योगाभ्यामनद्यतन एव विधिना भवितव्यमिति प्रश्नः । किं चात इति । एकतरस्मिन् वार्तिके स्मपुराशब्दावुपलक्षणत्वेन श्रयणीयौ । तत्र पूर्वस्मिन् परस्मिन् वा विशेषमपश्यत् पृच्छति । इतरो वार्तिकप्रत्याख्यानाय मया विकल्पितमेतदित्याह—

उ०—मात्रस्य विधानादिति । आद्ये वार्तिके इति भावः । निषेधादिति । अनद्यतनलक्षणविशेषप्रतिपादने निषेधतात्पर्यादित्यन्वयः । एकस्मिन्विषये—‘लट् स्मे’ ‘अपरोक्षे च’ ‘पुरि लुङ्’ इति सूत्रत्रयविषये । भूतमात्रविध्यद्यतननिषेधयोर्विरोधः । पूर्वोक्त इति । आद्ये पञ्चसूत्रीलक्षणरूपः । मध्यमौ योगौ लक्ष्येते इति । आद्यन्ताभ्यां पञ्चसूत्रीग्रहणेऽपि सूत्रत्रये ‘भूतमात्रे’ इति विशेषोक्तेर्मध्यमयोरेवैतत्फलमित्याशयेनेदमुक्तम् । ननाविति नन्वोरिति च मध्यमौ योगौ । इति प्रश्न इति । तत्र विनिगमकाऽभावादिति भावः ।

१—कीलहानं प्रभृतयः सर्वमिदमेकमेव वार्तिकं पठन्ति । कैथयटनारोशब्द्याख्यानुरोधात्तु द्वे वार्तिके कृत इति विज्ञेयम् ।

\* ‘लट् स्मे’ ३ । २ । १८ इत्यारम्भ ‘पुरि लुङ् चास्मे’ ३ । २ । १२२ इत्यन्तः । इयमेव कैथयोक्ता पञ्चसूत्री । † लट् स्मे; अपरोक्षे च; पुरि लुङ् चास्मे ३ । २ । ११८, ११९, १२२



स्मादिविधिः पुरान्तो यद्यविशेषेण भवति, किं वार्तिककारः प्रतिषेधेन करोति—  
'न स्मपुराद्यतन' इति ।

अनुवृत्तिरनद्यतनस्य लट् स्म इति तत्र नास्ति नञ्कार्यम् ।

लट् स्म इत्यत्रानद्यतनः इत्येतदनुवर्तिष्यते ।

अपरोक्षानद्यतनौ ननौ च नन्वोश्चः विनिवृत्तौ ॥ २ ॥

न पुराऽद्यतन इति भवेदेतद्वाच्यं

तत्रैतावद्वक्तव्यं स्यान्न पुराद्यतन इति ।

तत्र चापिलुङ्ग्रहणम् ।

तत्र चापिलुङ्ग्रहणं ज्ञापकं 'न पुरालक्षणोऽद्यतने भवती'ति ।

अथ बुद्धिरविशेषात्स्मपुरा हेतू

अथ बुद्धिरियमविशेषण स्मपुराहेतू इति ।

तत्र चापि शृणु भूयः ॥ ३ ॥

प्र०—स्मादिविधिरिति । 'लट्स्मे', 'अपरोक्षे च', 'पुरिं लुङ् चास्मे' इत्येतेषु योगेष्वनद्यतनग्रहणा-  
नुवृत्त्येष्टस्यार्थस्य सिद्धत्वात् 'न स्म पुराद्यतन' इति वार्तिकं न कर्तव्यमित्यर्थः । यदि 'लट् स्म'-  
इत्यत्रानद्यतनग्रहणमनुवर्तते तदा 'ननौ पृष्ठप्रतिवचने' 'नन्वोर्विभाषे'त्यनयोरप्यनुवर्ततेत्यत  
आह—अपरोक्षानद्यतनाविति । तेन भूतमात्रे एताभ्यां योगाभ्यां विधिरित्यर्थः । 'पुरि लुङ्  
चास्म'इत्यत्राप्यनद्यतनग्रहणमनुवृत्तौ भूतमात्रे विधिः प्राप्नोतीत्याह—न पुरेति । तत्रेति । 'पुरि  
लुङ् चास्म'इत्यत्रानद्यतनग्रहणमनुवर्तते इत्येतल्लुङ्ग्रहणेन ज्ञाप्यते । यदि तु भूतमात्रेऽयं विधिः  
स्यात्तदा 'नन्वोर्विभाषे'त्यतो विभाषाग्रहणानुवृत्त्या विकल्पेन लटो विधानात् पक्षे लुङ् भविष्यति  
किं लुङ्ग्रहणेन । अनद्यतनानुवृत्तौ तु लुङ्ग्रहणमन्तरेण पक्षे लुङ् लभ्यते, लडा बाधितत्वादिति

उ०—भाष्ये—स्माद्यर्थमिति । अतद्गुणसंविज्ञानो बहुव्रीहिरिति बोध्यम् । विशेषमपश्यन्निति । अक्षरलाघवगौ-  
रवरूपं विनिगमकमित्यर्थः । अन्यथा फलविशेषस्य स्पष्टतया तदसङ्गतिः स्पष्टैव । अपरोक्षानद्यतनावितीति ।  
'अपरोक्षे चे'ति सूत्रस्थमपरोक्षग्रहणमिति बोध्यम् । एवञ्च तन्निवृत्तिरिव 'अनद्यतन' इत्यस्याऽपि निवृत्ति-  
र्भविष्यतीति निषेधवार्तिकं व्यर्थमित्याशयः । तन्निवृत्तौ यत्फलितं तदाह—तेनेति । इत्यत्रानद्यतनेनेति ।  
मण्डूकमुल्येति भावः । ज्ञापकमुपपादयति—यदि त्विति । द्वितीयपक्षेऽपि वैयर्थ्यमुपपादयति भाष्ये—अथ

‡ अनद्यतने लङ् ३ । २ । १११ इत्यतः ।

§ ननौ पृष्ठप्रतिवचने; नन्वोर्विभाषा ३ । २ । १२०; १२१

¶ पुरि लुङ् चास्मे ३ । २ । ११२



अपरोक्षे चेत्येषा प्राक् पुरिसंशब्दनादविनिवृत्तः ।  
सर्वत्रानद्यतनस्तथा सति नञा किमिह कार्यम् ॥ ४ ॥

स्मादावपरोक्षे चेत्यकार्यमिति शक्यमेतदपि विद्धि ।  
शक्यं हि निवर्तयितुं परोक्ष इति † लट् स्म इत्यत्र ॥ ५ ॥

स्यादेषा तव बुद्धिः स्मलक्षणोऽप्येवमेव सिद्धमिति ।  
लट् स्म इति भवेन्नार्थस्तस्मात्कार्यं परार्थं तु\* ॥ ६ ॥

प्र०—भावः । अथ बुद्धिरिति । 'लट्स्मे' 'पुरि लुङ् चास्मे' इत्येतावाद्यन्तौ योगौ यदि भूतमात्रे भवत इत्यर्थः । स्मपुराहेतू इति । स्मपुराशब्दो प्रत्ययोत्पत्तेर्निमित्ते इत्यर्थः । तत्र चापीति । अयमर्थः । न स्म पुराद्यतन इत्ययं निषेधो यद्याद्यन्तोपलक्षितमध्यमयोगविषयस्तदा न कर्तव्य एव । अपरोक्षग्रहणं 'ननौ पृष्ठप्रतिवचने' 'नन्वोविभाषे'त्यत्रानुवर्तिष्यते, तदनुवृत्त्याऽनद्यतनग्रहणानुवृत्तिरनुमास्यते । यस्मात्परोक्षानद्यतनयोः प्रकृतत्वेऽन्यतरनिवृत्तिर्यत्नेन क्रियमाणा द्वितीयस्याऽनुवृत्तिमनुमापयति । अपरोक्षग्रहणेन हि परोक्षाधिकारो निवर्त्यते । यथाऽद्वन्द्वग्रहणं द्वन्द्वाधिकारग्रहणनिवृत्त्यर्थमित्युक्तम् ।

इदानीमपरोक्षे चेत्येतत् सूत्रं प्रत्याख्यातुमाह—स्मादाविति । स्मादिग्रहणेन स्मादिविधिः पुरान्त इत्येष पक्षो लक्ष्यते । 'लट् स्म' इत्यादिसूत्रेषु परोक्षग्रहणस्य निवृत्तत्वादपरोक्षे चेत्येतत्सूत्रं न कर्तव्यमित्यर्थः । इदानीमाचार्यः सूत्रं समर्थयितुमाह—स्यादेवेति । यदि त्वमन्त्यसे 'लट् स्म' इत्यत्र परोक्षग्रहणनिवृत्तौ सत्यां परोक्षे चापरोक्षे च लङ् भविष्यतीति नार्थोऽपरोक्षे चेत्येतत्सूत्रेणेति । तन्न । यस्मादपरोक्षग्रहणमनद्यतनानुवृत्तिज्ञापनार्थं कर्तव्यम् । 'लट्स्म' इत्ययं योगः परोक्षाऽनद्यतने वर्तते । यदि ह्यत्र परोक्षग्रहणं निवर्तेत तदा तत्संबद्धमनद्यतनग्रहणमपि निवर्तेत । तस्मादपरोक्षे चेतिसूत्रारम्भा'लट्स्मे' इत्ययं योगः परोक्षानद्यतनविषयः, 'अपरोक्षे चेत्ययमपरोक्षानद्यतनविषयः, 'पुरि लुङ् चास्मे' इत्ययं तु लुङ्ग्रहणादनद्यतनविषयः, मध्यमौ तु भूतमात्रविषयाविति सूत्रेणैव व्यवस्थायाः सिद्धत्वात्ताऽर्थौ

उ०—बुद्धिरिति । भूतमात्रे लटः 'स्म' 'पुरा'शब्दौ हेतू इत्यर्थः । निवर्त्यत इति । 'लट् स्मे' इत्यत्र परोक्षाऽनद्यतनयोर्निवृत्त्या स भूतमात्रे सिद्धः । एवञ्च 'अपरोक्षे' इत्यस्याऽयमर्थः,—उत्तरसूत्रद्वये 'परोक्षे' इति निवृत्तमिति । तेन तत्र अनद्यतनाऽनुवृत्तिर्भवतीत्युत्तरवाचित्कं व्यर्थमेवेति भावः । प्रत्याख्यातुमाहेति । 'प्रथमपक्ष' इति शेषः । प्रथमपक्षे लाघवेन स एव पक्षः परिग्राह्य इति बोधयितुमिति भावः । इदानीमिति । तत्पक्षस्यैव शापकतया सूत्रं समर्थयितुमित्यर्थः । मध्यमौ त्विति । 'परोक्ष'ग्रहणस्याऽपरोक्षग्रहणस्य च

† अपरोक्षे च ३ । २ । ११६ ।

‡ परोक्षे लिट् ३ । २ । ११५ ।

\* निर्णयसागरीयसंकरणे खिमानिश्चोकवातिकानि वातिकत्वेन व्याख्याभाष्यत्वेन च मुद्रितानि दृश्यन्ते, तदवच्छेदम् ।



एवं तर्हि ज्ञापयत्याचार्यः 'स्मलक्षणः पुरालक्षणश्चानद्यतने भवत' इति ॥ ११८ ॥

ननौ पृष्टप्रतिवचने ॥ ३ । २ । १२० ॥

ननौ पृष्टप्रतिवचन इत्यशिष्यं क्रियाऽसमाप्तेर्विवक्षितत्वात् ॥ १ ॥

'ननौ पृष्टप्रतिवचन' इत्यशिष्यो लट् । किं कारणम् ? 'क्रियाऽसमाप्तेर्विवक्षितत्वात्' । क्रियाया अत्राऽसमाप्तिर्विवक्षिता । एष नाम न्याय्यो वर्तमानः कालो यत्र क्रियाया असमाप्तिर्भवति, तत्र 'वर्तमाने लट्' [ ३ । २ । १२३ ] इत्येव सिद्धम् ।

यदि 'वर्तमाने लट्' इत्येव लङ् भवति शतृशानचौ प्राप्नुतः † । इष्येते शतृशानचौ । ननु मां कुर्वन्तं पश्य । ननु मां कुर्वाणं पश्येति ॥ १२० ॥

पुरि लुङ् चास्मे ॥ ३ । २ । १२२ ॥

हशश्चङ्ख्यां पुरा ॥ १ ॥

हशश्चल्लक्षणात्पुरालक्षणे भवति विप्रतिषेधेन । हशश्चल्लक्षणस्यावकाशः ‡—  
इति हाऽकरोत्, इति ह चकार । शश्चदकरोत्, शश्चचकार । पुरालक्षणस्यावकाशः—

प्र०—वार्तिकारम्भेणेत्यर्थः । 'ननौ पृष्टप्रतिवचन' इत्ययं च योगो येन नाप्राप्तिन्यायेन लुङो बाधकः, परत्वेन लङ्लिटोः ॥ ११८ ॥

ननौ पृष्ट । असमाप्तिरिति । निवृत्तायामपि पाकादिक्रियायां तत्कृतस्य श्रमादेरनुवर्तनात्तस्या एवाऽसमाप्तिविवक्षायां लट्सिद्ध इत्यर्थः । 'इष्येते' इत्यनेन प्रत्याख्यानं द्रढयति । यदि हि भूताश्रयो लट् क्रियेत तदा वर्तमानाधिकाराद्वर्तमाने विहितस्य लटो विधीयमानौ शतृशानचावस्य लटो न स्याताम् । अथ पृष्टग्रहणं किमर्थं यावता प्रश्नपूर्वकमेव प्रतिवचनं भवति । नैतदस्ति । विरुद्धमपि वचनं वचनाभिमुख्यमपि तथा । वचनं वचनं प्रति प्रतिवचनमित्यनेकार्थसंभवात्पृष्टग्रहणं कर्तव्यम् ॥ १२० ॥

उ०—निवृत्त्या तत्सहचरिताऽनद्यतनग्रहणस्याऽपि निवृत्तेरिति भावः । भाष्ये—एवन्तर्हि ज्ञापयत्याचार्यः स्मलक्षणः पुरालक्षणश्चाऽनद्यतने इति । तत्र स्मलक्षण इदं ज्ञापकम्, पुरालक्षणे तु लुङ्ग्रहणमिति विवेको बोध्यः । नन्वेवं 'ननु'योगेऽनद्यतने लङ्लिटौ स्याताम्, ताम्यां येन नाप्राप्त्यभावेन तद्वाधाऽयोगादत आह—ननाविति ॥ ११८ ॥

ननौ पृष्ट । असमाप्तिविवक्षायां हेतुमाह—तत्कृतस्य श्रमादेरिति । प्रत्याख्यानमिति । सूत्राऽऽरम्भे ह्यष्टाऽसिद्धयेति भावः । 'ननु'शब्दयोगे लुङ्लङ्लियमनभिधानमाश्रयणीयमिति तात्पर्यम् ॥ १२० ॥

पुरि लुङ् । पूर्वविप्रतिषेधेनेति । 'पुरि लुङ्चाऽस्मे' इत्यतः स्मे लङित्यतः पूर्वं इति भावः ।

१—'एष एव' । २—'चौ च' । † लटः शतृशानचावप्रथमासमानाधिकरणे ३ । २ । १२४

‡ हशश्चतोलङ् च ३ । २ । ११६



रथेनायं पुरा याति । रथेनायं पुराऽयासीत् । इहोभयं प्राप्नोति—रथेन ह शश्वत्पुरा याति । रथेन ह शश्वत्पुराऽयासीत् । पुरालक्षणे भवति विप्रतिषेधेन ।

स्मः सवेभ्यो विप्रतिषेधेन ॥ २ ॥

स्मलक्षणः+ सर्वेभ्यो भवति विप्रतिषेधेन । हशश्वल्लक्षणात्पुरालक्षणाच्च । हशश्वल्लक्षणस्यावकाशः—इति हाकरोत्, इति ह चकार । शश्वदकरोत्, शश्वच्चकार । पुरालक्षणस्यावकाशः—रथेनायं पुरा याति । रथेनायं पुराऽयासीत् । स्मलक्षणस्यावकाशः—धर्मेण स्म कुरवो युध्यन्ते । इह सर्वं प्राप्नोति—न ह स्म वै पुरा शश्वदग्निरपरशुवृक्कणं दहति । स्मलक्षणो लङ्भवति विप्रतिषेधेन ॥ १२२ ॥

वर्तमाने लट् ॥ ३ । २ । १२३ ॥

प्रवृत्तस्याऽविरामे शिष्या भवन्त्यवर्तमानत्वात् ॥ १ ॥

प्रवृत्तस्याऽविरामे शासितव्या भवन्ती' । इहाधीमहे । इह वसामः । इह पुण्य मित्रं याजयामः । किं पुनः कारणं न सिध्यति ? 'अवर्तमानत्वात्' ।

प्र०—पुरि लुङ् । स्मः सर्वेभ्य इति । परविप्रतिषेधेन पूर्वविप्रतिषेधेन च । ततश्च 'पुरिलुङ् चाऽस्मे' इत्यत्र 'अस्मे' इति न वक्तव्यं भवतीति भावः ॥ १२३ ॥

वर्तमाने । प्रवृत्तस्येति । इहाधीमह इत्यध्ययनं प्रवृत्तं प्रारब्धं, न च तद्विरतम् । यदा च भोजनादिकां क्रियां कुर्वन्तो नाधीयते तदाऽधीमह इति प्रयोगो न प्राप्नोतीति वचनम् । भवन्तीति—लटः पूर्वाचार्यसंज्ञा । नित्यप्रवृत्ते चेति । 'पर्वतास्तिष्ठन्ती'त्यादौ स्थानादेः सर्वदा

उ०—ननु 'अस्मे' इत्युक्ते स्मयोगे 'पुरि लुङ्' इत्यस्याऽप्राप्तेः कथं विप्रतिषेधोऽत आह—ततश्चेति ॥ १२२ ॥

वर्तमाने । ननु प्रवृत्तं न च विरतमथ च न वर्तमानमिति विरुद्धमत आह—इहेत्यादि । न च तद्विरतमिति । सर्वथा न समाप्तमित्यर्थः । क्रियारूपत्वाऽभावादिति । भूतमविष्यद्वर्तमानव्यवहारविषय-

+ लट् स्मे; अपरोक्षे च ३ । २ । ११८; ११६

१—लटः पूर्वाचार्य संज्ञा । अन्यत्राऽप्युक्तं भाष्यकारेण—“अस्तिर्भवन्तीपरः प्रथमपुरुषोऽप्रयुज्यमानोऽप्यस्तीति गम्यते ।” ( २ । ३ । १ वा० ११ )

“अस्थर्थानां भवन्त्यर्थे सर्वा विभक्तयः शासितव्याः । ..... “कथं पुनर्ज्ञायते भवन्त्या एषोऽर्थ इति ? कर्तृविद्यमानत्वात् ।” ( ३ । ३ । २ वा० ५ )



नित्यप्रवृत्ते च कालाऽविभागात् ॥ २ ॥

नित्यप्रवृत्ते च शासितव्या भवन्ती । तिष्ठन्ति पर्वताः । स्रवन्ति नद्य इति । किं पुनः कारणं न सिध्यति ? 'कालाऽविभागात्' । इह भूतभविष्यत्प्रतिद्वन्द्वो वर्तमानः कालः, न चात्र भूतभविष्यन्तौ कालौ स्तः ।

न्याय्या त्वारम्भानपवर्गात् ॥ ३ ॥

न्याय्या त्वेषा वर्तमानकालता । कुतः ? 'आरम्भानपवर्गात्' । आरम्भोऽत्राऽनपवृक्तः । एष नाम न्याय्यो वर्तमानः कालो यत्रारम्भोऽनपवृक्तः ।

अस्ति च मुक्तसंशये विरामः ॥ ४ ॥

यं खल्वपि भवान्मुक्तसंशयं वर्तमानकालं न्याय्यं मन्यते 'मुङ्क्ते देवदत्त' इति, तेनैतत्तल्यम् । सोऽपि ह्यवश्यं मुञ्जानो हसति वा जल्पति वा पानीयं वा पिबति । यद्यत्र युक्ता वर्तमानकालता दृश्यते, इहापि युक्ता दृश्यताम् ।

प्र०—सद्भावात्साध्यत्वाभावात्क्रियारूपत्वाभावात्तद्धर्मस्य वर्तमानत्वस्याप्यभाव इति भावः । भूतेति । साध्यस्यार्थस्याऽनित्यत्वादवश्यं भविष्यत्त्वेन भाव्यम् । उत्पन्नस्यापि नाशाद्भूतत्वेनेति भूतभविष्यत्प्रतिद्वन्द्वो वर्तमानो धात्वर्थः, नित्यप्रवृत्तस्य भूतभविष्यत्त्वाऽभावाद्धर्तमानत्वाऽभावः, क्रियारूपत्वाऽभावश्चेत्यर्थः । न्याय्यातिवृत्तिः । अध्ययनं यद्वा प्रवृत्तं न चोपरतं तदा तस्य भोजनादिक्रियानान्तरीयकत्वादव्यवहारिका । अथवाऽध्ययनस्यैवावयवक्रियेति भावः । तदुक्तं

उ०—त्वस्वभावत्वात्तस्या इति भावः । त्रिविधव्यवहारविषय एव हि साध्यत्वमित्यभिमानः । ननु विद्यमानकालसंबन्धित्वरूपं वर्तमानत्वनसाध्यस्यापि संभवतीत्यतो माध्ये—भूतेत्यादि । तद्व्याचष्टे—साध्यस्येति । अनित्यत्वात्—वर्तमानप्रागभावप्रतियोगित्वात् । उत्पन्नस्याऽपीति । 'भावस्येति' शेषः । तेन ध्वंसव्यावृत्तिरिति केचित् । वस्तुतो ध्वंसस्याऽपि प्रलयेऽदर्शनरूपो नाशोऽस्त्येव, न ह्यभावनानाशः प्रतियोगिरूप एवेति नियमः, अधिकरणरूपत्वादिति परे । प्रतिद्वन्द्व इति । प्रतियोगिसत्ताकाले तयोरसम्भवात्तद्विरोधि वर्तमानत्वमिति भावः । वर्तमानत्वाऽभाव इति । भूताऽऽदिविरोधिवर्तमानत्वाऽभाव इत्यर्थः । तादृशमेव वर्तमानत्वं सूत्रे विवक्षितम्, पूर्वं 'भूते' इत्युक्तेः, अग्रे च 'भविष्यतीति' वक्ष्यमाणत्वादिति भावः । क्रियारूपत्वाऽभावश्चेति । यतो भूतभविष्यद्विरोधिवर्तमानत्वाऽभावोऽतः क्रियात्वाऽभाव इत्यर्थः । तदुक्तम्—'क्रियाभेदाय कालस्तु सङ्ख्या सर्वस्य भेदिका' इति ।

१—कालस्य लक्षणं त्वेवमाह पतञ्जलिः—'येन मूर्तीनामुपचयाश्चापचयाश्च लक्ष्यन्ते तं कालमाहुः । तस्य हि कयाचित् क्रियया युक्तस्याहरिति च भवति रात्रिरिति च । कया क्रियया ? आदित्यगत्या । तयैवाऽसकृदावृत्तया मास इति भवति संवत्सर इति च ।' ( महाभाष्ये २ । २ । ५ वा० २ )

२—'एष एव च नाम' पा० ।



## सन्ति च कालविभागाः ॥ ५ ॥

सन्ति [ च ] खल्वपि कालविभागाः । तिष्ठन्ति पर्वताः, स्थास्यन्ति पर्वताः, तस्थुः पर्वता इति । किं शक्यन्त एते शब्दाः प्रयोक्तुमित्यतः सन्ति कालविभागाः ? नावश्यं प्रयोगादेव । इह [ हि ] भूतभविष्यद्वर्तमानानां राज्ञां याः क्रियास्तास्तिष्ठ-  
तेरधिकरणम् । इह तावत्तिष्ठन्ति पर्वता इति,—संप्रति ये राजानस्तेषां याः क्रिया-  
स्तासु वर्तमानासु । स्थास्यन्ति पर्वता इति,—इत उत्तरं ये राजानो भविष्यन्ति तेषां  
याः क्रियास्तासु भविष्यन्तीषु । तस्थुः पर्वता इति,—इह हि ये राजानो बभूवुस्तेषां  
याः क्रियास्तासु भूतासु ।

प्र०—हरिणा—

व्यवधानमिवोपैति निवृत्त इव दृश्यते ।  
क्रियासमूहो भुज्यादिरन्तरालप्रवृत्तिभिः ॥  
न च विच्छिन्नरूपोऽपि सोऽविरामान्निवर्तते ।  
सर्वे हि क्रियाऽन्येन संकीर्णवोपलभ्यते ॥

तदन्तरालदृष्टां वा सर्वैवावयवक्रिया ।

सादृश्यात्सति भेदे तु तदङ्गत्वेन गृह्यते ॥' इति ।

'नित्यप्रवृत्तस्य चे'त्यस्योत्तरं सन्तीति । इहेति । प्रसिद्धपरिमाणा क्रियैव क्रियान्तर-  
परिच्छेदात्काल इत्युक्तम् । तत्र राज्ञां स्थितिभूतादिभेदेन भिन्ना पर्वतादिस्थित्यादेर्भेदिकेति

उ०—भाष्ये—आरम्भोऽत्रेति । कर्मणि घञ् । आरम्भ इत्यर्थः । अथवाऽध्ययनस्यैवेति । भोजनादिकं  
विना तदनिर्वाहान्तदवयवत्वेनैव तस्या ग्रह इति भावः । व्यवधानमिवेति । अव्यवधायकोऽपि व्यवधानमिव  
प्राप्नोति, अनिवृत्तोऽपि निवृत्त इव दृश्यत इत्यर्थः । अन्तरालप्रवृत्तिभिः—हासादिभिः । अविरामात्—  
फलनिवृत्त्या विरामाऽभावात् । विच्छिन्नरूपोऽपि—विच्छिन्न इव भासमानोऽपि, फलानिवृत्तेर्न निवर्तते—  
सर्वथा न निवर्तत इत्यर्थः । सर्वैवेति । तथा च नान्तरीयकत्वात्तासां न व्यवधायकत्वमिति भावः ।  
पक्षान्तरमाह—तदिति । तन्मध्यदृष्टा सर्वा तदवयवक्रियैवेत्यन्वयः । एवञ्च स्वाऽवयवक्रिया यथा स्वस्या न  
व्यवधायिकास्तथेमा अपीत्यर्थः । एवाञ्चाऽत्र पक्षे भोजनाद्यप्यध्ययनशब्दार्थत्वेनाभितमिति तात्पर्यम् । ननु  
कथं तदवयवत्वेन ग्रहोऽत आह—सादृश्यादिति । तत्फलनिर्वाहकत्वेनेत्यर्थः । सतिभेदे त्विति । तुरप्यर्थः ।  
अत्यन्तभिन्नाया अपि क्रियाया मध्यपातितया तदङ्गत्वेन ग्रहात्स्वाङ्गं न व्यवधायकमिति भावः ।

भाष्ये—नाऽवश्यमिति । किन्त्वर्थसत्त्वादपीत्यर्थः । ननु कालः क्रियाऽधिकरणं, न तु क्रियाऽत  
आह—प्रसिद्धेति । वस्तुतोऽनवस्थापत्त्या चिन्त्यमिदम् । भाष्ये 'क्रिया'पदेन तदधिकरणकालो लक्ष्यत  
इति वक्तुं युक्तम् । तिष्ठतेरिति । तत्तत्क्रियाविशिष्टतिष्ठतेरित्यर्थः । क्रियारूपत्वमिति । तत्तद्राजक्रियासमाना-

१—इदं क्वचिन्न ।

२—स्वतिक्रान्तासु' पा० ।

३६ \*



अपर आह,—नास्ति वर्तमानः काल इति । अपि चात्र श्लोकानुदाहरन्ति ।

न वर्तते चक्रमिषुर्न पात्यते न स्यन्दन्ते सरितः सागराय ।

कूटस्थोऽयं लोको न विचेष्टिताऽस्ति यो ह्येवं पश्यति सोऽप्यनन्धः ॥१॥

प्र०—क्रियारूपत्वं कालत्रययोगश्चोपपन्न इत्यर्थः । उक्तञ्च हरिणा—

‘परतो भिद्यते सर्वमात्मा तु न विकल्पते ।

पर्वतादिस्थितिस्तस्मात्पररूपेण भिद्यते ॥

प्रसिद्धभेदा व्यापारा विरूपावयवक्रियाः ।

साहचर्येण भिद्यन्ते सरूपावयवक्रियाः ॥’ इति ।

ता इति । तासामेव कालरूपत्वात्कालस्य च क्रियाधिकरणत्वादिति भावः । नास्तीति । निष्पन्नस्यार्थस्य भूतत्वादनिष्पन्नस्यार्थस्य भावित्वान्निष्पन्नाऽनिष्पन्नव्यतिरेकेण रूपान्तरस्याऽभावः ।

न वर्तत इति । परिवर्तनक्रियाया वर्तमानाया अभावादिति भावः । कूटस्थ इति । स्वरूपस्थो न तु वर्तमानक्रियाविशिष्ट इत्यर्थः । अत एवाह—न विचेष्टितेति । व्यापारस्य न कर्तव्यः । एवं यो वेत्ति सोऽप्यनन्धः—किं पुनर्योऽनुष्ठाता योगीत्यर्थः । स ह्यविकृतमात्मतत्त्वं

उ०—ऽधिकरणपर्वतादिस्थित्यादेरित्यर्थः । यतः कालत्रययोगोऽतः क्रियारूपत्वमित्यर्थः । आत्मा—द्रव्यम् । न विकल्पत इति । न स्वरूपेण भिन्न इत्यर्थः । विरूपाऽवयवक्रियाः व्यापाराः प्रसिद्धभेदा न तु साध्यभेदा इत्यर्थः । स्वरूपाऽवयवक्रियास्तु गिरिस्थित्यादयो राजक्रियादेः साहचर्येण भिद्यन्त इत्यर्थः । साहचर्यमत्र कालघटितं बोध्यम् । तासामेवेति । अत्र यद्वक्तव्यं तदुक्तम् । क्रियाकारणत्वादिति । आधारतयेति भावः । ‘क्वचित्क्रियाऽधिकरणत्वादिस्थेव पाठः ।

इदानीं क्षणभङ्गवादी सूत्रमाक्षिपतीत्याह—अपर आह नास्तीति । वर्तमानकालक्रिया नास्तीत्यर्थः । एवञ्च क्षणभङ्गुरे पदार्थमात्रे क्रियाश्रयत्वाऽसम्भवाक्रियायां भूतभविष्यत्प्रतिद्वन्द्ववर्तमानत्वाऽभावेन कालविभागाऽनवगतेः ‘वर्तमाने ल’ङिति सूत्रमसङ्गतमिति भावः । तद्व्यवयवक्रियाच्छेदो—निष्पन्नस्येति । रूपान्तरस्याऽभाव इति । प्रतिक्षणान्तरत्वाद्धर्तमानक्रियाश्रयस्याऽभावेन सर्वथा वर्तमानत्वाऽभाव इति भावः । अतीताऽनागतानां तत्त्वादेव न वर्तमानत्वेन व्यवहारप्रयोजकता, क्रियां प्रति द्रव्यस्य समवायिकारणतयोत्तरलक्षणे क्रिया वाच्या, तत्तु न, उत्तरक्षणेऽन्यस्यैव भावादिति तात्पर्यम् । तदुपपादयति भाष्ये—अपि चाऽत्रेत्यादिना । ‘वर्तते चक्र’मित्यादिवर्तमानप्रयोगो निरालम्ब इत्यर्थः । तदाह—परिवर्तनेति । अत्र ‘विचेष्टिता लोको नास्ती’त्यनेन दृश्यस्य क्षणभङ्गुरता सूचिता । यद्यप्ययं श्लोकः—‘क्रियाश्रयो नात्मा, यतोऽयं कूटस्थोऽपरिणामीत्यर्थः, नाऽपि लोको दृश्यः पदार्थः, यतो दृश्यश्चेष्टाश्रयः स्थिरो नास्ति,



मीमांसको मन्यमानो युवा मेधाविसंमतः ।  
काकं स्मेहाऽनुपृच्छति 'किं ते पतितलक्षणम्' ॥ २ ॥

अनागते न पतसि अतिक्रान्ते च काक न ।  
यदि संप्रति पतसि सर्वो लोकः पतत्ययम् ॥ ३ ॥

हिमवानपि गच्छति ।

अनागतमतिक्रान्तं वर्तमानमिति त्रयम् ।  
सर्वत्र च गतिर्नास्ति गच्छतीति किमुच्यते ॥ ४ ॥

प्र०—भावयन्प्रत्यक्षीकरोति । तथा चोक्तं भगवता—

‘ज्ञानेन तु तदज्ञानं येषां नाशितमात्मनः ।  
तेषामादित्यवज्ज्ञानं प्रकाशयति तत्परम् ॥’ इति ।

मीमांसक इति । विचारकः । युवेत्यनेन प्रज्ञायां पाटवं दर्शयति । मेधाविसंमत इति । मेधावी चासौ सम्मतश्चेति विशेषणसमासः । षष्ठीसमासस्य तु ‘क्तेन च पूजाया’मिति निषेधात् । पतितलक्षणमिति । पातः पतितं तस्य किं रूपं, नास्त्येव पतनक्रियेत्यर्थः । अनागत इति । अनागतत्वादेवाऽसत्त्वात् पातक्रियायाः ‘पतसी’ति व्यपदेशोऽनुपपन्न इत्यर्थः । अतिक्रान्त इति । तथैव क्रियाया असत्त्वात् । सर्वो लोक इति । क्रियाया वर्तमानत्वाभावेऽपि यदि

उ०—प्रतिक्षणपरिणामित्वात्पदार्थानामिति संसाराऽनित्यत्वाऽतिशयबोधकः, तथापि आपातार्थमादाय क्षणम-  
ङ्गवादिना स्वसाधकत्वेनोपन्यस्तः । एवं यो वेत्तीति । यथाकथञ्चिज्ज्ञानातीत्यर्थः । ‘अपि’द्योत्यमर्थमाह—किमुप-  
रिति । सर्वथा तथाभावनावानित्यर्थः । एवञ्च चक्रादेः क्रियाराहित्यज्ञानवानपि योगितुल्यः, अत्यन्ताऽ-  
स्थिरत्वस्य दृश्येषु ग्रहात्, आत्मन्यपरिणामित्वस्थिरत्वग्रहाच्चेत्युक्तं भवति । अविकृतमात्मतत्त्वम्—अपरिणाम्या-  
त्मतत्त्वम् । स हि यथा जडं भावयन् तत्कारणतयाऽविकृतमात्मतत्त्वं प्रत्यक्षीकरोतीत्यन्वयः । अत्रैवाऽर्थे  
सम्पत्तिमाह—तथाचेति । प्रकृतिपुरुषविवेकादेव हि तथा साक्षात्कार इति योगसाङ्ख्ययोः सिद्धान्तः ।  
अथ पदार्थानां स्थिरत्वेऽपि वर्तमानकालाऽभावमुपपादयति भाष्ये—मीमांसक इति । मन्यमानः—  
आत्मानं विचारकं मन्यमान इत्यर्थः । संमतश्चेतीति । अर्थान्मेधाविनामेवेति गम्यते । पृच्छति स्म—  
पप्रच्छ । ‘लटस्मे’ इति लट् । भाष्ये ‘ऽतिक्रान्ते च न पतसी’त्यन्वयः । काकपर्याय‘काकन’शब्दस्य  
‘काकने’ति संबोधनम् । सम्प्रति—प्रयोगकाले । वर्तमानत्वाऽभावेऽपीति । क्रियाया वर्तमानत्वाऽभावेऽपि  
यदि ‘पतसी’ति व्यवहारस्तदाऽयं सर्वो लोकः पततीति व्यवहारविषयः स्यादित्यर्थः । तदाह—हिमवान-

१—‘काक’पर्यायस्य ‘काकन’शब्दस्य ‘काकने’ति संबोधनमिति नागेशः, तच्च चिन्त्यम्, ‘न क्रोधो  
न च मात्सर्यं न लोभो नाऽशुभा मतिः ।’ इत्यत्रेव नञ एव पुनरुक्तत्वात् ।



क्रियाप्रवृत्तौ यो हेतुस्तदर्थं यद्विचेष्टितम् ।

तत्समीक्ष्य प्रयुञ्जीत गच्छतीत्यविचारयन् ॥ ५ ॥

प्र०—‘पतसी’ति व्यपदेशस्तदा विशेषाऽभावात् पर्वतादावपि ‘पतसी’ति व्यपदेशप्रसङ्ग इत्यर्थः । अनागतमिति । एक एव क्षण उपलभ्यते, नातीतो नाप्यनागतो, न चैकस्य क्षणस्य गमनादिक्रियावेशः सम्भवतीति भावः । सर्वत्रेति । कालवृत्तित्वाऽविवक्षायां दाप्रत्ययो न कृतः । क्रियाप्रवृत्ताविति—परिहारः । हेतुः प्रयोजनं, गमनस्य देशान्तरप्राप्तिः तदर्थं फलार्थमित्यर्थः । इह प्रत्यभिज्ञानात् क्षणभङ्गनिरासे देवदत्तस्य देशान्तरप्राप्तिर्हेतुका न संभवतीति गमनक्रियैव तस्या निमित्तम् । तदालम्बनश्च गच्छतीतिप्रत्ययोऽबाधित उपपद्यत इति सत्त्वं तावदवगम्यते क्रियायाः । वर्तमानत्वाऽभावे च भूतभविष्यतोरप्यभावप्रसङ्गः, वर्तमानो हि भूतत्वं भविष्यत्त्वंच प्रतिपद्यते । तत्राऽनेकक्षणसमूहात्मकं क्रियाप्रबन्धरूपं बुद्ध्या सङ्कलय्य गच्छतीत्यादिप्रयुज्यत इत्यर्थः । अविचारयन्निति । कुविकल्पकलङ्करहितमित्यर्थः ।

उ०—पीत्यादि । भाष्यस्य ‘व्यवहारः स्या’दिति शेषः । अयं भावः,—त्रिक्षणस्थायिन्या अपि क्रियाया अति-सूक्ष्मकालावच्छिन्नत्वरूपदोषवशाज्ज्ञानाऽसम्भवेनाऽज्ञातेन च व्यवहाराऽसम्भवो, ज्ञातेन च व्यवहारेऽतिप्रसङ्ग इति । उक्तमेवाऽर्थं दादर्थ्याह—अनागतमिति । एक एव क्षण उपलभ्यत इति । उपलभ्ययोगो भवितुमर्हतीत्यर्थः । न चैकस्येति । एकक्षणवर्ती पदार्थगतः क्रियावेशो ज्ञानयोग्यः सम्भवतीत्यर्थः । ननु कालवाचकत्वात् ‘सदे’ति भाव्यमत आह—कालेति । भाष्ये ‘सर्वत्र’त्यस्य ‘काले’ इति शेषः । सर्वत्र गतिर्नास्तीत्यस्योपलब्धियोग्या नास्तीत्यर्थः । अनुपलब्धिप्रमाणाच्च तदभावनिश्चय इति भावः । क्षणभङ्गवा-द्येवाऽत्र वक्तुं न युक्तं, तस्य ‘मेधाविसंमत’ इति विशेषणाऽनुपपत्तेः । ‘यदि सम्प्रती’त्यादेस्तन्मते उक्तिसम्भवाऽभावाच्च । इदानीं सिद्धान्तमाह—क्रियाप्रवृत्ताविति भाष्ये । क्रियाऽऽरम्भे यो हेतुः प्रयोजकः, फलं, तदर्थं—यद्विचेष्टितं क्रियासमूहस्तदनुकूलत्वेन समीक्ष्य—बुद्धिविषयीकृत्य बौद्धसमूहस्य बौद्धवर्त्तमानत्वमा-दाय ‘गच्छती’ति प्रयोगोपपत्तिरित्यर्थः । क्षणभङ्गवा देबुद्धेरप्येकस्या अभावादाह—इहेति । कदाऽप्यवर्त्तमानस्य शशविषाणादितुल्यस्य भूतभविष्यत्त्वे अपि त्वत्सम्भवे न सम्भवत इति ‘गच्छती’त्यबाधितप्रत्ययस्तत्सत्तायां मानमिति भावः । गच्छतीति प्रत्ययोऽबाधित उपपद्यत इति सत्त्वं तावदवगम्यत इति । एतेनाऽवयव-शोऽपि अप्रत्यक्षत्वं सूचितम् । अन्यथा ‘अवयवगतस्य समूहे आरोप’ इत्येव वदेत् । ननु अवयवानामभावे समूहोऽसम्भवी, तत्राह—तत्राऽनेकेति । बौद्धो वैकल्पिक एवाऽयं समूह इत्यर्थः, ‘शब्दज्ञानाऽनुपाती वस्तुशून्यो विकल्प’ इति पातञ्जलोक्तेः । समूहस्य वर्त्तमानत्वं तु प्रारब्धाऽपरिसमाप्तत्वमुक्तमेव । तदपि बौद्धमेव । तस्याऽनेकक्षणसमूहात्मकः—तदात्मकत्वेन प्रसिद्धं क्रियाप्रबन्धरूपं तत्त्वेन च प्रसिद्धमविचारित-रमणीयमेव बुद्ध्या विषयीकृत्येत्यर्थः । अन्यथा पूर्वं सर्वथा वर्त्तमानकालाऽभावस्योक्तत्वेन तमसाध्यैवेदृशोक्तेर-सङ्ख्यापत्तेः ।

एवं वास्तववर्त्तमानक्रियाऽभावमङ्गीकृत्याऽनुमितबौद्धसमूहरूपक्रियां तद्वर्त्तमानत्वञ्च बौद्धमाश्रित्य प्रयोगानुपपाद्येदानीं वास्तववर्त्तमानक्रियां तत्तत्क्षणवर्त्तिनीं योगिप्रत्यक्षप्रमाणिकामाश्रित्य समाधत्ते—अपर आह अस्ति वर्त्तमानः काल इति । क्रियाणां त्रिक्षणाऽवस्थायित्वादिति भावः । आदित्यगतिवज्रोप-लभ्यते । ‘प्रत्यक्षेण’ति शेषः । क्रियाप्रत्यक्षत्वाऽभिमानिनो यथाऽतिदूरत्ववशात्तद्गतितरुमेया तथाऽतिसूक्ष्म-



अपर आह—अस्ति वर्तमानः काल इति । आदित्यगतिवन्नोपलभ्यते । अपि चात्र श्लोकमुदाहरन्ति,—

विसस्य वाला इव दह्यमाना, न लक्ष्यते विकृतिः सन्निपाते ।

अस्तीति तां वेदयन्ते त्रिभावाः, सूक्ष्मो हि भावोऽनुमितेन गम्यः ॥

इति श्रीभगवत्पतञ्जलिविरचिते व्याकरणमहाभाष्ये तृतीयाध्यायस्य

द्वितीये पादे द्वितीयमाह्निकम् ।

प्र०—विसस्येति । विसस्य वाला विसे दह्यमाने दह्यमाना अपि न प्रत्यक्षं दह्यमानत्वेनावसीयन्ते । किं तर्ह्यनुमानेन विसान्तर्गतत्वात्तद्गृहे तेषामपि दाहः प्रतीयते । तथा कारकसन्निपात एकैकक्षणग्रहणे क्रियावेशलक्षणा विकृतिः प्रत्यक्षेण न लक्ष्यते । तां तु त्रिभावा 'अस्ती'ति निश्चिन्वन्ति । त्रिषु कालेषु भावो भावना येषां ते त्रिभावाः—योगिनः, ये भावनावशेन त्रीनपि कालान् योगिप्रत्यक्षेण विदन्ति । सूक्ष्म इति । अनेकक्षणसमूहात्मकस्य धातुवाच्यस्य अर्थस्य क्रियारूपस्य युगपदसंनिधानादनुमीयत इत्यर्थः ॥ १२३ ॥

इत्युपाध्यायजैय्यटपुत्रकैयटकृते भाष्यप्रदीपे तृतीयस्याध्यायस्य

द्वितीये पादे द्वितीयमाह्निकम् ।

उ०—कालाऽवच्छिन्नत्वादिकैकक्षणाऽवच्छिन्ना क्रियाऽप्यनुमेयैवेति भावः । ननु कार्येणोत्तरदेशसंयोगादिना एकैकक्षणवर्त्यतिसूक्ष्मवर्त्तमानक्रियायाः कथमनुमानमत आह भाष्ये—अपि चेति । विसदाहे वालदाहवत्कारकसन्निपाते विकृतिः । एकैका क्रिया यद्यपि न लक्ष्यते तथापि त्रिभावा योगिनस्तामस्तीति वेदयन्त इत्यर्थः । अनेन योगिप्रत्यक्षं प्रमाणं दशितम् । नन्वस्मदादिव्यवहारः कथमत आह—सूक्ष्मो हीति । समूहान्यथाऽनुपपत्तिः, 'वर्त्तमाने ल'ङिति शास्त्रञ्च तदनुमापकमिति भावः । एकैकक्षणग्रहणे, एकैकक्षणस्य वर्त्तमानग्रहणेन ग्रहणे, तत्क्षणाऽवच्छेदेन क्रियाविशेषलक्षणा विकृतिः प्रत्यक्षेण न लक्ष्यत इत्यन्तरार्थः । नन्वैकक्षणस्य सूक्ष्मत्वेऽपि समूहः प्रत्यक्षः स्यादत आह—अनेकेति । एवञ्चाऽत्रयवरूपा समुदायरूपा च क्रियाऽनुमानगम्यैवेति तात्पर्यम् । अत्र पक्षेऽनुमितैकैकक्षणवृत्तिक्रियायां धात्वर्थसमूहरूपाऽऽरोपेण वर्त्तमानप्रयोग इत्याशय इति दिक् ॥ १२३ ॥

इति श्रीशिवभट्टसुतसतीगर्भजनागेशभट्टविरचिते भाष्यप्रदीपेद्योते

तृतीयस्याऽध्यायस्य द्वितीयपादे द्वितीयमाह्निकम् ।

१—'विसस्य वाला' पा० । 'मृणालं विस'मित्यमरः । 'कमलपुष्प डण्डी' इति भाषायाम् ।



लटः शत्रुशानचावप्रथमासमानाधिकरणे ॥ ३ । २ । १२४ ॥

लस्याऽप्रथमासमानाधिकरणेनाऽयोगादादेशानुपपत्तिर्यथाऽन्यत्र ॥१॥

लस्याऽप्रथमासमानाधिकरणेनाऽयोगादेशयोरनुपपत्तिर्यथाऽन्यत्र । तद्यथा—  
अन्यत्रापि लस्याऽप्रथमासमानाधिकरणेन योगो न भवति । कान्यत्र ? लङि—अप-  
चदोदनं देवदत्त इति ।

योग इति चेदन्यत्रापि योगः स्यात् ॥ २ ॥

अथ मतमेतद् 'भवति योग' इति अन्यत्रापि योगः स्यात् । कान्यत्र ? लङि—  
अपचदोदनं देवदत्त इति ।

न कचिद्योग इति कृत्वाऽतः सर्वत्र योगेन भवितव्यम्, कचिद्वाऽयोग इति कृत्वा  
सर्वत्राऽयोगेन । तद्यथा—समानमीहमानानां चाधीयानानां च केचिदर्थैर्युज्यन्तेऽपरे न ।  
न चेदानीं कश्चिदर्थवानित्यतः सर्वैरर्थवद्भिः शक्यं भवितुं, कश्चिद्वाऽनर्थक इति सर्वैरन-

प्र०—लटः शत्रु । लस्येति । इहायं लकारो 'लः कर्मणि च भावे चे'त्यनेन कर्तृकर्मणोर्वि-  
धीयमानो गुणभूते क्रियां प्रति कर्तृकर्मणी प्रतिपादयति । तथा च 'पचत्योदनं देवदत्तः' 'ओदनः  
पच्यते देवदत्तेने'ति क्रियाप्रधानत्वात् क्रियान्तरयोगाऽभावाच्छक्यन्तरावेशाऽभावः । अन्ये तु  
कृतः प्राधान्येन कर्त्रादीनि प्रतिपादयन्ति । तथा च क्रियान्तरयोगे शक्यन्तरावेशो भवति,—  
पाचकं पश्य, पकेन तृप्त इति । ततश्च लङादिवल्लटोऽपि क्रियान्तरयोगाऽभावाद्द्वितीयाद्यनुत्पत्ता-  
वप्रथमान्तेन सामानाधिकरण्यं नोपपद्यत इत्यर्थः । अपचदिति । तथा चाऽपचदोदनं देवदत्तं  
पश्येत्यादि प्रसज्येतेत्यर्थः । न कचिदिति । तिङ्भाविनो लकारस्य गुणभूतकर्त्राद्यभिधानम् ।  
शत्रादिविषयस्य तु क्रियोपसर्जनकर्त्राद्यभिधानम् । तथा च क्रियान्तरनिमित्तद्वितीयादिसामाना-

उ०—लटः शत्रु । भाष्ये—लस्येत्यादि । समानाऽधिकरणेनाऽप्रथमान्तेन लवाच्यस्य कारकस्याऽ-  
योगादित्यर्थः । ननु 'पचन्तं देवदत्तं पश्ये'त्यादौ तत्सामानाऽधिकरण्यमस्त्येवेत्यत आह—इहेति । गुणभूते  
इति । 'क्रियाप्रधानमाख्यात'मिति सिद्धान्तादिति भावः । इति क्रियेति । इत्यस्य क्रियाप्रधानत्वादित्यर्थः ।  
क्रियान्तरयोगाऽभावादिति । एकत्र विशेषणत्वेनान्वितस्य कारकस्याऽन्यत्र तथाऽन्वयाऽयोगात्कर्तृत्वाद्यति-  
रिक्ताऽनभिहितशक्त्यन्तराऽऽवेशाऽभावेन नियमेन प्रथमान्तेनैव सामानाऽधिकरण्यादिति भावः । प्राधान्ये-  
नेति । 'सत्त्वप्रधानानि नामानी'त्युक्तेः । लङादिवदिति । लङादिवाच्यकारकसमानाऽधिकरणवल्लङ्वाच्य-  
कारकसमानाऽधिकरणस्येत्यर्थः । अप्रथमान्तेन—तदर्थेन । इत्यादि प्रसज्येतेति । शतरीव लङ्यपि  
लकाराऽर्थकर्तुः प्राधान्यं स्यादिति भावः । यद्यप्यन्तरङ्गा प्रथमा तथाऽपि प्रधानाऽनुरोधित्वेन बलवती  
द्वितीयैव स्यादित्यर्थः । कर्त्राद्यभिधानमिति । तदभिधानशक्तिरित्यर्थः । द्वितीयादीति । द्वितीयाद्यन्तार्थेत्यर्थः ।

१—इदमेवोदाहरणं 'हयवरट्'सूत्रभाष्ये १०५ पृष्ठेऽपि शक्यं द्रष्टुम् ।



र्थकैः । तत्र किमस्माभिः शक्यं कर्तुं—यल्लटोऽप्रथमासमानाधिकरणेन योगो भवति, लङो न [ भवति' ], स्वाभाविकमेतत् ।

अथवाऽऽदेशे<sup>१</sup> सामानाधिकरण्यं दृष्ट्वाऽनुमानादगन्तव्यं 'प्रकृतेरपि सामानाधिकरण्यं भवती'ति । तद्यथा—धूमं दृष्ट्वाऽग्निरत्रेति गम्यते, त्रिविष्टब्धकं<sup>३</sup> दृष्ट्वा परिव्राजक इति ।

विषम उपन्यासः । प्रत्यक्षस्तेनाऽग्निधूमयोरभिसंबन्धः कृतो भवति, त्रिविष्टब्धकपरिव्राजकयोश्च । स तद्विदेशस्थमपि दृष्ट्वा जानात्यग्निरत्र, परिव्राजकोऽत्रेति ।

प्र०—धिकरण्योपपत्तिरित्यर्थः । शक्यं कर्तुं मिति । प्रतिपत्तुमित्यर्थः । अथवेति । सिद्धानां शब्दानामिदमन्वख्यानं प्रवृत्तम् । तत्र 'पचन्तं देवदत्तं पश्ये'त्यादिप्रयोगदर्शनात् स्थानिनोऽपि लटः प्रक्रियार्थं विहितस्याऽप्रथमासमानाधिकरण्यमनुमीयत इत्यर्थः । विषम इति । अग्निधूमयोर्हि प्रत्यक्षेण सम्बन्धो गृह्यते । लकारस्य तु प्रयोगाऽभावादप्रथमासमानाधिकरण्यं न कचिदुपलब्धमिति भावः । भवतीति । यद्यपि लटोऽप्रयोगादप्रथमासमानाधिकरण्याऽभावः प्रत्यक्षेण निश्चीयते तथापि प्रत्यक्षस्याऽन्यथासिद्धत्वाल्लकाराऽप्रयोगनिमित्तत्वादभावग्राहिणो बाध्यत्वम्, अनन्यथासिद्धेन तु सामान्यतोदृष्टेनाऽनुमानेन लटोऽप्रथमासमानाधिकरण्यावगमः, न

उ०—प्रतिपत्तुमित्यर्थ इति । लङ्वाच्यस्याऽप्रथमान्तसामानाधिकरण्यं न भवति, लङ्वाच्यस्य भवति यत्तत्र किं कारणं प्रतिपत्तुं शक्यं स्वभावाऽतिरिक्तं, न किमपीति भाष्यार्थ इति भावः । ततश्च शत्रादिविषयलटोऽस्त्येव शत्रुविधायकशाल्त्रललब्धस्वभावादप्रथमासमानाधिकरण्यमिति न दोष इति तात्पर्यम् । ननु लस्य क्वाऽपि प्रयोगाऽभावेन कथमीदृशस्वभावाऽवगतिरतः पक्षान्तरमाह भाष्ये—अथवेति । ननु यावदप्रथमासमानाऽधिकरण्यं न निर्णीतं तावदादेश एव न, आदेशेन चाऽनुमानमित्यन्योऽन्याश्रयस्तमत आह—सिद्धानामिति । निव्यानामित्यर्थः । प्रक्रियाऽर्थं विहितस्येति । अनेन प्रक्रियार्थं कल्पितानामवोधकत्वं दर्शयति । विषम उपन्यास इति । वदन्प्रष्टव्यः,—किमप्रत्यक्षेण बाधनिश्चयादनुमानं न, उत व्याप्तिग्रहणाऽभावादिति ? तत्राद्ये आह—यद्यपीति । 'प्रत्यक्षस्तेनाऽग्नी'त्यादिग्रन्थेनापि भाष्ये तत्र बाधनिश्चयाऽभावः प्रतिपाद्यत इति बोध्यम् । प्रत्यक्षेण तत्राऽभिसंबन्ध एव पुरुषेण कृतो गृहीतो न तु विपरीतमित्यर्थात् । लकाराऽप्रयोगनिमित्तकत्वेनाऽन्यथासिद्धत्वादभावग्राहिणः प्रत्यक्षस्य बाध्यत्वमित्यन्वयः । सामान्यतो दृष्टेन—कार्यकारणमिन्नलिङ्गत्वेन । न ह्यन्यथेति । एवञ्च शत्रुशाल्त्रवैयर्थ्यरूपाऽनुकूलतर्कसहितमनुमानमन्यथासिद्धप्रत्यक्षात्पन्नमिति भावः । रूपसहचारिणस्त्विति । शुक्लमास्वरूपव्यापकस्येत्यर्थः । तमस्तु न तद्रूपवत् ।

१—क्वचिन्न ।

२—'अथवाऽऽदेशेन पा'० ।

३—त्रिविष्टब्धकं=परिव्राजकपरिचायको दण्डविशेषः । 'त्रयो दण्डा विष्टब्धा' इतरेतराश्रयेण विधृता यत्रेति व्युत्पत्त्या योगरूढ्याश्रयेण रज्ज्वा कीलकेन वा बद्धानां त्रयाणां काष्ठानां सञ्ज्ञा । तथा चाह भाष्यकारः—'यथा तर्हि—त्रिविष्टब्धकम् । तत्राऽप्यन्ततः सूत्रकं भवती'ति । ( १ । १ । १ वा० ८, पृष्ठसङ्ख्या १३४ )



भवति वै प्रत्यक्षादप्यनुमानवलीयस्त्वम् । तद्यथा अंलातचक्रं प्रत्यक्षं दृश्यते-  
ऽनुमानाच्च गम्यते नैतदस्तीति ।

कस्यचित्स्त्वल्पि सकृत्कृतोऽभिसंबन्धोऽत्यन्ताय कृतो भवति । तद्यथा—  
वृक्षपर्णयोरयं वृक्ष इदं पर्णमिति । तद्विदेशस्थमपि दृष्ट्वा जानाति 'वृक्षस्येदं पर्ण'मिति ।

किं पुनरयं पर्युदासो 'यदन्यत्प्रथमासमानाधिकरणा'दिति, आहस्वित्प्रसज्य-  
प्रतिषेधः 'प्रथमासमानाधिकरणे ने'ति ? कश्चात्र विशेषः ?

लटः शत्रुशानचावप्रथमासमानाधिकरण इति चेत्प्रत्ययोत्तरपद-  
योरुपसङ्ख्यानम् ॥ ३ ॥

लटः शत्रुशानचावप्रथमासमानाधिकरण इति चेत्प्रत्ययोत्तरपदयोरुपसङ्ख्यानं  
कर्तव्यम् । कौर्वतः पाचतः\* । कुर्वद्भक्तिः पचद्भक्तिः कुर्वाणभक्तिः पचमानभक्तिरिति† ।

अस्तु तर्हि प्रसज्यप्रतिषेधः 'प्रथमासमानाधिकरणे ने'ति ।

ह्यन्यथादेशस्य तदुपपद्यते इति भावः । तद्यथेति । आशुसञ्चाराच्चक्रभ्रान्तिरुपपद्यते । रूपसहचा-  
रिणस्तु स्पर्शस्याऽनेकदिक्कस्य युगपदग्रहणादन्यथासिद्धानुमानेन प्रत्यक्षाभासो बाध्यते । तदुक्तं  
हरिणा—

‘स्पर्शप्रबन्धो हस्ते न तथा चक्रस्य सन्ततः ।

न तथाऽलातचक्रस्य विच्छिन्नं स्पृश्यते हि तत् ॥ इति ।

कस्यचिदिति । न भूयोदर्शनेन सम्बन्धग्रहणमपि तु सकृद्दर्शनेनापीत्यर्थः । वृक्षपर्ण-  
योरिति भाष्यकारवचनप्रामाण्या‘जातिरप्राणिना’मित्येकवद्भावो न कृतः । किं पुनरिति ।  
यद्यपि प्रसज्यप्रतिषेधे वाक्यभेदादौरवप्रसङ्गस्तथापि लक्ष्यसिद्धये शास्त्रे कचिदसावङ्गीकृत इति

उ० - स्पर्शस्य—उद्भूतस्येति द्रष्टव्यम् । तेन दीपप्रमायां स्पर्शाऽग्रहेऽपि अनेकदिक्करूपस्य युगप-  
दग्रहणेऽपि न दोषः । व्याप्तिग्रहणाऽभावं समाधत्ते भाष्ये—कस्यचिदिति । तद्वयाचष्टे—न भूय  
इति । ननु—‘लट् अप्रथमान्तसामानाऽधिकरण्यवान्, तदनुवादेन विहिताऽऽदेशस्थानित्वा’-  
दित्यनुमानम्, तत्र दृष्टान्ताऽभावेन कथं व्याप्तिग्रह इति चेन्न; ‘यः स्थानी स आदेशसमानधर्मे’ति  
सामान्यतो व्याप्यैव सहकारिविशेषवलाद्विशेषाऽनुमितिः । अत्राऽपि शत्रुविधायकशास्त्रमेवाऽनुकूलस्तर्क  
इत्याहुः । वृक्षपर्णयोर्जातित्वादेकवद्भावः स्यादत आह—भाष्यकारेति । व्यक्तिप्राधान्यविवक्षणादिति  
भावः । भाष्ये—यदन्यत्प्रथमासमानाधिकरणादिति । तत्राऽवध्यवधिमतोः साजात्यादन्यत्किञ्चित्समानाऽ-  
धिकरणमेव गृह्यते । तेन अप्रथमानन्तेन समानाऽधिकरणस्य लट इति फलति । यथाश्रुते तु ‘कौर्वत’

१—‘अङ्गारोऽलातमुल्क’मित्यमरः । उभयोरग्रयोरग्निविशिष्टो दण्ड इहाऽलातशब्देनाभिधीयते ।

‘अलातचक्रवत् तदुपलब्धिपराशुसंचारात् ।’ ( ३ । २ । ६० ) इति न्यायदर्शने गौतमः ।

‘आशुसंचारादलातचक्रस्य भ्रमतो विद्यमानः क्रमो न गृह्यते । क्रमस्याऽग्रहणादविच्छेदबुद्ध्या  
चक्रवद्बुद्धिर्भवती’ति तद्भाष्ये वात्स्यायनः ।

\* तस्यापत्यम् । ४ । १ । ६२

१—इति कचिन्न ।

† षष्ठी २ । २ । ८



प्रथमाप्रतिषेध उत्तरपद आदेशानुपपत्तिः ॥ ४ ॥

प्रथमाप्रतिषेध उत्तरपद आदेशयोरनुपपत्तिः । कुर्वती चासौ भक्तिश्च कुर्वद्भक्तिः पचद्भक्तिः कुर्वाणभक्तिरिति पचमानभक्तिरिति ।

ये चाप्येते समानाधिकरणवृत्तयस्तद्धितास्तत्र च शतृशानचौ न प्राप्नुतः,—  
कुर्वत्तरः पचत्तरः, कुर्वाणतरः पचमानतरः । कुर्वद्रूपः पचद्रूपः, कुर्वाणरूपः पचमान-  
रूपः । कुर्वत्कल्पः पचत्कल्पः, कुर्वाणकल्पः पचमानकल्प इति ।

सिद्धं तु प्रत्ययोत्तरपदयोश्चेति वचनात् ॥ ५ ॥

सिद्धमेतत् । कथम् ? प्रत्ययोत्तरपदयोश्च शतृशानचौ भवत इति वक्तव्यम् ।

तत्र प्रत्ययस्यादेशनिमित्तत्वादप्रसिद्धिः ॥ ६ ॥

तत्र प्रत्ययस्यादेशनिमित्तत्वादप्रसिद्धिः । आदेशनिमित्तः प्रत्ययः, प्रत्ययनिमित्त-  
श्चादेशः, तदेतदितरेतराश्रयं भवति । इतरेतराश्रयाणि च न प्रकल्पन्ते ।

उत्तरपदस्य च सुबन्तनिमित्तत्वाच्छतृशानचोरप्रसिद्धिः ॥ ७ ॥

उत्तरपदस्य च सुबन्तनिमित्तत्वाच्छतृशानचोरप्रसिद्धिः । उत्तरपदनिमित्तः  
सुप्, सुबन्तनिमित्तं चोत्तरपदम्, तदेतदितरेतराश्रयं भवति । इतरेतराश्रयाणि च न  
प्रकल्पन्ते ।

प्र०—विचार्यते । कौर्वत इति । कुर्वतो देवदत्तस्याऽपत्यमित्यत्र सापेक्षत्वात्तद्धितो नोत्पद्यते ।  
पदान्तरनिरपेक्षत्वे च पदान्तरेण सामानाधिकरण्याभावादादेशाऽप्रसङ्ग इति भावः । कुर्वद्भक्ति-  
रिति । षष्ठीसमासः । समानाधिकरणसमासे तु प्रसज्यप्रतिषेधेऽपि दोषः । स च वक्ष्यत एव  
कुर्वत्तर इति । अत्र देवदत्तादिना पदान्तरेण सामानाधिकरण्यादादेशाऽप्रसङ्गः । पूर्वस्मिन्नपि  
पक्षे एष दोषः । सिद्धं त्विति । लक्षणशेषः कर्तव्य इत्यर्थः । पृथगुत्तरपदग्रहणमन्तरङ्गानपि

उ०—इत्यादौ दोषाऽऽपादनाऽसङ्गतिः स्पष्टैव । नन्वत्रापि 'कुर्वतो देवदत्तस्ये'त्यादिपदान्तरसामानाऽधिकरण-  
मस्येवेत्यत आह—कुर्वत इति । वृत्तिघटकाऽतिरिक्तविशेष्याऽपेक्षामपि सापेक्षमिति भावः । पदान्तरेति ।  
देवदत्तस्येत्यादीत्यर्थः । देवदत्तादिना पदान्तरेणेति । 'प्रथमाऽन्तो'ति शेषः । पूर्वस्मिन्नपि । समानाऽ-  
धिकरणसमासरूपे । 'कुर्वद्भक्ति'रित्यादिः, कुर्वत्तर इत्यादिश्च । कुर्वद्भक्तौ 'पुंवत्कर्मधारय' इति पुंवत् ।  
ननु लक्षणांतरे 'अपचत्कल्पं देवदत्त' इत्यादौ स्यादत आह—लक्षणशेष इति । अन्तर्वर्त्तिसुपा प्रत्ययपर-

१—'तेषु' पा० ।

३७ \*



न वा लकारस्य कृत्वात् प्रातिपदिकत्वं तदाश्रयं प्रत्ययविधानम् ॥८॥

न वैष दोषः । किं कारणम् ? 'लकारस्य कृत्वात्प्रातिपदिकत्वम्' । लकारः कृत्, 'कृत्प्रातिपदिक'मिति प्रातिपदिकसंज्ञा । 'तदाश्रयं प्रत्ययविधानम्' । प्रातिपदिकाश्रया स्वाद्युत्पत्तिर्भविष्यति† ।

तिङादेशात्सुबुत्पत्तिः ॥ ६ ॥

तिङादेशः क्रियतां सुबुत्पत्तिरिति, परत्वात्सुबुत्पत्तिर्भविष्यति\* ।

तस्मादुत्तरपदप्रसिद्धिः ॥ १० ॥

तस्मादुत्तरपदं प्रसिद्धम्, उत्तरपदे प्रसिद्ध 'उत्तरपद' इति शतृशानचौ भविष्यतः ॥ इहापि तर्हि तिङादेशात्सुबुत्पत्तिः स्यात्—'पचति पठती'ति । अस्त्यत्र विशेषः । नित्योऽत्र तिङादेशः । उत्पन्नेऽपि सुपि प्राप्नोत्यनुत्पन्नेऽपि प्राप्नोति । नित्यत्वात्तिङादेशो कृते सुबुत्पत्तिर्न भविष्यति ।

इहापि तर्हि नित्यत्वात्तिङादेशः स्यात्,—कुर्वद्भक्तिः पचद्भक्तिः [ कुर्वाणभक्तिः ] पचमानभक्तिरिति । अस्त्यत्र विशेषः । शतृशानचौ तिङपवादौ, तौ चात्र निमित्तवन्तौ, न चाऽपवादविषय उत्सर्गोऽभिनिविशते । पूर्वं ह्यपवादा अभिनिविशन्ते पश्चादुत्सर्गाः । प्रकल्प्य वाऽपवादविषयं तत् उत्सर्गोऽभिनिविशते । न तावदत्र कदाचित्त्वं भवति । अपवादौ शतृशानचौ प्रतीक्षते ।

तदेतत्कं सिद्धं भवति ? यत्र सामान्यादुत्पत्तिः । यत्र हि विशेषाद्—'अत

प्र०—विधीन्बहिरङ्गो लुग्बाधत इति लुकि कृते प्रत्ययलक्षणप्रतिषेधादप्रत्ययपरत्वार्थम् । उत्तरपदनिमित्त इति । सत्युत्तरपदे शतृशानचौ भवतः । तयोश्च कृत्वात्सुबुत्पत्तिः, सुस्त्रिमित्तः समासः, समासनिमित्तं चोत्तरपदमित्यर्थः । न वेति । लस्य कृत्वात्सुबुत्पत्तौ सत्यामणादिषु तरबादिषु चोत्पन्नेष्वपवादविधानमिति नास्तीतरेतराश्रयदोष इत्यर्थः । उत्तरपदे इतरेतराश्रयं परिहरति—तिङा-

उ०—स्वेनैव सिद्धे किमुत्तरपदग्रहणेनेत्यत आह—पृथगिति । भाष्ये—आदेशानिमित्त इति । तस्मिन् हि प्रातिपदिकत्वे सुब्रन्तत्वे च तद्धितोत्पत्तेरिति भावः । सुप उत्तरपदनिमित्तत्वमुत्तरपदस्य च सुब्रन्तनिमित्तत्वं दर्शयति—सत्युत्तरपदे इति । तिङादेशादिति । तिङरूपादादेशादित्यर्थः । एवञ्च पच्—ल् इत्यत्र तिङो बाधित्वा सुपि

† कृदतिङ् ३ । १ । ६३; कृत्तद्धितसमासाश्च १।२।४६; स्त्रौजसमौद्.....ङ्योस्सुप् ४।१।२

\* तिप्त्सुम्भि.....वहिभहिङ् ३ । ४ । ७२; स्त्रौजसमौद्.....ङ्योस्सुप् ४ । १ । २

१—कचिन्न ।



इज्' [ ४ । १ । ६५ ] इतीतरेतराश्रयमेव तत्र भवति,—वीक्षमाणस्यापत्यं वैक्ष-  
माणिरिति ॥ इह च शत्रुशानचौ प्राप्नुतः,—पचतितराम् जल्पतितराम् पचतिरूपम्  
जल्पतिरूपम् पचतिकल्पम् जल्पतिकल्पम् पचति पठतीति ।

तदेतत्कथं कृत्वा सिद्धं भवति ?

शत्रुशानचौ यदि लटो वा ॥

यदि लटः शत्रुशानचौ वा भवतो व्यवस्थितविभाषा च । तेनेह च भविष्यतः—  
कौर्वतः पाचतः, कुर्वद्भक्तिः पचद्भक्तिः, [ कुर्वाणभक्तिः ] पचमानभक्तिः, कुर्वत्तरः  
पचत्तरः, [ कुर्वाणतरः ] पचमानतरः, कुर्वद्रूपः, पचद्रूपः, [ कुर्वाणरूपः ] पच-  
मानरूपः, कुर्वत्कल्पः पचत्कल्पः, [ कुर्वाणकल्पः ] पचमानकल्पः, पचन् पठन्निति च  
लटः शत्रुशानचौ । इह च न भविष्यतः,—पचतितराम् जल्पतितराम्, पचतिरूपम्  
जल्पतिरूपम् पचतिकल्पम्, जल्पतिकल्पम्, पचति पठतीति च लटः शत्रुशानचौ ।

तत्तर्हि वाचनं कर्तव्यम् ? न कर्तव्यम् । प्रकृतमनुवर्तते । क प्रकृतम् ?  
'नन्वोर्विभाषा' [ ३ । २ । १२१ ] इति । यदि तदनुवर्तते 'वर्तमाने लट्' [ १२३ ]  
इति लङपि विभाषा प्राप्नोति । सम्बन्धमनुवर्तिष्यते । नन्वोर्विभाषा । 'पुरि  
लुङ्चास्मे' [ १२२ ] विभाषा । 'वर्तमाने लट्' 'पुरि लङ् चास्मे' विभाषा । लटः  
शत्रुशानचौ विभाषा । 'पुरि लुङ्चास्म' इति निवृत्तम् ।

न तर्हीदानीमप्रथमासमानाधिकरण इति वक्तव्यम् ? वक्तव्यं च । किं प्रयोजनम् ?  
'नित्यार्थम्' । अप्रथमासमानाधिकरणे नित्यौ [ शत्रुशानचौ ] यथा स्यातामिति ।

प्र०—देशादिति । वीक्ष्यमाणस्येति । अत्राऽकृते शान्त्यकारान्तत्वाभावाद्भिन्नोऽप्रसङ्ग इत्यर्थः ।  
पचतितरामिति । 'तिङ्श्चे' त्येतत् लकारान्तरार्थं स्यात्—अपचत्तरामिति । पचतीति । अत्रापि  
लस्यकृत्वात् सुप्युत्पन्ने प्रत्यये विधीयमान आदेशः स्यादित्यर्थः । तिङां तु लिङादयोऽवकाशाः ।  
लस्य तदेतदिति । व्यवस्थितविभाषाविज्ञानाच्च यथेष्टं प्रयोगसिद्धिः । न तर्हीति ।  
व्यवस्थितविभाषयैव सिद्धत्वान्नित्ययोरादेशयोरिति भावः । नित्यार्थमिति । 'लटः शत्रुशानचा'-  
वित्येको योगः क्रियते । तत्र च विभाषेति वर्तते । ततोऽप्रथमासमानाधिकरण इति द्वितीयो

उ०—समास उत्तरपदे शत्रादि तिङां बाधकमिति भावः । भाष्ये—निमित्तवन्तःविति । 'उत्तरपद' रूपनिमित्तस्य  
सम्पन्नत्वादपवादत्वेन शत्रुशानचावेवेति भावः । ननु 'पचती'त्यादौ प्रत्ययोत्तरपदत्वाऽभावात्कथमादेशप्रसक्ति-



क तर्हीदानीं विभाषा ? प्रथमासमानाधिकरणे । पचन् पचति । पचमानः पचत  
इति ॥ १२४ ॥

लक्षणहेत्वोः क्रियायाः ॥ ३ । २ । १२६ ॥

लक्षणहेत्वोः क्रियाया गुण उपसङ्ख्यानम् ॥ १ ॥

लक्षणहेत्वोः क्रियाया गुण उपसङ्ख्यानं कर्तव्यम् । तिष्ठन्मूत्रयति । गच्छन्म-  
चयतीति ।

कर्तुश्च लक्षणयोः पर्यायेणाऽचयोगे ॥ २ ॥

कर्तुश्च लक्षणयोः पर्यायेणाऽचयोग उपसङ्ख्यानं कर्तव्यम् । योऽधीयान  
आस्ते स देवदत्तः । य आसीनोऽधीते स देवदत्तः [ इति ] ।

अ'च'योग इति किमर्थम् ? य आस्ते चाधीते च स चैत्रः ।

तत्त्वान्वाख्याने च ॥ ३ ॥

तत्त्वान्वाख्याने चोपसङ्ख्यानं कर्तव्यम् । शयाना वर्धते दूर्वा । आसीनं  
वर्धते विसमिति ।

प्र०—योगो नित्यार्थः । व्यवस्थितविभाषाश्रयेण तु विस्पष्टा प्रतिपत्तिर्न स्यादिति तदर्थो द्वितीयो  
योगः ॥ १२४ ॥

लक्षणं । गुण इति । गुणशब्देनाऽत्र साधनमुच्यते । 'तिष्ठन् मूत्रयती'त्यादौ यदा  
स्थानादिना मूत्रादिक्रिया लक्ष्यते तदा सूत्रेणैवादेशसिद्धिः । यदा तु कारकं लक्ष्यते तदर्थमिदं  
वचनम् । 'बहुषु मूत्रयत्सु को देवदत्त' इत्युक्ते 'यस्तिष्ठन्मूत्रयती'ति प्रतिवचनेन देवदत्तो लक्ष्यते ।  
अथवा अशौचादिगुणो गृह्यते । कर्तुश्चेति । यदा पूर्ववाक्ये गुणः साधनं गृह्यते तदा तेनैव  
सिद्धे पर्यायार्थः । यदा त्वशौचादेर्गुणस्य तत्र ग्रहणं तदा विध्यर्थम् । तत्त्वान्वाख्यान इति ।

उ०—रत आह—अत्राऽपीति । सुबेव प्रत्यय इति भावः ॥ १२४ ॥

लक्षणहेत्वोः । भाष्ये—क्रियाया गुणे इति । क्रियायाः कारके इत्यर्थः । कारकनिरूपितं यदा  
लक्षणत्वं घात्वर्थस्य तदर्थमिदं, तदाह—गुणशब्देनेति । यदा स्थानादिनेति । 'कथमयं मूत्रयती'त्यादिप्रश्ने  
यदेदमुत्तरं तदा तया सा लक्ष्या भवतीति बोध्यम् । यदा त्विति । यदा क्रियाया कारकं लक्ष्यते तदा तदर्थ-  
मिदमित्यर्थः । देवदत्तो लक्ष्यत इति । मूत्रणसमानकालिकस्थानक्रियेत्यर्थः । गृह्यत इति । गुणशब्दे-  
नेत्यर्थः । अत्र पक्षेऽशुचित्वादिगुणस्येदं लक्षणं न तु क्रियाया इति भावः । अत्र पक्षे 'लक्षणहेत्वोः  
क्रियाया' इति सूत्रे गुणे लक्ष्ये उपसङ्ख्यानं कार्यमित्यर्थः । भाष्ये—कर्तुश्चेति । कर्तृलक्षणभूतयोः क्रिययो-



सदादयश्च बहुलम् ॥ ४ ॥

सदादयश्च बहुलमिति वक्तव्यम् । सन्ब्राह्मणः, अस्ति ब्राह्मणः । विद्यते ब्राह्मणः, विद्यमानो ब्राह्मण इति ।

इङ्जुहोत्योर्वाचनम् ॥ ५ ॥

इङ्जुहोत्योर्वेति वक्तव्यम् । अधीते, अधीयानः । जुहोति, जुह्वते ।

माङ्याक्रोशे ॥ ६ ॥

माङ्याक्रोश इति वक्तव्यम् । मा पचन् । मा पचमानः ।

तत्तर्हि वक्तव्यम् ? न वक्तव्यम् । 'लक्षणहेत्वोः क्रियाया' इत्येव सिद्धम् ॥ इह तावत्तिष्ठन्मूत्रयतीति तिष्ठतिक्रिया मूत्रयतिक्रियाया लक्षणम् । गच्छन्भक्षयतीति गच्छतिक्रिया भक्षयतिक्रियाया लक्षणम् ॥ योऽधीयान आस्ते स देवदत्त इति, अध्ययनक्रियाऽऽसनक्रियाया लक्षणम् । य आसीनोऽधीते स देवदत्त इति, आसिक्रियाऽध्ययनक्रियाया लक्षणम् । इदं तर्हि प्रयोजनम्—'अचयोग इति वक्ष्यामी'ति, इह मा भूत्—य आस्ते चाऽधीते च स चैत्र इति । एतदपि नास्ति प्रयोजनम् । नैतत्क्रियाया लक्षणम् । किं तर्हि ? कर्तृलक्षणमेतत् ॥ शयाना वर्धते दूर्वेति

प्र०—स्वभावाख्याने विनापि लक्ष्यलक्षणभावेनेत्यर्थः । नह्यासनं वृद्धेलक्षणं, किं तर्हि, स्वभावमात्रकथनम्—आसीनं विसमिति । सदादयश्चेति । वाग्रहणस्याऽयं प्रपञ्चः । सच्छब्दो विद्यमानवाचीति तत्सदृशः सदादिशब्देनोपात्ता नान्ये इत्याह—इङ्जुहोत्योर्वेति । माङ्याक्रोश इति । लुङि प्राप्ते ऽस्मादेवादेशविज्ञानाल्लङुमीयते । तिष्ठतिक्रियेति । स्थितिक्रियालक्षिता तु मूत्रणक्रिया 'यस्तिष्ठन्मूत्रयति स देवदत्त' इति सर्वनामपरामर्शे देवदत्तस्य लक्षणं, तद्वत्तस्य वाऽशौचादेरिति भावः । नैतदिति । समुच्चीयमानं क्रियाद्वयं परस्परस्याऽलक्षणं, कर्तृविशेषस्य लक्षणमित्यर्थः । शेतिक्रियेति । तत्त्वाख्यानमपि लक्षणं भवति । यथा चैतन्यलक्षणः पुरुष

उ०—वाचकाम्याम्पर्यायेत्यर्थः । सदादयश्चेति । प्रथमासमानाऽधिकरणार्थमिदम् । वाग्रहणस्याऽयमिति । 'लटः शतृशानच्'विति विभक्तसूत्रेऽनुवर्तमानवाग्रहणस्य 'सदादयश्चे'त्यादिवचनसमुदाय इत्यर्थः ।

ननु क्रिययोरेव लक्ष्यलक्षणभावे 'को देवदत्त' इति प्रश्ने इदमुत्तरं न स्यादत आह—स्थितिक्रियेति । सर्वनामपरामर्शे इति । यत्तद्रूपसर्वनामपरामृष्टदेवदत्तस्य लक्षणमिति फलितम् । अन्यथा वचनान्तरारम्भेऽपि तिष्ठतेः शत्रनापत्तिः । न हि तद्वाच्या क्रिया देवदत्तस्य लक्षणं, किन्तु तदुपलक्षितमूत्रणक्रियेति बोध्यम् । समुच्चीयमानमिति । परस्परलक्षणतामनापन्नं समुच्चीयमानं सत्कर्तृविशेषस्य लक्षणमित्यन्वयः ।

१—'जुह्वत्' पा० ।



शेतिक्रिया वृद्धिक्रियाया लक्षणम् । आसीनं वर्धते विसमिति, आमिक्रिया वृद्धिक्रियाया लक्षणमिति ।

‘सदादयश्च बहुलम्’ ‘इङ्जुहोत्योर्वा’ ‘माङ्याक्रोश’ इति वक्तव्यमेव ॥ १२६ ॥

तौ सत् ॥ ३ । २ । १२७ ॥

‘तौ’ग्रहणं किमर्थम् ? शत्रुशानचौ प्रतिनिर्दिश्येते । [ नैतदस्ति प्रयोजनम् । ] प्रकृतौ शत्रुशानचावनुवर्तिष्येते । क प्रकृतौ ? ‘लटः शत्रुशानचावप्रथमासमानाधिकरणे’ [ ३ । २ । १२४ ] इति ॥ अत उत्तरं पठति—

तौ सदिति वचनमसंसर्गार्थम् ॥ १ ॥

‘तौ’ग्रहणं क्रियते, ‘असंसर्गार्थम्’ । ‘असंसक्तयोरेतैर्विशेषैः शत्रुशानचोः सत्संज्ञा यथा स्यादिति’ ॥ ननु चैते विशेषा निवर्तन्ते । यद्यप्येते विशेषा निवर्तन्तेऽयं तु खलु वर्तमानः कालोऽवश्यमुत्तरार्थोऽनुवर्त्यः । तस्मिन्ननुवर्तमाने वर्तमानकालविहितयोरेव शत्रुशानचोः सत्संज्ञा स्याद्भूतभविष्यत्कालविहितयोर्न स्यात्\* । किं पुनर्भूतभविष्य-

प्र०—इति भावः ॥ १२६ ॥

तौ सत् । तौग्रहणमिति । शत्रुशानचोरनुवर्तनादेव संज्ञा भविष्यतीति प्रश्नः । शत्रुशानचाविति । असति ‘तौ’ग्रहणे प्रत्ययविधिरयं स्यान्न तु संज्ञाविधिरिति भावः । तौ सदिति । तच्छब्देन शत्रुशानचो रूपमात्रं परामृश्यत इति लट्स्थानिकत्वादिधर्माऽसंबद्धयोरपि संज्ञा भवतीत्यर्थः । ननु चेति । अस्वरितत्वादननेच्छणोच्चेति भावः । भूतेति । ‘वर्तमानसामीप्ये

उ०—यथा चैतन्येति । तत्स्वरूपत्वात्पुरुषस्य यथा तत्र लक्षणत्वाऽऽरोपेण शब्दप्रयोगस्तथाऽत्रापि तदारोपेण प्रत्यय इति भावः । भाष्ये—इति वक्तव्यमेवेति । ‘लक्षणहेत्वो’रित्यनेनाऽसिद्धेः, यथास्थितसूत्रन्यासे सूत्रे ‘वा’ग्रहणाऽनुवृत्तेरभावाच्चेत्यभिमानः ॥ १२६ ॥

तौ सत् । प्रत्ययविधिरिति । ‘स’दित्यस्य प्रत्ययस्य विधिरित्यर्थः । भाष्ये—प्रकृताविति । एवञ्च प्रत्ययविधौ शत्रुशानचावित्यस्याऽनन्वयाऽऽपत्या संज्ञाविधिरेवेति भावः । धर्माऽसंबद्धयोरपीति । ‘लटः सद्धे’त्यादिविहितयोरित्यर्थः । ननु भूते शत्रुशानचोर्विध्यदर्शनादाह—वर्तमानसामीप्ये इति । अतिदेशादिति । तेन प्रत्ययवत्संज्ञाऽप्यतिदेशेनैव सिद्धा, तस्या अपि वक्तमानाऽधिकारे विहितत्वात् । ‘लटः सद्धे’ति वचनादेव भविष्यदर्थयोरपि सा सिद्धेत्यर्थः । शत्रुशानचावित्यस्य ‘सत्संज्ञा’विति शेषः । नचूकरीत्या-

१—कचिन्न । २—‘निवर्तन्ते’ पा० ।

\* वर्तमानसामीप्ये वर्तमानवद् वा; लटः सद्धा ३ । ३ । १३१; १४



त्कालविहितयोः सत्संज्ञावचने प्रयोजनम् ? [ प्रयोजनं ] पूरणगुणसुहितार्थसत्  
[ २ । २ । ११ ] इति । ब्राह्मणस्य पच्यन् । ब्राह्मणस्य पच्यमाणः ।

अथ क्रियमाणेऽपि 'तौ' ग्रहणे कथमेवाऽसंसकृयोरेतैर्विशेषैः सत्संज्ञा लभ्या ?  
'लभ्ये'त्याह । कथम् ? ताविति शब्दतः । सदिति योगे क्रियमाणे तौग्रहणं योगाऽ-  
ङ्गं जायते, सति च योगाऽङ्गे योगविभागः करिष्यते । 'तौ' । तवेतौ शतृशानचौ  
धातुमात्रात्परस्य प्रत्ययस्य भवतः । ततः 'सत्' । सत्संज्ञौ भवतः शतृशानचा-  
विति<sup>३</sup> ॥ इहापि तर्हि प्राप्नुतः—कारक हारक इति† ।

प्र०—वर्तमानवद्वे'ति वचनाद्भूतेपि शतृशानचौ भवतः । किं पुनरिति । अतिदेशाद्भूते शतृशान-  
चौ भविष्यतः । 'लुटः सङ्गे'ति वचनाद्भविष्यत्यपीति प्रश्नः । पूरणेति । 'वर्तमानव'दित्यति-  
देशाद्विधानमेव भूते शतृशानचोः स्यान्न तु संज्ञा । प्रत्ययाधिकाराद्धि प्रत्यय एवातिदिश्यते न तु  
संज्ञा । तथा 'लुटः सङ्गे'ति सत्संज्ञकप्रतिरूपकविधानं स्यात् । यथा 'पिष्टपिण्डाः सिंहाः क्रियन्ता'-  
मिति तदाकाराः क्रियन्ते । विहितयोस्तु तयोः सत्संज्ञानिबन्धनकार्याऽप्रसङ्गः । अथेति ।  
सन्निहितस्यैव वस्तुनः सर्वनाम्ना परामर्शादिति प्रश्नः । यद्यप्यनुवृत्त्या प्रकृतयोः संज्ञासिद्धौ  
प्रयोजनसम्पादनाय 'तौ' ग्रहणं क्रियते तथापि न प्रयोजनानुवर्ति प्रमाणमपि तु प्रमाणानुवर्ति  
प्रयोजनमिति क्रियमाणमपि 'तौ' ग्रहणं प्रयोजनसंपादनाय नाऽलमिति भावः । ताविति शब्दत  
इति । शब्देनैवाऽभिमतोऽर्थः सति योगविभागे लभ्यत इत्यर्थः । तावेताविति । पूर्वसूत्रे तयोरा-  
देशत्वादिहाप्यादेशयोरेव विधानमिति भावः । कारक इति । तृजादीनां विधानसामर्थ्याच्छतृ-  
शानचौ न भविष्यतः, किंवादीनामपि लोपविधानसामर्थ्यादिति यः प्रत्यय आदेशेन निवर्त्यते

उ०—सत्संज्ञासिद्धिरत आह—वर्तमानवदित्यादि । न तु संज्ञेति । अनधिकारादिति भावः । ननु 'लुटः  
सङ्गे'त्यनेन सच्छब्देन विधानात्तद्विहितयोः सा सिद्धेत्यत आह—तथा लुट इति । भाष्ये—ब्राह्मणस्य पच्यन्निति ।  
यद्यपि 'पूरणे'ति सूत्रे 'अत्राऽसामर्थ्यात्समासो ने'ति भाष्ये उक्तं, तथापि तत्रत्यसिद्धान्तोदाहरणस्य 'ब्राह्मणस्य  
द्वेक्ष्य'न्नित्यस्योपलक्षणमिदम् । सन्निहितस्यैवेति । सन्निहितगुणविशिष्टस्यैवेत्यर्थः । तादृशस्यैव तत्र बुद्धिस्य-  
त्वादिति भावः । नाऽलमिति । वाच्यवृत्त्या तदर्थोऽप्रतीतेरिति तात्पर्यम् । शब्देनैवेति । योगविभागबोधनद्वारा  
बोध्यत इत्यर्थः । शब्दत इति भाष्ये आद्यादिस्वात्तृतीयान्तात्तसिरिति भावः । भाष्ये—सदिति योगे इति ।  
'स'दित्येव सूत्रे इत्यर्थः । योगाऽङ्गमिति । योगः—सूत्रसमुदायरूपाऽष्टाऽध्यायी, तदङ्गं सूत्रत्वेन, तच्च  
योगविभागे सतीत्यर्थः । ननु स्थानिनिर्देशाऽभावात्प्रत्ययाऽधिकाराच्चाऽऽदेशत्वं कथं, प्रत्ययस्येति च कथं  
लब्धमित्यत आह—पूर्वसूत्रे इति । प्रत्ययप्रकरणाच्च 'प्रत्ययस्ये'ति लब्धमिति भावः । अनुवर्तमानप्रत्ययपदं  
षष्ठ्या विपरिणम्यत इति बोध्यम् । ननु 'धातो'रित्यधिकारात्तृतीयधात्वधिकारविहितानामादेशेऽपि तव्यादी-  
नामपि प्रसङ्गः कस्मान्नोक्तोऽत आह—तृजादीनामिति । 'लोपविधानसामर्थ्यान्न भविष्यत' इत्यनुषङ्गः ।

१--इदं क्वचिन्न ।

२--इदं वार्तिकमित्यन्ये ।

३--इतिः क्वचिन्न ।

† ण्वुल्, तुचौ ३ । १ । १३३



## अवधारणं लुटि विधानम् ।

‘लुटः सद्वा’ [ ३ । ३ । १४ ] इत्येतन्नियमार्थं भविष्यति—लुट एव धातुमात्रात्परस्य नान्यस्ये’ति ॥ कैमर्थक्यान्नियमो भवति ? विधेयं नास्तीति कृत्वा । इह चास्ति विधेयम् । किम् ? नित्यौ शतृशानचौ प्राप्तौ तौ विभाषा विधेयौ । तत्राऽपूर्वो विधिरस्तु नियमोऽस्त्वित्यपूर्व एव विधिर्भविष्यति’ न नियमः ।

## योगविभागतश्च विहितं सत् ।

एवं तर्हि योगविभागः करिष्यते—‘लुटः सत्’ । लुटः सत्संज्ञकौ भवतः । किमर्थमिदम् ? नियमार्थम्—‘लुट एव धातुमात्रात्परस्य नान्यस्ये’ति । ततो ‘वा’ । वा च लुटः शतृशानचौ सत्संज्ञौ भवतः । तत्रायमप्यर्थः—‘सद्विधिर्नित्यमप्रथमासमानाधिकरण’ इति वक्ष्यति; तन्न वक्तव्यं भवति ।

अथ यावेतावुत्तरौ शत्रानौ × किमेतौ लादेशावाहोस्विदलादेशौ ? कश्चात्र विशेषः ?

प्र०—तस्य तदादेशापवादौ शतृशानचौ प्राप्तुत इत्यभिप्रायेण एवमुदाहृतः । एवं च नन्दनाद्यप्युदाहार्यम् । ‘युवोरनाका’ वित्यस्य तु तद्धितोऽवकाशः । तन्न वक्तव्यमिति । कथमिति चेदुच्यते । तावित्यत्र योगेऽप्रथमासमानाधिकरणादीन् विशेषाननुवर्त्यशतृशानचौ विधीयेते, तावेव च ‘लुटः स’दित्यनेन नियम्येते । ‘वे’त्यनेन तु प्रथमासमानाधिकरणादौ लट इव विकल्पेन विधीयेते । शत्रानाविति । ‘इङ्घार्योः शत्रकृच्छ्रिणि’ ‘पूङ्घ्यजोः शानन्’ ‘ताच्छ्रीत्यवयोवचनशक्तिषु चान’शिति प्रत्यायानां ग्रहणं, तत्र लटोनुवृत्त्यननुवृत्तिभ्यां पक्षद्वयसंभवः । उत्तरयोरिति । लादेशेषु वासरूपविधिनास्तीत्युक्तत्वादिति भावः । साधनाभिधानं चेति । तदाऽनिष्टस्याऽपि साधनस्या-

उ०—यदुल्लिखितान्त्वादेशप्रवृत्तये एव स्यात्, न हि स कश्चित्प्रयोगे भूयत इत्यभिमानः । नियमं साधयति भाष्ये—योगविभागतश्चेति । ताविति योगविभागेन यतः सत्संज्ञकं विहितमतः लुटः सदिति योगविभागेन नियम उपपद्यत इत्यर्थः । तद्व्याचष्टे—एवन्तर्हीत्यादि । तावेवेति । ‘ता’ वित्यनेन पुनर्विहितौ ‘स’दित्यनेन च प्रक्रान्तत्वाऽविशेषात्सर्वेषामपि संज्ञा । नन्वेवमपि ‘द्विषोऽमित्रे’ इत्यादिविहितशतुः संज्ञा न स्यादिति चेन्न, ‘लुटः सद्वा’ति शापकात्तच्छब्देन शतृत्वशानत्वाभ्यामेव परामर्शो न तु लटस्थानिकत्वादिविशेषस्याऽप्याश्रयणमित्याशयात् । लट इवेति । पूर्वविहितशतृशानज्मात्राऽनुवादेन विकल्पोऽनेन विधीयत इत्यर्थः । एवञ्च लटलुटोरुभयोरपि प्रथमासमानाऽधिकरण्ये आदेशविकल्पसिद्धिरिति भावः । एवञ्च यथान्यासेऽप्ययं

१—‘विधिः स्यान्न’ पा० ।

२—‘संज्ञौ’ पा० ।

‡ ३ । ३ । १४ वा० १

× पूङ्घ्यजोः शानन्; ताच्छ्रीत्यवयोवचनशक्तिषु चानश्; इङ्घार्योः शत्रकृच्छ्रिणि ३ । २ । १२८-१३०



उत्तरयोर्लादेशे वाचचनम् ॥ २ ॥

उत्तरयोर्लादेशे वेति वक्तव्यम् । पवमानः यजमानः । पवते यजत इत्यपि यथा स्यात् ।

साधनाभिधानं [ च ] ॥ ३ ॥

साधनाऽभिधानं च प्राप्नोति । 'लः कर्मणि च भावे चाकर्मकेभ्यः' [ ३ । ४ । ६६ ] इति भावकर्मणोरपि प्राप्नुतः ।

स्वरः ॥ ४ ॥

स्वरश्च साध्यः । कतीह पवमानः । 'अदुपदेशा ल्पसार्वधातुकमनुदात्तं भवती'त्येष स्वरः+ प्राप्नोति ।

उपग्रहप्रतिषेधश्च ॥ ५ ॥

उपग्रहस्य च प्रतिषेधो वक्तव्यः । कतीह निघ्नानाः । 'तङानावात्मनेपदम्' [ ४ । १ । १०० ] इत्यात्मनेपदसंज्ञा प्राप्नोति ॥ स्तां तर्हि अलादेशौ ।

अलादेशे षष्ठीप्रतिषेधः ॥ ६ ॥

अलादेशे षष्ठीप्रतिषेधो वक्तव्यः । सोमं पवमानः । नडमाघ्नानः । अधीयन्पाशयणम् । 'लप्रयोगे ने'ति प्रतिषेधो\* न प्राप्नोति ।

मा भूदेवं 'तृ'न्नित्येवं\* भविष्यति । कथम् ? तृन्निति नेदं प्रत्ययग्रहणम् । किं तर्हि ? प्रत्याहारग्रहणम् । क संनिविष्टानां प्रत्याहारः ? 'लटः श'त्रित्यत आरभ्याऽऽतृनो नकारात्+ ।

यदि प्रत्याहारग्रहणं चौरस्य द्विषन् वृषलस्य द्विषन् अत्रापि प्राप्नोति+ ।

द्विषः शतुर्वाचचनम् ॥ ७ ॥

द्विषः शतुर्वेति वक्तव्यम् । तच्चावश्यं वक्तव्यं प्रत्ययग्रहणे सति प्रतिषेधार्थम् । तदेव प्रत्याहारग्रहणे सति विध्यर्थं भविष्यतीति ॥ १२७ ॥

प्र०—ऽभिधानं प्राप्नोति, कतुरेव चेप्यते । स्वर इति । चित्करणन्तु 'निघ्नाना' इत्यादौ सावकाशम् । उपग्रहस्येति । आत्मनेपदसंज्ञाया इत्यर्थः । अन्यथा परस्मैपदिभ्यश्चानश्न स्यात् ॥ १२७ ॥

उ०—विकल्पः प्रथमासामानाधिकरण्यविषय एवेति ध्वनितम् । लादेशेष्विति । 'वाऽसत्प'न्यायस्य आनादेशप्रत्ययविषयत्वादिति भावः । साधनाऽभिधानस्येष्टत्वाद्वाह—अनिष्टस्याऽपीति । निघ्नाना इत्यादाविति । अदुपदेशात्परत्वाऽभावादिति भावः ॥ १२७ ॥

१—'कृत्'व्यम् पा० । २—'पचमानः' पा० । ३—'पचते' पा० । ४—क्वाचित्कम् ।

५—'पचमानाः पा० । + तात्पनुदात्तं न्दिददुपदेशाल्लसार्वधातुकमनुदात्तमहन्विङोः ६ । १ । १८६

\* न लोकाव्ययनिष्ठाखलर्थतृनाम् २ । ३ । ६६ + 'लटः शतृशानचौ' ३ । २ । १२४ इत्यारभ्य 'तृ' ३ । २ । १३५ पर्यन्तम् । † द्विषोऽमित्रे ३ । २ । १३१

३८ \*



तृन् ॥ ३ । २ । १३५ ॥

तृन्विधावृत्विच्चाऽनुपसर्गस्य ॥ १ ॥

तृन्विधावृत्विच्चाऽनुपसर्गस्येति वक्तव्यम् । होता पोता । अनुपसर्गस्येति किमर्थम् ? प्रशास्ता प्रतिहर्ता ।

नयतेः षुक् च ॥ २ ॥

नयतेः षुक्कव्यः, तृंश्च प्रत्ययो वक्तव्यः । नेष्टा ।

न वा धात्वन्यत्वात् ॥ ३ ॥

न वा वक्तव्यम् । किं कारणम् ? 'धात्वन्यत्वात्' । धात्वन्तरं नेषतिः ।

कथं ज्ञायते ?

नेषतु नेष्टादिति दर्शनात् ॥ ४ ॥

नेषतु नेष्टादिति [ हि<sup>२</sup> ] प्रयोगो दृश्यते । इन्द्रो वैस्तेन नेषतु । गावो नेष्टात् ।

त्विषेर्देवतायामकारश्चोपधाया अनिट्त्वं च ॥ ५ ॥

त्विषेर्देवतायां तृन्वक्तव्योऽकारश्चोपधाया अनिट्त्वं च [ वक्तव्यम् ] । त्वष्टा । किं पुनरिदं त्विषेरेवाऽनिट्त्वं ? 'ने'त्याह । यच्चानुक्रान्तं यच्चानुक्रंस्यते सर्वस्यैष शेषोऽनिट्त्वं चेति ।

क्षुदेश्च युक्ते ॥ ६ ॥

क्षुदेश्च युक्ते तृन्वक्तव्यः । क्षत्ता ।

प्र०—तृन् । तृन्विधाविति । अताच्छील्यार्थमिदम् । प्रशास्तेति । तृजेव भवति 'तृ'स्तृचो शास्तिकदादिभ्यः संज्ञायां चानिटा'वित्यनेन । स्वरे च विशेषः । तृनि 'तादौ च निति कृत्यता'विति गतेः प्रकृतिस्वरो भवति । तृचि कृत्स्वरः । नवेति । नयतेस्तु षुकि गुणो न स्यात् । नेषतेस्तु ऋत्विजि तृनि वक्ष्यमाणादनिङ्वचनात् सर्वोपसङ्ख्यानशेषादिडभावः । नेत्याहेति ।

उ०—तृन् । अताच्छील्यार्थमिति । अनुपसर्गस्येति विशेषं वक्तुमित्यन्ये । तृन्भावे कथम्प्रशास्तेत्यत आह—तृजेवेति । नन्वेवं 'प्रशासिते'ति स्यादत आह—तृ'स्तृचाविति । 'शंसिन्दादिभ्यः' इति हरदत्तोक्तपाठे तु वृद्धिनलोपौ दुर्लभौ । नन्वत्र गतिसमासे उभयथाऽप्यव्ययपूर्वपदप्रकृतिस्वर एवेति कथं स्वरे विशेषोऽत आह—तादौ चेत्यादि । षुकि 'ति'प्रत्ययसन्नियोगशिष्टतयाऽन्तरङ्गत्वाद्गुणात्पूर्वमेव षुक् स्यादिति

१—'वक्तव्यः' पा० । २—क्वाचित्कः ।

३—'नस्तेन' इति कीलहानपाठः ।

४—दिरयं वार्तिके सौत्रो धातुः ।



छन्दसि तृच ॥ ७ ॥

छन्दसि तृच तृश्च वक्तव्यः । चतृभ्यः सङ्ग्रहीतृभ्यः\* । चतृभ्यः  
सङ्ग्रहीतृभ्यः ॥ १३५ ॥

ग्लानिस्थश्च कस्नुः ॥ ३ । २ । १३९ ॥

स्नोः कित्त्वे स्थ ईकारप्रतिषेधः ॥ १ ॥

स्नोः कित्त्वे स्थ ईकारस्य प्रतिषेधो वक्तव्यः । स्थास्नुरिति । 'घुमास्थागा-  
पाजहातिसां हलि' [ ६ । ४ । ६६ ] इतीत्वं प्राप्नोति ॥ एवं तर्ह्यकित् करिष्यते ।

अकिति गुणप्रतिषेधः ॥ २ ॥

यद्यकित्क्रियते<sup>१</sup> गुणप्रतिषेधो वक्तव्यः । जिष्णुरिति ।

भुव इट्प्रतिषेधश्च ॥ ३ ॥

भुव इट्प्रतिषेधश्च वक्तव्यः† । किं चान्यत् ? गुणप्रतिषेधश्च । भूष्णुरिति ।  
अस्तु तर्हि कित् । ननु चोक्तं 'स्नोः कित्त्वे स्थ ईकारप्रतिषेध' इति । नैष दोषः ।

स्थादंशिभ्यां स्नुरछन्दसि ॥ ४ ॥

स्थादंशिभ्यां स्नुरछन्दसि वक्तव्यः । स्थास्नु जङ्गमम् । दङ्क्षणवः पशव इति ।  
स इदानीं स्थः स्नुरविशेषेण विधास्यते । सिध्यति । सूत्रं तर्हि भिद्यते ।  
यथान्यासमेवास्तु । ननु चोक्तं 'स्नोः कित्त्वे स्थ ईकारप्रतिषेध' इति । एवं तर्हि  
गित्करिष्यते ।

प्र०—त्विषेः स्वत एवाऽनित्त्वादिति भावः ॥ १३५ ॥

ग्लानि । 'कस्नु'रिति श्रवणात् कित्त्वं निश्चित्याह—कस्नोः कित्त्व इति । एवं तर्हीति ।

उ०—भावः । ननु नैषेरेरिड् दुर्वारोऽत आह—नैषतेस्त्विति । त्विषेरिति । तथा च तत्राऽनुपयोगात्सर्वशेष  
इति भावः । भाष्ये—क्षतेति । द्वाराऽधिकृतो रथसूतश्चेत्याहुः ॥ १३५ ॥

ग्लानि । ननु न कद्वयमुपलभ्यतेऽत आह—क्षतेति । तेनेति । निर्देशेनाऽसिद्धत्वं बाध्यत

\* यजु० १६ । २६ तुन्प्रत्ययान्तस्य स्थलं छन्दसि मृग्यम् । १—'न कित्' इति कीलहार्न पाठः ।

२—काचित्कः ।

† सार्वधातुकं धातुकयोः ७ । ३ । ८४, विडति च १ । १ । ५

‡ भूयुकः किति ७ । २ । ११

३—'स्थोऽविशेषेण' पा० ।



स्नोर्गित्वान्न स्थ ईकारः

स्नोर्गित्वात्स्थ ईकारो न भविष्यति । किं कारणम् ?

‘किङितोरीत्वशासनात् ।

‘किङितोरीत्वं शिष्यते ॥ इह तर्हि जिष्णुरिति गुणः प्राप्नोति ।

गुणाऽभावस्त्रिषु स्मार्यः

गुणाभावस्त्रिषु स्मर्तव्यः X । गिति किति ङिति ‘चेति । तद्गकारग्रहणं कर्तव्यम् ? न कर्तव्यम् । क्रियते न्यास एव । ककारे गकारश्चर्त्तुर्भूतो निर्दिश्यते—‘क्विङिति चे’ति ॥ इह तर्हि भूष्णुरिति ‘श्र्युकःकिति’ [ ७ । २ । ११ ] इतीदृशप्रतिषेधो न प्राप्नोति ।

श्र्युकोऽनिद्वत्वं गकोरितोः ॥

श्र्युकोऽनिद्वत्वं गकारककारयोरिति वक्तव्यम् । तद्गकारग्रहणं कर्तव्यम् ? न कर्तव्यम् । क्रियते न्यास एव । ककारे गकारश्चर्त्तुर्भूतो निर्दिश्यते—‘श्र्युकः कितो’ति । यद्येवं चर्त्तुस्याऽसिद्धत्वाद्दृशि चेत्युत्वं प्राप्नोति\* । सौत्रो निर्देशः ।

अथवाऽसंहितया निर्देशः करिष्यते—श्र्युकः—कितीति ।

स्नोर्गित्वान्न स्थ ईकारः ‘किङितोरीत्वशासनात् ।

गुणाभावस्त्रिषु स्मार्यः श्र्युकोऽनिद्वत्वं गकोरितोः ॥

प्र०—गकारस्य चर्त्तेन निर्देशो व्याख्यास्यत इत्यर्थः । ककार इति । परभूत इत्यर्थः । एतच्च लक्ष्यमूलाद्व्याख्यानालभ्यते । सौत्र इति । तेनाऽसिद्धत्वाऽभावादुत्वाऽभावे विसर्जनीयो भवतीत्यर्थः । अथवेति । संहितायामुत्वविधानात् इह तु तदभावादवसानविषयत्वाद्विसर्जनीयो भवति ॥ १३९ ॥

उ०—इत्यर्थः । तदभावादिति । असंहिताकृताऽर्धमात्राकालेन विच्छेदादवसानविषयत्वमिति भावः । ननु संहिताया अविवक्षायां विसर्गोऽपि कथं, तत्राऽपि संहिताऽधिकारादिति स्पष्टमष्टमे भाष्ये इति चेन्न, पूर्वेषां संहिताया एवावसानकार्यनिमित्तत्वादिति भावः ॥ १३६ ॥

१—‘क्विङितोः’ पा०

X क्विङिति च १ । १ । ५

२—‘च’क्वचित् ।

+ खरि च ८ । ४ । ५५

\* दृशि च ६ । १ । ११४



## शमित्यष्टाभ्यो घिनुण् ॥ ३ । २ । १४१ ॥

घिनण्यं वक्तव्यः । घिनुणि हि सति शमिनौ शमिनः तमिनौ तमिनः  
‘उगिदचां सर्वनामस्थानेऽधातोः’ [ ७ । १ । ७० ] इति नुम्प्रसज्येत । नैष दोषः ।  
भ्रूलग्रहणं तत्र चोदयिष्यति† ॥ इह तर्हि शमिनीतरा शमिनीतरा तमिनीतरा तमि-  
नीतरा ‘उगितो घादिषु नद्या अन्यतरस्यां ह्रस्वो भवती’त्यन्यतरस्यां ह्रस्वत्वं  
प्रसज्येत‡ । [ तस्माद्घिनण्यं वक्तव्यः । ] इष्यत एव ह्रस्वत्वम् ।

## घिनुणकर्मकाणाम् ॥ १ ॥

घिनुणकर्मकाणामिति वक्तव्यम् । इह मा भूत्—‘संपृणक्ति × शाक’मिति ।  
उक्तं वा ॥ २ ॥

किमुक्तम् ? ‘अनभिधाना’दिति† ॥ १४१ ॥

## निन्दाहिंसक्लिशखादविनाशपरिन्तिपपरिरटपरिवादि- व्याभाषासूयो वुञ् ॥ ३ । २ । १४६ ॥

किमर्थं निन्दादिभ्यो वुञ्चिधीयते न एबुलैव‡‡ सिद्धम् । नह्यस्ति विशेषो  
निन्दादिभ्यो एबुलो वा वुञो वा । तदेव रूपं स एव स्वरः\* ।

प्र०—शमित्य । घिनण्यमिति । उकारे हि सति कार्यार्थत्वसंभवात्तस्योच्चारणार्थत्वं न  
स्यादिति भावः । इष्यत इति । विकल्पेनैव ह्रस्वत्वमिष्यते न तु नित्यमित्युकार उगितकार्यार्थं  
इति स्थितम् ॥ १४१ ॥

निन्द । वुञमनेकाच्च इति । जातो बहुवचनम्, असूयशब्दस्यैकस्यैव प्रयोजकत्वात् ।

उ०—शमित्य । उच्चारणार्थत्वमिति । केवलोच्चारणार्थत्वमित्यर्थः । शमिनीतरेति । ननु ह्रस्वाऽभावे  
‘तसिलादिषु’ इति पुंवत्त्वं युक्तमिति कथं दीर्घप्रयोग इति चेन्न; ताच्छ्रीलिकानाम्प्रायेण रुदितुल्यताया  
भगवतोक्तत्वेन संज्ञात्वात् ‘संज्ञापूरण्योश्चे’ति निषेधादित्याहुः ॥ १४१ ॥

निन्दहिंस । जातो बहुवचनमिति । तत्र बहुवचनस्य भगवता प्रत्याख्यानादेकव्यक्तिविषये

† नुम्विचौ भ्रूलग्रहणम् ७ । १ । १ वा० ११

‡ उगितश्च ६ । ३ । ४५

× शमित्यष्टाभ्यो घिनुण् ३ । २ । १४१

‡‡ एबुलत्वचौ ३ । १ । १३३

१—अयं पाठः क्वाचित्कः ।

+ ३ । २ । १ वा० ५

\* लिति; जिनित्यादिर्नित्यम् ६ । १ । १६३; १६७



बुजमनेकाचः ॥ १ ॥

बुजमनेकाचः प्रयोजयन्ति । असूयकः ॥ अथ येऽत्रैकाचः पठ्यन्ते तेषां ग्रहणं किमर्थम्, न तेषां एवुलैव सिद्धम् ? न सिध्यति । अयं तच्छीलादिष्वर्थेषु तन्विधीयते\* स विशेषविहितः सामान्यविहितं एवुलं बाधेत । वासरूपेण न्यायेन† एवुलपि भविष्यति ॥ अत उत्तरं पठति—

निन्दादिभ्यो बुज्वचनमन्येभ्यो एवुलः प्रतिषेधार्थम् ॥ २ ॥

निन्दादिभ्यो बुज्वचनं क्रियते ज्ञापकार्थम् । किं ज्ञाप्यम् ? एतज्ज्ञापयत्याचार्यः 'तच्छीलादिषु वासरूपन्यायेनाऽन्येभ्यो एवुलं न भवती'ति ।

तृजादिप्रतिषेधार्थं वैके ॥ ३ ॥

अथवा [ एके मन्यन्ते ] एतज्ज्ञापयत्याचार्यः 'ताच्छीलिकेष सर्व एव तृजादयो वासरूपेण न भवन्ती'ति ॥ १४६ ॥

शुचङ्क्रम्यदंक्रम्यसृष्टधिज्वलशुचलयपतपदः ॥३।२।१५०॥

पदिग्रहणमनर्थकमनुदात्तेतश्च हलादेरिति सिद्धत्वात् ॥ १ ॥

पदिग्रहणमनर्थकम् । किं कारणम् ? 'अनुदात्तेतश्च हलादेरिति सिद्धत्वात्' । 'अनुदात्तेतश्च हलादेः' [ १४६ ] इत्येवात्र युच् सिद्धः ॥ न सिध्यति । अयं पदेरुक् विधीयते 'लषपतपदस्थाभूवृषहनकमगमशृभ्य उक्' [ १५४ ] इति । स विशेषविहितः सामान्यविहितं युचं बाधेत ॥ वासरूपन्यायेन युजपि भविष्यति ।

असरूपनिवृत्त्यर्थं तु ॥ २ ॥

असरूपनिवृत्त्यर्थं तर्हि पदिग्रहणं क्रियते । एतज्ज्ञापयत्याचार्यः 'ताच्छीलिकेष ताच्छीलिका वासरूपेण न भवन्ती'ति ॥ यद्येतज्ज्ञाप्यते 'सूददीपदीक्षश्च' [ १५३ ]

प्र०—तृजादिप्रतिषेधार्थं वेति । प्रत्ययसामान्यापेक्षं च ज्ञापकमाश्रीयते, न तु एवुलभावार्थमेव ॥ १४६ ॥

शुचङ्क्रम्य । पदिग्रहणमिति । न च सकर्मकार्थं पदिग्रहणम्, अनभिधानादनेन

उ०—जात्याश्रयणे फलाऽभावाच्चेदञ्चिन्त्यम् । 'प्रयोगबहुत्वाश्रयं बहुवचन'मिति परे ॥ १४६ ॥

शुचङ्क्रम्य । सकर्मकार्थमिति । 'अनुदात्तेतश्चे'ति सूत्रे 'चलनशब्दार्था'दित्यतोऽकर्मकादित्य-

\* तुन् ३ । २ । १३५ † वाऽसरूपोऽस्त्रियात् ३ । १ । ६४ १—अयं पाठः क्वाचित्कः ।



इति दीपिग्रहणमनर्थकम् । अयं दीपे रो विधीयते 'नमिकम्पिस्म्यजसकमहिंसदीपो रः' [ १६७ ] इति । स विशेषविहितः सामान्यविहितं युचं बाधिष्यते । एवं तर्हि सिद्धे सति यदीपिग्रहणं करोति तज्ज्ञापयत्याचार्यो 'भवति युचो रेण समावेश' इति । किमेतस्य ज्ञापने प्रयोजनम् ? कम्प्रा कन्या, कमना कन्येत्येतसिद्धं भवति+ ॥ १५० ॥

स्पृहिगृहिपतिदयिनिद्रातन्द्राश्रद्धाभ्य आलुच् ॥३।२।१५८॥

किमर्थमालुजुच्यते<sup>१</sup> न लुशोच्येत । का रूपसिद्धिः—स्पृह्यालुः गृह्यालुः [ दयालुः ] । शपि कृते<sup>२</sup> 'अतो दीर्घो यवि' [ ७ । ३ । १०१ ] इति दीर्घत्वं भविष्यति । एवं तर्हि सिद्धे सति यदालुचं शास्ति तज्ज्ञापयत्याचार्यो 'ऽन्येभ्योऽप्ययं भवती'ति । किमेतस्य ज्ञापने प्रयोजनम् ? आलुचि शीङ्ग्रहणं चोदयिष्यति X तन्न कर्तव्यं भवति ।

प्र०—सकर्मकादविधानात् ॥ १५० ॥

स्पृहि । शपि कृत इति । 'तुरुस्तुशम्यम' इत्यतस्तत्र सार्वधानुकग्रहणमनुवर्तते न तु तिङ्ग्रहणमिति भावः । एवं तर्हीति । ननु लुशि सति लकारस्येतसंज्ञा प्राप्नोति, श्रद्धालुश्च न सिध्यति श्रद्धुरिति प्राप्नोतीत्याहुः । नैष दोषः । यादित्वादित्संज्ञा न भविष्यति । यकारश्च लुप्रनिर्दिष्टः । प्रयोजनाऽभावाद्वा । नह्यत्र लिट्स्वरप्रत्ययस्वरयोर्विशेषोऽस्ति, उभयत्रैकादेश उदात्तेनोदात्त' इत्युदात्तत्वस्य भावात् । 'श्रद्धालु'शब्दस्याप्यनेकार्थत्वाद्वातूनामत्र विषये

उ०—नुवर्तते । तत्त्वञ्च सोपसर्गत्वेनाऽन्तर्भावितपर्यन्तत्वेन वेति बोध्यम् । 'सूददीपे'ति युजिषेधकम् ॥ १०५ ॥

स्पृहिगृहि । ननु 'अतो दीर्घ' इत्यत्र 'तिङ्'त्यनुब्रूत्या कथमत्र दीर्घ इत्यत आह—तुरुस्तु इति । अत एव 'ज्ञानोर्जे'ति दीर्घविधानस्याऽङ्गवृत्तपरिभाषापक्षं सङ्गच्छते । प्रयोजनाऽभावाद्देति । 'नेत्संज्ञे'ति शेषः । उभयत्रैकादेश इति । लिट्स्वरे प्रत्ययस्वरे वा कृते उकारेण गुणरूपे एकादेशे इत्यर्थः । एवञ्चेत्त्वे लकारोच्चारणवैयर्थ्येन सामर्थ्यान्नेत्वमिति भावः । नन्वेवमपि 'श्रद्धालु'रिति स्यादत आह—श्रद्धालुशब्दस्याऽपीति । 'सिद्धि'रिति शेषः । घेट इति—करणस्य शेषत्वविवक्षायां षष्ठी । तस्य च मौवादिकत्वात् श्लोरोभावेन द्वित्वाऽभाव इति भावः । शिदाश्रय इति । शत्राश्रय इति भावः । अथवेति । संज्ञापूर्वकतया श्लोरोभावेन

१—'युवतिः' पा० ।

† 'नमिकम्पिस्म्यजसकमहिंसदीपो रः; अनुदात्तेतश्च हलादेः ३ । २ । १६७; १४६

२—'विधीयते' पा० । ३—काचित्कम् ।

‡ तिङ्शित् सार्वधातुकम् ३ । ४ । ११३; कर्तरिशप् ३ । १ । ६८

X ३ । २ । १५८ वा० १



आलुचि शीड्ग्रहणम् ॥ १ ॥

आलुचि शीड्ग्रहणं कर्तव्यम् । शयालुः ॥ १५८ ॥

आहंगमहनजनः किकिनौ लिट् च ॥ ३ । २ । १७१ ॥

किमर्थं किकिनोः कित्त्वं 'क्रियते न 'असंयोगाल्लिट्क्रि' [ १ । २ । ५ ]  
इत्येव सिद्धम् ?

किकिनोः कित्त्वमृकारगुणप्रतिषेधार्थम् ॥ १ ॥

किकिनोः कित्करणं क्रियते 'ऋकारगुणप्रतिषेधार्थम्' । अयमृकारान्तानां  
लिटि गुणः प्रतिषेधविषये आरभ्यते 'ऋच्छत्यताम्' [ ७ । ४ । ११ ] इति । स  
यथेह भवति—आतस्तरतुः आतस्तरुरिति, एवमिहापि प्रसज्येत—'मित्रावरुणौ  
ततुरिः', 'दूरे ह्यध्वा जगुरि'रिति+ । स पुनः कित्त्वेन बाध्यते ।

उत्सर्गश्छन्दसि सदादिभ्यो दर्शनात् ॥ २ ॥

उत्सर्गश्छन्दसि किकिनौ वक्तव्यौ । किं प्रयोजनम् ? 'सदादिभ्यो दर्शनात्' ।  
सदादिभ्यो हि किकिनौ दृश्येते । सदिमनिरमिनमिविचीनां—सेदिः<sup>२</sup> मेनिः<sup>३</sup> रेभिः<sup>४</sup> ।  
'नेमिश्चक्रमिवाभवत्' । विविचिं रत्नधातमम्<sup>५</sup> ।

प्र०—दधात्यर्थे वर्तमानस्य घटो भविष्यति । ननु शिदाभ्योऽशितीत्यात्वप्रतिषेधः प्राप्नोति । एवं  
तर्हि श्रद्धा आश्रद्धेत्याकारप्रश्लेषादात्वं भविष्यति । अथवा दधातेरेव 'संज्ञापूर्वको विधिरनित्य'  
इति द्विवचनं न प्रवर्तिष्यते ॥ १५८ ॥

आहंग । दकारो मुखपुखार्योऽपन्द्देहार्थो वा । तकारे तु सति तादपि परस्तपर इत्यृ-  
कारस्य तपरत्वः दृकारग्रहणं न स्यात् । ऋकारगुणनिषेधार्थाच्च किकिनोः कित्वादृकारनिर्देशाऽ-

उ०—द्वित्वं नेत्यर्थः । द्वित्वं तु न संज्ञापूर्वकम्, विधेयकोटौ संज्ञापूर्वकस्यैव तेनाऽनित्यत्वबोधनादित्याहुः ।  
माध्याऽनुक्तत्वेन 'संज्ञापूर्वक' इत्यस्याऽप्रामाणिकत्वे तु इदञ्चिन्त्यम् । परे त्वजसव्यथिम्यामिवाऽत्राऽपि 'श्रद्धे'ति  
समुदायात्प्रत्यय इति न काचिच्छङ्केत्याहुः । दयेर्यङ्लुक् नास्त्यनभिधानादिति बोध्यम् ॥ १५८ ॥

आहंगम । ऋकारगुणनिषेधार्थादिति । 'ऋ'धातोः किकिनोर्गुणनिषेधाऽनिषेधयोः फले विशेषाऽ-  
भावः । 'आरि'रिति रूपमेव गुणे, तन्निषेधेऽपि 'अत आदे'रिति दीर्घे यणि च तदेवेति भावः । ऋकार-

१—'उच्यते' पा० ।

+ ऋ० १० । १०८ । १

२—शतपथे ७ । ३ । १ । २३

३—अथर्वं २ । ११ । १

४—अनुपलब्धमूलमिदम् ।

५—ऋ० २ । ५ । ३

६ ऋ० ५ । ८ । ३



भाषायां धाञ्कृसृजनिनमिभ्यः ॥ ३ ॥

भाषायां धाञ्कृसृजनिनमिभ्यः किकिनौ वक्तव्यौ ॥ धाञ्-दधिः । धाञ् ॥  
कृ-चक्रिः । कृ ॥ सृ-सस्रिः । सृ ॥ जनि-जज्ञिः । जनि ॥ नमि-नेमिः ।

सासहिवावहिचाचलिपापतीनां निपातनम् ॥ ४ ॥

सासहिवावहिचाचलिपापतीनां निपातनं कर्तव्यम् । वृषा सहमानं सासहिः ।  
वावहिः । चाचलिः । पापतिः ।

अपर आह—‘सहिवाचलिपतिभ्यो यङन्तेभ्यः किकिनौ वक्तव्यौ ।’ एतान्ये-  
वोदाहरणानि ॥ १७१ ॥

भियः क्रुकृलुकनौ ॥ ३ । २ । १७४ ॥

[ भियः क्रुकृलपि' ॥ ]

भियः क्रुकृलपि वक्तव्यः । भीरुकः ॥ १७४ ॥

अन्येभ्योपि दृश्यते ॥ ३ । २ । १७८ ॥

किमर्थमिदमुच्यते न किञ्चान्येभ्योपि दृश्यत इत्येव\* सिद्धम् ।

प्र०—वसायः । सासहीति । पापतीति निपातनाद्यङि नीगभावः । विधौ तु भाष्यकारवचनप्रामा-  
ण्यात् । तेनाप्युक्तं—‘तान्येवोदाहरणानीति । अथ लिङ्वाद्भावे किकिनोः परस्मैपदसंज्ञा कस्मान्न  
भवति । तथा चात्मनेपदिभ्यो देङ् दृङादिभ्यो न प्राप्नुतः । नैष दोषः । लादेशानां परस्मैपदसंज्ञा  
न तु लकारस्य । भावकर्मकर्तृषु तर्हि लिङ्वात्किनौ प्राप्नुतः । एषोऽप्यदोषः । उत्पन्नयोः  
कार्यातिदेशात्, उत्पत्तिश्च ‘कर्तरि कृ’दित्यनेनास्यैकवाक्यत्वात्कर्तरि तयोर्भवति । वर्तमानाधिका-  
राच्च वर्तमान इति । भूतकालतापि विरोधान्नाऽतिदिश्यते । स्वरूपाऽबाधेन च कार्याण्यतिदि-  
श्यन्त इति कसुकानचावपि किकिनोर्न भवतः ॥ १७१ ॥

अन्येभ्योऽपि । किञ्चिद्विधिरिति । ‘किप् चे’त्यत्र सुप्युपसर्गेपीति च वर्तत इति भावः ।

उ०—निर्देशेति । दीर्घग्रहणेत्यर्थः । ‘जगुरि’रित्यादौ कित्वाद्मुणाऽभावे ओष्ठ्यपूर्वत्वाऽभावेऽपि छान्दस-  
त्वादुत्वम् । भाष्यकारवचनेति । असादिबहुसहचरितस्यैव पतेस्तत्र ग्रहणमित्यन्यविकरणस्य तदभावः । यद्वा  
प्रसिद्धस्य पतेर्ग्रहणं, न दैवादिकस्य, तस्य चेदं रूपम् ॥ १७१ ॥

अन्येभ्योऽपि । प्रावस्तु इति । दिद्युतोऽप्युपलक्षणम् । तत्र कृते इति । प्रत्ययसन्नियोगशिष्टतयाऽ-

१—इदं वार्तिकं कचिदेव दृश्यते ।

\* किप् च ३ । २ । ७६



## किञ्चिधिरनुपपदार्थः ॥ १ ॥

अनुपपदार्थोऽयमारम्भः । पचेः—पक् । भिदेः—भित् । छिदेः—छित् ।

अथ योऽत्र सोपपदस्तस्य† ग्रहणं किमर्थम् । न तेनैव सिद्धम् । न सिध्यति । इह केचिदाक्रेरिति सूत्रं‡ पठन्ति, केचित्प्राक् क्रेरिति । तत्र य 'आ क्रे'रिति पठन्ति तैः किञ्चिद्विधो भवति, तत्र तच्छीलादिष्वर्थेषु किञ्चिद्विधो भवति ।

नैतदस्ति प्रयोजनम् । य एवासावविशेषविहितः स तच्छीलादिषु भविष्यत्यन्यत्र च ॥ न सिध्यति । अयं तच्छीलादिष्वर्थेषु तृन्विधीयते × स विशेषविहितः सामान्यविहितं किपं बाधेत ॥ वासरूपेण किञ्चिदपि भविष्यति ॥ न सिध्यति । इदानीमेव ह्यक्तं—'तच्छीलादिष्वर्थेषु वासरूपेण तृजादयो न भवन्ती'ति† किञ्चापि तृजादिः ।

वचिप्रच्छयायतस्तुकटप्रजुश्रीणां दीर्घश्च ॥ २ ॥

वचिप्रच्छयायतस्तुकटप्रजुश्रीणां दीर्घत्वं च वक्तव्यम्, किप् च । वचि-वाक् । वचि ॥ प्रच्छि-शब्दप्राद । प्रच्छि ॥ आयतस्तु-आयतस्तूः । आयतस्तु ॥ कटप्र-कटप्रूः । कटप्रु ॥ जु-जूः । [ जु ॥ ] श्रि—श्रीः ।

अपर आह—'वचिप्रच्छयोरसम्प्रसारणं चेति वक्तव्यम्' ॥ तत्तर्हि वक्तव्यम् ? न वक्तव्यम् । दीर्घवचनसामर्थ्यात्प्रसारणं न भविष्यति । इदमिह सम्प्रधार्यम् । दीर्घत्वं क्रियतां सम्प्रसारणमिति\* किमत्र कर्तव्यम् ? परत्वात्सम्प्रसारणम् । अन्तरङ्गं

प्र०—अथेति । पूर्वसूत्रे ग्रावस्तुशब्द इत्यर्थः । आक्रेरिति । अभिविधावाकारः । दीर्घवचनसामर्थ्यादिति । दीर्घश्रुत्याऽच्यरिभाषोपस्थानाद्वचिप्रच्छयोरचोर्दीर्घत्वेन भाव्यं, तत्र कृते संप्रसारणे

उ०—न्तरङ्गत्वादीर्घत्वे कृते इत्यर्थः । ननु दीर्घत्वं न स्यादित्युक्तम्, अस्यानुवादत्वेन विधिलिङोऽसम्भवादत्वाह—सम्भावने इति । दीर्घत्वं सम्भवेदिति नेत्यर्थः । यद्यपि दीर्घवचनसामर्थ्यात्तद्व्ये लक्षणस्येति न्याय-बाधेन पुनर्दीर्घप्रवृत्तिरेव वक्तुं युक्ता, तथापीष्टाऽनुरोधात्सम्प्रसारणाऽभाव एव भाष्यकृतोक्तः । भाष्ये कार्यकृतत्वादिति । विकारकृतलक्ष्यभेदस्तु नाऽत्र न्याये आभीयते, एतद्भाष्यप्रामाण्यात् । वचिप्रच्छयोर्ह्यत्र वातिके सूत्रेणैव किपि सिद्धे दीर्घत्वार्थमेव ग्रहणमिति बोध्यम् । चेन दीर्घसमुच्चये दिशुदादेरपि स्यात्,

† आजभासधुर्विद्युतोर्जिपृजुग्रावस्तुवः किप् ३ । २ । १७७

‡ आक्रेस्तच्छीलतद्धर्मतत्साधुकारिषु ३ । २ । १३४

× तृन् ३ । २ । १३५

+ ३ । २ । १४६ वा० ३

१—'संप्रसारणं' पा० ।

\* वचिस्वपियजादीनां किति; ग्रहिज्या.....भृजतीनां किति

च ६ । १ । १५; १६



३ अ० २ पा० ३ आ० १८० सू० ]

व्याकरणमहाभाष्यम्

३०७

दीर्घत्वम् । काऽन्तरङ्गता ? प्रत्ययोत्पत्तिसन्नियोगेन दीर्घत्वमुच्यते, उत्पन्ने प्रत्यये सम्प्रसारणम् । तत्राऽन्तरङ्गत्वादीर्घत्वे कृते सम्प्रसारणम्, प्रसारणपरपूर्वत्वे कृते कार्य-कृतत्वात्पुनर्दीर्घत्वं न स्यात् । तस्मात्सुष्ठूच्यते—‘दीर्घवचनसामर्थ्यात्प्रसारणं न भविष्यती’ति ।

द्युतिगमिजुहोतीनां द्वे च ॥ ३ ॥

द्युतिगमिजुहोतीनां द्वे चेति वक्तव्यम् । द्युति—दिद्युत् । द्युति ॥ गमि—जगत् । गमि ॥ जुहोति—जुहोतेर्दीर्घश्च । जुहूः ।

‘दृणातेर्ह्रस्वश्च द्वे च किप् च ॥’

दृणातेर्ह्रस्वश्च द्वे च किप्चेति वक्तव्यम् । ददत् ॥ जुहूर्जुहोतेर्ह्रयतेर्वा ॥ ददत्—दृणातेर्दीर्घ्यतेर्वा ॥ जूः—ज्वरतेर्जीर्यतेर्वा ।

ध्यायतेः सम्प्रसारणं च ॥ ४ ॥

ध्यायतेः सम्प्रसारणं च किप् च वक्तव्यः ॥ धीः—ध्यायतेर्दधातेर्वा ॥ १७८ ॥

विप्रसंभ्यो ड्वसंज्ञायाम् ॥ ३ । २ । १८० ॥

डुप्रकरणे मितद्र्वादिभ्य उपसङ्ख्यानं धातुविधितुश्च प्रतिषेधार्थम् ॥ १ ॥

डुप्रकरणे मितद्र्वादिभ्य उपसङ्ख्यानं कर्तव्यम् । किं प्रयोजनम् ? ‘धातुविधि-

प्र०—पूर्वैकादेशे च दीर्घविधानमनर्थकं स्यादिति भावः । न स्यादिति । संभावने लिङ् । पूर्वमेव प्रवृत्तत्वात् पुनर्दीर्घो न प्रवर्तत इत्यर्थः । दिद्युदिति । ‘द्युतिस्वाप्यो’रित्यभ्यासस्य संप्रसारणम् । जंगदिति । ‘गमः का’विति मलोपः । जुहूरिति । दीर्घे समुच्चयमाने दीर्घश्रुत्याऽचरिभाषोप-स्थानादचा च तदन्तविध्याश्रयणाजुहोतेरेवाऽजन्तत्वसंभवाद्भवति ॥ १७८ ॥

विप्रसंभ्यो ड्वसं । किं प्रयोजनमिति । किपा सिद्धिं मन्यमानस्य प्रश्नः ॥ १८० ॥

उ०—असमुच्चये जुहूर्न सिद्धयेदत् आह—दीर्घे इति । द्युतिगमिम्यामन्वये वैयधिकरण्यापत्तिभिर्या ताम्याम-सम्बन्धो दीर्घस्थेत्यर्थः । भाष्ये—दीर्घतेर्वेति । एतद्भाष्यप्रामाण्यादेव ‘ह’धातुर्दिवादावपि बोध्यः । जीर्यतेर्वेति । अत्र पक्षे उच्चं चेन विधेयम् । दधातेर्वेति । ‘धुमास्थे’तीत्यम् । ‘ईश्वमवकारादा’विति वचनन्तु भगवता प्रत्याख्यास्यते । वस्तुतोऽस्मात् ‘क्तिरेव ने’तीदमेकदेश्युक्तिरिति बोध्यमिति केचित् । वस्तुतो दृशिसमुच्चयेमपूर्वमीत्वम्भगवदभिमतम्पूर्वत्र पक्षेऽपूर्वोत्ववदिति बोध्यम् ॥ १७८ ॥

१—अयं पाठः क्वचिदेव दृश्यते ।



तुक्प्रतिषेधार्थम्' । धातुविधेस्तुक्श्च प्रतिषेधो यथा स्यात् । मितद्रुः मितद्रू मितद्रवः ।  
 'अचिरनुधातुभ्रुवाम्' [ ६ । ४ । ७७ ] इत्युवङ्गदेशो मा भूत् । इह च मितद्र्वा  
 मितद्र्वे 'नोङ्धात्वोः' [ ६ । १ । १७५ ] इति प्रतिषेधो मा भूत् ॥ तुग्विधिः—  
 मितद्रुः । 'ह्रस्वस्य पिति कृति तुग् भवती'ति† तुग् मा भूदिति ॥ १८० ॥

मतिबुद्धिपूजार्थेभ्यश्च ॥ ३ । २ । १८८ ॥

शीलितो रक्षितः क्षान्त आक्रुष्टो जुष्ट इत्यपि ।  
 रुष्टश्च रुषितश्चोभावभिव्याहृत इत्यपि ॥ १ ॥  
 हृष्टतुष्टौ तथाक्रान्तस्तथोभौ संयतोद्यतौ ।  
 कष्टं भविष्यतीत्याहुरमृताः पूर्ववत्स्मृताः ॥ २ ॥

न म्रियन्ते अमृताः ॥ १८८ ॥

इति श्रीभगवत्पतञ्जलिविरचिते व्याकरणमहाभाष्ये तृतीयस्याध्यायस्य  
 द्वितीये पादे तृतीयमाह्निकम् । पादश्च समाप्तः ।

प्र०—मतिबुद्धि । कस्य मत्याद्यर्थेभ्यः परस्य भूतविषयताऽपि वर्तमानविषयतया तत्क-  
 कोण्डिन्यन्यायेन बाध्यते । ज्ञातमित्येतत् भूतेऽपि भवति । तेनेत्यधिकारात्तृतीयान्तादुपज्ञातेऽर्थे-  
 ऽणप्रत्ययविधानात् । वर्तमाने हि 'कस्य च वर्तमान' इति षष्ठ्या भवितव्यम् ॥ १८८ ॥

इत्युपाध्यायजेयट्पुत्रकैयटकृते भाष्यप्रदीपे तृतीयस्याध्यायस्य द्वितीये पादे  
 तृतीयमाह्निकम् । पादश्चायं द्वितीयः समाप्तः ।

उ०—मतिबुद्धि । प्रत्ययविधानादिति । तेन हि विधेयविषयेऽयं न्यायो नाऽनुवाद्यविषय इति  
 शक्यते । कालस्वनुवाद्य इति भावः । तेन 'पूजितो यः सुराऽसुरै'रित्यपि सिद्धम् । भाष्ये—शीलित इत्यादि ।  
 अनुक्तसमुच्चयार्थेन चेनैतेषां सङ्ग्रह इति भावः । कष्टम्भविष्यतीति । कषिष्यतीत्यर्थे 'कष्ट'शब्द इत्यर्थः ।  
 पूर्ववत्,—शीलिताद्युद्यतान्तवद्वर्त्तमाने इत्यर्थः । तदाह—न म्रियन्त इति ॥ १८८ ॥

इति श्रीकालोपनामकनागेशभट्टविरचिते भाष्यप्रदीपोद्घोते तृतीयाऽध्यायस्य  
 द्वितीये पादे तृतीयमाह्निकम् । पादश्चाऽयं द्वितीयः समाप्तः ।

१—'भवति' कचिन्न ।

† ह्रस्वस्य पिति कृति तुक् ६ । १ । ७१

२—'क्रान्तः' पा० ।



## उणादयो बहुलम् ॥ ३ । ३ । १ ॥

बहुलवचनं किमर्थम् ?

बाहुलकं प्रकृतेस्तनुदृष्टेः

तन्वीभ्यः प्रकृतिभ्य उणादयो दृश्यन्ते न सर्वाभ्यो दृश्यन्ते ।

प्रायसमुच्चयनादपि तेषाम् ।

प्रायेण खल्वपि ते समुच्चिता, न सर्वे समुच्चिताः ।

प्र०—उणादयो बहुलम् । बहुलवचनमिति । 'उणादय' इत्येव सूत्रमुणादीनां शास्त्रान्तरपठितानां साधुत्वाम्यनुज्ञानार्थमस्त्विति भावः । बाहुलकमिति । 'प्रकृते'रिति जातावेकवचनम् । तनुशब्दोऽत्र वृत्तिविषये गुणमात्रवचनः । प्रकृतीनां तानव दृष्ट्वा बाहुलकं बहुल-

उ०—उणादयो । शास्त्रान्तरेति । व्याकरणान्तरेत्यर्थः । साधुत्वेति । वर्तमानकाले तत्त्वार्थमिति भावः । 'प्रकृते'रित्यस्य तन्वीभ्य इति व्याख्यानमननुमुणमत आह—जाताविति । ननु 'तनु'शब्दस्य प्रकृतेरिति विशेषणतया कथं समासोऽत आह—तनुशब्द इति । तथा च गमकत्वात्समास इति भावः ।

१—"कृवापाजिमिस्वदिसाप्यशूभ्य उण्" इत्यारभ्य "मङ्गेरलच्" इत्यलजन्ताः पञ्चपाद्यन्तर्गताः पाणिनिप्रोक्ता उणादय इह ग्राह्याः । तत्र च वृत्तिरेका स्वल्पाक्षराऽप्यतिमहत्त्वपूर्णा महर्षिदयानन्दकृता 'उणादिकोष'नाम्ना मुद्रितोपलभ्यते ।

उणादयो व्युत्पन्नानि ( यौगिकानि ) अव्युत्पन्नानि ( रुढानि ) च प्रातिपदिकानीति भाष्यसिद्धान्तः । उभयया च वृत्तौ महर्षिणा व्याख्यातानि । तदयथा—'वाति गच्छति जानाति वेति वायुः पवनः परमेश्वरो वा ।' ( उणा० १ । १ ) अत एव वृत्तिरियं श्रेष्ठा ।

उणादिविषयकानि कानिचिद्वचनानि भाष्यकारस्येहोपस्थाप्यन्ते ।

"एवमपि शाला माला मल्ल इत्यत्र प्राप्नोति । उणादयोऽव्युत्पन्नानि प्रातिपदिकानि । .....अथाप्युणादयो व्युत्पाद्यन्त एवमपि न दोषः । क्रियते विशिष्टग्रहणं लभ्येति ।" ( ३ । ४ । ७७ वा० ३ )

"उणादीनां तावत्—कण्ठः वण्ठः शण्ठः । उणादीनां तावन्न वक्तव्यः । परिहृतमेतदुणादयोऽव्युत्पन्नानि प्रातिपदिकानीति । .....अथाप्युणादयो व्युत्पाद्यन्त एवमपि न दोषः । क्रियते न्यास एव विशिष्टग्रहणं लभ्येति ।" ( ७ । ३ । ५० वा० २; ३ ) ।

"न वा एतत् षत्वे शक्यं विशातुमुणादयोऽव्युत्पन्नानि प्रातिपदिकानीति । इह हि न स्यात्—सर्पिषः यजुष इति ।" ( ८ । ३ । ५६ वा० १ )

"जिप्रिप्रतिषेधश्च न वक्तव्यः । उणादयोऽव्युत्पन्नानि प्रातिपदिकानि ।" ( ८ । २ । ७८ वा० २ )

"इहापि तर्हि प्राप्नोति—हंसः वत्स इति । उणादयोऽव्युत्पन्नानि प्रातिपदिकानि ।" ( ६ । १ । १६२ वा० ५ )

( १ । १ । ६१ वा० ४ ) । ( ४ । १ । १ वा० २ ) । ( ७ । २ । ८ वा० १ ) ।

( ७ । ४ । १३ ) सूत्रभाष्यं चापि द्रष्टव्यम् ।



कार्यसशेषविधेश्च तदुक्तं ।

कार्याणि खल्वपि सशेषाणि कृतानि, न सर्वाणि लक्षणेन परिसमाप्तानि ॥ किं पुनः कारणं तन्वीभ्यः प्रकृतिभ्य उणादयो दृश्यन्ते न सर्वाभ्यो दृश्यन्ते । किं च कारणं प्रायेण समुच्चिता न सर्वे समुच्चिताः । किं च कारणं कार्याणि सशेषाणि कृतानि न सर्वाणि लक्षणेन परिसमाप्तानि ।

नैगमरूढिभवं हि सुसाधु ॥ १ ॥

नैगमाश्च रूढिभवाश्चौणादिकाः सुसाधवः कथं स्युः ।

नाम च धातुजमाह निरुक्ते<sup>१</sup>

नाम खल्वपि धातुजम् । एवमाहुर्नैरुक्ताः ।

प्र०—शब्दप्रवृत्तिनिमित्तं बहुवर्थादानमुक्तम् । तेनाऽपठिताभ्योऽपि प्रकृतिभ्य उणादयो भवन्ति । यथा हृषेरुलचशकेरपि भवति शङ्कुलेति । तथा तेषामुणादीनां प्रायेण समुच्चयनं कृतं न तु साकल्येनेति बहुलवचनादविहिता अपि भवन्ति । तेनाऽर्तेः फिडफिडौ भवतः<sup>२</sup>, ऋफिड ऋपिड इति । सशेषाणि च कार्याणि उणादिषु विहितानि न तु निःशेषाणि । बहुलवचनात्त्वविहितान्यपि भवन्ति । तेन 'षण्ड'इत्यत्र सत्त्वाऽभावः । सकारस्य वा षत्वं भवति । किं सुनरिति । यावत्यः प्रकृतयः यावन्तश्च प्रत्ययाः यावन्ति च कार्याणि तावन्त्येव भवन्त्विति प्रश्नः । नैगमेति ।

उ०—तानवमिति । व्याकरणान्तरे तासामल्पत्वं दृष्ट्वेत्यर्थः । बाहुलकमिति । 'बहूनर्थान् लाती'त्यर्थक-बहुलशब्दान्नावे बुधा सिद्धमिति बोध्यम् । बहवोऽर्थश्च<sup>३</sup> प्रवृत्तिनिवृत्त्यादयो वृद्धेरुक्ताः । बहुवर्थादानमिति । बह्वर्थग्रहणरूपं प्रवृत्तिनिमित्तमित्यर्थः । तेनाऽपठिताभ्य इति । व्याकरणान्तरेऽपठिताभ्य इत्यर्थः । भाष्ये—उणादयो दृश्यन्त इत्यादेर्व्याकरणाऽन्तर इति शेषः । तदाह—हृषेरुलजित्यादि । प्रायेण समुच्चयनमिति । व्याकरणाऽन्तर इत्यर्थः । ननु स्वतन्त्राणामृषीणामेवं न्यूनं शास्त्रं कृतमिति पर्यनुयोगोऽयुक्तोऽत आह—तावन्त्येव भवन्त्विति प्रश्न इति । ननु 'प्रकृतीनां निर्देशोऽत्रेत्यादि त्वया केन मानेन ज्ञातमिति भाष्याक्षराऽर्थः । तदिति । नैगमरूढिभवमित्यर्थः । जातावेकवचनमिति । 'साधव' इत्यनेन नाऽन्वयः । ते सुष्ठ्विति पाठस्तु सम्यगेव । तस्य चाऽशेषेण सङ्ग्रहोऽशक्यः, तस्य साधुत्वञ्च सर्वसम्मतम्, अतो

१—“तत्र नामान्याख्यातजानीति शाकटायनो नैरुक्तसमयश्च । न सर्वाणीति गार्ग्यो वैयाकरणानां चेकै ।” ( यास्कीयनिरुक्ते १ अ० ४ वा० १२ ख० )

२—आह च भाष्यकृत्—“अतिप्रवृत्तिश्चैव हि लोके लक्ष्यते, फिडफिडुवौणादिकौ प्रत्ययो ।” ( ऋलृक्सूत्रे ७३ पृष्ठे )

३—‘क्वचित् प्रवृत्तिः क्वचिदप्रवृत्तिः क्वचिद्विभाषा क्वचिदन्यदेव ।

विधेर्विधानं बहुधा समीक्ष्य चतुर्विधं बाहुलकं वदन्ति ॥ इति प्राञ्जः ।



## व्याकरणे शकटस्य च तोकम् ।

वैयाकरणानां च शाकटायन आह—‘धातुजं नामे’ति ॥ अथ यस्य विशेष-  
पदार्थो न समुत्थितः कथं तत्र भवितव्यम् ?

यन्न विशेषपदार्थसमुत्थं प्रत्ययतः प्रकृतेश्च तदूह्यम् ॥ २ ॥

प्रकृतिं दृष्ट्वा प्रत्यय ऊहितव्यः । प्रत्ययं च दृष्ट्वा प्रकृतिरूहितव्या ।

प्र०—निगमश्छन्दस्तत्र भव इत्यणुगयनादिभ्यः इत्यण । रूढिः—प्रसिद्धिः, तत्र भवाः संज्ञाशब्दा इत्यर्थः । ते सुष्ठु साधवो यथा स्युरित्येवमर्थमपरिपूर्णत्वं प्रकृत्यादीनामुच्यते । अपरिपूर्णानां हि पूर्णत्वं बहुलग्रहणेन क्रियत इति नैगमरूढिभवानां व्याकरणेऽस्मिन्व्युत्पादनादसंदिग्धं साधुत्वमव-  
गम्यत इत्यर्थः । अन्यैरप्याचार्यैः शब्दानां प्रकृत्यादिविभागेन व्युत्पादनमभ्युपगतमित्याह—  
नामेति । तोकमिति । अपत्यमित्यर्थः । यन्नेति । पदमर्थः प्रयोजनं यस्य व्युत्पाद्यत्वेन स पदार्थः  
प्रकृत्यादिः विशेषश्चासौ पदार्थस्तस्माद्यन्न समुत्थितं विशिष्टप्रकृतिप्रत्ययोत्पादनेन व्युत्पादित-  
मित्यर्थः । प्रकृतिमिति । प्रसिद्धाम्—अर्थादिकामित्यर्थः । प्रत्यय इति । फिडादिकः । प्रत्ययं  
चेति । प्रत्ययत्वेन प्रसिद्धमित्यर्थः । तेन ‘हृषेरुल’जिति प्रत्ययं दृष्ट्वा ‘शकि’ प्रकृतिरूह्यते, तेन

उ०—ज्ञायते ‘प्रकृतेस्तनुदृष्टे’रित्यादीति भाष्यार्थः । सुसाधवः कथं स्युरिति भाष्यस्य ‘अतो बाहुलक’मिति  
शेषः । ते पाणिनिना बोधितसाधुत्वकाः कथं स्युरित्यर्थः । पाणिनिना बोधितसाधुत्वमेव सुसाधुत्वं, सम्प्रति  
प्रयोगार्हत्वात्, तदाह—अपरिपूर्णानामिति । सर्वाम्यः प्रकृतिभ्यः सर्वप्रत्ययानां तच्चद्रूपेण विधानन्तु  
ब्रह्मणाऽपि दुरूपपादमिति भावः । ननु तेषामेवं व्युत्पादनं कैर्वैयाकरणैः कृतमित्याशङ्क्याह भाष्ये—नाम  
चेत्यादि । तद्व्याचष्टे—नाम खल्वपीति । ‘नाम धातुज’मित्येवमाहुर्नैरुक्ता इत्यन्तरार्थः । तदाह—अन्यै-  
रित्यादिना । पाणिनेस्तु तानि अव्युत्पन्नान्येवेति भावः । इदञ्च ‘आयनेयीनी’ति सूत्रे भाष्ये स्पष्टम् । एवञ्च  
‘कुवापे’त्याद्युणादिसूत्राणि ‘शाटकायनस्येति सूचितम् । ‘धातुजं नामे’ति निरुक्ते आह निरुक्तकारः, शाक-  
टायनश्च स्वकुने व्याकरणे आह ‘धातुजं नामे’ति भाष्येऽन्वयः । ‘पदार्थ’ इत्यत्र ‘अर्थ’ शब्दः प्रयोजनवाची-  
त्याह—अर्थः प्रयोजनमिति । विशेषश्चाऽसाविति । उक्तप्रकृतिप्रत्ययादेर्यन्न समुत्थितम्, विशिष्टाया उक्तायाः

१—भ्रान्तिरियं नागेशभट्टप्रभृतीनाम् । भ्रान्तौ कारणं तु ‘व्याकरणे शकटस्य च तोकम् ।’  
‘वैयाकरणानां च शाकटायन आह धातुजं नामेति ।’ इत्यादिभाष्यमेव वर्तते । परन्त्वनेन भाष्येण पूर्वोदाहृत-  
निरुक्तवाक्येन च नैरुक्तमते शाकटायनमते च नाम्नामाख्यातजत्वमेव सिद्धयति न तु ‘कुवापा’ प्रभृत्युणादि-  
सूत्राणां शाकटायनप्रोक्तत्वम् ।

दाशवान्साहान्मीढ्वांश्च ६ । १ । १२ सूत्रभाष्यस्य ‘ययु’ शब्दव्याख्याने ‘यो द्वे चे’त्यत्र ‘द्वे चे’ति  
न वक्तव्यं भवतीति भावः ।” इति कैयटवचनमुणादीनां पाणिनीयत्वं साध्नोति । ‘यो द्वे चे’ १ । २१  
इत्युणादिसूत्रम् । तच्च यद्यपाणिनीयमविध्यत्तर्हि तत्र लाघवं नावक्ष्यत् ।



संज्ञासु धातुरूपाणि प्रत्ययाश्च ततः परे ।  
कार्याद्विद्यादनुबन्धमेतच्छास्त्रमुणादिषु ॥

भविष्यति गम्यादयः ॥ ३ । ३ । ३ ॥

भविष्यतीत्यनद्यतन उपसङ्ख्यानम् ॥ १ ॥

भविष्यतीत्यनद्यतन उपसङ्ख्यानं कर्तव्यम् । श्रो ग्रामं गमी । किं पुनः कारणं न सिध्यति ? लृटाऽयं निर्देशः क्रियते लृट् चाऽनद्यतने लुटा बाध्यते\* । तेन लृट् एव विषय एते प्रत्ययाः स्युर्लृटो विषये न स्युः ।

इतरेतराश्रयं च ॥ २ ॥

इतरेतराश्रयं च भवति । केतरेतराश्रयता ? भविष्यत्कालेनाऽयं निर्देशः क्रियते, निर्देशोत्तरकाला च भविष्यत्कालता, तदेतदितरेतराश्रयं भवति । इतरेतराश्रयाणि च न प्रकल्पन्ते ।

उक्तं वा ॥ ३ ॥

किमुक्तम् ? एकं तावदुक्तं 'नवाऽपवादस्य निमित्ताभावादनद्यतने हि तयोर्विधान'मिति† ॥ अपरमप्युक्तम्—'अव्ययनिर्देशात्सिद्ध'मिति‡ । अव्ययवता शब्देन निर्देशः कर्तव्यः । अवर्तमानेऽभूत इति ।

प्र०—सिद्धं 'शङ्कुले'ति । न सर्वत्र ऊहः कर्तव्यः । किं तर्हि ? साधुत्वेनाभिमततासु संज्ञास्त्विति प्रदर्शयति—संज्ञास्त्विति ॥ १ ॥

भविष्यति । अनद्यतन इति । भविष्यच्छब्दो भविष्यन्मात्रे वर्तते न तु तद्विशेषेऽनद्यतने, तस्य लुङ् विषयत्वात् । ततश्च गम्यादयो भविष्यच्छब्दार्थेऽन्वाख्यायमाना अनद्यतने न

उ०—प्रकृतेरुक्तप्रत्ययोत्पादनेन न व्युत्पादितमित्यर्थः । 'संज्ञासु धातुरूपाणीत्यवतारयति—न सर्वत्रेत्यादि । संज्ञासु—प्रसिद्धसंज्ञाशब्देषु ॥ १ ॥

भविष्यति । विशेष इति । सत्यपि वास्तवे विशेषे तस्याऽविवक्षितत्वात्सामान्यस्यैव विवक्षाभाश्रित्य तदाश्रयो णिनिः । अनद्यतनाख्यस्तु विशेषः पश्चात् 'श्वः'शब्दमहिम्ना गम्यत इति भावः । विशेषविवक्षाया-मिति । प्रथमत एव विशेषविवक्षायामित्यर्थः । अपवादेति । लृटो हि द्वावपवादौ णिनिर्लुङ् च । नन्वेवं

१—'अनुबन्धम्' पा० ।

\* लृट् शेषे च; अनद्यतने लृट् ३ । ३ । १३; १५

† ३ । २ । ११० वा० २

‡ ३ । २ । ८४ वा० २



स तर्हि तथा निर्देशः कर्तव्यः ? न कर्तव्यः । अव्ययमेष भविष्यतिशब्दो नैष भवतेर्लट् । कथमव्ययसंज्ञा ? 'विभक्तिस्वरप्रतिरूपकाश्च निगता भवन्ती'ति निपातसंज्ञा, 'निपातोऽव्यय'मित्यव्ययसंज्ञा ।

अथापि भवतेर्लट्, एवमप्यव्ययमेव । कथम् ? न व्येतीत्यव्ययमिति । क पुनर्न व्येति ? एतौ कालविशेषौ भूतवर्तमानौ । स्वभावतो भविष्यत्येव वर्तते ॥ यदि तर्हि न व्येतीत्यव्ययमिति, 'न वा तद्विधानस्यान्यत्राभावात्' । न वा भविष्यदधिकारेणार्थः । किं कारणम् ? 'तद्विधानस्यान्यत्राभावात्' । येऽपि ह्येत इत उत्तरं प्रत्ययाः शिष्यन्त एतेऽप्येतौ कालविशेषौ न वियन्ति भूतवर्तमानौ, स्वभावतो भविष्यत्येव वर्तन्ते ।

अत उत्तरं पठति—

**भविष्यदधिकारस्य प्रयोजनं यावत्पचति पुरापचतीत्यनपशब्दत्वाय ॥४॥**

प्र०—सिध्यन्तीति वार्तिकारम्भः । इतरेतराश्रयं चेति । एतद्भूते इत्यत्र व्याख्यातं, तत एवावधारणीयम् । न वेति । विशेषे यत्सामान्यमस्ति तदाश्रयेण गम्यादयः प्रयुज्यन्ते इत्यर्थः । विशेष-विवक्षायां चाऽपवादविप्रतिषेधाल्लुडेव भवति—'श्वो गन्ता ग्राम'मिति । वासरूप इतिवचनाल्लुडपि भवति । तेन गमिष्यति भविष्यतीत्यादयः प्रयोगा उपपद्यन्ते । यावत्पचतीति । सति भविष्यदधिकारे भविष्यत्येव यावत्पुराशब्दयोगे लटः साधुत्वं भवति, भविष्यत्कालेन वर्तमानकालस्य बाधनात्, असति भविष्यदधिकारे भूतेऽपि साधुत्वं लटः स्यात् । शब्दोपात्तकालविशेषविधानाऽभावे वर्तमानकालस्य बाधो न स्यात् ॥ ३ ॥

उ०—'श्वो गमिष्यती'त्यादिप्रयोगाऽनापत्तिर्णिनिना बाधादत आह—वाऽसरूपेति । सामान्यविवक्षायामिति भावः । भाष्ये—पुरा पचतीत्यनपशब्दत्वायेति । भविष्यत्येवाऽनपशब्दत्वं यथा स्याद्भूते तु नेत्येतदर्थस्तदाह—सतीति । भविष्यद्भूतयोरसाधुत्वप्राप्तौ भविष्यत्येवाऽनेन साधुत्वं क्रियते न तु भूते । वर्तमानकाले साधुत्वाऽभावे तु न मानम्, भाष्यादलाभात्, कालस्याऽनुवाद्यतया तत्क्रौण्डिन्यन्यायाऽप्राप्तेः । 'भविष्यत्कालेन वर्तमानकालस्य बाधना'दिति कैयटस्मृत्यः । भूतेऽपीति । भविष्यत्पदाऽभावे 'याव'दिति सूत्रे यत्र विहितो लट् ततोऽन्यत्रापि यथा स्यादित्यर्थः स्यात्, एवञ्च भूतेऽपि साधुत्वं स्यादिति भावः । दूषणान्तरमाह—शब्दोपात्तेति । अनुवाद्यविषये 'तत्क्रौण्डिन्यन्यायाऽभावादिदं चन्त्यम् ॥ ३ ॥

१—'नैषा' पा० ।

+ १ । ४ । ५७ गणसूत्रम् ।

२—इतिः कचिच्च

३—अस्य वार्तिकस्य व्याख्याभाष्यं लुप्तं प्रतीयते ।

× यावत्पुरानिपातयोर्लट् ३ । ३ । ४

४० \*



यावत्पुरानिपातयोर्लट् ॥ ३ । ३ । ४ ॥

यावत्पुरादिषु लङ्विधिर्लुटः पूर्वविप्रतिषिद्धम् ॥ १ ॥

यावत्पुरादिषु लङ्विधिर्भवति लुटः पूर्वविप्रतिषेधेन । यावत्पुरानिपातयोर्लङ्भवतीत्यस्यावकाशः—यावद्भुङ्क्ते पुराभुङ्क्ते । लुटोऽवकाशः—श्वः कर्ता, श्वोऽध्येता\* । इहोभयं प्राप्नोति—यावत् श्वो भुङ्क्ते, पुरा श्वो भुङ्क्ते । लङ्भवति पूर्वविप्रतिषेधेन ॥ स तर्हि पूर्वविप्रतिषेधो वक्तव्यः ? न वक्तव्यः । ‘अनद्यतने लुट्’ [ १५ ] इत्यत्र ‘यावत्पुरानिपातयोर्लङित्येतदनुवर्तिष्यते ॥ ४ ॥

लिप्स्यमानसिद्धौ च ॥ ३ । ३ । ७ ॥

किमर्थमिदमुच्यते न लिप्स्यमानसिद्धिरपि लिप्सैव, तत्र ‘किंवृत्ते लिप्सायाम्’ [ ६ ] इत्येव सिद्धम् । अकिंवृत्तार्थोऽयमारम्भः । यो भवतामोदनं ददाति स स्वर्गं लोकं गच्छति । यो भवतामोदनं दास्यति स स्वर्गं लोकं गमिष्यति ॥ ७ ॥

तुमुन्वुलौ क्रियायां क्रियार्थायाम् ॥ ३ । ३ । १० ॥

किमर्थं क्रियायामुपपदे क्रियार्थायां एबुल्विधीयते, नाऽविशेषेण विहितो एबुल्+

प्र०—लिप्स्यमान । अकिंवृत्तार्थ इति । पूर्वत्र तु किंवृत्तग्रहणं लिप्स्यमानसिद्धिरहितायां लिप्सायामकिंवृत्ते लङ्निवृत्त्यर्थम् ॥ ७ ॥

तुमुन् । अकेनोरिति । सति भविष्यत्काले एबुल्विधौ तदनुवादेन षष्ठीनिषेधो विधातुं

उ०—यावत्पुरा । यावत्पुरादिविधि भाष्ये—‘आदिना इत आरभ्य तुमुन्सूत्रपर्यन्तसूत्रसन्दर्भसङ्ग्रहः । लङित्येतदनुवर्तिष्यत इति । इत्यादिसूत्रसन्दर्भोपलक्षणमिदम् ॥ ४ ॥

लिप्स्यमान । भाष्ये—न लिप्स्यमानसिद्धिरपि लिप्सैवेति । लिप्साव्याप्यैवेत्यर्थः । एवञ्च लिप्सायास्तत्रापि गम्यमानत्वमस्त्येवेत्याशयः । सिद्धिरहितायामिति । ‘भवानद्य ब्राह्मणानामन्त्रयिष्यती’त्यादौ । सिद्धिविषयोदाहरणन्तु ‘यो भक्तं ददाति स स्वर्गं गच्छती’त्यादौ ॥ ७ ॥

—तुमुन्वुलौ । भाष्ये—इत्यत्र षष्ठ्या इति । अत्र सूत्रे, ‘अकस्य भविष्यती’त्यन्वाख्यानवार्तिके

\* अनद्यतने लुट् ३ । ३ । १५

१—‘यो धर्ममाचरति स स्वर्गं लोकं गच्छति । यो धर्ममाचरिष्यत्याचरिता वा स स्वर्गं लोकं गमिष्यति गन्ता वा’ इत्यष्टाध्यायीभाष्ये महर्षिर्दयानन्दकृत उदाहरणानि ।

† एबुल्वुचौ ३ । १ । १३३



स क्रियायामुपपदे क्रियार्थायामन्यत्र च भविष्यति । एबुलि सकर्मकग्रहणं चोदितम्, अकर्मकार्थोऽयमारम्भः । आसको व्रजनि, शायको व्रजतीति । प्रत्याख्यातं तत् 'न वा धातुमात्रादर्शनाएबुल' इति ।

एवं तर्हि तृजादिषु वर्तमानकालोपादानं चोदितम्, अवर्तमानकालार्थोऽयमारम्भः । तदपि प्रत्याख्यातं 'न वा कालमात्रे दर्शनादन्येषा'मिति × ।

इदं तर्हि प्रयोजनम्,—'अक्रेनोर्भविष्यदाधमर्णयोः' [ २ । ३ । ७० ] इत्यत्र षष्ठ्याः प्रतिषेध उक्तः स यथा स्यात् । एतदपि नास्ति प्रयोजनम् । य एवासावविशेषविहितः स यदा भविष्यति भविष्यति तदाऽस्य प्रतिषेधो भविष्यति ।

एवं तर्हि भविष्यदधिकारविहितस्य प्रतिषेधो यथा स्यादिह माभूत्,—'अङ्ग ! यजतां लप्स्यन्तेऽस्य याजकाः । य एनं याजयिष्यन्ती'ति । नैष भविष्यत्कालः । कस्तर्हि ? भूतकालः । कथं तर्हि भविष्यत्कालता गम्यते ? 'धातुसंबन्धे प्रत्ययाः' [ ३ । ४ । १ ] इति ॥ यस्तर्हि न धातुसंबन्धः—'इमेऽस्य याजकाः', 'इमेऽस्य लावका' इति । एषोऽपि भूतकालः । कथं तर्हि भविष्यत्कालता गम्यते ? संबन्धात् । स च तावत्तैरयाजितो भवति, तस्य च तावत्तैर्यत्रा अलूना भवन्ति, उच्यते च ।

प्र०—शक्यते नान्यथेति भावः । लप्स्यन्तेऽस्येति । याजकशब्दो भविष्यति वर्तते, यस्मात्ते तं याजयिष्यन्ति न तु ते याजितवन्तः । तत्र भविष्यदधिकारविधानाऽभावादस्येति षष्ठी न प्रतिषिध्यते । अस्य याजका इति । एतद्व्याचष्टे—य एनमिति । कस्तर्हि भूतकाल इति । शब्दशक्तिस्वाभाव्यायाजकशब्दस्य भूतकालविषयत्वमिति भावः । धातुसम्बन्ध इति । याजकत्वस्यैव भविष्यत्त्वं प्रतीयत इत्यर्थः । सम्बन्धादिति । भाविजाजकत्वादिकमारोप्य तथाऽ-

उ०—चेत्यर्थः । ननु सामान्यएबुल्येवाऽयं निषेधोऽस्त्वत आह—सतीति । तदनुवादेन विहितो तदर्थको भवतीत्यर्थः । भाष्ये—य एवाऽसाविति । भविष्यत्क्रियावाचकप्रकृतिकत्वमेव एबुलि भविष्यत्त्वमिति भावः । धातुसम्बन्ध इति । लप्स्यन्त इति धात्वर्थसम्बन्धोऽत्रेति भावः । न च 'धातुसंबन्ध' इत्येनेनाऽपि कालाऽन्तरे प्रत्यया विधीयन्त इत्यस्यापि भविष्यत्कालत्वमस्येवेति वाच्यम् । 'धातुसंबन्ध' इत्यादिना तत्प्रत्याख्यानप्रकारस्मारणेनाऽदोषात् । 'याजका' इत्यस्य तथा व्यवहरिष्यमाणा इत्यर्थात् । तदाह—याजकत्वस्यैवेति । तद्व्यवहारस्यैवेत्यर्थः । भाष्ये—यस्तर्हीति । तत्र लक्षणायां न प्रमाणमिति तत्र शब्दार्थ एव भविष्यत्त्वमिति भावः । तत्राऽपि 'प्रकरणाल्लक्षणे'त्युत्तरम् । संबन्धशब्देन प्रकरणमुच्यत इत्याह—



इदं तर्हि प्रयोजनम् । अयं क्रियायामुपपदे क्रियार्थायां तुमुन्विधीयते स विशेष-  
विहितः सामान्यविहितं एवुलं बाधेत । एतदपि नास्ति प्रयोजनम् । भावे तुमुन्वि-  
धीयते कर्त्तरि एवुल्, तत्र कः प्रसङ्गो यद्भावे विहितस्तुमुन्कर्त्तरि विहितं एवुलं  
बाधेत ॥ लृट् तर्हि बाधेत+ । वासरूपेण एवुलपि भविष्यति ॥ अत उत्तरं पठति—

एवुलः क्रियार्थोपपदस्य पुनर्विधानं तृजादिप्रतिषेधार्थम् ॥ १ ॥

एवुलः क्रियार्थोपपदस्य पुनर्विधानं क्रियते ज्ञापकार्थम् । किं ज्ञाप्यम् ?  
एतज्ज्ञापयत्याचार्यः—‘क्रियायामुपपदे क्रियार्थायां वासरूपेण तृजादयो\* न भवन्ती’ति ।  
एवुलपि तृजादिः ॥ १० ॥

भाववचनाश्च ॥ ३ । ३ । ११ ॥

किमर्थमिदमुच्यते नाऽविशेषेण भावे+ प्रत्यया ये विहितास्ते क्रियायामुपपदे  
क्रियार्थायामन्यत्र च भविष्यन्ति ॥ [ अत उत्तरं पठति— ]

भाववचनानां यथाविहितानां प्रतिपदविध्यर्थम् ॥ १ ॥

भाववचनानां [ चे ] यथाविहितानां प्रतिपदविध्यर्थोऽयमारम्भः । इदानीमेव+  
ब्रुवतं, ‘क्रियायामुपपदे क्रियार्थायां वासरूपेण तृजादयो न भवन्ती’ति, भाववचना-  
श्चापि तृजादयः ॥ अस्ति प्रयोजनमेतत् । किं तर्हीति ।

प्र०—मिधानादित्यर्थः । तृजादिप्रतिषेधार्थमिति । तेन कर्ता व्रजति व्रजिषो व्रजतीत्यादि न  
प्रयुज्यत इत्यर्थः ॥ १० ॥

भावव । प्रतिपदविध्यर्थमिति । ज्ञापकेन निराकृतानां पुनः प्रतिपदं—साक्षाद्विधानार्थो  
योग इत्यर्थः । यथा विहिता इति । येन प्रकारेण विहिता यथा विहिता इत्यसमस्तं पदद्वयम् ।

उ०—स च तावदिति । भावियाजकत्वादिकमारोप्येति । तद्व्यवहारमित्यर्थः । ‘ओदनं भोजको व्रजती’त्यादौ  
च भविष्यत्त्वेनैव धात्वर्थप्रतीतेर्निषेधसिद्धिरिति भावः । कर्त्ता व्रजतीति । करिष्यामीति व्रजतीत्यर्थः ॥ १० ॥

भाववचनाश्च । ज्ञापकेनेति । यद्यपि तुस्तुढयो भावोऽसत्त्वभूतो, घञादिवाच्यस्तु सत्त्वभूत इति  
‘तुमर्थेसेन्’ इति सूत्रे भाष्यकैयट्योरुक्तत्वेन तेषां कथं तुमा लृट् वा बाधः । तथाऽप्यवान्तरविशेषाऽ-

+ लृट् शेषे च ३ । ३ । १३

१—कचिन्न ।

\* एवुलतृचौ ३ । १ । १३३ † भावे ३ । ३ । १८

‡ ३ । ३ । १० वा० १ व्याख्याभाष्ये ।



यथाविहिता इति तु वक्तव्यम् । किं प्रयोजनम् ? इह याभ्यः प्रकृतिभ्यो येन विशेषेण भावे प्रत्यया विहितास्ताभ्यः प्रकृतिभ्यस्तेनैव विशेषेण क्रियायामुपपदे क्रियार्थायां यथा स्युर्व्यतिकरो मा भूदिति ।

तत्तर्हि वक्तव्यम् ? न वक्तव्यम् । इह भावे प्रत्यया भवन्तीतीयता सिद्धम् । सोऽयमेवं सिद्धे सति यद्वचनग्रहणं करोति तस्यैतत्प्रयोजनं 'वाचका यथा स्यु'रिति । यदि च याभ्यः प्रकृतिभ्यो येन विशेषेण भावे प्रत्यया विहितास्ताभ्यः प्रकृतिभ्यस्तेन विशेषेण क्रियायामुपपदे क्रियार्थायाम् [ अपि ] भवन्ति ततोऽमी वाचकाः कृताः स्युः । अथ हि प्रकृतिमात्राद्वा स्युः, प्रत्ययमात्रं वा स्यान्नाऽमी वाचकाः कृताः स्युः ॥ ११ ॥

अणकर्मणि च ॥ ३ । ३ । १२ ॥

किमर्थमिदमुच्यते नाऽविशेषेण 'कर्मण्य'णित्यपि विहितः × स क्रियायामुपपदे क्रियार्थायामन्यत्र च भविष्यति ।

अणः पुनर्वचनमपवादविषयेऽनिवृत्त्यर्थम् ॥ १ ॥

अणः पुनर्वचनं क्रियते, अपवादविषयेऽनिवृत्तिर्यथा स्यात् । गोदायो व्रजति, कम्बलदायो व्रजतीति\* ॥ किमुच्यत अपवादविषयेऽनिवृत्तिर्यथा स्यादिति, न पुनरुत्सर्गविषये प्रतिपदविध्यर्थं स्यात् । इदानीमेव+ ह्युक्तं 'क्रियायामुपपदे क्रियार्थायां वासरूपेण तृजादयो न भवन्ती'ति, अणचापि तृजादिः ।

प्र०—अथवा यथा विहितं विधानं येषां ते 'यथाविहिता' इति बहुव्रीहिः । अव्ययीभावे तु 'यथा-विहित'मिति स्यात् । वचनग्रहणमिति । वचनग्रहणेन लोकप्रसिद्धं वाचकत्वमवगम्यत इत्यसामञ्जस्यं न भवति ॥ ११ ॥

अणकर्म । कथं पुनरिति । अपूर्वविधानात्प्रतिप्रसवस्य लाघवादुत्सर्गविषय एव प्वुलं बाधित्वाऽप्यस्यात्, काण्डलावो व्रजतीति । तथा चाऽपवादविषये न स्यादिति प्रश्नः । वचनग्रहणम-

उ०—विवक्षया भाष्यं बोध्यम् । एकदेशयुक्तिर्वैदम्भाष्यम् । यथा विहिता इति । सादृश्यद्योतकत्वान्नाऽव्ययीभावः । लोकप्रसिद्धमिति । यथाविधानं विहितानामेव तथा वाचकत्वमिति भावः ॥ ११ ॥

अणकर्मणि च । प्रतिप्रसवस्य लाघवादिति । काण्डलावादौ वाऽसरूपेण णुला बाधितस्याऽप्यणः प्राप्त्या तृजादयो वाऽसरूपेण न भवन्तीति निषेधनिवृत्तिमात्रेण प्रतिप्रसवत्वं, सिद्धाऽनुवादेन च तन्निषेधनिवृत्तिः । अत एवाऽपूर्वविध्यपेक्षया लाघवम् । अपवादकादिविषये तु परत्वाण्यणुलेव स्थानत्वेण । न च

१—कचिन्न ।

× कर्मण्यण् ३ । २ । १

\* आतोऽनुपसर्गो कः ३ । २ । ३

† ३ । ३ । १० वा० १ व्याख्याभाष्ये ।



एवं तर्ह्यभयमनेन क्रियते, अपवादविषये चाऽनिवृत्तिरुत्सर्गविषये च प्रतिपद-  
विधिः । कथं पुनरेकेन यत्नेनोभयं लभ्यम् ? 'लभ्य'मित्याह । कथम् ? कर्मग्रहण-  
सामर्थ्यात् । कथं पुनरन्तरेण कर्मग्रहणं कर्मण्यण् लभ्यः ? वचनग्रहणमपि प्रकृत-  
मनुवर्तते ॥ अस्ति प्रयोजनमेतत् । किं तर्हीति ।

अपर्यायेणेति तु वक्तव्यम् । कदाचिद्धि कर्मणि स्यात्कदाचित्क्रियायामुपपदे  
क्रियार्थायामिति ॥ तत्तर्हि वक्तव्यम् ? न वक्तव्यम् । चेन संनियोगः करिष्यते—  
'अएकर्मणि च' । किं चाऽन्यत् ? क्रियायाञ्चोपपदे क्रियार्थायामिति । एवमपि प्रत्येक-  
मुपपदसंज्ञा न प्राप्नोति । चेनैव संनियोगः करिष्यते, प्रत्येकं च वाक्यपरिसमाप्ति-  
र्दृष्टेति प्रत्येकमुपपदसंज्ञा भविष्यति ॥ १२ ॥

लृट् शेषे च ॥ ३ । ३ । १३ ॥

शेषवचनं किमर्थम् ?

प्र०—पीति । ततश्च वचनग्रहणात्कर्मण्येवोपपदेऽणि सिद्धे पुनः कर्मग्रहणं कर्ममात्रपरिग्रहार्थमित्य-  
पवादविषयेऽप्यसिद्धोभवतीत्यर्थः । कदाचिदिति । वचनं तु भविष्यति कालेऽपवादबाधनार्थं  
स्यादिति भावः । एवमपीति । ततश्च 'काण्डलावो व्रजती'ति केवलस्य कर्मण उपपदसंज्ञाया  
अभावात्समासो न प्राप्नोतीति भावः । प्रत्येकं चेति । 'कर्मणि' 'क्रियाया'मिति पृथक्समी-  
निर्देशात्प्रत्येकमुपपदसंज्ञा भवति, निमित्तसद्भावादित्यर्थः ॥ १२ ॥

लृट्शेषे च । शेषग्रहणमिति । 'क्रियायां क्रियार्थाया'मिति निवर्तिष्यत इति भावः ।  
लृटीति । अयं भावः—'लृ'ङित्येतावत्युच्यमाने करिष्यतीत्यादावेव स्यात् 'करिष्यामीति

उ०—परत्वादण् कादीनामपि बाधकः, अपूर्वविधित्वापत्तेरिति भावः । ततश्चेति । अएवचनो वाचको  
भवतीत्यर्थे कर्मण्युपपदे एव तस्य वाचकत्वमिति भावः । कर्ममात्रेति । एवञ्च तत्सामर्थ्यात्परत्वेनाऽपवाद-  
कादिविषयेऽपि प्रतिप्रसवविधित्वमस्येति भावः ।

ननु क्रियार्थोपपदे विधानाऽर्थमणित्वेवाऽस्तु 'कर्म'ग्रहणं व्यर्थं, केवलकर्मोपपदे सामान्यसूत्रेण  
'कर्मण्य'णित्वेनैव सिद्धेरत आह—वचनन्विति । कर्मग्रहणन्वित्यर्थः । भविष्यति काले क्रियार्थोपपदेऽ-  
सत्यपि 'कम्बलदाय' इत्यादौ कादिबाधनार्थमेव स्यादिति भावः । भाष्ये—चेनैवेति । उपपदसंज्ञयोरपि  
समुच्चय इति भावः । युक्त्यन्तरमाह—प्रत्येकञ्चेति । तद्व्याचष्टे—कर्मणीति ॥ १२ ॥

लृट् शेषे च । क्रियायामिति । तन्निवृत्त्यैवोभयत्र सिद्धिरिति भावः । एवञ्च बाधितत्वादिति ।  
वाऽसरूपन्यायाऽभावस्य ज्ञापनात् । 'वाऽसरूपन्यायेन लृ'ङिति हरदत्तस्तु चिन्त्य एव । शेषग्रहणादिति ।



लृटि शेषवचनं क्रियायां प्रतिपदविध्यर्थम् ॥ १ ॥

लृटि शेषवचनं क्रियते 'क्रियायां प्रतिपदविध्यर्थम्' । [ क्रियायां ] प्रतिपद-  
विधिर्यथा स्यात् ।

अविशेषेण विधाने लृटोऽभावः प्रतिषिद्धत्वात् ॥ २ ॥

अविशेषेण हि विधाने सति लृटोऽभावः स्यात् । करिष्यामीति व्रजति,  
हरिष्यामीति व्रजतीति । किं कारणम् ? 'प्रतिषिद्धत्वात्' । इदानीमेव × ह्युक्तम्—  
'क्रियायामुपपदे क्रियार्थायां वासरूपेण तृजादयो न भवन्ती'ति, लृट्चापि तृजादिः ।  
अस्ति प्रयोजनमेतत् । किं तर्हीति ।

साधीयस्तु खलु शेषग्रहणेन क्रियार्थोपपदात्लृटिर्भज्यते । किं कारणम् ?  
'अक्रियार्थोपपदत्वात्' । शेष इत्युच्यते, शेषश्च कः ? यदन्यत्क्रियायाः क्रियार्थायाः ।

एवं तर्हि 'लृटि शेषवचनं क्रियायां प्रतिपदविध्यर्थम्' । लृटि शेषवचनं क्रियते  
क्रियायां प्रतिपदविधिर्यथा स्यात् । 'लृट्शेषे च' । करिष्यति हरिष्यतीति । क  
'च' ? क्रियायामुपपदे क्रियार्थायामिति ॥ स तर्हि चकारः कर्तव्यः ? न कर्तव्यः ।  
इह लृट्भवतीतीयता सिद्धम् । सोऽयमेवं सिद्धे सति यच्छेषग्रहणं करोति तस्यैत-  
त्प्रयोजनं योगाङ्गं यथोपजायेत । सति च योगाङ्गे योगविभागः करिष्यते ।  
[ 'लृट्' ] । लृट्भवति क्रियायामुपपदे क्रियार्थायामिति । ततः 'शेषे' । शेषे च  
लृट्भवतीति ॥ १३ ॥

प्र०—व्रजतीत्यादौ एवला बाधितत्वान्न स्यात् । शेषग्रहणात् क्रियायां क्रियार्थायामित्यस्य संनि-  
धिरनुमीयते इति तत्रापि लृट्सिध्यति, शेषे च विषये । साधीयस्त्विति । विपर्ययसाधनं प्रत्युत  
शेषग्रहणमिति भावः । एवं तर्हीति । 'च'शब्दसहिताच्छेषग्रहणात्क्रियायामप्युपपदे लृट्सिध्य-  
तीति वार्तिककारस्याशय इत्यर्थः । इदानीं योगविभागाश्रयणेन चकारं प्रत्याख्यातुमाह—स  
तर्हीति ॥ १३ ॥

उ०—तत्सामर्थ्याद्योगविभाग इति भावः । सूत्रपाठस्तु 'च'रहित इति तात्पर्यम् । अन्यथा 'शेषवचनं क्रियार्थ-  
क्रियायां प्रतिपदविध्यर्थ'मिति भाष्याऽसङ्गतिः । चकारसत्त्वे हि तस्याऽयमर्थो, न 'शेष'ग्रहणस्येति स्पष्टमेव ।  
ननु तत्सामर्थ्यात्क्रियोपपदे नेत्येव कल्याणा स्यादिति मत्वा शङ्कते—साधीयस्त्वित्यादि । भाष्ये—निर्भज्यते ।  
विभज्यत इत्यर्थः । अक्रियाऽर्थोपपदत्वादिति । क्रियाऽर्थोपपदार्थकत्वादित्यर्थः । स्वाशयस्यकटयति—  
एवंतर्हीति । 'च'घटितः पाठः कर्तव्य इति भावः । वार्तिककारस्येति । तेन वार्तिककृतकृतोऽयं 'च'शब्द-  
घटितो न्यास इति सूचितम् । चकारं—वार्तिककृतदुक्तम् ॥ १३ ॥

१—कचिन्न ।

× ३ । ३ । १० वा० १ व्याख्याभाष्ये ।

२—काचित्कम् ।



लृटः सद्वा ॥ ३ । ३ । १४ ॥

सद्विधिर्नित्यमप्रथमासमानाधिकरणे ॥ १ ॥

सद्विधिरप्रथमासमानाधिकरणे नित्यमिति वक्तव्यम् । पद्यन्तं पश्य, पद्यमाणं पश्य ॥ क तर्हीदानीं विभाषा ? प्रथमासमानाधिकरणे । पद्यन् पद्यति । पद्यमाणः पद्यते ॥ १४ ॥

अनद्यतने लुट् ॥ ३ । ३ । १५ ॥

योगविभागः कर्तव्यः । 'अनद्यतने' लृटः सत्संज्ञौ भवतः । श्वोऽश्रीनाधास्यमानेन । श्वः सोमेन यद्यमाणेन । ततो 'लुट्' । लुट् च भवत्यनद्यतने । श्वः कर्ता । श्वोऽध्येता । केन विहितस्यानद्यतने लृटः सत्संज्ञाबुध्येते ? एतदेव ज्ञापयति 'भवत्यनद्यतने लृ'डिति, यदयमनद्यतने लृटः सत्संज्ञौ शास्ति । एवं च कृत्वा सोऽप्यदोषो भवति यदुक्तं—'भविष्यतीत्यनद्यतन उपसङ्ख्यान'मिति\* ।

परिदेवने श्वस्तनी भविष्यन्त्यर्थे ॥ १ ॥

परिदेवने' श्वस्तनी भविष्यन्त्या अर्थ इति वक्तव्यम् । इयं नु कदा गन्ता यैवं पादौ निदधाति । अयं नु कदाऽध्येता य एवमनंभियुक्त इति ।

प्र०—लृटः सद्वा । सद्विधिरिति । अप्रथमासमानाधिकरणग्रहणमुपलक्षणं सूत्रोपात्तानामर्थानामिति संबोधनं लक्षणं हेतुश्च क्रियाया गृह्यते ॥ १४ ॥

अनद्य । एवं चेति । भविष्यच्छब्दस्याऽनद्यतनेपि वर्तनात्तन्त्रेण, एकशेषेण वा द्वयोर्भविष्यच्छब्दयोर्निर्देशादिति भावः । भविष्यन्त्यर्थे इति । 'भविष्यन्ती'शब्देन पूर्वाचार्यसंज्ञया

उ०—लृटः स । सूत्रोपात्तानामिति । इदञ्च वृत्त्यादिव्यवहारप्रयोगवलाच्चाऽवसेयम् ॥ १४ ॥

अनद्यतने लुट् । अनद्यतनेऽपीति । 'लृट् शेष' इति सूत्रेण केवलं भविष्यति, ज्ञापकेन अनद्यतने भविष्यतीत्यर्थः । तत्राऽन्यतरनिर्देशेऽन्यतरस्मिन् स्यादत आह—तन्त्रेषेति । एकशेषेषेति । विभक्त्यन्तैकशेषेत्यर्थः । एतच्च ज्ञापकं सद्विषयलृट् एवेति तिङ्विषयलृटोऽनद्यतनेऽसाधुत्वमेवेति केचित् । सामान्यत एव ज्ञापकमित्यन्ये । भाष्ये—परिदेवनम्—अनुशोचनम् । श्वस्तनीति लुटः संज्ञा । भविष्यन्त्यर्थे—लृडर्थे

\* ३ । ३ । ३ वा० १

१—'विलापः परिदेवन'मित्यमरः । उपदिष्टं च गीतायाम्—अव्यक्तादीनि भूतानि व्यक्तमध्यानि भारत । अव्यक्तनिधनान्येव तत्र का परिदेवना ॥ ( २ । २८ )



३ अ० ३ पा० १ आ० १७ सू० ]

व्याकरणमहामाध्यम्

३२९

कालप्रकर्षात्तूपमानम् ॥ २ ॥

कालप्रकर्षात्तूपमानं भविष्यति । गन्तेवेयं गन्ता । नेयं गमिष्यति । अध्ये-  
तेवाऽयमध्येता । नाऽयेमध्येष्यते ॥ न वै तिङन्तेनोपमानमस्ति । एवं तर्ह्यनद्यतन  
इवानद्यतन इति ॥ १५ ॥

पदरुजविशस्पृशो घञ् ॥ ३ । ३ । १६ ॥

स्पृश उपतापे ॥ १ ॥

स्पृश उपताप इति वक्तव्यम् । इह मा भूत्—कम्बलस्पर्श इति† ॥ १६ ॥

सृ स्थिरे ॥ ३ । ३ । १७ ॥

व्याधिमत्स्यबलेष्विति वक्तव्यम् । अतीसारो व्याधिः<sup>१</sup> । विसारो मत्स्यः ।  
बले—शालसारः खदिरसारः ॥ १७ ॥

प्र०—लृट् उच्यते । अनद्यतन इति । प्रयोगदर्शनवशाच्च गौणेऽप्यनद्यतने प्रत्ययो भवति ॥ १५ ॥

पदरुज । स्पृश उपताप इति । उपतापो रोगः । स्पर्शो नाम व्याविविशेषः । अन्यत्र  
पचाद्यज्भवति । स्वरे विशेषः ॥ १६ ॥

सृ स्थिरे । स्थिरः कालान्तरस्य प्रापकोऽर्थ उच्यते । व्याधीति । अस्थिरार्थं वचनम् ॥ १७ ॥

उ०—भविष्यत्सामान्य इत्यर्थः । वैवमिति । विलम्बितम् । अनभियुक्तः—अभ्यासहीनः । अनद्यतनविषय-  
मेतत्प्रयोगद्वयम् ॥ १५ ॥

पदरुज । स्पर्शो नामेत्युदाहरणम् । अन्यत्र—व्याध्यतिरिक्ते ॥ १६ ॥

सृ स्थिरे । कालान्तरस्य प्रापक इति । प्राप्तमानित्यर्थः । कालान्तरस्थायीति यावत् । अस्थिरा-  
ऽर्थमिति । 'विसारो मत्स्य' इत्यत्रैकदेशस्यस्य कालान्तराऽप्राप्त्याऽस्थिरत्वम् । बले—दृढोऽशः । सारो  
बलमित्यपि शरीरे दृढशुक्रांऽशस्यैव बलपदार्थत्वादुपपन्नम् । न्याय्यस्याऽपि दृढत्वादेव तत्राऽपि सारशब्दः  
सिद्धः । एवं श्रेष्ठेऽपि । खदिरसारादौ कैयटोक्तस्थिरत्वाऽभावश्चिन्त्यः । तस्मात् सूत्रस्यैव विषयपरिगणन-  
मिदम् । त्रिवेकरूपाऽस्थिरत्वस्य कैयटोक्तस्थिरत्वप्रतिद्वन्द्विनो निरूपयितुमशक्यत्वाच्चेत्यन्ये ॥ १७ ॥

† नन्दिग्रहपचादिभ्यो ल्युणिन्यचः ३ । १ । १३४

१—'उपसर्गस्य घञ्यमनुष्ये बहुलम्' ६ । ३ । १२२ इत्युपसर्गादीर्घत्वस्य बहुलवचनात् 'अती-  
सारः' 'अतिसारः' इत्युभयथाऽपि भवति ।

२—'पृषप्रयज्ञेऽतीसारः पूर्वमुत्पन्न' इत्याख्यानं चरकसंहितायां चिकित्सारथाने ( १६ । ३ )  
द्रष्टव्यम् । अतीसारलक्षणं तु सुश्रुतसंहितायामुत्तरतन्त्रे ( ४० । ४ ) इत्थं वर्तते—

'संशम्यापां घातुरन्तः कृशानुं, वचोमिश्रो मारुतेन प्रणुजः ।

'दृढोऽतीवाधः सरत्येष यस्माद्, व्याधिं घोरं तं त्वतीसारमाहुः ॥'

४१ \*



भावे ॥ ३ । ३ । १८ ॥

भावे सर्वलिङ्गो निर्देशः ॥ १ ॥

भावे सर्वलिङ्गो निर्देशः कर्तव्यः । भूतौ भवने भाव इति । किं प्रयोजनम् ? सर्वलिङ्गे भाव एते प्रत्यया यथा स्युरिति । किं पुनः कारणं न सिध्यति ? पुँल्लिङ्गे-नायं निर्देशः क्रियते, एकवचनान्तेन च । तेन पुँल्लिङ्ग एव भाव एकवचने चैते प्रत्ययाः स्युः स्त्रीनपुंसकयोर्द्विवचनबहुवचनयोश्च न स्युः ।

नाऽत्र निर्देशस्तन्त्रम् । कथं पुनस्तेनैव च नाम निर्देशः क्रियते, तच्चाऽतन्त्रं स्यात् । तत्कारी च भवांस्तद्वेषी च । नान्तरीयकत्वादत्र पुँल्लिङ्गेन निर्देशः क्रियत एकवचनेन च । अवश्यं कयाचिद्विभक्त्या केनचिच्च लिङ्गेन निर्देशः

प्र०—भावे । सर्वलिङ्ग इति । लिङ्गस्योपलक्षणार्थत्वात्सर्वसङ्ख्य इत्यपि बोद्धव्यम् । पुँल्लिङ्गेनेति । ततश्च शब्देन योऽर्थः प्रतिपाद्यते यल्लिङ्गसङ्ख्यायुक्तस्तस्यैवाभिधायकेन भाव्यमिति स्त्रियां भाव इति सामानाधिकरण्येन संबन्धस्याऽसंभवात् स्त्रियामकर्तरि कारके क्तिन्प्रत्ययः स्यात् । भावे तु पुंसि । एवं 'नपुंसके भावे क्त' इत्यत्राऽकर्तरि च कारके इत्यस्य निवृत्तत्वान्नपुंसके कर्तरि क्तः स्यात् । भावे तु पुंसि । द्वित्वबहुत्वयोश्च पाकौ पाका इत्यादौ प्रत्यया न स्युरित्यर्थः । नात्रेति । सत्त्वभूतोऽर्थो विना लिङ्गं सङ्ख्यां च न निर्देष्टुं शक्यत इति तयोः शब्देनोपादानम् । शब्दसंस्कारमात्रमेव तु तदुपादाने प्रयोजनमित्यर्थः । नान्तरीयकत्वादिति । अन्तरशब्दो गहादिषु पठ्यते, स च विनार्थं वर्तते । अन्तरे भवम् अन्तरीयम् । तत्र नञ्समासे कृते पृषोदरादित्वाद्भाष्यकारवचनप्रामाण्याद्वा नलोपाऽभावः । ततः स्वार्थे कन्प्रत्ययः । तुषपलाला-

उ०—भावे । ततश्च शब्देनेति । 'भाव' इति शब्देनेत्यर्थः । योऽर्थः—सिद्धाऽवस्थः । नन्वेवं 'स्त्रियां कि'निति सूत्राऽसङ्गतिरत आह—स्त्रियां भाव इति । नन्वेवमपि 'नपुंसके भावे' इत्यसङ्गतं स्यात्, तत्राऽर्थान्तराऽनुवृत्त्यभावादत आह—एवमिति । कर्त्तरीति । 'कर्त्तरि कृ'दित्यनेन लब्धे इत्यर्थः । लिङ्गसङ्ख्ययोर्नान्तरीयकत्वमुपपादयति—सत्त्वेति । प्रातिपदिकमात्रं निर्दिश्यतामिति वदन्तम्प्रत्याह—शब्देति । 'न केवला प्रकृति'रिति निषेधादिति भावः । भाष्ये—कयाचिद्विभक्त्येति । सङ्ख्ययेत्यर्थः । विनाऽर्थे इति । एवञ्च यद्विना यन्न भवति तच्चाऽन्तरीयकमित्यर्थः । भाष्यकारवचनप्रामाण्याद्वेति । 'वा' शब्दो हेतौ, ततो हेतोः पृषोदरादित्वमित्यर्थः । नलोपाऽभाव इति । निषेधाऽर्थकोऽननुबन्धको 'न'शब्दो नास्त्येवेति भावः । ननु कष्टकस्य पुंस्त्वात्कटकानीत्यनुपपन्नमत आह—कष्टशब्दश्चेति । अर्द्धर्चादित्वादिति भावः । प्रयोग-मूलत्वादिति । अनुवाद्यगतत्वादविवक्षेति तत्त्वम् । न ह्यत्रेति भाष्यस्य—अत्राऽनुवादे इत्यर्थः ।

‡ स्त्रियां क्तिन्, नपुंसके भावे क्तः ३ । ३ । ६४; ११४



३ अ० ३ पा० १ आ० १८ सू० ]

व्याकरणमहाभाष्यम्

३२३

कर्तव्यः । तद्यथा, कश्चिदन्नार्थी शालिकलापं सैतुषं सैपलालमाहरति नान्तरीयक-  
त्वात् । स यावदादेयं तावदादाय तुषपलालान्युत्सृजति । तथा कश्चिन्मांसार्थी मस्त्या-  
न्सशकलान्सर्कण्टकानाहरति नान्तरीयकत्वात् । स यावदादेयं तावदादाय शकल-  
कण्टकान्युत्सृजति । एवमिहापि नान्तरीयकत्वात्पुल्लिङ्गे न निर्देशः क्रियत एकवचना-  
न्तेन च । न ह्यत्रनिर्देशस्तन्त्रम् । कयाचिद्विभक्त्या केनचिच्च लिङ्गेन निर्देशः कर्तव्यः ।

अथवा कृभ्वस्तयः क्रियासामान्यवाचिनः, क्रियाविशेषवाचिनः पचादयः ।  
यच्चाऽत्र पचतेर्भवतिर्भवति न तद्भवतेः पचतिर्भवति । यच्च भवतेः पचतिर्भवति न

प्र०—नीति । तुषसहितानि पलालानीत्युत्तरपदलोपी समासः । द्वन्द्वे तु 'जातिरप्राणिना'मित्येकव-  
द्भावप्रसङ्गः । एवं शकलकण्टकानीति बोद्धव्यम् । कण्टकशब्दश्चोभयलिङ्गः । एवमिहापीति ।  
प्रयोगमूलत्वाद्वाक्यकरणस्मृतेः, प्रयोगे च सर्वलिङ्गसङ्ख्ये भावे प्रत्ययानां दर्शनादिह च लिङ्ग-  
सङ्ख्ययोरविवक्षेत्यर्थः । अथवेति । पाकादिषु क्रियाविशेषेषु भिन्नलिङ्गसङ्ख्यानुगतेष्वपि भाव-  
शब्दवाच्यं सामान्यं-भावलेयादिष्विव गोत्व-विद्यते, तच्चैकं पुंस्त्वानुगतं चेति तदाश्रित्य प्रत्यया  
विधास्यन्त इत्यर्थः । यच्चात्रेति । भावः सामान्यमेव, पचादयो विशेषा एवेत्यर्थः । भूतिर्भवन-

उ०—किञ्चिदधिकं वक्तुं विवक्षायामपि न दोष इत्याह—अथवेति । भाष्ये ऋस्योर्हृष्टान्तार्थं ग्रहणम् ।  
घञ्समभिव्याहारे साध्यत्वेन भासमानं भवोऽर्थ इति तस्य सामान्यवाचित्वम् । भिन्नलिङ्गेति । पाकः पक्तिः  
पचनमित्येवमिति भावः । भिन्नलिङ्गसङ्ख्यानुगतेषु—तद्विशिष्टेषु । सामान्यं—सर्वभावरूपसिद्धत्वाऽऽख्यम् ।  
तच्चैकं पुंस्त्वाऽनुगतञ्चेति । अतएव 'पक्तिर्भाव' इत्याद्युपपद्यते । धर्मपरस्यापि धर्मधर्मिणोरभेदात्सामाना-  
ऽधिकरणम् । तदाश्रित्येति । एवञ्च लिङ्गसङ्ख्ययोर्विवक्षायामपि न दोषः । न चैवं 'पक्ति'रित्यादौ पुंस्त्वा-  
पत्तिः, तादृशविशेषगतसामान्यस्य भावशब्दवाच्यस्य सिद्धत्वरूपस्य पुंस्त्वैकत्वयोः सत्त्वेऽपि तदाश्रयविशेषस्य  
नानालिङ्गत्वास्त्रीत्वाद्युपपत्तिरिति भावः । सामान्यमिति । तदगतसिद्धत्वाख्यो धर्म इत्यर्थः । विशेषा इति ।  
तदाश्रया व्यक्त्य इत्यर्थः । ताश्च भावविहितकृत्प्रकृत्ययान्तवाच्या अनेकलिङ्गा इति भावः । कर्त्रादिभेदा-  
दिति । स्थादिभेदादित्यपि बोध्यम् । क्वचित्तु कैयटे तथैव पाठः । सामान्यानुगत इति । सिद्धत्वरूपसामान्या-

१—ब्रीहिभेदः, कलमादिधान्यं षष्टिकादिधान्यं च । कलापः समूहः । ( यथा भागवते ४।२४।६२।

“क्रियाकलापैरिदमेव योगिनः श्रद्धान्विताः साधु यजन्ति सिद्धये” ) इति शब्दकल्पद्रुमः ।

२—‘तुषस्तु धान्यत्वचि विमीतके’ इति हेमचन्द्रः ।

३—“पत्यते प्राप्यतेऽसौ ‘पलालः’ निष्फलानि ब्रीहितृणानि वा ‘प्यार’ इति प्रसिद्धम्” इत्युणादि-  
वृत्तौ ( १ । ११८ ) महर्षिदयानन्दः । ‘प्रोक्षणात्तृणकाष्ठं च पलालं चैव शुद्धयति । इति मनुः ( ५।१२२ )

४—“कण्टकं मस्त्याद्यस्थि” इति शब्दकल्पद्रुमो वाचस्पत्यं च ।



तत्पचतेर्भवतिर्भवति । किं च पचतेर्भवतिर्भवति ? सामान्यम् । किं च भवतेः पचति-  
र्भवति ? विशेषः । तद्यथा, उपाध्यायस्य शिष्यो मातुलस्य भागिनेयं गत्वाह,—  
‘उपाध्यायं भवानभिवादयता’मिति । स गत्वा मातुलमभिवादयते । तथा मातुलस्य  
भागिनेय उपाध्यायस्य शिष्यं गत्वाह—‘मातुलं भवानभिवादयता’मिति । स गत्वो-  
पाध्यायमभिवादयते । एवमिहापि पचतेर्भवतौ यत्तन्निर्दिश्यते ॥ १८ ॥

प्र०—मित्यपि पाकादिवत्कर्त्रादिभेदाद्भावविशेष एव भावसामान्यानुगत इति द्रष्टव्यः । तद्यथेति ।  
यथैकस्मिन्वस्तुनि मातुलत्वमुपाध्यायत्वं च भिन्नसंबन्ध्याश्रयं परस्परमबाधेन व्यवस्थितं, तथा  
पाकादिषु विशेषरूपता भावशब्दस्य वाच्यञ्च सामान्यम् । तदुक्तं हरिणा—

‘आचार्यो मातुलश्चेति यथैको व्यपदिश्यते ।

संबन्धिभेदादर्थान्ता स विधिः पक्षिभावयोः’ ॥ इति ।

भवतौ यदिति । भवतौ घातौ वाच्यत्वेनावस्थितं यत्सामान्यं पचादिवानुवाच्यविशेष-  
समवेतं तत्प्रत्ययार्थत्वेन निर्दिश्यत इत्यर्थः । तत्र पाक इत्यादौ प्रकृतिभागः साध्यरूपमर्थमाह,  
प्रत्ययभागस्तु सत्त्वरूपताम् । तदुक्तं हरिणा—

‘आख्यातशब्दे भागाभ्यां साध्यसाधनवर्तिता ।

प्रकल्पिता यथा शास्त्रे स घञादिष्वपि क्रमः ॥

साध्यत्वेन क्रिया तत्र धातुरूपनिबन्धना ।

सत्त्वभावस्तु यस्तस्याः स घञादिनिबन्धनः ॥’ इति ॥ १८ ॥

उ०—ऽनुगत इत्यर्थः । स विधिरिति । प्रकार इत्यर्थः । यथैकस्यैवाचार्यत्वं मातुलत्वं संबन्धिभेदात्, तथैक-  
स्मिन्नेव पाकादिषु साध्यत्वविशिष्टतत्तत्क्रियात्वरूपविशेषरूपता, भावशब्दवाच्यं सामान्यञ्चेत्यर्थः । तच्च तत्र यथा  
निरूपकभेदाद्भिन्नम्, एवम्प्रकृतेऽपि वाचकभेदात् कारकनिरूपितं साध्यत्वं, क्रियान्तरनिरूपितञ्च सिद्धत्वमिति  
बोध्यम् । वाच्यत्वेनेति । अनेकार्थत्वाद्घातूनां सिद्धत्वमपि घञन्तभूधातोरर्थ इति भावः । यत्सामान्यमिति ।  
साध्यत्वविशिष्टतत्तत्क्रियात्वरूपविशेषसत्त्वेऽपि यत्सिद्धत्वाख्यं सामान्यं पचाद्यर्थगतं घञन्तभवतिवाच्यं  
तत्प्रत्ययार्थत्वेन निर्दिश्यत इत्यर्थः । न च तस्यैकत्वात्पुंस्त्वाच्च ‘चिकीर्षेत्यादौ टात्रादि न स्यादिति वाच्यं,  
तस्य भावस्य सिद्धत्वरूपस्यैकत्वात्पुंस्त्वविशिष्टस्य विशेषणत्वेन लिङ्गाद्यनियामकत्वात् । विशेषणत्वेन भासमाने-  
नाऽपि तेन स्वाश्रयस्य लिङ्गाद्ययोग्यताऽपनीयत इति न दोषः ।

सत्त्वरूपतामिति । एवञ्च सिद्धत्वसाध्यत्वरूपोभयधर्मविशिष्टो घात्वर्थः पाकादिपदार्थ इति भावः ।  
आख्यातशब्दे—पचतीत्यादौ । भागाभ्यां—प्रकृतिप्रत्ययाभ्याम् । साध्यसाधने—क्रियाकारके बोध्येते इत्यर्थः ॥ १८ ॥



अकर्तरि च कारके संज्ञायाम् ॥ ३ । ३ । १६ ॥

कारकग्रहणं किमर्थम् ?

कारकग्रहणमनादेशे स्वार्थविज्ञानात् ॥ १ ॥

कारकग्रहणं क्रियते 'अनादेशे स्वार्थविज्ञानात्' । अनिर्दिष्टार्थाः प्रत्ययाः स्वार्थे भवन्तीति । तद्यथा, 'गुप्तिज्जिह्वयः सन्' [ ३ । १ । ५ ] 'यावादिभ्यः कन्' [ ५ । ४ । २६ ] इति । एवमिमेऽपि प्रत्ययाः स्वार्थे स्युः । स्वार्थे मा भूवन् कारके यथा स्युरित्येवमर्थमिदमुच्यते ।

नैतदस्ति प्रयोजनम् । विहितः प्रत्ययः स्वार्थे—'भावे घ'विति\* ॥ तेनाऽति-प्रसङ्गमिति कृत्वा नियमोऽयं विज्ञायते—'अकर्तरि संज्ञायामेवे'ति । अस्ति चेदानीं कश्चित्संज्ञाभूतो भावो यदर्थो विधिः स्यात् ? 'अस्ती'त्याह । आवाहः विवाह इति ।

कैमर्थक्यान्नियमो भवति ? विधेयं नास्तीति कृत्वा । इह चास्ति विधेयम् । किम् ? अकर्तरि च कारके संज्ञायां घञ्विधेयः । तत्राऽपूर्वो विधिरस्तु नियमोऽस्त्वित्यपूर्व एव विधिर्भविष्यति न नियमः ।

प्र०—अकर्तरि । कारकग्रहणं किमर्थमिति । अकर्तरीति पयुदासपक्षे कर्तृसदृशस्य कारकस्य ग्रहणं विज्ञास्यते । प्रसज्यप्रतिषेधेऽपि वाक्यभेदेन संज्ञायां घञ्भवति कर्तरि न भवतीति विधिप्रतिषेधयोर्विधानाद्भावे च पूर्वसूत्रेण विहितत्वात्संज्ञायां घञ्भात्वर्थसंबन्धिनि कारके एव सामर्थ्याद्विज्ञास्यते इति प्रश्नः । स्वार्थ इति । साध्यमानरूपः स्वार्थ इत्यर्थः । विहित इति । भावभेदमबुध्यमान आह । आवाह इति । कन्याया आनयनमुच्यते । विवाहस्तु नयनम् । तत्राऽपूर्व इति । अन्यथा भावे संज्ञायामित्येकमेव योगं कुर्यात् । योगविभागात् विध्यर्थत्वमस्य

उ०—अकर्तरि च । विधिप्रतिषेधोरिति । एकविषयत्वे विकल्पाऽऽपत्तेस्तदितरकारकविषयता विधेरिति भावः । ननु भावविषयत्वमेव स्यादत आह—भावे चेति । ननु स्वार्थेऽस्य विधानमपि 'भावे'इत्येव सिद्धमत आह—साध्यमानेति । 'अकर्तरी'ति तु सामान्यप्राप्तकर्त्र्योऽसंबन्धार्थं स्यादिति भावः । भाष्ये—विहित इति । एवञ्च सामर्थ्यात्कारक एव भविष्यतीति भावः । इतर आह—तेनेति । 'अकर्तरि संज्ञायामेवे'ति सामान्यतः 'कर्तरि कृ'दिति सूत्रप्राप्तकर्तरि न, किन्तु भावे, तत्र च संज्ञायामेवेत्यर्थः । संज्ञाभूत इति । संज्ञात्वप्राप्त इत्यर्थः । भावः—भावप्रत्ययान्त इत्यर्थः । यदर्थो विधिरिति । नियमविधि-

१—'अनादेशे अनादिष्टार्थाः' इति पा० ।

\* भावे ३ । ३ । १८

२—'विज्ञायते' पा० ।



तदेव तर्हि प्रयोजनं 'स्वार्थे मा भूव'निति । ननु चोक्तं 'विहितः प्रत्ययः स्वार्थे-भावे घञिति'ति । अन्यः स भावो बाह्यः प्रकृत्यर्थात् । अनेनेदानीमाभ्यन्तरे भावे स्यात् । कः पुनरेतयोर्भावयोर्विशेषः ? उक्तो भावभेदो भाष्ये† ।

एतदपि नास्ति प्रयोजनम् । 'नञिव्युक्तमन्यसदृशाधिकरणे तथा ह्यर्थगतिः ।' नञ्युक्तमिव्युक्तं चान्यस्मिन्स्तत्सदृशे कार्यं विज्ञायते, तथा ह्यर्थो गम्यते । तद्यथा, 'अब्राह्मणमानये'त्युक्ते ब्राह्मणसदृशं पुरुषमानयति नासौ लोष्टमानीय कृती भवति । एवमिहापि—'अकर्तरी'ति कर्तृप्रतिषेधादन्यस्मिन्नकर्तरि कर्तृसदृशे कार्यं विज्ञायते । किं चान्यदकर्तृ कर्तृसदृशम् ? कारकम् ।

उत्तरार्थं तर्हि कारकग्रहणं कर्तव्यम् । 'परिमाणाख्यायां सर्वेभ्यः' [२०] कारके यथा स्यात्, इह मा भूत्,—'एका तिलोच्छ्रितिः', 'द्वे सृती' इति‡ । 'घञनुक्रमण-मज्जिषये, अवचने हि स्त्रीप्रत्ययानामप्यपवादविज्ञान'मिति वक्ष्यति × तन्न वक्तव्यं भवति ॥ एतदपि नास्ति प्रयोजनम् । अत्राप्यकर्तरीत्येवानुवर्तिष्यते ।

संज्ञाग्रहणानर्थक्यं च सर्वत्र घञो दर्शनात् ॥ २ ॥

संज्ञाग्रहणं चानर्थकम् । किं कारणम् ? 'सर्वत्र घञो दर्शनात्' । असंज्ञायामपि हि घञ्दृश्यते । को भवता दायो दत्तः । को भवता लाभो लब्ध इति ॥ यदि संज्ञा-ग्रहणं न क्रियतेऽतिप्रसङ्गो भवति । 'कृतः कट' इत्यत्र 'कारः कट' इति प्राप्नोति ।

प्र०—योगस्येत्यर्थः । अन्य इति । सत्त्वभावमापन्न इत्यर्थः । अनेनेति । साध्यमानरूपो धातुवाच्य आभ्यन्तरः । उक्त इति । 'सार्वधातुके य'गित्यत्र भावभेदः प्रतिपादितः । उत्तरार्थमिति । तेन 'परिमाणाख्यायां सर्वेभ्यः' इत्यनेन घञ्कारके भवति न तु भाव इति एका तिलोच्छ्रितिः, द्वे

उ०—रित्यर्थः । योगविभागास्त्विति । 'अकर्तरि'ग्रहणाच्चेत्यपि बोध्यम्, नियमपक्षे तस्यापि वैयर्थ्यादित्याहुः । उक्तो भावभेदो भाष्ये इति, शङ्कितिरिक्तस्य छात्रस्य वाक्यमित्येके । भगवत एवेत्यन्ये । भाष्ये—नञिव्युक्त-मिति । प्रसज्यप्रतिषेधात्पर्युदासो न्याय्य इति भावः । घञनुक्रमणमित्यादीति । 'परिमाणाख्यायामित्यादि घञ्विधानमजपोरेव बाधकं न तु स्त्रीप्रत्ययाना'मित्यर्थकं हि तद्वार्त्तिकमिति भावः । ननु 'परिमाणाख्याया'मित्यत्र

† सार्वधातुके यक् ३ । १ । ६७ सूत्रभाष्ये १४४—१४५ पृष्ठयोः ।

१—'द्वेसृती' इति पा० । 'द्वे सृती' पाठ एव समीचीनतरः । 'सृतिः=मार्गः' इति मेदिनी । तथा च दृश्ये गीतायाम्—

नैते सृती पार्थ जानन् योगी मुञ्चति कश्चनः । तस्मात् सर्वेषु कालेषु योगयुक्तो भवार्जुन ॥८२७॥

‡ छिया किन् ३ । ३ । ६४

× ३ । ३ । २० वा० २; ३



अतिप्रसङ्ग इति चेदभिधानलक्षणत्वात्प्रत्ययस्य सिद्धम् ॥ ३ ॥

अतिप्रसङ्ग इति चेत्तन्न । किं कारणम् ? 'अभिधानलक्षणत्वात्प्रत्ययस्य सिद्धम्' ।  
अभिधानलक्षणाः कृत्तद्धितमासाः । अनभिधानान्न भविष्यन्ति ॥ १६ ॥

परिमाणाख्यायां सर्वेभ्यः ॥ ३ । ३ । २० ॥

सर्वग्रहणं किमर्थम् ? 'सर्वेभ्यो धातुभ्यो घञ्यथा स्यादजपोरपि विषये + ।  
एकस्तण्डुलनिश्चार्यः\* । द्वौ शूर्पनिष्पावौ† ।

सर्वग्रहणमनर्थकं परिमाणाख्यायामिति सिद्धत्वात् ॥ १ ॥

सर्वग्रहणमनर्थकम् । किं कारणम् ? 'परिमाणाख्यायामिति सिद्धत्वात्' । 'परि-  
माणाख्याया'मित्येव घञ्सिद्धोऽजपोरपि विषये, नार्थः सर्वग्रहणेन ।

प्र०—सूती इत्यत्र भावे घञोऽप्रसङ्गादेतदर्थं 'घञनुक्रमण'मित्यादि न वक्तव्यं भवति ॥ १९ ॥

परिमाणा । अजपोरपीति । अन्यथा 'बुरस्तादपवादा' इति न्यायेनाऽन्नमेव घञ्बाधेत  
नाऽपमिति भावः । द्वौ शूर्पनिष्पावौविति । यद्यप्यत्र 'निरभ्योः पूर्वो'रिति घञ्सिध्यति तथापि  
सर्वापवादाद्यर्थं सर्वग्रहणोपादानादनेनैव भवितुमर्हतीत्युपन्यासः । सर्वग्रहणमिति । बाध्यमात्रा-

उ०—'कारके' इत्यनुवृत्तावपि कर्मणि किं न बाधित्वा घञ्मा भूदित्यर्थं तदावश्यकमिति चेन्न, परिमाणाख्यायां  
भाव एव किं न मन्यतेऽभिधानस्वाभाव्यादिति न दोषः ॥ १६ ॥

परिमाणा । परिमाणं—परिच्छिन्तिः, तस्या आष्यान्—कथनं तत्रेत्यर्थः । परिच्छिन्तिश्च प्रत्ययार्थ-  
स्येति भावः । सा चैकादिशब्दैरुदाहरणेषु स्पष्टैव । पुनर्विधानादेवाऽजबिषये भवतीत्यत आह—अन्यथेति ।  
उपादानादनैवेति । 'परिमाणाख्याया'मित्यनेनैवेत्यर्थः । 'निरभ्योः पूर्वो'रिति च न कार्यमिति भावः ।  
निश्चार्यनिष्पावौ कर्मणि घञन्तौ । 'तण्डुल'शब्देन 'शूर्प'शब्देन च तत्पुरुषः । निश्चीयतेः स भावसाधनो वा ।  
निश्चार्यो—राशिः । अत्र राशेरेकत्वेन परिच्छेदः । निष्पूयते तुषाद्यपनयनेन स निष्पावस्तण्डुलराशिः । अत्राऽपि  
संख्यया परिच्छेदः । निश्चार्ये 'ग्रहवृद्धि'त्युपप्राप्तिः । बाध्यमात्राऽपेक्षायामिति । सामान्यचिन्तायामिदम् ।  
बाध्यविशेषचिन्तायामपि प्रकारविशेषमाह—समुदायाऽपेक्षायां वेति ।

+ एरच्; ऋदोरप् ३ । ३ । १६; ५७

१—'निश्चार्यः' पा० ।

\* ग्रहवृद्धिनिश्चिगमश्च ३ । ३ । ५८

† निरभ्योः पूर्वोः ३ । ३ । २८ । निष्पूयते तुषाद्यपनयनेन इति निष्पावः ।

"धान्यादिनिस्तुषीकार्यबहुलीकरणादिषु । तथा च पृतीकरणे निष्पावः पवनं पवः ॥"

इति शब्दरत्नावली ।

"निष्पावो राजशिम्बी स्याद्वल्लकः श्वेतशिम्बिकः ।" इति भावप्रकाशः ।



अस्त्यन्यदेतस्य वचने प्रयोजनम् । किम् ? एकः पाकः द्वौ पाकौ त्रयः पाका इति । पूर्वेणाप्येतत्सिद्धम् । न सिध्यति । 'संज्ञाया'मिति पूर्वो योगो न चैषा संज्ञा । प्रत्याख्यायते संज्ञाग्रहणम् । अथापि क्रियते, एवमपि न दोषः । अजपावपि संज्ञाया-मेव । यथाजातीयक उत्सर्गस्तथाजातीयकेनाऽपवादेनापि भवितव्यम् ।

उत्तरार्थं तर्हि । 'इदञ्च' [ २१ ] सर्वेभ्योपि यथा स्यात् । ननु चायमिदं एक एव, वण्ठरण्डाकलाः सर्वेषु साधनेषु यथा स्यात् । उपेत्याऽधीयते तस्मादुपाधायार्थः । अधीयते तस्मिन्नध्यायः । 'अध्यायन्यायोद्यावसंहाराधारावायाश्च' [ ३।३।१२२ ] इत्येतन्निपातनं न कर्तव्यं भवति । एतदपि नास्ति प्रयोजनम् । क्रियते न्यास एव ।

प्र०—पेक्षायां वा पुरस्तादपवादन्यायो नास्तीति भावः । एकः पाक इति । कर्मण्यपि घञ् भवतीति भावः । सर्वेभ्य इति । सर्वेभ्य इति तादर्थ्यं चतुर्थी, तेनायमर्थो गृह्यत इति भावः । तेनाधिकरणे घं बाधित्वा घञ् भवति । प्रकृत्याश्रय इति । 'सर्वेभ्य' इति पञ्चमीनिर्देशादयमर्थो लभ्यत इति भावः । अर्थाश्रय इति । 'स्त्रिया'मित्यर्थं निर्दिश्य क्तिनो विधानादर्थश्रयत्वम् । एकेति । ननु

उ०—ननु 'भावे' इत्यनेनैव सिद्धमत आह—कर्मण्यपीति । परिमाणज्ञापनार्थं भाष्ये एकादिपदोपादानम् । भाष्ये—अथाऽपीति । एवञ्च पाकादिशब्दानामसंज्ञात्वादकर्तरि चेत्यनेन न सिद्धमित्यर्थः । एवञ्चाऽ-संज्ञार्थं 'परिमाणाऽऽख्याया'मित्यस्य चारितार्थादजपोर्विषये घञर्थं 'सर्व'ग्रहणमावश्यकमिति भावः । समाधत्ते—अजपावपीति । एवञ्च 'तण्डुलनिश्चाय' इत्यादावप्यसंज्ञात्वादपोऽप्राप्तौ 'परिमाणाख्याया'-मित्येव घञ्सिद्ध इति नार्थः सर्वग्रहणेनेत्यर्थः । अजपोः संज्ञाविषयत्वे युक्तिमाह—यथाजातीयक इति । अन्यथाऽसंज्ञायां तयोश्चारितार्थ्येन घञ-वादादमेव न स्यादिति भावः । वण्ठो—मृतभार्यः । ननु धातु-विशेषणात् 'सर्वेभ्य' इति पञ्चम्यन्तात् सर्वेभ्य इति कथं लभ्यतेऽत आह—सर्वेभ्य इति । तादर्थ्ये इति । नन्वपादानेऽकर्तरि च कारके इत्युक्तेः सिद्धमत आह—तेनाऽधिकरणेति । अपादानन्तु दृष्टान्तार्थमिति भावः । तदुदाहरणम्—अधीयते तस्मिन्नित्यध्याय इति । स्वाध्यायकाल इत्यर्थः । भाष्ये—एच्छिथामिति सर्वेभ्य इति । 'व्यावचोरी'त्यादौ युजादिविषयेऽपीत्यर्थः । भाष्ये—कर्मव्यतिहारे इत्यादि । 'तत्र एच्छि-धायके सूत्रे 'छी'ग्रहणं 'व्यतिपाको वर्त्तते', इत्यत्र राजभावाऽर्थः, स्त्रियां क्तिनित्यतः पृथग्रहणान्तु 'व्याव-चोरी'त्यादौ 'एयासे'ति युजादीनां बाधकानां बाधनार्थम्, न च व्यतीक्षादिषु 'गुरोश्च हल' इत्यस्याऽपि

‡ अकर्तरि च कारके संज्ञायाम् ३ । ३ । १६

१—'एकदेशमुपाध्यायः' ( याज्ञवल्क्यस्मृतिः १ । २ । ३५ ) 'वेदस्यैकदेश' मन्त्रब्राह्मणयोरेकं अङ्गानि वा योऽध्यापयति स उपाध्यायः ।' इति चात्र मितोक्षरायां विज्ञानेश्वरः ।

“एकदेशं तु वेदस्य वेदाङ्गान्यपि वा पुनः । योऽध्यापयति वृत्त्यर्थमुपाध्यायः स उच्यते ॥”

( इति मनुः २ । १४१ )



उत्तरार्थमेव तर्हि वक्तव्यम् । ‘कर्मव्यतिहारे णच्चिन्त्याम्’ [ ४३ ] इति सर्वेभ्यो यथा स्यात् । एतदपि नास्ति प्रयोजनम् । वक्ष्यत्येतत्—“कर्मव्यतिहारे स्त्रीग्रहणं व्यतिगार्थम् । पृथग्रहणं बाधकबाधनार्थम् । व्याचोरी व्यावचर्च्यर्थम् । तत्र व्यती-  
न्नादिषु दोषः । सिद्धं तु प्रकृते स्त्रीग्रहणे णज्ग्रहणं णिज्ग्रहणं चे”ति × ।

उत्तरार्थमेव तर्हि । ‘अभिविधौ भाव इनुण्’ [ ४४ ] सर्वेभ्यो यथा स्यात् । सांराविणम् । एतदपि नास्ति प्रयोजनम् । वक्ष्यत्येतत्—“अभिविधौ भावग्रहणं नपुंसके क्तादिनिवृत्त्यर्थम् । पृथग्रहणं बाधकबाधनार्थम् । न तु ल्युट्” इति† ।

इदं तर्हि प्रयोजनम्—प्रकृत्याश्रयो योऽपवादस्तस्य बाधनं यथा स्यादर्थाश्रयो योऽपवादस्तस्य बाधनं मा भूदिति । एका तिलोच्छ्रितिः । द्वे सृती इति\* । “घञ-  
नुक्रमणमजन्विषये । अवचने हि स्त्रीप्रत्ययानामप्यपवादविज्ञान”मिति चोदयिष्यति  
तन्न वक्तव्यं भवति ।

घञनुक्रमणमजन्विषये ॥ २ ॥

घञनुक्रमणमजन्विषय इति वक्तव्यम्† ।

अवचने हि स्त्रीप्रत्ययानामप्यपवादविज्ञानम् ॥ ३ ॥

अनुच्यमाने होतस्मिन्स्त्रीप्रत्ययानामप्यपवादोऽयं विज्ञायेत । एका तिलोच्छ्रितिः,  
द्वे सृती इति\* ।

प्र०—कारकानुवृत्त्याऽत्र भावे घञ् न भविष्यति । नैतदस्ति । उभयाधिकारात् । दारजाराविति ।  
णिलोने सति तस्य स्थानिवत्त्वाद्वात्राश्रया वृद्धिर्न स्यादिति णिलुग्विधीयते । तस्य हि अपर-

उ०—बाधप्रसङ्गः, ‘क्षियां किञ्चित्यधिकारे एव ‘कर्मव्यतिहारे णच्’, ततो ‘णिच्’ इति ‘न्यासेन सिद्धे’ रिति  
तद्वाचिकार्थः । इनुण्सर्वेभ्य इति । ‘सांराविण’मित्यादौ भावक्तःदिविषयेऽपीत्यर्थः । अभिविधाविति ।  
‘शब्दशक्तिस्वभावाद्भावे एवेनुणिसद्वौ ‘भाव’ग्रहणं ‘वाऽसरूप’न्यायेन पक्षप्राप्तकादिनिवृत्त्यर्थम् । ‘नपुंसके  
भावे’ इत्यनन्तरमेव वक्तव्ये पृथग्रहणन्तु कस्य बाधकानां स्वलर्यानामपि बाधनार्थम्पूर्वविप्रतिषेधेनेति  
भावः । क्वल्ल्युटो बाधस्तु नेष्यत इत्यत आह—‘न तु ल्युट् इती’त्येतद्वाचिकार्थः । उभयाधिकारादिति ।  
परिमाणाख्यायां भावेऽपीष्टेरिति भावः । उदाहरणयोर्भावे किन्, पूर्वसूत्रस्थमाभ्यस्वरसात् । घञाश्रयेति ।  
एयाश्रयान्यन्तु ‘जनीजूषकस्वि’ति मित्वेन ‘जार’शब्दे ह्रस्वापत्तिरिति भावः । ननु जूणातिरपि क्रयादौ  
पठ्यते, अत एव तद्व्यावृत्तये ‘जनीजूषिति गणसूत्रे षकारोच्चारणम् । एवञ्च तस्याऽमित्वेन तस्मादघञि

× ३ । ३ । ४३ वा० १—५

+ ३ । ३ । ४४ वा० १—३

\* क्षियां किन् ३ । ३ । ६४

† एरच्; ऋदोरप् ३ । ३ । ५६, ५७

१—‘द्वे सृती’ ‘द्वे प्रसृती’ पा० । ‘द्वे सृती अशृणवं पितृणामहं देवानामुत मर्त्यानाम् ।’ इति

यजुर्वेदे वा० मा० शु० १६ । ७७ ऋग्वेदे ( १० । ८८ । १५ ) तु ‘द्वे सृती’ इ पठ्यते ।



दारजारौ कर्तरि णिलुक् च ॥ ४ ॥

दारजारौ कर्तरि वक्तव्यौ, णिलुक् च वक्तव्यः । दारयन्तीति दाराः । जर्य-  
न्तीति जाराः ।

करणे वा ॥ ५ ॥

करणे वा वक्तव्यौ । दीर्यन्ते तैर्दाराः । जीर्यन्ति तैर्जाराः ॥ २० ॥

इडश्च ॥ ३ । ३ । २१ ॥

इडश्चेत्यपादाने स्त्रियामुपसङ्ख्यानं तदन्ताच्च वा डीष् ॥ १ ॥

इडश्चेत्यत्रापादाने स्त्रियामुपसङ्ख्यानं कर्तव्यं, तदन्ताच्च वा डीष् वक्तव्यः ।  
उपेत्याऽधीयते तस्मात् उपाध्यायी उपाध्याया ।

वायुवर्णनिवृत्तेषु ॥ २ ॥

‘शृ’ इत्येतस्माद्वायुवर्णनिवृत्तेषु घञ्वक्तव्यः । शारो वायुः । शारो वर्णः ।  
‘गौरिवाऽकृतनीशारैः प्रायेण शिशिरे कृशः’ ॥ २१ ॥

प्र०—निमित्तकत्वात्, किलुगुपधात्वेति प्रतिषेधाद्वा स्थानिवत्त्वाऽभावाज्जारशब्दः सिध्यति । करणे  
वेति । अप्यन्तयोरेव दृणातिजीर्यत्योः करणे घे प्राप्ते घञेवोच्यत इत्यर्थः ॥ २० ॥

इडश्च । प्रकृत्याश्रयस्यैवाऽचो घञा बाधकेन भाव्यम्, न त्वर्थाश्रयस्यापि क्तिन इति  
मत्वाह—इडश्चेति । शृ वाच्येति । ‘शृदोर’विति प्राप्ते वचनम् । शार इति कर्मणि घञ् ।  
अकृतनीशार इति । अकृताच्छादन इत्यर्थः ॥ २१ ॥

उ०—णिलोपेनाऽपि सिद्धं जार इतीति चेन्न, मितो ‘जर’ इति रूपव्यावृत्त्यर्थत्वात् । दारयतेर्यद्यपि पचाद्यच्चा  
सिद्धं तथापि ‘अच्चावशक्ता’विति स्वरव्यावृत्तय इदम् । करणे घे इति । ‘पुंसि संज्ञायां घ’ इत्यनेन ।  
इदमुपलक्ष्यं त्युद्येऽपि ॥ २० ॥

इडश्च । ननु स्वैणैव सिद्धमत आह—प्रकृत्येति । सजातीयत्वादित्यर्थः । तथा च स्त्रियां क्तिनो  
बाधार्थमिति भावः । कर्मणीति । हरदत्तस्तु ‘करणे’इत्याह, नित्रियतेऽनेनेइति निवृत्तम्—आच्छादनम् ।  
बाहुलकाकरणे कः । तदाह—अकृताच्छादन इति ॥ २१ ॥

१—‘जारयन्तीति’ पा० ।

२—‘अस्या’ पा० ।

३—नीशारः—शीतनिवारणाच्छादनम् । निःशेषेण नितरां वा शीर्यन्ते हिमवाय्वादयोऽनेन,  
अस्माद्वा । ‘नीशारः स्यात् प्रावरणे हिमानिलनिवारणे’ इत्यमरः ।



समि मुष्टौ ॥ ३ । ३ । ३६ ॥

समि मुष्टावित्यनर्थकं वचनं परिमाणख्यायामिति सिद्धत्वात् ॥ १ ॥

समि मुष्टाविति वचनमनर्थकम् । किं कारणम् ? 'परिमाणख्यायामिति\* सिद्धत्वात्' । 'परिमाणख्याया'मित्येवात्र घञ्सिद्धः ।

अपरिमाणार्थं तु ॥ २ ॥

अपरिमाणार्थोऽयमारम्भः । मल्लस्य सङ्ग्राहः । मुष्टिकस्य सङ्ग्राह इति ।

उद्ग्राभनिग्राभौ च च्छन्दसि सुगुद्यमननिपातनयोः ॥ ३ ॥

उद्ग्राभः निग्राभ इतीमौ शब्दौ छन्दसि वक्तव्यौ, सुगुद्यमननिपातनयोरर्थयोः ।

'उद्ग्राभं च निग्राभं च ब्रह्म देवा अवीवृधन्' ॥ ३६ ॥

कर्मव्यतिहारे णच्ञियाम् ॥ ४ । ३ । ४३ ॥

स्त्रीग्रहणं किमर्थम् ?

कर्मव्यतिहारे स्त्रीग्रहणं व्यतिपाकार्थम् ॥ १ ॥

कर्मव्यतिहारे स्त्रीग्रहणं कियते 'व्यतिपाकार्थम्' । इह मा भूत्, —व्यतिपाकोऽवर्तते ॥ अथ किमर्थं पृथग्रहणम् ?

प्र०—समि मुष्टौ । परिमाणवाचिमुष्टिशब्दाश्रयेण पूर्वः पक्षः । अङ्गुलिसंनिवेशाच्याश्रयेण तु परिहारः ॥ ३६ ॥

कर्म । पृथग्रहणमिति । प्रकरणोत्कर्षात् क्तिनो बाधकानामप्यनेन बाधनमिति भावः ।

उ०—समि मुष्टौ । अङ्गुलीति । दृढमुष्टिताऽनेनाऽन्वाख्यायते । मुष्टिकस्येति भाष्ये । 'मुष्टौ कुशल' इत्यर्थे आकर्षादिस्वात्कल् । निपातनम्—अधः पातनम् ॥ ३६ ॥

कर्मव्य । भाष्ये—व्यतिपाकार्थमिति । पुँल्लिङ्गे भावे मा भूदित्यर्थमित्यर्थः । अकर्तृकारके तु नाऽनभिधानादिति भावः । प्रकरणोत्कर्षादिति । 'स्त्रियां क्तिन्'त्येतदपेक्ष्येति भावः । बाधकानामिति । 'व्यावचोरी'त्यादौ 'यथासे'ति युजादीनामित्यर्थः । अत्रेदं बोध्यम्—क्तिनोऽयमपवादः, अत एव पक्षे वासरूपविधिना सोऽपि । अन्येषां तदपवादानान्तु पृथक् पाठेन पूर्वविप्रतिषेधकल्पनया बाधकः । अत एव व्यतीनाया असिद्धिः शङ्किता भाष्ये, विप्रतिषेधविषये वाऽसरूपाऽप्रवृत्तेः । शिञ्ग्रहणाच्चेति । इदं 'व्यावचोरी'त्यादौ

१—'वित्येतद्वचनम्' पा० ।

\* परिमाणख्यायां सर्वेभ्यः ३ । ३ । २०

२—'मित्येव सिद्धम्' पा० ।

३—'अर्थयोः' इत्यधिकं क्वचित् ।

† यजुर्वेदसंहितायाम् १७ । ६४

‡ भावे ३ । ३ । १८



पृथग्रहणं बाधकबाधनार्थम् ॥ २ ॥

पृथग्रहणं क्रियते 'बाधकबाधनार्थम् । ये तस्य X बाधकास्तद्बाधनार्थम् ॥ किं प्रयोजनम् ?

व्यावचोरीव्यावचर्च्यम् ॥ ३ ॥

[ व्यावचोरीव्यावचर्च्यम् । ] व्यावचोरी वर्तते । व्यावचर्ची वर्तते + ।

तत्र व्यतीक्षादिषु दोषः ॥ ४ ॥

तत्र व्यतीक्षादिषु दोषो भवति । व्यतीक्षा वर्तते । व्यतीहा वर्तते † ।

सिद्धं तु प्रकृते स्त्रीग्रहणे णजग्रहणं णिजग्रहणं च ॥ ५ ॥

सिद्धमेतत् । कथम् ? प्रकृत एव स्त्रीग्रहणेऽयं योगः कर्तव्यः । 'स्त्रियां क्तिन्' । ततः 'कर्मव्यतिहारे णच्' । ततो 'णिचः' ॥ ४३ ॥

अभिविधौ भाव इनुण् ॥ ३ । ३ । ४४ ॥

भावग्रहणं किमर्थम् ?

प्र०—व्यतीक्षादिष्विति । 'अप्रत्ययात्' 'गुरोश्च हल' इत्यकारस्यापि बाधप्रसङ्गादित्यर्थः । सिद्धं त्विति । यद्येवं व्यावक्रुष्टिरिति क्तिन्न प्राप्नोति । व्यात्युक्षी च न सिध्यति । नैष दोषः । 'कृत्य-ल्युटो बहुल'मिति बहुलवचनाद्यष्टेलाभप्रयोजनात् ॥ ४३ ॥

अभिविधौ । भावे कारक इति द्वयेऽपि प्रकृते शब्दशक्तिस्वाभाव्याद्भाव एवेनुभविष्यतीति मत्वाह—भावग्रहणमिति । नपुंसक इति । 'मध्येऽपवादाः पूर्वान्विधीन् बाधन्त'

उ०—बाधकबाधनार्थम् । व्यावक्रुष्टिरिति । स्पष्टश्चायं प्रयोगो वाऽसंख्यसूत्रे । 'व्यात्युक्षी'ति च माधकाव्ये । किञ्चेति । स्वधिकारे वाऽसंख्यविधेरभावाद्वात्युक्त्यामपवादविप्रतिषेधेन 'गुरोश्च'त्यप्रत्ययप्रसङ्गादिति भावः । एवञ्च 'वाऽसंख्य'सूत्रस्यप्रयोगाऽनुष्ठानरूपाध्यविरोधात् सिद्धत्वित्याद्येतत्सूत्रस्यवार्तिकमेकदेश्युक्तिरिति भावः । व्यावचोरीव्यतीक्ष्णे बहुलप्रद्वेषात्साध्ये इति तात्पर्यम् । उत्तरन्तु—स्त्रियामित्यकरणप्रयुक्तलाघवाद्बाहुल्यकस्य तवाऽप्यावश्यकत्वाच्च वार्तिकोक्तमेव युक्तमिति ॥ ४३ ॥

अभिविधौ । द्वये अपि प्रकृते इति । प्रकरणे इत्यर्थः । 'द्वयोरपि प्रकृते' इति पाठान्तरम् । भाव एवेति । णव्वदिति भावः । मध्येऽपवादा इति । बाध्यसामान्यचिन्तयेदं सिद्धमिति 'वाऽसंख्य'न्यायेन पक्षे

X स्त्रियां क्तिन् ३ । ३ । ६४

१—क्वचित्त्वेकमेव वार्तिकं पठ्यते—'पृथग्रहणं बाधकबाधनार्थं व्यावचोरी व्यावचर्च्यम्'मिति ।

२—क्वचित्कम् । + प्यासभ्रन्यो युच् ३ । ३ । १०७ † गुरोश्च हलः ३ । ३ । १०३



अभिविधौ भावग्रहणं नपुंसके क्तादिनिवृत्त्यर्थम् ॥ १ ॥

अभिविधौ भावग्रहणं क्रियते 'नपुंसके क्तादिनिवृत्त्यर्थम्' । नपुंसकलिङ्गे भावे क्तादयोः मा भूवन्निति ॥ अथ किमर्थं पृथग्रहणं [ क्रियते ] ?

पृथग्रहणं बाधकबाधनार्थम् ॥ २ ॥

पृथग्रहणं क्रियते 'बाधकबाधनार्थम्' । ये तस्य\* बाधकास्तद्बाधनार्थम् ।

न तु ल्युटः ॥ ३ ॥

ल्युटो बाधनं नेष्यते, सङ्कूटनमित्येव भवति† ॥ ४४ ॥

एरच् ॥ ३ । ३ । ५६ ॥

अज्विधौ भयस्योपसङ्ख्यानम् ॥ १ ॥

अज्विधौ भयस्योपसङ्ख्यानं कर्तव्यम् । भयम् ॥ अत्यल्पमिदमुच्यते 'भयस्ये'ति । भयादीनामिति वक्तव्यम् । इहापि यथा स्यात्—भयम् वर्षम् । किं प्रयोजनम् ?

प्र०—इति इनुण् घञमेव बाधेत न तु क्तादीन् । भावग्रहणात्त्वधिकविधानार्थतानपि बाधत इति भावः । अथेति । 'नपुंसके भाव' इत्यस्यानन्तरमिदं वक्तव्यमिति भावः । पृथग्रहणमिति । 'वासरूपोऽस्त्रिया'मिति वचनात्पक्षे क्तादयः स्युरिति प्रकरणोत्कर्षेण वासरूपविधिर्बाध्यत इत्यर्थः ॥ ४४ ॥

एरच् । वर्षमिति । वर्षणमित्यपि भवति । 'वृषभो वर्षणा'दिति भाष्यकारवचनात् । कल्प इति । ण्यन्तेभ्योऽचि प्रतिषिद्धे घञेव भवति । 'एरजण्यन्ताना'मिति तु वचनमनार्षम् ।

उ०—प्राप्तयोरपि तयोर्बाधनार्थं भावग्रहणमिति भाष्याऽभिप्रायवर्णनमुचितम् । वाऽसरूप इति । स्वधिकारे एव 'वाऽसरूप'निषेध इति प्राक् प्रतिपादनादिति भावः । भाष्ये ये तस्येति । कस्य बाधकाः खलर्था इत्यर्थ उचितः । कैयटोक्तार्थे नाऽक्षरस्वारस्यं, भावग्रहणफलादविशेषश्च । अत्राऽप्येवंकरणात्पूर्वविप्रतिषेधकत्वेनेति तात्पर्यम् । सङ्कूटनमित्येवेति । सङ्कूटनमिति भवत्येवेत्यन्वयः । अत एव 'पुंयोगा'दिति सूत्रस्थः 'साकूटिन'मिति भाष्यप्रयोगः सङ्गच्छते ॥ ४४ ॥

एरच् । भाष्यकारवचनादिति । ततो बाहुकात्ल्युटपीति भावः । स्वरे इति । अपि आद्युदात्तम्,

\* नपुंसके भावे क्तः ३ । ३ । ११४

१—क्वचिन्न ।

† ल्युट् च ३ । ३ । ११५



नपुंसके क्तादिनिवृत्त्यर्थम् ॥ २ ॥

नपुंसकलिङ्गे भावे क्तादयो\* मा भूवन्निति ।

कल्पादिभ्यश्च प्रतिषेधः ॥ ३ ॥

कल्पादिभ्यः प्रतिषेधो वक्तव्यः । कल्पः अर्थः मन्त्रः† ।

जवसवौ छन्दसि ॥ ४ ॥

जवसवौ छन्दसि वक्तव्यौ‡ । ऊर्वोरस्तु मे जवः । अयं मे पञ्चौदनः सवः ॥ ५६ ॥

ग्रहवृहनिश्चिगमश्च ॥ ३ । ३ । ५८ ॥

किमर्थं निष्पूर्वाच्चिनोतेरब्धिधीयते नाऽचैव× सिद्धम् । न ह्यस्ति विशेषो निष्पूर्वाच्चिनोतेरपो वा, अचो वा, तदेव रूपं स एव स्वरः+ ॥ न सिध्यति । हस्तादाने चेर्ध्वप्राप्तस्तद्बाधनार्थम्++ ॥ अत उत्तरं पठति—

अब्धिधौ निश्चिग्रहणमनर्थकं स्तेयस्य घञ्विधौ प्रतिषेधात् ॥ १ ॥

अब्धिधौ निश्चिग्रहणमनर्थकम् । किं कारणम् ? 'स्तेयस्य घञ्विधौ प्रतिषेधात्' । स्तेयस्य घञ्विधौ प्रतिषेध उच्यते, निष्पूर्वश्चिनोतिः स्तेये वर्तते । अस्तेयार्थं तर्हीदं वक्तव्यं निष्पूर्वाच्चिनोतेरस्तेये ऋथो स्यात् ।

प्र०—जवसवाविति । अपि प्राप्तेऽब्धिधिः । स्वरे विशेषः ॥ ५६ ॥

ग्रहवृ । एष स्वर इति । मध्योदात्तत्वं कृत्स्वरेण भवति । वशिरग्योरिति । घञि प्राप्ते

उ०—अच्यन्तोदात्तमित्यर्थः ॥ ५६ ॥

ग्रहवृ । माथे स एव स्वर इति । 'याऽथघञिति सूत्रेणेति भावः । माथे—स्तेये वर्तते इति । हस्तादानविषये इति भावः । किन्तर्हि घञेवेति । हस्ताऽऽदानविषये इत्यर्थः । प्रकृतसूत्रे 'निश्चि'ग्रहणं स्तेयार्थश्चेद्वज्रोऽप्राप्तेरचैव सिद्धम् । अस्तेयार्थं चेत्तन्न, निःपूर्वाच्चिनोतेः पूर्वविप्रतिषेधेन घञ एवेष्टे'रिति

\* नपुंसके भावे क्तः ३ । ३ । ११४ १—'कल्प्यादिभ्यः प्रतिषेधः' पा० ।

† भावे ३ । ३ । १८ ‡ ऋदोरप् ३ । ३ । ५७ × एरच् ३ । ३ । ५६

+ याधप्रवृत्ताजनित्रकाणाम् ६ । २ । १४४ †† हस्तादाने चेरस्तेये ३ । ३ । ४०

२—'अस्तेये यथा स्यात्' पा० ।



अस्तेयार्थमिति चेन्नाऽनिष्टत्वात् ॥ २ ॥

अस्तेयार्थमिति चेत्तत्र । किं कारणम् ? 'अनिष्टत्वात्' । नहि निष्पूर्वाच्चिनो-  
तेरस्तेयेऽविष्यते । किं तर्हि ? घवेवेष्यते ॥ एवं तर्हि सिद्धे सति यन्निष्पूर्वाच्चिनो-  
तेरपि शास्ति तज्ज्ञापयत्याचार्यो यत्तत्—'अन्तस्थाथघञ्काजवित्रकाणाम्' [ ६ ।  
२ । १४३; १४४ ] इति तन्निष्पूर्वाच्चिनोतेर्न भवतीति । किमेतस्य ज्ञापने प्रयोजनम् ?  
निश्चयः । एष स्वरः\* सिद्धो भवति ।

वशिरणयोश्चोपसङ्ख्यानम् ॥ ३ ॥

वशिरणयोश्चोपसङ्ख्यानं कर्तव्यम् । सवशं सैन्धवम् । 'धनंजयो रणे रण'† ।

घञर्थे कविधानं स्थास्नापाव्यधिहनियुध्यर्थम् ॥ ४ ॥

घञर्थे को विधेयः । किं प्रयोजनम् ? 'स्थास्नापाव्यधिहनियुध्यर्थम्' ॥ स्था—  
प्रतिष्ठन्तेऽस्मिन्धान्यानीति प्रस्थः । 'प्रस्थे हिमवतः शृङ्गे' । स्थ ॥ स्ना—प्रैस्नान्ति तस्मि-  
न्निति प्रस्नः । स्ना ॥ पा—प्रपिबन्त्यस्यामिति प्रपाः । पा ॥ व्यधि—आविध्यन्ति तेनाऽऽ-  
विधम् × । व्यधि ॥ हनि—विघ्नन्ति तस्मिन्मनांसि विघ्नः† । हनि ॥ युधि—आयु-  
ध्यन्ते तेनाऽऽयुधम्‡ ॥ ५८ ॥

प्र०—वचनम् । वशनं वशः । रणन्त्यस्मिन्निति रणः । घञर्थे इति । भावः कतुर्वर्जितं च कारकं  
घञर्थः ॥ ५८ ॥

उ०—भाष्यार्थः । घञ् चेति पाठे 'च'शब्द एवायं द्रष्टव्यः । कृत्स्नरेणेति । 'गतिकारकोपपदा'दिति  
विहितेन ॥ ५८ ॥

\* गतिकारकोपपदात् कृत् ६ । २ । १३६ १—'स वशं सैन्धवम्' पा० ।

† ऋग्वेदे १ । ७४ । ३

२—प्रस्थः परिमाणविशेषः । चतुः कुडवरूप इत्यमरभरतौ ।

आढकचतुर्थांश इति लीलावती । द्विशरावपरिमाणमिति वैद्यकपरिभाषायाम् ।

“बलिनो बहुदोषस्य वयःस्थस्य शरीरिणः । परं प्रमाणमिच्छन्ति प्रस्थं शोणितमोक्षणे ॥”

( इति सुश्रुते शारीरस्थाने ८ । १६ ) अन्यच्च—

वमने च विरेके च तथा शोणितमोक्षणे । सार्धत्रयोदशपलं प्रस्थमाहुर्मनीषिणः ॥ इति ।

अद्वेरेकदेशोऽपि प्रस्थमुच्यते । यथा 'प्रस्थे हिमवतः शृङ्गे' इति । तथा च कुमारसम्भवे १ । ५४

'प्रस्थं हिमाद्रेर्मृगणाभिगन्धि' इति ।

३—'प्रस्नान्त्यस्मिन्निति' पा० ।

‡ आतो लोप इटि च ६ । ४ । ६४

× ग्रहिष्यावयिव्यधि.....६ । १ । १६ 'आविधः' इति पाठभेदः ।

+ गमहनजनखनघसां लोपः विङ्स्थनङि ६ । ४ । ६८; हो हन्तेर्जिज्ञेषु ७ । ३ । ५४

‡ विङ्गिति च १ । १ । ५



स्तम्बे क च ॥ ३ । ३ । ८३ ॥

कस्मादयं को विधीयते ? 'हन्ते'रित्याह । तद्धन्तिग्रहणं कर्तव्यम् ? न कर्तव्यम् । प्रकृतमनुवर्तते । क प्रकृतम् ? 'हनश्च वधः' [ ७६ ] इति । तद्वा अनेकेन निपातनेन व्यवच्छिन्नं न शक्यमनुवर्तयितुम् । नैतानि निपातनानि । हन्तेरेत आदेशाः । यद्यादेशा घनस्वरो न सिध्यति । घनः† ।

सन्तु तर्हि निपातनानि । ननु चोक्तं 'तद्वा अनेकेन निपातनेन व्यवच्छिन्नं न शक्यमनुवर्तयितु'मिति । संबन्धमनुवर्तिष्यते ॥ अथवा पुनः सन्त्वादेशाः । ननु चोक्तं 'स्वरो न सिध्यती'ति । नैष दोषः । अकारान्ता आदेशाः† ।

अथ यदेषीकया स्तम्बो हन्यते कथं तत्र भवितव्यम् । केचित्तावदाहुः—'स्तम्बे'ति भवितव्यम् ॥ अपर आहुः—'स्तम्बहेति'रिति भवितव्यम्, ऊतियूतिजूतिसातिहेतिकीर्तयश्च' [ ३ । ३ । ६७ ] इति निर्पातनामिति ॥ अपर आहुः—'स्तम्बहननी'ति भवितव्यमिति । वक्ष्येत्येतत्—'अजभ्यां स्त्रीखलनाः' 'स्त्रियाः खलनौ विप्रतिषेधेने'ति\* ॥ ८३ ॥

यजयाचयतविच्छ्रप्रच्छरक्षो नङ् ॥ ३ । ३ । ६० ॥

यजादिभ्यो नस्य डित्वे संप्रसारणप्रतिषेधः ॥ १ ॥

प्र०—स्तम्बे क च । घनस्वर इति । अन्तोदात्तत्वं न सिध्यति, अप्स्वरेणाद्युदात्तत्वप्रसङ्गादित्यर्थः । अकारान्त इति । तत्राऽतो लोपे कृते उदात्तनिवृत्तिस्वरेणाप्युदात्तत्वं भवतीति भावः । स्तम्बघ्नेति कप्रत्यये रूपं, तस्य सर्वापवादत्वादिति भावः । स्तम्बहेतिरिति । निपातनस्य सर्वापवादत्वादिति भावः ॥ ८३ ॥

उ०—स्तम्बे क च । अनेकेनेति । घनाऽन्तर्धनप्रघणप्रघाणोद्धनाऽपघनरूपेणेत्यर्थः । अप्स्वरेणाद्युदात्तेति । निपातने तु निपातनात् 'फिषोऽन्त' इति सिद्धिरिति भावः । तत्राऽतो लोप इति । प्रत्ययसन्नियोगशिष्टतया विधानादार्द्धधातुक इति लोप इति भावः । आदेशाश्च स्थानिस्वरेणान्तरतम्यादन्तोदात्ता इति तात्पर्यम् । तस्य सर्वापवादत्वादिति । यद्यपि पुंस्ययं चरितार्थस्तथापि 'बहुल'ग्रहणादिति भावः । भाष्ये—अजभ्यामिति । 'हेति'रिति निपातनमङ्करणे चरितार्थमिति भावः । निपातितहेतिशब्दः शब्दे रूढ इत्यन्ये ॥ ८३ ॥

† मूर्तो घनः ३ । ३ । ७७

† अतो लोपः ६ । ४ । ४८; अनुदात्तस्य च यत्रोदात्तलोपः ६ । १ । १६१

१—'निपातनादिति' पा० । \* ३ । ३ । १२६ वा० १; २



यजादिभ्यो नस्य ङित्वे संप्रसारणस्य† प्रतिषेधो वक्तव्यः । प्रश्न इति ।  
एवं तर्ह्यङित्करिष्यते ।

अङिति गुणप्रतिषेधः ॥ २ ॥

यद्यङिङ्गुणस्य‡ प्रतिषेधो वक्तव्यः । विश्व इति । सूत्रं च भिद्यते ।

यथान्यासमेवास्तु । ननु चोक्तं 'यजादिभ्यो नस्य ङित्वे संप्रसारणप्रतिषेध'  
इति । नैष दोषः । निपातनादेतत्सिद्धम् । किं निपातनम् ? प्रश्ने चासन्नकाले  
[ ३ । २ । ११७ ] इति ॥ ६० ॥

स्त्रियां क्तिन् ॥ ३ । ३ । ६४ ॥

स्त्रियां क्तिनाबादिभ्यश्च ॥ १ ॥

स्त्रियां क्तिनित्यत्राबादिभ्यश्चेति वक्तव्यम् । आप्तिः राद्धिः दीप्तिः × ।

निष्ठायां वा सेटोऽकारवचनात् सिद्धम् ॥ २ ॥

अथवा निष्ठायां सेटोऽकारो भवतीति वक्तव्यम् ॥ यदि निष्ठायां सेटोऽकारो  
भवतीत्युच्यते संसा ध्वंसेति न सिध्यति, स्रस्तिः ध्वस्तिरिति प्राप्नोति । किं पुनरिदं  
परिगणनं त्रय एवाबादय आहोस्विदुदाहरणमात्रम् । किं चातः ? यदि परिगणनं  
भेदो भवति । अथोदाहरणमात्रं नास्ति भेदः । स्रस्तिः ध्वस्तिरित्येव भवितव्यम् ॥ ६४ ॥

प्र०—स्त्रियां क्तिन् । स्रस्तिरिति । संसा ध्वंसेति नैव भवतीति भावः ॥ ९४ ॥

उ०—स्त्रियां क्तिन् । क्तिनाबादिभ्य इति वचनं 'गुरोश्च हल' इत्येतत्प्राप्तिरियमविषयं, 'निष्ठायां वा  
सेटोऽकारवचना'दित्यनेन समानयोगक्षेपत्वादित्याहुः । एवञ्च निष्ठायामनिटस्तसूत्रप्राप्तिविषया आबादय इति  
फलितम् ॥ ६४ ॥

† ग्रहिव्यावयव्यधि.....६ । १ । १६      ‡ पुगन्तलघूपधस्य च ७ । ३ । ८६

× गुरोश्च हलः ३ । ३ । १०३ इति 'अ'प्रत्ययः प्राप्तस्तस्य बाधनार्थं वार्तिकमिदम् । उदाहरण-  
मात्रमेतन्न तु परिगणनमिति दिक् ।



स्थागामापचो भावे ॥ ३ । ३ । ६५ ॥

स्थादिभ्यः सर्वापवादप्रसङ्गः ॥ १ ॥

स्थादिभ्यः सर्वापवादः किन्—प्राप्नोति । स यथैवाऽहं बाधत एवं एवुलि-  
भावपि बाधेत+ । कां त्वं स्थायिकामस्थाः कां त्वं स्थायिम् ।

सिद्धं त्वङ्बिधाने स्थादिप्रतिषेधात् ॥ २ ॥

सिद्धमेतत् । कथम् ? अङ्बिधान एव स्थादीनां प्रतिषेधो वक्तव्यः । प्रतिषिद्धे  
तस्मिन् किनेव भविष्यति । सिध्यति । सूत्रं तर्हि भिद्यते ॥ यथान्यासमेवास्तु । ननु  
चोक्तं 'स्थादिभ्यः सर्वापवादप्रसङ्ग' इति नैष दोषः । 'पुरस्तादपवादा अनन्तरा-  
न्विधीन्बाधन्त' इत्येवमयं स्त्रियां किनङं बाधिष्यते, एवुलिञौ न बाधिष्यते ।

श्रुयजिषिस्तुभ्यः करणे ॥ ३ ॥

श्रुयजिषिस्तुभ्यः करणे किन्वक्तव्यः X । श्रूयतेऽनयेति श्रुतिः । इज्यतेऽन-  
येति इष्टिः । इज्यतेऽनयेति इष्टिः । स्तूयतेऽनयेति स्तुतिः ।

ग्लाम्लाज्याहाभ्यो निः ॥ ४ ॥

ग्लाम्लाज्याहाभ्यो निर्वक्तव्यः । ग्लानिः ग्लानिः ज्यानिः हानिः ॥ ६५ ॥

प्र०—स्थागामा । स्थादिभ्य इति । बाध्यमात्रापेक्षायां, बाध्यसमुदायापेक्षायां वा पुरस्ता-  
दपवादस्यायो नास्तीति भावः । एवुलिञाविति । 'विभाषाख्यानपरिप्रश्नयो'रित्यनेन विहितौ ।  
पुरस्तादिति । अनन्तरबाधने लब्धावकाशो विचिः परत्वादुत्तरेण बाध्यत इत्यर्थः । श्रुयजीति ।  
ल्युङ्बाधनार्थं वचनम् ॥ ६५ ॥

उ०—स्थागामा । बाध्यमात्रेति । बाध्यसामान्यचिन्तेयम् । बाध्यसमुदायेति । विशेषचिन्तायामपि  
प्रकारविशेषः ॥ ६५ ॥

+ षिद्भिदादिभ्योऽङ्; आतश्चोपसर्गे; विभाषाऽऽख्यानपरिप्रश्नयोरिञ् च ३ । ३ । १०४;  
१०६; ११०

X करणाधिकरणयोश्च ३ । ३ । ११७ इति प्राप्तल्युटो बाधनार्थं वचनम् ।

१—कीलहानसंस्करणे 'ग्लाम्' इति न पठ्यते ।

२—अयं पाठः काचित्कः ।



ब्रजयजोर्भावे क्यप् ॥ ३ । ३ । ६८ ॥

क्यव्विधिरधिकरणे च ॥ १ ॥

क्यव्विधिरधिकरणे चेति वक्तव्यम् । समजन्ति तस्यां समज्या\* ॥ ६८ ॥

कृजः श च ॥ ३ । ३ । १०० ॥

कृजः श चेति वावचनं क्तिनर्थम् ॥ १ ॥

कृजः श चेति वावचनं कर्तव्यम् । [ किं प्रयोजनम् ? 'क्तिनर्थम् । ] क्तिन्नपि यथा स्यात् । कृतिः ॥ १०० ॥

इच्छा ॥ ३ । ३ । १०१ ॥

किं निपात्यते ? इषेः शे यगभावः† ॥ अत्यल्पमिदमुच्यत इच्छेति । ईच्छा-परिचर्यापरिसर्यामृगयाऽटाटयानां निपातनं कर्तव्यम् ।

‡जागर्तेरकारो वा । जागर्या जागरा‡ ॥ १०१ ॥

प्र०—ब्रजयजो । क्यव्विधिरिति । उत्तरसूत्रे इति भावः ॥ ९८ ॥

कृजः श च । चकारेणान्तरस्य क्यप एव समुच्चयो न तु व्यवहितस्य क्तिन इति मत्वाह—वावचनमिति । तेन क्रिया कृत्या कृतिरिति रूपत्रयसिद्धिः ॥ १०० ॥

उ०—ब्रजयजो । उत्तरेति । भाष्ये तद्विषयोदाहरणदानादिति भावः ॥ ६८ ॥

कृजः श च । वा वचनमिति । इदमेव ज्ञापयति 'वर्णगौरवादपि योगविभागो गरीया'निति भावः ॥ १०० ॥

इच्छा । शे यगभाव इति । भावार्थकत्वाद्यकः प्राप्तिः ॥ १०१ ॥

\* संज्ञायां समजनिषदनिपतमनविदषुज्शीङ्भृजिणः ३ । ३ । ६६

१—'क्तिनर्थम्' इति वार्तिके पाठः काचित्कः । २—अयं पाठोऽपि काचित्क एव ।

† तिङ्शित् सार्वधातुकम् ३ । ४ । ११३; सार्वधातुके यक् ३ । १ । ६७

‡—अस्मात्पूर्वं क्वचिद् वार्तिकं पठ्यते—'इच्छापरिचर्यापरिसर्यामृगयाऽटाटयानामुपसंख्यान'मिति ।

४—'उपसंख्यान' पा० ।

५—'जागर्तेरकारो वे'ति वार्तिकत्वेन केचित् पठन्ति ।

‡ जाग्रोऽविचिण्णलङ्क्षु ७ । ३ । ८५



षिञ्जिदादिभ्योऽङ् ॥ ३ । ३ । १०४ ॥

भिदा विदारणे ॥ १ ॥

भिदा विदारण इति वक्तव्यम् । भित्तिरन्या ।

छिदा द्वैधीकरणे ॥ २ ॥

छिदा द्वैधीकरण इति वक्तव्यम् । छित्तिरन्या ।

आरा शस्याम् ॥ ३ ॥

आरा शस्यामिति वक्तव्यम् । आर्तिरन्या ।

धारा प्रपाते ॥ ४ ॥

धारा प्रपात इति वक्तव्यम् । धृतिरन्या ।

गुहा गिर्योषध्योः ॥ ५ ॥

गुहा गिर्योषध्योरिति वक्तव्यम् । गूढिरन्या ॥ १०४ ॥

ययासश्रन्थो युच् ॥ ३ । ३ । १०७ ॥

किमर्थश्चकारः ? स्वरार्थः । 'चितोऽन्त उदात्तो भवती'त्यन्तोदात्तत्वं यथा स्यात्+ ॥ नैतदस्ति प्रयोजनम् । 'उदात्त' इति वर्तते 'भूवीरा उदात्तः' [ ३ । ३ । ६६ ] इति । यद्युदात्त इति वर्तते 'व्रजयजोर्भावे क्यप्' [ ६८ ] किमर्थः पकारः+ । तुर्गर्थः । 'ह्रस्वस्य पिति कृति' [ ६ । १ । ७१ ] इति । उदात्त इति वर्तते । एवमपि कुत एतत्तदन्तस्योदात्तत्वं भविष्यति न पुनरादेरिति । उदात्त इत्यनुवर्तन-सामर्थ्याद्यस्याऽप्राप्तः स्वरस्तस्य भवति । कस्य चाऽप्राप्तः ? अन्त्यस्य X ।

प्र०—षिञ्जिदादि । आर्तिरिति । आङोऽर्तेश्च 'उपसर्गादृति घाता'विति वृद्धिरेकादेशः । गुहा गिर्योषध्योरिति । गिरिशब्दोऽत्र गिर्यवयवे वर्तते ॥ १०४ ॥

ययासश्रन्थो । युवोरिति । अन्यथा निरनुबन्धकत्वादस्यैव ग्रहणं स्यान्ननु ल्युडादीना-

उ०—षिञ्जिदा । ननु गुहा न गिरित आह—गिरिशब्द इति ॥ १०४ ॥

ययास । माथे न पुनरादेरिति । एवञ्च पाक्षिकाग्निष्टप्रसङ्ग इति भावः । यत्तु प्रथमाऽतिक्रमे कारणाऽभावादादेरेव स्यादिति तन्न; तन्न्यायस्याऽत्र शास्त्रेऽनङ्गीकारात् । अत एव 'आद्युदात्तश्चे'ति

१—कचिदिमानि वार्तिकानि न पठ्यन्ते ।

‡ अनुदात्तौ सुपपितौ ३ । १ । ४

† चितः ६ । १ । १६३

X आद्युदात्तश्च ३ । १ । ३



सामान्यग्रहणाऽविघाताऽर्थस्तर्हि । क सामान्यग्रहणाविघातार्थेनार्थः ? 'युवोर-  
नाकौ' [ ७ । १ । १ ] इति । एतदपि नास्ति प्रयोजनम् । वक्ष्यत्येतत्—'सिद्धं'  
तु युवोरनुनासिकवचना'दिति\* ।

युच्प्रकरणे घट्टिवन्दिविदिभ्य उपसङ्ख्यानम् ॥ १ ॥

युच्प्रकरणे घट्टिवन्दिविदिभ्य उपसङ्ख्यानं कर्तव्यम् । घट्टना वन्दना वेदना ।

इषेरनिच्छार्थस्य ॥ २ ॥

इषेरनिच्छार्थस्येति' वक्तव्यम् । अन्विष्यते अन्वेषणा ।

परेर्वा ॥ ३ ॥

परेर्वेति वक्तव्यम् । अन्यां परीष्टिं चर । अन्यां पर्येषणां चर ॥ १०७ ॥

रोगारूपायां एबुल्वहुलम् ॥ ३ । ३ । १०८ ॥

धात्वर्थनिर्देशे एबुल् ॥ १ ॥

धात्वर्थनिर्देशे एबुल्वक्तव्यः । का नामाऽऽसिकाऽन्येष्वीहमानेषु । का नाम  
शायिकाऽन्येष्वधीयानेषु ।

इक्षितपौ धातुनिर्देशे ॥ २ ॥

इक्षितपावित्येतौ प्रत्ययौ धातुनिर्देशे वक्तव्यौ<sup>२</sup> । पचेर्ब्रूहि पचतेर्ब्रूहि ।

प्र०—मिति भावः । अनुनासिकवचनादिति । तत्र ल्युडादीनामपि अनुनासिकत्वप्रतिज्ञानसाम-  
र्थ्याद्विग्रहणं भविष्यतीत्यर्थः ॥ १०७ ॥

रोगारूपा । धात्वर्थनिर्देश इति । क्रियानिर्देश इत्यर्थः । इक्षितपाविति । बहुल-

उ०—सार्थकम् । अत एव 'तित्स्वरित'मिति तव्यादावन्तस्वरितसिद्धिरिति बोध्यम् । अन्यस्येति । आदेस्तु  
'आद्युदात्तश्चे'त्यनेन सिद्ध इति भावः । प्रतिज्ञानसामर्थ्यादिति । इदं च चित्त्वेऽपि तदनुबन्धकपरिभाषया  
ल्युटोऽग्रहणशङ्कावारणायाऽऽवश्यकमिति भावः ॥ १०७ ॥

रोगारूपायां । धातुकृतोऽर्थः साधनमिति भ्रमं वारयति—क्रियेति । भावाधिकारेऽपि कारकनिवृ-

\* 'सिद्धं तु युवोरनुनासिकत्वात्' ७ । १ । १ वा० २२

१—इषेरिच्छार्थादपि युच् दृश्यते —“पुत्रैषणायाश्च वित्तैषणायाश्च लोकैषणायाश्च व्युत्पायाया  
भिन्नाचर्य चरन्ति, या ह्येव पुत्रैषणा सा वित्तैषणा, या वित्तैषणा सा लोकैषणा” इति । ( शतपथब्राह्मणे  
१४ । ५ । १ ) ( वृ० उपनिषदि ३ । ५ । १ ) । छान्दसत्वात् “कृतो बहुलम्” ( ३ । ३ । ११३ )  
इति भाष्यवचनाद्वाऽस्य साधुत्वं विज्ञेयम् ।

२—तथा चाचार्याचारः—‘इन्धिभवतिभ्यां च १ । २ । ६; दधातेर्हिः; जहातेश्च क्त्वि;  
अश्रोतेभ्यः; भवतेरः ७ । ४ । ४२; ४३; ७२; ७३ तुषिमृषिकृषेः १ । २ । २५



वर्णात्कारः ॥ ३ ॥

वर्णात्कारप्रत्ययो वक्तव्यः । अकारः इकारः ।

रादिफः ॥ ४ ॥

रादिफो वक्तव्यः । रेफः ।

मत्वर्थाच्छः ॥ ५ ॥

मत्वर्थाच्छो वक्तव्यः । मत्वर्थीयः ।

इण जादिभ्यः ॥ ६ ॥

इणजादिभ्यो वक्तव्यः । आजिः आतिः आदिः ।

इञ्चपादिभ्यः ॥ ७ ॥

इञ्चपादिभ्यो वक्तव्यः । वापिः वासिः वादिः ।

प्र०—वचनात् कचिन्न भवति, शितपः शित्करणादकृत्वाचिन्यपि तस्मिन् शब्दादयो भवन्ति । यगपि कचिद्भवति, यथा—‘विभाषा लीयते’रिति । अत्र हि लीलीङोर्यका शितपि निर्देशः कृतः । श्यनि तु लीङ एव ग्रहणं स्यान्तु तु लीनातेः । वर्णादिति । वर्णवाचिनो वर्णानुकरणादित्यर्थः । बहुलवचनात् कचिन्न भवति,—‘अस्य च्वा’विति यथा । तथा कचिद्वर्णसमुदायानुकरणादपि—एवकार इति । कारप्रत्ययस्य ककारस्येतसंज्ञा प्रयोजनाऽभावात् भवति । ननु करणं कारः, अस्य कारः अकार इत्येवं सिध्यति । नैतदस्ति । एवं विज्ञायमानेऽकारकरणमित्यादि न सिध्येत् । कारप्रत्ययस्य ‘कृदति’ङित्यधिकाराद्वात्वविहितत्वेऽपि कृतसंज्ञा । ततस्तदन्तस्य प्रातिपदिकत्वा-

उ०—त्यर्थमिदम् । इक्षितपौ । कचिन्नेति । ‘भुवो वु’गित्यादौ । शित्करणादिति । शित्करणास्य पित्राद्यादेश-विधानेन चारितार्थादिदञ्चित्यम् । तस्मान्निर्देशैरेव विकरणः साध्यः । भाष्ये—पचेः पचतेरिति,—कर्मणः शेषत्वविवक्षायां षष्ठी । ‘प्रयोगा’निति शेषो वा । घात्वर्थनिर्देशेऽप्येतौ बाहुलकात् । अत एव ‘ईक्षतेना’-शब्दम्, ‘आहौ प्रभूतादिभ्यः’ ‘गच्छतौ परदारादिभ्यः’ इति प्रयोगाः सङ्गच्छन्ते । कृतसंज्ञेति । बाहुलकादित्यन्ते । एवं मत्वर्थीय इति । ‘प्रातिपदिकत्वाद्विभक्त्युत्पत्तिरित्यनुषङ्गः । आर्द्धधातुकत्वाऽभावादतो लोपाऽप्राप्तेः स्वादित्वाऽभावेनाऽमत्वा‘द्यस्येति लोपाऽप्राप्तेश्चाह—भाष्यकारेति । बहुलग्रहणादिति

१—कचिद्रेफात् ‘कार’प्रत्ययोऽपि दृश्यते ‘रकारादीनि नामानि रामत्रस्तस्य रावण’ ( वा० रा० अरण्यकाण्डे ३६ । १७ ) इति । स तु वाऽसरूपविधिना, ‘कचिदपवादेऽप्युत्सर्गः प्रवर्तते’ इति न्यायेन वा साधुः ।

बहुलवचनात् कचिन्न भवति, तद्यथा—‘रेण’ तुल्यं सुषीवनि’ ‘.....’ङीप्संनियोगेन ‘र’ उच्यमानोऽसति ङीप् न भवति ।’ ( भाष्ये १ । २ । १८ पृ० २६ ) सूत्रेष्वपि—‘रदाम्याम्’ ८ । २ । ४२, ‘रषाम्याम्’ ८ । ४ । १, ‘उरण् रपरः’ १ । १ । ५१ इति ।



इकृष्यादिभ्यः ॥ ८ ॥

इकृष्यादिभ्यो वक्तव्यः । कृषिः किरिः गिरिः ।

संपदादिभ्यः क्तिप् ॥ ९ ॥

संपदादिभ्यः क्तिवक्तव्यः । संपत् विपत् प्रतिपत् आपत् परिपत् ॥ १० ८ ॥

कृत्यल्युटा बहुलम् ॥ ३ । ३ । ११३ ॥

कृतो बहुलमिति वक्तव्यं पादहारकाद्यर्थम् । पादाभ्यां द्वियते पादहारकः+ ।  
गले चोप्यते गलेचोपकः+ । श्वोऽग्नीनाश्रयमानेन । श्वः सोमेन यक्ष्यमाणेन X  
॥ ११३ ॥

गोचरसंचरवहव्रजव्यजापणानिगमाश्च ॥ ३ । ३ । ११९ ॥

गोचरादीनामग्रहणं प्रायवचनाद्यथा कषो निकष इति ॥ १ ॥

गोचरादीनां ग्रहणं शक्यमकर्तुम् । घञ्कस्मान्न भवति+ ? प्रायवचनात्\* ।  
यथा कषः निकष इति प्रायवचनाद् घञ् न भवति ॥ ११६ ॥

प्र०—द्विभक्त्युत्पत्तिः । एवं 'मत्वर्थीय' इति । अकारलोपस्त्वन्नाऽभत्वेऽपि भाष्यकारवचनाद्बहुल-  
ग्रहणाद्वा । संपदादिभ्य इति । क्तिन्नपि बहुलवचनाद्भवति—संपत्तिरिति ॥ १०८ ॥

कृत्य । कृत्यल्युट इति । कृत्यग्रहमपनीय कृद्ग्रहणं व्यापकत्वात्कर्तव्यम् । तस्मिन् कृते  
ल्युट्ग्रहणं न कर्तव्यं, तस्यापि कृत्वात्- । श्वोऽग्नीनि । अनद्यतनेपि लुट्भवति ॥ ११३ ॥

गोचरसंचर । प्रायवचनादिति । 'हलश्चे'त्यत्र प्रायग्रहणानुवर्तनाद्घञः कचिदभावादघ  
एव भवतीत्यर्थः ॥ ११९ ॥

उ०—सारम् । तदाश्रयणे भाष्यकारवचनं हेतुः । बहुव्रीहेः स्वार्थिकोऽयं छः । षष्ठीतत्पुरुषाद्गहादित्वाच्छेन  
कश्चित्साधयति ॥ १०८ ॥

१—'॥ कृत्यल्युटः ॥ कृत्यल्युट इति वक्तव्यम् ॥ कृतो बहुलमिति वा ॥' इति गुरुप्रसादसंस्कारणे-  
ऽधिकः पाठः । निर्णयसागरमुद्रिते तु 'कृतो बहुलं पादहारकाद्यर्थम्' इति वार्तिकं पठ्यते ।

+ साधनं कृतेति वा पादहारकाद्यर्थम् २ । १ । ३३ वा० २ इति समासः ।

‡ अमूर्द्धमस्तकात् स्वाङ्गादकामे ६ । ३ । १२ इति सप्तम्यलुक् । 'हलदन्तात्' [ ६ ] इति,  
तत्पुरुषे कृति [ १४ ] इति, अमूर्द्धमस्तकात् [ १२ ] इति वाऽलुक्' इति नागेश उद्घोते (२।१।३३) ।

X अनद्यतने लुट् ३ । ३ । १५ योगविभागेनाऽनद्यतने लुटः सत्संज्ञौ विहितो भाष्ये ।

+ हलश्च ३ । ३ । १२१

\* पुंसि संज्ञायां घः प्रायेण; हलश्च ३ । ३ । ११८; १२१



हलश्च ॥ ३ । ३ । १२१ ॥

घञ्विधाववहाराधारावायानामुपसङ्ख्यानम् ॥ १ ॥

घञ्विधाववहाराधारावायानामुपसङ्ख्यानं कर्तव्यम् । अवहियन्तेऽस्मिन्नवहारः ।  
आधियन्तेऽस्मिन्नाधारः\* । एत्येतस्मिन्वयन्त्यावार्यः ॥ १२१ ॥

उदङ्कोऽनुदके ॥ ३ । ३ । १२३ ॥

किमर्थमिदमुच्यते न 'हलश्च' [ १२१ ] इत्येव सिद्धम् ? अनुदक इति वक्ष्या-  
मीति । इह मा भूत् । उदकोदञ्चनः\* ।

उदङ्कोऽनुदकग्रहणानर्थक्यं च प्रायवचनाद्यथा गोदोहनः  
प्रसाधन इति ॥ १ ॥

उदङ्कोऽनुदकग्रहणं चानर्थकम् । घञ्कस्मान्न भवति ? प्रायवचनाद् घञ् न  
भवति† । यथा गोदोहनः प्रसाधन इति ॥ १२३ ॥

खनो घ च ॥ ३ । ३ । १२५ ॥

खनो डडरेकेकवकाः ॥ १ ॥

डो वक्तव्यः । आखः ॥ डरो वक्तव्यः । आखरः ॥ इको वक्तव्यः । आख-  
निकः ॥ इकवको वक्तव्यः । आखनिकवकः ॥ १२५ ॥

प्र०—हलश्च । अध्यायसूत्रे आधारावायशब्दौ वार्तिके दर्शनादभियुक्तैः प्रक्षिप्तौ ॥ १२१ ॥  
उदङ्को । प्रायवचनादिति । घञ्वद्घोपि न भवतीति ल्युडेव भवति ॥ १२३ ॥

उ०—हलश्च । माघ्ये—एत्येति । आङोऽर्थप्रदर्शनमिदम् । वेव आत्वे 'आतो युगि'ति युक् ॥ १२१ ॥  
उदङ्को । घञ्वद्घोऽपीति । सति सूत्रे 'अनुदक' इति प्रतिषेधसामर्थ्यात्प्रत्याख्याने प्रायग्रहणादिति  
भावः ॥ १२३ ॥

१—'अवहारः पुमान् चौरैश्चूतयुद्धादिविभ्रमे' इति मेदिनी ।

२—'आधारश्चाधिकरणेऽप्यालवालेऽम्बुधारणे' इति मेदिनी ।

३—आवायः=तन्नुवायस्थानम् ।

\* करणाधिकरणयोश्च ३ । ३ । ११७

† पुंसि संज्ञायां घः प्रायेण; हलश्च ३ । ३ । ११८; १२१

४—इदं वार्तिकं काचिकम् ।



ईषद्दुःसुषु कृच्छ्रकृच्छ्रार्थेषु खल् ॥ ३ । ३ । १२६ ॥

अजब्भ्यां स्त्रीखलनाः ॥ १ ॥

अजब्भ्यां स्त्रीखलना भवन्ति विप्रतिषेधेन । अजपोरवकाशः—चयः लवः‡ । स्त्रीप्रत्ययानामवकाशः—कृतिः हृतिः × । इहोभयं प्राप्नोति—चितिः स्तुतिः ॥ खलोऽवकाशः—ईषद्भेदः सुभेदः । अजपोः स एव । इहोभयं प्राप्नोति—ईषच्चयः सुचयः । ईषल्लवः सुलवः ॥ अनस्याऽवकाशः—इध्मप्रव्रश्चनः\* । अजपोः स एव । इहोभयं प्राप्नोति—पलाशचयनः अविल्वनः ॥ स्त्रीखलना भवन्ति विप्रतिषेधेन ।

स्त्रियाः खलनौ विप्रतिषेधेन ॥ २ ॥

स्त्रियाः खलनौ भवतो विप्रतिषेधेन । स्त्रीप्रत्ययानामवकाशः—कृतिः हृतिः । खलोऽवकाशः—ईषद्भेदः सुभेदः । इहोभयं प्राप्नोति—ईषद्भेदा सुभेदा ॥ अनस्यावकाशः—इध्मप्रव्रश्चनः । स्त्रीप्रत्ययानां स एव । इहोभयं प्राप्नोति—सक्तुधानी तिलपीडनी । खलनौ भवतो विप्रतिषेधेन ॥ १२६ ॥

कर्तृकर्मणोश्च भूकृजोः ॥ ३ । ३ । १२७ ॥

खल्कर्तृकर्मणोश्चञ्चर्थयोः ॥ १ ॥

खल्कर्तृकर्मणोश्चञ्चर्थयोरिति वक्तव्यम् । अनाढ्येन भवता ईषदाढ्येन शक्यं भवितुम्—ईषदाढ्यंभवं भवता । दुराढ्यंभवम् । स्वाढ्यंभवम् ।

कर्तृकर्मग्रहणं चोपपदसंज्ञार्थम् ॥ २ ॥

कर्तृकर्मग्रहणं चोपपदसंज्ञार्थं द्रष्टव्यम्+ । तद्वद्देव्यं विजानीयादभिधेययो-

प्र०—कर्तृ । चञ्चर्थयोरिति । तेनाऽभूततद्भाव दन्त्यत्र खल्ल भवति, आढ्येन सुभूयत इति । अत्र गतित्वात्सुशब्दस्य धातोः प्राक्प्रयोगः । 'स्वाढ्यं' भवं भवतेत्येदौ खलः खित्करणसामर्थ्याद्धातोरनन्तरं कर्तृकर्मणी प्रयुज्यते । तदाचार्य इति । एतच्च खित्करणादन्ययस्य मुमथल्लभ्यते ।

उ०—कर्तृकर्मणो । खल् न भवतीत्यस्योदाहरणमाह—आढ्येन सुभूयत इति । खित्करणसामर्थ्यादिति । न च 'कूलमुद्रुज' इत्यादिवद्व्यवहितेऽपि कृद्ग्रहणपरिभाषया मुम्प्रवर्त्तकत्वेन तच्चरितार्थमिति वाच्यं, भाष्यप्रयोगेणैव व्यवस्थाकल्पनादिति तत्त्वम् । बहुलग्रहणेनेत्यन्ये । दुःसवोऽप्युपपदानीति । समासस्तु

‡ एरच् ; ऋदोरप् ३ । ३ । ५६ ; ५७

× स्त्रियां क्तिन् ३ । ३ । ६४

\* करणाधिकरणयोश्च ३ । ३ । ११७

+ तत्रोपपदं सप्तमीस्थम् ३ । ३ । ६२



रिति । तदाचार्यः सुहृद्भूत्वाऽन्वाचष्टे—‘कर्तृकर्मग्रहणं चोपपदसंज्ञार्थ’मिति ॥१२७॥

अन्येभ्योऽपि दृश्यते ॥ ३ । ३ । १३० ॥

भाषायां शासियुधिदृशिभ्यो युच् ॥ १ ॥

भाषायां शासियुधिदृशिभ्यो युज्वक्तव्यः । दुःशासनः दुर्योधनः दुर्दर्शनः  
दुर्धर्षणः ॥ मृषेश्चेति वक्तव्यम् । दुर्मर्षणः ॥ १३० ॥

इति श्रीभगवत्पतञ्जलिविरचिते व्याकरणमहाभाष्ये तृतीयस्याध्यायस्य  
तृतीये पादे प्रथममाह्निकम् ।

वर्तमानसामीप्ये वर्तमानवद्वा ॥ ३ । ३ । १३१ ॥

वत्करणं किमर्थम् ? ‘वर्तमानसामीप्ये वर्तमाने वे’तीयत्युच्यमाने वर्तमाने ये

प्र०—चकारस्य सन्नियोगार्थत्वादीषद्बुद्धस्त्वोऽप्युपपदान्याश्रीयन्ते ॥ १२७ ॥

अन्येभ्यो । भाषायामिति । छन्दसीत्यधिकाराद्भाषायां न प्राप्नोतीति वचनम् ॥१३०॥

इत्युपाध्यायजैयट्पुत्रकैयट्कृते महाभाष्यप्रदीपे तृतीयस्याध्यायस्य  
तृतीये पादे प्रथममाह्निकम् ।

वर्तमान सा । समीपमेव सामीप्यमिति स्वार्थे ष्यञ् वर्ययन्ति । अन्ये समीपस्य भावः  
सामीप्यं, वर्तमानस्य सामीप्यं वर्तमानसामीप्यमिति व्याचक्षते । ननु भूतभविष्यतोरनेन  
प्रत्ययानामतिदेशात्तयोरेव सामीप्यसंबन्धो न वर्तमानस्येति समासाऽप्रसङ्गः । नैष दोषः ।  
पारंपर्येण संबन्धसद्भावात् । अथाऽस्मिन् पक्षे ‘गुणेन ने’ति षष्ठीसमासप्रतिषेधः कस्मान्न भवति ।  
अत्र केचिदाहुः—शौक्यादीनां रूपादिविशेषाणां समासप्रतिषेध इति । अन्ये त्वाहुः,—अयमेव

उ०—पर्यायेणेति बोध्यम् ॥ १२७ ॥

अन्येभ्यो । छन्दसीत्यधिकारादिति । ‘छन्दसि गत्यर्थेभ्य’ इत्यतः ॥ १३० ॥

इति श्रीशिवभट्टसुतसतीगर्भजनागोजीभट्टकृते महाभाष्यप्रदीपेद्वयोते तृतीयाध्यायस्य  
तृतीये पादे प्रथममाह्निकम् ।

वर्तमान । समीपमेवेति । कालप्रकरणात् कालेन सामानाऽधिकरण्यार्थमिति भावः । अत्राऽपि  
पक्षे षष्ठीसमास एव । समासाऽप्रसङ्ग इति । भूतभविष्यन्निरूपितं वर्तमानस्य यत्सामीप्यं तत्र वर्तमान-  
वत्प्रत्ययाऽतिदेशोऽनर्थकः । ये हि वर्तमाने प्रत्ययास्ते समीपभूतेऽपि तस्मिन् सिद्धा एव, अतो वर्तमान-  
निरूपितं भूतभविष्यतोर्थसामीप्यं तत्रेत्यर्थः स्वीकार्यः । तथा च वर्तमानपदेन समासाऽप्रसङ्ग इति भावः ।  
सामीप्यसंबन्ध इति तृतीयातत्पुरुषः । सामीप्यनिरूपितः सम्बन्ध इत्यर्थः । सामीप्येनाऽऽश्रयत्वरूपः



प्रत्यया विहितास्ते\* वर्तमानसामीप्ये धातुमात्रात्स्युः । वत्करणे पुनः क्रियमाणे न दोषो भवति । यदि च याभ्यः प्रकृतिभ्यो येन विशेषेण वर्तमाने प्रत्यया विहितास्ताभ्यः प्रकृतिभ्यस्तेनैव विशेषेण वर्तमानसामीप्ये भवन्ति ततोऽमी वर्तमानवत्कृताः स्युः । अथ हि प्रकृतिमात्राद्वा स्युः प्रत्ययमात्रं वा स्यान्नाऽमी वर्तमानवत्कृता स्युः ।

इह वर्तमानसामीप्ये वर्तमानवद्वेत्युक्त्वा लडेवोदाह्रियते । यदि पुनर्वा लङ्भ-वतीत्येवोच्येत ॥ अत उत्तरं पठति—

वर्तमानसामीप्ये वर्तमानवद्वचनं शत्राद्यर्थम् ॥ १ ॥

वर्तमानसामीप्ये वर्तमानवद्वचनं क्रियते 'शत्राद्यर्थम्' । शत्राद्यर्थोऽयमारम्भः । एषोऽस्मि पचन् । एषोऽस्मि पचमान इति ।

नैतदस्ति प्रयोजनम् । लडादेशौ शतृशानचौ, तत्र 'वा लङ्भवती'त्येव सिद्धम् ।

प्र०—निर्देशो ज्ञापयति 'अनित्यः समासप्रतिषेध' इति । अपरे ब्रुवते,—गुणशब्दस्य संबन्धिशब्दत्वाद्गुणाक्षिप्तस्य गुणिन एव समासप्रतिषेधः, न च वर्तमानः सामीप्यस्य गुणी, भूतभविष्यतोस्तद्गुणत्वात् । वत्करणमिति । 'वर्तमान' इत्येतावतैव वर्तमानसहचरितानां प्रत्ययानां सिद्धत्वादिति प्रश्नः । धातुमात्रादिति । वर्तमानग्रहणेन साहचर्यात्प्रत्ययानां रूपमात्रमेव लक्ष्येत, ततश्च सङ्करोपि स्यात् । यस्माद्धातोर्वर्तमाने यः प्रत्ययो विहितः स विशेषानुपादानाद्धात्वन्तरादपि स्यादित्यर्थः । लडेवेति । वृत्तिष्विति भावः । शत्राद्यर्थमिति । 'लटः शतृशानचौ' वित्यनेन वर्तमानाधिकाराद्धर्तमानकालविहितस्यैव लटः शतृशानचौ भवतः, न तु कालान्तरविहितस्येति भावः । लडादेशाविति । लगमात्रादेशौ । वर्तमानग्रहणस्य तत्रानपेक्षणादिति भावः । यौ तर्हीति । 'पूङ्चजोः शानन्' 'ताच्छ्रीत्यवयोवचनशक्तिषु चानश्' इङ्धार्यादिभ्यः शतृप्रत्यय इत्यर्थः ।

उ०—साम्नात्सम्बन्धस्तयोरेवेत्यर्थः । पारस्पर्येणेति । तत्र समीपद्वारा सामीप्येन सम्बन्ध इति भावः । प्रतियोगितासम्बन्धेनाऽन्वयः । वर्तमानकालप्रतियोगिकसामीप्ये सतीत्यर्थ इत्यन्ये । 'भूतादौ वर्तमानसामीप्ये सति वर्तमानवत्प्रत्यया' इति वाच्योऽर्थः । एवञ्च तत्समीपे भूतादौ फलतीति बोध्यम् । तद्गुणित्वात् । सामीप्यगुणित्वादित्यर्थः । 'तद्गुणित्वा'दिति पाठे बहुव्रीहिः । अयमेव युक्तः पाठः । 'वर्तमान' इति प्रथमान्तेन 'वर्तमाने ये प्रत्यया' इत्यर्थः कथं लभ्यतेऽत आह—सहचरितानामिति । लक्षणयेति भावः । रूपमात्रमिति । न तूपाधिविशिष्टमित्यर्थः । वत्करणे तु 'वर्तमाने'ऽर्थे यथा भवन्ति तथा सामीप्येऽपि भवन्तीत्यर्थान्न दोष इति भावः । लगमात्रेति । मात्रशब्दः कात्स्न्ये । भाष्ये—यौ तर्हीति । शत्रानावित्यर्थः । नन्वयमपि वर्तमानसमीपभूतभविष्यतोर्विधीयमानः कथमविशेषविहित इत्यत आह—वर्तमानलक्षणादिति ।

\* वर्तमाने लट् ३ । २ । १२३; उणादयो बहुलम् ३ । ३ । १

१—'विशेषणेन पा० ।

† लटः शतृशानचावप्रथमासमानाधिरणे ३ । २ । १२४



यौ तर्हिलडादेशौ, एषोऽस्मि पञ्मानः एषोऽस्मि यजमान इति‡ । यौ चापि लडादेशौ तावपि प्रयोजयतः । वर्तमानविहितस्य लटः शत्रुशानचाबुच्येते, अविशेषविहितश्चाऽयं योगः । शत्राद्यर्थमिति खल्वप्युच्यते, बहवश्च शत्रादयः । एषोऽस्म्य-लङ्करिणुः । एषोऽस्मि प्रजनिष्णुः × ॥ १३१ ॥

आशंसायां भूतवच्च ॥ ३ । ३ । १३२ ॥

आशंसा नाम भविष्यत्काला ।

आशंसायां भूतवदतिदेशे लङ्लिटोः प्रतिषेधः ॥ १ ॥

आशंसायां भूतवदतिदेशे लङ्लिटोः+ प्रतिषेधो वक्तव्यः ।

न चाऽपवादस्य निमित्ताऽभावादनद्यतने हि तयोर्विधानम् ॥ २ ॥

न वा वक्तव्यः । किं कारणम् ? 'अपवादस्य निमित्ताऽभावात्' । नात्राऽपवादस्य निमित्तमस्ति । कथम् ? अनद्यतने हि तयोर्विधानम् । अनद्यतने हि तौ विधीयेते लङ्लिटौ । न चाऽत्राऽनद्यतनः कालो विवक्षितः । कस्तर्हि ? भूतकालसामान्यम् ।

प्र०—वर्तमानविहितस्येति । 'लटस्मे' इत्यादिविहितलटिनवृत्त्यर्थमवश्यं तत्र वर्तमानग्रहणमपेक्षणीयमिति भावः । अविशेषविहित इति । वर्तमानलक्षणाद्विशेषादन्यस्मिन्विशेषे विहित इत्यर्थः ॥ १३१ ॥

आशंसायाम् । आशंसेति । आशंसा—अभिमतार्थवाञ्छा, सा वर्तमानापि विषयस्य भविष्यत्वाद्भविष्यत्कालेत्युच्यते । इह आशंसातिदेशस्य विषयभावेनोपात्ता । 'आशंसायां विषय आशंस्यमानक्रियावचनाद्धातोर्भूतवद्वर्तमानवच्च प्रत्यया भवन्ती'त्यर्थः संपद्यते । नवेति । अत्र सूत्रे भूतशब्देन भूतमात्रमुच्यते न तु तद्विशेषोऽनद्यतनस्तत्र सामान्यातिदेशे विशेषानतिदेश

उ०—भाष्ये—अयं योग इति । एतद्योगविहित इत्यर्थः । प्रयोजनान्तरमप्याह भाष्ये—शत्राद्यर्थमिति । इष्णुजादयोऽपि वर्त्तमान एव विधीयन्त इति भावः । सुजः शत्रुर्नजिह्वानशश्च सर्वकालत्वमुक्तं 'भूते' इति सूत्रे भाष्य इति चानशुक्तिः कैयटे चिन्त्या ॥ १३१ ॥

आशंसायां । सूत्रप्रयोजनं दर्शयति भाष्ये—आशंसा नामेति । आशंसाया भविष्यत्कालत्वं कथमत आह—आशंसेति । ननु भविष्यन्त्यामाशंसायामेव प्रत्ययः कस्मान्नैत्यत आह—इह चेति । एवञ्च कालस्य सर्वत्र लकारप्रकृत्यर्थ एवाऽन्वयस्य क्लृप्तत्वात्ताऽऽशंसायां तदन्वय इति भावः । अपवादस्येति भाष्यस्य,—अपवादस्य निमित्तमुपादायाऽतिदेशाऽभावादित्यर्थः । तदाह—नाऽत्राऽपवादस्येति । निमित्त-

‡ पूङ्ग्यजोः शानन् ३ । २ । १२८ × अलङ्कृन्निराकृन्...सहचर इष्णुच् ३ । २ । १३६

+ अनद्यतने लङ्; परोक्षे लिट ३ । २ । १११; ११५



आशंसासंभावनयोरविशेषात्तद्विधानस्याऽप्राप्तिः ॥ ३ ॥

‘आशंसा’ ‘संभावन’ मित्यविशिष्टावेतावयौ । ‘आशंसासंभावनयोरविशेषात्तद्विधानस्याप्राप्तिः’ । आशंसायां ये विधीयन्ते ते संभावनेऽपि प्राप्नुवन्ति, ये च संभावने विधीयन्ते त आशंसायामपि प्राप्नुवन्ति । किं तर्ह्युच्यते ‘अप्राप्ति’ रिति, न साधीयः प्राप्तिर्भवति । इष्टा व्यवस्था न प्रकल्पेत । न सर्वे सर्वत्रेभ्यन्ते ।

न वा संभावनावयवत्वादाशंसायाः ॥ ४ ॥

न वैष दोषः । किं कारणम् ? ‘संभावनावयवत्वादाशंसायाः’ । संभावनवयवत्मिकाऽऽशंसा । आशंसा नाम प्रधारितोऽर्थोऽभिनीतश्चाऽनभिनीतश्च । संभावनं नाम प्रधारितोऽर्थोऽभिनीत एव ।

अर्थाऽसन्देहो वाऽलमर्थत्वात्संभावनस्य ॥ ५ ॥

अथवाऽर्थाऽसन्देह एव पुनरस्य । किं कारणम् ? ‘अलमर्थत्वात्संभावनस्य’ । संभावन अलमर्थ्यं गम्यते, आशंसायां पुनरनालमर्थ्यम् ।

प्र०—इति न्यायाल्लङ्घनो न भवत इत्यर्थः । आशंसासंभावनयोरिति । यद्यविशेषः कथं द्वन्द्वनिर्देश इति चेत्, शब्दस्वरूपाभिधायित्वाददोषः । आशंसासंभावनयोरर्थभेदाऽभावादविशेष इत्यर्थः । आशंसा—अनागतवस्तुवाञ्छा । संभावनमपि भाविवस्तुत्प्रेक्षणमिति भावः । नवेति । अवयवशब्दः पृथग्भाववाची । संभावनात् पृथगेवाशंसेत्यर्थः । प्रधारितोऽर्थ इति । ‘इदं मे भूया’दिति मनसा विषयीकृतोऽर्थः—आशंसाविषयत्वादाशंसाशब्देनाऽत्र उक्तः । अभिनीत इति । कारणयोग्यतावशाच्छ्रव्यप्राप्तिरित्यर्थः । ततोऽन्योऽनभिनीत इत्यर्थः । अन्ये त्वप्रधारित इति पठन्ति ।

उ०—मुपात्तमस्तीत्यर्थः । ततः किमत आह—अत्रेति । कथं द्वन्द्वेति । ‘विरूपाणामपि समानार्थाना’मित्येकशेषारम्भादिति भावः । शब्देति । तस्य भिन्नत्वान्निर्णायत्वमिति भावः । उल्लेखणमिति । तदपीच्छाविशेष एवेत्यभिमानः । नन्वाशंसायाः सम्भावनाऽवयवत्वं बाधितमत आह—अवयवशब्द इति । प्राप्यत्वेन निश्चयविषयत्वरूपप्रधारितत्वस्याऽऽशंसाविषयेऽसम्भवादाह—मनसेति । सङ्कल्पारम्भकेत्यर्थः । अनेनेच्छारूपता आशंसाया उक्ता । आशंसायाः प्रधारितार्थत्वाऽसम्भवादाह—आशंसाविषयत्वादिति । अनिश्चित इति । अत एवेच्छाविषयः । अनेनेच्छारूपता तस्या उक्ता । विधुरप्रत्ययो—विपरीतकारणम् । तेन सम्भावितस्यार्थस्य शक्यप्राप्तित्वं सूचितम् । ‘सम्भावनं नामाऽप्रधारित’ इति पाठे एककोट्यंशे उक्तत्वेऽप्यन्यांशेऽनुक्तज्ञानसत्त्वादिनिश्चयरूपज्ञानविषयः । तेन ज्ञानरूपतोक्ता । ‘प्रधारितोऽर्थ’ इति पाठे अंशेऽवश्यभावित्वेन निश्चित इत्यर्थः । अभिनीत एवेति । शक्यप्राप्तिरित्यर्थः । ज्ञानमिति । ज्ञानेच्छयोश्च भेदः स्पष्ट



आचार्यप्रवृत्तिर्ज्ञापयति 'संभावनेऽप्यनालमर्थ्यं गम्यत' इति यदयं 'संभावनेऽल'मित्याह\* । तस्मात्सुष्ठूच्यते 'न वा संभावनावयवत्वादाशंसाया'इति ॥ १३२ ॥

क्षिप्रवचने लट् ॥ ३ । ३ । १३३ ॥

क्षिप्रवचने लट् आशंसावचने लिङ् विप्रतिषेधेन ॥ १ ॥

क्षिप्रवचने लट् आशंसावचने लिङ् भवति† विप्रतिषेधेन । क्षिप्रवचने लट् भवतीत्यस्याऽवकाशः—उपाध्यायश्चेदागतः क्षिप्रमध्येष्यामहे । आशंसावचने लिङ् भवतीत्यस्यावकाशः—उपाध्यायश्चेदागत आशंसे युक्तोऽधीयीय । इहोभयं प्राप्नोति—उपाध्यायश्चेदागत आशंसे क्षिप्रमधीयीय । लिङ् भवति विप्रतिषेधेन ।

अनिष्पन्ने निष्पन्नशब्दः शिष्योऽनिष्पन्नत्वात् ॥ २ ॥

अनिष्पन्ने निष्पन्नशब्दः शिष्यः—शासितव्यः । किं कारणम् ? 'अनिष्पन्नत्वात्' । देवश्चेद्वृष्टो निष्पन्नाः शालयः । तत्र भवितव्यं 'संपत्स्यन्ते शालय' इति ।

प्र०—अनिर्धारितोऽवश्यंभावितया अनिश्चित इत्यर्थः । संभावनं चा'ऽसति विधुरप्रत्ययोपनिपाते भवितव्यमनेनार्थेनेति ज्ञान'मित्यनयोर्भेदः । यदयमिति । यदि संभावने नियमेनालमर्थो गम्येत तदा व्यभिचाराभावादलमिति विशेषणं नोपाददीतेत्यर्थः ॥ १३२ ॥

क्षिप्रवच । अनिष्पन्न इति । अनाशंसार्थमिदम् । 'वृष्टश्चेदित्यादि वस्तुस्वरूपकथनम् । सिद्धं त्विति । अपशालिबीजसंयोग एव निष्पत्तिः । शालीनां तत्रैव निष्पत्तेर्वर्तनादिति भावः । हेतुभूतकालसंप्रेक्षितत्वाद्धेति । कारणसम्बन्धी कालः कार्यस्य व्यवस्थाप्यते कारणान्तरोपेक्षाभावाप्रतिपादनायेत्यर्थः । हेतुभूतस्य वर्षादिर्यः कालः स एव कार्ये संप्रेक्षितः, कारणस्यैव कार्यरूपतया

उ०—एवेत्यर्थः । तयोर्भेदे एकदेशयुक्तं युक्त्यन्तरमाह भाष्ये—अर्थाऽसन्दहो वेति । तयोरर्थाऽविशेषेऽप्यालमर्थ्याऽनालमर्थ्यकृतो भेद इति भावः । तददूषयति—आचार्येति । नाऽऽलमर्थ्यमिति । नियमेनाऽऽलमर्थ्यं न गम्यत इत्यर्थः ॥ १३२ ॥

क्षिप्र । भाष्ये—निष्पन्ने इति । भविष्यति भूतप्रत्ययो वक्तव्य इत्यर्थः । अनाशंसार्थमिति । आशंसायां पूर्वेण भूतवदतिदेशान्नाविष्यत्यपि कः सिद्ध इति भावः । आशंसाऽभावं दर्शयति भाष्ये—देवश्चेद्वृष्ट इति । तदेवाह—वस्तुस्वरूपेति । न त्वस्याऽऽशंसाविषयतेति भावः । वृष्टौ जातायामेवं वादो लोकस्य । भाष्ये—यल्लोक इति । यल्लोको भविष्यत्प्रयोगं न मृष्यति तस्मान्न मुख्या निष्पत्तिर्निष्पदेरर्थः, किन्त्वन्य एवेत्यर्थः । तमेवाह—अपशालीति । अयमेव निष्पत्तिपदार्थोऽभिमतस्तस्येति भावः । शालीना-

\* संभावनेऽलमिति चेत् सिद्धाऽप्रयोगे ३ । ३ । १५४

† आशंसावचने लिङ् ३ । ३ । १३४



सिद्धं तु भविष्यत्प्रतिषेधात् ॥ ३ ॥

सिद्धमेतत् । कथम् ? 'भविष्यत्प्रतिषेधात्' । यल्लोको भविष्यद्वाचिनः शब्दस्य प्रयोगं न मृष्यति । कश्चिदाह—'देवश्चेद्वृष्टः संपत्स्यन्ते शालय' इति । स उच्यते—'मैवं वोचः, संपन्नाः शालय इत्येवं ब्रूहि' ।

हेतुभूतकालसंप्रेक्षितत्वाद्वा ॥ ४ ॥

हेतुभूतकालसंप्रेक्षितत्वाद्वा पुनः सिद्धमेतत् । हेतुभूतकालं वर्षं, वर्षकाला च क्रिया ॥ यदि तर्हि निष्पन्नोऽर्थः किं निष्पन्नकार्याणि न क्रियन्ते ? कानि ? भोजनादीनि । अन्यदिदानीमेतदुच्यते—'किं निष्पन्नकार्याणि न क्रियन्ते' इति, यत्त तन्निष्पन्नोऽर्थो न निष्पन्न इति स निष्पन्नोऽर्थः । अवश्यं खल्वपि कोष्ठगतेष्वपि शालिष्ववहननादीनि<sup>१</sup> प्रतीच्याणि । एवमिहापि निष्पन्नार्थोऽवश्यं तु जननादीनि प्रतीच्याणि ।

प्र०—विवक्षितत्वात् । कार्यकारणयोरभेदाध्यवसायादित्यर्थः । भाष्यकारस्त्वेतदेव च वस्त्वन्यथा व्याचष्टे—हेतुभूतकालं वर्षमिति । हेतुभूतस्य हेतुत्वं प्राप्तस्य मेघादेर्यः कालः स एव वर्षस्य । वर्षस्य च यः कालः स एव निष्पत्तिक्रियाया इत्यर्थः । जननादीनीति । जननम्—अभिव्यक्तिः । एतदुक्तं भवति—विद्यमानोप्यर्थोऽनभिव्यक्तोर्थक्रियां न करोति । न चैतावता तस्याऽसत्त्वम् ।

उ०—मिति—पूर्वाऽन्वयि । तत्रैवेति । अप्शालिबीजसंयोगरूपनिष्पत्तावेवाऽत्र प्रायो निःपूर्वकपदेर्वर्त्तमानत्वाच्च द्वाचकत्वादित्यर्थः । निष्पत्तेरित्युपलक्षणं सम्पदेरपि । 'निष्पत्तेरिति पाठेऽप्ययमेवार्थः श्रित्पा निर्देशात् । श्यन् तु कर्त्रर्थकत्वाऽभावाच्च कृतः । यद्वा सत्कार्यवादे तत्रैव निष्पत्तेर्वर्त्तमानत्वम् । आद्यं व्याख्यानमेव युक्तम् । भाष्ये—हेतुभूतेति । हेतुभूतस्य कारणत्वं प्राप्तस्य कारणस्य कालं कार्ये आरोप्य प्रयोग इत्यर्थः । तदारोपफलमाह—कारणान्तरेति । तेन चाऽवश्यभावित्वं फलति । कारणस्यैवेति । अपामप्युपादानकारणात्वादिति भावः ।

अन्यथेति । वृष्टेः प्रागपि मेघोत्पत्त्यनन्तरमीदृशप्रयोगस्य दर्शनात्तत्र च वृष्टेरपि वास्तवभूतत्वाऽभावाच्चदुपपत्तिमपि दर्शयितुमिति भावः । मेघादेरिति । मेघाद्युत्पत्तेरित्यर्थः । तत्राद्यपत्ते शङ्कते—भाष्ये—यदि तर्हीति । अभिव्यक्तिरिति । स्थूलरूपेणाऽभिव्यक्तिरित्यर्थः । निष्पत्तिस्त्वत्राऽप्शालिबीजसंयोग एव, तत्राऽपि कार्यसत्त्वादिति भावः । तद्दर्शयति—एतदिति । कारणसामग्र्येति । ननु कार्यसमधिगम्यं सामग्रीत्वं, तथा च कार्याऽनुमाने इतरेतराशय इति चेन्न, वृद्धपरम्परया सामग्रीत्वग्रहात् । तेनाऽवश्यभाविष्वेन

१—'प्रत्युच्यते लोकेने'त्यर्थः ।

२—उलूखलेधान्यं पातयित्वा पवनार्थं मुसलेन किञ्चित्ताडनमवहननमुच्यते । तथा च भाष्यम्—'रन्ध्रनाथ स्थाली अवहननायोलूखलमिति ।' [ २ । १ । ३६ वा० १ ]



अस्त्यर्थानां भवन्त्यर्थे सर्वा विभक्तयः कर्तुर्विद्यमानत्वात् ॥ ५ ॥

अस्त्यर्थानां भवन्त्यर्थे सर्वा विभक्तयः शासितव्याः । कूपोऽस्ति, कूपो भविष्यति, कूपो भविता, कूपोऽभूत्, कूप आसीत्, कूपो बभूवेति । कथं पुनर्ज्ञायते भवन्त्या एषोऽर्थ इति ? 'कर्तुर्विद्यमानत्वात्' । कर्ताऽत्र विद्यते । कथं पुनर्ज्ञायते कर्ताऽत्र विद्यत इति ? कूपोऽनेन कदाचिद्दृष्टो न चास्य कंचिदप्यपायं पश्यति । स तु तत्र बुद्ध्या नित्यां सत्तामध्यवस्यति 'कूपोऽस्तीति' ।

सिद्धं तु यथास्वं कालसमुच्चारणात् ॥ ६ ॥

सिद्धमेतत् । कथम् ? [ 'यथास्वं कालसमुच्चारणात्' ] । यथास्वमेता विभक्तयः स्वेषु स्वेषु कालेषु प्रयुज्यन्त इति ॥ कथं पुनर्ज्ञायते यथास्वमेता विभक्तयः स्वेषु स्वेषु कालेषु प्रयुज्यन्त इति ।

अवात्वात् ॥ ७ ॥

यन्न वा भाष्यन्ते ।

प्र०—कारणसामग्र्या कार्योत्पादानुमानात् । स्थूलेन तु रूपेणाभिव्यक्तोऽर्थक्रियां संपादयति । अस्त्यर्थानामिति । सत्तावाचिनमित्यर्थः । 'भवन्ती' शब्दो लटः पूर्वाचार्यसंज्ञा । कर्तुर्विद्यमानत्वादिति । ततश्च सत्ताया वर्तमानत्वं न तु भूतभविष्यद्रूपत्वमित्यर्थः । अवात्वादिति । अविकल्पितत्वादित्यर्थः । एतदेवाह—यन्न वा भाष्यन्त इति । एतदुक्तं भवति,—यदि वचनेन वर्तमाने लडादयो विधीयेरन् तदा लोके विकल्पेन प्रयुज्येरन् । 'कूपोऽभू'दिति प्रयोक्तव्ये 'कूपोभविष्यती'त्यपि प्रयुज्येत । तदेव दर्शयति—असिद्धविपर्यासश्चेति । इह किंचिदिति । इन्द्रियव्यापारकालस्य

उ०—कार्योपत्तावनुमितायां तत्र कारणकालारोपेण भूतप्रयोगेऽपि स्थूलरूपेणाऽभिव्यक्तिरूपमुख्यजननोत्तरमेव क्रियाकारित्वमिति भावः ।

नन्वस्त्यर्थानामित्युक्तं, न ह्यस्तिः केषाश्चिदातृनामर्थोऽत आह—सत्तेति । अस्तेरर्थोऽर्थो येषामित्यर्थ इति भावः । कर्तुर्विद्यमानत्वेऽपि क्रियायाः कालत्रययोगदर्शनादाह—ततश्च सत्ताया इति । कर्तुंसत्तयोः समनियतत्वादिति भावः । अविकल्पितत्वादिति । प्रयोगे इत्यर्थः । यन्न वेति । 'प्रयोगे' इति शेषः । वचनेन—'अस्त्यर्थानां'मिति वासिंकेन । असिद्धविपर्यास इति भाष्येऽपि,—'लोके' इति शेषः । चो हेतौ । यतः शिष्टलोकानामसिद्धो विपर्यासो विपरीतः प्रयोगोऽतो न विकल्पेन प्रयुज्यन्तेऽन्यैरतोऽत्र यथाकालमेव प्रत्यया इत्यर्थः । किं पुनः कारणमिति । किं पुनः कारणं वा न भाष्यन्ते, किञ्च करणं शिष्टानां विपर्यासाऽसिद्धिरिति भावः । वास्तवकालभेदस्याऽभावाद्बचनेनैव साधने प्राप्नोत्येव विपर्यासादिक-

१—'कूपोऽत्रास्तीति' पा० ।

२—'यथास्वकालं समु' ।

३—इदं छुसम् ।

४—'यथा स्वकालमेता' ।



## असिद्धविपर्यासश्च ॥ ८ ॥

असिद्धश्च विपर्यासः । न हीह कश्चित्कूपोऽस्तीति प्रयोक्तव्ये 'कूपोऽभू'दिति प्रयुङ्क्ते ॥ किं पुनः कारणं 'न वा भाष्यन्ते' 'असिद्धश्च विपर्यासः' ? इह [ हि' ] किञ्चिदिन्द्रियकर्म, किञ्चिद्बुद्धिकर्म । इन्द्रियकर्म समासादनं, बुद्धिकर्म व्यवसायः । एवं हि कश्चित्पाटलिपुत्रं जिगमिषुराह—'योऽयमध्वा गन्तव्य आ पाटलिपुत्रादेतस्मिन्कूपो भविष्यति' । अनद्यतने 'कूपो भविते'ति । समासाद्य 'कूपोऽस्ती'ति । समासाद्यातिक्रम्य 'कूपोऽभू'दिति । समासाद्यातिक्रम्योषित्वा 'कूप आसी'दिति । समासाद्यातिक्रम्योषित्वा विस्मृत्य 'कूपो बभूवे'ति । तद्यदेन्द्रियकर्म तदैता विभक्तयो यदा हि बुद्धिकर्म तदा वर्तमाना भविष्यति ॥ १३३ ॥

नाऽनद्यतनवत् क्रियाप्रबन्धसामीप्ययोः ॥ ३ । ३ । १३५ ॥

किमर्थमिमौ द्वौ प्रतिषेधावुच्येते नाऽद्यतनवदित्येवोच्येत ?

नाऽनद्यतनवत्प्रतिषेधे लङ्लुटोः प्रतिषेधः ॥ १ ॥

नानद्यतनवत्प्रतिषेधे लङ्लुटोः† प्रतिषेधो द्रष्टव्यः ।

प्र०—कूपसत्त्वं प्रति भेदकत्वेनाश्रयणात्तस्यापि तत्कालत्वमित्यर्थः । तदुक्तं हरिणा—

'सतामिन्द्रियसंबन्धात्सैव सत्ता विशिष्यते ।

भेदेन व्यवहारो हि वस्त्वन्तरनिबन्धनः ॥

अस्तित्वं वस्तुमात्रस्य बुद्ध्या तु परिगृह्यते ।

यः समासादनाद्भेदः स तत्र न विवक्षितः ॥' इति ।

नानद्यतन । तत्र लङ्विधिप्रसङ्ग इति । अपूर्वविधानेऽद्यतने लटो दृष्टत्वाद्भूतभविष्यदनद्यतने प्रसङ्गः । लुङ्लुटोश्चेति । ननु वत्करणात्सादृश्यार्थात्संकरो न भविष्यति । नैतदस्ति ।

उ०—मिति भावः । इन्द्रियव्यापारः—तत्प्राप्तिः । इन्द्रियपदेनाऽत्र कर्मेन्द्रियम् । सतां वस्तूनामिन्द्रियसम्बन्धात्—तत्कृतप्राप्तिसंबन्धादेकैव सत्ता कालभेदमापद्यते । वस्त्वन्तरम् । इन्द्रियव्यापारः । तदेवाह—यः समासादनादिति । तत्र—बुद्धिकर्मव्यवसायविषये । वर्त्तमानेति । वर्त्तमानाधिकेत्यर्थः ॥ १३३ ॥

नाऽनद्यतन । अपूर्वेति । अनद्यतनशब्दोपादानेन कस्याऽपि विध्यभावात्तत्र दृष्टत्वमात्रेणाऽतिदेशो वाच्यः । तथा च भूतादिरूपेऽद्यतने लङपि स्यादिति भावः । भाष्ये—लुङ्लुटोरिति । भविष्यत्यद्यतने

१—'इदं कश्चित्' ।

२—वर्तमाना=अद्यतनी इत्यर्थः ।

† अनद्यतने लङ् ३ । २ । १११; अनद्यतने लुङ् ३ । ३ । १५



अद्यतनवद्वचने हि विधानम् ॥ २ ॥

अद्यतनवद्वचने हि सति विधिरयं विज्ञायेत ॥ तत्र को दोषः ?

तत्र लङ्विधिप्रसङ्गः ॥ ३ ॥

तत्र लङ्विधिः प्रसज्येत ।

लुङ्लुटोश्चाऽयथाकालम् ॥ ४ ॥

लुङ्लुटोश्चाऽयथाकालं प्रयोगः प्रसज्येत । लुङोऽपि विषये लृट् स्यात्, लृटश्च विषये लुङ् स्यात् ॥ अद्य पुनरयं द्वौ प्रतिषेधावुक्त्वा तूष्णीमास्ते यथाप्राप्तमेवाद्यतने भविष्यतीति ॥ १३५ ॥

भविष्यति मर्यादावचनेऽवरस्मिन् ॥ ३ । ३ । १३६ ॥

किमर्थमिदमुच्यते न 'नानद्यतनव'दित्येव× सिद्धम् ?

भविष्यतिमर्यादावचनेऽवरस्मिन्नित्यक्रियाप्रबन्धार्थम् ॥ १ ॥

अक्रियाप्रबन्धार्थोऽयमारम्भः ॥ किमुच्यतेऽक्रियाप्रबन्धार्थ इति, न पुनः क्रियाप्रबन्धार्थोऽपि स्यात् ।

प्र०—अप्राप्तप्रापणार्थत्वादतिदेशस्य भूतभविष्यच्छब्दोपादानेन लुङ्लुटोर्विधानेऽप्यद्यतने दृष्टत्वमात्रेणाऽयथाकालमपि प्रसङ्ग उच्यते । वत्करणं तु तदाविस्पष्टार्थमेव स्यात् । प्रतिषेधोपादाने तु वत्करणमनद्यतनविशेषविहितानामपि प्रतिषेधार्थम् । अन्यथा वत्करणमनर्थकं स्यात्, नानद्यतन इत्येव ब्रूयात् । तेन 'परोक्षे लिट्' 'हृशश्चतोलङ् च' 'लट् स्मे' 'पुरि लुङ् चास्मे' इत्येतत्सूत्रविहिता अपि प्रत्ययाः प्रतिषिध्यन्ते ॥ १३५ ॥

भविष्यति । अक्रियाप्रबन्धार्थमिति । एतच्चोपलक्षणं, तेन असामीप्यार्थं चेति द्रष्टव्यम् ।

उ०—लुङ्, भूताद्यतने लृट् स्यादिति भावः । अप्राप्तेति । लुङ्लुटौ भूतभविष्यतोरद्यतने दृष्टौ, तत्राऽद्यतनवदित्युच्यमाने तस्मिन्नेवाऽद्यतने तयोरतिदेशोऽनर्थक इति कश्चिदंशस्याख्यः । तत्राऽद्यतनांऽशत्यागेनाऽतिदेशे भूताऽनद्यतने लङ्, भविष्यति तत्र लृङिति प्रयोगसिद्धावपि 'अद्यतनव'दिति विरुध्येत । तस्माद्भूतांशपरित्यागेनाऽतिदेशे आश्रीयमाणे यथाकालप्रसङ्ग इति भावः । भाष्ये—यथाप्राप्तमेवेति । स्वैरेव विधायकैः स्वेषु स्वेषु कालेषु भवन्तीति न संकरप्रसङ्ग इत्यर्थः । तेन परोक्षे इति । परन्त्वत्र मानं चिन्त्यम्, भाष्ये लुङ्लुटोरेवोपक्रमे उक्तेरिति दिक् ॥ १३५ ॥

भविष्यति । उत्तरसूत्रे सप्रयोजनमेतदिति पाठः । भाष्ये त्रिंशद्रात्र इति । 'संख्यापूर्वं रात्रं क्लीब'

† लुङ् ३ । २ । ११०; लृट् शेषे च ३ । ३ । १३

× नानद्यतनवत् क्रियाप्रबन्धसामीप्ययोः ३ । ३ । १३५



क्रियाप्रबन्धार्थमिति चेद्वचनानर्थक्यम् ॥ २ ॥

क्रियाप्रबन्धार्थमिति चेद् वचनमनर्थकम् । सिद्धं क्रियाप्रबन्धे पूर्वैणैव ।

इदं तर्हि प्रयोजनम्—‘अनहोरात्राणा’मिति वक्ष्यामीति+ । इह मा भूत्—  
‘योऽयं त्रिंशद्वात्र आगामी तस्य योऽवरः पञ्चदशरात्र’ इति ।

अहोरात्रप्रतिषेधार्थमिति चेन्नाऽनिष्टत्वात् ॥ ३ ॥

अहोरात्रप्रतिषेधार्थमिति चेत्तन्न । किं कारणम् ? ‘अनिष्टत्वात्’ । अत्रापि-  
नानद्यतनव’दित्येवेष्यते ।

इदं तर्हि प्रयोजनम्—भविष्यतीति वक्ष्यामीति । इह मा भूत्,—‘योऽयमध्वा  
गत आ पाटलिपुत्रात्तस्य यदवरं साकेता’दिति । ‘नानिष्टत्वात्’ । अत्रापि ‘नानद्यतन-  
व’दित्येवेष्यते ॥ इदं तर्हि प्रयोजनम्—मर्यादावचन इति वक्ष्यामीति । इह मा भूत्—  
‘योयमध्वाऽपरिमाणो गन्तव्यस्तस्य यदवरं साकेता’दिति । ‘नानिष्टत्वात्’ । अत्रापि  
नानद्यतनवदित्येवेष्यते ॥ इदं तर्हि प्रयोजनम्—अवरस्मिन्निति वक्ष्यामीति । इह  
मा भूत्,—‘योऽयमध्वाऽऽपाटलिपुत्राद्गन्तव्यस्तस्य यत्परं साकेता’दिति । ‘नानिष्ट-  
त्वात्’ । अत्रापि नानद्यतनवदित्येवेष्यते ॥ तस्मात्सुष्ठूच्यते ‘भविष्यति मर्यादावचनेऽ-  
वरस्मिन्नित्यक्रियाप्रबन्धार्थं, क्रियाप्रबन्धार्थमिति चेद्वचनानर्थक्य’मिति ॥ १३६ ॥

प्र०—वचनसामर्थ्यं च क्रियाप्रबन्धसामीप्ययोरिति निवृत्तम् । अनहोरात्राणामिति । उत्तरसूत्रस्य  
प्रयोजनमेतत्स्यादिति भावः । अनिष्टत्वादिति । क्रियाप्रबन्धसामीप्ययोरहोरात्रविभागेऽप्यनद्यतने  
प्रतिषेध इष्यत इत्यर्थः । मर्यादावचन इति । नियमार्थमेतत् स्यान्मर्यादावचन एवेति भावः ।  
अत्रापि । विधिनियमसंभवे विवेर्ज्यायस्त्वात् ॥ १३६ ॥

उ०—मिति त्वस्मादेव भाष्यप्रयोगात्, ‘लिङ्गमशिष्यं लोकाश्रयत्वास्त्रिङ्गस्येत्युक्तेऽनित्यमिति भावः ।  
भाष्ये—योऽयमध्वापरिमाण इति । ‘अपरिमाण’ इति च्छेदः । नियमार्थमिति । क्रियाप्रबन्धविषय इति  
भावः । विधीति । अक्रियाप्रबन्धादाविति भावः ॥ १३६ ॥

+ कालविभागे चानहोरात्राणाम् ३ । ३ । १३७

१—‘साकेतमयोध्याया’मिति यादवः ।



कालविभागे चाऽनहोरात्राणाम् ॥ ३ । ३ । १३७ ॥

अनहोरात्राणामिति तद्विभागे प्रतिषेधः ॥ १ ॥

अनहोरात्राणामिति तद्विभागे प्रतिषेधो वक्तव्यः । योऽयं त्रिंशद्वात्र आगामी तस्य योऽवरोऽर्धमास' इति ।

तैश्च विभागे ॥ २ ॥

तैश्च विभागै इति वक्तव्यम् । 'योयं मास आगामी तस्य योऽवरः पञ्चदश-  
रात्र' इति ॥ श्रुत्यं विजानीयात्,—'अहोरात्राणामेवाहोरात्रैर्विभागे प्रतिषेधो भव-  
तीति । तदाचार्यः सुहृद्भूत्वाऽन्वाचष्टे 'अनहोरात्राणामिति तेषां विभागे तैश्च विभाग'  
इति ॥ १३७ ॥

परस्मिन्विभाषा ॥ ३ । ३ । १३८ ॥

कस्मिन्परस्मिन् ? कालविभागे । कुत एतत् ? योगविभागकरणसामर्थ्यात्  
॥ १३८ ॥

प्र०—कालविभागे । तद्विभाग इति ॥ अनहोरात्राणामिति संबन्धसामान्ये षष्ठी, न कर्मणि,  
नापि कर्तरि । तेन यदाऽहोरात्राणामन्येन कालेन विभागोऽन्यस्य वा अहोरात्रैरहोरात्राणां  
वाऽहोरात्रैः सर्वथा प्रतिषेध इत्यर्थः ॥ १३७ ॥

परस्मिन् । योगविभागकरणसामर्थ्यादिति । इह 'भविष्यति मर्यादावचनेऽवरस्मिन्-  
नहोरात्राणामित्येकयोगे कर्तव्ये पृथग्योगकरणं 'परस्मिन्विभाषे'त्यत्र कालविभागग्रहणसंबन्धार्थ-  
मेवेत्यर्थः ॥ १३८ ॥

उ०—कालविभागे चा । 'द्वन्द्वश्च प्राणी'त्यादिवदहोरात्राणामहोरात्रैर्विभागे एव स्यादतो वार्तिकमन-  
होरात्राणामिति । तद्व्याचष्टे—संबन्धसामान्ये इति ॥ १३७ ॥

परस्मिन्विभाषा । एकयोगेति । सामर्थ्यात्कालविभागविषय एव निषेधः, नहि देशविभागस्याऽ-  
होरात्रैः सम्बन्धोऽस्तीति भावः । पृथग्योगेति । कालविभागग्रहणसामर्थ्याच्चेत्यपि बोध्यम् ॥ १३८ ॥

१—'चेत् तद्' पा० ।

२—'विभागे प्रतिषेधो वक्तव्यः' पा० ।

३—'तद् द्वेष्ट्यं' पा० ।

† भविष्यति मर्यादावचनेऽवरस्मिन्, कालविभागे चाऽनहोरात्राणाम् ३ । ३ । १३६; १३७



लिङ्निमित्ते लृङ् क्रियातिपत्तौ ॥ ३ । ३ । १३६ ॥

साधनातिपत्तावित्यपि वक्तव्यम् । इहापि यथा स्यात्,—अभोक्ष्यत भवान्  
मांसेन यदि मत्समीप आसिष्यते'ति ।

तत्तर्हि वक्तव्यम् ? न वक्तव्यम् । नाऽन्तरेण साधनं क्रियायाः प्रवृत्तिरस्तीति  
साधनातिपत्तिश्चेत्क्रियातिपत्तिरपि भवति, तत्र 'क्रियातिपत्ता'वित्येव सिद्धम् ॥ १३६ ॥

भूते च ॥ ३ । ३ । १४० ॥

भूते लृङ्ताप्यादिषु ॥ १ ॥

भूते लृङ्ताप्यादिषुः द्रष्टव्यः । उताध्यैष्यत । अप्यध्यैष्यत ॥ १४० ॥

वोताप्योः ॥ ३ । ३ । १४१ ॥

विभाषा गर्हाप्रभृतौ प्रागुताऽपिभ्याम् ॥ १ ॥

विभाषा गर्हाप्रभृतौ प्रागुतापिभ्यामिति × वक्तव्यम् ।

प्र०—लिङ्निमित्ते । साधनातिपत्ताविति । साधनं—मांसादि । तस्याऽतिपत्तौ क्रियानि-  
ष्पत्तावपि लृङ्भवतीति भावः । अभोक्ष्यतेति । मांसस्यात्राऽनिष्पत्तिः । भोजनक्रियायास्तु  
निष्पत्तिरेव । साधनातिपत्तिश्चेदिति । करणभेदाद्भिन्नैव भोजनक्रिया । तेन मांसातिपत्तौ  
मांसभोजनक्रियाऽतिपत्तिरेवेत्यर्थः ॥ १३६ ॥

भूते च । भूत इति । वक्ष्यमाणपुत्रार्थपर्यालोचनलभ्यं चैतत् । 'उताप्यो'रित्यारभ्य  
यल्लिङ्निमित्तं तत्र भूते क्रियातिपत्तावनेन लृङ्प्रत्ययः, प्राक् ततो विकल्प इत्यर्थः ॥ १४० ॥

वोताप्योः । विभाषेति । 'गर्हायां लङ्पिजात्वो' रित्यनेन लङ्विधानाल्लिङ्निमित्ताऽभावा-  
'द्विभाषा कथमि लिङ् चे'त्यतः प्रभृति प्रा'गुताप्योः समर्थयो'रित्यतः सूत्राद्यल्लिङ्निमित्तं तत्र

उ०—लिङ्निमित्ते । कुतश्चिन्निमित्तात् क्रियाया अनिष्पत्तिः—क्रियाऽतिपत्तिः । साधनाऽतिपत्तिः—  
साधनविशेषविशिष्टक्रियाऽतिपत्तिरित्यर्थः ॥ १३६ ॥

भूते च । उताप्योः प्राग् 'वा'इत्यस्याऽधिकार इत्युक्त्याऽन्यस्य तदुत्तरमप्यधिकार इति लभ्यते,  
तदन्वाचष्टे इत्याह—वक्ष्यमाणेति । तत्रेति । तत्रापीत्यर्थः । लृङ्प्रत्यय इति । 'नित्य'मिति शेषः ॥ १४० ॥

वोताप्योः । भाष्ये विभाषा गर्हाप्रभृताविति । गर्होविशिष्टप्रकृत्यर्थविषयविभाषापदघटित—

१—“साधनातिपत्तावपि” इति वार्तिकं निर्णयसागरीयसंस्करणे वर्तते ।

‡ उताप्योः समर्थयोर्लिङ् ३ । ३ । १५२

× विभाषा कथमि लिङ् च; शेषे लृङ्यदौ ३ । ३ । १४३—१५१



वोताप्यो'रिति ह्युच्यमाने सन्देहः स्यात्, प्राग्बोताऽपिभ्यां, सह वेति । तदा-  
चार्यः सुहृदभूत्वाऽन्वाचष्टे 'विभाषा गर्हाप्रभृतौ प्रागुताऽपिभ्या'मिति ॥ १४१ ॥

गर्हायां लङपिजात्वोः ॥ ३ । ३ । १४२ ॥

गर्हायां लङ्विधानानर्थक्यं क्रियाऽसमाप्तिविवक्षितत्वात् ॥ १ ॥

गर्हायां लङ्विधिरनर्थकः । किं कारणम् ? 'क्रियाऽसमाप्तिविवक्षितत्वात्' ।  
क्रियाया अत्राऽसमाप्तिर्गम्यते<sup>३</sup> । एष च नाम न्याय्यो वर्तमानः कालो यत्र क्रियाऽ-  
परिसमाप्ता भवति तत्र 'वर्तमाने लट्' [ ३ । २ । १२३ ] इत्येव सिद्धम् ।

यदि 'वर्तमाने ल'ङित्येवमत्र लङ्भवति शत्रुशानचावपि तर्हि प्राप्नुतः\* ।  
इष्येते च शत्रुशानचौ । अपि मां याजयन्तं पश्य । अपि मां याजयमानं पश्य  
॥ १४२ ॥

अनवकल्प्यमर्षयोरकिंवृत्तेऽपि ॥ ३ । ३ । १४५ ॥

किंवृत्तस्यानधिकारादुत्तरत्राऽकिंवृत्तग्रहणानर्थक्यम् ॥ १ ॥

किंवृत्तस्यानधिकारादुत्तरत्राऽकिंवृत्तग्रहणमनर्थकम् । निवृत्तं 'किंवृत्ते'<sup>†</sup> इति,  
तस्मिन्निवृत्तेऽविशेषेण किंवृत्ते चाऽकिंवृत्ते च भविष्यति ।

प्र०—लङ्विकल्पः । मर्यादायां ह्यत्राङ्, नाभिविधावित्यर्थः । गर्हाप्रभृताविति । गर्हादिविशिष्टे  
प्रकृत्यर्थ इत्यर्थः ॥ १४१ ॥

गर्हायाम् । इष्येते इति । तौ च सूत्रारम्भे सत्यवर्तमानकालविहितत्वाल्लटो न प्राप्नुत  
इति दोषवानेव सूत्रारम्भ इत्यर्थः ॥ १४२ ॥

अनव । इदं तर्हीति । 'अकिंवृत्त'शब्देन किंवृत्तादन्यत्पदं पयुंदासाश्रयणेन गृह्यते ।  
तस्योपपदसंज्ञार्थमकिंवृत्तग्रहणं, तेन किंवृत्ताऽकिंवृत्तयोरुपपदसंज्ञा सिध्यतीति भावः । अतिङिति

उ०—'विभाषा कथमि लिङ् चे'ति सूत्रप्रभृतित्वित्यर्थः । अनन्तरसूत्रत्यागे बीजमाह—गर्हायां लङपीति  
॥ १४१ ॥

गर्हायां ल । अपि मां याजयन्तमिति । ताच्छ्रित्यप्रतिपादनेन गर्हा । यदनेन क्रियते तत्सर्वं  
याजनार्थमिति सर्वदा याजयन्नेवाऽसाविति क्रियायाः समाप्तिरविवक्षितेति भावः ॥ १४२ ॥

अनवकल् । ननु किंवृत्ते नेत्यर्थात्कथमुपपदत्वमत आह—अकिंवृत्तेति । उपपदसंज्ञाया अन्यदाऽपि

१—'क्रियाऽसमाप्तेर्वि' पा० ।

२—'लङ्विधानमनर्थक्यम्' पा० ।

३—'विवक्षिता' पा० ।

४—'अपि तर्हि' कचिन्न ।

\* लटः शत्रुशानचावप्रथमासमानाधिकरणे ३ । २ । १२४

† किंवृत्ते लृङ्लृट्यौ ३ । ३ । १४४



इदं तर्हि प्रयोजनम्,—उपपदसंज्ञां वक्ष्यामीति‡ । उपपदसंज्ञावचने किं प्रयो-  
जनम् ? ‘उपपदमतिङ् [ २ । २ । १६ ] इति समासो यथा स्यात् । ‘अति’ङिति‡  
प्रतिषेधः प्राप्नोति । यदा तर्हि लृटः सत्संज्ञौ तदोपपदसंज्ञा भविष्यति । भविष्यद-  
धिकारविहितस्य लृटः सत्संज्ञाबुच्येते X, अविशेषविहितश्चायम् ॥ १४५ ॥

जातुयदोर्लिङ् ॥ ३ । ३ । १४७ ॥

जातुयदोर्लिङ्बिधाने यदायद्योरुपसङ्ख्यानम् ॥ १ ॥

जातुयदोर्लिङ्बिधाने यदायद्योरुपसङ्ख्यानं कर्तव्यम् । यदा भवद्विधः क्षत्रियं  
याजयेत् । यदि भवद्विधः क्षत्रियं याजयेत् ॥ १४७ ॥

शेषे लृडयदौ ॥ ३ । ३ । १५१ ॥

चित्रीकरणे यदिप्रतिषेधानर्थक्यमर्थाऽन्यत्वात् ॥ १ ॥

चित्रीकरणे यदि प्रतिषेधोऽनर्थकः । किं कारणम् ? ‘अर्थान्यत्वात्’ । नहि

प्र०—प्रतिषेध इति । न विद्यते तिङ्स्मिन् समासे सोऽतिङिति बहुव्रीहिसमासाश्रयणादिति भावः ।  
उपपदसंज्ञेति । उपपदसंज्ञाकार्यं समास इत्यर्थः । भविष्यदधिकारविहितस्येति । ‘लृटः सद्धे’-  
त्यत्र भविष्यतीत्यधिकाराद्भविष्यतीत्येवं विहितस्य ‘लृट्शेषे चे’त्यस्य लृट् आनन्तर्याद्वा  
शतृशानचौ । अविशेषेति । कालमात्रे विधानादयं लृड् यद्यपि भविष्यति भवति, तथापि भविष्य-  
दधिकारविहितो न भवतीति शतृशानचावस्य न भवतः ॥ १४५ ॥

शेषे लृ । नहि यदाविति । ‘आश्चर्यं यदि स भुञ्जीते’त्यत्र संभावनं तात्पर्येण प्रतीयत-  
इति तन्निमित्त एव लिङ् भविष्यति । ‘संभावनेऽलमिति चे’दित्यनेनेत्यर्थः । संभावने हि यदि-

उ०—भावात्तदा ‘भविष्यती’त्यनुपपन्नमत आह—उपपदसंज्ञाकार्यमिति ॥ १४५ ॥

शेषे लृड् । सम्भावनं तात्पर्येणेति । ‘यदि’शब्दस्य सम्भवनार्थत्वेन सम्भावनम्प्रतीयत इत्यर्थः ।  
तदेवाह—सम्भावने हि यदिशब्द इति । भाष्ये—न हि यदाविति । चित्रीकरणन्वाश्चर्यपदगम्यम्, न

‡ तत्रोपपदं सप्तमीस्थम् ३ । १ । ६२

X लृटः सद्धा ३ । ३ । १४



यदावुपपदे चित्रीकरणं<sup>१</sup> गम्यते । किं तर्हि ? संभावनम्<sup>२</sup> ॥ १५१ ॥

हेतुहेतुमतोर्लिङ् ॥ ३ । ३ । १५६ ॥

हेतुहेतुमतोर्लिङ्वा ॥ १ ॥

हेतुहेतुमतोर्लिङ्वेति वक्तव्यम् । अनेन चेद्यायान्न शकटं पर्याभवेत् । अनेन चेद्यास्यति न शकटं पर्याभविष्यति ।

भविष्यदधिकारे ॥ २ ॥

भविष्यदधिकार इति वक्तव्यम् । इह मा भूत् । वर्षतीति धावति । हन्तीति पलायत ईति ॥ अथेदानीं शतृशानचावत्र कस्मान्न भवतः ?

देवत्रातो\* गलो† ग्राह‡ इतियोगे च सद्विधिः§ ।

मिथस्ते न विभाष्यन्ते गवाक्षः × संशितव्रतः† ॥ १५६ ॥

प्र०—शब्दः प्रयुज्यते ॥ १५१ ॥

हेतु । देवत्रात इति । व्यवस्थितविभाषाश्रयणादिति भावः । तेन देवत्रात इति संज्ञायां भवति, न तु देवत्राण इति । गलशब्दः प्राणयङ्गे भवति न तु गर इति । विषे तु गर इति, न तु गल इति । जलचरं ग्राह एव, ज्योतिषि ग्रह एव । इतिशब्दप्रयोगे च सत्संज्ञो न प्रवर्तते । गवाक्ष इति । वातायने नित्यमेवावङ् भवति । संशितव्रत इति । व्रत-विषये श्यतेनित्यमित्वं भवति । मिथ इति । परस्परं देवत्राणादिभिरेकस्मिन्विषये न विकल्पन्त इत्यर्थः । एषु च 'नुदविदोन्दत्रे'ति वा नत्वम्, 'अचि विभाषे'ति लत्वं, 'विभाषाग्रह' इति णप्रत्ययः, 'लक्षणहेत्वोः क्रियाया' इति शतृशानचौ 'नन्वोविभाषे'त्यतो विभाषानुवर्तनाद्विकल्पितौ, 'अवङ्स्फोटायनस्ये'ति विभाषाऽवङ्, 'शाच्छोरन्यतरस्या'मित्येते विधयः ॥ १५६ ॥

उ०—त्वन्वो नाम पर्वतमारोक्ष्यतीत्यादाबुदाहरण इव तत्समभिव्याहारं विनाऽपि गम्यमिति भावः ॥ १५१ ॥

हेतुहेतुमतोः । लक्षणहेत्वोरिति । क्रियाया लक्षणे हेतौ च कर्त्तमानाद्वातोः कर्त्तरि शत्राना-वित्यर्थः सूत्रस्य । किञ्च लक्षणात्वादेस्तद्व्यत्यस्वेऽपि द्योतकसमुच्चयस्य दृष्टत्वादिति शब्देन तद्व्योतनेऽपिशत्रा-दिप्राप्तिरिति भावः ॥ १५६ ॥

१—'चित्रीकरणमाश्चर्यमद्भुतं विस्मयनीय'मिति काशिकावृत्तिः ३ । ३ । १५०

२—'संभावनं—क्रियासु योग्यताभ्यवसानम्, शक्तिश्रद्धान'मिति काशिकावृत्तिः ३ । ३ । १५४

'योग्यता सामर्थ्यम् । ..... ज्ञानं सम्भावनमुच्यते । तमेवार्थं पर्यायान्तरेण विष्णुष्टीकर्त्त-माह शक्तिश्रद्धानमिति । शक्तिः सामर्थ्यम् ।' इति न्यासकारः ।

+ संभावनेऽलमिति चेत् सिद्धाप्रयोगे ३ । ३ । १५४

३—'दक्षिणेन' पा० ।

४—'इति' काचित्कः ।

\* नुदविदोन्दत्राणाहीभ्योऽन्यतरस्याम् ८ । २ । ५६

† अचिविभाषा ८ । २ । २१

‡ विभाषा ग्रहः ३ । १ । १४३

§ लक्षणहेत्वोः क्रियायाः ३ । २ । १२६

× अवङ् स्फोटायनस्य ६ । १ । १२३

+ शाच्छोरन्यतरस्याम् ७ । ४ । ४१



इच्छार्थेषु लिङ्लिटौ ॥ ३ । ३ । १५७ ॥

कामप्रवेदनं चेत् ॥ १ ॥

कामप्रवेदनं चेद्गम्यत इति वक्तव्यम् । इह मा भूत्,—इच्छन्कटं करोतीति<sup>१</sup>  
॥ १५७ ॥

विधिनिमन्त्रणामन्त्रणाधीष्टसंप्रश्नप्रार्थनेषु लिङ् ॥३॥३॥१६१॥

विध्यधीष्टयोः को विशेषः ? विधिर्नाम प्रेषणम् । अधीष्टं नाम सत्कारपूर्विका  
व्यापारणा ।

अथ निमन्त्रणामन्त्रणयोः को विशेषः ? संनिहितेन निमन्त्रणं भवत्यसंनिहिते-  
नामन्त्रणम् । नैषोऽस्ति विशेषः । असंनिहितेनाऽपि निमन्त्रणं भवति, संनिहितेन  
चामन्त्रणम् । एवं तर्हि यन्नियोगतः कर्तव्यं तन्निमन्त्रणम् । किं पुनस्तत् ? हव्यं  
कव्यं वा । ब्राह्मणेन सिद्धं भुज्यतामित्युक्तेऽधर्मः प्रत्याख्यातुः । आमन्त्रणे कामचारः ।

प्र०—विधिनिमन्त्रणा । विध्यधीष्टयोरिति । उभयोरपि नियोगरूपत्वादिति प्रश्नः ।  
प्रेषणमिति । भृत्यादेः कस्याश्चित् क्रियायां नियोजनमित्यर्थः । अधीष्टं नामेति । गुवदिस्तु  
पूज्यस्य व्यापारणमधीष्टमित्यर्थः । प्रपञ्चार्थं न्यायव्युत्पादनार्थं वाऽर्थभेदमाश्रित्य भेदेनोपादानं  
विधिनिमन्त्रणादीनां कृतम् । विधिरूपता हि सर्वत्रान्वयिनी विद्यते । संनिहितेनेति । घात्वर्थे-  
नाऽऽसनादिना । यथेह भवानासीतेति सन्निहितमासनं, तदनुपरमार्थं च निमन्त्र्यते । असन्नि-  
हितेति । यथेह भवान् भुञ्जीतेति भोजनमसन्निहितं तदर्थमामन्त्र्यते । यन्नियोगत इति ।

उ०—इच्छार्थेषु । कामप्रवेदनमिति । प्रगोक्तुः स्वाऽभिप्रायाऽऽविष्करणमित्यर्थः ॥ १५७ ॥

विधिनि । नियोगेति । नियोगः—प्रवर्त्तना, प्रवर्त्तकनिष्ठः प्रवृत्त्यनुकूलो व्यापारः । एतदेव-  
प्रेषणम् । भाष्ये—व्यापारयेति । प्रवर्त्तनेत्यर्थः । एतेन नियोग इष्टसाधनताज्ञानमिति परास्तम् । 'हेतुमति  
चे'तिसूत्रस्यलिङादिणिचोः पर्यायत्वशङ्कापरभाष्यविरोधापत्तेर्भेत्याहुः । न्यायेति । शब्दशक्तिविषयेत्यर्थः ।  
अयं भावः—निमन्त्रणादिशब्दानां प्रयोजकनिष्ठव्यापारवाचकत्वस्य सर्वसम्मततया विधिशब्दस्याऽपि  
प्रयोजकनिष्ठव्यापारवाचित्वं न त्विष्टसाधनत्वादिबोधकत्वमिति । स चाऽत्र प्रयुज्यमानलिङादिरूपः । स च  
प्रेरणात्वेन लिङ्शक्यः । प्रेरणात्वञ्चाऽखण्डोपाधिः । एकस्यैव रूपभेदेन वाच्यवाचकत्वे उपपद्यते । स च  
लोकै पुरुषनिष्ठो, वेदे ईश्वरनिष्ठः । वेदस्याऽकर्तृकत्ववादिनां मते—शब्दनिष्ठः । शब्दरूपत्वाच्च स 'शब्दी  
भावने'त्युच्यत इति मञ्जूषायां विस्तरः । विधिरूपतेति । प्रेरणेत्यर्थः । यन्नियोगतः कर्तव्यं भ्राद्धादि,  
तस्य निमन्त्रणत्वाऽभावादाह—निमन्त्रणविषयत्वादिति । भाष्ये—ब्राह्मणेनेति । 'सिद्धं' हव्यं कव्यं वा

१—"इच्छार्थेषु लिङ्लोटौ कामप्रवेदनं चेत्" इति वार्तिकं क्वचित् ।

२—इति क्वचित् ।



कथं पुनरिदं विज्ञायते,—निमन्त्रणादीनामर्थ इति, आहोस्विन्निमन्त्रणादिषु गम्यमानेष्विति । कश्चात्र विशेषः ?

निमन्त्रणादीनामर्थे चेदामन्त्रयै निमन्त्रयै भवन्तमिति प्रत्ययानुपपत्तिः प्रकृत्यभिहितत्वात् ॥ १ ॥

‘निमन्त्रणादीनामर्थे चेदामन्त्रयै निमन्त्रयै भवन्तमिति प्रत्ययानुपपत्तिः’ । किं कारणम् ? ‘प्रकृत्यभिहितत्वात्’ । प्रकृत्याऽभिहितः सोऽर्थ इति कृत्वा प्रत्ययो न प्राप्नोति ।

द्विवचनबहुवचनाऽप्रसिद्धिश्चैकार्थत्वात् ॥ २ ॥

द्विवचनबहुवचनयोश्चाऽप्रसिद्धिः । किं कारणम् ? ‘एकार्थत्वात्’ । एकोऽयमर्थो निमन्त्रणं नाम तस्यैकत्वादेकवचनमेव प्राप्नोति ।

प्र०—अवश्यकर्तव्यं नित्यं नैमित्तिकं च । तन्निमन्त्रणमिति । निमन्त्रणविषयत्वात्तदेव निमन्त्रणम् । अधर्म इति । यदाऽन्यो ब्राह्मणो भोक्ता न लभ्यते तदा दौहित्रादिर्भोजयितव्यः तस्य च प्रत्याख्यानेऽधर्म इति स्मार्तः समाचारः । आमन्त्रण इति । काम्यकर्मणि कामनया प्रवृत्तिर्नाऽन्यथा । कथमिति । किमिह विध्यादयः प्रत्ययस्याभिधेयत्वेन निर्दिष्टाः, उत विषयभावेनेति प्रश्नः । निमन्त्रणादीनामिति । आदिशब्दस्य प्रकारार्थत्वाद्विधिरपि गृह्यते । प्रकृत्यभिहितत्वादिति । प्रकृत्या योऽर्थो नाभिधीयते तत्रैव प्रत्ययेन भाव्यं, न तु प्रकृत्यभिहितेऽर्थे, ‘उक्तार्थानामप्रयोग’ इति न्यायात् । विषयपक्षाश्रये तु प्रकृत्यभिहितेष्वपि विध्यादिषु तत्सत्तामात्राश्रयः प्रत्ययः सिध्यति । द्विवचनेति । नाऽप्राप्तेषु कर्त्रादिषु विध्यादयोऽर्था निर्दिश्यमानास्तेषां बाधकाः प्रसज-

उ०—‘भुज्यता’मिति ब्राह्मणेनोक्ते अर्थाद्ब्राह्मणं प्रति, तत्र प्रत्याख्यातुर्ब्राह्मणस्याऽधर्म इत्यर्थः । ‘ब्राह्मणेन’-त्युक्तेरन्यदीयनिमन्त्रणप्रत्याख्याने ब्राह्मणकृतेऽपि हव्यकव्याऽतिरिक्तविषयाऽमन्त्रणे प्रत्याख्याते नाऽधर्म इति लभ्यते । ‘यदाऽन्य’ इत्यादिव्याख्याने कैयटकृते बीजं, भाष्याऽनुग्रहश्च चिन्त्यः । सामान्यत एव ब्राह्मणस्य श्राद्धादिनिमन्त्रणप्रत्याख्यानेऽधर्मः स्मृतिष्वपि स्मर्यत इति बोध्यम् । काम्यकर्मणीति । यत्र भोजनाद्यननुष्ठानेऽपि न प्रत्यवायस्तद्विषया प्रवर्तना—आमन्त्रणमिति तात्पर्यम् । उत विषयेति । लिङादयस्तु द्योतका इति भावः । विध्यादीनामर्थे इति वक्तुमुचितमत आह—आदिशब्दस्येति । ‘प्रेरयै भवन्त’मित्यादि तदुदाहरणं बोध्यम् । निमन्त्रणादीनामिति भाष्यस्य,—निमन्त्रणादिपदानामित्यर्थः । भाष्ये—निमन्त्रयै इत्याद्युपलक्षणं,—‘निमन्त्रये’दित्यादेरपि । ननु निमन्त्रणस्यैकत्वेऽपि कर्त्रादिसङ्ख्याश्रये दिवचनबहुवचने भविष्यत इत्यत आह—नाऽप्राप्तेष्विति । एवञ्च कर्त्राद्यप्रतीत्यापत्तिरपि दूषणान्तरं बोध्यम् । कर्त्रादिगतायाः



अस्तु तर्हि 'निमन्त्रणादिषु गम्यमाने'ष्विति । इहापि तर्हि प्राप्नोति—'देवदत्तो भवन्तमामन्त्रयते,' 'देवदत्तो भवन्तं निमन्त्रयत' इति ।

सिद्धं तु द्वितीयाकाङ्क्षस्य प्रकृते प्रत्ययार्थे प्रत्ययविधानात् ॥ ३ ॥

सिद्धमेतत् । कथम् ? द्वितीयाकाङ्क्षस्य धातोः प्रकृते प्रत्ययार्थे प्रत्ययो भवतीति वक्तव्यम् । के च प्रकृता अर्थाः ? भावकर्मकर्तारः† ।

[ एवमपि<sup>१</sup> ] भवेत्सिद्धं—'प्राप्नोतु भवानामन्त्रणम्,' 'अनुभवतु भवानामन्त्रण'मिति यत्र द्वितीय आकाङ्क्षयते । इदं तु न सिध्यति—'आमन्त्रयै निमन्त्रया'

प्र०—न्तीति कर्त्रादिगतायाः संख्याया अभिधानं न प्राप्नोतीति भावः । सिद्धं त्विति । द्वितीयं विध्यादिकमर्थं यदा धात्वर्थं आकाङ्क्षति तदा लिङ् प्रत्ययः । यदा च धात्वर्थं संपाद्ये नियोज्यो नियुज्यते तदा द्वितीयाकाङ्क्षित्वम् । इदं तु 'देवदत्तो भवन्तमामन्त्रयते' इति नास्ति धात्वर्थस्य द्वितीयाकाङ्क्षित्वमिति लिङ् न भवति) प्राप्नोत्विति । धात्वर्थस्य प्राप्त्यादेर्भिन्नमामन्त्रणं प्रत्याकाङ्क्षा विद्यत इति भावः । आमन्त्रयै इति । आमन्त्रणस्य धात्वर्थत्वात्तस्य चैकत्वाद्देवपूर्विकाया

उ०—सङ्ख्याया इति । 'क्रियायामारोपिताया' इति शेषः । वस्तुतः प्रवृत्तं कनिष्ठप्रेरणायाः प्रयोज्यकर्तृकत्वाऽभावाच्चद्रतसङ्ख्याऽऽरोपे न मानं, वाच्यत्वे च तस्या एव विशेष्यत्वं, सा चैकैवेति द्विवचनाद्यनापत्तिः । धात्वर्थस्य कर्तृद्वित्वादिना द्वित्वादावपि तस्य विशेषणत्वाच्च द्विवचनादिनियामकता । कर्त्रादिबाधस्तु न युक्त इत्यग्रे स्फुटं भविष्यति । अत एव भाष्ये द्विवचनाद्यसिद्धावेकार्थत्वादित्येव हेतुरुक्तः । विवृतञ्चैकोऽयमर्थो निमन्त्रणं नाम तस्यैकत्वोदिति । अनेकविषयकमपि निमन्त्रणमेकमेवेति तदर्थः । एतेन विशेष्यगतसङ्ख्यैकवचनादिबोध्येति सूचितम् । अत एवाऽत्र पक्षे भावकर्त्रादीनां बोधाऽनापत्तिरिति दूषणं नोक्तम् । भाष्ये—इहाऽपि प्राप्नोतीति । लडादयस्तेभ्यो न स्युः, अनेन लिङ् बाधितत्वादिति भावः । द्योतकतापक्षीयं दूषणमुद्धत्तुमाह—सिद्धं त्विति । द्वितीयाकाङ्क्षधातोः प्रकृते प्रत्ययार्थे कर्त्रादौ लिङ्प्रत्ययः । कर्त्रादीनामपि द्योत्यत्वमिति पक्षे 'प्रत्ययार्थे' इत्यस्य प्रत्ययद्योत्ये इत्यर्थः । नन्वेवं 'पश्य मृगो धावती'त्यादावपि लिङ् स्यादत आह—द्वितीयं विध्यादिकमिति । द्वितीयशब्देन विध्यादिरेव गृह्यत इति भावः । नियोज्यः—प्रेर्यः । नियुज्यते—प्रेर्यते । प्रेरणाविषयधात्वर्थे यदा धातोर्लक्षणा तदा प्रकृतेऽर्थे प्रत्यय इति भावः । प्रकृते प्रत्ययार्थे इत्यनेनाऽऽमन्त्रणादीनामर्थे इति पक्षेऽपि तदस्यागः सूचितः, विरोधाऽभावात् । 'कर्त्रादयो द्योत्या' इति पक्षस्य 'स्तुक्रमोः' इति सूत्रस्य भाष्यसम्मततया बाधे मानाऽभावाच्च । अत एव वाचकत्वपक्षे द्विवचनाद्यसिद्धिवत्तिबाधसिद्धिर्नोक्ता । भावकर्मकर्त्रर्थकलस्यैवात्मनेपदपरस्मैपदविभागेन तद्विधानात् । युष्मदस्मच्छेषसामानाधिकरण्याऽभावेन प्रथमपुरुषाद्यसिद्धिर्नोक्ता, अनियमश्च नोक्त इति दिक् । भिन्नमामन्त्रणमस्तीति । धात्वर्थाऽतिरिक्तं प्रेरणारूपव्यापारं प्रतीत्यर्थः । 'प्राप्नोतु भवा'नित्यादेः—अङ्गीकरोतु भवान् । आमन्त्रणाऽङ्गीकारविषया प्रेरणेत्यर्थः । ननु 'पाकं पचतीतिवत् प्रवृत्तं नाविशेषत्वाऽऽमन्त्रणस्यापि तद्विशेषामन्त्र-

१—'के पुनः प्रकृता' पा० ।

† लः कर्मणि च भावे चाऽकर्मकेभ्यः ३ । ४ । ६६

२—कचिन्न ।



इति । अत्रापि द्वितीय आकाङ्क्षयते । कः ? निमन्त्रिरेव । आमन्त्रया आमन्त्रणम् निमन्त्रयै निमन्त्रणमिति । कथं पुनर्निमन्त्रिर्नाम निमन्त्रणमाकाङ्क्षेत् ? दृष्टश्च भावेन भावयोगः । तद्यथा, इषिरिषिणा युज्यते स्त्रीत्वं च स्त्रीत्वेन ।

यावता [ चा ]ऽत्रापि द्वितीय आकाङ्क्षयतेऽस्तु तर्हि निमन्त्रणादीनामर्थ इति । ननु चोक्तं 'निमन्त्रणादीनामर्थे चेदामन्त्रयै निमन्त्रयै भवन्तमिति प्रत्ययानु-  
नूपपत्तिः प्रकृत्यभिहितत्वा'दिति । नैष दोषः । योऽसौ द्वितीय आकाङ्क्षयते स एव मम प्रत्ययार्थो भविष्यति ।

अयं तर्हि दोषो 'द्विवचनबहुवचनाप्रसिद्धिश्चैकार्थत्वा'दिति । नैष दोषः ।

प्र०—आकाङ्क्षाया आमन्त्रणं प्रत्यभाव इति भावः । निमन्त्रयै निमन्त्रणमिति । प्रकृतिवाच्यं निमन्त्रणं विशिष्टकर्मकमन्यत, तद्विषयं त्ववश्यकर्तव्यतालक्षणं निमन्त्रणमन्यदिति भिन्नत्वादस्त्येव द्वितीयाकाङ्क्षितम् । तदयमर्थः,—त्वत्कर्मकं भोजनादिषु निमन्त्रणं ममानुष्ठेयम्, ततो भोजना-  
दिषु त्वां निमन्त्रयै इति । अत्र चामन्त्रयै आमन्त्रणं निमन्त्रयै निमन्त्रणमिति, प्रकृत्यर्थव्यति-  
रिक्तमन्त्रणसद्भावप्रदर्शनायाऽऽमन्त्रणनिमन्त्रणगन्दौ प्रयुक्तौ, नत्वयं लौकिकः प्रयोगः, लोटैव प्रकृत्यर्थव्यतिरिक्तस्यामन्त्रणादेर्गमितत्वात् । तदयमर्थः,—आमन्त्रयै आमन्त्रणमिति,—आमन्त्रयै इत्यत्र लोटि प्रयुज्यमाने आमन्त्रणं धात्वर्थविषयमाकाङ्क्षमाणमस्ति । इषिः । एषितुमि-  
च्छतीति कालसाधनभेदादिच्छयोर्भेदाश्रयो योगः । स्त्रीत्वमिति । 'कुमारी'त्यादौ स्त्रीत्वं द्रव्यस्य

इ०—यान्तरविषयाऽऽकाङ्क्षेत्यत आह—भेदपूर्विकाया इति । तत्र सामान्यविशेषतयाऽभेदान्वयो न तु तया प्रकृते इति भावः । आमन्त्रणमप्रतीति । धात्वर्थव्यापाराऽतिरेकेण प्रेरणामप्रतीत्यर्थः । अत्रेदं तत्त्वं—  
स्वाविषया प्रेरणा तु नाऽत्र प्रत्ययार्थः, स्वेच्छयैव तद्यप्रवृत्तिसिद्धेः । प्रवृत्तेः स्वप्रवृत्तेः स्वप्रेरणाऽनपेक्षत्वेन तस्यास्तदर्थत्वाऽभावात् । इदमेवाऽभिप्रेत्य—'उत्तमपुरुषो विधिशक्तिप्रतिबन्धक' इतिन्यायविदः । अत एव भगवतोत्तमपुरुषविषये एव शङ्कितम् । विशिष्टकर्मकमिति । संश्लेषकर्मकमित्यर्थः । अवश्यकर्तव्यताल-  
क्षणम्—अवश्यानुष्ठेयत्वलक्षणम् । ततो भोजनादिष्विति । तद्वोधनार्थं च 'निमन्त्रयै' इत्यादिप्रयोग इति भावः । नन्वेवं 'निमन्त्रयै निमन्त्रण'मित्यादौ निमन्त्रणादिपदप्रयोगोऽयुक्तः, लोटैव तदर्थप्रत्यायनादत आह—नत्वयं लौकिक इत्यादि । धातूनामनेकार्थत्वात्—निमन्त्रणामन्त्रणशब्दावर्हत्वार्थकौ । अर्हत्व-  
श्चाऽवश्यकर्तव्यतालक्षणं कैयटोक्तम् । एवञ्च 'अर्हेक यतुचक्षे'त्यनेन लिङ्लोटोत्तमपुरुषविषये इत्युक्तं भवतीति बोध्यम् । भाष्ये—कथं पुनरिति । धर्मिणो हि धर्माऽऽकाङ्क्षा न तु धर्मस्येति प्रश्नः । स्त्रीत्वञ्च स्त्रीत्वेनेत्यस्य स्त्रीताशब्द उदाहरणम् । प्रवर्तनाविषय एककर्तृकः पाक इति बोधः । 'अहं पाचयेय'मित्यादौ पाकप्रवर्तनाऽवश्याऽनुष्ठेयेति बोधः । भाष्ये—यावता चाऽत्रोक्त । यदत्रेत्यर्थः । बहुवचनेति । अत एव सर्वलकारान्ते 'लः कर्मणी'त्यकारि । इदञ्चिन्त्यम् । 'एतावाञ्च ल' इति तत्सूत्रस्य भाष्यस्वग्रन्थान्यां 'ल'

१—'एषोऽप्यदोषः' पा० ।



सुपां कर्मादयोऽप्यर्थाःसङ्ख्या चैव तथा तिङाम् ।

सुपां सङ्ख्या चैवार्थः कर्मादयश्च ।

प्रसिद्धो नियमस्तत्र

प्रसिद्धस्तत्र नियमः ।

नियमः प्रकृतेषु वा ॥

अथवा प्रकृतानर्थानपेक्ष्य नियमः । के च प्रकृताः ? एकत्वादयः । 'एकस्मिन्नेवैकवचनं न द्वयोर्न बहुषु' । 'द्वयोरेव द्विवचनं नैकस्मिन्न बहुषु' । 'बहुष्वेव बहुवचनं नैकस्मिन्न द्वयो'रिति ॥ १६१ ॥

प्रैषातिसर्गप्राप्तकालेषु कृत्याश्च ॥ ३ । ३ । १६३ ॥

किमर्थं प्रैषादिष्वर्थेषु कृत्या विधीयन्ते, नाऽविशेषेण विहिताः† कृत्यास्ते प्रैषादिषु भविष्यन्त्यन्यत्र च ? प्रैषादिषु कृत्यानां वचनं नियमार्थम् । नियमार्थोऽयमारम्भः । 'प्रैषादिष्वेव कृत्या यथा स्यु'रिति ।

प्रैषादिषु कृत्यानां वचनं नियमार्थमिति चेत्तदनिष्टम् ॥ १ ॥

प्र०—विशेषणं, यदा तु तदेव प्राधान्येनाश्रीयते तदा तस्य स्त्रीत्वादिना योगः,—स्त्रीत्वं स्त्रीतेति । स एव ममेति । 'निमन्त्रये भवन्त'मित्यवश्यकर्तव्यं भवतो भोजनादिषु मया निमन्त्रणमिति निमन्त्रणस्यावश्यकर्तव्यतालक्षणं निमन्त्रणमिति प्रकृतिप्रत्ययार्थयोर्भेद इत्यर्थः । सुपामिति । विध्यादिभिर्विरोधाऽभावा'ल्लः कर्मणि चे'त्यत्र बहुवचननिर्देशात्सर्वलकारसङ्ग्रहार्थाद्वा उभयानु-  
नुग्रहाच्च कर्त्रादयो न बाध्यन्त इति कर्तृकर्मगतद्वित्वबहुत्वनिबन्धनानि द्विवचनबहुवचनानि भवन्तीत्यर्थः ॥ १६१ ॥

प्रैषाति । वुसोपेन्ध्यमिति । अग्निस्तोकं वुसेन ज्वलनीयमिति वस्तुस्वरूपकथनं, न तु

उ०—इत्यस्यैकवचनान्तताया एव लाभात् । 'सुपां कर्मादय' इत्यस्याऽयम्भावः—धात्वर्थक्रियाया इव प्रेरणायाः स्वत एकत्वेऽपि प्रेर्यगतसङ्ख्यायाः स्वनिष्ठधात्वर्थे इव स्वविषयकप्रेरणायामप्यारोपाद्द्विवचनादीति । वस्तुतो 'यावता चाऽग्ने'त्यादिग्रन्थ एकदेशिनः । एतेन 'प्रत्ययार्थे व्यापारे सङ्ख्यान्वयेऽपि प्रत्ययानाम् प्रकृत्यर्थान्वितस्वार्थबोधकत्वमिति व्युत्पत्तिमङ्ग' इत्यपास्तम्, एकदेश्युक्तित्वेनाऽङ्गतेः । नन्वेवमपि नियमेन न स्यादधिकार्यस्याऽपि मानादत आह—प्रसिद्ध इत्यादि । तत्र—अर्थे । अत्र द्योतकतापद्धौ युक्तः, उक्तयुक्तेः 'पचे'त्यादावपि तत्पतीतिश्च, सङ्ख्याकालकारकाणामिवाऽस्या अपि द्योत्यताया एवौचित्याच्च । एवञ्च 'प्रवर्त्त'नाविषयः पाकः' इत्येव बोध इति बोध्यम् ॥ १६१ ॥

† तयोरेव कृत्यकखलर्याः ३ । ४ । ७०

१—'विधान' पा० ।

२—अचिदिदं वार्तिकत्वेन पठ्यते ।



प्रैषादिषु कृत्यानां वचनं नियमार्थमिति चेत्तदनिष्टं प्राप्नोति । न हि प्रैषादिष्वेवं कृत्या इष्यन्ते । किं तर्हि ? अविशेषेणोष्यन्ते । बुसोपेन्ध्यम् तृणोपेन्ध्यम् घनघात्यम् ।

विध्यर्थं तु स्त्रियाः प्रागिति वचनात् ॥ २ ॥

विध्यर्थं तु कृत्यानां वचनम् । अयं प्रैषादिष्वर्थेषु लोङ् विधीयते स विशेष-विहितः सामान्यविहितान्कृत्यान्वाधते । वासरूपेण कृत्या अपि भविष्यन्ति । न स्युः । किं कारणम् ? 'स्त्रियाः प्रागिति वचनात्' । प्राक्स्त्रिया वाऽसरूपः × ॥ १६३ ॥

कालसमयवेलासु तुमुन् ॥ ३ । ३ । १६७ ॥

प्रथमान्तेष्विति वक्तव्यम् । किं प्रयोजनम् ? इमं मा भूत्,—काले शुद्धे । तत्तर्हि वक्तव्यम् ? न वक्तव्यम् । प्रैषादिष्विति वर्तते । तच्चावश्यं प्रैषादिग्रहणमनुवर्त्यम् । प्रथमान्तेष्विति ह्युच्यमान इहाऽपि प्रसज्येत—

‘कालः पचति भूतानि कालः संहरति प्रजाः’† ॥ १३७ ॥

इति श्रीभगवत्पतञ्जलि विरचिते व्याकरणमहाभाष्ये तृतीयस्याध्यायस्य तृतीये पादे द्वितीयमाह्निकम् । पादश्च तृतीयः समाप्तः ।

प्र०—प्रैषादिप्रतिपत्तिः । घनघात्यमिति । घनेन लोहादिना घात्यमिति, कठिनत्वादित्यर्थः ॥ १६३ ॥

इति श्रीमन्महामहोपाध्यायजैयटपुत्रकैयटकृते भाष्यप्रदीपे तृतीयस्याध्यायस्य तृतीये पादे द्वितीयमाह्निकम् । पादश्च तृतीयः समाप्तः ।

उ०—प्रैषाऽति । भाष्ये—स्त्रियाः प्रागिति । इदमपि शापकं—‘स्यधिकारादूर्ध्वं क्वचिद्वाऽसरूपविध्यभावस्येत्यर्थः ॥ १६३ ॥

इति श्रीशिवभट्टसुतसतीगर्भजनगेशभट्टविरचिते महाभाष्यप्रदीपोद्घोते तृतीयाध्यायस्य तृतीयपादे द्वितीयमाह्निकम् । पादश्च तृतीयः समाप्तः ।

१—‘प्रैषादिष्वर्थेष्वेव’ पा० ।

‡ वाऽसरूपोऽस्त्रियाम् ३ । १ । १४

× स्त्रियांक्तिन् ३ । ३ । ६४

† प्रैषातिसर्गप्राप्तकालेषु कृत्याश्च ३ । ३ । १६३

+ ‘कालः सुप्तेषु जागर्ति कालो हि दुरतिक्रमः’ ॥

इत्यस्योत्तरार्धभागो ब्रह्माण्डपुराणे ३२ अध्याये द्रष्टव्यः ।



## धातुसम्बन्धे प्रत्ययाः ॥ ३ । ४ । १ ॥

प्रत्ययः\* इति वर्तमाने पुनः प्रत्ययग्रहणं किमर्थम् ? अधातुप्रत्ययानामपि धातुसम्बन्धे साधुत्वं यथा स्यात् । गोमानासीत् गोमान्भवितेति† ।

इह पश्यामो—भूतकालो भविष्यत्कालेनाभिसंबध्यमानो भविष्यत्कालः संपद्यते । कस्मान्न भविष्यत्कालो भूतकालेनाऽभिसंबध्यमानो भूतकालः संपद्यते ?

प्र०—धातुसम्बन्धे प्रत्ययाः । संबन्धस्य अनेकाधिष्ठानत्वात्सामर्थ्याद्भूतावपि सङ्ख्याविशेषो द्वित्वमवगम्यते । धात्वोः संबन्धो—धातुसंबन्धः । धात्वर्थश्चात्रोपचाराद्धातुशब्देनोच्यते । न हि स्वार्थे गुणीभूतयोर्धात्वोः परस्परेण संबन्ध उपपद्यते । धात्वर्थयोस्तु विशेषणविशेष्यभावलक्ष-संबन्धोपपत्तिः । तत्र धातुसंबन्धे कालान्तरविहितानां प्रत्ययानामन्यस्मिन् काले साधुत्वाभ्यनु-ज्ञानार्थमिदं सूत्रम् ।

प्रत्यय इति वर्तमान इति । यद्यपि स्वरूपपदार्थकः प्रत्ययशब्दः प्रकृतस्तथापीह संज्ञिनि-र्देशाऽभावात्संज्ञिपदार्थको विज्ञास्यत इति भावः । अधातुप्रत्ययानामपीति । अन्यथा प्रकृतानामेव धातुप्रत्ययानां ग्रहणं स्यात् । प्रत्ययग्रहणात् सर्वप्रत्ययपरिग्रहार्थात्तद्विज्ञानामपि कालभेदे साधुत्वं भवति । गोमानासीदिति । तदस्याऽस्त्यस्मिन्निति मनुप्रत्ययो वर्तमानसत्ताविशिष्टप्रकृत्यर्थयु-क्तेऽर्थे विहितः । धातुसंबन्धे तु प्रकृत्यर्थस्य भूतभविष्यत्वेऽपि साधुर्भवति । इह पश्याम इति । ‘अग्निष्टोमयाज्यस्य पुत्रो जनिते’ति कालभेदे साधुत्वाभ्यनुज्ञानाय सूत्रम् । तत्र विशेषानुपादा-नाद्यथा भूतकालपरित्यागेन जनितेत्येतत्संबन्धाण्यनिर्भविष्यति काले भवति तथा जनितेति लुट्प्रत्ययो भविष्यत्कालत्यागेनाग्निष्टोमयाजीत्येतत्संबन्धाद्भूते कस्मान्न भवतीति प्रश्नः । यथा-

उ०—धातुसंबन्धे । धातोः संबन्ध इत्यर्थः । अव्यावर्त्तकमेतत्, धातोः कारकसंबन्धस्य कारकाणां वा धातुसंबन्धस्य सार्वत्रिकत्वात् । धात्वोः संबन्ध इत्यर्थं तु समासो दुरुपपादो, वृत्तो सङ्ख्याविशेषस्याऽभावादत आह—संबन्धस्येति । द्वित्वमवगम्यत इति । वस्तुतो द्वित्वाऽबोधेऽपि धातुत्वेनैव धातुद्वयबोध इति बोध्यम् । गुणीभूतयोरिति । स्वार्थप्रतिपादनव्यग्रयोरित्यर्थः । नन्वर्थद्वारकसंबन्धो धात्वोरेवाश्रीयतां कर्मत्व-समानकर्तृत्वादिवदिति चेन्न, ‘गोमानासी’दित्यादौ प्रवृत्त्यनापत्तेः । न ह्यप्रयुज्यमानयोरर्थद्वारकोऽपि संबन्धो वक्तुं शक्य इति भावः । अर्थयोश्च कः संबन्ध इत्यत आह—विशेषणेति । स च प्रत्ययार्थद्वारको वाक्यार्थ इति बोध्यम् ।

अन्यस्मिन्काल इति । उपपदोपाधिप्रकृत्यर्थानान्तु न बाधः, ‘वर्त्तमानसामीप्य’ इत्यारम्य कालाऽ-न्यत्वस्यैव प्रतिपादनादिति भावः । प्रकृतानामिति । प्रकरणादिति भावः । वर्त्तमानसत्तेति । न च ‘तदस्या-ऽस्ती’त्यत्र सङ्ख्यावद्वर्त्तमानकालोऽप्यविवक्षित इति वाच्यं, ‘दग्निष्टोमयानये’त्युक्तेऽतीतदण्डस्याप्यानय-नापत्तेः । इदञ्च तत्रैव माष्येऽत्र च स्पष्टम् । माष्ये—‘भूतकाल’ इत्यादयो बहुव्रीहयः । भाविष्यपदेशेति । भाविष्यवहारेत्यर्थः । अग्निष्टोमयाजीत्युत्तरम्—इति ‘व्यवहरिष्यमाण’ इति शेष इति भावः । यष्टेतीति ।



धातुसम्बन्धे प्रत्ययस्य यथाकालविधानान्तिष्ठम् ॥ १ ॥

यथाकालविदिता एवैते प्रत्ययाः स्वेषु स्वेषु कालेषु प्रयुज्यन्ते ।  
कथं तर्हि कालाऽन्यत्वं गम्यते ?

उपपदस्य तु कालान्यत्वम् ॥ २ ॥

उपपदस्यैतत्कालान्यत्वम् ॥ कुतो नु खल्वेतत्,—अग्निष्टोमयाजीत्येतदुपपदं  
भविष्यति, न पुनर्जनितेति । एवं तर्हि—अस्त्यादिभिर्योगे । अस्त्यादिविषयाः  
प्रत्ययाः साधव इति वक्ष्यामि । के पुनरस्त्यादयः ? अस्तिभूजनयः ।

प्र०—कालविधानादिति । सूत्रप्रत्याख्यानेनोत्तरम् । 'अग्निष्टोमयाजी'ति भूत एव णिनिर्विधीयते  
'जनिते'त्येतत्सम्बन्धात् भविव्यपदेशप्रतिपत्तिः, यथास्य सूत्रस्य शाट्कं वयेतीत्यर्थः । इतरोऽ-  
गृहीताभिप्राय आह—कथं तर्हि'ति । 'पुत्रोऽस्य जनिता स चाग्निष्टोमेन यष्टे'त्यत्र यदि भूते  
णिनिर्विधीयते तदा यागस्य भविष्यत्ताऽवगमो न प्राप्नोतीति प्रश्नः । उपपदस्येति । भविव्यप-  
देशविज्ञानाद्विशेषणस्य कालान्यत्वं वाक्यार्थवशादसत्यपि सूत्रारम्भे प्रतीयत इत्यर्थः । विशेष्याया  
आख्यातादिपदवाच्यायाः क्रियायाः प्राधान्यात् स्वकाल एवावस्थानं, विशेषणभूतायास्तु क्रियाया  
उपलक्षणभावेनोपादानाद्भविभूतव्यपदेशविषयताप्रतिपादनात्कालान्यत्वागम इत्यर्थः । इतरो  
यथोक्तमभिप्रायमबुद्ध्वा समीपे श्रूयमाणमुपपदमित्यवगम्य चोदयति—कुत इति । ततश्चाग्निष्टो-  
मयाज्यस्य पुत्रो जात इत्ययमपि वाक्यार्थः कस्मान्न भवतीति प्रश्नः । आचार्यदेशीय आह—एवं  
तर्हि'ति । धात्वधिकाराद्धानुग्रहणे सिद्धे धातुसम्बन्ध इति पुनर्धातुग्रहणं धातुविशेषपरिग्रहार्थं,  
तेनास्तिभूजनिःसम्बन्ध एव प्रत्ययानां कालान्तरे साधुत्वमन्वाख्यायत इति सूत्रारम्भे सति विपर्ययो

उ०—'इत्यर्थः प्रतीयत' इति शेषः । भविव्यपदेशादिति । भविव्यवहारविषयादग्निष्टोमयाज्यादिपदादित्यर्थः ।  
वाक्यार्थवशादिति । 'जनिते'त्येतत्समभिव्याहारात्तत्प्रतीतेस्तस्य वाक्यार्थत्वमित्यर्थः । व्यवहारस्य भविव्यत्वं  
विषयभविष्यत्त्वकृतमिति भावः । वैपरीत्यनिवारणाय मूलयुक्तिं दर्शयति—विशेष्याया इति । भाष्ये—  
'उपपदस्ये'त्यस्य मुणभूतस्येत्यर्थः । सूत्रारम्भे तु नाऽयं न्यायः । न्यायेन वचनसङ्कोचे मानाऽभावात् ।  
धात्वोः सम्बन्धे ताभ्यां धात्वभ्यां ये प्रत्ययास्तेऽन्यत्रापि काले भवन्तीति वाक्यार्थादित्याशयः ।

सूत्रारम्भे इति । तथा च सूत्रस्य 'धातोरस्त्यादेः सम्बन्धे सति धातोः प्रत्ययाः कालान्तरे' इत्यर्थं  
इति भावः । नन्वस्त्यादिप्रकृतिकत्वाऽभावात्कथं तद्विषयत्वमत आह—अस्त्यादिविशेषणायेति । पूर्वोक्ते नेति ।  
मुणप्रधानभावरूपन्यायाश्रयणाऽभिप्रायेणेत्यर्थः । भविशब्दस्येति । यदि यत्कालं भावितया व्यवहृतं  
तदासीदिति हि तदर्थं उचितः । न तु अतीतमासीदिति । तथा सति पर्यायत्वापत्तिरिति भावः । भाष्ये—इत्ये-  
तत्तस्मिन्निति । इत्येतत्पदं तस्मिन् भवितेत्यर्थः । एवं प्रत्याख्याते स्वे 'वसन्ददर्श'त्यादौ वर्त्तमानत्व-

१—इदं वार्त्तिकमित्यन्ये ।



एवमपि यदाऽस्त्यादीनामेवाऽस्त्यादिभिर्योगस्तदा न ज्ञायते कः कस्य काल-  
मनुवर्तत इति । भावि कृत्यमासीत् । पुत्रो जनिष्यमाण आसीत् ।

एवं तर्हि वाक्यमेवैतदेवंजातीयकं प्रयुज्यते । अग्निष्टोमयाजीत्येतत्तस्मिन्भविता ।  
कस्मिन् ? योऽस्य पुत्रो जनिता । कदा ? यदाऽनेनाग्निष्टोमेनेष्टं भवति ॥ १ ॥

क्रियासमभिहारे लोड् लोटो हिस्वौ वा च  
तध्वमोः ॥ ३ । ४ । २ ॥

हिस्वयोः परस्मैपदात्मनेपदग्रहणं लादेशप्रतिषेधार्थम् ॥ १ ॥

हिस्वयोः परस्मैपदात्मनेपदग्रहणं कर्तव्यम्, हिः परस्मैपदानां यथा स्यात्, स्व  
आत्मनेपदानामिति । किं प्रयोजनम् ? 'लादेशप्रतिषेधार्थम्' । लादेशौ हिस्वौ मा  
भूतामिति । किं च स्याद्यदि लादेशौ हिस्वौ स्याताम् ? 'तिङन्तं पद'मिति\* पदसंज्ञा  
न स्यात् ॥ मा भूदेवम् । 'सुबन्तं पद'मिति पदसंज्ञा भविष्यति । कथं स्याद्युपपत्तिः ?

प्र०—न भवतीत्यर्थः । अस्त्यादिविषया इति । अस्त्यादिविशेषणाय प्रयुक्ता इत्यर्थः । आचार्यः  
पूर्वोक्तेनाभिप्रायेण सूत्रप्रत्याख्यानेनैव वाक्यार्थं स्थापयति—एवं तर्हि इति । अवश्यं च स्वकाले एव  
प्रत्ययविधिरेष्टव्यः । भावि कृत्यमासीदित्यत्र भाविशब्दस्य भूतकालत्वे भाव्यासीच्छब्दयोः  
पर्यायत्वाद्युपपत्त्ययोगो न स्यात् ॥ १ ॥

क्रियासम । हिस्वयोरिति । सामान्यविहितानां तिङां शतृशानज्भ्यामिव हिस्वाभ्यां  
बाधः प्राप्नोतीति स्थानिनिर्देशार्थं परस्मैपदात्मनेपदग्रहणं कर्तव्यमित्यर्थः । लकारः कृदिति ।  
तत्र स्थानिवद्भावाद्धिस्वयोरपि कृत्वात्तदन्तस्य प्रातिपदिकत्वात् स्वाद्युत्पत्तिर्भवतीत्यर्थः ।

उ०—मारोप्य शता । तत्फलं तु तत्समानकालत्वस्य दर्शने लाभः, शतृस्थले क्रिययोः समानकालत्वप्रतीतिः ।  
यद्वा दर्शनकालिकं वासस्य वर्तमानत्वमाश्रित्य प्रत्ययः । एवमेव 'ननु चोत्पततैवं वचनलोपं चोदिताः  
स्म' इति सरूपसूत्रस्थमाध्यप्रयोगोपपत्तिः । 'गोमानासी'दित्यत्र देवदत्तस्य विद्यमानत्वेऽपि गोमस्वस्याऽती-  
तत्वाद्भूते प्रत्ययः । तत्राऽर्थोद्भवामप्यतीतत्वप्रतीतिरिति दिक् ॥ १ ॥

क्रियासमभि । भाष्ये—हिस्वयोरिति । तद्विधायके इत्यर्थः । ननु परस्वात्तिङ्शु कृतेषु तेषामेवैतौ  
भविष्यत इत्यत आह—सामान्येति । लस्य कृत्वेऽपि हिस्वयोः किमायातमित्यत आह—तत्रेति । अन्य-  
त्वमिति । तदन्तस्य विभक्त्यन्तप्रतिरूपकत्वादव्ययत्वमिति भावः । 'हिस्वयो'रित्यस्य हिस्वान्तयोरित्यर्थः ।



‘लकारस्य कृत्वात्प्रातिपदिकत्वं तदाश्रयं प्रत्ययविधानम्’ । लकारः कृतः, तस्य कृत्वात् ‘कृत्प्रातिपदिक’मिति प्रातिपदिकसंज्ञा, तदाश्रया—प्रातिपदिकाश्रया स्वाद्युत्परत्तिरपि भविष्यति+ ।

यदि स्वाद्युत्पत्तिः सुपां श्रवणं प्राप्नोति । ‘अव्यया’दिति+ सुब्लुग्भविष्यति । कथमव्ययत्वम् ? ‘विभक्तिस्वरप्रतिरूपकाश्च निपाता भवन्ती’ति+ निपातसंज्ञा, निपातोव्ययमित्यव्ययसंज्ञा × ॥ इह तर्हि ‘स भवॉल्लुनीहि लुनीहीत्येवायं लुनाति ‘तिङ्तिङ्’ : [ ८ । १ । २८ ] इति निघातो न प्राप्नोति ।

समसङ्ख्यार्थं च ॥ २ ॥

समसङ्ख्यार्थं च हिस्वयोः परस्मैपदात्मनेपदग्रहणं कर्तव्यम्\* । हिः परस्मैपदानां यथा स्यात्, स्व आत्मनेपदानाम्, व्यतिकरो मा भूदिति ।

न वा तध्वमोरादेशवचनं ज्ञापकं पदादेशस्य ॥ ३ ॥

न वा हिस्वयोः परस्मैपदात्मनेपदग्रहणं कर्तव्यम् । किं कारणम् ? ‘तध्वमोरादेशवचनं ज्ञापकं पदादेशस्य’ । यदयं वा च तध्वमो’रित्याह तज्ज्ञापयत्याचार्यः— ‘पदादेशौ हिस्वा’विति ।

प्र०—विभक्तीति । विभक्तिसंज्ञकहिस्वसदृशत्वादनयोर्हिस्वयोरव्ययत्वमित्यर्थः । व्यतिकरो मा भूदिति । यदि लकारस्यैव स्थाने हिस्वौ विधीयेयातां तदा ‘लः परस्मैपद’मिति द्वयोरपि परस्मैपदसंज्ञा स्यात्, ततश्च द्वावपि परस्मैपदिभ्य एव स्यातामित्ययं व्यतिकरः स्यादित्यर्थः । न वेति । यदि लस्यैव हिस्वौ स्यातां तध्वमयोर्लोट्स्थानिकयोरभावाद्वा च तध्वमो’रिति स्थानित्वेनोपादानमनुपपन्नं स्यादिति तध्वमोः स्थानित्वेनोपादानाल्लोट्शब्देन लोडादेशानां परस्मैपदात्मनेपदानां स्थानित्वमवसीयतइत्यर्थः । पदादेशस्येति । पदशब्देन पदसंज्ञानिमित्तानि तिङ् उच्यन्ते । अथवा ‘सर्वे सर्वपदादेशा’ इति न्यायात्तिङन्तस्य हिस्वान्तादेशप्रवृत्तिः । पितृस्येति । तिप्सिन्मिपां स्थाने

उ०—ननु ‘व्यतिकरो नामाऽऽत्मनेपदिभ्योऽपि हिः, परस्मैपदिभ्योऽपि स्व’ इत्याकारः, स चाऽनुपपन्नः, आत्मनेपदसंज्ञाभावेन लादेशत्वेन परस्मैपदसंज्ञासत्त्वेन चात्मनेपदिभ्यो विधानाऽनुपपत्तेरत आह—यदीति । ननु तिङो हिस्वौ, न च तावन्मात्रपदं, तदन्तस्य पदत्वादिति ‘पदादेशस्ये’त्ययुक्तमत आह—पदशब्देनेति । निमित्तानीति । निमित्तशब्दो नित्यनपुंसक इति भावः । केचित्तु नामैकदेशग्रहणेन परस्मैपदात्मनेपदे ‘पद’शब्देन भाष्ये उच्येते इत्याहुः । स्थानिवद्भावादिति । न च ‘सार्वधातुकमपिदि’त्यतिदेशान्दित्वं स्यात्पर-

१—इदं वार्तिकमिति केचित् ।

† कृदतिङ् ३ । १ । ६३; कृत्तद्धितसमासाश्च १ । २ । ४६; स्त्रौजसमौट्... ङ्योस्सुप् ४ । १ । २

‡ अव्ययादापसुपः २ । ४ । ८२ + १ । ४ । ५७ गणसूत्रम् ।

× स्वरादिनिपातमव्ययम् १ । १ । ३७ \* यथासंख्यमनुदेशः समानाम् १ । ३ । १०



## तत्र पदादेशे पित्त्वाटोः प्रतिषेधः ॥ ४ ॥

तत्र पदादेशे पित्त्वस्याटश्च प्रतिषेधो वक्तव्यः । पित्त्वस्य तावत्—स भवॉल्लुनीहि\* लुनीहीत्येवायं लुनाति । आटः खल्वपि—‘सोऽहं लुनीहि† लुनीहीत्येव लुनानि ॥ पित्त्वस्य तावन्न वक्तव्यः । पित्प्रतिषेधे‡ योगविभागः करिष्यते । इह [‘सेहिः’] सेहिर्भवति । ततः‘अपिच’ । ‘अपिच भवति यावान् हिर्नामे’ति ।

आटश्चापि नै वक्तव्यः । आटि कृते साट्कस्यादेशो भविष्यति । इदमिह संप्रधार्यम्,—आट्क्रियतामादेश इति किमत्र कर्तव्यम् । परत्वादाडागमः । नित्य आदेशः । कृतेऽप्याटि प्राप्नोत्यकृतेऽपि प्राप्नोति । आडपि नित्यः । कृतेऽप्यादेशो प्राप्नोत्यकृतेपि प्राप्नोति । अनित्य आट् । अन्यस्य कृतेऽप्यादेशो प्राप्नोत्यन्यस्याऽकृतेपि प्राप्नोति, शब्दान्तरस्य च प्राप्नुवन्विधिरनित्यो भवति । आदेशोऽप्यनित्यः । अन्यस्य कृत आटि प्राप्नोति, अन्यस्याऽकृते [ प्राप्नोति ], शब्दान्तरस्य च प्राप्नुवन्विधिरनित्यो भवति । उभयोरनित्ययोः परत्वादाडागमः । आटि कृते साट्कस्यादेशो भविष्यति ।

प्र०—विधीयमानो हिः स्थानिवद्भावात्पित्त्वात्, ततश्च डित्त्वाऽभावाल्लुनीहि लुनीहीतीत्वं न स्यात् । अनुदात्तत्वं च हेः प्रसज्येत ‘लुनीहि लुनीहि स भवा’नित्यादौ परस्य तु लुनीहिशब्दस्य ‘तस्य परमाश्रेष्ठितमनुदात्तत्वं’त्यनुदात्तत्वं भवति । यावानिति । योगविभागकरणसामर्थ्यादानन्तर्यं नाऽपेक्ष्यत इत्यर्थः । भुङ्क्ष्व भुङ्क्ष्वेति । परत्वादाडि कृते उत्तमस्य पित्त्वे च स्वादेशः स्थानिवद्भावात्पित्त्वादिति डित्त्वाऽभावाल्लोपाऽप्रसङ्गः । समसङ्ख्यार्थत्वमिति । सर्वेषां तिङां द्वावपि पययिण स्यातामित्यर्थः । एतदेवेति । ‘वृद्धकुमारीवर’न्यायेन क्रियासमभिहारविषयो लोडनुमीयत इत्यर्थः ।

उ०—त्वादिति वाच्यम्, एतद्विषयेऽपि स्थानिवद्भावप्रवृत्त्याऽऽतिदेशिकपित्त्वमादायाऽपिदिति निषेधप्रवृत्तेः, अन्यथा ‘एतु’‘अकरव’मित्यादौ गुणाऽनापत्तिरिति दिक् । स भवानित्यादाविति । ‘आदिखण्डे’ इति शेषः । तद्वचनयन्नाह—परस्येति । न‘न्वनन्तरस्ये’ति न्यायाद्यावानित्यसङ्गतमत आह—योगविभागेति । भाष्ये—‘भुङ्क्ष्वे’त्यस्याऽनुप्रयोगे ‘भुनजै’ इति पाठः । ‘पित्त्वेन स्वादेश’ इति पाठः केयटे । सर्वेषां तिङामिति । तिङादेशत्वे ज्ञापितेऽप्ययं दोष इत्यर्थः । वृद्धकुमारीति । एतद्भाष्यवार्त्तिकस्वरसात् ‘क्रियासमभिहार’ इति वार्त्तिकं लोडन्तविषयकमेव द्रष्टव्यम्, अन्यथा तस्येतो भिन्नवचनत्वे गौरवं स्यादित्याहुः । दोषान्तरमप्याह भाष्ये—लोममध्यमेति । ननु सर्वेषां स्थाने इत्यर्थेऽसम्भवः परस्मैपदादिग्रहणाऽभावादत

\* सार्वधातुकमपित् १ । २ । ४; ई हल्यघोः ६ । ४ । ११३; ( अनुदात्तौ सुप्पितौ ३ । १ । ४ )

† आडुत्तमस्य पिच ३ । ४ । ६२

‡ सेहॉपिच ३ । ४ । ८७

१—काचित्कः ।

२—‘प्रतिषेधो न’ पा० ।



इदं तर्हि—सोऽहं भुक्त्वा भुङ्क्वेत्येवं भुनजा इति 'श्रसोरल्लोपः' [ ६ । ४ । १११ ] इत्यकारलोपो न प्राप्नोति ॥ समसङ्ख्यार्थत्वं चाप्यपरिहृतमेव ।

सिद्धं तु लोएमध्यमपुरुषैकवचनस्य क्रियासमभिहारे द्विर्वचनात् ॥ ५ ॥

सिद्धमेतत् । कथम् ? लोएमध्यमपुरुषैकवचनस्य क्रियासमभिहारे द्वे भवत इति वक्तव्यम् ॥ केन विहितस्य क्रियासमभिहारे लोएमध्यमपुरुषैकवचनस्य द्विर्वचनमुच्यते ?

एतदेव ज्ञापयत्याचार्यो 'भवति क्रियासमभिहारे लो'डिति, यदयं क्रियासमभिहारे लोएमध्यमपुरुषैकवचनस्य द्विर्वचनं शास्ति । कुतो नु खल्वेतज्ज्ञापकादत्र लोड्भविष्यति न पुनर्य एवासावविशेषविहितः स यदा क्रियासमभिहारे भवति तदाऽस्य द्विर्वचनं भवतीति ? लोएमध्यमपुरुषैकवचन एव खल्वपि सिद्धं स्यादिमौ चान्यौ हिस्वौ सर्वेषां पुरुषाणां सर्वेषां वचनानामिष्येते । सूत्रं च भिद्यते ।

यथान्यासमेवास्तु । ननु चोक्तं 'हिस्वयोः परमैपदात्मनेपदग्रहणं लादेशप्रतिषेधार्थं, समसङ्ख्यार्थं चे'ति । नैष दोषः ।

योगविभागात्सिद्धम् ॥ ६ ॥

योगविभागः करिष्यते । 'क्रियासमभिहारे [ लोट्, 'क्रियासमभिहारे ] लोड्भवति । ततो [ 'लोडो हिस्वौ' । ] लोटो हिस्वौ भवतः । लोडित्येवानुवर्तते लोटो यौ हिस्वाविति । कथं 'वा च तध्वमो'रिति ? 'वा च तध्वंभाविनो लोट'

प्र०—कुतो न्विति । ज्ञापकं विधत्तु । विध्यादिविषयस्य लोटो विद्यमानत्वात् क्रियासमभिहारविषये तस्यैवादेशयोर्द्विवचनार्थं ग्रहणं स्यादित्यर्थः । सर्वेषामिति । 'प्रसङ्ग' इति शेषः । लोटो याविति । लोडादेशौ यौ हिस्वौ दृष्टौ तत्तुल्यावनेन हिस्वौ भवत इत्यर्थः । तेन तदीयकार्यातिदेशात्परस्मैपदात्मनेपदसंज्ञे हिस्वयोर्भवतः । तेन परस्मैपदिभ्यो हिरात्मनेपदिभ्यस्तु स्वे भवति । हिशब्दस्य कर्ता वाच्यः, स्वशब्दस्य भावकर्मकर्तारः । तिङ्त्वं च भवतीति 'तिङ्ङितिङ्' इत्यादिकार्यं भवति । पुरुषैकवचनसंज्ञे तु सामर्थ्यान्न भवतः । यदि हि ते अपि स्यातां हिस्वयोरनेन विधानमनर्थकं स्यात्, वचनान्तरेण तयोः सिद्धत्वात् ॥ तध्वंभाविन इति । मुख्यार्थाऽ-

उ०—आह—प्रसङ्ग इति शेष इति । दोषान्तरमप्याह भाष्ये—सूत्रञ्चेति । लोडादेशाविति । 'लो'डित्यस्य च लोड्भवित्यर्थः । स्यानिवत्त्वेनैव लोड्धर्माऽतिदेशस्य सिद्धेः पुनर्लोड्भवदिति वचनं लोड्स्थानिकहिस्ववदतिदेशार्थमिति भावः । अतिदेशफलमाह—तेनेति । वचनान्तरेणेति । पुरुषादिसंज्ञायां युष्मत्सामानाधिकरण्ये

१—'तस्य' पा० । १ । ५ । २—काचित्कः पाठः ।



३ अ० ४ पा० १ आ० ५ सू० ]

व्याकरणमहाभाष्यम्

इत्येवमेतद्विज्ञायते ॥ २ ॥

यथाविध्यनुप्रयोगः पूर्वस्मिन् ॥ ३ । ४ । ४ ॥

किमर्थमिदमुच्यते ? अनुप्रयोगो यथा स्यात् । नैतदस्ति प्रयोजनम् । हिस्वान्तमव्यक्तपदार्थकं तेनाऽपरिसमाप्तोऽर्थ इति कृत्वाऽनुप्रयोगो भविष्यति ।

इदं तर्हि प्रयोजनं—‘यथाविधीति वक्ष्यामी’ति एतदपि नास्ति प्रयोजनम् । ‘समुच्चये सामान्यवचनस्य’ [ ३ । ४ । ५ ] इति वक्ष्यति, तत्रान्तरेण वचनं यथाविध्यनुप्रयोगो भविष्यति ॥ ४ ॥

समुच्चये सामान्यवचनस्य ॥ ३ । ४ । ५ ॥

किमर्थमिदमुच्यते ? अनुप्रयोगो यथा स्यात् । नैतदस्ति प्रयोजनम् । हिस्वान्तमव्यक्तपदार्थकं तेनाऽपरिसमाप्तोऽर्थ इति कृत्वाऽनुप्रयोगो भविष्यति ।

प्र०—संभवे गोणी कल्पनाश्रीयते, ततश्च तद्ध्वंभावित्वालोडेव ‘तद्ध्वं’शब्दाभ्यामुच्यत इति भावः ॥ २ ॥

यथावि । हिस्वान्तमिति । संख्याकालपुरुषाणामनभिव्यक्तत्वात् । एतदपीति । ‘समुच्चय एव धात्वन्तरस्याऽनुप्रयोग’इति नियमात् क्रियासमभिहारे यथाविध्यनुप्रयोगो भविष्यति । ननु ‘समुच्चये सामान्यवचनस्यैवे’ति नियमः स्यात्, ततश्च धात्वन्तरस्यापि लोट्प्रकृतिसमानार्थस्य क्रियासमभिहारेऽनुप्रयोगः स्यात् । नैतदस्ति । ‘नह्ये कस्या आकृतेश्चरितः प्रयोगो द्वितीयस्याश्च तृतीयस्याश्च भवती’ति न्यायाल्लोट्प्रकृतिरेवानुप्रयोक्ष्यते । पूर्वव्यवहितप्रयोगनिवृत्तिरपि नेष्टा, यतस्तदर्थो योगः स्यात् ॥ ४ ॥

समुच्चये । लघुत्वादिति । एतच्च लाघवं कचिदेव विषये शिष्टप्रयोगदर्शनादाद्रियते न

उ०—एकत्वे च भाव्यम् । तत्र च व्यर्थस्तयोर्विधिरिति भावः ॥ २ ॥

यथाविध्य । ननु क्रियारूपाऽर्थप्रतीतिः कमथनभिव्यक्तपदार्थकत्वमत आह—सङ्ख्येति । न ह्ये कस्या इति । एतेन ‘समुच्चये एव सामान्यवचनस्ये’ति नियमेऽपि प्रकृते न पर्यायव्यावृत्तिरित्यपास्तम् । समुच्चयविषये सामान्यवचनस्येति वचनान्यायवाधेऽपि प्रकृतविषये तन्न्यायवाधे मानाऽभावाद्भिनाऽपि वचनं सिद्धमिति भाष्याऽक्षरार्थः । नेष्टेति । अत एव ‘लुनीहि लुनीहीत्येवाऽयं लुनाती’ति भाष्ये व्यवहितप्रयोगः सङ्गच्छते । तेनाऽनुप्रयोगशब्दार्थव्यभिचार उक्तः । पूर्वप्रयोगस्तु यदि नेष्टस्तदाऽनभिधानाद्वारणीयः । यद्वेष्ट एव स इत्याहुः ॥ ४ ॥

समुच्चये सा । भाष्ये—लघुत्वादिति । सर्वविशेषाऽनुगतैकसामान्यवाचकाऽनुप्रयोगे सामान्यस्य सन्निहितविशेषपर्यवसानात्सर्वेषां कालाद्यभिव्यक्तौ सिद्धायां विशेषवाचकनानाधातुप्रयोगे गौरवादिति भावः ।



इदं तर्हि प्रयोजनं—‘सामान्यवचनस्येति वक्ष्यामी’ति । एतदपि नास्ति प्रयोजनम् । सामान्यवचनस्याऽनुप्रयोगोऽस्तु विशेषवचनस्येति, सामान्यवचनस्यैवानुप्रयोगो भविष्यति, लघुत्वात् ॥ ५ ॥

उपसंवादाशङ्कयोश्च ॥ ३ । ४ । ८ ॥

उपसंवादाशङ्कयोर्वचनानर्थक्यं लिङ्गार्थत्वात् ॥ १ ॥

उपसंवादाशङ्कयोर्वचनमनर्थकम् । किं कारणम् ? ‘लिङ्गार्थत्वात्’ । ‘लिङ्गार्थे लेट्’ [ ३ । ४ । ७ ] इत्येव सिद्धम् ॥ कः पुनर्लिङ्गार्थः ? केचित्तावदाहुः—हेतुहेतुमतोर्लिङ्ग’ [ ३ । ३ । १५६ ] इति । अपर आहुः—वक्तव्य एवैतस्मिन्विशेषे लिङ् । प्रयुज्यते हि लोके—‘यदि मे भवानिदं कुर्यादहमपि त इदं दद्या’मिति’ ॥ ८ ॥

प्र०—सर्वत्र, अन्यथा तरुमादीनामेव प्रयोगः स्यान्न वनस्पत्यादिशब्दानाम् ॥ ५ ॥

उपसंवा । उपसंवाद इति । नित्यार्थमिदमिति चेच्छब्दसि नित्योऽत्र लेट् दृश्यत इत्यत्र प्रमाणाऽभावः । व्यवस्थितविभाषया वा नित्यं लेट् भविष्यति । हेतुहेतुमतोरिति । उपसंवादः—कर्तव्ये पराबन्धः, ‘यदि मे भवानिदं कुर्यादहमपि ते इदं दद्या’मिति । तत्र कारणं हेतुर्दानं हेतुमतु । आशङ्कापि कारणात्कार्योत्प्रेक्षेति हेतुहेतुमद्भावः । अपर इति । करणमवधिर्दानमवधिमदित्यवध्यवधिमद्भाव उपसंवादे प्रतीयते न तु हेतुहेतुमद्भावः । आशङ्कायामपि निश्चितो हेतुहेतुमद्भावो नास्तीति भावः । लिङ्प्रयोगसिद्धये अवश्यवक्तव्यो लिङ्, न तु सूत्रप्रत्याख्यानायेव ॥ ८ ॥

उ०—कचिदेवेति । अपर्यायविषये इत्यर्थः । एवञ्च तरुमवनस्पत्यादिषु पर्यायेषु लाघवगौरवाऽनादराच्च दोषः । इह त्वपर्यायत्वं स्पष्टमेवेत्याहुः ॥ ५ ॥

उपसंवादा । इदं नित्यं लेट् विधानार्थं, तदाह—नित्यार्थमिति । पूर्वसूत्रे हि ‘लिङ्गार्थे ले’टित्यत्राऽन्यतरस्याग्रहणमनुवर्तत इति भावः । व्यवस्थितेति । वेदे आपाद्यल्पाऽभावात्सर्वविधीनां छन्दसि वैकल्पिकत्वाददोष इत्यन्ये । करणं हेतुरिति । तदुत्तरकालत्वादानस्येति भावः । करणमवधिरिति । तद्वस्तुदानस्य तत्करणाऽभावेपि बहुशो दृष्टत्वात्तत्करणे सत्यपि बहुशस्तदानाऽभावाच्च व्यक्तिविशेषयोः सत्यपि पूर्ववत्सिद्धोत्तरवत्सिद्धे नियमवदितकारणत्वस्य नैतच्छब्दतो भानं, किन्त्ववध्यवधिमद्भावस्यैवेति भावः । भाष्ये—इदमेवाशङ्काया अप्युदाहरणम् । सम्भावनापरत्वेन तदव्याख्यानस्य सम्भवात्सम्भावनैव चाऽत्राऽऽशङ्का, तदाह—आशङ्कायामपीति । अकारणादकार्योत्प्रेक्षाया अपि दर्शनादित्यपि बोध्यम् । लिङ्प्रयोतेति । लोकेऽपीत्यर्थः । एवञ्चाऽनयोरपि लिङ्गार्थत्वात् लिङ्गार्थे ले’टित्येव सिद्धे इदं न कार्यमिति भावः ॥ ८ ॥

१—इतिः कचिच्च ।



तुमर्थे सेसेनसेअसेन्कसेकसेनध्वैअध्वैन्कध्वैकध्वैन्शध्वै-

शध्वैन्तवैतवेडूतवेनः ॥ ३ । ४ । ६ ॥

तुमर्थ इत्युच्यते कस्तुमर्थः [ नार्म ] ? कर्ता\* [ तुमर्थः ] । यद्येवं नार्थस्तु-  
मर्थग्रहणेन । येनैव खल्वपि हेतुना कर्तरि तुमुन्भवति तेनैव हेतुना सयादयोपि  
भविष्यन्ति ।

एवं तर्हि सिद्धे सति यत्तुमर्थग्रहणं करोति तज्ज्ञापयत्याचार्योऽ‘स्त्यन्यः  
कर्तुस्तुमुनोऽर्थ’ इति । कः पुनरसौ ? भावः । कुतो नु खल्वेतद्भावे तुमुन्भविष्यति  
न पुनः कर्मादिषु कारकेष्विति । ज्ञापका [ ताव ] दयं कर्तुरपकृष्यते । न चान्य-  
स्मिन्नर्थ आदिश्यते, ‘अनिर्दिष्टार्थाश्च प्रत्ययाः स्वार्थे भवन्ती’ति स्वार्थे भविष्यति ।  
तद्यथा,—‘गुप्तिज्जिह्वः सन्’ [ ३ । १ । ५ ], ‘यावादिभ्यः कन्’ [ ५ । ४ । २६ ]  
इति । सोऽसौ स्वार्थे भवन्भावे भविष्यति ॥ किमेतस्य ज्ञापने प्रयोजनम् ? ‘अव्य-  
यकृतो भावे भवन्ती’त्येतन्न वक्तव्यं भवति† ॥ ६ ॥

उदीचां माडो व्यतीहारे ॥ ३ । ४ । १६ ॥

किमर्थ मेडः सानुबन्धकस्याऽऽत्वभूतस्य‡ ग्रहणं क्रियते, नोदीचां मेड इत्येवो-  
च्येत ? तत्रायमप्यर्थः—‘उदीचां मेड’ इति व्यतीहारग्रहणं न कर्तव्यं भवति । किं  
कारणम् ? ‘तद्विषयो हि सः’ । व्यतीहारविषय एव हि मयतिः ।

प्र०—तुमर्थे सेसे । कुतो न्विति । क्रियया कर्मादीनामाक्षेपात्तेष्वेव तुमुन् स्यादिति  
भावः । न वक्तव्यमिति । तुमर्थग्रहणानुवृत्त्या क्त्वादीनां भावे सिद्धत्वात् । साध्यमानरूपश्च भावः  
क्त्वादीनार्थः । स एव च धात्वर्थः । घत्रादीनान्तु धात्वर्थव्यतिरिक्तः सिद्धरूपो वाच्यः ॥ ६ ॥

उदीचाम् । नानुबन्धकृतमिति । एतच्च ज्ञापनमनुबन्वानामेकान्तत्वे उपयुज्यते ।

उ०—तुमर्थे से । ननु कर्मादिपदाऽनुपादानात्कथं तेषु प्रसक्तिरत आह—क्रिययेति । नन्वव्ययकृतो  
भाव इत्येतत्सत्त्वे घञादिवत्सिद्धे भावे तुमुनादयः स्युः, स्वार्थे विधाने तु साध्ये भावे इति विशेषोऽत आह—  
साध्यमानेति । वार्तिकेऽपि ‘भाव’शब्देन साध्यभावस्यैव ग्रहणमिति भावः । तुमर्थ इत्यनुवादाच्च तुमोऽपि  
भावे सिद्धिरिति बोध्यम् ॥ ६ ॥

उदीचामा । नाऽनुबन्धेति । तेनाऽनुबन्धविशिष्टस्याप्यात्वमिति भावः । एकान्तत्वे इति । अयमेव

१—इदं क्वचित् ।

\* कर्तरि कृत् ३ । ४ । ६७

२—‘कारकेषु स्यादिति’ पा० ।

† ३ । ४ । २६ सूत्रभाष्ये ।

‡ आदेच उपदेशोऽशिति ६ । १ । ४५



एवं तर्हि सिद्धे सति यन्मेढः सानुबन्धकस्यात्वभूतस्य ग्रहणं करोति तज्ज्ञापयत्याचार्यो 'नानुबन्धकृतमनेजन्तत्वं भवती'ति । किमेतस्य ज्ञापने प्रयोजनम् ? तत्राऽसरूपसर्वादेशदाप्रतिषेधे पृथक्त्वनिर्देशोऽनाकारान्तत्वादित्युक्तं\* तन्न वक्तव्यं भवति ।

किमर्थं पुनरिदमुच्यते, 'न समानकर्तृकयोः पूर्वकाले [ ३ । ४ । २१ ] इत्येव सिद्धम् ? अपूर्वकालार्थोऽयमारम्भः । पूर्वं ह्यसौ याचते, पश्चादपमयते ॥ १६ ॥

समानकर्तृकयोः पूर्वकाले ॥ ३ । ४ । २१ ॥

इह कस्मान्न भवति—पूर्वं भुङ्क्ते पश्चाद्व्रजतीति ? स्वशब्देनोक्तत्वान्न भवति । न तर्हीदानीमिदं भवति 'पूर्वं भुक्त्वा ततो व्रजती'ति । नैतत्क्रियापूर्वकाल्यम् । किं तर्हि ? कर्तृपूर्वकाल्यमेतत् । पूर्वं ह्यसौ भुक्त्वाऽन्येभ्यो भोक्तृभ्यस्ततः पश्चाद्व्रजत्यन्येभ्यो व्रजितृभ्यः ।

प्र०—अनेकान्तत्वे स्वत एव एजन्तत्वाज्ज्ञापनप्रयोजनाऽभावः । 'पृथक्त्वनिर्देशो नाकारान्तत्वा'दित्येतदाप्रतिषेधग्रहणेनैव संबध्यते । 'दाधाध्वबाबित्यत्र दैपोऽपि पृथक् प्रतिषेधो वक्तव्यः, अनाकारान्तत्वाद्वाद्भूतत्वाऽभावादित्यर्थः । अपमयत इति । वखादिकं परिवर्तयतीत्यर्थः ॥ १९ ॥

समान । 'समान'शब्द एकवाची, शक्तिशक्तिमतोश्चाऽभेदेन विवक्षायां क्रिययोरेककर्तृकत्वम् । स्वशब्देनेति । पूर्वकाल्ये द्योत्ये क्त्वादिविधीयते न तु विषय इति भावः । पूर्वशब्दस्याऽत्र क्रियापूर्वकाल्यवाचित्वादग्रादिसूत्राणां न भवति, अग्रादीनां साधनपूर्वकाल्यविषयाणां तत्र ग्रहणात् । नैतदिति । द्विविधाऽत्र भुजेः पूर्वकालता, व्रजिक्रियापेक्षा, तस्यां क्त्वाप्रत्ययः,

उ०—पक्षो न्याय्य इति 'तस्य लोप' इति सूत्रे भाष्ये ॥ १६ ॥

समानकर्तृकयोः । ननु कर्तृशब्देन शक्तेरभिधानात्तस्याश्च क्रियाद्वयविषयाया भेदाद्वैककर्तृत्वं युक्तं क्रियोरत आह—शक्तीति । शक्तिमद्रतैकत्वस्य शक्त्योरोपेक्षैककर्तृकत्वोपपत्तिरिति भावः । भाष्ये—स्वशब्देनेति । नाऽत्र घातोः पूर्वकालविशिष्टक्रियावृत्तिता, किन्तु स्वार्थमात्रवृत्तिरिति भावः । पूर्वकालश्च क्त्वाद्योत्यस्तदाह—पूर्वकाल्ये द्योत्य इति । न तु 'उक्तार्थाना'मिति न्यायस्य विषयोऽयं, द्योतकस्थले प्रायशस्तदप्रवृत्तेः । तद्ध वनयन्वदयति—'इह कस्माच्च भवति आस्यते भोक्तु'मिति । अन्यथा तत्र तुमुनाऽऽसक्रियानिष्ठपूर्वकालस्य द्योतितत्वात्तदसङ्गतिः स्पष्टैवेति दिक् । भाष्ये—स्वशब्देनेति । पूर्वशब्देनेत्यर्थः । नन्वत्र 'विभाषाऽग्रे' इति सूत्रेण भवत्येव क्त्वाऽत आह—पूर्वशब्दस्येति । तत्र ग्रहणादिति । अत्र चेदमेव भाष्यं मानम् । भोक्त्रन्तरेति । 'कर्तृपूर्वकाल्य'मित्यस्य कर्त्रन्तरसाध्यस्वजातीयक्रियापेक्षपूर्वकाल्यमित्यर्थ इति भावः । तद्ध वनयन्नाह—कर्तृपूर्वैति ।



इह कस्मान्न भवति—आस्यने भोक्तुमिति ? कुतः कस्मान्न भवति, किमासे-  
राहोस्विभुजेः । भुजेः कस्मान्न भवति ? अपूर्वकालत्वात् । आसेस्तर्हि कस्मान्न  
भवति ? यस्मादत्र लट्भवति । एतदत्र प्रष्टव्यं—लट्त्र कथं भवतीति ? लट्चात्र  
वाऽसरूपेण\* भविष्यति ।

समानकर्तृकयोरिति बहुष्वप्राप्तिः [ 'द्विवचननिर्देशात्' ] ॥ १ ॥

समानकर्तृकयोरिति बहुषु क्त्वा न प्राप्नोति । स्नात्वा भुक्त्वा पीत्वा व्रजतीति ।  
किं पुनः कारणं न सिध्यति ? 'द्विवचननिर्देशात्' । द्विवचनेनाऽयं निर्देशः क्रियते,  
तेन द्वयोरेव पौर्वकाल्ये स्याद्बहूनां न स्यात् ।

सिद्धं तु क्रियाप्रधानत्वात् ॥ २ ॥

सिद्धमेतत् । कथम् ? 'क्रियाप्रधानत्वात्' । क्रियाप्रधानोऽयं निर्देशः । नात्र  
निर्देशस्तन्त्रम् । कथं पुनस्तेनैव नाम निर्देशः क्रियते, तच्चाऽतन्त्रं स्यात् ? तत्कारी

प्र०—भोक्तृन्तरसाध्यभुजिक्रियापेक्षा च, तां पूर्वशब्द उपादत्ते । ततश्चाऽग्रादिसूत्रेणाऽत्र क्त्वाणमुलौ  
भवत इति भावः । कर्तृपौर्वकाल्यं च क्रियाद्वारकमेव बोद्धव्यम्, क्रियाविषयत्वात् कालव्यव-  
हारस्य । आस्यत इति । आसेः पूर्वकालत्वाद्भावस्य च प्रतिपाद्यत्वात्, 'आसित्वा भोक्तु'मिति  
प्राप्नोतीति भावः । लट्चात्रेति । 'वासरूपोऽस्त्रिया'मित्यत्र 'स्त्रियाः प्रा'गिति पक्षो नाश्रितः,  
किन्तर्हि, स्थधिकारे वासरूपविधिर्निति । यदा त्वासेः क्त्वा भवति तदा भुजेः तुमुन्न भवति,  
अनभिधानात्, न ह्यासित्वा भोक्तुमित्याद्यभिधानमस्ति । तस्माच्छडादय एव भुजेर्भवन्ति—  
'आसित्वा भुङ्क्ते' इति । क्रियाप्रधानत्वादिति । समानकर्तृकक्रियान्तरापेक्षपौर्वकाल्यक्रिया-

उ०—पूर्वकालत्वादिति । तत्र भोजनफलकं पूर्वकालमासनमिति बोध इति भावः । तुमुन्समभिव्याहारे  
समभिव्याहृतक्रियायां पूर्वकालत्वं तुमुन्धोत्यं प्रतीयते । एवञ्च तत्र क्त्वा, स्यादिति तात्पर्यम् । एवञ्च यत्र घातोः  
पूर्वकालविशिष्टक्रियावाचकत्वं तत्र क्त्वा, तदाह भाष्ये—लट्चाऽत्र वाऽसरूपेणेति । अन्यथाऽस्य पूर्वकालाऽर्थ-  
त्वाऽभावेन कथं वाऽसरूपेण सः, समानार्थत्वे हि तत्सूत्रप्रवृत्तेः । एवञ्च 'भुक्त्वा व्रजती'त्यादौ पूर्वकाल-  
भोजनकर्तृकं व्रजनमिति बोधः । ननु स्थधिकारात्परतोऽपि वाऽसरूपविधेरभावात्कथमत्र तेन लङित्यत  
आह—वाऽसरूप इति । तदूर्ध्वं वाऽसरूपविध्यभावस्तु काचित्क इति भावः । ननु वाऽसरूपेण लटः  
सिद्धावपि कदाचित्तुमुनपि स्यादत आह—यदा त्विति । न हीति । तुमुन्तार्थस्य स्वार्थफलक्रियां प्रति  
विशेषणवनियमात्, क्त्वान्तार्थस्य च स्वोत्तरकालक्रियां प्रति विशेषणत्वनियमात् । न चैतदुभयं युगप-  
त्सम्भवतीति भावः ।

\* वाऽसरूपोऽस्त्रियाय ३ । १ । ६४

१—अयं पाठः काचित्कः ।

४८ \*



च भवौस्तद्वेष्टी च । नान्तरीयकत्वादत्र द्विवचनेन निर्देशः क्रियते । अवश्यं कया-  
चिद्विभक्त्या केनचिद्वचनेन निर्देशः कर्तव्यः । तद्यथा,—कश्चिदन्नार्थी शालिकलापं  
संतुषं सपलालमाहरति नान्तरीयकत्वात्, स यावदादेयं तावदादाय तुषपलालान्यु-  
त्सृजति । तथा कश्चिन्मांसार्थी मत्स्यान्सशकलान् सकण्टककानाहरति नान्तरीयक-  
त्वात्, स यावदादेयं तावदादाय शकलकण्टकान्युत्सृजति । एवमिहापि नान्तरीयक-  
त्वाद्विवचनेन निर्देशः क्रियते । न ह्यत्र निर्देशस्तन्त्रम् ॥ एवमपि—

लोकविज्ञानान्न सिध्यति<sup>१</sup> ॥ ३ ॥

तद्यथा,—लोके 'ब्राह्मणानां पूर्वं आनीयता'मित्युक्ते सर्वपूर्वं आनीयते, एव-  
मिहापि सर्वपूर्वायाः क्रियायाः प्राप्नोति ।

अनन्त्यवचनात् सिद्धम् ॥ ४ ॥

समानकर्तृकयोरनन्त्यस्येति वक्तव्यम् । सिध्यति । सूत्रं तर्हि भिद्यते ।

यथान्यासमेवास्तु । ननु चोक्तं 'समानकर्तृकयोरिति बहुष्वप्राप्ति'रिति ।  
परिहृतमेतत् 'सिद्धं तु क्रियाप्रधानत्वा'दिति । ननु चोक्तमेवमपि—'लोकविज्ञानान्न  
सिध्यती'ति । नैष दोषः । सर्वेषामत्र व्रजिक्रियां प्रति पौर्वकाल्यम् । स्नात्वा व्रजति,  
भुक्त्वा व्रजति, पीत्वा व्रजतीति । एवं च कृत्वा प्रयोगोऽनियतो भवति । स्नात्वा  
भुक्त्वा पीत्वा व्रजति । पीत्वा स्नात्वा भुक्त्वा व्रजतीति ।

प्र०—प्रतिपादनपरत्वान्निर्देशस्य नान्तरीयकत्वादुपात्तं द्वित्वमत्राऽविवक्षितमित्यर्थः । लोकविज्ञा-  
नादिति । 'अमीषां ब्राह्मणानां पूर्वमानये'त्युक्ते पङ्क्तौ यः सर्वेषामादिः स एवानीयते तथेहापि  
'स्नात्वा भुक्त्वा पीत्वा व्रजती'ति स्नानस्यैव पूर्वत्वात्स्नातेरेव प्रत्ययेन भाव्यं न तु भुजिपिबति-  
भ्यामित्यर्थः । सर्वेषामिति । आख्यातवाच्याया क्रियाया विशेष्यत्वात्प्राधान्यात्तां प्रति सर्वासां  
विशेषणत्वात्परस्पररेणाऽसम्बन्धः । यथोक्तम्—'गुणानाञ्च परार्थत्वादसम्बन्धः समत्वा'दिति ।

उ०—समानकर्तृकेति । समानकर्तृकक्रियान्तराऽपेक्षं पौर्वकाल्यं यस्यास्तत्प्रतिपादनपरत्वादित्यर्थः ।  
निर्धारणे षष्ठी । तत्र द्विवचनबहुवचनाऽन्यतराऽऽवश्यकत्वेनैकतरोपादानेऽन्यत्र न स्यादिति साधुत्वार्थमेव  
तत्, ननु विवक्षितमिति तात्पर्यम् । 'इमौ चेद्ब्याधितौ स्यातां देयं स्यादिदमौषध'मित्यादौ लोके द्वित्वस्या-  
प्यविवक्षादर्शनात् । गुणानाञ्चेति । प्रधानक्रियाऽन्वये सम्भवति गुणभूतक्रियाऽन्वयोऽनुचित इति

१—इदमुदाहरणं भाष्ये १।२।३६; ३।३।१८; ४।१।६२ वा० १ स्थानेष्वपि  
द्रष्टुं शक्यम् ।

२—इदं भाष्यमित्यन्ये ।

३—'पूर्वकाले' इत्यपहाय तत्स्थाने 'अनन्त्यस्य' इति वक्तव्यमित्यर्थः ।



व्यादाय स्वपितीत्युपसङ्ख्यानमपूर्वकालत्वात् ॥ ५ ॥

व्यादाय स्वपितीत्युपसङ्ख्यानं कर्तव्यम् । किं पुनः कारणं न सिध्यति ?  
'अपूर्वकालत्वात्' । पूर्वं ह्यसौ स्वपिति पश्चाद्व्याददाति ।

न वा स्वप्नस्याऽवर्कालत्वात् ॥ ६ ॥

न वा वक्तव्यम् । किं कारणम् ? 'स्वप्नस्याऽवर्कालत्वात्' । अर्धरकालः स्वप्नः ।  
अवश्यमसौ व्यादाय मुहूर्तमपि स्वपिति ॥ २१ ॥

विभाषाऽग्रेप्रथमपूर्वेषु ॥ ३ । ४ । २४ ॥

किमयं प्राप्ते विभाषाऽऽहोस्विदप्राप्ते ? कथं च प्राप्ते कथं वाऽप्राप्ते ? आभी-  
क्ष्य\* इति वा नित्ये प्राप्ते, अन्यत्र वाऽप्राप्ते । किञ्चातः ? यदि प्राप्ते,—आभी-  
क्ष्येऽनिष्टा विभाषा प्राप्नोत्यन्यत्र चेष्टा न सिध्यति ॥ अथाऽप्राप्ते,—

प्र०—अवरकाल इति । यद्यपि स्वप्नक्षणानां व्यादानात्पूर्वकालता तथापि व्यादानानन्तरमा-  
विस्वप्नक्रियापेक्षं व्यादानस्य पूर्वकालत्वमस्तीत्यर्थः ॥ २१ ॥

विभाषाऽग्रे । इहाऽग्रादयः साधनपौर्वकाल्यविषया गृह्यन्ते न तु क्रियापौर्वकाल्यविषयाः ।  
तेषां हि क्रियापौर्वकाल्यविषयत्वे तैरेव पौर्वकाल्यस्योक्तत्वात् क्त्वाणमुलोर्गतार्थत्वादुत्पत्त्या न  
भाव्यम् । न चैतत्सूत्रारम्भादुक्तेऽपि पौर्वकाल्ये तयोरुत्पत्तिरिति शक्यते वक्तुम् । अस्य साधनपौर्व-  
काल्यविषयाऽग्राद्युपपदत्वे चरितार्थत्वात् । भाष्यकारेण च समानादिसूत्रे पूर्वशब्देन क्रियापौर्वकाल्ये  
उक्ते क्त्वाप्रत्ययस्यानुत्पत्तेः प्रतिपादितत्वात् । यदि चाऽत्र अग्रादयः क्रियापौर्वकाल्यविषया गृह्ये रन्  
तदा अप्राप्तविभाषैव निःसन्देहा स्यादिति 'किमयं प्राप्ते विभाषे'ति संशयो नैवोपपद्येत ।

उ०—भावः । प्रत्येकानन्तर्यविवक्षायामिष्टाऽसिद्धिमप्याह भाष्ये—एवञ्च कृत्वेति । तेन प्रत्येकाऽऽनन्तर्यविव-  
क्षायां क्त्वा न साधुरित्याहुः ॥ २१ ॥

विभाषाऽग्रे । साधनेति । साधनाऽन्तरजन्यस्वजातीयक्रियाऽपेक्षपौर्वकाल्यविषया इत्यर्थः । न तु क्रियेति ।  
एककर्तृकमिन्नक्रियानिरूपितपौर्वकाल्यविषया इत्यर्थः । साधनपौर्वकाल्यविषयाणामेव ग्रहणे प्रमाणमाह—  
तेषां हीति । पूर्वादीनामित्यर्थः । मानान्तरमप्याह—भाष्यकारेण चेति । प्रकृतसूत्रभाष्यपर्यालोचनयाऽप्येव-  
मेवेत्याह—यदि चेति । निःसन्देहा । सन्देहान्निष्क्रान्तेति समासः । संशयाऽनुपपत्तिं दर्शयति—यस्मादिति ।  
तदाभीक्ष्येति । उक्तार्थत्वेन क्त्वाणमुलोपप्राप्तेरिति भावः । ननु पौर्वकाल्योक्तावध्यामीक्षणप्रतिपादनाय

१—'अपर' पा० ।

२—'चाऽप्राप्ते' पा० ।

\* आभीक्ष्ये णमुल् च ३ । ४ । २२



## अग्रादिष्वप्राप्तविधेः समासप्रतिषेधः ॥ १ ॥

अग्रादिष्वप्राप्तविधेः समासस्य प्रतिषेधो वक्तव्यः† ।

स तर्हि [ प्रतिषेधो ] वक्तव्यः ? न वक्तव्यः । उक्तमेतत्, 'अभैवाव्ययेन [ २ । २ । २० ] इत्यत्रैवकारकरणस्य प्रयोजनम्—'अभैवाव्ययेन यत्तु ल्यविधान-

प्र०—यस्मादाभीक्ष्ये णमुल्चे'ति क्त्वाणमुलौ क्रियापौर्वकाल्ये एव विधीयेते । तच्चेदग्रादिभिरुच्यते तदाऽऽभीक्ष्यग्रहणानुवृत्तावप्यप्राप्तविभाषैव स्यात् । आभीक्ष्यञ्च द्विर्वचनमन्तरेण क्त्वाणमुल्भ्यां न द्योत्यत इति तद्द्योतनायाऽपि तयोर्विधानं नोपपद्यते । तस्मात्साधनपौर्वकाल्यविषया इहाऽग्रादय इति स्थितम् । यद्यपि देशविशेषवचनोऽग्रगब्धोऽस्ति—'प्रभोरग्रे भुङ्क्ते' इति, तथापि पूर्वप्रथमसाहचर्यात्कालत्रिशेषवृत्तिरेव गृह्यते । अनिष्टा विभाषेति । आभीक्ष्ये नित्यौ क्त्वाणमुलौ इष्येते,—अग्रे भुक्त्वा भुक्त्वा व्रजतीति । लडादयस्तु नैवेष्यन्ते,—अग्रे भुङ्क्ते भुङ्क्ते ततो व्रजतीति भावः । अन्यत्र चेति । आभीक्ष्यग्रहणानुवृत्तौ सत्यामनाभीक्ष्ये क्त्वाणमुलौ न स्यातामित्यर्थः । अप्राप्तविधेरिति । विभाषायामग्रादीनां प्रत्ययोत्पत्तिं प्रति निमित्तत्वान्निमित्तस्य चोपपदसंज्ञाविधानादुपपदसमासः प्रतिषेध्यः । प्राप्तविभाषायां त्वग्रादीनां पक्षे प्रत्ययनिवृत्तौ निमित्तत्वं न तु प्रत्ययोत्पत्तौ, प्रत्यययो'राभीक्ष्ये णमुल्चे'त्यनेनाऽविशेषेण विहितत्वादिति भावः । न वक्तव्य इति । अप्राप्तविभाषात्वमनेन द्रढयति । पूर्वविप्रतिषेधाच्चाग्रादिष्व्वाभीक्ष्ये नित्याभ्यां क्त्वाणमुल्भ्यां भाव्यमित्युभयत्र विभाषा चेयं न भवति । ननु च णमुल्यप्राप्ते, क्त्वाप्रत्यये तु समानादिसूत्रेण प्राप्ते सत्यारम्भादुभयत्र विभाषेयं युक्ता । नैतदस्ति । समानादिसूत्रविहितं क्त्वां प्रति विभाषाग्रहणमनर्थकमेव, वासरूप इत्यनेनैव पक्षे लडादीनां सिद्धत्वात् । कः पुनरस्य क्त्वः समानादिसूत्रविहिताद्विशेष इति चेत्, णमुल्सहितत्वमेव विशेषः । णमु-

उ०—तयोः प्राप्तिरत आह—आभीक्ष्यञ्चेति । एवञ्चावश्यकद्विर्वचनेनैव तद्द्योतनसम्भवेनाऽस्य तत्राऽप्यप्राप्तिरिति भावः । तयोर्विधानं—तयोः प्राप्तिः । पूर्वप्रथमेति । यद्यपि पूर्वशब्दो देशवाच्यपि तथापि प्रथमसाहचर्यं नियामकमिति बोध्यम् । निमित्तस्य चेति । 'उपपद'मिति महासंज्ञया प्रत्ययनिमित्तस्योपपदत्वं, न ह्यभावस्योपपदमिति वक्तुं शक्यमिति भावः । भाष्ये—न वक्तव्य इत्युक्ते श्रवचने हेतुमाह—उक्तञ्चेति । चो हेतौ । यत उक्तमलो न वक्तव्य इत्यर्थः । उक्तं वेति पाठेऽपि 'वा' शब्दोऽत्र चाऽर्थे एव बोध्यः, श्रवचने वैकल्पिकहेत्वन्तराऽनुक्तेः । नन्वननुवृत्तावप्याभीक्ष्ये परत्वादिदमेवोचितमित्युभयत्रविभाषात्वमुचितमित्यत आह—पूर्वविप्रतिषेधादिति । ननु चेति । साधनपौर्वकाल्यविषये क्रियापौर्वकाल्यस्यापि सत्त्वादिति भावः । वाऽस्यपेण लडादीनां सिद्धत्वाद्विभाषाग्रहणं किमर्थमिति शङ्कयामपि 'ज्ञापकार्य'मित्युत्तरं बोध्यम् । वाऽसरूपन्यायेन लडादिसिद्धत्वेऽर्थमेतदिति शङ्कने—कः पुनरिति । वक्ष्यमाणरीत्या ज्ञापकार्येत्युत्तरम् ।

† उपपदमतिङ् २ । २ । १६

१—काचित्कः पाठः ।

२—इतः प्राक् 'उक्तं वा' इति वार्तिकं कचिद् दृश्यते ।



मुपपदं तत्र; समासो यथा स्यादमा चान्येन च यत्तु ल्यविधानमुपपदं तत्र मा भू'दिति ॥ २४ ॥

स्वादुमि णमुल् ॥ ३ । ४ । २६ ॥

किमर्थं स्वादुमि मकारान्तत्वं निपात्यते, न खमुञ्प्रकृतः सोऽनुवर्तिष्यते\* ?

स्वादुमि मान्तनिपातनमीकाराऽभावार्थम् ॥ १ ॥

स्वादुमि मान्तनिपातनं क्रियत 'ईकाराभावार्थम्' । ईकारो+ मा भूदिति । स्वाद्वी कृत्वा यवागू' भुङ्क्ते, स्वादुङ्कारं यवागू' भुङ्क्ते ।

च्यन्तस्य च मकारान्तार्थम् ॥ २ ॥

च्यन्तस्य च मकारान्तत्वं निपात्यते । अस्वादु स्वादु कृत्वा भुङ्क्ते स्वादुङ्कारं भुङ्क्ते ।

प्र०—त्सहितक्त्वाविधौ विभाषाश्रुतिरिहोपादीयमाना ज्ञापकाऽर्था संपद्यते । 'क्त्वाणमुलो यत्र सह विधीयेते तत्र वासरूपविधिर्न भवती'ति । तेनाऽऽभीक्ष्ये पौर्वकाल्ये लडादयो न भवन्ति । तत्र यदि केवलो णमुल्विधीयेत विभाषाश्रुतिरभिमतमर्थं ज्ञापयितुं न क्षमेतेति क्त्वोऽप्यनुवादः कर्तव्यः ॥ २४ ॥

स्वादुमि । ईकाराभावार्थमिति । मान्तत्वे भाविप्रत्ययविषये निपात्यमाने विहृतनिमित्तत्वा'द्वोतो गुणवचना'दिति डीष् न भवतीत्यर्थः । च्यन्तस्य'चेति । खमुञ्चपि सर्वत्र मुम् न सिध्यति, 'अनव्ययस्येत्यधिकारादिति भावः । यद्येवं मान्तत्वमेव निपात्यतां प्रत्ययस्तु खमु-

उ०—एवञ्च प्रकृतसूत्रविषये लडादिसिध्यर्थं विभाषाग्रहणम् । ज्ञापनफलान्तु पूर्वसूत्रे । यदि तु णमुल्विषये वाऽसरूपो नाऽस्तीत्येव ज्ञाप्यते तदोत्तरसूत्रविषयेऽपि क्त्वाललडादयो न स्युः । तद्धवनयन्नाह—तत्र यदीति । आभीक्ष्य इति सूत्रे इत्यर्थः । अभिमतमर्थम् । यत्र सह विधीयत इत्येवं रूपमित्यर्थः ॥ २४ ॥

स्वादुमि । भाविप्रत्ययविषये इति । णमुल्विषये इत्यर्थः । 'स्वादुमी'त्यनूच प्रत्ययविधानात्प्रत्यये भाविनि सति पूर्वमेव निपात्यत इति भावः । भावप्रत्ययविषय इति पाठेऽप्ययमेवाऽर्थः । यस्त्वेवं पाठं दृष्ट्वा भावप्रत्ययमात्रविषयं निपातनं, तेन क्त्वा योगेऽपीति । तन्न । स्वाद्वी कृत्वा यवागू' भुङ्क्ते अस्वादु स्वादु कृत्वा भुङ्क्ते इति भाष्यप्रयोगविरोधात् । स्वाद्वी कृत्वेतिवत् स्वादुङ्कारमित्यत्राऽपीकारः स्यात्तदभावाय निपातनमित्यर्थो भाष्यस्य । विहृतेति । उकारान्तत्वाऽभावादित्यर्थः । अन्यार्थमेवेति । अपूर्वविधानात्प्रति-

† स्वादुमि णमुल् ३ । ४ । २६

१—'मकारान्तनिपातनं क्रियते' पा० ।

\* कर्मण्याक्रोशे कुञ्जः खमुञ् ३ । ४ । २५, अरुद्विषदजन्तस्य मुञ् ६ । ३ । ६७

† वोतो गुणवचनात् ४ । १ । ४४

२—'मकारान्तत्वं यथा स्यात्' ।



### आ च तुमुनः समानाधिकरणे ॥ ३ ॥

आ च तुमुनः‡ प्रत्ययाः समानाधिकरणे वक्तव्याः । केन ? अनुप्रयोगेण । किं प्रयोजनम् ? 'स्वादुङ्कारं यवागूर्भुज्यते देवदत्तेने'ति देवदत्ते तृतीया यथा स्यात् । किं च कारणं न स्यात् ? णमुलाभिहितः कर्तेति × । ननु च भुजिप्रत्ययेनाऽनभिहितः कर्तेति कृत्वाऽनभिहिताश्रयो विधिर्भविष्यति तृतीया । यदि सत्यभिधाने चाऽनभिधाने च कुतश्चिदनभिधानमिति कृत्वाऽनभिहिताश्रयो विधिर्भविष्यति तृतीया, यवाग्वां द्वितीया प्राप्नोति । किं कारणम् ? णमुलाऽनभिहितं कर्मेति ।

यदि पुनरयं कर्मणि विज्ञायेत । नैवं शक्यम् । इह हि 'स्वादुङ्कारं यवागूर्भुज्यते देवदत्त' इति यवाग्वां द्वितीया न स्यात् । किं कारणं न स्यात् ? णमुलाभिहितं कर्मेति । ननु च भुजिप्रत्ययेनाऽनभिहितं कर्मेति कृत्वाऽनभिहिताश्रयो विधिर्भविष्यति द्वितीया । यदि सत्यभिधाने चाऽनभिधाने च कुतश्चिदनभिधानमिति कृत्वाऽनभिहिताश्रयो विधिर्भविष्यति द्वितीया, देवदत्ते तृतीया प्राप्नोति । किं कारणम् ? णमुलाऽनभिहितः कर्तेति ।

अथाऽनेन क्त्वायामर्थः—'पक्त्वौदनो भुज्यते देवदत्तेनेति ? बाढमर्थः । देवदत्ते तृतीया यथा स्यात् । किं च कारणं न स्यात् ? क्त्वयाऽभिहितः कर्तेति । ननु च भुजिप्रत्ययेनाऽनभिहितः कर्तेति कृत्वाऽनभिहिताश्रयो विधिर्भविष्यति तृतीया । यदि सत्यभिधाने चानभिधाने च कुतश्चिदनभिधानमिति कृत्वाऽनभिहिताश्रयो विधिर्भविष्यति तृतीया, ओदने द्वितीया प्राप्नोति । किं कारणम् ? क्त्वयानभिहितं कर्मेति ।

प्र०—त्रेव विधेयः । नैतदस्ति । अव्ययार्थमेव मान्तनिपातनं स्यादिति ङीष् स्यादेव । णमुलि तु मान्तत्वमपूर्वं विधीयमानमीकाराभावार्थं च्यन्तस्य च मकारान्तार्थं विज्ञायते । अवश्यं चोत्तरार्थो णमुल् विधेय इति लाघवादिहैव विहितः । आ च तुमुन इति । पूर्वोक्तवाक्याथपेक्षया समुच्चय-

उ०—प्रसवस्य लघुत्वादिति भावः । 'आ च तुमुन' इत्यत्र चकारः किमपेक्ष इत्यत्र आह—पूर्वोक्तेति । मान्तनिपातनमित्यस्य 'वक्तव्य'मिति शेषः । अभिविधौ चेति । एवञ्च तुमुनन्ताधातुसंबन्धाऽधिकारविहिता अव्ययकृत इत्यर्थः । तुमुन्त्वसामान्यात् 'तुमुन्नुला'वित्यस्याऽपि ग्रहणं बोध्यम् । अत एवाऽग्रे 'भोक्तुमोदनः पच्यते'

‡ शकधृषणालाघटरभलभक्रमसहार्हास्त्यर्थेषु तुमुन् ३ । ४ । ६५

× कर्तरि कृत् ३ । ४ । ६७

१—'भवति' पा० ।

२—णमुलित्यर्थः । एवं च णमुलाऽभिहितं कर्मेति द्वितीया न प्राप्नोति ।



यदि पुनरयं कर्मणि विज्ञायेत ? नैवं शक्यम् । इह हि 'पक्त्वौदनं भुङ्क्ते देवदत्त' इत्योदने द्वितीया न स्यात् । किं च कारणं न स्यात् ? क्त्वयाऽभिहितं कर्मेति । ननु च भुजिप्रत्ययेनाऽनभिहितं कर्मेति कृत्वाऽनभिहिताश्रयो विधिर्भविष्यति द्वितीया । यदि सत्यभिधाने चानभिधाने च कुतश्चिदनभिधानमिति कृत्वाऽनभिहिताश्रयो विधिर्भविष्यति द्वितीया, देवदत्ते तृतीया प्राप्नोति । किं कारणम् ? क्त्वयानभिहितः कर्तेति ।

अथानेन तुमुन्यर्थः—भोक्तुमोदनः पच्यते देवदत्तेनेति ? बाढमर्थः । देवदत्ते तृतीया यथा स्यात् । किं च कारणं न स्यात् ? तुमुनाऽभिहितः कर्तेति । ननु च पचिप्रत्ययेनाऽनभिहितः कर्तेति कृत्वाऽनभिहिताश्रयो विधिर्भविष्यति तृतीया । यदि सत्यभिधाने चाऽनभिधाने च कुतश्चिदनभिधानमिति कृत्वाऽनभिहिताश्रयो विधिर्भविष्यति तृतीया, ओदने द्वितीया प्राप्नोति । किं कारणम् ? तुमुनाऽनभिहितं कर्मेति [ कृत्वा ] ।

यदि पुनरयं कर्मणि विज्ञायेत ? नैवं शक्यम् । इह हि भोक्तुमोदनं पचति देवदत्त इत्योदने द्वितीया न स्यात् । किं च कारणं न स्यात् ? तुमुनाभिहितं कर्मेति । ननु च पचिप्रत्ययेनानभिहितं कर्मेति कृत्वाऽनभिहिताश्रयो विधिर्भविष्यति द्वितीया ।

प्र०—प्रतिपादनार्थश्चशब्दः । न केवलं स्वादुमि मान्तनिपातनमपि तु इदमपि वक्तव्यमित्यर्थः । शक-  
धृषादिसूत्रविहितस्तुमुन् गृह्यते । अभिविधौ चाऽयमाकारः । णमुलेति । असत्यस्मिन्वचने 'कर्तरि कृ'दिति णमुला कर्तरि भाव्यमिति भावः । अनभिहिताश्रय इति । 'अनभिहिते' इति पर्युदास आश्रीयते न तु प्रसज्यप्रतिषेध इति भावः । यदि पुनरिति । 'अव्ययकृतः कर्मणी'ति वचनं

उ०—इत्युदाहरणं सङ्गच्छते । भाष्ये—समानाऽधिकरणे इति । स्वाऽन्वयिसमभिव्याहृताख्यातवाच्यकारके इत्यर्थः । भाष्ये—अनुप्रयोगशब्देनेदमेवोच्यते । समानाऽधिकरणे कारके वर्त्तमानाद्वातोरित्यर्थः । तेन तस्य धात्वर्थं प्रति विशेषणत्वमेवेति न बोधे वैषम्यम् । ननु सत्यन्यस्मिन्कारके कर्त्तव्यं कस्मादभिधीयतेऽत आह,—असत्यन्यस्मिन्निति । नन्वभिहिते प्रतिषेधात्कथमनभिहिताऽऽश्रयो विधिरत आह—पर्युदास इति । भिन्नधात्वर्थेति । पाके ओदनः, गमने ग्राम इत्यर्थः । 'अस्य वचनस्य प्रयोजनं दर्शयितु'मित्यन्वयः । भाष्ये—स इह दोषो न जायत इति । नन्वनभिहिताश्रया तृतीया सिद्धा, द्वितीयाप्राप्तिरूपो दोषश्च न, तत्किमत्र प्रयोजनमिति 'प्रयोजनं दर्शयितुमुपन्यास' इति कैयटाऽसङ्गतिरिति चेत्, अत्र वदन्ति—

१—'अव्ययकृतो भावे' इत्यस्य स्थाने 'अव्ययकृतः कर्मणि' इत्यङ्गीक्रियेतेति भावः ।

२—'ताश्रया विभक्तिर्भविष्यति' पा० ।

३—क्वाचित्कः ।



यदि सत्यभिधाने चानभिधाने च कुतश्चिदनभिधानमिति कृत्वाऽनभिहिताश्रयो विधिर्भविष्यति द्वितीया, देवदत्ते तृतीया प्राप्नोति । किं कारणम् ? तुमुनाऽनभिहितः कर्तेति ।

अथाऽनेनेहार्थः—पक्त्वौदनं ग्रामो गम्यते देवदत्तेनेति ? बाढमर्थः । देवदत्ते तृतीया यथा स्यात् । किंच कारणं न स्यात् ? कत्वयामिहितः कर्तेति । ननु च गमिप्रत्ययेनाऽनभिहितः कर्तेति कृत्वाऽनभिहिताश्रयो विधिर्भविष्यति तृतीया । यदि सत्यभिधाने चानभिधाने च कुतश्चिदनभिधानमिति कृत्वाऽनभिहिताश्रयो विधिर्भविष्यति तृतीया, यदुक्तं 'मोदने द्वितीया प्राप्नोती'ति स इह दोषो न जायते ।

प्र०—यदि क्रियत इति भावः । अथानेनेति । 'आ च तुमुन' इत्यनेन वचनेनेत्यर्थः । अनेकप्रयोजनत्वमस्य वचनस्य प्रश्नद्वारेण दर्शयति । पक्त्वौदनमिति । भिन्नधात्वर्थविषयकर्मभेदेऽपि वचनस्याऽस्य दर्शयितुं प्रयोजनमुपन्यासः । अव्ययकृत इति । यद्येवं 'पक्त्वौदनं भुङ्क्ते देवदत्तः' 'पक्त्वौदनो भुज्यते देवदत्तेने'ति क्त्वाप्रत्ययेन कर्तृकर्मणोरनभिधानात्पाकापेक्षया तृतीयाद्वितीये कस्मान्न भवतः ? उच्यते । आख्यातादिपदवाच्या क्रिया विशेष्यत्वात् प्रधानम् । विशेषणभूता त्वप्रधानम् । तत्क्रियासाधन्योरपि शक्त्योस्तद्वद्भारको गुणप्रधानभावः । तत्र 'प्रधानशक्त्यभिधाने गुणक्रियाशक्तिरभिहितवत्प्रकाशते । प्रधानानुरोधाद्गुणानां तन्मुखप्रेक्षितत्वात् प्रथक्त्वाद्विरुद्ध-

उ०—'दर्शयितु'मिति कैयटस्य,—विचारयितुमित्यर्थः । स दोष इह न जायते तस्मान्नार्थ एतदुदाहरणविषये इति भाष्यार्थः । यदि प्रवर्तते तदैतत्प्रयोगाऽभावरूपमनिष्टञ्च स्यात् । तस्मात्समानशब्द एकपर्याय इति तात्पर्यम् । आख्यातादिपदवाच्येति । अत्रेदं तत्त्वम्, उपात्तकारकाणां प्रधानाऽन्वये सम्भवति न गुणे शाब्दाऽन्वयः, अर्थत एव तदीयकारकाणां शान्तौ तत्राऽन्वये मानाऽभावात् । तद्द्वारक इति । क्रियाद्वारकः । गुणक्रियानिरूपिता शक्तिरपि गुणीभूतेति भावः । नन्वार्थाऽन्वयेऽपि तत्क्रियानिरूपिता शक्तिस्तत्राऽस्त्येव, अन्यथा 'ग्रामायाऽद्य गन्तुमिच्छती'त्यादि न स्यात् । एवञ्च द्वितीयादिकं स्यादेवाऽत आह—तत्र 'प्रधानेति । अत्र 'प्रधान'शब्देन सर्वतः प्रधानमाख्यातवाच्यक्रियैव, तच्छ्रुतेरेव वस्तुस्वभावमाहात्म्येन स्वसमानाऽधिकरणेतरशक्त्यभिभावकत्वात् । अत एव 'क्षुधम्प्रतिहन्तुं शक्य'मित्यपि भवतीति पस्पशायां कैयटेनोक्तं सङ्गच्छते । तत्र 'शक्य'मित्यस्याऽपि नामत्वेनेतरक्रियाभ्रति गुणत्वेन स्वसमानाऽधिकरणेतरशक्त्यभिभावे सामर्थ्याऽभावादिति दिक् । अन्ये तु समानाऽधिकरणे इत्यस्याऽनुप्रयोग इत्येव न्याख्यानादयमपि प्रयोगश्चिन्त्य एव । तद्वचनवादिमतेऽसिद्धेः । न च तदाऽऽख्याताऽन्ताऽनुप्रयोगविषयं, 'क्षुदुपहन्तुं शक्य'मिति भाष्यप्रयोगाऽसिद्धथापत्तेः, तुमुना कर्मणोऽनभिधानाद्द्वितीयापत्तेरित्याहुः । पृथक्त्वा-

१—“प्रधानेतेतरयोर्बन्ध द्रव्यस्य क्रिययोः पृथक् । शक्तिर्गुणाश्रया तत्र प्रधानमनुरुध्यते ॥”

“प्रधानविषया शक्तिः प्रत्ययेनाभिधीयते । यदा, गुणे तदा तद्वदनुक्तापि प्रतीयते ॥”

इति कारिके अत्र स्मरणीये ।



तत्तर्हि वक्तव्यम्—‘आ च तुमुनः समानाधिकरण’ इति ? न वक्तव्यम् ।  
‘अव्ययकृतो भावे भवन्ती’ति भावे भविष्यन्ति । किं वक्तव्यमेतत् ? नहि । कथम-  
नुच्यमानं गंस्यते ? तुमर्थ इति वर्तते\* ॥ तुमर्थश्च कः ? भावः ॥ २६ ॥

वर्षप्रमाण ऊलोपश्चास्यान्यतरस्याम् ॥ ३ । ४ । ३२ ॥

ऊलोपश्चास्यान्यतरस्याग्रहणं शक्यमकर्तुम् । कथं गोष्पदप्रं वृष्टो देव इति ?  
प्रातिः पूरणकर्मा तस्मादेष कः† । यदि को विभक्तीनां श्रवणं प्राप्नोति । श्रूयन्त  
एवात्र विभक्तयः । तद्यथा, एकेन गोष्पदप्रेणेति ॥ ३२ ॥

प्र०—स्वकार्यारम्भाऽभावात् ॥ २६ ॥

वर्ष । तस्मादेष क इति । गोष्पदं प्रातीत्यातोऽनुपसर्गे क’ इति कप्रत्ययः । क्रियाविशेषण-  
त्वाच्च कर्मत्वनपुंसकत्वे । ‘गोष्पदप्रकल्पं गोष्पदप्रन्तरा’मित्यादिप्रयोगसिद्ध्यर्थमूलोपो  
न विधेयः । एषां प्रयोगाणां भाष्यकारेणानभ्युपगमात् । अनभ्युपगमस्तु ऊलोपप्रत्याख्यानां च्य-  
थानुपपत्त्या विज्ञायते । ‘गोष्पदपूर’मित्यादेरपि घत्रा सिद्धत्वाणामुल् कस्मान्न प्रत्याख्यायते । स्वरे  
दोषप्रसङ्गात् । तथा हि—यदि करणे घत्रं विधाय षष्ठीतत्पुरुषः क्रियते तदा थाथादिसूत्रेणान्तोदात्तत्वं  
भवति । भावे तु घत्रि बहुव्रीहौ पूर्वपदप्रकृतिस्वरः । णमुलि तु लिट्स्वरेणोकार उदात्तः । गोष्पद-  
पूरंतरामित्यादि च सिद्ध्यति । ‘गोष्पदप्र’मित्यत्र तु नास्ति स्वरभेदः । कप्रत्यये थाथादिस्वरेणा-  
न्तोदात्तत्वाणामुलि ऊलोपे कृते पूर्वस्योदात्तभाजोऽभावात् कृत्स्वरेणाऽन्तोदात्तत्वात् ॥ ३२ ॥

उ०—दिति । भिन्नत्वाद्विरुद्धं यस्वकार्यं तदारम्भकत्वाऽभावादित्यर्थः । एतेन ‘यदा यत्र शाब्दोऽन्वयस्तदा  
तद्विभक्तेः साधुत्वम्, श्रोदनं पक्त्वा भुज्यते, पक्त्वौदनो भुज्यत इत्युभयमपि साध्विति परास्तम् । प्रकृत-  
सूत्रस्थभाष्यवार्तिककयोरनुकिस्मभ्रवस्तत्वाऽऽपत्तेरित्यलम् । यत्तु हरदत्तेन ‘वयं तु ब्रूमः—सकृच्छ्रुतस्य  
युगपदुभाभ्यां सम्बन्धाऽभावादेकेनैव प्रधानेन शाब्दोऽन्वयः, इतरेण तु सन्निधानादार्थ इति मुष्णनिरूपिता  
शक्तिस्तत्र नाऽस्त्येवेत्युक्तं, तन्न, ग्रामाय गन्तुमिच्छतीति सन्तुनस्यभाष्यप्रयोगविरोधाऽऽपत्तेः, ग्रामस्य  
गतिकर्मत्वाऽभावेन चतुर्थ्यप्राप्तेः । मम तु शाब्दोऽन्वयाऽभावेऽपि तन्निरूपितकर्मत्वस्य सत्त्वेन परत्वा-  
द्गत्यर्थकर्मणीत्यस्य प्रवृत्त्या न दोषः । एवं ‘ग्रामाय गत्वा द्रक्ष्यतीत्यपि साध्विति दिक् ॥ २६ ॥

वर्षप्रमाणे । गोष्पदं प्रातीति । पूरयतीत्यर्थः । नन्वस्मात्कल्पपि वृत्तौ ‘प्र’मित्यनुस्वारश्रवणं न  
स्यात्, णमुलन्तात् भवतीत्यत आह—गोष्पदप्रमिति । करण इति । तथा सति वृष्ठात्वर्थेन सामाना-  
ऽधिकरण्यं भवति । बहुव्रीह्याविति । गोष्पदस्य पूरः पूरणं यत्र क्रियायामित्यर्थः । लिट्स्वरेणोकार इति ।  
तत् उपपदसमासे कृदुत्तरपदप्रकृतिस्वरः । कृत्स्वरेणेति । प्रत्ययस्वरेण प्रत्ययस्योदात्तत्वे कृदुत्तरपदप्रकृति-  
स्वरेणेत्यर्थः ॥ ३२ ॥

\* तुमर्थे सेसेन.....तवैतवेङ्गत्वेनः ३ । ४ । ६

१—‘कर्म’शब्दोऽर्थपर्यायः ३ । २ । १४ सूत्रभाष्ये २३२ तमे पृष्ठे विमर्शदिप्पणी द्रष्टव्या ।

† आतोऽनुपसर्गे कः ३ । २ । ३

२—इतिः कचिन्न ।



करणे हनः ॥ ३ । ४ । ३७ ॥

हनः करणेऽनर्थकं वचनं हिंसार्थेभ्यो णमुल्विधानात् ॥ १ ॥

हनः करणेऽनर्थकं वचनम् । किं कारणम् ? 'हिंसार्थेभ्यो णमुल्विधानात्' ।  
हिंसार्थेभ्यो णमुल्विधीयतेऽ तेनैव सिद्धम् ।

अर्थवत्त्वहिंसार्थस्य विधानात् ॥ २ ॥

अर्थवत् हन्तेर्णमुल्वचनम् । कोऽर्थः ? 'अहिंसार्थस्य विधानात्' । अहिंसार्था-  
णमुल् यथा स्यात् । अस्ति पुनरयं क्वचिद्वन्तिरहिंसार्थो यदर्थो विधिः स्यात् ?  
अस्तीत्याह । पाण्युपघातं वेदिं हन्ति ।

नित्यसमासार्थं च ॥ ३ ॥

नित्यसमासार्थश्च हिंसार्थादपि हन्तेरनेन विधिरेषितव्यः X ॥ कथं पुनरिच्छतापि  
हिंसार्थाद्वन्तेरनेन विधिर्लभ्यः । अनेनाऽस्तु तेन वेति तेन स्याद्विप्रतिषेधेन ।

‘हन्तेः पूर्वविप्रतिषेधो वार्तिकेनैव ज्ञापितः’ ।

यदयं ‘नित्यसमासार्थं चे’त्याह, तज्ज्ञापयत्याचार्यो ‘हिंसार्थादपि हन्तेरनेन  
विधिर्भवती’ति ॥ ३७ ॥

प्र०—करणे । बाहुल्येन हन्तिहिंसार्थो दृश्यत इति मत्वाह—हन इति । हन्तेः पूर्ववि-  
प्रतिषेध इति । यद्येवं हिंसार्थानामित्यत्र ‘दण्डोपघातं गाः कालयती’त्युदाहरणं नोपपद्यते । नैष  
दोषः । यत्रैक एव धात्वर्थः सामान्यविशेषभावेन भिद्यमानो विशेष्यभावमनुभवति सोऽस्य  
विषयः । ‘कषादिषु यथाविध्यनुप्रयोग’ इति वचनात्, अन्यत्र भिन्नधात्वर्थसंबन्धे तु हिंसार्थाना-  
मित्यनेनैव णमुल् भवति ॥ ३७ ॥

उ०—करणे हनः । बाहुल्येनेति । अन्ये तु हन्तिहिंसार्थ एव, पद्धत्यादौ हिंसारोप इत्याहुः ।  
भाष्ये—पाण्युपघातमिति । पाणिना वेदिं हन्तीत्यर्थः । हिंसा च प्राणिविषयेति भावः । सामान्येति ।  
यत्राऽनुप्रयोगणमुलन्तयोः सामान्यविशेषभावेनाऽन्वयस्तत्रेदमेव, यत्र तु भेदसंबन्धेनाऽन्वयस्तत्र तेनैवेति  
भावः । हिंसार्थानामिति णमुलि ‘तृतीयाप्रभृतीन्यन्यतरस्या’मिति वैकल्पिकः समासः ॥ ३७ ॥

‡ हिंसार्थानां च समानकर्मकाणाम् ३ । ४ । ४८ १—‘अहिंसार्थस्य हन्तेर्णमुल्’ पा० ।

X हिंसार्थानां च समानकर्मकाणाम् ३ । ४ । ४८; तृतीयाप्रभृतीन्यन्यतरस्याम् २ । २ । २१



३ अ० ४ पा० १ आ० ६२ सू० ]

व्याकरणमहामाण्यम्

३८७

अधिकरणे बन्धः ॥ ३ । ४ । ४१ ॥

इह कस्मान्न भवति—ग्रामे बन्ध इति ? एवं वक्ष्यामि—‘अधिकरणे बन्धः संज्ञायाम् । [ ३ । ४ । ४१-४२ ] ततः—‘कर्त्रोर्जीवपुरुषयोर्नशिवहोः’ [ ४३ ] इति । कथमड्डालिकाबन्धं बद्धः, चण्डालिकाबन्धं बद्धः ? ‘उपमाने कर्मणि च’ [ ४५ ] इत्येवं भविष्यति ॥ ४१ ॥

तिर्यच्यपवर्गे ॥ ३ । ४ । ६० ॥

अयुक्तोऽयं निर्देशः । तिरश्चीति भवितव्यम् । सौत्रोऽयं निर्देशः ॥ ६० ॥

नाधार्थप्रत्यये च्छयर्थे ॥ ३ । ४ । ६२ ॥

अर्थग्रहणं किमर्थम् ? ‘नाधाप्रत्यय’ इतीयत्युच्यमान इहैव स्यात्—द्विधा-  
कृत्य । इह च न स्यात्—द्वैधंकृत्य\* । अर्थग्रहणे पुनः क्रियमाणे न दोषो भवति ।  
नाधाप्रत्यये च सिद्धं भवति, यश्चान्यस्तेन समानार्थः ।

प्र०—अधिक । ग्रामे बन्ध इति । णमुलि सति ‘ग्रामबन्धं बद्ध’ इति प्राप्नोति ॥ ४१ ॥  
तिर्य । सौत्रो निर्देश इति । अनुक्रियमाणरूपविनाशप्रसङ्गस्तु न परिहारो, न हि  
प्रयोजनानुवर्ति प्रमाणम् ॥ ६० ॥

नाधा । द्वैधं कृत्येति । यदा ‘द्वित्र्योश्च धमु’त्रित्यादौ प्रत्ययपक्षस्तदेतदर्थग्रहणस्य प्रयोजनम् ।

उ०—अधिकरणे । ग्रामे बन्ध इतीति । यद्यपीदं वाऽसरूपन्यायेन घञा सिद्धं, तथाऽप्यनिष्टमपि  
प्राप्नोतीत्याह—ग्रामबन्धमित्यादिना । ‘ग्रामे बद्ध’ इति त्वपपाठः, कर्मणि क्तस्य विषये भावविषयणमु-  
लोऽप्राप्तेः । यद्यप्ययं साध्यो भावः, स च सिद्धस्वभावस्तथापि सिद्धत्वस्याऽऽधिक्येऽपि तस्याऽच्चेतेः ।  
माध्ये—एवं वक्ष्यामीति । ‘संज्ञाया’मित्यनेनैकवाक्यतापन्नम् । कथमिति । संज्ञात्वाऽभावात्प्रश्नः । उपमान  
इति । एवमनधिकरणविषयेऽपि तेनैव साध्यमिति भावः ॥ ४१ ॥

तिर्यच्य । तिर्यकशब्दोऽनृजुवाची, अपवर्गः—समासिस्तद्धाची च । न हीति । सौत्रत्वेन शास्त्रा-  
ऽप्रवृत्तौ तु तद्विनाशप्रसङ्गो बीजमित्यन्यदिति भावः ॥ ६० ॥

नाधाऽर्थप्रत्यये । तथा चेति । तदा चेत्यर्थः । द्वैधंकृत्येति । ङान्तेन समासे विभक्तिलोपः ।

१—‘बद्ध’ इति पा० । ‘ग्रामे बद्ध’ इति त्वपपाठः, कर्मणि क्तस्य विषये भावविषयणमुलोऽप्राप्तेः  
इति नागेशः । २—‘बन्धविशेषाणां नामधेयान्येतानी’ति काशिकावृत्तिः ( ३ । ४ । ४२ )

३—‘सौत्रो निर्देशः’ इति पा० । \* संख्याया विधायै घा; द्वित्र्योश्च धमु ५।३।४२; ४५



अथ प्रत्ययग्रहणं किमर्थम् ? इह मा भूत्,—हिरुक्कृत्वा पृथक्कृत्वा ॥६२॥

अन्वच्यानुलोम्ये ॥ ३ । ४ । ६४ ॥

अयुक्तोऽयं निर्देशः । अनूचीति भवितव्यम् । सौत्रोऽयं निर्देशः ॥ ६४ ॥

कर्तरि कृत् ॥ ३ । ४ । ६७ ॥

किमर्थमिदमुच्यते ?

कर्तरि कृद्बचनमनादेशे स्वार्थविज्ञानात् ॥ १ ॥

कर्तरि कृतो भवन्तीत्युच्यते [ किं प्रयोजनम् ? ] ‘अनादेशे स्वार्थविज्ञानात्’ । अनिर्दिष्टार्थोः प्रत्ययाः स्वार्थे भवन्ति । तथा,—‘गुप्तिज्जिह्वः सन्’ [३।१।५] ‘यावादिभ्यः कन्’ [ ५ । ४ । २६ ] इति । एवमिमे प्रत्ययाः कृतः स्वार्थे स्युः । स्वार्थे मा भूवन् कर्तरि यथा स्युरित्येवमर्थमिदमुच्यते ।

नैतदस्ति प्रयोजनम् । यमिच्छति स्वार्थे,—आह तम्—‘भावे घञ्भवती’ति† । कर्मणि तर्हि मा भूवन्निति । कर्मण्यपि यमिच्छत्याह तम्—‘घः कर्मणि ष्टून्’

प्र०—आदेशपक्षे तु स्थानिवद्भावाद्वाग्रहणेन ग्रहणात्सिध्यति । तथा च ‘धमुग्रन्तात्स्वार्थे ङदर्शन’-मिति डप्रत्यय उदाहार्यो ‘द्वैधकृत्ये’ति । ‘ना’ऽर्थमप्यर्थग्रहणं कर्तव्यमन्यथा निरनुबन्धकपरिभाषया नाऽत्रो ग्रहणं न स्यात् ॥ ६२ ॥

कर्तरि । किमर्थमिति । वक्ष्यमाणोऽभिप्रायः । अनादेश इति । यत्र वचनेनाऽर्थो नादिश्यते तत्र प्रत्यासत्त्या प्रकृत्यर्थे एव प्रत्ययो भवति । यमिच्छतीति । असत्यस्मिन् सूत्रे ‘घ’नित्येतावत्सूत्रं कर्तव्यम् । घातोर्धञ्भवतीति । तत्रानिर्दिष्टत्वाद्भावे घञ् भविष्यति । ततः ‘पदरुजविशस्पृश’ इति द्वितीयं सूत्रं कर्तव्यं, ततश्च भाव इति न कर्तव्यम् । क्रियमाणां तु निय-

ङ०—एतद्भाष्यस्वरसात्प्रत्ययपक्ष एव तत्र न्याय्य इति तत्त्वम् । नाऽर्थमपीति । निरनुबन्धकमादाय रूपाणां सिद्धेरनिष्टाऽभावाच्च तदर्थत्वं चिन्त्यम् । ‘हिरु’गिति । नाऽर्थत्वात्प्राप्तिः ॥ ६२ ॥

कर्तरि कृत् । ननु ‘भाव’ इति सूत्रं घातुमात्रादघञ्विषये आवश्यकमत आह—घञित्येतावदिति । भावपदोपादानं किनाऽव्यन्यप्रत्ययवत्स्वायें विधानेनैव भावे सिद्धमिति भावः । ततः पदरुजेति । कर्त्रर्थमिदम् । ष्टून्प्राप्नोतीति । ‘घः ष्टू’नित्येकं वाक्यं विध्यर्थम्, ततः ‘कर्मणी’ति नियमार्थमिति भावः । परिहरति—एकमिदं वाक्यमिति । कथं कारकान्तरे इति । एकवाक्येऽपि विशेषणोपादानं नियमफल-



[ ३ । २ । १८१ ] इति ॥ करणाधिकरणयोस्तर्हि मा भूवन्निति । करणाधिकरण-  
योरपि यमिच्छत्याह तम्—‘ल्युट्करणाधिकरणयोर्भवती’ति ‡ ॥ सम्प्रदानापादानयो-  
स्तर्हि मा भूवन्निति । सम्प्रदानापादानयोरपि यमिच्छत्याह तम्—‘दाशगोशौ सम्प्रदाने’  
[ ३ । ४ । ७३ ] ‘भीमादयोपादाने’ [ ७४ ] इति ॥ य इदानीमतोऽन्यः प्रत्ययः  
शेषः सोऽन्तरेण वचनं कर्तर्येव भविष्यति ।

तदेव तर्हि प्रयोजनम्—‘स्वार्थे मा भूव’न्निति । ननु चोक्तं ‘यमिच्छति स्वार्थे आह  
तम्—‘भावे घञ्भवती’ति । अन्यः स भावो बाह्यः प्रकृत्यर्थात् । अनेनेदानीमाभ्य-  
न्तरे भावे स्युः, तत्र मा भूवन्निति कर्तृग्रहणम् । कः पुनरेतयोर्भावयोर्विशेषः ? उक्तो  
भावभेदो भाष्ये × ॥ अस्ति प्रयोजनमेतत् ? किं तर्हीति ।

तत्र ल्युनादिप्रतिषेधो नानावाक्यत्वात् ॥ २ ॥

तत्र ल्युनादीनां प्रतिषेधो वक्तव्यः । ल्युनादयः+ कर्तरि मा भूवन्निति ।

प्र०—मार्थं भविष्यति—‘घञेव भावे नान्य’ इति । ततो धात्वर्थोऽस्ति कर्तरि कृद्भविष्यति नार्थः  
सूत्रेणेत्यर्थः । कर्मणीति । तस्यापि धात्वर्थेनाक्षेपादिति भावः । घः कर्मणि ष्टृन्निति । ‘घञेव  
कर्मणि नान्य’ इति नियमो विज्ञास्यते । यद्येवं कर्मणो नियमात्प्रत्ययो न नियत इति कारकान्तरेपि  
ष्टृन् प्राप्नोति । नैष दोषः । एकमिदं वाक्यं ‘घः कर्मणि ष्टृ’न्निति । तेन च कर्मणि विधीयमानः  
कथं कारकान्तरे स्यात् । अथवा द्वितीयो नियमः करिष्यते ‘कर्मण्येव ष्टृ’न्निति । य इदानी-  
मिति । ननु ‘कर्तरि भुवः खिणुच्वुकत्रौ’ ‘कर्तरि चर्षिदेवतयो’रिति कर्तुरपि नियमः प्राप्नोति ।  
नैष दोषः । उभयत्र करणनिवृत्त्या कर्तृश्रुतिविध्यर्थेन न नियमार्था । उक्त इति । ‘सार्वधातुके  
य’गित्यत्र बाह्याभ्यन्तरयोर्भावयोर्विशेषो दर्शितः । ननु चेति । ल्युनादिषु करणादिरथो

उ०—मित्यर्थः । नन्वेवं विधित्वमेव स्यात्, विशेषणोपादानात् कर्मण्येवेत्येव स्यान्न तु घृनेवेतीत्यरुचेराह—  
अथवेति । आवृत्त्येति भावः । धात्वर्थोऽस्ति कर्मण्यपि सिद्धेनियमार्थत्वमिति तावपर्यम् । एवं करणाधिकर-  
णयोरित्यत्राऽपि बोध्यम् । सार्वधातुके यगित्यत्रेति । नन्वाभ्यन्तरेऽपि भावे न भविष्यन्ति, ‘तुमर्थे से’इति  
तुमर्थग्रहणेनाभ्यन्तरे भावे सयादीनां नियमादिति चेन्न; सति ह्यस्मिन्नत्र तुमर्थग्रहणेन ‘भाव’ग्रहणम्, असति  
त्वस्मिन् विधित्वसम्पत्तये तुमर्थग्रहेण कर्तुरेव ग्रहणं स्यात्, तुमुनोऽप्युक्त्यायेन कर्तृयैव प्रसक्तेरित्याशयः ।  
लः कर्मणि च भावे चेति । भावग्रहणे तु न नियमः शक्यो विज्ञातुम्, ‘अकर्मकैभ्य’ इति विशेषणाय तदाव-  
श्यकत्वात् । भाष्ये—ल्युनादयः कर्तरीति । अयं भावः,—‘स्वस्वविधायकैर्विहितानाम्प्रत्ययानां पश्चादने-  
नाऽर्थाऽऽदेशन’मिति पक्षे यथा वृजादीनामर्थ आदिश्यत एवं ल्युनादीनामप्यादिश्येताऽविशेषात् । ततश्च

‡ करणाधिकरणयोश्च ३ । ३ । ११७

× सार्वधातुके यक् ३ । १ । ६७ सूत्रभाष्ये भावभेद उक्तः ।

+ आढ्यसुभाष्यूलपलितनग्नान्वप्रियेषु व्ययैष्वज्जौ कृमः करणे ल्युन् ३ । २ । ५६



ननु च करणे ख्युनादयो विधीयन्ते ते' कर्तरि न भविष्यन्ति । तेन च करणे स्युरनेन च कर्तरि । ननु चापवादत्वात्ख्युनादयो बाधकाः स्युः । न स्युः । किं कारणम् ? 'नानावाक्यत्वात्' । नानावाक्यं तच्चेदं च । समानवाक्येऽपवादैरुत्सर्गा बाध्यन्ते, नानावाक्यत्वादबाधनं न प्राप्नोति ।

तद्वच्च कृत्येष्वेवकारकरणम् ॥ ३ ॥

एवं च कृत्वा कृत्येष्वेवकारः क्रियते,—'तयोरेव कृत्यकस्वलर्थाः' [ ३ । ४ । ७० ] इति, 'भावे चाकर्मकेभ्यः' इति\* ॥ किं प्रयोजनम् ?

प्र०—विशेषविहितत्वात्कर्तुर्बाधको भविष्यतीति भावः । नानावाक्यत्वादिति । 'इह ब्राह्मणेभ्यो दधि दीयतां तक्रं कौण्डिन्याये'त्यभिन्नकालत्वादेकं वाक्यं विशिष्टस्य दानस्य प्रतिपादकमिति तत्त्रेण दधि बाध्यते । यदा तु कालभेदेन वाक्यद्वयमुच्चार्यते 'पूर्वाह्णे ब्राह्मणभोजनप्रकरणे दधि ब्राह्मणेभ्यो दीयता'मिति । अपराह्णे तु 'तक्रं कौण्डिन्याय दीयता'मिति । तदा तत्त्रेण दधि न बाध्यते । तथेहापि कालभेदेन वाक्यद्वयोच्चारणादबाध्यबाधकभावो नास्तीत्यर्थः । यत्त्विगादिवाक्ये 'यद्येकं वाक्यं तच्चेदं च ततस्तच्छेषोऽथ नानावाक्यं तदा तदपवाद' इत्युक्तम् । तदसंभवाश्रयेण । यदाऽङ्गस्येति इगपेक्षावयववयविसंबन्धे षष्ठी तदा स्थानपष्ठचभावादलोन्त्यस्येत्यस्यानुपस्थानं, तदेव चापवादत्वम् । ख्युनादयस्तु कृत्वादानेन कर्तरि स्युः । करणादिश्रुत्या च करणादिषु । तत्राऽनेकस्यार्थस्य युगपदभिधानाऽसंभवात् पर्यायः स्यात् । कदाचित्कर्तरि, कदाचित्करणादिषु ।

तद्वच्चेति । योऽयमर्थ उक्तस्तेन तुल्यमेवकारकरणमित्यर्थः । तथाहि,—कृत्वात्कर्तरि कृत्यादयः प्राप्ता एवकारेण कर्तुरपकृष्यन्ते, भावकर्मणोरेव यथा स्युरित्येवमर्थमित्यर्थः । 'भावे

उ०—तेऽप्यनेन कर्तरि स्युः, तत्तद्वाक्ये उपादानात्करणादिषु चेति करणादिरथो विशेषविहितत्वादिति । कार्यशब्दवादेऽर्थस्याऽपि शास्त्रमात्रगम्यत्वेन विधेयत्वमिति भावः । भाष्ये—ननु चाऽपवादत्वादिति । ख्युनादिशास्त्रोपात्ताः करणादय इत्यर्थः । इहाऽपि कालभेदेनेति । पूर्वं करणे विधानं, तदा तु न कर्त्रर्थोपस्थिरिति बाधाऽभावः, विधानोत्तरं पश्चादुपस्थितस्य कथं बाधः, तत्प्राप्तिकाले तस्य नाऽप्राप्त्यभावात् । यथा अपराहृतक्रदानेन पूर्वाह्नदधिदानस्य न बाध इति भावः । ननु 'इको गुणवृद्धी' इति सूत्रे नानावाक्यत्वमङ्गीकृत्य कथमपवादत्वोक्तिरत आह—यत्त्विति । तदसंभवाश्रयेणेति । 'अलोऽन्त्यस्येत्यस्योपस्थित्यसंभवाऽभिप्रायेणेत्यर्थः, तदेवाह—यदेति । कृत्वादानेनेति । विध्युत्तरकालमर्थसमर्पकेणेत्यर्थः । तत्राऽनेकस्येति । कर्तृकरणयोः स्वातन्त्र्याऽस्वातन्त्र्याभ्यां भिन्नकृत्त्वादिति भावः । योऽयमिति । अबाधकारण-

१—'तेन कर्तरि न' पा० ।

\* लः कर्मणि च भावे चाकर्मकेभ्यः ३ । ४ । ६६



## तच्च भव्याद्यर्थम् ॥ ४ ॥

भव्यादिषु<sup>†</sup> समावेशः सिद्धो भवति । गेयो माणवकः साम्नाम् । गेयानि माणवकेन सामानीति ।

ऋषिदेवतयोस्तु कृद्भिः समावेशवचनं ज्ञापकमसमावेशस्य ॥ ५ ॥

यदयं 'कर्तरि चर्षिदेवतयोः' [ ३ । २ । १८६ ] इति सिद्धे सति समावेशे समावेशार्थं चकारं शास्ति तज्ज्ञापयत्याचार्यो 'न भवति समावेश' इति ।

किमर्थं तर्हि कृत्येष्वेवकारः क्रियते ?

एवकारकरणं च चार्थे ॥ ६ ॥

एवकारकरणं च चाऽर्थे द्रष्टव्यम् । तयोर्भाविकर्मणोः कृत्या भवन्ति, भव्यादीनां कर्तरि चेति ॥ किं प्रयोजनम् ?

प्र०—चाऽकर्मकेभ्य' इत्यनेनाधिकारसहितं वाक्यं दर्शयति । किं प्रयोजनमिति । एवकारेणाऽन्यत्र समावेशज्ञापनेन किं प्रयोजनमिति प्रश्नः । तच्च भव्याद्यर्थमिति । भव्यगेयादिसूत्रे वाग्रहणं न कर्तव्यम्, तदन्तरेणापि भव्यादयः कर्तरि भवन्तीत्यनेन समावेशज्ञापनादेवकारकरणाद्भाविकर्मणी न बाधिष्येते इत्यर्थः । इदानीं 'तत्र ल्युनादिप्रतिषेध' इत्यस्य परिहारमाह—ऋषिदेवतयोरिति । कृद्भिरिति जातो बहुवचनम् । अत्र च यथासंख्यं वार्तिककारस्यानभिमतम् । यथासङ्गचे हि चशब्दस्य ज्ञापकत्वञ्च स्यात्, समावेशाऽभावात् । भव्याद्यर्थमिति । भव्यगेयादिसूत्रं न कर्तव्यं

उ०—नानावाक्यस्वरूप इत्यर्थः । तेन तुल्यमिति । तस्याऽपि तद्बोधकत्वादिति भावः । इत्येवमर्थमिति । यदि बाध्यबाधकभावः स्यात्तदा भावकर्मभ्यां कर्तुर्बाधसम्भवात्तद्वैयर्थ्यं स्पष्टमेव । तस्मादेवकारेण शङ्क्यते—'अर्थस्याऽर्थान्तरं न बाधकमिती'ति भावः । ननु 'भावे चे'त्याद्यंशोच्चारणं किमर्थमत आह—भावे चेत्यादि । ननु कृत्यादीनां कर्तृप्रवृत्तिरेवकारप्रयोजनमिति शतत्वात्प्रश्नाऽनुपपत्तिरत आह—एवेति । 'वा'ग्रहणेन तत्सिद्धमत आह—भवेति । कर्तरि भवन्तीति । 'कर्तृ'रि कृदि'ति शास्त्रादिति भावः । इति हेतोर्न कर्तव्यमित्यन्वयः । नन्वेवमपि कर्त्रा भावकर्मणोर्बाधः स्यादत आह—अनेनेति । अनेन—कर्त्रा । समावेशेति । करणव्युत्पत्त्या समावेशज्ञापकादेवकारकरणादित्यर्थः । प्रत्ययस्यैकत्वादर्थयोरपि द्वित्वादबहुवचनमनुपपन्नमत आह—जाताविति । जातिविवक्षायामेकवचनस्य, व्यक्तिविवक्षायां बहुवचनस्य साधनेन भाष्ये 'जात्याख्याया'मिति सूत्रप्रत्याख्यानादिदृष्टव्यम् । प्रयोगभेदेनाऽर्थबाहुल्याद्बहुवचनमिति वक्तुं

† भव्यगेयप्रवचनीयोपस्थानीयजन्याप्लाव्यापात्या वा ३ । ४ । ६८



## तच्च भव्याद्यर्थम् ॥ ७ ॥

भव्यादिषु समावेशः सिद्धो भवति । गेयो माणवकः साम्नाम् । गेयानि माण-  
वकेन सामानीति ।

यत्तावदुच्यते—‘ऋषिदेवतयोस्तु कृद्भिः समावेशवचनं ज्ञापकमसमावेशस्ये’ति,  
नैतज्ज्ञापकसाध्यमपवादैरुत्सर्गा बाध्यन्त इति । एष एव न्यायो यदुतापवादैरुत्सर्गा  
बाध्येरन् । ननु चोक्तं—‘नानावाक्यत्वादबाधनं न प्राप्नोती’ति । न विदेशस्थमिति  
कृत्वाऽतो नाना वाक्यं भवति । विदेशस्थमपि सदेकं वाक्यं भवति । तद्यथा,—  
द्वितीयेऽध्याये लुगुच्यते‡, तस्य चतुर्थषष्ठयोरलुगुच्यतेऽपवादः† ।

प्र०—भवतीत्यर्थः । अन्ये तु कृत्यादयोऽनभिधानात्कर्त्तरि न भविष्यन्तीति भावः । इदानीं भाष्य-  
कारो वार्तिकदूषणमाह—यत्तावदिति । न विदेशस्थमिति । न कालभेदान्नानावाक्यत्वं भवति ।  
शास्त्रे विदेशस्थानामप्यवान्तरवाक्यानामाकाङ्क्षावशादेकवाक्यत्वदर्शनात् । देशग्रहणं चाऽत्र  
कालस्योपलक्षणम् । शब्दक्रमस्य कालकृतत्वात् । चतुर्थषष्ठयोरिति । चतुर्थे ‘गोत्रेऽलुगची’ति ।  
षष्ठे तु ‘अलुगुत्तरपदे’ इति । तदुक्तं हरिणा—

‘अनेकाख्यातयोगेपि वाक्यं न्यायापवादयोः ।

एकमेवेष्ट्यते कैश्चिद्भिन्नरूपमिव स्थितम् ॥

नियमः प्रतिषेधश्च विशेषश्च तथा सति ।

द्वितीये यो लुगाख्यातस्तच्छेषमलुगं विदुः ॥’ इति ।

उ०—युक्तम् । भाष्ये—कृद्भिरित्यस्य कृदर्थकर्तृकरणयोरित्यर्थः । ननु तत्र ऋषौ करणे देवतायां कर्त्तरीत्य-  
न्वयात्समावेश एव नास्तीत्यत आह—अत्र च यथासङ्ख्यमिति । तत्सत्त्वे हि तथा संन्यार्थमेव चस्य  
सार्यत्वात्सति प्रयोजने ज्ञापकत्वं न स्यादिति भावः । भाष्ये—समावेशवचनमिति । समावेशबोधकचकार-  
वचनमित्यर्थः । सूत्रं नेति । भव्यादीनां कर्त्तरि चेति भाष्यस्वरसेन सूत्राऽभावस्यैव लाभादिति भावः ।  
ननु तत्सूत्राऽभावे पूर्वोक्तरीत्या अन्येऽपि कृत्याः कर्त्तरि स्थिरत आह—अन्ये त्विति । यत्तावदिति ।  
कृदुत्पत्तिवाक्यानामेवायं शेषः । तथा च समानकालतयाऽनिर्दिष्टार्थेषु चरितार्थस्याऽस्य विशेषार्थनिर्देशेन  
बाध इति भावः । यद्वा तेषामर्थांशे निराकाङ्क्षत्वात्तेष्वनुपस्थितिरेव । तृणादिविधौ तु तेषामर्थाऽऽका-  
ङ्क्षासत्त्वात् ‘कर्त्तरी’त्यस्याऽप्यर्थवत्याकाङ्क्षासत्त्वेनोभयाऽऽकाङ्क्षया तत्रैवाऽन्वयो न ख्युनादिषु,  
साक्षादर्थनिर्देशेन तेषां निराकाङ्क्षत्वादिति तत्त्वम् । अनेकाख्यातयोगः—‘यण् भवति’ ‘दीर्घो भवती’-  
त्यादिरूपः । न्यायः—उत्सर्गः । ‘विधिशेष’ इति पाठे नियमप्रतिषेधौ विधिशेषावेव न तु स्वतन्त्रावित्यर्थः ।

१—एवकारकरणं च चार्थे तच्च भव्याद्यर्थम् इत्येकमेव वार्तिकं कचिद् दृश्यते ।

‡ यञञोश्च; सुपो धातुप्रातिपदिकयोः २ । ४ । ६४; ७१

+ गोत्रेऽलुगचि ४ । १ । ८६; अलुगुत्तरपदे ६ । ३ । १



यदप्युच्यते—‘एवकारकरणं च चार्थ’ इति, कथं पुनरन्यो नामाऽन्यस्यार्थे वर्तते । कथमेवकारश्चार्थे वर्तते ? स एष एवकारः स्वार्थे वर्तते । किं प्रयोजनम् ? ज्ञापकार्थम् । किं ज्ञाप्यम् ? एतज्ज्ञापयत्याचार्य ‘इतः\* उत्तरं समावेशो भवती’ति । किमेतस्य ज्ञापने प्रयोजनम् ? ‘तच्च भव्याद्यर्थम्’ । भव्यादिषु समावेशः सिद्धो भवति । गेयो माणवकः साम्नाम् । गेयानि माणवकेन सामानीति ।

यद्येतज्ज्ञाप्यत इहापि समावेशः प्राप्नोति—‘दाशगोघ्नौ संप्रदाने’ [३।४।७३] ‘भीमादयोऽप्रादाने’ [ ७४ ] इति । अत्रापि सिद्धं भवति । यदयं ‘आदिकर्मणि क्तः कर्तरि च’ [ ७१ ] इति सिद्धे समावेशे समावेशः<sup>३</sup> शास्ति तज्ज्ञापयत्याचार्यः—‘प्रागमुतः† समावेशो भवती’ति ।

किं पुनरयं प्रत्ययनियमः,—‘धातोः परोऽकारोऽकशब्दो वा नियोगतः कर्तारं

प्र०—कथमिति । एवकारस्य लौकिके प्रयोगे न कचिच्चाऽर्थवृत्तित्वं दृश्यत इति भावः । उत्तरमिति । ‘कर्तरि कृ’दित्यस्मादुत्तरमित्यर्थः । तच्चेति । भव्यगेयादिसूत्रे ‘वे’ति न कर्तव्यं भवतीत्यर्थः । यदयमिति । ‘आदिकर्मणि क्तः कर्तरी’त्येतावदस्तु नाऽर्थश्चशब्देन । समावेशोऽप्येवकारज्ञापितो भविष्यति । कृतस्तु ‘च’शब्दो ज्ञापयति—आदिकर्मणीत्यस्मात् सूत्रात् परेषु समावेशो न भवतीति । किं पुनरिति । सिद्धे शब्दार्थसंबन्धे इति यदुक्तं तस्मादयमुं विचार्यते । प्रत्ययनियम इति । धातोः परः कृतप्रत्ययः कर्तरि वर्ततामिति कर्तृलक्षणेऽर्थे कृतप्रत्ययो नियम्यते । नियोगत इति । ‘कर्तरि कृ’दित्यस्मादाचार्यनियोगादित्यर्थः । कार्यशब्दाभ्युपगमे

उ०—तदुदाहरणमाह—द्वितीये इति । ‘विशेषश्च तथे’ति पाठे विशेषोऽपवादः । एतन्नित्यं विध्येकवाक्यता-पन्नमित्यर्थः । न कर्तव्यं भवतीति । न च चार्थे वृत्तिमाश्रित्य सूत्रमेव न कार्यम्, अतिप्रसङ्गस्त्वनभिधाना-द्वारणीय इति प्राप्तुं युक्तम्, अनभिधानेन प्रत्याख्यानस्याऽयुक्तत्वादित्याहुः । एवञ्च स्वार्थे कृतां व्यावृत्तये सूत्रं कार्यं, ख्युनादिषु च करणरूपायै न बाधाल्ल दोषः । तत्र ‘किमिदमपूर्वतयाऽर्थं बोधयिष्यत्ययमितरार्थेभ्यो व्यावर्त्तयति, किं वा तत्राऽर्थे लोके प्रयुज्यमानस्यैव कृदादिसंज्ञेति प्रतिपादयती’ति सन्दिह्य, —तत्र द्वितीयस्य सिद्धान्तस्वकरणेनाऽपि ‘ख्युनादीनां तत्र प्रतिषेध’ इति वार्तिकं प्रत्याख्यातुमुपक्रमते भाष्ये—किमुनरिति । कृतप्रत्ययो नियम्यत इति । एतावानेव सूत्रव्यापारः, ‘कर्तारं ब्रुवन् कृत्संज्ञे’त्यादि तु संकलशालैकवाक्यता-लामाऽर्थकथनमिति बोध्यम् । ननु सिद्धशब्दाऽन्वाख्याने कथमाचार्यनियोगादर्थविशेषे प्रवृत्तिरित्यत आह—कार्यशब्देति । तत्राप्यपदे कृतप्रत्ययः कर्तरि वर्ततामित्युक्तेऽर्थादन्यत्राऽऽवृत्त्या प्रत्ययनियमः, द्वितीये स्वर्थस्य लोकेत एव सिद्धत्वात्तद्विध्यसम्भवेन कृत्संज्ञाया अप्यधिकारेण सिद्धत्वेन कर्तारं ब्रुवन्नेव

१—‘विद्यते’ पा० । २—‘ज्ञाप्यते’ पा० । \* कर्तरि कृत ३ । ४ । ६७

३—‘समावेशार्थं चकार शास्ति’ पा० ।

† आदिकर्मणि क्तः कर्तरि च ३ । ४ । ७१



ब्रुवन्कृत्संज्ञश्च भवति प्रत्ययसंज्ञश्चेति । आहोस्वित्संज्ञानियमः,—‘धातोः परोऽकारोऽकशब्दो वा स्वभावतः कर्तारं ब्रुवन्कृत्संज्ञश्च भवति प्रत्ययसंज्ञश्चेति’ । कश्चात्र विशेषः ?

तत्र प्रत्ययनियमेऽनिष्टप्रसङ्गः ॥ ८ ॥

तत्र प्रत्ययनियमे सत्यनिष्टं प्राप्नोति । काष्ठभिदब्राह्मणः । बलभिदब्राह्मणः । एषोऽपि नियोगतः कर्तारं ब्रुवन्कृत्संज्ञश्च स्यात्प्रत्ययसंज्ञश्चेति’ ।

संज्ञानियमे सिद्धम् ॥ ९ ॥

संज्ञानियमे सति सिद्धं भवति ॥ यदि संज्ञानियमः,—‘वि<sup>३</sup>भक्तादिषु दोषः’ ।

प्र०—चाऽस्य पक्षस्य संभवः । आहोस्विदिति । नित्यशब्दार्थसंबन्धाभ्युपगमनिबन्धनोपपक्षः । ‘यः स्वभावतः कर्तरि वर्तते स एव कृत्संज्ञो नान्य’ इति कृत्संज्ञा नियम्यते । यद्येवं ख्युनादीनां कृत्संज्ञा न प्राप्नोति । नैष दोषः । एतत्सूत्रव्यापारो नियम्यते । करणे ख्युन्नित्यादावप्ययमेव विचारः,—किमयमर्थः—‘करणे ख्युन्वर्तता’मिति, उत ‘यत् स्वभावतो वर्तते तस्य साधुत्व’मिति । कृत्संज्ञा तु प्रतिप्रत्ययमधिक्रियमाणा ख्युनादिषु प्रवर्तत एव । काष्ठभिदब्राह्मण इति । अनित्यशब्दाभ्युपगमे काष्ठभेद इत्यत्राऽप्यप्रत्ययो वचनादेव कर्तारमाचष्टे । उत्पाद्यशब्दपक्षे चाऽकाराणां विशेषाभावादब्राह्मणशब्दाऽकारस्यापि कर्तरि नियोगत्वं प्राप्नोति । आचार्यनियोगाच्च कर्तारं ब्रुवतः कृत्प्रत्ययसंज्ञाप्रसङ्गः । तत्र कृत्संज्ञायां सत्यां स्वाद्युत्पत्तिप्रसङ्गः, प्रत्ययसंज्ञायां च सत्यां तन्निबन्धनाऽङ्गसंज्ञाश्रय आर्द्धधातुकनिमित्तो गुणः प्राप्नोति । ननु नाऽयं धातोर्विहितः, ततो दोषाऽभावः । नैतदस्ति । लक्षणवशाच्छब्दार्थसंबन्धव्यवस्थानुविधाने कुतोऽयं नियमः,—अयं धातो-

३०—कृत् प्रत्ययसंज्ञको नाऽन्यादृश इति तत्तच्छब्दाद्वैकवाक्यतया संज्ञानियम इति भावः । ख्युनादीनामिति । ‘करणादिषु वर्त्तमानानां’मिति शेषः । एतत्सूत्रव्यापार इति । एतत्सूत्रविषय इत्यर्थः । कृत्संज्ञा त्विति । प्रत्ययसंज्ञाया अप्युपलक्षणम् । प्रतिसूत्रमुपस्थानवैयर्थ्येन सर्वत्र प्रवर्त्तत एवेत्यर्थः । वचनादेवेति । ‘कर्तरि कृ’दिति वचनादेवेत्यर्थः । नन्वेवमप्येतत्प्रकरणविहितानामेव नियोगेन कर्त्रर्थकत्वमाख्यायेत नन्वेवमपीत्यत आह—उत्पाद्येति । धातोः परोऽकाराः कर्त्तर्येव वर्त्तन्त इत्यर्थादिति भावः । अर्थविधानञ्च प्रयोगे दृश्यमानानामेवेति नाऽनुबन्धा भेदका इति तात्पर्यम् । अतएव भाष्ये ‘अकारोऽकशब्दो वा नियोगत’ इत्युक्तम् । नियोगः—नियमः । नियोगत्वमिति पाठे नियोगविषयत्वमित्यर्थः । धातोः परः कृत्प्रत्यय इति । सर्वसङ्ग्रहप्रदर्शकम् । कृत्प्रत्ययसंज्ञेति । प्रकृतसूत्रे विद्यमानाऽनुवर्त्तमानकृत्प्रत्ययपदाभ्यामित्यर्थः । गुण इति । ‘कृत्स्ती’ति निमित्तसप्तमीति किञ्चाश्रयो निषेधो नेति भावः । ननु नाऽयं धातोरिति ।

१—कचिन्न ।

२—बलभिदब्राह्मणः’ पा० ।

३—इदं वार्तिकमिति केचित् ।



विभक्ता भ्रातरः, पीता गात्र इति न सिध्यति । प्रत्ययनियमे पुनः सति परिगणिताभ्यः प्रकृतिभ्यः परः क्तो नियोगतः कर्तरिमाह, न चेमास्तत्र परिगण्यन्ते प्रकृतयः ।

विभक्तादिषु चाऽप्राप्तिः प्रकृतेः प्रत्ययपरवचनात् ॥ १० ॥

विभक्तादिषु च प्रत्ययनियमस्याऽप्राप्तिः । किं कारणम् ? 'प्रकृतेः प्रत्ययपर-

प्र०—विहितो नायमिति । काष्ठशब्दो हि कर्मोपपदं, भिदिर्वातुः, तस्माच्च परोऽकार इति—तस्य कर्तरि स्यादेव नियोगः । यदा हि स्ववाक्यैर्विहितानां प्रत्ययानामनेनार्थविशेषे नियोगः क्रियते तदा विशेषाऽभावादस्यापि नियोगः प्राप्नोति । किपो लुप्तत्वाद्धातुरेव कर्त्रर्थे नियुक्त इत्यकारस्य कर्त्ताऽर्थो न भविष्यतीति चेत्, यावकादिष्विव सर्वाभिधानमस्तु । लौकिकार्थानपेक्षायां हि धातोः परस्य कृत्प्रत्ययसंज्ञाकर्तृनियोगप्रसङ्गः । संज्ञानियमे सिद्धमिति । नह्यत्राऽकारो लौकिके प्रयोगे कर्तरि ब्रवीति, प्रतिषेधवाचित्वादिति कृत्प्रत्ययसंज्ञयोरप्रवृत्तिरित्यर्थः । प्रत्ययनियमवाद्याह—यदीति । अत्र हि क्तः स्वभावतः कर्तरिमाह, भ्रातृभिर्गोभिश्च सामानाधिकरण्यात् । ततश्च कर्तरि साधुत्वं प्राप्नोतीत्यसाधुत्वं मन्यते । क्रियाकारकसंबन्धेन विभक्तादीनां कर्तरि वृत्तिरनभिमतैति दोषोपन्यासः । प्रकारान्तरेण साधुत्वं दर्शयिष्यते । प्रत्ययनियमवादिनस्त्वयमदोषः । 'गत्यर्थकर्मके'त्यत्र परिगणिताभ्यः प्रकृतिभ्यः परः क्तः कर्तरि नियुज्यते । नहि तत्र भजिपिबती परिगणितावित्यर्थः । संज्ञानियमवाद्याह—विभक्तादिषु चेति । ममापि 'गत्यर्थकर्मके'ति सूत्रं न दण्डवारितम् । तत्र गत्यर्थादिभ्य एव क्तः स्वभावतः कर्तरि ब्रुवन् कृत्प्रत्ययसंज्ञो भवतीति भजिपिबतिभ्यां क्तस्य कर्तरि साधुत्वाऽप्रसङ्गः । प्रकृतेरिति । गत्यादिकाया इत्यर्थः । प्रत्ययपरवचनादिति । क्तप्रत्ययस्य कर्तरि वर्तमानस्य साधुत्वेन प्रतिपादनादित्यर्थः । तदेवं स्थितमेतत्—स्वभावतस्तेषु तेष्वर्थेषु वर्तमानानां प्रत्ययसंज्ञाविधानद्वारेण साधुत्वमन्वाख्यायते । इदानीं भाष्य-

उ०—'धातो'रित्येवं विहितस्यैवाद्धातुकत्वादित्यर्थः । ननु कार्यशब्देऽपि य एते कृत्संज्ञास्तत्तच्छाब्दे निष्पन्नास्ते कर्त्तर्येव वर्तन्ते इत्यर्थः । एवञ्च कथमस्याऽकारस्य नियोगेन कर्त्रर्थकत्वमित्यत आह—काष्ठशब्दो हीति । एवञ्च स्वरूपे विशेषाऽभावेन सादृश्यादस्मिन्नपि तत्त्वबुद्धिरस्येवेति धातोर्विहितत्वबुद्धिरप्यस्तीत्याह—धातुकत्वमस्येवेति भावः । नन्वेकवाक्यतयैवाऽर्थविधानाच्च दोष इत्यत आह—यदा हीति । प्रत्ययानामिति । प्रयोगे दृश्यमानरूपाणामित्यर्थः । धातुरेवेति । किप्सहचरितो धातुरेवेत्यर्थः । सर्वोऽभिधानमिति । सर्वैरभिधानमित्यर्थः । एवं कृदादिसंज्ञा अपि विहितानामेव पश्चात् क्रियन्ते इति लौकिकार्थानपेक्षया शास्त्रेणैवाऽर्थविधाने धातोः परत्वात्स्यादेव प्रत्ययत्वादीत्याह—लौकिकेति । नह्यत्रेति । एवञ्च ख्युनोऽपि लोके कर्त्तर्यवृत्तेस्तत्रैतस्याऽनुपस्थानमिति न कर्त्रार्थकत्वप्रसङ्ग इति तद्व्यतिषेधो व्यर्थ इति भावः । ननु साधुत्वमिष्टमेवेति साधुत्वप्राप्नोतीत्यसङ्गतमत आह—असाधुत्वं मन्यत इति । एवञ्च 'इति न सिध्यती'-त्यत्र इत्येतेषु क्तस्य कर्त्तरि असाधुत्वं न सिध्यतीत्यर्थ इति भावः । असाधुत्वे बीजमाह—क्रियाकारक-

† गत्यर्थकर्मकरिलषशीङ्स्थासवसजनरुहजीर्यतिभ्यश्च ३ । ४ । ७२



वचनात्' । परिगणिताभ्यः प्रकृतिभ्यः परः क्लः स्वभावतः कर्तारमाह, न चेमास्तत्र परिगण्यन्ते ॥ न तर्हीदानीमयं साधुर्भवति ? भवति साधुर्न तु कर्तरि । कथं तर्हीदानीमत्र कर्तृत्वं गम्यते ? अकारो मत्वर्थीयः† । विभक्तमेतावामस्ति विभक्ताः । पीतमेतावामस्ति पीता इति । अथवोत्तरपदलोपोऽत्र द्रष्टव्यः—विभक्तधनाः विभक्ताः, पीतोदकाः पीता इति ॥ ६७ ॥

लः कर्मणि च भावे चाकर्मकेभ्यः ॥ ३ । ४ । ६६ ॥

किमर्थमिदमुच्यते ? ल एतेषु साधनेषु यथा स्यात्, कर्तरि च कर्मणि च भावे चाकर्मकेभ्य इति । नैतदस्ति प्रयोजनम् । भावकर्मणोरात्मनेपदं विधीयते, शेषात्कर्तरि परस्मैपदम्, एतावांश्च लो यदुत परस्मैपदमात्मनेपदं च\* । स चायमेवं

प्र०—कारः प्रश्नपूर्वकं प्रयोगसमर्थनं करोति—न तर्हीति । न तु कर्तरीति । 'तयोरेवे'ति वचनात्कर्मण्येव साधुरित्यर्थः । विभक्तमिति । धनमिति भावः । पीतमिति । उदकमित्यर्थः । आकृतिगणश्चाऽर्श आदिः । अथवेति । गम्यमानार्थस्य शब्दस्याऽप्रयोग एव लोपोऽभिमतः । 'विभक्ता भ्रातर' इत्यत्र च धनस्य यद्विभक्तत्वं तद्भातृषूपचर्यते । 'पीता गाव' इत्यत्राप्युदकस्य पीतत्वं गोष्वारोप्यते ॥ ६७ ॥

लः कर्मणि । केचिन्न इति प्रथमां व्याचक्षते । अपरे षष्ठीं, लस्य य आदेश इति । तत्र लकारो द्विविधः तिङ्भावी, अतिङ्भावीति । तत्र तिङ्भाविनः कृत्संज्ञानिषेधात् 'कर्तरि कृ'दित्यस्यानुपस्थानात् स्वार्थे भावे विधानं प्राप्नोति । अतिङ्भाविनस्तु 'कर्तरि कृ'दिति वचनात्कर्तर्येव साधुत्वं प्राप्नोतीति वचनम् । किमर्थमिति । वक्ष्यमाणोऽभिप्रायः । ल एतेष्विति । लकार इत्यर्थः । अथवा लस्य य आदेश इति भावः । भावकर्मणोरिति । असत्यस्मिन् सूत्रे

उ०—संबन्धेनेति । धनकर्मकविभागकर्तार इत्यर्थे इति भावः । प्रकारान्तरेण—मत्वर्थसंबन्धित्वेन बोधे इत्यर्थः । क्लः कर्तरि नियुज्यत इति । शास्त्रेण बोध्यत इत्यर्थः । भाष्ये—प्रकृतेः प्रत्ययेति । प्रकृतिविशेषाद्गत्यादेः परस्य क्लप्रत्ययस्य कर्तरि साधुत्ववचनादित्यर्थः । तदाह—क्लप्रत्ययस्येति । 'भवति साधुर्न तु कर्तरी'ति भाष्याद्यत्र कर्मणि स्वरसतो विधानं तत्रेति लभ्यत इत्याशयेनाह—धनमिति भाव इति । एतेन इदम्भाष्यं सकर्मकेभ्योऽपि भावे क्ले साधकमुपन्यस्यन्तः परास्ताः । उत्तरपदलोपविधायकवचनाऽभावादाह—गम्यमानेति ॥ ६७ ॥

लः कर्मणि च । केचिदिति । उच्चारणाऽर्थाकारेण सूत्रे 'लस्ये'ति षष्ठ्येकवचनवत् प्रथमैकवचनं जातौ । एतावांश्च लो यदुत परस्मैपदमिति भाष्ये परस्मैपदादिशब्दानां तद्विषये लक्षणेति तद्भावः ।

† अर्श आदिभ्योऽच् ५ । २ । १२७

१—चः क्वचिन्न ।

२—'लकारो यदुत' पा० ।

\* भावकर्मणोः; शेषात् कर्तरि परस्मैपदम् १ । ३ । १३; ७८



विहितः ॥ अत उत्तरं पठति—

लग्नहणं सकर्मकनिवृत्त्यर्थम् ॥ १ ॥

लग्नहणं क्रियते सकर्मकनिवृत्त्यर्थम् । सकर्मकाणां भावे लो मा भूदिति ।

यदि पुनस्तत्रैवाऽकर्मकग्रहणं क्रियेत ॥ तत्तत्राऽकर्मकग्रहणं कर्तव्यम् ॥ ननु चेहापि क्रियते,—‘भावे चाकर्मकेभ्य’ इति ॥ परार्थमेतद्विष्यति,—‘तयोरेव कृत्यकत्वार्थाः’ [ ७० ] भावे चाकर्मकेभ्य इति ॥ यावदिह लग्नहणं तावत्तत्राऽकर्मकग्रहणम् । इह वा लग्नहणं क्रियेत तत्र वाऽकर्मकग्रहणं को न्वत्र विशेषः ?

प्र०—भावकर्मणोरात्मनेपदविधानात् ‘शेषात्कर्तरी’ति च परस्मैपदविधानाल्लकारस्य भावकर्मकर्तारोऽर्था अनुमास्यन्ते । लकारस्य प्रयोगासमवायाद्वा लादेशानामेवैतेऽर्था भविष्यन्तीत्यर्थः । एतावानिति । नन्वात्मिषयोऽपि लो विद्यते । नैष दोषः । तस्य लुकाऽपहारात्, अनुप्रयोगलकारेण भावादीनां प्रतिपाद्यत्वात् । लग्नहणमिति । गृहीदं नारभ्येत तदा यथा भावे विधीयमाना घत्रादयः सकर्मकेभ्यो भवन्ति—‘ओदनस्य पाकः’ ‘सूत्रस्य कृति’रिति तथा भावकर्मणोरित्यनेन भावे आत्मनेपदं सकर्मकेभ्योऽपि स्यात् । ततश्च ‘पच्यते यवागू’ देवदत्तने’त्यपि स्यात् । यदि पुनरिति । ‘भावकर्मणोरकर्मका’दित्येवं करिष्यते, सामर्थ्याच्चाकर्मकग्रहणं भावार्थं भविष्यति । अकर्मकाणां कर्माऽसंभवात् । सूत्रारम्भवाद्याह—तत्रेति । सूत्राप्रत्याख्यानवाद्याह—ननु चेति । ‘त्वयापी’ति शेषः । आरम्भवाद्याह—परार्थमिति । सूत्रप्रत्याख्यानवाद्याह—यावदिहेति । ‘कर्मणि च भावे चाकर्मकेभ्य’ इत्येतदत्र प्रदेशे द्वाभ्यामपि वक्तव्यम् । त्वया तु ‘ल’ इत्येतत्पदमत्र कर्तव्यम्, मया

उ०—अपरे इति । लस्य प्रयोगाऽसमवायित्वात्तस्याऽर्थकथनं व्यर्थं, भाष्ये लक्षणाप्रसङ्गश्चेति तद्भावः । ‘वर्तमाने ल’ङित्यादौ प्रतिष्ठाप्रापितद्योतकत्वं यथा लकारस्य तथाऽत्रापि भविष्यतीत्याद्यमतमेव युक्तम्, अन्येऽपि वाक्यैकदेशन्यायेन प्रयोगस्य लक्षणाया समत्वात् । ननु भावादिष्वात्मनेपदादिविधानेऽपि लां किमागतमत आह—असतीत्यादि । भावकर्मणोरात्मनेपदेति । भावकर्मणोर्लास्याऽऽत्मनेपदमिति तदर्थः । आदेशानामेवेति । लस्य स्थाने भावकर्मणोरात्मनेपदमित्यर्थ इति भावः । तस्य लुकेति । एतद्विषयं निष्कर्षमग्रे वक्ष्यति । अनुप्रयोगेति । एवञ्च स निरर्थक एव सङ्ख्याप्रतिपत्तये तदनुसरणस्याऽऽवश्यकत्वादिति भावः । स चाऽयमेवंविहित इति । सोऽयं लकार एवं ‘लः कर्मणि चे’ति सूत्रसत्त्वे यथा विहितस्तथा विहित इत्यर्थः । अतोऽपि ‘ल’ इत्यस्य षष्ठ्यन्तस्वपदोऽयुक्तः । तथा सति ‘ते चेमे’ इति वदेत् भाष्ये । इत्यपि स्यादिति । लकारेण कर्तृकर्मणोरनभिधानादिति भावः । इत्येतदत्र प्रदेश इति । तयोरेवेति सूत्रार्थमित्यर्थः । पदेनेति । पदसमुदायात्मके सूत्रे भगवान्मात्रालाघवं नाद्रियत इति भावः । वस्तुतस्त्वत्र लग्नहणे कर्मभावाभ्यां

† भावकर्मणोः १ । ३ । १३



अयमस्ति विशेषः,—इह लग्नहणे क्रियमाणे आनः† कर्तरि सिद्धो भवति । तत्र पुनरकर्मकग्रहणे क्रियमाणे आनः कर्तरि न प्राप्नोति ॥ तत्राप्यकर्मकग्रहणे क्रियमाणे आनः कर्तरि सिद्धो भवति । कथम् ? ‘भावकर्मणो’रित्यतोऽन्यद्यदात्म-  
नेपदानुक्रमणं सर्वं तत् कर्त्रर्थम् ।

‘विप्रतिषेधाद्भानः कर्तरि’ ॥

विप्रतिषेधाद्भानः कर्तरि भविष्यति । तत्र ‘भावकर्मणोः’ [ १ । ३ । १३ ] इत्येतदस्तु ‘कर्तरि कृत्’ [ ३ । ४ । ६७ ] इति, कर्तरि कृदित्येतद्भविष्यति विप्रतिषेधेन ।

‘सर्वप्रसङ्गस्तु’ ॥

सर्वेभ्यस्तु धातुभ्य आनः कर्तरि प्राप्नोति । परस्मैपदिभ्योऽपि ॥ नैष दोषः । ‘अनुदात्तङित्’ इत्येष योगो‡ नियमार्थो भविष्यति ॥ यद्येष योगो नियमार्थो विधिर्न प्रकल्पते,—आस्ते शेत इति । अथ विध्यर्थः, आनस्य नियमो न प्राप्नोति,— आसीनः शयानः [ इति ] । तथा ‘नेर्विशः’ [ १ । ३ । १७ ] इत्येवमाद्यनुक्रमणं यदि नियमार्थं विधिर्न प्रकल्पते । अथ विध्यर्थमानस्य नियमो न प्राप्नोति ।

प्र०—‘भावकर्मणो’रित्यत्र अकर्मकग्रहणमिति पदेन पदस्य साम्यम् । मात्रालाघवं त्वत्र न विवक्षितम् । आरम्भवाद्याह—अयमस्तीति आन इति । आत्मनेपदसंज्ञात्वाद्भावकर्मणोरिति वचनाद्भावकर्मभिधायित्वमेव स्यान्न तु कर्तृवाचित्वमिति ‘शयान’ इत्यादौ कर्तर्यानां न स्यात् । सूत्रारम्भे तु कर्तर्यप्यानः सिध्यतीत्यर्थः । प्रत्याख्यानवाद्याह—तत्रापीति । ‘अनुदात्तङित्’ इत्यादिभिः सूत्रैः कर्तर्यात्मनेपदविधानाथैरानः कर्तरि ‘शयान’ इत्यादौ भविष्यतीत्यर्थः । विप्रतिषेधाद्धेति । ‘भावकर्मणो’रित्यस्य तडवकाशः, यत्र कृत्संज्ञाया अभावात्कर्तरि कृदिति न प्रवर्तते ‘आस्यते पच्यते’ इति । ‘कर्तरि कृ’दित्यस्य तृजादयोवकाशः । आनस्य तूभयप्रसङ्गे कर्तरि कृदिति परत्वात्कर्ताऽर्थो भविष्यतीत्यर्थः । आरम्भवाद्याह—सर्वप्रसङ्ग इति । परस्मैपदिभ्यो धातुभ्य आनः कर्तरि

३०—कर्तृरूपार्थाऽत्राधाय ‘च’ द्वयं कार्यम्, उत्तरसूत्रे च ‘तयो’रिति वाच्यम् । मम तु कर्मणि कृत्यकत्वलार्थो भावेऽकर्मकेभ्य इत्येवेति मात्रालाघवमप्यस्येवेति बोध्यम् । भाष्ये सूत्राऽनुसारेण ‘च’घटितो न्यासः, कैयटे च तथैव न्यासो दर्शितः । तृजादय इति । तेषामात्मनेपदादिसंज्ञाऽभावादिति भावः । परत्वात्कर्त्रर्थ इति । इदं कार्यशब्दवादे । एवं हि भावकर्मणोर्न स्यादिति त्वग्रे भाष्ये एव स्पष्टम् । सर्वप्रसङ्ग इति । विप्रतिषेधवादे दूषणम् । तडोऽनुदात्तेति । ‘कर्तरि’ति शेषः । एवं ‘नेर्विश’ इत्यादीनां नियमत्वे कर्तरि तडः

† तडानावात्मनेपदम् १ । ४ । १०० १—वार्तिकमित्यन्ये ।

‡ अनुदात्तङित् आत्मनेपदम् १ । ३ । १२

२—काचित्कम् ।



अस्तु तर्हि नियमार्थम् । ननु चोक्तं 'विधिर्न प्रकल्पत' इति । विधिश्च प्रकल्पः । कथम् ? 'भावकर्मणो' रित्यत्रा 'अनुदात्तङित' इत्येतदनुवर्तिष्यते । यद्यनुवर्तत एवमप्यनुदात्तङित एव भावकर्मणोरात्मनेपदं प्राप्नोति । एवं तर्हि योगविभागः करिष्यते† । अनुदात्तङित आत्मनेपदं भवति । ततो 'भावकर्मणोः' । ततः 'कर्तरि' । कर्तरि चात्मनेपदं भवति । 'अनुदात्तङित' इत्येव । 'भावकर्मणोरिति निवृत्तम् । ततः 'कर्मव्यतिहारे' । 'कर्तरी' त्येवानुवर्तते, 'अनुदात्तङित' इत्यपि निवृत्तम् ।

यदप्युच्यते—'तथा नेर्विश इत्येवमाद्यनुक्रमणं यदि नियमार्थं विधिर्न प्रकल्पते । अथ विध्यर्थमानस्य नियमो न प्राप्नोतीति, अस्तु विध्यर्थम् । ननु चोक्तमानस्य नियमो न प्राप्नोतीति । नैष दोषः । यथैवात्राऽप्राप्तास्तङो भवन्त्येवमानोऽपि भविष्यति ।

'सर्वत्राऽप्रसङ्गस्तु' ॥ सर्वेषु च साधनेष्वानो न प्राप्नोति । विप्रतिषेधाद्वाऽऽनः

प्र०—प्राप्नोतीत्यर्थः । प्रत्याख्यानवाद्याह—नैष दोष इति । 'अनुदात्तङित आत्मनेपदं नान्यस्मा'दिति नियमादानः कर्तरि परस्मैपदिभ्यो न भविष्यतीत्यर्थः । आरम्भवाद्याह—यदीति । भावकर्मणोरात्मनेपदविधानात्तङोऽनुदात्तङितो न प्राप्नुवन्ति । 'अनुदात्तङित' इत्यनेन आन एव धातुविशेषे नियम्यत इत्यर्थैकत्वादेकस्य वाक्यस्य विधिनियमावेकेन सूत्रेण न प्रकल्पेते इत्यर्थः । प्रत्याख्यानवाद्याह—अस्तु तर्हीति । भावकर्मणोरित्यत्रेति । 'अनुदात्तङित आत्मनेपद'मित्यनेनैकेन वाक्येन आनस्य नियमः क्रियते । 'भावकर्मणो' रित्यत्र त्वनुवृत्त्या द्वितीयेन वाक्येन तङां विधिः क्रियते इत्यर्थः । एत्रमपीति । 'भावकर्मणो' रित्यस्यानुदात्तङित इत्यनेनैकवाक्यता सत्यामनुवृत्तौ स्यात् । ततश्चाऽऽस्यते गुरुणा अतिशय्यते गुरुरित्यादौ आत्मनेपदं स्यात्, भूयते गम्यते शेते आस्ते इत्यादौ तु नैव स्यादित्यर्थः । यथैवात्रेति । अनुदात्तङित इत्यनेनाऽऽनस्य नियमादप्राप्तिः । तङोऽपि भावकर्मणो विधीयमानाः निविशते इत्यादौ कर्तरि न प्राप्नुवन्ति । तत्राविशेषा 'नेर्विश' इत्यादिभिः सूत्रैस्तङानाः कर्तरि विधास्यन्त इत्यर्थः । सर्वत्राऽप्रसङ्गस्त्विति । असत्यस्मिन् सूत्रे

उ०—न स्यात्, विधित्वे केवलादप्यानः स्यादित्यादि बोध्यम् । तङां विधिरिति । 'कर्तरी'ति शेषः । भावकर्मणोरिति । तथा चाऽऽसादिभ्यः कर्तरि न स्यादन्येभ्यो भावकर्मणोर्न स्यादित्यर्थः । भाष्ये—भावकर्मणोस्ततः कर्तरीति योगविभागसामर्थ्यान्भावकर्मणोरित्यत्राऽसंबद्धमेव अनुदात्तङिद्वग्रहणं 'कर्तरी'त्यत्र संबध्यत इति भावः । तदाऽस्येति । 'लः कर्मणि चे'त्यस्येत्यर्थः । षष्ठ्यन्तत्वं न भाष्यसम्मतमित्युक्तम् । वक्ष्यते च—'शेषादेव परस्मैपद'मिति । नियमे तदवस्थो दोष इत्यत आह—कर्तरीत्येवेति । लक्ष्याऽनुसारादिति भावः । लुकोऽप्यर्थमिति । नन्वनुप्रयोगस्य लादेशैरेव भावाद्यभिध्यक्तौ किमस्याऽर्थाऽऽदेशेनेति



कर्तरिति भावकर्मणोर्न स्यात्, कर्त्तयेव स्यात् । इह पुनर्लग्रहणे क्रियमाणे 'कर्तरि कृ'दित्येतदस्तु, 'लः कर्मणि च भावे चाकर्मकेभ्य' इति,—लः कर्मणि च भावे चाकर्मकेभ्य'इत्येतद्भविष्यति विप्रतिषेधेन ।

'सर्वप्रसङ्गस्तु' ॥ लादेशः सर्वेषु साधनेषु प्राप्नोति । शतृक्सू च भावकर्मणो-  
रपि प्राप्नुतः । नैष दोषः । 'शेषात्परस्मैपदं कर्तरि'त्येवं तौ कर्तारं ह्रियेते ॥ ६६ ॥

लस्य ॥ ३ । ४ । ७७ ॥

लादेशे सर्वप्रसङ्गोऽविशेषात् ॥ १ ॥

लादेशे सर्वप्रसङ्गः । सर्वस्य लकारस्यादेशः प्राप्नोति । अस्यापि प्राप्नोति—  
लुनाति लभते । किं कारणम् ? 'अविशेषात्' । न हि कश्चिद्विशेष उपादीयते,  
एवंजातीयकस्य लकारस्यादेशो भवतीति । अनुपादीयमाने विशेषे सर्वप्रसङ्गः ।

अर्थवद्ग्रहणात्सिद्धम् । अर्थवतो लकारस्य ग्रहणम्, न चैषोऽर्थवान् ।

प्र०—भवदुक्तेन विप्रतिषेधेनाऽऽनः 'कर्तरि कृ'दिति कर्त्तयेव स्यात्तु भावकर्मणोः । ततश्च भूयमानं  
गम्यमानमित्यादिप्रयोगो न स्यादित्यर्थः । इह पुनरिति । यदि 'ल' इति षष्ठी तदाऽस्य तिङोऽ-  
वकाशः । 'कर्तरि कृ'दित्यस्यतृजादयः । आनस्य परत्वादानेनार्थनिर्देशः । अथ ल इति प्रथमा  
तदास्य तिङ्भावी लकारोऽवकाशः । आनभाविनस्तु लकारस्य परत्वादानेनार्थव्यवस्था ।  
शेषादिति । 'कर्त्तयेव परस्मैपद'मित्येवं नियमात् शतृक्सू भावकर्मणोर्न भविष्यत इति भावः ।  
'ल' इत्यादेशापेक्षषष्ठीनिर्देशपक्षे 'आम' इति विधीयमानस्य लुकोऽप्ययमर्थनिर्देशः, अभावस्या-  
प्यादेशत्वात् । तथा च 'अचः परस्मिन्पूर्वविधा'वित्यत्र लोपस्याऽप्यजादेशस्य स्थानिवद्भावः  
प्रदर्शितः । लुकोऽभावपत्वात्कथमर्थाऽभिधानमिति चेत् । प्रतिज्ञाप्रापितं किवादीनामिव प्रयोगे-  
ऽश्रवणेपि लुकोर्थवत्त्वम्, अनुप्रयोगात्तु तदर्थभिधानव्यक्तिरित्यदोषः ॥ ६९ ॥

लस्य । अर्थवद्ग्रहणादिति । लडादय एव भावाद्यर्थाभिधायिनः स्थानित्वेन गृह्यन्त  
इत्यर्थः । न वर्णग्रहणेऽपि । लस्येत्यत्र लकारेऽकार उच्चारणार्थः । ततश्च वर्णमात्रस्याऽयं

उ०—चेन्न, एवं हि आम्विषयस्य 'कर्तरि कृ'दिति कर्त्तयेव कत्वमेव स्यात् । एवं हि विरोधादन्यवाचिप्रत्यय-  
परोऽनुप्रयोगो न स्यादिति भावः । लोपस्याऽप्यजेति । पठ्यतीत्यादौ । प्रतिज्ञेति । अनेन प्रथमान्तत्वमेव  
युक्तमिति सूचयति । लग्नग्रहणं सकर्मकनिवृत्त्यर्थमिति भाष्याच्च । षष्ठ्यन्तत्वे 'ल'इति ग्रहणमिति स्यात् ।  
समासेऽपि विभक्तिलोपेऽकारश्रवणाऽनापत्तिः, अलोपे विसर्गश्रवणापत्तिः । अन्यदपि प्रथमान्तत्वसाधक-  
भ्रातृकम् ॥ ६६ ॥

लस्य । भावाद्यर्थाभिधायिन इति । शालप्रतिज्ञाताऽर्थवन्त इति भावः । अकार उच्चारणार्थं  
इति । अन्यथा लिङादीनां तिङो न स्युः । ततश्च 'परस्मैपदानां ण'लित्याद्यसङ्गतं स्यादिति भावः ।

१—वार्तिकमित्यन्ये ।

२—वार्तिकमिति केचित् ।



‘अर्थवद्ग्रहणात् सिद्धम्’ । अर्थवतो लकारस्य ग्रहणम्, न चैवोऽर्थवान् ।

अर्थवद्ग्रहणात्सिद्धमिति चेन्न वर्णग्रहणेषु ॥ २ ॥

अर्थवद्ग्रहणात्सिद्धमिति चेत्तन्न । किं कारणम् ? वर्णग्रहणमिदम्, न चैतद्-  
र्णग्रहणेषु भवत्यर्थवद्ग्रहणे नानर्थकस्येति ।

तस्माद्विशिष्टग्रहणम् ॥ ३ ॥

तस्माद्विशिष्टस्य लकारस्य ग्रहणं कर्तव्यम् ॥ न कर्तव्यम् । ‘धातोः’ [ ३ ।  
१ । ६१ ] इति वर्तते ॥ एवमपि शाला माला मल्ल इत्यापि<sup>१</sup> प्राप्नोति । उणाद-  
योऽव्युत्पन्नानि प्रातिपदिकानि ॥ एवमपि नन्दनः\* अत्रापि<sup>२</sup> प्राप्नोति । इत्संज्ञाऽत्र  
वाधिका भविष्यति† । इहापि तर्हि बाधेत—पचति पठतीति । इत्कार्याऽभावादत्रे-  
त्संज्ञा न भविष्यति । इदमस्तीत्कार्यं ‘लिति प्रत्ययात्पूर्वमुदात्तं भवती’त्येष स्वरो  
यथा स्यात्‡ । ‘लिती’त्युच्यते न चाऽत्र लितं पश्यामः । अथापि कथंचिद्वचनाद्वा-

प्र०—निर्देशः । वर्णनिर्देशेषु च विद्यमानाप्यर्थवत्ता शब्देन नाश्रिता, वर्णरूपमात्रस्याश्रयणात् । तथा  
च यस्येति लोपोनर्थकस्यापि भवति—दैवदत्तिरिति । तस्मादिति । भावाद्यर्थान्मिधायिनो लस्येति  
वक्तव्यमित्यर्थः । धातोरिति वर्तते इति । विहितविशेषणं च धातुग्रहणमाश्रीयत इत्यभिचि-  
ल्लभ्यत इत्यापि न भवति । शालेति । शामलमित्य औणादिको लन्प्रत्ययः । इत्संज्ञात्रेति ।  
तस्यां च सत्यां लोपे च कृते स्थान्यभावादत्वधित्वाच्च स्थानिवद्भावाऽभावाददेशो न भविष्यती-  
त्यर्थः । इहापीति । ततश्चात्राप्यदेशा न स्युरित्यर्थः । लितीत्युच्यत इति । ल इदस्येति बहुव्री-  
हिराश्रितः । अत्र च लस्य लोपे कृते न कश्चिल्लकार इत्संज्ञकः प्रत्ययोऽस्तीत्यर्थः । अथापीति ।

उ०—विहितविशेषणमिति । न चैवं ‘शालादिषु प्राप्नोतीति भाष्याऽसङ्गतिः, समुदायस्य ततो विधानेऽपि  
निर्दिष्टस्य लकारस्य वर्णस्य ततोऽविधानादिति वाच्यम्, समुदायविधानेऽवयवविधानस्याऽपि सत्त्वमित्यभिमानेन  
एवमपीत्यादिभाष्यस्यैकदेश्युक्तित्वेनऽक्षतेः । एतेन ल्युट्धातोर्विहितो न तु लकार इति परास्तम् ।  
अथाऽपिकथञ्चिदिति । अस्य ‘लिप्स्वरार्थमित्त्वं स्या’दितिशेषः । तदेवाह—ल एवेदिति । तत्रेत्संज्ञासाम-  
र्थ्याल्लोपात्पूर्व, लोपेऽपि स्थानिवत्त्वाद्वा स्वर इति भावः । तत्पुरुषत्वे ण्वुलादौ कथं स्वर इति चिन्त्यम् ।  
इत्संज्ञकलस्य परत्वाऽभावात्, तदव्यवहितपूर्वस्य तदनिष्टेऽपि । तस्माद्बहुव्रीहिरिव । ‘अथाऽपि कथञ्चि’दिति

१—वातिकमिति केचित् ।

२—‘अपि’ क्वचित् ।

\* नन्दिग्रहिपचादिभ्यो ल्युगिन्त्यचः ३ । १ । १३४

† लशङ्कतद्धिते; तस्य लोपः १ । ३ । ८; ६ ‡ लिति ६ । १ । १६३

५१ \*



ऽनुवर्तनाद्वेत्संज्ञकानामादेशः स्यादेवमपि न दोषः । आचार्यप्रवृत्तिर्ज्ञापयति—‘न लादेशो’ लित्कृतं भवती’ति, यदयं णलं लितं करोति ।

अथाप्युणादयो व्युत्पाद्यन्ते, एवमपि न दोषः । क्रियते विशिष्टग्रहणं ‘लस्ये’ति ।

लादेशो वर्णविधेः पूर्वविप्रतिषिद्धम् ॥ ४ ॥

लादेशो वर्णविधेर्भवति पूर्वविप्रतिषेधेन\* । लादेशस्यावकाशः—पचतु पठतु । वर्णविधेरवकाशः—दध्यत्र मध्वत्र । होभयं प्राप्नोति—पचत्वत्र पठत्वत्रेति । लादेशो भवति पूर्वविप्रतिषेधेन ॥ स तर्हि पूर्वविप्रतिषेधो वक्तव्यः ? न वक्तव्यः ।

उक्तं वा ॥५॥

किमुक्तम् ? ‘लादेशो वर्णविधे’रिति† ॥ ७७ ॥

प्र०—ल एवेत्—लित्वेत्येवं तत्पुरुषो यद्याश्रीयेत तथापि लस्येति स्थानित्वेनाश्रयणात्सत्यामपीत्संज्ञायां लोपो न क्रियते । अनुवर्तनाद्वेति । भावादीनामनुवृत्त्या भावकर्मकर्तृवाचिनो लस्यादेशः । न च लोपे सति भावाद्यर्थाभिधायित्वं संभवतीत्यकृतलोपनामेव लकाराणामादेशाः करिष्यन्ते । ज्ञापकात् लित्स्वरो न भविष्यतीत्यर्थः । क्रियत इति । अनुनासिको लकारः स्थानित्वेनोपात्त इत्यर्थः । अथवा ल् अस्य लस्येत्येवं निर्देशः कृतः । अस्येति सर्वनाम्ना भावाद्यर्थाभिधायी परामृश्यते । पचत्वत्रेति । वाक्यस्य विभज्यान्वाख्यानं क्रियत इत्येवमुपन्यासः । लादेशो वर्णविधेरिति । विप्रतिषेधसूत्रे बहिरङ्गपरिभाषाया इदं प्रयोजनमित्यर्थः ॥ ७७ ॥

४०—भाष्यस्य ‘व्यपदेशिवद्भावेन’त्याशय उचितः । ‘वचनाद्वे’त्यस्येत्त्वे यद्यप्यादेशा न स्युस्तथाऽपी’त्यादिस्तदाह—तथाऽपि लस्येति । एवञ्चेत्संज्ञायामप्यादेशसिद्धिर्भावादिविहितस्य लस्य, ल्युटि तु दोषः । भाष्ये—पुनरपीति । एवञ्चाऽत्र प्रयोजनाऽभावादित्वाऽभावेन लादेशस्वराऽभावौ सिद्धौ । ल्युटि तु इत्संज्ञया लोपेन च बाधस्तु दोष इति भावः । ल् अस्येति । अत्र पक्षे ‘ल्’ इति लुप्तषष्ठीकम्, ‘अस्ये’ति समानाऽधिकरणं तस्य विशेषणम् । वस्तुतो‘घातो’रित्यनुवृत्त्या घातुविहितलकारस्य वर्णस्य तत्र ग्रहणम् । अकारस्योच्चारणार्थत्वात् । शालादौ तु न व्यञ्जनमात्रं घातोर्विहितं, किन्त्वकारविशिष्ट इति भाष्यार्थः । भाष्ये—लादेशो वर्णविधेरिति । लादेशादेश इत्यर्थः । ननु वर्णविधिलादेशयोर्युगपत्प्राप्त्यभावेन विप्रतिषेधाऽसङ्गतिरत आह—वाक्यस्येति ॥ ७७ ॥

१—‘न लादेशो’ पा० । \* एकः ३ । ४ । ८६ इति लादेशः; इको यणचि ६ । १ ।  
७७ इति वर्णविधिः । † १ । ४ । २ वा० २०



टित आत्मनेपदानां ढेरे ॥ ३ । ४ । ७६ ॥

टित एत्व आत्मनेपदेष्वानप्रतिषेधः ॥ १ ॥

टित एत्व आत्मनेपदेष्वानस्य प्रतिषेधो वक्तव्यः । पचमानः यजमानः ।  
टित इत्येत्वं प्राप्नोति ।

उक्तं वा ॥ २ ॥

किमुक्तम् ? 'ज्ञापकं वा सानुबन्धकस्यादेशवचन इत्कार्याभावस्ये'ति ।

नैतदस्त्युक्तम् । एवं किल तदुक्तं स्यात्, यद्येवं विज्ञायेत—टित् आत्मनेपदम्  
टिदात्मनेपदम् टिदात्मनेपदानामिति । तच्च न । टितो लकारस्य यान्यात्मनेपदानी-  
त्येवमेतद्विज्ञायते ॥ अवश्यं चैतदेवं विज्ञेयम् । टित् आत्मनेपदम् टिदात्मनेपदम्  
टिदात्मनेपदानामिति हि विज्ञायमाने 'अकुर्वि' अत्रापि प्रसज्येत X । नैष टित् ।  
कस्तर्हि ? ठित् । स चावश्यं ठित्कर्तव्यः, आदिर्मा भूदिति + ।

कथं 'मिटोऽत्' [ ३ । ४ । १०६ ] इति ? इटोऽदिति वक्ष्यामीति । तच्चावश्यं  
वक्तव्यम्, पर्यवपाद्यस्य मा भूत्—लविषीष्ट\* ॥ इह तर्हि 'इषमूर्जमहमित आदि'—'आतो  
लोप इटि च' [ ६ । ४ । ६४ ] इत्याकारलोपो न प्राप्नोति । तस्माद्विदेष्टः ।

प्र०—टित आत्म । यद्येवमिति । यदि 'टित' इत्येकवचनं बहुवचनप्रसङ्गे व्यत्ययेन  
क्रियेतेत्यर्थः । अथवा केचिद्विनामित्येव पठन्ति, तदाश्रयेणैतदुक्तम् । अकुर्वीति । लङः स्थाने  
उत्तमैकवचनमिदं । पर्यवपाद्यस्येति । पर्यवपाद्यः—रूपान्तरापत्तिः । तत्र साधुरागमः—पर्यवपाद्यः ।  
'तत्र साधु'रिति यत् । आद्रीति । दात्रो लङ उत्तमैकवचनम् । शपः श्लुः, 'द्विवचनप्रसङ्गे छन्दसि  
वेति वक्तव्य'मिति द्विवचनाभावः । यदि ठिदिट् स्यात्तदा 'आतो लोप इटि चे'त्याकारलोपो न

उ०—टित आ । भाष्ये—ज्ञापकं वेति । 'गाङ् लिटी'ति सूत्रे इदमुक्तम् । नैतदिति । एतदुक्तमत्र  
नास्तीत्यर्थः । तदुक्तमेवं किलाऽत्र स्यादित्यन्वयः । ननु भिन्नवचनानां कथं सामानाधिकरण्येन संकथोऽत  
आह—यदि टित इति । टिदात्मनेपदानामिति भाष्यस्य तदर्थकं यदि विज्ञायत इत्यर्थः । भाष्यप्रामाण्या-  
च्चादृश एवाष्टाध्यायीपाठ इत्यन्ये । भाष्ये—आदिर्मा भूदिति । अमीवाऽत्रापि 'परस्मै'त्यस्याऽऽप्रवृत्तेरिति  
भावः । तत्र साधुरागम इति । योगलुदिरिति भावः । नन्वस्य इट आर्द्धघातुकत्वाऽभावादालोपो न स्यादत

† २ । ४ । ४६ वा० २

१—कचिन्न ।

X तितस्मिन्सिपथस्थमिन्वस्मस्मातांभ्यासायाध्वमिड्वहिमहिड् ३ । ४ । ७८

+ आद्यन्तौ टिकितौ १ । १ । ४६

२—आगमस्य=इट इत्यर्थः । व्युत्पत्तिः प्रदीपे द्रष्टव्या ।

\* लिङः सीयुद् ३ । ४ । १०२; आर्द्धघातुकस्येड्बलादेः ७ । २ । ३५



आदिस्तर्हि कस्मान्न भवति ? समदशादेशाः स्थानेयोगत्वं प्रयोजयन्ति तानेको नोत्सहते विहन्तुमिति कृत्वाऽऽदिर्न भविष्यति । पर्यवपाद्यस्य तर्हि कस्मान्न भवति— लविषीष्टेति ? ‘असिद्धं बहिरङ्गलक्षणमन्तरङ्गलक्षण’ इति ॥ इदं तर्ह्युक्तं—‘प्रकृतानामात्मनेपदानामेत्वं भवती’ति\* । के च प्रकृताः ? तादयः† ।

आने मुग्ज्ञापकं‡ त्वेत्वे टित्छामिशिसीरिचः+ ।

डारौरःसुX टिदाटितः प्रकृते तद्गुणे कथम्++ ॥

प्र०—स्यात् । अत्र च ‘छन्दस्युभयथे’त्याद्धातुकत्वमिट्पृथग्यम् । आद्धातुक इत्याल्लोपविधानात् । समदशेति । लस्येत्येका षष्ठी, सा युद्धवयवावयविसंबन्धे स्यात्तदा इट एवानुग्रहः स्यान्न तिबादीनाम्, तस्माद्भूयसां स्थान्यादेशसंबन्धस्य प्रयोजकत्वा‘छस्ये’ति स्थानेयोगा षष्ठीत्यादेश एवेद्भवति न त्वागमः । असिद्धमिति । बलाद्याद्धातुकापेक्षणादङ्गापेक्षत्वाच्च बहिरङ्ग इडागमः । ‘इटोऽ’दित्यद्भावस्तु लिङसंबन्धीडपेक्षणादन्तरङ्गः । तत्र कर्तव्ये आगमस्यासिद्धत्वादद्भावोऽभावः । प्रकृतानामिति । तिबादय इहानुवर्तन्ते, तैरात्मनेपदानि विशेष्यन्ते । अथवा प्रकरणस्य विशेषस्मृतिहेतुत्वात्प्रकृतान्येवात्मनेपदानीहात्मनेपदशब्देनोच्यन्ते । ज्ञापकमप्याह— आने मुगिति । यद्यत्त्वमानस्य स्या‘दानयि मु’गिति वक्तव्यं स्यादित्यर्थः । टित्छामिति । टितः स्थाने ये तडः तेषामेत्वं न त्वानस्यापि । अथाध्येतेत्यादौ डारौरसामेत्वं कस्मान्न भवतीत्याह—इशिसीरिच इति । ‘लिटस्तभ्योरेशिरेच्’ थासः से’ इत्येताभ्यां सूत्राभ्यां लाघवाय

उ०—आह—अत्र चेति । स्थान्यादेशसंबन्धस्येति । स्थान्यादेशसंबन्धं प्रति भूयसां प्रयोजकत्वात्स्थानषष्ठीत्यन्त्यः । टकारस्तु ‘इटोऽ’दित्यत्र विशेषणार्थः । बलाद्याद्धातुके इति । अनेन प्रकृतिप्रत्ययोभयाऽपेक्षत्वमागमस्य दर्शयति । भाष्ये—इदन्तद्धातुमिति । इदमपि ‘गाङ्गलिटी’त्यत्रैवोक्तम् । तैरात्मने इति । तिबादीनां मध्ये यान्यात्मनेपदानीत्यर्थः । न च तन्मध्ये शानञ्जिविष्ट इति भावः । अनुवृत्तिं विनाऽपीष्टसिद्धिमाह—अथवेति । भाष्ये एकदेश्याह—आने मुगिति । ‘आनयी’ति प्रयोगे दृश्यमानरूपस्यैवानुकरणं न्याय्यमिति भावः । वस्तुतस्तत्त्वलादेशे शानञ्जानशादिसंज्ञान्यनेऽपि मुक्सिद्धये तथा निर्देश आवश्यकः । पचमानो यजमान इति । भावकर्मणोरप्रवृत्तये न ते लादेशा इति,—ज्ञापकाऽसङ्गत्यक्त्वेर्वक्ष्यति—प्रकृते तदिति । ज्ञापनाय तु स्यादय इति । ननु परत्वादेवे पुनः प्रसङ्गविज्ञानेन डादिषु ‘लक्ष्ये लक्षणस्ये’ति न्यायेनैत्वाऽप्रवृत्तौ किमर्थमिदं, स्पष्टं च ‘डा’विधायके भाष्ये एतदिति चेन्न, एकदेश्युक्तित्वेनाऽज्ञतेः । ज्ञापकस्य फलाऽभावाच्चाऽस्यास्तत्त्वम् । ‘एधन्त’ इत्यादौ परत्वा‘द्वार्यादाङ्ग’मिति वा पूर्वमन्तादेशे पूर्वरूपे ‘सर्वे सर्वपदादेशा’ इति न्यायेनाऽन्तस्याऽऽदेशादेशत्वेन ज्ञापकेन नैत्वाऽऽपत्तिरित्यन्ये । श्लोकेति । श्लोकपूरणायाऽन्यसूत्रविषय-

\* वक्ष्यत्येतत्—प्रकृतानामात्मनेपदानामेत्वं भवतीति । २ । ४ । ४६ वा० ६ भाष्ये ।

† ..... ताताभ्यासाथांभमिड्वहिमहिङ् ३ । ४ । ७८

‡ आने मुक् ७ । २ । ८२

+ थासः से; लिटस्तभ्योरेशिरेच् ३ । ४ । ८०; ८१

X २ । ४ । ८५ वा० १

++ ३ । ४ । ६३ वा० १



परस्मैपदानां णलतुसुस्थलथुसणत्वमाः ॥ ३ । ४ । ८२ ॥

णलः शित्करणं सर्वादेशार्थम् ॥ १ ॥

णलिशत्कर्तव्यः । किं प्रयोजनम् ? 'सर्वादेशार्थम्' । शित्सर्वस्येति\* सर्वादेशो यथा स्यात् । अक्रियमाणे हि शकारेऽलोन्त्यस्य विधयो भवन्तीत्यन्त्यस्य प्रसज्येत† ।

उक्तं वा ॥ २ ॥

किमुक्तम् ? 'अनित्वात्सिद्ध'मिति‡ । णकारः क्रियते तस्याऽनित्वात्सिद्धम् ।

क० एष परिहारो न्याय्यः ? शकारमसि चोदितो 'णकारं करिष्यामि शकारं न करिष्यामी'ति । णकारो वाऽत्र क्रियेत शकारो वा को न्वत्र विशेषः ? अवश्यमत्र

प्र०—इश् सि इश्च् इत्येते आदेशा विधेयाः । एत्वस्याऽनेन सिद्धत्वात् । ज्ञापनाय तु सयादयो विहिता लादेशादेशानामेत्वाऽभावस्य । टिदटित इति । 'अकुर्वी'त्यत्र परिहारः । अटितो लङ् स्थाने टिटिट् कृत इत्येत्वं न भवति । प्रकृते तदिति । तत्—एत्वं प्रकृते तङ्घातमनेपदे भवति न त्वाने । गुणे कथमिति । श्लोकपूरणायैतदुक्तम् । 'एत ऐ' इत्यत्र पचावेदम् इत्याद्गुणे कृते कथमेत्वं न भवतीति चोद्यम् । परिहारस्तु वक्ष्यते—बहिरङ्ग आद्गुण इति ॥ ७९ ॥

परस्मै । णल इति । क बुनरस्य शकारः क्रियते, यद्यादौ णकारस्य अनादित्वादित्संज्ञा न प्राप्नोति । मध्ये शस्येत्संज्ञाया अभावः । अन्ते तु लस्येत्संज्ञाया अप्रसङ्गः । एवं तर्हि लश्वधातव्यः । 'लशुत्तमो वे'ति करिष्यते । योगविभागश्चेति मन्यते । अथवा णल् शिदित्यतिदेशः

उ०—पूर्वपक्षोऽत्र दर्शित इति भावः । तद्ध्वनयन्नाह—एत ऐ इत्यत्रेति । अनेनाऽस्य श्लोकस्यैकदेशयुक्तित्वं स्फुटीकृतम् ॥ ७६ ॥

परस्मैपदानां । मध्ये शस्येति । 'अनादित्वा'दिति शेषः । प्रथमपुरुषे पपाचे'त्यादौ वृद्धिसिद्धय आह—योगविभागश्चेति । धात्वधिकारे स्थिति । परविशेषणपक्षे इदम् । विहितविशेषणे तु तदप्रवृत्त्याऽन्त्यस्यैव प्राप्नोतीति यथाश्रुतमेव भाष्यं रमणीयमिति दिक् । मध्ये—अनित्वादिति । वाक्यार्थबोधे सति

\* अनिकालुशित् सर्वस्य १ । १ । ५५

† अलोऽन्त्यस्य १ । १ । ५२

‡ २ । ४ । ८५ वा० ८

१—णलोपविधानकाले प्रत्ययत्वाभावेन णस्येत्त्वाऽभावेऽनेकाल्त्वात् सर्वादेशो भविष्यतीत्यभिप्रायः ।

२—'कथमेव' पा० । ३ । ३३—'परिहारोऽन्यायः' इति नागेशसम्मतः पाठः उद्योते ।



णकारो वृद्धयर्थः कर्तव्यो 'णिती'ति × वृद्धिर्यथा स्यात् ॥ नार्थो वृद्धयर्थेन णकारेण ।  
 णित्वे योगविभागः करिष्यते+ । इदमस्ति 'गोतो णित्' [ ७ । १ । ६० ] ।  
 ततः—'अल्' । अल्च णिद्भवति । तत 'उत्तमो वे'ति ।

एवं तर्हि लकारः क्रियते तस्याऽनित्वात्सिद्धम् । [ 'एवमपि ] क एष परिहारो  
 न्याय्यः शकारमसि चोदितो 'लकारं करिष्यामि शकारं न करिष्यामी'ति । लकारो  
 वा क्रियेत शकारो वा कोऽन्वत्र विशेषः ? [ अयमस्ति विशेषः । ] अवश्यमेवात्र  
 स्वरार्थो लकारः कर्तव्यः । 'लिति प्रत्ययात्पूर्वमुदात्तं भवती'त्येष स्वरो यथा स्यात्\* ।

नैतदस्ति प्रयोजनम् । धातुस्वरे कृते+ द्विर्वचनं, तत्रान्तर्गतोऽन्तोदात्तस्याऽ-  
 न्तोदात्त आदेशो भविष्यति । कथं पुनरयमन्तोदात्तः स्याद्यदैकाच् ? व्यपदेशिव-  
 द्भावेन । यथैव तर्हि व्यपदेशिवद्भावेनाऽन्तोदात्त एवमाद्युदात्तोपि, तत्रान्तर्गत

प्र०—कर्तव्यः । अक्रियमाणे हीति । नानुबन्धकृतमनेकाल्त्वमित्यन्त्यस्य स्यादित्यर्थः । एतच्च  
 'प्राग्लादेशाद्धात्वधिकार' इति पक्षमाश्रित्योच्यते । धात्वधिकारे तु स 'त्यादेः परस्ये'त्यादेः प्राप्नोति ।  
 धातुस्वर इति । प्रत्ययस्य पित्वादनुदात्तत्वाद्धातुस्वरः प्रवर्तते । यदैकाजिति । योऽनेकाच् जजा-  
 गारेति,—तत्र धातुस्वरे कृते शिष्टस्यानुदात्तत्वे प्रथमैकाचो द्विर्वचनं सर्वानुदात्तं सिध्यतीत्येकाजेव  
 धातुर्निरूप्यते । व्यपदेशिवद्भावेनेति । 'आद्यन्तवदेकस्मि'न्नित्यनेनेत्यर्थः । यथैवेति । कार्यातिदेशं

उ०—प्रत्ययत्वज्ञाने इत्संज्ञासमकालमेव सर्वादेशेतेति तदाऽनेकाल्त्वस्याऽक्षतिरित्यर्थः । [ भाष्ये ] तस्याऽ-  
 नित्त्वादिति । वाक्यार्थबोधायानित्त्वादस्याऽन्वाख्यातुरनित्त्वज्ञानादित्यर्थः । एवञ्चाऽनुबन्धत्वज्ञानाऽभावः स-  
 त्समये 'नाऽनुबन्धकृत'मित्यस्याऽप्राप्तिरिति भावः । यदि तु भाव्यनुबन्धत्वं गृहीत्वा तत्प्रवृत्तिस्तदा 'डा'वत्  
 'ण—अल्' इति प्रभेदेणाऽनेकाल्त्वात्सर्वादेशत्वम् । निरूपितश्चेदं 'लुटः प्रथमस्ये'ति सूत्रेऽस्माभिः ।  
 क एष परिहारो न्याय्य इति । अन्याय्य एष परिहारः क उच्यत इत्यर्थः । एवं तर्हि लकार इति । 'ल'  
 इति 'ल'णिति वादेशः कार्य इति भावः । धातुस्वरः प्रवर्तत इति । प्रवृत्तः सतिशिष्टस्वरेण न निवर्त्यत  
 इत्यर्थः । भाष्ये—अन्तोदात्त आदेश इति । स्थाने द्विर्वचनमिति भावः । सर्वोऽनुदात्तम्—अनुदात्ताऽ-  
 भ्यासमपीत्यर्थः । निरूप्यत इति । विचारविषयीक्रियत इत्यर्थः । भाष्ये—कथम्पुनरयमिति । द्विर्वचन-  
 प्रकृतिरित्यर्थः । यदैकाजिति । यदैकाजिणादिः प्रकृतिरित्यर्थः । धातोरन्तोऽणुदात्त इत्यर्थ इति भावः ।  
 व्यपदेशिवदिति । तेनाऽतिदेशेनाऽन्तत्वातिदेशाल्त्वरसिद्धिरित्यर्थः । अस्य आद्यन्तवत्सुत्रपरतया कैयटोक्ते  
 व्याख्याने बीजं चिन्त्यम् । इतरोऽन्तोदात्तत्वव्यवहार एवाऽनेन व्यपदेशिवद्भावेनोक्त इति मत्वाह—  
 यथैवेति । अन्तोदात्तत्वादिधर्माऽतिदेश एव कैयटे कार्याऽतिदेशपदेनोक्तः । नखिदमिति । एवञ्चाऽनेनाऽ-

× अचो ङिति ७ । २ । ११५

+ णलुत्तमो वा ७ । १ । ६१

१—कचिन्न ।

२—'लकार इत्कर्तव्यः' पा० ।

\* लिति ६ । १ । १६३ † धातोः ६ । १ । १६२



आद्युदात्तस्याऽऽद्युदात्त आदेशः प्रसज्येत । सत्यमेवमेतत् । न त्विदं लक्षणमस्ति—  
‘धातोरादिरुदात्तो भवती’ति । इदं पुनरस्ति—‘धातोरन्त उदात्तो भवती’ति । सोऽसौ’  
लक्षणेनान्तोदात्तस्तत्रान्तर्यतोऽन्तोदात्तस्याऽन्तोदात्त आदेशो भविष्यति ।

एतदप्यादेशो नास्ति—‘आदेशस्यान्त उदात्तो भवती’ति । प्रकृतितोऽनेन  
स्वरो लभ्यः । प्रकृतिश्चाऽस्य यथैवान्तोदात्तैवमाद्युदात्ताऽपि ॥ द्विप्रयोगे चापि  
द्विर्वचन उभयोरन्तोदात्तत्वं प्रसज्येत । ‘अनुदात्त’ पदमेकवर्जम् [ ६ । १ । १५८ ]  
इति नास्ति यौगपद्येन संभवः । पर्यायः प्रसज्येत ।

तस्मात्स्वरार्थो लकारः कर्तव्यः । लकारः क्रियते, तस्यानित्वात्सिद्धम् ।

अकारस्य शित्करणं सर्वादेशार्थम् ॥ ३ ॥

अकारः शित्कर्तव्यः । किं प्रयोजनम् ? ‘सर्वादेशार्थम्’ । शित्सर्वस्येति  
सर्वादेशो यथा स्यात् । अक्रियमाणे हि शकारेऽल्लोन्त्यस्य विधयो भवन्तीत्यन्त्यस्य  
प्रसज्येत ॥ ननु चाऽकारस्याऽकारवचने प्रयोजनं नास्तीति कृत्वाऽन्तरेण शकारं  
सर्वादेशो भविष्यति । अस्त्यन्यदकारस्याऽकारवचने प्रयोजनम् । किम् ?

अकारवचनं समसङ्ख्यार्थम् ॥ ४ ॥

सङ्ख्यातानुदेशोऽयथा स्यात् ।

प्र०—मन्यते । न त्विदमिति । शास्त्रातिदेश इति भावः । एतदपीति । ‘स्थानिवदिति’ कार्याति-  
देशः, प्राधान्यादिति भावः । प्रकृतित इति । स्थानित इत्यर्थः । द्विः प्रयोग इति । षाष्टिकं द्विर्वचनं  
द्वि प्रयोगो न तु स्थाने द्विर्वचनमिति निर्णयः । लकार इति । ततश्च ‘ल उत्तमो वे’ति कर्तव्यं,  
योगविभागश्च कार्यः । अकारस्येति । यस्य स्थाने विधीयते तस्येत्यर्थः । एतदपि ‘प्राग्लादेशा-

उ०—न्तत्वाऽतिदेशे शास्त्रेणाऽन्तत्वप्रयुक्तोदात्तत्वे तद्व्यवहारसिद्धिः, आद्युदात्तविधायकशास्त्राऽभावात् न  
तद्व्यवहार इति भावः । ‘शास्त्राऽतिदेश’ इत्यस्य शास्त्रप्रवृत्तौ निमित्तस्याऽन्तत्वस्याऽनेनाऽतिदेश  
इत्यर्थः । भाष्ये—सोऽसाविति । प्रकृतिभूतो धातुरित्यर्थः । अन्तोदात्तः—तथाव्यवहारविषयः । तद्व्यव-  
यति—एतदपीति । ‘अन्तोदात्त आदेश’ इति वचनं नास्तीत्यर्थः । ‘स्थानिव’दिति न घर्माऽतिदेशक-  
मित्याह—स्थानिवदिति कार्यातिदेश इति । भाष्ये—प्रकृतित इति । आदेशे प्रकृतिसादृश्यबोधकात् ‘स्थानेऽ-  
न्तरतम’सूत्रादित्यर्थः । सादृश्यञ्च तद्वृत्तिधर्मवत्त्वम् । स च यथा व्यपदेशिवद्भावेनाऽन्तोदात्तत्वान्

१—‘सोऽसौ’ पा० ।

२—‘लत्वपि’ पा० ।

‡ यथासंख्यमनुदेशः समानात् १ । ३ । १०



## तस्माच्छ्रुत्करणम् । ५ ॥

तस्माच्छ्रुत्कारः कर्तव्यः ॥ न कर्त्तव्यः । क्रियते न्यास एव । प्रश्लिष्टनिर्देशो-  
ऽयम् । अ अ इति । 'सोऽनेकाल्शित्सर्वस्य [ १ । १ । ५५ ] इति सर्वादेशो  
भविष्यति ॥ ८२ ॥

## लोटो लङ्वत् ॥ ३ । ४ । ८५ ॥

## लङ्वदतिदेशे जुस्भावप्रतिषेधः ॥ १ ॥

लङ्वदतिदेशे जुस्भावस्य प्रतिषेधो वक्तव्यः । यान्तु वान्तु । लङः शाक-  
टायनस्येव' [ ३ । ४ । १११ ] इति जुस्भावः प्राप्नोति ।

## उत्त्ववचनात्सिद्धम् ॥ २ ॥

उत्त्वमत्र बाधकं भविष्यति\* ॥ अनवकाशा हि विधयो बाधका भवन्ति,  
सावकाशं चोत्त्वम् । कोऽवकाशः ? पचतु पठतु । अत्रापीकारलोपः† प्राप्नोति । तद्य-  
थैवोत्त्वमिकारलोपं बाधत एव जुस्भावमपि बाधते । न बाधते । किं कारणम् ?  
येन नाप्राप्ते तस्य बाधनं भवति, न चाऽप्राप्त इकारलोप उत्त्वमारभ्यते, जुस्भावे

प्र०—धात्वधिकार' इति पक्षाश्रयेणोच्यते । धात्वधिकारे ह्यादेः परस्यादेरकारे सति रूपं सिद्धम् ।  
अ अ इति । अकारद्वयसमुदायस्य आदेशत्वमित्यर्थः ॥ ८२ ॥

लोटो ल । 'लोट' इत्युपमेये षष्ठीनिर्देशादुपमानं षष्ठ्यन्तं विज्ञायते, तेन लङो यत्कार्यं  
तल्लोटोऽतिदिश्यते न तु लङि यत्कार्यं तदित्यङाटो लोटि न भवतः । उत्त्ववचनादिति । नाप्राप्ते

उ०—तथाऽऽद्युदात्तवानपीति भावः । स्थाने द्विर्वचनपक्ष एवाऽसङ्गत इत्याह—द्विःप्रयोगे चापीति ।  
तदाह—निर्याय इति । योगविभागश्चेति । णकाराऽभावे इदम् । धात्वधिकार इति । परविशेषणे इदम् ।  
विहितविशेषणपक्षे त्वन्त्यादेश एव प्राप्नोति । अत एव 'नित्यं ङित' इत्यादौ न दोष इति बोध्यम् ।  
अकारद्वयेति । एवं 'ण—अलि'त्यत्रापि प्रश्लेषो बोध्यः ॥ ८२ ॥

लोटो ल । अस्मादतिदेशाल्लेटि अङाटावपि प्राप्नुत इत्यत आह—लोट इतीति । ननु भविष्ये  
परत्वाज्जुसा 'इतश्चे'त्यस्य बाधानं तस्याऽप्येतद्विषये सर्वत्र प्राप्तिः, जुसा इकाराऽपहारे तदभावा'दितश्चे'-  
त्यस्याऽप्राप्तिः । इकारलोपे भेरभावाज्जुसोऽप्राप्तिरिति योगपक्षाऽसम्भवात् । स्थानिवत्स्वन्तु आदेशप्रवृत्त्यु-

१—'अ अ अ' पा० ।

२—'सोऽसावनेकाल् । अनेकाल्शित् सर्वस्य' पा० ।

\* एरुः ३ । ४ । ८६

† इतश्च ३ । ४ । १००

३—'बाधेत' पा० ।



पुनः प्राप्ते चाऽप्राप्ते च । अथवा 'पुरस्तादपवादा अनन्तरान्विधीन्वधान्त' इत्येवमुत्त्वमिकारलोप-बाधते जुस्भावं न बाधते ॥ एव' तर्हि वक्ष्यति तत्र लङ्ग्रहणस्य प्रयोजनम्—'लङ्गेव यो लङ् तत्र यथा स्याल्लङ्बद्भावेन यो लङ् तत्र मा भू'दिति ॥ ८५ ॥

सेह्यपिच्च ॥ ३ । ४ । ८७ ॥ मेर्निः ॥ ३ । ४ । ८९ ॥

हिन्योरुत्त्वप्रतिषेधः ॥ १ ॥

हिन्योरुत्त्वप्रतिषेधो वक्तव्यः । लुनीहि लुनानि । 'एरुः' [ ३ । ४ । ८६ ] इत्युत्त्व' प्राप्नोति ।

न वोच्चारणसामर्थ्यात् ॥ २ ॥

न वा वक्तव्यः । किं कारणम् ? [ 'उच्चारणसामर्थ्यात्' । ] उच्चारणसामर्थ्यादत्रोत्त्व' न भविष्यति । अलघीयश्चैव हीकारोच्चारणमुकारोच्चारणात्, इकारोच्चारणयत्युकारं च नोच्चारयति, तस्यैतत्प्रयोजनमुत्त्व' मा भूदिति ॥ ८७ ॥ ८६ ॥

एत ऐ ॥ ३ । ४ । ६३ ॥

एत ऐत्व आदुगुणप्रतिषेधः ॥ १ ॥

एत ऐत्व आदुगुणस्य प्रतिषेधो वक्तव्यः । पचावेदम् पचामेदम् । आदुगुणे कृते\* 'एत ऐ' इत्यैत्वं प्राप्नोति ।

प्र०—लङ्बद्भावे उत्त्वमारब्धं तस्य बाधकमित्यर्थः । अत्रापीति । लङ्बदभावा'दितश्चे'त्यनेनेत्यर्थः ॥ ८५ ॥

सेह्य । अलघीय इति । उकारे सति प्रक्रियायां लाघवं भवति । इकारे तु सति लक्षणान्तरेणोत्वे प्रक्रियागौरवं स्यात् । न चेकारोच्चारणे लाघवं भवति । तस्मादिकारोच्चारणमुत्त्वस्य बाधकमेवेत्यर्थः ॥ ८७ ॥ ८९ ॥

उ०—त्तरं, न तत्समकालम्, एवं सत्यन्यतरविषयत्वे मानाऽभावाद्दिनिगमनाविरेहोभयबाधकं स्यादत आह भाष्ये—अथवा पुरस्तादपवादा इति । तत्र लङ्ग्रहणस्येति । तत्र—'लङ्गः शाकटायनस्ये'ति सूत्र इत्यर्थः ॥ ८५ ॥

सेह्यपिच्च । भाष्ये—अलघीयश्चैव हीति । मात्राकृतलाघवाऽभाव इत्यर्थः । प्रक्रियांलाघवन्तु-कारोच्चारणेऽस्त्येवेति भावः । उत्त्वस्य बाधकमेवेति । उत्त्वग्रहणमिकारलोपस्याऽन्युपलक्षणम् ॥ ८७ ॥ ८६ ॥

† ३ । ४ । ११० वा० ४ भाष्ये ।

१—कचिन्न ।

\* आदु गुणः ६ । १ । ८७

२—'एत ऐ'दित्यै'त्वं' पा० ।

४२ \*



न वा बहिरङ्गलक्षणत्वात् ॥ २ ॥

न वा वक्तव्यः । किं कारणम् ? 'बहिरङ्गलक्षणत्वात्' । बहिरङ्गलक्षण आद-  
गुणः, अन्तरङ्गलक्षणमैत्वम् । 'असिद्धं बहिरङ्गमन्तरङ्गे' ॥ ६३ ॥

लिङः सीयुट् ॥ ३ । ४ । १०२ ॥

यासुडादेः सीयुट्प्रतिषेधः ॥ १ ॥

यासुडादेः† सीयुटः प्रतिषेधो वक्तव्यः । चिनुयुः सुनुयुः । 'लिङः सीयु' इति  
सीयुट्प्राप्नोति ।

न वा वाक्यापकर्षात् ॥ २ ॥

न वा वक्तव्यम् । किं कारणम् ? 'वाक्यापकर्षात्' । वाक्यापकर्षाद्यासुट्सीयुटं  
बाधिष्यते ।

सुट्तिथोस्त्वपकर्षविज्ञानम् ॥ ३ ॥

सुटोऽपीदानीं तिथोरपकर्षो विज्ञायेत‡ । कृषीष्ट कृषीष्ठाः । [ 'हृषीष्ट हृषीष्ठाः । ]

अनादेश्च सुट्त्वचनम् ॥ ४ ॥

अनादेश्च सुट्त्वक्तव्यः । कृषीयास्ताम् कृषीयास्थाम् । तकारथकारादेर्लिङ इति  
सुएन प्राप्नोति ।

प्र०—लिङः सी । यथैव कृषीष्ट कृषीष्ठा इत्येवमादौ सुटि कृते विरोधाऽभावाद्बाधक-  
भावाऽभावात्सीयुट्भवति, एव यासुट्यपि कृते तस्य लिङ्भक्तत्वात्तदादेः सीयुट्प्रसङ्ग इति मत्वाह-  
यासुडादेरिति । न वेति । 'लिङः सीयु' इत्यस्य वाक्यस्य यासुट्विधिवाक्येनापकर्षो बाधन-  
मित्यर्थः । विनापि विरोधेन सामान्यविधिर्विशेषविधिना बाध्यते तत्क्रेणेव दधीति भावः ।  
अनादेश्चेति । तिथोरिति सप्तमीं मन्यते । ततस्तदादिविधिसद्भावात्तकारथकारादेरेव लिङा-

उ०—लिङः सीयुट् । नन्वपवादतया यासुटा बाधात्कथं तद्विषये सीयुडत आह—यथैवेति । विना-  
ऽपीति । अत एव पूर्वमपि सीयुण, अपवादविषये उत्सर्गाऽप्रवृत्तेरिति भावः । भाष्ये—सुटोऽपीति । कर्त्तरि  
षष्ठी । कर्मणोऽनुपादानादुभयप्राप्त्यभावः । सुट्कर्त्तृकः सीयुटो बाधः स्यादित्यर्थः । कार्यभेदादिति । प्रथम-  
द्विवचनस्य द्वितीयद्विवचनेन कार्यभेदेऽपि बाधदर्शनाच्चिन्त्यमिदम् । 'तस्मादपकर्षो विज्ञायेत'स्युत्तरं भाष्ये

† यासुट् परस्मैपदेषूदात्तोऽङि ३ । ४ । १०३

१—'वक्तव्यः' पा० ।

‡ सुट् तिथोः ३ । ४ । १०७

३—आचिक्कः पाठः ।



न वा तिथोः प्रधानभावात्तद्विशेषणं लिङ्ग्रहणम् ॥ ५ ॥

न वा वक्तव्यम् । किं कारणम् ? 'तिथोः प्रधानभावात्' । तिथावेवाऽत्र प्रधानं, तद्विशेषणं लिङ्ग्रहणम् । नैवं विज्ञायते तत्कारथकारादेर्लिङ्ग इति । कथं तर्हि ? तत्कारथकारयोः सुङ्भवति तौ चेर्लिङ्ग इति ॥ १०२ ॥

यासुट्परस्मैपदेषूदात्तो ङिच्च ॥ ३ । ४ । १०३ ॥

किमर्थं यासुटो ङित्वमुच्यते ?

यासुटो ङिद्वचनं पिदर्थम् ॥ १ ॥

[ यासुटो ङित्वं क्रियते । किं प्रयोजनम् ? 'पिदर्थम् । ] पिति वचनानि प्रयोजयन्ति ॥ अथ किमर्थमुदात्तवचनं क्रियते ?

उदात्तवचनं च ॥ २ ॥

[ उदात्तवचनञ्च ] किम् ? 'पिदर्थमेव'\* ।

आगमानुदात्तार्थं वा ॥ ३ ॥

अथवैतज्ज्ञापयत्याचार्य—'आगमा अनुदात्ता भवन्ती'ति ॥ असत्यन्यस्मिन्प्रयोजने ज्ञापकं भवति । उक्तं चैतत्—'यासुटो ङिद्वचनं पिदर्थमुदात्तवचनं चे'ति । शक्यमनेन वक्तुं—यासुट्परस्मैपदेषु भवति, अपिच लिङ्भवतीति, सोऽयमेवं लघीयसा न्यासेन सिद्धे सति यद्गरीयांसं यत्नमारभते तज्ज्ञापयत्याचार्य—'आगमा

प्र०—देशस्य सुट् स्यात् कृषीष्ट कृषीष्ठा इत्यादाविति भावः । नवेति । चोद्यद्वयमपि परिहृतम् । सुट्स्तत्कारथकारावागमिनौ, सीयुट्स्तु समुदाय इति कार्यभेदाद्बाध्यबाधकभावाऽभावः । 'तिथो'-रिति च षष्ठीनिर्देशात्तादिविध्यभावाद्नाद्योरपि तिथोः सुङ्भवति ॥ १०२ ॥

उ०—'तस्माद्यसुडादेः सीयुटः प्रतिषेधो वक्तव्य' इति शेषः । तदेव च वचनं ज्ञापकमत्र प्रकरणे बाध्य-बाधकभावाऽभावस्येति सुटा सीयुटो न बाध इति भाव इत्युचितम् ॥ १०२ ॥

यासुट् ४ । आगमा अनुदात्ता इति भाष्ये । 'अनुदात्तम्पद'मित्येकवाक्यतापन्नोदात्तादिविधिप्रवृत्तिकालेऽसन्निहितानामपि तेन निघातप्रवृत्तिर्ज्ञाप्यत इत्यर्थः । विस्तरेण चैतदाद्युदात्तञ्चेत्यत्र निरूपितं,

१—'तयोर्विशेषणं' पा० ।

२—काचित्कः पाठः ।

\* अनुदात्तौ सुपपितौ ३ । १ । ४



अनुदात्ता भवन्ती'ति† ॥ १०३ ॥

आतः ॥ ३ । ४ । ११० ॥

किमिदं जुस्याकारग्रहणं नियमार्थमाहोस्वित्प्रापकम् ? कथं च नियमार्थं स्यात्, कथं वा प्रापकम् ? यदि सिज्ग्रहणमनुवर्तते‡ ततो नियमार्थम्, अथ निवृत्तं ततः प्रापकम् ॥ कश्चात्र विशेषः ?

जुस्याकारग्रहणं नियमार्थमिति चेत्सिज्जुग्रहणम् ॥ १ ॥

जुस्याकारग्रहणं नियमार्थमिति चेत्सिज्जुग्रहणं कर्तव्यम् । 'आतः सिज्जुगन्ता'-दिति वक्तव्यम् । इह मा भूत्—अकार्षुः अहार्षुः ॥ अस्तु तर्हि प्रापकम् ।

प्रापकमिति चेत्प्रत्ययलक्षणप्रतिषेधः ॥ २ ॥

प्रापकमिति चेत्प्रत्ययलक्षणस्य प्रतिषेधो वक्तव्यः । अभूवन्निति प्रत्ययलक्षणेन जुस्भावः प्राप्नोति ।

एवकारकरणं च ॥ ३ ॥

एवकारकरणं च कर्तव्यम् । 'लङः शाकटायनस्यैव' [३ । ४ । १११] इति ।

प्र०—आतः । अकार्षु रिति । अत्र नाकारान्तात्सिज्विहितः, नापि परः, रेफेण व्यवधानादिति जुस्न स्यात् । ननु यद्यकार्षुरित्यादौवपि नियमः स्यात्तदा पूर्वसूत्रेण सिजन्ताज्जुस्विधानमनवकाशं स्यात् । नैष दोषः । अगुरस्थुरित्यादेरवकाशस्य संभवात् । विषयविभागश्च न लभ्यते, यतोऽकार्षुरिति जुस् भवति, अभूवन्नित्यत्र तु न भवति । यद्येवं पूर्वसूत्रे सिज्ग्रहणमकृत्वा 'आतः सिच' इति वक्तव्यं स्यात् । नैतदस्ति । उत्तरत्राऽऽत इत्यस्यानुवृत्त्यर्थो योगविभागः स्यात् । अथवा योगविभागोऽस्य नियमार्थत्वाय स्यात् । अस्य हि नियमार्थत्वे उत्तरत्र लङ्ग्रहणं न

उ०—प्रकृतसूत्रे शब्देन्दुशेखरे च ॥ १०३ ॥

आतः । भाष्ये—इह माभूदकार्षु रिति । नियमेन व्यवच्छेदो मा भूदित्यर्थः । ननु सिचः परस्य भेदुर्भेदाकारपरसिचः परस्यैवेति न दोष इत्यत आह—अत्रेति । नियमः स्यादिति । नियमेन व्यवच्छेदः स्यादित्यर्थः । अगुरिति । योगविभागानर्थक्यन्वनुपदमेव परिहरिष्यति । अत एव दूषणान्तरमाह—विषयविभागश्चेति । अभूवन्निति । अत्र प्रत्ययलक्षणेन सिचस्य बोध्या । योगविभागः स्यादिति । 'लङः शाकटायनस्यैव' इत्यत्र सिच्यदाऽसंसृष्टस्य 'आत' इत्यस्याऽनुवृत्त्यर्थो योगविभाग इत्यर्थः । ननु 'आतः सिच' इत्युच्यमानेऽपि 'स्वरितलिङ्गाऽऽसङ्गादात् इत्येवाऽनुवर्त्तिष्यते न तु सिच

† ३ । १ । ३ वा० ७ भाष्ये ।

‡ सिज्म्यस्तविदिम्यञ्च ३ । ४ । १०६



नियमार्थे पुनः सति नार्थ एवकारकरणेन । ननु च प्रापकेऽपि सति सिद्धे विधिरारभ्यमाणोऽन्तरेणैवकारं नियमार्थो भविष्यति । इष्टतोऽवधारणार्थस्तर्हैवकारः कर्तव्यः । यथैवं विज्ञायेत—‘लङः शाकटायनस्यैवे’ति । मैवं विज्ञायि—‘लङ एव शाकटायनस्ये’ति । किं च स्यात् ? लुङः शाकटायनस्य न स्यात् । अदुः अपुः अधुः अस्थुः ।

लङ्ग्रहणं च ॥ ४ ॥

लङ्ग्रहणं च कर्तव्यम् । लङः शाकटायनस्यैवेति ॥ नियमार्थे पुनः सति नार्थो लङ्ग्रहणेन । आतो ‘ङित’ × इति वर्तते । न चान्य आकारादनन्तरो ङिद-स्त्यन्यदतो लङः ।

अस्तु तर्हि नियमार्थम् । ननु चोक्तं ‘जुस्याकारग्रहणं नियमार्थमिति चेत्सिज्जु-ग्रहण’मिति । नैष दोषः । तुल्यजातीयस्य नियमः । कश्च तुल्यजातीयः ? यो द्वाभ्यामनन्तर आतश्च सिचश्च ।

अथ तदेवकारकरणं नैव कर्तव्यम् ? कर्तव्यं च । किं प्रयोजनम् ? उत्तरार्थम् । ‘लिट् च’ ‘लिङाशिषि’ [ ३ । ४ । ११५; ११६ ] आर्धधातुकमेव यथा स्यात् । इतरथा हि वचनादार्धधातुकसंज्ञा स्यात्, तिङ्ग्रहणेन च ग्रहणात्सार्वधातुकसंज्ञा\* ।

प्र०—कर्तव्यं भवति । एवकारकरणं चेति । यदा सिज्ग्रहणमिह नानुवर्तते तदानेनैव लङादेशस्य भेदात् उत्तरस्याऽगुरित्यादौ जुसि सिद्धे ‘लङः शाकटायनस्यैवे’ति नियमार्थ एवकारः कर्तव्यः, अन्येषां मतेन अयानित्यादि यथा स्यात् । यदा तु सिज्ग्रहणानुवृत्त्या नियमार्थमिदं तदा ‘लङः शाकटायनस्ये’त्येव पक्षे विध्यर्थं कर्तव्यं, नार्थ एवकारेणेत्यर्थः । मैवं विज्ञायीति । ‘लङ एव शाकटायनस्ये’ति विज्ञायमाने लुङः शाकटायनस्य न स्यात् । ततश्च लुङि विकल्पः प्रसज्येत । लङि तु नित्यः स्यादित्यर्थः । तुल्यजातीयस्येति । सिज्जुकं विना आतः सिचश्चानन्तरो भिर्त्त

उ०—इति, उत्तरत्र लङ्ग्रहणाच्चाऽत आह—अथवेति । नियमार्थत्वायेति । तत्फलन्तु ‘अभूवन्नि’त्यस्य व्यावृत्तिः । नियमपक्षे योगविभागाप्रयुक्तगौरवेऽपि लाघवान्तरं दर्शयति—अस्य हीति । ततश्च लुङीति । शाकटायनमते लङ एवाऽन्यस्य तन्मते नेत्यर्थे लुङि शाकटायनमते निषेधः, अन्यस्य मते जुसित्यर्थाद्विकल्पः फलितः । लङि तु शाकटायनमतेऽन्यमते च प्राप्त्या नित्यत्वं फलतीति भावः । भाष्ये—लङ्ग्रहणञ्चेति । असति लङ्ग्रहणे लुङ्यपि विकल्पः स्यात् । न च ‘आत’ इति योगविभागात्लुङि नित्य इति बाध्यं, लुङि विकल्पो

१—‘अयुः’ पा० ।

× नित्यं ङितः ३ । ४ । १६

\* तिङ्शित् सार्वधातुकम् । ३ । ४ । ११३ .



अथ तल्लङ्ग्रहणं नैव कर्तव्यम् ? कर्तव्यं च । किं प्रयोजनम् ? लङ्गे यो लङ् तत्र यथा स्याल्लङ्वद्भावेन यो लङ् तत्र मा भूदिति † ॥ ११० ॥

आर्द्धधातुकं शेषः ॥ ३ । ४ । ११४ ॥

आर्द्धधातुकसंज्ञायां धातुग्रहणम् ॥ १ ॥

आर्द्धधातुकसंज्ञायां धातुग्रहणं कर्तव्यम् । धातोः परस्यार्द्धधातुकसंज्ञा यथा स्यात् । इह मा भूत्—वृचत्वं वृचतेति ॥ क्रियमाणे चापि धातुग्रहणे—

स्वादिप्रतिषेधः ॥ २ ॥

स्वादीनां प्रतिषेधो वक्तव्यः । इह मा भूत्—लूम्यां लूमिरिति ॥ अनुक्रान्तापेक्षं शेषग्रहणम् ॥ एवमपि अक्रियाम्यति वायुकाम्यतीति प्राप्नोति ‡ । तस्माद्धातुग्रहणं कर्तव्यम् ।

[ तत्तर्हि धातुग्रहणं कर्तव्यम् ? ] न कर्तव्यम् । आतृतीयाऽध्यायपरिसमाप्ते-र्धात्वधिकारः प्रकृतोऽनुवर्तते । क प्रकृतः ? 'धातोरेकाचो हलादेः' [ ३ । १ । २२ ] इति ॥ एवमपि श्रीकाम्यति भूकाम्यतीति प्राप्नोति ।

प्र०—भवतीति सिज्जुगन्तस्याकारान्तस्येह ग्रहणमिति नियमेन सिज्जुगन्तमेव निवर्त्यते । उत्तरार्थमिति । अन्यथैकसंज्ञाधिकारादन्यत्र संज्ञासमावेशस्य दृष्टत्वाल्लिङ्लङादेशानां सार्वधातुकसंज्ञाऽपि स्यात् । ततस्तन्निमित्तविकारणप्रसङ्गः । आर्द्धधातुकसंज्ञा चेडाद्यर्था स्यात् ॥ ११० ॥

आर्द्धधा । अनुक्रान्तापेक्षमिति । अनुक्रान्ता ये प्रत्ययास्तिङ्शिद्धिर्जातास्ते आर्द्धधातुकसंज्ञा भवन्ति न त्वनुक्रंस्यमाना इत्यर्थः । धातोरित्येवमिति । धातोरित्येवं धातुशब्दमुच्चार्य ये

उ०—लङि नित्य इति वैपरीत्यस्याऽपि सम्भवादिति भावः । एवञ्च 'आतृ' इति सूत्रं 'सिच' इत्यनुवृत्त्या नियमार्थम्, उत्तरसूत्रन्तु विध्यर्थम् । 'शाकटायनस्यैवे'त्येवकार उत्तरार्थः । लङ्ग्रहणं लङ्वद्भावेन लङ्गेऽग्रहणार्थमिति बोध्यम् । एवञ्च 'धातो'रिति सूत्रस्य भाष्यं प्रौढया, एतत्सूत्रस्य भाष्यविरोधादिति बोध्यम् ॥ ११० ॥

आर्द्धधा । भाष्ये—धातोरेकाच इति । 'धातो'रिति पृथक्सूत्रन्तु प्रत्याख्यातमेव । धातोरित्येव-

† लोटो लङ् वत् ३ । ४ । ८५

‡ काम्यच्च ३ । १ । ६; सार्वधातुकार्द्धधातुकयोः ७ । ३ । ८४

१—कोष्ठान्तर्गतः पाठः काचित्कः ।



## तद्विधानात्सिद्धम् ॥ ३ ॥

विहितविशेषणं धातुग्रहणं—‘धातोर्यो विहित’ इति । ‘धातोरेष विहितः’  
सङ्कीर्त्य धातोरित्येवं यो विहित इति ॥ ११४ ॥

इति श्रीभगवत्पतञ्जलिविरचिते व्याकरणमहाभाष्ये तृतीयस्याध्यायस्य  
चतुर्थे पादे प्रथममाह्निकम् । पादश्च समाप्तः ।

तृतीयोऽध्यायः समाप्तः ।

०१/१२/२००२

प्र०—विहिता इत्यर्थः ॥ ११४ ॥

इति महामहोपाध्यायश्रीमज्जैय्यटपुत्रकैयटकृते महाभाष्यप्रदीपे  
तृतीयाध्यायस्य चतुर्थे पादे प्रथममाह्निकम् ।

पादोऽध्यायश्च समाप्तः ।

उ०—मिति । व्याख्यानादिति भावः ॥ ११४ ॥

इति कालोपनामकश्रीशिवभट्टसुतसतीगर्भजनागोजीभट्टकृते महाभाष्यप्रदीपोद्घोते  
तृतीयस्याऽध्यायस्य चतुर्थे पादे प्रथममाह्निकम् ।

पादश्चाऽध्यायश्च समाप्तः ।



१—इदं भाष्यमिति केचित् । वार्तिकमित्यन्ये ।

राजस्थानप्रान्तान्तर्गत- चिडावा'तहसीलस्थित-घासीकावासग्रामवास्तव्यस्य श्रीमतो ज्ञानारामस्य पुत्रेण,  
श्रीयुतभगवान्देवाचार्याणामन्तेवासिना, श्रीमदुपाध्यायविश्वप्रियशास्त्रिणां शिष्येण,  
व्याकरणाद्याचार्यवेदव्रतशास्त्रिणा कृतायां 'विमर्श'टिप्पण्यां  
तृतीयोऽध्यायः समाप्तः ।



## परिचय-पद्यानि

शालिनी—राजस्थाने वीरभूमौ प्रसिद्धे, 'कुं'कुं'नू'स्थं पत्तनं तच्च-'चिड़ावा' ।

घासीकावाससामिधग्राम एको, वीरैर्यस्मिन्नुष्यते सूर्यवंशैः ॥ १ ॥

अनुष्टुप्—तत्र चाभून्महामान्यो ज्ञानारामो महाशयः ।

श्रीमती जमनादेवी गृहिणी यस्य राजते ॥ २ ॥

जनन्या जमनादेव्या ज्ञानारामेण धीमता ।

बाल्ये गुरुकुले सोऽहं भज्जरस्थे प्रवेशितः ॥ ३ ॥

शार्दूल०—यस्याचार्यवरो व्रतीन्द्रभगवान् देवस्तपस्वी महान्

तत्राहं विधिपूर्वकं गुरुकुले वेदाङ्गवेदानलम् ।

येभ्यस्तान्त्समधीत्य भूरितपसा सम्पूर्णवाङ्मिच्छन्

तेषां संस्मरणं करोमि विदुषां भक्त्याऽत्र वेदव्रतः ॥ ४ ॥

इन्द्रवज्रा—सदुधर्मशिक्षां व्यवहारशिक्षां, श्रीधर्मसिंहाद् गुरुतोऽलभेऽहम् ।

शिक्षामथो व्याकरणं च विज्ञाद्, विश्वप्रियाद् व्याकरणैकसूर्यात् ॥ ५ ॥

अनुष्टुप्—निरुक्तं ज्योतिषं वेदं देवराजान्मुनीश्वरात् ।

विद्यावाचस्पतेस्सम्यक् समध्यैषि गुरुत्तमात् ॥ ६ ॥

काव्यालङ्कारसाहित्यच्छन्दःशास्त्रेषु कौशलम् ।

प्राप्तवं मुनिवर्याच्छ्री-मेधाव्रतकवीश्वरात् ॥ ७ ॥

न्यायं वैशेषिकं कल्पं तर्कवाचस्पतेर्गुरोः ।

अशिद्धो जगदेवार्थात् सिद्धान्तीश्वरशास्त्रिणः ॥ ८ ॥

दर्शने साङ्ख्यवेदान्ता-वध्यगीषि वशंवदः ।

स्वामिब्रह्ममुनेर्वर्णा विद्यामार्तेण्डपरिडतात् ॥ ९ ॥

मैसवालाश्रमाचार्यः परिडतः श्रीमहामुनिः ।

आसीद् योगगुरुः शास्त्री व्रतिनो मे गुरोः कुले ॥ १० ॥

आयुर्वेदमर्मज्ञ आचार्यो वैद्यकेसरी ।

श्रीसत्यदेववासिष्ठस्तच्छास्त्रस्य गुरुर्मम ॥ ११ ॥

गुरुणां कृपयैवैषां विमर्शाभिधटिप्पणी ।

समग्रे हि महाभाष्ये मयाऽकारि यथामति ॥ १२ ॥

व्योमर्तुप्रहसूर्याब्द-प्रमितात् खिष्टहायनात् ।

अग्रैलात् महाभाष्यं समपाद्यच्चतुष्टयम् ॥ १३ ॥



\* ओ३म् \*

श्रीभगवत्पतञ्जलिविरचितं

# व्याकरण-महाभाष्यम्

[ श्रीकैयटकृतप्रदीपेन नागोजीभट्टकृतेन भाष्यप्रदीपोद्घोतेन च विभूषितम् ]

तस्याऽयं

चतुर्थोऽध्यायः

स च-

परमतपस्विनां श्रीमताम्भगवान्देवाचार्याणामन्तेवासिना महाविद्यालय-  
गुरुकुलभञ्जरस्योपाचार्येण वेद-व्याकरण-साहित्य-  
दर्शन-आयुर्वेदाचार्येण पण्डितवेदव्रतेन  
वर्णिना सम्पादितो 'विमर्श'टिप्पण्या  
च संयोजितः ।

प्रकाशकः—

हरयाणा-साहित्य-संस्थानम्  
गुरुकुल भञ्जर ( रोहतक )

प्रथमं संस्करणम्  
द्विसहस्रम्  
२०००

}

२०२१ विक्रमाब्दे  
१८८६ शकाब्दे  
१९६४ ख्रिस्ताब्दे

}

मूल्यम् ७.००  
सप्तसूयकाणि  
( सात रुपये )



प्रकाशकः—

हरयाणा-साहित्य-संस्थानम्

पो० गुरुकुल भज्जर, जि० रोहतक ।

सम्पादकः—

श्री वेदव्रतः स्नातकः सिद्धान्तशिरोमणिः

वेद-व्याकरण-साहित्य-दर्शन-आयुर्वेदाचार्यः

( उपाचार्यः—महाविद्यालयगुरुकुलभज्जरस्य )

मुद्रकः—

श्रीयुतपरिडतभगवान्स्वरूपो न्यायभूषणम्

प्रबन्धकर्त्ता

वैदिक यन्त्रालय, अजमेर ( राजस्थान )



\* ओ३म् \*

श्रीभगवत्पतञ्जलिविरचितं

## व्याकरण-महाभाष्यम्

—०—

[ प्रदीप-उद्द्योत-विमर्शैः समलङ्कृतम् ]

तस्याऽयं—

चतुर्थोऽध्यायः

४।२।२००२

ङ्याप्प्रातिपदिकात् ॥ ४ । १ । १ ॥

ङ्याप्प्रातिपदिकग्रहणं किमर्थम् ? ङ्याप्प्रातिपदिकात्स्वादयो यथा स्युः,  
धातोर्मा भूवन्निति । नैतदस्ति प्रयोजनम् । धातोस्तव्यदादयो विधीयन्ते\* तेऽपवा-

प्रदीपः—ङ्याप्प्रातिपदिकात् । ङ्याप्प्रातिपदिकग्रहणं किमर्थमिति । परश्चेति  
वचनात्परे भवन्तो वक्ष्यमाणाः प्रत्ययाः प्रत्ययार्थसंबन्धयोग्यार्थाभिधायिनीं ङ्याप्प्रातिपदिक-  
लक्षणमेव प्रकृतिमाक्षेप्यन्ति । सति च पञ्चमीनिर्देशे 'परश्चे'ति प्रत्याख्यातम्, असति त्विह  
पञ्चमीनिर्देशे वक्ष्यमाण-प्रत्यय-परत्वप्रतिपादनपरत्वान्नास्ति प्रत्याख्यानम् । सति वा प्रत्याख्याने  
प्रत्ययद्योत्यवाच्यार्थसंबन्धार्थाभिधायिप्रकृत्याक्षेपः सिद्ध इति प्रश्नः । धातोर्मा भूवन्निति ।

उद्द्योतः—ङ्याप्प्रा । नन्वेतदभावे केवलानामेव स्वादीनामप्रयोगः स्यादत आह—परश्चेतीति ।  
नन्वेवं धात्वादेरपि स्युरत आह—प्रत्ययाऽर्थेति । स च कर्मादिरपत्यादिश्च । तत्संबन्धयोग्यार्थस्याऽभि-  
धायिनीमित्यर्थः । ननु प्रत्याख्यातसूत्रमादायैतदाक्षेपो न युकोऽत आह—सति चेति । एतदादि-  
पञ्चमीनिर्देशैः 'तस्मा'दिति परिभाषया परत्वलाभेन हि तत्प्रत्याख्यातमिति भावः । प्रतिपादनपरत्वादिति ।  
'परश्चेति सूत्रस्येति शेषः । ननु वचनान्तराश्रयेण वचनान्तराक्षेपो न युकोऽत आह—सति चेति<sup>१</sup> । द्योत्य-  
वाच्याऽर्थयोः संबन्धी योऽर्थ इत्यर्थः । प्रकृत्याक्षेप इति । नित्याऽऽकाङ्क्षत्वादित्यर्थः । प्रत्याययति प्रकृत्या

\* तव्यत्तव्याऽनीयरः ३ । १ । ६६

१—'ङ्याप्प्रातिपदिकात्', 'धातोः' इत्यादीत्यर्थः ।

२—'सति चे'ति कचिष्ठाः ।



दत्त्वाद् बाधका भविष्यन्ति ॥ तिङन्तात्तर्हि मा भूवन्निति । एकत्वादिष्वर्थेषु स्वादयो विधीयन्ते†, ते चाऽत्र 'तिङोक्ता एकत्वादय' इति कृत्वा उक्तार्थत्वान्न भविष्यन्ति ।

प्र०—असतीह प्रकृतिनिर्देशे धात्वधिकाराद्धातोरेव स्युः । वासरूपविधिश्च स्यात् । अथवा-प्रत्ययपरत्वेन प्रकृतिमात्राच्चे धातोरपि स्युः । तत्र यथा कर्तृकर्मणोर्लकार उत्पद्यते, साधनाश्रय-संख्यायां च तिङामुत्पत्तिः, कर्त्रादिषु तृचत्व्यादीनां च, तथा स्वादयोऽपि स्युरिति भावः ।

धातोरिति । धातुग्रहणं निवृत्तम्, तत्र प्रकृतिमात्राद्विधीयमानाः स्वादय उत्सर्गाः, तव्यदादयस्तु प्रकृतिविशेषाश्रयेण विधानादपवादा इति भावः । तिङन्तादिति । कर्मादयः स्वादीनामर्थाः, तत्र यथा 'षुत्रीय'शब्दादन्तर्भूतकर्मक्रियावाचिनः कर्तरि लकार उत्पद्यते तथा 'पचति'शब्दात्कर्तृविशिष्टक्रियावाचिनः कर्मादिषु द्वितीयादयः स्युः । यद्वा—एकत्वादिष्वपि विभक्त्यर्थेषु यथा एको द्वौ बहव इति प्रकृत्यभिहितेष्वपि भवन्त्येव तिङाऽभिहितेष्वपि स्युरिति भावः । एकत्वादिष्विति । संख्या विभक्त्यर्थः, सा च तिङैवाभिहितेत्युक्तार्थत्वात् स्वादयो न

उ०—सह स्वार्थमिति प्रत्यय इति भावः ॥ असतीहेति । सजातीयाऽधिकारान्तराऽदर्शनेन पूर्वाऽधिकार-निवृत्तिरयुक्तेत्यर्थः । नन्वेवं विशेषविहिततव्यादयो व्यर्थाः स्युरत आह—वासरूपेति । ननु व्याख्यानदेव पूर्वाऽधिकारनिवृत्तिः सिद्धेत्यत आह—अथवेति ।

ननु पदान्तरवाच्यक्रियाऽपेक्षकारकबोधकता स्वादीनां दृष्टेति धातोनोत्पत्तिः, ततो विधीयमानानां तथात्वाऽसम्भवादत आह—तत्र यथेति । प्रकृतिमात्राच्चे यथा प्रकृत्यर्थाऽपेक्षकर्तृकर्मादावभिधेये लादय उत्पद्यन्ते तथा स्वादयोऽपि स्युरिति योजना । प्रातिपदिकाद्विधौ तु प्रकृत्यर्थाऽपेक्षकर्माद्यसम्भवादगत्या तथा स्वीकार इति भावः ॥ नन्वेवमपि धात्वर्थस्य सङ्ख्याऽभावात्कथमुत्पत्तिरत आह—साधनाश्रयेति । यथा तदाश्रयेण लब्धसङ्ख्याया तिङस्तथा स्वादयोऽपि स्युरिति भावः । ननु स्वादीनां तृजादीनाञ्च बाध्यबाधक-भावो युक्तोऽत आह—कर्त्रादिष्विति । यथा ण्वुल्तचोः कर्तृतिङा, यथा वा तव्यादीनां कर्मतिङा पर्यायस्तथा स्वादीनामपि तैः स्यादिति भावः । 'धातो'रित्यननुवृत्तावपि 'वाऽसरूप'इति संबध्यत एवेत्यभिमानः ।

सिद्धान्ताशयमाह—निवृत्तमिति । अत एव तदधिकारसम्बद्ध'वाऽसरूप'विधिरपि नेति भावः । ननु कर्मादौ विधीयमानाः स्वादयः कर्माद्यभिधायिनस्तिङन्तात्कर्मादेरुक्तत्वेन न भविष्यन्तीत्यत आह—कर्मादय इति । अन्तर्भूतकर्ममिति—बहुव्रीहिः । ततः क्रियापदेन कर्मधारयः ॥ नन्वेवमेकत्वादिषु विभक्त्यर्थेषु संख्याया उक्तत्वान्न स्युरत आह—यद्वेति । अत्र पक्षे प्रथमाऽऽपत्तिर्बोद्ध्या । वचनग्रहणादिति । प्रवृत्तिनिमित्तभूता हि संख्या 'वचन'शब्देनोच्यत इति नाऽयं यत्नः प्रकृते इति भावः । प्रकरणान्तरेणाऽप्यप्राप्तिमुपपादयति—न चेति । एकप्रकृत्यर्थक्रियाया एकपदे प्रत्ययद्वयवाच्येन भिन्नेन साधनद्वयेन संबन्धो न युक्तः,

† बहुषु बहुवचनम्; द्व्येकयोर्द्विवचनैकवचने १ । ४ । २१; २२



टाबादयस्तर्हि तिङन्तान्मा भूवन्निति । स्त्रियां टाबादयो विधीयन्ते<sup>‡</sup>, न च तिङन्तस्य स्त्रीत्वेन योगोऽस्ति ॥ अणादयस्तर्हि तिङन्तान्मा भूवन्निति । अपत्योदिष्वर्थेष्वाद्यादयो

प्र०—भवन्ति । एकादिभ्यस्तु वचनग्रहणाद्यन्तात्संख्यावाचिभ्योपि प्रथमा भवति । न च 'पचति'-शब्दात्कर्त्रभिधायिनः कर्मादिषु द्वितीयादीनामुत्पत्तिर्युक्ता, न ह्येकक्रियापेक्षो भिन्नसाधनाभिधायिनोरेकस्मिन् पदेऽनुसहायभावो युक्तः । 'पुत्रीय'शब्दस्तु जीवत्यादिधातुवद्विशिष्टक्रियावाचीति ततः कर्तरि लकारोत्पत्तिरविरुद्धा । अनभिहिताधिकाराच्च तिङ्भिहिते साधने स्वाद्यनुत्पत्तिः ।

टाबादय इति । यथा साधनाश्रयसंख्याभिधायित्वं तिङां तथा तद्वगतलिङ्गाभिधायित्वमपि स्यादिति भावः । न च तिङन्तस्येति । क्रियाप्रधानत्वादाख्यातस्य क्रियायाश्चाऽसत्त्वभूतत्वात्सत्त्वधर्मेण लिङ्गेनाऽयोगः । न च द्रव्यधर्मलिङ्गग्रहणयोग्यत्वं; नियतत्वाच्छब्दशक्तीनामिति भावः । तदुक्तं हरिणा—

एकत्वेऽपि क्रियाऽऽख्याते साधनाश्रयसंख्यया ।

भिद्यते, न तु लिङ्गाख्यो भेदस्तत्र तदाश्रयः ॥ १ ॥

उ०—शाब्दे व्यवहारे तथा कचिददर्शनादिति भावः । भिन्नसाधनाऽभिधायिनोरिति । 'प्रत्यययो'रिति शेषः । एकक्रियाऽपेक्षः—एकक्रियायामनेकसाधनाऽन्वयबोधजननायाऽपेक्षणीयः । अनुसहायभावः—सहायत्वं, तयोर्न युक्तमित्यन्वयः ।

ननु 'पुत्रीयती'त्यादावेकस्या इच्छायाः शब्दद्वयवाच्येन कर्मणा कर्त्रा च संबन्धो दृष्ट इत्यत आह—पुत्रीयेति । नन्वेवं तिङ्वाच्य एव साधने स्वादयः स्युरत आह—अनभिहितेति । अत्रेदं चिन्त्यम्—'पचति-पश्ये'त्यादी क्रियाया अपि कर्मत्वान्नाश्रयोक्त एव समाधिर्युक्त इति । न चोत्सर्गिकमेकवचनं युक्तं, 'न केवला प्रकृतिः' इति निषेधेन यत्र केवलप्रकृतिप्रयोगो न प्राप्तस्तत्र तत्प्रवृत्तावपि अन्यत्र तत्प्रवृत्तौ मानाऽभावात् । प्रकृतिस्वञ्च—प्रत्ययविधाबुद्धेश्यतावच्छेदकावच्छिन्नत्वम् । एतदधिकाराऽभावे हि प्रत्ययान्तरानभिहितसंख्याकारकत्वमुद्देश्यतावच्छेदकं, न चेदं तदवच्छिन्नमिति नैतद्विषये तन्निषेधप्रवृत्तिः । अव्ययेभ्यस्तु—'अव्ययादाप्सुपः' इति शापकात्कस्यचिदुत्पत्तावावश्यकायामौत्सर्गिकं तदेव भवति । 'पचतिरूप'मित्यादावपि पूर्वोत्तरतद्वितानां सुप्रकृतित्वनिर्णयेन अस्यापि प्रकृतित्वात् 'न केवले'त्यादिनिषेधप्रवृत्तिः सुपपादा । तृतीयाद्येकवचनन्वयाऽनभिधानाज्ञेति भावः । अत एव 'मुत्तिङन्त'मिति सूत्रे तिङ्ग्रहणं चरितार्थम् । ननु क्रियाया लिङ्गाऽभावेऽत आह—यथेति ।

ननु कारकद्वारा संख्याकार्यवत्तद्द्वारैव लिङ्गकार्यमस्त्वत आह—न चेति । तिङन्तोपस्थाप्यक्रियाया द्रव्यधर्मसंख्यया परम्परायोगोऽपि न तथा लिङ्गेन योगः, विचित्रत्वाच्छब्दशक्तीनामिति भावः । भिद्यते—आरोपितसंख्यावती भवति । तदाश्रयः—तत्संबद्धो लिङ्गाऽऽख्यो भेदस्तत्र न 'आरोप्यते' इति शेषः ॥ १ ॥



विधीयन्ते\*, न च तिङन्तस्यापत्यादिभिर्योगोस्ति । अथापि कथञ्चिद्योगः स्यात् ।

तस्मादुपस्थितेऽप्यर्थे कस्यचित्प्रतिबध्यते ।

शब्दस्य शक्तिर्नन्वेव शास्त्रेऽन्वाख्यायते विधिः ॥ २ ॥ इति ।

‘शोभनं पचती’त्यादौ तूक्तक्रियाविशेषणस्य नपुंसकत्वं, न तु क्रियायाः । पचतिरूपमित्यादौ तु रूपवाच्यन्तार्थस्य क्रियायाः शब्दशक्तिस्वाभाव्यादेव नपुंसकत्वम् । नानारूपा हि शब्दानां शक्तयो न सामान्यतोदृष्टेनानुमानेन व्यवस्थापयितुं शक्यन्ते । अनेनैव न्यायेन धातोश्चबाद्यनुत्पत्तिर्व्याख्याया । अणादय इति । यथैव गर्गस्यापत्यमित्यपत्यापत्यवत्संबन्धादिसंभवः, एवं पचति यस्तस्यापत्यमिति सर्वनामप्रत्ययमृष्टतिङन्तार्थाधारसंबन्धसंभव इति भावः । ननु षष्ठ्यन्तादपत्ये प्रत्ययो विधीयते, सर्वनाम्नश्चात्र षष्ठ्यन्तत्वं न तिङन्तस्य । नैष दोषः । गर्गस्यापत्यमित्यत्रापि वाक्यगोचरैव षष्ठी संबन्धप्रदर्शनायोपादीयते, प्रत्ययस्तु प्रातिपदिकादेवोत्पद्यते । लुग्विधानद्वारेण ह्याचार्यः स्वाभाविकीं प्रत्ययस्याऽनुत्पत्तिमाचष्टे ।

उ०—कस्यचिच्छब्दस्य शक्तिः कस्मिंश्चिदुपस्थितेऽप्यर्थे प्रतिबध्यते इत्यन्वयः । एषः—प्रकारः, स्वाभाविकत्वाच्छास्त्रे नान्वाख्यायत इत्यर्थः ॥ २ ॥

अत्रैतस्वरसात्साधनगतसंख्यायाः क्रियायामारोपेण तिङर्थसंख्याया प्रकृत्यर्थे एवान्वयः । आरोप-मूलतया च कर्तुरप्येकत्वप्रतीतिः । शब्दशक्तिस्वभावाच्च स्वप्रकृतिकप्रत्ययवाच्यसाधनगताया एव तस्यास्त-त्राऽऽरोपः । तेन भावे न द्विवचनाद्यापाद्यम् । यदा तु तत्र प्रकारान्तरेण संख्याऽवगमस्तदा भावेऽपि बहुवचनं भवत्येव—‘हतशायिकाः शय्यन्ते’ इति यथा । तत्र हि उपमानबहुत्वाद्भावार्थे बहुत्वाऽवगतिः । अन्यथा तत्र बहुत्वोपादानं व्यर्थं स्यात् । एतेन ‘क्रिया संख्यायामयोयैवे’ति परास्तम् । न चैवं ‘पचतः कल्प’मित्यादौ द्विवचनाद्यापत्तिः, संख्यायास्तिङ्कोकत्वात् । एकवचनन्तु साधुत्वार्थमिति न दोषः । ‘तदपि प्रथमाया एव नाऽन्यासाम्, ‘अनभिधाना’दित्यादि पञ्चमे वक्ष्यते । अत एव सुबाद्युत्पत्तिरेकत्वादीनामुक्तत्वा-द्वारिता, न तु ‘संख्याऽभावा’दित्युक्तम् । यदि संख्यायाः स्वप्रकृत्यर्थकर्त्रादावन्वयस्तदा स्त्रीत्वस्याऽपि तत्रैव स्यादिति वैषम्यं दुरुपपादम् । किञ्च, ‘पचति पश्य’ इत्यादौ द्वितीयावारणाय ‘संख्याऽभावा’दित्येव वक्तुं युक्तं न तूक्तत्वादिति । त्वद्रीत्या ‘पचती’ति तिङ्वा कर्तृगताया उक्तत्वेऽपि क्रियागताया अनुक्तेः । अत एव ‘कर्माद्यभावा’दिति नोक्तम् । इहाधिकं मञ्जूषायां द्रष्टव्यम् ।

न तु क्रियाया इति । शब्दशक्तिस्वभावेन आख्यातोपात्तक्रियायास्तदयोगादिति भावः । नपुंसकत्वमिति । नपुंसकत्वमेव नाऽन्यलिङ्गयोग इत्यर्थः । सामान्यतो दृष्टेनेति । ‘विमतं—न लिङ्गयोगि, क्रियात्वात्, यथा पचतीत्येवंरूपेणाऽनुमानेनेत्यर्थः । अनेनैवेति । लिङ्गाऽभावेनैवेत्यर्थः । ननु तिङन्तार्थ-स्याऽपत्यादिना कथं योगोऽत आह—यथैवेति । सर्वनामप्रत्ययमृष्टो यस्तिङन्तार्थक्रियाधारस्तेन संबन्धसम्भव इति भावः । ननु प्रातिपदिकादेवोत्पत्तौ लुग्विधानं व्यर्थमत आह लुग्विधानेति । न तु सतो निवृत्तिरा-ख्यायते, अयुक्तत्वादिति भावः । तदन्वाख्यानफलञ्च प्रत्ययलक्षणसिद्धिरिति बोध्यम् । ‘स्तोकान्मुक्तः’



एवमपि न दोषः । आचार्यप्रवृत्तिर्ज्ञापयति—‘न तिङन्तादणादयो भवन्ती’ति; यदयं क्वचित्द्वितविधौ तिङ्ग्रहणं करोति—‘अतिशयने तमविष्टनौ’ ‘तिङ्श्च’ [ ५ । ३ । ५५; ५६ ] इति ॥ अत उत्तरं पठति—

ङथाप्रातिपदिकग्रहणमङ्गभपदसंज्ञार्थम् ॥ १ ॥

ङथाप्रातिपदिकग्रहणं क्रियते, अङ्गभपदसंज्ञार्थम् । अङ्गभपदसंज्ञा ङथाप्रातिपदिकस्य यथा स्युरिति† ।

क पुनरिहाङ्गभपदसंज्ञार्थेन ङथाप्रातिपदिकग्रहणेनाऽर्थः ? टावादिषु । नैतदस्ति प्रयोजनम् । ग्रहणवद्ग्रहणादयो विधीयन्ते—‘उगितो ङीभभवति’,

प्र०—‘तस्ये’ति तु षष्ठीनिर्देशः सति सम्बन्धे प्रत्ययविधानार्थो न तु षष्ठ्यन्तात् प्रत्ययोत्पत्त्यर्थः । न चेति । क्रियाप्रधानत्वादाख्यातस्य तस्याश्चासत्त्वभूतत्वादपत्यादिभिर्योगाभावः । साधनस्यापि—क्रियां प्रति गुणभावादपत्यादिभिर्योगो नास्ति । शब्दान्तरपरमृष्टस्य साधनस्यापत्यादियोगसम्भवेपि तिङन्तप्रतिपाद्यस्य साधनस्यापत्यादिभिर्योगाभावः । न हि यथा ‘पाचकस्यापत्य’मिति संबन्धप्रतिपत्तिरेवं ‘पचत्यपत्य’मिति । अथापीति । सर्वनामप्रत्ययवमृष्टस्यार्थस्यापत्यादियोगासम्भावदिति भावः । धातोरपि अणाद्युत्पत्तिर्धात्वर्थस्यापत्यादियोगाभावादेव प्रतिक्षिप्ता । वाक्यार्थस्यापि असत्त्वभूतत्वाच्छक्तिलिङ्गापत्यादियोगाभावाद्वक्ष्यमाणप्रत्ययानुत्पत्तिरभिधानीया । भाष्यकारेण तु—न्यायस्योक्तत्वात् पृथगुपन्यासो न कृतः । अङ्गभपदसंज्ञार्थमिति । ‘यस्मात्प्रत्ययविधि’रित्यत्र विधिग्रहणाद्यस्य प्रत्ययविधौ शब्देनाश्रयणं तस्याङ्गसंज्ञा । भपदसंज्ञे अप्युत्तरत्र ‘यस्मात्प्रत्ययविधि’रित्यस्यानुवर्तनात्तस्यैवेति भावः । भाष्यकार एतत्प्रयोजनं निराकर्तुमाह—क पुनरिति । ग्रहणवद्ग्रह इति । ग्रहणम्—उपादानं, तच्च

उ०—‘आमुष्यायणे’त्यादौ तु अल्लुग्विधानादेव षष्ठी बोध्येत्यभिमानः । नन्वेवं ‘तस्याऽपत्य’मित्यादौ किमर्थं समर्थविभक्तिनिर्देशोऽत आह—तस्येति त्विति ।

असत्त्वभूतत्वादिति । तस्य हि सत्त्वभूतमर्थं प्रति विशेषणत्वं न दृष्टमिति भावः । शब्दान्तरेति । यच्छब्दपरामृष्टस्याऽपत्यादियोगस्तच्छब्दादेव प्रत्यय इति भावः । अथाऽपि कथञ्चिदिति । भाष्यमस्युपगमवादमात्रम् । केचित्तु ‘तिङ्श्च’तिङ्गापकं ‘न तिङन्तात्स्वादयो भवन्ती’त्येवं सामान्याऽपेक्षम्, भाष्ये ‘अणादय’ इत्यादि शब्दः प्रकारवाचीत्याहुः । वाक्यार्थस्येति । कारकाऽन्वितक्रियैवाऽस्मन्मते वाक्यार्थ इति भावः । शक्तिः—कारकम् । न्यायस्योक्तत्वादिति । ‘न च तिङन्तस्य स्त्रीत्वेन योगोऽस्ती’त्यनेनेत्यर्थः । तदेवं स्वादिविधौ प्रकृत्यन्तराऽसम्भवात् पारिशेष्येण ङथाप्रातिपदिकलक्षणैव प्रकृतिरिति स्थितम् ।

† यस्मात् प्रत्ययविधिस्तदादि प्रत्ययेऽङ्गम् । सुप्तिङन्तं पदम् । नः क्ये; सिति च; स्वादिष्वसर्वस्थाने । यचि भम्; तसौ मत्वर्थे १ । ४ । १३—१६

१—‘क्रियाप्रधानमाख्यातं सत्त्वप्रधानानि नामानि’ ( निरुक्त १ । १ । १ ) इत्युक्तेः ।



‘अतष्टाभवती’ति‡ । यत्तच्छब्दरूपं गृह्यते तस्मादुत्पत्तिः, तस्यैताः संज्ञा भविष्यन्ति ।  
अथापि कश्चिदग्रहणः । एवमपि न दोषः । स्त्रियां टाबादयो विधीयन्ते । यत्तच्छब्द-  
रूपं स्त्रियां वर्तते तस्मादुत्पत्तिः, तस्यैताः संज्ञा भविष्यन्ति ।

अणादिषु तर्हि । अणादयोऽपि ग्रहणवद्भ्यो विधीयन्ते—‘गर्गादिभ्यो यञ्’  
[ ४ । १ । १०५ ] ‘नडादिभ्यः फक्’ [ ६६ ] इति । यत्तच्छब्दरूपं गृह्यते  
तस्मादुत्पत्तिः, तस्यैताः संज्ञा भविष्यन्ति । अथापि कश्चिदग्रहणः । एवमपि न दोषः ।  
अपत्यादिष्वर्थेष्वणादयो विधीयन्ते । यत्तच्छब्दरूपमपत्यादिष्वर्थेषु वर्तते तस्मादुत्पत्तिः,  
तस्यैताः संज्ञा भविष्यन्ति ।

स्वार्थिकेषु तर्हि । स्वार्थिका अपि ग्रहणवद्भ्यो विधीयन्ते—‘यावादिभ्यः कन्’  
[ ५ । ४ । २६ ] ‘प्रज्ञादिभ्यो’ऽणिति+ । यत्तच्छब्दरूपं गृह्यते तस्मादुत्पत्तिः,

प्र०—कचित्साक्षात् । यथा—‘अजाद्यतष्टा’बित्यजादीनाम् । कचित् संज्ञाद्वारेण, यथा—अत्रैवाका-  
रेणादन्तानाम् । कचित् अनुबन्धनिर्देशोपलक्षितसंज्ञानिर्देशेन । यथा ‘उगितश्चेति । अत्र स्वार्थि-  
भिर्घायिशब्द आक्षिप्तोऽकारेण उगिता च विशेष्यते । अथापीति । सामर्थ्याक्षिप्तस्याप्युपादानम-  
स्त्येव । अभ्युपगम्यवादेन तु दर्शयति । ‘वयसि प्रथमे’ इत्यादौ सामर्थ्याक्षिप्ता प्रकृतिः । अथ  
तु अत्रा‘प्यत’इत्यनुवर्तनाद्वर्णग्रहणे च सर्वत्र तदन्तविधिसंभवादकारान्तस्य ग्रहणं, तदा नास्ति  
कश्चिदग्रहणष्टाबादिः ।

उ०—ननु तेषामेवाक्षेपे तत एव स्वादय इति अङ्गत्वादिकमपि तेषां सिद्धमत आह—शब्देनेति ।  
भाष्यकार इति । न तु वात्तिककृत्, तेनोत्तरवात्तिके चकारकरणादिति भावः । वस्तुत उत्तरवात्तिके  
‘च’शब्दो वात्तिककृताऽपि तर्ह्यर्थे एव प्रयुक्तः । हृदि स्थितयाऽरुच्या च वात्तिके फलान्तरकथनं, तामरुचिं  
भाष्यकारः स्फुटयतीत्येवं व्याख्यानमुचितम् । एवमन्यत्राऽपि बोध्यम् । उपादानमिति । न तु साक्षादुच्चारण-  
मिति भावः । संज्ञेति । ‘येन विधि’रित्यनेनेति भावः । नन्वेतदधिकाराऽभावेऽपि विशेष्याऽसंज्ञिधानात्कथं  
तदन्तविधिरत आह—अत्रेति । स्वार्थिकारेणेत्यर्थः । दर्शयतीति । यः सामर्थ्याक्षिप्तस्योपादानं नाऽभ्यु-  
पगच्छति तं प्रति क्वचित्तदभ्युपगमाऽवश्यकत्वमेकदेशी दर्शयतीत्यर्थः । परमार्थतस्तत्राऽपिग्रहणमस्तीत्याह—  
अथ त्विति । नन्वपत्येऽण् न तु प्रकृतिरिति यत्तच्छब्दरूपमित्यादि भाष्यमनुपपन्नमत आह—परार्थेति ।  
तद्वितवृत्तौ परस्य प्रत्ययस्याऽर्थं प्रकृतिरभिधत्ते तदन्वितस्वार्थं प्रतिपादयतीत्याशयेनैतदित्यर्थः । यच्छब्द-  
रूपमपत्यादिष्वर्थेषु वर्तते तदन्वयार्थप्रतिपादकमित्यन्ये । ननु ‘याव’दिति नपुंसकस्य ‘शुक्ल’ इत्यनेन  
सामानाधिकरण्यमयुक्तमत आह—यावत्तावदिति । न तु तद्वितान्तावित्यर्थः । ननु संख्यावाक्यैः स्वादि-  
विधीनामेकवाक्यत्वाद्वक्ष्यमाणरीत्या न दोषोऽत आह—प्रकरणेति ।



तस्यैताः संज्ञा भविष्यन्ति । यस्तर्ह्यग्रहणः । शुक्लतरः कृष्णतर इति । अत्रापि न यावच्छुक्लस्तावच्छुक्लतरः, प्रकृष्टः शुक्लः शुक्लतरः । यत्तच्छब्दरूपं प्रकृष्टे वर्तते तस्मादुत्पत्तिः, तस्यैताः संज्ञा भविष्यन्ति ।

स्वादिषु तर्हि । एकत्वादिष्वर्थेषु स्वादयो विधीयन्ते । यत्तच्छब्दरूपमेकत्वादिष्वर्थेषु वर्तते तस्मादुत्पत्तिः, तस्यैताः संज्ञा भविष्यन्ति । कथं पुनरिहोच्यमानाः स्वादयः\* एकत्वादिष्वर्थेषु† शक्या विज्ञातुम् ? एकवाक्यत्वात् । एकं वाक्यं तच्चेदं च । यद्येकं वाक्यं तच्चेदं च, किमर्थं नानादेशस्थं क्रियते ? कौशलमात्रमेतदाचार्यो दर्शयति यदेकं वाक्यं सन्नानादेशस्थं करोति, 'अन्यदपि किञ्चित्सङ्गृहीष्यामी'ति ।

प्र०—यत्तच्छब्दरूपमपत्यादिष्विति । 'परार्थाभिधानं वृत्तिरिति प्रकृतिरप्यपत्यादिषु वर्तते । शुक्लतर इति । न ह्यत्र शब्देन प्रकृतिरुपात्तेति भावः । न यावदिति । यावत्तावच्छब्दौ निपातौ पर्यायतां द्योतयतः । स्वादिषु तर्हीति । प्रकरणोत्कर्षाद्बहुषु बहुवचनमित्यादेः स्वादिविधिवाक्यस्य च भिन्नवाक्यतां मन्यते । एकत्वादिष्विति । आकाङ्क्षायोग्यतावशाद्भिन्नप्रकरणपठितानामप्येकवाक्यत्वमिति भावः । तत्र त्रिके प्रातिपदिकार्थे चतुष्केपि पक्षे स्वादय एकत्वादीनां वाचकाः । पञ्चके तु पक्षे चतुष्के च द्योतकाः । तत्रैकत्वादिषु द्योतका वाचका वा विधीयन्त इत्यर्थः । यत्तदिति । द्योतकपक्षेऽयमर्थः—'एकत्वादिषु यद्वर्तते तस्मात् स्वादय एकत्वादीनां द्योतका उत्पद्यन्ते' । वाचकपक्षे त्वयमर्थः—'एकत्वादिषु स्वादिवाच्येष्ववाधेयेषु यच्छब्दरूपं तदाधारार्थवाचि, तस्मात्स्वादय एकत्वादीनां वाचका उत्पद्यन्ते' । अन्यदपीति । तिङ्विधिवाक्येनापि सहैकवाक्यत्वं यथा स्यादित्येवमर्थः । अङ्गानां हि प्रधानसन्निधायुपदेशार्हाणां प्रकरणोत्कर्षोपदेशः सर्वप्रधानसम्बन्धार्थः ।

उ०—चतुष्केपीति । स्वार्थद्रव्यलिङ्गकारकरूप इत्यर्थः । चतुष्के चेति । स्वार्थद्रव्यलिङ्गसंख्यारूपोऽत्र चतुष्कशब्दार्थः । ननु वाचकत्वपक्षे 'यत्तच्छब्दरूपमेकत्वादिषु वर्तते' इति भाष्यमनुपपन्नमत आह—वाचकपक्षे स्थिति । द्योतकत्वपक्षे एव तु भाष्यस्वरसः । अत एव तस्या विशेषणत्वमेवेति बोध्यम् । अङ्गानां हीति । एकसन्निधौ पाठे हि तदन्वय एव स्यादिति भावः । एवञ्च 'यस्मात्प्रत्ययविधि'रित्यत्र विधिग्रहणाद्यस्य प्रत्ययविधौ शब्देनाऽर्थतो वाऽवधितयाश्रयणं तस्याऽङ्गादिसंज्ञा सिध्यतीति अङ्गादिसंज्ञार्थं सूत्रं न कार्यमिति स्थिते, फलान्तरमाशङ्कते—यच्छ्रयोश्चेति । ननु 'प्रत्ययस्य लुगू' इति वचनात्कथं प्रकृतेर्लुगापादानमत

१—'शुक्लतमः शुक्लतरः कृष्णतमः कृष्णतरः' पा० ।

\* खौजसमौट्छष्टाभ्याम्भिस्ङेभ्याम्भ्यस्ङसिभ्याम्भ्यस्ङसोसाम्ङ्योस्सुप् ४ । १ । २

† बहुषु बहुवचनम्; द्व्येकयोर्द्विवचनैकवचने १ । ४ । २१; २२

२—इथाप्रातिपदिकात् स्वादयो भवन्ति, बहुषु बहुवचनम्, द्व्येकयोर्द्विवचनैकवचने भवतः । एवं लस्य तिवादयो विज्ञेयाः ।



## यच्छयोश्च लुगर्थम् ॥ २ ॥

यच्छयोस्तर्हि लुगर्थं ङ्याप्प्रातिपदिकग्रहणं क्रियते । 'कंसीयपरशव्ययोर्यवनौ लुक्च' [ ४ । ३ । १६८ ] इति ङ्याप्प्रातिपदिकात्परस्य लुग्यथा स्यात् । अक्रियमाणे हि ङ्याप्प्रातिपदिकग्रहणे प्रकृतेरपि लुक् प्रसज्येत ।

एतदपि नास्ति प्रयोजनम् । यथापरिभाषितं 'प्रत्ययस्य लुक्श्लुलुपो भवन्ती'ति† प्रत्ययस्य भविष्यति । एवमप्युकारसकारयोः प्रसज्येत—'कमेः सः' कंसः । परान् शृणातीति परशुरिति । 'उणादयोऽव्युत्पन्नानि प्रातिपदिकानि' ।

✓ वृद्धावृद्धावर्णस्वरद्वयजलक्षणे च प्रत्ययविधौ तत्सम्प्रत्ययार्थम् ॥ ३ ॥

वृद्धावृद्धावर्णस्वरद्वयजलक्षणे तर्हि प्रत्ययविधौ तत्सम्प्रत्ययार्थं ङ्याप्प्रातिपदिकग्रहणं क्रियते । 'वृद्धात्' 'अवृद्धात्' 'अवर्णान्तात्' 'अनुदात्तादेः' 'द्वयच' इत्येतानि ङ्याप्प्रातिपदिकविशेषणानि यथा स्युरिति ।

प्र०—यच्छयोश्चेति—वार्तिककारस्य समुच्चयार्थश्चशब्दः । भाष्यकारेण तु पूर्वप्रयोजनस्य दूषितत्वात्तद्वर्थं चशब्दो व्याख्यातः । प्रकृतेरपीति । (यच्छयोर्यां प्रकृतिः—कंसशब्दः परशुशब्दश्च, तदवयवस्यापि प्रत्ययस्येत्यर्थः) । इतरश्च प्रकृतेरिति स्थानषष्ठीं मत्वाह—एतदपीति । इतरः पूर्वमेवार्थं स्पष्टीकरोति—एवमपीति । उणादय इति । 'अतः कृकमिकसे'ति कमिग्रहणे नैव कंस हणे सिद्धे कंसशब्दोदात्तानं ज्ञातुं 'कचिदेषां व्युत्पत्तिकार्यं न भवती'ति । यत्रत्रोस्तु विधानसामर्थ्याल्लुङ् न भवतीति यच्छयोरव भविष्यतीत्यर्थः ।

वृद्धावृद्धेति । अत्रापि वार्तिककारस्य चशब्दः समुच्चये, भाष्यकारस्य तु तद्वर्थः । वृद्धादयो लक्षणं=निमित्तं यस्य प्रत्ययविधेस्तस्मिन् वृद्धादीनि ङ्याप्प्रातिपदिकविशेषणानि यथा स्युरित्यर्थः । अथेति । प्रत्ययार्थसम्बन्धयोग्यार्थाभिधायित्वान्ङ्याप्प्रातिपदिकस्यैव विशेषणानि भविष्यन्तीति प्रश्नः ।

उ०—आह—यच्छयोरिति । ननु 'कमेः सः' इत्यादिव्युत्पादनादव्युत्पन्नानीत्युक्तमत आह—अत इति । कसेस्तु न कंषोऽनभिधानादिति भावः । ननु यजजोरेव लुक्स्यादत आह—य ओस्त्विति । औत्सर्गिकाण एव लुका सिद्धे तद्विधानं व्यर्थं स्यादिति भावः । विकृत्स्त्वष्टदोषदुष्ट इति ध्येयम् । अथ मुख्यफलमाह—वृद्धेत्यादि । नन्वसाधारणधर्मो लक्षणं, न च वृद्धादिः प्रत्ययस्याऽसाधारणो धर्मोऽत आह—वृद्धादय इति । वृद्धादीनीति । तस्य ङ्याप्प्रातिपदिकस्य वृद्धादिविशेष्यत्वेन सम्प्रत्ययो यथा स्यादिति वार्तिकार्थ इति भावः ।

† प्रत्ययस्य लुक्श्लुलुपः १ । १ । ६१ १-दशपाद्युणादिवृत्तिः १ । २१; पञ्चपाद्याय ३ । ६१

२-परान् शृणातीति परशुः—आयुधम् दशपाद्युणादिवृत्तिः १ । ११६; पञ्चपाद्याय १ । ३३



अथाऽक्रियमाणे ङ्याप्प्रातिपदिकग्रहणे कस्यैतानि विशेषणानि स्युः ? समर्थ-  
विशेषणानि\* । तत्र को दोषः ? 'उदीचां वृद्धादगोत्रात्' [ ४ । १ । १५७ ] इह  
च प्रसज्येत—ज्ञानां ब्राह्मणानामपत्यमिति । एतद्धि समर्थं वृद्धम् । इह च न स्यात्—  
ज्ञयोर्ब्राह्मणयोरपत्यमिति । एतद्धि समर्थमवृद्धम् । वृद्ध ।

अवृद्ध—'प्राचामवृद्धात्फिन्वहुलम्' [ ४ । १ । १६० ] इह च प्रसज्येत—  
ज्ञयोर्ब्राह्मणयोरपत्यमिति । एतद्धि समर्थमवृद्धम् । इह च न स्यात्—ज्ञानां ब्राह्मणा-  
नामपत्यमिति । एतद्धि समर्थं वृद्धम् । अवृद्ध ।

अवर्ण—अत इवभवतीतीहैव स्यात्+—इत्थस्यापत्यं दाक्षिरिति । एतद्धि  
समर्थमकारान्तम् । इह च न स्यात्—दक्षयोरपत्यम् दक्षाणामपत्यमिति । एतद्धि  
समर्थमनवर्णान्तम् । अवर्ण ।

प्र०—समर्थविशेषणानीति । 'समर्थानां प्रथमा'दित्यधिकाराद्विभक्तिमन्तरेण सामर्थ्यं नवग-  
माद्विभक्त्यन्तस्यैव विशेषणानि स्युरित्यर्थः । ङ्याप्प्रातिपदिकग्रहणे तु मति तद्गगानमामर्थ्या-  
त्तद्विशेषणानि वृद्धादीनि भवन्ति । ज्ञानामिति । ननु वृत्तावभेदैकत्वसंख्योपजननास्ति  
द्विवचनबहुवचनान्तात्प्रत्ययः । नैष दोषः, कचिदादेशादिवगत्संख्याविगेपोपि प्रतीयते, यथा  
तावको मामक इति । एवमिहापि फिन् विधीयमानो बहुवचनमन्तरेण वृद्धत्वाभावाद्बहुत्वं  
गमयेत्, प्रकरणादिवशाद्वा । तदुक्तम्—

‘भेदः संख्याविशेषो वा व्याख्या नो वृत्तिवाक्ययोः ।

सर्वत्रैव विशेषस्तु नावश्यं तादृशो भवेत्’ ॥ इति ॥

उ०—प्रत्ययार्थेति । भाष्ये—कस्यैतानीति । किं शब्दः क्षेपे । नाऽन्यस्य कस्यापि, किन्तर्हि ? ङ्याप्प्राति-  
पदिकस्यैवेत्यर्थः इति भावः । अधिकारादिति । 'समर्थः पदविधिः' इत्येतदधिकारादिति वक्तुं युक्तम्,  
श्रुतविशेष्यसम्भवे न कल्पनाऽवकाश इति भावः । नन्वेतदधिकारेऽपि सन्निहितत्वाऽविशेषात्समर्थविशेषणा-  
न्येव स्युरत आह—तदुपादानसामर्थ्यादिति । प्रागुक्तप्रयोजनानि तु भगवता खण्डितान्येवेति भावः ।  
वृद्धादीनीति । आदिना 'समर्थानां प्रथमा'दित्यपि । अन्यथा कृतवर्णा नुपूर्वाकत्वसामर्थ्यस्य सुक्तविशेषणत्वे  
'भानोरपत्यं भानवः' इत्यत्र ओकारसहितस्य लुका निवृत्तौ तद्रूपाऽसिद्धिः स्यादिति बोध्यम् ।

ननु 'आम्रगुप्तायनि'रित्यादौ चरितार्थः फिन् कथं बहुत्वं गमयेदत आह—प्रकरणादिवशाद्देति ।  
भेदः—पृथगुपस्थितिः । संख्याविशेषो—द्वित्वादिः । व्याख्यातः—वृत्तावसत्त्वेन, वाक्ये सत्त्वेनेत्यर्थः ।  
विशेषस्त्विति । संख्याविशेषस्त्वित्यर्थः । तादृशः—असत्त्वविशिष्टः । शौर्षिकमासजाततावकीनादौ व्यभि-  
चारादिति भावः । वस्तुतो वृत्तौ द्वित्वादीनामभानमेव, प्रकृत्यर्थावच्छेदकरूपेणाऽनेकव्यक्तिभानं, तत्र



स्वर—अनुदात्तादेरभ्रवतीतीह च प्रसज्येतः वाचो विकारः, त्वचो विकार इति । एतद्वि समर्थमनुदात्तादि । इह च न स्यात्—सर्वेषां विकार इति । एतद्वि समर्थमुदात्तादि+ । स्वर ।

द्व्यज्जक्षण—द्व्यचष्टुनितीह च प्रसज्येत X वाचा तरति, त्वचा तरतीति । एतद्वि समर्थं द्व्यच् । इह च न स्यात्—घटेन तरतीति । एतद्वि समर्थमद्व्यच् ।

अस्ति पुनः समर्थविशेषणे सति किञ्चिदिष्टं सङ्गृहीतं भवति, आहोस्विदोषान्तमेव ? अस्तीत्याह । किम् ? साम्ना तरति, वेम्ना तरतीति । एतद्वि समर्थमपि द्व्यच्, ङ्याप्प्रातिपदिकमपि ।

अथ ङ्याङ्ग्रहणं किमर्थम्, न 'प्रातिपदिका'दित्येव सिद्धम् ? न सिध्यति । 'अप्रत्यय'\* इति प्रातिपदिकसंज्ञायाः प्रतिषेधः प्राप्नोति ॥ यद्येष ङ्याङ्ग्रहणे हेतुः, त्वङ्ग्रहणमपि कर्तव्यम् । तावपि हि प्रत्ययौ । तिग्रहणे तावद्वार्तम् । तद्वितः प्राति-

प्र०—वाचो विकार इति । 'सावेकाच' इति विभक्तेरुदात्तत्वात्पदमेतदनुदात्तादि । एतच्चोदाहरणदिकप्रदर्शनार्थम् । अस्य वृद्धत्वान्मयटा भाव्यम् । इदं तूदाहरणं—पञ्चा नां विकार इति । 'षट्त्रिचतुर्भ्यो हलादि'रिति विभक्तेरुदात्तत्वादनुदात्तादिसमर्थमेतत् । प्रातिपदिकं तु 'त्रः संख्याया' इत्याद्युदात्तम् । सर्वेषामिति । 'सर्वस्य सुपी'त्याद्युदात्तं पदम् । प्रातिपदिकं तु—सर्वशब्दोऽन्तोदात्तो निपातित इत्यनुदात्तादि ।

उ०—तद्वोधनायेदं वाक्यं प्रदर्शयते न त्वेष विग्रह इति बोध्यम् । मयटेति । 'नित्यं वृद्धे'त्यनेन । केचित्तु—'नित्यं वृद्धे'त्यत्र भाषायामित्यनुवृत्तेर्भाष्यं छन्दोऽभिप्रायमित्याहुः । सर्वस्य सुपीति । सौवरसप्तमीनां तदन्तसप्तमीत्वेन प्रत्यये परतः पूर्वकार्यत्वाभावेन 'न लुमता' इत्यस्याऽप्राप्तौ प्रत्ययलक्षणेन सुवन्तत्वं बोध्यम् । 'अन्तरङ्गानपि' इति न्यायोऽप्यन्तरङ्गनिमित्तविनाशकस्यैव लुको बलवत्त्वबोधकः । अकृतव्यूहपरिभाषाया भाष्यकृताऽस्वीकाराच्च । 'सुब्'ग्रहणफलमप्येतदेव, तदभावे हि सर्वत्राऽनेनाद्युदात्तत्वेऽनुदात्तादित्वाऽभावादत्रनापत्तिरिति बोध्यम् । ननु शिद्वरेण सर्वशब्द आद्युदात्त एवेति किं 'सर्वस्य' सुपी'त्यनेनेत्यत आह—सर्वशब्द इति । अत एव सिद्धान्ते 'सर्व' इत्यजन्तप्रयोगसिद्धिः । वार्त्तं युक्तमिति । वार्त्तशब्दो युक्तपर्यायोऽसारपर्यायश्च ।

‡ अनुदात्तादेश ४ । ३ । १४०

६ । १ । १६८; १६९

\* अर्थवदघातुरप्रत्ययः प्रातिपदिकम् १ । २ । ४५

+ सावेकाचस्तृतीयादिर्विमक्तिः; सर्वस्य सुपी

X नौद्व्यचष्टन् ४ । ४ । ७



पदिकमिति† प्रातिपदिकसंज्ञा भविष्यति । ऊङ्ग्रहणे चापि वार्तम् । उवर्णान्तादूङ्-  
धीयते‡, तत्रैकादेशः, एकादेशे कृतेऽन्तादिवद्भावात्प्रातिपदिकसंज्ञा भविष्यति ।

यद्येष ऊङोऽग्रहणे हेतुः, आङ्ग्रहणमपि न कर्तव्यम् । आवपि ह्यकारान्ता-  
द्विधीयते, तत्रैकादेशः, एकादेशे कृतेऽन्तादिवद्भावात्प्रातिपदिकसंज्ञा भविष्यति ।  
यस्तर्ह्यनकारान्तात्—क्रुञ्चा उष्णिहा देवविशेति× । अत्राप्यकारान्ताद् वृत्तिर्लक्ष्यते—  
क्रुञ्चानालभेत, उष्णिहकक्रुभौ, देवविशश्च मनुष्यविशञ्चेति ॥ इह तावत्—  
उष्णिहकक्रुभाविति, आप एवौत्तरपदिकं ह्रस्वत्वम्+ । इह स्वल्पपि—देवविशश्च  
मनुष्यविशञ्चेति, नास्ति विशेषोऽकारान्तादम उत्पत्तौ सत्यां व्यञ्जनान्ताद्देति ।

यत्तावदुच्यते—‘इह तावदुष्णिहकक्रुभावित्याप एवौत्तरपदिकं ह्रस्वत्व’मिति,  
संज्ञाछन्दसोरित्येवं तत् । नैषा संज्ञा, नापीदं छन्दः । यदप्युच्यते—‘इह स्वल्पपि  
देवविशश्च मनुष्यविशञ्चेति, नास्ति विशेषोऽकारान्तादम उत्पत्तौ सत्यां व्यञ्जना-  
न्ताद्दे’ति, स्वरे विशेषः । यद्यत्र व्यञ्जनान्तादुत्पत्तिः स्यादेवविशमित्येवं स्वरे  
प्रसज्येत\* देवविशमिति चेय्यते† । तस्मात्क एष एवंविषयः ।

प्र०—अथेति । लिङ्गविशिष्टपरिभाषया सिद्धिं मन्यते । इतरोऽगृहीतामिप्राय आह—न  
सिध्यतीति । तिग्रहण इति । वार्ते—युक्तं प्रातिपदिकत्वमित्यर्थः ।

क्रुञ्चानिति । अजादिषु तु पाठो जातिलक्षणङीष्बाधनार्थः । आङ्ग्रहणवाद्याह—ताव-  
दिति । आप इति । ‘ङ्यापो’रिति ह्रस्वत्वं हलन्तादेव विहितस्याप इत्यर्थः । इहेति । ततश्च  
देवविट्शब्दादेवामिति भावः ।

आङ्ग्रहणप्रत्याख्यानवाद्याह—यत्तावदिति । स्वरे विशेष इति ॥ किञ्चान्तस्य कृदुत्तर-  
पदप्रकृतिस्वरेणान्तोदात्तत्वाद्विभक्तेः सुप्त्वादनुदात्तत्वं भवति । यदा तु मूलविभुजादित्वादेववि-

उ०—भाष्ये—ऊङ्ग्रहणे चेति । श्वभ्रूशब्दः ‘श्वशुरः श्वभ्रू’इति निर्देशादनूक्त एवाऽव्युत्पन्न  
इति भावः । अदन्तत्वेऽजादिपाठो व्यर्थ इत्यत आह—अजादिष्विति । हलन्तादेवेति—एवकारो भिन्नक्रमः ।  
हलन्ताद्विहितस्याऽऽप एवेत्यर्थः । नन्वविशेषेऽकारान्तादमिति सोऽप्यस्तीति तत आपि अन्तवद्भावेन  
सिद्धमत आह—देवविट्शब्दादेवामिति । एवञ्चाऽव्यवहृताऽदन्तसत्त्वे मानाऽभावेन नाऽकारान्तादाब् वक्तुं  
शक्य इति भावः । ‘देवविट्शब्दादेवाऽऽबि’ति पाठेऽप्युक्त एवाऽर्थः । भाष्ये—तस्मात्क एष इति ।

† यूनस्तिः, तद्धिताः ४ । १ । ७७; ७६; कृत्तद्धितसमासाश्च १ । २ । ४६

‡ ऊङुतः ४ । १ । ६६

× क्रुञ्चा उष्णिहा देवविशा ( क्रुञ्च उष्णिह् देवविश ) इति

हलन्ता अजादिगणे ४ । १ । ४ पठ्यन्ते । + ङ्यापोः संज्ञाछन्दसोर्बहुलम् ६ । ३ । ६३

\* गतिकारकोपपदात् कृत् ६ । २ । १३६; अनुदात्तौ सुप्तिौ ३ । १ । ४

† याथघञ्क्ताजवित्रकाणाम् ६ । २ । १४४



इदं तर्हि—‘पादोऽन्यतरस्याम्’ ‘टावृचि’ [ ४ । १ । ८; ६ ] इति । ‘ऋची’-  
त्युच्यते, तत्र च्छान्दसत्वाद्भविष्यति । ‘ऋची’ति नेदं छन्दो विवक्षितं—काठकं  
कालापकं मौदकं पैपलकं वा । किं तर्हि ? प्रत्ययार्थविशेषणमेतत्—‘ऋक् चेत्प्रत्य-  
यार्थो भवती’ति । एतदपि नास्ति प्रयोजनम् । पदशब्दः पादशब्दसमानार्थोऽकारा-  
न्तश्छन्दसि दृश्यते । ‘तस्याः सप्ताक्षरमेकं पदम्’ । एकः पाद इत्यर्थः । तस्मा-  
दुत्पत्तिर्भविष्यति ॥ इदं तर्हि—‘डावुभाभ्यामन्यतरस्याम्’ [ ४ । १ । १३ ] इति ।  
बहुराजा बहुराजे बहुराजा इति ।

ङ्याग्रहणमनर्थकं प्रातिपदिकग्रहणे लिङ्गविशिष्टस्यापि ग्रहणात् ॥४॥

ङ्याग्रहणमनर्थकम् । किं कारणम् ? प्रातिपदिकग्रहणे लिङ्गविशिष्टस्यापि  
ग्रहणात् । ‘प्रातिपदिकग्रहणे लिङ्गविशिष्टस्यापि ग्रहणं भवती’त्येषा परिभाषा  
कर्तव्या ॥ कः पुनरत्र विशेष एषा वा परिभाषा क्रियेत, ङ्याग्रहणं वा ? अवश्य-  
मेवा परिभाषा कर्तव्या । बहून्येतस्याः परिभाषायाः प्रयोजनानि । कानि ?

प्र०—शशब्दः कप्रत्ययान्तस्तदा थाथादिस्त्रेण न्तोदात्तत्वाद्भिक्त्या च सहैकादेश उदात्तो  
भवति । तत्र च्छान्दसत्वादिति । ‘अप्रातिपदिकत्वेऽपि प्रत्ययोत्पत्तिरिति शेषः ।

लिङ्गविशिष्टस्येति । यथाकथञ्चित् प्रातिपदिकग्रहणे एषा परिभाषोपपद्यते न तु प्राति-  
पदिकस्य स्वरूपग्रहण एवेति भावः । कः पुनरिति । ङ्याग्रहणं लघु न तु परिभाषेति भावः ।

उ०—कप्रत्ययाऽन्तोऽदन्त एव । एवंविषयः—देवविशं देवविशेत्यादिप्रयोगविषयो न हलन्त इत्यर्थः ।  
अनेनाऽतिप्रसङ्गो वारितः । एतेन ‘हलन्तेभ्योऽपि टा’विति भगुरितम् चिन्त्यमिति सूचितम् ।

‘भविष्यती’त्यस्य किमित्याकांक्षायामाह—अप्रातिपदिकत्वेऽपीति । भाष्ये—पदशब्द इति । छन्दसि  
दृष्टस्य लोकेऽपि क्वचित् प्रयोगाऽङ्गीकारे बाधकाऽभावेनाऽकारान्तादेव प्रत्ययः । एवञ्च ‘टावृचि’ इति सूत्रं  
न कार्यमिति भावः । एवञ्च ऋचि वाच्यायामपि ‘एकपदी एकपाद्’ इत्यस्य भाष्यरीत्या सत्त्वेन ‘टावृचि’  
इति सूत्राऽऽरम्भेऽपि तत्र ‘अन्यतरस्यां’ग्रहणानुष्ठित्या तत्साध्यमिति सूचितम् । भाष्ये—बहुराजेतीति ।  
वाचा दिशा निशादेरप्युपलक्षणमिदम् ।

स्वरूपग्रहण एवेति । विशिष्टग्रहण एवेत्यर्थः । अत एव भाष्ये ‘प्रमाणे द्वयस’जिति फलेषु ‘जि-  
त्यादि’रिति च दोषेषूक्तं सङ्गच्छते । ‘कः पुनरिति’ प्रश्ने विशेषाऽभावमात्रं न विवक्षितमित्याह—लक्ष्मिति ॥  
भाष्ये—पुं वस्त्वैवैतत्सिद्धमिति । ‘भस्याऽदे तद्धिते’ ‘सिद्धश्च प्रत्ययविधा’वित्युक्तेरिति भावः । अप्रयोजन-

१—‘टावृचि’ति सूत्रस्य प्रत्याख्यानं सूचयति भाष्यकारः । सत्यस्मिन् सूत्रे ‘एकपदा’ इति प्रयोगः  
सिध्यति, स च पादशब्दसमानार्थात् पदशब्दाद्वापि सति सिध्यतीति नार्थः सूत्रेण ।



प्रयोजनं सर्वनामस्वरसमासतद्धितविधिलुगलुगर्थम् ॥ ५ ॥

सर्वनामविधिः प्रयोजनम् । सर्वनाम्नः\* सुद्धिर्हैव स्यात्—येषाम् तेषाम् । यासाम् तासामित्यत्र न स्यात् ॥ नैतदस्ति प्रयोजनम् । अवर्णान्ताद्वाविविधीयते, तत्रैकादेशः, एकादेशे कृतेऽन्तादिवद्वावात्सुङ् भविष्यति ॥ इदं तर्हि प्रयोजनम्—‘सर्वनाम्नस्तृतीया च’ [ २ । ३ । २७ ] इहैव स्यात्—भवता हेतुना, भवतो हेतोरिति । भवत्या हेतुना, भवत्या हेतोरित्यत्र न स्यात् । सर्वनाम ।

स्वर—‘कुसूलकूपकुम्भशालं विले’ [ ६ । २ । १०२ ] इहैव स्यात्—कुसूल-विलम् । ‘कुसूलीविल’मित्यत्र न स्यात् । स्वर ।

समास—द्वितीया श्रितादिभिः सह समस्यते† । इहैव स्यात्—कष्टं श्रितः कष्टश्रितः । कष्टं श्रिता कष्टश्रिता इत्यत्र न स्यात् ॥ एतदपि नास्ति प्रयोजनम् । श्रितशब्दोऽकारान्तस्तत्रैकादेशः, एकादेशे कृतेऽन्तादिवद्वावाद्भविष्यति ॥ इदं तर्हि—‘पूर्वसदृश’ [ २ । १ । ३१ ] इतीहैव स्यात्—पित्रा सदृशः पितृसदृशः । पित्रा सदृशी पितृसदृशीत्यत्र न स्यात् । समास ।

तद्धितविधि—‘अचित्तहस्तिधेनोष्ठक्’ [ ४ । २ । ४७ ] इतीहैव स्यात्—हस्तिनां समूहो हास्तिकम् । ह स्त नीनां समूहो हास्तिकमित्यत्र न स्यात् ॥ एतदपि नास्ति प्रयोजनम् । पुं वद्भावेनैतत्सिद्धम्‡ । इदं तर्हि—‘प्रमाणे द्वयसच्’ [ ५ । २ । ३७ ] यथेह भवति—हस्तिद्वयसम् हस्तिमात्रम् । एवं हस्तिनीद्वयसम् हस्तिनीमात्र-मित्यपि यथा स्यात् । तद्धितविधि ।

लुक्—‘नेन्तिस्द्वध्वनातिषु च’ [ ६ । ३ । १६ ] इहैव स्यात्—स्थण्डिल-शायी । स्थण्डिलशायिनीत्यत्र न स्यात् । लुक् ।

प्र०—स्थण्डिलशायिनीति । ‘गतिकारकोपपदानां कृद्भिः सह समासवचनं प्राक् सुबुत्पत्ते’रिति वचनादनुत्पन्न एव ङीप् समासे सति इन्नन्तमेवोत्तरपदमित्यप्रयोजनमेतत् । एवं ‘ग्रामेवासिनी’दर्शनी-

उ०—मिति । तदनित्यत्वाश्रयेण भाष्यं व्याख्येयमित्याहुः । किञ्च,—अस्याः परिभाषायाः ‘प्रातिपदिकत्वतद्व्याप्यधर्मोणां लिङ्गविशिष्टेऽतिदेश’इत्यर्थ इति ‘बहुव्रीहेरुधसः’ इति सूत्रभाष्ये व्यक्तीभविष्यति । एवञ्च समासोत्तरमप्यन्तरङ्गत्वाल्लुक्ः पूर्व ङीप् तेन न्यायेनोत्तरपदत्वस्य तद्विशिष्टे एव सत्त्वेन लुगलुगादि न स्यादिति

\* ग्रामि सर्वनाम्नः सुद ७ । १ । ५२  
२ । १ । २४

† द्वितीया श्रितातीतपतितगत्यस्तप्राप्तापन्नैः  
‡ मस्याऽदे तद्धिते ६ । ३ । ३५ वा० ११



अलुक्—‘शयवासवासिष्वकालात्’ [ ६ । ३ । १८ ] इहैव स्यात्—ग्रामे-  
वासी । ग्रामेवासिनीत्यत्र न स्यात् ।

मानिनि च विधिप्रतिषेधार्थम् ॥ ६ ॥

मानिनि च विधिप्रतिषेधार्थं प्रयोजनम् । विध्यर्थं तावत्—‘क्यङ्मानिनोश्च’  
[ ६ । ३ । ३६ ] इहैव स्यात्—दर्शनीयमानी । दर्शनीयमानिनीत्यत्र न स्यात् ।  
प्रतिषेधार्थमपि । वक्ष्यति—‘स्वाङ्गाच्चेतोऽमानिनि’+ । तस्मिन् क्रियमाणे इहैव  
स्यात्—दीर्घमुखमानी । दीर्घमुखमानिनीत्यत्र न स्यात् ।

प्रत्ययग्रहणोपचारेषु च ॥ ७ ॥

प्रत्ययग्रहणोपचारेषु च प्रयोजनम् । ‘तृजकाभ्यां कर्तरि’ [ २ । २ । १५ ]  
इहैव स्यात्—अपां स्रष्टा । अपां स्रष्ट्रीत्यत्र न स्यात् । प्रत्यय ॥ उपचार—‘अतः  
कृकमिकंसकुम्भ’ [ ८ । ३ । ४६ ] इहैव स्यात्—अयस्कुम्भः । अयस्कुम्भीत्यत्र  
न स्यात् ।

एतान्येतस्याः परिभाषायाः प्रयोजनानि यदर्थमेषा परिभाषा कर्तव्या ।  
एतस्यां च सत्यां नार्थो ङ्याग्रहणेन ।

अतिप्रसङ्ग उपपदविधौ ॥ ८ ॥

उपपदविधावतिप्रसङ्गो भवति । ‘द्विषत्परयोस्तापेः’ [ ३ । २ । ३६ ] यथेह  
भवति—द्विषन्तप इति । एवं द्विषतीताप इत्यत्रापि स्यात् ।

यञिञोः फक्कि ॥ ९ ॥

यञिञोः फक्यतिप्रसङ्गो भवति\* । यथेह भवति—गार्ग्यायणः दाक्षायणः ।  
एवं. गार्गेयः दाक्षेय इत्यत्रापि स्यात् ॥ नैष दोषः । ढगत्रबाधको भविष्यति† ।

प्र०—यमानिनी’ ‘दीर्घमुखमानिनी’त्यपि द्रष्टव्यम् । ढगत्रेति । परत्वादिति भावः । समासान्तादी-  
कार इति । मद्रराजस्य भार्या मद्रराजीति ‘पु’योगादाख्याया’मिति ङीष् । तत्र को दोष इति । टचि

उ०—सा तदर्थमावश्यकृत्याशयः । एतदपि भाष्यं तत्र मानमित्यन्ये । परः परिभाषास्वीकारे दोषानुद्धावयति—  
अतिप्रसङ्ग इत्यादि । अपवादत्वाद्यसम्भवादाह—परत्वादिति । ढकोऽवकाशो दाक्षेय इति । ईकारे लुप्त  
इति । तस्या आभीयत्वेनाऽसिद्धत्वात् ‘नस्तद्धिते’ इति ढिलोपाऽभावे ‘अल्लोपोऽनः’ इत्यकारलोपे ‘यस्ये’ति-

+ ६ । ३ । ४० वा० १

\* यञिञोश्च ४ । १ । १०१

† द्वयच्चः ४ । १ । १२१



## समासान्तेषु च ॥ १० ॥

समासान्तेषु चातिप्रसङ्गो भवति । 'राजाहः सखिभ्यष्टृच्' [ ५ । ४ । ६१ ] यथेह भवति—मद्राजः कश्मीरराजः । एवं मद्राज्ञी कश्मीरराज्ञीत्यत्रापि स्यात् ।

न वा भवति—मद्राजीति ? भवति, यदा समासान्तादीकारः । लिङ्गविशिष्टग्रहणे त्वीकारान्तात्समासान्तः प्रसज्येत । तत्र को दोषः ? पुंवद्भावद्विलोपश्च । तत्र मद्राजीत्येतद्रूपं स्यात्, मद्राज्ञीति चेप्यते ।

## महदात्वे प्रियादिषु ॥ ११ ॥

महदात्वे प्रियादिष्वतिप्रसङ्गो भवति । 'आन्महतः समानाधिकरणजातीययोः' [ ६ । ३ । ४६ ] इति यथेह भवति—महान् प्रियोऽस्य महाप्रियः । एवं महती प्रियाऽस्य महतीप्रिय इत्यत्रापि स्यात् ॥ किमुच्यते प्रियादिष्विति ? यत्र पुंवद्भावः प्रतिषिध्यते × । यत्र तु न प्रतिषिध्यते भवितव्यमेव तत्रात्वेनेति ।

## ञित्स्वरे ॥ १२ ॥

ञित्स्वरेऽतिप्रसङ्गो भवति । ञित्यादिरुदात्तो भवतीति+ । यथेह भवति—दाक्षिः अहिचुम्बकायनिः । एवं दाक्षी अहिचुम्बकायनीत्यत्रापि स्यात् ।

प्र०—कृते 'यस्येति' चे'तीकारे लुप्ते टित्वाण्ड्यपि कृते मद्राज्ञीति सिध्यतीति प्रश्नः । यत्र पुंवद्भाव इति । तत्रापूर्णीप्रियादिष्विति वचनात् । यत्र त्विति । 'महाजंघ' इत्यादौ । दाक्षीति । 'इतो मनुष्यजाते'रिति ङीष् । प्रत्ययस्वरेणान्तोदात्तमिष्यते ।

बहोर्नञ्यदिति । बहुशब्दादुत्तरपदबहुत्वे वर्त्तमानाद्यत्परं पदं तदन्तस्य समासस्य नञ इव स्वरो भवतीत्यतिदेशार्थः । तेन बहवो गोमन्तोऽस्य बहुगोमानित्यत्र 'नञ्सुभ्या'मिति

उ०—लोपे च सतीत्यर्थः । भाष्ये—पुंवद्भावद्विलोपश्चेति । 'भस्याऽदे' इति पुंवत्त्वं, 'नस्तद्धिते' इति टिलोप इत्यर्थः ।

महाजङ्ग इति । महती जंघा यस्येति समासे 'क्षियाः' इति पुंवत्त्वे आत्वं भवत्येवेत्यर्थः । इष्यत इति । आद्युदात्तन्तु पदं प्राप्नोतीत्यर्थः । अत्र यथा पूर्वोत्तरपदरूपसमाससंघातग्रहणं तथा सूत्रार्थव्याजेन दर्शयति—बद्धिति । बहवो गोमन्तो यस्या इति विग्रहे एतत्प्रवृत्तेरिष्टत्वादाह—बहवो गोमन्तोऽस्या इति ।

† भस्याऽदे तद्धिते ६ । ३ । ३५ वा० १; नस्तद्धिते ६ । ४ । १४४ १—'इत्येवं पा० ।

× क्षियाः पुंवद्भाषितपुंस्कादनूङ् समानाधिकरणे क्षियामपूर्णीप्रियादिषु ६ । ३ । ३४

+ ञित्यादिर्नित्यम् ६ । १ । १६७



राज्ञः स्वरे ब्राह्मणकुमारयोः ॥ १३ ॥

राज्ञः स्वरं ब्राह्मणकुमारयोरतिप्रसङ्गो भवति । राजा च ब्राह्मणकुमारयोरिति\* यथेह भवति—राजब्राह्मणः राजकुमारः । एवं राजब्राह्मणी राजकुमारीत्यत्रापि स्यात् ।

समाससंघातग्रहणेषु च ॥ १४ ॥

समाससंघातग्रहणेषु चाऽतिप्रसङ्गो भवति । 'बहोर्नञ्वदुत्तरपदभूमिन्' [ ६ । २ । १७५ ] यथेह भवति—बहुगोमान् बहुयवमान् । एवं बहुगोमती बहुयवमती-त्यत्रापि स्यात् ॥ किमुच्यते 'समाससंघातग्रहणे'ष्विति । यदवयवग्रहणं प्रयोजनमेव तदस्याः परिभाषायाः—'कुसूलकूपकुम्भशालं बिले' [ ६ । २ । १०२ ] कुसूली-बिलमिति यथा ।

विभक्तौ चोक्तम् ॥ १५ ॥

किमुक्तम् ? 'न वा विभक्तौ लिङ्गविशिष्टाग्रहणा'दिति† ।

एतेऽस्याः परिभाषाया दोषाः, एतानि च प्रयोजनानि स्युः । एते दोषाः समा भूयांसो वा, तस्मान्नार्थोऽनया परिभाषया । न हि 'दोषाः सन्ती'ति परिभाषा न कर्तव्या, लक्षणं वा न प्रयोयम् । न हि 'भिन्नाः सन्ती'ति स्थाल्यो नाधिशीयन्ते,

प्र०—समासान्तोदात्तत्वं भवति । बहुगोमतीति । बहवो गोमन्तोऽस्या इति बहुव्रीहिः । उगितश्चेति ङीप् । समासोऽत्र संघातरूपः कार्यीति लिङ्गविशिष्टसमासाग्रहणात्समासान्तोदात्तत्वाभावादीकारः पित्वादनुदात्तो भवति । ईकारात्तु पूर्वं उदात्तो भवति । कुसूलीबिलमिति । पूर्वपदस्यात्र कार्यित्वं, न तु संघातस्येति पूर्वपदान्तोदात्तत्वं भवत्येव ।

विभक्तौ चोक्तमिति । 'उगिदचा'मित्यत्रोक्तम् । यथा गोमानित्यत्र नुम्भवति एवं गोमतीत्यत्रापि प्राप्नोति । तत्र परिहार उक्तो—'न वा विभक्तौ लिङ्गविशिष्टाग्रहणा'दिति ।

उ०—ईकारात्पूर्वं इति । ततः पूर्वं 'म'शब्दाऽकारो 'बहोः' इति सूत्रेणोदात्त इत्यर्थः । उगिदचामित्यत्रेति । 'युवोरनाकौ' इति सूत्रे । तत्सूत्रमपि गृहीत्वाऽस्यार्थस्योक्तत्वादिति बोध्यम् । दोषोन्नावयिता आह भाष्ये—एते दोषा इति । मदुक्ता इत्यर्थः । एतानि च—त्वदुक्तानि । समा भूयांसो'वेति । अन्येषामपि दोषाणां सत्त्वादित्यभिमानः । परिभाषावाच्याह—न हि दोषा इत्यादि । आरम्भे युक्त्यन्तरमाह—दोषाः खल्वपीति । अन्यत्र दोषाऽभावादिति भावः ।

१—'कर्मधारये समासे राजःस्वरे अतिप्रसङ्गो भवति ।' पा० ।

\* राजा च ६ । २ । ५६ 'ब्राह्मणकुमारयो'रित्यनुवर्तते ।

† ७ । १ । १ वा० १३

२—'मेवैतस्याः' पा० ।

३—'परिणयेयम्' पा० ।



न च 'मृगाः सन्ती'ति यवा नोप्यन्ते । दोषाः खल्वपि साकल्येन परिगणिताः प्रयोजनानामुदाहरणमात्रम् । कुत एतत् ? न हि दोषाणां लक्षणमस्तीति । तस्माद्यान्येतस्याः परिभाषायाः प्रयोजनानि तदर्थमेवा परिभाषा कर्तव्या, प्रतिविधेयं च दोषेषु ।

तद्धितविधानार्थं तु ॥ १६ ॥

तद्धितविधानार्थं तु ङ्याब्ग्रहणं कर्तव्यम् । ङ्याबन्तात्तद्धितोत्पत्तिर्यथा स्यात्—कालितरा हरिणितरा । खट्वातरा मालातरा ‡ ॥ किं पुनः कारणं न सिध्यति ?

विप्रतिषेधाद्धि तद्धितबलीयस्त्वम् ॥ १७ ॥

विप्रतिषेधाद्धि तद्धितोत्पत्तिः प्राप्नोति' ।

तत्र समासान्तेषु दोषः ॥ १८ ॥

तत्र समासान्तेषु दोषो भवति—बहुगोमत्का बहुयवमत्का । समासान्ता अपि ङ्याबन्तात्स्युः ‡ ।

प्र०—विभक्त्याश्रयकार्ये क्रियमाणे लिङ्गविशिष्टपरिभाषा नेष्यत इत्यर्थः । प्रतिविधेयमिति । अच्प्रकरणे 'शक्तिलाङ्गूलाङ्कुशे'त्यत्र वार्तिके घटीग्रहणेनैव घटीग्रहणे सिद्धे घटीग्रहणमस्याः परिभाषाया अनित्यत्वज्ञापनार्थं, तेनानिष्टे विषये नोपतिष्ठते । तद्धितविधानार्थं त्विति । सति ङ्याब्ग्रहणे तद्धितविधौ प्रकृतित्रयाधिकारसामर्थ्यात् पूर्वं ङ्यापौ भवतस्तदन्तात्तद्धित इत्यर्थः । विप्रतिषेधाद्धीति । स्त्रीप्रत्ययस्यावकाशो यत्र प्रकर्षो न विवक्ष्यते—'काली'ति । प्रकर्षप्रत्ययस्यावकाशो यत्र स्त्रीत्वाविवक्षा—'कालतर' इति । स्त्रीत्वप्रकर्षयोस्तु युगपद्विवक्षायां परत्वात्प्रकर्षप्रत्ययः स्यादित्यर्थः । ननु स्त्रीत्वस्यान्तरङ्गत्वात्तन्निमित्तः प्रत्ययोऽन्तरङ्गः, प्रकर्षस्तु बाह्यप्रतियोग्यपेक्ष-

उ०—ननु 'ङ्याब्'ग्रहणे कृतेऽपि प्रातिपदिकस्वमाश्रित्य परत्वात्तद्धितः स्यादत आह—सतीति । प्रकृतित्रयाऽधिकारसामर्थ्यादिति पाठः । बाह्यप्रतियोग्यपेक्षत्वादिति । तदपेक्षप्रकर्षाद्यन्वयश्च स्वायं समाप्तस्यैवेति तरवादिर्बहिरङ्ग इति भावः । स्वार्थमिति । स्वार्थोऽत्र प्रवृत्तिनिमित्तम्, समवेतं—तेन स्वार्थेनाऽऽश्रितमित्यर्थः । विभक्तिः—कारकम् । 'यतः—कृत्स्नमात्मानमपेक्षमाणः=पूर्वं तत्तद्विषयकाकांक्षान्, 'अतः—ततः प्रियादिषु प्रवर्तते' इत्यन्वयः ।

युगपदर्थो इति । शब्दबुद्धिकर्मणां विरम्य व्यापाराऽयोगादिति भावः । न तु शास्त्रे कल्पितां कल्पितन्यायवशादारोपितक्रमवतीमर्थवत्तामाश्रित्येति तात्पर्यम् । तदाश्रये तु सत्यन्तरङ्गत्वादेव पूर्वं स्त्रीप्रत्यये

‡ द्विवचनविभक्त्योपपदे तरतीयसुनौ ५ । ३ । ५७; ध्रुवकल्पवेलङ्गब्रुवगोत्रमतहतेषु ङ्योऽनेकाचो ह्रस्वः ६ । ३ । ४३ १—अतोऽग्रे 'तत्र को दोषः' इति काचित्कोऽपपाठः, प्रश्नस्यानन्वयादिति नागेशः ।

† नद्युतम् ५ । ४ । १५३



त्यूडोश्च ग्रहणम् ॥ १९ ॥

त्यूडोश्चापि ग्रहणं कर्तव्यं भवति—युवतिका ब्रह्मबन्धुकेति\* ।

ऊङ्ग्रहणेन तावन्नार्थः । नास्त्यत्र विशेष उकारान्तादुत्पत्तौ सत्यामूङन्ताद्वाX ॥

इदं तर्हि युवतितरा† ब्रह्मबन्धुतरा‡ [ ब्रह्मबन्धूतरा ] इति ।

तदन्तस्य च प्रत्ययार्थेनाऽयोगात्ताद्वितानुत्पत्तिः ॥ २० ॥

तदन्तस्य च=इथाबन्तस्य प्रत्ययार्थेनायोगात्ताद्वितोत्पत्तिर्न प्राप्नोति—कालितरा हरिणितरा, खट्वातरा मालातरेति । किं कारणम् ? इथाबन्तमेतत्स्त्रीप्रधानम्, न च स्त्रीत्वस्य प्रकर्षप्रकर्षौ स्तः ॥ नैष दोषः । न हि किञ्चिदुच्यते 'एवंजातीयकादुत्पत्तयमेवजातीयकान्ने'ति । एतावदुच्यते 'अतिशायने तमविष्ठनौ' 'तिङ्श्च' [ ५ ।

प्र०—त्वाद्बहिरङ्गः । ततस्तन्निमित्तस्य प्रत्ययस्यापि बहिरङ्गत्वम् । अन्तरङ्गबहिरङ्गयोश्चाऽयुक्तो विप्रतिषेधः । तथा च 'वक्ष्यते—

'स्वार्थमभिधाय शब्दो निरपेक्षो द्रव्यमाह समवेतम् ।

समवेतस्य च वचने लिङ्गं वचनं विभक्तिं च ॥

अभिधाय तान् विशेषानपेक्षमाणश्च कृत्स्नमात्मानम् ।

प्रियकुत्सनादिषु ततः प्रवर्ततेऽसौ विभक्त्यन्तः ॥' इति ।

एवं तद्धेतुत्कमानाश्रयेण 'लौकिके प्रयोगे पदादुच्चरिताद्युपपत्त्याः प्रतीयन्ते' इति लौकिकार्यव्यवस्थाङ्गीकारेण न प्रातिपदिकार्थगतस्त्रीत्वप्रकर्षविवक्षाश्रयेण विप्रतिषेध उक्तः ।

समासान्ता अपीति । तत्र बहवो गोमन्तोऽस्या इति बहुव्रीहौ कृते डीपि च कबुत्पत्तौ बहुगोमतीकेति प्राप्नोति । ब्रह्मबन्धुकेति । अज्ञाताद्यर्थविवक्षायाऽमूङन्तात्कप्रत्यय इष्यते ।

उ०—व्यर्थमेव इथाग्रहणमिति भावः । भाष्ये—तत्र समासान्तेषु दोषः—इत्यतः प्राक्—'तत्र को दोषः' इति काचित्कोऽपपाठः, प्रश्नस्याऽनुन्वयात् । 'बहुयवमत्का' इत्युत्तरं वा स ग्रन्थः । तत्र इथाग्रहणे कृते समासान्तेषु दोष इति तदर्थः । ननु ह्रस्वदीर्घयोर्विशेषात् 'नास्त्यत्रे'त्यनुपपन्नमत आह—केऽय इतीति ।

ननु 'युवतितरे'त्यत्र 'तसिलादिषु' इति पुंवत्त्वं दुर्वारमत आह—जातेरचेतीति । एषां जातिकार्यस्य वैकल्पिकताया अग्रे वक्ष्यमाणत्वात् 'अचःपरस्मिन्' इति सूत्रस्य—'युवजानि'रिति भाष्यप्रयोगाऽसङ्गतिः । विकल्पेनेति । एवञ्च तदभावे दीर्घभ्रवणार्थमूङन्तात्ताद्वितोऽवश्यमङ्गीकार्यः इति भावः । भाष्ये दोषान्तरमाह—तदन्तस्य चेति । तस्य सर्वत्रेति । प्रत्ययार्थत्वाच्छास्त्रीयं स्त्रीत्वं प्रधानमिति भावः । सर्वस्यैवेति ।

१—'चापि' पा० ।

\* अज्ञाते ५ । ३ । ७३

X केऽयः ७ । ४ । १३ इति ह्रस्वो भविष्यति ।

† जातेश्च ६ । ३ । ४१

‡ नद्याः शेषस्याऽन्यतरस्यात् ६ । ३ । ४४

२—काचित्कः पाठः ।

३—'भाष्याकारेण' इति शेषः । 'कुरिषते' ५ । ३ । ७४ सूत्रभाष्ये ।



३ । ५५; ५६ ] इति, यस्य च प्रकर्षोऽस्ति तस्य प्रकर्षे प्रत्ययो भविष्यति, अस्ति चाऽप्रधानस्य गुणस्य प्रकर्षः । इह खल्वपि शुक्लतरः कृष्णतर इति द्रव्यं प्रधानम्, गुणस्य च प्रकर्षे प्रत्यय उत्पद्यते ।

उक्तं वा ॥ २१ ॥

किमुक्तम् ? 'सिद्धं तु स्त्रियाः प्रातिपदिकविशेषणत्वात्स्वार्थे टाबादय' इति+ । प्रातिपदिकविशेषणं स्त्रीग्रहणं स्वार्थिकाष्टाबादयः । नैवं विज्ञायते—'स्त्रियामभिधेया-या'मिति, नापि 'स्त्रीसमानाधिकरणात्प्रातिपदिका'दिति । कथं तर्हि ? स्त्रियां यत्प्रातिपदिकं वर्तते तस्माद्वाबादयो भवन्ति । कस्मिन्नर्थे ? स्वार्थ इति ।

प्र०—नास्त्यत्रेति । केऽण इति ह्रस्वविधानादिति भावः । युवतितरेति । 'जातेश्चे'ति पु'वद्भाव-प्रतिषेधं मन्यते, यौवनस्य चातिरूपत्वात् । ब्रह्मबन्धुतरेति । अत्र 'नद्याः शेषस्यान्यतरस्या'मिति विकल्पेन ह्रस्वः । न च स्त्रीत्वस्येति । तस्य सर्वत्रैकरूपत्वात् प्रकर्षाप्रकर्षाभाव इत्यर्थः । इह खल्वपीति । सर्वत्र प्रधानस्य प्रकर्षाभावः । तदुक्तं हरिणा—

'सर्वस्यैव प्रधानस्य न विना भेदहेतुना ।

प्रकर्षो विद्यतेऽनापि शब्दस्योपैति वाच्यताम् ॥' इति ।

ततश्च कालितरेत्यत्रापि कालगुणप्रकर्षाश्रयस्तत्प्रत्ययः । उक्तं वेति । नात्र स्त्रीत्वं प्राधान्येन प्रत्ययाभिधेयम्, किं तर्हि, स्त्रीत्ववति द्रव्ये वर्तमानात् । प्रातिपदिकात् स्वार्थे टाबादयः, ततश्च द्रव्यमेव प्राधान्येनाभिधीयते । तस्य च व्यपदेशहेतुगुणप्रकर्षाश्रयातिशयविवक्षायां प्रकर्ष-प्रत्यय इत्यर्थः ।

उ०—भेदहेतुगुणादिकं विना न द्रव्यस्य स्वतः प्रकर्षो, नाऽपि भेदहेतुं विना स द्रव्यरूपः प्रधानाऽर्थः शब्दा-ऽभिधेय इत्यर्थः । एवञ्च निरुपाधेर्व्यपदेशाऽभावाद्यदुपाधिकृतो व्यपदेशस्तन्निमित्त एव प्रकर्षः । उपाधिरपि यत्र प्रकर्षादिहीनस्तत्र तत्सहचरितमुणप्रकर्षो बोध्यः । यथा 'गोतर' इत्यादौ । एवं मुणादिरेव यत्र प्रधानं तत्र तस्य द्रव्यायमाणत्वात्तत्संसर्गिधर्मान्तरनिमित्त एव प्रकर्षः । यथा शुक्लतरं रूपम्=अतिशयेन शुक्ल-मित्यर्थ इत्यादि बोध्यम् । स्त्रीत्ववति द्रव्ये इति । तेन प्रातिपदिकविशेषणत्वादित्यस्य तदर्थविशेषणत्वा-दित्यर्थ इति भावः । स्वार्थे टाव्यपि प्रकृते किमायातमत आह—ततश्चेति । गुणप्रकर्षाश्रयेति । मुणप्रकर्ष-कृतेत्यर्थः । मुणगतप्रकर्षस्य द्रव्ये आरोप इति भावः । अन्यदोषे उद्धृतेऽपि आद्यो दोषोऽस्त्येवेत्याह—ननु चोक्तमिति—भाष्ये ।



ननु चोक्तम्—‘तत्र समासान्तेषु दोष’ इति ? समासान्ता अपि स्वार्थिकाः, उभयोः स्वार्थिकयोः परत्वात्समासान्ता भविष्यन्ति ॥ कथं कालिकेति\* ? ‘प्रत्यय-स्थात्कात्पूर्वस्ये’ [ ती ]त्वं भविष्यति† ॥ कथं हरिणिकेति ? हरिणशब्दः प्रकृत्यन्त-रमस्ति ॥ कथं लोहिनिकेति ? वक्ष्यत्येतत्—‘लोहिताल्लिङ्गबाधनं वे’ति‡ ॥ १ ॥

प्र०—समासान्ता अपीति । ड्याब्धग्रहणप्रत्याख्यानेन समासान्तेषु परिहारः । स्त्रियाम-न्यपदार्थे बहुव्रीहिविधानात् स्त्रीप्रत्ययस्य च समासान्तस्य च विप्रतिषेधोपपत्तिः । कालितरेत्यादौ तु पूर्वोक्तेन न्यायेनान्तरङ्गत्वात् स्त्रीप्रत्यये कृते प्रकर्षप्रत्यय उत्पद्यते ॥ कथं कालिकेति । ‘वर्णे चानित्ये’ ‘रक्ते’ इति वर्तमाने—‘कालाच्चे’ति स्वार्थे कन्प्रत्ययः, तदपेक्षञ्च स्त्रीप्रत्ययस्यान्त-रङ्गत्वं नास्तीति परत्वात्कन् स्यादिति प्रश्नः ॥ कथं हरिणिकेति । स्वार्थे हरितशब्दात्परत्वा-त्कन् स्यादिति प्रश्नः । अज्ञातादिकनस्तु बहिरङ्गत्वात्प्रागेव स्त्रीप्रत्ययः सिध्यति । हरिणशब्द इति । हरितशब्दसमानार्थ इति भावः । तत्र हरितशब्दस्य हरितिकेति भवति । हरिणशब्दस्य हरिणिकेति भावः ॥ लोहिनिकेति । न हि लोहिनशब्दः प्रातिपदिकमस्तीति प्रश्नः । वक्ष्यत्येत-दिति । अवश्यवक्तव्यतां दर्शयति । क्रियमाणेऽपि ड्याब्धग्रहणे ‘लोहितान्मणौ’ ‘वर्णे चानित्ये’ ‘रक्ते’ इति प्रतिपदविधानाद्ब्रह्मलीयस्त्वात्स्त्रीप्रत्ययान् ( यं ) बाधित्वा कञेव स्यात् ॥ १ ॥

उ०—स्वार्थे ‘कथं कालिके’त्यग्रिमभाष्याऽनुत्थानापत्तेराह—प्रत्याख्यानेनेति । विप्रतिषेधोपपत्तिरिति । अर्थकृतबहिरङ्गत्वाऽनाश्रयणात्स्त्रीप्रत्ययानां न बहिरङ्गत्वमिति भावः । ननु पूर्वोक्तकालितरेत्यादित्यक्त्वा ‘कथं कालिके’त्युदाहरणान्तरदाने किं बीजमत आह—कालितरेत्यादौ स्थितिः । पूर्वोक्तेन—‘स्वार्थमभिधाये’त्या-दिना । अत्यन्तस्वार्थिकतरपोऽभावादिति भावः । ननु ‘कालिके’त्यादावपि तेनैव न्यायेनाऽन्तरङ्गत्वात्स्त्रीप्रत्ययः स्यादत आह—वर्णे चेति । स्वार्थे—केवलस्वार्थे । अत्यन्तस्वार्थिकत्वाच्चेष्टां तत्र च न तन्न्यायाऽवसर इति भावः । हरितशब्दात्परत्वात्कनिति । ततश्च ‘वर्णादनुदात्ता’दिति ङीबनकारौ न स्यातामिति भावः । अज्ञातादिकस्य स्थितिः पाठः । ‘कनः’ इति पाठे ‘संज्ञायां क’निति बोध्यम् । ननु वचनाऽन्तरस्वीकारेण वचनप्रत्याख्यानमयुक्तमत आह—अवश्येति । लोहितात्कना परंत्वेन प्राप्तं लिङ्गबोधकप्रत्ययबाधनं चेति तदर्थः । प्रतिपदेति । अनवकाशत्वे सत्येव तस्य बाधकत्वप्रयोजकत्वाच्चिन्त्यमिदम् । परत्वादिति वक्तुमुचितम् । ‘एतिका’ ‘एनिका’ इत्यादि तु अत्यन्तस्वार्थिके कनि न भवत्येव, वचनाऽभावात्, एनशब्दस्य प्रकृत्यन्तर-स्याऽभावाच्च । किन्तु ‘एतिका’ इत्येव सूत्रमतेऽपि । ड्याब्धग्रहणमत्यन्तस्वार्थिकानारभ्य निवृत्तमेव । अत्र चाऽयं ‘लोहिता’दिति वचनमेव शापकम् । सूत्रे ‘ड्याब्धग्रहणान्तु’ ‘कालितरा’ इत्यादावुक्तन्यायसिद्धार्थकथ-नमेवेति न सूत्रमाध्ययोर्विरोधः । न च ‘हरिणिके’त्यादौ कनि कृतेऽपि पूर्वभागे ‘वर्णादनुदात्ता’दिति दुर्वारम् । ‘एकाङ्गिद्वचन’न्यायेन समुदायात्स्त्रीप्रत्यये तेनैवोक्ततया मध्ये तदनुत्पत्तेरित्याहुः ॥ १ ॥

\* कालाच्च ५ । ४ । ३३

† प्रत्ययस्यात् कात् पूर्वस्यात् इदाप्यनुपः ७ । ३ । ४४

‡ ५ । ४ । ३० वा० १.



## स्त्रियाम् ॥ ४ । १ । ३ ॥

स्त्रियामित्युच्यते, का स्त्री नाम ? लोके एते शब्दाः प्रसिद्धाः 'स्त्री पुमान्पुंसक'मिति । यल्लोके दृष्टवैतदवसीयते—'इयं स्त्री' 'अयं पुमान्' 'इदं नपुंसक'मिति, 'सा स्त्री' 'स पुमान्' 'तन्नपुंसक'मिति ।

प्र०—स्त्रियाम् । का स्त्री नामेति । प्रसिद्धस्यार्थस्य कार्यान्तरविधानायानुवादसम्भवात्, इह च शास्त्रे स्त्रिया अपरिभाषितत्वालोके च खट्वादिषु स्त्रीव्यवहाराभावालौकिकस्त्रीग्रहणेऽव्याप्यतिव्याप्तिदर्शनात् प्रश्नः । न च गोत्वादिवत्संस्थानविशेषव्यङ्ग्यत्वं स्त्रीत्वस्य यतः सामान्यविशेषरूपत्वं तस्य स्यात् । खट्वादिशपानगर्यादिषु भिन्नत्वात्संस्थानस्य । न च सकृदाख्यातं स्त्रीत्वं गोत्वादिवत् सर्वेषु स्त्रीलिङ्गेषु व्यक्त्यन्तरेषु ग्रहीतुं शक्यते ॥ यत्र वस्तुस्वरूपजिज्ञासा तत्र प्रथमान्तेन प्रश्नो युक्त इति 'का स्त्री नामे'त्युक्तम् । 'कस्यां स्त्रिया'मिति तूच्यमाने विशेषविषयः प्रश्नः स्यात् । लोकेत इति । पञ्चम्यन्तात्सप्तम्यन्ताद्वा तसिः । शब्दाः प्रसिद्धा इति । विशिष्टार्थाभिधायित्वेनेति भावः । पुंनपुंसकयोरुपादानं प्रसङ्गेन तद्विषयस्याप्यज्ञानस्य निराकरणार्थम् । यल्लोक इति । यन्निमित्तमुपलभ्य निमित्तवत्यर्थे प्रत्यय उपजायते तत्स्यादिशब्दवाच्यमित्यर्थः । तद्योगाच्च निमित्तवानप्यर्थः स्यादिशब्दवाच्यो भवति । किं पुनरिति । द्रव्ये सत्तादेरनेकार्थस्य संभवात् प्रश्नः ।

उ०—स्त्रियाम् । शास्त्रप्रसिद्धेरभावेऽपि लोकप्रसिद्धार्थाऽनुवादो भविष्यतीत्यत आह—लोके चेति । खट्वादिष्वव्याप्तिः, 'भ्रूकु'सादिष्वतिव्याप्तिरित्यर्थः । ननु यद्यपि लौकिकस्त्रीव्यक्तिग्रहणे दोषस्तथाऽपि जातिरूपस्य खट्वादिसाधारणस्य भ्रूकु'सादिव्यावृत्तस्य ग्रहणमस्त्वित्यत आह—न चेति । सामान्यविशेषरूपत्वं—जातिविशेषरूपत्वमित्यर्थः । भिन्नत्वादिति । एतेन 'आकृतिग्रहणे'त्येतल्लक्षितत्वं न स्त्रीत्वस्येत्युक्तम् । लक्षणांतरमपि नास्तीत्याह—न चेति । सौत्रविभक्त्यनुसारेणैव प्रश्नो कर्तव्ये किमित्यन्यथा प्रश्नोऽत आह—यत्र वस्त्विति । विशेषविषय इति । स्त्रीविशेषविषय इत्यर्थः । पञ्चम्यन्तादिति । आद्ये लोकशब्देन व्यवहारः, अन्ये व्यवहृत्तार इति भेदः ।

लोक्यते येनःशब्दार्थो लोकस्तेन स उच्यते ।

व्यवहारोऽथवा वृद्धव्यवहृत् परम्परा' ॥ इत्युक्तेः ।

नन्वर्थे पृष्ठे शब्दप्रसिद्धयमिधानं व्यधिकरणमत आह—विशिष्टेति । प्रसङ्गेनेति । न तु तत्प्रकृतमिति भावः । दर्शनाऽवसाययोरेकत्वादाह—यन्निमित्तमिति । यत्=निमित्तम्, उपलभ्य, एतत्=निमित्तवदर्थरूपं स्यादिशब्देनाऽवसीयते=प्रत्याप्यते इत्यक्षरार्थः । भाष्येऽवसायाकारमाह—इयं स्त्रीत्यादि ।

ननु स्त्रीत्वाऽवसायस्य'इयं स्त्री'त्याकारोऽनुपपन्नोऽत आह—तद्योगाच्चेति । शुक्लादिशब्दवदिति भावः । 'सा स्त्री'त्यादौ तदादीनां विधेयलिङ्गग्राहितया नाऽनुपपत्तिः, अन्यथा 'तस्त्री'त्यादि वक्तव्यं स्यात् । सत्तादेरिति । आदिना संख्याकर्मत्वादि । 'लिङ्ग'मित्यस्य—अनुमितिजनकमिति नाऽर्थ इत्याह स्तनेति ।



किं पुनर्लोके दृष्ट्वैतदवसीयते—‘इयं स्त्री’ ‘अयं पुमान्’ ‘इदं नपुंसक’मिति ?  
लिङ्गम् । किं पुनस्तत् ?

स्तनकेशवती स्त्री स्याल्लोमशः पुरुषः स्मृतः ।

उभयोरन्तरं यच्च तदभावे नपुंसकम् ॥

लिङ्गात्स्त्रीपुंसयोर्ज्ञाने भ्रूकुंसे टाप्प्रसज्यते ।

लिङ्गात् स्त्रीपुंसयोर्ज्ञाने सति भ्रूकुंसे टाप्प्राप्नोति\* । यदि लोके दृष्ट्वा  
एतदवसीयत ‘इयं स्त्री’ति, अस्ति तदभ्रूकुंसे ।

प्र०—लिङ्गमिति । स्तनकेशादिकमिति भावः । स्तनकेशवतीति—भूमादौ मतुप् ।  
तथैव ‘लोमश’ इति शः । लिङ्गे पृष्ठे लिङ्गिकथनं लिङ्गप्रतिपत्तिपरमिति प्रश्नप्रतिवचनयोर्नास्त्य-  
सङ्गतिः । स्तनकेशश्च प्रसिद्धत्वादित्यस्यापि स्त्रीप्रतिपत्तिनिमित्तस्य कुमार्यादिगतस्य उपलक्ष-  
णम् । तदनेन स्त्रीत्वादीनां स्तनाद्युपव्यञ्जनानां गोत्वादिवत्सामान्यविशेषत्वं दर्शितम् । यथोक्तं  
हरिणा—

हस्तिन्यां वडवायाञ्च स्त्रीति बुद्धेः समन्वयः ।

अतस्तां जातिमिच्छन्ति द्रव्यादिसमवायिनीम् ॥ इति ।

उभयोरन्तरमिति । लिङ्गवत्त्वेन सदृशमित्यर्थः । तेनाव्ययाख्यातार्थस्य नपुंसकत्वाऽ-  
भावः । ‘तदभावे’ इत्यनेन मयूरीकुक्कुटादीनां स्त्रीपुंससमुदायानां नपुंसकत्वं निराकृतम् । भवति  
हि समुदायः समुदायिनोः सदृश इति स्यान्नपुंसकत्वम् । अथ तु ‘परवलिङ्ग’मित्यनेन समुदायस्य  
परवलिङ्गतातिदेशादप्रसङ्गो नपुंसकत्वस्य, ततो वस्तुस्वरूपनिरूपणपरमेतदित्यवगन्तव्यम् ।

उ०—ननु स्तनादिसम्बन्धस्याऽन्यत्राऽपि दर्शनादाह—भूमादाविति । आदिना—अतिशयः । लिङ्गप्र-  
तिपत्तिपूर्वकमिति । ‘पूर्वक’मिति स्वार्थे कः । ततः षष्ठीसमासः । तज्जनकमित्यर्थः । ‘लिङ्गप्रतिपत्तिपर’मिति  
पाठे तत्प्रतिपत्तितात्पर्यकमित्यर्थः । ननु कुमार्यामतिशयितस्तनाद्यभावात्कथं स्त्रीत्वमत आह—अन्यस्याऽ-  
पीति । योन्यादेरित्यर्थः । ननु स्तनादीनामननुगतत्वात्तन्निमित्ताऽनुगतप्रत्ययप्रयोगयोरयोगोऽत आह—  
अनेनेति । जातिविशेषरूपं—स्त्रीत्वादिकम् । तत्राऽऽकृतिग्रहणत्वं दर्शयति—स्तनाद्युपव्यञ्जनानामिति—  
बहुव्रीहिः । समन्वयः—अनुगमः । द्रव्यादीति । आदिना—मुण्क्रियाजातीनां सङ्ग्रहः । ‘स्तनादी’त्यादि-  
पदेन शब्दगतताद्यपि । शब्दार्थयोरभेदाच्च तदपि—अर्थगतस्त्रीत्वादिव्यञ्जकं बोध्यम् । स्तनादीनां व्यञ्जकत्वा-  
देव माध्ये ‘यद् दृष्ट्वैतदवसीयते’ इत्युक्तम् । तत्र हि स्वरसतो यञ्छब्दैर्तच्छब्दार्थयोर्भेदः प्रतीयते ।  
‘अन्तर’शब्दः सदृशवाचीत्याह—लिङ्गवत्त्वेनेति । अनेन सादृश्यहेतुरुक्तः । तेनेति । लिङ्गवत्तया सादृश्य-  
ग्रहणेनेत्यर्थः । अव्ययार्थानामसत्त्वभूतत्वाच्च लिङ्गयोग इति भावः । ‘तदभावे’ इत्युच्यमानेऽव्ययानामपि

\* अजाद्यतष्टाप् ४ । १ । ४

१—वाक्यपदीये तृतीयकाण्डे लिङ्गसमुद्देशे ५ कारिका ।



नत्वं खरकुटीः पश्य

इह 'चञ्चाः पश्य' 'वधिकाः पश्य' 'खरकुटीः पश्ये'ति† 'तस्माच्छसो नः पुंसि' [ ६ । १ । १० ३ ] इति नत्वं प्राप्नोति । यद्धि लोके दृष्ट्वैतदवसीयते— 'अयं पुमा'निति, अस्ति तद्वधिकादिषु ।

खट्वावृक्षौ न सिध्यतः ॥

खट्वावृक्षयोश्च लिङ्गं न सिध्यति । यद्धि लोके दृष्ट्वैतदवसीयत 'इयं स्त्री' 'अयं पुमा'निति, न तत्खट्वावृक्षयोरस्ति ॥ किं तर्हि तयोर्लिङ्गं न्याय्यम् ?

नापुंसकं भवेत्तस्मिन्

नापुंसकं खट्वावृक्षयोर्लिङ्गं न्याय्यम् । किमिदं 'नापुंसक'मिति ? नपुंसके भवं नापुंसकम् ।

प्र०—इदानीमेतद्वद्वेषयितुमाह—लिङ्गादिति । भ्रूकुंसः स्त्रीवेषधारी नटस्तस्य स्तनकेशसंबन्धात् स्त्रीत्वे सति टाप्यात् । ननु नित्ययोगे स्तनकेशवतीति मतुब्बिज्ञानाद् भ्रूकुंसशब्दस्य स्त्रीत्वाभावः । नैतदस्ति । प्रतिपत्तृणां नित्यलिङ्गदर्शनात्तत्रापि स्त्रीत्वप्रसङ्गात् । केशवपने च स्त्रियाः स्त्रीत्वं न स्यात्, तदानीं केशसंबन्धाभावात् । स्तनातिशयसंबन्धस्य चोत्तरकालभावित्वादतिशयेपि मतुपि विज्ञायमाने प्राक् स्त्रीत्वं न स्यात् । अव्याप्तिसङ्गात्वाद्वा हेयत्वादस्य दर्शनस्य न सुष्ठु निर्बन्धोऽत्र कर्तव्यः । नत्वमिति । खरकुटी—नापितगृहमुच्यते इति केचिदाहुः । तत्र इवार्थे संज्ञायामिति कन्प्रत्ययः । तस्य 'लुम्मनुष्ये' इति लुप् । तत्र मनुष्यस्य वाच्यत्वात्तस्य च लोमशत्वात् पुंस्त्वात् 'खरकुटीः पश्ये'त्यादौ नत्वप्रसङ्गः । नापुंसकमिति । नपुंसके वस्तूनि भव

उ०—नपुंसकत्वं स्यादिति तात्पर्यम् । तदभावे इति । स्त्रीपुंस्त्वाभावे इत्यर्थः । प्रतिपत्तृणामिति । सामाजिकानां स्त्रीवेषधारिण एव तस्य दर्शनादिति भावः । नित्ययोगे मतुपि दोषान्तरमाह—केशवपने चेति । ननु स्तनाऽतिशययोगादेव तत्र स्त्रीत्वमत आह—स्तनेति । बालायाः केशवपने तत्सम्बन्धोऽपि नास्तीत्यर्थः । ननु 'स्तनकेशग्रहणमन्यस्य योन्यादेरुपलक्षण'मित्युक्तमतो न दोष इत्यत आह—अग्यासीति । खट्वादादित्यर्थः । दारादिष्वतिव्यापकत्वमपि बोध्यम् ।

इति केचिदाहुरिति । तस्य लोमशत्वेन पुंस्त्वान्नत्वापत्तिरिति तदाशयः । 'चञ्चे'त्यादिसाधारण्येन प्रकारान्तरमाह—तत्रेवार्थ इति । लुम्मनुष्य इति । यद्यपि 'मनुष्य'शब्दः स्त्रीपुंससाधारणस्तथाऽपि पुरुषसंज्ञायामयमप्रसङ्गो बोध्यः । नापुंसकशब्दे भावेऽप्यो दुर्लभत्वादाह—नपुंसके इति । 'लिङ्गवत्त्वेन स्त्रीपुंससदृशत्वा'दित्यन्वयः ।

† संज्ञायां कन् लुम्मनुष्ये ५ । ३ । ६७; ६८

५६ \*



तदभावे नपुंसकम् ॥

तदभावे=स्त्रीषु सलिङ्गाभावे नपुंसकलिङ्गं न्याय्यम् ।

असत्तु मृगतृष्णावत्

असत्तु खट्वावृक्षयोर्लिङ्गं द्रष्टव्यम् । कथं पुनरसन्नाम लिङ्गं शक्यं द्रष्टुम् ?  
'मृगतृष्णावत्' । तद्यथा,—मृगास्तृषिता अपां धाराः पश्यन्ति, न च ताः सन्ति ।  
गन्धर्वनगरं यथा ।

प्र०—लिङ्गं नापुंसकं-नपुंसकत्वं, तत्प्राप्तम् । स्त्रीत्वपुंस्त्वयोरभावात्स्त्रीषु ससदृशत्वाच्च-लिङ्गव-  
त्त्वेन, सत्त्वरूपत्वाच्च लिङ्गसंख्यारहितस्य सत्त्वभूतस्याऽर्थस्याऽभावादिति भावः । असत्त्विति ।  
मृगतृष्णाविषया मरुमरीचिका यथाऽसत्येन जलरूपेण प्रतिभासते, तथा खट्वावृक्षावसता  
स्त्रीषु सत्त्वेनेत्यर्थः । अथोच्यते—मरीचिदर्शनात्सादृश्याज्जलं पूर्वानुभूतं स्मर्यते न तु तत्रासज्जलं  
चकास्तीति । तत्राह—गन्धर्वनगरं यथेति । न हि गन्धर्वनगरमन्तरिक्षे कदाचिदुपलब्धम्, न  
च तत्र तत्सदृशवस्त्वन्तरग्रहणं, येन गन्धर्वनगरं स्मर्येत । तस्मादसतामपि भावनामचिन्त्यान्नि-

उ०—लिङ्गवत्त्वे हेतुमाह—सत्त्वेति । सत्त्वरूपत्वं कथं लिङ्गवत्त्वे साधकमत आह—लिङ्गेत्यादि ।  
वृक्षादावतिव्याप्तिवारणायैव भाष्ये—असत्त्विति । तत्राऽविद्यमानमित्यर्थः । बुद्धौ तु सदिति भावः ।  
तदुक्तम्—

‘विप्र । पृथ्व्यादि चित्तस्थं न बहिष्ठं कदाचन ।

स्वप्नभ्रमसदाद्येषु सर्वैरेवाऽनुभूयते’ ॥ इति ।

अत्र ‘न कदाचने’त्युक्त्या सर्वैः प्रपञ्चो बहिरसन्नेवेति सूचयति । प्रपञ्चितश्चैतदस्माभिः परमार्थ-  
सारोद्घोषेति । तत्र ह्येवमुक्तं भगवता शेषेण—

मृगतृष्णायामुदकं शुक्तौ रजतं भुजङ्गमो रज्ज्वाम् ।

तैमिरिकचन्द्रयुगवद्भ्रान्तमखिलं जगद्रूपम्’ ॥ इति ।

भ्रमे च बहिरसत एव मानमित्यत्रोक्तम् । ननु मृगतृष्णा न स्वरूपेण असती, नाप्यन्यरूपेण  
तत्प्रतिभासो, यतः प्रतिभासमानाऽन्यरूपेणाऽसत्त्वं स्यादत आह—मृगेति । पिपासापर्याय‘तृष्णा’शब्देन  
तत्कृतभावनावशादुदकत्वेन प्रतिभासमाना मरुमरीचिकोच्यते इति भावः । ‘मरुमरीचिका’शब्देन रविकिरणा  
ऊर्ध्वाऽधरभावेन नम आक्रामन्तस्तरङ्गाकारप्रतीतिजनका उच्यन्ते । ‘तद्यथा मृगास्तृषिता’ इति भाष्ये  
‘मृगा’ इत्युपलक्षणम् ।

स्मर्येत इति । प्रमोषाच्च न तत्तोल्लेख इति भावः । इदञ्च वैशेषिकादिमताऽनुसारेण । अत्र  
स्मरणाऽभावं दर्शयति—न हीति । अनुभवः, सदृशवस्त्वन्तरग्रहणादि ( ना ) संस्कारोद्बोधश्च स्मृतिहेतुरिति  
भावः । अदृष्टवशादपि संस्कारोद्बोधेनाऽनादौ संसारे तेषामपि दर्शनेन च तत्राऽपि स्मरणसम्भवाच्चिन्त्य-  
मेतत् । पातञ्जलैः पूर्वाऽनुभूततारूपतत्तायाः प्रमोषानङ्गीकाराच्च जलमात्रस्मरणसम्भवः । किञ्च जलस्य  
स्मरणेऽपि तस्य तद्देशस्थत्वमसदेव भासते इति भाष्याशयः । अचिन्त्येति । अनाद्यविद्यारूपमिथ्यावासनाव-  
शादित्यर्थः । अदृष्टविशेषादित्यर्थ इत्यन्ये ।



यथा गन्धर्वनगराणि दूरतो दृश्यन्ते, उपसृत्य च नोपलभ्यन्ते, तद्वत्खट्वावृ-  
क्षयोरसल्लिङ्गं द्रष्टव्यम् ।

### आदित्यगतिवत्सन्न

अथवा यथाऽऽदित्यस्य गतिः सती नोपलभ्यते, तद्वत्खट्वावृक्षयोः सल्लिङ्गं  
नोपलभ्यते ।

वस्त्रान्तर्हितवच्च तत् ॥

यथा वस्त्रान्तर्हितानि द्रव्याणि नोपलभ्यन्ते, तद्वत्खट्वावृक्षयोः सल्लिङ्गं  
नोपलभ्यते ।

प्र०—मित्तसामर्थ्याद्यथोपलभस्तथा खट्वादावपि स्त्रीत्वादेरित्यर्थः । तदुक्तं हरिणा—

‘यथा सलिलनिर्भासो मृगतृष्णासु जायते ।

जलोपलब्ध्यनुगुणाद्वीजादबुद्धिर्जलेऽसति ॥

तथैवाऽव्यपदेश्येभ्यो हेतुभ्यस्तारकादिषु ।

मुख्येभ्य इव लिङ्गेभ्यो भेदा लोके व्यवस्थिताः’ ॥ इति ।

इदानीमसत्त्वं निराकरोति—आदित्यगतिवत्सन्नेति । यथा आदित्यगतिः सति प्रत्यक्षेण  
नोपलभ्यते देशान्तरप्राप्त्याऽनुमीयते तथा खट्वावृक्षयोः सदपि लिङ्गं सूक्ष्मत्वात्प्रत्यक्षेणाशक्यं

उ०—मृगतृष्णासु—तद्विषयमरुमरीचिकासु । सलिलनिर्भासं स्वयमेव विवृणोति—बुद्धिरित्यादि ।  
असति जले तदबुद्धिरित्यर्थः । बीजं—मिथ्यावासनादि ।

अव्यपदेश्येभ्यः—अचिन्त्येभ्यः । हेतुभ्यः—मिथ्यावासनाऽदृष्टरूपेभ्यः कारणेभ्य इत्यर्थः । तारका-  
दिषु—तारका—पुण्यः—नक्षत्रमित्यादिषु अचेतनेषु । मुख्येभ्यः—कुमारीत्यादिषु बहिर्विद्यमानेभ्यः स्तनकेशादिभ्यो  
हेतुभ्यः तद्वेतुकतत्तद्व्यवहार इवाऽसल्लिङ्गहेतुकोऽपि भेदः—भेदव्यवहार इत्यर्थः । शब्देन सम्यग्ज्ञानमिथ्या-  
ज्ञानाभ्यामावेदितस्याऽर्थस्याऽविशेषेणाऽभिधानाच्चेतनेषु देवतादिष्विवाऽचेतनेषु तारकापुण्यनक्षत्रादिषु  
लिङ्गप्रतीतिरिविद्वेति भावः । प्रतीतिमात्रेणैव च शास्त्रीयकार्यनिर्वाह इति तात्पर्यम् ।

निराकरोतीति । मृगतृष्णादिदृष्टान्तेनाऽसतोऽपि लिङ्गस्य खट्वादौ मिथ्याज्ञानात्मकप्रत्यक्षविषयता-  
मुक्त्वा तस्यैव शब्दत्रोध्यतोक्ता । तत्राऽसत् उपलभ्ये शशविषाणादेरभ्युपलब्ध्यापत्तिरित्याशयेनाऽसत्त्वं  
निराकरिष्यन्प्रकारान्तरमाहेत्यर्थः । तत्र तन्निराकरणं ‘तथोस्तु तत्कृतं दृष्ट्वे’त्यादिना वक्ष्यति । क्रियाप्रत्यक्ष-  
त्ववादिमतसाधारणाय आदित्यगतिर्दृष्टान्तत्वेनोक्ता भाष्ये । तत्कृतं कार्यं—‘टाब्नादि । किञ्चिद्धीति ।  
उद्भूतानुद्भूतगन्धादिवदित्यर्थः । व्यञ्जनं—स्त्रीत्वादिव्यञ्जकं स्तनकेशादि । अनिर्वचनीयवादेनाऽपि न निर्वाहः,

१—वाक्यपदीये तृतीयकाण्डे सिङ्गसमु० ८-६ कारिके ।

२—खट्वाशब्दे टाप्, वृक्षे नकारश्चेत्यर्थः ।



विषम उपन्यासः । वस्त्रान्तर्हितानि द्रव्याणि वस्त्राऽप्याय उपलभ्यन्ते, खट्वावृक्षयोः पुनर्येऽप्येते रथकारा वाशीवृक्षादनहस्ता मूलात्प्रभृत्याऽऽग्राद् वृक्षास्तच्छृण्वन्ति तेऽपि तयोर्लिङ्गं नोपलभन्ते । केनैतदवसीयते 'खट्वावृक्षयोः सल्लिङ्गं नोपलभ्यत' इति ?

षड्भिः प्रकारैः सतां भावानामनुपलब्धिर्भवति, अतिसन्निकर्षादतिविप्रकर्षान्मूर्त्यन्तरव्यवधानात्तमसावृतत्वादिन्द्रियदौर्बल्यादतिप्रमादादिति । अतोऽत्र कश्चिद्वेतुर्द-

प्र०—ग्रहीतुं, तत्कृतकार्यदर्शनादनुमीयते । किञ्चिद्वि स्थूलमुपलभ्यं व्यञ्जनं, किञ्चित्सूक्ष्मत्वाद्वदुर-  
वधारणमिति भावः । विषम इति । यस्य कदाचिदुपलब्धिर्भवति तस्यानुपलब्धिकारणं व्यवधाना-  
दिकमभिधीयताम्; अत्यन्तानुपलब्धस्य तु शशविषाणादिवत् खट्वादौ लिङ्गस्यासत्त्वमेवेत्यर्थः ।  
येष्येत इति । अनेन दृश्यानुपलब्धिमभावसंयवहारहेतुमुपन्यस्यति । रथकाराः—तक्षाणः ।  
वृक्षादनम्—शस्त्रकम् । इतरो विद्यमानस्यापि लिङ्गस्य सौक्ष्म्यमनुपलब्धिकारणं दर्शयितुमाह-  
षड्भिरिति । अतिसन्निकर्षादिति । यथा स्वचक्षुर्गतस्याञ्जनादेः । अतिविप्रकर्षादिति । यथो-  
द्गीनस्य शकुनेः । मूर्त्यन्तरव्यवधानादिति । कुड्यादिव्यवहितस्य सुवर्णादेः । तमसावृतत्वा-  
दिति । अन्धकाराक्रान्तस्य श्वभ्रादेः । इन्द्रियदौर्बल्यादिति । तिमिरावृतस्य नयनादेः । अति-  
प्रमादादिति । विषयान्तरासक्तचित्तत्वादित्यर्थः । सौक्ष्म्यस्येन्द्रियदौर्बल्येऽन्तर्भावान्न पृथगुपन्यासः ।  
दिव्यचक्षुःश्रोत्रा हि सूक्ष्ममप्यर्थमुपलभन्ते न तु दुर्बलेन्द्रियाः । अतोऽत्रेति । इन्द्रियदौर्बल्यमिति

उ०—अनिर्वचनीयस्याऽप्युपलब्धिदर्शनात् । किञ्च, 'ना'ऽनिर्वचनीयस्य ख्यातिस्तदभावा'दिति सांख्यसूत्रेण  
तन्निरासात् । लोके क्वाप्यदर्शनादिति तदर्थः । अत एवाऽत्र भाष्ये 'असत्तु मृगतृष्णाव'दित्येवोक्तं, न तु  
'अनिर्वचनीयन्तु' इत्युक्तम् । किञ्च, सद्भेदेऽसत्त्वम्, असद्भेदे च सत्त्वमित्युभयरूपतैवाऽऽपतति, न त्वति-  
रिक्तत्वम् । तत्र सत्त्वमधिष्ठानगतमारोपितं, यावद्विशेषदर्शनम् । असत्त्वं वास्तवम् अत एव परमार्थसारे  
भगवता—'सत्यमिव जगदसत्यं मूलप्रकृतेरिदं कृतं येने'त्यादिनोक्तम् । तत्र सत्त्वमधिष्ठानब्रह्मनिष्ठमारोपित-  
मिति 'सत्यमिवे'त्यनेन स्पष्टमेवोक्तम् । एतच्च परमार्थसारव्याख्यानं प्रपञ्चितमिति बोध्यम् ॥ शशविषाणवदिति ।  
अन्यथा तेषामपि सत्त्वं स्यादिति भावः । इत्याऽनुपलब्धिं—दर्शनयोग्याऽनुपलब्धिम् । शस्त्रकमिति  
अल्पे कः । 'अरी' इति लोके प्रसिद्धमित्याहुः ।

भाष्ये—केनैतदिति । यतो नोपलभतेऽत इदं केन मानेन निर्यातं—सदिति । एवञ्च सत्त्वे  
मानाऽभावादसत् एवोपलम्भ इत्यवश्यमङ्गीकार्यम् । किञ्च, यदि सत्, तदाऽनुपलम्भे किं कारणमिति भावः ।  
अन्धकारेति । आलोकस्य सहकारित्वादिति भावः । श्रोत्रो—गर्तः । इन्द्रियाणां दौर्बल्यं—ग्राहकशक्तिहीनता ।  
सा च स्वगततिमिरादिदोषेण, वस्तुगतसौक्ष्म्यदोषेण, तदाधारकालगतसौक्ष्म्यदोषेण च । विषयान्तरेति ।  
मनःसमाधेरपि तत्सहकारित्वादिति भावः । ननु प्रकृतेऽनुपलब्धिकारणसौक्ष्म्यस्याऽनुल्लेखान्नूनन्तेत्यत  
आह—सौक्ष्म्यस्येति । तदुपपादयति—दिव्यचक्षुरिति । योगसामर्थ्येनेति भावः । एवञ्चाऽस्मदादीनामि-  
न्द्रियशक्त्यभावेन सूक्ष्मार्थसूक्ष्मकालाऽवच्छिन्नार्थग्रहणाऽयोग्यत्वमिति भावः । यद्यपि सर्वदर्शनशक्तिमत्सर्व-  
मिन्द्रियं, तथाप्यस्मदादीनामिन्द्रियस्य बह्व्यः शक्त्यस्तमसावृता इति न देशकालस्वभावविप्रकृष्टाना-



दृव्यो येन खट्वावृक्षयोः सल्लिङ्गं नोपलभ्यते । केनैतदवसीयते 'खट्वावृक्षयोः सल्लिङ्गं नोपलभ्यत' इति ?

तयोस्तु तत्कृतं दृष्ट्वा

स्त्रीकृतं शब्दं दृष्ट्वा 'स्त्री'त्यवसीयते, पुंस्कृतं ( शब्दं ) दृष्ट्वा 'पुमा'निति ।  
यथाऽऽकाशेन ज्योतिषः ।

तद्यथा,—आकाशं दृष्ट्वा 'ज्योतिरत्रेति' गम्यते, ज्योतिर्निमित्तं ह्याकाशम् ।

अन्योऽन्यसंश्रयं त्वेतत्

अन्योऽन्यसंश्रयं त्वेतद्भवति । स्त्रीकृतः शब्दः, शब्दकृतं च स्त्रीत्वम् । तदेतदि-  
तरेतराश्रयं भवति । इतरेतराश्रयाणि च न प्रकल्पन्ते ।

प्र०—भावः । केनैतदिति । सतामसतां चानुपलम्भात्, खट्वादिषु सर्वदा लिङ्गानुपलम्भात् सदस-  
त्त्वविषयः सन्देह इति प्रश्नः । इतरस्तत्सद्भावेऽनुमानमाह—तयोस्त्विति । स्त्रीपुंसकार्यं टाब्जत्वा-  
दिकं दृष्ट्वा कारणभूतलिङ्गानुमानं क्रियते इत्यर्थः । आकाशेनेति । आकाशते इत्याकाशं—  
प्रकाशः, आलोकः । तेन यथा मेघान्तरितं ज्योरिनुमीयते तथा लिङ्गमित्यर्थः ।

अन्योऽन्यसंश्रयमिति । ज्योतिःप्रकाशयोः प्रत्यक्षेण कार्यकारणभाववगमाद्भवतु कार्येण  
कारणानुमानम्, खट्वादिषु तु लिङ्गस्य कदाचिदप्यग्रहणान्न तेन कस्यचित्कार्यकारणभावग्रहणम् ।  
तत्र हि लिङ्गावगमात् शब्दप्रयोगः, शब्दप्रयोगलिङ्गावगतिरितीतरेतराश्रयमेतदित्यर्थः ।

उ०—अप्रत्यक्षम् । योगाऽभ्यासेन च तदपनये क्लृप्तैः सनिकर्षैः संयोगादिभिरेव सर्वप्रत्यक्षम् । योगजधर्मस्य  
पृथक् प्रत्यासत्तिवकल्पनस्य गुरुत्वादिति तात्पर्यम् । भाष्ये—अतोऽत्रेति । अत उक्तषट्कादित्यर्थः ।

सतामसताम्बेति । सतां—विप्रकर्षादिना, असताम्—असत्त्वेन । अनुपलम्भोऽत्र—अप्रत्यक्षम् ।  
एवञ्च खट्वादिषु लिङ्गसदसत्त्वसन्देह एव, न सत्त्वनिश्चय इत्यर्थः । लिङ्गाऽनुमानमिति । स्त्रीत्वसत्ताऽनुमा-  
नमेव जायते, न तु तद्वाधशानमपि कदाचिद्वधवहारपर्यन्तम् । मृतवृष्णाजलादेस्तृत्तरकालं नाघनिश्चयोऽतो  
न तद्वदरोपेणाऽसतो भानमत्रेत्यर्थः । नन्वव्याप्यत्वात्कथं गगनेन ज्योतिरनुमानमत आह—आकाशत इति ।

न तेन कस्यचित्कार्यकारणेति । अनेन दृष्टविषयाऽनुमानाऽयोगोऽत्र दर्शितः । अथ 'स्त्रियां  
टा'विति शब्दतस्तयोः कार्यकारणभावग्रहात्, 'कार्यं कारणपूर्वक'मिति सामान्यव्याख्या च टावादिना  
कार्येण तत्कारणलिङ्गाऽनुमानं स्यात् । तत्रेतेतराश्रयमाह—तत्र हीति । एतदिति । लिङ्गकार्यदर्शनेन  
लिङ्गाऽनुमानमित्यर्थः । साधुलिङ्गकार्येण लिङ्गसत्ताऽनुमानं, लिङ्गसत्ताशानेन च तत्साधुत्वज्ञानमित्यन्योन्याश्रय  
इति भावः ।

लिङ्गस्वरूपविविक्तेति । लिङ्गस्वरूपेण विविक्तं—रहितं यत्खट्वादि तत्प्रत्यक्षेणेत्यर्थः । एवञ्च  
प्रत्यक्षवाधितमनुमानमिति भावः । नन्विन्द्रियदौर्बल्यादनुपलब्धिरित्युक्तं, तत्राह—इन्द्रियेति । अन्यथा



### प्रत्यक्षेण विरुध्यते ॥

प्रत्यक्षेण खल्वपि स विरुध्यते, य आह—‘खट्वावृक्षयोः सल्लिङ्गं नोपलभ्यते’ इति । तत्र स्वेन्द्रियविरोधः कृतो भवति, न च नाम स्वेन्द्रियविरोधिना भवितव्यम् ।

तटे च सर्वलिङ्गानि दृष्ट्वा कोऽध्यवसास्यति ॥

तटे च खल्वपि सर्वाणि लिङ्गानि दृष्ट्वा तटः तटी तटमिति, कस्तदध्यवसा-  
तुमर्हति—‘इयं स्त्री’ ‘अयं पुमान्’ ‘इदं नपुंसक’मिति ।

तस्मान्न वैयाकरणैः शक्यं लौकिकं लिङ्गमास्थातुम् । अवश्यं च कश्चित्  
स्वकृतान्त आस्थेयः । कोऽसौ स्वकृतान्तः ?

प्र०—यदुक्तमादित्यगतिवत्सन्नेति, तद्वद्वषयति—प्रत्यक्षेणेति । लिङ्गस्वरूपविविक्तखट्वादिव-  
स्तुविषयेण प्रत्यक्षेण लिङ्गाभावनिश्रयकारिणा विरुध्यत एतदित्यर्थः । इन्द्रियदौर्बल्यमनुपबि-  
कारणं प्रमाणान्तरावसितवस्तुविषयमेवाभिधातुं शक्यते ।

तटे चेति । लिङ्गशब्देन तत्कर्माण्यभिधीयन्ते । एकस्मिन् द्रव्ये विरोधात्सर्वलिङ्गाऽ-  
सम्भवः । स्त्रीषु ससद्भावे च नपुंसकत्वं न स्यात् । ‘तदभावे नपुंसक’मिति वचनात् ।

स्वकृतान्त इति । स्वसिद्धान्तः । स्त्रीपुमानिति । रूढिपरिहारेण क्रियाशब्दत्वमाश्रय-  
णीयमित्यर्थः । संस्त्यान इति । भावसाधनत्वं दर्शयति—सूतेरिति । ‘सु’ इत्येतस्य धातोः  
सप् भवति । सकारस्य पकारो भवतीत्यर्थः । औणादिको मसुन्प्रत्ययः, ह्रस्वश्च बाहुलकात् ।

उ०—शशविषाणादावप्येवं स्यादिति भावः । प्रमाणान्तरावसितेति । प्रबलमानाऽन्तरनिश्चितेत्यर्थः । भाष्ये—  
स्वेन्द्रियविरोधः—स्वेन्द्रियजन्यप्रत्यक्षविरोधः । अनुमानेन च स्वेन्द्रियजन्यप्रत्यक्षविरोधिना न भवितव्यमित्यर्थः ।  
अनयोः प्रत्यक्षाऽनुमानयोरनुमानस्याऽनन्यथासिद्धत्वरूपप्रबलवत्त्वाऽभावेन प्रत्यक्षेण बाध एवोचित इति  
तात्पर्यम् । कार्येण लिङ्गाऽनुमाने दोषान्तरमाह भाष्ये—तटे चेति । ननु तटे स्तनादि लिङ्गानि नोपलभ्यन्तेऽत  
आह—लिङ्गशब्देनेति । भाष्ये—अध्यवसास्यति—निश्चेष्ट्यति । ननु तत्र सर्वलिङ्गाऽनुमानमस्त्वत आह—  
एकस्मिन्निति । सर्वलिङ्गाऽसम्भव इति । लौकिकसर्वलिङ्गाऽसम्भव इत्यर्थः । तेषां परस्परविरोधेन  
विविक्तविषयाऽवस्थानादिति भावः ।

भाष्ये—तस्मादिति । ‘सल्लिङ्गं नोपलभ्यते’ इति वक्तुमशक्यं; प्रत्यक्षविरोधात्, तद्यदिषु विरोधाच्च ।  
‘नाऽप्यसदुपलभ्यते’ इत्यपि, सत्त्वेन प्रतीतिविरोधात्, ( चेतने ) कदचिदपि बाधाऽननुभवाच्च, अनुमानेन  
सत्त्वनिश्रयाच्च । तथा चाऽचेतनेऽव्याप्तिर्दोषादिव्याप्तिश्च यतस्तस्मादित्यर्थः । साङ्ख्यमताऽवष्टम्भेनाह—  
स्वकृन्तात इति । एतेन साङ्ख्यशास्त्राऽनुसारित्वं व्याकरणस्येति सूचयति । रूढिपरिहारेणेति । लोकेऽन्य-  
तन्ने च स्यादिशब्दाः स्तनकेशादिमत्सु रूढा अप्यस्मच्छास्त्रे योगेन तैः संस्त्यानप्रसवावुच्येते इत्यर्थः ।



४ अ० । १ पा० । १ आ० । ३ सू० ]

व्याकरणमहाभाष्यम्

४४७

संस्त्यानप्रसवौ लिङ्गमास्थेयौ स्वकृतान्ततः ।

संस्त्यानप्रसवौ लिङ्गमास्थेयौ । किमिदं 'संस्त्यानप्रसवा'विति ?

संस्त्याने स्त्यायतेर्द्वा स्त्री सूतेः सप् प्रसूवे पुमान् ॥ इति ।

ननु च लोकेऽपि स्त्यायतेरेव स्त्री, सूतेश्च पुमान् । अधिकरणसाधना लोके स्त्री—'स्त्यायत्यस्यां गर्भ' इति । कर्तृसाधनश्च पुमान्—'सूते पुमा'निति । इह पुनरुभयं

प्र०—स्त्यायत्यस्यामिति । संघातरूपं प्राप्नोतीत्यर्थः । कर्तृसाधन इति । सूते—अपत्यं जनयति—पुमानित्यर्थः । संस्त्यानमिति । तिरोभावः । प्रवृत्तिः—आविर्भावः । साम्यावस्था—स्थितिः । एताश्चावस्थाः शब्दगोचरा एवेत्यवसेयम् ।

गुणानामिति । 'सत्वरजस्तमांसि गुणास्तत्परिणामरूपाश्च तदात्माका एव शब्दादयः पञ्च गुणाः', तत्संघातरूपं च घटादि, न तु तद्व्यतिरिक्तमवयवी द्रव्यमस्ती'ति सांख्यानां सिद्धान्तः । केषामिति । सत्त्वादीनामनारब्धकार्याणां सूक्ष्मावस्थानामप्रत्यक्षत्वाच्छब्दव्यवहाराऽगोचरत्वात्प्रश्नः । तथा चोक्तम्—'गुणानां परमं रूपं न दृष्टिपथमृच्छती'ति ।

उ०—सपः प्रत्ययत्वभ्रमं निराकरोति—स इत्येतस्येति । सकारस्येति पाठान्तरम् । बाहुलकादिति—पूर्वान्वयि । 'पा'तेर्द्वा मुन' इत्यादि तु व्याकरणान्तरेऽप्यनार्षम् । सङ्घातरूपमिति । 'गर्भ'पदेन तत्कारणं शुक्रशोणितमुच्यते । संस्त्यानपदार्थमाह—तिरोभाव इति ।

संस्त्यानप्रसवाम्यां तृतीयमपि लक्ष्यत इत्याह—साम्याऽवस्थेति । नन्वेतासामवस्थानां सर्वत्र सत्त्वे प्रत्यक्षेण कुतो नोपलम्भोऽत आह—एता इति । शब्दगोचरा एव—शब्दजन्यप्रतीतिविषया एवेत्यर्थः । यद्यपि वक्ष्यमाणान्यायेन सर्वेषु पदार्थेष्वेता व्याप्तास्तथाऽपि केनचिच्छब्देन कस्यचिदेव प्रत्यायनमित्यपि 'शब्दगोचरा' इत्यनेनोच्यते ।

भाष्ये—कस्य पुनरिति । जातावेकवचनम् । सत्त्वेत्यादि । सर्वस्य जगतः सुखदुःखमोहाऽन्वयात्कारणत्वेन सत्त्वादीनि परिकल्प्यन्ते । प्रकृतिस्त्रिमुणात्मिका महच्छब्दवाच्यबुद्धिरूपेण परिणमते । महत्—अहङ्कारात्मना । अहङ्कारस्य—गन्धरूपरसस्पर्शशब्दात्मकपञ्चतन्मात्राः, दशेन्द्रियाणि, मनश्च परिणामः । अत एव सत्त्वाद्यात्मिका शब्दादयश्च पृथिव्याद्यात्मना परिणमन्ते । तत्र पञ्चानां पृथिवी, चतुर्णामापः, त्रयाणां तेजः, द्वयोर्वायुः, एकस्य गगनम् । एवं प्रकृतिः सर्वरूपा पुरुषभोगार्था । पुरुषश्च न प्रकृतिर्नाऽपि विकृतिः, केवलचैतन्यरूपोऽपरिणामी शुद्ध इति साङ्ख्यसिद्धान्तः । 'प्रकृतिरचेतनाऽपि चेतनस्य पुरुषस्य भोगाऽपवर्गलक्षणमर्थं साधयितुं तत्तददृष्टादिसहकारेणेश्वरेण प्रवर्यते' इति च सेश्वरसाङ्ख्यसिद्धान्तः । तत्सङ्घातरूपञ्चेति । शब्दादिसङ्घातरूपमित्यर्थः । न तु तद्व्यतिरिक्तमिति । अत एवाग्रे—'सर्वाश्च मूर्त्य एवमात्मिकाः' इति भाष्यकारो वक्ष्यति । साङ्ख्यानमिति । सेश्वरसाङ्ख्यानमाचार्यस्य पतञ्जलेरित्यर्थः । 'मुणसमूहो द्रव्य'मिति पतञ्जलि'रिति योगभाष्ये स्पष्टम् । तद्वक्ष्यति—'सर्वाश्च मूर्त्य एवमात्मिकाः' इति ।

१—उणादि० ४ । १७८

२—प्रकाशक्रियास्थितिशीलं भूतेन्द्रियात्मकं भोगापवर्गार्थं इत्यम् ( योग० २ । १८ )



भावसाधनम्—( सं )स्त्यानं स्त्री, प्रवृत्तिश्च पुमान् । कस्य पुनः ( सं )स्त्यानं स्त्री, प्रवृत्तिर्वा पुमान् ? गुणानाम् । केषाम् ? शब्दस्पर्शरूपरसगन्धानाम् । सर्वाश्च पुनर्मूर्तय एवमात्मिकाः संस्त्यानप्रसवगुणाः शब्दस्पर्शरूपरसगन्धवत्यः । यत्रालपी-

प्र०—इतरस्तत्परिणामरूपान् लोकप्रसिद्धानाह—शब्दस्पर्शेति । अवरत इति । अन्तत इत्यर्थः । ननु आकाशं शब्दात्मकमेव, स्पर्शात्मकश्च वायुः । नैष दोषः । संपिण्डितस्वभावाश्चक्षुर्गोचरा मूर्तिशब्देनात्र विवक्षिताः । रसगन्धाविति । वाय्वाकाशयोरभावात् । सर्वपदार्थव्यापित्वं पुंस्त्वादीनामाह—प्रवृत्तिरिति । न हीति । सत्त्वादीनामाविर्भावविरूपः प्रवृत्तिशब्दवाच्यो नित्यः

उ०—सूचमाऽवस्थानामिति । प्रकृतिरूपाणामित्यर्थः ; अप्रत्यक्षत्वादिति । अस्यैव व्याख्यानं—शब्दव्यवहारेति । प्रकृतिशब्दाऽतिरिक्तशब्दाऽवाच्यत्वादित्यर्थः । तदवस्थानामाविर्भावतिरोभावयोरभावान्निङ्गत्रयव्यवहाराऽनुपपत्तेरित्यपि बोध्यम् । यद्वा शब्दकृतव्यवहारस्य प्रवृत्तिनिवृत्तिरूपस्य अविषयत्वादित्यर्थः, तत्राऽप्रत्यक्षत्वं हेतुः । परमं—शब्दादिरूपेण परिणतम् । दृष्टिपथमिति । अस्य ज्ञानविषयत्वमित्यर्थः । शब्दादिग्रहणं तत्परिणामसामान्योपलक्षणम् ।

भाष्ये—संस्त्यानप्रसवगुणत्वे हेतुकथनं—शब्दस्पर्शेत्यादि । शब्दादिपदेन—शब्दादितन्मात्राणि । तेषां तिरोभावादिसम्भवादिति भावः । ‘समूहसमूहिनोः काल्पनिको भेदोऽपीति सूचयितुमत्र मत्वर्थीयः । स्पर्शात्मकश्चेति । चाच्छब्दात्मक इति बोध्यम् । भाष्ये—शब्दस्पर्शेत्याद्युपलक्षणं—सत्त्वरजस्तमःकार्यमात्रस्य । अत एव ‘रसो गन्धः पाकः’ इत्यादौ लिङ्गव्यवहारनिर्वाहः । पञ्चावत्यादौ रूपादीनां सुखदुःखमोहजनकतया तेषां सत्त्वरजस्तमोमयतायाः स्पष्टतया तत्कथनद्वारा सर्वं तत्कार्यमुपलक्षितमिति बोध्यम् । एतेन ‘शब्दनिष्ठमेव लिङ्गमिति नव्योक्तं परास्तं, स्पर्शादिकथनस्य भाष्ये वैयर्थ्यापत्तेः ।

चक्षुर्गोचरा इति । वाय्वाकाशयोरेवंरूपत्वाऽभावेन ताविह न विवक्षितावित्यर्थः । वाय्वाकाशयोरिति । इदमुपलक्षणं तेजसोऽपि, रसगन्धयोरभावात् ॥ नन्वेवमपि संस्त्यानप्रसवगुणत्वं सर्वत्र कथमत आह भाष्ये—प्रवृत्तिः खल्वपीति । ‘प्रवृत्तिरिति लिङ्गसामान्यलक्षणम् । नित्या—सार्वदिकत्वात्सार्वत्रिकत्वाच्च । तदाह—सर्वपदार्थव्यापित्वमिति । रूपरसादिसर्वपदार्थेत्यर्थः । इदमुपलक्षणं सर्वकालव्यापित्वस्य । ‘प्रवृत्तिः खल्वपि नित्येत्यनेनाऽन्यं, ‘तच्चोभयं सर्वत्रेत्यनेनाद्यं दर्शितमिति बोध्यम् ।

भाष्ये—न हीहेति । रूपादीनामपि काचिदवस्थाऽप्रलीयते काचिद्वर्धते इत्याविर्भावतिरोभावौ सर्वत्रेत्यर्थः । आविर्भावादीति । आदिना तिरोभावस्थिति । नित्य इति । नित्यत्वञ्च सर्वदा सर्वत्र च भावात् । तच्च ‘न ही’त्यादिना भाष्ये दर्शितम् । ननु पुरुषे परिणामाऽनभ्युपगमात्कथं ‘पुरुषश्चित्श्चैतन्यमिति लिङ्गत्रययोग इति शङ्कते—पुरुषो यद्यपीति । तद्धर्मापन्न इवेति । भोग्यत्रिगुणात्मकवस्तुधर्मापन्न इत्यर्थः । अयं भावः—भोक्तृत्वाऽवस्थायां भोग्यवस्तुशब्दलितमेव चैतन्यं प्रतीयते तदेव च शब्दगोचरम्, एवञ्च ‘गच्छति पुरुष’ इतिवत्तस्य लिङ्गत्रयोपपत्तिरिति ।

१—मातापितृजं स्थूलं प्रायश इतरज ॥ ७ ॥ पाञ्चभौतिको देहः ॥ १७ ॥ चातुर्भौतिकमित्येके ॥ १८ ॥ एकभौतिकमित्यपरे ॥ १९ ॥ ( सांख्य० अ० ३ )

सर्वेषु पृथिव्युपादानमसाधारण्यात् तदव्यपदेशः पूर्ववत् ( सां० ५ । ११२ ) इति कपिलः ।



४ अ० । १ पा० । १ आ० । ३ सू० ]

व्याकरणमहाभाष्यम्

४४३

यांसो गुणास्तत्रावरतस्त्रयः शब्दः स्पर्शो रूपमिति । रसगन्धौ न सर्वत्र । प्रवृत्तिः  
स्वल्पमपि नित्या । न हीह कश्चिदपि स्वस्मिन्नात्मनि मुहूर्तमप्यवतिष्ठते, वर्धते वा यावदनेन  
वर्धितव्यम्, अपायेन वा युज्यते । तच्चोभयं सर्वत्र । यद्युभयं सर्वत्र, कुतो व्यवस्था ?

प्र०—परिणाम इत्यर्थः । पुरुषो यद्यप्यपरिणामी, तथापि भोक्तृत्वात्तद्वर्मापन्न इव भवति ।  
तदुक्तं हरिणा—

‘प्रवृत्तिरिति सामान्यं लक्षणं तस्य कथ्यते ।

आविर्भावस्तिरोभावः स्थितिश्चेत्यथ भिद्यते ॥ १ ॥

प्रवृत्तिमन्तः सर्वेऽर्थाः तिसृभिश्च प्रवृत्तिभिः ।

सततं न वियुज्यन्ते वाचश्चैवात्र संभवः ॥ २ ॥

यश्चाऽप्रवृत्तिधर्माऽर्थश्चितिरूपेण गृह्यते ।

अनुयातीव सोऽन्येषां प्रवृत्तीर्विष्वगाश्रयः ॥ ३ ॥

तेनाऽस्य चितिरूपं च चितिकालश्च भिद्यते ।

उ०—प्रवृत्तिरिति । ‘अज्ञपरिणामिनां गुणानां परिणामविशेषाऽनादरेण प्रवृत्तिः परिणाम’ इति  
सामान्यलक्षणमित्यर्थः । अथ तत्सामान्यमाविर्भावरूपेण त्रिधा भिद्यते । तत्र आविर्भावः—पुंस्त्वम्,  
तिरोभावः—स्त्रीत्वम्, स्थितिः—अन्तरालावस्था नपुंसकत्वम् । अत एव स्थितेः संस्थानप्रसवव्यापित्वेन  
लिङ्गसर्वनामनपुंसकम् ॥ १ ॥

प्रवृत्तेः सार्वत्रिकत्वं दर्शयति—प्रवृत्तिमन्त इति । ‘यतस्तिसृभिः प्रवृत्तिभिः सततं सर्वदा न  
वियुज्यन्तेऽतः सर्वेऽर्थाः प्रवृत्तिमन्त’ इत्यन्वयः । नित्ययोगे मनुष्यं, नित्यं प्रवृत्तिमन्त इत्यर्थः । ‘सतत’मि-  
त्यनेन सार्वदिकत्वमुक्तम् । वाचश्चैवेति । एवम्भूतेषु पदार्थेष्वेव वाचः—शब्दस्य सम्भवः । न हि शुद्धं  
परिणामरहितं वस्तु शब्दविषयम्, आकाराऽवग्रेहेणैव शब्दवाच्यत्वादिति भावः ॥ २ ॥

अपरिणामधर्मिणि पुरुषे लिङ्गयोगमुपपादयति—यश्चेति । चितिरूपेणि—केवलचैतन्यरूपेण ।  
गृह्यते—‘योगिमि’रिति शेषः । अन्येषाम्—भोग्यानाम् । विष्वगाश्रयः—सर्वपदार्थाऽनुगतः । ‘विष्वगाश्रयाः’  
इति पाठोऽसङ्गतः, ‘अन्येषामप्रवृत्ती’रित्यनेन पौनरुक्त्यादित्याहुः । अनुयातीव—अनुगच्छतीव । वस्तुतः  
परिणामाऽभावेऽपि व्यवहारे भोग्यशत्रुलितत्वेनैव ग्रहणाद्भोग्यनिष्ठप्रवृत्त्यादिना सोऽपि लिङ्गादिमानिति  
भावः । तत्तदवस्थतत्तद्वस्त्वाकारवृत्तीनां चैतन्ये प्रतिबिम्बादिति तत्त्वम् ॥ ३ ॥

तत्र मानं दर्शयति—तेनेति । तेन—बुद्धिदर्पणसंक्रान्तेन भोग्यजातेन । भोक्तृश्चितिरूपं भिद्यते—  
विषयाकारेण हि ज्ञानं भेदेन गृह्यत इत्यर्थः । यथा घटज्ञानं, पटज्ञानमिति । कालश्चेति । ‘ज्ञास्यति’ ‘ज्ञात’

१—रूपरसगन्धस्पर्शवती पृथिवी ॥ १ ॥ रूपरसस्पर्शवत्य आपो द्रवाः स्निग्धाः ॥ २ ॥ तेजो  
रूपस्पर्शवत् ॥ ३ ॥ स्पर्शवान् वायुः ॥ ४ ॥ त आकाशे न विद्यन्ते ॥ ५ ॥

( वै० द० अ० २ आ० १ ) इति कणादः ।

५७ \*



विवक्षातः । संस्त्यानविवक्षायां स्त्री, प्रसवविवक्षायां पुमान्, 'उभयोरविवक्षायां नपुंसकम् ।

तस्य स्वरूपभेदस्तु न कश्चिदपि विद्यते ॥ ४ ॥

अचेतनेषु संक्रातं चैतन्यमिव दृश्यते ।

प्रतिबिम्बकधर्मेण यत्तद्वाचो निबन्धनम् ॥ ५ ॥ इति ।

सामान्यमपि गोत्वादिकं व्यक्तेरव्यतिरिक्तत्वात्प्रवृत्तिधर्मः शशविषाणादावपि उत्तरपदार्थस्य सद्भावात्तद्वद्वाको लिङ्गयोग इति सर्वपदार्थव्यापित्वं प्रवृत्तेः । आविर्भावतिरोभावान्तरालावस्था स्थितिरुच्यते । सा च नपुंसकत्वेन व्यवस्थाप्यते । स्त्रीत्वं, स्त्रीता, पुंस्त्वमित्यादौ संस्त्यानादेरपि प्रवृत्तिलक्षणलिङ्गयोगः । विवक्षात इति । लोकव्यवहारानुवादिनी विवक्षा आश्रीयते न तु प्रायोक्त्री । तदुक्तं हरिणा—

‘संनिधाने निमित्तानां किञ्चिदेव प्रवर्तकम् ।

यथा तद्वादिशब्दानां लिङ्गेषु नियमस्तथा ॥ १ ॥

३०—इत्यादौ । तस्य—चैतन्यमात्ररूपस्य । स्वरूपभेद इति । स्वरूपतः—देशतः कालतो वा न कश्चित्-स्वरूपभेदस्तस्य विद्यते इत्यर्थः ॥ ४ ॥

ननु शुद्धस्य पुरुषस्य भोग्येनाऽसम्बन्धात्कथं तद्वृत्तिधर्मेण व्यवहारोऽत आह—अचेतनेष्विति । ‘चैतन्यमचेतनेषु संक्रान्तमिव दृश्यते’ इत्यन्वयः । प्रतिबिम्बकधर्मेणेति । बिम्बप्रतिबिम्बन्यायेनेत्यर्थः । यथा दर्पणे मुखादि गृह्यते, न च तद्वस्तुतस्तत्रास्ति, तद्वच्चैतन्यमपि दर्पणस्थानीयेषु सत्त्वादिसुखमयेषु जडेषु अन्तःकरणदिषु सत्त्वधर्मस्वच्छत्वाऽतिशयवशेन तत्राऽविद्यमानमपि संक्रान्तमिव दृश्यते, अतस्तत्संक्रम-विशिष्टान्तःकरणवृत्तौ सर्वाऽर्थोऽऽकारसमर्पणात्तादृशवृत्तेश्च पुनश्चेतने प्रतिबिम्बादन्येषाम्प्रवृत्तिमनुविदधदनुभवति लिङ्गयोगमिति तदेव वाचो निबन्धनमिति भावः ॥ ५ ॥

ननु जातेर्नित्यतया प्रवृत्तिधर्माऽयोगात्कथं ‘जातिः’ ‘सामान्य’मित्यादिलिङ्गयोगोऽत आह—सामान्य-मपीति । ‘तत्तद्व्यक्त्यनुगता ब्रह्मसत्त्व गोत्वादिजाति’रिति पक्षे इदम् । जातिव्यक्त्योस्तादात्म्यबोधकसमवाय-स्यैव सम्बन्धत्वात्तद्वर्मापस्तत्रैत्यर्थः । वस्तुतस्तदपि प्रकृतेः परिणामविशेष एव, चिरस्थायितामात्रेण तु पुरुषां नित्यत्वव्यवहारः । अत्यन्ताऽसच्छशविषाणादौ लिङ्गयोगमुपपादयति—शशेति । एवञ्चोत्तरपदार्थ-धर्मस्य बौद्धे समुदाये आरोप इति भावः । केचित्तु—यथा बुद्धिविषयार्थवत्त्वेन प्रातिपदिकत्वं तथा लिङ्गयोगो-ऽपीत्याहुः । प्रवृत्तेरिति । परिणामस्येत्यर्थः । ननु स्त्रीत्वादेः स्त्रीत्वाऽन्तराद्ययोगात्कथं स्त्रीतेत्यादीति; तत्राह—संस्त्यानादेरिति । परिणामरूपस्यापि संस्त्यानादेः परिणामान्तरसद्भावेन सलिङ्गतोपपत्तेरिति भावः । लोकव्यवहारेति । पृषोदरदिसूत्रोक्तशिष्टलोकेत्यर्थः ।

किञ्चिदेवेति । लिङ्गविशेषरूपं निमित्तमित्यर्थः । शब्दशक्तिवैचित्र्यादिति भावः । प्रवर्तकं—तत्तदर्थं तत्तच्छब्दप्रयोगनियामकम् । यथा तद्व्यवच्छेदनाद्यनेकक्रियासन्निधानेऽपि तद्व्यवस्थामाश्रित्य ‘तच्चाऽय’मिति व्यवहियते ॥ १ ॥

१—‘उभयविवक्षायां’ पा० ।



तस्योक्तौ लोकतो नाम

तस्योक्तौ च=वचने लोकतो नामैतद्भवति—‘स्त्री पुमान्पुंसक’मिति ।

गुणो वा लुपियुक्तवत् ॥

वधिकादिषु भूयान् परिहारः । ‘लुपि युक्तवद्व्यक्तिवचने’ [ १ । २ । ५१ ]  
इत्येवमत्र गुणो भवति ॥ न चैतन्मन्तव्यं स्वमनीषिकयोच्यत इति । पठिष्यति  
ह्याचार्यः—‘लिङ्गमशिष्यं लोकाश्रयत्वाल्लिङ्गस्ये’ति । पुनः पठिष्यति—‘एकार्थे शब्दा-  
न्यत्वाद्दृष्टं लिङ्गान्यत्वम्, ‘अवयवान्यत्वाच्चे’ति\* ।

भावतत्त्वविदः शिष्टाः शब्दार्थेषु व्यवस्थिताः ।

यद्यद्धर्मेऽङ्गतामेति लिङ्गं तत्तत्प्रचक्षते ॥ २ ॥ इति ।

तस्योक्ताविति । लोकतः=शिष्टलोकात्=तस्य लिङ्गस्य प्रतिपादने व्यवस्थानुगन्तव्येत्यर्थः ।  
भूयानिति । भ्रुकुंसादिषु स्तनकेशादिमत्त्वलक्षणलिङ्गाभ्युपगमत्यागः परिहारः । चञ्चादिषु तु  
तदपरित्यागेऽपि शास्त्राल्लिङ्गसिद्धिरिति भावः । लिङ्गमशिष्यमिति । अनेन लिङ्गव्यवस्थायां  
लोकः प्रमाणमित्यर्थः । एकार्थ इति । अनेन लिङ्गस्वरूपमपि लोकादेव ज्ञायत इत्युक्तं भवति ।  
तत्रैकस्मिन्नेवार्थे संस्त्यानादिसद्भावात्पुष्यस्तारका नक्षत्रमिति शब्दान्यत्वाल्लिङ्गान्यत्वम् । स्तन-  
केशादिसंबन्धे तु लिङ्गेऽभ्युपगम्यमाने एतन्न युक्तम् । अवयवान्यत्वाच्चेति । ( कुटी ) कुटीर

उ०—भावतत्त्वविदः—ब्रह्मतत्त्वसाक्षात्कारवन्तः । निरुपपद—‘भाव’पदस्य ब्रह्मणि रुढेः । ते=शिष्टाः ।  
शब्दार्थेषु व्यवस्थिताः, ‘प्रमाणत्वेने’ति शेषः । तेषाम्प्रयोगे यद्यल्लिङ्गं धर्मेऽङ्गतामेति तत्तच्छब्दस्य लिङ्गमि-  
त्यन्वयः । एवञ्च तेषां शब्दानां यल्लिङ्गमुपादाय शिष्टाः साधुत्वाऽवगमपूर्वकं धर्मजनकत्वबुद्ध्या प्रयोगं  
कुर्वन्ति तेषां तदेव लिङ्गमिति नियमः सिद्ध इति भावः ॥ २ ॥

तमेवार्थं भगवानाह—तस्योक्ताविति । ‘तस्योक्ता’वित्यत्र वचिः प्रतिपादने इत्याह—लोकत इति ।  
प्रतिपादने—शब्देन बोधने । तेनाऽस्य लिङ्गस्य शब्दजन्यबोधविषयतोक्ता । किमेतदित्यत्राह—स्त्री  
पुमानित्यादि ।

भाष्ये—गुणो वेति । ‘गुणशब्देन लिङ्गमुच्यते । एवञ्चाऽतिदिश्यमानविरुद्धस्वकार्याऽभाव इति  
भावः । भाष्ये—न चैतदिति । एतत्—आविभावादिरूपं लिङ्गं, ‘तस्योक्तौ लोकतो नामे’त्येतच्च स्वमनीषिक-  
योच्यते इति न मन्तव्यमित्यर्थः । आचार्य इति । वार्तिककृदित्यर्थः । पुनः पठिष्यतीति । ‘तस्याऽपत्य’-  
मिति सूत्रे इति बोध्यम् ।



संस्त्याने स्त्यायतेडूट् स्त्री, सूतेः सप् प्रसवे पुमान् ।५

तस्योक्तौ लोक्तो नाम, गुणो वा तुपि युक्तवत् ॥

कथं पुनरिदं विज्ञायते—‘स्त्रियामभिधेयायां टाबादयो भवन्ती’ति, आहोस्वित्—

‘स्त्रीसमानाधिकरणात्प्रातिपदिका’दिति । कश्चात्र विशेषः ?

✓ स्त्रियामिति स्त्र्यर्थाभिधाने चेद्वाबादयो द्विवचनबहुवचनानेकप्रत्ययानुपपत्तिः ॥ १ ॥

स्त्रियामिति स्त्र्यर्थाभिधाने चेद्वाबादयो भवन्ति, द्विवचनबहुवचनयोरनुपपत्तिः—  
कुमार्यौ कुमार्यः, किशोर्यौ किशोर्यः । किं कारणम् ? [ ‘एकत्वात् स्त्रीत्वस्य । ]

प्र०—इति रेफस्यावयवस्योपजने लिङ्गभेदो दृष्ट इत्यर्थः । यद्यपि अविचारितरमणीयं लिङ्गमाश्रित्य वक्तारः शब्दानुच्चारयन्ति, श्रोतारश्च प्रतिपद्यन्ते, तथापि वस्तुतत्त्वनिर्णयो भाष्यकारेण कृत इति यदन्यैरभ्यध्यायि—‘संस्त्यायादिलक्षणमलौकिकं लिङ्ग’मिति, तदपाकृतं भवति । कथमिति । (स्त्रीशब्दः शुक्लादिशब्दवद्गुणमात्रे गुणिनि च वर्तते । तत्र यदा गुणमात्रमिह स्त्रीत्वं स्त्रीशब्देनोच्यते तदा ‘द्रव्यवाचिनः प्रातिपदिकात् स्त्रीत्वे वाच्ये टाबादय’ इति स्त्रीत्वं प्रत्ययार्थ इति पक्षः संपद्यते । यदा तु स्त्रीत्वयुक्तं द्रव्यं स्त्रीशब्देनोच्यते तदाऽपरं पक्षद्वयं संभवति । ‘स्त्रीत्वोपलक्षितद्रव्यवाचिनः प्रातिपदिकाट्टाबादयः इति—स्त्रीसमानाधिकरणपक्षसंभवः । अथ ‘स्त्रीत्वयुक्तद्रव्यवाचिनोऽङ्गीकृतस्त्रीत्वात्प्रातिपदिका’दिति—प्रकृत्यर्थविशेषणपक्षसंभवः । एकोयमर्थ इति । प्रकृत्यर्थोपसर्जनस्य स्त्रीत्वस्य प्रत्ययेनाभिधानादिति भावः । यद्यपि शब्दादीनामवस्थाविशेषो लिङ्गम्, अवस्थाश्चावस्थानुरभिन्नास्तथापि यथा शब्दादीनां संनिवेशमात्रे घटे शब्दादीनां

उ०—तत्राद्यवार्तिकार्थमाह—लिङ्गव्यवस्थायामिति । लिङ्गस्वरूपं—संस्त्यानप्रसवावित्येतत् । तत्रेति । ‘मुणानामवस्था लिङ्गम्’ इत्यभ्युपगमे सतीत्यर्थः भाष्ये—शब्दाऽन्यत्वमेव प्रकारान्तरेणाह—अवयवाऽन्यत्वाच्चेति । एवमपि शब्दाऽन्यत्वमिति भावः ॥ नाऽस्य प्रयोगप्रतिपत्तिः फलं विचारस्य, किं तर्हि ? परमतनिरास इत्याह—यद्यपीति । अविचारितमपि—आविर्भावत्वादिनाऽज्ञातमपि, रमणीयं—शब्दबलात्प्रीतिं लिङ्गमाश्रित्य शब्दव्यवहारदर्शनान्नाऽस्य विचारस्य प्रयोगप्रतिपत्तिः फलमित्यर्थः । तस्मात्स्त्रीत्वादिना प्रतीयमानं संस्त्यानादिकं लौकिकम् । तस्याऽलौकिकत्वे तु ‘खट्वा स्त्री, वृक्षः पुमान्’ इत्यादिव्यवहारोनुपपन्न इति तस्यापि लौकिकत्वप्रसाधनेनाऽलौकिकत्वं निराकृतमिति भावः । स्त्रीत्वोपलक्षितेति । वस्तुतः स्त्रीत्वयुक्तं यद्द्रव्यं तन्मात्रवाचिनः, न तु स्त्रीत्वविशिष्टवाचिन इत्यर्थः । ‘अङ्गीकृतस्त्रीत्वात्प्रातिपदिकादिति’त्यस्य ‘पक्षस्तदे’ति शेषः । प्रकृत्यर्थोपसर्जनेति । यद्यपि स्त्रीत्वाभ्यद्रव्यस्य द्वित्वादिसंभवस्तथापि प्रधानार्थस्य संख्यायां वचनेन भाव्यम्, तस्य च द्वित्वाद्यभाव इति भावः । ‘वेदाः प्रमाणम्’ इत्याद्यपि प्रमाणत्वगतसं-

१—कीलहानसंस्करण इदं न विद्यते ।



एकोऽयमर्थः स्त्रीत्वं नाम, तस्यैकत्वादेकवचनमेव प्राप्नोति ॥ ‘अनेकप्रत्ययानुपपत्तिश्च’ । अनेकश्च प्रत्ययो नोपपद्यते—गार्ग्यायणी\* कारीषगन्ध्या† कालितरेति‡ । किं कारणम् ? एकत्वात् स्त्रीत्वस्य । एकोऽयमर्थः स्त्रीत्वं नाम, तस्यैकेनोक्तत्वाद्वितीयस्य प्रयोगेण न भवितव्यम् । किं कारणम् ? ‘उक्तार्थानामप्रयोग’ इति ।

स्वयर्थस्य च प्रातिपदिकार्थत्वात् स्त्रियामिति लिङ्गानुपपत्तिः ॥ २ ॥

स्वयर्थस्य च प्रातिपदिकार्थत्वात् ‘स्त्रिया’मिति ईकारो न प्राप्नोति ।

अस्तु तर्हि—‘स्त्रीसमानाधिकरणात्प्रातिपदिका’दिति ।

प्र०—बहुत्वेऽपि संनिवेशस्याऽभेदविवक्षायां घट इत्येकवचनं भवति, एवमवस्थाविशेषस्य लिङ्गस्याप्येकत्वमेव संस्त्यानादेरिति मन्यते । अनेकश्चेति । पक्षद्वयेऽपि द्योतकः प्रत्ययः, अनेकस्यापि च प्रदीपादेर्दृष्टं द्योतकत्वमित्यनेकप्रत्ययोत्पत्तिरविरुद्धा । वाचके तु प्रत्ययेऽर्थप्रयुक्तत्वाच्छब्दस्यैकेनैवाभिहितेऽर्थे द्वितीयस्यानुत्पत्तिप्रसङ्गः ।

गार्ग्यायणीति । गर्गास्यापत्यं गोत्रं स्त्री । गर्गादिभ्यो यञ् । तदन्तात्प्राचां ष्फ तद्धित’ इति ष्फः । तदन्तान्डीष् ॥ कारीषगन्धेरपत्यं स्त्रीत्यण् । तस्या‘णित्रो’रिति ष्यङ् । ततो ‘यङश्चा’-बिति चाप् ॥ कालशब्दाज्ज्ञानपदादिसूत्रेण डीष् । ततस्तरप् । ततश्चान्न प्राप्नोति, डीषा स्त्रीत्वस्योक्तत्वात् । स्वयर्थस्येति । संस्त्यानवाचिडूटप्रत्ययान्तेन स्त्रीत्वस्याभिधानान्डीब्न प्राप्नोति ।

उ०—ख्याया धर्मिण्यारोपात्साध्यमित्याशयः । शब्दादीनां—शब्दरूपादिमुणानामित्यर्थः । अवस्थाश्चेति । एवञ्च ‘कुमार्य’ इत्यत्रावस्थानुभूतानां गुणानां बहुधात्ववैदा बहुवचनमेव स्यादिति चोदनीयमित्यर्थः । सन्निवेशस्येति । रूपादिसंघातरूपस्य संस्थानविशेषस्येत्यर्थः । अभेदेति । एकत्वेत्यर्थः । अवस्थाविशेषस्येति । अवस्थान्नाऽभेदेऽपि भेदस्याऽपि सत्त्वात्स्वागतैकत्वमेवेत्यर्थः ।

नन्वितरयोरपि पक्षयोरनेकप्रत्ययाऽनुपपत्तिस्तुल्या, तत्राह—पक्षद्वये स्थिति । समानाधिकरणपक्षे, प्रकृत्यर्थविशेषणपक्षे चेत्यर्थः । अनेकस्याऽपीति । यथा अन्वकारबाहुल्ये एकप्रदीपेन प्रकाशाऽभावे प्रदीपान्तरापादानं, तद्वदेकेन स्त्रीत्वाद्यद्योतने प्रत्ययान्तरापादानमित्यर्थः । तदन्तान्डीषिति । द्योतकत्वे तु प्रातिपदिकेनोक्तेऽपि स्त्रीत्वे डीषुत्पत्तिरुचिद्वेति भावः । ‘स्त्रीसमानाधिकरणा’दिति पक्षेपि द्योतकत्वैवेति बोध्यम् ।

स्त्रीत्वोपलक्षितेति । अत्र पक्षे स्त्रीत्वं द्रव्योपलक्षणमिति तदुपलक्षितब्राह्मण्यां ‘भूत शब्दस्य वृत्तेः पदान्तरावपलक्षितबहिरङ्गस्यैवाऽर्थस्य स्त्रीप्रत्ययाऽन्वाख्याने निमित्तत्वात् स्यादिति भावः । ननु

\* गर्गादिभ्यो यञ्; प्राचां ष्फ तद्धितः; त्रिद्विगौरादिभ्यश्च ४ । १ । १०५; १७; ४१

† प्राग्दीव्यतोऽण्; अणिञोरनार्षयोर्मुंरूपोत्तमयोः ष्यङ् गोत्रे; यङश्चाप् ४ । १ । ८३; ७८; ७४

‡ जानपदकुण्डगोणस्थलभाजनागकाल..... ४ । १ । ४२; द्विवचनविभक्त्योपपदे तरवीयसुनौ

५ । ३ । ५७; अजाद्यतष्टाप् ४ । १ । ४



स्त्रीसमानाधिकरणादिति चेद्भूतादिष्वतिप्रसङ्गः ॥ ३ ॥

स्त्रीसमानाधिकरणादिति चेद्भूतादिष्वतिप्रसङ्गो भवति—भूतमियं ब्राह्मणी, कारणमियं ब्राह्मणी, आवपनमियमुष्ट्रिकेति ॥ स्वार्थाभिधाने पुनष्टाबादिषु सत्सु, इह तावद्—‘भूतमियं ब्राह्मणी’ति नात्र स्त्रीत्वं विवक्षितम् । किं तर्हि ? पौतन्यम् । ‘कारणमियं ब्राह्मणी’ति नात्र स्त्रीत्वं विवक्षितम् । किं तर्हि ? प्राधान्यम् । ‘आवपनमियमुष्ट्रिके’ति नात्र स्त्रीत्वं विवक्षितम् । किं तर्हि ? संभवनम् ।

षट्संज्ञकेभ्यश्च प्रतिषेधः ॥ ४ ॥

षट्संज्ञकेभ्यश्च प्रतिषेधो वक्तव्यः+ । पञ्च ब्राह्मण्यः, दश ब्राह्मण्यः ।

स्वार्थाभिधाने पुनष्टाबादिषु सत्सु नात्र स्त्रीत्वं विवक्षितम् । किं तर्हि ? भेदो विवक्षितः संख्या ॥ इह च ‘स्त्री’ ( ति ) ईकारो न प्राप्नोति । न हि तेनैव तस्य सामानाधिकरण्यमस्ति ।

प्र०—भूतमियमिति । स्त्रीत्वोपलक्षितब्राह्मणीवृत्तित्वाद्भूतशब्दस्य तत्सामानाधिकरण्यात् स्त्रीप्रत्ययप्रसङ्गः । स्वार्थाभिधान इति । प्रत्ययार्थपक्षे दोषोऽयं नावतरतीत्यर्थः । भूतादयः पौतन्यादर्थवृत्तय इति तदर्थस्य स्त्रीत्वेन संबन्धाभावात् प्रत्ययोत्पत्तिप्रसङ्गाभावः । न हि तेनैवेति । स्त्रीशब्दसामानाधिकरण्याद्ब्राह्मण्यादिषु स्त्रीप्रत्ययः सिध्यति । स्त्रीशब्दे तु पदान्तरप्रयोगाभावाद्, ब्राह्मण्यादिपदापेक्षाभावाच्च प्रत्ययो न प्राप्नोतीत्यर्थः । अथ ब्राह्मण्याद्यपेक्षया स्त्रीशब्दात् प्रत्ययः क्रियते तदेतरेतराश्रयदोषापत्तिः । प्रत्ययोत्पत्तौ परस्परपेक्षणात् ।

उ०—‘भूतमियम्’ इत्यत्र टाप्यपि ‘ह्रस्वो नपुंसके’ इति ह्रस्वो दुर्वार इति चेन्न; पर्जन्यवृक्षक्षणाप्रवृत्त्याऽन्तरङ्गत्वाद्भ्रष्टत्वे ततश्चापि ‘लक्ष्ये लक्षणस्ये’ति न्यायेन पुनरप्रवृत्तेः । आवपनादौ ङीपो भूतत्वस्य जातित्वे तत्रापि ङीषः प्रसङ्गाच्च ।

भाष्ये—स्वार्थाभिधाने इति । स्वार्थस्य अभिधाने—प्रतिपादने—तन्निमित्तं प्रयोगे, टाबादिषु सत्सु—जायमानेषु । ‘न दोष’ इति शेषः । दोषोऽभावमेवोपपादयति—इहेति । भाष्ये—पौतन्यं—पूतनात्वं, पिशाचता । तद्वाचि‘भूत’शब्दो नित्यनपुंसकः । एवम्—आवपनं—भाजनविशेषः । पौतन्यादि—प्रवृत्तिनिमित्तम् ।

भाष्ये—षट्संज्ञकेभ्य इति । षट्संज्ञकानां लिङ्गाऽभावात्पक्षद्वये तन्न कर्तव्यमित्याशयः । भेदनियतत्वात्संख्याभेदः । स्त्रीप्रत्यय इति । स्त्रीशब्दप्रयोगाऽभावेऽपि ‘प्रविश पिण्डी’मित्यादौ क्रियाकारकादेरिव तत्प्रतीत्या तत्सामानाधिकरण्यमिति भावः । नन्वत्र पक्षे यथा ब्राह्मण्यादिषु स्त्रीप्रत्ययस्तथा स्त्रीशब्देऽपि स्यादत आह—स्त्रीशब्दे त्विति । पदाऽपेक्षाऽभावादिति । तदर्थोऽपेक्षाऽभावादित्यपि बोध्यम् । सामान्य-

१—‘उष्ट्रिका मृत्तिकाभाण्डभेदे’ इति मेदिनी । ‘धूर्मज्ञसंज्ञोभविदारितोष्ट्रिका’ इति माघः (१२।२६)

+ न षट्संज्ञादिभ्यः ४।१।१०

२—काचित्कम् ।



सिद्धं तु स्त्रियाः प्रातिपदिकविशेषणत्वात्स्वार्थे टाबादयः ॥ ५ ॥

सिद्धमेतत् । कथम् ? 'स्त्रियाः प्रातिपदिकविशेषणत्वात्' प्रातिपदिकविशेषणं स्त्रीग्रहणम्, स्वार्थिकाष्टाबादयः । नैवं विज्ञायते 'स्त्रियामभिधेयाया'मिति, नापि 'स्त्रीसमानाधिकरणा'दिति । कथं तर्हि ? 'स्त्रियां यत् प्रातिपदिकं वर्तते तस्माद्वाबादयो भवन्ति । कस्मिन्नर्थे ? स्वार्थे इति ।

अथवा पुनरस्तु 'स्त्रियामभिधेयाया'मिति । ननु चोक्तं 'स्त्रियामिति स्त्र्य-  
र्थाभिधाने चेद्वाबादयो द्विवचनबहुवचनानेकप्रत्ययानुपपत्तिः' 'स्त्र्यर्थस्य च प्राति-  
पदिकार्थत्वात् स्त्रियामिति लिङ्गानुपपत्ति'रिति । नैष दोषः । यत्तावदुच्यते—'द्विवच-  
नबहुवचनयोरनुपपत्ति'रिति—

गुणवचनस्य चाऽऽश्रयतो लिङ्गवचनभावात् ॥ ६ ॥

गुणवचनानां हि शब्दानामाश्रयतो लिङ्गवचनानि भवन्ति । तद्यथा,—शुक्लं  
वस्त्रम्, शुक्ला शाटी, शुक्लः कम्बलः, शुक्लौ कम्बलौ, शुक्लाः कम्बला इति ।

प्र०—इदानीं तृतीयं पक्षमाश्रित्याह—सिद्धं त्रिविधं । स्त्रीत्वयुक्तेऽर्थेऽङ्गीकृतसंस्थाने वर्त-  
मानात् स्वार्थे टाबादय इत्यर्थः । एवमिहापीति । यद्यपि गुणमात्रे प्रत्ययः क्रियते तथापि गुणगु-  
णिनोरभेदविवक्षायां स्वाभाविकत्वाद्वा गुणप्रधानभावव्यवस्थायाः कुमारीशब्देन द्रव्यस्यैवाभिधाना-  
त्तद्गतसंख्यानिमित्ता वचनोत्पत्तिः, द्रव्यवाचिना च नित्यं सामानाधिकरण्यमिति भावः । तदुक्तं  
हरिणा—

'सोयमित्यभिसम्बन्धादाश्रयं प्रतिपद्यते ।

स्त्रीत्वं स्वभावसिद्धो वा गुणभावविपर्ययः' ॥ इति ।

उ०—विवक्षया शब्दप्रयोगादिति भावः । अथेति । सामान्ये सर्वविशेषाऽन्तर्भावद्ब्राह्मण्यादिप्रतीतेरिति भावः ।  
परस्पराऽपेक्षणादिति । स्त्रीशब्दान्ङीपि सति तत्सामानाधिकरण्यात्तदधिकारस्थस्त्रीप्रत्यये ब्राह्मण्यादिसिद्धिः ।  
तत्सामानाधिकरण्याच्च 'स्त्र'शब्दात्प्रत्यय इत्यर्थः । साधुत्वज्ञानाऽनुपपत्तिरेतदितरेतराश्रयस्य दूषकताबीजम् ।  
अङ्गीकृतसंस्थाने इति । तद्विशिष्टस्त्रीवाचकादित्यर्थः । अनेनाऽत्र पक्षे स्त्रीत्वस्य विशेषणत्वमेवेति सूचितम् ।  
एवमिहापीति । ननु शुक्लादीनां द्रव्यविशेषणत्वादाश्रयगतलिङ्गादि युक्तं; तस्य प्राधान्यात्, इह तु स्त्रीत्वं  
प्रधानं प्रत्ययवाच्यत्वात्, द्रव्यं गुणभूतम्—प्रकृत्यर्थत्वादिति कथं गुणधर्माणां प्रधाने प्रतिपत्तिरिति  
शङ्कते—यद्यपीति । 'अभेदविवक्षाया'मित्यस्य—'द्रव्यस्यैवाऽभिधाना'दित्यनेनाऽन्वयः । स्वाभाविकत्वाद्देति ।  
प्रत्ययार्थप्राधान्यं तु उत्सर्ग इति भावः । द्रव्यस्यैवेति । न कदाचिदपि प्राधान्येन स्त्रीत्वस्य गुणस्येति भावः ।  
नित्यं सामानाधिकरण्यमिति । 'इयं स्त्री'त्येव सर्वदा न तु 'अस्याः स्त्री'ति कदाचिदिति भावः ।  
एवन्तु—'अजादीनां या स्त्री'ति 'अजाद्यत' इति सूत्रे भाष्यं, 'अजाद्यर्थगते स्त्रीत्वे इत्यर्थः' इति कैयटश्च  
कथं सङ्गच्छत इति चिन्त्यम् ।



यदसौ द्रव्यं श्रितो भवति गुणस्तस्य यल्लिङ्गं वचनं च तद्गुणस्यापि भवति । एव-  
मिहापि यददो द्रव्यं श्रितं भवति स्त्रीत्वं तस्य यल्लिङ्गं वचनं च तत्स्त्रीत्वस्यापि  
भविष्यति ॥ यदप्युच्यते—‘अनेकप्रत्ययानुपपत्तिरिति—

भावस्य च भावयुक्तत्वात् ॥ ७ ॥

भावो भावेन युज्यते । तद्यथा,—इषिरिषिणा निमन्त्रिश्च निमन्त्रिणा\* ॥ विषम  
उपन्यासः । युक्तं तत्रान्यत्वं साधनभेदात् कालभेदाच्च । उक्तं तत्रैकस्य बाह्यं साधनं  
सर्वकालश्च प्रत्ययः, अपरस्याभ्यन्तरं साधनं वर्तमानकालश्च प्रत्यय इति । इह  
पुनरेकं स्त्रीत्वम् ॥ अथैकमप्युपलभ्यते । किं चातः ? यद्येकमुपलभ्यते द्वितीयमप्यु-  
पलभ्यताम् । अथैकमप्यनुमानगम्यं द्वितीयमप्यनुमानाद्गम्यताम् ।

प्र०—भावस्येति । स्त्रीत्वस्य स्त्रीत्वेन योग इत्यर्थः । इषिरिति । एषितुमिच्छतीत्यत्रेत्यर्थः ।  
निमन्त्रिश्चेति । ‘निमन्त्रये’ इत्यत्र निमन्त्रणे लिङ्गविधायित्यर्थः । एकस्येति । एषितुमित्यस्येषे-  
रित्यर्थः । बाह्यमिति । भोजनादिकमित्यर्थः । सर्वकाल इति । तुमुन्नित्यर्थः । स हि ‘समान-  
कर्तृ केषु तुमु’न्निति कालमात्रे विधीयते । अपरस्येति । इच्छतीत्यस्य । आभ्यन्तरमिति ।  
इषिरेव कर्मेत्यर्थः । स चैषिषतीत्यत्र प्रकृत्यर्थत्वादाभ्यन्तरः । इह पुनरिति । भेदहेत्वभावा-  
देकमेक स्त्रीत्वम् । इच्छायास्त्वभिन्नरूपाया अपि कालसाधनभेदाद्भवतु भेदग्रहणमित्यर्थः । इतर  
‘इह पुनरेकमिति ब्रुवता स्त्रीत्वमनेन प्रतिपन्नं, भेदस्तु सुसाध’ इति मत्वाह—अथैकमपीति ।  
यद्येकमुपलभ्यते इति ।

खट्वादिष्वसदपि मृगतृष्णावद्युपलभ्यते लिङ्गम् ।

अविचारितमणोयेन च तेन प्रसिद्धो व्यवहारः ॥

उ०—सोऽयमिति । गुणमात्रस्य प्रत्ययार्थत्वेऽपि द्रव्येणोपचरिताऽभेदं गुणं प्रत्ययोऽभिधत्त इति  
स्त्रीत्वं कर्तुं—आश्रयमभेदेन प्रतिपद्यते इति तद्वतसंख्यादिलाभ इत्यर्थः । अत्रैव पदे भाष्यस्वारस्यं, गुणव-  
चनदृष्टान्तेन साधनात् । न हि गुणप्रधानभावविपर्ययेऽस्योपयोगः, सम्भवो वा । वाचकत्वे प्रत्ययार्थस्य  
प्राधान्यमेवेत्येव भाष्याशय इति दिक् ।

भावशब्देन धर्ममात्रमुच्यत इत्याह—स्त्रीत्वस्येति । निमन्त्रये इत्यत्रेति । निमन्त्रणार्थकलिङ्गवि-  
धिविषये ‘निमन्त्रये’ इत्यत्रेत्यन्वयः । कथं पुनरिषिरूपस्य कर्मण आभ्यन्तरत्वमत आह—स चेति । इषिश्चे-  
त्यर्थः । एकमेवेति । फलीषादिवाच्यमेकमेव स्त्रीत्वमिति स्वस्य स्वेन योगाऽसम्भव इत्यर्थः । अभिन्नरूपाया  
इति । धातुतो भेदाऽनवगतेरिति भावः ।

भेदसाधनाय ‘यद्येकमित्यादि भाष्येन, तद्व्याचष्टे—खट्वादिष्विति । लिङ्गस्याऽनुमानगम्यत्वमुपपा-  
दयति—सुखेति । तत्परिणामेति । सुखाद्यात्मकसत्त्वादिपरिणाम इत्यर्थः । एवञ्च गुणानामप्रवृत्त्यनुमेयत्वेन  
तत्परिणामात्मकलिङ्गस्याऽपि तत्त्वम् । तत्र प्रवृत्तेरपीति । गुणानां प्रवृत्तिः—आविर्भावादि, लिङ्ग—

१—‘स्त्रीत्वं गुणः’ पा० । \* ३ । १ । ७ वा० १५ भाष्ये, ३ । ३ । १६१ वा० ३ भाष्ये ।



कस्य तावद्भवानेतं गुणं न्याय्यं मन्यते स्त्रीत्वं नाम ? द्रव्यस्य । द्रव्ये च भवतः कः संप्रत्ययः ? यदि तावद्गुणसमुदायो द्रव्यम्, का गतिर्य एते भावाः कृदभिहितास्तद्धिताभिहिताश्च—चिकीर्षा गोतेति† । अथ मतमेतत् 'कृदभिहितो भावो द्रव्यवद्भवती'ति, स्त्रीत्वमपि स्त्रीत्वेनाभिहितं द्रव्यवद्भवविष्यति ।

क च तावद्दोषः स्यात् ? दृष्टस्य हि दोषस्य सुसुखः परिहारो गाग्यर्याणी कारीषगन्ध्या कालितरेति । इह तावद् गाग्यर्याणीति पित्करणसामर्थ्यान्ङीप् भविष्यति‡ । कारीषगन्ध्येति वचनाच्चाब्भविष्यति+ । कालितरेति न यावत्काली तावत्कालितरेति । किं तर्हि ? प्रकृष्टा काली कालितरा । यत्तच्छब्दरूपं प्रकर्षे वर्तते तस्यानुक्तं स्त्रीत्वमिति कृत्वा टाब्भविष्यति\* ।

प्र०—तदा स्त्रीतेत्यादौ द्वितीयस्याप्युपलम्भोऽस्त्विति भावः । अथैकमिति । सुख दुःख-मोहान्वयात्सर्वव्यक्तीनां तत्परिणाम एवेदं विश्वं गुणानाञ्च प्रवृत्तिर्लिङ्गम् । तत्र प्रवृत्तेरपि प्रवृत्तिसद्भावास्त्रिङ्गयोगोऽस्त्वित्यर्थः । कस्य तावदिति । आश्रये निज्जाति सुवचः समाधिरिति भावः । गुणसमुदाय इति । रूपादिसन्निवेशमात्रमित्यर्थः । गोतेति । भावे तल । अथ मतमिति । 'इदं' 'त'दिति सर्वनामप्रत्ययवर्णयोग्यं वस्तु द्रव्यमित्यर्थः । ततश्च स्त्रीत्वस्योपि द्रव्यरूपत्वादपरेण स्त्रीत्वेनाऽविरुद्धो योगः । पित्करणसामर्थ्यादिति । एकमपि स्त्रीत्वं प्रत्यय-द्वयेनाभिधीयत इत्यर्थः ।

वचनादिति । 'यङश्चा'वित्यस्मात् । तथा हि—अत्र सामान्यग्रहणाय तदविधाताय च ष्यङोऽनुबन्धद्वयं कृतमिति भावः । यावत्कालीति । अन्योऽत्र प्रकर्षयुक्तोर्थोऽन्यश्चाप्रकर्षयुक्तः ।

उ०—तत्पदवाच्यम् । एवञ्च, प्रवृत्तेरपि गुणपरिणामत्वात्तत्राऽपि गुणाविर्भावादिसत्त्वास्त्रिङ्गयोग इत्यर्थः । सुवचः समाधिरिति । समाध्यन्तरमनेनोच्यत इति भावः ।

भाष्ये—सम्प्रत्यय इति । किमात्मकं द्रव्यं भवान्मन्यते इत्यर्थः । भाष्ये—य एते भावा इति । तेषां गुणसमुदायत्वाऽभावात्स्त्रीत्वं न स्यादिति 'गुणसमुदायो द्रव्य'मिति लक्षणं न युक्तमिति भावः । इदं तदिति । न तु 'गुणसमुद्भो द्रव्य'मिति लक्षणमित्यर्थः । इदञ्चैतच्छास्त्रमात्रोपयोगि द्रव्यलक्षणमिति बोध्यम् । स्त्रीत्वस्याऽपीति । चिकीर्षादेरिवेत्यर्थः । भाष्ये—स्त्रीत्वेनाऽभिहितमिति । स्त्रीत्वेन स्त्रीत्वगुणवै-शिष्ट्येन । भाष्ये—क च तावदित्यादिना लिङ्गस्य लिङ्गाऽन्तराऽनङ्गीकारेऽपि अनेकप्रत्ययानुपपत्तौ समा-ध्यन्तरम् । दृष्टस्येति । त्वया दृष्टस्य 'गाग्यर्याणी'त्यादावनेकप्रत्ययाऽनुपपत्तिरूपस्योक्तस्येत्यर्थः ।

नन्विदं ज्यङि साऽवकाशमत आह—तथा ह्यत्रेति । एवञ्च ष्यङोऽपि चाबनुमीयत इत्यर्थः ।

† अ प्रत्ययात् ३ । ३ । १०२; तस्य भावस्त्वतलौ ५ । १ । ११६

‡ विद्गौरादिभ्यश्च ४ । १ । ४१

+ यङश्चाप् ४ । १ । ७४

\* अजाद्यतष्टाप् ४ । १ । ४



यदप्युच्यत 'इह च 'स्त्री' (ति) ईकारो न प्राप्नोती'ति, निपातनादेतत्सिद्धम् ।  
किं निपातनम् ? 'स्त्रियामवन्तिकुन्तिकुरुभ्यश्च' [ ४ । १ । १७६ ] इति ।

स्त्रीविषये ङ्यापोरप्रसिद्धिरकारान्ताऽदर्शनात् ॥ ८ ॥

स्त्रीविषये ङ्यापोरप्रसिद्धिः । खट्वा माला । किं कारणम् ? 'अकारान्ता-  
दर्शनात्' । न ह्यकारान्तता दृश्यते । ननु चेयं दृश्यते—अतिखट्वः अतिमाल इति ।  
नैषाऽकारान्तता । आद्य एवैतदधस्त्वम् × ।

सर्वेषां तु स्वरवर्णानुपूर्वाज्ञानार्थ उपदेशः ॥ ९ ॥

सर्वेषामेव तु प्रातिपदिकानां स्वरवर्णानुपूर्वाज्ञानार्थ उपदेशः कर्तव्यः । शशः,  
'षष' इति मा भूत् । पलाशः, 'पलाष' इति मा भूत् । मञ्जकः, 'मञ्जक' इति मा भूत् ।  
तस्मान्त्सिद्धम् ॥ १० ॥

तस्मात्सिद्धमेतद्भवति ॥ अथवेयमकारान्तता दृश्यते—पञ्चभिः खट्वाभिः क्रीतः  
पटः पञ्चखट्वः दशखट्वः\* ॥ ३ ॥

प्र०—अवस्थाभेदाच्चाचकशब्दभेदाच्चैक एवार्थो भिद्यत इति भावः । स्त्रीविषय इति । एते नित्यमेव  
स्त्रियां वर्तन्ते खट्वामालादयस्तेषामकारान्तप्रकृतित्वमवधारयितुं न शक्यते, अकारान्तस्य  
प्रयोगाभावात् । अनेकलिङ्गेषु तु कुक्कुटादिषु शक्यतेऽकारान्तत्वं निश्चेतुमिति भावः । सर्वेषा-  
मिति । शाकटायनदर्शनेन सर्वशब्दानां व्युत्पाद्यत्वाच्छास्त्रद्वारेणाकारान्तता निश्चीयते इत्यर्थः ।  
पञ्चभिरिति । (तद्धितार्थे द्विगुः । 'आर्हा'दिति ठक्, तस्य ध्यर्द्धपूर्वेतिलुक् । 'लुक्कृतिलुकी'ति  
स्त्रीप्रत्यस्य लुकि कृते प्रयोग एवाकारान्तता दृश्यते एवेत्यर्थः) ॥ ३ ॥

उ०—अवस्थाभेदादिति । प्रकर्षयुक्त्वाऽयुक्तत्वरूप एवऽवस्थाभेदः । नन्वेवमपि 'लोहिनि के'त्यन्यन्तस्वार्थिके  
कनि टाप न स्यादत आह—वाचकशब्दभेदाच्चेति । शब्दस्याऽपि शब्दबोधे विशेषणत्वादिति भावः ।  
भाष्ये—निपातनादिति । 'उणादयोऽव्युत्पन्नानी'ति पक्ष इदम् । व्युत्पत्तिपक्षे द्रष्टुः टित्वादपि ङीप्सिद्धि-  
र्बोद्ध्या । विषयशब्दस्य प्रयोजनपूर्वमर्थं दर्शयति—ये नित्यमेवेति । अनन्यभावे हि 'विषय'शब्दः ।  
शाकटायनेति । 'सर्वं नाम घातुजमाह निरुक्ते व्याकरणे शक्यस्य च तोकम्' इत्युक्तेरिति भावः । भाष्ये  
'उपदेश'शब्देन—व्युत्पादनम् ॥ ३ ॥

× गोत्रियोरुपसर्जनस्य १ । २ । ४८ .

१—प्रकरणमिदं भाष्ये पस्पशायां ५२ पृष्ठेऽपि द्रष्टव्यम् ।

\* आर्हादगोपुच्छसंख्यापरिमाणादठक्; अध्यर्धपूर्वद्विगोलुगसंशयात् ५ । १ । १६; २८; छुक्  
तद्धितलुकि १ । २ । ४६



अजाद्यतष्टाप् ॥ ४ । १ । ४ ॥

शूद्रा चाऽमहत्पूर्वा ॥ १ ॥

शूद्रा चामहत्पूर्वेति वक्तव्यम् । शूद्रा । अमहत्पूर्वेति किमर्थम् ? महाशूद्री ।

जातिः ॥ २ ॥

जातिरिति वक्तव्यम् । या हि महती शूद्रा महाशूद्रा सा भवति ।

प्र०—अजाद्यतष्टाप् । शूद्रा चेति । जातिलक्षणो ङीष् अनेन टापा बाध्यते न तु पुंयोगलक्षणः, 'गौणमुख्ययोर्मुख्ये संप्रत्यय' इति न्यायान्मुख्यार्थवृत्तेरिह शूद्रशब्दस्य ग्रहणात् । तेन शूद्रस्य भार्या शूद्रीत्येव भवति । 'अमहत्पूर्वे'त्यत्र महच्छब्दस्यानुकरणशब्दत्वाल्लौकिकार्थाभिधायित्वाभावात्त्वाभावः । अमहत्पूर्वेति किमर्थमिति । अन्तरङ्गत्वात् पूर्वं टापि कृते सुप्युत्पन्ने समासेन भाव्यम्—महती शूद्रा महाशूद्रेति । ततश्च निवृत्तत्वाद् टापः प्रतिषेधोऽनर्थक इति प्रश्नः ॥ महाशूद्रीति । महाशूद्रशब्दः समुदाय एवाभीरजातिवचनो न त्वत्रावयवार्थोऽस्ति, यथा गौरखर इति । तत्र समुदायव्युत्पादनेऽवयवार्थस्य स्त्रीत्वाभावात्तदविवक्षित्वैव समासः क्रियते । ततश्चापि प्रतिषिद्धे जातिलक्षणो ङीप् एव भवति ।

जातिरिति । महाशूद्रशब्दः समुदायो यदा जातिवाचि तदा टापः प्रतिषेधः । यदा तु

उ०—अजाद्य भाष्ये—शूद्रा चेति । गणगठित 'शूद्रे'त्यत्र 'अमहत्पूर्वे'ति वक्तव्यमित्यर्थः । गणे—'अजा एडका मूषिका शूद्रे'ति स्त्रीप्रत्ययान्ताः पठ्यन्त इति बोध्यम् । अत एवाग्रे 'शूद्राशब्दोऽजादिषु पठ्यते' इति भाष्यं सङ्गच्छते । बाध्यत इति । अकारान्तत्वेन सिद्धे पुनः पाठादिति भावः । गौणमुख्ययोरिति । यद्यपि पदकार्येण न्याय इति 'ओत्' सूत्रे उक्तम्, तथाऽपि यत्र प्रातिपदिकाऽवस्थायामेव गौणत्वप्रतीतिस्तत्र तदाश्रयणं युक्तमेव, तत्र पदग्रहणस्य गौणवृत्त्याश्रयोपलक्षणत्वात् । अत्र हि पुंयोगास्त्रियां वृत्तौ स्त्रीत्वप्रतीतिसमये एव गौणार्थतेति भावः । अत्राहुः—लाक्ष्णिकत्वं न गौणत्वं, किन्तु सदृशलाक्ष्णिकत्वमिति कथमत्राऽस्य न्यायस्य विषयः । शूद्रस्य स्त्रीत्वार्थे तु न टापः, जातिवाचिमहत्पूर्वभिन्नस्य तत्सदृशस्य स्त्रीत्वविशिष्टजातित्रोषकस्यैव शूद्रशब्दस्य ग्रहणात् । किञ्च,—येषां शब्दानामर्थस्य स्वत एव स्त्रीत्वं, न तत्र पुंयोगाद्वृत्तिरिति 'अश्वस्य स्त्री'त्यर्थे ङीष् स्यादिति न वाच्यम् । यदा त्वन्यजातिः शूद्रस्य भार्येति निवक्षिता तदा 'शूद्रो'त्येवेति दिक् । अन्तरङ्गत्वादिति । एवञ्चाग्रेऽपि 'अश्वस्यक्रियः प्रतिषेध' इति प्रश्न इति भावः । निवृत्तस्य वचनशक्तेनाऽपि दूरीकृतमशक्यत्वादिति तात्पर्यम् । आभीरेति । क्षत्रियाङ्कुद्रकन्यायामुपपन्ना—उग्रकन्या, तस्यां ब्राह्मणादुत्पन्न आभीरः । तदविवक्षित्वेति । अविवक्षायां हेतुः—स्त्रीत्वाभावः ।

ननु जातेरन्यत्राऽन्तरङ्गे टापि ततः सुपि समासे च जातस्य टापो निवृत्त्ययोगान्निषेधो जातावेव

† जातेरस्त्रीविषयादयोपघात् ४ । १ । ६३



शूद्रशब्दोऽजादिषु पठ्यते, तत्र कः प्रसङ्गो यन्महत्पूर्वात् स्यात् । नैव प्राप्नोति नार्थः प्रतिषेधेन । तदन्तविधिनाऽपि प्राप्नोति । ग्रहणवता प्रातिपदिकेन तदन्तविधिः प्रतिषिध्यते । एवं तर्हि ज्ञापयत्याचार्यः—‘भवतीह तदन्तविधि’रिति । किमेतस्य ज्ञापने प्रयोजनम् ? भवती अतिभवती, महती अतिमहती अत्र तदन्तविधिः सिद्धो भवति\* । जातिरिति च वक्ष्यामीति ।

प्र०—महत्त्वविशिष्टा शूद्रा प्रतिपिपादयिषिता तदा महाशूद्रेत्येव भवति । असति तु जातिग्रहणे अमहत्पूर्वेति प्रतिषेधसामर्थ्यादन्तरङ्गोपि टाब्बाध्येत । ततश्चात्रापि ङीष् प्रसज्येत । अतिभवतीति । भवन्तमतिक्रान्ताः, महान्तमतिक्रान्तेति प्रादिसमासः । तत ‘उगितश्चे’त्यनेनोगिदन्तान्तादपि ङीप् सिद्धो भवति । गौरादिषु बृहन्महच्छब्दौ न पठितव्यौ । तथा च ‘शतुरनुम’ इत्यत्र ‘नद्यजाद्युदात्तत्वे बृहन्महतोऽसंख्यान’मित्युक्तम् । अन्यथा ङीष् एवोदात्तत्वेन सिद्धत्वात् किं ङीष् उदात्तविधानेन । विभक्त्युदात्तार्थं तद्वचनमिति चेत्—किं गौरादिषु पाठेन प्रयोजनम् । अनुपसर्जनाधिकाराच्चातिमहतीत्यत्र गौरादिङीष्भावादुगिल्लक्षणो ङीप् कर्तव्यस्तस्य चोदात्तत्वमुपसंख्यानेन कर्तव्यम् । जातिरिति च वक्ष्यामिति । अन्यथा महत्पूर्वेत्यसति प्रतिषेधे महाशूद्री-

उ०—पर्यवस्यतीति नाऽयौ जातिवचनेनेत्यत आह—असतीति । एतत्सर्वं चिन्त्यम्, आभीरजातिवाचि‘महाशूद्र’शब्दे प्रतिषेधाऽवकाशात् । न चाऽनर्थकस्तत्र शूद्रशब्द इति तदन्ते प्राप्यभावादनर्थकः प्रतिषेधः, महाशूद्राऽवयवशूद्रशब्दस्यानर्थक्ये तदन्ताद्वापः प्राप्तिरेव नेति निषेधवैयर्थ्याऽनुद्धारात् । जातिरित्यस्य सुतरां वैयर्थ्याऽनुद्धासम् । वस्तुतो या हि महती शूद्रा तद्विवक्षायां जातिमात्रविवक्षया कुक्कुटाण्डादाविव‘शूद्र’शब्देन समासे ततः स्त्रीत्वविवक्षायां निषेधे सति जातिलक्षणो ङीष् मा भूदित्यर्थं तत् । महाशूद्रशब्दे शूद्रशब्दश्चाऽर्थवानेवेति भाष्याशयः ।

भाष्ये—ग्रहणवतेति । प्रत्ययविधौ प्रतिषेधोपलक्षणमिदम् । उगिदन्तान्तादपीति । भवच्छब्दः शत्रन्त इत्यभिप्रायेणेदम् । ‘उगिदन्तादपी’ति तु युक्तः पाठः । ननु गौरादिपाठान्महच्छब्दे ङीष् भाव्यं न तु ङीपेति, भाष्ये—‘महती’त्येतत्कथनमयुक्तमित्यत आह—गौरादिष्विति । ननु गौरादिपाठेन तद्वचनमेव प्रत्याख्यायतामिति चेन्न; अन्यार्थमावश्यकत्वादित्याह—विभक्तीति । फलान्तरमप्युपसंख्यानस्याह—अनुपसर्जनेति । भाष्ये—जातिरिति चेति । तदन्तविधौ हि सति ‘अमहत्पूर्वे’त्यस्य करणे तद्विशेषणं जातिरिति वक्तुं शक्यमिति भावः । ‘जाति’रित्यपि मास्त्विति शङ्कमानं प्रत्याह—अन्यथेति । अमहत्पूर्वेति प्रतिषेधाऽभावे ‘जाति’रित्यस्याऽभावादनयोर्विषयविभागो न स्यादिति भावः ।

साधुत्वमिति । स्पष्टं प्रतीतिर्न स्यादिति भावः । ननु ‘अजायत’ इति पञ्चम्या कथं स्त्री विशेष्ये-



यद्येतज्ज्ञाप्यते पञ्चाजी दशाजी† अत्रापि प्राप्नोति‡ । नैष दोषः । अजादिभि-  
रत्र स्त्रियं विशेषयिष्यामः—‘अजादीनां या स्त्री’ति ॥ ४ ॥

उगितश्च ॥ ४ । १ । ६ ॥

कथमिदं विज्ञायते—उगितः प्रातिपदिकादिति, आहोस्विदुगिदन्तात् प्रातिपदिका-  
दिति । किं चातः ? यदि विज्ञायते—‘उगितः प्रातिपदिका’दिति, सिद्धं—भवती मह-

प्र०—महाशूद्राशब्दयोर्विषयविभागेन कथं साधुत्वं प्रतीयेतेति भावः । पञ्चाजीति । पञ्चानाम-  
जानां समाहार इति द्विगुः । ततो द्विगोरिति डीङ्ग प्राप्नोति, टापा बाध्यमानत्वात् ।

अजादीनामिति ॥ ‘अजाद्यत’ इति षष्ठी । तेनाजादिप्रातिपदिकाभिधेयसमवेतं स्त्रीत्वमिह  
गृह्यते । पञ्चाजीत्यत्र तु समासाभिधेयसमाहारगतं स्त्रीत्वं, न त्वजादिशब्दार्थगतमिति टापोऽ-  
प्रसङ्गः । प्रत्यासत्त्या च स्त्रीत्वविशेषणोपक्षीणानामप्यजादीनामेव प्रकृतित्वं विज्ञायते, साम-  
र्थ्याद्धा । एवं तु सत्यं ‘महत्पूर्वे’ति न प्रतिषेधो वक्तव्यः, न हि महाशूद्रीत्यत्र शूद्रार्थगतं स्त्रीत्वमिति  
टापः प्रसङ्गाभावः ॥ ५ ॥

उगितश्च । कथमिति । प्रातिपदिकादिति वर्तते । तत्र विशेषणविशेष्यभावे कामचारा-  
द्यदि प्रातिपदिकेनोगिद्विशेष्यते तदोगितः प्राधान्यात्तेन तदन्तविधिर्नास्ति, न च प्रातिपदिकान्त-  
मुगित्संभवतीति प्रातिपदिकादुगित इति पक्षसंभवः । यदा तूगिता प्रातिपदिकं विशेष्यते तदा  
तदन्तविधौ सत्युगिदन्तात्प्रातिपदिकादित्येष पक्षो भवति । पक्षद्वयेऽप्यव्याप्तिरिति मत्वा प्रश्नः ॥  
भवतीति । सर्वादिषु भवतुशब्द उगित् पठ्यते, महच्छब्दोपि शतृवद्भावादुगिद्वयपदेशः ।

उ०—त्यत्राह—अजाद्यत इतीति । नन्वेवं ‘टाप् कम्मा’दिति न ज्ञायेतेत्यत आह—प्रत्यासत्त्येति । सामर्थ्याद्वेति ।  
अजाद्यदन्तप्रातिपदिकवदर्थगतस्त्रीत्वप्रतिपादनं तदुत्पन्नेनैव प्रत्ययेन शक्यते कर्तुमिति भावः । न हीति । समुदा-  
यस्य जातिविशेषवाचित्वेन शूद्रशब्दस्य नैरर्थक्येन स्त्रीत्ववृत्तित्वाऽभावादिति भावः । तदन्तविधौ तु शापकान्त-  
रमनुसर्त्तव्यम् । अत्र केचित्,—‘अनुलोमसंकराणामपि मातृजातिवृत्तेः स्मृतिषूक्तत्वेन मातृजातीयत्वात्तत्रापि  
शूद्रत्वमस्ति, अत एव शङ्कस्मृतौ—‘ब्राह्मणक्षत्रियवैश्यैः क्षत्रियावैश्याशूद्रास्त्पन्नाः क्षत्रियवैश्यशूद्रा एवे’त्युक्तम् ।  
‘शूद्राणान्तु सधर्माणः सर्वेऽपध्वंसजाः स्मृताः’ इति स्मृतिरपि तेषां शूद्रत्वारोपमूलिकैव । अन्यथाऽस्य  
मूलान्तरकल्पने गौरवं स्यात् । स्मृतौ—अपध्वंसः—शूद्राविवाह उच्यते । अतः शूद्रशब्दाऽर्थसमवेतस्त्रीत्वस्य  
सत्त्वादस्येव टापः प्रसङ्ग इति ‘अमहत्पूर्वे’त्यावश्यकम् । जातिप्रत्ययश्च शूद्रशब्देन समास एव, न तु शूद्राश-  
ब्देन समासे इति न प्रामुक्तदोषः । उक्तरीत्या जातिरिति चावश्यकमेवेति भाष्यतात्पर्यम् । अत एव  
भाष्यकृता नेदं प्रत्याख्यातमित्याहुः ॥ ४ ॥

उगितश्च । ननु मातेर्भवतौ निष्पन्नस्य भवतो नोगित्वं, किन्तुगिदन्तत्वमेवेत्यत आह—सर्वादिष्विति ।  
तत्त्वनार्थमित्याहुः । शतृवद्भावेति । ‘वर्त्तमाने पृषन्महद्बृहज्जगच्छतृवच्चे’त्येनेन । ‘उगिद्वयपदेश’ इति पाठे—

† द्विगोः ४ । १ । २१

‡ अजाद्यतष्टाप् ४ । १ । ४



तीति, अतिभवती अतिमहतीति न सिध्यति । तदन्तविधिना भविष्यति । ग्रहणवता प्रातिपदिकेन तदन्तविधिः प्रतिषिध्यते ॥ अथ विज्ञायते—‘उगिदन्तात्प्रातिपदिका’-दिति, सिद्धम्—अतिभवति अतिमहतीति, भवती महतीति न सिध्यति । व्यपदेशिवद्भावेन भविष्यति । ‘व्यपदेशिवद्भावोऽप्रातिपदिकेन’ ॥ उभयथा च निर्गोमती निर्यवमतीति न सिध्यति । किं कारणम् ? ‘प्रत्ययग्रहणे यस्मात्स तदादेर्ग्रहणं भवती’ति ।

यथेच्छसि तथास्तु । अस्तु तावदुगितः प्रातिपदिकादिति । कथम्—अतिभवती अतिमहतीति ? तदन्तविधिना भविष्यति । ननु चोक्तं ‘ग्रहणवता प्रातिपदिकेन तदन्तविधिः प्रतिषिध्यत’इति । नैतत्प्रातिपदिकग्रहणम् । प्रातिपदिकाऽप्रातिपदिकयोरेतदग्रहणम् ॥ अथवा पुनरस्तु—‘उगिदन्तात्प्रातिपदिका’दिति । कथं भवति महतीति ? व्यपदेशिवद्भावेन भविष्यति । ननु चोक्तं ‘व्यपदेशिवद्भावोऽप्रातिपदिकेने’ति ।

प्र०—तदन्तविधिनेति । उगिता प्रातिपदिकस्य विशेषणादिति भावः । ग्रहणवतेति । ग्रहणम्—उपादानमात्रं, न तु प्रातिपदिकस्य स्वरूपेणोच्चारणम् ॥ अथेति । अमहत्पूर्वेति प्रतिषेधेनेह प्रकरणे तदन्तविधेर्ज्ञापितत्वादिति भावः । निर्गोमतीति (आद्ये पक्षे गोमतीत्यत्रापि न सिध्यति । उगित्वं मतुपो गोमानित्यादौ नुमर्थं स्यात् । द्वितीये तु गोमतीति सिध्यति, मतुप उगित्वात्तदन्तत्वाच्च गोमच्छब्दस्य । गोमतो निष्क्रान्तेति समासे तु कृते निरादेः समुदायान्मतुपो विधानाभावाण्डीप् न स्यादित्यर्थः) । तदन्तविधिनेति । ननु च प्रातिपदिकेनोगितो विशेषणाद्विधेय्येण कथं तदन्तविधिः । एवं तर्हि तन्त्रेण योगद्वयमुच्चार्यते । तत्रैकस्मिन्योगे प्रातिपदिकेनोगिद्विधेय्येते, द्वितीये तुगिता प्रातिपदिकमिति दोषाभावः । नैतदिति । उक्-इद्यस्य तदुगिदिति शब्दरूपमात्रमन्यपदार्थ आश्रीयते न तु प्रातिपदिकमेवेत्यर्थः । व्यपदेशिवद्भावेनेति । प्रयोगभेदेन भवान् भवतीति यच्छब्दरूपं प्रयुज्यते तस्यायं भवच्छब्दोऽन्त इति कल्पनयेत्यर्थः । एतेन ‘येन विधिस्तदन्तस्ये’त्यत्र स्वरूपमिति निवृत्तमिति दर्शितं भवति । तेन ‘गोशीर’मित्यादौ ‘गोस्त्रियो’रिति ह्रस्वो न भवति ।

उ०—उगिदिति व्यपदेशो यस्त्वेत्यर्थः । भाष्ये—अतिभवतीत्यादि ‘पचन्ती’त्यादेरभ्युपलक्षणं बोध्यम् । ननु प्रातिपदिकस्य स्वरूपेणोच्चारणाऽभावात् कथमत्र न्यायप्राप्तिरत आह—ग्रहणमुपादानमात्रमिति । ननु मतुपादीनामुगिस्त्वसामर्थ्यात्तदन्तविधिः स्यादत आह—उगित्वन्त्विति । नुम्विधेराङ्गत्वेन तत्र तदन्तविधिरिति भावः । समुदायादिति । प्रत्ययग्रहणपरिभाष्येति भावः । नन्वाद्यप्ये उगितो विशेष्यत्वात्तदन्तविध्यभाव इत्युक्तमिति शङ्कते—ननु चेति । ननूगिच्छब्दस्य सन्निधानात्प्रातिपदिकमेवाव्यपदार्थ इति प्रातिपदिकग्रहणमेवेदमत आह—उगिद्यस्येति । शब्दरूपमात्रमिति । प्रत्ययोऽपीत्यर्थः । नन्वतुवस्य व्यपदेशिवद्भावाऽनारम्भ एव ज्यायानिति शङ्कायामाह—तेनेति । व्यपदेशिवद्भावस्त्वप्रातिपदिकेनेति भावः । वस्तुत इदञ्चिन्त्यं, तस्याः प्रत्ययविधिविषयत्वात् । ‘गोशीर’मित्यस्य यथा वारणं तथा ‘गोस्त्रियो’रित्यत्रैव निरूपितम् ।



नैतत्प्रातिपदिकग्रहणम् । प्रातिपदिकाऽप्रातिपदिकयोरेतद्ग्रहणम् ॥ यदप्युच्यते—  
‘उभयथा निर्गोमती निर्यवमतीति न सिध्यति । किं कारणम् ? प्रत्ययग्रहणे यस्मात्स  
तदादेर्ग्रहणं भवती’ति । नैतत्प्रत्ययग्रहणम् । प्रत्ययाप्रत्यययोरेतद्ग्रहणम् । कथम् ?  
वर्णोप्युगित्, प्रत्ययोप्युगित्, प्रातिपदिकमप्युगित् ।

धातोरुगितः प्रतिषेधः ॥ १ ॥

धातोरुगितः प्रतिषेधो वक्तव्यः । उस्वासद्व्राह्मणी, पर्णध्वद्व्राह्मणी ।

अञ्चतेश्चोपसंख्यानम् ॥ २ ॥

अञ्चतेश्चोपसंख्यानं कर्तव्यम् । प्राची प्रतीची ।

उगित्यञ्चतिग्रहणात्सिद्धमधातोः ॥ ३ ॥

उगित्यञ्चतिग्रहणादधातोः सिद्धम्\* । अञ्चतिग्रहणं नियमार्थं भविष्यति—

प्र०—वर्णोप्युगिति । ‘अर्वणस्त्रसावनत्र’ इति अर्वणशब्दस्य तृशब्द आदेशः, तत्रार्वतीति  
ङीबुभवति । अश्वपर्यायोऽर्वन् शब्दः । नन्वङ्गस्य तृशब्द आदेशो विधीयते तत्र ‘ऋन्नेभ्य’ इति  
ङीपि कृते त्रादेशेन भवितव्यम् । एवं तर्हि संभवमात्रेणैतदुक्तमित्यदोषः । उगित्यञ्चतिग्रहणा-  
दिति । उगिदचामित्यत्रोगिद्व्राह्मणादञ्चतेरपि ग्रहणे सिद्धेऽञ्चतिग्रहणं नियमार्थम्,—‘इह शास्त्रे  
यत्कार्ययुगितो विधीयते तदञ्चतेरेव धातोर्भवति नान्यस्य धातो’रिति कार्यमात्रं नियम्यते न तु  
नुमागम एव । अथातुग्रहणं तु तत्राऽधातुभूतपूर्वस्यापि नुमागमार्थम् । तेन गोमन्तमिच्छतीति  
क्यचि क्विपि च कृते गोमानित्यत्रापि नुभवति । अन्यथा धातुत्वादञ्चतिग्रहणात् नियमार्थान्न  
स्यात् । अन्ये त्वाहुः—उगितश्चेति यश्चशब्दः सोऽञ्चतेर्लुप्ताकारनकारस्यानुकरणम् । विभक्तेः  
सुपां सुलुगिति लुक् । भाविनं चाऽकारलोपमाश्रित्य चेति निर्देशः कृतः, ततश्चाञ्चतिग्रहणमिहैव  
नियमार्थम् । अकारनकारलोपयोश्चातन्त्रत्वात् ‘नाञ्चे पूजाया’मिति यदा नलोपः प्रतिषिध्यते  
तदापि ङीबुभवति ॥ ६ ॥

उ०—‘अर्वन्’शब्दस्य स्त्रियां वृत्तिवत् दर्शयति—अश्वपर्याय इति । भाव्यमिति । ङीपं निमिस्तीकृत्यैवेति  
भावः । सम्भवमात्रेणेति । ‘वर्णोऽप्युगित्सम्भवती’त्येतदेव भाष्येऽभिसंहितं, न तु प्रकृतोपयोगोऽपीत्यर्थः ।  
वस्तुतस्तु ‘क्रोष्टी’त्यादौ आङ्गोऽपि ‘स्त्रियाञ्चे’ति तृष्वद्भावो यथा ङीबुत्पत्तेः प्राक् । तथा ‘तृ’त्रादेशोऽपि  
ततः प्रागेवेति भाष्याशयः । भाष्ये—अञ्चतेश्चेति वाक्तिके ‘नलोपिन’ इति शेषः । एवं हि प्रत्याख्यानेन  
समफलता भवति । नन्वेवमधातोरेति व्यर्थमत आह—अधात्विति । वाक्यभेदेनेति भावः । चशब्द इति ।  
अकारस्तुच्चारणार्थ इति भावः । भाविनञ्चेति । ङीपि कृते भाविनमित्यर्थः । नलोपस्तु न्याय्य एवेति भावः ।  
तदापि ङीबुभवतीति । इदञ्चिन्त्यम्, ‘उगिदचा’मित्यत्र नलोपस्य विवक्षितत्वात्पूजायामप्राप्तेः । अत एवौ-  
पदेशिकं ‘प्राची’त्याद्यपहायातिदेशिकं ‘प्राची’त्याद्युदाहरणं भाष्ये दत्तम्, ‘उगित्यञ्चतिग्रहणा’दिति चोक्तम्,

\* उगिदचां सर्वनामस्थानेऽधातोः ७ । १ । ७०



‘अश्वत्तेरेवोगितो धातोर्नान्यस्योगितो धातो’रिति ॥ ६ ॥

वनो र च ॥ ४ । १ । ७ ॥

इह कस्मान्न भवति—निःशुनी अतियुनीति ? ‘अर्थवद्ग्रहणे नानर्थकस्ये’ति ।  
एवमपि मघोनी’ अत्र प्राप्नोति । मघवन्शब्दोऽव्युत्पन्न’ प्रातिपदिकम् ।

वनो न हशः ॥ १ ॥

‘वनो र चे’त्यत्र ‘हशन्तान्न भवती’ति वक्तव्यम् । इह मा भूत्—‘सह्युध्वा  
ब्राह्मणी’ति ॥ यदि ‘न हश’ इत्युच्यते शर्वरीति न सिध्यति । विहितविशेषणं  
हशग्रहणम्—‘हशन्ताद्यो विहित’इति ॥ एवमपि प्रेर्वरीति न सिध्यति । कथं चात्र  
तुगागमः ? छान्दसत्वात् । डीब्रावपि तर्हि छान्दसत्वादेव भविष्यतः ।

बहुलं छन्दसि डीब्रौ वक्तव्यौ । यज्वरीरिषः† । यज्वनीरिषः ।

प्र०—वनो र च । निःशुनीति । शुनो निष्क्रान्ता, युवानमतिक्रान्तेति प्रादिसमासः, ततो  
डीप् । श्वन्-शब्दस्य गौरादिपाठेऽप्युत्पत्तिर्नत्वाद्वा डीष् न भवति । ‘मघोनीति । मघमस्यास्तीति  
‘छन्दसीवनिपौ वक्तव्या’विति वनिप्, स चार्थवानिति प्रश्नः । अव्युत्पन्नमिति । ‘श्वन्नुच्च-  
नित्यौणादिको मघवन्शब्दः । उणादिषु च नावश्यं व्युत्पत्तिनिमित्तं कार्यं भवतीति प्रागेवोक्तम् ।  
वनो न हश इति । द्वयोरपि डीब्रेफयोनिषेधः । सह्युध्वेति । ‘सहे चे’ति कनिप । शर्वरीति ।  
शू हिंसायामित्येतस्माद‘दन्येभ्योपि दृश्यन्ते’ इति वनिप् । तत्र गुणे रपरत्वे च कृते हशन्तो भव-  
तीति पूर्वः पक्षः । प्रेर्वरीति । ईर गतावित्यस्मात्पूर्वा‘दन्येभ्योपि दृश्यन्ते’ इति कनिब्वनिपोर-  
न्यतरः । स च हशन्ताद्विहित इति डीब्रौ न स्यातामिति प्रश्नः । छान्दसत्वादिति । ‘प्र’  
ईरशदोस्तुट् चे’त्युणादिसूत्रमनोक्षयैतदुक्तम् ।

यज्वरीति । ‘सुयजोर्ब्वनिप्’ । ‘वा छन्दसी’ति पूर्वसवर्णदीर्घः ।

उ०—अन्यथा ‘उगिती’त्यस्य नोपयोगः स्यात् । एवञ्च पूजायां ‘प्राची’त्याद्यसाध्वेवेत्यन्ये ॥ ६ ॥

वनोर च । ननु । वनिपा व्युत्पन्नस्य कथमव्युत्पन्नत्वमुक्तमत आह—श्वन्नुच्चञ्जिति । ननु तेन  
‘कनिच्’प्रत्ययस्य महर्घस्याहुगागमस्य च निपातनादव्युत्पत्तिपक्षेऽपि नैरर्थक्यान्न दोषोऽत आह—नाऽवश्य-  
मिति । इत्याशयेनाऽव्युत्पन्नत्वमेवोक्तमिति भावः । अनपेक्ष्येति । अनपेक्षा च तेषामाधुनिकत्वादिति बोध्यम् ।  
यज्वरीरिति—जसन्तम् । भो यजनशीलाः ! प्रजाभ्य इषः—अन्नानि देयत्वेन वनस्यत-प्रार्थयतेति मन्त्रार्थः ।  
तत्र दीर्घाजसीति निषेधादीर्घो दुर्लभोऽत आह—वा छन्दसीति ।

१—‘मघोनी=मघवती, मघमिति धननामधेयं मंहतेर्दानकर्मणः ।’ इति निरुक्ते ( १।३।७ ) यास्कः ।

२—अतः पूर्वम् ‘बहुलं छन्दसी’ति वार्तिकं कचिद् दृश्यते । ‘बहुलं छन्दसि डीब्रौ वक्तव्या’-  
वित्येव वार्तिकमित्यन्ये । भाष्यमित्यपरे । † श्रु १।३।१

३—अयं पञ्चपादिपाठः ( ४ । ११७ ) दशपाद्यां ‘प्र ईरिसद्योस्तुट् च ( ६ । ७२ ) इति पठ्यते ।



रविधाने बहुव्रीहेरुपसङ्ख्यानं प्रतिषिद्धत्वात् ॥ २ ॥

रविधाने बहुव्रीहेरुपसङ्ख्यानं कर्तव्यम् । बहुधीवरी बहुपीवरी । किं पुनः  
कारणं न सिध्यति ? प्रतिषिद्धत्वात् । 'अनो बहुव्रीहेः' [ ४ । १ । १२ ] इति  
प्रतिषेधः प्राप्नोति ।

अनो बहुव्रीहिप्रतिषेधे वोपधालोपिनो वावचनम् ॥ ३ ॥

अनो बहुव्रीहिप्रतिषेधे वोपधालोपिनो वेति वक्तव्यम् ।

अन्यथा कृत्वा चोदितम्, अन्यथा कृत्वा परिहारः । यथोपसङ्ख्यानं चोदितं  
तथा नित्याभ्यां ङीब्राभ्यां भवितव्यम् । यथा परिहारस्तथा विभाषया भवितव्यम् ।

प्र०—बहुधीवरीति । बहवो धीवानोऽस्यामिति बहुव्रीहिः । तत्रा 'नो बहुव्रीहे'रिति ङीपः  
प्रतिषेधः प्राप्नोति । रेफस्य ङीप्सन्निधौ विधानात्तदभावादेवाभावप्रसङ्गः । यदि वा स्त्रियां  
यदुक्तं तस्य सर्वस्याऽ'नो बहुव्रीहे'रिति प्रतिषेधविधानादत्र ङीब्रौ न प्राप्नुतः, तस्माद्वनो र च  
बहुव्रीहेश्चेति वक्तव्यमित्यर्थः । तत्र बहुव्रीहेश्चेत्यनेन लक्षणान्तरणाऽन उपधालोपिन इत्यनेन  
विहिते ङीपि रेफमात्रं विधेयम् । यदि तु द्वावपि ङीब्रौ विधीयेयातां तदा सुपवर्गैरनुपधालो-  
पिनोऽपि स्याताम् । अन इति । 'अनो बहुव्रीहे'रित्यस्य नन्तरम्—'उपधालोपिनो वे'ति वक्तव्यम् ।  
तेनाऽन उपधालोपिनोऽन्यतरस्यामित्येतन्न वक्तव्यं भवति । तत्रानुपधालोपिनो नित्यो  
ङीप्प्रतिषेधो भवति—मुर्वेति । उपधालोपिनस्तु ङीब्विकल्पः, तेन बहुराज्ञी, बहुराजानी,  
बहुराजेति रूपत्रयं सिध्यति । एवं बहुधीवरी, बहुधीवानो, बहुधीवेति वनन्तस्याप्युपधालोपिनो  
रूपत्रयं भवति । इतरः पूर्वोक्तमभिप्रायमप्रतिपद्याह—अन्यथा कृन्वेति ।

उ०—ननु 'बहुव्रीहो धीवरी यस्ये'ति बहुव्रीहान्तरङ्गत्वाज्जातयोर्ङीब्रयोः प्रतिषेधस्य वचनेनाऽशक्यत्वा-  
दुपसङ्ख्यानं व्यर्थमत आह—बहव इति । यदि वेति । इदञ्चाऽवश्यकमिति 'न ष'दित्यत्र वक्ष्यामः । इत्यस्या-  
नन्तरमिति । यथान्यासेऽपि अनुपसर्जनं नादितिह न सम्भध्यत, बहुव्रीहान्तरङ्गत्वाज्जातयोऽनुपसर्जनस्याऽसम्भवादिति  
भावः । ननु वचनेन वचनप्रत्याख्यानमयुक्तमत आह—तेनाऽन उपधेति । ङीब्विकल्प इति । प्रतिषेधवि-  
कल्पे विधिविकल्पः फलतीति भावः । बहुराजानाविति । एकवचने—प्रतिषेधे ङापि च रूपभेदाऽभावाद्विव-  
चनमुदाहृतम् । पूर्वोक्तमिति । 'अन उपधे'त्यनेन विहिते ङीपि र मात्रनेन विधीयत इत्येतमित्यर्थः ।

( भाष्ये ) यथोपसङ्ख्यानमिति । 'बहुव्रीहे'रित्येतत् । परिहारः, 'उपधालोपिनो वे'त्येषः । ननु 'अन

१—अथवा—अनो बहुव्रीहिप्रतिषेधे 'उपधालोपिनो वे'ति वक्तव्यम् पा० ।



यथोपसंख्यानं चोदितमेवमपि विभाषया भवितव्यम्, न ह्यत्र ङीप्दुर्लभः । सिद्धोऽत्र ङीप्—‘अन उपधालोपिनोऽन्यतरस्याम्’ [ ४ । १ । २८ ] इति । ङीप्संनियोगेन र उच्यमानोऽन्येन सति न स्यादित्येवमर्थमुपसंख्यानं चोद्यते । किं पुनः कारणं ङीप्संनियोगेन र उच्यते ? इह मा भूत्—सुपर्वा चारुपर्वेति ।

तत्तर्ह्युपसंख्यानं कर्तव्यम् ? न कर्तव्यम् । वक्ष्यति ‘डाबुभाभ्यामन्यतरस्याम्’ [ ४ । १ । १३ ] इत्यत्रान्यतरस्याग्रहणस्य प्रयोजनं ‘डाप्रतिषेधाभ्यां मुक्ते ङीब्रावपि यथा स्याता’मिति\* ॥ ७ ॥

न षट्स्वस्त्रादिभ्यः ॥ ४ । १ । १० ॥

कस्यायं प्रतिषेधः ? ङीबनन्तरस्तस्य† प्रतिषेधः ॥ अथेदानीं ङीपि प्रतिषिद्धे—

प्र०—अन्येन सतीति । प्रकरणान्तरविहितत्वात्तस्य ङीप इति भावः । ‘बहुव्रीहेश्चे’ति वचनेन प्रकरणान्तरविहिते पाक्षिके ङीपि रेफो विधीयत इति तदेव रूपत्रयं भवतीत्यर्थः । किं पुनरिति । ङीप्संनियोगमनपेक्ष्य रेफमात्रं वनन्तस्य स्त्रियां विधीयताम्, ततश्च ‘बहुधीवरी’त्यत्रापि रेफो भविष्यति, ‘अन उपधालोपिन’ इत्यनेन च ङीबिति प्रश्नः । डाबिति । एतत्तत्रैव व्याख्यास्यते । केचिच्चोदयन्ति+वनिति प्रत्ययग्रहणं कृद्ग्रहणं वा, ततश्च ‘प्रत्ययग्रहणे यस्मात्स विहित’ इति ‘कृद्ग्रहणे गतिकारकपूर्वस्यापि ग्रहण’मिति वा बहुधीवरी अतिधीवरीति रेफो न प्राप्नोति । नैष दोषः । अमहत्पूर्वेति प्रतिषेधेन तदन्तविधेर्ज्ञापितत्वात् ॥ ७ ॥

न षट् । कस्यायमिति । यदि ङीपः प्रतिषेधस्तदा ‘पञ्च ब्राह्मण्य’ इत्यत्र नलोपे सति अदन्तत्वाद्वाप् प्राप्नोतीति मत्वा प्रश्नः । आचार्यः शिष्यबुद्धिपरीक्षार्थं परिहाराभासमाह—ङीबन-

उ०—उपधे’ति ङीपि तत्संनियोगेन ‘वनो र चे’त्यनेन रादेशस्यापि सिद्धेः ‘बहुव्रीहेश्चे’त्युपसंख्यानं व्यर्थमतो भाष्ये—ङीप्संनियोगेनेति । ‘ऋन्नेभ्य’ इति ङीप्संनियोगेनेत्यर्थः ।

ननु ‘ऋन्नेभ्य’ इति ङीप्संनियोगेनैवैतत्संनियोगेनाऽपि रत्वं दुर्वारमत आह—प्रकरणान्तरेति । वचनेनेति । वचनसामर्थ्येनेत्यर्थः । भाष्ये—किं पुनः कारणं ङीबिति । सूत्रेणोपसंख्यानेन च किमिति मानान्तरसिद्धङीप्संनियोगेन रो विधीयते, अपूर्वादेव ङीब्रौ किं न विधीयते इत्यर्थः । अपूर्वविधाने च नित्यतैव स्यादिति भावः ।

तत्तर्ह्युपसंख्यानमिति । ‘वनो र चे’त्यनन्तरं ‘बहुव्रीहेश्चे’तीत्यर्थः । ‘उपधालोपिनो वेति न्यासाऽभावे’ इति शेषः । प्रत्ययग्रहणमिति । तद्वितवनिपो ग्रहणे प्रत्ययग्रहणम्, फलाऽभावात्तदग्रहणे तु कृद्ग्रहणमिति विवेकः । तदन्तविधेरिति । ‘प्रत्ययग्रहण’परिभाषया वनन्तग्रहणे, तेन च प्रातिपदिकविशेषणे तदन्तविधेर्ज्ञापनादिति भावः ॥ ७ ॥

न षट् । आचार्य इति । आचार्यदेशीयोक्तिरित्यपि वक्तुं शक्यम् । नोभाविति—पूर्वपक्षशुक्तिः ।

\* ४ । १ । १३ भाष्ये ।

† ऋन्नेभ्यो ङीप् ४ । १ । ५



षट्संज्ञानामन्ते लुप्तेऽऽबुत्पात्तिः कस्मान्न स्यात् ।

‘अत’+ इति प्राप्नोति । असिद्धो नलोपस्तस्याऽसिद्धत्वाच्च भविष्यति+ । परिगणितेषु कार्येषु नलोपोऽसिद्धो न चेदं तत्र परिगण्यते । इदमपि तत्र परिगण्यते । कथम् ?

प्रत्याहाराच्चापा सिद्धम्

‘सु’विति नेदं प्रत्ययग्रहणम् । किं तर्हि ? प्रत्याहारग्रहणम् । क संनिविष्टानां प्रत्याहारः ? प्रथमैकवचनात्प्रभृत्याऽऽचापः पकारात् × ॥ यदि प्रत्याहारग्रहणम्—  
दोषस्त्वित्त्वे

इत्त्वे दोषो भवति । बहुचर्मिका’ । ‘प्रत्ययस्थात्कात्पूर्वस्यात्’ [ ७ । ३ । ४४ ] इतीत्त्वं न प्राप्नोति ।

तस्मान्नोभौ ॥

तस्मात् ‘षट्संज्ञकेभ्य उभौ न भवत’ इति वक्तव्यम् ॥ तत्तर्हि वक्तव्यम् ? न वक्तव्यम् । ‘स्त्रियाम्’ [ ४ । १ । ३ ] इति वर्तते, स्त्रियां यत्प्राप्नोति तस्य प्रतिषेधः ।

प्र०—न्तर इति । यस्तु ‘टावृची’ति पादन्ताट्टाब्विहितस्तस्यात्र प्रसङ्गाभावात् ‘डीवनन्तर’ इत्युक्तम् । परिगणितेष्विति । ‘नलोपः सुप्स्वरे’ति सूत्रं नियमार्थं—‘सुवादिविधिष्वेव नलोपोऽसिद्धो नान्यत्रे’त्यर्थः । आ चाप इति । ‘यङश्चा’वित्यस्यात्र प्रत्याहारे टापोऽन्तर्भावाट्टाब्विधिः सुब्विधिः, तत्र नलोपस्यासिद्धत्वमस्त्येवेत्यर्थः । दोषस्त्वित्त्वे इति । तत्र हि सुब्विधिरिति सर्वविभक्त्यन्तावयवः समास आश्रितः । ततश्च टापि सुपि विधिरित्त्वं सुब्विधिर्भवतीति इत्त्वे कर्तव्ये नलोपस्यासिद्धत्वात्कात्पूर्वोऽकारो न भवतीत्त्वं न स्यादित्यर्थः । स्त्रियां यत्प्राप्नोतीति । अर्थाश्रयप्राप्ति-

उ०—वार्तिककार एवाऽत्र पूर्वपक्षी । आचार्य आह—तत्तर्हीतीत्यन्ये । ननु ‘टावृची’त्यनन्तरमत आह—यस्त्विति । नन्वित्त्वं टापो न विधीयत इति कथं सुब्विधिरत आह—तत्र हीति । ननु ‘स्त्रिया’मित्यनुवृत्तावपि ‘स्त्रियां विहितं ने’त्यर्थेऽनन्तरस्येत्यादि दुर्वारमत आह—अर्थाश्रयेति । ‘प्रियपञ्चा द्रौपदी,’ ‘अतिपञ्चा कुलदे’त्यादौ गौणेऽप्ययं निषेधः, तदन्तविधिसत्त्वात्, बहुवचनस्य व्यक्तिबहुत्वाऽभिप्रायेणैव सत्त्वेनाऽर्थप्राधान्य एवैतत्प्रवृत्तौ मानाऽभावाच्च । एतेन ‘चापः पकारेण प्रत्याहारे इत्त्वे दोषवदतिपञ्चा कुलदेत्यादौ टाप न स्यादिति दोषाऽनुपपन्नासे बीजाऽभाव’ इत्यपास्तम् । एवञ्चेतद्भाष्यप्रामाण्यं यद् ‘बहुधीवभ्या’मित्यत्र नलोपे टावृचा-वनिर्णयाद् ‘अनो बहुव्रीहि’रित्यनेनाप्युभयोर्निषेधः । एतदभिप्रायेणैव पूर्वत्र—‘यदि वा स्त्रियां यदुक्त’मित्यादि

‡ नलोपः प्रातिक्रान्तस्य ८ । २ । ७

† नलोपः सुप्स्वरसंज्ञातुस्विधिषु कृति ८ । २ । २

यङश्चा पृ ४ । १ । २-७४

+ अजाद्यतष्टाप् ४ । १ । ४

× खौजसमौट्छष्टाभ्याम्भिस्.....

१-‘बहुवर्मिका’ इत्यधिकं कचित् ।



षट्संज्ञानामन्ते लुप्ते टाबुत्पत्तिः कस्मान्न स्यात् ।

प्रत्याहाराच्चापा सिद्धं दोषस्त्वित्ये तस्मान्नोभौ ॥ १० ॥

डाबुभाभ्यामन्यतरस्याम् ॥ ४ । १ । १३ ॥

किमर्थमुभाभ्यामित्युच्यते? उभाभ्यां योगाभ्यां डाब्यथा स्यात्—मनन्ताद-  
नन्ताच्च बहुव्रीहेः\* ॥ नैतदस्ति प्रयोजनम् । प्रकृतमुभयमनुवर्तते ।

अथान्यतरस्याग्रहणं किमर्थम् ? अन्यतरस्यां डाब्यथा स्यात्, डापा मुक्ते  
विप्रतिषेधोऽपि यथा स्यादिति ॥ नैतदस्ति प्रयोजनम् । इह डाबप्युच्यते प्रतिषेधोपि,  
ताबुभावपि वचनाद्भविष्यतः ॥ इदं तर्हि प्रयोजनम्—डाप्रतिषेधाभ्यां मुक्ते ङीबपि  
यथा स्यात् । सिद्धोऽत्र ङीप्—‘अन उपधालोपिनोऽन्यतरस्याम्’ [ ४ । १ । २८ ]  
इति ।

प्र०—मात्रापेक्षोऽयं प्रतिषेध इत्यर्थः ॥ १० ॥

डाबु । योगाभ्यामिति । योगस्था प्रकृतिर्योगशब्देनोच्यते । प्रकृतमिति । द्वयोरपि  
स्वरितत्वप्रतिज्ञानादपेक्षणाद्वेति भावः । एवमुभाभ्यामिति प्रत्याख्यातम् । ताबुभाभिति । यदि  
यत्रैव ङीप्प्रतिषेधस्तत्रैव डाप् स्यात्तदा प्रतिषेधमविधायैव ‘मनो डा’ वित्युच्येत, ततोऽनो  
बहुव्रीहे’ रित्यनेनापि डाबेव विधीयेत, स एव हि ङीप् बाधिष्यते, किं प्रतिषेधेन । तस्मादुभय-  
विधानसामर्थ्यदुपयं भविष्यतीत्यर्थः । सिद्धोऽत्रिति । ननु यत्र तेन न सिध्यति सुपर्वत्यादौ,  
तदर्थमन्यतरस्याग्रहणं स्यात् । नैतदस्ति । यदानेनान्यतरस्याग्रहणेन पक्षे ङीबनुजायते तदा अन  
उपधालोपिन’ इति नियमार्थं भवति—‘उपधालोपिन एवानन्तान्ङीबुवति नान्यस्मा’दिति ।  
ततश्च सुपर्वत्यादेरन उपधालोपिनो ङीपा न भाव्यमेव ।

दृ०—कैयटेनोक्तमिति बोध्यम् ॥ १० ॥

डाबुभा । योगाभ्यामप्रत्ययविधेरसम्भवादाह—योगस्येति । नन्वनन्तरस्यैव सा स्यादत आह—द्वयो-  
रपीति । ‘स्वरितेनाऽधिकार’ इत्यस्य प्रत्याख्यानपक्षेऽप्याह—अपेक्षणाद्वेति ।

ननु सम्भवत्येकविषयत्वे विषयभेदेन प्रवृत्तिर्न स्यादत आह—यदि यत्रैवेति । भाष्ये—डाप्रतिषे-  
धाभ्यां मुक्ते इति । ‘अन्यतरस्यां’ग्रहणं वाक्यभेदेनाऽनन्तरस्य ‘अनो बहुव्रीहेः’ इत्येतस्य विषये ङीबनुज्ञाना-  
र्थमिति भावः । तदर्थमिति । तत्र ङीबनुज्ञानार्थमित्यर्थः । न भाव्यमेवेति । सत्यसति वा ‘अन्यतरस्यां’-  
ग्रहणे इत्यर्थः । विचार इति । प्रकृतविचारोपयोगिविचाराऽन्तरमित्यर्थः । ननु द्वयोरपि तयोः प्रत्याख्याने  
‘सुपर्व’त्यादौ सावकाशशोर्डाप्रतिषेधयोः ‘अन उपधालोपिन’ इति ङीप् ‘बहुराजे’त्यादौ बाधकः स्यादत आह—

\* मनः, अनोबहुव्रीहेः. ४ । १ । ११, १२



अथ तदन्यतरस्यांग्रहणं शक्यमकर्तुम् ? बाढं शक्यम् । कथम् ? इह डाबप्युच्यते, प्रतिषेधोपि, डीबपि, तत्सर्वं वचनाद्भविष्यति । नैवं शक्यं विज्ञातुम् । अक्रियमाणे हि तत्राऽन्यतरस्यांग्रहणेऽनवकाशो डीप् डाप्रतिषेधौ बाधेत । डाप्रतिषेधावप्यनवकाशौ तौ वचनाद्भविष्यतः । सावकाशौ डाप्रतिषेधौ । कोऽवकाशः ? सुपूर्वा चारुर्वेति । तस्मात्तदन्यतरस्यांग्रहणं कर्तव्यम् ।

इदं तु खल्वन्यतरस्यांग्रहणं शक्यमकर्तुम् । इदमप्यवश्यं कर्तव्यम् । किं प्रयोजनम् ? 'डाप्रतिषेधाभ्यां मुक्ते डीब्रावपि यथा स्याता'मिति । रविधाने बहु-ब्रीहेरुपसंख्यानं चोदितं; तन्न वक्तव्यं भवति ।

प्र०—अथ तदिति । अन्तराले विचारः क्रियते । इदमेवान्यतरस्यांग्रहणं भवतु, तत्रत्यं न कर्तव्यं भवतीति मन्यते । इतरोऽकरणं संमन्यते—बाढमिति । डीबपीति । अन्यतरस्याङ्ग्रहणेनात्रत्येन प्रापित इति भावः । इदं त्विति । (अस्मिन्नन्यतरस्यांग्रहणे क्रियमाणेऽन उपघालोपिनोऽन्यतरस्या'मिति नियमार्थं कर्तव्यम् । तदेवेहाऽकृतेऽन्यतरस्यांग्रहणे विध्यर्थं भविष्यतीति भावः । इदमपीति । असतीहान्यतरस्यांग्रहणेऽन उपघालोपिनोऽन्यतरस्या'मिति सूत्रं विध्यर्थं स्यात्तत्तश्च प्रकरणान्तरेण डीपो विधाना'द्वनो र'चे'त्यनेन 'ऋन्नेभ्यो डी'बित्येतत्सूत्रविधीयमान-डीप्सन्नियोगेन विधीयमानो रेफो 'बहुधीवरी'त्यत्र न स्यत्, 'बहुधीवनी'ति स्यात् । सति त्विहान्यतरस्यांग्रहणेऽन उपघालोपिन'इति सूत्रं नियमार्थं भवति न तु विध्यर्थमिति 'बहुधीवरी'त्यत्र 'ऋन्नेभ्यो डी'बित्येनेनैव डीबभवति । तत्तश्च 'वनो र'चे'ति रेफादेशः सिध्यति । यदि तद्वदन्यतरस्यांग्रहणेन पक्षे डीबनुज्ञायते तदो मनन्तादपि प्र.प्रोति, तदा व्यवस्थितविभाषाविज्ञानात् भविष्यति । अथवा 'डाबुभाभ्या'मित्येको योगः क्रियते, ततोऽन्यतरस्या'मिति द्वितीयः, तत्र 'अनो

उ०—इदमेवेति । इदञ्च निषिद्धडीपोऽनुमतये अस्यैव च 'अन उपघालोपिनः' इत्येतन्नियमादेति—'बहुराजे'-त्यादौ डीबडाप्रतिषेधाः सिद्धाः, 'सुपूर्वे'त्यादौ च डीबभावः सिद्ध इति भावः ।

ननु प्रतिषिद्धो डीप् कथम् 'उच्यते' इत्युच्यते इत्यत आह—अन्यतरस्यांग्रहणेनाऽत्रत्येनेति । भाष्ये—अनवकाश इति । निर्योऽन उपधेति विधिस्तद्वाधनार्थः, विधिनियमसंभवे विधेरेव व्यायस्वादिति भावः । तस्मादिति । 'अन उपधे'त्यस्य नियमत्वार्थमित्यर्थः । अन्यथेतदन्यतरस्यांग्रहणत्रोचितविकल्पः 'सुपूर्वे'त्यादावपि स्यादिति भावः । विध्यर्थं भविष्यतीति । फले न कश्चिद्विशेष इति भावः । मनन्तादपीति । अनन्तरत्वादिति भावः । ऋन्नेभ्यो डीबित्येनेनैवेति । नियमार्थस्य तदनुवारूपत्वादिति भावः । मनन्तादपीति । अब्रह्मही 'पामे पामानौ, इत्यादौ डात्रिव 'अन्यतरस्या'मित्यनेन वाक्यभेदेनाऽनुशायमानो डीबप्युभाभ्यां स्यादिति भावः । एकत्राक्येन तदनुशाऽसम्भवाद्वाक्यभेद आवश्यक इत्याशयेनाह—अथवेति । व्यवस्थितविभाषया तु नैतत्साधयितुं शक्यं, 'मन' इत्यस्य सम्बन्धे तद्वैयर्थ्यापत्तेः । तदाऽत्राऽपीति । डाष्टिलोपसम्प्रसा-



अथेह कथं भवितव्यं—बहवः श्वानोऽस्यां रथ्यायाम्, बहवो युवानोऽस्यां शालायामिति ? बहुशूका, बहुयूकेति भवितव्यम् । का रूपप्रिद्धिः ? डाप्, टिलोपः, प्रसारणम्, प्रसारणपरपूर्वत्वम्, नद्यृतश्चेति कप्\* ।

कपा तावन्न भवितव्यम् । किं कारणम् ? नद्यन्तानां यो बहुव्रीहिरित्येवं तद्विज्ञायते, न चैष नद्यन्तानां बहुव्रीहिः । प्रसारणेनापि न भवितव्यम् । वक्ष्यत्येतत्—‘श्वादीनां’ प्रसारणे नकारान्तग्रहणमनकारान्तप्रतिषेधार्थमिति† । परपूर्वत्वेन चापि न भवितव्यम् । वक्ष्यत्येतत्—‘संप्रसारणपूर्वत्वे समानाङ्गग्रहणमसमानाङ्गप्रतिषेधार्थमिति‡ ॥ तस्माद्बहुश्वा, बहुयुवेति भवितव्यमिति ॥ १३ ॥

प्र०—बहुव्रीहेरिति वर्तते, न तु ‘मन’ इति ।

अथेहेति (यदि ‘नद्यृतश्चे’त्यनेन नद्यन्ताद्बहुव्रीहेः कन्विधीयते तदत्रापि कपा भाव्यम् । अथ नद्यन्तानां वर्तिपदानां यो बहुव्रीहिस्ततः कबिति, तदा तत्र कपा न भाव्यमिति संशय्य पृच्छति आचार्यदेशीय आह—बहुशूकेति । सम्प्रसारणपरपूर्वत्वमिति । सम्प्रसारणस्य डाप-श्चेत्यर्थः । ततो ‘हल’ इति सम्प्रसारणान्तस्य दीर्घत्वम्, अङ्गप्रत्यययोरेकादेशस्य पूर्वं प्रत्यन्तव-द्भावात् ततो नदीसंज्ञायामुपजातायां ‘नद्यृतश्चे’ति कप् ।

इदानीमाचार्य आह—कपा तावदिति । वक्ष्यतीति । डापि परतः पूर्वमङ्गं, डाबन्तं तु प्रत्ययान्तरे इति संप्रसारणस्य डापश्च सम्मानाङ्गत्वं नास्तीत्युकाराकारयोरेकादेशाऽभावः, यथा शकत्वाविति ॥ १३ ॥

उ०—रणपूर्वत्वदीर्घत्वेषु कृतेषु नद्यन्तत्वादिति भावः । नद्यन्तानां वर्तिपदानामिति । नद्यन्तोत्तरपदक इत्यर्थ इति भावः । बहुवचनं प्रयोगबाहुल्याऽभिप्रायेण ।

ननु टिलोपे पराऽभावात्कथं सम्प्रसारणपूर्वत्वमत आह—डापश्चेति । दीर्घप्रवृत्तिनिमित्तं सम्प्रसारणत्वं, तदन्ताङ्गत्वञ्चोपपादयति—अन्तवदिति । ‘हल’ इति सूत्रारम्भसामर्थ्येनाऽल्विधावप्यतिदेशप्रवृत्तिरिति भावः । अन्तवत्त्वादेव च सम्प्रसारणाऽन्तस्याऽङ्गत्वं बोध्यम् । एवं कपो निमित्तं बहुव्रीहित्वमप्यन्तवत्त्वेन बोध्यम् । तत् इति । दीर्घाऽनन्तरमित्यर्थः । भाष्ये—श्वादीनां सम्प्रसारणे इति । ननु टिलोपस्यामीयाऽसिद्धत्वेन कथं न नान्तत्वमिति चेन्न, तस्याऽनित्यत्वात् । ‘ईदृशे विषये व्याश्रयत्वादसिद्धत्वाऽप्रवृत्तिरित्यर्थस्य ‘असिद्धवत्’सूत्रे उपपादयिष्यमाणत्वाच्च ॥ प्रत्ययान्तरे इति । स च नाऽद्याप्युत्पन्न इति भावः ॥ १३ ॥

\* डाडुभाभ्यामन्यतरस्याम् ४ । १ । १३; टेः श्रयुवमघोनामतद्धिते ६ । ४ । १४३; १३३; सम्प्रसारणाच्च ६ । १ । १०८; हलः ६ । ४ । २; नद्यृतश्च ५ । ४ । १५३ १—‘संप्रसारणे’ पा० । ६ । ४ । १३३ वा० १ ‡ ६ । १ । १०८ वा० १



## अनुपसर्जनात् । ४ । १ । १४ ॥

अनुपसर्जनादिति किमर्थम् ? बहुकुरुचरा मथुरा । प्रियकुरुचरा मथुरा ॥  
नैतदस्ति प्रयोजनम् । कुरुचरशब्दात्प्रत्ययो विधीयते\* तत्र कः प्रसज्जो यद्व-  
हुकुरुचरशब्दात् स्यात् ? नैव प्राप्नोति नार्थः प्रतिषेधेन । तदन्तविधिना† प्राप्नोति

अत उक्तं पठति—

अनुपसर्जनग्रहणमनर्थकं प्रातिपदिकेन तदन्तविधिप्रतिषेधात् ॥ १ ॥

प्र०—अनुपसर्जनात् । उपसर्जनमिह शास्त्रीयं गृह्यते—समासावयवभूतम् । तत्रावयवाश्रयकार्यं  
समुदायस्य न प्राप्नोति । यदवयवे कार्यमकृतार्थं तत्समुदायस्य भवति यथा—‘जुगुप्सते’ इत्यात्म-  
नेपदम् । न तु यदवयवे कृतार्थं—यथा ‘पणायती’ति, न भवति आत्मनेपदम् । तदन्तविधिश्च  
‘ग्रहणवते’ति प्रतिषिद्धः । तत्रानर्थकोऽयं प्रतिषेध इति मत्वाह—अनुपसर्जनादिति किमर्थमिति ।  
इतरोऽमहत्पूर्वेति प्रतिषेधेन तदन्तविधिर्ज्ञापित इति मत्वाह—बहुकुरुचरेति । बहवः कुरुचरा  
अस्यामिति बहुव्रीहिः । कुरुचरशब्द उपसर्जनमिति डीन्न भवति । कुरुचरशब्दादिति ।  
‘टिङ्गाण’ इत्यत्र टिट्प्रातिपदिकं गृह्यते । तच्च किञ्चित्साक्षाद्विद्भवति । यथा नदट्, चोरडिति ।  
किञ्चित्त्ववयवटित्वद्वारेण । अवयवे हि यत्र टित्वमकिञ्चित्करं तत्र समुदायार्थं तद्विज्ञायते, स  
चावयवः कचिद्धातुष्टिद्भवति । (यथा स्तनन्धयीति । कचित्तद्धितः—ट्युट्युलादिः । कचित्  
कृत्—ल्युडादिः । तत्र यं समुदायं योऽवयवो न व्यभिचरति तदर्थमवयवस्य टित्वमित्यनेना-  
भिप्रायेणोक्तं) ‘कुरुचरशब्दा’दिति । न तु कृद्ग्रहणपरिभाषाश्रयेण । न हि टिदिति कृत एव  
ग्रहणम् ।

उ०—अनुप । शास्त्रीयमित्युक्तं तत्र किन्तच्छास्त्रीयमित्यत्राह—समासावयवभूतमिति । कृत्रिमत्वात्प्रथ-  
मानिर्दिष्टमित्यादीत्यर्थः । निषेधवैयर्थ्योपपादिकां विधेरप्राप्तिमुपपादयति—तत्राऽवयवेति । कुरुचरशब्दो हि  
टित्, तदाश्रयो डीप् समुदाये न प्राप्नोतीति निषेधो व्यर्थ इति भावः । नन्ववयवाऽनुदात्तेस्त्वमाभित्य  
सनन्तात् ‘जुगुप्सते’ इत्यादावात्मनेपदं दृष्टं तद्वदिहाऽपि स्यादत आह—यदवयव इति । कार्यं—कार्यप्रयो-  
जकं निमित्तम् । यथा पणायतीति । आर्धधातुके आर्यस्य वैकल्पिकत्वेन केवले तच्चरितार्थमिति भावः ।  
नन्वेवं तदन्तविधिना स्यादत आह—तदन्तेति । इतरोऽमहत्पूर्वेतीति । अस्मादेव शापकात्तदन्तविधिरिति  
वक्ष्यमाण आशय इत्यन्ये । ननु बहूनां कुरुष्णां समाहारो बहुकुरु, तत्र चरतीत्यर्थे भाव्यमेव ङीपेत्यत  
आह—बहव इति । ननु टस्य टित्त्वादितो विधीयमानो ङीप् तत एव प्राप्नोति, तदन्तविधावपि ‘चर’-  
शब्दात् सर्वथाऽपि ‘कुरुचरशब्दा’दित्ययुक्तमत आह—टिङ्गेति । प्रातिपदिकाऽधिकारादिति भावः ।  
नदडिति । पचादौ साक्षात्ता पाठादिति भावः । स्तनन्धयीति । ‘स्तनपा तु स्तनन्धयी’त्यमरः । नन्ववय-  
वटित्वद्वारेण समुदायस्य टित्वे ‘बहुकुरुचरे’त्यत्राऽपि स्यादत आह—तत्र यमिति । न हीति । कृद्ग्रहणे

\* टिङ्गाणञ्द्वयसज्दन्तमात्रचतुष्टयपठकृष्णकृष्णः ४ । १ । १५

† येन विधिस्तदन्तस्य १ । १ । ७२



अनुपसर्जनग्रहणमनर्थकम् । किं कारणम् ? 'प्रातिपदिकेन तदन्तविधिप्रतिषेधात्' । ग्रहणवता प्रातिपदिकेन तदन्तविधिः प्रतिषिध्यते ।

ज्ञापकं तु पूर्वत्र तदन्ताऽप्रतिषेधस्य ॥ २ ॥

एवं तर्हि ज्ञापयत्याचार्यः 'पूर्वत्र तदन्तविधिप्रतिषेधो न भवती'ति ॥ किमेतस्य ज्ञापने प्रयोजनम् ? भवती अतिभवती, महती अतिमहतीत्यत्र; तदन्तविधिः सिद्धो भवति । नैतदस्ति प्रयोजनम् । उक्तमेतत्—वर्णोऽप्युगित्, प्रत्ययोऽप्युगित्, प्रातिपदिकमप्युगिति\* ।

इदं तर्हि—बहुधीवरी बहुपीवरीति X । एतदपि नास्ति प्रयोजनम् । अत्राप्युक्तम्—'रविधाने बहुव्रीहेरुपसंख्यानं प्रतिषिद्धत्वादिति' ॥ इदं तर्हि—अतिधीवरी अतिपीवरी ।

पूर्वसूत्रनिर्देशो वाऽऽपिशलमधीत इति ॥ ३ ॥

प्र०—बहुधीवरीति । 'वनो र चे'त्यत्र वनन्तस्य प्रातिपदिकस्य ग्रहणादेव तदन्तविधिर्न स्यादिति भावः । उपसंख्यानादत्र सिद्धिं मत्वाह—एतदपीति । अतिधीवरीति । धीवानमतिक्रान्तेति तत्पुरुषः ॥ नन्वमहतूर्वेत्यनेनैव ज्ञापितस्तदन्तविधिः, ततश्च नाथनेन ज्ञापकेनेत्याह—पूर्वसूत्रनिर्देश इति । वाशब्दस्तदर्थः । अथवा पूर्वं तदन्तविधेर्ज्ञापितत्वादुपसर्जनेनापि तदन्तविधिः स्यादिति प्रयोजनसमुच्चयार्थो वाशब्दः । 'पूर्वसूत्र'शब्देन पूर्वाचार्यकृतं व्याकरणमुच्यते (आपिशलिना प्रोक्तमिति—इत्यत्रचे'त्यण । ततोऽध्येत्यां 'तदधीते'इत्यण । तस्य 'प्रोक्ताल्लु'गिति लुक् । उ०—एव सा परिभाषा, न तु कृदकृदग्रहणे इति भावः । भाष्ये—तदन्तविधिप्रतिषेधादिति । 'समासप्रत्ययविधौ प्रतिषेध' इत्यनेनेति भावः । 'ग्रहणवते'त्यपि 'वर्णग्रहणवर्ज'मित्येतदर्थोऽनुवाद एवेति बोध्यम् । भाष्ये—ज्ञापकं त्विति । 'अनुपसर्जना'दिति तदन्तविध्यभावसिद्धाऽर्थाऽनुवादस्तेन पूर्वत्र तदन्तविधिलाम् इत्याशयोऽत एव 'पूर्वत्रे'त्युक्तम् । ननु 'वनो र चे'त्यत्र 'वन्'इति प्रत्ययग्रहणात्कथं 'ग्रहणवता प्रातिपदिकेन'ति निषेधोऽत आह—वनो र चेत्यत्रेति । 'प्रत्ययग्रहण'परिभाषयेति भावः । तथा च सामर्थ्यगृहीतेन वनन्तप्रातिपदिकेन प्रातिपदिकाऽधिकारे विशेष्ये सम्भवन्नपि तदन्तविधिः प्रतिषेधान्न स्यात्, अस्मात्तु ज्ञापकाद्भवतीति तात्पर्यम् । एतत्प्रकरणस्थशब्दानामस्त्रीलिङ्गप्रकृतिकाचारकिञ्चनत्प्रकृतिकर्तृक्षिञ्चनानां स्त्रीलिङ्गानामभाव एवेति बोध्यम् । तत्पुरुष इति । बहुव्रीहौ त्वसंख्यानेन सिद्धमिति भावः ॥ ननु परिभाषिकोपसर्जनग्रहणे तदन्तविधिज्ञापनस्य प्रयोजनस्योक्तत्वेन कथं लौकिकोपसर्जनग्रहणं पक्षान्तरत्वेनोपन्यस्तं, कुत्रिमाऽकुत्रिमन्यायवाधस्याऽनुचितत्वादत आह—नन्वमहदिति । तदर्थं इति । यदि ज्ञापकस्य नोपयोगस्तर्हीत्यर्थः । ननु तेन तदन्तविधिज्ञापने 'बहुकुरुचरे'त्यादिव्यावृत्त्यर्थोऽधिकार आवश्यक इति 'तदर्थं' इत्युक्तमत आह—अथवेति ।

‡ उगितश्च ४।१।६

\* ४।१।६ भाष्ये ।

X वनो र च ४।१।७

+ ४।१।७ वा० २



पूर्वसूत्रनिर्देशो वा पुनरयं द्रष्टव्यः । पूर्वसूत्रेऽप्रधानस्योपसर्जनमिति संज्ञा क्रियते । यावदब्रूयात्प्रधानादुत्पत्तव्यमप्रधानान्नेति तावदनुपसर्जनादिति । किं प्रयोजनम् ? 'आपिशलमधीते' इति । आपिशलमधीते ब्राह्मणी—आपिशला\* ब्राह्मणी । अणन्तादितीकारो† मा भूदिति ।

अथानुपसर्जनादित्युच्यमाने कस्मादेवात्र न भवति ? अणन्तं ह्येतदनुपसर्जनम् । नाऽनुपसर्जनग्रहणेनाऽणन्तं विशेष्यते—'अणन्तादनुपसर्जना'दिति । किं तर्हि ? अणोव विशेष्यते—'अण्योऽनुपसर्जन'मिति ।

जातिशब्देभ्यस्त्वतिप्रसङ्गः ॥ ४ ॥

जातिशब्देभ्यस्त्वतिप्रसङ्गो भवति । अवन्ती कुन्ती‡ गान्धारी† ।

प्र०—प्रोक्तप्रत्ययस्याणोऽनुपसर्जनत्वान् डीब् न भवति । अणन्तमिति । प्रत्यये लुप्ते प्रकृतेरेव तदर्थमिधानादिति भावः । अणोवेति । अत्र च प्रोक्तार्थस्योपसर्जनत्वादर्थद्वारेणाणप्रत्यय उपसर्जनमिति भावः । यस्त्वध्येभ्यां प्रत्यय उत्पन्नस्तस्य लुप्तत्वात्तदाश्रयो डीब् न भवति । प्रत्ययलक्षणेनापि न भवति—'अण्योऽकार' इति विज्ञानात् । अतिप्रसङ्ग इति । तेन तेभ्योपि प्रतिषेधः प्राप्नोतीत्यर्थः । अवन्तीति । अवन्तेरपत्यं स्त्री । 'वृद्धेत्कोसलाजादाऽज्यङ्' । तस्य—'त्रियामवन्ति-कुन्तिकुरुभ्यश्चे'ति लृक् । गान्धारीति । गान्धारेरपत्यं स्त्री । 'साल्वेयगान्धारिभ्यां चेत्यञ्' ।

उ०—पूर्वमिति । 'अहमत्पूर्वे'त्यनेनेत्यर्थः । अत्र पक्षे 'इदं तर्हि प्रयोजन'मित्यग्रिमभाष्याऽस्वारस्यम् । तस्माद्—'अमह'दिति शपकं लक्ष्याऽनुसाराज्जापकसिद्धस्य क्वाचित्कत्वेन पूर्वविषयमेव । अत एव पूर्ववार्तिके 'पूर्वसूत्रे'त्युक्तम् । एतत्प्रभृति तदन्तविधेः फलं स्वयं न पश्यतीत्यपरे । भाष्ये—पूर्वसूत्रेति । सामर्थ्याल्लक्ष्याऽनुसारिव्याख्यानाच्चाऽत्र कृत्रिमन्यायाऽप्रवृत्तिरिति भावः । ननु 'डाबुभाभ्या'मिति पूर्वसूत्रे नाऽप्रधानस्योपसर्जनसंज्ञोक्त्यत आह—पूर्वोच्येति । ननु 'आपिशलि'शब्दाद्योक्तार्थे ह्येन भाष्यमत आह—इहश्चेतीति । साक्षाच्छब्दस्योपसर्जनत्वाऽसम्भवादाह—अत्र चेति । अण् योऽकार इति । एवञ्च प्राधान्येन वर्णाश्रयत्वात्प्रत्ययलक्षणाऽभाव इति भावः ।

भाष्ये—जातिशब्देभ्यस्त्विति । उपसर्जनार्थप्रतिपादकत्वादवन्त्यादिशब्दानामिति पूर्वपक्षः । उपसर्जनीभूतजात्यर्थप्रतिपादकादित्यर्थ इत्युत्तरम् । अनन्तराऽपत्येऽपि गोत्रत्वारोपेणाऽत्र जातिस्त्वम् । भाष्ये—

\* तेन प्रोक्तम् ४ । ३ । १०१; इत्यञ्च; तदधीते तद्वेद; प्रोक्ताल्लुक् ४ । २ । ११२; ५६; ६४

† टिड्ढाणञ्द्वयसज्जदभज्मात्रचूतयपठक्ठञ्क्ञ्करणः ४ । १ । १५

‡ वृद्धेत्कोसलाजादाऽज्यङ्; त्रियामवन्तिकुन्तिकुरुभ्यश्च; इतो मनुष्यजातेः ४ । १ । १७१;

१७६; ६५

+ साल्वेयगान्धारिभ्यां च; अतश्च; इतो मनुष्यजातेः ४ । १ । १६६; १७७; ६५

६० \*



सिद्धं तु जातेरनुपसर्जनत्वात् ॥ ५ ॥

सिद्धमेतत् । कथम् ? अनुपसर्जनादित्युच्यते, न च जातिरुपसर्जनम् ।

एतदपि नास्ति प्रयोजनम् । 'स्त्रियां' [ ४ । १ । ३ ] इति वर्तते, तेनायं विशेषयिष्यामः—'स्त्रियां योऽणिवहित' इति । एवमपि काशकृत्स्निना प्रोक्ता मीमांसा काशकृत्स्नी, काशकृत्स्नीमधीते काशकृत्स्ना ब्राह्मणी, अत्र प्राप्नोति । नैष दोषः । अध्येयामभिधेयायामण ईकारेण भवितव्यम्, यश्चात्राध्येयामभिधेयायामणुक्तो लुप्तः सः, यश्च श्रयते, उत्पन्नस्तस्मादीकार इति कृत्वा पुनर्न भविष्यति ।

इदं तर्हि प्रयोजनम्—प्रधानेन तदन्तविधिर्यथा स्यात्—कुम्भकारी नगरकारी\* ।

प्र०—तस्यातश्चेति लुक् । अत्र प्रत्ययार्थं प्रति प्रकृत्यर्थस्योपसर्जनत्वा'दितो मनुष्यजाते'रिति डीप् न प्राप्नोति । तस्य तु दाक्षीत्यादिरवकाशः । सिद्धं त्विति । प्रत्यये लुप्ते प्रकृतिरेवापत्यलक्षणां जातिमाह, सा चानुपसर्जनमित्यर्थः । एतदपीति । (यदुक्तं 'पूर्वसूत्रनिर्देशो वे'ति तद्भाष्यकारः प्रत्याचष्टे । स्त्रियां योऽणिति । आपिशलिशब्दात् यः प्रोक्तार्थेऽणप्रत्ययः स स्त्रियां न विहितः । उत्पन्न इति । सोपि 'लुक् तद्धितलुकी'ति लुप्तः । पुनर्नेति । सकृत्प्रवृत्तौ शास्त्रस्य चरितार्थत्वात् पुनः प्रवृत्त्यभावः । अकारान्तस्य चाध्येयां स्त्रियां वृत्त्या टाब् भवति ।

इदं तर्हीति । प्रधानेन तदन्तविधेर्ज्ञापनार्थमित्यर्थः । नन्वमहत्पूर्वेति ज्ञापितोऽसौ । एवं तर्हि ज्ञापकाद्यथा प्रधानेन भवति एवमुपसर्जनेनापि स्यादिति सर्वथाऽयं योगः कर्तव्यः । भाष्य-

उ०—एवमपीति । अत्र प्रोक्ताया अपि स्त्रीत्वास्त्रियामणस्तीति पूर्वपक्षाशयः ।

भाष्ये—उत्तरयति—नैष इति । किमध्येत्रीगतस्त्रीत्वे प्रोक्ताऽणान्तादापादयसि, उत प्रोक्तागतस्त्रीत्वे ? नाऽऽद्य इत्याह—अध्येयामभिधेयायामिति । एवञ्चाऽत्र 'शिष्यमाणं लुप्यमानाऽर्थोऽभिधायी'ति न्यायेनाऽणान्तस्य तद्गतस्त्रीत्वाऽर्थकत्वेऽपि विद्यमानो योऽणः स न तद्गतस्त्रीत्वाऽर्थक इति भावः । नाऽन्त्य इत्याह—उत्पन्न इति । एतेनाऽर्थभेदेन लक्ष्यभेदात्प्रोक्तागतस्त्रीत्वे उत्पन्नत्वेऽपि अध्येत्रीगतस्त्रीत्वे स्यादेव । अत एव चित्रायां जाता चित्रेत्यादौ पुनश्चाभित्यपास्तम् । प्रोक्तागतस्त्रीत्वे पुनरापादितस्य डीप् 'उत्पन्न' इत्यादिना वारणात् । यद्युत्पन्नः कथं न श्रूयतेऽत आह—सोऽपीति । अध्येत्रेणो लुक् 'भस्याऽदे' इति पुंवत्त्वे प्रोक्ताऽर्थकत्परत्वेन सुलभः । लिङ्गविशिष्टपरिभाषयाऽध्येत्रणो लुगित्यन्ये । प्रधानेनेति । उत्तरत्राऽपीति भावः । एवञ्चाऽस्य नाऽनुवादकतामात्रं किन्तु व्यावर्तकताऽपीति भावः ।

गणपठितेति । वस्तुतो वार्त्तिकं तत्, अत एव 'वक्तव्य'मिति भाष्ये उक्तम् । गणस्य तु सूत्रकृदुक्तत्वात्तत्पदप्रयोगाऽसङ्गतिः । एवञ्च 'वार्त्तिकेन सूत्रप्रत्याख्यानं न युक्तमिति भाष्याशय उचितः । प्रतिषेधानपेक्षयेति । सूत्रस्याऽवश्यकत्वं व्यत्वादिति भावः ।

\* कर्मण्यण ३ । २ । १; टिड्ढाणञ्द्वयसञ् .....वरपः ४ । १ । १५



अत्र हि 'प्रत्ययग्रहणे यस्मात्स तदादेर्ग्रहणं भवती'त्यवयवादुत्पत्तिः प्राप्नोति । 'कृद्ग्रहणे गतिकारकपूर्वस्यापि ग्रहणं भवती'ति सङ्घातादुत्पत्तिर्भविष्यति । 'कृद्ग्रहणं' इत्युच्यते, न चैतत्कृद्ग्रहणम् । कृदकृद्ग्रहणमेतत् । कृदप्ययमण, तद्धितोऽपि । एवं तर्हि—ईकारान्तेन समासो भविष्यति । यद्येवं लभ्येत कृतं स्यात्, तत्तु न लभ्यम् । किं कारणम् ? अत्र हि 'गतिकारकोपपदानां कृद्भिः सह समासो भवती'ति समास एव तावद्भवति, समासे च कृतेऽवयवादुत्पत्तिः प्राप्नोति । अवयवादुत्पत्तौ सत्यां

प्र०—कारेण तु सूत्रमेवेदं ज्ञापनायाश्रितं गणपठितप्रतिषेधानपेक्षया । सर्वादिर्वार्तिके तु भाष्यम्—'अनुपसर्जनादित्ययं योगः प्रत्याख्यायते' इत्यादि तदपेक्षया । एवं तर्हीति (कुम्भस्य कारीशब्देनोपपदलक्षणः समासः करिष्यते । 'स्त्रीभ्यो ढ' गित्यत्र च 'ङ्याप्रातिपदिका'दिति त्रितयाधिका-रात् स्त्रीप्रत्ययान्तात्समासप्रातिपदिकाङ्गु विधास्यते । समासमन्तरेण स्त्रीप्रत्ययान्तस्य प्रातिपदिकस्यासम्भवात्समासः स्त्रीप्रत्ययान्तो गृह्यते । ङ्यावन्तेभ्यश्च सुपर्णादिभ्यो ङ्यान्ग्रहणानुवृत्त्या भविष्यतीति भावः । अवयवादिति । अत्र चोदयन्ति—'कृत्तद्धितसमासाश्चे'त्यत्र कृद्ग्रहणपरिभाषया कुम्भकारशब्दस्य प्रातिपदिकत्वात्तत् एव ङीब् भविष्यतीति । तदयुक्तम् । अत्रास्याः परिभाषाया अनुपस्थानस्य पुंयोगसूत्रे प्रतिपादनात् ।

तन्नेवमपि कारशब्दाङ्गीपि विहिते कुम्भकारी शब्दादेव ढक् भविष्यति, स्त्रीप्रत्ययग्रहणे तदादिनियमाभावात् । तथा च परमकारीपगन्त्रीषुत्र इत्यत्र संप्रसारणं भवति । एवं तर्हि

उ०—प्रत्याख्यात इति । तद्व्यपठितप्रतिषेधस्य ज्ञापकत्वाऽपेक्षया, 'स्त्रिया'मित्यस्य गृह्यमाणविशेषणत्वाऽपेक्षया चेति शेषः । केचित्तु तत्रत्या 'प्रत्याख्यायते' इत्याद्युक्तिराद्यवार्त्तिकोऽभिप्रायेण । 'अत उत्तरं पठती'ति भाष्यकृदवतरणिकया तस्य वार्त्तिककृत्सिद्धान्तत्वोक्तेः । उत्तरवाक्यद्वयन्त्वाचार्यदेशीयस्य, पूर्वत्र तदन्ताऽप्रतिषेधेऽप्युत्तरत्र तदन्तविध्यभावेन बहुकुरुचरादावप्राप्त्याऽस्य सार्थक्याऽनुपपादनात् । 'पूर्वत्रे'त्युक्त्यसङ्गत्वेराद्यस्य तदुक्तिरत्रम् । अन्यन्तु भाष्य 'एव'दूषितम् । तेनाद्यवार्त्तिकस्यैव वार्त्तिककृत्सिद्धान्तत्वम् । वार्त्तिककारीयसंज्ञोपसर्जनप्रतिषेधप्रत्याख्यानाय हि तत्र तदुक्तं, स्वत्प्रत्याख्यातसूत्रेणैवाऽत्रोपसर्जनप्रतिषेधव्याख्यानसम्भवादत्र तद्व्यर्थमिति तदाशयः । 'इदं तर्हि प्रयोजनं प्रधानेने'त्यादि तु भाष्यकृतः सूत्रप्रयोजनप्रशंनेन वार्त्तिकप्रत्याख्यानमिष्याहुः । ननु स्त्रीप्रत्ययान्तेन समासेऽपि समासस्य 'प्रत्यग्रहण'परिभाषया स्त्रीप्रत्ययान्तत्वाऽभावत्वं ततो द्रुतं आह—स्त्रीभ्यो ढगिति । एवञ्च स्त्रीप्रत्ययान्तप्रातिपदिकङ्ङको विधानसामर्थ्येन 'प्रत्यग्रहण'परिभाषा बाध्यत इति भावः । नन्वेव सुपर्णादिभ्यो ङ्यतेभ्यो ढक् न स्यात्, उभयत आश्रयणोऽन्तादिक्त्वाऽभावाच्च विनतादिभ्योऽपि न स्यादत आह—ङ्यावन्तेभ्य इति । अनुपसर्जनस्त्रीप्रत्यये तदादिनियमाऽभावादिदं सर्वं चिन्त्यम् । तस्मात्—'स्त्रीभ्य' इति सूत्रे 'प्रातिपदिका'दिति न सम्बध्यते इत्येव तत्त्वम् । अन्यथा 'ङ्याब्'ग्रहणस्यैतदर्थमावश्यकत्वेन ङ्याप्सूत्रस्य भाष्यविरोध इति दिक् ।

तत् एवेति । वस्तुतोऽवयवस्याऽप्रातिपदिकत्वात्समुदायस्य चाऽण्यन्तत्वाऽभावाङ्गीपोऽप्राप्तिरिति

१—'लभ्यते' पा० ।



को दोषः ? कौम्भकारेयो† न सिध्यति । अवयवस्य वृद्धिस्वरौ‡ स्याताम् । तस्मा-  
दनुपसर्जनाधिकारः । ✓

अनुपसर्जनाधिकारे जातेर्डीष्विधाने सुपण्या उपसङ्ख्यानम् ॥ ६ ॥

अनुपसर्जनाधिकारे जातेर्डीष्विधाने\* सुपण्या उपसङ्ख्यानं कर्तव्यम् । सुपर्णी ।

न वा समासस्यानुपसर्जनत्वाज्जातिवाचकत्वाच्च शब्दस्य सामान्येन  
डीष्विधानम् ॥ ७ ॥

प्र०—तदादिनियमाभावादनियमः प्रसज्येत । तथा च कदाचित्कारीशब्दात्प्रत्ययः स्यात्, कदाचित्  
कुम्भकारीशब्दात् । यदा तु कुम्भकारशब्दान् डीष्विधीयते तदा कुम्भकारीशब्द एव स्त्रीप्रत्य-  
यान्तो भवति न तु कारीशब्द इति ततः प्रत्ययो न भवति । ननु कदाचिन्नियमाभावात्कारी-  
शब्दोऽपि स्त्रीप्रत्ययान्तो भवतीति ततोऽपि ढक्प्रसङ्गः । नैष दोषः । नियमप्रतिषेधेनाधिकस्य  
तदन्तस्य कार्यं विधीयते न तु न्यूनस्य । अथवा स्त्रीप्रत्यये तदादिनियमाभावमनाश्रित्य कुम्भका-  
रीति प्रयोजनमुक्तम् ।

सुपर्णीति । शोभनानि पर्णान्यस्या इति बह्व्रीहिः । तत्र पर्णशब्दस्योपसर्जनत्वाद्  
डीष् न प्राप्नोति ॥ न वेति ॥ सुपर्णशब्दो जातिवाचि प्रातिपदिके, तच्चानुपसर्जनम् ।

उ०—शङ्कितमुचितम् । प्रधानेन तदन्तविधिज्ञापने तु नाऽनियमप्रसङ्गदोषोऽत आह—यदा त्विति । ‘विधीयते’  
इत्यनन्तरं ‘तदे’ति शेषः । तत इति । कुम्भकारीशब्दादित्यर्थः । नष्पाठे तु कारीशब्दादित्यर्थः । सत्यपि  
प्रधानेन तदन्तविधौ शङ्कते—ननु कदाचिदिति नियमप्रतिषेधेनेति । अयं भावः,—नियमेनाऽधिकस्यैव  
व्यावृत्तिर्न तु न्यूनस्य । अत एव ‘अस्याऽपत्यं युवा’—इत्यर्थे ‘अ’शब्दादिभि यस्तेतिलोपे इजन्तात्फक्-  
सिद्धिः । ‘इयदेव इयन्मात्रम्’ इत्यादौ वत्त्वन्तात्स्वार्थे मात्रजादिसिद्धिः । एवञ्च तन्निषेधे तद्व्यावर्त्यस्यैव  
संग्रहो न्यायो न स्वतद्व्यावर्त्यस्य । नन्वसत्यपि प्रधानेन तदन्तविधौ स्त्रीप्रत्यये तदादिनियमाऽभावात्,  
कुम्भेनैकार्थीभूतस्य निष्कृष्याऽपत्येनाऽनन्वयाच्च, तदन्तर्गतं ‘कारी’शब्दस्य सुबन्तत्वाऽभावाच्च समुदायादेव  
दगादि भविष्यतीत्यत आह—अथवेति । तदाभ्यरणे तु व्यर्थमेवेदमिति ध्वनितम् । केचित्तु—कुम्भकर्मको-  
त्पत्यनुकूलक्रियाभ्रयसंबन्धित्वे विवक्षिते समासोत्पत्त्यनुकूलक्रियाभ्रयसंबन्धित्वविवक्षाया अप्यनपायेन तस्याऽपि  
प्रयमोच्चारितत्वाच्च भवेदेवाऽवयवादुत्पत्तिरेकार्थीभावेऽपि । समुदायाऽर्थेनैकार्थीभावे प्रधानाऽवयवार्थेनाऽपि  
तस्य दुर्वारत्वात् । ध्वनितश्चेद्व—‘येन विधि’रिति सूत्रे—भाष्येऽपीति तत्रैव निरूपितम् । सुबन्तत्वन्तु न  
वचनेन निमित्तकोटौ प्रविष्टं, किन्तु न्यायप्राप्तमिति भाष्याशयः । तत्र ‘वृद्धि’दोषः प्रकृतोदाहरणे स्पष्ट एव ।  
‘स्वर’दोषस्तु यदा कुम्भकरणे नियुक्ता कुम्भं करोति तदा ‘अणि नियुक्ते’ इत्यनेन पूर्वपदाद्युदात्तत्वमिति ।  
न च ‘स्त्रिया’मित्यस्य गृह्यमाणविशेषणतायाः प्रागुक्तत्वेन ‘अनुपसर्जना’दित्येतद्व्यावर्त्याऽसम्भवेन श्रुतिपेऽपि

† स्त्रीभ्योऽटक् ४ । १ । १२०

‡ किति च ७ । २ । ११८; कितिः ६ । १ । १६५

\* पाककर्णपर्णपुष्पफलमूलवालोत्तरपदाच्च ४ । १ । ६४



न वैष दोषः । किं कारणम् ? समासस्यानुपसर्जनत्वात् । समासोऽत्रानुप-  
सर्जनम् । स च जातिवाचकः । समासस्यानुपसर्जनत्वात्तस्य च जातिवाचकत्वाच्छ-  
ब्दस्य सामान्येन ङीष् भविष्यति—‘जातेरस्त्रीविषयादयोपधात्’ [ ४ । १ । ६३ ]  
इति ।

कथं कृत्वा चोदितं, कथं कृत्वा परिहारः ? ‘बहुव्रीहि’रिति कृत्वा चोदितं,  
‘तत्पुरुष’ इति कृत्वा परिहारः ॥ १४ ॥

इति श्रीभगवत्पतञ्जलिविरचिते व्याकरणमहाभाष्ये चतुर्थस्याध्यायस्य  
प्रथमे पादे प्रथममाह्निकम् ।

प्र०—‘बहुकुक्कुटा नगरी’त्यत्र तु जातिवाचिनः कुक्कुटशब्दस्योपसर्जनत्वात्समासस्याऽजातिवाचि-  
त्वादङ्गीषोऽभावः । जातेरिति । ‘जाते’रित्यनुवर्तमाने ‘पाककर्णपर्णे’त्यनेनेत्यर्थः । बहुव्रीहिरिति ।  
नास्त्युपसर्जनमस्मिन्नित्यनुपसर्जनमित्याश्रीयमाणे पर्णशब्दस्योपसर्जनत्वात् ङीष् न स्यात्, तत्पुरुषे  
तु दोषाभावः । समासस्योपसर्जनत्वाभावात् ॥ १४ ॥

इत्युपाध्यायजैय्यटपुत्रकैयटकृते महाभाष्यप्रदीपे चतुर्थस्याध्यायस्य  
प्रथमेपादे प्रथममाह्निकम् ।

उ०—कथं चारितार्थम्,—अनेनैव ‘स्त्रिया’मित्यस्य तदन्तविशेषणताया अपि ज्ञापनात् । तस्य ङीष्प्रकृति-  
विशेषणताया न्याय्यत्वाच्च । स्वप्रकृत्यर्थे एव तदर्थोऽन्वयात् । एवञ्च ‘बहुकुरुचरे’ति व्यावर्त्यम्प्रसिद्धम् ।  
किञ्च,—एवं सति ‘आपिशले’त्यप्येतद्व्यावर्त्यमेव, ‘अनुपसर्जना’दिति तु गृह्यमाणविशेषणमेवेत्याहुः ।

भाष्ये—जातेर्ङीषिति । ‘जाते’रित्यनुवर्तमाने ‘पाककर्णे’ति ङीष्विधाने इत्यर्थः । भाष्ये—‘तस्य  
च शब्दस्य जातिवाचकत्वा’दित्यन्वयः ।

जातिवाचीति । ओषधीजातीवाचीत्यर्थः । नन्वेवं ‘जातेरस्त्री’त्यस्याऽनुपसर्जनाऽधिकारे पाठो व्यर्थोऽत  
आह—बहुकुक्कुटेति । कथं कृत्वेति—भाष्यस्योदाहरणविषयत्वभ्रमं निराकरोति—नाऽस्त्युपेति ॥ १४ ॥

इति श्रीशिवभट्टसुतसतीगर्भजनागेशभट्टकृते भाष्यप्रदीपोद्घोते चतुर्थस्याध्यायस्य  
प्रथमे पादे प्रथममाह्निकम् ।





टिड्ढाणञ्द्रयसज्दघनज्मात्रत्तयः षठ्ठञ् उकारः

॥ ४ । १ । १५ ॥

दग्रहणे सानुबन्धकस्योपसङ्ख्यानम् ॥ १ ॥

दग्रहणे सानुबन्धकस्योपसङ्ख्यानं कर्तव्यम् । कारिकेयी हारिकेयी\* ।  
किं पुनः कारणं न सिध्यति ?

अननुबन्धकग्रहणे हि न सानुबन्धकस्य ॥ २ ॥

अननुबन्धकग्रहणे हि न सानुबन्धकस्य ग्रहणं भवतीत्येषा परिभाषा कर्तव्या ।  
कान्येतस्याः परिभाषायाः प्रयोजनानि ? तव्यग्रहणेः तव्यदग्रहणं मा भूत् ।  
दिव्यग्रहणेः दिव्यग्रहणं मा भूत् ।

ननु चेयमपि कर्तव्या 'तदनुबन्धकग्रहणेऽतदनुबन्धकग्रहणं ने'ति । कान्येतस्याः  
परिभाषायाः प्रयोजनानि ? यदग्रहणे X एयदग्रहणं मा भूत् । अङ्ग्रहणे + चङ्ग्रहणं

प्र०—टिड्ढाणञ् । तव्यग्रहण इति । पूरणगुणेति तव्येन समासप्रतिषेध उच्यमानस्तव्यता  
न भवतीति 'ब्राह्मणकर्तव्य'मिति समासो भवत्येव, तत्र कृत्स्वरेणान्तस्वरितं भवति । तव्येन तु  
समासे कृत्स्वरेण तशब्दाकार उदात्तः स्यात् । दिव्यग्रहणे इति । तेनाच्चरुरिति 'दिव औ'दिति  
न भवति । अक्षद्युभ्यामिति 'दिव उ'दिति न भवति । अन्यथा ऊठि कृते एकदेशविकृतस्यानन्य-  
त्वादौत्वोत्त्वे स्याताम् । परिभाषायान्तु सत्यां प्रातिपदिकस्य स्वर्गान्तरिक्षवाचिनो दिव्यब्दस्य  
ग्रहणम् ।

प्रसङ्गेन परिभाषान्तरप्रतिपादनयाह—ननु चेयमिति । स एवानुबन्धो यस्येत्यर्थः ।  
उपात्तानुबन्धव्यतिरिक्तानुबन्धयुक्तस्त्वतदनुबन्धकः । यदग्रहण इति । 'यतोऽनाव' इत्यादा-  
वित्यर्थः । अङ्ग्रहण इति । 'अदृशोऽङ्गि गुण' इत्यत्र चङो ग्रहणाभावादङ्गि विधीयमानं 'अयतेर'

उ०—टिड्ढा । अन्तस्वरितमिति । तव्यतस्ति त्वेन स्वरिताऽन्तत्वात् । तशब्दाऽकार इति । प्रत्ययस्व-  
रेण कर्तव्यस्य मध्योदात्तत्वात् । अच्चरुरिति । धातोः साऽनुबन्धकत्वात् । ऊठि कृते इति । बहिर्भूतविभ-  
क्त्यपेक्षोत्त्वोत्त्वाऽपेक्षया द्विवेक्षत्वादुद्धन्तरङ्गः ।

दिव्यब्दस्येति । द्विविप्रत्ययान्तस्याऽध्युत्पन्नस्य वेत्यर्थः । प्रसङ्गेनेति । न तु प्रकृते दको ग्रहणाऽ-  
नुपपत्तिप्रयोजिका सेत्यर्थः । स एवेति । सप्तपर्णादौ वीप्सावदत्र वृत्तावधारणस्याऽन्तर्भाव इत्यर्थः ।

\* लीम्नो दक् ४ । १ । १२०

१—'हि सानुबन्धकस्य ग्रहणं न भवती' पा० ।

† पूरणगुणसुहितार्थसद्व्ययतव्यसमानाधिकरणेन २ । २ । ११ ‡ दिव औत् ७ । १ । ८४

X यतोऽनावः ६ । १ । २१३

+ अदृशोऽङ्गि गुणः ७ । ४ । १६



मा भूत् । अञ्ग्रहणे णञ्ग्रहणं मा भूत् ।

तद्वद्रे एते परिभाषे कर्तव्ये ? न कर्तव्ये । आचार्यप्रवृत्तिर्ज्ञापयति भवत एते परिभाषे यदयं 'वामदेवाड्ड्यड्ड्यौ' [ ४ । २ । ६ ] इति ययतौ डितौ करोति ।

तत्तर्ह्यपसङ्ख्यानं कर्तव्यम् ? न कर्तव्यम् । अननुबन्धको ढशब्द स्त्रियां नास्तीति कृत्वा सानुबन्धकस्य ग्रहणं विज्ञास्यते । ननु चायमस्ति 'शिलाया ढः' [ ५ । ३ । १०२ ] इति । नैष स्त्रियां वर्तते । अयं तर्हि 'सभाया यः' 'ढश्छन्दसि' [ ४ । ४ । १०५ ; १०६ ] इति । एषोऽपि न स्त्रियां वर्तते । किं कारणम् ? 'तत्र साधुः' [ ४ । ४ । ६८ ] इति वर्तते, कथं स्त्री नाम सभायां साध्वी स्यात् ।

अञ्ग्रहणमनर्थकं तदन्ताद्धि ङीन्विधानम् ॥ ३ ॥

अञ्ग्रहणमनर्थकम् । किं कारणम् ? 'तदन्ताद्धि ङीन्विधानम्' । तदन्ताद्ध्य-

प्र०—इत्यत्वं चङि न भवति—अशिश्चियदिति ॥ ड्यड्ड्यविति । 'यस्येति' लोपेन वामदेव्यमिति रूपे सिद्धे डित्करणं 'ययतोश्चातदर्थे' इत्यत्र ड्यड्ड्यतोर्ग्रहणनिवारणार्थम् । एवं चैतद्धित्वस्य प्रयोजनं भवति यद्येते परिभाषे भवतः । तेनाऽवामदेव्यमित्यत्रान्तोदात्तत्वं न भवति, अपि त्वव्ययपूर्वपदप्रकृतिस्वरेणाद्युदात्तत्वम् ॥ नैष स्त्रियामिति । शिलेव शिलेयमिति नपुंसकलिङ्ग एव शिलेयशब्दः, स्वभावात् । कथं स्त्री नामेति । यज्ञसभायां विदुषामेव पुरुषाणां साधुत्वाधिकारादिति भावः । ननु सभायां साधुर्ग्यं ब्राह्मणपङ्क्तिः परिपठेति संभवति स्त्रियाः सभायां साधुत्वम्; एवं तर्हि छन्दसि सभेयशब्दस्यैवविधायां स्त्रियां प्रयोगाभावः ।

अञ्ग्रहणमिति । 'शार्ङ्गरवाद्यत्रो ङी' नित्यनेनाग्रन्ताङ्गीन्विधानादत्राग्रन्तान्ङीन्विधान-

उ०—अतदित्यस्य तत्तद्भिन्न इत्यर्थे इत्याह—उपात्तेति । ऋदशोऽङीति । अनुवृत्तिप्रदर्शनार्थमेतत् । चङि नेति । 'विभाषा घेदृश्व्योः' इति चङ् । जृस्तम्भ्रति पक्षेऽङ् । ननु लोपाऽयं डित्वमत आह—यस्येतीति । एवञ्चेतिशब्दस्याऽर्थमाह—यद्येते इत्यादि । अन्तोदात्तत्वं नेति । 'ययतोश्चातदर्थे' इत्यनेन । नञ उत्तरयोर्ययदन्तयोरुत्तरपदयोस्समासस्यान्त उदात्त इति तदर्थः । यज्ञसमायामिति । 'यज्ञे'ति प्रायश्चित्तादेरप्युपलक्षणम् । प्रायश्चित्तादिविमर्शं याजनादौ च विदुषामेव साधुत्वेन योग्यतयाऽधिकारादिति भावः । वैदुष्यञ्चोपनयनादिमतां पुंसामेवेति तात्पर्यम् ।

१—'ते द्वे' पा० ।

२—पतञ्जलिसमये समाजे स्त्रीणां स्थितिर्न समुन्नता बभूवेत्यनेन ध्वन्यते । पाणिनिकाले तु तस्मादुत्कृष्टतरा प्रतिष्ठा नारीणां सुखेष्टे दृश्यते 'पत्युर्नो यज्ञसंयोगे' ४ । १ । ३३ इति यज्ञसंयोग एव नकारादेशो ङीपि च सति पत्नीशब्दव्युत्पादनात् । तथा च पाणिनिः 'प्रत्यभिवादेऽशुद्धे' ८ । २ । ८३ इत्यत्र स्त्रीणां प्रत्यभिवादावक्ये प्लुतप्रतिषेधं न चकार । पश्चाद्भाविना कात्यायनेन 'अशुद्धस्यस्यकेषु' ८ । २ । ८३ वा० १ इति वार्तिकं कुर्वता स्त्रियोऽपि शुद्धकोटौ कृताः ।



वन्तान्डीन्विधीयते—‘शाङ्करवाद्यञो ङीन्’ [ ४ । १ । ७३ ] इति । न चास्ति विशेषोऽवन्तान्डीनो वा ङीपो वा । तदेव रूपं, स एव स्वरः ।

न वा जात्यधिकारात् ॥ ४ ॥

न वाऽनर्थकम् । किं कारणम् ? ‘जात्यधिकारात्’ । जातेरिति\* तत्रानुवर्तते, अजात्यर्थोऽयमारम्भः—औत्सी औदपानी† ॥ तच्चावश्यं जातिग्रहणमनुवर्त्यम् ।

अनधिकारे हि पुंयोगादाख्यायां ङीन्प्रसङ्गः ॥ ५ ॥

अननुवर्तमाने हि जातिग्रहणे पुंयोगादाख्यायां ङीन्प्रसज्येत—बैदस्य स्त्री बैदीति ॥ यदि तत्र स्य निबन्धनमस्तीदमेव कर्तव्यं तत्र कर्तव्यम् । तदप्यवश्यं कर्तव्यम् । अक्रियमाणे हि तस्मिन् बैदस्य भगिनी बैदी परत्वाज्जातिलक्षणो\* ङीष् ङीपं बाधेत । ङीनि पुनः सति परत्वान्—ङीन् ङीषं बाधते ।

ख्युन उपसङ्ख्यानम् ॥ ६ ॥

ख्युन उपसङ्ख्यानं कर्तव्यम् । आढ्यङ्कुरणी सुभगङ्कुरणी X ।

प्र०—मनर्थकम्, स्वरे विशेषाभावात्, अग्रन्तस्याद्युदात्तत्वान्डीपि ङीनि वाद्युदात्तस्यैवावस्थानात् । औत्सीति । उत्से भवेति भवादावर्थे ‘उत्सादिभ्यो’ऽत्रित्यञ्चिधाने जातिवाचित्वाभावः । बैदस्य भगिनीति । अनेन जातिवाचित्वं दर्शयति । या हि बैदस्य भगिनी सा बिदस्यापत्यमिति तस्यां जातिनिमित्त एव बैदशब्दः प्रवर्तते न पुंयोगनिमित्तः । परत्वादिति । परत्वग्रहणेन बाधकत्वं लक्ष्यत इत्यपवादत्वादित्युक्तं भवति ।

ख्युन इति । सूत्रे ख्युनः पाठोऽनार्थः । नञ्स्त्वञीति । तरुणतलुनशब्दयोरवयोऽर्थं ग्रहणं ‘तरुणी सुरे’ति । प्राणिधर्मो हि वयः । गौरादिषु तरुणतलुनशब्दयोः पाठान्डीषपि भवति । स्वरे

उ०—ङीन्विधानादिति । भाष्ये—हिर्हेतावित्यर्थः । नञ्वौत्स्या अपत्याऽर्थत्वे जातिस्त्वमस्त्येवेत्यत आह—भवेति । ननु भगिन्यामपि पुंयोगादेव ‘बैद’शब्दस्य वर्तनात्कथं जातिस्त्वमत आह—अनेनेत्यादि । ननु शाङ्करवादिसूत्रे जातिग्रहणाऽनुवृत्तौ निरवकाशत्वान्डीनः कथमपरत्वात्किरत आह—परत्वेति । ननु तरुणतलुनयोः ‘वयस्यचरमे’ इति ङीपः सिद्धेरुपसंख्यानं व्यर्थमत आह—तरुणेत्यादि । स्वरे विशेष इति ।

\* जातेरस्त्रीविषयादयोपघात् ४ । १ । ६३

† उत्सादिभ्योऽञ् ४ । १ । ८६

‡ पुंयोगादाख्यायाम् ४ । १ । ४८

१—‘वक्तव्यम्’ पा० ।

२—‘अनुव्यमाने’ पा० ।

X आढ्यसुभगस्यूलपलितनग्नान्धप्रियेषु व्यर्थेष्वन्वौ कृषः करणे ख्युन् ३ । २ । ५६



अत्यल्पमिदमुच्यते 'ख्युन' इति । 'नञ्स्नवीककृख्युंस्तरुणतलुनानामुपसं-  
ख्यानम् ।' नञ्स्नवीककृख्युंस्तरुणतलुनानामुपसङ्ख्यानं कर्तव्यम् । नञ् स्नञ्—  
स्त्रैणी पौंस्नी\* । ईकृ-शाक्तीकी याष्टीकी† । ख्युन्—आढचङ्करी सुभङ्करी ।  
तरुण तलुन—तरुणी तलुनी ॥ १५ ॥

यञश्च ॥ ४ । १ । १६ ॥

[ आपत्यग्रहणं द्वीपाद्यञः प्रतिषेधार्थम् ॥ ]

आपत्यग्रहणं कर्तव्यं द्वीपाद्यञः प्रतिषेधार्थम् । इह मा भूत-द्वैप्येति‡ ।

तत्तर्हि वक्तव्यम् ? न वक्तव्यम् । नैवं विज्ञायते—'कञ्करपो यञश्चे'ति ।

कथं तर्हि ? 'कञ्करपोऽयञश्चे'ति ॥ १६ ॥

प्र०—विशेषः । अथवा वयोवाचिभ्यामपि गौरादिपाठात्परत्वान् डीषेव स्यादिति वयोवचनावपि  
तरुणतलुनशब्दावुपसङ्ख्यानं प्रयोजयतः, तत्र सामर्थ्यान्डीम्डीषोर्विकल्पः ॥ १५ ॥

यञश्च । आपत्यग्रहणमिति । अपत्ये भव—आपत्यः । द्वैप्येति । द्वीपे भवेति भवादा-  
वर्थे 'द्वीपादनुसमुद्रं य'त्रिति यञ् । कञ्करपोऽयञश्चेति । अयं संहितापाठः आर्षः । तत्र 'गर्गा-  
दिभ्यो य'त्रित्यत्राकारप्रश्लेषादयञ्चिधीयते, स एव चेहानुक्रियते । तत्राऽकारोऽनुनासिकः  
इत्संज्ञक इह विशेषणार्थं इति यत्रो ग्रहणाभावाद् द्वैप्येति टावेव भवति । 'यस्कादिभ्यो गोत्रेऽय-

उ०—उननन्तावाद्युदात्ताविमौ । तत्र डीप्याद्युदात्तत्वं, डीषि त्वन्तोदात्तत्वमिति विवेकः । 'तरुणीसुरे'त्याद्यपि  
वयस आरोपाध्ययोगः स्यादत आह—अथवेति ॥ १५ ॥

यञश्च । अपत्ये भव इति । स च प्रतिपदोक्तपरिभाषयाऽपत्याऽधिकारस्य एव गृह्यते । अत एव 'देवा-  
द्यञञौ' इति यञि 'दैव्ये'त्यादौ न डीषिति बोध्यम् । अत एव प्रत्याख्यानेन समफलता ॥ ननु विच्छिद्य  
पाठे दोष एवेत्यत आह—आर्ष इति । स तु व्याख्यातृकल्पित इति भावः । नन्वयञोऽभावात्कथं तदन्ता-  
न्डीविवधिरत आह—तत्रेति ।

नन्वेवं गार्ग्यो न सिध्यतीत्यत आह—तत्राऽकार इति । लुग्विधायकेऽकारप्रश्लेषं विनाऽपि सिद्धिं

\* स्त्रीपुंसभ्यां नञ्स्नञौ भवनात् ४ । १ । ८७

† शक्तियष्टयोरीकृ ४ । ४ । ५६

१—इदं वार्तिकं बहुषु पुस्तकेषु न दृश्यते ।

‡ द्वीपादनुसमुद्रं यञ् ४ । ३ । १०

२—महर्षिपाणिना सूत्राणि संहितयैव पठितानि, सूत्रविच्छेदस्तु व्याख्यातृभिः कल्पित इति  
कैयटाशयः ।



प्राचां ष्फ तद्धितः ॥ ४ । १ । १७ ॥

तद्धितवचनं किमर्थम् ?

तद्धितवचनं षितः प्रातिपदिकादीकारार्थम् ॥ १ ॥

तद्धितवचनं क्रियते, षितः प्रातिपदिकादीकारो यथा स्यात् × ।

नैतदस्ति प्रयोजनम् । षित्करणसामर्थ्यादेवात्रेकारो भविष्यति । यथैव तर्हि षित्करणसामर्थ्यादप्रातिपदिकादीकारो भवत्येवं प्रातिपदिकादित्यस्यानुवर्तनसामर्थ्यादपितोऽपि प्रातिपदिकादीकारः स्यात्\* । अस्त्यन्यत्प्रातिपदिकानुवृत्तौ प्रयोजनम् । किम् ? उत्तरार्थम् । 'अत इन्' [ ४ । १ । ६५ ] दाक्षिः । प्लाक्षिः ॥ १७ ॥

सर्वत्र लोहितादिकतन्तेभ्य ॥ ४ । १ । १८ ॥

'सर्वत्र'ग्रहणं किमर्थम् ? प्राचामेव हि स्यात् । नैतदस्ति प्रयोजनम् । सिद्धं

प्र०—त्रोश्चेत्यत्राप्यकारप्रश्लेषः । अथवा गोत्रग्रहणानुवृत्त्या 'गर्गादिभ्योऽय'त्रित्यस्यैव लुप्ताकारस्य निर्देशः ॥ १६ ॥

प्राचां ष्फ । षित्करणसामर्थ्यादिति । धातोस्त्रपादेः षित्वमङ्गविधौ चरितार्थमिति त्रपा क्षमेत्यादौ ङीष् न भवति । यथैव तर्हीति । यदि 'षिद्गौरादिभ्यश्चे'त्यत्र षित्प्रातिपदिकशब्दयोर्विशेषणविशेष्यभावो नास्ति तदा समुच्चयेन भाव्यमिति भावः । उत्तरार्थमिति । अत्र त्वनुवर्तनं नान्तरीयकम् । एतच्च गौरादिग्रहणाद्विज्ञायते । समुच्चये गौरादिभ्यो ङीष्ः सिद्धत्वात् । अत इति । अन्यथाऽत इति समर्थविशेषणं स्यादिति भावः ॥ १७ ॥

सर्वत्र । सिद्धमिति । आरम्भसामर्थ्यात् प्राचामिति न संभन्त्यत इति भावः । सर्वेषा-

उ०—दर्शयति—अथवेति । एतेन 'सङ्गाङ्गलक्षणे'ति व्याख्यातं, 'गोत्रचरणा'दित्यतो गोत्रग्रहणाऽनुवृत्तेः । तदनुबन्धकपरिभाषा तु अनित्यत्वेन भाष्यप्रामाण्यात् प्रवर्त्तते, गोत्रग्रहणस्य तत्राऽनुवृत्त्या गोत्रे तदनुबन्धकयजोऽभावाच्चेति दिक् । 'अभिजि'दिति यजस्तु अस्त्रियां विधानात् तद्विषये दोषः ॥ १६ ॥

प्राचां ष्फ । ननु षित्वसामर्थ्यादप्रातिपदिकान्ङीषि धातोरपि स्यादत आह—धातोरिति । धात्वर्थस्य स्त्रीत्वेनाऽयोगः । कृदन्ते त्ववयवे चारितार्थ्येन समुदायोपकारकत्वे मानाऽभाव इति भावः । एतच्च—अत्रानुवृत्तेर्नान्तरीयकत्वञ्च । यद्यपि गौरादिग्रहणमेतत्प्रातिपदिकव्यावृत्त्यर्थं, तथाऽपि व्याख्यानादत्र तदसम्बन्धेनैवोपपत्तौ 'तद्धित'ग्रहणं न कार्यमिति भाष्याशयः । अन्यथा—प्रातिपदिकाऽधिकाराऽभावे । समर्थेति । ततश्च दक्षयोरपत्यमित्यत्र न स्यादिति भावः ॥ १७ ॥

सर्वत्र । अपवादोति । बाधकैत्यर्थः । परत्वाद्धि चाप्राप्नोति, बाधकविषयेऽपि प्राचां मते ष्फो यथा

× कृत्तद्धितसमासाश्च १ । २ । ४६; षिद्गौरादिभ्यश्च ४ । १ । ४१

\* ङ्याप्रातिपदिकात् ४ । १ । १ १—'प्रातिपदिकादित्यनुवृत्तौ' पा० । २—कचिन्न ।



प्राचां पूर्वेण† । इदं तर्हि प्रयोजनं सर्वेषामेव यथा स्यात्†—आवट्छायनी । चापं‡  
बाधित्वा ष्फो यथा स्यात् ।

लोहितादिषु शाकल्यस्योपसङ्ख्यानम् ॥ १ ॥

लोहितादिषु शाकल्यस्योपसङ्ख्यानं कर्तव्यम् । शाकल्यायनी ।

यदि पुनरयं शकलशब्दो लोहितादिषु पठ्येत ? नैवं शक्यम् । इह हि शाक-  
ल्यस्य च्छात्राः शाकलाः 'कण्वादिभ्यो गोत्रे' [ ४ । २ । १११ ] इत्येन स्यात् ।  
एवं तर्हि—

कण्वात्तु शकलः पूर्वः

कण्वशब्दाच्छकलशब्दः पूर्वः पठितव्यः ।

कतादुत्तर इष्यते ।

कतशब्दाच्छकलशब्द उत्तरः पठितव्यः ।

पूर्वोत्तरौ तदन्तादी

पूर्वोत्तरौ गणौ तदन्तादी द्रष्टव्यौ । ये कण्वादयस्ते शकलादयः । ये कतप-  
र्यन्तास्ते शकलपर्यन्ताः ॥ किं प्रयोजनम् ?

प्र०—मिति । अपवादविषयाणामपीत्यर्थः । इहानुपयोगात्पूर्वसूत्रेण सर्वत्रग्रहणं संबध्यते । तेनाव-  
ट्छायनीति प्राचां ष्फः सिद्धो भवति । अन्यथा ह्यावट्याच्चेति चाबुदीचां सावकाशः परत्वात्प्राचां  
ष्फ बाधेत । कण्वाच्चिति । गर्गादिषु कपि, कत, कुरुकत, अनडुह, कण्व, शकलेत्येव गणसन्नि-  
वेशः । तत्रानडुह-कुरुकत-शब्दावतः स्थानादपकृष्यान्यत्र पठितव्यौ । शकलशब्दस्तु कतकण्व-  
शब्दयोर्मध्ये पठितव्यः—कत, शकल, कण्वेति । तत्र कतस्यान्तः कतन्त इति तत्पुरुषेण शकल-  
शब्द उच्यते । शकन्ध्वादित्वान्निपातनाद्धा पररूपत्वम् । तथा कतोऽन्तो येषां तानि कतन्तानि ।  
तत्र बहुव्रीहितत्पुरुषयोर्बहुव्रीहिः शिष्यते, 'स्वरभिन्नानां यस्योत्तरस्वरविधिः स शिष्यते' इति

उ०—स्यादित्यर्थः । अत्रत्य'सर्वत्र'ग्रहणेन कथं तल्लामोऽत आह—इहेति । सर्वत्रेत्यस्य बाधकविषयेऽपीति  
तत्राऽर्थः । ननु चाप्यपि 'लिङ्गविशिष्ट'परिभाषया ष्फस्य सिद्धेः 'सर्वत्र'ग्रहणं व्यर्थमेवेति चेन्न; 'अत'  
इत्यधिकारादिति दिक् ।

भाष्ये—पूर्वोत्तरौ तदन्तादी इति । पूर्वो—लोहितादिः शकलान्तः, उत्तरः—कण्वादिः शकलादि-  
रित्यर्थः ॥ नन्वेवमप्युपसङ्ख्यानमावश्यकं, कतकण्वयोर्मध्ये पठितस्य शकलस्य गणद्वयादपि प्रच्युतत्वादत  
आह—तत्र कतस्येति । अन्तशब्दः समीपवाची । पदान्तत्वाद् 'अतो गुणे' इत्यस्याऽप्राप्तेराह—शकन्ध्वा-

† प्राचां ष्फ तद्धितः ४ । १ । १७

‡ 'एव' क्वचित् ।

‡ आवट्याच्च ४ । १ । ७५



ष्फाणौ तत्र प्रयोजनम् ॥

तत्रैवं सति ष्फाणौ सिद्धौ भवतः ।

कण्वात्तु शकलः पूर्वः कतादुत्तर इष्यते ।

पूर्वोत्तरौ तदन्तादी ष्फाऽणौ तत्र प्रयोजनम् ॥ १८ ॥

कौरव्यमाण्डूकाभ्यां च ॥ ४ । १ । १९ ॥

कौरव्यमाण्डूकयोरासुरेरुपसङ्ख्यानम् ॥ १ ॥

कौरव्यमाण्डूकयोरासुरेरुपसङ्ख्यानं कर्तव्यम् । आसुरायणी† ।

छश्च ॥ २ ॥

छश्चेति वक्तव्यम् । आसुरीयः‡ कलः ॥ १६ ॥

वयसि प्रथमे ॥ ४ । १ । २० ॥ ✓

वयस्यचरम इति वक्तव्यम् । इहापि यथा स्यात्—वधूटी चिरण्टीति ।

प्र०—वचनात् । एवं ‘कण्वादिभ्यो गोत्रे’ इत्यत्राप्येकशेषः । ष्फाणाविति । शाकल्यायनीति स्त्रियामनेन ष्फः । शाकल्यस्य छात्रा ( शाकलाः ) इति छापवादः ‘कण्वादिभ्यो गोत्रे’ इति शैषिकोऽण् भवति ॥ १८ ॥

कौरव्य । आसुरायणीति । ‘प्राचां ष्फ तद्धित’ इत्यत्र सूत्रपाठापेक्षया तद्धितग्रहणं प्रत्याख्यातम् । आसुरिशब्दात्तु ष्फस्य तद्धितसंज्ञाप्रयोजनमिकारलोपः । अकारान्तात्तु ष्फे सर्वार्थदीर्घत्वेनापि रूपं सिध्यति । आसुरीय इति । आसुरिणा प्रोक्त इति शेषेऽर्थे छापवादे ‘इडश्चे’त्यणि प्राप्ते छस्य प्रतिप्रसव इहैव लाघवार्थं क्रियते । अन्यथा द्विरासुरिग्रहणं कर्तव्यं स्यात् ॥ १९ ॥

वयसि । वयस्यचरम इति । ये त्रीणि वयांसीच्छन्ति कौमारयौवनस्थाविराणि तन्मतेनेदं

उ०—दीति । स्वरभिन्नानामिति । यद्यपीदं ‘नपुंसकमनपुंसकेने’त्यनेनाऽपि सिध्यति, तथापि ‘कण्वादिभ्य’ इत्येतत्साधारण्येनेदमेवोपन्यस्तम् । अत्राऽप्येकशेष इति । ष्ठीतत्पुरुषत्रह्व्रीहो रिति भावः ॥ १८ ॥

कौरव्यमां । ननु पूर्वत्र ‘तद्धित’ग्रहणप्रत्याख्यानात्कथम् ‘आसुरायणी’त्यत्र ‘यस्ये’ति लोपोऽत आह—सूत्रपाठेति । एवञ्च तद्धितग्रहणमेवैतदर्थकस्य शापकमित्यर्थः । शेषेऽर्थ इति । इदञ्च भाष्योदाहरणस्थ- ‘कल्प’पदाज्जायते । ननु छप्रतिप्रसवस्येह का सङ्गतिरत आह—इहैवेति । लाघवमेव दर्शयति—अन्यथेति ॥ १६ ॥

वयसि । ये त्रीणीति । वार्तिकसम्मतत्वादमेव युक्तम् ॥ वयोविषयत्वेन वयोबोधकतया नैतानि

† यस्येति च ६ । ४ । १४८

‡ इडश्च ४ । २ । ११२ इत्यण् प्रातौ छो विधीयते ।

१—‘वयस्यचरमे’ इति वार्तिकमिह स्यादित्युद्योतेन ध्वन्यते । न त्विदानीं तथा पाठ उपलभ्यते ।



इह कस्मान्न भवति—उत्तानशया लोहितपादिका द्विवर्षा त्रिवर्षेति ? नैतानि वयोवाचीनि । कथं तर्हि वयो गम्यते ? सम्बन्धात् ॥ यदि तर्हि यत्र सम्बन्धाद्वयो गम्यते तत्र न भवति, इहापि न प्राप्नोति—कुमारीति । अत्रापि हि सम्बन्धाद्वयो गम्यते । कोऽसौ सम्बन्धः ? योऽसौ पुंसां सहासप्रयोगः ।

सम्बन्धादेवात्र वयो गम्यते, इह पुनः सम्बन्धसम्बन्धात् । इह तावदुत्तानशयेति यदा कर्तृत्वं विशेषितं भवति तत उत्तरकालं वयो गम्यते । लोहितपादिकेति

प्र०—वक्तव्यं, वधूटचिरशब्दयोर्द्वितीयवयोवचनत्वात् । यदा तु द्वे एव वयसी उपचयापचयलक्षणे इति दर्शनं तदेतन्न वक्तव्यं, यौवनस्यापि प्रथमवयोरूपत्वात् । उत्तानशयेति । एते हि शब्दाः प्रथमवयोविषयाः प्रयुज्यन्त इति भावः । नैतानीति । नैतेषां वयः प्रवृत्तिनिमित्तमित्यर्थः । सम्बन्धादिति । विशेषणविशेष्यभावलक्षणादित्यर्थः । ततश्च बहिरङ्गत्वाद्वयः प्रतीतेर्डीम्न भवति । कुमारीति । पुंसां सहासप्रयोगोऽस्य प्रवृत्तिनिमित्तं न तु प्रथमं वयः । तथा च वृद्धकुमारीति प्रयोगः पाणिगृहीती तु प्रथमवया अपि कुमारीशब्देन नोच्यत इति भावः । सम्बन्धादेवेति । औत्पत्तिकाद्वाच्यवाचकभावलक्षणात् सम्बन्धादित्यर्थः । कुमारशब्दस्य हि प्रथमं वयः प्रवृत्तिनिमित्तम् । साहचर्यात् पुंसां सहासप्रयोगमुपादाय वृद्धायां गौणः कुमारीशब्दः प्रयुज्यते ।

सम्बन्धसम्बन्धादिति । कर्तृमात्रादेरभिधेयस्य शब्दसम्बन्धस्य प्रमाणान्तरावगतेन विशेषणेन सम्बन्धादित्यर्थः । कर्तृत्वमिति । उत्तानशयेति शैतिक्रियायाः कर्त्री शब्दार्थः । यदा तु प्रकरणादिवशात् प्रथमवयोविशिष्टा कर्त्री प्रतीयते तदा प्रथमवयोविषयत्वं बहिरङ्गमित्यर्थः । लोहितपादिकेति ।

उ०—वयोवाचीनीत्युक्तमत आह—नैषामिति । बाल्ययौवनस्थाविरूपं वयो नैषां प्रवृत्तिनिमित्तमिति भावः । एतच्छब्दप्रतिपाद्यक्रियाकारकादि सम्बन्धाद्वयसोऽप्रतीतेराह—विशेषणेति । प्रकरणादिसापेक्षाऽवधारणादिगर्भविशेषणविशेष्यभावादित्यर्थः । सर्वाऽपि कदाचिदुत्तानां शेते इति सामर्थ्यादुत्तानैव शेते इत्यवधारणमाश्रीयते । तत्र प्रकरणादवृद्धत्वाऽभावे निश्चिते 'बले'ति गम्यत इति तात्पर्यम् । नन्वेवं वयोऽवगतौ ङीप्स्यादेवेत्यत आह—ततश्चेति । भाष्ये—अत्रापि हि सम्बन्धादिति । पुरुषाऽसम्प्रयोगसम्बन्धादिति भावः ।

औत्पत्तिकादिति । स्वाभाविकादित्यर्थः । स हि साक्षात्सम्बन्धः । प्रथमं वय इति । पुंसि तस्यैव प्रवृत्तिनिमित्तत्वेन स्त्रियामपि तदेवेति भावः । साहचर्यादिति । यस्याः प्रथमं वयस्तस्याः पुंसाऽसम्प्रयोग इति सम्बन्धादित्यर्थः । शब्दसम्बन्धस्येति । शब्देन सम्बन्धो यस्येति बहुव्रीहिः । प्रमाणान्तरम्—प्रकरणादि । विशेषणेनेति । प्रकरणादिना प्रथमवयोविशिष्टायाः कर्त्रीत्वप्रतीतिरिति प्रकरणादिप्राप्तप्रथमवयोरूपेण विशेषणेन सम्बन्धादित्यर्थः । भाष्ये—यदा कर्तृत्वमित्यादि । प्रत्ययाऽर्थो यदोपपदार्थधात्वर्थार्थां विशेष्टस्तदा तद्विशेषणकप्रत्ययार्थस्य सामान्यतो बोधोत्तरप्रकरणादितो वयः प्रतीतिरित्यर्थः । उत्तानशयननिरूपितकर्तृत्ववतीति बोधादिति भावः । एवञ्च बहुव्रीह्यर्थोऽन्यपदार्थो वृत्तिपदार्थविशेषणकः



यदा बहुव्रीह्यर्थो विशेषितस्तत उत्तरकालं वयो गम्यते । द्विवर्षा त्रिवर्षेति यदा द्विवर्षो\* विशेषितस्तत उत्तरकालं वयो गम्यते ।

यदि तर्हि यत्र सम्बन्धादेव वयो गम्यते तत्र भवति, इहापि तर्हि प्राप्नोति-कन्येति । निपातनादेतत्सिद्धम् । किं निपातनम् ? 'कन्यायाः कनीन च' [ ४ । १ । ११६ ] इति ॥ २० ॥

अपरिमाणविस्ताचितकम्बल्येभ्यो न तद्धितलुकि ॥४॥१॥२२॥

इमौ द्वौ प्रतिषेधाबुच्येते, तत्रैकः शक्योऽवक्तुम् । कथम् ? एवं वक्ष्यामि-परिमाणान्तात्तद्धितलुकि ङीष्भवतीति । तन्नियमार्थं भविष्यति—'परिमाणान्तादेव तद्धितलुकि ङीष्भवति नान्यत' इति । ततो 'विस्ताचितकम्बल्येभ्यो ने'ति । 'तद्धितलुकी'त्येव ॥ २२ ॥

✓ बहुव्रीहेरुधसो ङीष् । ४ । १ । २५ ॥

ऊधसो नकारो लिङ्गाधिकारे ॥ १ ॥

प्र०—अत्राप्यन्यपदार्थमात्रं शब्दार्थः । विशेषप्रतिपत्तिः प्रकरणायत्ता । द्विवर्षेति । द्वे वर्षे भूतेति ठगो 'वर्षल्लुक् च' 'चित्तवति नित्य'मिति लुक् । अत्रापि परिमाणमात्रं शब्दार्थः, शालादावपि प्रयोगात् । वयः प्रतिपत्तिस्तु प्रमाणान्तरनिबन्धना ॥ २० ॥

अपरिमाण । परिमाणान्तादेवेति । 'तद्धितलुक्येवे'त्येष तु विपरीतनियमो न भवति, लक्ष्यानुसारित्वालक्षणस्य । तेन तद्धितलुकि समाहारे च द्वायाढकीति ङीष् भवति । पञ्चभिरर्थैः क्रीता पञ्चाश्वेत्यादौ न भवति । विस्तादीनां परिमाणवाचित्वात्प्रतिषेधो विधेयः ॥ २२ ॥

बहुव्रीहेः । ऊधस इति । 'ऊधसोऽन'ङिति समासान्तप्रकरणे सूत्रमकृत्वा 'बहुव्रीहे-

उ०—प्रथमं बुध्यते ततोऽनन्तरं प्रकरणादितः 'स्वाभाविकरक्तपादत्ववती बाले'ति विशेषप्रतीतिरिति । ( भाष्ये ) द्विवर्थ इत्यस्य—द्विगुनिमित्तप्रत्ययार्थ इत्यर्थः । प्रमाणान्तरम्—प्रकरणादि ॥ २० ॥

अपरिमाण । तद्धितलुक्येवेति । एवं हि समाहारे न स्यादिति भावः । 'आगन्तुनामन्ते निवेश'इति न्यायेन स एवोचित इति तात्पर्यम् । द्वायाढकीति । द्वाभ्यामाढकाभ्यां क्रीतेति, द्वयोराढकयोः समाहार इति चाऽर्थः । परिमाणवाचित्वादिति । विस्तादीनां पृथग्रहणादेवाऽत्र 'परिमाण'शब्देनोन्मानमपि गृह्यत इति भावः । विस्तादयः—परिमाणविशेषा अपीत्याशय इत्यन्ये ॥ २२ ॥

बहुव्रीहेरु । ननु लिङ्गाऽधिकारे क्रियमाणे'महोधा' इत्यादावूधसोऽनङ् दुर्वारोऽत आह—ऊध-

\* तदस्य परिमाणम्, चित्तवति नित्यम् ५ । १ । ५७, ८६



ऊधसो नकारोऽ लिङ्गाधिकारे कर्तव्यः । इह मा भूत्-महोधाः पर्जन्य इति ।

न वा समासान्ताधिकारे स्त्रीग्रहणात् ॥ २ ॥

न वा लिङ्गाधिकारे नकारः कर्तव्यः । किं कारणम् ? 'समासान्ताधिकारे स्त्रीग्रहणात्' । समासान्ताधिकारे [ एवं ] स्त्रीग्रहणं कर्तव्यम् ।

इतरथा हि कव्विधिप्रसङ्गः ॥ ३ ॥

इतरथा हि कव्विधिः प्रसज्येत ॥ कस्यां पुनरवस्थायां कप्प्राप्नोति ? प्राङ्ङीषुत्पत्तेः\* । प्राक्कावच प्राप्नोति । किं कारणम् ? न हि ङीष्विभाषा । उत्पन्ने तर्हि ङीषि प्राप्नोति† । उत्पन्ने चापि न प्राप्नोति । किं कारणम् ? 'नद्यन्तानां यो

प्र०—ऊधसो ङीष्-नश्चेति वक्तव्यम् । तत्रालोन्त्यस्येत्यन्त्यस्य नकारो ङीष्प्रत्ययश्च स्त्रियां भवतीत्यर्थो भवति । 'धनुषोऽनङि'ति समासान्तेषु पठितव्यम् । एवं च महोधाः पर्जन्यः, कुण्डो धेनुकमित्यनङ् न भवति ।

न वेति । समासान्तप्रकरण एव 'ऊधसोऽनङ-स्त्रिया'मिति वक्तव्यम् । तत्रैवावश्यकर्तव्यं कप्समासान्तनिवृत्त्यर्थमित्यर्थः ॥ कस्यां पुनरिति । द्वावप्यत्र कपो, नदीलक्षणो नित्यः, शेषलक्षणो विकल्पितश्च, तत्र कस्य प्रसङ्ग इति प्रश्नः ।

प्रागिति । शेषलक्षण इत्यर्थः । न हि ङीषिति । यद्यत्र कप्स्याङ्ङीष्विधानमनवकाशं स्यादिति भावः । द्वयोस्तु विकल्पे सति परस्परपरिहारेण प्रवर्तनान्नास्ति ङीषोऽनवकाशत्वम् ।

उ०—सोऽनङिति । नश्चेति वक्तव्यमिति । न चैवमनो लाक्षणिकत्वादल्लोपाऽनापत्तिः, अर्थवत्परिभाषावदन्-ग्रहणे 'लक्षणप्रतिपदको'परिभाषाया अप्यप्रवृत्तेः । एतद्भाष्यप्रमाण्यादेवाऽनङादेर्ङित्वं—हलन्तेभ्य आचार-क्विभवाच्चऽऽचारक्विन्ते आत्मनेपदप्रयोजकमिति बोध्यम् । नन्वत्र पाठे 'धनुषश्चे'त्यत्राऽनङ् न लभ्येतेत्यत आह—धनुष इति ।

कप्समासान्तेति । कद्रूपसमासान्तेत्यर्थः । द्वावनेति । अवस्थाप्रश्नद्वारेण कव्विशेषविषयः प्रश्न इति भावः । अनवकाशं स्यादिति । वाक्याऽवस्थायां कपः प्रवृत्त्या तदन्तस्यैव बहुव्रीहित्वादूधोऽन्तबहुव्रीहिरभाष इति भावः । ननु 'न हि सावकाशो ङीष्' इति वक्तव्ये 'न हि ङीष्विभाषे'ति कुत उक्तमत आह—द्वयोस्त्विति । नदीलक्षण इति । ननु ङीषि कृते तदन्तस्य बहुव्रीहित्वाऽभावाद्वबहुव्रीह्यर्थकत्वात्स्यात्वाऽभावाच्च 'नद्यन्तबहुव्रीहिः क्व'—इत्यर्थेऽपि कथं तत्प्राप्तिः, न च 'लिङ्गविशिष्ट'परिभाषया तत्प्राप्तिः, तथा च परिभाषया स्त्रीप्रत्ययसमभिव्याहारे प्रातिपदिकत्वतदव्याप्यघर्भाणां लिङ्गप्रत्ययविशिष्टेऽतिदेशो बोध्यत इति वाच्यं, 'समासान्तविधौ लिङ्गविशिष्टपरिभाषा ने'ति 'ङ्याप्प्रातिपदिका'दिति सूत्रे भाष्ये उक्तत्वेनाऽत्र

† ऊधसोऽनङ् ५।४।१३१

१—'वक्तव्यः' पा० ।

२—कव्विधौ ।

\* शेषाद्विभाषा ५।४।१५४

‡ नद्यन्त ५।४।१५३



बहुव्रीहि'रित्येवं तत्, न चैष नद्यन्तानां बहुव्रीहिः । प्रागेव तर्हि प्राप्नोति । ननु चोक्तं 'न हि ङीष्विभाषे'ति । यद्यपि न ङीष्विभाषा, कप्तु विभाषा । कपोऽवकाशः—अन्यो बहुव्रीहिः—अयश्चकः अत्रोहिकः । ङीषोऽवकाशः—विभाषा कप, यदा न कप्तोऽवकाशः—कुण्डोष्ठी घटोष्ठी । कप्प्रसङ्ग उभयं प्राप्नोति, परत्वात्कप्स्यात् । तस्मात्सुष्ठूच्यते—'न वा समासान्ताधिकारे स्त्रीग्रहणादितरथा हि कव्विधिप्रसङ्ग'इति । ॥ २५ ॥

दामहायनान्ताच्च ॥ ४ । १ । २७ ॥

दामहायनान्तात्सङ्ख्यादेरिति वक्तव्यम् ॥ १ ॥

दामहायनान्तात्सङ्ख्यादेरिति वक्तव्यम् । इह मा भूत्—उदाभा वडवेति ।

तत्पुरुषविज्ञानाद्वा सिद्धम् ॥ २ ॥

बहुव्रीहेरिति वृत्ते, तत्पुरुषश्चायम्-उत्क्रान्ता दाम्ना उद्दामेति । भवेत्सिद्धं यदा तत्पुरुषः । यदा तु खलु बहुव्रीहिस्तदा न सिध्यति—उत्क्रान्तं दामाऽस्या इति । ननु च चेतनावत एतद्भवति—उत्क्रमणं वाऽपक्रमणं वा, दाम चाऽचेतनम् । अचेतनेष्वपि चेतनानां वदुपचारो दृश्यते । तद्यथा,—स्रस्तान्यस्या बन्धनानि, स्रस्यन्ते-ऽस्या बन्धनानीति ।

तत्तर्हि सङ्ख्यादेरिति वक्तव्यम् ? न वक्तव्यम् । प्रकृतमनुवर्तते । क्व प्रकृतम् ?

प्र०—उत्पन्न<sup>३</sup> इति । नदीलक्षण इत्यर्थः ॥ २५ ॥

दामहाय । (संख्यादेरिति । संख्याव्यययोर्द्वन्द्वनिर्देशादेकदेशानुवृत्तिरलभ्येति भावः । चेतनावत इति । लोकव्यवहारे उत्क्रमणादौ चेतनस्यैव कर्तृत्वेन प्रसिद्धत्वात् । न हि 'घट उत्क्रामती'ति प्रसिद्धिरिति भावः । अचेतनेष्वपीति । देशान्तरप्राप्तिरचेतनानामपि दृश्यत इत्यर्थः ।

उ०—तदप्राप्तेरिति चेन्न; तदनभ्युपगमेनैव पूर्वपक्षिणा प्राप्त्युद्भावनात् । समासान्तविधायकग्रहणे एव दोष इत्यत्रैव तद्भाष्यतात्पर्याच्च, समाससमुदायग्रहणे तत्प्रवृत्त्यप्रवृत्त्योः फले विशेषाऽभावाच्च । भाष्ये—नद्यन्तानामिति । नद्यन्तप्रकृतिकमुबन्तोत्तरपद इति भावः । अत एव 'करमोरु'रित्यत्र न नित्यः कप् ।

परत्वादिति । उत्कृष्टत्वात् अन्तरङ्गत्वादित्यर्थः ॥ २५ ॥

दामहाय । न हि घट इति । फलाऽनुकूलत्वेन कृतेरपि सर्वधात्वर्थत्वादिति भावः । भाष्ये—अचेतनेष्वपीति । कृत्वाद्यारोपेण प्रयोग इति भावः । एवमेव 'रयो गच्छती'त्याद्युपपत्तिः ।

१—'सः' पा० ।

† ४ । १ । २५ वा० २; ३

‡ बहुव्रीहेरुपसो ङीष् ४ । १ । २५

२—'चेतनवदु'पा० ।

३—अस्थानेऽयं पाठो मुद्रितेषूपलभ्यते । 'प्रागिति' इत्यस्मात्पूर्वमेव भवितव्यम् ।



‘सङ्ख्याव्ययादेर्दोष’ [ ४ । १ । २६ ] इति । यदि तदनुवर्तते, अव्ययादेरपि प्राप्नोति । नैष दोषः । सङ्ख्यादेरित्यनुवर्तते, अव्ययादेरिति निवृत्तम् । कथं पुनरेकयोगनिर्दिष्टयोरेकदेशोऽनुवर्तते, एकदेशो न ? एकयोगनिर्दिष्टानामप्येकदेशानुवृत्तिर्भवति । यद्यथा,—‘तस्य पाकमूले पीत्वादिर्गुणादिभ्यः कुणब्जाहचौ’ [ ५ । २ । २४ ] । ‘पक्षात्तिः’ [ २५ ] इत्यत्र ‘मूल’ इत्यनुवर्तते, ‘पाक’ इति निवृत्तम् ।

अथेह कथं भवितव्यम्—द्वौ हायनावस्याः शालाया द्विहायना त्रिहायनेति ।

हायनो वयसि स्मृतः ।

वयोवाचिनो हायनशब्दस्य ग्रहणम्, न चैष वयोवाची ।

अथ एतत्वं कस्मान्न भवति ? एतन्मपि वयोवाचिन एव ॥ २७ ॥

केवलमामकभागधेयपापापरसमानार्थकृतसुमङ्गलभेषजाच्च

॥ ४ । १ । ३० ॥

मामकग्रहणं किमर्थं, न ‘अणन्ता’दित्येव सिद्धम्\* ? नियमार्योऽयमारम्भः—  
‘मामकशब्दात्संज्ञाछन्दसोरेव’ । क मा भूत् ? मामिका+ बुद्धिरिति ॥ ३० ॥

प्र०—एकयोगेति । शब्दानुमानपक्षे यस्यैव शब्दस्य स्वरितत्वं प्रतिज्ञायते स एवानुवर्तते । अर्थानुमानपक्षे तु द्वन्द्वार्थस्यैकत्वादनुवृत्तिः स्यात् ।

हायन इति । वक्तव्यमेतदिति भावः । एतन्मपीति । ‘त्रिचतुभ्यां हायनस्ये’ति विहितम् ॥ २७ ॥

केवल । मामिकेति । ममेयमिति—‘युष्मदस्मदोरन्यतरस्यां खञ्चे’त्यण । ‘तवकममकावेकवचने’ इति ममकादेशः । टाप् । ‘मामकनरकयोरूपसंख्यान’मितीत्वम् ॥ ३० ॥

उ०—एकयोगनिर्दिष्टानामेकदेशनिवृत्तौ बीजमाह-शब्दानुमानेति । भाष्ये—‘शालाया’ इत्यन्तः प्रश्नः । ईदृशेऽर्थे कथं प्रयोगेण भाव्यमिति प्रश्नः । द्विहायनेत्याद्युत्तरम् ॥ वक्तव्यमिति । हायनाऽन्तो यो बहुव्रीहिः स वयसि गम्ये एव छीषः प्रकृतिः शिष्टैः स्मृत इत्यर्थो भाष्यस्य ॥ २७ ॥

\* युष्मदस्मदोरन्यतरस्यां खञ् च; तवकममकावेकवचने ४ । ३ । १; ३; टिङ्ढाणञ् .....  
करपः ४ । १ । १५

† अजायतघाप् ४ । १ । ४; मामकनरकयोरूपसंख्यानमप्रत्ययस्थत्वात् ७ । ३ । ४४ वा० ४

६२ \*



रात्रेश्चाजसौ ॥ ४ । १ । ३१ ॥

अजसादिष्विति वक्तव्यम् । इहापि यथा स्यात्—

रात्रिं रात्रिं स्मरिष्यन्तः, रात्रिं रात्रिमर्जानतः ।

सर्वा रात्रिं सहोषित्वा, पत्या एका त्रिरात्रिकाम् ॥ ३१ ॥

अन्तर्वत्पतिवतोर्नुक् ॥ ४ । १ । ३२ ॥

अन्तर्वत्पतिवदिति गर्भभर्तृसंयोगे ॥ १ ॥

अन्तर्वत्पतिवदिति गर्भभर्तृसंयोग इति वक्तव्यम् । इह मा भूत्—

‘प्रथते त्वया पतिमती पृथिवी’ति ।

अथान्तःशब्दस्याऽगर्भसंयोगे किं प्रत्युदाह्रियते ? ‘अन्तरस्यां शालायाम-  
स्ती’ति । किं पुनः कारणं वाक्यमेव प्रत्युदाह्रियते न पुनर्मतुप् ? अस्तिसामानाधिकरण्ये  
मतुब्धिधीयते, न चाऽत्राऽस्तित्ना सामानाधिकरण्यम् । इहापि तर्हि न प्राप्नोति—  
अन्तर्वत्तीति । एवं तर्हि—

अन्तर्वत्पतिवतोस्तु\* मतुब्धत्वे निपातनात् ।

अन्तर्वदिति मतुब्निपात्यते, वत्त्वं सिद्धम् । पतिवदिति वत्त्वं निपात्यते\*  
मतुप्सिद्धः ॥ किमविशेषेण ? नेत्याह—

प्र०—अन्तर्वत्पति । अन्तर्वदिति । अन्तर्वत्नी—गर्भिणी । पतिवत्नी—जीवद्भृतृकेत्यर्थः ।  
किं पुनरिति । अन्तर्वत्तीति नुगभाव एव प्रत्युदाहार्य इति मन्यते । न चात्रेति । अन्तः—

उ०—रात्रेश्चा० । भाष्ये—‘सर्वा रात्रि सहोषित्वा पत्या एका त्रिरात्रिकाम्’ इति पाठः ॥ ३१ ॥  
अन्तर्वत्प । जीवदिति । लोकव्यवहारादीदृशस्य संयोगस्य ग्रहणम् । अत एवाऽग्रे ‘जीवपत्याश्चे’-  
ति भाष्ये उक्तम् । तत्र ‘ङिति ह्रस्वश्चे’ति पाञ्चिकनदीत्वम् । ननु मतुप्युगिल्लक्ष्णडीपो दुर्वारत्वेन कथं

१—‘अजानन्तः’ पा० । २—‘वृत्त्यामेकान्तरात्रिम्’ कीलहानं पाठः । ‘पत्या एका त्रिरात्रि-  
काम्’ इति नागेशशम्भतः पाठः । ‘पत्या चैकान्तरात्रिकम्’ पा० । ‘पत्या एकान्तरात्रिकाम्’ इति गौडा पठन्ति ।

‡ तदस्यास्यस्मिन्निति मतुप् ५ । २ । ६४ ३—‘पतिवतोर्नुक्’ पा० ।

\* मादुपधायाश्च मतोर्वोऽयवादिभ्यः ८ । २ । ६



गर्भिण्यां जीवत्यां च  
एतस्मिन्विषये ।

वा च च्छन्दसि नुग्भवेत् ॥

वा च च्छन्दसि नुग्वक्त्रव्यः । सान्तर्वती देवानुपैत् । सान्तर्वत्नी देवानुपैत् ।  
पतिवती तरुणवत्सा । पतिवत्नी तरुणवत्सा ।

अन्तर्वत्पतिवतोस्तु मतुब्बत्वे निपातनात् ।  
गर्भिण्यां जीवपत्यां च वा च च्छन्दसि नुग्भवेत् ॥ ३२ ॥

पत्युर्नो यज्ञसंयोगे ॥ ४ । १ । ३३ ॥

यज्ञसंयोग इत्युच्यते, तत्रेदं न सिध्यति—इयमस्य पत्नी । क तर्हि स्यात् ?  
पत्नीसंयाजो इति, यत्र यज्ञसंयोगः ।

नैष दोषः । पतिशब्दोऽयमैश्वर्यवाची । सर्वेण च गृहस्थेन पञ्च महायज्ञा  
निर्वर्त्याः, यच्चादः सायंप्रातर्होमचरुपुरोडाशान्निर्वपति तस्यासावीष्टे

प्र०—शब्दस्याधिकरणप्रधानत्वादिति भावः । वा चेति । मतुब्बत्वे तु नित्यं भवतः ॥ ३२ ॥

पत्युर्नो । इयमस्य पत्नीति । 'यज्ञसंयोगे' इति पतिशब्दस्य विशेषणं मन्यते । तेन यत्र  
यज्ञवाचिसमवधाने पतिशब्दः प्रयुज्यते पत्नीसंयाजा इत्यादौ तत्रैव नत्वेन भाव्यमिति भावः ।  
पतिशब्दोऽयमिति । पतिशब्दार्थस्य यज्ञसंयोग इति विशेषणम् । पत्याश्च दम्पत्योः सहाधिका-

उ०—प्रत्युदाहरणत्वमत आह—नुगभावपदेति । भाष्ये उक्तमेव सामान्येनोपसंहरति—एतस्मिन्विषये  
इति । एतस्मिन् विषयविशेष इत्यर्थः । नुक्पदोच्चारणकृत्यमाह—मनुब्बत्वे इति ॥ ३२ ॥

पत्युर्नो । पतिशब्दस्येति । नार्थत्येत्यर्थः । 'पत्नीसंयाज'शब्दो यागविशेषस्य संज्ञा । पतिशब्दा-  
ऽर्थस्येति । तत्प्रवृत्तिनिमित्तस्यैश्वर्यस्येत्यर्थः । सूत्रे 'यस्य च भावेने'ति सप्तमी । यज्ञसंयोगे सति यदैश्वर्यं,  
प्रत्यासत्त्या तन्निरूपितं, तत्र वक्तुं मानात्पतिशब्दादित्यर्थ इति भावः । यज्ञफलस्वर्गादिभोक्तृत्वाच्च यज्ञस्वा-  
मित्वं भार्याया बोध्यम् । सहाऽधिकारादिति । 'मदमिलषितसाधनत्वान्मदयं कर्म'त्येवंलक्षणोऽधिकारो  
भार्याया अप्रयस्तीति मीमांसायां स्पष्टम् । कर्तृत्वादिति । यस्याऽधिकारस्तस्य कर्तृत्वादित्यर्थः । न तु  
शूद्रस्येति । विद्याया अभावात्तस्यैवाऽनधिकारे तद्वार्यायाः सुतरामिति भावः । ननु पञ्चमहायज्ञेषु  
शूद्राणामप्यधिकारोऽस्तीति चेन्न, शूद्रस्येत्यस्याऽसच्छूद्रस्येत्यर्थात् । सच्छूद्राणामेव तेष्वधिकार इति

१—कीलहानसंस्करणे संग्रहश्लोक इह न पठ्यते ।

२—'पत्नीसंयाज इति' पा० । यागविशेषस्य संज्ञेयम् ।



एवमपि 'तुषजकस्य पत्नी'ति न सिध्यति । उपमानात्सिद्धम् । पत्नीव पत्नीति ॥ ३३ ॥

विभाषा सपूर्वस्य ॥ ४ । १ । ३४ ॥

पत्युः सपूर्वादुपसर्जनसमास उपसंख्यानम् ॥ १ ॥

पत्युः सपूर्वादुपसर्जनसमास उपसंख्यानं कर्तव्यम् । वृद्धपतिः वृद्धपत्नी । स्थूलपतिः स्थूलपत्नी ॥ वचनाद्भविष्यति । अस्ति वचने प्रयोजनम् । किम् ? आशापतिः आशापत्नी ।

सिद्धं तु पत्युः प्रातिपदिकविशेषणत्वात् ॥ २ ॥

सिद्धमेतत् । कथम् ? 'पत्युः प्रातिपदिकविशेषणत्वात्' । नैवं विज्ञायते—  
'अस्त्यस्मात्पतिशब्दात्पूर्वः सोऽयं सपूर्वः, सपूर्वात्पतिशब्दादनुपसर्जना'दिति ।  
कथं तर्हि ? 'अस्त्यस्मिन्प्रातिपदिके पूर्वस्तदिदं सपूर्वम्, सपूर्वात्प्रातिपदिकात्

प्र०—राद्यज्ञेऽधिकारात्कर्तृत्वात्तत्फलसम्बन्धाद्यज्ञसंयोगः । तुषजकस्येति । त्रैविणिकानामेव सभार्याणां यज्ञेऽधिकारो न तु शूद्रस्य । उपमानादिति । अग्निसाक्षिपूर्वकपाणिग्रहणाश्रयादिति भावः ॥ ३३ ॥

विभाषा । सहशब्दोत्र विद्यमानवचनो-विद्यमानपूर्वं सपूर्वं, न तु 'सषुत्र आगत' इत्यादिवत्तुल्ययोगे सहशब्दः । न हि पूर्वस्य नकारादेश इष्यते । तत्र पतिशब्दविशेषणं सपूर्वग्रहणमिति मत्वाह—पत्युरिति । उपसर्जनसमास इति । सर्वोपसर्जने बहुव्रीहावित्यर्थः । आशापतिरिति । आशायाः पतिरिति षष्ठीसमासः । प्रातिपदिकविशेषणत्वादिति । प्रातिपदिकं पतिशब्देन विशेष्यते, तदेवानुपसर्जनग्रहणेन सपूर्वग्रहणेन च । पूर्वशब्दश्चावयववाची

उ०—प्रसिद्धं स्मृत्यादिषु । अग्नीति । अग्निसाक्षिकपाणिग्रहणनिमित्तसादृश्यादित्यर्थः । इदमुपलक्षणम्, येषां तदपि नास्ति, तेषां सादृश्यान्तरं बोध्यम् ॥ ३३ ॥

विभाषा स । विद्यमानेति । 'सहैव पुत्रैर्दशभि'रिति वत् । न खिति । तथा सति पूर्वस्यापि नकारः स्यादिति भावः । तदाह—न हीति । तत्र पतिशब्देति । प्रत्ययविधौ तदन्तविधिप्रतिषेधाद्गृह्यमाण-विशेषणताया एव सर्वत्र दर्शनात्—'अनुपमर्जना'दित्यपि तस्यैव विशेषणमिति भावः । ननु 'वृद्धपत्नी'-त्यादावपि समास उपसर्जनं न भवतीत्यत आह—सर्वोपसर्जनेति । वस्तुतस्तुपसर्जनपत्यवयवके समासे इत्यर्थः । अत एव—'अतिपत्नी'त्यपि सिध्यति, सङ्कोचे मानाऽभावाच्च । अत एव प्रत्याख्यानारम्भयोः समफलता । आशायाः पतिरिति । आशापतिस्त्वञ्च तत्प्रकृत्वेन । तदेव—पत्यन्तं प्रातिपदिकमेव । सपूर्वग्रहणेन चेति । 'विशेष्यते' इत्यनुषङ्गः । ननु 'वृद्धपत्नी'त्यादौ समासप्रातिपदिकात्पूर्वस्य कस्यचिद-भावात्सपूर्वत्वाऽभावेन प्रत्ययो न स्यादत आह—पूर्वशब्दश्चेति । अत एव वाक्ये नाऽतिप्रसङ्गः । प्रत्ययविधौ

१—'पूर्व' पा० ।

२—सहशब्दोऽत्र विद्यमानवाची ।



पत्यन्तादनुपसर्जना'दिति ॥ ३४ ॥

पूतक्रतोरै च ॥ ४ । १ । ३६ ॥

पूतक्रत्वादीनां पुंयोगप्रकरणे वचनम् ॥ १ ॥

पूतक्रत्वादयः पुंयोगप्रकरणे\* वक्तव्याः । पूतक्रतोः स्त्री पूतक्रतायी । यया हि पूताः क्रतवः पूतक्रतुः सा भवति ।

लिङ्गसंनियोगेन सर्वत्रागमादेशानां वचने लिङ्गलुकि तत्कृतप्रसङ्गः ॥२॥

लिङ्गसंनियोगेन सर्वत्रागमादेशानां वचने लिङ्गलुकि तत्कृतं प्राप्नोति । पञ्चेन्द्राण्यो देवता अस्य पञ्चेन्द्रः † । पञ्चाग्निः दशाग्निः ‡ । किमुच्यते 'सर्वत्रे'ति ?

प्र०—गृह्यते न तु व्यवस्थावाची, शब्देऽवयवस्य प्रत्यासन्नत्वात्, सामर्थ्याच्च । पतिशब्देन तदन्त-विधिर्भवति, 'ग्रहणवते'ति तदन्तविधिप्रतिषेधबाधनात् ॥ ३४ ॥

पूतक्र । पूतक्रत्वादीनामिति । त्रय एते योगाः डीप्सहिताः 'पुंयोगादाख्याया'मित्यत्रानुवर्तयितव्या इत्युक्तं भवति । तेन यदा पुंयोगान् स्त्रियां पूतक्रत्वादयो वर्तन्ते तदायं विधिर्नान्यदा ।

लिङ्गसंनियोगेनेति । लिङ्गार्थविहितः प्रत्ययो लिङ्गशब्देनोच्यते । यद्यपि स्त्रीप्रत्ययेन सहागमादेशानां विधानं तथापि विधानोत्तरकालं स्त्रीप्रत्यये लुप्तेऽपि तेषां श्रवणं प्रसज्येत, तन्निवृत्तौ प्रमाणाभावात् । यथा यमलकयोरेकविनाशेऽपि नापरस्य विनाश इति भावः । पञ्चेन्द्राण्य इति । तद्विद्वत्तु द्विगुः । 'सास्य देवते'त्यण् । तस्य 'द्विगोलुगनपत्ये' इति लुक् । 'लुक्तद्वितलुकी'ति डीषो लुक् । अत्रानुको निवृत्तिर्न प्राप्नोति । पञ्चाग्निरिति । पञ्चाग्न्यायो

उ०—तदन्तविधिप्रतिषेधादाह—सामर्थ्याच्चेति । सपूर्वस्येति विशेषणसामर्थ्यादित्यर्थः । विद्यमानपूर्वाऽवयवकत्वस्य केवलपतिशब्देऽभावात्, पकाररूपाऽवयवस्तु अव्यभिचारीति तात्पर्यम् । लक्ष्याऽनुसारिव्याख्यानाच्च 'अनुपसर्जना'दित्यपि तदन्तविशेषणम् । तदुक्तम् भाष्ये—पत्यन्तादनुपसर्जनादिति ॥ ३४ ॥

पूतक्रतो । अविशेषेण सर्वेषामुत्तरयोगानां ग्रहणमिति भ्रमं निराकरोति—अय इति । लक्ष्याऽनुसारिव्याख्यानेनेति भावः । नन्वर्थधर्मस्य लिङ्गस्य लुकोऽसम्भवः, आगमादेशैः सन्नियोगस्य चाऽसम्भवोऽत आह—लिङ्गार्थे इति । यद्यपीति । सन्नियोगशिष्टानामन्यतरापाये उभयोरप्यपायादिति भावः । अस्य न्यायस्य व्यभिचरितत्वं दर्शयति—अथेति । अत्रानुक्त इति । 'इन्द्रवरुणे'ति विहितस्येत्यर्थः । ऐकारस्य—

\* पुंयोगादाख्याम् ४ । १ । ४८

† इन्द्रवरुणभवशर्वरुद्रमृडहिमारण्यवयवनमातुलाचार्याणामनुक् ४ । १ । ४६; सास्य देवता ४ । २ । २४; द्विगोलुगनपत्ये ४ । १ । ८८; लुक् तद्वितलुकि १ । २ । ४६

‡ वृषाकप्यमिकुसितकुसीदानामुदाचः ४ । १ । ३७



अन्यत्रापि नावश्यमिहैव । कान्यत्र ? पञ्चभिर्धीवरीभिः क्रीतः पञ्चधीवा दशधीवेति X ।

सिद्धग्रहणेन नार्थः । 'सर्वत्रागमादेशानां वचने लुकि तत्कृतप्रसङ्ग' इत्येव । इदमपि सिद्धं भवति—पञ्चमेन गृह्णाति पञ्चकः+ । नैतदस्ति । मडयं परादिः, स डटो ग्रहणेन ग्राहिष्यते । इदं तर्हि प्रयोजनम्—षष्ठेन गृह्णाति षट्क इति ।

सिद्धं त्वागमादेशानामङ्गतः स्त्रीप्रकरणे वचनात् ॥ ३ ॥

सिद्धमेतत् । कथम् ? आगमादेशा य इह स्त्रीप्रकरणे उच्यन्ते तेऽङ्गाधिकारे वक्तव्याः\* ॥ 'स्त्रीप्रकरणे'ग्रहणेन नार्थः । 'सिद्धं त्वागमादेशानामङ्गतो वचना'-दित्येव । इदमपि सिद्धं भवति—षष्ठेन गृह्णाति षट्क इति ।

प्र०—देवता अस्येति पूर्ववत्सर्वम् । अत्रैकारस्य निवृत्तिर्न प्राप्नोति । पञ्चभिरिति । आर्हीयष्टक् । तस्याध्यर्द्धपूर्वेति लुक् । ततो डीपो लुक् । अत्र रेफस्य निवृत्तेरप्रसङ्गः । पञ्चमेनेति । 'तावतिथस्य ग्रहणमिति लुगे'त्यत्र 'तावतिथेन गृह्णातीति लुक् चे'त्युपसंख्यानात्कन्प्रत्ययो डटश्च लुक् । स डट इति । एतेन मट्सहितस्य लुगित्यर्थः । षट्क इति । डटि परतः पूर्वभक्त-स्थुगागमो डटि निवृत्तेऽपि न निवर्तते, प्रत्ययलक्षणेन वा प्रसज्येत । ननु कनि पूर्वस्य पदत्वात्संयोगान्तस्य लोप इति शुको लोपो भवति । एवं तर्हि चतुर्थेन गृह्णाति चतुष्क इत्युदाहरणम् । अत्र हि 'रात्सस्ये'ति नियमात्शुकोः संयोगान्तस्य लोप इति नास्ति ।

सिद्धं त्विति । (स्त्रीप्रकरणे य आगमादेशास्ते—अङ्गतः—अङ्गाधिकारे वक्तव्या इत्यर्थः । तत्र स्त्रीप्रत्यये परस्तेऽङ्गस्य विधीयमाना आगमादेशाः तत्र लुप्ते 'न लुमताङ्गस्ये'ति

उ०—'वृषाकप्यमी'ति विहितस्य, शुगागमः—'षट्कतिकतिपये'ति विहितः ॥ ननु 'अन्तरङ्गानपी'ति न्यायेन लुग्विषये पूर्वमेवाऽप्रवृत्तिरत आह—प्रत्ययलक्षणेनेति । स न्यायस्त्वन्तरङ्गनिमित्तविनाशकविधिविषयः, न च प्रकृते तन्नाशः, प्रत्ययलक्षणेन सत्त्वादिति भावः । 'ष'डिति सूत्रे 'ड'डित्यनुवृत्तस्य 'डट् चेदस्ती'-त्येवार्थः, सप्तम्या विपरिणामे फलाऽभावादित्याशयः । 'डटि परत' इत्यपि वस्तुतस्तस्य परत्वादुक्तमिति बोध्यम् । ननु कनीति । डट्प्रत्ययलक्षणेनाश्रित्य भवं तु न, 'न लुमता तस्मि'न्निति प्रत्ययलक्षण-निषेधात् । डटवस्थायां पूर्वं जातभसंज्ञाया डटि निवृत्तेऽपि निवृत्तौ मानाऽभावेत पराया भसंज्ञाया विद्यमानत्वेन पदत्वाऽभावात्तदप्राप्तिः । शुको निवृत्तौ तु सुबन्तत्वनिमित्तकपदत्वेनाऽन्तरङ्गेण जश्वादीति भाष्याशयमन्ये ।

X वनो र च ४. १. ७; अध्यर्धपूर्वद्विगोलुगसंज्ञायाम् ५. १. २८

+ नान्तादसंख्यादेर्मट् ५. २. ४६; तावतिथेन गृह्णातीति लुक् च ५. २. ७७ वा० २ :

१—'ग्राहिष्यते' पा० । † षट्कतिकतिपयचतुषां शुक् ५. २. ५१

\* न लुमताङ्गस्य १. १. ६३



## लिङ्गलुकि वा प्रकृतिप्रत्यापत्तिवचनम् ॥ ४ ॥

अथवा लिङ्गलुक्केव प्रकृतिप्रत्यापत्तिर्वक्तव्या ॥ लिङ्गग्रहणेन नार्थः । 'लुकि वा प्रकृतिप्रत्यापत्तिवचन'मित्येव । इदमपि सिद्धं भवति—पष्ठेन गृह्णाति षट्क इति ।

किं पुनरत्र ज्यायः ? 'लुकि [ प्रकृति]प्रत्यापत्तिवचन'मित्येव ज्यायः । इदमपि सिद्धं भवति—पञ्चभिः षट्बीभिः† क्रीतः पञ्चपदुः दशपदुरिति ।

तस्मिन् वक्तव्यम् ? न वक्तव्यम् । 'संनियोगशिष्टानामन्यतरापाय उभयोरप्यभावेः' । तद्यथा,—देवदत्तयज्ञदत्ताभ्यामिदं कर्म कर्तव्यम् । देवदत्तापाये यज्ञदत्तोऽपि न करोति ॥ ३६ ॥

प्र०—प्रत्ययलक्षणप्रतिषेधान्न भविष्यन्तीति भावः) पञ्चपदुरिति । यणादेशस्यानाङ्गत्वात्प्रत्ययलक्षणप्रतिषेधाभावः । यद्यपि यणादेशः प्रत्ययलक्षणो न भवति, तथापि स्त्रीप्रत्ययलुको बहिरङ्गत्वादसिद्धत्वाद्यणादेशोऽन्तरङ्गो न निवर्ततेति प्रत्यापत्तौ त्विष्टं सिध्यतीत्यर्थः ।

संनियोगशिष्टानामिति । लौकिकोऽयं न्यायः । एकस्मिन्प्रयोजने येषां सहाधिकारस्तत्रान्यतरनिवृत्तावितरनिवृत्तिः । लिङ्गमपि शास्त्रेऽस्ति—'बिल्वकादिभ्यश्छस्य लु'गित्यत्र छस्येति स्थानिर्निर्देशः । तस्य हि प्रयोजनं छमात्रस्य लुग्यथा स्यात्, कुको निवृत्तिर्मा भूदिति । यदि चैषा परिभाषा नाभविष्यत्तदा कुङ्ग न्यवस्येदिति किं तन्निर्देशेन । कथं पञ्चपदुरिति ? न हि यणादेशः संनियोगशिष्टः । एवं तच्चान्तरङ्गानपि विधीन्बहिरङ्गो लुग् बाधत इत्यकृत एव यणादेशे लुकि सति निमित्ताभावाद्यण न भवति । न च लुको बहिरङ्गत्वादसिद्धत्वं, 'नाजानन्तर्य' इत्यसिद्धत्वप्रतिषेधात् । 'इको यणचो'त्यत्र हि अचोरानन्तर्यमाश्रितम् ॥ ३६ ॥

उ०—अङ्गाऽधिकारे इति । अङ्गत्वात् इत्याद्यादिस्वात्तसिरिति भावः । अङ्गस्येति तत्र तत्र सूत्रे वक्तव्यमिति तात्पर्यम् प्रत्ययलक्षणो न भवतीति । वार्णत्वादिति भावः । बहिरङ्गत्वादिति । तद्वितलुगपेक्षत्वात् । यण तु वार्णत्वादन्तरङ्ग इति भावः ।

लोके कचिद्व्यभिचारदर्शनादाह—लिङ्गमपीति । एवञ्च शापकाच्छास्त्रेऽङ्गीक्रियते । किञ्च, सहाऽधिकारविषयोऽयं न्याय इति न व्यभिचार इति तात्पर्यम् । न च लुक् इति । 'अन्तरङ्गानपी'ति न्यायस्य बहिरङ्गपरिभाषाऽपवादत्वेन लुग्विषये बहिरङ्गाऽसिद्धत्वाऽप्रवृत्तेऽभिन्यैषा शङ्का । प्रतिषेधादिति । अनित्यत्वादपि तदप्रवृत्तिर्वक्तुं शक्या ॥ ३६ ॥

१—कचिन्न ।

† इको यणचि ६ । १ । ७७

२—'अपायः' पा० । षष्ठे त्वेवं पठिष्यति—'संनियोगशिष्टानामन्यतराऽभाव उभयोरप्यभावः'

[ ६ । ४ । १५३ ] इति ।



वर्णादनुदात्तात्तोपधात्तो नः ॥ ४ । १ । ३६ ॥

असितपालितयाः प्रतिषेधः ॥ १ ॥

असितपालितयोः प्रतिषेधो वक्तव्यः । असिता पलिता ।

छन्दसि कनमेके ॥ २ ॥

छन्दसि कनमेक इच्छन्ति । 'असिक्न्यस्योषधे'† । 'पलिकनीरिद्युवतयो भवन्ति'‡ ।

वर्णान्डीबिधाने पिशङ्गादुपसङ्ख्यानम् ॥ ३ ॥

वर्णान्डीबिधाने पिशङ्गादुपसङ्ख्यानं कर्तव्यम् । पिशङ्गी ॥ ३६ ॥

जानपदकुण्डगोणस्थलभाजनागकालनीलकुशकामुककबराद्

वृत्त्यमत्रावपनाकृत्रिमाश्राणास्थौल्यवर्णानाच्छादना-

योविकारमैथुनेच्छाकेशवेशेषु ॥ ४ । १ । ४२ ॥

नीलादोषनौ ॥ १ ॥

नीलादोषधाविति वक्तव्यम् । नीली ओषधिः ।

प्र०—वर्णादनु । छन्दसि क्लमिति । तस्य स्थाने इति बोद्धव्यम् । अत्र केचिच्छन्दोग्रहणं प्रयोगदर्शनार्थमिच्छन्ति, तेन भाषायामपि क्नादेशो भवति । 'गतो गणस्तूर्यामसिक्नकाना'मिति । भाष्यकारेण त्वैतन्नोपन्यस्तमित्ययुक्तमित्याहुः ।

पिशङ्गादिति । उत्तरसूत्रेण डीषि प्राप्ते डीबिधिः । स्वरे विशेषः । पिशङ्गशब्दो 'लघावन्ते द्वयोश्चबहुषो गुरुः' इति मध्योदात्तत्वादनुदात्तान्तः ॥ ३९ ॥

जानपद । नीलादिति । सर्वस्मिन्ननाच्छादने प्राप्नोतीति वचनम् ॥ ४२ ॥

उ०—वर्णाद । तस्येति । 'त'शब्दस्येत्यर्थः । नत्वाऽपवादादिति भावः । उत्तरसूत्रेणेति । तोपधाऽपेक्षमेव तत्राऽन्यत्वम् । वर्णादनुदात्तादिति तत्र वर्तते । तत्राऽनुदात्तान्तस्वमुपपादयति — लघावन्त इति । बहुषः—बहुतः ॥ ३६ ॥

जानपद । ननु नीलादनाच्छादने ङीषो विधानादव्यर्थमेतदत आह—सर्वस्मिन्निति । नियमार्थमिति

† अथर्ववेदे १ । २३ । ३

‡ ऋग्वेदे ५ । २ । ४

१—जानपदी वृत्तिः, जीविकेत्यर्थः । कुण्डयते रक्ष्यते भक्ष्याद्यस्मिन् कुण्डी अमत्रम्, स्थाली कमण्डलुर्वा । गोणी आवपनम्, घान्यादिवहनार्थाधारविशेषः । स्थली जलशून्याऽकृत्रिमा भूमिः, 'थली' इति लोके प्रसिद्धा । 'सैषा 'स्थली' यत्र विचिन्वता स्वां भ्रष्टं मया नुपूरमेकमुर्व्या'मिति साहित्यदर्पणे प्रयोगः । भाजी व्यञ्जनविशेषः । नागी नागस्य स्थूला पत्नी । कालः कृष्णवर्णोऽस्यास्ति काली । नीली माथे व्याख्याता । कुशी अयोविकारः, 'कुशी फाले' इति मेदिनी । कामुकी मैथुनेच्छावती, 'वृषस्यन्ती



प्राणिनि च ॥ २ ॥

प्राणिनि चेति वक्तव्यम् । नीली गौः । नीली बडवा ।

वा संज्ञायाम् ॥ ३ ॥

वा संज्ञायामिति वक्तव्यम् । नीली नीला ॥ ४२ ॥

वोतो गुणवचनात् ॥ ४ । १ । ४४ ॥

‘गुणवचना’दित्युच्यते को गुणो नाम ?

सत्त्वे निविशतेऽपेति पृथग्जातिषु दृश्यते ।  
आधेयश्चाऽक्रियाजश्च साऽसत्त्वप्रकृतिगुणः ॥

प्र०—वोतो । उत इति वचनाद्वचनग्रहणाच्चादेर्नेन ग्रहणम् । विशेषणस्यापि तु गुणस्य ग्रहणं प्राप्नोति । यथा ‘यस्य गुणस्य हि भावा’दित्यत्र । ततश्च जात्यादिवचनादपि डीष् प्राप्नोति—आङ्गुरित्यादाविति पृच्छति—को गुण इति । सत्त्व इति । द्रव्यमाश्रयते, तत एव च द्रव्यान्निवर्तते, भिन्नजातीयेषु दृश्यते यः स गुणः । एतेन जातेर्गुणत्वं निवारितम् । सा हि द्रव्ये निविशमाना द्रव्यं न कदाचिज्जाहति, न च भिन्नजातीयानि द्रव्याण्यभिनविशते । यद्यपि गवाश्वादिषु प्राणित्वमस्ति तथापि प्राणित्वेन तेषामेकजातीयत्वमेव ।

क्रियायास्तु पूर्वोक्तलक्षणयोगाद्गुणत्वं प्राप्नोति । सापि हि द्रव्ये निविशते, कदाचिद्द्रव्यान्निवर्तते । निष्क्रियं हि द्रव्यं कदाचिद् भवति कदाचित्सक्रियं, भिन्नजातीयानि च द्रव्याण्यमाश्रयतीत्याह—आधेय इति=उत्पाद्यः, यथा घटादेः पाकजो रूपादिः । अक्रियाजः=अनुत्पाद्यः,

उ०—भावः ॥ ४२ ॥

वोतो गुण । ‘अदेङ्गुण’ इति परिभाषणात्किं प्रश्नेनेत्यत आह—उत इतीति । वचनग्रहणाच्चेति । गुणवति द्रव्ये वर्तमानप्रातिपदिकलाभाय हि तत् । न चाऽदेङ्गमेवंप्रकारः सम्भवतीति भावः । नन्वेवं ‘संसर्गिभेदकं यद्य’दितिलक्षितगुणग्रहणमस्त्वित्यत आह—विशेषणस्याऽपि स्थिति । अपि तु विशेषणस्य—संसर्गिभेदकमिति लक्षितगुणस्य ग्रहणं प्राप्नोतीत्यन्वयः ।

द्रव्यमिति । ‘सीदन्यस्मिन् जातिगुणक्रिया’ इति व्युत्पत्तेः । सदेरौणादिको ‘व’प्रत्ययः । ततः पाकादिकारणान्तरवशाद्गुणान्तरोत्पत्तौ स गुणस्ततो द्रव्यान्निवर्तत इत्यर्थः । भिन्नजातीयेष्विति । घटपटादिष्वित्यर्थः । एतेन जातेरिति । इदमुपलक्षणम्, अनेन संज्ञाया अपि तत्त्वनिरासात् । न कदाचिदिति । नित्यत्वात्तस्या इति भावः । प्राणित्वमिति । यद्यपि प्राणित्वं प्राणसम्बन्धरूपं न जातिर्नाप्यखण्डोपाधिस्तथाऽपि तस्य जातिस्वाङ्गीकारेण्येदम् । इत्याहेति । इत्यत आहेत्यर्थः । आधेय इत्यस्याऽर्थ उल्हास इति ।

तु कामुको’ इत्यमरः । कबरी कशवेशः, केशविन्यासविशेषस्य संज्ञेयम् ।

\* ६३



अपर आह—

### उपैत्यन्यज्जहान्यन्यदृष्टो द्रव्यान्तरेष्वपि ।

प्र०—यथाऽऽकाशादेर्महत्त्वादिः । क्रिया तूत्पाद्यैव न नित्येति तस्या द्वैविध्याभावाद्गुणत्वाभावः ।  
(एवन्तु द्रव्यस्यापि गुणत्वं प्राप्नोति । अवयविद्रव्यम्—अवयवद्रव्येषु निविशते, असमवायिकार-  
णसंयोगनिवृत्तौ च विनाशात्ततोऽपैति, भिन्नजातीयेषु च हस्तपादादिषु दृश्यते । द्विविधञ्च तन्नित्या-  
नित्यभेदेन । निरवयवस्य द्रव्यस्यात्मपरमाणादेर्नित्यत्वादवयविद्रव्यस्यानित्यत्वादित्याह—  
असत्त्वप्रकृतिरिति । अद्रव्यस्वभाव इत्यर्थः । अत्र पृथग्जातिष्वित्यसमासः । समासे हि 'जात्य-  
न्ताच्छ बन्धुनी'ति छः प्रसज्येत । तत्र व्यक्तपु—जात्याधारेषु—दृश्यमानो जातिषु दृश्यत  
इत्युच्यते ।

अयमेवार्थः श्लोकान्तरेणोच्यते—उपैत्यन्यदिति । अन्यद् द्रव्यं शुक्लादिको गुण आगच्छ-

उ०—एतेन नित्याऽनित्यवृत्तिजातिमत्त्वं लब्धम् । नैवं क्रियेत्याह—क्रिया त्विति । अद्रव्यस्वभाव इति ।  
द्रव्यभिन्न इत्यर्थः । द्रव्यादन्य इत्युत्तरलक्षणे उक्तेः । द्रव्यपदेनाऽत्र गुणाऽऽश्रय उच्यते । इत्युच्यत इति ।  
जातिशब्दो लक्षणया व्यक्तिवचन इति भावः । अत्रैवं व्याख्याने 'पृथग्जातिषु दृश्यते' इत्यनेन, 'सत्त्वे  
निविशते' इत्यादिना वा जातेर्वारणे सिद्धेऽन्यतरवैयर्थ्यापत्तिः । किञ्च,—क्रियावारणैरेव जातिवारणे सिद्धे  
उभयोरपि वैयर्थ्यम् । किञ्च,—'पृथग्जातिषु' इत्यनेन जातिवारणमशक्यं, भिन्नजातीयेषु घटपटादिषु द्रव्यत्वा-  
दिदर्शनात् । अन्यद्द्रव्यमिति । यथा कुसुम्भादिरूपं वस्त्रमायाति कुसुम्भश्च परित्यजतीत्यर्थः । पटुत्वाद्यपि  
क्वचिदायाति क्वचिन्नश्यति, कस्यचित्पटोरपटुत्वस्याऽपटोश्च पटुत्वस्य दर्शनात् । पूर्वलक्षणेऽप्येवमेव व्याख्या-  
नुमुचितम् ।

द्रव्येषु दृष्ट इति—पूर्वाधेन संज्ञाया जातेश्च तत्त्वनिरासः । ननु गुणस्य वाचकत्वमनुपपन्नमत आह—  
शब्दधर्मस्येति । अनेनाऽलिङ्गक्रियाया गुणत्वनिरासः । अत्रापि पूर्वलक्षणवद्द्रव्यविशेषणताऽऽपतति ।  
द्रव्याऽन्यत्वेन भावत्वोपलक्षणादभावनिरासः ।

अत्र वदन्ति,—'गुणो नामे'ति प्रश्ने नामैकदेशग्रहणं, 'गुणवचनः क' इति प्रश्नः । अत एवोत्तरे  
'वाचकः सर्वलिङ्गाना'मिति यथाश्रुततयैव सङ्गच्छते । येषां च शब्दानाम् 'आकडार'सूत्रे गुणवचनसंज्ञोक्ता,  
तेषामेवाऽत्र कथनम् । एवं हि द्वयोर्माध्ययोरेकवाक्यता भवति । तत्र हि समस्तकृदन्ततद्धितान्तसर्वनाम-  
जातिसंख्यासंज्ञाशब्दातिरिक्तशब्दस्य गुणवचनसंज्ञा कृता । तस्मादत्राऽपि विशेषणैस्तद्द्रव्यावृत्तिरेव युक्ता ।  
तथा हि—तत्राऽऽद्यपादेन संज्ञानिरासः । न हि संज्ञाजातिशब्दा द्रव्ये विद्यमाना एव रक्तादिशब्दवत्कदा-  
चिद्वाचकत्वेन प्रवर्तन्ते कदाचिन्नेति भवति । 'जातिषु पृथग्दृश्यते' इत्यनेन सर्वनामनिरासः । यथा शुक्ला-  
दयः शब्दाः—समाने शुक्ले गवि शुक्लशब्दोऽश्वे च कर्कशब्दो, नैवं सर्वनामशब्दा नियतविषयाः ।  
चार्वाकयोऽपि क्वचिच्चारुरिति क्वचिच्चारुतर इति, नैवं क्वचिदपि 'सर्वतर' इति । 'आधेय' इत्यनेन संख्याश-  
ब्दनिरासः । न हि रक्तादिगुणशब्दवद्द्रव्ये विद्यमाने यत्नाऽऽधेयो यत्नाधेयाऽर्थक इत्यर्थः । अनेनैव  
जातिशब्दानामपि निरासः । अक्रियाज इत्यस्य क्रियाप्रतिपादकधात्वजन्य इत्यर्थः । तेन कृदन्तनिरासः ।



वाचकः सर्वलिङ्गानां द्रव्यादन्यो गुणः स्मृतः ॥

गुणवचनान्डीबाद्युदात्तार्थम् ॥ १ ॥

गुणवचनान्डीवक्त्रव्यः\* । किं प्रयोजनम् ? 'आद्युदात्तार्थम्' । आद्युदात्ताः प्रयोजयन्ति—वस्वी [ पदवी ] ।

स्वरसंयोगोपधप्रतिषेधश्च ॥ २ ॥

स्वरसंयोगोपधानां च प्रतिषेधो वक्त्रव्यः । स्वरुरियं ब्राह्मणी । पाण्डुरियं ब्राह्मणी ॥ ४४ ॥

प्र०—त्यन्यत्तु परित्यजति, भिन्नजातीयेषु च द्रव्येषु दृष्टः । सर्वलिङ्गाभ्यगतलिङ्गप्राहित्वाद्वाचकः सर्वलिङ्गानाम् । शब्दधर्मस्य वाचकत्वस्यार्थं आरोपाद् वाचक इत्युच्यते । द्रव्यादन्य इति । यथोक्तलक्षणयुक्तत्वेपि यस्य द्रव्यत्वं नास्ति स गुण इत्यर्थः ।

वस्वीति । 'धान्ये नि'दित्यतो निदिति वर्तमाने 'शृस्वृस्निही'ति वसुशब्द आद्युदात्तो व्युत्पादितः । तस्मान् डीपि सति ईकारोऽनुदात्तो भवति । डीषि तूदात्तः स्यात् । अन्तोदात्तात्तु डीमूडीषोर्वि शेषाभावः—'उदात्तयणो हल्पूर्वा'दिति डीप उदात्तत्वविधानात् ॥ ४४ ॥

उ०—असत्त्वप्रकृतिरित्यनेन सत्त्ववाचकप्रकृतिकमिमांशर्यकेन समस्ततद्धितान्तयोर्निरासः । अत एव 'प्रकृति'-ग्रहणं चरितार्थम् ॥ उत्तरश्लोकेऽप्याद्यपादेन संज्ञाशब्दनिरासः । दृष्ट इत्यस्य—'पृथ'गिति शेषः । तेन सर्वनामनिरासः । तृतीयपादेन जातिनिरासः । न चाद्यपादेन जातिनिरासः, नीचतत्तद्वर्णवृत्त्या सप्तमादौ ब्राह्मणत्वादिनिरासात्, विश्वामित्रादौ तत्सम्बन्धाच्च । 'आविष्टलिङ्गा जातिर्यल्लिङ्गमुपादाय प्रवर्त्तते' उत्पत्तिप्रभृत्याऽऽविनाशात्तल्लिङ्गं न जहातीति—'विशेषणानाञ्चे'ति सूत्रे भाष्योक्तेस्तद्वाचकानां न सर्वलिङ्गवाचकत्वम् । अनेन संख्यानिरासोऽपि, विंशत्यादीनां सर्वलिङ्गत्वाभावात् ।

द्रव्यादन्य इत्यस्य—द्रव्यवाचकप्रातिपदिकप्रकृतिकादन्य इत्यर्थः, द्रव्यवाचकान्यप्रकृतिक इत्यर्थो वा । तेन समस्ततद्धिताऽन्तयोर्निरासः । द्वितीयपादस्थाऽपिनाऽघातुजत्वस्य संग्रहः, तेन कृदन्तनिरासः । अत एवोत्तरसूत्रे 'बहु'ग्रहणं चरितार्थम् । 'संख्याशब्दस्याऽगुणवचनत्वा'दिति कैयटव्याख्यानेऽपि 'आधेयश्चे'त्यादिना संख्यावारणसम्भवात् । वस्तुतोऽत्रत्यमिदम्भाष्यमेकदेशयुक्तिः, व्याख्यालेशस्याऽप्यभावात्, उक्तरीत्या सिकताकूपवद्विशीर्णत्वाच्च, 'आकडार'सूत्रे स्वयमुक्तत्वाच्च भगवताऽत्र नोत्तरितमिति भाति ।

ननु डीमूडीषोः को विशेषोऽत आह—धान्ये निदित्येति । वसुशब्दः प्राशस्त्यवांची । स्वरः—पाणिग्रहणोत्कण्ठावती ॥ ४४ ॥

\* अनुदात्तो सुप्पितौ ३ । १ । ४ इतीकारानुदात्तत्वार्थं ङीप् कर्तव्यः ।

१—कचिन्न ।



## पुंयोगादाख्यायाम् ॥ ४ । १ । ४८ ॥

### गोपालिकादीनां प्रतिषेधः ॥

गोपालिकादीनां प्रतिषेधो वक्तव्यः । गोपालिका पशुपालिका ।

किं पुनरिहोदाहरणम् ? प्रष्टी प्रचरी । कथं पुनरयं प्रष्टशब्दोऽकारान्तः स्त्रियां वर्तते ? तस्येदमित्यनेनाभिसम्बन्धेन । यथैव ह्यसौ तत्कृतान्स्नानोद्धर्तनपरिषेकोऽल्लभते,

प्र०—पुंयोगा । पुंसां योगः पुंयोगः, तस्माद्धेतोर्यत्प्रातिपदिकं स्त्रियां वर्तते ततो ङीष् भवति । आख्याग्रहणं गुणभूतेनापि पुंसां संबध्यते, अन्येन संबन्धासम्भवात् । गणकादयो हि शब्दाः पुंयोगास्त्रियां वर्तमाना न पुंयोगस्याख्या भवन्ति । स्त्रियां च पुंयोगमन्तरेण न वर्तन्त इति स्त्रिया अपि नाख्याः । पुंयोगास्त्रियां वर्तमानानां स्त्रीं प्रत्याख्यात्वमव्यभिचारान्न विशेषणम् । पुंविशेषणस्य तु प्रयोजनं प्रजाता प्रसूतेत्यादौ ङीष्निवृत्तिः । प्रसूतादयो हि पुंयोगास्त्रियां प्रवर्तन्ते पुमांसं तु नाचक्षते ।

गोपालिकादीनामिति । 'सिद्धये' इति वाक्यशेषः । किं पुनरिति । यदि प्रष्टादिशब्दः पुंसि व्युत्पाद्यते ततः स्त्रीवृत्तिर्न स्यात्, अथ तत्समर्थाचरणात्प्रस्थानादिक्रियां प्रति कर्तृत्वमाश्रित्य स्त्रियां व्युत्पाद्यते तदान्तरङ्गत्वाद्वापि कृते सुबुत्पत्तौ सत्यां समासे कृतेऽकारान्तत्वाभावा-  
ङ्गीष् न स्यादिति प्रश्नः ।

तस्येदस्मित्यनेनेति । यथा राजामात्यो राजकार्याणि राजव्यपदेशञ्च लभते तथा

उ०—पुंयोगादा । क्लृप्त्वात्सूत्रार्थं दर्शयति—पुंसां योग इति । 'कर्तृकरणे' इति समासः । हेतोरिति । हेतौ पञ्चमीति भावः । ननु प्रधानेन योगेन, स्त्रिया वा सम्बन्धः स्यादत आह—अन्येनेति । तत्र नाद्य इत्याह—गणकादय इति । अन्ये 'स्त्रिया आख्याया'मित्यत्र किं पुंयोगात्प्राक्तदाख्यायामित्यर्थः ? उत उत्तरकालमिति ? नाद्य इत्याह—स्त्रियाच्चेति । नान्त्य इत्याह—पुंयोगादिति । प्रसूतादयो हीति । पुंयोगहेतुकगर्भाधानोत्तरकालं तन्निःसरणरूपप्रसवप्रवृत्तिनिमित्तत्वादिति भावः । नाचक्षते इति । ततो गर्भनिःसरणाऽभावादिति भावः । गर्भाधाननिमित्तकः 'प्रसूत'शब्दः पुंस्यपि, तथाप्युक्तप्रवृत्तिनिमित्तको न पुंस आख्या, नाऽपि गर्भाधाननिमित्तेन प्रसूतशब्दवाच्यपुंयोगमात्रेणाऽस्य स्त्रियां वृत्तिरिति भावः ।

गोपालिकादीनां प्रतिषेधप्रतियोगित्वाऽसम्भवादाह—वाक्यशेष इति । नन्वत्र 'तृजकाम्या'मिति निषेधात्समासो दुर्लभः, शेषषष्ठ्या समासेऽपि आपः सुपः परत्वादित्वं दुर्लभमिति चेन्न, शेषषष्ठ्या अपि तत्प्रकृत्यर्थस्य क्रियाजनकत्वात्कारकत्वमेवेति तथापि सुबुत्पत्तेः पूर्वं समास इति नाऽऽपः सुपः परत्वमित्यदोषात् । यथाक-  
यश्चित्कारकोपादानेऽपि कयश्चित्कारकत्वमादाय सा प्रवर्तत इति—अत्रत्यमाध्यादु'पपद'मिति सूत्रस्थमा-  
ध्याच्च ज्ञायते ॥ पुंसीति । प्रस्थानादिक्रियायाः पुंघर्मत्वादिति भावः । उदाहरणयोः 'सुपि स्थः' 'चरेष्टः'

१—इदं वार्तिकं कीलहानसंस्करणेनास्ति ।



एवं प्रष्टशब्दमपि लभते ॥ यद्येवं—

पुंयोगादाख्यायां तद्धितलुग्वचनम् ॥ १ ॥

पुंयोगादाख्यायां तद्धितस्य लुग्वक्तव्यः । 'तस्येदम्' [ ४ । ३ । १२० ] इति प्राप्नोति । न तर्हीदानीमिदं भवति—प्राष्ठ्य इमाः, प्राचर्य इमा इति । भवन्ति च । विभाषा लुग्वक्तव्यः । यदा लुक् तदा प्रष्टी, यदा न लुक् तदा प्राष्टी ।

यद्येवं नार्थो लुक् । विभाषा तद्धितोत्पत्तिः । यदा तद्धितोत्पत्तिस्तदा प्राष्टी, यदा न तद्धितोत्पत्तिस्तदा प्रष्टी । एवमपि लुग्वक्तव्यो न ह्यन्तरेण तद्धितस्य लुक् परार्थे शब्दो वर्तते ।

यदि पुनस्तस्यामेव प्रष्टशब्दो वर्तते । कथं पुनस्तस्यामप्रतिष्ठमानायां प्रष्ट-शब्दो वर्तते ? यथैव ह्यसावकुर्वती किञ्चित्पापं तत्कृतान् वधबन्धनपरिक्लेशोल्लभते, एवं प्रष्टशब्दमपि लभते ।

प्र०—प्रष्टभार्यापीत्यर्थः । 'स्नान'शब्दः करणसाधन इत्युपनृक्तः परिषेकशब्दः ।

तद्धितलुग्वचनमिति । तस्येदमिति संबन्धस्य भेदनिबन्धनत्वाद्भेदाश्रयतद्धितोत्पत्तौ सत्यां तस्य लुग्वक्तव्यः । न ह्यन्तरेणेति । तद्धितस्य विकल्पेनोत्पत्तावपि पक्षे वाक्यमेव भवति—प्रष्टस्येयमिति । तत्र च प्रष्टशब्दः बुंस्येव वर्तते न तु स्त्रियाम् । तस्मात्स्त्रीवृत्तित्वमस्येच्छता तद्धितलुग्विधेय इत्यर्थः ।

यदि पुनरिति । यथा पञ्चभिर्हलैः कृषतीति प्रतिविधानात्कर्तृत्वम्, एवं स्त्रिया अपि प्रस्थानादौ कर्तृत्वं स्यादेवेति भावः । कथमिति । साक्षात्तस्याः क्रियाया अकरणादकर्तृत्वं मन्यते । यथैवेति । साक्षात्पापमकुर्वत्यपि संविधात्रीत्वात्कर्तृत्वमापद्यते । यथा 'स्वामिदासौ पचत' इति स्वामिनः संविधातृत्वात् पकर्तृत्वं, दासस्य तु साक्षात्, तथा स्त्रीबुंसयोः प्रस्थातृत्वमित्यर्थः । तत्रान्तरङ्ग-

उ०—इति क-टौ ।

भाष्ये—तस्येदमिति—सामान्ये नपुंसकम् । तत्कृतानिति । 'तस्येद'मित्यभिसम्बन्धकृतानित्यर्थः । करणसाधन इति । तथा च 'स्नान'शब्दो गन्धतैलादिवचन इत्यर्थः ॥ ननु तद्धितस्य विकल्पे प्रष्टशब्द एव सम्बन्धमाचष्टे इति किं लुकेत्यत आह—तद्धितस्येति । महाविभाषया वाक्यस्यैवाऽभ्यनुष्ठानादिति भावः । लक्षणया चेदृशेऽर्थेऽसाधुत्वम्, 'तत्सम्बन्धी'त्यर्थेऽनुशासनेन प्रत्ययान्तस्यैव तत्सम्बन्धीत्यादिसमास-स्यैव वा साधुत्वनियमादिति तात्पर्यम् ॥ प्रतिविधानात्—तत्समर्थाचरणात् । पञ्चभिर्हलैर्भूकर्षणस्यैकेनाऽ-सम्भवादिति भावः ॥ भाष्ये—भर्तृकृतानिति । भर्तृकृतपापकृतानित्यर्थः । तत्कृतानिति—पाठेऽप्ययमेवार्थः । तथा च दाम्पत्यलक्षण एव पुंयोगो भगवतोऽभिमतः । केकयी देवकी रेवतीत्यादौ गौरादित्वाङ्गीषिति

१—'वर्तते' पा० ।

२—'तस्यामेवाप्रति' पा० ।

३—'भर्तृकृतान्' पा० । 'पुंयोगोऽत्र दाम्पत्यरूप एवेति भाष्यस्वरसः' इति लघुशब्देन्दुशेखरे नागेशः ।



सुबन्तसमासवचनाच्चाकारान्तानुपपत्तिः ॥ २ ॥

सुबन्तसमासवचनाच्चाकारान्तता नोपपद्यते । सुबन्तानां समासस्तत्रान्तरङ्गत्वाद्वाप\* । टाप्युत्पन्ने समासः । स्याशब्दः समस्येत । तत्र पुंयोगादाख्यायामकारान्तादितीकारो न प्राप्नोति ।

सिद्धं तु स्त्रियाः पुंशब्देनाभिधानात् ॥ ३ ॥

सिद्धमेतत् । कथम् ? 'स्त्रियाः पुंशब्देनाभिधानात्' । स्त्री पुंशब्देनाऽकारान्तेनाभिधीयते ॥ ननु चोक्तं 'पुंयोगादाख्यायां तद्धितलुग्वचन'मिति । नैष दोषः । आचार्यप्रवृत्तिर्ज्ञापयति—'नातस्तद्धितोत्पत्तिर्भवती'ति यदयं 'पुंयोगादाख्याया'मितीकारं शास्ति† ।

नैतदस्ति ज्ञापकम् । अस्ति ह्यन्यदेतस्य वचने प्रयोजनम् । येऽनीकारास्तद्धितास्तदर्थमेतत्स्यात् ॥ यत्तद्वाख्याग्रहणं करोति । न हि तद्धितान्तमाख्या भवति ।

प्र०—त्वादिति । प्रातिपदिकं पूर्वं लिङ्गमभिधाति पश्चात्संख्यामिति तन्निमित्तस्य सुपो बहिरङ्गत्वमिति भावः । सिद्धं त्विति । तस्येदमिति संबन्धात्तच्छब्दलाभं मन्यते । यदयमिति । अणि हि ङीप्सिद्धो न चाणन्तान्ङीपि ङीष्णि वा विशेषः, उदात्तनिवृत्तिस्वरेण ङीप उदात्तत्वात् ॥ येनीकारा इति । यथा भानोरियमिनि वृद्धान्छः—भानवीया । अत्र टाब्बाधनार्थमिदं वचनं स्यात् । न हि तद्धितान्तमिति ॥ तद्धितान्तस्य शब्दस्य प्रकृत्यर्थे पुंस्यवर्तनादिति भावः । तदेवमाख्याग्रहणं तस्येदमिति भेदविवक्षायांमपि तद्धितोत्पत्तिमन्तरेण प्रपञ्चशब्दस्य स्त्रियां वृत्तित्वं साधुत्वं च

उ०—तदाकृतम् । तथेति । स्वामिदासयोः पापकर्तृत्ववत्स्त्रीपुंसयोः पापकर्तृत्ववच्च तयोः प्रस्थातृत्वमपीत्यर्थः । कथं पुनरन्याऽर्थेनाऽन्यार्थाऽभिधानमत आह—सम्बन्धादिति ।

नन्वणि ङीष्विधानार्थमिदमित्यज्ञापकमत आह—अणि हीति । भाष्ये—अनीकारा इति । ईकाराऽऽसियोग्या इत्यर्थः । प्रकृत्यर्थे पुंसीति । एवञ्च पुमाख्यायाः स्त्रियामवृत्तेः सूत्रवैयर्थ्यमेवेति भावः । ननु प्रस्तादौ ङीष्वावृत्तये तस्य चारितार्थात्कथं ज्ञापकत्वमिति चेन्न, व्याख्यानात् 'पुंयोगा'दित्यस्य यः पुंशब्दः स्वार्थयोगास्त्रियां वर्त्तत इत्यर्थकरणेन तद्वारणात् । नित्यो बाध इति । तथा च 'प्राष्ठ्य इमा' इत्यसाधु स्यादिति भावः । इदं चिन्त्य—सर्वथा बाधकल्पनाऽपेक्षया ईदृशे विषये तस्य वैकल्पिकत्वज्ञापनस्यैवौचित्यात् । तच्चेदं ज्ञापकं स्त्रीप्रत्ययङीष्विषयमेवेति नाऽन्यत्र अनया रीत्या प्रकृतिमात्रस्य साधुत्वमिति

\* सह सुपा २ । १ । ४; अजाद्यतष्टाप् ४ । १ । ४

† तस्येदम् ४ । ३ । १२०; विद्वाणम् ..... करपः ४ । १ । १५

१—'स्त्रीप्रत्ययाः' इति कीलहार्नपाठः ।

‡ वृद्धान्छ ४ । २ । ११४



अथवा पुनरस्तु तस्येदमित्यनेनाभिसम्बन्धेन । ननु चोक्तं 'पु'योगादाख्यायां तद्धितलुग्वचन'मिति । नैष दोषः । नावश्यमयमेवाभिसम्बन्धो भवति—तस्येदमिति । अयमप्यभिसम्बन्धोऽस्ति 'सोय'मिति । कथं पुनरतस्मिन् 'स' इत्येतद्भवति ? चतुर्भिः प्रकारैरतस्मिन् 'स' इत्येतद्भवति—तात्स्थ्यात्, ताद्वर्म्यात्, तत्सामीप्यात्, तत्साहचर्यादिति । तात्स्थ्यात्तावत्—मञ्चा हसन्ति, गिरिर्दह्यते । ताद्वर्म्यात्—जटिनं यान्तं ब्रह्मदत्त इत्याह । ब्रह्मदत्ते यानि कार्याणि जटिन्यपि तानि क्रियन्त इत्यतो जटी 'ब्रह्मदत्त' इत्युच्यते । तत्सामीप्यात्—गङ्गायां घोषः, कूपे गर्गकुलम् । तत्साहचर्यात्—कुन्तान्प्रवेशय, यष्टीः प्रवेशयेति ।

प्र०—ज्ञापयति । तेन 'न केवला प्रकृतिः प्रयोक्तव्ये'ति नियमो न प्रवर्तत इत्युक्तम् ।

अस्मिन्स्तु व्याख्याने तद्धितस्य नित्यो बाधः प्राप्नोतीति 'सिद्धं तु स्त्रिया' इत्येतत्पक्षान्तराश्रयेण व्याचष्टे—अथवेति । अनेनाभिसम्बन्धेनेति । एतत्पूर्वकेण 'सोय'मिति संबन्धेनेति भावः । इतरो भेदसम्बन्ध एवानेनोक्त इति मत्वाह—ननु चेति । अयमपीति । अभेदाच्च भेदस्य निवृत्तत्वात्तद्धितानुत्पत्तिः । भेदस्य तु विवक्षायां तद्धितो न निवार्यते ।

कथं पुनरिति । भिन्नानामभेदाभावादिति प्रश्नः । चतुर्भिरिति । आरोप्यते ताद्वरूप्यं न तु मुख्यमित्यर्थः । मञ्चा हसन्तीति । अत्र बालेषु मञ्चत्वारोपान्मञ्चशब्दप्रवृत्तिर्हसन्तीति पदान्तरप्रयोगाद्वि ज्ञायते । जटिनमिति । ब्रह्मदत्तधर्मलाभात्तद्रूपारोपः । 'सिंहो माणवकः' 'गौर्वाहीक' इत्यादावपि ताद्वर्म्यात्ताद्वरूप्यारोपात्तच्छब्दप्रवृत्तिः । तदुक्तं हरिणा—

गोत्वानुषङ्गो वाहीके निमित्तात्कैश्चिद्विश्यते ।

अर्थमात्रं विपर्यस्तं शब्दः स्वार्थे व्यवस्थितः ॥ इति ।

उ०—न पक्षयोः फलभेदः । परन्तु 'आख्याया'मित्यस्योक्तार्थतात्पर्यग्राहकतया चारितार्थ्येन ज्ञापकत्वाऽसम्भव इत्यरुचिर्वक्तुमुचिता । ननु पूर्वव्याख्यानेऽपि 'तस्येद'मिति सम्बन्धस्यैवोक्तेः पक्षभेदोऽनुपपन्न इत्यत आह—एतत्पूर्वकेणेति । 'प्राष्टी'त्यस्य तर्हि कथं साधुत्वमत आह—भेदस्य स्थिति । आरोप्यत इति । आरोपे च हेतवस्तात्स्थ्यादयः । शक्यताऽवच्छेदकप्रकारक एव लक्ष्यार्थबोध इति भावः । तत्प्रकारकप्रतीतिविशेष्य-प्रसिद्धार्थत्वं मुख्यत्वम् । तादृशाऽप्रसिद्धार्थत्वञ्च गौणत्वम् ।

अत्र बालेष्विति । मुख्यमञ्चपदार्थस्याऽचेतनत्वेन हसनकर्तृत्वाऽसम्भवादित्यर्थः । ताद्वर्म्यादिति । शौर्यादियोगान्माणवकवाहीकयोः सिंहस्वगोत्वारोप इति भावः । गोत्वाऽनुषङ्ग इति । गोत्वसम्बन्ध इत्यर्थः । नन्वन्यधर्मस्याऽन्यत्र कथं सम्बन्धोऽत आह—निमित्तादिति । शौर्यादिरूपादित्यर्थः । विपर्यस्तमिति । अन्यत्र विद्यमानमर्थरूपमन्यत्रारोपितमित्यर्थः । स्वार्थे—गोत्वे । कैश्चिदित्यस्य पातञ्जलैरित्यर्थः । सामीप्या-द्गङ्गायां घोषः । अत्र तीरे सामीप्याद्गङ्गास्वारोपः । गङ्गासम्बन्धितरे लक्षणायास्तु 'तस्येद'मित्यणान्तस्यैव



अथवा पुनरस्तु तस्यामेव प्रष्टशब्दः । ननु चोक्तं 'सुबन्तसमासवचनाच्चाका-  
रान्तानुपपत्ति'रिति । नैष दोषः ।

गतिकारकोपपदानां कृद्भिः सह समासवचनम् ॥ ४ ॥

'गतिकारकोपपदानां कृद्भिः सह समासो भवती'त्येषा परिभाषा कर्तव्या ।  
कानि पुनरस्याः परिभाषायाः प्रयोजनानि ?

प्रयोजनं क्तादल्पाख्यायाम् ॥ ५ ॥

अभ्रविलिप्ती द्वैपविलिप्ती । सुबन्तानां समासः । तत्रान्तरङ्गत्वाद्वाप् । टाप्युत्पन्ने  
समासः । विलिप्ताशब्दः समस्येत । तत्र 'क्तादल्पाख्याया'मकारान्तादिति\* डीष् न  
प्राप्नोति ।

जातेर्डीष्विधाने ॥ ६ ॥

जातेर्डीष्विधाने प्रयोजनम् । व्याघ्रो कच्छपी । सुबन्तानां समासः । तत्रान्त-  
रङ्गत्वाद्वाप् । टाप्युत्पन्ने समासः । घ्राशब्दः समस्येत । तत्र 'जातेरस्त्रीविषयादयो-  
पधा'दकारान्तादिति† डीष् न प्राप्नोति ।

प्र०—इह तु साहचर्यात्स्त्रियां प्रष्टत्वारोपः ॥ अथवेति । संविधानीत्वात् प्रस्थाने कर्त्रित्वं  
स्त्रियाः, पुरुषगताया वा प्रस्थानक्रियायास्तस्यामारोपादिति भावः ।

अभ्रविलिप्तीति । अभ्रशब्दस्य तृतीयान्तस्य विलिप्ताशब्देन कर्तृकरणे कृतेति समासः ।  
ततः करणपूर्वादिति वर्तमाने 'क्तादल्पाख्याया'मिति डीष् न प्राप्नोति । वचनसामर्थ्याद्वाबन्तादपि  
भविष्यतीति चेदत इत्यधिकारो बाध्येत । परिभाषा चान्यार्थावश्यं कर्तव्या । अथवा वचनात्प्राति-  
पदिकाधिकारो बाध्येत, ततश्च वाक्ये डीष् प्रसज्येत—अभ्रैर्विलिप्ता द्यौरिति ।

व्याघ्रीति । व्याङ्पूर्वाज्जिघ्रते'जिघ्रः संज्ञायां प्रतिषेध' इति शस्य प्रतिषेधात् 'आतश्चोप-  
सर्गे'इति कप्रत्ययः । तत्र घ्रशब्दमात्रं जातौ न वर्तत इति टावेव स्यात् । डीषस्तु सूकर्यादिरवकाशः ।

उ०—तत्रार्थे साधुत्वेनाऽस्यासाधुत्वम् । एवं मत्वर्थोदिलक्षणायामपि प्रकृतेरसाधुत्वम् । साहचर्यञ्च सम्बन्धमा-  
त्रोपलक्ष्यम् । अत्र पक्षे पु'योगहेतुकञ्जीवृत्तित्वाऽभावादाह—पुरुषगताया वेति । आरोपे निमित्तञ्च तस्साहचर्यम् ।  
बाध्येतेति । अबाधेनोपपत्तौ बाधो न न्याय्य इति भावः । ननु तदबाधाय परिभाषायाः करणे गौरवमत  
ग्राह—परिभाषा चेति । शस्य—'पात्रा' इत्यादिना विहितस्य । वस्तुतो जिघ्रादेशस्य तेन प्रतिषेध इति  
शप्रत्ययान्त एव व्याघ्रशब्द इति बोध्यम् । घ्रशब्दमात्रमिति । किन्तु 'व्याघ्र'शब्द इति भावः । सूकर्या-

१—'कोन्येतस्याः' पा० । २—'स्यैर्विलिप्ती' पा० । \* क्तादल्पाख्यायाम् ४ । १ । ५१

† जातेरस्त्रीविषयादयोपधात् ४ । १ । ६३



## समासान्तस्य णत्वे ॥ ७ ॥

समासान्तस्य णत्वे प्रयोजनम् । वक्ष्यति—‘प्रातिपदिकान्तस्य णत्वे समा-  
सान्तग्रहणमसमासान्तप्रतिषेधार्थ’मिति । तस्मिन्क्रियमाणे माषवापिणी व्रीहिवापिणी,  
सुवन्तानां समासः । तत्रान्तरङ्गत्वान्नकारान्तत्वान्डीप् । डीप्युत्पन्ने समासः । वापिनी-  
शब्दः समस्येत । तत्र ‘समासान्तस्येति णत्वं न प्राप्नोति ।

## कृदन्तात्तद्धिते वृद्धिस्वरौ च ॥ ८ ॥

कृदन्तात्तद्धिते वृद्धिस्वरौ च प्रयोजनम् । साङ्कूटिनम् × व्यावक्रोशी + ।  
अत्रावयवादुत्पत्तिः प्रसज्येत । ‘गतिङ्कारकोपपदानां कृद्धिः सह समासो भवती’ति न  
दोषो भवति ।

सत्यामप्येतस्यां परिभाषायामवयवादुत्पत्तिः प्राप्नोति । किं कारणम् ? ‘प्रत्यय-

प्र०—समासान्तग्रहणमिति । समासस्य प्रातिपदिकस्य योन्तो नकारस्तस्य णत्वमित्यर्थः ।  
तत्र माषान्वपत्यभीक्ष्णमिति ‘बहुलमाभीक्ष्ण्ये’ इति णिनौ कृते ‘ऋन्नेभ्य’ इति डीपि कृते सुवन्तेन  
यदि समासः स्यात्तदा समासस्यान्त ईकारो न तु नकार इति णत्वं न स्यात्, माषवापिण  
इत्यादेरेव तु स्यात् । साङ्कूटिनमिति । १/अभिविधौ भाव इनु’णितानुप्रत्ययः । तत्र ‘कूटि’न्नित्ये-  
तस्माच्छब्दात्समासार्था विभक्तिश्च प्राप्नोति, ‘अणिनुण’ इत्यणप्रत्ययश्च । तत्र स्वार्थिकत्वादन्तर-  
ङ्गत्वादणप्रत्ययः स्यात् । ततश्च कूटिन्नित्यस्यैवाङ्गत्वादिवृद्धिः स्यात् । प्राक् सुबुत्पत्तेः समासेऽ-  
न्तरङ्गत्वात्पूर्वं समासः । अणप्रत्ययो हि प्रातिपदिकविशेषापेक्षत्वाद्बहिरङ्गः । तत्र सङ्कूटिन्नि-  
त्यस्मात्समासप्रातिपदिकादणप्रत्यये सतीष्ट सिध्यति । व्यावक्रोशीति । कर्मव्यतिहारे णच्स्त्रिया-  
मिति णच् । ‘णचः स्त्रिया’मित्यत्र । सत्यामपीति । ‘णच’ ‘इनुण’ इति प्रत्ययग्रहणात् प्रत्यय-

उ०—दिरिति । ‘सूतेः कर’गिति मत इदम् । प्रोष्ठीत्यादिरिति पाठान्तरम् । प्रोष्ठी—सूकरीत्याहुः ॥ अमीक्ष्य-  
मिति । तच्छीलितस्याऽप्युपलक्षणम् । स्वार्थिकत्वादिति । एवञ्चाऽप्यन्तस्वार्थिकानां सुबुत्पत्तेः पूर्वमेव प्रवृत्तिरिति  
भावः । अन्यथा तस्याऽपि सुवन्तादुत्पत्तौ पूर्व सुपि—इनुणन्तत्वरूपाधिकपदार्थसापेक्षतया बहिरङ्गाऽणप्रत्य-  
यादन्तरङ्गत्वात्पूर्वं समासे ततो विशिष्टादणि रूपसिद्धौ माध्यमसङ्गतमेव स्यात् । भाष्योक्तः स्वदोषस्तु—  
‘व्यावक्रोशी’त्यत्र । प्रथमं तद्धिते तदन्तेन समासेऽन्तोदात्त’ स्यात् । समासोत्तरमणि तु आद्युदात्तमिति  
बोध्यम् । विशेषाऽपेक्षत्वादिति । इनुणन्तत्वरूपाऽधिकपदार्थाऽपेक्षत्वादित्यर्थः । बाध्यते इति । नन्वियं

‡ ८ । ४ । ११ वा० १

× अभिविधौ भाव इनुण् ३ । ३ । ४४; अणिनुणः ५ । ४ । १५; तद्धितेष्वचामादेः ७ । २ । ११७

+ कर्मव्यतिहारे णच् स्त्रियाम् ३ । ३ । ४३; णचः स्त्रियाम् ५ । ४ । १४; तद्धितेष्वचामादेः

७ । २ । ११७; जित्यादिर्नित्यम् ६ । १ । १६७

६४ \*



ग्रहणे यस्मात्स तदादेर्ग्रहणं भवती'ति । 'कृद्ग्रहणे गतिकारकपूर्वस्यापि ग्रहणं भवती'ति सङ्घातादुत्पत्तिर्भविष्यति ।

यदि तर्ह्येषा परिभाषाऽस्ति नैतदस्याः परिभाषायाः प्रयोजनं भवति, एतयैव सिद्धम् । न सिध्यति । किं कारणम् ? अप्रातिपदिकत्वात् । कृत्वात्प्रातिपदिकसंज्ञा भविष्यति\* । ननु चेदानीं प्रातिपदिकसंज्ञायामप्येतया परिभाषयेह शक्यमुपस्थातुम् ? 'ने'त्याह । इह हि 'मूलकेनोपदंशं भुङ्क्त' इति† वाक्येऽपि लुक्प्रसज्येत‡ । स्वरे

प्र०—ग्रहणपरिभाषोपस्थानात् 'कृटि'न्नित्यादेरेवावयवात्तद्धितोत्पत्तिप्रसङ्ग इत्यर्थः । कृद्ग्रहणे इति । अनया परिभाषया प्रत्ययग्रहणपरिभाषा बाध्यत इत्यर्थः । नैतदस्या इति । 'गतिकारकोपपदाना'मित्यस्याः साङ्कूटिनमित्यादि न प्रयोजनम् । अकृत एव समासे कृद्ग्रहणपरिभाषया सङ्घातात्तद्धितोत्पत्तिर्भविष्यतीति भावः । अप्रातिपदिकत्वादिति । 'एचः स्त्रियामञ्' 'अणिनुण' इत्यत्र प्रातिपदिकाधिकाराणजन्तादिनुणन्ताच्च प्रातिपदिकात्तद्धितो विधीयते । तत्र कृद्ग्रहणपरिभाषया णजिनुणन्तत्वं सिध्यति न तु प्रातिपदिकत्वम् । तत्र समासग्रहणेन नियमार्थेन सङ्घातस्य प्रातिपदिकसंज्ञानिषेधात्सङ्घातात्तद्धितो न स्यादित्यर्थः ।

ननु चेति । 'कृत्तद्धितसमासाश्चे'त्यत्रापि कृद्ग्रहणे कृद्ग्रहणपरिभाषया 'सङ्कूटि'न्नित्यस्य विनापि प्राक्सुबुत्पत्तेः समासेन प्रातिपदिकसंज्ञा भविष्यति, तन्निबन्धनश्च तद्धित इति भावः । मूलकेनोपदंशमिति । 'उपदंशस्तृतीयाया'मिति णमुल् । अत्र यदि सगतिकारकस्य कृदन्तस्य प्रातिपदिकसंज्ञा स्यात्तदा प्रातिपदिकान्तर्वर्तित्वात्सुपो लुक्प्रसज्येत । यद्येवं 'तृतीयाप्रभृत्यन्यतरस्या'मिति विकल्पेन समासविधानस्य किं प्रयोजनमिति चेत् दधि उपदंशं भुङ्क्त इत्यत्र पक्षे प्रकृतिभावः । अन्यथाऽसत्यस्मिन्विकल्पविधाने 'अमैवाव्ययेने'ति नित्यसमासः स्यात् । ततश्च 'सिन्नित्यसमासयोः शाकलप्रतिषेधो वक्तव्यः' इति प्रकृतिभावः प्रतिषिध्येत ।

उ०—तदप्राप्तविषयसङ्ग्राहिका, अत एव अपिना तदर्थस्याऽपि सङ्ग्रहः परिभाषायामिति चेन्न, गत्यादिसमवधाने बाधिकैव तस्या इत्याशयात् । अपिस्तु गत्याद्यभावे तावन्मात्रस्यापि ग्रहणाऽर्थ इति भावः ।

न तु प्रातिपदिकत्वमिति । प्रत्ययग्रहणपरिभाषया कृदन्तत्वाऽभावादिति भावः । अर्थवत्सूत्रेणाऽपि नेत्याह—तत्र समासेति । भाष्ये—इतर आह—कृत्वादिति । तदेव विवृणोति—ननु चेदानीमिति । एतया परिभाषयेहेति । 'कृद्ग्रहण'परिभाषयेत्यर्थः । सुपो लुक्प्रसज्येतेति । तद्व्यावृत्तये समासग्रहणकृतनियमेन परत्वात्कृदन्तत्वप्रयुक्तसंज्ञाया अपि बाधोऽवश्यं वाच्यः, एवञ्च फलाऽभावाच्चैतत्परिभाषोपस्थितिस्तत्रेति भावः । सिन्नित्यसमासयोरिति । नित्यग्रहणाऽभावेऽपि समासे प्रतिषेधः प्राप्नोतीत्यपि बोध्यम् । प्रतिषिध्येतेति । स्वरेऽपि विशेषो बोध्यः समासाऽसमासयोः । एवञ्च प्रकृतिभावः समासप्रयोजनं, तथा विशेषणाऽनन्वयसंख्यामानाऽभावावित्यपि बोध्यम् । पदव्यपदेशोऽस्तीति । 'समुदायस्ये'ति शेषः ।

\* कृत्तद्धितसमासाश्च १ । २ । ४६

† उपदंशस्तृतीयाया ३ । ४ । ४७

‡ सुपो घातुप्रातिपदिकयोः २ । ४ । ७१



च दोषः स्यात्—प्रकारकः प्रकरणम् । 'गतिकारकोपपदात्कृदन्तमुत्तरपदं प्रकृतिस्वरं भवती'त्येष स्वरः\* न स्यात् । नैष दोषः । द्वे अत्र प्रातिपदिकसंज्ञे, अवयवस्यापि समुदायस्यापि । तत्रावयवस्य या प्रातिपदिकसंज्ञा तदाश्रयः स्वरो भविष्यति । इहापि तर्हि साङ्कूटिनम् व्यावक्रोशीति द्वे अत्रापि प्रातिपदिकसंज्ञे, अवयवस्यापि समुदायस्यापि । तत्रावयवस्य या प्रातिपदिकसंज्ञा तदाश्रयावयवादुत्पत्तिः प्रसज्येत । अवयवादुत्पत्तौ सत्यां को दोषः ? कौम्भकारेयो† न सिध्यति । अवयवस्य वृद्धिस्वरौ स्याताम् ।†

प्र०—प्रकारक इति । अत्र समुदायस्य प्रातिपदिकसंज्ञायां सत्यां सुबुत्पत्तौ पदव्यपदेशोऽस्ति न तूत्तरपदव्यपदेशस्तत्र समुदायस्य कृदन्तव्यपदेशे तदन्तर्भावाद्गतेस्तस्मात्परं कृदन्तमुत्तरपदं न भवतीति कारकशब्दस्य प्रकृतिस्वरो न स्यात् । वचनं किमर्थमिति चेत्, उपपदार्थं स्याद्—अमावास्येत्यादौ । गतिकारकग्रहणं तूत्तरार्थं स्यात् । अथवा वचनस्याप्रतिपादकत्वलक्षणमप्रामाण्यं स्यात् । द्वे इति । 'गतिकारकपूर्वस्यापी'त्यत्राऽपिशब्दात्कारकशब्दस्यापि प्रत्ययान्तस्य प्रातिपदिकसंज्ञा, प्रकारकशब्दस्यापि समुदायस्येत्यर्थः । तदाश्रय इति । कारकशब्दस्य प्रातिपदिकसंज्ञायां सत्यां 'गतिकारकोपपदाना'मित्येतदनाश्रयणे सुष्युत्पन्ने समासे कृते अपिग्रहणात्कारकशब्दस्यापि कृदन्तत्वाद्गतेस्तरत्वात्स्वरो भविष्यतीत्यर्थः । कौम्भकारेय इति । एतच्चोपलक्षणम् । साङ्कूटिनं व्यावक्रोशीत्यपि न सिध्यति । समुदायावयवसन्निधाने द्विवचनवत्समुदाय एव प्रकृतित्वेनाश्रयिष्यत इति चेत् प्रकारके दोषः स्यात् । समुदायस्य कृदन्तत्वे तदन्तर्भावाद्गतेस्तदाश्रयः स्वरो न स्यात् । किञ्च समुदाये द्विरुक्ते अवयवा अपि द्विरुक्ता भवन्तीति पृथग्विवचनं न प्रयुज्यते । इह तु समुदायादुत्पत्तौ तस्यैवाङ्गसंज्ञायां तन्निबन्धनानि कार्याणि प्रवर्तन्ते नावयवानामित्यवयवादपि प्रत्ययोत्पत्तिप्रसङ्गः । तत्र कुम्भकारशब्दे यदि 'कार'शब्दस्यापि प्रातिपदिकसंज्ञा, समुदायस्यापि, 'गतिकारकोपपदाना'मित्येतच्च नाश्रीयते तदा कारशब्दात्प्रातिपदिकान्डीपि कृते 'कारी'शब्दस्य स्त्रीप्रत्ययान्तत्वात्तत एव ढकि सति तस्यैवादिवृद्धिः स्यात् ।

ननु चानुपसर्जनादितिसूत्रं प्रधानेन तदन्तविध्यर्थमित्युक्तं, तत्र कारशब्दान्तान्डीभविष्यति, तत्कथमुक्तं 'कौम्भकारेयो न सिध्यती'ति । नैष दोषः । 'गतिकारकोपपदाना'मित्येतद्वचन-

उ०—न तूत्तरपदेति । 'उत्तरखण्डस्ये'ति शेषः । समासाऽभावादिति भावः । तस्मादिति । यत्कृदन्तं तदुत्तरपदं न, यच्च गतेस्तरं तन्न कृदन्तं, नापि पदं, समुदायस्यैव पदत्वात्, समासाऽप्राप्तिरपि तत एवेति भावः । अयं भावः,—गतिसमवधाने विशिष्टस्यैव कृदन्तत्वमिति । ननूत्तरार्थत्वे तत्रैव कार्यमत आह—अथवेति । एकदेश्याह भाष्ये—नैष दोष इत्यादि । ननु 'कृद्ग्रहण'परिभाषायां सत्यां कथमवयवस्य प्रातिपदिकत्वमत आह—गतिकारकेति । गतिसमवधानेऽपि—'अपि'शब्दात्केवलस्येत्यर्थ इत्यभिमानः ।

\* गतिकारकोपपदात् कृत् ६ । २ । १३६

† स्त्रीभ्यो ढक् ४ । १ । १२०

† किति च ७ । २ । ११८; कितः ६ । १ । १६५



तस्मात्प्रयोजनमेवैतदस्याः परिभाषायाः, उभाभ्यां तु खलु सिध्यति ।

प्र०—मत्र प्रदेशे आक्षिप्तम् । अस्मिन्नासति उपपदस्य सुबन्तेन सह समासेन भाव्यम् । तत्रान्तर-  
ङ्गत्वात्कारशब्दादेव ङीप् सति सुबुत्पत्तौ सत्यां समासः प्रसज्येत । ततश्च 'कारी'शब्दादेव ढक् स्यात् ।  
यद्यपि स्त्रीप्रत्यये तदादिनियमो नास्ति तथापि 'स्त्रीभ्यो ढ'गिति समुदायाड्ढकं बाधित्वा 'द्व्यच'  
इति परत्वादन्तरङ्गत्वाद्वाऽवयवाड्ढकप्रसज्येत । तस्मात् स्थितमेतत् 'कृत्तद्धितसमासाश्चे'त्यत्र  
कृद्ग्रहणपरिभाषा नोपतिष्ठते । यस्मादप्रत्यय इत्यस्य प्रतिषेधस्य बाधनार्थं तत्र कृद्ग्रहणम् ।  
परिभाषोपस्थाने तु सति 'भूलकेनोपदंशं भुङ्क्ते'इति वाक्यस्यापि स्यात् । तथा च समासग्रहणाद्यो  
नियमः स बाध्येत । मध्येऽपवादा इति न्यायाच्च 'अप्रत्यय'इत्ययं निषेधः कृद्ग्रहणेन बाध्येत न  
तु समासग्रहणकृतो नियमः । तत्र परत्वात्समासग्रहणेन गतिकारकपूर्वस्यापि कृदन्तस्य वाक्यस्य  
प्रातिपदिकसंज्ञाया निवर्तनाद्यस्मात् कृद्विहितस्तदादेरेव कृदन्तस्य प्रातिपदिकसंज्ञाऽवतिष्ठते ।

तस्मादिति । 'गतिकारकोपपदाना'मित्यस्याः साङ्कूटिनमित्यादिप्रयोजनमित्यर्थः ।  
उभाभ्यामिति । साङ्कूटिनादिपरिभाषाद्वयेन सिध्यति न केवलया कृद्ग्रहणपरिभाषयेत्यर्थः ।  
ननु च 'गतिकारकपूर्वस्यापी'त्यपिग्रहणात् 'कूटि'नित्यस्यापीनुणन्त्वादण् प्राप्नोति । नैष दोषः ।  
उभयोरपीनुणन्तत्वे प्रातिपदिकत्वे चार्थविच्छेदाभावादवयवविच्छेदे प्रमाणाभावात्समुदायादेवो-

उ०—तददूषयति भाष्ये—इहाऽपीति । कृदन्तत्वादवयवस्य प्रातिपदिकत्वम्, ततः सुपि समासे  
विशिष्टस्यापि प्रातिपदिकत्वमिति द्वे इत्यर्थः । एवञ्च ऽवयवादुत्पत्तौ साङ्कूटिनकौम्भकारैयाद्यसिद्धया नैवं  
परिभाषार्थः, किन्तु प्रागुक्त एव । एवञ्च—समुदायस्याऽप्रातिपदिकत्वात्साङ्कूटिनाऽसिद्धया तत्सिद्धये एषाऽपि  
तदर्थमावश्यकीत्याह भाष्ये—तस्मादिति । न्यायसम्भवमपि दर्शयति—किञ्चेति । इत्येतच्च नाश्रीयत  
इति । तदाश्रयणे ह्यन्तरङ्गत्वात्कारशब्देनैव पूर्व समासे ततः प्रधानेन तदन्तविधिसत्त्वात्समुदायादेव ङीप्  
समुदायादेव तद्धितः स्यादिति भावः । कारीशब्दादेवेति । न तूपपदसहितात् । तथाऽपीति । तदादिनिय-  
माऽभावात्कदाचित्कारीशब्दादपि 'स्त्रीभ्य' इत्यनेनैव स्यादित्यपि बोध्यम् । यथोक्तं कैयटेनैव—'अनुपसर्ज-  
ना'दित्यत्र । अन्तरङ्गत्वादिति । स्त्रीभ्य इत्यत्र स्त्रीप्रत्ययान्तत्वस्याऽधिकस्यापेक्षणादस्याऽन्तरङ्गत्वमिति  
भावः । अनुपस्थितौ प्रमाणं दर्शयति—यस्मादित्यादिना । अप्रत्यय इत्यस्येति । 'अघातु'रित्यस्याऽपीति  
बोध्यम् । ननु तदबाधेऽपीष्टापत्तिरत आह—मध्येऽपवादा इति । परिभाषाद्वयेन 'गतिकारकोपपदाना'मिति,  
'कृद्ग्रहण' इति च समासे कृते विशिष्टस्यैवेनुणन्तत्वात्, प्रातिपदिकत्वाच्च । अर्थविच्छेदाऽभावादिति ।  
वृत्तावेकार्थीभावेनाऽवयवार्थस्य पृथङ्निष्कर्षाऽभावात्तन्मात्रगतस्वार्थस्य प्रत्ययेन प्रतिपिपादयिषायाः कर्तुमश-  
क्यत्वात्तत्र प्रत्ययाऽभाव इति भावः । परे तु—शङ्क्यैवमसङ्गता, 'गतिकारकसमवधाने तत्पूर्वस्यैव ग्रहणं,  
तदसमवधाने केवलस्यापी'त्येव तत्परिभाषाऽर्थात्, उक्तरीत्या भाष्यात्तथैव लाभात्, 'अनया प्रत्ययग्रहणप-  
रिभाषा बाध्यते इति स्वोक्तेरसङ्गत्यापत्तेश्च । किञ्च, सिद्धान्तोऽप्यसङ्गतः, 'अनुपसर्जना'दिति सूत्रस्यस्य  
'अवयवादुत्पत्तिः प्राप्नोतीति भाष्यस्य निर्दलत्वाऽऽपत्तेः । किञ्च, येन विधिस्तदन्तस्ये'ति सूत्रस्यस्य



अवदातायां तु ङीप्प्रसाङ्गः ॥ ६ ॥

अवदातायां तु ङीप्प्राप्नोति । अवदाता ब्राह्मणी । 'वर्णादिनुदात्तात्तोपधात्तो नः' [ ४ । १ । ३६ ] इति ॥ नैष वर्णावाची । किं तर्हि ? विशुद्धवाची । आतश्च विशुद्धवाची, एवं ब्राह्—

त्रीणि यस्यावदातानि विद्या योनिश्च कर्म च ।

एतच्छिवं विजानीहि ब्राह्मणाग्र्यस्य लक्षणम् ॥ इति ।

सूर्यादेवतायां चाव्यक्तव्यः । सूर्यस्य स्त्री सूर्या । देवतायामिति किमर्थम् ?

सूरी+ ॥ ४८ ॥

प्र०—त्पत्तिर्भवति । असत्यां त्वेकतरस्यां परिभाषायामवयवस्यैवेनुणन्तत्वात्प्रातिपदिकत्वात्त एव तद्धितोत्पत्तिः प्रसज्येत । 'गतिकारकोपपदात्कृ'दित्यत्र तु गतिकारकयोर्भेदेनोपादानान्निमित्तभावाद्यथासंभवं कचित्केवलस्य कृदन्तस्य कचिद्गतिकारकपूर्वस्य गत्यादिभ्य उत्तरस्य स्वरो भवति । तदेवं 'गतिकारकोपपदाना'मिति वचनात्प्राक् सुबुत्पत्तेः समासे प्रथमशब्दोऽकारान्तः पुंयोगात् प्रस्थानाऽऽसङ्गात् पुंस्कृतृकप्रस्थानक्रियायां संविधानीत्वाद्वा कर्त्रीत्वात्स्त्रियां वर्तते पुंसो वाचकश्चेति प्रधीत्युदाहरणं भवतीति ।

अवदातायामिति । 'प्राक्सुबुत्पत्तेः समास'इत्येतत्प्रसङ्गेनात्रेदमुक्तं, 'वर्णादिनुदात्ता'दित्यत्र तु वक्तव्यम् । अवदातशब्दो गौरवाचीति मन्यते । विशुद्धवाचीति । वर्णान्तरव्यतिकीर्णोऽपि विशुद्धिमुपादाय प्रयुज्यते । सूरीति । 'सूर्यतिष्ये'ति यलोपः ॥ ४८ ॥

उ०—'समर्थः पदविधि'रिति सूत्रशेषस्थस्य च भाष्यस्याऽसङ्गतेरित्याहुः । तत् एवेति । सामर्थ्यादिति भावः । नन्वेवं—गतिकारकोपपदा'दिति स्वरविधायके 'कृद्ग्रहणे' इत्युपस्थितौ प्रकारके स्वरो न स्यात्, अनुपस्थितौ इध्मप्रव्रश्चने । इध्मप्रव्रश्चनस्य कृदन्तत्वाऽभावात्स्वरो न स्यादत आह—गतिकारकेति । एवं च,—तत्पदे गतिकारकयोर्भेदेनोपादानसामर्थ्यात्तयोरपि निमित्तत्वेन 'कृद्ग्रहणे गती'त्यस्याः 'प्रत्ययग्रहणे यस्मा'दित्यस्याश्चोपस्थितिरिति भावः । 'पुंयोगास्त्रियां वर्तते' इत्यन्वयः । कथमित्याह—प्रस्थानासङ्गादिति । साहचर्येण स्त्रियां प्रस्थानाऽऽरोपादित्यर्थः । संविधानीत्वाद्देति । तदनुकूलसंविधानमपि धात्वर्थ इति भावः ।

'अवदाताया'मित्यस्य प्रकृतसूत्रेऽसङ्गतेः प्रसङ्गसङ्गतिं दर्शयति—प्राक्सुबिति । अवदातशब्दो 'वर्णानां तण्णी'त्याद्युदात्तः, 'गतिकारक' इति सुबुत्पत्तेः पूर्वं समासादकारान्तश्चेति ङीप्प्रकारयोः प्राप्तिः । वर्णान्तरेति । वर्णान्तरं गौराऽतिरिक्तं, तद्युक्तेऽपि प्रयोगाद्गौरवाचीत्ययुक्तमिति भावः । एवञ्च गौरैऽपि विशुद्धिमुपादायैव प्रयोग इति तात्पर्यम् ॥ ४८ ॥

१—'एतच्छिवे' इति पा० ।

२—अस्मात् पूर्वं 'सूर्यादेवतायां चाप्' इति वार्तिकं क्वचित् ।

+ सूर्यतिष्यागस्त्यमत्स्यानां य उपधायाः ६ । ४ । १४६



इन्द्रवरुणभवशर्वरुद्रमृडहिमारण्ययवयवनमातुलाचार्याणामानुकू

॥ ४ । १ । ४९ ॥

हिमारण्ययोर्महत्त्वे ॥ १ ॥

‘हिमारण्ययोर्महत्त्व’ इति वक्तव्यम् । महद्धिमं हिमानी । महदरण्यमरण्यानी ।  
यवाद्दोषे ॥ २ ॥

‘यवाद्दोष’ इति वक्तव्यम् । दुष्टो यवो यवानी ।  
यवनाल्लिप्याम् ॥ ३ ॥

‘यवनाल्लिप्या’मिति वक्तव्यम् । यवनानी लिपिः ।  
उपाध्यायमातुलाभ्यां वा ॥ ४ ॥

‘उपाध्यायमातुलाभ्यां वे’ति वक्तव्यम् । उपाध्यायी उपाध्यायानी । मातुली  
मातुलानी ।

मुद्रलाच्छन्दसि लिच्च ॥ ५ ॥

‘मुद्रलाच्छन्दसि लिच्चे’ति† वक्तव्यम् । ‘स्थीरभून्मुद्रगलानी’ ।

प्र०—इन्द्रवरुण । महद्धिममिति । महत्त्वयोगे हिमारण्ययोः स्त्रीत्वम् । यवनानीति । जात्य-  
न्तरमेवाभिधीयते । दोषस्तु यवत्वजातेरभावे तदाकारानुकृतिमात्रमित्याहुः । यवनानीति ।  
‘तस्येद’मित्यणो बाधको ङीष् । उपाध्यायेति । उपाध्यायस्याऽप्राप्तेर्मातुलस्य तु नित्यं प्राप्ते

उ०—इन्द्रवरुण । महत्त्वयोग इति । तेन महत्त्वोपाध्यभावेऽन्यत्र द्यविति भ्रमो न कार्य इति भावः ।  
जाल्यन्तरमेवेति । न तु यवानमेव केनचित्कारणेन दुष्टत्व एतद्वृत्तिरिति भावः । तर्हि दोष इत्ययुक्तमत  
आह—दोषस्त्विति । बाधक इति । हिमादिसाहचर्यादस्मादपि मुख्यार्थादेव प्रत्यय इति भावः । तथा च  
‘यावनी’ति प्रयोगो लिपावसाधुः । बोधकृतं वैलक्षण्यन्तु भगवतो नाभिमतमिति ‘तस्येदमित्यपत्येऽपी’त्यादिना  
भाष्य एव स्पष्टम् । भाषायां तु साधुरेव ।

एतेन† गृह्यत इति । अत एव गोपस्य भगिनी ‘गोपी’त्यपि भवति, जन्यजनकभाव इवेदृशपुंयोग-  
स्यापि ग्रहीतुं युक्तत्वात् । एवञ्च,—‘लिपौ वर्तमानाद्यवनशब्दात्पूर्वेण सिद्धेरानुगमात् विधीयते’ इति  
महत्लाघवम् । कैयटहरदत्तादयस्तु मुख्यार्थाद्यवनशब्दाल्लिपावित्यर्थे—‘तस्येद’मित्यणबाधको ङीष्विधीयत  
इत्याहुस्तत्र, प्रकरणविरोधात्, इन्द्रादिसाहचर्येण गौणार्थस्यैव युक्तत्वाच्च । तस्मान्मुख्यार्थकं ‘यवन’शब्दाल्लि-  
पावित्यर्थे ‘तस्येद’मित्यणि ‘यावनी’ति भवत्येवेत्याहुरिति मान्योक्तं प्राचामनुरोधेन बोध्यम् । अत एवाहु-  
रिति—तैरप्यरुचिसूचनमुक्तमिति बोध्यम् ।

† लिति ६ । १ । १६३

‡ श्रु० १० । १०२ । २

१—संदर्भोऽयं निर्यायसागरीयपुस्तके न विद्यते । न चेदं प्रतीकमिह भाष्यप्रदीपयोः दृश्यते ।



आचार्यादणत्वं च ॥ ६ ॥

‘आचार्यादणत्वं चे’ति वक्तव्यम् । आचार्यानी ।

अर्यक्षत्रियाभ्यां वा ॥ ७ ॥

‘अर्यक्षत्रियाभ्यां वे’ति वक्तव्यम् । अर्या अर्याणी । क्षत्रिया क्षत्रियाणी ॥ ४६ ॥

क्रीतात्करणपूर्वात् ॥ ४ । १ । ५० ॥

करणपूर्वादिति किमर्थम् ? गवा क्रीता । अश्वेन क्रीता । ‘करणपूर्वा’दित्युच्यमानेऽप्यत्र प्राप्नोति । एषोऽपि हि क्रीतशब्दः करणपूर्वः । विभक्त्या व्यवहितत्वाच्च भविष्यति । यदि तर्हि विभक्तिरपि व्यवधायिका भविष्यति, मनसाक्रीतीति\* न सिध्यति ।

एवं तर्हि नैवं विज्ञायते—‘करणं पूर्वमस्मात् क्रीतशब्दात्सोऽयं करणपूर्वः, तस्मात्करणपूर्वात्क्रीतशब्दादनुपसर्जना’दिति । कथं तर्हि ? ‘करणमस्मिन्प्रातिपदिके पूर्व तदिदं करणपूर्वम्, तस्मात् करणपूर्वात्प्रातिपदिकात्क्रीतान्तादनुपसर्जना’दिति ॥ ५० ॥

प्र०—आनुग्विकल्प्यते । मुद्गलानीति । डीषो लित्त्वादानुगाकारस्य लित्स्वरः । अर्येति । केचित्तु पुंयोग एवेच्छन्ति । अन्ये तु स्वार्थ एवेच्छन्ति । पुंयोगे तु अर्या क्षत्रियीत्येव भवितव्यम् ॥ ४९ ॥

क्रीतात् । करणपूर्वादिति किमर्थमिति । (क्रियमाणेऽपि ‘करणपूर्व’ग्रहणे पूर्वशब्दस्य व्यवस्थावाचित्वादनष्टप्रसङ्ग इति पृच्छति) । विभक्त्येति । ‘कर्मादीनां द्योतिका विभक्तय’ इति दर्शने इदमुच्यते । अन्यथा विभक्तेः करणाभिधाने व्यवधानाभावः । मनसाक्रीतीति । ‘मनसः संज्ञाया’मिति तृतीयाया अलुक् । करणमस्मिन्निति । पूर्वशब्दोऽव्यवचनः, समासप्रातिपदिकं चान्यपदार्थस्तेन वाक्ये डीष् न भविष्यतीत्यर्थः ॥ ५० ॥

उ०—आनुग्विकल्प्यत इति । डीष् तु ‘पुंयोगा’दिति नित्यमेवेति भावः । इदञ्च भाष्ये ‘उपाध्यायी’-स्युदाहरणाज्ज्ञायते । ‘इङ्श्चे’ति सूत्रे ‘या स्वयमेवाऽध्यापिका तस्यामुपाध्यायी उपाध्याये’त्युक्तेरिदं पुंयोग एवेति ज्ञायते । स्वार्थ एवेति । इदमेव युक्तम्, अन्यथोपाध्यायीतिवदर्थीति पक्षे डीषमेवोदाहरेत् ॥ ४९ ॥

क्रीतात्करण । कर्मादीनामिति । शक्तिनामित्यर्थः । विभक्त्येति । पञ्चमीयं, ततः करणबोधे इत्यर्थः । अस्मान्द्राव्याद् द्योतकत्वपक्ष एव सिद्धान्त इति ज्ञायते । करणपूर्वादित्यस्य—करणत्ववान् योऽर्थस्तद्वाचकपूर्वादित्यर्थः । समासप्रातिपदिकञ्चेति । अवयवेनाऽवयविन आक्षेपादिति भावः । तत्सामर्थ्यादेव—‘क्रीतान्ता’दिति तदन्तविधिरिति तात्पर्यम् ॥ ५० ॥

१—‘अर्यक्षत्रियाभ्यां वा ॥ अर्यक्षत्रियाभ्यां वेति वक्तव्यम् । अर्या अर्याणी । क्षत्रिया क्षत्रियाणी’ इति कीलहार्नपाठः । ‘आर्येति पाठस्तु कैयटाद्यसम्मतः’ इति लघुशब्देन्दुशेखरे नारेशः ।

\* मनसः संज्ञायाम् ६ । ३ । ४ इति तृतीयाया अलुक् ।



बहुव्रीहेश्रान्तोदात्तात् ४ । १ । ५२ ॥

अन्तोदात्ते जातप्रतिषेधः ॥ १ ॥

अन्तोदात्ते जातस्य प्रतिषेधो वक्तव्यः । दन्तजाता स्तनजाता† ।

पाणिगृहीत्यादीनां विशेषे ॥ २ ॥

पाणिगृहीत्यादीनां विशेष इति वक्तव्यम् । पाणिगृहीती भार्या । यस्या हि यथाकथञ्चित्पाणिगृह्यते पाणिगृहीता सा भवति ।

बहुलं तणि ॥ ३ ॥

बहुलं तणीति वक्तव्यम् । किमिदं 'तणी'ति ? सञ्ज्ञाच्छन्दसोर्ग्रहणम् । किं प्रयोजनम् ?

प्रबद्धविलून्याचथर्म ॥ ४ ॥

प्रबद्धविलूनी प्रबद्धविलूनाः ॥ ५ ॥

अन्तोदात्तादबहुनञ्सुकालसुखादिपूर्वात् ॥ ५ ॥

'अन्तोदात्तादबहुनञ्सुकालसुखादिपूर्वा'दिति वक्तव्यम् । बहु—बहुकृता । नञ्—अकृता । सु—सुकृता । काल—मासजाता संवत्सरजाता । सुखादि—सुखजाता दुःखजाता\* ।

प्र०—बहुव्रीहेः । दन्तजातेति । 'वा जाते' इत्यन्तोदात्तत्वं वा भवति । पाणिगृहीतीति । यस्या अग्निसाक्षिपूर्वकं पाणिग्रहणं कृतं साभिधीयते । प्रबद्धविलूनीति । प्रबद्धं विलूनं यस्या इति बहुव्रीहिः । अपरे तु कर्मधारयं कुर्वन्ति । बहुकृतेति । बहूनि कृतान्यनयेति बहुव्रीहिः । 'बहोर्नञ्वदुत्तरपदभूमि'त्यन्तोदात्तत्वम् । अकृता सुकृतेत्यत्र 'नञ्सुभ्या'मिति । मासजातेत्यादौ 'जातिकालसुखादिभ्यः' इति । सुखादयः—'सुखादिभ्यः' कर्तृवेदनाया'मिति क्यङर्थं गणे पठिता इह गृह्यन्ते । अथवेति । बहुव्रीहावन्तोदात्तनिमित्तेष्वन्येषु निषिद्धेषु जातिरेवान्तोदात्तनिमित्तं

उ०—बहुव्रीहेश्रान्तो । ननु दन्तजातेति बहुव्रीहौ पूर्वपदप्रकृतिस्वरप्राप्त्याऽन्तोदात्तत्वाऽभावादाह—वा जात इति । विशेषं दर्शयति—यस्या इति । भाष्ये—आदिपदार्थो हस्तगृहीतीत्यादिः । कर्मधारयमिति । स च बहुलप्रख्यापकृते सुबुत्पत्तेः पूर्वमेवेत्यन्तरङ्गत्वाद्वापि अदन्तत्वाऽभावाद्धीषोऽप्राप्तिरिति न शङ्क्यम् ।

† वा जाते ६ । २ । १७१

१—'भार्या चेत्' पा० ।

२—'प्रबद्ध' पा० ।

३—'विलूनाद्यर्थम्' पा० ।

४—'तृप्रजाता' 'क्षिप्रजाता' इत्यधिकं पाठभेदेन क्वचित् ।

\* जातिकाल.....मितप्रतिपत्ताः, नञ्सुभ्याम् ; बहोर्नञ्वदुत्तरपदभूमि ६ । २ । १७०; १७२; १७५



जातिपूर्वाद्वा ॥ ६ ॥

अथवा 'जातिपूर्वा'दिति वक्तव्यम्\* ॥ ५२ ॥

स्वाङ्गाच्चोपसर्जनादसंयोगोपधात् ॥ ४ । १ । ५४ ॥

'स्वाङ्गाच्चोपसर्जना'दित्युच्यते, किं स्वाङ्गं नाम ?

अद्रवं मूर्तिमत्स्वाङ्गं प्राणिस्थप्रविकारजम् ।

अतस्त्वं तत्र दृष्टं च तस्य चेत्तत्तथायुतम् ॥

अप्राणिनोऽपि स्वाङ्गम् ॥ 'अद्रव'मिति किमर्थम् ? बहुलोहिता । नैतदस्ति । 'बहुचो ने'ति† प्रतिषेधो भविष्यति । इदं तर्हि—बहुकफा ॥ 'मूर्तिम'दिति किमर्थम् ? बहुबुद्धिः बहुमनाः । नैतदस्ति । 'अत' इति‡ वर्तते । इदं तर्हि—बहुज्ञाना ॥ 'प्राणिस्थ'मिति किमर्थम् ? श्लक्ष्णमुखा शाला ॥ 'अविकारज'मिति किमर्थम् ? बहुगडुः बहुपिष्टका । नैतदस्ति । इह तावद्बहुगडुरिति 'अत' इति‡ वर्तते । बहुपिष्टकेति 'बहुचो ने'ति† प्रतिषेधो भविष्यति । इदं तर्हि—बहुशोफा ।

प्र०—कान्तस्यावशिष्यत इति जातिग्रहणमेवात्र कर्तव्यमित्यर्थः ॥ ५२ ॥

स्वाङ्गाच्चो । किं स्वाङ्गमिति ( किं स्वमेवाङ्गं स्वाङ्गमाहोस्त्रिलक्षणांतरयुक्तमिति प्रश्नः ) अद्रवमिति । द्रवतीति द्रवं, ततोऽन्यदद्रवम् । मूर्तिः—काठिन्यम् । अथवा—असर्वगतद्रव्यपरिमाणं, सा यस्यास्ति तन्मूर्तिमत् । अविकारजमिति । विकारो वातादिवैषम्यं, तस्माद्यत्र जातमित्यर्थः । तथा—अप्राणिस्थमपि संप्रति यत्पूर्वं प्राणिनि दृष्टं तदपि स्वाङ्गम् । यथा रथ्याप-

उ०—बहुकृतादौ 'अस्वाङ्गपूर्वपदाद्रे'त्युत्तरसूत्रप्राप्तस्यापि निषेधः ॥ ५२ ॥

स्वाङ्गाच्चोप । ननु लोक एव स्वाङ्गशब्दः प्रसिद्धोऽतः प्रश्नाऽनुपपत्तिरत आह—किं स्वमिति । तदाश्रयणे 'दीर्घनासिक्यच्च'त्यादावव्याप्तिः, अङ्गशब्दस्य चेतनशरीराऽवयवे रूढत्वात् । अद्रवमित्यनेन रुधिरादिव्यावृत्तिः । नन्वेवमद्रवमिति व्यर्थं स्यादत आह—अथवेति । आकाशादेर्मूर्त्तत्वावस्थाय—असर्वेति । अविमुद्रव्यपरिमाणमित्यर्थः । अविकारजमित्यनेन—शोफादिव्यावृत्तिः । ननु प्राणिनि दृष्टस्य कथमप्राणिस्थत्वमत आह—सम्प्रतीति । अप्राणिनोऽपीति । तस्येति शेषत्वविवक्षायां षष्ठी । तेन—अप्राणिना तथायुत-

\* जातिकालमुखादिभ्योऽनाच्छादनात् कोऽकृतमित्यतिपन्नाः; नञ्सुभ्याम्; बहोर्नञ्वदुत्तरपदभूम्नि ४ । २ । १७०; १७२; १७५

† न क्रोडादिबहुचः ४ । १ । ५६

‡ अजाद्यतष्टाप् ४ । १ । ४

६५ \*



‘अतस्त्वं तत्र दृष्टं च’

अप्राणिस्थं प्राणिनि दृष्टं च स्वाङ्गसंज्ञं भवति । दीर्घकेशी रथ्या ।

‘तस्य चेतत्तथायुतम्’ ॥

अप्राणिनोऽपि स्वाङ्गसंज्ञं भवतीति । दीर्घनासिक्यर्चा, तुङ्गनासिक्यर्चेति ।

अथोपसर्जनग्रहणं किमर्थम् ? इह मा भूत्—शिखा ।

उपसर्जनग्रहणमनर्थकं बहुव्रीह्याधिकारात् ॥ १ ॥

उपसर्जनग्रहणमनर्थकम् । किं कारणम् ? बहुव्रीह्याधिकारात् । ‘बहुव्रीहे’रिति

[ प्रकृतमनु ] वर्तते । क्व प्रकृतम् ? ‘बहुव्रीहेश्चान्तोदात्तात्’ [ ४ । १ । ५२ ] इति ।

बहुजर्थं तर्ह्युपसर्जनग्रहणं कर्तव्यम् । ‘बहुचो ने’ति† प्रतिषेधं वक्ष्यति तद्व-

हज्रहणमुपसर्जनविशेषणं यथा विज्ञायेत—‘बहुच उपसर्जनान्ने’ति । अथाक्रियमाण

उपसर्जनग्रहणे कस्य बहुज्रहणं विशेषणं स्यात् ? ‘बहुव्रीहे’रिति वर्तते, बहुव्रीहि-

विशेषणं विज्ञायेत । अस्ति चेदानीं कश्चिदबहुज्वबहुव्रीहिर्यदर्थो विधिः स्यात् ?

‘अस्ती’त्याह—खडा स्वडीति ।

प्र०—तिताः केताः । तस्य चेदिति । अप्राणिनोऽपि मुखं स्वाङ्गं भवति, यदि यथा प्राणिना तत्सम्बद्धं तथैवाप्राणिनाऽपि । अप्राणिनोऽपीति । ‘तस्य चेतत्तथायुत’मित्यस्य सामर्थ्य-लभ्योऽयमध्याहारः ।

बहुलोहितेति । लोहितं रुधिरमुच्यते । नैतदस्तीति । डीषभावार्थं लोहितस्याऽस्वा-ङ्गत्वप्रतिपादनं नोपयुज्यते, ‘स्वाङ्गेऽध्रुवे’ ‘उपसर्गात्स्वाङ्गं ध्रुवमपशु’ इत्यादिकार्याभावार्थं तूपयुज्यत एव । अस्ति चेदानीमिति । अनेकपदावयवत्वादबहुज्वत् बहुव्रीहेर्न सम्भवति, तत्र

उ०—श्वेदप्राणिनोऽपि स्वाङ्गमित्यर्थः । तदाह—अप्राणिनोऽपि स्वाङ्गमिति । अध्याहार इति । अन्त्यलक्षणद्वय-प्रदर्शनमाद्यलक्षणे ‘प्राणिस्थ’पदोपलक्षितार्थविवेचनायेति बोध्यम् । रुधिरमिति । न तु रक्तवर्णमात्रमिति भावः । उपयुज्यत एवेति । एवमुत्तरत्राऽपि द्रष्टव्यम् । भाष्ये—अशिखेति । नन्वत्र बहुव्रीहौ ‘उपसर्जन’-ग्रहणे कृतेऽपि दोषः, अन्तरङ्गत्वाद्यापि अदन्तत्वाऽभावेनोपसर्जनग्रहणाऽभावेऽप्यप्राप्तेश्च । अत एव तत्पुरुषो-ऽपि न, नञ्पूर्वकत्वेन ‘सहनञ्चिद्यमाने’ति निषेधेनाप्राप्तिश्चेति चेन्न; ‘शिखे’त्यवयवस्यैव प्रत्युदाहरणत्वे तात्पर्यात् । क्वचित्तु—‘शिखा’इत्येव पाठः । भाष्ये—अथाऽक्रियमाण इति । बहुज्रहणस्य बहुव्रीहिविशेषणत्वे

१—अर्चा—प्रतिमा । मूर्तिः ।

२—‘अशिखा’ इति पाठभेदः । ‘शिखेति ।’ इदमेव प्रत्युदाहरणम् । ‘यद्यपि भाष्ये ‘अशिखे’ति प्रत्युदाहृतं तथाप्येकदेश एव तात्पर्यम्, नञ्पूर्वं ‘सहन’ञिति निषेधेन प्राप्त्यभावात् ।’ इति लघुशब्देन्दु-शेखरे नागेशः । इह तु ‘अशिखा’ इत्येव पाठ उद्धृते वर्तते ।

३—इदं क्वचिन्न ।

† न क्रोडादिबहुच ४ । १ । ५६



बहुजर्थमिति चेत्स्वाङ्गग्रहणात्सिद्धम् ॥ २ ॥

स्वाङ्गग्रहणं क्रियते, तद्वह्वङ्गग्रहणेन विशेषयिष्यामः—‘स्वाङ्गाद्वह्वचो ने’ति । एवं तर्हि ‘अन्तोदात्ता’दिति\* वर्तते, अनन्तोदात्तार्थोऽयमारम्भः ।

अनन्तोदात्तार्थमिति चेत्सहादिकृतत्वात्सिद्धम् ॥ ३ ॥

यदयं ‘सहनञ्चिद्यमानपूर्वाच्च’ [ ४ । १ । ५७ ] इति प्रतिषेधं शास्ति तज्ज्ञापयत्याचार्योऽनन्तोदात्तादपि भवती’ति ।

स्वाङ्गसमुदायप्रतिषेधार्थं तु ॥ ४ ॥

स्वाङ्गसमुदायप्रतिषेधार्थं तर्धुपसर्जनग्रहणं कर्तव्यम् । स्वाङ्गाद्यथा स्यात्स्वाङ्गसमुदायान्मा भूत्—कल्याणपाणिपादा ।

अथ क्रियमाणोऽप्युपसर्जनग्रहणे कस्मादेवात्र न भवति, स्वाङ्गं ह्येतदुपसर्जनम् ? न स्वाङ्गसमुदायः स्वाङ्गग्रहणेन गृह्यते, यथा जनपदसमुदायो जनपदग्रहणेन न गृह्यते—काशिकोसलीया इति । ‘जनपदतदवध्यो’रिति† वुञ्ज भवति ।

प्र०—विधिसामर्थ्याद्वह्वङ्गग्रहणमुत्तरपदविशेषणं भविष्यतीति मत्वा प्रश्नः । स्वहेति । अडो वृश्चिकावयवविशेषः ।

अनन्तोदात्तार्थं इति ॥ बहुव्रीह्याधिकारात्स्वाङ्गस्योपसर्जनत्वे लब्धे पुनरुपसर्जनग्रहणमुपसर्जनमात्रपरिग्रहार्थमित्यनन्तोदात्तोदपि ङीष्भविष्यतीति भावः ।

सहादिकृतत्वादिति । सहादीनां कृतः सहादिकृतः—प्रतिषेधः, तद्भावः—सहादिकृतत्वं, तस्मादित्यर्थः । सहादिपूर्वस्य हि बहुव्रीहेः पूर्वपदप्रकृतिस्वरे शेषनिघाते च नास्त्यन्तोदात्तत्वमिति प्रतिषेधं न विदध्यादिति भावः । कल्याणपाणिपादेति । पाणी च पादौ च पाणिपादं, तत्कल्याणं यस्या इति बहुव्रीहिः । अत्र पाणिपादशब्द उपसर्जनं, स च स्वाङ्गसमुदायवाची न तु

उ०—‘सुमुखी’त्यादावपि निषेधापत्तिः । उपसर्जनविशेषणत्वे उपसर्जनीभूतबहुजन्ताप्रातिपदिकान् ङीष्त्वर्थ इति भावः । कथमुपसर्जनग्रहणे सत्यनन्तोदात्तान्ङीष्मिद्विरत आह—बहुव्रीहीति ।

तस्मादिति । भावप्रत्ययान्तेन पुनर्धर्मी लक्ष्यते । ‘प्रियतद्धिता दाक्षिणात्या’ इति तदुच्चारणमिति भावः । प्रतिषेधं न विदध्यादिति । तेन ‘अन्तोदात्त’इत्यस्य निवृत्तिर्ज्ञाप्यत इति भावः । ननु स्वाङ्गसमुदायस्याऽस्वाङ्गत्वादेव ङीष्भावः सिद्धः किमुपसर्जनपदेनेत्यत आह—असति स्थितिः । सति तु तस्मिन्समासशास्त्रे प्रथमानिर्दिष्टत्वं समुदायस्येति न ‘पाद’शब्द उपसर्जनम्, अन्यपदार्थविशेषणञ्च समुदाय एव, न केवलः पादशब्द इति तात्पर्यम् । ‘जनपदतदवध्योश्चे’ति—प्रकरणोपलक्षणमित्याह—अब्रुवाद्दपीति । जनपदत्वादेः प्रत्येकपर्याप्ततया समुदाये स्वाङ्गत्वजनपदत्वयोरभावादिति दिक् ।

\* बहुव्रीहेः अन्तोदात्तात् ४ । १ । ५२

† जनपदतदवध्योश्च ४ । २ । १२४



एतदपि नास्ति प्रयोजनम् । 'अस्वाङ्गपूर्वपदा'दिति ‡ वर्तते, तेन स्वाङ्गं विशेष-  
यिष्यामः—'अस्वाङ्गपूर्वपदात्परं यत्स्वाङ्गं तदन्तादबहुव्रीहे'रिति । यच्चाऽत्राऽस्वाङ्ग-  
पूर्वपदात्परं स्वाङ्गं न तदन्तो बहुव्रीहिः, यदन्तश्च बहुव्रीहिर्न तदस्वाङ्गपूर्वपदात्परं  
स्वाङ्गम् ।

ननु च तत्पूर्वस्मिन्योगे बहुव्रीहिविशेषणम् । 'ने'त्याह । पूर्वपदविशेषणं तत् ।  
'न स्वाङ्गमस्वाङ्गम्, पूर्वं पदं पूर्वपदम्, अस्वाङ्गं पूर्वपदमस्वाङ्गपूर्वपदम्, अस्वाङ्गपूर्-  
वपदा'दिति । यद्येवं पूर्वस्मिन्योगे बहुव्रीहिरविशेषितो भवति । बहुव्रीहिश्च विशेषितः ।  
कथम् ? क्तादिति † वर्तते, तेन बहुव्रीहिं विशेषयिष्यामः—'अस्वाङ्गात्पूर्वपदात्परं  
यत्कान्तं तदन्तादबहुव्रीहे'रिति ।

इदं तर्हि प्रयोजनम्—'बहुव्रीहे'रिति वर्तमाने उपसर्जनग्रहणमुपसर्जनमात्रा-  
द्यथा स्यात्—निष्केशी युक्ता अतिष्केशी मालेति ॥ ५४ ॥

३

प्र०—स्वाङ्गवाची । यस्तु स्वाङ्गवाची पादशब्दः स उपसर्जनं न भवतीति डीप्न भवति । असति  
तूपसर्जनग्रहणे पादशब्देन स्वाङ्गवाचिना स्वाङ्गान्तो वा बोहिर्भवतीति डीप् स्यात् । काशिकोस-  
लीया इति । काशयश्च कोसलाश्चेति द्वन्द्वः । तत्र भवा इति 'अवृद्धादपो'ति वुञ्ज भवति,  
वृद्धलक्षणश्च एव भवति । न स्वाङ्गमिति । पर्युदात्तश्रयणेन तत्पदशब्दान्तरमर्थान्तरवाचि  
गृह्याने इत्यर्थः । निष्केशीति । केकेभ्यो निष्क्रान्तेति प्रादिममास्तत्वरूपः ॥ ५४ ॥

उ०—भाष्ये—अस्वाङ्गपूर्वपदात्परं यत्स्वाङ्गमिति । पादशब्दस्य व्यवहितत्वम् । पाणिपादेति समुदायस्य  
तु स्वाङ्गसमुदायत्वात् स्वङ्गत्वमिति भावः । बहुव्रीहिविशेषणमिति । 'अस्वाङ्गपूर्वपदा'दिति बहुव्रीहिरिति  
भावः । पूर्वपदविशेषणमिति । कर्मधारय इति भावः ।

ननु पर्युदासेन स्वाङ्गभिन्नस्य प्राणिस्थवान्कस्यैव ग्रहणं स्यादत आह—शब्दान्तरमिति । शब्द-  
त्वेनैव सादृश्यं गृह्यत इत्यर्थः । भाष्ये—उपसर्जनमात्रादिति । 'निष्केशी'त्यादौ 'एकविभक्ती'त्युपसर्जनत्वम्,  
अप्रधानत्वरूपमुपसर्जनत्वञ्चेति भावः । न चैवं 'कल्याणपाणिपादे'त्यत्र दोषः, तत्र स्वाङ्गरूपपादार्थस्य  
समाहारमप्रधानत्वेऽपि न तस्य स्त्रीत्वम्, बहुव्रीह्यर्थमप्रति तु समाहारस्योपसर्जनत्वेऽपि न पादस्य तत्त्वमिति  
वाच्यम्, यदन्तस्य स्त्रीत्वं तदर्थमप्रत्युपसर्जनस्वाङ्गान्तस्यैव तस्य प्रत्यासत्त्या ग्रहणात्, अस्वाङ्गपूर्वपदात्परं  
यत्स्वाङ्गमित्यर्थेनैव वारणसम्भवाच्चेति बोध्यम् ॥ ५४ ॥

‡ अस्वाङ्गपूर्वपदाद्वा ४ । १ । ५३

† क्तादल्पाख्यायाम् ४ । १ । ५१

१—'स्वाङ्ग'मिति कीलहार्नभाष्ये नास्ति ।

२—'वर्तते उपसर्जमात्राद्यथा स्यात्' पा० ।



नासिकोदरौष्ठजङ्घादन्तकर्णशृङ्गाच्च ॥ ४ । १ । ५५ ॥

नासिकादीनां विभाषायां पुच्छाच्च ॥ १ ॥

नासिकादीनां विभाषायां पुच्छाच्चेति वक्तव्यम् । कल्याणपुच्छी कल्याणपुच्छा ।

कबरमणिविषशरेभ्यो नित्यम् ॥ २ ॥

कबरमणिविषशरेभ्यो नित्यमिति वक्तव्यम् । कबरपुच्छी मणिपुच्छी ।  
विषपुच्छी शरपुच्छी ।

उपमानात्पक्षाच्च ॥ ३ ॥

उपमानात्पक्षाच्च पुच्छाच्चेति वक्तव्यम् । उलूकपक्षी शाला, उलूकपुच्छी सेनेति ।

नासिकादिभ्यो विभाषायाः सहनञ्विद्यमानपूर्वेभ्यः प्रतिषेधो  
विप्रतिषेधेन ॥ ४ ॥

नासिकादिभ्यो विभाषायाः सहनञ्विद्यमानपूर्वेभ्यः प्रतिषेधो\* भवति विप्रतिषे-  
धेन । नासिकादिभ्यो विभाषाया अवकाशः—कल्याणनासिकी कल्याणनासिका ।  
सहनञ्विद्यमानपूर्वलक्षणस्य प्रतिषेधस्यावकाशः—समुखा असुखा विद्यमानमुखेति ।  
इहोभयं प्राप्नोति—सनासिका अनासिका विद्यमाननासिकेति । सहनञ्विद्यमानपूर्वेभ्यः  
प्रतिषेधो भवति विप्रतिषेधेन ।

प्र०—नासिकोदर । कबरपुच्छीति । 'कबर'शब्देन वर्णविशेषोऽभिधीयते ।

विधिप्रतिषेधयोरिति । विधिरुत्सर्गः, प्रतिषेधस्त्वपवाद इति तुल्यबलत्वाभावादस्या  
अप्राप्तेः सहादिलक्षणेनैव प्रतिषेधेन भाव्यमित्यर्थः ।

उ०—नासिकोदरौष्ठ । अस्वाङ्गपूर्वपदात्परत्वं व्युत्पादयितुमाह—कबरशब्देनेति । न तु केशपाश इति  
भावः । अपवाद इति । विध्यन्मूलकत्वादिति भावः । अस्या अप्राप्तेरिति । विप्रतिषेधपरिभाषाया इत्यर्थः ।  
सहादिलक्षणेनैवेति । तल्लक्षणेन प्रतिषेधेनैव भाव्यम्, प्रतिषेधत्वात्, न तु विप्रतिषेधस्याऽयं विषय इति  
भावः । 'अस्या अपि प्राप्ते'रिति पाठे 'नासिकोदरौष्ठे'ति प्राप्तेरपि विप्रतिषेधं विनैव तेन प्रतिषेधः सिद्ध इति  
भावः ।

१—'पुच्छाच्च' इत्यधिकं क्वचित् । तच्चानावश्यकं पूर्ववार्तिकदेवास्यानुवृत्तेः ।

२—'विभाषायां' पा० ।

\* सहनञ्विद्यमानपूर्वेभ्यः ॥ ४ । १ । ५७



नैष युक्तो विप्रतिषेधः । अयं विधिः स प्रतिषेधः, विधिप्रतिषेधयोश्चायुक्तो विप्रतिषेधः ॥ अयमपि विधिर्न मृदूनामिव कार्पासानां कृतः प्रतिषेधविषये प्रारभ्यते । स यथैव बह्वज्जलक्षणं संयोगोपधलक्षणं च प्रतिषेधं बाधत एवं सहनञ्चिद्यमानपूर्व-लक्षणमपि बाधेत ।

का तर्हि गतिः ? इह ताव'आसिकोदरे'ति बह्वज्जलक्षणश्च प्रतिषेधः प्राप्नोति, सहनञ्चिद्यमानपूर्वलक्षणश्च । 'पुरस्तादपवादा अनन्तरान्विधीन्बाधन्ते' [ न परान् ] इत्येवमियं विभाषा बह्वज्जलक्षणं प्रतिषेधं बाधिष्यते, सहनञ्चिद्यमानलक्षणं न बाधिष्यते । 'ओष्ठजङ्घादन्तकर्णशृङ्गाच्चे'ति संयोगोपधलक्षणश्च प्रतिषेधः प्राप्नोति, सहनञ्चिद्यमानपूर्वलक्षणश्च । 'मध्येऽपवादाः पूर्वान्विधीन्बाधन्ते'इत्येवमियं विभाषा संयोगोपधलक्षणं प्रतिषेधं बाधिष्यते, सहनञ्चिद्यमानपूर्वलक्षणं न बाधिष्यते ॥ ५५ ॥

दिक्पूर्वपदान्डीप ॥ ४ । १ । ६० ॥

दिक्पूर्वपदान्डीषोऽनुदात्तत्वम् ॥ १ ॥

दिक्पूर्वपदान्डीषोऽनुदात्तत्वं वक्तव्यम् । प्राङ्मुखी प्रत्यङ्मुखी ।

डीञ्चिधाने ह्यन्यत्रापि डीञ्चिषयान्डीप्प्रसङ्गः ॥ २ ॥

डीञ्चिधाने हि सत्यन्यत्रापि डीञ्चिषयान्डीप्प्रसज्येत । प्राग्गुल्फा प्रत्यग्ललाटा ।

प्र०—न मृदूनामिति । मृदुभिः कार्पासैः कृतः पटो मृदुरेव भवति, अयं तु विधिः प्रतिषेधापवादत्वाद्वलवानित्यर्थः । का तर्हीति । विधेरपि बलवत्त्वे विप्रतिषेधाभाव इति मन्यते । इदानीं यथा विप्रतिषेधोपपत्तिस्तथा दर्शयति—इह तावदिति ॥ ५५ ॥

दिक्पूर्व । अन्यत्रापि । यत्रापि प्रतिषिद्धो डीपित्यर्थः । 'असंयोगोपधा'दित्यादिकस्तु

उ०—मृदुभिरिति । माष्ये करणस्य शेषत्वविवक्षायां षष्ठीति भावः । प्रतिषेधाऽपवादत्वादिति । बह्वज्जलक्षणे संयोगोपधलक्षणे च प्रतिषेधे प्राप्तेऽस्याऽऽरम्भादिति भावः । विधेरपि बलवत्त्वे विप्रतिषेधोपपत्तौ तदुपपत्त्या आक्षेपो न युक्तोऽत आह—विधेरपीति । सर्वप्रतिषेधकत्वाद्विप्रतिषेधाऽनुपपत्तिरित्यर्थः ॥ ५५ ॥

दिक्पूर्वपदान्डीप । डीष एवेति । 'स्वाङ्गाच्चोपसर्जना'दिति विहितडीष एवेत्यर्थः । वेत्यनुवर्तना-

१—'प्रारभ्यते' पा० । † न क्रोडादिबह्वचः; स्वाङ्गाच्चोपसर्जनादसंयोगोपधात् ४ । १ । ५६ । ५४

२—क्राचत्कः पाठः ।

३—'प्राप्नोति' पा० ।



ननु चैते विशेषा अनुवर्तेरन्—‘असंयोगोपधात्’ ‘बह्वचो ने’ति\* । यद्यप्येते विशेषा अनुवर्तेरन् ‘असंयोगोपधाद्बह्वचो ने’त्येवमपि दिक्पूर्वपदान्डीपा मुक्ते ङीष्प्रसज्येत । नैष दोषः । उक्तमेतत्—‘यत्रोत्सर्गापवादं विभाषा तत्रापवादेन मुक्त उत्सर्गो न भवती’ति† ।

अथवा ङीष् आदेशो ङीष्करिष्यते । तत्तर्हि ङीषो<sup>१</sup> ग्रहणं कर्तव्यम् ? न कर्तव्यम् । प्रकृतमनुवर्तते । क्व प्रकृतम् ? ‘अन्यतो ङीष्’ [ ४ । १ । ४० ] इति । तद्वै प्रथमनिर्दिष्टं, पृष्ठीनिर्दिष्टेन चेहार्थः । ‘दिक्पूर्वपदा’दित्येषा पञ्चमी ‘ङी’षिति प्रथमायाः ‘पृष्ठीं प्रकल्पयिष्यति—‘तस्मादित्युत्तरस्य’ [ १ । १ । ६७ ] इति । प्रत्ययविधिरयं, न च प्रत्ययविधौ पञ्चम्यः प्रकल्पिका भवन्ति । नार्यं प्रत्ययविधिः । विहितः प्रत्ययः, प्रकृतश्चानुवर्तते ॥ ६० ॥

## जातेरस्त्रीविषयादयोपधात् ॥ ४ । १ । ६३ ॥

जातेरित्युच्यते, का जातिर्नाम ?

प्र०—प्रतिषेधोऽनन्तरस्य विधिर्वा भवति प्रतिषेधो वेति ङीष् एव भवति नानेन विधीयमानस्य ङीपोलभ्यत इति भावः । एवमिति । वेत्यनुवर्तनाद्विकल्पेन ङीष्विधीयते पक्षे प्राङ्मुखेत्यपि यथा स्यात् । तत्र ङीपा मुक्ते पक्षे ङीष् प्राप्नोतीत्यर्थः । उक्तमिति । ‘पारे मध्ये षष्ठ्या वे’त्यादौ । ततश्च ङीपा मुक्ते टावेव भविष्यतीति नार्यः सूत्रभङ्गेनेत्यर्थः ॥ ६० ॥

जातेरस्त्री । का जातिरिति । लक्षणविप्रतिपत्त्या प्रश्नः । आकृतिग्रहणेति । गृह्यतेऽ-

उ०—दिति । ‘अस्त्राङ्गपूर्वपदाद्दे’त्यतो मण्डूकप्लुत्येति भावः । तथाऽनुवृत्तौ मानमाह—प्राङ्मुखेत्यस्याऽपीति । अत एवादेशपक्षेण न फलभेदः । भाष्ये—यत्रोत्सर्गापवादमिति । सर्वविशेषाऽनुवृत्तौ हि अयं तस्याऽपवादः, तत्रैतदभावे तत्प्रसक्तावपवादत्वमेव भज्येतेति भावः । सूत्रभङ्गेनेति । दिक्पूर्वपदान्डीपोऽनुदात्तत्वमित्येव-रूपेणेत्यर्थः ॥ ६० ॥

जातेरस्त्रीविषया । ननु जातेर्लोके तन्त्रे च प्रसिद्धत्वात्पश्चादनुपपत्तिरित्यत आह—लक्षणेति ।

१—अनुवर्तन्ते पा० ।

२ ‘संयोगोपधाद्बह्वच’ इति कीलहार्नपाठः ।

\* स्वाङ्गाच्चोपसर्जनादसंयोगोपधात्; न क्रोडादिबह्वचः ४ । १ । ५४; ५६

† २ । २ । ३ सूत्रभाष्ये ।

३—अस्मात्पूर्वं ‘ङीषादेशो वा’ इति वार्तिकं मुरुप्रसादसंस्करणे दृश्यते ।

४—‘ङीषोऽत्र’ पा० ।

५—‘षष्ठीमिह’ पा० ।



आकृतिग्रहणा जातिर्लिङ्गानां च न सर्वभाक् ।

सकृदाख्यातनिर्ग्राह्या गोत्रं च चरणैः सह ॥

अपर आह—

प्र०—नेनेति ग्रहणमिति करणसामान्ये पदं संस्क्रियते, तत्राकृतिशब्दसंनिधाने स्त्रीत्वप्रतिपत्तिर्बहिरङ्गत्वात्स्त्रीप्रत्ययनिमित्तं न भवति । आकृतिर्ग्रहणं यस्याः सा—आकृतिग्रहणा । अवयवसंनिवेशविशेषव्यङ्गेयत्यर्थः । एतेन गोत्वादिजातिर्लक्षिता । ब्राह्मणत्वादित्यु न सङ्गृहीता । ब्राह्मणक्षत्रियादीनां संस्थानस्य सदृशत्वादिति तत्सङ्ग्रहायाह—लिङ्गानामिति । सर्वाणि लिङ्गानि भजतीति सर्वशब्दस्य लिङ्गापेक्षत्वेऽपि गमकत्वा 'द्वजोष्वि'रिति शिवप्रत्ययः । 'लिङ्गान'मिति कर्मणि षष्ठी । अप्राप्तप्रापणार्थं चेदं वचनमिति तटादेः सर्वलिङ्गत्वेऽप्याकृतिग्रहणत्वाज्जातिरूपोपपत्तिः । उपदेशापेक्षं च 'लिङ्गाना'मिति जातिलक्षणमिति ब्राह्मणत्वादिरिव लक्ष्यते । तेन देवदत्तत्वेसर्वलिङ्गत्वेऽपि जातिलक्षणङीषभावः । सकृदिति । ('अयं गौ'रिति सकृदुपदिष्टा जातिर्निर्गृहीतुम्—निश्चेतुं पिण्डान्तरे शक्येत्यर्थः) । गोत्रमिति । अपत्यमित्यर्थः । 'चरण'शब्देन शाखाध्यायिनो गृह्यन्ते । गोत्रस्य सर्वलिङ्गत्वात् पृथगुपादानं, 'नाडायनं नाभु'सक'मिति दर्शनात् ।

उ०—जननेन प्राप्यत इति लक्षणमेके, जायेते अन्यथा भिन्नेष्वभिन्नाऽभिधानप्रत्ययावितीत्यन्ये, नित्यमेकमनेकाऽनुगतं सामान्यमित्यन्ये,—इत्येवं विप्रतिपत्त्येत्यर्थः ।

ननु करणसाधन'ग्रहण'शब्दस्याऽऽकृतिसमानाऽधिकरणतया स्त्रीत्वेनाकृतिग्रहणीकेति प्राप्नोतीत्यत आह—सामान्येति । स्त्रीप्रत्ययनिमित्तं भवतीति । 'स्त्रीत्व'मिति शेषः । नन्वाकृतिरपि जातिरेवेति 'जातिव्यङ्ग्या जातिः' इत्ययुक्तमत आह—अवयवेति ।

ननु 'भजोष्वि'रित्यस्य सुप्युपपदे विधानात्पदविधितयाऽसामर्थ्ये कथमप्राप्तिरत आह—गमकत्वादिति । बोधकत्वादित्यर्थः । अत्रोपधकत्वमेव ह्यसामर्थ्ये वृत्त्यप्राप्तौ बीजम् । नन्वेवं तटादेः सर्वलिङ्गत्वाज्जातित्वं न स्यादत आह—अप्राप्तेति । पूर्वेण यत्राऽप्राप्तं जातिस्त्वं तदर्थमिदमित्यर्थः । एतदभावेऽपि पूर्वलिङ्गणेन सिद्धिरिति भावः । सर्वलिङ्गत्वेऽपीति । न च जात्याश्रयो द्रव्यं सलिङ्गं न जातिरिति कथमेतत्तद्विशेषणमिति वाच्यम्, जातिद्रव्ययोरभेदात् । यद्वा—आकृतिग्रहणार्थकः शब्दः, सकृदाख्यातनिर्ग्राह्याऽसर्वलिङ्गार्थकः शब्दो जातिशब्द इति शब्दलक्षणमेतत् । ध्वनितञ्चेदमाकङ्क्षते भाष्ये । नन्वेवमपि देवदत्तत्वादेरसर्वलिङ्गत्वाज्जातित्वाऽऽपत्तिरत आह—उपदेशेति । उपदेशसहायप्रत्ययैक्येन गृहीतब्राह्मणत्वस्य तदङ्गत्वपिण्डादिरूपपिण्डान्तरे ग्रहणवन्न देवदत्तत्वं क्वचिपिण्डान्तरे प्रतीयते । यद्यपि पिण्डान्तरस्यापि 'देवदत्त' इति संज्ञा, तथाऽपि वाचकसादृश्यमेव, न त्वर्थसादृश्यं तत्र प्रतीयत इति ॥ 'सकृदाख्याते'त्युभयशेष इत्याह—अयं गौरिति । अनेन चाऽनेकवृत्तित्वमेकत्वञ्चोपलभ्यत इति भावः । 'लिङ्गानाञ्च न सर्वभा'गित्यनेन श्रुत्यादिव्यावृत्तिः, तेषां त्रिलिङ्गत्वात् । ब्राह्मणादिशब्दास्तु न त्रिलिङ्गा इति बोध्यम् ।

अपत्यमित्यर्थं इति । अपत्याऽधिकारादन्यत्र लौकिकगोत्रग्रहणादिति भावः । प्रवराऽध्यायप्रसिद्धगोत्रप्रत्ययान्तमित्यपत्यमित्यस्यार्थः, 'एको गोत्रे' 'अणिजोः' इति सूत्रस्य भाष्यस्वरसात् । 'अवन्ती'त्यादौ तादृशगोत्रत्वारोपाज्जातिकार्यनिर्वाह इत्यन्ये । शाखाऽध्यायिन इति—द्वन्द्वः । तेन 'कठी शाखे'त्यपि सिद्धमिति



प्रादुर्भावविनाशाभ्यां सत्त्वस्य युगपदगुणैः ।

असर्वलिङ्गां बहून् तां जातिं कवयो विदुः ॥

गोत्रं च चरणानि च ।

कः पुनरेतयोर्जातिलक्षणयोर्विशेषः ? यथा पूर्वं जातिलक्षणं तथा 'कुमारीभार्य' इति भवितव्यम् । यथोत्तरं तथा 'कुमारभार्य' इति भवितव्यम् ।

प्र०—प्रादुर्भावेति ॥ सत्त्वस्य-द्रव्यस्य प्रादुर्भावविनाशाभ्यां या आविर्भावतिरोभावौ प्राप्नोति । यावद्द्रव्यभाविनीत्यर्थः । गुणैर्गुणपदद्रव्येण संबध्यते, यथा निर्गुणस्य द्रव्यस्योपलम्भो न भवत्येवं जातिरहितस्यापीत्यर्थः । बहून्मिति । सर्वव्यक्तिव्यापिनीमित्यर्थः । अर्थशब्दोऽत्र विषयवाची । चरणानीति चरणशब्दोऽध्ययनवचनः । इह तूपचारादध्येतृषु वर्तते ।

कुमारीभार्य इति । कुमारमयावद्द्रव्यभाव्यव्याकृतिग्रहणत्वाज्जातिरिति 'जातेश्वे'ति पुं वद्भावप्रतिषेधः । उत्तरे तु लक्षणे कौमारं जातिर्न भवति, अयावद्द्रव्यभावित्वात् । पूर्वोक्तमेव लक्षणं भाष्यकारस्याभिमतम्, अपर आहृत्यभिधानादित्याहुः । तथा च युवतितरेति ङ्याप्सूत्रे

उ०—केचित् । कठशाखेत्येव तत्र प्रयोग इत्यपरे । शेषं पूरयति—आविर्भावित्वादि । नित्यत्वादुत्पत्तिविनाशाऽसम्भवादेवमुक्तम् । नन्वेवमात्मनः प्रादुर्भावविनाशाऽभावेनात्मत्वादेर्जातित्वं न स्यादत आह—यावद्द्रव्येत्यादि । एतदर्थोपलक्षणं तदित्याशयः । गुणैरिति । इदमत्र लक्षणे स्वरूपकथनपरमेव । तेन द्रव्यगतजातिरेवाऽत्र लक्ष्येति सूचितम् । अयावद्द्रव्यभावित्वेन युवत्वदीनां न जातित्वम् । बहून्मिति मित्यनेन 'देवदत्त' इति संज्ञाशब्दे न दोषः । विषयवाचीति । न प्रयोजनादिवाची । जात्याश्रयत्वाद्युक्तानां विषयत्वोक्तिः । समानकालिकबहुव्यक्तित्वं नित्यमित्यर्थः । तेन परिमाणभेदेन द्रव्यभेदेऽपि देवदत्तत्वादीनां न जातित्वम् । चरणानीति नपुंसकत्वोपपत्तय आह—चरणशब्द इति । उपचारात्—अध्ययनत्वारोपादित्यर्थः । आकृतिग्रहणत्वादिति । नाल्यगतसूत्रमाऽवयवसन्निवेशस्य सर्वत्रैकजातीयत्वादिति भावः ।

नन्वेवं सन्देहे कथं साधुत्वव्यवस्थेत्यत आह—पूर्वोक्तमेवेति । वस्तुतस्तु लक्षणद्वयप्रणेतृश्रुतिद्वयप्रामाण्याज्जातिकार्यस्य 'युव'शब्दादौ विकल्पः । अत एव 'युवजानिः, युवतितरे'त्यादौ द्विवचनमप्यनुष्ठानं भगवतः । 'वृद्धा' 'स्थविरे'त्यादौ त्वजादिपाठाद्भाति तत्त्वम् ।

परे तु—'आकृतिग्रहणे'त्येव लक्षणम्, 'आकृति'पदेनोपदेश्यमुपलक्ष्यते । तेन 'आकृत्युपदेशद्वारा साक्षाद्वोपदेशेन गम्या जाति' इत्येव लक्षणमुभयसाधारणम् । 'लिङ्गानाञ्च न सर्वमा'मित्यनेन 'विशेषणानाञ्चे'ति सूत्रस्थमाविष्टलिङ्गत्वं जातेरुक्तमनूदितम् । 'उत्तरलक्षणे 'असर्वलिङ्गम्' इत्यस्य तावन्मात्रफलकत्वात् । 'सकृ'दित्यनेनैकत्वमनेकवृत्तित्वञ्चोक्तम् । उत्तरलक्षणे 'बहून्'मित्यनेन तदेवोक्तम् । तत्र असर्वलिङ्गत्वं प्रायिकम् । भाष्यप्रामाण्याज्जातिशब्दानां त्रिलिङ्गत्वमप्रामाणिकं वा । अत एव भाष्ये—'यथा पूर्वं जातिलक्षणम्' इत्येकवचनमप्युक्तम् । वस्तुतस्तु भिन्नेष्वभिन्नं द्विजन्त्रस्त्रिजन्त्रमिति पञ्चशास्त्रभाष्यबोधितं नित्यत्वे एकत्वे च सत्यनेकाऽनुगतत्वमेव जातिलक्षणं भाष्यसम्मतं ब्राह्मणत्वघटत्वादिसाधारणम् । शुक्रादीनां नित्यत्वैकत्वमते-

‡ जातेश्च ६ । ३ । ४१ पूर्वं जातिलक्षणं भाष्यकारस्याभिमतम् ।



अथाऽस्त्रीविषयादिति कथमिदं विज्ञायते—‘समानायामाकृतौ यदस्त्रीविषय’मिति, आहोस्वित्कचिदस्त्रीविषयमिति । किं चातः ? यदि विज्ञायते ‘समानायामाकृतौ यदस्त्रीविषय’मिति द्रोणी कुटी पात्रीति न सिध्यति । अथ विज्ञायते कचिदस्त्रीविषयमिति । माला बलाका अत्रापि प्राप्नोति । अस्तु कचिदस्त्रीविषयमिति । कथं माला बलाकेति ? अजादिषु\* पाठः करिष्यते ।

अयोपधादिति किमर्थम् ? इभ्या क्षत्रिया ॥ अत्यल्पमिदमुच्यते—‘अयोपधा’-दिति । ‘अकोपधा’दित्यपि वक्तव्यम् । इहापि यथा स्यात्—चटका मूषिकेति ।

यद्यकोपधादित्युच्यते काकी कोकी पिकी शुकीति न सिध्यति । अस्तु तर्ह्ययोपधादित्येव । कथं चटका मूषिकेति ? अजादिषु पाठः कर्तव्यः\* ।

योपधप्रतिषेधे गवयहयमुकयमनुष्यमत्स्यानामप्रतिषेधः ॥ १ ॥

योपधप्रतिषेधे गवयहयमुकयमनुष्यमत्स्यानां प्रतिषेधो न भवतीति वक्तव्यम् ।

प्र०—उदाहरणं ददौ, ‘तसिलादि’ष्विति प्राप्तस्य पुं वद्भावस्य ‘जातेश्चे’ति निषेधात् ॥ अथेति । (यदा अस्त्रीविषयोऽस्मिन्नर्थे प्रवृत्तिनिमित्ते इत्यन्यपदार्थः प्रवृत्तिनिमित्तमाश्रीयते तदा ‘समानायामाकृतावस्त्रीविषया’दित्येष पक्षो भवति । यदा तु प्रातिपदिकमन्यपदार्थत्वेनाश्रीयते तदा ‘यत्र कचिदस्त्रीविषया’दित्येष पक्षः संपद्यते । द्रोणीति । द्रोणशब्दः परिमाणविशेषे पुंलिङ्गो गवादन्यान्तु स्त्रीलिङ्गः । मालेति । मलनं माल इति पुंलिङ्गं, क्षेत्रविशेषे नपुंसकम् । स्रजि स्त्रीलिङ्गम् । बलमाकायतीति बलाकशब्दो यौगिकः पुंसि दृश्यते ॥ अस्त्विति । ‘अन्य एव क्रियावाची,

उ०—ऽप्यौपाधिकमेदेनाऽनेकत्वव्यवहारादेकत्वव्यवहाराऽभावाच्च न जातिस्त्वम् । अत एव ‘जात्याख्याया’मिति सूत्रे ‘यत्तद्व्रीहौ व्रीहित्वं गार्ग्ये गार्ग्यत्वं तस्यैकत्वादेकवचन’मिति भाष्ये । अनेन तत्र जातिस्वारोपो दर्शितः । ‘गोत्रश्च चरणैः सहैत्यत्रत्यमपि तयोस्तत्वारोपबोधकमेव । द्वित्यत्वादौ तु न तत्त्वाऽऽरोपः, जातिकार्याऽदर्शनात् । वयस्यपि जातिस्वारोपः कार्याऽनुसारेण व्यवस्थित इति तद्विषयरूपद्वयसिद्धिः, ‘अवन्ती’त्यादौ तव गोत्रस्वारोपवत् । अत एव एतयोर्लक्षणयोर्व्याख्यानलेशोऽपि भगवता नाऽकारीति साम्प्रदायिकाः । गवादन्यान्विति । एवञ्च जातौ नित्यस्त्रीत्वान्डीषनापत्तिरिति भावः । एवं ‘कुट’शब्दो गेहे स्त्रीलिङ्गः, षटे पुमान् । ‘पात्र’शब्दो भाजनसामान्येऽर्घ्यार्चोदित्वादुभयलिङ्गः, भाजनविशेषे स्त्री । बलमाकायतीत्यर्थप्रदर्शनमेतत् । व्युत्पत्तिस्त्वेवम्—आकायतीत्याकः, बलस्याक इति । अन्यथा ‘बलाकाय’ इति स्यात् । परिहारान्तरमपीति । द्रोणीत्यादावपि तुल्यन्यायादोषापत्तेरिदं चिन्त्यम् । केचित्तु—‘समानायामाकृतौ अस्त्रीविषय’ इत्यर्थ एवोचितः, अत एव च ‘पाककर्णे’ति चरितार्थं, तद्वि स्त्रीविषयार्थम्, अन्यथा तेषामपि यौगिकार्थं

\* अजाद्यतष्टाप् ४ । १ । ४

१—‘उलूकी’ इत्यधिकः पाठः क्वचित् ।

२—‘हयगवय’ पा० ।



गवय-गवयी । हय-हयी । मुकय-मुकयी । मनुष्य-मनुष्यी । मत्स्य-मत्सी† ॥ ६३ ॥

पाककर्णपर्णपुष्पफलमूलवालोत्तरपदाच्च ॥ ४ । १ । ६४ ॥

सैदच्काण्डप्रान्तशतैकेभ्यः पुष्पात्प्रतिषेधः ॥ १ ॥

सैदच्काण्डप्रान्तशतैकेभ्यः पुष्पात्प्रतिषेधो वक्तव्यः । सत्पुष्पा प्राक्पुष्पा 'प्रत्य-  
क्पुष्पा काण्डपुष्पा प्रान्तपुष्पा शतपुष्पा एकपुष्पा ।

संभस्त्राजिनशणपिण्डेभ्यः फलात् ॥ २ ॥

संभस्त्राजिनशणपिण्डेभ्यः फलात्प्रतिषेधो वक्तव्यः । सम्-संफला । भस्त्रा-  
भस्त्राफला । अजिन-अजिनफला । शण-शणफला । पिण्ड-पिण्डफला ।

[ श्वेताच्च ॥ ]

श्वेताच्चेति वक्तव्यम् । श्वेतफला ।

त्रेश्च ॥ ३ ॥

त्रेश्च प्रतिषेधो वक्तव्यः । त्रिफला ।

मूलान्नजः ॥ ४ ॥

मूलान्नजः प्रतिषेधो वक्तव्यः । अमूला ॥ ६४ ॥

प्र०—जातिशब्दस्त्वन्य एवेति परिहारान्तरमप्यत्र संभवति । गवयीति । गौरादिविदानीन्तनैर्ग-  
वयादयः प्रक्षिप्ता इति वार्त्तिकारम्भाद्विजायते ॥ ६३ ॥

पाककर्ण । सैदच्काण्डेति । अत्राच्चतिः किन्नन्तो गृह्यते । अयमप्यजादिषु पाठ इदानी-  
न्तनः । त्रिफलेति । त्रयाणां फलानां समाहार इति द्विगुः । ततो द्विगुलक्षणाब्दीपः परत्वा-  
ब्दीष् प्रप्तो निषिध्यते । तन्निषेधसामर्थ्याच्च डीबपि न भवति । तयोरत्र विशेषाभावात् ॥ ६४ ॥

उ०—लिङ्गान्तरसम्भवेनाऽस्त्रीविषयत्वात्पूर्वैरेव सिद्धे किं तेन ? द्रोणीत्यादयो गौरादिषु पाठथा इत्याहुः ।  
वस्तुतः—कचिषदित्येवाश्रित्य 'पाककर्ण' इति न कार्यमिति भाष्यतात्पर्यम् ॥ ६३ ॥

पाककर्ण । अत्राऽच्चतिरिति । 'सत्प्राक्काण्डे'ति पाठस्त्वयुक्त इति भावः । भस्त्राफलेति । जातिश-  
ब्दोऽयं, न संज्ञेति ह्रस्वो न कृतः । निषेधसामर्थ्यं दर्शयति—तयोरत्रेति । द्विगुसमासस्याऽन्तोदात्तत्वेन  
कीप्युदात्तनिवृत्तिस्वरप्राप्तेः, डीषि प्रत्ययस्वरप्राप्तेः इति भावः ॥ ६४ ॥

१—'मनुषी' पा० ।

† सूर्यतिथ्यागस्तमस्त्यानां य उपधायाः ६ । ४ । १४६

२—'बाल' कीलहार्नपाठः ।

३—'सैदच्काण्ड' पा० ।

४—'फलात् प्रतिषेधः' इति पाठस्त्वनवश्यको गतार्थत्वादनुवृत्तेः ।

५—इदं काचिष्कम् ।

६—'पथ्याविभीतघात्रीणां फलैः स्यात् त्रिफला समैः ।' इति भावप्रकाशः । 'हरक बहेडा  
आमला' इत्येतेष्वेव त्रिषु फलेषु रुटोऽयं शब्द आयुर्वेदशास्त्रे पङ्कजवत् ।



इतो मनुष्यजातेः ॥ ४ । १ । ६५ ॥

जातेरितिः वर्तमाने पुनर्जातिग्रहणं किमर्थम् ? अयोपधादिति वर्तते, योपधा-  
दपि यथा स्यात् — औदमेयीः ।

इतो मनुष्यजातेरिज उपसंख्यानम् ॥ १ ॥

इतो मनुष्यजातेरिज उपसंख्यानं कर्तव्यम् । सौतङ्गमी मौनिचिती\* ॥ ६५ ॥

ऊङुतः ॥ ४ । १ । ६६ ॥

किमर्थो ङकारः ? विशेषणार्थः । क विशेषणार्थेनार्थः ? 'नोद्धात्वोः' [ ६ ।  
१ । १७५ ] इति । 'नोद्धात्वो' रित्युच्यमाने यवाग्वा यवाग्वै इत्यत्रापि प्रसज्येत ।

अथ दीर्घोच्चारणं किमर्थं न 'उङुत' इत्येवोच्येत ? का रूपसिद्धिः—ब्रह्मबन्धूः  
धीववन्धूरिति ? सवर्णदीर्घत्वेन सिद्धम्† ।

न सिध्यति । 'गोस्त्रियोरुपसर्जनस्य' [ १ । २ । ४८ ] इति ह्रस्वत्वं प्रस-  
ज्येत × । इह च ब्रह्मबन्धूछत्रम् ब्रह्मबन्धूच्छत्रम् 'षत्वतुकोरसिद्धः' [ ६ । १ । ८६ ]

प्र०—इतो मनुष्य । औदमेयीति । उदमेयस्यापत्य'मत इज्' । सौतङ्गमीति । सुतङ्गमेन  
निर्वृत्तेति—वुञ्छणादिसूत्रेण इज् ॥ ६५ ॥

ऊङुतः । यवाग्वेति । वर्णग्रहणेऽर्थवद्ग्रहणपरिभाषा नोपपिद्यत इति भावः । गोस्त्रियो-  
रिति । एकादेशस्यान्तवद्वावादुपसर्जनान्तं प्रातिपदिकं स्त्रीप्रत्ययान्तं भवतीति भावः । नद्युत

उ०—इतो मनुष्य । औदमेयिशब्दस्य मनुष्यजातिवाचित्वं दर्शयति—उदमेयस्येति । सुतङ्गमेनेति ।  
एवञ्चोपसंख्यानमजात्यर्थमिति भावः ॥ ६५ ॥

ऊङुतः । वर्णग्रहण इति । प्रत्ययग्रहणपरिभाषाऽप्येवमिति बोध्यम् । ननूपसर्जनस्त्रीप्रत्ययान्तान्त-  
प्रातिपदिकाऽभावात्कथं ह्रस्वत्वमत आह—एकादेशस्येति । उपसर्जनेन, स्त्रीप्रत्ययेन च प्रातिपदिकं विशेष्यत  
इति भावः । तत्र एकादेशस्याऽन्तवद्भावेनोपसर्जनान्तं प्रातिपदिकम्, आदिवद्भावाच्च स्त्रीप्रत्ययान्तमिति  
बोध्यम् । नद्युत्तरपदादित्यर्थेऽप्राप्तेराह—नद्यन्त इति । तत्सामर्थ्यादिति । प्रश्लेषेण उकारद्वयविधानात्क-

‡ जातेरस्त्रीविषयादयोपधात् ४ । १ । ६३

§ अत इज् ४ । १ । ६५

\* पुष्कण्कठजिल.....कुमुदादिभ्यः ४ । २ । ८०

१—'वीरवन्धू' पा० ।

† अकः सवर्णे दीर्घः ६ । १ । १०१ × अन्तादिष्वच ६ । १ । ८५



इत्येकादेशस्यासिद्धत्वान्नित्यस्तुक् प्रसज्येत+ । इह च ब्रह्मबन्धूः धीवबन्धूरिति 'नद्युतश्च' [ ५ । ४ । १५३ ] इति कप्रसज्येत ।

नैष दोषः । 'यत्तावदुच्यते ब्रह्मबन्धूः धीवबन्धूरिति 'गोस्त्रियोरुपसर्जनस्ये'ति ह्रस्वत्वं प्रसज्येतेति, उभयत आश्रये नान्तादिवत् । यदप्युच्यत 'इह च ब्रह्मबन्धूछत्रम् ब्रह्मबन्धूछत्रम् 'षत्वतुकोरसिद्ध'इत्येकादेशस्यासिद्धत्वान्नित्यस्तुक्प्रसज्येते'ति, पदान्तपदाद्योरेकादेशोऽसिद्धो न चैष पदान्तपदाद्योरेकादेशः । यदप्युच्यत 'इह च ब्रह्मबन्धूः धीवबन्धूरिति 'नद्युतश्चे'ति कप्रसज्येते'ति, नद्यन्तानां यो बहुव्रीहिरित्येवं तत् न चैष नद्यन्तानां बहुव्रीहिः ।

शेषलक्षणस्तर्हि कप्रामोति\* । तस्मादीर्घोच्चारणं कर्तव्यम् ।

ऊङ्प्रकरणेऽप्राणिजातेश्चरज्ज्वादीनाम् ॥ १ ॥

ऊङ्प्रकरणेऽप्राणिजातेश्चरज्ज्वादीनामिति वक्तव्यम् । अलाबूः कर्कन्धूः ।

अप्राणिजातेरिति किमर्थम् ? कृकवाकुः ।

अरज्ज्वादीनामिति किमर्थम् ? रज्जुः हनुः ॥ ६६ ॥

प्र०—इति । नद्यन्तो बहुव्रीहिर्भवतीति भावः । दीर्घोच्चारणे तु तत्सामर्थ्यात्कन्धस्वो न प्रवर्तते । उभयत इति । (एकादेशस्यान्तवत्त्वेन प्रातिपदिकसंज्ञा संपाद्या, अन्यथाऽप्रत्यय इति प्रतिषेध-प्रसङ्गः; आदिवत्त्वेन च स्त्रीप्रत्ययत्वं साध्यमित्येकोऽवयवो युगपद्बहुयोरित्येषा बुद्धिर्विरोधान्न प्रवर्तते) । स्त्रीप्रत्ययविशेषणं चोपसर्जनम्, न चात्र स्त्रीप्रत्ययस्योपसर्जनत्वमिति ह्रस्वाऽप्रसङ्गः । पदान्तेति । अधीत्येत्यादावेत्यर्थः । तस्मादिति । उकारद्वयं दीर्घेण निर्दिष्टं, तत्र द्वितीय उकारः परत्वाद्ब्राधकस्य शेषलक्षणस्य कपो बाधनार्थं इति भावः । अलाबूरिति । ऊङि सति 'नोङ्धा-त्वो'रिति विभक्तेश्चात्तत्त्वनिषेधो भवति,—अलाब्धेति ॥ ६६ ॥

उ०—बिभृत्तिरिति भावः । स्वयं परिहारान्तरमाह—स्त्रीप्रत्ययविशेषणञ्चेति । स्त्रीप्रत्ययान्तविशेषणमित्यर्थः । भाष्ये—शेषलक्षणस्तर्हि इति । 'ऊङः प्रागेवे'ति शेषः । ननु दीर्घोच्चारणेऽपि परत्वात्कप्रामोति, कत्रभावे ऊङ् साऽवकाशोऽत आह—उकारद्वयमिति । परत्वादिति । अन्तरङ्गत्वादित्यर्थः । 'श्वश्रू'शब्दस्तु 'श्वश्रुः श्वश्रू'ति निर्देशसिद्धोऽव्युत्पन्नं प्रातिपदिकमिति भावः । ध्वनितञ्चेदं 'ड्याप्'सूत्रे भाष्ये । ननु 'आलबू'-शब्दस्य स्वत ऊकारान्तत्वात्किम् 'ऊङ्'विधानेनेत्यत आह—ऊङि सतीति । अत्र वार्तिके 'उत' इत्यस्या-ऽसम्बन्ध इति भावः ॥ ६६ ॥

+ छे च ६ । १ । ७३

२—'आश्रयणे पा० ।

१—'नद्युतः कविति' पा० ।

\* शेषादिभाषा. ५ । ४ । १५४



संहितशफलक्षणवामादेश्च ॥ ४ । १ । ७० ॥

[ संहितसहाभ्यां च ॥ ]

‘संहितसहाभ्यां चे’ति वक्तव्यम् । सहितोरूः सहोरूः ॥ ७० ॥

कद्रुकमण्डल्वोश्छन्दसि ॥ ४ । १ । ७१ ॥

अत्यल्पमिदमुच्यते कद्रुकमण्डल्वोरिति । कद्रुकमण्डलुगुगुलुमधुजतुपतयालू-  
नामिति वक्तव्यम् । कद्रूः कमण्डलूः गुगुलूः मधूः जतूः पतयालूः ॥ ७१ ॥

यङश्चाप् ॥ ४ । १ । ७४ ॥

षाच्च यञश्चाप् ॥ १ ॥

षाच्च यञश्चावक्तव्यः । शार्कराच्या पौतिमाष्या† ।

तत्रायमप्यर्थो गौकच्याशब्दः क्रौड्यादिषु‡ पठ्यते स न पठितव्यो भवति ।  
यदि न पठ्यते ‘गौकचीपुत्र’ इति संप्रसारणं\* न प्राप्नोति । इष्टमेवैतत्सङ्गृहीतम् ।  
गौकच्यापुत्र इत्येव भवितव्यम् । एवं हि सौनागाः पठन्ति—‘ष्यङः संप्रसारणे गौक-  
च्यायाः प्रतिषेध’ इति ॥ ७४ ॥

प्र०—संहित । सहितोरूरिति । नन्वेकदेशविकृतस्यानन्यत्वात्संहितशब्दग्रहणेन सहितशब्दस्य  
सिद्धं ग्रहणम् । एवं तर्हि विद्यमानं हितमस्य सहित इति यदा व्युत्पत्तिस्तदर्थं वार्तिकम् । सहोरू-  
रिति । सहेते इति सहो ऊरू यस्या इति व्युत्पत्तिः । अथवा विद्यमानावरूयस्याः सा सहोरूरित्यूर्व-  
तिशयप्रतिपादनार्थः प्रयोगः ॥ ७० ॥

कद्रु । गुगुलुमधुजतूनां छन्दसि लिङ्गव्यत्ययेन स्त्रीत्वम् । पतयालुशब्दः ‘स्पृहिगृही’-  
त्यालुजन्तः ॥ ७१ ॥

यङश्चाप् । शार्कराच्येति । गर्गादियत्रन्ता एते ॥ ७४ ॥

उ०—संहितशफ । नन्वेकदेशेति । ‘समो वा हितततयो’रिति व्युत्पन्नत्वादिति भावः । ननु सर्वस्या  
अभ्यूरुमत्त्वेनैतत्प्रयोगानर्थक्यमत आह—सहेते इति । ‘रतिश्रम’मिति शेषः ॥ ७० ॥

कद्रुकम् । ननु गुगुलुमधुजतूनामस्त्रीत्वात्कथं स्त्रियामूर्द्ध्विधानमत आह—गुगुल्विति ॥ ७१ ॥

१—काचित्कः पाठः ।

† गर्गादिभ्यो यञ् ४ । १ । १०५

‡ क्रौड्यादिभ्यश्च ४ । १ । ८०

\* ष्यङः संप्रसारणं पुत्रत्योस्तपुरुषे ६ । १ । १३



## आवटयाच्च ॥ ४ । १ । ७५

अन उपधालोपिन ऊधसो ङीष्पूर्वविप्रतिषिद्धम् ॥ १ ॥

‘अन उपधालोपिनोऽन्यतरस्याम्’ [ ४ । १ । २८ ] इत्येतस्मादूधसो ङीष्भवति × पूर्वविप्रतिषेधेन । ‘अन उपधालोपिनोऽन्यतरस्याम्’ इत्येतस्यावकाशः—बहुराज्ञी बहुतत्क्षणी । ऊधसो ङीष्भवतीत्यस्यावकाशः—विमाषा ङीप्, यदा न ङीप्सोऽवकाशः । ङीप्प्रसङ्ग उभयं प्राप्नोति । ऊधसो ङीष्भवति पूर्वविप्रतिषेधेन ।

स तर्हि पूर्वविप्रतिषेधो वक्तव्यः ? न वक्तव्यः । ‘अन उपधालोपिनोऽन्यतरस्याम्’ इत्यत्र ‘ऊधसो ङीष्भवती’त्येदनुवर्तिष्यते ।

आवटयाद्यञः ष्फश्चापः ॥ २ ॥

आवट्याद्यञः ष्फश्चापो भवति पूर्वविप्रतिषेधेन + । आवटयाद्यञश्चापोऽवकाशः उदीचाम्—आवटया । ष्फस्यावकाशोऽन्यानि यञन्तानि—गार्ग्यायणी वात्स्यायनी । आवटयशब्दात्प्राचामुभयं प्राप्नोति—आवटयायनी, ष्फो भवति पूर्वविप्रतिषेधेन ।

आवटयग्रहणेन नार्थः । ‘यञः ष्फश्चाप’ इत्येव । इदमपि सिद्धं भवति—शार्क-राच्यायणी पौतिमाष्यायणी\* ।

यञग्रहणेनापि नार्थः । ‘ष्फश्चाप’ इत्येव । गौकच्यायणी क्रौड्यादिषु पठ्यते ‡, इदमपि सिद्धं भवति—गौकच्यायणी ।

तत्तर्हि वक्तव्यम् ? न वक्तव्यम् । एवं वक्ष्यामि—‘प्राचां ष्फ तद्धितः सर्वत्र’+ । क सर्वत्र ? यत्र ष्फश्चान्यत्र प्राप्नोति, ष्फ एव तत्र भवतीति । ततो लोहितादिकत-

प्र०—आवटयाच्च । अन इति । यञपीदमन्यत्र वक्तव्यं तथाप्यन्यार्थं पूर्वविप्रतिषेधप्रतिपादनप्रसङ्गेनात्रोक्तम् । गौकच्यायणीति । गौकच्यास्यापत्यं गोत्रं स्त्री । गर्गादित्वाद्यत्र । ततः ष्यङ् । प्रातिपदिकग्रहणे लिङ्गविशिष्टस्यापि ग्रहणाद्यत्रन्तात्फो विधीयमानः ष्यङन्तादपि भवतीति

उ०—आवटयाच्च । प्रक्रियाश्रयेणेति । वस्तुतः स्त्रीप्रत्ययविधौ नास्याः प्रवृत्तिः, फलाऽभावादित्यनेन ध्वनितम् । ष्फविधावपि भाष्ये ध्वनितमेतत् । भाष्याशयस्तु—‘क्रौड्यादिभ्यः’ इति तादर्थ्यं चतुर्थी, क्रौड्यादिसिद्धये प्रत्ययस्य व्यङ्ग्यदेश इत्यर्थः । एवञ्च स्थानिवत्त्वेन यञन्तत्वात्फो भवतीति ॥ यद्वा—‘भस्याऽहे

× बहुव्रीहिरूधसो ङीष् ४ । १ । २५

+ प्राचां ष्फ तद्धितः ४ । १ । १७

\* ४ । १ । ७४ वा० १

‡ क्रौड्यादिभ्याम् ४ । १ । ८०

† सर्वत्र लोहितादिकतन्तेभ्यः ४ । १ । १८



न्तेभ्यः सर्वत्र । क सर्वत्र ? प्राचां चोदीचां च ॥ ७५ ॥

अणिञोरनार्थयोरुत्तमयोः ष्यङ्गोत्रे ॥ ४ । १ । ७८ ॥

इह कस्मान्न भवति-दाक्षी प्लाक्षीति‡ । आतिशायिकेनायं तमशब्देन निर्देशः क्रियते, स च त्रिप्रभृतिषु वर्तते, त्रिप्रभृतीनामभावात् ॥ यद्येवम्—

प्रकर्षे चेत्तमं कृत्वा दाक्ष्या नोपोत्तमं गुरु ।

आम्बिधिः केन ते न स्यात्प्रकर्षे यद्ययं तमः ॥

‘प्रकर्षे चेत्तमं कृत्वा दाक्ष्या नोपोत्तमं गुरु’ इत्युच्यते, आम्बिधिः केन तव न स्यात् ? ‘अव्ययघा’दिति+ प्राप्नोति । ‘प्रकर्षे यद्ययं तमः’ । यद्ययं तमः प्रकर्षे वर्तते ।

उद्गतस्य प्रकर्षोऽयं गतशब्दोऽत्र लुप्यते ।

उद्गतस्यायं प्रकर्षः । गतशब्दस्याऽत्र लोपो भवति ।

प्र०—प्रक्रियाश्रयेणेदमुक्तम् ॥ ७५ ॥

अणिञोर । दाक्षीति । दक्षस्यापत्यं गोत्रं स्त्रीति ‘अत इत्र’ । उत्तमशब्दमव्युत्पन्नमन्त्य-मात्रवचनमाश्रित्य प्रश्नः, स चेति । यत्रैकोऽनुद्गतः—प्रथमोच्चारितत्वात्, त्रयस्तूद्गताः—ऊर्ध्वोच्चारितास्तत्रोत्तमशब्दः प्रयुज्यते । एवं च चतुष्प्रभृतिषु प्रयुज्यते । उद्गतापेक्षया तु त्रिप्रभृतिष्वित्युक्तम् ।

प्रकर्षे चेति । चण चेदर्थे वर्तते । क्वचित्तु ‘प्रकर्षे चे’दिति पाठः । यदि प्रकर्षप्रत्ययं कृत्वा दाक्ष्यां गुरुपोत्तमं न भवतीत्युच्यते तत उच्छब्दात्तमपि सति ‘किमेत्तिङव्ययघा’दित्याश्र-त्ययप्रसङ्गादुत्तमामिति प्राप्नोति । उद्गतस्येति । उच्छब्दोऽत्र ससाधनेक्रियावचनः, तत्र क्रियाप्र-कर्षद्वारको द्रव्यप्रकर्ष इत्यद्रव्यप्रकर्ष इतिवचनादाह भवतीत्यर्थः । गतशब्दोऽत्रेति । उच्छब्देन

उ०—तद्धिते ‘सिद्धश्च प्रत्ययविधा’विति पुंवद्वर्णाऽतिदेशेन यजन्तत्वात्फ इति (—भाष्याशयः ) ॥ ७५ ॥

अणिञोर । अन्त्यमात्रेति । तेनाऽत्रोपान्त्यस्य मुरुत्वात्ष्यङः प्रसङ्ग इति भावः । ननु ‘त्रिप्रभृतिषु’ इत्युक्तेर्वाहिशब्देऽत्रयसद्भावाद्वाद्यायां ष्यङ् न सिध्यतीति वक्ष्यमाणं चोद्यमनुपपन्नमत आह—यत्रेति । उच्छब्द उद्गतार्थे वर्तते । ऊर्ध्वमुच्चारितम्—उद्गतम् । ऊर्ध्वं च प्रथमसापेक्षं, तदाह—प्रथमेति । उद्गत-स्यानुद्गताऽपेक्षत्वाद्बहुनामेकस्य प्रकर्षे तपमो विधानाच्च बहुषूद्गतेष्वन्त्ये ‘उत्तम’शब्दो वर्तत इति भावः ।

‡ अत इत्र; इतो मनुष्यजातेः ४ । १ । ६५; ६५

१—‘एते श्लोको भाष्यकृत एव, न वार्तिककृतः, सम्पुटीकरणाऽभावा’दिति नागेशः ।

+ किमेत्तिङव्ययघादम्बद्रव्यप्रकर्षे ५ । ४ । ११



नान्वययार्थप्रकर्षोऽस्ति धात्वर्थोऽत्र प्रकृत्यते ॥

नायमन्वययार्थस्य प्रकर्षः । कस्य तर्हि ? धात्वर्थस्य ।

उद्गतोऽपेक्षते किञ्चित्त्रयाणां द्वौ किलोद्गतौ ।

अनुद्गतमपेक्षयोद्गत इत्येतद्वति । 'त्रयाणां द्वौ किलोद्गतौ' । त्रयाणां किल द्वाबुद्गतौ भवतः ।

चतुष्प्रभृतिकर्तव्यो वाराह्यायां न सिध्यति ॥

चतुष्प्रभृतिषु व्यङ्कर्तव्यः, 'वाराह्यायां न सिध्यति' । वाराह्यायां न प्राप्नोति । किं कारणम् ? चतुष्प्रभृतीनामभावात् ।

भिद्यतेऽस्य स्वरस्तेन विधिश्चामो न लक्ष्यते ।

भिद्यते खल्वस्य स्वरस्तेनातिशायनिकेन तमशब्देनोत्तमस्य\* । 'विधिश्चामो न लक्ष्यते' । विधिश्चामो न कचिदपि लक्ष्यते ।

प्र०—गतार्थस्याभिधानादप्रयोग एव गतशब्दस्य लोपः । धात्वर्थोऽत्रेति । धातुशब्देन धात्वर्थोऽत्र क्रियाभिधीयते, सोऽर्थः प्रयोजनं विषयो वा यस्य स धात्वर्थः—साधनाधारः पदार्थः, स प्रकृत्यते क्रियाप्रकर्षद्वारेणेत्यर्थः ॥ त्रयाणामिति । यत्र त्रयो वर्णास्तत्राद्योऽनुद्गतौ द्वयोश्चैकस्य प्रकर्षे तरपा तमपो बाधनादुत्तमशब्दो नास्तीति वाराह्येति व्यङ्ग्यं न प्राप्नोति । यत्र तु चतुष्प्रभृतयो वर्णास्तत्रैव व्यङ्ग्यं स्यादित्यर्थः । भिद्यत इति । तमपः पित्वादननुदात्तत्वादुत्तमशब्द आद्युदात्तः प्राप्नोति, अन्तोदात्तश्चेष्यते । एतच्चोच्छादिषु—'उत्तमशब्दत्तमौ सर्वत्रेति पाठानपेक्षयोक्तम् । न च क्रियाप्रकर्षोऽपि आमन्तस्य कचित्प्रयोगो दृश्यते इत्यनभिधानादुच्छब्दात्तमवेव नास्ति ।

उ०—यदि प्रकर्षेति । एतेनाऽव्युत्पन्नोत्तमशब्दाश्रये नाऽयं दोष इति ध्वनितम् । ससाधनेति । क्रियाविशिष्टसाधनवचन इत्यर्थः । क्रियाप्रकर्षद्वारक इति । एवञ्चाऽद्रव्यप्रकर्ष इति निषेध इति भावः ।

ननु धात्वर्थप्रकर्षोऽपि 'आद्रव्यप्रकर्षे' इत्याम् 'पचतितरा'मित्यत्रैव स्यादत आह—धातुशब्देनेति । भाष्ये—नाऽव्ययार्थस्य—नाऽसत्त्वभूतार्थस्येत्यर्थः । प्रयोजनमिति । क्रियार्थं साधनोपादानाक्रिया तत्प्रयोजनम् । विषय इति । उद्देश्य इत्यर्थः । साधननिर्वर्त्यत्वाक्रियायाः साधनानां सा उद्देश्यतया 'विषय' इत्युच्यते । साधनाधार इति । शक्त्याधारो द्रव्यमित्यर्थः ॥ तमप्रत्ययपदे 'आम्' रूपदोषोद्दारेऽपि लक्ष्याऽसिद्धिमाह—भाष्ये—उद्गतोऽपेक्षते इति । त्रयाणां द्वौ किलोद्गतावित्येतत्, 'चतुष्प्रभृतिकर्तव्य' इत्येतच्च शेषपूरणेन योजयति—यत्रेति । भाष्ये—व्युत्पत्तिपदे दूषणान्तरमध्याह—भिद्यतेऽस्येति । दूषणान्तरमाह—विधिश्चामं इति । तद्व्याचष्टे—न च क्रियेति । यद्ययं तमस्यात्तदा क्रियाप्रकर्षविवक्षायां स्यात्, न



शब्दान्तरमिदं विद्याद् दृष्टमभ्यन्तरं त्रिषु ॥

एवं तर्ह्यन्योऽयमातिशायनिकेन समानार्थस्तमस्त्रिप्रभृतिषु वर्तते ।

किं पुनरयमणिओरादेश आहोस्विदणिञ्भ्यां परः ? कश्चात्र विशेषः ?

प्यङ्यनादेशे यलोपवचनम् ॥ १ ॥

प्यङ्यनादेशे यलोपो वक्तव्यः । औदमेध्यायाश्छात्रा औदमेघाः† ।

द्विरणिवधिः ॥ २ ॥

द्विश्चाणिवधेयः । औदमेध्यायाश्छात्रा औदमेघाः । औदमेध्यानां सङ्घः  
औदमेघः । इव‡ इत्यणन प्राप्नोति ॥ अस्तु तर्हि आदेशः ।

प्र०—अव्युत्पन्न एव तूत्तमशब्दः स्वभावात्त्रिप्रभृतीनामन्त्यमाहेत्याह—शब्दान्तरमिति । दृष्ट-  
मिति । त्रिप्रहणं बहुत्वोपलक्षणार्थम् । तेन त्रिप्रभृतिषु यदभ्यन्तरमन्तर्भूतं तत्र दृष्टमित्यर्थः । आति-  
शायनिकेनेति । आतिशायनिकश्चतुष्प्रभृतीनामन्त्यमाह । अव्युत्पन्नस्तु त्रिप्रभृतीनामित्यन्त्यत्व-  
मात्रेण सदृशार्थत्वमिति भावः । तम इति । तमान्तोऽव्युत्पन्नशब्द इत्यर्थः ।

किं पुनरिति । प्रत्ययविधावपि 'गापोष्टक्' ब्रीहिशाल्योर्ढ'गित्यादौ षष्ठी दृश्यत इति  
सन्देहात्प्रश्नः । औदमेध्याया इति । उदमेघस्यापत्यं गोत्रं स्त्री, अत इत्र् । यद्यत्र इत्रन्तात्परः  
स्त्रियां प्यङ् विधीयते तदाऽऽपत्ययकारो न भवतीति यलोपो न प्राप्नोति । आदेशपक्षे तु स्थानि-  
वद्भावात्प्यङ् आपत्यत्वमिति यलोपः सिध्यति ॥ द्विरिति । 'इत्रश्चे'त्यस्थानन्तरं 'प्यङश्चे'ति

उ०—च तत्राऽपि स दृश्यतेऽतस्तमवेवाऽत्र नाऽस्तीति भावः । 'क्रियाप्रकर्षेऽध्यामन्तस्य न क्वचिद्व्ययोगो  
दृश्यत' इत्यन्वयः ।

अभ्यन्तरमित्यन्त्यमेव विवक्षितमित्याह—अन्त्यभूतमिति । 'अन्तर्भूत'मिति पाठेऽन्त्यमिति शेषः ।  
नन्वव्युत्पन्नत्वे तमस्यानर्थक्यात्—'तमस्त्रिप्रभृतिषु वर्तते' इत्ययुक्तमत आह—तमान्त इति । त्रिप्रभृतिषु  
वर्तते इति भाष्यस्य तेषु मध्ये यदन्त्यन्तत्र वर्तत इत्यर्थः ॥ एते श्लोका भाष्यकृत एव, न वार्तिककृतः,  
सम्पुटीकरणाऽभावात् ।

ममु षष्ठीनिर्देशेनादेशत्वनिश्चयात्पश्चादनुपपत्तिरत आह—प्रत्ययविधावपीति । स्थानिवद्भावा-  
दिति । अपत्ये विधानेनाऽपत्यार्थकत्वमपि शास्त्रीयमेवेति भावः । वस्तुतः 'स्थानिवद्भावा'दित्यस्य  
स्थानिसदृशत्वादित्यर्थः । स्थान्यर्याऽभिधानसमर्थस्यैवादेशत्वात् । आदेशत्वेऽपत्यार्थकरूपमापत्य-  
त्वमिति भावः । द्विरणो विधेयतामुपपादयति—इत्रश्चेतीति । तथैवेति । इत्रः प्यङ्श्चेतीत्यर्थः । ननु  
'सङ्गाङ्के'तिसूत्रे ऋषिप्रजनस्यैव गोत्रस्य ग्रहणमिति 'स्त्रीपुंसाभ्या'मिति सूत्रे भाष्यादिषु प्रसिद्धं, तदस्याऽनृषि-

† अत इत्र्; अणिओरनार्पणयोर्भूतोत्तमयोः प्यङ् गोत्रे ४ । १ । ६५; ७८; यस्येति च  
६ । ४ । १४८; इत्रश्च ४ । २ । ११२; आपत्यस्य च तद्धितेऽनाति ६ । ४ । १५१

‡ इत्रश्च ४ । २ । ११२; सङ्गाङ्कलक्षणेऽव्यङ्ग्यविग्रामण् ४ । ३ । १२७



## आदेशेऽन्लोपवचनम् ॥ ३ ॥

यदादेशोऽनो<sup>१</sup> लोपो वक्तव्यः । औडुलोम्या शारलोम्येति<sup>२</sup> । 'ये चाभावकर्मणोः' [ ६ । ४ । १६८ ] इति प्रकृतिभावः प्रसज्येत ।

न वा व्यङो लोपनिमित्तत्वात् ॥ ४ ॥

न वैष दोषः । किं कारणम् ? 'व्यङो लोपनिमित्तत्वात्' । लोपनिमित्तः व्यङ् । न चाऽकृते लोपे व्यङ् प्राप्नोति । किं कारणम् ? 'गुरूपोत्तमयो' रित्युच्यते, च चाऽकृते लोपे गुरूपोत्तमता<sup>३</sup> भवति ।

अथवा पुनरस्तु परः । ननु चोक्तं 'व्यङ्नादेशे यलोपवचनम्, 'द्विरपिवधि'-रिति । नैष दोषः । यत्तावदुच्यते 'यलोपवचन'मिति, अदोष एषः । किं कारणम् ? पुंवद्भावाद्यजादौ तद्धिते । यजादौ तद्धिते पुंवद्भावो भविष्यति, 'भस्याढे तद्धिते' पुंवद्भवतीति\* ॥ अयं तर्हि दोषो 'द्विरपिवधि'रिति । नैष दोषः । सिद्धश्च प्रत्ययविधौ । स च सिद्धः प्रत्ययविधौ ।

प्र०—वक्तव्यम् । तेनेत्रः परो यः व्यङ् तदन्तादणभवतीत्ययमर्थोः भवति । 'सङ्घाङ्के'त्यत्रापि तथैव वक्तव्यम् । आदेशपक्षे तु स्थानिवद्भावात्सिध्यति । औडुलोम्येति । उडुलोम्योऽपत्यं गोत्रं स्त्री । बाह्वादिषु लोमन्शब्दस्य पाठात्केवलस्यापत्येन योगाभावात्सामर्थ्यात्तदन्तग्रहणादिप्रत्ययः । तत्र यदि तदादेशः व्यङ् क्रियेत तदा 'ये चाभावकर्मणो'रिति प्रकृतिभावाद्द्विलोपो न प्राप्नोति, प्रत्ययपक्षे त्वित्रा व्यवधानात्प्रकृतिभावाभावः ॥ न चेति—आनुपूर्व्याश्रयेण दोषं परिहरति । सिद्धश्च इति । यद्यपि लिङ्गविशिष्टपरिभाषाश्रयेणेजन्तात्प्रातिपदिकादण विधीयमानः व्यङ्न्तादपि

उ०—त्वात्कथं तत्प्राप्तिः, ऋषित्वे तु कथं व्यङ् प्राप्तिरिति चेन्न, 'संघाङ्के'ति सूत्रे ऋषिप्रजनस्यैव ग्रहणमिति नियमोऽङ्प्रत्ययमात्रविषय इति न दोषः, ऋषिप्रजनत्वेऽप्यनृषित्वे बाधकाऽभावाच्च । स्थानिवद्भावादिति । अणत्वमिञ्चच्चाऽतिदेशादिति भावः ॥ सामर्थ्यादिति । अन्यथा प्रत्ययविधौ निषेधात्तदन्तान्न स्यादिति भावः । टिलोपः—'नस्तद्धिते' इति विहितः । इमा व्यवधानादिति । 'यस्येति'लोपेऽपि स्थानिवत्त्वाद्ब्यवधानमेवेति भावः ।

भाष्ये—लोपनिमित्त इति—बहुव्रीहिः । इडाद्यन्तस्य हि गुरूपोत्तमत्वमपेक्षितं, तच्च न लोपं विनेति भावः । न्याय्यत्वादिति । पुंवत्त्वेन व्यङो निवृत्तौ लिङ्गविशिष्टपरिभाषाया अनुपस्थानादिति भावः ।

१—'आदेशे नलोपवचन'मिति कीलहार्नपाठः ।

२—'देशो नलोप' पा० ।

× बाह्वादिभ्यश्च ४ । १ । १६; नस्तद्धिते ६ । ४ । १४४

३—'गुरूपोत्तम' कीलहार्नपाठः ।

\* ६ । ३ । ३२ वा० ११



उभयमिदमुक्तमादेशः पर इति च, किमत्र न्याय्यम् ? आदेश इत्येतन्न्याय्यम् ।  
कुत एतत् ? एवं चैव हि कृत्वाऽऽचार्येण सूत्रं पठितम्, षष्ठ्या च निर्देशः कृतः ।  
अत एष पक्षो निर्दोषः । ननु च परस्मिन्नपि सति ये दोषास्ते परिहृताः । पुंवद्भावेन  
यलोपः परिहृतः, स च पुंवद्भावोऽप्येव भवति, तत्र [ तं ] औदमेधेयो न सिध्यति† ।

### अनुबन्धौ त्वया कार्यौ

यस्यादेशोऽनुबन्धौ तेन कर्तव्यौ । एकः सामान्यग्रहणार्थोऽपरः सामान्य-  
ग्रहणाऽविधातार्थः । क्व सामान्यग्रहणार्थेनार्थः ? 'यङश्चाप्' [ ४ । १ । ७४ ] इति ।  
अथ सामान्यग्रहणाविधातार्थेन क्वाऽर्थः ? अत्रैव‡ । किं प्रयोजनम् ?

चाबर्थ

चाब्यथा स्यात् ॥ तव कथं चाप् ?

टाब्बिधिर्मम ।

प्र०—सिध्यति, तथापि पुंवद्भावस्य न्याय्यत्वात्स एवोक्तः । षष्ठ्या चेति । चशब्दो हेतौ । 'अणि-  
ञोरनार्थयो'रिति षष्ठीनिर्देश आदेशार्थ एव । प्रत्ययपक्षस्याभिमतत्वे ह्यसन्देहाय पञ्चम्येवोच्चार्येत ।  
औदमेधेय इति । व्यङ्ग्यतात् स्त्रीभ्यो ढक् ।

उ०—हेत्वन्तराऽनभिधानाच्चोऽनुपपन्न इत्यत आह—चो हेताविति । असन्देहायेति । किमानन्तर्यं षष्ठी,  
उत स्थानरूपे सम्बन्धे इति सदेहनिवृत्तय इत्यर्थः ।

भाष्ये—अत एष पक्षो निर्दोष इति । नन्वादेशपक्षे हस्तिशिरसोऽपत्यं हास्तिशीर्षिः । बाह्वादिस्वा-  
दिभ्, 'अचि शीर्षः' । तत इजः ष्यङ् । हास्तिशीर्ष्या । अत्र स्थानिवत्त्वेन शीर्षस्य शिरश्शब्दत्वाद् 'ये च  
तद्धिते' इति शीर्षनादेशः प्राप्नोति । 'ये चाऽभावकर्मणो'रिति प्रकृतिभावाट्टिलोपो दुर्लभः । प्रत्ययत्वपक्षे  
त्विकारलोपस्य स्थानिवत्त्वेन व्यवधानात्त दोषः । स्पष्टञ्चेदं 'ये च तद्धिते' इति सूत्रे भाष्ये इति चेन्न;  
उपजीव्यविरोधेन शीर्षनादेशाऽप्रवृत्तेः, प्रकृतिभावविधायके—'अभावे'त्यादिपर्थुदासेन प्रत्ययास्थानिकयादेरेव  
ग्रहणेनाऽदोषाच्च । अत्र चेदं भाष्यं मानमित्याहुः ।

दोषमुच्चावयतीति । अस्मत्पक्षे लक्ष्याऽसिद्धिर्दोषः, त्वन्मते गौरवमिति समतेत्यभिमानः । एवञ्चा-  
ऽनुबन्धावित्यादिर्भाष्ये एकदेशिनोरुक्तिः । भाष्ये—एक सामान्येति । एको ङकारोऽस्य 'यङश्चा'नित्यत्र ।  
ग्रहणार्थ इत्यर्थः । एकाऽनुबन्धकत्वादस्यैव ग्रहणं स्यात्तु 'वृद्धे'दिति व्यङ्ग्य इति द्वितीयोऽपि कार्य इत्यर्थः ।  
अत्रैवेति । 'यङश्चा'नित्यत्रैवेत्यर्थः । चाबर्थम् । अत्र, व्यङ्ग्यं च चाप्सिद्धयर्थमित्यर्थः । तव कथं चाबित्या-  
देशवादिनः प्रश्नः । टाबिति—प्रत्ययवादिन उत्तरम् ।

१—कचिन्न ।

† स्त्रीभ्यो ढक् ४ । १ । १२०

‡ यङश्चाप् ४ । १ । ७४



टापा मम सिद्धम्+ ॥ ननु च ममापि टापा सिद्धं [ स्यात् ] ॥ न सिध्यति ।  
अण इति इञ इति चेकारः प्राप्नोति\* ॥ नैष दोषः । नैवं विज्ञायते—अणन्तादका-  
रान्तादिजन्तादिकारान्तादिति । कथं तर्हि ? अणयोऽकार इञ् य इकार इति ।

स्वरार्थस्तर्हि त्वया चाब्वक्त्रव्यः । ज्नितीत्याद्युदात्तत्वं मा भूचितोऽन्त उदात्तो  
भवतीत्यन्तोदात्तत्वं यथा स्यादिति+ ।

तवापि तर्हि ष्यङोक्तत्वात्स्त्रीत्वस्य टाबून् प्राप्नोति ॥ नैष दोषः ।

उक्तेऽपि हि भवन्त्येते

प्र०—इदानीं प्रत्ययवाद्यादेशवादिनो दोषमुद्भावयति—अनुबन्धाविति । टापा ममेति-  
प्रत्ययवादी । प्रत्यये कृते टापं करोतीत्यर्थः । आदेशवाद्याह—ममापीति । अण् य इति । अकारः  
प्रधानं तद्विशेषणमण् । तत्रा 'नल्विधा'विति प्रतिषेधात्स्थानिवद्भावाभावः । अणन्तादिकारान्तादिति  
तु विज्ञायमाने स्वाश्रयमकारान्तत्वं स्थानिवद्भावादणन्तत्वं चेति स्यादेव डीप्प्रत्ययः । इजादेश-  
स्य तु ष्यङो न स्वाश्रयमकारान्तत्वं, नापि स्थानिवद्भावप्रापितम्, 'अनल्विधा'विति प्रतिषेधा-  
दिति ततः सिद्ध एव टाप् । यदा चेत् उपसङ्ख्यानमित्यनेत इत्यपेक्ष्यते तदा ष्यङि कृतेऽनिका-  
रान्तत्वान्डीषोऽप्रसङ्गः ॥ प्रत्ययवाद्याह—स्वरार्थ इति । (इजादेशो यदि ष्यङ् क्रियते तदन्ताच्च  
टापदा वाराहोत्याद्युदात्तं पदं स्यात्तस्मादन्तोदात्तार्थस्त्वया चाब्विधेयः) आदेशवाद्याह—तवा-  
पीति । मम तु 'यङश्चा'विति वचनाच्चाभवतीति मन्यते । प्रत्ययवाद्याह—नैष दोष इति ।

उ०—'इतो मनुष्ये'त्यस्य प्राप्तित्तु नेत्याह—इजादेशस्य स्थिति । ननु सूत्राऽप्राप्तावपि 'इञ उपसंख्यान'-  
मिति प्राप्नोति, तत्र च 'इत' इत्यस्याऽभावोऽत आह—यदा चेति । अत्रैव वारणार्थम् 'इत' इत्यस्याऽनु-  
वृत्तिरिति भावः । चाब्विधेय इति । प्रत्ययवादिमते तु प्रत्ययस्वरेणाऽन्तोदात्तं पदं सिध्यतीत्याशयः ।  
नन्वादेशपक्षेऽप्युक्तार्थत्वं तुल्यमत आह—मम स्थिति ॥ वाचकत्वपक्षाद्येतकत्वपक्षे विशेषमाह—एकस्येति ।

+ अजाद्यतष्टाप् ४ । १ । ४ \* टिङ्दाणञ्...कृत्पः; इतो मनुष्यजातेः ४ । १ । १५; ६५

१—अस्मादग्रेऽयमधिकः पाठो गुरुप्रसादसंस्करणे वर्तते—

[ कथं तर्हि स्वरः ? ॥ \* ॥ एकादेशात्प्रत्यययोः स्वरः पिदपितोर्मम ॥ \* ॥ एकादेशात्प्रत्यययोः  
स्वरः पिदपितोर्मम सिद्धः—उदात्तानुदात्तयोरेकादेश उदात्त इति ॥ \* ॥ स्थानिवत्त्वादिजादेशे  
स्वरस्ते टापि दुष्यति ॥ \* ॥ स्थानिवत्त्वादिजादेशे स्वरस्ते टापि दुष्यति—ज्नितीतिरुदात्त इति । चाप  
विनाऽन्तोदात्तत्वं न ॥ ]

† ज्नितीतिरित्यस्य चितः ६ । १ । १६७; १६३



उक्तेऽपि तु स्त्रीत्वे भवन्त्येते टाबादयः । उक्तमेतत्—‘स्वार्थिकाष्टाबादय’ इति ।

[ सानुबन्धकस्यादेशो मम । ]

ममापि तर्हि सानुबन्धकस्योदेश इत्कार्यं नेति\* । तेन विन्न भविष्यति ।

अस्थानिवत्त्वे दोषस्ते वृद्धिरत्र न सिध्यति ।

अस्थानिवत्त्वे दोषो वृद्धिस्ते न प्राप्नोति†—औडुलोभ्या शारलोभ्येति । न चेदानीमर्धजरतीयं लभ्यं वृद्धिर्मे भविष्यति स्वरो नेति । तद्यथा,—अर्धं जरत्याः कामयतेऽर्धं नेति ।

त्वयाऽप्यत्र विशेषार्थं कर्तव्यं स्याद्विशेषणम् ॥

त्वयाऽप्यत्र विशेषणार्थोऽनुबन्धः कर्तव्यः । कः विशेषणार्थेनाऽर्थः ? ‘व्यक्तः सम्प्रसारण’मिति‡ ।

अक्रियैव विशेषोऽत्र सानुबन्धो विशेषवान् ।

अक्रियैव मम विशेषः सानुबन्धस्तु × विशेषवान् ।

प्र०—उक्त इति । द्योतित इत्यर्थः । एकस्य स्त्रीत्वद्योतने सामर्थ्याभावाद्द्वयोर्द्योतकत्वम् । तच्च प्रयोगदर्शनादवसीयते । आदेशवाद्याह—सानुबन्धकस्येति । इञ् एवाऽकृतञ्कारेत्संज्ञकस्य यादेशः करिष्यते, तेन त्रित्स्वराभावात्प्रत्ययस्वरे टापि कृते ‘एकादेश उदात्तेनोदात्त’ इति वाराह्यशब्दोऽन्तोदात्तो भविष्यतीत्यर्थः । प्रत्ययवाद्याह—अस्थानिवत्त्व इति । अर्धजरतीयमिति । ‘समासाच्च तद्विषया’दिति छप्रत्ययः । ‘मुखं न कामयते, अङ्गान्तरं तु जरत्याः कामयते’ आदेशवाद्याह—त्वयाऽप्यत्रेति । प्रत्ययवाद्याह—अक्रियैवेति । ‘यस्य सम्प्रसारण’मिति वक्ष्यते, निरनु-

उ०—अन्धकाराधिक्ये एकस्य प्रदीपस्येवेत्यर्थः । गार्ग्य इत्यादावपि यस्य सत्त्वेन तन्मात्रस्य द्योतने सामर्थ्याऽभावादिति भावः । तच्च प्रयोगेति । अतिप्रसङ्गो नाशङ्क्य इति भावः । साऽनुबन्धकस्यादेशे इत्कार्योऽभावमुपपादयति—इह एवेति । भाष्ये—अस्थानिवत्त्व इति । स्थानिवत्त्वेन जित्वाऽभावे इत्यर्थः । समासान्वेति । इवार्थे समास इवार्थे प्रत्यय इति इवार्थद्वयनिर्वाहाय जरतीशब्दोऽर्धान्तरे वक्तुं, अर्धशब्दश्च प्रत्यासत्त्या

१—‘टाबादय इति सिध्यति’ पा० ।

¶ ४ । १ । ३ वा० ५ भाष्ये ।

२—अयं पाठः कचिन्नापि दृश्यते । कचिच्च ‘सानुबन्धकस्यादेशो मम विन्न भविष्यती’ति श्लोका-  
वत्त्वेन पठ्यते ।

\* २ । ४ । ४६ वा० २ भाष्ये ।

† तद्धितेष्वचामादेः ७ । २ । ११७

‡ व्यक्तः सम्प्रसारणं पुत्रपत्योस्तत्पुरुषे ६ । १ । १३ × वृद्धेऽसौ सलाजादाज्यम् ४ । १ । १७१



पाश्यायां ते कथं न स्यात्

पाश्यापतिः पाश्यापुत्र इत्यत्र+ कस्मान्न भवति ?

एको मे स्याद्विशेषणम् ॥

एको मम विशेषणार्थः । त्वया पुनर्द्वौ कर्तव्यौ ।

अथैकस्मिन्नपि सति कः करिष्यते । किं चातः ?

अन्यस्मिन्सूत्रभेदः स्यात्

यद्येताभ्यामन्यः क्रियते सूत्रभेदः कृतो भवति ।

षिति लिङ्गं प्रसज्यते ।

अथ षित्क्रियते षित इतीकारः प्राप्नोति\* ।

ङिति चेक्रीयिते दोषः

अथ ङित्क्रियते चेक्रीयिते दोषो भवति† । लोलूयापुत्रः लोलूयापतिरिति ।

व्यवधानान्न दुष्यति ॥

प्र०—बन्धकत्वाच्चायमेव ग्रहीष्यते । ‘आम्बष्ठचापुत्र’ इत्यादौ तु ञ्यङः सानुबन्धकत्वात्संप्रसारणं न भविष्यतीत्यर्थः । आदेशवाद्याह—पाश्यायामिति । यदीह यप्रत्ययं विधाय ‘यस्य संप्रसारण’-मित्युच्यते तदा पाशानां समुहः [ पाश्या ], ‘पाशादिभ्यो य’ इति यप्रत्ययस्य ‘पाश्यापति’रित्यादौ संप्रसारणप्रसङ्गः । प्रत्ययवाद्याह—एक इति । आदेशवाद्याह—अथेति । चेक्रीयित इति । ‘घातोरेकाच’ इत्यनेन विहिते यङीत्यर्थः । यङः पूर्वाचार्यसंज्ञा—चेक्रीयितमिति । प्रत्ययवाद्याह—व्यवधानादिति । लोलूयेत्यत्र यङन्तादप्रत्ययादित्यकारप्रत्यये सति अकारेण व्यवधानादित्यर्थः । ‘पुत्रपत्यो’रिति सप्तमीनिर्देशादनन्तरस्य यङः संप्रसारणेन भाव्यम् । तत्र वाराह्याशब्दे टापा सहैकादेशस्य पूर्वं प्रत्ययवद्भावात्पुत्रपत्योरनन्तरो यङ् भवति । ‘लोलूये’त्यत्र तु यङन्तादप्रत्ययादित्यकारप्रत्यये कृते ‘ऽतोलोप’ इति यङोऽकारो लुप्यते । तत्र टापि कृते एकादेशे च पुत्रपत्योरन-

उ०—जरत्या एवाऽर्धान्तरे, तौ च कामनाऽकामनालाक्षणीकौ । एवञ्च तादृशकामनाऽकामनादिसदृशवृद्ध्यादिकामनाकामनाप्रयोज्या सज्जन्यप्रवृत्तिसदृशी तव प्रवृत्तिरित्यर्थः । व्यतिरेके च दृष्टान्तः । यथा तत्र विषयभेदाच्चादृशकामनादि, तथा प्रवृत्त्यादि च वक्तुं शक्यं, नैवं प्रकृते, एकनिमित्तकत्वात्कार्यद्वयस्येति तात्पर्यम् ।  
अथ—‘वृद्धेत्कोसले’तिविहितस्य ।

ननु यदि लोलूयापुत्रेऽकारेण व्यवधनन्तर्हि वाराहीपुत्रेऽपि टापा व्यवधानान्न प्राप्नोतीत्यत आह—तत्र वाराहोति । न च ‘अचः परस्मि’नित्येत् ‘कृदति’ङितिसूत्रस्थभाष्यरीत्या सुलभम्, एवञ्च व्यवधान-

१—‘पाश्यापति’रिति पाठः कश्चिन्न दृश्यते । प्रदीपे दर्शनादयं भाष्यपाठ एव । कश्चिच्च ‘पाश्यापुत्र’ इति न विद्यते ।  
+ पाशादिभ्यो यः ४ । २ । ४६

\* षिद्गौरादिभ्यश्च ४ । १ । ४१ † घातोरेकाचो हलादेः क्रियासमभिहारे यङ् ३ । १ । २२



अकारेण ‡ व्यवहितत्वान्न दोषो भवति ।

योऽनन्तरो न धातु सः

धातोरिति वर्तते+ यश्चाऽत्राऽनन्तरो नासौ धातुः ।

यो धातुः सोऽनन्तरः ।

यश्च धातुर्नाऽसावनन्तरः ।

न चेदुभयतः साम्यमुभयत्र प्रसज्यते ॥

न चेदुभयतः साम्यं भवति, उभयत्र प्राप्नोति ॥ यदि पुनर्यङ्गं धातुर्विशेष्येत ?  
यङ्गं विशेष्येत यदीह धातुर्यङ् धातुना वा यदि तुल्यमेतत् ।

यद्येव यङ्गं धातुर्विशेष्यतेऽपि धातुना यङ्, तुल्यमेतद्भवति ।

प्र०—न्तरो यङ् न भवत्याकारेण व्यवधानादिति संप्रसारणं न भविष्यतीत्यर्थः । आदेशवाद्याह—  
योऽनन्तर इति । 'यङः संप्रसारण'मिति भवता सूत्रं क्रियते तदा 'लिटि धातो'रित्यतो धातु-  
ग्रहणानुवृत्तौ सत्यां धातुना यङ् विशेष्यते । तत्र पुत्रपत्योरनन्तरो यङन्तो धातुर्न सम्भवतीति  
सामर्थ्याद्यथाऽधातोरनन्तरस्य वाराहीषुत्र इति संप्रसारणं भवति, एवं लोलूयापुत्र इत्यत्र  
व्यवहितस्यापि धातोः स्यादित्यर्थः । धातुत्वमानन्तर्यं च विशेषणमाश्रितं, तत्रैकस्योभयासंभवात्साम-  
र्थ्यदिकतरविशेषणाश्रयणादुभयोरपि संप्रसारणप्रसङ्ग इत्यर्थः । न चेदिति । एकस्य यदा धर्मद्वयं  
न संभवति तदाऽन्यतररूपाश्रयणादुभयोः साम्यात्कार्यप्राप्तिः । प्रत्ययवाद्याह—यदीति । तदा किं  
दोषः स्यान्नवेति पृच्छति ।

आदेशवाद्याह—यङ्गेति ॥ जुसि चेत्यादावङ्गेनेको विशेषणेऽङ्गस्येका वा विशेषोऽस्त्येव ।

उ०—मेवेति वाच्यं, 'येन नाऽव्यवधान'मिति न्यायेन तद्व्यवधानेऽपि प्रवृत्तेरित्याशयात् । आदेशवाद्याह—  
हेति । प्रत्ययवादिना 'यङः संप्रसारण'मिति सूत्रन्यासेऽतिप्रसङ्गे परिहृते तं परिहारमादेशवाद्यान्निपतीत्यर्थः ।  
धातुग्रहणानुवृत्ताविति । उत्तरत्र सम्बन्धावश्यकत्वेन मध्येऽपि सम्बन्ध इति भावः । न सम्भवतीति ।  
धातुना ताम्यां समासाऽभावात् । न च क्तिन्ते सम्भवः; अल्लोपयलोपयोः कृतयोः स्थानिन एवाऽभावा-  
दिति भावः । उभयोरपीति । अधातोरनन्तरस्य, धातोर्व्यवहितस्य चेत्यर्थः । अङ्गस्येका वेत्यत्र विशेषण  
इत्यनुकर्षः । अन्यत्र विशेषणविशेष्यभावव्यत्यासेऽर्थभेदेऽपि प्रकृते नेत्याह—जुसि चेति । अङ्गेनेको विशेष-  
णेऽनन्त्यस्याऽपि मुणः, अन्यथा त्वन्त्यस्येति विशेषः । यङ्गं त्विति । उभयथाऽपि प्रत्ययग्रहणपरिभाषया  
तदन्तविधिसद्भावाद्भातुरूपयङोऽसम्भवादिति भावः । धातुना वा यङ्गीत्यत्र विशेष्यमाणे इत्यनुकर्षः ।

‡ अ प्रत्ययात् ३ । ३ । १०२

+ लिटि धातोरनभ्यासस्य ६ । १ । ८

१—'भवती'ति क्वचिन्न ।



उभौ प्रधानं यदि नात्र दोषः

अथोभौ प्रधानं भवतो नात्र दोषो भवति ।

तथा प्रसार्येत तु वाक्पतित्ते ॥

तथा सति वाक्पतिः वाक्पुत्र इत्यत्र [ सं' ] प्रसारणं प्राप्नोति ॥ [ एवं तर्हि ]

धातुप्रकरणस्येह न स्थानमिति निश्चयः ।

‘धातुप्रकरणस्येह स्थानं नास्ती’ति कृत्वैष निश्चयः क्रियते ॥ अवश्यमात्त्वार्थं धातुग्रहणं कर्तव्यम् । इह मा भूत्\*—गोभ्याम् गोभिः, नौभ्यम् नौभिः ।

आत्त्वार्थं यदि कर्तव्यं तत्रैवैतत्करिष्यते ॥

प्र०—यडा तु धातौ विशेष्यमाणे, धातुना वा यङि विशेषो नास्तीत्यर्थः । प्रत्ययवाद्याह—उभाविति । यङ्धात्वोः परस्परेण विशेषणविशेष्यभावो नास्ति, समुच्चयेन तु कार्यं विधीयते पुत्रपत्योरनन्तरस्य यङो धातोश्चेति । तत्र वराहीपुत्र इत्यादौ भविष्यति न तु लोलूयपतिरित्यादौ, धातोर्व्यवधानात् । ततश्च सामर्थ्याद्धातुग्रहणस्योत्तरार्थेवाऽनुवृत्तिः । आदेशवाद्याह—तथेति । यदि यङ्धात्वोः समुच्चयो न तु विशेषणविशेष्यभावस्तदा वाक्पतिशब्दे पत्युरनन्तरस्य यङो धातोश्चेति वचेर्धातोः संप्रसारणप्रसङ्गः । प्रत्ययवाद्याह—धातुप्रकरणस्येति । धातुग्रहणं नानुवर्तत इति नास्त्यतिप्रसङ्गः । आदेशवाद्याह—अवश्यमिति । ‘आदेच उपदेशेऽशिति’त्येतदर्थमवश्यमनुवर्त्य धातुग्रहणमित्यर्थः ।

प्रत्ययवाद्याह—आत्त्वार्थमिति । पददिति । एतत्प्रयोजनार्थं व्याख्यानमित्यर्थः । उपदेशशब्देन—शास्त्रमुच्यते । तेन शास्त्रे ये पठिता एजन्तास्तेषामात्वं विधीयते । प्रातिपदिकानि तु न प्रतिपदं शास्त्रे पठितानि, किं तर्हि प्रकृत्यादिविभागकल्पनाद्वारेण साधुत्वेन प्रातिपादितानि । ननु ‘नौद्व्यच’ ‘गोद्व्यच’ इत्यादौ उपदेशे यानि प्रातिपदिकानि पठितानि तेषामात्वप्रसङ्गः । एवं तर्हि ‘भोतो णि’दिति णित्वातिदेशाज्ज्ञापकात्तेषामात्वाभावः । न ह्यात्वे गोशब्दस्य कृते णित्वस्याऽस्ति

उ०—वृत्त्येतत् आह—ततश्चेति । भाष्ये—धातुप्रकरणस्येति प्रकरणपदेनाऽनुवृत्तिरुच्यते । नास्त्यतिप्रसङ्ग इति । वाक्पतावित्यर्थः ।

ननु येनानुवृत्तिरुक्ता तेनैव कथं तत्करणमुच्यतेऽतो नानेनानुवृत्तिकर्तव्यतोष्यते, किन्तर्हि तत्फलसम्पत्त्यर्थं व्याख्यानमेवेत्याह—एतत्प्रयोजनार्थमिति : शास्त्रमिति । करणव्युत्पत्त्येति भावः ।

एवं तर्हीति । वस्तुत उपदेशपदेनाऽऽतशपकमुच्चारणमुच्यते, एजन्तमित्यर्थश्च शब्दरूपं विशेष्यमादाय । शब्दश्च प्रत्यासत्त्योपदेशविषय एवेति ‘दौकिते’त्यादौ न दोषः । नैवं ‘नौद्व्यच’ इत्यादौ, अनुवादत्वादिति तत्त्वम् । अत एवाऽग्रे—‘प्रातिपदिकानां नोपदेश’ इति भाष्यं सङ्गच्छते । स्वयं प्रौढ्याह—

१—कचिन्न ।

\* आदेच उपदेशेऽशिति ६ । १ । ४५

६८ \*



उपदेशो यदेजन्तं तस्य चेदात्त्वमिष्यते ।

उद्देशो रूढिशब्दानां तेन गोर्न भविष्यति ॥

एवं तर्हि 'उपदेश इत्युच्यते, उद्देशश्च प्रातिपदिकानां नोपदेशः ॥ ७८ ॥

गोत्रावयवात् ॥ ४ । १ । ७९ ॥

किमर्थमिदमुच्यते ? 'गोत्रावयवादगोत्रार्थम्' । गोत्रावयवादित्युच्यते, अगोत्रार्थोऽयमारम्भः ।

गोत्रावयवादगोत्रार्थमिति चेत्तदनिष्टम् ॥ १ ॥

'गोत्रावयवादगोत्रार्थ'मिति चेत्तदनिष्टं प्राप्नोति । इहापि प्राप्नोति—आहिच्छत्री कान्यकुञ्जीति† ॥ एवं तर्हि गोत्रादेव गोत्रावयवात् ।

प्र०—प्रयोजनम् । एवं प्रत्ययपक्षोऽपि निर्दोषः । अत एव च 'क्रौड्यादिभ्यश्चे'ति पञ्चमीनिर्देशः । 'औदमेधेय' इत्यादौ तु सिद्धः प्रत्ययपक्षोऽपि यलोपः, ष्यङ् अपत्याद्विहितत्वात्स्वार्थिकत्वादापत्यत्वादित्याहुः ॥ ७८ ॥

गोत्रा । अवयवशब्दस्यानेकार्थत्वात्सन्देहात्प्रश्नः—किमर्थमिति । पृथग्भाववाचिनमवयवशब्दमाश्रित्याह—गोत्रावयवादिति । गोत्रावयवो गोत्रात्पृथग्भूतो गोत्रं न भवतीत्यर्थः । सप्तम्यर्थे चेयं पञ्चमी । तेनाऽगोत्रेऽणिञोः ष्यङ् भवतीत्यर्थः । इहापीति । पूर्वसूत्रे गोत्रग्रहणानर्थक्यप्रसङ्गादेवोऽर्थ इह नाश्रीयत इति भावः ॥ इदानीमेकदेशवाच्याश्रयेणाह—एवं तर्हीति ।

उ०—एवं प्रत्ययेति । अपत्याद्विहितत्वादिति । अपत्यप्रत्ययान्ताद्विहितत्वादित्यर्थः । यलोपसूत्रे आपत्यशब्दस्य तन्त्रेणाऽर्थद्वयम्—अपत्ये भवत्येति, अपत्यार्थकप्रत्ययोद्देशेन विहितस्येति चेति भावः । द्वितीये 'शेषे' इत्यण् । अस्याऽर्थस्य 'आपत्य'शब्देन स्वरसतोऽलाभादाह—स्वार्थिकत्वाद्वेति । इजन्तस्य स्वार्थश्चाऽपत्यमेवेति भावः । अधिकस्त्रीत्वद्योतकतासत्त्वेऽपि तत्त्वाऽक्षतेरिति तात्पर्यम् । वस्तुतस्तु स्वार्थिकत्वेऽपि 'स्त्रिया'मिति विशेष्योक्तेः स्त्रीत्वार्थकत्वमेवाऽस्य न त्वपत्यार्थकत्वम्, अभिजिच्छब्दाद्गोत्राऽणन्तादत्यन्तस्वार्थिके यजि कस्याऽप्यर्थस्य विशिष्य द्योत्यताऽनुक्तेरविशेषात्सर्वोऽपि तद्द्योत्य इति यजोऽपत्यार्थकत्वेन ततो 'गोत्रचरणा'दिति शुजि 'आपत्यस्ये'ति यलोपसिद्धिरिति भाष्याशयः ॥ ७८ ॥

गोत्राऽवयवात् । गोत्राऽवयवाद्विहितयोरणिञोः ष्यङिति सूत्रार्थः । अनेकार्थत्वादिति । पृथग्भूताऽप्रधानैकदेशार्थत्वादिति भावः । नन्वेवमर्थेन पौर्वापर्याऽसम्भवात्पञ्चम्यनुपपत्तेर्यत आह—सप्तम्यर्थे चेति । तदनाश्रयो बीजमग्याह—पूर्वसूत्र इति । ननु देवदत्ताऽवयवस्य देवदत्तत्वाऽभावेन 'गोत्रादेव गोत्राऽवयवा'दित्युक्तमत आह—यथा धृतेति ॥ सूत्रे—गोत्राऽवयवादिति—गोत्रञ्चाऽसावयवश्चेति कर्मधारयः । तत्र

१.—'उपदेश आत्त्वमित्युच्यते' पा० ।

† तत्र जातः ४ । ३ । २५ आहिच्छत्रा पञ्चालराजद्रुपस्य राजधान्यासीद्, यामर्जुनो निर्जित्य



गोत्रादिति चेद्वचनानर्थक्यम् ॥ २ ॥

गोत्रादिति चेद्वचनमनर्थकम् । सिद्धं गोत्रे पूर्वणैव ।

इदं तर्हि प्रयोजनम्—‘गुरुपोत्तमयो’रित्युच्यते, अगुरुपोत्तमार्थोऽयमारम्भः ।

अगुरुपोत्तमार्थमिति चेत्सर्वेषामवयवत्वात्सर्वप्रसङ्गः ॥ ३ ॥

अगुरुपोत्तमार्थमिति चेत्सर्वेषामवयवत्वात्सर्वत्र प्राप्नोति । अष्टाशीतिः सहस्राण्यूर्ध्वरेतसामृषीणां बभूवुस्तत्रागस्त्याष्टमैर्ऋषिभिः प्रजनोऽभ्युपगतः । तत्रभवतां यदपत्यं तानि गोत्राणि, अतोऽन्ये गोत्रावयवाः, तत् उत्पत्तिः प्राप्नोति, तच्चाऽनिष्टम् । तस्मान्नार्थोऽनेन योगेन ॥ कथं येभ्योऽगुरुपोत्तमेभ्य इष्यते ?

सिद्धं तु रौढ्यादिषूपसङ्ख्यानात् ॥ ४ ॥

प्र०—यथा घृतावयवो घृतमेवं गोत्रावयवोऽपि गोत्रमित्यर्थः ॥ गोत्रादिति चेदिति । पौत्रप्रभृत्यपत्यसमुदायस्य गोत्रत्वे तदवयवस्यापि गोत्रत्वात्पूर्वणैव व्यङ्ग्यसिद्ध इत्यर्थः । सर्वप्रसङ्ग इति । यथा भार्गवगोत्रस्य साधारणस्यावान्तरगोत्राणि च्यवनादीनि, तेषु ऋषिशब्देभ्यः पूर्वसूत्रेऽनार्षयोरिति व्यङ्ग्यप्रतिषेधादनृषिशब्देभ्यो गुरुपोत्तमेभ्य एव व्यङ्ग्यते न त्वगुरुपोत्तमेभ्य इति भावः । तत्रभवतामिति । अगस्त्याष्टमानामित्यर्थः ॥ कथं येभ्य इति । पुणिकमुखरादिभ्यः । ये क्रौड्यादय

उ०—‘गोत्र’शब्देन यदि पारिभाषिकं गोत्रं तदा दोषमाह भाष्ये—वचनमनर्थकमिति । ननु पूर्वण गोत्रे विधानमनेन तदवयव इति कथं वचनाऽऽनर्थक्यमत आह—पौत्रप्रभृतीति । भाष्ये—अगुरुपोत्तमार्थ इति । कस्मिंश्चिन्महागोत्रे यान्यवान्तरगोत्राणि, यथा भार्गवस्य च्यवनादीनि, तेष्वगुरुपोत्तमार्थः । ( भाष्ये ) तत्र भवतां यदपत्यमिति । साक्षाद्यदपत्यमित्यर्थः । तानि गोत्राणीति । गोत्रत्वेन लोके प्रसिद्धानीत्यर्थः । एतदेव च तत्र-तत्र लौकिकं ‘गोत्र’पदेनोच्यते । अतोऽन्ये इति । तदपत्यसन्तानरूपा अवान्तरगोत्रपदार्था इत्यर्थः । तत् इति । अवान्तरगोत्रेभ्योऽगुरुपोत्तमेभ्य इत्यर्थः । तद्व्याचष्टे—यथा भार्गवेत्यादि । प्रवराऽध्यायप्रसिद्धा द्विविधः—ऋषयोऽनृषयश्च । ऋषिशब्देनाऽत्र-मन्त्रद्रष्टारः । तत्राद्येषु न प्राप्तिरित्याह—पूर्वसूत्र इति । अन्ये आह—अनुषीति । न खिति । एवञ्चाऽगुरुपोत्तमार्थत्वं दुष्टमिति बोध्यम् । ये

द्रोणाय गुरुदक्षिणायां ददौ । द्रष्टव्यं महाभारत आदिपर्वणि १३७ अ० ७७ श्लोके—

‘एवं राजन्नहिच्छत्रा पुरी जनपदायुता । युधि निर्जित्य पाथेन द्रोणाय प्रतिपादिता ॥’

कान्यकुब्जः साम्प्रतं ‘कनौज’नाम्ना प्रसिद्धः । कन्यानां संघः कान्यम्, तत् कुब्जं यत्र स कान्यकुब्जः । उपाख्यानं तु रामायणे बालकाण्डे ३२ सर्गे द्रष्टव्यम् ।

१—‘अनर्थकं भवति’ पा० । ‡ अणिभोर्नार्षयोर्गुरुपोत्तमयोः व्यङ्ग्यं गोत्रे ४ । १ । ७८

२—गोत्रकाराश्चाष्टौ सुप्रसिद्धाः । यथाह नि० सि० बौधायनः—“विश्वामित्रो जमदग्निर्मरिचोऽजोऽय गोतमः” । “अत्रिर्वसिष्ठः कश्यप” इत्येते सप्त ऋषयः, सप्तानामृषीणामगस्त्याष्टमानां यदपत्यं तद् गोत्रमिति” इति वाचस्पत्यम् ।



सिद्धमेतत् । कथम् ? 'रौढ्यादिषूपसङ्ख्यानात्' । रौढ्यादिषूपसङ्ख्यानं कर्तव्यम् । के पुनरौढ्यादयः ? ये क्रौड्यादयः\* ।

भारद्वाजीयाः पठन्ति—'सिद्धं तु कुलाख्याभ्यो लोके गोत्राभिमतभ्यः' इति । सिद्धमेतत् । कथम् ? कुलाख्या लोके 'गोत्रावयवा' इत्युच्यन्ते ।

अथवा गोत्रावयवः को भवितुमर्हति ? यो गोत्रादवयुतः । कश्च गोत्रादवयुतः ? योऽनन्तरः—दैवदत्त्या याज्ञदत्त्येति ॥ ७६ ॥

इति श्रीभगवत्पतञ्जलिविरचिते व्याकरणमहाभाष्ये चतुर्थस्याध्यायस्य प्रथमे पादे द्वितीयमाह्निकम् ।

प्र०—इति । पूर्वाचार्यसंज्ञयैवमभिहितमित्यर्थः । कुलाख्याभ्य इति । अप्रधानवचनोऽवयवशब्द इह गृह्यते । तत्र प्रवराऽध्यायपठितानां मुख्यं गोत्रत्वम् । ये त्वादिषुरुषाः श्रुतशीलसंपन्ना अपत्यसन्तानप्रसिद्धिहेतवस्तेषामप्रधानं गोत्रत्वं, तेभ्योऽनेन व्यङ्गविधानम् । पुंशिकस्यापत्यं गोत्रं स्त्री-पौंशिक्या, भौणिक्या, मौखर्येति । योऽनन्तर इति । पृथग्वाच्यवयवशब्दोऽपत्यत्वेन गोत्रसादृश्ये सति पृथग्भावोऽन्तरङ्गत्वादाश्रीयत इति जातादौ व्यङ्गं न भवति—आहिच्छन्तीति । तदेवमर्थद्वयमस्य सूत्रस्य भाष्यकारेण व्याख्यातम् । अभिधानलक्षणाश्च कृत्तद्धितसमासा इति सर्वत्रानन्तरापत्ये व्यङ्गं न भवति ॥ ७६ ॥

इत्युपाध्यायजैय्यटपुत्रकैय्यटकृते भाष्यप्रदीपे चतुर्थस्याध्यायस्य प्रथमे पादे द्वितीयमाह्निकम् ।

उ०—क्रौड्यादयः' इत्यन्तेन ग्रन्थेन सूत्रं प्रस्थाप्यताम् ।

अथ भारद्वाजीयोक्तं सूत्रप्रयोजनमहं—भारद्वाजीया इति । अप्रधानवचन इति । अप्रधानानि गोत्राणि 'गोत्राऽवयव'शब्देनोच्यन्ते । तत्र प्राधान्याऽप्राधान्ये कथमत आह—प्रवराऽध्यायेति । तेषामप्रधानमिति । अपत्यसन्तानप्रसिद्धिहेतुत्वेन तेषां गौणं गोत्रत्वम् । 'अपत्यं पौत्रप्रभृती'ति गोत्रत्वञ्चोभयसाधारणमिति भावः । सूत्रे कर्मधारयः, सौत्रः परनिपातः । एवञ्चात्र 'असुरूपोत्तमयो'रिति नाऽनुवर्तत इत्याह—पुंशिकस्येति । एवञ्चाऽसुरूपोत्तमार्थमिदमिति भावः । क्रौड्यादिपाठात्सिद्धेः सूत्रवैयर्थ्यं मनसि निधायाह—भारद्वाजीयः—अथवेति । अयं भावः, एतत्सूत्रारम्भसामर्थ्यादपत्याऽधिकारादन्यत्वेऽपि पूर्वसूत्रे गोत्रशब्देन शास्त्रीयं गृहीत्वा तद्विज्ञेऽनन्तराऽपत्यप्रत्ययान्ते विधेयमिदमिति । तद्वन्धनयन्नुदाहरति—दैवदत्त्येत्यादि । गोत्राऽवयवशब्देन कथमन्तराऽपत्यग्रहणमत आह—पृथग्भावेति । यथा 'ब्राह्मणात्पृथग्भूतोऽय'मित्युक्ते तत्सदृशे क्षत्रियादौ प्रथमं प्रतीतिरिति भावः । नन्वेवं सत्यतिप्रसङ्गः स्यादत आह—अभिधानलक्षणा इति । अत एव युवाऽपत्ये न दोषः । एवञ्चाऽनन्तराऽपत्ये तत्पठितमुदाहरणद्वयमेव साध्विति भावः । एवञ्च येभ्योऽनन्तराऽपत्यप्रत्ययान्तेभ्य इष्यते तानपि क्रौड्यादिषु पठित्वा इदं सूत्रं त्याज्यमेवेति भाष्यमतमिति भाति ॥ ७६ ॥

इति श्रीशिवमह्मुसुतसतीगर्भजनागोजीमह्मुकृते भाष्यप्रदीपोद्घोते .

चतुर्थस्याध्यायस्य प्रथमे पादे द्वितीयमाह्निकम् ।

\* क्रौड्यादिभ्यश्च ४ । १ । ८०

१—'गोत्राभिमता गोत्रावयवा' पा० ।



## समर्थानां प्रथमाद्धा ॥ ४ । १ । ८२ ॥

समर्थवचनं किमर्थम् ? समर्थादुत्पत्तिर्यथा स्यात्—उपगोरपत्यम्† । असमर्थान्मा

भूतं—कम्बल उपगोरपत्यं देवदत्तस्येति ।

समर्थवचनमनर्थकं न ह्यसमर्थेनाऽर्थाभिधानम् ॥ १ ॥

समर्थवचनमनर्थकम् । किं कारणम् ? ‘न ह्यसमर्थेनार्थाभिधानम्’ । ‘न ह्यसमर्था-  
दुत्पद्यमानेन प्रत्ययेनाऽर्थाभिधानं स्यात् । अनभिधानात्तत् उत्पत्तिर्न भविष्यति ।

अथ प्रथमवचनं किमर्थम् ? प्रथमवचनं प्रकृतिविशेषणार्थम् । प्रथमात्प्रत्ययो-  
त्पत्तिर्यथा स्यादप्रथमान्मा भूत—उपगोरपत्यमित्यपत्यशब्दात् ।

प्र०—समर्थानां । समर्थवचनमिति । तस्यापत्यमित्यादौ श्रूयमाणसम्बन्धपेक्षायां विभक्तौ  
विज्ञायमानायामसामर्थ्ये प्रत्ययप्रसङ्ग एव नास्तीति मत्वा प्रश्नः । समर्थादिति । समर्थदेवेत्यव-  
धारणं द्रष्टव्यम् । न ‘तस्यापत्य’मित्यादौ लक्षणवाक्ये सम्बन्धप्रतिपादनाय विभक्त्युच्चारणम्,  
इह तस्य प्रयोजनाभावात्, किं तर्हि षष्ठ्यन्तात्प्रत्ययविध्यर्थं ‘तस्ये’ति निर्दिष्टम्, अपत्यमिति  
प्रत्ययार्थत्वेन निर्दिष्टमिति—परस्परसम्बन्धस्याप्रतिपादनादसमर्थादपि प्रत्ययः स्यादिति भावः ।  
ऋद्धस्योपगोरपत्यमित्यादावपि प्रत्ययो न भवति, सापेक्षत्वादसामर्थ्यात् ॥ समर्थवचनमिति ।  
प्रत्युक्तानामिदमन्वाख्यानं प्रवृत्तम् । तत्र ‘कम्बल उपगोरपत्यं देवदत्तस्ये’ति योऽर्थः प्रतीयते नासौ  
‘कम्बल औपगवो देवदत्तस्ये’ति प्रत्यये कृते, इति प्रत्ययो न भविष्यतीत्यर्थः । प्रकृतिप्रत्ययौ च  
प्रत्यायार्थं सह ब्रूतो न चानन्वितयोः सहाभिधानसम्भवः । असमर्थशब्देनाऽसमर्थादुत्पन्नः प्रत्यय  
उपचारादभिहितः । अपत्यशब्दादिति । अपत्यविशेषवाचिनो देवदत्तादिशब्दादित्यर्थः । तथा हि—

उ०—समर्थानां । सम्बन्धपेक्षायामिति । अपत्याद्यर्थनिरूपितसम्बन्धार्थिकायामित्यर्थः । तत्सम्ब-  
न्धपत्यमित्यर्थे प्रथमोच्चारितात्प्रत्यय इत्यर्थाद् ‘वस्त्रमुपगोरपत्यं चैत्रस्ये’त्यादिव्यावृत्तिसिद्धेरिति भावः । ननु  
न समर्थादुत्पत्त्यर्थं वचनं, किन्त्वसमर्थादनुत्पत्त्यर्थमत आह—समर्थादेवेति । इह—लक्षणे । तस्य—सम्बन्ध-  
प्रतिपादनस्य । तस्येतीति । सर्वविशेषसङ्ग्रहाय च तच्छब्देन सामान्यनोपादानम् । पूर्वोक्तार्थकत्वेऽपि  
सूत्राणां ‘समर्था’दित्यावश्यकमित्याह—ऋद्धस्येति । ‘अनभिधाना’दित्यस्य—प्रत्ययान्तेन वाक्यप्रतीयमानार्थ-  
प्रतीयमावादित्यर्थमुक्त्वा प्रकृतिप्रत्यययोः सहाऽभिधानाऽयोगादित्यर्थान्तरं दर्शयति—प्रकृतिप्रत्ययौ चेति ।  
प्रत्ययार्थमिति । प्रतीयमानार्थमित्यर्थः । क्वचित्तु ‘प्रत्येयार्थ’मिति पाठः । ऋद्धस्यौपगव इत्यादिवारणाय पूर्वोक्तार्थ  
एवावश्यक इति बोध्यम् । नन्वसमर्थेनाऽपि प्रकृत्यादिना स्वार्थाऽभिधानमस्त्येवेत्यत आह—असमर्थशब्दे-  
नेति । तुल्यन्यायात् ‘समर्थः पदविधि’रित्यपि प्रत्याख्यातमिति बोध्यम् ।

† तस्यापत्यम् ४ । १ । ८२

१—‘इति’ कचिदधिकः पाठः ।



प्रथमवचनमनर्थकं न ह्यप्रथमेनाऽर्थाभिधानम् ॥ २ ॥

‘प्रथमवचनमनर्थकम्’ । किं कारणम् ? ‘न ह्यप्रथमेनार्थाभिधानम्’ । न ह्यप्रथमादुत्पद्यमानेन प्रत्ययेनार्थस्याऽभिधानं स्यात् । अनभिधानात्तत् उत्पत्तिर्न भविष्यति ।

अथ ‘वा’वचनं किमर्थम् ? वाक्यमपि यथा स्याद्—उपगोरपत्यमिति ।

वावचने चोक्तम् ॥ ३ ॥

किमुक्तम् ? तत्र तावदुक्तम्—‘वावचनानर्थक्यं च नित्यत्वात्सन’ इति । इहापि वावचनमनर्थकम् । किं कारणम् ? तत्र नित्यत्वात्प्रत्ययस्य । इह द्वौ पदौ वृत्तिपक्ष-  
श्चाऽवृत्तिपक्षश्च । स्वभावतश्चैतद्भवति वाक्यं च वृत्तिश्च । तत्र स्वाभाविके वृत्तिविषये नित्ये प्रत्यये प्राप्ते वावचनेन किमन्यच्छक्यमभिसम्बन्धुमन्यदतः संज्ञायाः । न च संज्ञाया भावाऽभावाविष्येते । तस्मान्नाऽर्थो वावचनेन ।

अथैतत्समर्थग्रहणं नैव कर्तव्यम् ? कर्तव्यं च । किं प्रयोजनम् ? समर्थादुत्पत्तिर्यथा स्यादसमर्थान्मा भूदिति’ । किं पुनः समर्थम् ? अर्थाऽभिधाने यत्समर्थम् । किं पुनस्तत् ? कृतवर्णानुपूर्वीकं पदम्—सौत्थितिरिति ।

प्र०—यथेन्द्रो देवता यस्य तदैन्द्रं हविरिति प्रथमान्तात्प्रत्ययो भवति, एवं देवदत्तोऽपत्यमस्योपगोरिति प्रत्ययप्रसङ्गः । लक्षणवाक्यापेक्षं च प्राथम्यं नियतत्वादाश्रीयते न तु विग्रहवाक्यापेक्षमनियतम्, अन्यथा पर्यायेण सर्वस्य प्राथम्यात् प्रथमादित्यनर्थकं स्यात् ॥ प्रथमवचनमिति । देवदत्तिरित्युक्तेऽपत्यं प्रतीयते, न त्वपत्यवानित्यर्थः ॥ इहेति । व्यपेक्षैकार्थीभावयोरत्यन्तभेदाद्विन्नार्थस्य वाक्यस्य वृत्त्या बाधनं न भविष्यीत्यर्थः । कृतवर्णानुपूर्वीकमिति । तस्यैव लोकेऽर्थप्रतिपादनाय प्रयोगात्समर्थत्वमिति भावः । सौत्थितिरिति । विभज्यान्वाख्याने सु उत्थित इत्यस्मादपि प्रत्ययः स्यात्,

उ०—नन्वपत्यमित्यर्थनिर्देशात् ततः शब्दात्प्रत्ययप्रसङ्गः, ‘स्त्रीभ्यो ढ’ गत्यादेशाऽसङ्गतिः स्यादत आह—अपत्यविशेषेति । अपत्यशब्दादिति भाष्यस्याऽपत्यबोधकशब्दादित्यर्थः । न त्विति । ‘उपगोरपत्यम्’ ‘अपत्यमुपगो’रिति द्विविधप्रयोगस्याऽपि लोके दर्शनादिति भावः । भाष्ये—अन्यदतः संज्ञाया इति । प्रत्ययतद्धितादिसंज्ञाया इत्यर्थः ।

भाष्ये—अथैतत्समर्थेति । ‘समर्थः पदविधि’रित्येव सिद्धेरिति भावः । परिपूर्णस्यैव पदार्थान्तरेण सम्बन्धास्तुबन्तात्तद्धितोत्पत्त्या पदविधित्वं स्पष्टमेव । भाष्ये—अर्थाऽभिधाने यत्समर्थमिति । अर्थबोधने यच्छक्यमित्यर्थः । कृतवर्णाऽनुपूर्वीकं पदमिति । अनेनाऽर्थबोधनसामर्थ्यं विशिष्टपदे एव, न तु सत्यपि शास्त्रात्प्रकृतिप्रत्ययशक्तिज्ञाने तस्य लोके बोधकत्वमिति । एवञ्च वर्णस्फोटः शास्त्रव्यवहारमात्रोपयोगीति सूचितम् । एवञ्च समर्थपदेनाऽपि सुबन्तादुत्पत्तिः सूचिता । तदेव ‘कुत्सित’ इति सूत्रे



अथ तद्वाचनं नैव कर्तव्यम् ? कर्तव्यं च । किं प्रयोजनम् ? नित्याः शब्दाः ।

नित्येषु शब्देषु वाक्यस्यानेन साधुत्वमऽन्वाख्यायते ॥ ८२ ॥

प्र०—ततश्च 'सावृत्तिरिति' रित्यनिष्टप्रसङ्गो 'वार्णादाङ्गं बलीय' इति वृद्धिप्रसङ्गात् । नन्वन्तरङ्गत्वा-  
द्वाग्येषु कार्येषु कृतेषु प्रत्ययो भविष्यति । एवं तद्धोतदनेन समर्थवचनेन ज्ञाप्यते—अस्तीयं परिभाषा  
'अकृतव्यूहः पाणिनीया' इति । तेन 'पपुषः' 'तस्थुष' इत्यादि सिद्धं भवति । अत्राऽन्तरङ्गत्वात्पूर्व  
कृतोऽपीडागम एतत्परिभाषावशाच्चिर्वर्तते । तत्र पपा वस् अस् इति स्थिते इट् च प्राप्नोति, संप्रसारणं  
च । तत्र संप्रसारणं बलीयः, प्रतिपदविधानादिति,—तत्र कृते वलादित्वाभावादिप्राप्तीति सिद्धं  
'पपुष' इति ।

वाक्यस्येति । वृत्तिवाक्ययोरवान्तरार्थभेदेऽपि प्रधानार्थाऽभेदादेकाग्र्यद्वयस्य वृत्त्या  
बाधः स्यात् । तथा ह्योपगवमानयेत्युक्ते योऽर्थ आनीयते स एवोपगोरपत्यमानयेत्युक्ते । तत्र यथा  
गोशब्देन गावीशब्दो निवर्त्यते सत्यामपि गावीशब्दादधिकस्य स्त्रीत्वस्य प्रतिपत्तौ जातिलक्षणा-  
र्थभेदादेवं वाक्यस्यापि वृत्त्या निवृत्तिः स्यादिति तदभ्यनुज्ञानाय वाचनम् ॥ ८२ ॥

उ०—वक्ष्यति । नन्वन्तरङ्गत्वात्सर्वार्थदीर्घः स्यादत आह—वार्णादिति । क्रमेणाऽन्वाख्याने  
सिद्धयतीदमिति शङ्कते—नन्वन्तरङ्गत्वादिति । 'वार्णादाङ्ग'मिति तु समानकालप्राप्तिविषयमिति  
भावः । न कृतो विशिष्ट ऊहः—तर्को निमित्तविनाशेऽपि कार्यस्थितिरूपो यथा दण्डनाशेऽपि घटस्थितिः स  
थैस्त इत्यर्थः । तदाह—पूर्वं कृतोऽपीत्यादि । प्रकारान्तरेण 'पपुष' इत्यस्य सिद्धिमाह—तत्रेत्यादि । प्रतिपद-  
विधानादिति । अनवकाशत्वाऽभावादबाधकत्वाऽभावेऽपि पूर्वप्रवृत्तौ शीघ्रोपस्थितिकत्वेनेदमपि नियामकमिति  
भावः । अनेन पदस्य विभज्याऽन्वाख्याने 'अकृतव्यूह'परिभाषां विनाऽप्येतत्सिद्धया तस्या अनावश्यकत्वं  
सूचितम् । 'विषुष' इत्यादावकृतसन्धेः प्रत्ययदर्शनेन सर्वत्र तद्धिते तथेति भ्रमवारणाय सूत्रे न्यायसिद्धा-  
र्थोऽनुवाद एव समर्थग्रहणमिति भाष्याशयः । अत एव 'सौस्थितौ पदस्य विभज्याऽन्वाख्यानेऽकृतसन्धेरपि  
प्रत्ययः स्या'दिति कैयटेनोक्तम् । अत एव विप्रतिषेधसूत्रे 'अन्तरङ्गं बलीय' इत्यस्य सौस्थितिर्वैद्यमाणिरिति  
प्रयोजनत्वेनोक्तम् । वार्णपरिभाषा त्वनित्यत्वाच्च प्रवर्तत इति तदाशयः ।

नन्वर्थभेदादेव वृत्त्या वाक्यस्य न बाधोऽत आह—वृत्तीति । अवान्तरार्थभेदः—पदजन्योपस्थिति-  
कालिकः । वाक्येऽपत्यशब्देनाऽपत्यत्वप्रकारिकोपस्थितिः, वृत्तौ त्वणा—उपसुसम्बन्धविशिष्टस्येति भावः । उभय-  
विधार्थाऽभेद एव बाधकत्वं मन्यमानमप्याह—तत्र यथेति । वाक्यस्य निवृत्तिरित्यस्य—तस्य साधुत्वनिवृत्तिः  
स्यादित्यर्थः । अनेन समासीयमहाविभाषाऽपि कर्तव्येत्युक्तम्, तुल्यन्यायात् । अधिकस्य स्त्रीत्वस्येति ।  
प्रवृत्तिनिमित्तादधिकस्य स्त्रीत्वस्यैवेत्यर्थः । गोशब्दस्तु पुंस्त्वसंमत्ताधिकरणमपि गोत्वमाहेति भावः ॥ ८२ ॥



## ✓ प्राग्दीव्यतोऽण् ॥ ४ । १ । ८३ ॥

अयुक्तोऽयं निर्देशः, न हि तत्र+ कश्चिदीव्यच्छब्दः पठ्यते । कस्तर्हि ? दीव्य-  
तिशब्दः । कथं तर्हि निर्देशः कर्तव्यः ? 'प्राग्दीव्यते'रिति ।

स तर्हि तथा निर्देशः कर्तव्यः प्राग्दीव्यतेरिति ? न कर्तव्यः । दीव्यतिशब्दे  
दीव्यच्छब्दोऽस्ति तस्मादेषा पञ्चमी । किं पुनः कारणं विकृतनिर्देशः क्रियते ? एतज्ज्ञाप-  
यत्याचार्यो भवत्येषा परिभाषा—'एकदेशविकृतमनन्यवद्भवती'ति । किमेतस्य ज्ञापने  
प्रयोजनम् ? एकदेशविकृतेषूपसङ्ख्यानं चोदितं\* तन्न कर्तव्यं भवति ।

अथवा प्राक्शब्दोऽयं दिक्शब्दः, दिक्शब्दैश्च योगे पञ्चमी भवति†, तत्राऽ-

प्र०—प्राग्दीव्यतोऽण् । अयुक्त इति । प्रसिद्धन्यायकरणो युजिः । प्रसिद्धस्य च कदा-  
चिद्विस्पष्टप्रतिपत्त्यर्थः प्रयोगो दृश्यते—न्यायेनायुक्तमिति । न ह्येति । दीव्यतिशब्दवाच्यस्यार्थ-  
स्यैवावधिभावो विवक्षितः । अर्थानामेवावधिमत्त्वस्येष्टत्वात् । समानजातीयानामवध्यवधिमद्भा-  
वस्य सुप्रसिद्धत्वात् । समुदाये चैकदेशस्य गुणभावादवधित्वानुपपत्तिरिति भावः । दीव्यच्छब्द  
इत्येकदेशेन समुदायो निर्दिश्यते । स चार्थप्रधान इत्यर्थस्याऽवधित्वं सम्पद्यते । तन्नेति । तेन  
पञ्चत्वित्यादौ पदसंज्ञा सिद्धा भवति ॥ अथवेति । नैवेदमनुकरणं, किं तर्ह्यर्थ एवावधित्वेन

उ०—प्राग्दीव्यतो । केनायुक्त इत्याकाङ्क्षायामाह—प्रसिद्धेति । न तु जीवत्यादौ प्राणादिवद्भावार्थेऽ-  
न्तर्भूतः । तदेव ध्वनयन्नाह—प्रसिद्धस्य चेति । ननु तदेकदेश'दीव्य'च्छब्दमनुकृत्य निर्देशोऽत आह—  
दीव्यतिशब्देति । समानजातीयेति । अवधिमत्त्वमर्थानामेवेष्टमित्यवधिरप्यर्थ एवेति भावः । नन्वेकदेशदी-  
व्यदर्थस्यैवावधित्वमस्त्वत आह—समुदाये चेति । एकदेशस्य समुदायस्वरूपनिष्पादकतया कथमपि नाऽर्थ-  
प्रतिपादकत्वमित्यर्थः ।

निर्दिश्यत इति । समुदायार्थो बोध्यत इत्यर्थः । एकदेशविकृतस्याऽन्यत्वाऽभावादिति भावः ।  
स च—समुदायश्च । अर्थप्रधान इत्ययमेकदेशोऽप्यर्थप्रधान इति तात्पर्यम् ॥ तदाह—भाष्ये—विकृतनिर्देश  
इत्यादिना । इकाराऽभावरूपविकारेण निर्देश इत्यर्थः । भवत्येवेति । एवञ्चैकदेशविकृतोऽप्यर्थबोधक इति  
भावः । अनन्यवदित्यस्याऽन्यवन्नेत्यर्थः । तत्राऽन्यसादृश्यनिषेधेऽन्यत्वनिषेधः सुतराम् । एतेन 'एकदेश-  
विकृतन्यायोऽपि स्थानवर्णीनिर्दिष्ट एवे'त्यपास्तम् ॥ भाष्ये—अथवा प्राक्शब्दोऽयमिति । यद्यप्याद्यपदेऽपि  
दिक्शब्द एवाऽयं, तथापि प्रथमासामानाधिकरण्याऽभावबोधनायेदम् । अयं हि सूत्रे प्रथमान्तः सम्भाव्यते ।  
तेन तु न सामानाधिकरण्यमिति भावः । एवञ्च प्रसज्यप्रतिषेधे शतुसम्भवः । पयुंदासस्य न्याय्यत्वदयं पक्षा  
एकदेशिनः । नैवेदमनुकरणमिति । नैकदेशोच्चारणमित्यर्थः । अनूच्चारितस्य—नाऽन्तरीयकतयोच्चारितस्य,—

+ तेन दीव्यति खनति जयति जितम् ४ । ४ । २

\* एकदेशविकृतस्योपसंख्यानम् १ । १ । ५६ वा० ६ पृ० ४०८

† अन्यादादितरतैर्दिक्शब्दाञ्चूसरपदाजाहियुक्ते २ । ३ । २६



प्रथमासमानाधिकरण इति [ कृत्वा ] शता भविष्यति ‡ ।

अथ प्राग्वचनं किमर्थम् ?

प्राग्वचनं सकृद्विधानार्थम् ॥ १ ॥

प्राग्वचनं क्रियते सकृद्विधानार्थम् । सकृद्विहितः प्रत्ययो विहितो यथा स्यात्, योगे योगे तस्य ग्रहणं मा कार्षमिति ॥ नैतदस्ति प्रयोजनम् । अधिकारादप्येतत्सिद्धम् । 'अधिकारः प्रतियोगं तस्याऽनिर्देशार्थः'\* इति योगे योग उपतिष्ठते ।

अधिकारात्सिद्धमिति चेदपवादविषयेऽप्रसङ्गः ॥ २ ॥

अधिकारात्सिद्धमिति चेदपवादविषयेऽण् प्राप्नोति । 'अत इञ्' [ ४ । १ । ६५ ] अण्येत्यणपि प्राप्नोति ।

तस्मात्प्राग्वचनम् ॥ ३ ॥

तस्मात्प्राग्वचनं कर्तव्यम् ।

अथ क्रियमाणेऽपि प्राग्वचने कथमिदं विज्ञायते—प्राग्दीव्यतो याः प्रकृतय इति, आहोस्वित्प्राग्दीव्यतो येऽर्था इति । किं चातः ? यदि विज्ञायते 'प्राग्दीव्यतो याः प्रकृतय' इति, स एव दोषोऽपवादविषयेऽप्रसङ्ग इति । अथ विज्ञायते 'प्राग्दीव्यतो

प्र०—निर्दिश्यते । तत्र दिवेल्टि कृते—'अर्था'दित्यनेन गम्यमानार्थत्वादप्रयुक्तेनाऽप्रथमान्तेन सामानाधिकरण्यात् प्रथमासमानाधिकरणे निषेधाद्वा लटः शत्रादेशः कृत इत्यर्थः ।

अथेति । एकदेशान्तेपद्वारेण 'प्राग्दीव्यत' इति समुदाय आक्षिप्तः । अणित्येव वक्तव्यमधिकारार्थमिति मत्वा प्रश्नः । सकृद्विधानार्थमिति । प्राग्दीव्यतो येऽर्थास्तान् सर्वानपेक्ष्याऽनेनाऽप्रत्ययः सकृद्विधीयत इत्यर्थः । विहितो यथा स्यादिति । सर्वेष्वर्थेषु विहितो यथा स्यादित्यर्थः । अण्वेति प्रतियोगमुपस्थाने द्वयोरेकविषयत्वाद्विकल्पः स्यान्न तु बाध्यबाधकभावः । स एव

उ०—करणमुच्चारणमित्यक्षरार्थः । शब्दमात्रतात्पर्यं कृत्वाऽभावेन मुख्याऽनुकरणत्वाऽभावात् । अर्थ एवेति । अविकृतस्वबोधकपदबोधोऽर्थ एवेत्यर्थः । ननु अप्रथमान्तेन सामानाधिकरण्याऽभावात्कथं शतेत्यत आह—तत्रेति । निषेधाद्देति । प्रसज्यप्रतिषेध इति भावः । प्रयुक्तेनैव सामानाधिकरण्यमवतीत्याद्योऽयुक्त इति बोध्यम् ।

नन्वेवं प्रतियोगमणित्यस्य कर्तव्यतया गौरवमत आह—अणित्येवेति । अणप्रत्ययः सकृद्विधीयत इति । सर्वेष्वर्थेष्वेकवाक्येऽन्यप्रत्ययसंज्ञः सकृद्विधीयत इत्यर्थः । विहितशब्दे पौनरुक्त्यं वारयति—सर्वेष्वर्थेष्विति । सकृद्विचारितः सर्वेष्वर्थवान्क्येषु विहितो यथा स्यादिति भाष्याऽक्षरार्थः । अन्यथा सर्वत्रार्थ-

१—कञिञ् ।

‡ लटः शत्रुशान्भावप्रथमासमानाधिकरणे ३ । २ । १२४

\* १ । ३ । ११ वा० १ पृ० २२८

६६ \*



येऽर्था' इति, न दोषो भवति । समानेऽर्थे प्रकृतिविशेषादुत्पद्यमान इम्—अणं बाधते ॥ यथा न दोषस्तथाऽस्तु ।

‘प्राग्दीव्यतो येऽर्था' इति विज्ञायते । कुत एतत् ? तथा ह्ययं प्राधान्येनाऽर्थं प्रतिनिर्दिशति । इतरथा [ हि' ] बह्व्यस्तत्र प्रकृतयः पठ्यन्ते, ततो यां कांचिदेवाऽवधित्वेनोपाददीत ।

अथवा पुनरस्तु ‘प्राग्दीव्यतो याः प्रकृतयः' इति । ननु चोक्तम्—‘अपवादविषयेऽणप्रसङ्ग' इति ।

न वा कचिद्वाच्यवचनात् ॥ ४ ॥

न वैष दोषः । किं कारणम् ? कचिद्वाच्यवचनात् । यदयं कचिद्वाच्यवचनं करोति ‘पीलाया वा' [ ४ । १ । ११८ ] ‘उदश्चितोऽन्यतरस्याम्' [ ४ । २ । १६ ] इति तज्ज्ञापयत्याचार्यो ‘नापवादविषयेऽणभवती'ति ।

यद्येतज्ज्ञाप्यते नार्थः प्राग्वचनेन । अधिकारात्सिद्धम् । ननु चोक्तम्—‘अधिकारात्सिद्धमिति चेदपवादविषयेऽणप्रसङ्ग' इति । नैष दोषः । परिहृतमेतत्—‘न वा कचिद्वाच्यवचना'दिति ।

प्र०—दोष इति । सर्वश्चेत्प्रकृतय इहापेक्ष्यन्ते तदैकविषयत्वादण इत्यादीनां च बाध्यबाधकभावो न स्यात् । समानेऽर्थे इति । अथापेक्षणे सत्यर्थेऽपि दमश्चिधानमिति प्रकृत्यन्तरे सावकाशोऽणप्रत्यय एकस्मिन्नर्थे प्रकृतिविशेषादुत्पद्यमानेनेत्रादिना तत्क्रकौण्डिन्यन्यायेन बाध्यत इत्यर्थः । तथा ह्येति । यज्जातीयोऽवधिस्तज्जातीयोऽवधिमानिति भावः । प्राधान्येनेति । तात्पर्येणेत्यर्थः । यां काञ्चिदिति । ‘प्राक्कुलत्वादण' इति वक्तव्यं स्यादित्यर्थः । पीलाया वेति । सूत्रमप्येतदन्तरम्भणीयं स्यात्, द्वय्यच इत्यनेनैव ढकः सिद्धत्वात्, अनेनाप्यणः । उदश्चित इति । ‘उदश्चित' इत्येव

उ०—बोधकवाक्येऽणिलुप्चार्य स्यादित्याह—योगे योग इति । सर्वश्चेदिति । प्राग्दीव्यतः प्रकृतिष्वणित्येतत्सम्बध्यत इत्यर्थ इति भावः । भाष्ये—समानेऽर्थे इति—समानशब्द एकपर्यायः । ननु ‘अर्थ' प्रतिनिर्दिशतीत्येव सिद्धे ‘प्राधान्येने'त्यधिकमत आह—तात्पर्येणेति । तदग्राहकमाह—भाष्ये—यां काञ्चिदिति । स्पष्टप्रतिपत्तय इत्याशयः । एवञ्चाऽवधिजातीय एवाऽवधिमानुचित इति अर्था एवावधिमन्त इति तात्पर्यम् । सूत्रमपीति । न केवलं ‘वा'वचनमेवेत्यर्थः । मात्रागौरवेऽपि प्रतिपत्तिलाघ-



किं पुनः कारणमियानवधिर्गृह्यते न 'प्राक्ठक' इत्येवोच्येत ? एतज्ज्ञापयत्यर्थे-  
ष्वयं भवतीति । किमेतस्य ज्ञापने प्रयोजनम् ? प्रकृतिविशेषादुत्पाद्यमान इव — अणं  
बाधते ॥ ८३ ॥

दित्यदित्यादित्यपत्युत्तरपदारण्यः ॥ ४ । १ । ८५ ॥

वाङ्मतिपितृमतां छन्दस्युपसङ्ख्यानम् ॥ १ ॥

वाङ्मतिपितृमतां छन्दस्युपसङ्ख्यानं कर्तव्यम् । वाक्-वाच्यः । वाक् ॥  
मति-मात्यः । मति ॥ पितृमत्-पैतृमत्यः ।

पृथिव्या आऽऔ ॥ २ ॥

पृथिव्या आऽऔ वक्तव्यौ । पार्थिवा पार्थिवीः ।

देवस्य यज्जौ ॥ ३ ॥

देवस्य यज्जौ वक्तव्यौ । दैव्यम् दैवम् ।

बहिषष्टिलोपश्च यश्च ॥ ४ ॥

बहिषष्टिलोपश्च यश्च वक्तव्यः । बहिर्भवो बाह्यः ।

ईकक् च ॥ ५ ॥

ईकक्च वक्तव्यः । बाहीकः\* ।

प्र०—ठग्विधानाय कर्तव्यं स्यादनेनाणः सिद्धत्वादित्यर्थः । न प्राक् ठक इति । यद्यपीहानेकं  
ठग्रहणमस्ति तथापि व्याख्यानात् 'प्राग्वहतेष्ठ' गित्ययमेवावधित्वेन ग्रहीष्यते । एतदिति । एवं हि  
स्पष्टो बाध्यबाधकभावो भवति ज्ञापकाश्रयणमन्तरणोवेत्यर्थः ॥ ८३ ॥

दित्यदित्या । अणपवादो ण्यः । वाङ्मतीति । कुर्वादिषु मतिपितृमच्छब्दयोरपत्यार्थं  
भाषायामपि ण्यविधानार्थः पाठः । अनेन तु च्छन्दसि सर्वेषु प्राग्दीव्यतीयेषु एयविधिः । बहिष  
इति । टिलोपवचनम् व्ययानां भमात्रे टिलोप' इत्यस्यानित्यत्वं ज्ञापनार्थः, तेनारातीय इत्येवमादि

उ०—वाय तथा निर्देश इति भाष्यार्थ इत्याह— एवं हीति ॥ ८३ ॥

दित्यदित्या । प्राग्दीव्यतोऽर्थबोधकेष्विदमधिक्रियत इत्यादिप्रकारेणैषामप्यधिकारत्वं बोध्यम् । तेध्वयं  
भवतीति विधायकत्वमेवेत्यन्ये । ननु सत्युपसङ्ख्याने कुर्वादौ मतिपितृमतो पाठो व्यर्थः स्यादत आह—  
कुर्वादिष्विति । नन्वेवमत्र पाठो व्यर्थोऽत आह—अनेन स्विति । नन्वव्ययानामित्येव सिद्धेष्टिलोपविधानं  
व्यर्थमत आह—टिलोपेति । आरातीय इति प्रयोगो 'ऽव्ययात्प' सूत्रे भाष्ये ॥ प्रत्ययविधौ तदन्तविधिप्रति-

† प्राग्वहतेष्ठक् ४ । ४ । १ ‡ टिड्हाणञ्... करपः ४ । १ । १५ \* कितः ६ । १ । १५



ईकञ् छन्दसि ॥ ६ ॥

ईकञ्छन्दसि वक्तव्यः+ । वाहीकमस्तु भद्रं वः ।

स्थाम्नोऽकारः ॥ ७ ॥

स्थाम्नोऽकारो वक्तव्यः । अश्वत्थामः\* ।

लोम्नोऽपत्येषु बहुषु ॥ ८ ॥

लोम्नोऽपत्येषु बहुष्वकारो वक्तव्यः । उडुलोमाः शरलोमाः । बहुष्विति किमर्थम् ? औडुलोमिः शारलोमिः ।

सर्वत्र गोरजादिप्रसङ्गे यत् ॥ ९ ॥

सर्वत्र गोरजादिप्रसङ्गे यद्वक्तव्यः । गवि भवं गव्यम् । गोसिद्धं गव्यम् । गोः

प्र०—सिद्धं भवति । स्थाम्न इति । भाष्यकारवचनप्रामाण्यात्तदन्तस्य ग्रहणं, न केवलस्य । अश्वत्थाम इति । अश्वस्येव स्थाम-बल-यस्येति बहुव्रीहिः । पृषोदरादित्वात्सकारस्य तकारः । अपत्या-दावर्थेऽकारप्रत्ययः । 'नस्तद्धित' इति टिलोपः । उडुलोमा इति । बाह्वादिषु लोमञ्छन्दस्य पाठा-दिभिः प्राप्तेऽकारो विधीयते । केचिदाहुरित्यपि कृते तस्य 'बह्वच इजः प्राच्यभरते'ष्विति लुकि प्रत्ययलक्षणेन 'स्वादि'ष्विति पदसंज्ञायां नलोपेन सिद्धं रूपम् । भसंज्ञा तु वर्णाश्रयत्वात्प्रत्यय-लक्षणेन न भवति, 'न डिसंबुद्धयो'रिति डौ नलोपनिषेधाद्वा । तदेतदयुक्तम् । प्राच्यभरतगोत्राद-न्यत्र लुगभावात् । किं चोडुलोमैरुडुलोमेभ्य एवमादौ सुब्विधौ नलोपस्याऽसिद्धत्वादिसादि न स्यात् । 'न लुमताङ्गस्ये'ति प्रत्ययलक्षणनिषेधाद्वा पदसंज्ञाया अभावः । यथा काश्यपेन प्रोक्तम-धीयते काश्यपिन 'इत्यत्र 'प्रोक्ताल्लु'गित्यणो लुकि कृते नलोपो न भवति, एवमिहापि न स्यात् । सर्वत्रेति । नापत्य एव । यद्वा प्राग्दीव्यतीये, अन्यत्र च । तेन गवा चरति गव्य इत्यपि भवतीति केचिदाहुः । अजादिप्रसङ्ग इति किम् ? गोभ्यो हेतुभ्य आगतं गोरूप्यम्, गोमयम् ।

उ०—षेधादाह—भाष्येति । यद्यपि बलवाचिनः स्थामशब्दस्याऽपत्येन न योगस्तथापि जातादिना योगः सम्भवतीत्येवमुक्तम् । वार्तिके प्रातिपदिकं विशेष्यमादाय तदन्तविधिः । 'ग्रहणवते'त्यादिनिषेधाऽप्रवृत्तिर्भा-ष्योदाहरणात् । 'उगिद्वर्णग्रहणवजं'मित्यत्रेदमप्युपलक्षणीयमिति भावः । लोमन्शब्दस्येति । अत्र लोम्नोऽ-पत्येन योगाऽभावात्सामर्थ्यात्तदन्तविधिः । ननु भवेन बाधात्कथं पदत्वमत आह—भसंज्ञा त्विति । ननु यन्निमित्तको नलोपः प्रत्यासत्त्या तन्निमित्तके सुब्विधावेवाऽसिद्धत्वादिसादि परिहर्तुं शक्यमत आह—न लुमतेति । अणो लुकीति । न चाऽन्तर्वर्तिविभक्त्या पदत्वान्नलोपो दुर्वारः, तद्विषयताबलाद्योक्तार्थकप्रत्य-यान्तेभ्यः सुबुत्पत्तेः पूर्वमेवाऽध्येनादिप्रथयस्वीकारेणाऽदोषात् । प्रकृते त्वन्तर्वर्तिविभक्त्या पदत्वस्य सत्त्वेन 'प्राच्यभरतगोत्रादन्यत्रे'त्याद्यसमाधिरेव युक्त इति ध्येयम् ।

प्राग्दीव्यतीयेषु पाठादेव नाऽपत्य एवेति सिद्धमत आह—यद्वेति । तदनुवाद एव 'सर्वत्रेती'ति

+ जित्यादिर्नित्यम् ६ । १ । १६७

\* नस्तद्धिते ६ । ४ । १४४



स्वं गव्यम् । गौर्देवताऽस्य स्थालीपाकस्य गव्यः स्थालीपाकः ।

एयादयोऽर्थविशेषलक्षणपवादात्पूर्वविप्रतिषिद्धम् ॥ १० ॥

एयादयोऽर्थविशेषलक्षण<sup>८५</sup>पवादाद्भवन्ति पूर्वविप्रतिषेधेन । एयादीनामवकाशः—दितिर्देवताऽस्य दैत्यः । [ अदितिर्देवतास्य आदित्यः । ] अर्थविशेषलक्षणस्याणपवादस्याऽवकाशः—दुलेरपत्यं दौलेयः बालेयः† । इहोभयं प्राप्नोति—दितेरपत्यं दैत्यः । [ अदितेरादित्यः । ]

अपरस्याऽर्थविशेषलक्षणस्याणपवादस्याऽवकाशः—‘अचित्तहस्तिधेनोष्ठक्’ [ ४ । २ । ४७ ] आपूपिकम् शाष्कुलिकम् । एयादीनामवकाशः—बार्हस्पत्यम् प्राजापत्यम् । इहोभयं प्राप्नोति—वनस्पतीनां समूहो वानस्पत्यम् । एयादयो भवन्ति पूर्वविप्रतिषेधेन ।

स तर्हि पूर्वविप्रतिषेधो वक्तव्यः ? न वक्तव्यः । इष्टवाची परशब्दः‡ । विप्रतिषेधे परं यदिष्टं तद्भवति । दितिर्वनस्पतिभ्यामपत्यसमूहयोरिति॑ ॥ ८५ ॥

प्र०—एयादय इति । एयादयो येन नाप्राप्तिन्यायेनाऽण एवापवादाः । ढगादिभिरणपवादैस्तु सह संप्रधारणायां परत्वात्त एव स्युरिति वार्तिकारम्भः । अर्थविशेषो लक्षणं निमित्तं यस्य सोऽर्थविशेषलक्षणः । यस्त्वर्थसामान्यलक्षणोऽणपवादस्स परत्वाद्भवति, उष्ट्रपतिर्नाम पत्रं तस्येदमोष्ट्रपतम् । ‘पत्राध्वयुपरिषदश्चे’त्यत्र भवति, न तु ण्यः ।

बार्हस्पत्यमिति । बृहस्पतिर्देवता अस्येति ण्यः । दितिर्वनस्पतिभ्यामिति । ‘इतश्चानिञ्’ इति दितेर्ढक् न भवति । वनस्पतेरचित्तहस्तिधेनोष्ठगिति ठक् न भवति ॥ ८५ ॥

उ०—तत्त्वम् ॥ ननु एयादीनामितराऽपवादत्वात्कथं विप्रतिषेधोऽत आह—एयादय इति । यस्त्वर्थसामान्येति । ‘तस्येद’मिति सामान्येन विधानादिति भावः । न च ‘पत्रादत्राहो’ इत्युक्तेर्यमप्यर्थविशेषलक्षण इति वाच्यं, सामान्यशब्देनैव तस्य विशेषस्याऽपि सङ्ग्रहात् । विशेषलक्षणस्य विशेषशब्देन बोधितार्थकप्रत्ययत्वमिति भावः । इतश्चेति । दितिर्वनस्पतिभ्यामपत्यसमूहयोर्ण्य एवेष्टः, न तु प्रत्ययान्तरमिति भाष्यार्थ इति भावः । दितिशब्देन भाष्येऽदितिरप्युपलक्षणीयः । एतेन दैतेयाऽऽदितेयौ भगवतो नेष्टाविति प्रतीयते । ङीष्न्ताभ्यामपि लिङ्गविशिष्टपरिभाषया एय एवेति माति ॥ ८५ ॥

१—कीलहार्नसंस्करण इदं नास्ति ।

† इतश्चानिञः ४ । १ । १२२

‡ विप्रतिषेधे परं कार्यम् । १ । ४ । २

२—‘इति’ कचिन्न ।



उत्सादिभ्योऽञ् ॥ ४ । १ । ८६ ॥

अञ्प्रकरणे ग्रीष्मादच्छन्दसि ॥ १ ॥

अञ्प्रकरणे ग्रीष्मादच्छन्दसीति वक्तव्यम् । ग्रैष्मम् । अच्छन्दसीति किम् ? त्रिष्टुब्ग्रैष्मी ।

यद्यच्छन्दसीत्युच्यते, 'ग्रैष्मावेतौ मासौ' अत्र न प्राप्नोति । अच्छन्दसीत्युच्यते, नैतच्छन्दः समीक्षितं—काठकं कालापकं मौदकं पैपलादकं वै । किं तर्हि ? प्रत्ययार्थविशेषणमेतत् । 'न चेच्छन्दः प्रत्ययार्थो भवती'ति ॥ ८६ ॥

स्त्रीपुंसाभ्यां नञ्स्नञौ भवनात् ॥ ४ । १ । ८७ ॥

किमर्थं नञ्स्नानाबुध्येते, न नञेवोच्येत ? का रूपसिद्धिः ? पौंस्नम् । पुंसिति सकारान्तः, नञ्शब्दश्च प्रत्ययः । न सिध्यति । 'संयोगान्तस्य लोपः' [ ८ । २ । २३ ] इति लोपः प्राप्नोति ।

एवं तर्हि नैवाऽर्थो नञा, नापि स्नञा । अञ् प्रकृतः\* सोऽनुवर्तिष्यते, नकार-

प्र०—उत्सा । ग्रीष्मादिति । छन्दःशब्देनेह वृत्तमुच्यते । तस्मिन्नभिधेयेऽञाः प्रतिषेधादणेषु भवति । त्रिष्टुबिति । ग्रीष्मो देवता अस्या इत्यण् । यदा तु ग्रीष्मे भवेति शेषार्थविवक्षा तदा तु शैषिको ऋत्वप्सिद्ध एव । न चाऽञा शैषिकस्य बाधप्रसङ्गोऽर्थविशेषलक्षणानां तुल्यकक्ष्याणामेव प्रत्ययानां प्यादिभिर्बाधनात् । ऋत्वण्तु कक्ष्यान्तरप्राप्तत्वादञो बाधकः । यथा हि 'कालादुञ्' अणोऽपवादः, ठञोऽपि ऋत्वण् । ग्रैष्मावेताविति । शेषलक्षणादर्थान्तरादप्यत्र बोद्धव्यम् । शेषे तु ऋत्वणा भाव्यमित्युक्तम् ॥ ८६ ॥

स्त्रीपुंसाभ्याम् । लोपः प्राप्नोतीति । तत्र कर्तव्ये 'पूर्वत्रासिद्ध'मित्यनुस्वारस्याऽसिद्धत्वादननुस्वारस्यापि वा अयोगवाहस्य प्रत्याहारे द्रष्टव्यत्वात्संयोगान्तत्वादिति भावः । अञ् प्रकृत

उ०—उत्सादिभ्यो । वृत्तमिति । यस्य गायत्र्यादयो विशेषाः । ननु—'एयादयोऽर्थविशेषे'ति पूर्वविप्रतिषेधेन ऋत्वणोऽप्यञ्बाधकः स्यादत आह—न चाञेति । अर्थविशेषलक्षणत्वं, तुल्यकक्षत्वञ्च बाधे निमित्तं, तत्र ऋत्वणः शेषमात्रे विधानादाद्यं नास्ति । द्वितीयमपि नेत्याह—ऋत्वणिति ॥ ८६ ॥

स्त्रीपुंसाभ्याम् । ननु अनुस्वारस्याऽच्त्वात्सस्य संयोगान्तत्वाभावोऽत आह—तत्र कर्तव्य इति । प्रत्याहारे—शप्रत्याहारे । 'स एव दोष' इत्येवकाराऽसङ्गति शङ्कते—ननु चेति । अञ्कृतं—लोपादि । नन्वेवं

१—'किमर्थम्' पा० ।

२—'विवक्षितं' पा० ।

३—'इति' पा० ।

\* उत्सादिभ्योऽञ् ४ । १ । ८६



श्चागमो वक्तव्यः । अथ नकारागमे सति किं पूर्वान्तः करिष्यते, आहोस्वित्परादिः ? किं चातः ? यदि पूर्वान्तः 'स्त्रैणाः' बहुषु लोपः प्राप्नोति† । स्त्रैणानां सङ्घः 'सङ्घाङ्कलक्षणेष्वाभ्यजिगामण्' [ ४ । ३ । १२७ ] इत्यप्राप्नोति । अथ परादिः 'पौस्नम्' स एव दोषः संयोगान्तलोपः प्राप्नोति ।

अस्तु पूर्वान्तः । कथं स्त्रैणाः, स्त्रैणानां सङ्घ इति ? उभयत्रः लौकिकस्य गोत्रस्य ग्रहणं, न चेदं लौकिकं गोत्रम् । ईकारस्तर्हि प्राप्नोति† । इष्टमेवैतत्सङ्गृहीतम्, स्त्रैणी पौस्नीत्येव भवितव्यम् । एवं हि सौनागाः पठन्ति—'नञ्स्नवीककख्युंस्तरुण-तल्लुनानामुपसंख्यान'मिति । टिलोपस्तर्हि प्राप्नोति× । नुग्वचनाञ्च भविष्यति । भवेदिह नुग्वचनाञ्च स्यात्स्त्रैणमिति । इह तु खलु पौस्नमिति नुग्वचनादेव प्राप्नोति ।

तस्मान्नञ्स्नञौ वक्तव्यौ ।

प्र०—इति । तत्र भत्वात्पदत्वाभावात्संयोगान्तलोपाऽप्रसङ्गः । बहुषु लोप इति । 'यञञोश्चे'-त्यनेन । अथ परादिर्मिति । परादौ नशब्दः संपद्यत इत्यञ्कार्याभावः ।

ननु च तद्वक्तव्यं तद्ग्रहणेन ग्रहणात्परादावपि नकारेऽञ्कृतं प्राप्नोति । एवं तर्हि अश्वासावत्रित्याश्रयणाददोष इति मन्यते । पररूपं च शकन्ध्वादित्वात्सौत्रत्वाद्वा निर्देशस्य भवति । उभयत्रेति । 'यञञोश्चे'त्यत्र 'यस्कादिभ्यो गोत्रे' इत्यनुवर्तते । 'सङ्घाङ्के'त्यत्रापि 'गोत्रचरणा-द्रवु'जित्यतः । ऋषिप्रजनश्च लोके 'गोत्र'मित्युच्यते । स्त्री च नर्षिर्नापि पुंशब्दवाच्यं सामान्यमिति भावः । टिलोपस्तर्हि । 'प्रकृत्यैका'जित्यत्रेष्टेमेयःस्वित्यनुवर्तनात्प्रकृतिभावो नास्ति । इह तु खल्विति । 'यं विधिं प्रती'ति 'यस्य तु विधे'रिति च न्यायाभ्यामित्यर्थः । ननु च स्त्रीशब्दस्यापि

उ०—सवर्णदीर्घः स्यादत आह—पररूपश्चेति । ऋषिप्रजन इति । प्रवराऽध्यायप्रसिद्ध इत्यर्थः । तस्यैव लोके गोत्रत्वेन व्यवहारात् । 'गोत्राऽवयवा'दिति सूत्रे माध्ये स्फुटमेतत् । नापि पुंशब्दवाच्यं सामान्यमिति । 'ऋषि'रिति शेषः । माध्ये—इष्टमेवैतदिति । न च गोत्राऽपत्यस्त्रियामभ्यन्तत्वे शाङ्गरवादिङीन्, नञाद्यन्तत्वे जातिलक्षणेष्वाभ्यजिगामण्, ङीप् परत्वादिति स्वरे विशेष इति वाच्यं, जातिलक्षणेऽपि ऋषिप्रजनस्यैव गोत्रस्य ग्रहणात् । 'अवन्ती'त्यादौ तु तदारोपेण जातिकार्यमित्यदोषात् । न च द्वयोः स्त्रियोर्भवो द्वैत्रीण इत्यादौ द्विगोलुगा-पत्तिः, प्रत्ययविधौ तदन्तविध्यभावेन तादृशप्रयोगस्यैव दुर्लभत्वात् । माध्ये—नुग्वचनादिति । 'यस्येति'-लोपेनैव सिद्धे नुविधानसामर्थ्यादित्यर्थः ।

† यञञोश्च २ । ४ । ६४

‡ यञञोश्च २ । ४ । ६४; सङ्घाङ्कलक्षणेष्वाभ्यजिगामण् ४ । ३ । १२७

+ टिङ्ढाणञ्.....करणः ४ । १ । १५

× नस्तद्धिते ६ । ४ । १४४



अथेमौ नञ् स्नञौ प्राग्भवनात्, आहोस्वित्प्राग्वतेः † ? कश्चात्र विशेषः ?

नञ्स्नञौ भवनादिति चेद्व्यत्यर्थे प्रतिषेधः ॥ १ ॥

नञ्स्नञौ भवनादिति चेद्व्यत्यर्थे प्रतिषेधो वक्तव्यः—स्त्रीवत् पुं वदिति । किं पुनः कारणं न सिध्यति ? इमौ नञ्स्नञौ प्राग्भवनादित्युच्येते, तौ विशेषविहितौ सामान्यविहितं वति बाधेयाताम् ।

तत्तर्हि वक्तव्यम् ? न वक्तव्यम् । 'वतेः प्रा'गिति वक्ष्यामि ।

वतेः प्रागिति चेद्भाव उपसङ्ख्यानम् ॥ २ ॥

वतेः प्रागिति चेद्भावः उपसङ्ख्यानं कर्तव्यम्—स्त्रीभावः स्त्रैणम्, पुंभावः सौस्नमिति । सूत्रं च भिद्यते ॥ यथान्यासमेवास्तु । ननु चोक्तं 'नञ्स्नञौ भवनादिति चेद्व्यत्यर्थे प्रतिषेध' इति । नैष दोषः । आचार्यप्रवृत्तिर्ज्ञापयति न व्यत्यर्थे नञ्स्नञौ भवत इति, यदयं 'स्त्रियाः पुं व'दिति × निर्देशं करोति । एवमपि स्त्रीवदिति न सिध्यति । योगापेक्षं ज्ञापकम् ॥ ८७ ॥

प्र०—नुगेव लोपनिमित्तम्, अन्यथा श्रीदेवता अस्येति श्रायमित्यादाविव यस्येति लोपात्परत्वाद् वृद्धिः स्यादिति चिन्त्यमेतत् । पौस्ने दोषप्रसङ्गाद्वा स्त्रेणे नाकारि सूक्ष्मेक्षा । व्यत्यर्थे इति । प्राग्भवनात्सर्वेष्वर्थेषु नञ्स्नञौ प्रकृतिविशेषाद्विधीयमानौ प्रकृत्यन्तरेषु सावकाशस्य वतेर्बाधकौ प्राप्नुत इति भावः । योगापेक्षमिति । अयं योगो व्यत्यर्थे न प्रवर्तते इति पुं वदिति निर्देशेन ज्ञाप्यत इत्यर्थः । त्वतलोस्तु नञ्स्नञ्भ्यां समावेशाय 'आ च त्वा'दित्यत्र यत्नः करिष्यते । तेन स्त्रीत्वं स्त्रीता, पुंस्त्वं पुंस्तेत्यपि भवति ॥ ८७ ॥

उ०—सूक्ष्मेचेति । परे तु एतद्भाष्यप्रामाण्याद्वृद्धेः पूर्वविप्रतिषेधेन लोपो बलीयान् । श्रायमिति यदि प्रामाणिकं तदा वर्णव्यत्ययेन साधु । लोके तु 'श्रम्' इत्येव साधु । 'नाऽग्लोपी'ति सूत्रेऽगिति प्रत्याहारग्रहणेन सामान्यत एव वृद्धेर्लोपस्य बलवत्त्वज्ञापनाच्च, 'कसोमाट्'त्य'गिति सिद्धे 'कस्ये'दितीत्त्वविधानाप्येत्याहुः । नन्वकारसहितनगागम एवास्तु, तत्र 'यस्येति'लोपे तस्य स्थाविनत्त्वाद्दिलोपाऽप्राप्तेरिति चेन्न; असन्देहाय प्रतिपत्तिलाघवाय च तथोक्तेः, तादृशागमस्याऽदृष्टत्वाच्चेत्याहुः । ननु 'प्राग्भवना'दित्युक्तेर्भावे नञ्स्नञौ सिद्धौ, परन्तु ताम्यां त्वतलोर्बाधात् न स्यातामत आह—त्वतलोस्त्विति ॥ ८७ ॥

† धान्यानां भवने क्षेत्रे खब् ५ । २ । १; तेन तुल्यं क्रिया चेद्वतिः ५ । १ । ११५

‡ तस्य भावस्त्वतलौ ५ । १ । ११६ × स्त्रियाः पुं वद् भावितपुंस्काद...प्रियादिषु ६ । ३ । ३४



## द्विगोलुङ्गनपरये ॥ ४ । १ । ८८ ॥

इह कस्मान्न भवति—त्रैविद्यः पाञ्चनदः षाट्कुल इति ? इह तावत्त्रैविद्य इति नैवं विज्ञायते तिस्रो विद्या अधीते त्रैविद्य इति । कथं तर्हि ? त्र्यवयवा विद्या त्रिविद्या, त्रिविद्यामधीते त्रैविद्य इति ।

इहापि पाञ्चनद इति नैवं विज्ञायते पञ्चसु नदीषु भवः पाञ्चनद इति । कथं तर्हि ? पञ्चानां नदीनां समाहारः पञ्चनदम्\*, पञ्चनदे भवः पाञ्चनद इति ।

षाट्कुल इति नैवं विज्ञायते षट्सु कुलेषु भवः षाट्कुल इति । कथं तर्हि ? षण्णां कुलं षट्कुलम्, षट्कुले भवः षाट्कुल इति ।

अजादिग्रहणं च कर्तव्यम् । इह मा भूत्—पञ्चगर्गरूप्यम् पञ्चगर्गमयम्† ।

प्र०—द्विगोलुङ्ग । त्रैविद्य इति । द्विगोरत्राऽण् प्रत्यय इति मन्यते । त्र्यवयवेति । विद्यात्रयरूपस्य समुदायस्य त्रिविद्यात्वं विवक्षितमित्यर्थभेदो नास्ति । अव्यविकन्यायाच्च द्वित्वभावः । पञ्चनदमिति । 'नदीभिश्चे'ति समाहारेऽव्ययीभावः । 'कृष्णोदकाण्डुसंख्यापूर्वाया' इत्यत्र मांसान्तः । षण्णामिति । आदिपुरुषाणां कुलमिति कुलसामान्यस्य विवक्षितत्वाच्च एवार्थः षट्सु कुलेषु भव इति स एव षण्णां कुले भव इतीति भावः । पञ्चगर्गरूप्यमिति । पञ्चम्यो गर्गम्यो हेतुभ्य आगतमिति द्विगुः । ततो रूप्यमयटौ ।

उ०—द्विगोलुङ्ग । द्विगोरत्रेति । तिस्रो विद्या अधीत इति विग्रह इति भावः । ननु 'त्र्यवयवे'ति विग्रहे 'विद्यात्रयमधीते' इत्यर्थाऽसम्प्रत्ययादर्थभेदेऽत आह—विद्यात्रयरूपस्येति । नन्वेवमपि यदा तद्धितायै द्विगुस्तदा त्रिविद्य इति स्यादत आह—अव्यविकेति । ननु पञ्चनदास्माहारद्विगोः 'तद्धिते'ति लुक्स्यादत आह—नदीभिश्चेति । सङ्ख्यापूर्वाया इतीति । तत्र 'भूमे'रित्यवयुन्याऽनुवादः, 'अप्रत्यन्ववे'ति योगविभागसिद्धत्वादिति भावः । योगविभागाऽभावे तु पृषोदरादित्वादुत्तरपदान्तस्याऽकारादेशः पदानामवदित्यन्ये ।

कुलपदस्य समूहपरत्वभ्रमवारणाय—'षण्णा'मित्यस्य व्याख्या—आदिपुरुषाणामिति । कुलं—सन्तानसमूहः । नन्वेवमादिपुरुषभेदेन कुलभेदात्कुलानीति युक्तमत आह—कुलसामान्यस्येति । एवं च विग्रहद्वयंऽपि नाऽर्थभेद इत्याह—य एवेति । ततो रूप्येति । 'हेतुमनुष्येभ्योऽन्तरस्यां रूप्यः' 'मयट् च' इति विहितौ । नन्वाजादिग्रहणं 'द्विरय' इत्यत्र 'तस्येद'मित्यधिकारविहितयतोऽपि लुक्—'येन विषः' 'तद्वहती'ति सूत्रस्य भाष्यसमतो न सिध्येदिति चेन्न; 'अजादिग्रहणं कर्तव्यमिति भाष्यस्य—उत्तरसूत्रादचीत्यपकृष्य वाक्यभेदेन व्याख्येयं, तेन हलादेरपि कस्यचिल्लुगिति तात्पर्येणाऽदोषात् ।

भाष्ये—द्विगुनिमित्तं य इति । यद्यप्युत्तरवार्तिके 'अतन्निमित्ता'दिति पञ्चमीदर्शनेन तन्निमित्तग्रहणमपि पञ्चम्यन्तमन एवाऽग्रे तन्निमित्तपदे समाससिक्लशङ्कापरभाष्ये पञ्चम्यन्तत्वं दृश्यते, तथापि तत्र

\* नदीभिश्च २ । १ । २० † हेतुमनुष्येभ्योऽन्यतरस्यां रूप्यः; मयट् च ४ । ३ । ८९; ८९



द्विगोर्लुकि तन्निमित्तग्रहणम् ॥ १ ॥

द्विगोर्लुकि तन्निमित्तग्रहणं कर्तव्यम् । द्विगुनिमित्तं यस्तद्वितस्तस्य लुग्भवतीति वक्तव्यम् । इह मा भूत्—पञ्चकपालस्येदं खण्डं पाञ्चकपालमिति ।

अर्थविशेषाऽसम्प्रत्ययेऽतन्निमित्तादपि ॥ २ ॥

अर्थविशेषाऽसम्प्रत्ययेऽतन्निमित्तादपीति वक्तव्यम् । किं प्रयोजनम् ? पञ्चसु कपालेषु संस्कृतः पञ्चकपालः । पञ्चकपाल्यां संस्कृत इत्यपि विग्रहः पञ्चकपाल इत्येव यथा स्यात् ।

अथ क्रियमाणेऽपि तन्निमित्तग्रहणे कथमिदं विज्ञायते—तस्य निमित्तं तन्निमित्तम्, तन्निमित्तादिति, आहोस्वित्स निमित्तमस्य सोऽयं तन्निमित्तः, तन्निमित्तादिति । किं चातः ? यदि विज्ञायते 'तस्य निमित्तं' तन्निमित्तम्, तन्निमित्ता'दिति, क्रियमाणेऽपि तन्निमित्तग्रहणेऽत्र प्राप्नोति पञ्चकपालस्येदं खण्डमिति । अथ विज्ञायते 'स निमित्तमस्य सोऽयं तन्निमित्तः, तन्निमित्ता'दिति, न दोषो भवति । यथा न दोषस्तथाऽस्तु ।

'स निमित्तमस्य सोऽयं तन्निमित्तः, तन्निमित्ता'दिति विज्ञायते । कुत एतत् ?

प्र०—द्विगुनिमित्तमिति । द्विगोर्निमित्तमिति षष्ठीसमासः । कचिद् द्विगुनिमित्तं इति पाठः । तत्र द्विगोर्निमित्तं यस्मिंस्तद्विते तदीयो योऽर्थः स द्विगुनिमित्त इति व्याख्येयम् । पञ्चकपालस्येति । पञ्चसु कपालेषु संस्कृत इति तद्वितार्थे द्विगुः । ततोऽण् । तस्यानेन लुक् । पुनस्तस्येदमित्यण् । तस्य द्विगुं प्रत्यनिमित्तत्वाल्लुगभावः ॥ अर्थविशेषाऽसम्प्रत्यय इति । तद्वितहेतुकाद् द्विगोर्लुकि योऽर्थः प्रतीयते स एवाऽतद्वितहेतुकादपि यदीत्यर्थः । समाहारद्विगुश्च तद्वितार्थ इति द्विगुना समानार्थ इति तत् इदं लुग्विधानम् । तस्येति । तद्वितस्य । स निमित्तमिति । स तद्वितोऽर्थद्वारेण निमित्तं यस्येत्यर्थः । यदयमिति । पञ्चक-

उ०—बहुव्रीहिं सिद्धान्तमभिप्रेत्य फलितार्थकयनमिदं तदाह—षष्ठीसमास इति । बहुव्रीहौ सर्वस्याऽपि द्विगोर्विहितस्य द्विगुनिमित्तत्वेन पाञ्चकपालादावपि लुगापत्तेस्तन्निमित्तग्रहणवैयर्थ्यापत्तिर्न पुंसकत्वाऽनापत्तिश्चेति भावः । निमित्तपदार्थमाह—तदीयो य इति । स इति । तद्वित इत्यर्थः । सर्वस्याऽप्यर्थवत्त्वादर्थविशेषाऽसम्प्रत्यय इत्यनुपपन्नमत आह—तद्वितहेतुकादिति । अतद्वितेति । समाहारद्विगोरित्यर्थः । 'समाहारद्विगुश्च तद्वितार्थद्विगुने'ति पाठः । समाहारद्विगुप्रकृतिकतद्वितान्तश्च—तद्वितार्थद्विगुप्रकृतिकतद्वितान्तेन समानार्थमित्यर्थः । तस्येति तच्छब्देन यदि द्विगुः परामृश्यते, तदा द्विगुनिमित्ताद्द्विगोरित्यर्थः स्यात्स चाऽयुक्त इत्यत आह—तद्वितस्येति । तस्माद्विधीयमानत्वेन द्विगोस्तद्वितनिमित्तत्वमिति भावः । नन्वानन्तर्यादिनि-

१ संस्कृतं भक्षाः ४ । २ । १६; तद्वितार्थोत्तरपदसमाहारे च २ । १ । ५१; तस्येदम् ४ । ३ । १२०; द्विगोर्लुगनपत्ये ४ । १ । ८८ ।



CC-0. Panini Kanya Maha Vidyalaya Collection.



त्रैशब्धं चेह साध्यम्, तच्चैवं सति सिद्धं भवति ॥ ८८ ॥

गोत्रेऽलुगचि ॥ ४ । १ । ८९ ॥

गोत्रेऽलुगचीति चेदितरेतराश्रयत्वादप्रसिद्धिः ॥ १ ॥

गोत्रेऽलुगचीति चेदितरेतराश्रयत्वादप्रसिद्धिः । केतरेतराश्रयता ? अलुगनिमित्तोऽजादिः, अजादिनिमित्तश्चाऽलुक्, तदेतदितरेतराश्रयं भवति । इतरेतराश्रयाणि च न प्रकल्पन्ते ।

विप्रतिषेधात् लुकरल्लुविधानम् ॥ २ ॥

विप्रतिषेधात् लुकरल्लो भविष्यति\* । लुकोऽवकाशः—गर्गाः वत्साः, विदाः उर्वः । लस्यावकाशः—शालीयः मालीयः, गार्गीयः वात्सीयः । इहोभयं प्राप्नोति—गर्गाणां छात्राः गार्गीयाः वात्सीयाः । ल्लो भवति विप्रतिषेधेन ।

नैष युक्तो विप्रतिषेधः ।

नुत्पत्तिरिति भावः ॥ ८८ ॥

गोत्रेऽलुगचि । 'यस्कादिभ्यो गोत्रे' इति प्रकरणेन प्राप्तस्य लुको विषयविशेषेऽयम-  
पवादः । गोत्रेऽलुगचीति चेदिति । अस्मिन्सूत्रन्यासे दोषः । यदि तु 'गोत्रेऽलु' गित्युक्त्वा 'हलि  
ने' ताच्चेत तदा न स्य दोष इत्यर्थः । अलुगनिमित्त इति । गर्गाणां छात्रा इति प्राग्दीव्यती-  
यार्थविवक्षायां मत्तलुकि वृद्धात्वच्छेन भाव्य न न्यथा, छे च कृते ईयादेगे परतोऽलुगिनीनरेत-  
राश्रयत्वम् । व्यक्तपक्षेऽचीति परस्मैय्याश्रयणेऽयं दोषः । आकृतिपक्षे तु विद्यमानस्याश्रयणेऽस्य  
दोषस्यानवतारः । गार्गीया इति । गार्ग्यस्यायं छात्र इति यदा एकवचनान्ता प्रकृतिस्तदेदं  
लस्यावकाशप्रदर्शनम् ।

इत्याशयः ॥ ८८ ॥

गोत्रेऽलुगचि । अत्र 'गोत्र' शब्देन पारिभाषिकं शास्त्रीयमेव, उत्तरसूत्रस्थेन कृत्रिमेण यूना साहच-  
र्यात् । पूर्वसूत्रेण गोत्रप्रत्ययलुकोऽप्राप्ते । प्राप्तिं दर्शयति—यस्कादिभ्य इति । अनेन 'तद्राजे'त्यस्याऽपि  
सङ्ग्रहः, तत एवैषु बहुष्विन्युवृत्तेस्तस्याऽप्येतत्प्रकरणास्थत्वात् । 'यच्चित्रिये'ति तु न गृह्यते, यूनो  
गोत्रसंज्ञाया अभावात्, 'भूमिं प्राप्तस्ये'ति भाष्याच्च । विशेषे—प्राग्दीव्यतीयाऽजादिप्रत्यये । प्राग्दीव्यतीय-  
त्वोपजीवनार्थैव च प्रकरणेऽर्कष इति बोध्यम् । 'अलुगविधान' इति वक्तव्ये 'गोत्रेऽलुगचीति चे'दित्युक्त-  
मत आह—अस्मिन्सूत्रेति । यदि चिति । प्राग्दीव्यतीयेऽर्थे विवक्षिते गोत्रस्याऽलुक्, हलादौ तु नेति  
सूत्रार्थः । यद्यप्यजादिप्रत्ययमात्रस्य नाऽलुगनिमित्तकता, तथापि तद्विशेषल्लस्यास्तीत्याह—गर्गाणामिति ।

१—'तदितरेतराश्रय' पा० ।

\* यञञोश्च २ । ४ । ६४; वृद्धाच्छः ४ । २ । ११४ ।



भूम्नाते च लुक् प्राप्तो बाह्ये चाऽर्थे विधायतेऽजादिः ।

बहिरङ्गमन्तरङ्गाद्विप्रतिषेधादयुक्तं स्यात् ॥

भूम्नि प्राप्तस्य लुको यदजादौ तद्धितेऽलुक् शास्ति ।

एतद्वचोति कुर्वन्समानकालावलुग्लुक् च ॥

यदयं भूम्नि प्राप्तस्य लुकोऽजादौ तद्धितेऽलुक् शास्ति तज्ज्ञापयत्याचार्यः  
'समानकालावेतावलुग्लुका'विति ।

यदि वा लुक् प्रसङ्गे भवत्यलुक्छस्तथा प्रसिद्धोऽस्य ।

यदि वा लुक् प्रसङ्गेऽलुक्भवति तथास्य च्छः प्रसिद्धो भवति । 'पूर्वं ह्यपवादा  
अभिनिनिशन्ते पश्चादुत्सर्गः' ।

लुग्नऽलुक् प्रसङ्गं प्रतीक्षते छेऽलुगस्य तथा ॥

लुग्नऽपुनरलुक् प्रसङ्गं यदि प्रतीक्षते तथास्य च्छेऽलुक् सिद्धो भवति ।

'प्रकल्प्य वाऽपवादविषयं तत उत्सर्गोऽभिनिविशते' ।

प्र०—भूम्नीति चेति । प्रत्ययार्थबहुत्वमात्रापेक्षो लुगन्तरङ्गो बाह्यप्रादीव्यतीयाथपेक्षत्वात्  
बहिरङ्गोऽजादिप्रत्ययः । अन्तरङ्गबहिरङ्गयोश्चाऽतुल्यकालत्वादयुक्तो विप्रतिषेधः । तुल्यकाल-  
त्वप्रतिपादनायाह—भूम्नीति । समानकालाविति । यदि पूर्वं लुक् प्रवर्तते तदाऽभिनिवृत्तस्य  
निवर्तयितुमशक्यत्वादनर्थकमलुग्विधानं स्यात् । तस्मादलुग्विधानात् तावत्पूर्वं लुक्प्रवर्तत इति  
लुकोऽपि सपेक्षत्वादन्तरङ्गत्वाभावादुपपन्न एव विप्रतिषेध इत्यर्थः । यदि वेति । अन्तरेणापि  
विप्रतिषेधं लुग्नपवादत्वादलुक्, तन्निमित्तमजादिप्रत्ययो बलवत्त्वात्प्रवर्तत इत्यर्थः । पूर्वमिति ।  
निरपवादे विषये उत्तमर्गेण प्रवर्तितव्यमिति पश्चादसौ प्रवर्तत इति भावः । प्रकल्पेति । अन्यथा  
निर्विषयोऽपवादः स्याद्यदि सर्वत्रोत्सर्गः प्रवर्ततेति भावः ।

उ०—परत इति । ईयादेशे कृते तस्मिन्परत इत्यर्थः । एतेन विषयसप्तम्यां न दोष इति ध्वनितम् । तदाह—  
व्यक्तिपक्ष इति । तत्पक्षे साक्षात्पौर्वापर्यसम्भवात् । आकृतीति । अत्र हि जातेः पौर्वापर्याऽसम्भवाद्विषय-  
सप्तम्येवेत्याशयः । इदम् 'आर्धधातुके' इति सूत्रे द्वितीये स्पष्टम् ।

ननु गार्गीयस्य विवादस्थानत्वाच्छाऽवकाशत्वमनुपपन्नमत आह—यदेति । अन्तरङ्गः । पूर्वकाल-  
प्राप्तिक इत्यर्थः । लुकोऽपि सपेक्षत्वाद्वार्थसापेक्षाऽलुक्शास्त्रकृतलक्ष्यसंस्काराऽपेक्षत्वात् केवलं छस्यैव  
किन्तु लुकोऽपीत्येतरर्थः ॥ भाष्ये—यदि वेति । अथवेत्यर्थः । तन्निमित्तमिति । यथाऽपवादो बलवांस्तथा  
तन्निमित्तमपीत्यर्थः । तदाह भाष्ये—पूर्वं हीति । अपवादशास्त्रकृतलक्ष्यसंस्कारज्ञानोत्तरमुत्सर्गेण स्वलक्ष्य-  
संस्कारं, लक्ष्यैकचक्षु को जानीत इत्यर्थः । द्वितीये स्वपवादविषयपरिहरेणोत्सर्गस्य स्वलक्ष्यसंस्कार-  
कता, ततः प्रागेवेत्यर्थः । अथञ्च लक्ष्यैकचक्षुःकविषयो न्यायः । एवञ्च लुकाऽलुग्विषयपर्यालोचनात्पूर्वं छ  
इत्याशयः । एवं भाष्ये प्रकारत्रयोक्त्याऽचीत्यस्य विषयसप्तमीत्वं ध्वनितमित्याहुः ।



गोत्रस्य बहुषु लोपिनो बहुवचनान्तस्य प्रवृत्तौ द्व्येकयोरलुक् ॥ ३ ॥

गोत्रस्य बहुषु लोपिनो बहुवचनान्तस्य प्रवृत्तौ द्व्येकयोरलुग्वक्तव्यः । विदनामपत्यं माणवको वैदः, वैदौ\* । किमर्थमिदं 'नाऽची'त्येवालुक्सिद्धः ? 'अची'त्युच्यते, न चात्राऽजादिं पश्यामः । प्रत्ययलक्षणोऽनं । 'वर्णाश्रये नास्ति प्रत्ययलक्षणम्' ।

एकवचनद्विवचनान्तस्य प्रवृत्तौ बहुषु लोपो यूनि ॥ ४ ॥

एकवचनद्विवचनान्तस्य प्रवृत्तौ बहुषु लोपो यूनि वक्तव्यः । वैदस्यापत्यं बहवो माणवका विदाः । वैदयोर्विदाः । अन् यो बहुषु यन् यो बहुष्वित्युच्यमानोऽलुग्न प्राप्नोति । मा भूदेवम्—'अन् यो बहुषु यन् यो बहु'ष्विति । 'अनन्तं यदबहुषु यन्तं यदबहु'ष्वित्येवं भविष्यति । नैवं शक्यम् । इह हि दोषः स्यात्—'काश्यपप्रतिकृतयः काश्यपा' इति+ ।

प्र०—गोत्रस्येति । गोत्रप्रत्ययस्येत्यर्थः । बहुषु लोपिन इति । बहुष्वर्थेषु विधीयमानलोपस्येत्यर्थः । बहुवचनान्तस्येति । यदा तदर्थान्तरे यूनि संक्रामति तदन्ताद्यूनि यदा प्रत्ययः क्रियते इत्यर्थः । द्व्येकयोरिति । द्वित्वैकत्वयोरित्यर्थः । द्वयोर्युनोरेकस्मिन्वा यूनि यदा प्रत्यय उत्पद्यत इत्युक्तं भवति । विदनामिति । विदस्यापत्यानि बहूनि । 'अनृष्यान्तर्य' इति गोत्रेऽञ् । तदन्ताद्यून्यत इञ् । तस्य 'ण्यञ्त्रियार्षत्रित' इति लुक् । तत्राऽञो बहुषूत्पन्नत्वाल्लुक् प्राप्तः प्रतिपिद्यते । अञन्तमिति । इञ्जि लुप्ते युवसु बहुष्वग्रन्तस्य वर्तनाल्लुगभविष्यतीत्यर्थः । काश्यपा इति । काश्यपस्यापत्यं-विदादित्वादञ् । तत एकस्यैव काश्यपस्य बह्व्यः प्रतिकृतयो यदा विवक्षिता

उ०—ननु गोत्रसंज्ञकस्याऽपत्यस्य लुकोऽसम्भवादाह-गोत्रप्रत्ययस्येति । भाष्ये-बहुषु लुगभावी यो गोत्रप्रत्ययः, तदन्तस्य—बहुवचनान्तस्य प्रवृत्तौ-अर्थान्तरसङ्क्रान्तावित्यर्थः । तदेवाह—यदा तदिति । बहुवचनान्तम्—गोत्रप्रत्ययान्तमित्यर्थः । यूनि यदेति । तस्य च यदा लुगित्यपि बोध्यम् । ननु द्व्येकेषा'मिति युक्तमत आह—द्विष्वेति । अर्थान्तरसङ्क्रान्तस्य द्वित्वैकत्वयोः सतोरित्यर्थः । तत्फलितमाह—द्वयोरिति । भाष्ये—वर्णाश्रये नास्तीति । प्रत्ययलक्षणसूत्रस्य प्रत्ययस्याऽसाधारणं रूपं यत्राऽऽश्रीयते तदेव कार्यं प्रत्ययलोपे भवतीति नियमार्थत्वं इदम् । एतेन 'वर्णप्राधान्याऽभावादिदञ्चित्य'मित्यपास्तम् ।

\* अनृष्यान्तर्यं विदादिभ्योऽञ्, अत इञ् ४ । १ । १०४; ६५; एयञ्त्रियार्षत्रितो लुगणिभ्योः २ । ४ । ५८ । ( यञञोश्च २ । ४ । ६४ ) । † प्रत्ययलोपे प्रत्ययलक्षणम् १ । १ । ६२ ।

१—'वैदयोर्वा विदाः' पा० । 'विद' पा० सर्वत्र । ‡ यञञोश्च २ । ४ । ६४ ।

+ अनृष्यान्तर्यं विदादिभ्योऽञ् ४ । १ । १०४; इवे प्रतिकृतौ; जीविकार्थं चाऽपत्ये ५ । ३ । ६६; ६६ ।



नैष दोषः । यत्तावदुच्यते 'गोत्रस्य बहुषु लोपिनो बहुवचनान्तस्य प्रवृत्तौ द्व्येकयोरलुग्वक्त्रव्य' इति, न वक्त्रव्यः । 'अची'त्येवाऽलुक्सिद्धः । 'अची'त्युच्यते, न चात्राऽजादिं पश्यामः । प्रत्ययलक्षण्येन । ननु चोक्तं 'वर्णाश्रये नास्ति प्रत्ययलक्षण'मिति । यदि वा कानिचिद्वर्णाश्रयाण्यपि प्रत्ययलक्षण्येन भवन्ति तथा चेदमपि भविष्यति ।

अथवाऽविशेषेणाऽलुकमुक्त्वा 'हलि ने'ति वक्ष्यामि । यद्यविशेषेणाऽलुकमुक्त्वा 'हलि ने'त्युच्यते, विदानामपत्यं बहवो माणवका विदाः—अत्राऽप्यलुक्प्राप्नोति । अस्तु । पुनरस्य युवबहुत्वे वर्तमानस्य लुगमविष्यति† । पुनरलुक्स्मान्न भवति ?

प्र०—भवन्ति तदा 'इवे प्रतिकृता'विति कन्प्रत्ययस्तस्य देवपथादित्वाल्लुगम् । 'हरीतक्यादिषु व्यक्ति'-रिति वचनलङ्गमेव युक्तवद्भावेन भवति । वचनं त्वभिधेयगतमेव । यद्वैकशेषः क्रियते, तदाऽग्रन्तस्य प्रतिकृतिबहुत्वे वर्तनाल्लुक्प्रसङ्गः । यदि वेति । यथैवेत्यर्थः । अतृणेड् इत्यत्र हलादौ पिति सार्वधातुके विधीयमान 'तृणह' इ'मितीमागमो लुप्तेऽपि सार्वधातुके भवति । तत्र हि हलीत्यनेन सार्वधातुकं विशेष्यते । ततश्च हलादिसार्वधातुकाश्रयत्वादिमागमः प्रत्ययलक्षण इति लुप्तेऽपि प्रत्यये प्रवर्तते । 'गवे हितं गोहित'मित्यादौ त्ववादयोऽज्जात्रे विधीयमाना वर्णरूपतानिमित्ता एव न तु प्रत्ययत्वनिमित्ता इति प्रत्ययलक्षणाभावालोपे न प्रवर्तन्ते । इहाप्यजादौ प्रत्यये लुगुच्यमानः प्रत्ययलक्षणो भवतीति लुप्तेऽपि प्रत्यये प्रवर्तत इति भावः ।

अविशेषेणेति । प्राग्दीव्यतीयोऽर्थ एवापेक्ष्यते न त्वजादिः प्रत्ययविशेष इत्यर्थः । हलि नेति । गर्गेभ्य आगतं गर्गरूप्यम्, गर्गमयमिति हलादावलुक् न भवति । विदानामपत्यमिति । अत्रापि प्राग्दीव्यतीयार्थस्य विवक्षितत्वादलुक् प्राप्नोतीत्यर्थः । युवबहुत्व इति ।

उ०—हरीतक्यादित्वाऽभावेऽपि बहुवचनं साधयति—यद्वैकशेष इति । अनन्वयादाह—यथैवेति । विधिपक्षाऽभिप्रायेणेदम् । 'वर्णाश्रय' इति तु वर्णप्राधान्यविषयकमिति भावः । विषयसप्तमीपक्षेऽपि प्रत्ययलक्षण्येन तद्विषयताप्रयुक्तस्याऽतिदेशो भवत्येव, 'न लुमते'ति निषेधस्तु न, अङ्गसंज्ञकोद्देश्यकत्वाऽभावादिति भावः । नन्वविशेषेणाऽलुग्वचने 'गर्गा' इत्यादावप्यापत्तिः, 'प्राग्दीव्यतीये परे' इत्यर्थे प्रत्ययलक्षणशास्त्रस्य नियमार्थतया 'वैद' इत्यादावप्यनापत्तिरत आह—प्राग्दीव्यतीय इति । प्राग्दीव्यतीयाऽर्थे विवक्षित इत्यर्थ इति भावः । हलादावलुग्नेति । अपवादविषयपरिहारेणोत्सर्गप्रवृत्तेरिति भावः ।

माध्ये—यद्यविशेषेणेति । प्रत्ययलक्षणसूत्रे विधिपक्षस्याऽप्युपलक्षणमिदम् । अस्त्विति । युवार्थविचक्षायां गोत्रबहुत्वकस्याऽलुक्यपि युवबहुत्वे वर्तमानस्य लुगिति भावः । पुनरलुगिति । गोत्राऽतिरिक्तप्राग्दीव्यतीयाऽर्थविषयस्य सत्त्वादिति भावः । लुग्विधौ बहुत्वं गोत्रार्थगतमन्यार्थगतं वेति नाग्रह



समर्थानां प्रथमस्य गोत्रप्रत्ययान्तस्याऽलुगुच्यते, न चैतत्समर्थानां प्रथमं गोत्रप्रत्ययान्तम् । किं तर्हि ? द्वितीयमर्थमुपसङ्क्रान्तम् । अवश्यं चैतदेवं विज्ञेयम्—अग्निभरद्वाजिका, वसिष्ठकश्यपिका, भृग्वङ्गिरसिका, कुत्सकुशिकेत्येवमर्थम् ‡ ।

गर्गभार्गविकाग्रहणं वा नियमार्थम् ॥ ५ ॥

अथवा गर्गभार्गविकाग्रहणं\* नियमार्थं भविष्यति × 'एतस्यैव [ गोत्रप्रत्ययान्तस्य ] द्वितीयमर्थमुपसङ्क्रान्तस्याऽलुगभवति नान्यस्ये'ति ।

प्र०—(लुग्विधौ गोत्रप्रत्ययमात्रं गृह्यत इति युवबहुत्वेऽपि लुक्प्रवर्तन इति भावः) । प्रथमस्येति । 'प्रथमा'दित्यनुवृत्तिमिहाऽर्थवशात्पष्ठघन्तं संपद्यते । प्रथमार्थवृत्तित्वाच्च प्राथम्यम् । गोत्रप्रत्ययस्य द्वितीयार्थवृत्तिरेव त्वलुगभावः । अग्निभरद्वाजिकेति । अत्रेऽप्यत्राणि बहूनि 'इतश्चानिज' इति ढक् । तदन्ताद्यवबहुत्वे—'अत इज्' । तस्य 'प्यञ्चत्रियार्थे'ति लुक् । 'अग्निभृग्वि'ति ढको लुक् । भरद्वाजशब्दाद्विदाद्यत्र । ततो यूनीत्र । पूर्ववत्लुक् । अत्रोऽपि युवबहुत्वे लुगिष्यते । अनने प्रथमस्योच्यमानोऽग्निभरद्वाजानां मैथुनिकेति प्राग्दीव्यतीयार्थविवक्षायामलुग् भवति ।

वसिष्ठकश्यपिकेति । वसिष्ठादृष्यण् । यूनीत्रो लुक् । अणोऽप्यत्रादिसूत्रेण लुक् । कश्यपाद्विदाद्यत्र । यूनीत्रो लुक् । अत्रः 'यत्रञोश्चे'ति लुक् । पूर्ववद्गुन् । भृगोः ऋष्यण् । यूनीत्रो लुक् । अणोऽग्निभृग्विति लुक् । एवमङ्गिरसः । कुत्सादृष्यण्, तस्माद्यन्यणो द्व्यच इति फित्रा भाव्यम्,

उ०—इति तात्पर्यम् । ननु गोत्रबहुत्वे विधीयमानो 'यजञोश्चे'ति लुक् कथं युवबहुत्वेऽत आह—लुग्विधाविति । गोत्रप्रत्ययमात्रमिति । 'गोत्र' इत्यस्य लुगाक्षिप्तप्रत्ययेनैवाऽन्वयाद्गोत्रेऽजो लुगभवति, तदन्तश्चेद्बहुत्वे इत्यर्थ इति भावः । अन्यथा 'शिष्यमाण'मिति न्यायेनाऽजन्तस्य युवबहुत्वे वृत्तिर्न 'अज' इति न लुक् प्राप्तिः स्यादिति बोध्यम् । प्रथमार्थेति । न तु प्रथमोत्पन्नत्वात् । तेन यत्रार्थे प्रत्यय उत्पन्नस्तत्रार्थे वर्तमानस्यैवाऽलुगिति भावः ।

लुगिष्यत इति । स तु 'प्रथमस्ये'त्यनुच्यमानेऽलुका बाधान्न प्राप्नोति, 'प्रथमस्ये'त्युक्तौ तु नाऽलुकः प्राप्तिस्तदाह—अनेनेति । एतत्प्रयोगसिद्ध्यर्थमेव लुक् द्वितीयमर्थमुपसङ्क्रान्तस्यापि । तत्र 'प्रथमस्ये'त्यस्याऽ-

‡ इतश्चानिजः, ( ऋष्यन्धक० ); अन्वयानन्तर्ये०; अत इज् ४ । १ । १२२; ( ११४ ); १०४; ६५; एयक्षत्रियार्थे०; अग्निभृगु०; यजञोश्च २ । ४ । ५८; ६५; ६४; द्वन्द्वाद्बुन् वैरमैथुनिकयोः ४ । ३ । १२५; युवोरनाकौ ७ । १ । १; ( गोत्रेऽलुगचि ४ । १ । ८६ )

\* गोपवनादिगणे ( २ । ४ । ६७ ) 'गर्गभार्गविका'शब्दस्य पाठो नोपलभ्यते । "गर्गभार्गविकाशब्दस्य गोपवनादिषु पाठो व्यर्थः स्या" दित्युद्घोतेनास्य तत्र पाठ आसीदित्यनुमीयते ।

× गर्गादिभ्यो यञ्; ऋष्यन्धक०; अत इज् ४ । १ । १०५; ११४; ६५; एयक्षत्रियार्थे० २ । ४ । ५८; द्वन्द्वाद्बुन् ४ । ३ । १२५; युवोरनाकौ ७ । १ । १; यजञोश्च; ( अग्निभृगु० ); न गोपवनादिभ्यः २ । ४ । ६४; ( ६५ ); ६७

१—काचित्कोऽयं पाठः ।



यदप्युच्यत एकवचनद्विवचनान्तस्य च प्रवृत्तौ बहुषु लोपो यूनि वक्तव्यः, अञ् यो बहुषु यञ् यो बहुष्वित्युच्यमानो लुग्न प्राप्नोतीति, मा भूदेवमञ् यो बहुषु यञ् यो बहुष्विति, अजन्तं यद्वहुषु यजन्तं यद्वहुष्वित्येवं भविष्यति । ननु चोक्तं नैवं शक्यमिह हि दोषः स्यात् काश्यपप्रतिकृतयः काश्यपा इति । नैष दोषः । लौकिकस्य तत्र गोत्रस्य ग्रहणं, न चैतल्लौकिकं गोत्रम् ।

यद्यजन्तं यद्वहुषु यजन्तं यद्वहुष्वित्येवमुच्यते, 'विदानामपत्यं माणवको वैदः वैदौ अत्रापि प्राप्नोति । अलुगत्र लुक् बाधिष्यते, अलुकि च कृते पुनर्लुको निमित्तं नास्तीति कृत्वा पुनर्लुग्न भविष्यति ।

उक्तं वा ॥ ६ ॥

किमुक्तम् ? 'आपत्यो वा गोत्रम्', 'परमप्रकृतेश्चापत्यः', 'आपत्याज्जीवद्वंश्या-

प्र०—न त्वित्रेति युवविवक्षा न क्रियते । कुशिकाद्विदाद्यत्र । यूनीत्रो लुक् । अत्रोऽपि लुक् । वुन् । गगाद्यत्रो लुक् । भृगोऽर्च्य्यण । यूनीत्रो लुक् । अणोऽत्रिभृग्विति लुक्प्राप्तो 'न गोपवनादिभ्य' इति प्रतिषध्यते । स एष प्रतिषेधो नियमार्थ इति बिदा इत्यत्र युवलक्षणेऽर्थेऽलुग्न न भवतीत्यर्थः । लोपो यूनीति । लोपग्रहणेन लुग् लक्ष्यते । लोपे हि प्रथयलक्षणेन वृद्धिस्वरप्रसङ्गः । लौकिकस्येति । अपत्यस्येत्यर्थः । 'काश्यपा' इत्यजन्तं तु प्रतिकृतिबहुत्वे वर्तते नापत्यस्य बहुत्वे ॥ निमित्तं नास्तीति । बहुत्वं नास्ति, द्वित्वैकत्वविषयत्वादित्यर्थः ॥ आपत्यो वेति । अपत्यस्येदमापत्यं—पौत्रप्रभृत्यपत्यमित्यर्थः, तद्गोत्रसंज्ञं भवति । परमप्रकृतेरिति । गगादिरे-

उ०—भावात् । पूर्ववद्वुनिति । वसिष्ठकश्यपानां मैथुनिकेति 'द्वन्द्वाद्नवैरमैथुनिकयो'रिति वुनिति भावः । नियमार्थत्वमुपपादयति गगादिति । अन्यथाऽनेनैवाऽलुकि 'सिद्धे 'गर्गभागाविका'शब्दस्य गोपवनादिषु पाठो व्यर्थः स्यादिति भावः । भाष्ये—अजन्तमिति । एवञ्च 'यजत्रोश्चे'त्यनेनैव सिद्धिरिति भावः । तत्र शङ्कते—ननु चेत्यादि काश्यपा इतीत्यन्तेन ।

अपत्यस्येति । प्रवराध्यायप्रसिद्धाऽपत्यस्येत्यर्थः । 'स्त्रीपुंसाभ्या'मिति सूत्रे स्वयमेव तथोक्तेः । भाष्ये—वैदः वैदौ अत्रापि प्राप्नोतीति । अजन्तस्य गोत्रयुवसमुदायगतबहुत्वे वर्तनात् । 'अञ् यो बहुषु' इत्यर्थे तु न दोषः, तत्समुदायगतबहुत्वेऽञोऽवर्तनादित्यभिमानः । उत्तरं तु—गोत्रबहुत्वे प्राप्तस्याऽलुका बाधो, यूनस्तु बहुत्वमेव न, उभयसमुदायस्तु न समकक्षतया शब्दवाच्य इति । बहुत्वं नास्तीति । युवबहुत्वं नास्तीत्यर्थः ।

अन्यत्र स्वयं पठितवार्तिकैरत्रत्ये वार्तिके प्रत्याचष्टे तेषामावश्यकत्वाऽभिप्रायेण भाष्ये—उक्तं वेति । अपत्यस्येदमिति । 'तस्येद'मित्यादिवार्तिकविरुद्धमेतत् । शिवादिपाठादणिति युक्तम् । आपत्याज्जीवद्वंश्यादिति । जीवद्वंशचतुर्थ्यादिबोधकाद्गोत्रप्रत्ययान्तास्त्वार्ये द्वितीयः फगादिर्भवति स 'युव'संज्ञ इत्यर्थः ॥ परे तु आपत्याऽपत्यार्थकस्य आपत्यशब्दस्य तदर्थकप्रत्ययपरता, 'परमप्रकृतेश्चे'ति वार्तिके, 'आपत्या'दित्यत्र च

† यजत्रोश्च २ । ४ । ६४ । १—'विद' पा० ।



त्स्वार्थे द्वितीयो युवसंज्ञः', 'स चाऽस्त्रियाम्', 'एको गोत्रग्रहणाऽनर्थक्यं च', 'बहुवचनलो-  
पिषु च सिद्ध'मिति। तत्र 'विदानामपत्यं माणवक'इति विग्रह्य विदशब्दाद् द्व्येक-  
योरुत्पत्तिर्भविष्यति बैदः बैदौ, 'बैदस्यापत्यं बहवो माणवका'इति विग्रह्य विदश-  
ब्दाद्बहुषुत्पत्तिर्भविष्यति 'विदा' इत्यविरविकन्यायेन ॥ ८६ ॥

यूनि लुक् ॥ ४ । १ । ६० ॥

यूनि लुगचीति चेत्प्रत्ययस्याऽयथेष्टप्रसङ्गः ॥ १ ॥

यूनि लुगचीति चेत्प्रत्ययस्याऽयथेष्टं प्राप्नोति । अनिष्टे प्रत्ययेऽवस्थिते लुक् ।  
अनिष्टस्य प्रत्ययस्य श्रवणं प्रसज्येत ।

प्र०—वापत्यप्रत्ययः कार्यो न त्वनन्तरगोत्रयुवभ्य इत्यर्थः । आपत्यादिति । गगदिर्द्यदा पौत्रप्रभृतेरपत्ये  
चतुर्थादौ जीवद्वंश्ये प्रत्ययः क्रियते तदा स्वार्थे द्वितीयो 'यत्रिन्नोश्चे'त्यादिना फगादिः क्रियते,  
गार्ग्यायण इति । स चेति । स्त्रियां द्वितीयप्रत्ययाभावाद्गार्गीत्येव भवति । एक इति ।  
'परमप्रकृतेऽपत्य' इत्यनेन तदर्थस्य लाभात् । बहुवचनलोपिष्विति । युवबहुत्वे विदा इत्यादि  
सिद्धम् । द्वित्वैकत्वयोस्तु बैदो बैदावित्यादीत्यर्थः । तत्र विदानामिति । 'गोत्रस्य बहुषु लोपिन'  
इति वार्तिकप्रयोजनमन्यथा साधयति । परमप्रकृतेरेव यूनि प्रत्ययः । आपत्याजीवद्वंश्यादित्यनेन  
स्वार्थिको द्वितीयो 'प्यक्षत्रियार्षत्रित'इति लुप्यते । अविरविकन्यायेनेति । केचिदाहुरग्रन्थोऽ  
यमिति, 'परमप्रकृतेऽपत्य' इति वाचनिकत्वादस्यार्थस्य । अन्ये तु वचनस्यैवाव्यविकन्यायमू-  
लत्वप्रतिपादनायैतदुक्तमित्याहुः ॥ ८९ ॥

यूनि लुक् । यूनि लुगचीति चेदिति । अस्मिन्मूत्रन्यासे दोषो न तु न्यासान्तर  
इत्यर्थः । फाण्टाहृतस्यापत्यमि'त्यत इत्र' । तस्यापत्यं युवा 'फाण्टाहृतिमिमताभ्या'मिति एणः ।

उ०—तस्य तत्परत्वावश्यकत्वात् । एवञ्च, प्रत्ययस्यैव गोत्रसंज्ञा, युवसंज्ञावत् । कैयटोक्तव्याख्याने वार्तिकस्य  
सूत्रसमानार्थकतया 'आपत्यं वे'ति 'वा'शब्दाऽसङ्गतिः, उद्देश्यानन्तरेण 'वा'शब्देन तद्विकल्पबोधनात् ।  
न्यासविकल्पे तु 'आपत्यं गोत्र'मिति वदेत् । स चाऽपत्याऽपत्यबोधकः प्रत्ययः परमप्रकृतेरेव भवति ।  
एवं च गोत्रत्वयुवत्वादिना बोधविषयताशः ।ऽपि न । 'आपत्यो वा गोत्र'मिति वार्तिकपाठो 'जीवती'ति  
सूत्रे भाष्ये कचिद्विपुस्तके दृश्यते स युक्तः, अपत्यान्तानां स्त्रीपुंसयोरेव वृत्तेः, 'गोत्रेऽलुगची'त्यादौ 'यूनि  
लुगि'त्यादौ च षष्ठ्यर्थे सप्तमीत्याहुः । वार्तिकप्रयोजनमिति । वार्तिकद्वयप्रयोजनमित्यर्थः । अन्यथेति ।  
वार्तिककारो वचनं विनैव प्रकारान्तरेण साधयतीत्यर्थः । यूनि युवबहुत्वे तद्वित्वैकत्वयोश्चेत्यर्थः । वाचनि-  
कत्वादिति । तत्त्वे न्यायसिद्धत्वकथनमयुक्तमित्यर्थः ॥ ८६ ॥

यूनि लुक् । न्यासान्तर इति । 'यूनि लुक् न हली'ति न्यासे इत्यर्थः । अनिष्टप्रत्ययश्रवण-  
मुदाहरणे दर्शयति—फाण्टाहृतेति । अविशेषेणेति—भाष्ये । 'अची'त्ययं विशेषो नाऽपेक्षत इत्यर्थः ।



सिद्धं त्वविशेषेण लुग्वचनं हलि नेति' प्रतिषेधः ॥ २ ॥

सिद्धमेतत् । कथम् ? अविशेषेण लुक्मुक्त्वा 'हलि ने'ति वक्ष्यामि । सिध्यति । सूत्रं तर्हि सिध्यते ।

यथान्यासमेवास्तु । ननु चोक्तं 'यूनि लुगचीति चेत्यप्रत्ययस्यायथेष्टप्रसङ्ग' इति । नैष दोषः । 'अची'ति नैषा परसप्तमी । का तर्हि ? विषयसप्तमी—अजादौ विषय इति । तत्राऽपि विषये लुकि कृते यो यतः प्रत्ययः प्राप्नोति स ततो भविष्यति ।

कानि पुनरस्य योगस्य प्रयोजनानि ?

प्रयोजनं सौवीरगोत्रेभ्यो णठक्छाः ॥ ३ ॥

ण—फाण्टाहृतेरपत्यं माणवकः फाण्टाहृतः । फाण्टाहृतस्य यून्श्छात्राः फाण्टाहृताः\* । ण ॥ ठक्—भागवित्तेरपत्यं माणवको भागवित्तिकः । भागवित्तिकस्य यून्श्छात्रा भागवित्ताः† । ठक् ॥ छ—तैकायनेरपत्यं माणवकस्तैकायनीयः । तैकायनीयस्य यून्श्छात्राः तैकायनीयाः‡ ।

प्र०—तस्य छात्रा इति प्राग्दीव्यतीयार्थविवक्षायां मित्रश्चेत्यणिष्यते । स च न प्राप्नोति, णान्तत्वात् । ततश्च वृद्धलक्षण एव च्छे परतो णस्य लुक् स्यादिति च्छस्य श्रवणप्रसङ्गः ॥ भागवित्तेरिति । भागवित्तस्यापत्यमि'त्यत इत् । ततो यूनि 'वृद्धाट्कसौवीरेषु बहुल'मिति ठक् । तस्य छात्रा इत्यर्थे ठको लुकि इत्त्रश्चेत्यण् । तैकायनेरिति । तिकस्यपत्यमिति तिकादिभ्यः फिञ् । ततो यूनि 'फेश्छ चे'ति च्छः । 'यमुन्दश्च सुषामा च वार्ष्ण्यायणिः फिञः स्मृता' इति परिगणनं तु भाष्यकारेण 'फेश्छ चे'त्यत्र नाश्रितमिति तैकायनेश्छो भवति । परिगणनाश्रये तु न प्राप्नोति । तस्य छात्रा इति च्छे लुप्ते वृद्धलक्षणश्छः ।

उ०—फेश्छ चेति । तैकायनिः सौवीरगोत्र इति भावः । असौवीरगोत्रोऽप्ययम्, अत एव 'फेश्छ चे'ति सूत्रे 'सौवीरिति किम् ? तैकायनि'रिति वृत्त्यादिग्रन्थाः सङ्गच्छन्ते । 'परिगणनाश्रये त्विति । एवञ्च परिगणनं चिन्त्यमिति भावः । छे लुप्त इति । यद्यपि तदलुप्यपि छः प्राप्नोति तथापि 'तैकायनीय' इति प्राप्नोतीति भावः । भाष्ये—सर्वत्रेति । सौवीरगोत्रेभ्योऽसौवीरगोत्रेभ्यश्चेत्यर्थः । सिद्ध इति । 'इत्त्रश्चे'त्यण् तु न प्राप्नोति, यूनीञ् उत्पन्नत्वेनाऽगोत्रार्थत्वादिति भावः । इत्याहेति । इत्यत आहित्यर्थः । वक्ष्यमाणेनेति । तेन ह्यपत्याऽधिकारादन्यत्र लौकिकगोत्रग्रहणं शक्यत इति भावः ।

१—'हलि च प्रतिषेधः' पा० ।

\* अत इत्; फाण्टाहृतिमिमताभ्यां णफिञौ यूनि लुक् ४ । १ । ६५; १५०; ६०; इहश्च ४ । २ । ११२ । † अत इत्; वृद्धाट्ठक् सौवीरेषु बहुलम्; यूनि लुक् ४ । १ । ६५; १४८; ६०; इजश्च ४ । २ । ११२ । ‡ तिकादिभ्यः फिञ्; फेश्छ च; यूनि लुक् ४ । १ । १५४; १४६; ६०; वृद्धाच्छ ४ । २ । ११४ ।



## इङ्गयौ सर्वत्र ॥ ४ ॥

इङ्गयौ सर्वत्र प्रयोजनम् । औपगवेयूँ नश्छात्राँ औपगवीयाः+ । वृद्धवदति-  
देशे X सति इङो गोत्र इत्यङ्गप्रामोति† ॥ नैष दोषः । प्रत्याख्यायतेऽसावतिदेशः ।  
कथं पुनर्यानि प्रयोजनानि ? तानि ज्ञापकेन सिद्धानि ।

यत्स्वच्छान्तात्तर्हि इङः प्रयोजनम् । यत्-श्वशुरस्यापत्यं श्वशुर्यः । श्वशुर्यस्या-  
पत्यं श्वाशुरिः । श्वाशुरेयूँ नश्छात्राः श्वाशुराः\* । यत् ॥ ख-कुलस्यापत्यं कुलीनः ।  
कुलीनस्यापत्यं कौलीनिः । कौलीनेयूँ नश्छात्राः कौलीनाः‡ । ख ॥ छ-स्वसुरपत्यं  
स्वस्त्रीयः । स्वस्त्रीयस्यापत्यं स्वास्त्रीयिः । स्वास्त्रीयेयूँ नश्छात्राः स्वास्त्रीयाः\*\*\* ।

एतान्यपि हि न सन्ति प्रयोजनानि । अत्रापि यूनि श्वशुर्यः कुलीनः स्वस्त्रीय  
इत्येव भवितव्यम् । उक्तमेतदण्डिजोलुकि 'अब्राह्मणगोत्रमात्राद्युवप्रत्ययस्योप-

प्र०—औपगवेरिति । उपगोरपत्यमित्यण् । ततो यूनीञ् । तस्मिन्लुप्ते छः । किं पुनरिङो  
लुक्ः प्रयोजनं यदा तस्मिन्लुप्तेऽपि सिद्धश्छो वृद्धलक्षण इत्याह—वृद्धवदिति । वृद्धशब्दः  
पूर्वाचार्यसंज्ञा गोत्रस्य । तत्र यूनो वृद्धवदतिदेशादिङो लुक्सत्यण् स्यात् । कथं पुनर्यानीति ।  
गार्ग्यायणानां समूह इत्यादौ गोत्रलक्षणो वृत्रिष्यते स न प्राप्नोति । ज्ञापकेनेति । 'राजन्याद्वृ-  
ज्मनुष्याच्चे'ति वक्ष्यमाणेन । तदेवमिङो लुका विनाप्यौपगवीया इति छस्य सिद्धत्वादनुदाहर-  
णमेतत् । इदानीमिङ्ग उदाहरणान्तरं दर्शयितुमाह—यत्स्वच्छान्तादिति । श्वाशुरिरिति ।  
'आपत्यस्य च तद्धितेऽनाती'ति यलोपः । उणादीनामव्युत्पन्नत्वा'न्न य्वाभ्या'मिति वृद्धिनिषेध  
ऐजागमश्च न प्रवर्तते । कुलीन इति । 'कुलात्स्वः' । स्वस्त्रीय इति । 'स्वसुश्छः' ।

एतान्यपीति । लक्षणान्तरेण युवप्रत्ययस्य लुक्ः सिद्धत्वादित्यर्थः । न चैतदिति ।

उ०—लुका विनापीति । 'इङ्गश्चे'त्यस्य तु न तेन ज्ञापकेन प्राप्तिस्तत्र शास्त्रीयगोत्रस्यैव ग्रहणादिति  
वक्ष्यत इति भावः । ननु आश्वर्यके 'शौ' उपपदे उरनि श्वशुरस्य सिद्धेः 'न य्वाभ्या'मित्येवंप्रामोतीत्यत  
आह—उणादीनामिति । क्षत्रियादेरिति । क्षत्रियादेरेवेत्यर्थः । 'अब्राह्मणगोत्रमात्रा'दित्यत्र 'मात्र'-

+ प्राग्दीव्यतोऽण्; अत इङ्; यूनि लुक् ४ । १ । ८३; ६५; ६०; वृद्धाच्छ ४ । २ । ११४ ।

X प्राग्दीव्यतोऽधिकारे यूनो वृद्धवदतिदेशः ४ । १ । ६० वा० ५ १—कचिन्न ।

† इङ्श्च ४ । २ । ११२

\* राजश्वशुराद्यतः; अत इङ्; ( आपत्यस्य च तद्धितेऽ-  
नाति ६ । ४ । १५१ ); यूनि लुक्; प्राग्दीव्यतोऽण् ४ । १ । १३०; ६५; ६०; ८३

‡ कुलात् खः; अत इङ्; यूनि लुक्; प्राग्दीव्यतोऽण् ४ । १ । १३६; ६५; ६०; ८३

\*\*\* स्वसुश्छः; अत इङ्; यूनि लुक्; प्राग्दीव्यतोऽण् ४ । १ । १४३; ६५; ६०; ८३ :



४. अ० । १ पा० । ३ आ० । १० सू० ] व्याकरणमहाभाष्यम्

सङ्ख्यानमिति । 'अब्राह्मणगोत्रमात्रा'दित्युच्यते, न चैतदब्राह्मणगोत्रमात्रम् ।  
 'अब्राह्मणगोत्रमात्रा'दिति नायं पर्युदासो यदन्यदब्राह्मणगोत्रमात्रादिति । किं तर्हि ?  
 प्रसज्यप्रतिषेधोऽयं ब्राह्मणगोत्रमात्राच्चेति । अवश्यं चैतदेवं विशेषं मायूरिः कापोतिः  
 कापिञ्जलिरित्येवमर्थम् ।

एवं तर्ह्यण्यौ सर्वत्र प्रयोजनम् । अण्—ग्लुचुकायनेरपत्यं माणवको  
 ग्लौचुकायनः । ग्लौचुकायनस्य यूनश्छात्रा ग्लौचुकायनाः । एयश्च कापिञ्जला-  
 दर्थम् । कापिञ्जलादेरपत्यं माणवकः कापिञ्जलाद्यः । कापिञ्जलाद्यस्य यूनश्छात्राः  
 कापिञ्जलादाः\* ।

प्राग्दीव्यतोऽधिकारे यूनो वृद्धवदतिदेशः ॥ ५ ॥

प्राग्दीव्यतोऽधिकारे यूनो वृद्धवदतिदेशः कर्तव्यः । 'युवा वृद्धवद्भवती'ति  
 वक्तव्यम् । किं प्रयोजनम् ? गार्ग्यायणानां समूहो गार्ग्यायणकम् । गार्ग्यायणानां

प्र०—अब्राह्मणशब्देन ब्राह्मणसदृशक्षत्रियादिग्रहणात् श्वशुरादिशब्दैश्च क्षत्रियादेरनभिधानादित्यर्थः ।  
 प्रसज्य प्रतिषेध इति । युवप्रत्ययमात्रस्य लुक् विधाय ब्राह्मणगोत्रात्परस्य स निषिध्यत  
 इत्यर्थः । मायूरिरिति । मयूरस्य पक्षिविशेषस्य गोत्र इत् । तदन्ताद्यूनि 'यत्रिप्रोश्चे'ति फक् ।  
 तस्य लुक् । ग्लुचुकायनेरिति । ग्लुचुकस्यापत्यं गोत्रमिति 'प्राचामवृद्धात्किन्बहुल'मिति फिन् ।  
 ततो यूष्यण । तस्य लुक्पण्येव भवति । अन्यथा वृद्धत्वाच्छः स्यात् । कापिञ्जलादेरिति ।  
 कापिञ्जलादस्यापत्यमत इत् । ततो यूनि 'कुर्वादिभ्यो एय' इति एयः । तस्य लुकीञश्चेत्यण्  
 भवति । अन्यथा छः स्यात् ।

प्राग्दीव्यत इति । प्राग्दीव्यतो येऽर्थास्तेषु विवक्षितेष्वित्यर्थः । वृद्धवदिति । गोत्रव-  
 दित्यर्थः । अन्यथा गोत्रसंज्ञाया युवसंज्ञया बाधितत्वाद्गोत्राश्रयकार्योऽप्रसङ्गः । गार्ग्यायणाना-  
 मिति । गर्गस्यापत्यं गोत्रं, 'गर्गादिभ्यो यत्र' । तदन्ताद्यूनि 'यत्रिप्रोश्चे'ति फक् । तदन्तात्समूहे  
 'गोत्रोश्चोष्टोरश्चे'ति वुत् । इदमर्थे 'गोत्रचरणद्वु'त्रिति वुत् । 'सास्य भक्ति'रित्यत्रार्थे 'गोत्र-

उ०—पदमवधारणार्थकमिति भावः । ब्राह्मणगोत्रमात्रादन्यदिति—माध्ये अन्यछन्देन क्षत्रियादिगोत्रमात्रग्रहणं  
 बोध्यम् । ब्राह्मणगोत्रमात्रे निषेधे तु क्षत्रियादिमात्रगोत्रे साधारणे च विधिरिति बोध्यम् । बाधितत्वादिति ।  
 'जीवति तु' इति 'तु'ग्रहणादवधारणार्थादिति भावः । नन्वत्रातिदेशोऽपि स्वाश्रययुक्तत्वमादायोपगवेरिञो

† २ । ४ । ५८ वा० १ अपरस्य वचनम् । १—'प्रसज्यायं प्रतिषेधो' पा० ।

‡ अत इञ् ; ( यञिञोश्च ) ४ । १ । ६५ ; ( १०१ )

+ प्राचामवृद्धात् फिन् बहुलम् ; प्राग्दीव्यतोऽण् ; यूनि लुक् ; प्राग्दीव्यतोऽण् ४ । १ । १६० ;

८३ ; ६० ; ८३

२—'तस्य यूनश्छात्राः' कीलहानपाठः ।

\* अत इञ् ; कुर्वादिभ्यो एयः ; यूनि लुक् ४ । १ । ६५ ; १५१ ; ६० ; इयश्च ४ । २ । ११२



किञ्चिद्गार्ग्यायणकम् । गार्ग्यायणो भक्तिरस्य गार्ग्यायणकः । गोत्राश्रयं बुञ् यथा स्यात्\* ।

यदि वृद्धवदतिदेशः क्रियते, औपगवेर्यु नश्छात्रा औपगवीया इतीवो गोत्र इत्यण् प्राप्नोति\* ।

यदि पुनर्युवा वृद्धवदित्यनेनानुत्पत्तिरिति दिश्येत । कथं पुनर्युवा वृद्धवदित्यनेनानुत्पत्तिः शक्याऽतिदेष्टुम् ? वतिनिर्देशोऽयम्, कामचारश्च वतिनिर्देशे वाक्यशेषं समर्थयितुम् । तद्यथा,—‘उशीनरवन्मद्रेषु यवाः’ । ‘सन्ति’ ‘न सन्ती’ति । मातृवदस्याः कलाः । ‘सन्ति’ ‘न सन्ती’ति । एवमिहापि युवा वृद्धवद‘भवति’ वृद्धव‘न भवती’त्येवं वाक्यशेषं समर्थयिष्यामहे । यथा गोत्रे युवप्रत्ययो न भवत्येवं प्राग्दीव्यतोऽधिकारे युन्यपि न भवतीति ।

तद्वक्तव्यम् । यद्यप्येतदुच्यते, अथवैतर्हि ‘यूनि लु’गित्येतन्न क्रियते । कथं तर्हि ‘फक्फिञोरन्यतरस्याम्’ [ ४ । १ । ६१ ] इति ? ‘फक्फिञ्वर्ती युवा वा वृद्धवद्व-

प्र०—क्षत्रियाख्येभ्यो बहलं वुञ् इति वुञ् । औपगवेरिति । सत्यतिदेशे ‘यूनि लु’गित्यस्य प्रत्याख्यानादिभ्यो लुगभावाद्बृद्धवदतिदेशादिञश्चेत्यप्रसङ्गः ॥ एतदोषपरिहारायाह—यदि पुनरिति । यथा गोत्रे युवप्रत्ययो नोत्पद्यते तथा युन्यपि प्राग्दीव्यतीयार्थविवक्षायां युवप्रत्ययस्यानुत्पादादिञभावादिञश्चेत्यण् न भविष्यतीत्यर्थः । अतिदिश्येतेति । ‘अतोऽयं दोषो न स्या’दिति वाक्यशेषः । एवं वाक्यशेषमिति । उभयसंभवे ‘न भवती’त्यध्याहरिष्यत इत्यर्थः । एवमित्यनेनाऽनन्तरं प्रकान्तो ‘न भवती’ति वाक्यशेषः परामृश्यते । तद्वक्तव्यमिति । ततश्च गौरवं स्यादिति भावः । अथवैतर्हि । एवं सतीत्यर्थः । एतेन गौरवं परिहृतम् । कथमिति । ‘यूनि लु’गित्यस्मिन्नकृते ‘फक्फिञोरन्यतरस्या’मित्येतदपि न कर्तव्यं, विधेयकार्यानिर्देशात् । ततश्च गार्ग्यायणस्य छात्रा गार्गीयाः, गार्ग्यायणीया इति रूपद्वयं न सिध्यतीति भावः । फक्फिञ्वर्तीति । वर्तनं वर्तः, फक्फिञोर्वर्तः फक्फिञ्वर्तः, स विद्यते यस्मिन् यूनि स वा वृद्धवत् । ततः पक्षे फक्फिञोर्त्पत्तिः, पक्षेऽनुत्पत्तिरिति द्वैरूप्यसिद्धिः ।

उ०—लुकि ‘इञश्चे’त्यत्र शकन्धादिपररूपेणोकारप्रश्लेषादिकारेणोञो विशेषणादणोऽप्राप्तेराह—सत्यतिदेश इति । प्रत्याख्यानादिति । इदञ्चिन्त्यं, कार्याऽतिवेशे तत्प्रत्याख्यानाऽसम्भवः, कापिञ्जलादासिद्धेः । अर्थातिदेशाऽनुत्पत्त्यतिदेशयोर्वक्ष्यमाणत्वेनेदानीं तदभावात् । तस्मात्लुक्कपि प्रत्ययलक्षणेनेजन्तत्वादणप्रसङ्ग इति भाष्याशयः । इकारप्रश्लेषे तु न मानमिति तत्त्वम् । उभयथाऽतिदेशस्यानिष्टत्वादाह—उभयसम्भव इति । ननु स्वसाध्यफलसिद्धये ‘फक्फिञो’रित्येतत्सूत्रमावश्यकमत आह—यूनि लुगिति । वर्तः—प्रवृत्तिः ।

× गार्गादिभ्यो यञ् ; यञिञोश्च ; ४ । १ । १०५ ; १०१ ; गोत्रोच्चेष्ट० ४ । २ । ३६ ; गोत्रचरणं दशुञ् ; गोत्रक्षत्रियाख्येभ्यो बहलं वुञ् ४ । ३ । १२६ ; ६६

\* इञश्च ४ । २ । ११२



वती'ति वक्ष्यामि । यदा तर्हि न वृद्धवत्तदा गार्ग्यायणानां समूहो गार्ग्यायणकम्, गार्ग्यायणानां किञ्चिद्गार्ग्यायणकम्, गार्ग्यायणो भक्तिरस्य गार्ग्यायणकः—गोत्राश्रयो बुञ् न प्राप्नोति ।

यदि पुनर्युवा वृद्धवदित्यनेनाऽर्थोऽतिदिश्येत—प्राग्दीव्यतोऽधिकारे यूनो वृद्धवदर्थो भवतीति । तद्वक्तव्यम् । यद्यप्येतदुच्यते, अथवैतर्हि यूनि लुगित्येतन्न करिष्यते । कथं 'क्विणोरन्यतरस्या'मिति ? 'क्विफञ्चतीं युवार्थो वा वृद्धवद्भवती'ति वक्ष्यामि । यदा तर्हि न वृद्धवत्तदा गार्ग्यायणानां समूहो गार्ग्यायणकम्, गार्ग्यायणानां किञ्चिद्गार्ग्यायणकम्, गार्ग्यायणो भक्तिरस्य गार्ग्यायणकः—गोत्राश्रयो बुञ् न प्राप्नोति ।  
एवं तर्हि—

राजन्यादबुञ्मनुष्याच्च ज्ञापकं लौकिकं परम् ।

यदयं बुञ्बिधौ† राजन्यमनुष्ययोर्ग्रहणं ‡ करोति तज्ज्ञापयत्याचार्यो 'लौकिकं

प्र०—यदा तर्हीति । गार्ग्यायणानां समूह इति विवक्षायां यदा वृद्धवदतिदेशात्फकोऽनुत्पत्तिस्तदा 'गार्ग्यक'मिति सिध्यति । यस्मिंस्तु पक्षे वृद्धवदतिदेशाभावात्फक्श्रवणं तत्र गोत्रलक्षणो बुञ् न प्राप्नोति ॥ इदानीमर्थान्तिदेशदर्शनायाह—यदि पुनरिति । यूनि लुगित्येतदिति । यूनो गोत्रत्वातिदेशाद्युपप्रत्ययस्याभावाल्लुप्त्र विधेय इत्यर्थः । यदयमिति । प्राग्गोत्रसंज्ञाया 'गोत्रे कुञ्जादिभ्य' इत्यतो गोत्रग्रहणानुवर्तनाच्छास्त्रीयगोत्राभिधायिनो राजन्यमनुष्यशब्दौ, ततश्च

उ०—भाष्ये—यदा तर्हीति । यदैवाऽतिदेशस्तदैव फकोऽनुत्पत्तिरिति भावः । गोत्रत्वाऽतिशयमिति । तत्त्वाऽतिदेशे च 'गोत्र एक एवे'ति नियमेन युवप्रत्ययाऽनुत्पत्तेर्लुक् न विधेयः, अतिदिश्यमानधर्मविरुद्ध-स्वाश्रयाऽभावश्चाऽतिदेशस्वभावसिद्ध इति भावः ।

ननु 'राजश्वशुराद्यत्, 'मनोज्ञातावज्यतौ' इत्याभ्यामनन्तराऽपत्येऽपि प्रत्ययेन तस्य गोत्रत्वाऽभावात्तत्र बुञोऽप्राप्तौ तत्प्रापकत्वेन तस्य चारितार्थात्कथं ज्ञापकत्वमत आह—प्राग्गोत्रेति । न चाऽत्र पक्षेऽनन्तराऽपत्ये 'गाङ्गेयः' 'श्वशुर्य' इत्यसिद्धिः, द्रौण्यायनिवदुपचारेण सिद्धेः । न च 'गार्गी'प्रभृतिभ्यो यूनि ढग्न स्यात्, गोत्रत्वारोपे 'एको गात्रे' इति नियमात्, तदनारोपे तु गोत्रत्वाऽभावादिति वाच्यम्, 'उदीचां वृद्धा'दिति सूत्रे 'अगोत्रा'दित्युक्तिसामर्थ्येन गोत्रप्रत्ययान्तप्रकृतिभ्योऽप्येषां विशिष्य विधानसामर्थ्यात् 'यन्निजोश्चे'त्यादिवधून्युत्पत्तिसिद्धेः । शास्त्रीयेति । यद्यपि लोके राजन्यमनुष्यशब्दौ नाऽपत्यार्थकत्वेन प्रसिद्धौ, किन्तु जातिशेषकत्वेनैव प्रसिद्धौ, तथापि गोत्राधिकारात्पौत्रप्रभृत्यपत्ये प्रत्ययविधानाच्छास्त्रीयवासनया

† गोत्रोन्नोद्धोरभराजराजन्यराजपुत्रवत्समनुष्याजाद् बुञ् ४ । २ । ३६

‡ राजश्वशुराद्यत्, मनोज्ञातावज्यतौ पुक् च ४ । १ । १३७, १६१



परं गोत्रग्रहणं'मिति । युवा च लोके 'गोत्र'मित्युपचर्यते । किंगोत्रोऽसि माणवक ? गार्ग्यायणः । किंगोत्रोऽसि माणवक ? वात्स्यायनः ।

यद्येतज्ज्ञाप्यते, औपगवेयूँ नश्छात्रा औपगवीयाः, गोत्राश्रय 'इजो गोत्र' इत्यण्-प्राप्नोति । सामूहिकेषु ज्ञापकम् । यदि सामूहिकेषु ज्ञापकम्, गार्ग्यायणानां किञ्चिद्गार्ग्यायणकम्, गार्ग्यायणो भक्तिरस्य गार्ग्यायणकः, गोत्राश्रयो वच्न प्राप्नोति । [ एवं तर्हि— ] बुञ्चिधौ ज्ञापकम् । यदि बुञ्चिधौ ज्ञापकम्, शालङ्केयूँ नश्छात्राः

प्र०—गोत्रग्रहणेनैव ताभ्यां बुञ्जः सिद्धत्वात्किं तयोर्ग्रहणेन । गृहीतौ तु ज्ञापयतो 'गोत्रग्रहणं लौकिकगोत्रपर'मिति । राजन्यमनुष्यशब्दौ च लौकिके प्रयोगे जातिविशेषवाचित्वालौकिकगोत्राभिधायिनौ न भवत इति कर्तव्यं तयोर्ग्रहणम् । लौकिकं च गोत्रमपत्यमात्रम् । परमिति । अपत्याधिकारादुत्तरमित्यर्थः । उपचर्यत इति । व्यवह्रियत इत्यर्थः ॥ शलङ्केरिति । शलङ्कोरपत्यमिति बाह्वादेराकृतिगणत्वादित्र । पैलादिषु शालङ्क्यशब्दपाठान्निपातनाच्छलङ्कादेशः । अत एव च निपातनाद्गोत्रेऽपि नडादिफका इत्र न बाध्यते । ततो यूनि फक् । तस्य पैलादित्वाल्बुकि कृते

उ०—तदभिधायिनावित्यर्थः । शास्त्रप्रक्रियायाश्च शास्त्रकल्पित आरोपितोऽप्यर्थो निमित्तम् । अत एव मनुषीशब्दात् कुलितमपत्यमित्यर्थे 'मानुषो जाल्म' इति भवत्येव । राजन्यशब्दाच्च 'उदीचां वृद्धा'दिति फिञ् न, 'राजश्वशुरात्' 'मनोर्जातौ' इत्यनयोर्गोत्राधिकारे पाठात्तयोरपि शास्त्रीयगोत्रत्वात् । एवञ्च शास्त्रीयगोत्रग्रहणे तद्वैयर्थ्यं स्पष्टमेव । 'शिवादिभ्यः' इत्यत्रैव 'गोत्र इति निवृत्त'मिति वृत्त्यादिग्रन्थास्तु चिन्त्या एव, उक्तप्रयोगाऽसिद्धयापत्तेः । लौकिकमित्यस्य च—लोकेऽपत्यत्वेन बोधजनकमपत्याधिकारविहितप्रत्ययान्तमित्यर्थः । अत एव राजन्यमनुष्याभ्यां शैषिको 'गोत्रचरणा'दिति बुञ् न लौकिकगोत्रत्वाऽभावात् । न चैतत्तथेत्याह—राजन्येत्यादि । लोके अपत्यत्वप्रकारकप्रतीतिजनकत्वरूपस्य तस्याऽभावः, जातिप्रकारेण बोधजननादित्यर्थः । गार्ग्यादिभ्योऽप्यपत्यत्वेन गोत्रस्य पौत्रप्रभृतेर्बोध इति बोध्यम् । इदञ्च यत्र शास्त्रीयग्रहणे गमकाऽभावस्तद्विषयम् । यत्र तु गमकं तत्र तस्यैव । यथा 'गोत्रेऽलु'गिति सूत्रे उत्तरसूत्रस्थयुवसाहचर्याच्छास्त्रीयस्यैव ग्रहणम् । अतः एव 'वाऽन्यस्मिन्' इति सूत्रभाष्ये गोत्रयुवसंज्ञयोः समावेशे एतद्विषये फलं दत्तम् ।

भाष्ये—युवा च लोके इति । अनन्तरापत्यस्याऽप्युपलक्षणमिदम् । उत्तरमिति । अन्यत्रेत्यर्थ इति केचित् । इदमेव युक्तम्, अत एव 'यज्जोश्चे'त्यत्र लौकिकगोत्रग्रहणं भाष्य उक्तम् ।

अत्र वदन्ति—एतत्सूत्रस्थभाष्यस्वारस्येन, 'अणिजोः' 'गोत्राऽवयवा'दिति सूत्रस्थभाष्येण च श्रुत्यपत्यमात्रं गोत्रं लौकिकमिति लभ्यते । जातिलक्षणे चैत्रमेव । 'अनुपसर्जना'दिति सूत्रे कुन्ती—अवन्ती-गान्धारीषु तत्चारोपेण 'इतो मनुष्यजाते'रित्यस्योदाहरणत्वोक्तिः, 'गोत्रोक्त' इति सूत्रे च । खण्डिकादिसूत्रे क्षत्रकमालवशब्दे 'जनपदशब्दात्क्षत्रिया'दित्यधिकारस्थप्रत्ययान्ते 'गोत्रोक्त' इति सूत्रेण बुञो भाष्ये करणं तु तद्वदारोपेणैव । अपत्याधिकारे तु युवत्वाऽनाक्रान्तपौत्रप्रभृत्यपत्यरूपम् । तदर्थकत्वं चारोपितं वास्तवं वेत्यन्यदिति ।

अत एव चेति । अन्यथा नडादिषु 'शलङ्क शलङ्कं चे'ति पाठाद्गोत्रे फगेव स्यात् । निपातनात्त्विअपि

१—काचित्कः पाठः ।



शालङ्काः\*, 'इजो गत्र' इत्यण् न प्राप्नोति । अस्तु तर्ह्यविशेषेण । कथमौपगवेर्यु नश्छात्रा औपगवीयाः ? गोत्रेणैव विशेषयिष्यामः—'गोत्रे य इन्विहित' इति ॥ ६० ॥

तस्यापत्यम् ॥ ४ । १ । १२ ॥—

तस्येदमित्यपत्येऽपि

'तस्येदम्' [ ४ । ३ । १२० ] इत्यपत्येऽपि अणिसद्वः । तस्येदंविशेषा ह्येते—अपत्यं समूहो विकारो निवास इति† ॥ किमर्थं तर्हीदमुच्यते ?

प्र०—इत्रन्तं यूनि वर्तत इति गोत्राश्रय इजश्चेत्यण् न प्राप्नोति ।

गोत्रेणैवमिति । 'कण्वादिभ्यो गोत्र' इत्यत्र गोत्रग्रहणेन पौत्रप्रभृति गोत्रं गृह्यते । गोत्र-प्रत्ययानुवादेन ह्यत्राऽपि विधीयते—'कण्वादिभ्यो गोत्रे यः प्रत्ययो विहितस्तदन्तेभ्योऽण् भवती'ति । कण्वादयश्च गर्गादिषु पठितास्तत्र च गोत्र इति वर्तते । अपत्याधिकारे च गोत्रग्रहणादेव शास्त्रीयं गोत्रं गृह्यते । तदेव च 'कण्वादिभ्यो गोत्रे' इत्यत्रानूद्यते । तदेवेजश्चेत्यत्रानुवर्तते । तेन गोत्रे य इज् विहितस्तदन्तादण् विधीयमानः शालङ्केर्भविष्यति न त्वौपगवेरित्यर्थः । नन्वौपगविशब्देऽनेन सूत्रेणैवो लुका भाष्यम् । नैष दोषः । पूर्वमेवास्योदाहरणस्य प्रत्याख्यानादन्यथासिद्धत्वादित्य-भिप्रायेणेदमुक्तम् ॥ ९० ॥

तस्यापत्यम् । तस्येदमिति । इदमिति सम्बन्धिसामान्ये सर्वविशेषान्तर्भावादपत्यस्याऽ-प्यन्तर्भूतत्वादित्यर्थः । बाधका इति । जातौ बहुवचनम् । तस्येदमित्यनेन विधीयमानस्याऽणो बाधकश्छस्तस्य वाचनार्थमिदं सूत्रमित्यर्थः । कथं पुनरिति । एकस्मिन्नर्थे प्राप्तौ सत्यां बाध्यबा-धकभावो भवति । तत्र शेषेऽर्थे विधीयमानश्छः, अण् त्वनेनाऽपत्य इति भिन्नार्थत्वादनयोः कथं

उ०—भवतीत्यर्थः । नन्वविशेषेण ज्ञापने कथं 'कण्वादिभ्यो गोत्रे' इत्यत्र शास्त्रीयगोत्रग्रहणमित्यत आह—गोत्रप्रत्ययेति । गोत्राधिकारविहितप्रत्ययाऽनुवादेनेत्यर्थः । तत्र च 'गोत्र' इति स्वर्यत इति भावः । तदेव चेति । शास्त्रीयं गोत्रमित्यर्थः । तच्च युवत्वाऽनाक्रान्तपौत्रप्रभृत्यपत्यरूपम् । न त्विति । यूनीजो विधानादित्यर्थः । इजो लुका भाष्यमिति । ननु लुकापि प्रत्ययलक्षणं सुलभं, न चेकाररूप इज् इत्यर्थान्न तत्, मानाऽभावादिति चिन्त्यमिदम् ॥ ६० ॥

तस्यापत्यम् । सर्वविशेषेति । सामर्थ्यादिति भावः । एतच्च 'तस्य'पदविचारे भाष्य एव स्फुटम् । ननु उदाहरणे एकस्य छस्यैवोपादानाद्बहुवचनमनुपपन्नमत आह—जाताविति । प्रयोगबाहुल्याऽभिप्रा-येणेति वक्तुं युक्तम् । जातौ बहुवचनस्य भाष्ये प्रत्याख्यानात् । भिन्नार्थत्वादिति । न हि 'ब्राह्मणेभ्यो भोक्तुं दधि दीयतां कौण्डिन्याय तैलं स्नानाये'त्यत्र बाध्यबाधकभावोऽस्तीति भावः । यद्येवम् 'उत्सर्गः

\* बाह्वादिभ्यश्च ४ । १ । ६६; पैलादिभ्यश्च २ । ४ । ५६ ।

† तस्य समूहः ४ । २ । ३७; तस्य विकारः ४ । ३ । १३४; तस्य निवासः ४ । २ । ६६

७२ \*



बाधनार्थं कृन् भवेत् ।

ये तस्य बाधकास्तद्बाधनार्थम् ॥ कथं पुनरशैषिकः शैषिकं बाधेत ?

उत्सर्गः शेष एवाऽसौ

यो ह्युत्सर्गः सोऽपि शेष एव ।

अथैतस्मिन्बाधकवाचनार्थे सति किं प्रयोजनम् ?

वृद्धान्य प्रयोजनम् ॥ १ ॥

वृद्धानि प्रयोजयन्ति ‡ । भानोरपत्यं भानवः । श्यामगोरपत्यं श्यामगवः ।

कथं पुनरिच्छताऽप्यपवादः प्राप्नुवन् शक्यो बाधितुम् ? 'तस्य' ग्रहणसामर्थ्यात् । किमिदं भवानध्यारुह्य 'तस्य' ग्रहणस्यैव प्रयोजनमाह, न पुनः सर्वस्यैव योगस्य ? अवश्यमुत्तरार्थमर्थनिर्देशः कर्तव्यः । समर्थविभक्तिरपि तर्ह्यवश्यमुत्तरार्थं प्रतिनिर्दिष्टव्या । एवं तर्हि 'योगविभागकरणसामर्थ्यात्' । इतरथा हि तस्यापत्यमत इन्भवतीत्येव ब्रूयात् \* ।

प्र०—बाध्यबाधकभाव इति प्रश्ने । उत्सर्ग इति । यदि योगविभागमकृत्वा 'तस्याऽपत्यमत इ' त्रित्युच्यते तदा प्रकृतिविशेषसम्बद्धस्यैवापत्यार्थस्योपयोगात् प्रकृतिसामान्यसम्बद्धोऽपत्यार्थः शेष एव स्यादिति स्यादेव वृद्धादपत्ये छः । पृथग्योगे तु अपत्यार्थस्यऽणादिविधातुपयोगाच्छेषत्वाभावाच्छस्याऽप्रतिरिति सैव बाधा कथ्यते । उत्सर्ग इति । प्रकृतिसामान्यसम्बद्धः सामान्यभूतोऽपत्यार्थ उक्तः । अथवेदमितिसामान्यभूतोऽर्थ उत्सर्गस्तदन्तर्भावादसत्यस्मिन्पृथग्योगेऽपत्यार्थ उत्सर्गः शेष एव भवति, अनुपयुक्तत्वादित्यर्थः ।

[ कथं पुनरिति । प्रकृतिसामान्याद्विधानादणोत्सर्गः । प्रकृतिविशेषात्तु विधानाच्छोऽपवाद इति मत्वा प्रश्नः ] तस्यग्रहणसामर्थ्यादित्येकदेशेन सूत्रं लक्ष्यते । तेन पृथक्सूत्रारम्भादित्यर्थः ।

शेष एवेत्यनुपपन्नमत आह—यदीति भाष्ये । 'उत्सर्ग' इत्युक्तिस्तु प्रकृतिविशेषाऽसम्बद्धत्वमात्रेण बोध्या । सामान्यसम्बद्ध इति । उक्तप्रकृतिविशेषातिरिक्तप्रकृतिसम्बद्ध इत्यर्थः । 'कथं पुनरशैषिकः शैषिकं बाधेत' इति भाष्ये न 'तस्येदमित्यदत्येऽपी'ति वदतः पूर्वपक्षः, 'तस्येद'मित्यपत्ये सिद्धयभावात्, तत्पूर्वपक्षस्याऽपि गलनात्, तस्मात्तृतीयस्योभयाऽनुपपत्त्युद्भाविता शङ्का । अत एव 'उत्सर्गः शेष एवाऽसौ' इति समाधिः । बाधकत्वाऽभावमात्रशङ्कायां त्वप्राप्तिरेव बाध इत्येवोत्तरं दद्यात् । तस्मात्पूर्वपक्षोपपादनपूर्वकं बाधकत्वाऽभावशङ्काया अपीडमुत्तरम् । व्याख्यातं च तथैवोपाध्यायैः । अपत्याऽर्थ उत्सर्ग इति । उत्सर्गभूतसामान्यशब्देनोपादानादिति भावः ।

ननु योगविभागेऽपत्ये छस्याऽप्राप्त्या बाधाया उक्तेः 'कथं पुनरिति प्रश्नो'नुपपन्नोऽत आह—प्रकृतिसामान्यादिति । ननु तस्यग्रहणमपि 'अत इज' इत्याद्यर्थं मत आह—एकदेशेनेति । गतिविशेष-

१—'बाधकबाधने' पा० ।

‡ वृद्धाच्छः ४ । २ । ११४

\* अत इज्, ४ । १ । ६५



पुँल्लिङ्गेनायं निर्देशः क्रियते, एकवचनान्तेन च, तेन पुँल्लिङ्गादेवोत्पत्तिः स्यादेवचनान्ताच्च, स्त्रीनपुंसकलिङ्गाद् द्विवचनबहुवचनान्तच्चेदं न स्यात् ।

तद्वितार्थनिर्देशे लिङ्गवचनमप्रामाणं तस्याऽविवक्षितत्वात् ॥ १ ॥

तद्वितार्थनिर्देशे लिङ्गवचनमप्रमाणम् । किं कारणम् ? तस्याऽविवक्षितत्वात् । नात्र निर्देशस्तन्त्रम् । कथं पुनश्तेनैव च नाम निर्देशः क्रियते, तच्चातन्त्रं स्यात् । तत्कारी च भवांस्तद्वेषी च । नान्तरीयकत्वादत्र पुँल्लिङ्गेन निर्देशः क्रियते, एकवचनान्तेन च । अवश्यं कयाचिद्विभक्त्या केनचिद् वचनेन निर्देशः कर्तव्यः । तद्यथा,—कश्चिदन्नार्थी शालिकलापं सतुषं सपलालमाहरति नान्तरीयकत्वात् । स यावदादेयं तावदादाय तुषपलालान्युत्सृजति । तथा कश्चिन्मांसार्थी मत्स्यान्सशकलान् सकण्टकानाहरति नान्तरीयकत्वात् । स यावदादेयं तावदादाय शकलकण्टकान्युत्सृजति । एवमिहापि नान्तरीयकत्वात्पुँल्लिङ्गेन निर्देशः क्रियत एकवचनान्तेन च । न ह्यत्र निर्देशस्तन्त्रम् ।

प्र०—पृथक्सूत्रे हि अपत्यार्थस्य शेषत्वाभावच्छस्याभावः । इतरोऽज्ञाताभिप्राय आह—किमिदमिति । अध्यारुह्येति । तत्रैव तात्पर्यं कृत्वेत्यर्थः । सिद्धान्तवादी स्वाभिप्रायं दर्शयितुमाह—एवं तर्हीति । पुँल्लिङ्गेनेति । यद्यपि नपुंसकेऽपि 'तस्ये'तिरूपं, तथापि नपुंसकयोर्युगपन्निर्देशस्य कर्तुमशक्यत्वात्कामचारादेवमुक्तम् । स्त्रीनपुंसकलिङ्गादिति । सुमातुरपत्यं सौमात्रः । क्षत्रस्यापत्यं क्षात्रिरित्यादावित्यर्थः । तद्वितार्थनिर्देश इति । तद्वितप्रकरणादेवमुक्तम् । सर्वत्रैव हि शास्त्रेऽस्मिन्नान्तरीयकत्वादुपात्तं लिङ्गसङ्ख्यं न विवक्ष्यते । कचित्सङ्ख्या तु विवक्ष्यते, यथा सुप्सुपेति । अप्रमाणमिति । तद्वगात् कार्यस्य विधिनिषेधौ न भवत इत्यर्थः । भावसूत्रे विस्तरेण भाष्यमेतद्व्याख्यातमिति तत् एवावधार्यम् ।

उ०—रूपस्याऽध्यारोहणस्य कथं शब्दविषयत्वमत आह—तत्रैवेति । कामचारादिति । एवं क्लीबनिर्देशे स्त्रीपुंसयोर्न स्यादिति बोध्यम् । यद्यपि 'नपुंसकमनपुंसकेने'रुपशेषेणाष्टेतस्मिन् स्थिति, तथापि वास्तवमेव समाधिं वक्तुं तन्नाहतम् । क्षत्रस्येति । एतेन 'नपुंसकस्याऽर्थस्यापत्येन योगाऽसम्भव' इत्यपास्तम् ।

तद्वितार्थेतिभाष्ये । तत्सम्बन्धपत्यमित्यर्थे प्रत्यय इति सूत्रार्थोदेवमुक्तम् । यद्वा तद्वितप्रयोजन-कनिर्देशे इत्यर्थः । सर्वत्रैवेति । 'भावे' इत्यादावपि । कचित्सङ्ख्येति । लिङ्गं तु सर्वत्राऽविवक्षितमेव, सङ्ख्या तु लक्षानुसारात्कचिद्विवक्ष्यते कचिन्नेत्यर्थः । विधेयविषये सङ्ख्याविवक्षोदाहर्तुमुचिता । तद्वशादिति ।

१—तृतीयभागस्य ३२३ पृष्ठे टिप्पणी द्रष्टव्या । उदाहरणमिदं भाष्ये १ । २ । ३६ ( भा० २ पृ० ५०-५८ ); ३ । ३ । १८ ( भा० ३ पृ० ३२२-३२३ ); ३ । ४ । २१ वा० २ ( भा० ३ पृ० ३७७-३७८ इत्येतेषु स्थलेष्वपि वर्तते ।



सर्वनामनिर्देशे विशेषाऽसंप्रत्ययः सामान्यनिर्देशात् ॥ २ ॥

सर्वनामनिर्देशे विशेषस्याऽसंप्रत्ययः । किं कारणम् ? सामान्यनिर्देशात् । सर्वनाम्नाऽयं निर्देशः क्रियते, सर्वनाम च सामान्यवाचि । तेन सामान्यवाचिन एवोत्पत्तिः स्याद्विशेषवाचिनो न स्यात् ।

सामान्यचोदनास्तु विशेषेषु ॥ ३ ॥

सामान्यचोदनास्तु विशेषेष्ववतिष्ठन्ते । तद्यथा,—‘गौरनूबन्ध्योऽजोऽग्नीषोमीय’ इत्याकृतौ चोदितायां द्रव्य आरम्भणालम्भनप्रोक्षणविशसनादीनि क्रियन्ते ।

विषम उपन्यासः । अस्ति कारणं येनैतदेवं भवति । किं कारणम् ? असम्भवात् । आकृतावारम्भणादीनां सम्भवो नास्तीति कृत्वाऽऽकृतिसहचरिते द्रव्य आरम्भणा [ लम्भनविशसना ] दीनि क्रियन्ते । इदमप्येवञ्जातीयकमेव । असम्भवात्सामान्यवाचिन उत्पत्तौ विशेषवाचिन उत्पत्तिर्भविष्यति ।

अपत्याऽभिधाने स्त्रीपुंल्लिङ्गस्याऽप्रसिद्धिर्नपुंसकलिङ्गत्वात् ॥ ४ ॥

अपत्याऽभिधाने स्त्रीपुंल्लिङ्गस्याऽप्रसिद्धिः । किं कारणम् ? नपुंसकलिङ्गत्वात् ।

प्र०—सामान्यनिर्देशादिति । ‘तस्ये’ति निर्देशात्तच्छब्दादेव सामान्यवाचिनः प्रत्ययः स्यान्नोपगवादिभ्य इत्यर्थः । सामान्यचोदना इति । विशेषाणामेव कार्यसिद्धयर्थं सामान्यमुपादीयते न तु स्वार्थमित्यर्थः । इदमपीति । ‘अपत्य’मित्यनेनैव सम्बन्धिशब्दत्वादपत्यवन्मात्रस्याक्षेपात्सामान्येनापत्यस्य विशेषणविशेष्यभावाऽयोगादिहापि सामान्येन विशेषा एव गृह्यन्ते । यदा तु प्रकरणवशाद्विशेषे सर्वनाम वर्तते तदा तस्मादपि प्रत्ययो भवति—तादायनिरिति । नपुंसकलिङ्गस्येति । औपगवमित्यनेनैवाऽपत्यस्याभिधानं स्यात् । औपगव औपगवीत्येवं न स्यादित्यर्थः ।

उ०—‘अप्रमाण’मित्यस्य विधिनिषेधे प्रमाणनकमित्यर्थ इति भावः । ‘सामान्यवाचिनस्तच्छब्दादेवे’त्यन्वयः । उपस्थितत्वादिति भावः । सामान्यवाचित्वञ्च परोक्षत्वेन सकलपरोक्षव्यक्तिबोधकत्वम् । विशेषाणामेवेति । यथा ‘तस्मिन्निति निर्दिष्टे’तस्मादित्युत्तरस्येत्यादौ । ननु ‘गौरनूबन्ध्य’ इत्यादावाकृतावसम्भवाद्द्रव्योपलक्षणत्वेऽपीहोपलक्षणत्वे प्रमाणाऽभावोऽत आह—अपत्यमित्यनेनेति । विशेषणविशेष्यभावाऽयोगादिति । फलाभावाच्चेत्यपि बोध्यम् । नन्वेवं सामान्यवाचिनः प्रत्ययो न स्यादेवेत्यत आह—यदा त्विति । यदा तच्छब्दः परोक्षत्वेन व्यक्तिविशेष वक्तृबुद्धिस्थं प्रकरणाद्बोधयति तदेत्यर्थः । तादायनौ ‘त्यदादीनी’ति वृद्धत्वाद्‘दुदीचां वृद्धा’दिति फिन् । एवमेव—छैणाः पौस्ता इत्यत्राप्ये प्रत्ययो बोध्यः । उत्पत्तिस्तत्रेति—भाष्ये । तत्र यथा पुंल्लिङ्गादेवोत्पत्तिश्चोदिता, तथा प्रकृते नपुंसके वाच्ये एवोत्पत्तिः स्यादिति न चोद्यते, किन्तु नपुंसकत्ववैशिष्ट्येनैव सर्वाऽपत्याभिधानं स्यात् न तु पुंस्त्वादिवैशिष्ट्येनाऽपीति चोद्यत इत्यर्थः ।

१—कचिन्न ।

२—‘नपुंसकत्वात्’ पा० ।



४ अ० । १ पा० । ३ आ० । ६२ सू० ] व्याकरणमहाभाष्यम्

२७३ •

अपत्यं नपुंसकलिङ्गम्, तेन नपुंसकलिङ्गस्यैवाऽभिधानं स्यात्, स्त्रीपुंलिङ्गस्य न स्यात् ॥ ननु चेदं पुरस्तादेव चोदितं परिहृतं च । उत्पत्तिस्तत्र चोद्यते, इह पुनरुत्पन्नेनाभिधानं चोद्यते ।

सिद्धं तु प्रजनस्य विवक्षितत्वात् ॥ ५ ॥

सिद्धमेतत् । कथम् ? प्रजनस्य विवक्षितत्वात् । प्रजनोऽत्र विवक्षितः । स च सर्वलिङ्गः ॥ किं पुनः कारणं समानायां प्रवृत्तावपत्यं नपुंसकलिङ्गं प्रजनः सर्वलिङ्गः ?

एकार्थे शब्दान्यत्वाद् दृष्टं लिङ्गान्यत्वम् ॥ ६ ॥

एकार्थे शब्दान्यत्वाल्लिङ्गान्यत्वं दृश्यते । तद्यथा,—पुष्यः तारका नक्षत्रम् । गेहम् कुटी मठ इति ।

अवयवान्यत्वाच्च ॥ ७ ॥

अवयवान्यत्वाच्च लिङ्गान्यत्वं दृश्यते । तद्यथा,—कुटी कुटीरः । शमी शमीरः । शुण्डा शुण्डारः । अवयवान्यत्वात्किं लिङ्गान्यत्वं स्यात्, किं पुनर्यत्र शब्दान्यत्वमपि ॥ ६२ ॥

प्र०—प्रजन इति । प्रसवमात्रं विवक्षितं, न तु लिङ्गसंख्ये अपीत्यर्थः । स चेति । सन्ततिरपत्यं प्रसव इति सर्वलिङ्गस्य शब्दैरभिधीयमानस्य दर्शनादित्यर्थः । समानायामिति । एकस्मिन्नर्थे इत्यर्थः । अपत्यमिति । अपत्यशब्दप्रत्याय्यमानमित्यर्थः । प्रजन इति । सर्वलिङ्गैः शब्दैः प्रत्याय्यमानत्वात्सर्वलिङ्ग इत्युच्यते ।

एकार्थे इति । एकैकोऽर्थः सर्वलिङ्गः, स च केनचिच्छब्देन प्रत्याय्यमानः केनचिदेव लिङ्गेन युक्तः प्रतीयते । अवयवान्यत्वादिति । स्वार्थिकस्यापि प्रत्ययस्योत्पत्तौ भिन्नावयवत्वाद्भिन्नशब्दप्रत्याय्यमानत्वादेकस्यैवार्थस्य लिङ्गभेदोऽवगम्यते किं पुनरत्यन्तभिन्नशब्दप्रत्याय्यमानस्य लिङ्गभेदावगतिर्न स्यादित्यर्थः ॥ ६२ ॥

उ०—‘अपत्यं नपुंसक’मित्ययुक्तं, तस्यैव शब्दान्तरेणाऽभिधाने लिङ्गान्तरयोगादत आह—अपत्यशब्देति । प्रजनशब्दप्रत्याय्यस्य पुंलिङ्गत्वात्प्रजनः सर्वलिङ्ग इत्ययुक्तमत आह—सर्वलिङ्गैरिति । प्रजन इत्यर्थः एव विवक्षितः, सूत्रे तच्छब्दाभावादिति भावः ।

नन्वेकस्याऽर्थस्य तत्तच्छब्दप्रतिपाद्यस्यैकमेव लिङ्गं लोके दृष्टमप्राय इति कथं सर्वलिङ्गत्वमत आह भाष्ये—एकार्थे इति । एकस्मिन्नर्थेऽपीत्यर्थः । तद्व्याचष्टे—एकैक इति । ‘स्त्रियाम्’ इति सूत्रे निरूपितमेतत् ॥ कैमुतिकन्यायप्रदर्शनाय भाष्ये—अवयवान्यत्वाच्चेति । तद्व्याचष्टे—स्वार्थिकस्येति । भिन्नाऽवयवत्वेऽपि भिन्नशब्दत्वमेवेति किंपुनर्यत्रेति न युक्तमत आह—अत्यन्तेति । यत्किञ्चिदवयवानामपि साम्याऽभावे इत्यर्थः ॥ ६२ ॥

१—अपत्यशब्दस्यायमेवार्थो निरुक्ते ( १ । ३ । १ ) द्रष्टव्यः—‘अपत्यं कस्मात् ? अपत्यतं भवति, नानेन पततीति वा ।’

२—‘एकार्थत्वेऽपि’ पा० ।



## ✓ एको गोत्रे ॥ ४ । १ । ९३ ॥

किमर्थमिदमुच्यते ?

उत्पादयितारं प्रत्यपत्ययोगात्तस्य च विवक्षितत्वादेकवचनं गोत्रे ॥१॥

उत्पादयितोत्पादयिताऽपत्येन युज्यते । 'तस्य च विवक्षितत्वात्' । उत्पादयितुः स चाऽभिसम्बन्धो विवक्षितः । उत्पादयितारं प्रत्यपत्ययोगात्तस्य चाभिसम्बन्धस्य विवक्षितत्वादुत्पादयितुरुत्पादयितुरपत्याभिधानेऽनेकः प्रत्ययः प्राप्नोति । इष्यते चैक एव

प्र०—एको गोत्रे । एकशब्दोऽयमन्यप्रधानासहायसङ्ख्याप्रथमसमानवाची, इह तु सङ्ख्यावाची प्रथमवाची वा गृह्यते इत्येव निर्णयोऽर्थान्तरासंभवात् । किमर्थमिति ॥ क्रियमाणेऽपि सूत्रद्वये सर्वमिष्टं न सिध्यतीति प्रश्नः । इह पौत्रप्रभृतावपत्ये विवक्षिते मूलप्रकृतेरेव गगदिः प्रत्यय इष्यते, न त्वनन्तरापत्यवाचिनो गार्गिप्रभृतेर्नापि गोत्रप्रत्ययान्ताद्गार्ग्यप्रभृतेः । यूनं तु गोत्रप्रत्ययान्तादेवेष्यते न तु मूलप्रकृत्यनन्तरयुवस्यः । स्त्रियां तु युवकार्यं नेष्यते, अपि तु गोत्रकार्यमेव । एतत्सर्वमेतस्मात्सूत्रद्वयाद्यथा न सिध्यति तथा क्रमेण वक्ष्यते वार्तिककारः ॥ प्रयोजनं तावदाद्यस्य सूत्रस्य कथयितुमाह—उत्पादयितारमिति । प्रतिशब्दो लक्षणे वाक्यकारेण प्रयुक्तः, उत्पादयितृसामान्यविवक्षया च द्विवचनं नाऽकारि । भाष्यकारेण तु भेदविवक्षया वीप्सामाश्रित्य द्विवचनं कृतम् । अपत्ययोगादिति । अपत्यस्य योग इति कर्तृषष्ठीसमासः । उत्पादयिता चाऽत्र कर्मत्वेन न विवक्षितः किं तर्हि प्रतिशब्दयोगविवक्षायां 'कर्मप्रवचनीययुक्ते द्वितीये'ति द्वितीयया निर्दिष्टः । अन्यथोपपदविभक्तेः कारकविभक्तिर्बलीयसी'ति कर्मणि कृद्योगलक्षणा षष्ठी स्यात् । तस्य चेति । सन्नप्यर्थो यदा लोके न विवक्ष्यते तदा नासौ शब्दसंस्कारनिमित्तं भवति । अपत्येन योगस्तु लोके उत्पादयितुरेव विवक्षित इति तन्निमित्ताऽनेकप्रत्ययप्रसङ्ग इत्यर्थः ।

उ०—एको गोत्रे । एकशब्दोऽयमिति । 'एके मन्यन्ते' 'एकः पार्थो धनुष्मताम्' 'आद्यन्तवदेकस्मिन्' 'द्वयेकयोः', 'एकेऽल्पप्राणाः' 'तेनैकदिक्' इति क्रमेणोदाहरणानि । असम्भवादिति । इष्टाऽनुगुणाऽसम्भवादित्यर्थः । सूत्रद्वये—'गोत्राद्यनि' [ इति ] 'एको गोत्र' इति च । प्रयोजनं तावदिति । 'प्रयोजनानोत्तरं दोषोक्तेरवसर' इति प्रथमं तत्प्रतिपादयतीत्यर्थः । ननु भाष्ये 'उत्पादयितोत्पादयिने'त्युक्तं वीप्सायां प्रतिशब्द इत्यवगमात् द्विवचनं दुर्वारमत आह—प्रतिशब्द इति । उत्पादयितारं लक्ष्यीकृत्याऽपत्ययोगव्यवहारादित्यर्थः । भाष्यकारेण त्विति । 'वार्तिकं सायान्यविवक्ष्ये'ति दर्शयितुमेव तथोक्तमिति भावः । कर्मत्वेन नेति । किन्तु शेषत्वेनेत्यर्थः । तथा सति 'उभयप्राप्तौ' इति नियमात्कर्त्तरि षष्ठी न स्यादिति भावः । प्रतिशब्दयोगविवक्षायामिति । प्रतिशब्दोत्पलक्ष्यलक्षणभावसम्बन्धविवक्षायामित्यर्थः । अन्यथा—कर्मत्वेन विवक्षायाम् । ननु तस्य च विवक्षितत्वादिति हेतुकथनमयुक्तं, सतो विवक्षाया एव युक्तत्वादत

१—'तस्य चाभिसम्बन्धस्य विवक्षितत्वात्' पा० ।



स्यादिति, तच्चाऽन्तरेण यत्नं न सिध्यतीत्येकवचनं गोत्रे । एवमर्थमिदमुच्यते ।

कथं पुनर्ज्ञायत उत्पादयितोत्पादयिताऽपत्येन युज्यत इति ? एवं हि दृश्यते लोके—  
पितामहस्योत्सङ्गे दारकमासीनं कश्चित् पृच्छति कस्यायमिति ? स आह देवदत्तस्य  
यज्ञदत्तस्य वेति । उत्पादयितारं व्यदिशति नात्मानम् ।

अस्ति प्रयोजनमेतत् ? किं तर्हीति ।

तत्र प्रत्ययान्ताद्गोत्रे प्रतिषेधो गोत्रे नियतत्वात् ॥ २ ॥

तत्र प्रत्ययान्ताद्गोत्रे प्रतिषेधो वक्तव्यः—औपगवस्यापत्यमिति\* । किं कारणम् ?

प्र०—एकवचनमिति । एकस्य प्रत्ययस्य प्रतिपादनमित्यर्थः । यावन्त्यपत्यानि तावतां  
प्रत्ययानां प्रसङ्गे सत्येक एव प्रत्ययो यथा स्यादित्येवमर्थमित्यर्थः । गोत्र इति च जात्यपेक्षयैकवचनं,  
तेन गोत्रसमुदाये प्रत्ययसमुदायो निवार्यते । कथमिति । एकमप्यपत्यं पितृपितामहादीनां सर्वेषां  
सम्बन्धि भवति । तथा चाऽपत्यं पौत्रप्रभृतिगोत्र'मिति सूत्रकारण सामानाधिकरण्येन निर्देशः कृत इति  
प्रश्नः । एवं हि दृश्यत इति । शब्दायैसम्बन्धे लोकव्यवहार एव प्रमाणं नान्यत् । तत्र च प्रष्टृप्र-  
तिवक्त्रोरुत्पादयितृविषये एव प्रश्नप्रतिवचने इति तत् एतदवधार्यत इत्यर्थः । 'अपत्यं पौत्रप्रभृ-  
ती'ति सामानाधिकरण्यं तु गौणमाश्रयिष्यते ।

तन्निति । अनन्तरोक्ते प्रयोजनेऽभिमतं सूत्रस्याऽसामर्थ्यान्नापत्यादिति वक्तव्यम्, अपत्य-  
प्रत्ययान्तादपत्ये प्रत्ययाभावार्यम् । गोत्र इति । यदैको गोत्रे इति गोत्रशब्दोपादानेन नियमः  
कृतः तदाऽयं प्रतिषेधो वक्तव्यः । यदि त्वेकोऽपत्य इत्युच्यते तदाऽपत्यप्रत्ययान्तादपत्ये नैवापरः

उ०—आह—सन्नपीति । यथा 'मातुः स्मरती'त्यादौ कर्मत्वम् । द्वितीयायाः पारिभाषिकैकवचनस्याऽनन्व-  
यादाह—एकस्येति । नन्वेकत्र गोत्रे एकस्यैव प्रत्ययस्य प्रसङ्गान्वयमाऽनुपपत्तिरत आह—जात्यपेक्षेयेति । गोत्रपदं  
गोत्रसमुदायपरमिति वक्तुं युक्तम् ।

ननूत्पादयितुरपत्येन सम्बन्धस्य प्रसिद्धतया किं प्रश्नेनेत्यत आह—एकमपीति । गौणमिति । अपतन-  
हेतुत्वरूपमुणयोगादित्यर्थः । तत्रेत्यस्यार्थमाह—अनन्तरोक्त इति । 'अनन्तरोक्तेऽभिमते प्रयोजने तत्प्रयो-  
जनसिद्धौ सूत्रस्याऽसामर्थ्या'दित्यन्वयः । 'प्रत्ययान्तात्प्रतिषेध'इति व्याचष्टे—नाऽपत्यादिति । अपत्यमवप्र-  
त्ययान्तात्तेत्यर्थः । तेन गोत्रप्रत्यय एवेति । 'गोत्रसामान्ये एक एव प्रत्ययः' इत्युक्ते तत्रैव नाऽनेक इति

१—'कश्चित् कंचित् पृच्छति कस्यायं दारक इति' पा० ।

२—'जनयितुः प्रजैवमर्थ्याये ऋचा उदाहरिष्यामः ।

परिष्वङं ह्यरणस्य रक्शो नित्यस्य रायः पतयः स्यामः । न शेषो अग्ने अन्यजातमस्त्यचेतानस्य  
मा पथो विदुः ॥ ( ऋ० ७ । ४ । ७ )

परिहर्तव्यं हि नोपसर्तव्यमरणस्य रेक्शः । .....शेष इत्यपत्यनाम शिष्यते प्रयतः, अचेतयमानस्य  
तत्प्रमत्तस्य भवती'ति यास्कः । ( निर० १ । ३ । १ )

\* प्राग्दीग्यतोऽण्, ( अत इम् ) ४ । १ । ८३ ( ६५ )



‘गोत्रे नियतत्वात्’ । गोत्रे ह्ययं नियमः क्रियते, तेन यश्चाऽसौ यथाजातीयकश्च गोत्रे’  
प्रत्ययः प्राप्नोति स एकः स्यात् । कश्च प्राप्नोति ? यः प्रत्ययान्तात् ।

परमप्रकृतेऽप्युत्पत्तिः ॥ ३ ॥

परमप्रकृतेऽप्युत्पत्तिर्वक्तव्या । अयोगाद्वि न प्राप्नोति ।

प्र०—प्रत्ययः स्यात्, अपत्यजातावेकस्यैव विधानात् । ‘एको गोत्रे’ इति तूच्यमानेऽनन्तरापत्यप्रत्ययान्ताद्गोत्रे प्रत्ययः स्यादेव । तुल्यजातीयापेक्षो हि नियमः । तेन गोत्रप्रत्यय एवाऽपरो निवार्यते । ततश्च गोत्रप्रत्ययान्तादपरो गोत्रप्रत्ययो मा भूत्, अनन्तरापत्यप्रत्ययान्तात्तु गोत्रे प्रत्ययः स्यादेवेति भावः । अथवा यदोत्पादयितैवाऽपत्येन युज्यते न तु पितामहादिः, ‘एको गोत्रे’ इत्येतच्च नियमार्थः, तदा यतोऽनेकप्रत्ययप्रसङ्गो गोत्राकृतौ विवक्षितायां तस्मादेक एवेति नियम्यते । अपत्यप्रत्ययान्तादेव च क्रमेणापत्यपरम्पराविवक्षायां नेकप्रत्ययप्रसङ्गात्तत एवैकाभ्यनुज्ञानद्वारेणानेकनिवारणं स्यादिति भावः । यश्चाऽसौ यथाजातीयकश्चेति । यत्प्रकृतिरित्यर्थः । उभयोपादानं सर्वविशेषयोगप्रतिपत्त्यर्थम् ।

परमप्रकृतेरिति । गगदिरेत्यर्थः । अयोगादिति । (उत्पादयितर्यपत्ययुक्ते गर्गस्य पौत्रादिना अपत्यापत्यवत्तन्त्रन्धाभावात्प्रत्ययो न प्राप्नोति । यद्यपि ‘गर्गादिभ्यो य’जिति विधानसामर्थ्याद्गर्गादिभ्यो गोत्रप्रत्ययाः सिध्यन्ति, तथापि येऽणादयोऽनन्तरापत्ये सावकाशास्ते परमप्रकृतेरुपवादेर्गोत्रे न प्राप्नुवन्तीति विवक्षितम् । अथोच्यते—‘एको गोत्रे’ इत्येतत्परमप्रकृतेर्विध्यर्थं भविष्यतीति, नियमस्तर्हि न प्रकल्प्येत । ततश्चापत्यमालायां प्रत्ययमालाप्रसङ्गः । ननु परमप्रकृतेः प्रत्ययोत्पत्तावुच्यमानायामपि प्रकृतिप्रत्ययार्थयोः परम्परायोगस्तदवस्थ एवेति प्रयोगो नैव स्यात् । नैष दोषः । पारंपर्येण सम्बन्धसद्भावात्प्रयोगो भविष्यति । साक्षात्सम्बन्धे तु प्रत्ययस्य

उ०—वचनव्यक्तेरिति भावः । ननु गोत्रे यदपत्यलक्षणं सामान्यं तदपेक्षे नियमे नाऽयं दोष इत्यरुचेराह—अथवेति । नियमार्थमिति । न तु परमप्रकृतेस्तृतीयादावपत्ये विध्यर्थमिति भावः । ननु विध्यर्थत्वे सम्भवति कथं नियमार्थत्वमिति चेत्सत्यम्, पराऽभ्युपगमेनैवमुक्तेः । यतः—यस्माच्छब्दात् । अपत्यप्रत्ययान्तादेवेति । न ह्युपगोस्तृतीयेन सम्बन्धः, किन्त्वोपगवस्यैवेति भावः । युगपदसम्भवादाह—क्रमेणेति । तत एव—प्रत्ययान्तादोपगवादरेव । एवञ्च तृतीये ‘औपगवि’रिति स्यादेवेति भावः । ‘यथाजातीयक’शब्दार्थमाह—यत्प्रकृतिरिति । सर्वविशेषेति । ‘गर्गादिभ्यो य’जित्यादिविशेषसूत्रविषयप्रतिपत्त्यर्थमित्यर्थः ।

‘परमप्रकृति’शब्देनाऽपत्यप्रत्ययरहित उच्यते । विध्यर्थमिति । एकशब्दः प्रथमवाची । प्रथमः—प्रकृतिभूतशब्दो गोत्रे प्रत्ययमुत्पादयतीत्यर्थ इति भावः । नन्वेवमेव प्रत्ययोऽपि वचनेन विना भविष्यतीत्यत आह—साक्षात्सम्बन्धे त्विति । वक्ष्यमाणेति । ‘यूनि चाऽन्तर्हितेऽप्राप्ति’रित्येतयोः पूर्वपक्षयोः—यच्च पठि-

१—‘गोत्रप्रत्ययः’ पा० ।



एतयोश्चैव परिहारः, पठिष्यति ह्याचार्यो 'यूनि चान्तर्हितेऽप्राप्ति'रिति† तस्य च यथा तत्प्रत्ययान्तम् । यथा‡ तदेव विकारावयवप्रत्ययान्तं द्वितीयं च तृतीयं च विकारं सङ्क्रामति, एवमिहापि तदेवापत्यप्रत्ययान्तं द्वितीयं च तृतीयं चापत्यं सङ्क्रमिष्यति ।

भवेत्सिद्धम् औपगवस्यापत्यमौपगवः, यत्र स एवानन्तर इष्यते, स एव गोत्रे । इदं तु खलु न सिध्यति गर्गस्यापत्यं गार्ग्य इति । अत्र ह्यन्योऽनन्तर इष्यते, अन्यो गोत्रे\* ।

### स्त्रियां चानियमः ॥ ४ ॥

प्र०—चरितार्थत्वादौणसम्बन्धाश्रयेणोत्पत्तिर्न स्यादिति वक्तव्या । इदानीमेतद्दोषद्वयं वक्ष्यमाणेन दोषेण सह परिहर्तुमाह—एतयोश्चेति । 'च'शब्दो वक्ष्यमाणापेक्षया समुच्चार्यार्थः । तत्प्रत्ययान्तमिति । †त्रितश्च तत्प्रत्यया'दित्येतत्सूत्रं प्रत्याख्यायते । यो हि कपोतस्य तदवयवस्य तद्विकारस्य वावयवो विकारो वा सोऽभेदोपचारात्कपोतस्याप्यवयवो विकारश्च भवतीति कपोत एव भविष्यतीति नार्थो मयङ्बाधनार्थेन 'त्रितश्च तत्प्रत्यया'दित्यनेन सूत्रेण । तत्र यथा कपोतस्य वा विकारावयवाम्यामभेदोपचारात्कपोतस्य वेत्युभयथेष्टं सिध्यति तथेहाप्युपगवयोरौपगवतदपत्ययोर्वाऽभेदोपचारात्पौत्रपुत्रभृतिरौपगवशब्देनाभिधायिष्यते । गार्ग्यायणापत्यं च गार्ग्यायणशब्देनेति दोषत्रयमपि परिहृतम् ।

अस्य परिहारस्याव्याप्तिं दर्शयितुमाह—भवेदिति । अत्र ह्यन्य इति । यदि गार्गो गर्गत्वमारोप्यते तदा गार्गिरेव—भेदसम्बन्धस्य निवृत्तत्वात्—गर्गशब्दवाच्य इति गार्गेरपत्यं गार्गिरेव स्यात्, गार्ग्यश्चेष्यते । अथ गार्गितदपत्ययोरभेदाध्यवसायस्तथापि गार्गेरपत्यं गार्गिः प्राप्नोति । यद्यपि 'गर्गादिभ्यो य'त्रिति वचनसामर्थ्याद्गार्ग्यः स्यात्तथापि गार्गिरपि स्यात्, तस्मादपत्यविषये दोषवानभेदोपचार इति भेद एवाश्रयणीयः । तथा च प्रत्ययान्तात्प्रतिषेधः, परमप्रकृतेऽप्युत्पत्तिर्नक्तव्येति स्थितमेतत् ।

स्त्रियां चेति । 'च'शब्दो दोषसमुच्चयार्थः । तत्रानन्तरापत्यस्त्रियां गोत्रस्त्रियां चानियम-

उ०—अप्युच्चार्यो 'यूनि चान्तर्हितेऽप्राप्ति'रिति तस्य च परिहारो यथा 'तत्प्रत्ययान्त'मिति भाष्येऽन्वयः ।

ननु 'त्रितश्चे'त्यनेन प्रत्ययान्तरविधानेपि रूपभेदामावाद्युक्तं यत्—तदेव द्वितीयः पुनसंक्रामतीति, इह तु रूपाभेदसाधकप्रत्ययान्तराभावात्कथं तदुपपद्यत इति तत्प्रत्याख्यानमिप्रायेणाह—जितरचेति । तृतीयदोषपरिहारप्रकारमाह—गार्ग्यायणापत्यञ्चेति । तयोर्भेदविवक्षा त्वनभिधानान्नेति नानिष्टम् । गार्गिरपि स्यादिति । भेदविवक्षायां यजेष्टे सिद्धेऽप्यभेदोपचारादनिष्टमपि प्राप्नोतीत्यर्थः ।

१—'चैव' पा० ।

† ४ । १ । ६३ वा० ५

‡ जितश्च तत्प्रत्ययात् ४ । ३ । १५५

\* अत इज; गर्गादिभ्यो यज् ४ । १ । ६५; १०५

७३ \*



स्त्रियां च युवत्यां नियमो न प्राप्नोति—औपगवी माणविका । नियमाद्वि स्त्री  
पर्युदस्यते, 'एको गोत्रे' 'गोत्राद्यून्यस्त्रियाम्' [ ४ । १ । ६४ ] इति ।

कतरस्मिन्पक्षेऽयं दोषः ? 'उत्पादयितर्यपत्ययुक्ते' । उत्पादयितरि तावदपत्य-  
युक्ते न दोषः । उत्पादयितरि ह्यपत्ययुक्ते न सर्वत उत्पत्त्या भवितव्यम् । तत्र

प्र०—प्रसङ्गाभावात्सामर्थ्ये तत्र प्रभृतेरपत्यं स्त्री गृह्यते । युवसंज्ञया गोत्रसंज्ञाया एकसंज्ञा-  
धिकारे वृद्धं युवेति वचनात्तु शब्दाद्वा नियमार्थाद्भावितत्वात्स्त्रियाः पौत्रप्रभृतेरपत्यस्य गोत्रसंज्ञा  
नास्तीत्येको गोत्र इत्येष नियमो नास्ति । अस्त्रियामिति निषेधाद्गोत्राद्यून्यपि नास्ति नियमः,  
तथा च स्त्रियां विवक्षितायामनेकप्रत्ययप्रसङ्गः । औपगवस्यापत्यं स्त्रीत्यत इति तौत्रं प्राप्नोति ।  
'इतो मनुष्यजाते'रिति ङीष्—अत इजन्तान् प्राप्नोति । 'गोत्रं च चरणैः सहे'त्यत्र शास्त्रीयस्य  
गोत्रस्य ग्रहणात्, स्त्रियाश्चास्या गोत्रसंज्ञाया अभावात् । एतच्चेन्न उपसङ्ख्यानमजात्यर्थमित्येत-  
दनपेक्षयैवोदाहृतम् । गोत्रलक्षणश्च यत्रादि पौत्र्यामेव स्यात्, अजीवद्वंश्यायां च स्त्रियां पौत्रप्रभृते-  
रपत्ये । जीवद्वंश्यायां तु न स्यात् । अपत्यसामान्यलक्षण एव तु स्यात् । नियमादिति ।  
सामान्यपेक्षमेकवचनं, नियमद्वयादित्यर्थः ।

कतरस्मिन्निति । येनोद्भावितो दोषस्तदीयोऽयं न प्रश्नः, विरोधात्, किं तर्हि  
पक्षप्रविभागदर्शनेन भाष्यकारोऽनन्तरोक्तमेवार्थं प्रश्नपूर्वकं विवृणोति उत्पादयितरि तावदिति ।  
'अनियम'इति यदुक्तं तत्र वाक्यलमुद्भावयति । यदोत्पादयितुरेवापत्येन योगो नान्यस्य तस्मिन्

उ०—चशब्द इति । पूर्वोक्तस्य दोषद्वयस्य स्थितत्वादिति भावः । ननु वातिके 'स्त्रियाञ्चे'ति-  
सामान्योक्तोर्भाष्ये 'स्त्रियां युवत्यामिति विशेषकथनं' निर्जीजमत आह—तत्रानन्तरेति । अनन्तरापत्यस्यै-  
कत्वात्तत्रानियमप्रसङ्गाऽभावः, गोत्रस्त्रियान्तु 'एको गोत्रे' इति नियमात्तदभाव इत्यर्थः ।

ननु 'अनन्तरस्ये'ति न्यायेन 'अस्त्रियां'मिति 'गोत्राद्यून्ये'त्यस्यैव निषेध इति भाष्ये 'एको गोत्रे'  
इत्यभिधानमयुक्तमत आह—युवसंज्ञयेति । तुशब्दाद्वेति । 'जीवति तु' इत्यत्र तुरवधारणार्थः । युवैव  
न गोत्रमित्यर्थ इति भावः । ननु इत्यपि 'इतो मनुष्ये'ति ङीष् 'औपगवीमाणविके'ति सिध्यति, स्वरे च  
नास्ति विशेषोऽणान्ताङ्गीपि, इजन्तान्ङीप्ति वेत्यत आह—इतो मनुष्येति । अत इजन्तादिति । युवापत्य-  
वाचकादस्मादिजन्तादित्यर्थः । नन्वजात्यर्थमुपसङ्ख्यानमस्येवेत्यत आह—एतच्चेति । दोषान्तरमाह—  
गोत्रलक्षण इति । एवञ्च तदपेक्षायामपि न दोषः इत्यर्थः । पौत्र्यामेवेति । वचनसामर्थ्याद्गोत्रे गर्गादिस्थो  
भवन् यत्रादिः, स्त्रीस्यै पौत्र्यामेव स्यादेवञ्च तत्र सावकाशोऽयमित्यर्थः । अवकाशान्तरमप्याह—अजीवद्वं-  
श्यायाञ्चेति । पौत्रप्रभृत्यपत्यभूतायामजीवद्वंश्यायामत एव गोत्रभूतायां स्त्रियामित्यर्थः । जीवद्वंश्याया-  
न्विति । युवसंज्ञया गोत्रसंज्ञाया बाधादिति भावः । सिद्धान्ते तु स्त्रियां युवसंज्ञाया अभावात्स  
एवेभ्यत इति तात्पर्यम् । सामान्यलक्षणः—इत्यादिः ।

विरोधादिति । 'पितुरेवापत्य'मिति पक्षमुपक्षिप्य तत्रैव दोषमभिधाय तस्यैव प्रश्नो व्याहृत इत्यर्थः ।  
अनन्तरोक्तमेवेति । स्त्रियां नियमद्वयाऽप्रवृत्तेरनेकप्रत्ययप्रसङ्गरूपाऽनियमः, गोत्रलक्षणश्च यत्रादिरिति  
चोक्तमर्थमित्यर्थः । वाक्यलमिति । सामान्येनोक्तेऽयं वचनमिष्टं तादर्थ्यान्तरकल्पनया बाधोक्तिर्वाक्यलम् ।



नियमो नोपपद्यते । असति नियमे नैष दोषः ।

सर्वेषु तर्ह्यपत्ययुक्तेष्वयं दोषः । सर्वेषु तर्ह्यपत्ययुक्तेषु सर्वत उत्पत्त्या भवितव्यम् । तत्र नियम उपपन्नो भवति । सति [ च' ] नियम एष दोषः ।

उत्पादयितरि चापत्ययुक्ते स्त्रिया युवत्या अभिधानं न प्राप्नोति । किं कारणम् ? गोत्रसंज्ञां युवसंज्ञा बाधते, गोत्राद्यूनि चास्त्रियां प्रत्ययो विधीयते ।

यूनि चान्तर्हितेऽप्राप्तिः ॥ ५ ॥

यूनि चान्तर्हिते नियमस्याप्राप्तिः—गार्ग्यायणस्यापत्यमिति ।

कतरस्मिन्पक्षेऽयं दोषः ? सर्वेष्वपत्ययुक्तेषु । सर्वेष्वपत्ययुक्तेषु तावन्न दोषः ।

प्र०—विवक्षिते एकस्या एव प्रकृतेरेक एव प्रत्ययः प्राप्नोति न त्वनेकस्तदा सूत्रद्वयं नैव नियमार्थं किं तर्हि विध्यर्थमिति—किमुच्यते 'स्त्रियां चानियम' इति । प्रत्ययमालाप्रसङ्गदोषस्तु गोत्रलक्षण-प्रत्ययाप्रसङ्गदोषश्च स्थित एव ।

सर्वेष्विति । वक्ष्यमाणेन न्यायेन सर्वेऽपत्येन युज्यन्त इति पक्षो-पपत्तिः ।

इदानीं वाक्छलं परिहरति—उत्पादयितरि चेति । 'च'शब्दो न केवलं पञ्चान्तरे यावदस्मिन्नपीत्यस्यार्थस्य द्योतनार्थः । अभिधानं न प्राप्नोतीति । गोत्रविषयेण यत्रादिप्रत्ययेनेत्यर्थः । अयमेवात्रानियमो विवक्षितः । 'एको गोत्रे' इत्येतन्नियमपूर्वकं स्त्रिया गोत्रप्रत्ययेनाभिधानं न प्राप्नोतीत्येवोऽर्थोऽत्र विवक्षित इत्यर्थः ।

यूनि चेति । चतुर्थादिना व्यवहिते पञ्चमादावित्यर्थः । अत्रापि पूर्ववत्प्रभूपूर्वकं पक्षप्रविभागेन विवरणं कर्तुमाह—कतरस्मिन्निति । तत्र नियम इति । गोत्रादेव यूनीति भावः ।

उ०—प्रकृते च नियमेनास्त्रिया गोत्रप्रत्ययेनाभिधानं न प्राप्नोतीत्येवं रूपस्य वक्तुर्विवक्षिताऽनियमशब्दार्थस्य 'एको गोत्रे' गोत्राद्यूनीति नियमशाल्वाऽप्रातिगित्यन्यथाकरणेन दोषोद्भावनं क्रियत इत्यर्थः । विध्यर्थमिति । उपगुशब्दाच्चतृतीयादावपत्ये प्रत्ययाऽप्राप्तेः 'एको गोत्रे' इति विध्यर्थम् । एवं गोत्रान्तात्पञ्चमादौ यूनि विध्यर्थं परं सूत्रम् । किमुच्यत इति । नियमस्यैवाभावास्त्रियां नियमो न प्राप्नोतीति किमुच्यत इति भावः । ननु तर्हि विधिपक्ष एवाश्रीयतामत आह—प्रत्ययमालेति । अयं दोषस्तु स्थित एव, 'गोत्रलक्षणे'त्यादिदोषश्च स्थित एवेत्यन्वयः ।

इदानीं वाक्छलमिति । स्वाभिप्रायप्रकाशनद्वारेत्यर्थः । ननु ख्यादिशब्दैर्युवत्या अभिधानसम्भवादाह—गोत्रविषयेणेति । अयमेवात्रेति । न तु नियमशाल्वाप्रातिरूप इति भावः । नियमपूर्वकमिति । नियमोऽपि न सिध्यत्यभिधानञ्चेत्यर्थः । भाष्ये—अभिधानं न प्राप्नोतीत्यस्य—तयोः शास्त्रयोर्नियमत्वपूर्वकं गोत्रविहितयत्राऽभिधानं न प्राप्नोतीत्यर्थः । अनयोर्विधित्वेऽपि गोत्रसंज्ञाया युवसंज्ञाया बाधादभिधानाप्राप्तिरिति भावः । तथा गार्ग्यप्रकृतिक्रफकापि स्त्रिया युवत्या अभिधानं न प्राप्नोति । तदाह भाष्ये—गोत्राद्यूनि चास्त्रियां प्रत्ययो विधीयत इति ।



सर्वेषु ह्यपत्ययुक्तेषु सर्वत उत्पत्त्या भवितव्यम् । तत्र नियम उपपन्नो भवति । सति नियमे नैष दोषः ।

उत्पादयितरि तर्ह्यपत्ययुक्तेऽयं दोषः । उत्पादयितरि ह्यपत्ययुक्ते परमप्रकृतेर-  
नन्तरादगोत्राच्चायोगान्न प्राप्नोति । यूनश्च न प्राप्नोति । किं कारणम् ? गोत्रादिति  
नियमात् ।

सन्तु तर्हि सर्वेऽपत्ययुक्ता इति । कथं पुनर्ज्ञायते सर्वेऽपत्ययुक्ता इति । एवं  
हि याज्ञिकाः पठन्ति—‘दशपुरुषानूकं यस्य गृहे शूद्रा न विद्येरन् स सोमं पिबे’दिति ।

प्र०—परमप्रकृतेरिति । पञ्चमस्य त्रिभिरपत्यापत्यवत्संबन्धाभावादित्यर्थः । यूनश्चेति । चतुर्था-  
त्यर्थः । गोत्रादिति । चतुर्थस्य युवत्वादगोत्रसंज्ञाया अभावः । ननूत्पादयितर्यपत्ययुक्ते नियन्तव्यस्या-  
भावादगोत्राद्युनीति विध्यर्थं भविष्यति । तत्रानन्तरे यूनं गोत्रात्सिद्ध एव प्रत्यय इति व्यवहिते यूनं  
गोत्रेण तस्यायोगादप्राप्तः प्रत्ययो विधास्यते, तत्किमुच्यते ‘यूनं चान्तर्हितेऽप्राप्तिः प्रत्ययस्ये’ति ?  
उच्यते—उत्पादयितर्यपत्ययुक्ते गोत्रसमुदाये प्रत्ययमालाप्रसङ्गनिवृत्त्यर्थं ‘मेको गोत्रे’ इति सूत्रं  
यथा नियमार्थमेवं युवसमुदाये युवसामान्ये वा ‘युव’शब्देनोच्यमाने गोत्रादगोत्राच्च प्रत्ययप्रसङ्गे  
गोत्रादेव यूनीति नियमे क्रियमाणे विध्यर्थत्वाभावाद्युक्तमुक्तं ‘यूनं चान्तर्हिते’ इति ।

सन्तु तर्हीति । तेन व्यवहितेऽपि यूनं गोत्रादेवेति वचनादगोत्रप्रत्ययो भविष्यतीति नास्त्ययं  
दोषो ‘यूनं चान्तर्हित’ इति । दशपुरुषानूकमिति । अनुपूर्वात्कायतेरनूकानमनूक इति ‘घञर्थे कविधाम्न’-  
मिति कः । ‘अन्येषामपी’ति दीर्घत्वम् । दशपुरुषा अस्मिन्ननूके इति बहुव्रीहिः । दशपुरुषोऽनूकोऽस्मि-

उ०—नियमस्याप्राप्तिरिति । नियमपूर्वकं गोत्रप्रकृतिकयुवप्रत्ययेनाऽभिधानाऽप्राप्तिरित्यर्थः । पञ्चप्रविभागे-  
नेति । ‘पितुरेवापत्य’मिति पक्षे वास्तिकप्रवृत्तिं वक्तुमित्यर्थः । भाष्ये—सर्वत इति । मूलप्रकृत्यनन्तराप-  
त्यप्रत्ययगोत्रप्रत्यययुवप्रत्ययान्तादित्यर्थः । तत्र ‘एको गोत्रे’ इति नियम उपपन्न इति भ्रान्तिं व्युदस्यति—  
गोत्रादेवेति । ननु पञ्चमस्य गर्गादिनैकदैशावस्थानादिरूपसम्बन्धसद्भावादाह—पञ्चमस्य त्रिभिरिति । यूनं  
चान्तर्हितेऽप्राप्तिरित्यस्य नियमाप्राप्तिरिति नार्थः, किन्तु प्रत्ययाप्राप्तिरित्यर्थः इति तात्पर्यम् । नियन्तव्य-  
स्येति । नियमेन व्युदस्येत्यर्थः । एकस्मादेकस्यैव प्रत्ययस्य प्रसङ्गादगोत्रात्परमप्रकृत्यनन्तरापत्यरूपाद्यूनं  
प्रत्ययाप्राप्तेर्यद्यपि युवापत्यप्रत्ययान्तात्प्राप्नोति तथापि तस्यां व्यक्तौ गोत्राऽगोत्राभ्यामप्राप्त्या नियमाऽनुप-  
पत्तिरिति भावः । यथा नियमार्थमिति । परेण स्वीकृतमित्यर्थः । तदभ्युपगमानुसारेण दूषणदानमिति  
तात्पर्यम् । प्रत्ययविधित्वे तु युवप्रत्ययान्तादपि युवप्रत्ययप्रसङ्गो दोष इति बोध्यम् ।

युवसमुदाय इति । तदभिप्रायमेव सूत्रे एकवचनमिति भावः । युवसामान्ये वेति । जातावेकवच-  
नमिति भावः । अगोत्रादिति । युवप्रत्ययान्तरूपादित्यर्थः । सर्वेष्वपत्ययुक्तेषु यथानन्तरोक्तदोषाभावस्त-  
याह—तेनेति । ‘परमप्रकृतेश्चोत्पत्तिर्वक्तव्ये’त्ययमपि दोषो नास्तीत्यपि बोध्यम् । अनूकानं—शब्दः ।  
अनूकोऽस्मिन्निति । शब्दोऽन्यपदार्थः । अनूकोऽस्मिन्निति । वाचकत्वेनेत्यर्थः । दशपुरुषसमुदायोऽन्यप-  
दार्थः । तत्फलितमाह—दशपुरुषानुसंशब्दनमिति । भाष्ये—दशपुरुषानूकमिति—यावद्योगे द्वितीया ।



यदि च सर्वेऽपत्ययुक्ता भवन्ति तत एतदुपपन्नं भवति । कथं यदुक्तं 'पितामहस्यो-  
त्सङ्गे दारकमासीनं कश्चित्पृच्छति कस्यायमिति, स आह देवदत्तस्य यज्ञदत्तस्य वेति,  
उत्पादयितारं व्यपदिशति नात्मानमिति । उत्पत्तिस्तस्य विवक्षिता । सर्वेषां न इद-  
मपत्यम्, देवदत्तस्त्वस्योत्पादयितेति ।

अथ सर्वेष्वपत्ययुक्तेषु किमनेन क्रियत 'एको गोत्र' इति ?

सर्वेषामप्यपत्ययोगात्प्रत्ययान्ताद्गोत्रे प्रतिषेधार्थमेको गोत्रे ॥ ६ ॥

सर्वेषामप्यपत्ययोगात्प्रत्ययान्ताद्गोत्रे प्रतिषेधार्थमेको गोत्र इत्युच्यते ।

अस्ति प्रयोजनमेतत् ? किं तर्हीति । न तु ज्ञायते क एको भवति यो वा  
परमप्रकृतेर्यो वानन्तरादिति ।

प्र०—त्रिति पुनर्बहुव्रीहिः । दशपुरुषानुसंशब्दनं, दशसु पुरुषेष्विति यावत्—शूद्रा इति । विवाहिता ।  
'शूद्रावेदी पतत्यध' इति वचनात्पातहेतुः शूद्रा । एकस्मिंश्च पतिते सर्वेषां च पात इत्येतद्दशपुरुषानू-  
कशब्देनोक्तं भवति । ततश्चाथदिकस्यैव सर्वान्प्रत्यपातहेतुत्वादपत्यत्वमित्युक्तं भवति ।  
नन्वेकस्यैवापत्योत्पत्तौ व्यापारात्कथं तेनान्येषां सम्बन्धः । क्रियागर्भो हि सर्वत्र सम्बन्धो नान्यथेति  
उद्बुध्यते । नैष दोषः । पुत्रोत्पादनमेव पौत्राद्युत्पत्तौ व्यापारः, तदन्तरेण तस्यासंभवात् ।  
'अपत्यं पौत्रप्रभृती'ति च मुख्यं सामानाधिकरण्यमस्मिन्पक्षे उपपद्यते । पूर्वत्र तु पक्षे गौणं  
सामानाधिकरण्यं स्यादपत्यापत्यस्यापत्यत्वोपचारात् । उत्पत्तिस्तस्येति । सामान्यशब्दस्यापि कचि-  
द्विशेषे वृत्तिदर्शनात् । यथा गोमण्डले व्यवस्थितं गोपालकं कश्चित्पृच्छति 'गां पश्यसी'ति ।

सर्वेषामिति । यदा गर्गस्य पौत्रप्रभृति सर्वेषां गर्गगार्गिगार्ग्याणामपत्यं भवति तदा  
गार्गिगार्ग्याभ्यां प्रत्ययो मा भूद् गर्गशब्दादेव यथा स्यादित्येवमर्थमेको गोत्रे इत्येतदित्यर्थः ।

न तु ज्ञायत इति । एक इति सामान्येनोपादानाद्विशेषस्य नवगम इत्यप्रतिपादकत्वात्स-  
न्देहलक्षणमप्रामाण्यं प्रसक्तमित्यर्थः । उत्पादयितरि त्वपत्ययुक्ते क्रमेण संबन्धविवक्षायां गोत्रस-

उ०—ननु दासीत्वेन शूद्रायां सस्यामपि सोमपानदर्शनादाह—विवाहिता इति । ननु चातुर्वर्ण्यविवाहस्मरणान्न  
दोषोऽत आह शूद्रावेदीति । शूद्राप्रथमत्रोदेत्यर्थः । 'पतत्यत्रे'ति पाठे—'अत्रे'त्यस्य नरकविशेषे इत्यर्थः ।  
भाष्ये—यस्य गृह इति । कुल इत्यर्थः । तत्र षष्ठ्यर्थोऽपत्यापत्यवत्सम्बन्धः । अनेन सर्वान्प्रत्यपत्यत्वं  
बोधितम् । दशपुरुषाणां मध्ये कस्यचित्पातेन चास्य पात उक्तः । स च दशपुरुषाणामस्य सम्बन्धे सत्येव,  
सम्बन्धश्चापत्यापत्यवद्भाव एव नाऽन्योऽसम्भवादित्यपि बोध्यम् । नन्वेवमपि 'सर्वेऽपत्ययुक्ता' इत्यर्थस्य  
कथं सिद्धिरत आह—एकस्मिंश्चेति । क्रियागर्भेति । जन्यजनकभावाद्युपयोगिक्रियाकृत इत्यर्थः ।

ननु सामान्यशब्देन प्रश्नात्कथमुत्पत्तिर्विवक्षिता । तत्राह—सामान्येति । सर्वेषामपत्ययोगे इष्टसि-  
द्धेराह यदा गर्गस्येति । ननु पदान्तरसाधारणेऽस्मिन्दोषे न तद्वादिनाऽयमर्थनुर्योक्तव्योऽत आह—उत्पाद-

१—'नेदमपत्यम्' पा० ।

२—भवतीति ? यो वा' पा० ।



## नियमानुपपत्तिश्च ॥ ७ ॥

नियमश्च नोपपद्यते । किं कारणम् ?

न ह्येकस्मिन्नपत्येऽनेकप्रत्ययप्राप्तिः ॥ ८ ॥

न ह्येकस्मिन्नपत्येऽनेकः प्रत्ययः प्राप्नोति । किं तर्हि ?

अपत्यान्तरे शब्दान्तरात्प्रत्ययान्तरप्राप्तिः ॥ ९ ॥

अपत्यान्तरेऽपत्यान्तरे शब्दान्तराच्छब्दान्तरात्प्रत्ययान्तरं प्रत्ययान्तरं प्राप्नोति ।

फगन्तादिब्, इवन्तात्फगिति\* फगिबोर्दाशतयी प्रत्ययमाला प्राप्नोति ।

कंतरस्मिन्पक्षेऽयं दोषः ? सर्वेष्वपत्ययुक्तेषु । सर्वेष्वपत्ययुक्तेषु तावन्न दोषः । सर्वेषु ह्यपत्ययुक्तेषु सर्वत उत्पत्त्या भवितव्यम् । तत्र नियम उपपन्नो भवति । सति नियमे नैष दोषः ।

उत्पादयितरि तद्व्यपत्ययुक्तेऽयं दोषः । उत्पादयितरि ह्यपत्ययुक्ते न सर्वत

प्र०—मुदाये प्रत्ययमालाप्रसङ्गे एक एव भवतीत्युच्यमाने य एव परमप्रकृतेः प्राप्नोति स एव भवतीति नास्ति तत्रैकविशेषाज्ञानलक्षणो दोषः ।

न ह्येकस्मिन्निति । एकेनैव तस्यार्थस्योक्तत्वाच्चस्मिन्नपत्ये एकः प्रत्ययः क्रियते तस्मिन्नेव नास्त्यपरस्य प्रत्ययस्य प्रसङ्ग इति तन्निवारणमनर्थकमेवेत्यर्थः ।

अपत्यान्तर इति । सामान्यापेक्षं वार्तिक एकवचनम् । भाष्यकारस्तु भेदं वीप्सां च साकल्यप्रतिपादनायाश्रित्य विवृणोति । दाशतयीति । दशावयवा यस्य सङ्घस्य स दशतयः सङ्घः । तत्र भवा दाशतयी । अनेकप्रत्ययप्रसङ्गप्रतिपादनपरं चैतत् । न त्वत्र दशार्थो विवक्षितः । अतोऽनन्तरमेव कचित्पुस्तके—‘अपत्यं समुदायश्चे’दिति पठ्यते । अन्यत्र तु प्रत्ययमालाप्रसङ्गग्रन्थानन्तरं ‘कतरस्मि’न्नित्यादि सर्वं पूर्वोक्तं पठ्यते । तत्पुनरुक्तत्वादग्रन्थत्वादन्तरूपेक्षितम् ।

अन्ये त्वेवं पठन्ति—‘कतरस्मिन् पक्ष एष दोषः । सर्वेष्वपत्ययुक्तेषु । सर्वेष्वपत्ययुक्तेषु तावन्न दोषः । सर्वेषु ह्यपत्ययुक्तेषु सर्वत उत्पत्त्या भवितव्यम्, तत्र नियम उपपन्नो भवति । सति नियमे नैष दोषः । उत्पादयितरि तद्व्यपत्ययुक्तेऽयं दोषः । उत्पादयितरि तद्व्यपत्ययुक्ते न सर्वत उत्पत्त्या भवितव्यम् । तत्र नियमो नोपपद्यते । असति नियमे एष दोषः । उत्पादयितरि चापत्ययुक्ते न दोषः । कथम् ? अपत्यं

उ०—यितरि त्विति । एकेनैवेति । ‘एको गोत्रे’ इत्यत्र ‘गोत्र’पदेन गोत्रत्वविशिष्टस्यैकस्यैवोपस्थितेरिति भावः । ननु ‘दाशतयीत्युक्ते’विंशत्यपत्येष्वपि किं तावत्येव प्रत्ययमाला, नेत्याह—अनेकेति । तेन ‘गर्गोशब्दादेवे’ति । अनेन न ज्ञायते ‘क एक’ इति, नियमानुपपत्तिश्चेत्युक्तदोषद्वयनिरासो दर्शितः । भाष्ये—उत्पादयितरि चेति । चेन सर्वेष्वपत्ययुक्तेष्विति पक्षे तु नैव दोषः, अत्रापि पक्षे न दोषः इत्यर्थः । ननु सूत्रे ‘गोत्र’पदोपादानादपत्यं समुदायश्चेदित्यनुपपन्नत आह—अपत्यशब्देनेति । ननु मुख्ये सम्भवति गौणगोत्रस्य समुदायस्य ग्रहणं न

\* जत इब्; यजिजोश्च ४ । १ । ६५; १०१

१—‘कतरस्मिन् पक्षे’य मित्यारभ्य ‘अपत्यं समुदायश्चे’दित्यरमात्पूर्वतनं माध्यं पुनरुक्तत्वात् कैश्चिदुपेक्षितम् । तत्र युक्तम् । पक्षप्रविभागेन दोषपरिज्ञात् ।



उत्पत्त्या भवितव्यम् । तत्र नियमो नोपपद्यते । अपत्यं नियम एव दोषः ।

उत्पादयितरि चापत्ययुक्ते न दोषः । कथम् ?

अपत्यं समुदायश्चेन्नियमोऽत्र समीक्षितः ।

तस्मिन्सुबहवः प्राप्ता नियमोऽस्य भविष्यति ॥

अपत्यमित्यनेन सर्वपुष्पादिपितृकमपत्यं समीक्षितम् । तस्मिन् सुबहवः

प्र०—समुदायश्चेत्” इति । अयं ग्रन्थ एव, पक्षप्रविभागेन दोषपरिहारात् ।

अस्यायनः,—यदा सर्वेऽऽत्तेन युज्यन्ते तदैकस्मिन्नेव गोत्रात्पत्ये गर्गगार्गिगार्ग्येभ्यः पत्ययि-  
णापत्यापत्यवत्सम्बन्धविवक्षायां प्रत्ययप्रसङ्गः । तत्र यदा गर्गशब्दात्प्रत्यय उत्पद्यते तदैक एव गोत्रा-  
पत्ये प्रत्ययो भवति । यदि तु गार्गिगार्ग्यशब्दाभ्यामुत्पद्यते तदा पूर्वस्मिन्स्थिते परस्योत्पादादनेकः प्रत्ययः  
कृतः स्यात् । तस्मादनेकप्रत्ययनिवारणायैको गोत्र इति नियमः क्रियते । तेन गर्गशब्दादेवोत्प-  
त्तिरनुज्ञाता भवति । यदा तूत्पादयितैवापत्येन युज्यत इति पक्षो गोत्रशब्देन चैकमेवापत्यमुच्यते  
तदोत्पादयितुरेवैक एव प्रत्ययः प्राप्नोतीति नियन्तव्याभावान्नियमो नोपपद्यत इत्यपत्यपरम्पराविव-  
क्षायां प्रत्ययमालाप्रसङ्गदोष आपतत्येव । अत्रापि पक्षे परिहारोऽभिधीयते अपत्यं समुदायश्चे-  
दिति । अपत्यशब्देनापत्यसामान्यवाचिनापि प्रकरणवशाद्गोत्रापत्यमेवोच्यते । तेनायमर्थो—  
गोत्रशब्देन गोत्रसमुदायोऽभिधीयते, अत्रयवधर्मेण समुदायस्य गोत्रव्यपदेशात् ।

अन्ये त्वाहुः । अपत्यं पौत्रप्रभृतिगोत्रमित्यत्रापत्यशब्देन समुदायोऽभिधीयत  
इति तस्यैव गोत्रसंज्ञा क्रियते । क्वचित्तु अवयवमात्रेऽपि गोत्रशब्दो वर्तते ।  
समुदायेषु वृत्ताः शब्दा अवयवेष्वपि वर्तन्ते इति न्यायात् । ततश्चैको गोत्र  
इत्यस्यायमर्थः ‘पौत्रप्रभृत्यपत्यपरम्पराविवक्षायां प्रत्ययमालाप्रसङ्गे एक एव कर्तव्यो नानेक’  
इति । तेन परमप्रकृतेरेव सम्बन्धिसम्बन्धाभ्येणापत्यापत्यवत्सम्बन्धविवक्षायां प्रत्ययः कर्तव्य  
इत्युक्तं भवति । तस्मिन्निति । समुदाय इत्यर्थः ।

उ०—युक्तमत आह—अन्ये त्विति । वार्तिकस्यापत्यशब्देन गोत्रसंज्ञासूत्रस्यमपत्यमिति गृह्यत इति भावः ।  
क्रियाशब्देनेति । उत्पादनक्रियाधीनं पतनाजनकत्वं ह्यपत्यत्वम् । तस्यैव—अपत्यसमुदायस्यैव । क्वचित्—  
‘गोत्रेऽलुगची’त्यादौ ।

अत्राहुः—व्याख्याद्वयेऽपि गोत्रशब्देनापत्यगोत्रसमुदायो लक्ष्यत इति युक्तम् । इदमेव ध्वनयितुं  
भाष्ये—‘अपत्य’पदं प्रयुक्तम्, ‘सर्वपुष्पादिपितृकमपत्यं समीक्षित’मिति चोक्तम् । अत एव कैयटेऽपि  
वक्ष्यति—परमप्रकृतेरेवेति । किञ्चैवं सति गोत्रसमुदायेऽनेकप्रत्ययवारणेऽपि तृतीये वाच्ये प्रत्ययद्वयं न  
निवारितं स्यादिति बोध्यम् ।

ननु मूलप्रकृतेरप्राप्तापिबध्यर्थमेव स्यादत्र पक्षे न तु नियमार्थमिति चेन्न, विधित्वे एकग्रहणवैय-  
र्थ्यापत्तेः । ‘गोत्रे’ इत्युक्त्यैव ‘प्रथमा’दित्यनुवृत्त्योपवादिभ्योऽद्यादिविधानेन त्वदिष्टसिद्धेः । एकग्रहणे



प्रत्ययाः प्राप्ताः । नियमोऽस्य भविष्यति 'एको गोत्र' इति ।

यदप्युच्यते 'स्त्रियां चानियम' इति, एवं वक्ष्यामि 'गोत्राद्युनि प्रत्ययो भवति, स्त्रियां ने'ति ॥ एवमपि स्त्रिया युवत्या अभिधानं न प्राप्नोति । एवं तर्ह्येवं वक्ष्यामि 'गोत्राद्युनि प्रत्ययो भवति, [ ततः ] स्त्रियां लुक्' ।

एवमप्यौपगवी माणविका, अनुपसर्जनादिति ईकारो† न प्राप्नोति । मा भूदेवम् 'अण्योऽनुपसर्जन'मिति । 'अणन्तादनुपसर्जना'दित्येवं भविष्यति । नैवं शक्यम् । इह हि दोषः स्यात्—काशकृत्स्नना प्रोक्ता मीमांसा काशकृत्स्नी, काशकृत्स्नीमधीते काशकृत्स्ना‡ ब्राह्मणी । अणन्तदितीकारः प्रसज्येत । नैष दोषः ।

प्र०—एवमपीति१ अस्त्रियामिति योगविभागेऽपि कृते यदि नाम गोत्रादेव यूनीत्यस्य नियमस्य निषेधो न भवति तथापि प्राधान्याद्युवप्रत्ययस्यैव निषेधः प्राप्नोति न तु युवसंज्ञाया, ततश्च गोत्रत्रक्षणः प्रत्ययो न प्राप्नोति । अपत्यसामान्यलक्षण एव तु प्रत्यय स्यादित्यर्थः । ततश्च गार्ग्यस्यापत्यं स्त्रीति गार्ग्यशब्दाद्यत्र न स्यात् । तदभावा'द्यत्रश्च' प्राचां षफतद्धित' इति ङीष्फौ न स्याताम्—गर्गी गार्ग्यायणीति२ । स्त्रियां लुगिति । गार्ग्यशब्दात् फको लुकि कृते यत्राश्रयं रूपद्वयं सिध्यति ।

एवमपीति । औपगवस्यापत्यं स्त्रीत्यत इत् । तस्य लुकि कृतेऽनुपसर्जनाधिकारादणश्चार्थद्वारेणोपसर्जनत्वात्तदर्थस्य प्रत्ययार्थं प्रति विशेषणत्वादणलक्षण ईकारो न प्राप्नोतीत्यर्थः । अणन्तादिति । प्रत्यये लुप्ते प्रकृतिरेव प्रत्ययार्थमाहेत्यणन्तस्यानुपसर्जनत्वमिति भावः । काशकृत्स्लनेनि । इत्श्चेत्यण् । तदन्तादध्येत्र्यामण् । तस्य 'प्रोक्ताल्लु'गिति लुक् । 'लुक्तद्धितलुकी'ति स्त्रीप्रत्ययस्य लुक् । अत्राणन्तस्याध्येत्र्यां संक्रान्तत्वादनूपसर्जनत्वादीकारस्य प्रसङ्गः ।

उ०—सामर्थ्यान्नियमेनैकाग्र्यनुज्ञाद्वारा परमप्रकृतेर्विधिरपि परम्परापत्यापत्यवत्सम्बन्धे प्रवर्तत इत्यनुमीयत इति न दोष इति दिक् ।

ननु योगविभागेन स्त्रियां युवस्वनिषेधाद्गोत्रप्रत्ययान्तगार्ग्यशब्देन युवत्याः स्त्रिया अभिधानं भाव्यतीत्यत आह—यदि नामेत्यादि । यद्यपीत्यर्थः । निषेधो न भवतीति । योगविभागसामर्थ्यादस्त्रियामित्येष इति भावः । न प्राप्नोतीति । युवसंज्ञया गोत्रसंज्ञाया बाधादिति भावः । यच्च न स्यादिति । किन्तु इजेव स्यादित्यर्थः ।

उपसर्जनत्वे हेतुः—तदर्थस्येति । प्रत्ययार्थम्—इत्यर्थः । नन्वर्थद्वाराणन्तमप्युपसर्जनमत आह—प्रत्यय इति । इत्यर्थं एवं प्राधान्येनोच्यत इति नोपसर्जनत्वमित्यर्थः । ननु स्त्रीप्रत्ययत्वसाम्याद्वापि न स्यादत आह—टाप्त्विति । ननु ङीपा बाधितष्टाप् कथं स्यादत आह—अपवादस्येति । तस्मादण एवेति । किञ्च तदन्तविशेषणत्वे तदन्तान्तस्यापि विशेषणापत्तावनूपसर्जनाधिकारवैयर्थ्यापत्तिः, 'स्त्रिया'मित्यस्यापि-

१-कचिन्न । † टिड्ढाणञ्.....करणः ४ । १ । १५ २-'तामधीते' पा० ।

‡ इञश्च; तदधीते तद्वेद; प्रोक्ताल्लुक् ४ । २ । ११२; २६; ६४; लुक् तद्धितलुकि १ । २ । ४६



अध्येयामभिधेयायामण ईकारेण भवितव्यम् । यश्चात्राध्येयामभिधेयायामण्, लुप्तः सः । यश्च श्रूयत उत्पन्नस्तस्मादीकार इति कृत्वा पुनर्न भविष्यति ।

इह तर्हि औपगवी माणविका भार्याऽस्य औपगवीभार्यः, जातिलक्षणः पुंवद्भावप्रतिषेधो\* न प्राप्नोति । मा भूदेवम् । 'वृद्धिनिमित्तस्ये'त्येवं भविष्यति† । यस्तर्हि न वृद्धिनिमित्तः—ग्लुचुकायनी‡ माणविका भार्याऽस्य ग्लुचुकायनीभार्यः ।

तस्मात्स्त्रिया युवत्या युवसंज्ञैव पर्युदसितव्या, तस्यां च पर्युदस्तायां गोत्रप्रत्य-  
यान्तमेतयूनि वर्तते ।

प्र०—पुनर्न भविष्यतीति । शास्त्रस्य सकृत्प्रवृत्त्या चरितार्थत्वादिति भावः । टाप्तु पूर्वमनुत्पन्न इति उत्पद्यते । अपवादस्याप्रवृत्तावुत्सर्गस्याऽनिवारणात् ।

नन्वेवमप्यापिशलिना प्रोक्तमापिशलं, तदधीते आपिशला ब्राह्मणीति डीष्प्राप्नोति । तस्मादण एवानुत्सर्जनग्रहणं विशेषणमित्यौपगवी माणविकेति न सिध्यति । एवं तर्हि वक्ष्यमा-  
णादोषादिष्टसिद्धयभावादेतद्भाष्यकारेण सुष्ठु न निरूपितम् ।

जातिलक्षण इति । गोत्रसंज्ञाया अभावे जातिरूपाभावात् । यदा तु 'गोत्रं च चरणैः सहे'त्यत्र गोत्रशब्देनापत्यमात्रं गृह्यते तदौपगवीभार्य इत्यत्र जातिलक्षणडीष्पुंवद्भावप्रतिषेधौ सिध्यत एव । ग्लुचुकायनीति । ग्लुचुकस्यापत्यमिति 'प्राचामवृद्धा'दिति फिन्प्रत्ययः, तदन्तादणो लुकि क्रियमाणे जातित्वाभावा'दितो मनुष्यजाते'रिति डीष्ण प्राप्नोति । अथापि सर्वतोऽस्तिन्नर्थादिति डीष् क्रियते तथापि पुंवद्भावप्रतिषेधो न प्राप्नोति । लुक् चाधिको विधेयः ।

तस्मादिति । अस्त्रियामिति योगविभागे सति यूनोति वर्तते । परिभाषा चेयम् । तेन युव-  
संज्ञायामस्त्रियामित्युपतिष्ठते । तदुपस्थानेन स्त्रियां युवसंज्ञा निवार्यते इति गोत्रसंज्ञा प्रवर्तते । यूनोति

उ०—शेषणत्वेनाऽप्यत्र परिहारः सुकर इति चेत्तदपि 'औपगवी'त्यत्र तुल्यम् ॥ वक्ष्यमाणादोषात्—पुंवत्त्व-  
प्रतिषेधाऽप्राप्तिरूपात् । सुष्ठु न निरूपितमिति । 'काशकृस्त्रिने'त्यादिसिद्धान्त्युक्तिरापिशलेरप्युपलक्षणम् । तदाशयाऽनभिष्टपूर्वपक्षिणो 'नैष दोष' इत्युक्तिः । सिद्धान्ती स्वाशयमप्रकाश्यैव दोषान्तरेण तं निरस्यतीति भावः ।

जातिरूपाभावादिति । जातित्वाऽभावादित्यर्थः । युवसंज्ञाया गोत्रसंज्ञाया बाधादिति भावः । यदा त्विति । अत एव 'कुन्ती'त्यनन्तरापत्ये 'जातिलक्षणो डी'षित्यनुपसर्जनादिति सूत्रस्य भाष्यं सङ्गच्छते । यदा त्विति—तुनाश्चिबोधिता—एतद्भाष्यविरोधरूपा । तस्मादेतद्भाष्यात्फाट्टाहताभार्य इति भाष्याच्च जातिलक्षणे गोत्रं शास्त्रीयमेव । अत एवाऽपत्यमिति नोक्तम्, 'कुन्ती'त्यादौ द्रौण्यायनिवद्गोत्रत्वारोपो

\* जातेश्च ६ । ३ । ४१

† वृद्धिनिमित्तस्य च तद्धितस्यारकविकारे ६ । ३ । ३६

‡ प्राचामवृद्धात् फिन् बहुलम् ४ । १ । १६०



इहोत्पादयितर्यपत्ययुक्ते प्रत्ययान्तात्प्रतिषेधो वक्तव्यः, परमप्रकृतेऽथोत्पत्तिर्वक्तव्या । सर्वेष्वपत्ययुक्तेषु प्रत्ययान्तात्प्रतिषेधो वक्तव्यः ।

तस्मात्प्रतिषेधः ॥ १० ॥

तस्मात् प्रतिषेधो वक्तव्यः ।

संज्ञाकारिभ्यो वा प्रत्ययोत्पत्तिः ॥ ११ ॥

अथवा संज्ञाकारिभ्यः प्रत्ययोत्पत्तिर्वक्तव्या ।

यदि संज्ञाकारिभ्यः प्रत्ययोत्पत्तिरुच्यते, कथं गार्ग्यायणः वात्स्यायन इति ?

गोत्राद्युनीति च ॥ १२ ॥

गोत्राद्युनीत्येतद्वक्तव्यम् ।

प्र०—वर्तते इति । युवसंज्ञाया अभावेऽपि युवत्वेन पौत्रप्रभृतेरपत्यं ह्यपलक्ष्यत इति यूनीत्युक्तम् । इदानीं पञ्चद्वयोक्तदोषपरिहाराय तत्संकीर्तनं करोति इहेति । सर्वेष्विति । ननु नायं दोषः पूर्वमुक्तः । नैतदस्ति । न तु ज्ञायते क एको भवतीत्यभिधानादर्थत उक्त एवायं दोषः ॥ तस्मादिति । नापत्यादित्येव वक्तव्यम् । तेनापत्यप्रत्ययान्तादपत्ये प्रत्ययो न भवतीत्ययमर्थः संपद्यते ।

संज्ञाकारिभ्य इति । कुलव्यपदेशहेतव आदिपुरुषाः संज्ञाकारिण उच्यन्ते । जातिर्नैति ।

उ०—भाष्यप्रामाण्यात्, यूनि तु न गोत्रत्वाऽऽरोपस्तत्र तत्संज्ञानिषेधात्, 'ग्लुचुकायनी'त्यत्र लीप् तु सिद्धान्ते जातित्वादितो मनुष्येभ्येवेत्याहुः । अणो लुकीति । यूनुत्पन्नस्याऽस्त्रियां लुगित्यनेनेति भावः । पुं वद्भावप्रतिषेध इति । गोत्रस्य यूनश्चाऽपत्यत्वेनैव बोधात्समानायामाकृतौ भाषितपुंस्त्वनिर्वाहो बोध्यः ।

नन्वस्त्रियामिति निषेधः प्रत्ययस्यैव स्यान्न तु युवत्वस्याऽप्राधान्यादत आह—अस्त्रियामिति । परिभाषेति । यत्र युवशब्दस्तत्राऽस्त्रियामित्युपतिष्ठत इत्यर्थः । व्यवहितेनापि सम्बन्धाय परिभाषात्वमुक्तम् । ननु स्त्रियां युवत्वाऽभावाद्युनीत्ययुक्तमत आह—युवसंज्ञाया इति ।

पञ्चद्वयोक्तेति । सूत्रन्यासे तूत्पादयितर्यपत्ययुक्ते नैतयोः परिहारः, विधित्वसम्भवेन नियमाऽनुपपत्तेः, 'प्रथमा'दित्यनुवृत्त्यैव विधौ सिद्धे एकग्रहणसामर्थ्यान्नियम' इत्यपि न युक्तं, तस्य सूत्रे प्रथमोच्चारितादित्यर्थकत्वात् । किञ्च नियमत्वे परम्परासम्बन्धे प्रत्ययविध्यनुपपत्तिः । न च सोऽपि तेनैवाऽनुमीयते, एवंविधस्य वचनव्यापारस्याऽन्यत्र क्ताऽप्यहृष्टत्वादिति । अन्येऽपि नियमाऽसम्भवः, एकस्मिन्नपत्येऽनेकप्रत्ययाऽप्राप्तेः । अपत्यसमुदायलक्षणायाश्च न मानमिति शब्दमर्यादया सर्वेषांऽसिद्धिरिति भावः ।

अत्र दोषे उक्तत्वाऽभावमाशङ्कते—नन्विति । अर्थत इति । 'क एको भवति यो वा परमप्रकृतेर्यो वाऽनन्तरा'दित्यनेनाऽनियम उक्तस्तत्परिहाराय प्रत्ययान्तात्प्रतिषेधो वक्तव्य इत्युक्त एवाऽयमर्थः इति भावः ।

नापत्यादिति । अपत्यसम्बन्धी प्रत्यय आपत्यः, तदन्तादित्यर्थः । कुलव्यपदेशहेतवः—स्वघटितशब्देन स्वापत्यानां व्यवहारहेतवः । आदिपुरुषाः—गर्गादय इत्यर्थः ।



## तच्च जात्यादिनिवृत्त्यर्थम् ॥ १३ ॥

तच्चावश्यं संज्ञाकारिग्रहणं कर्तव्यम् । किं प्रयोजनम् ? जात्यादिनिवृत्त्यर्थम् ।  
जात्यादिभ्य उत्पत्तिर्मा भूदिति ।

जातिर्न वर्तते, सङ्ख्या न वर्तते, सर्वनाम न वर्तते । जातिर्न वर्तते—काकस्यापत्यम्  
कुररस्यापत्यमिति । सङ्ख्या न वर्तते—नवानामपत्यम् दशानामपत्यमिति । सर्वनाम न  
वर्तते—सर्वेषामपत्यम् विश्वेषामपत्यमिति ।

यत्तावदुच्यते ‘जातिर्न वर्तते काकस्यापत्यम् कुररस्यापत्य’मिति, येनैव हेतु-  
नैकः काकस्तेनैव हेतुना द्वितीयश्च तृतीयश्च काको भविष्यति । यदप्युच्यते ‘सङ्ख्या  
न वर्तते नवानामपत्यम् दशानामपत्य’मिति, सङ्ख्येयमपेक्ष्य सङ्ख्या प्रवर्तते,  
तत्सापेक्षम्, ‘सापेक्षं चासमर्थं भवती’त्यसामर्थ्यान्न भविष्यति । यदप्युच्यते ‘सर्वनाम  
न वर्तते सर्वेषामपत्यम् विश्वेषामपत्य’मिति, निर्देश्यमपेक्ष्य निर्देशः प्रवर्तते,  
तत्सापेक्षम्, सापेक्षमसमर्थं भवतीत्यसमर्थत्वाच्च भविष्यति ।

यत्तावदुच्यते ‘येनैव हेतुनैकः काकस्तेनैव हेतुना द्वितीयश्च तृतीयश्च काको  
भविष्यती’ति, नैतद्विवदामहे काको न काक इति । किं तर्हि ? येनैव हेतुनैतद्वाक्यं

प्र०—प्रत्ययं नोत्पादयतीत्यर्थः । परार्थाभिधानं हि वृत्तिः । सति च प्रत्यये प्रकृतिः प्रत्ययार्थे वर्तते  
तत्र जात्यादिवृत्तिः संज्ञाकारिग्रहणेन निवार्यते ॥ येनैवेति । अपत्यविशेषप्रतिपत्तये प्रकृत्यर्थो  
विशेषणमुपादीयते । स च विशेषो जातिसम्बन्धावगमेनैवावगम्यत इत्यपत्यापत्यवत्सम्बन्धविवक्षाया  
एवात्राऽभाव इत्यर्थः । सङ्ख्येयमिति । ब्राह्मणादिकमवश्याऽपेक्षणीयं निराधारस्य गुणस्याभावा-

उ०—सत्तानिषेधभ्रमं वारयति—प्रत्ययमिति । ‘न वर्तते’इत्यनेन प्रत्ययाऽनुपपत्तिः कथं लभ्येत्यत  
आह—परार्थेति । संज्ञाकारिग्रहणं कर्तव्यमित्यस्योपपादनाय ‘जातिर्न वर्तते’ इत्यादिग्रन्थ इति बोध्यम् ।

संज्ञाकारिग्रहणं प्रत्याचष्टे भाष्ये—यत्तावदिति । ननु जन्यजनकयोर्जातिसाम्येऽप्यपत्यविशेषप्रतिपत्त्यर्थं  
प्रत्ययः स्यादत आह—अपत्यविशेषेति । निराधारस्येति । नवादीनां शब्दानां संख्येयपरत्वेऽपि संख्येय-  
विशेषाऽपेक्षयाऽसामर्थ्यम् । भाष्ये—सङ्ख्येयमित्यस्य—सङ्ख्येयविशेषमित्यर्थ इति तत्त्वम् । पूर्वप्रकृतमिति ।  
सर्वनाम्नां प्रकृतपरामर्शः कृत्वादिति भावः । सर्वेषामित्यादेः—केषामिति नियताकोङ्क्षोदयान्निर्देशं विशेषमपेक्ष्य  
सर्वनाम्नां निर्देशः प्रवर्तत इति भाष्याद्वार्यः । निर्देश्यश्च कचिदप्रसिद्धं क्वचिदनुभूतं क्वचिदप्रकृत-

१—कुवः करन् ( प० उणा० ३ । १३३ ) दश० उणा० ८ । ६३ ) कवते कैति वा कुररः—  
पक्षी । अयं जलचरान्तर्गतपक्षिविशेषः । यथा महाभारते वनपर्वणि “प्रोद्गुष्टां क्रोञ्चकुररैश्चक्रवाकोपकूजि-  
ताम्” ( ६४ । ११३ ) ।



भवति काकस्यापत्यम् कुररस्यापत्यमिति, तेनैव हेतुना वृत्तिरपि प्राप्नोति । यदप्युच्यते 'सङ्ख्येयमपेक्ष्य सङ्ख्या प्रवर्तते, तत्सापेक्षम्, सापेक्षं चासमर्थं भवती'ति, भवति वै कस्यचिदर्थोत्प्रकरणाद्वापेक्ष्यं निर्ज्ञातम्, यदा निर्ज्ञातम्, तदा वृत्तिः प्राप्नोति । यदप्युच्यते 'सर्वेषामपत्यम् विश्वेषामपत्यमिति निर्देश्यमपेक्ष्य निर्देशः प्रवर्तते, तत्सापेक्षम्, सापेक्षं चासमर्थं भवती'ति, भवति वै कस्यचिदर्थोत्प्रकरणाद्वापेक्ष्यं निर्ज्ञातम्, यदा निर्ज्ञातम्, तदा वृत्तिः प्राप्नोति ।

एवं तद्वर्तमानभिधानाज्जात्यादिभ्य उत्पत्तिर्न भविष्यति । तच्चावश्यमनभिधान-  
माश्रयितव्यम् । क्रियमाणेऽपि हि संज्ञाकारिग्रहणे यत्र जात्यादिभ्य उत्पद्यमानेन  
प्रत्ययेनार्थस्याभिधानं भवति, भवति तत्रोत्पत्तिः । तद्यथा,—

कुतश्चरति मायूरिः केन कापिञ्जलिः कृशः ।

आहेयेन च दृष्टस्य पाञ्चिः सुतसमो मतः ॥

तादायनिः यादायनिः कैमायनिरिति\* ।

तदेतदनन्यार्थं संज्ञाकारिग्रहणं वा कर्तव्यम् प्रत्ययान्ताद्वा प्रतिषेधो वक्तव्यः ?

उभयं न कर्तव्यम् । गोत्रग्रहणं न करिष्यते । 'एकोऽपत्ये प्रत्ययो भवती'-  
त्येव । यदि चेदानीं प्रत्ययान्तादपि प्रत्ययः स्यान्नैकोऽपत्ये प्रत्ययः [ कृतः ]  
स्यात् ।

यदि गोत्रग्रहणं न क्रियते, कथं गार्ग्यायणः वात्स्यायन इति ? वक्तव्यमेवैतद्

प्र०—दित्यर्थः । निर्देश्यमिति । पूर्वप्रकृतमित्यर्थः ॥ वृत्तिरपीति । यदा जात्युपव्यञ्जनानि नाभिव्य-  
क्तानि तदा पितृसम्बन्ध एव विशेषावगमायोपादीयते तत्र वाक्यवद्वृत्तिप्रसङ्ग इत्यर्थः । भवतीति ।  
ततश्च सङ्ख्याशब्द एव विशिष्टसङ्ख्येयवाचीति सापेक्षत्वाभावाद्वर्तते एवेत्यर्थः ॥ आहेयेनेति ।  
अहेरपत्यम् । इतश्चानिग्र इति ढक् । पाञ्चिरिति । बाह्वादित्वादिभू । तादायनिरिति । 'उदीचां

उ०—मित्यन्यत् । जात्यैव विशेषप्रतीतिमुक्तां निरस्यति—यदेति । अखण्डाद्यवस्थायामित्यर्थः ।  
ततश्चेति । सङ्ख्यामात्रवृत्तित्वे सापेक्षत्वं, प्रकारान्तरेण सङ्ख्येयवृत्तित्वनिश्चये सङ्ख्येयविशेषपरत्वनिश्चये वा न  
तत्त्वमित्यर्थः ।

भाष्ये—एकोऽपत्ये प्रत्ययो भवतीति । प्रातिपदिकादेकोऽपत्ये प्रत्यय इत्यर्थः । प्रातिपदिकादपत्ये  
प्रत्ययश्चेदेक एव, अर्थादपत्यसमुदायविवक्षायामिति यावत् । तदेवाह—यदि चेदानीमिति । गोत्रग्रहणे

\* अत इञ्; इतश्चानिग्रः; बाह्वादित्यश्च; उदीचां वृद्धादगोत्रात् ४ । १ । ६५; १२२; ६६; १५७

१—काचित्कः पाठः ।



‘गोत्राद्यून्यस्त्रिया’मिति ।

अथापि गोत्रग्रहणं क्रियते । एवमपि न दोषः । नैकग्रहणेन प्रत्ययोऽभिसम्ब-  
ध्यते—‘एको गोत्रे प्रत्ययो भवती’ति । किं तर्हि ? प्रकृतिरभिसम्बध्यते—‘एका  
प्रकृतिर्गोत्रे प्रत्ययमुत्पादयती’ति । यदि चेदानीं प्रत्ययान्तादपि प्रत्ययः स्यान्नैका  
प्रकृतिर्गोत्रे प्रत्ययमुत्पादयेत् ।

अथवाऽस्थानेऽयं यत्नः क्रियते, न हीदं लोकाद्भिद्यते । लोके हि सङ्ख्यां

प्र०—वृद्धा’दिति फिन् । एका प्रकृतिरिति । एकशब्दः सङ्ख्यावाचीति केचिदाहुः । प्रथमाऽतिक्रमे  
च कारणाभावात्परमप्रकृतिरेवैकशब्देन गृह्यते । शब्दापेक्षया चैक इति पुंलिङ्गेन निर्देशः । अन्ये  
तु साधारण एक इत्याहुः । परमप्रकृतिश्च सर्वप्रत्ययसाधारणीति तत एवोत्पत्तिर्भवति । ‘सर्वेऽ-  
पत्येन युज्यन्ते’इत्ययं च पक्षः प्रमाणोपपन्नत्वात्स्थितः ॥ न हीदमिति । लोके योऽर्थ एकशब्दस्य  
दृश्यते स एवेहाश्रीयते । लोके च प्रथमशब्दसमानार्थ एकशब्दो दृश्यते इतीहापि प्रथमार्थ एवाश्री-  
यते । शास्त्रेऽपि प्रथमार्थ एकशब्दो दृश्यते—‘एकेऽल्पप्राणा’ इत्यत्र प्रथमेऽल्पप्राणा इति गम्यते ।

उ०—कृते तु अनुपपत्तिरुक्तैव । ननु गार्ग्यायणसिद्धये ‘गोत्राद्यूनी’ति विध्यर्थमेव स्यात्, एवं च ‘उपगोर्धुवाऽ  
पत्यमित्यर्थे ‘औपगव’इत्यस्य दुर्वारत्वापत्तिरत आह—भाष्ये—अथापि गोत्रग्रहणमिति । एवं च गार्ग्यायणस्य  
सिद्ध्या ‘गोत्राद्यूनी’ति नियमार्थमेव वाच्यं, तथा च नोक्तदोष इति भावः । तत्र ‘पितुरेवाऽपत्य’मिति  
पक्षेऽस्य नियमत्वं तु ‘एको गोत्रे’ इति साहचर्याद्बोध्यम् । युवपदश्च युवसमुदायरम् । विध्यभ्यनुज्ञानञ्च  
प्राग्वदेव । ‘सर्वेऽपत्येन युज्यन्ते’इति पक्षे तु स्पष्टमेव नियमत्वम् । अयमेव पक्षः सूत्रभाष्यसंमत इत्युक्तमेव ।  
‘एको गोत्रे’ इत्यत्र गोत्रपदेन युवापत्यं न गृह्यते, एतदर्थमेव गोत्रग्रहणमिति बोध्यम् । नन्वेका प्रकृति-  
रित्युक्ते द्वितीया तृतीया वैकाऽस्तु प्रथमा कथं लभ्यतेऽत आह—प्रथमाऽतिक्रम इति । इदञ्चिन्त्यम्—णिजां  
त्रयाणां’मित्यत्र त्रयाणामि-युक्तेरस्य न्यायस्यात्र शास्त्रेऽनाश्रयणात् । तस्मादयमर्थः—गोत्रे प्रत्ययस्य  
सिद्धत्वादिदं नियमार्थम् । गोत्रे बोधनीये प्रत्ययप्रकृतिरेकैव नानेका ।

तदाह भाष्ये—यदि चेदानीमित्यादिना । प्रकृतिपरत्वे पुंलिङ्गानुपपत्तेराह—शब्दाऽपेक्षयेति ।  
प्रमाणोपपन्नत्वादिति । दशपुरुषानूकम् अपत्यम्पौत्रप्रभृति । जरत्कार्वाद्युपाख्यानञ्च तत्र प्रमाणम् । पक्षा-  
न्तरे त्रौपचारिकसम्बन्धाश्रयेण प्रत्ययोत्पत्तिर्वाच्या भवति, विधित्वसम्भवेन नियमाऽलाभश्चेति बोध्यम् ।

भाष्ये अयं यत्नः—‘संज्ञकारिग्रहण’मित्यादिः, ‘किं तर्हि प्रकृति’रित्याद्यन्तः । भाष्ये—सङ्ख्यां प्रवर्त-  
मानामिति । प्रवर्तमानां सङ्ख्याम्-आरम्भवर्षायां सङ्ख्याम्-एकशब्देन प्रथमशब्देन च व्यवहरन्तीत्यर्थः ।  
एको द्वावित्यादित्रयप्रथमद्वितीयेत्याद्यपि गणनादर्शनादेकशब्दो लक्षणाया प्रथमवाच्यपीति भावः । ‘उपाचर-  
न्ती’त्यन्तेन लक्षणाबीजसम्बन्धप्रदर्शनम् । एकशब्दार्थे प्रथमशब्ददर्शनादन्यत्रापि प्रथमार्थे एकत्वमारोप्यै-



प्रवर्तमानामुपाचरन्ति, 'एक' इति वा 'प्रथम' इति वा । यावद्भूयात्प्रथमो गोत्रे<sup>१</sup>  
प्रत्ययमुत्पादयतीति तावदेको गोत्र इति ॥ ६३ ॥

इति श्रीभगवत्पतञ्जलिविरचिते व्याकरणमहाभाष्ये चतुर्थस्याध्यायस्य  
प्रथमे पादे तृतीयमाह्निकम् ।

अत इञ् ॥ ४ । १ । ६५ ॥

इञो वृद्धाऽवृद्धाभ्यां फिञ्फिनौ विप्रतिषेधेन ॥ १ ॥

इञो वृद्धाऽवृद्धाभ्यां फिञ्फिनौ\* भवतो विप्रतिषेधेन । इञोऽवकाशः—दाक्षिः  
प्लाक्षिः । फिनोऽवकाशः—तादायनिः यादायनिः । इहोभयं प्राप्नोति—तापसायनिः  
सांमितिकायनिः । फिनोऽवकाशः—त्वचायनिः स्त्रुचायनिः । इञ स एव ।  
इहोभयं प्राप्नोति—म्लुचुकायनिः म्लुचुकायनिः । फिञ्फिनौ भवतो विप्रतिषेधेन ।

इह कस्मान्न भवति—दाक्षिः प्लाक्षिः ? बहुलवचनात्† ।

प्र०—उपाचरन्तीति । व्यवहरन्तीत्यर्थः । अस्यां पङ्क्तावेकमानयेत्यादौ त्वनियतरूपैकस्यावगमात्  
सङ्ख्यावाच्यैकशब्दो न प्रथमवाची ॥ ९३ ॥

इत्युपाध्यायजैर्यटपुत्रकैर्यटकृते भाष्यप्रदीपे चतुर्थस्याध्यायस्य  
प्रथमे पादे तृतीयमाह्निकम् ।

अत इञ् । दाक्षिरिति । 'वा नामधेयस्ये'ति यदा वृद्धसंज्ञा नास्ति तदाऽयमिञोऽव-  
काशः । इञः स एवेति । 'प्राचामवृद्धात्फिञ्बहुल'मिति प्राचां मतेन फिनो विधानात्, उदीचां  
मतेन तदभावादित्रोऽवकाश इति भावः ॥ इह कस्मादिति ॥ प्राचां मतेनाऽवृद्धात्फिन् प्राप्नोतीति

उ०—कपदप्रयोग इति तात्पर्यम् । तद्वन्वयज्ञाह—अस्यां पङ्क्ताविति । कचिदेव एकशब्दस्य विवक्षाप्रकर-  
णादिवशाल्लक्षणाया प्रथमपरत्वं न सर्वेत्यर्थः । प्रकृतसूत्रे च लक्ष्यानुरोधात्प्रथमपरत्वमिति भावः । 'पितुरे-  
वापत्य'मिति एकशब्दस्य सङ्ख्यावाचित्वपक्षे च गुरुभूताऽनेकक्लिष्टकल्पनाभिया 'सर्वेषामपत्य'मिति पक्षः,  
प्रथमवाची एकशब्द इति च न्याय्यमित्याशयः ॥ ६३ ॥

इति श्रीशिवभट्टसुतसतीर्जनागोजीभट्टकृते भाष्यप्रदीपोद्घोते चतुर्थस्याध्यायस्य  
प्रथमे पादे तृतीयमाह्निकम् ।

अत इञ् । ननु दक्षस्य प्लक्षस्य च नामधेयत्वाद्बृद्धत्वेन 'उदीचां वृद्धा'दिति फिञ्प्राप्तेः कथमि-  
ञोऽवकाशोऽत आह—यदा वृद्धसंज्ञा नास्तीति । वैकल्पिकत्वादिति भावः । तदाऽयमिञ इति । उदीचां

१—'उपचरन्ति' पा० ।

२—'प्रथमोऽपत्ये प्रत्यय'मिति कीलहर्नपाठः ।

\* उदीचां वृद्धादगोत्रात् ; प्राचामवृद्धात् फिन् बहुलम् ४ । १ । १५७ ; १६०

† प्राचामवृद्धात् फिन् बहुलम् ४ । १ । १६०



## तद्राजश्च ॥ २ ॥

तद्राजश्चेनो भवति विप्रतिषेधेन । तद्राजस्याऽवकाशः—ऐच्चाकः‡ । इवः स  
एव । इहोभयं प्राप्नोति—पाञ्चालः वैदेहः वैदर्भः‡ । तद्राजो भवति विप्रतिषेधेन ॥६५॥

## बाह्वादिभ्यश्च ॥ ४ । १ । ९६ ॥

बाह्वादिप्रभृतिषु येषां दर्शनं गोत्रभावे लौकिके ततोऽन्यत्र तेषां  
प्रतिषेधः ॥ १ ॥

बाह्वादिप्रभृतिषु येषां दर्शनं गोत्रभावे लौकिके ततोऽन्यत्र तेषां प्रतिषेधो वक्तव्यः ।  
बाहोरपत्यं बाहविः । यो हि बाहुनाम बाहवस्तस्य भवति\* । नडस्यापत्यं  
नाडायनः‡ । यो हि नडो नाम, नाडिस्तस्य भवति† ।

प्र०—भावः ।

ऐच्चाक इति । इक्वाकोरपत्यमिति 'जनपदशब्दात्तन्त्रियाद'त्रित्यत्र । दाण्डिनायनादि-  
सूत्रेणोकारलोपो निपात्यते । पाञ्चाल इति । पाञ्चालविदेहविदर्भेभ्योऽत्र ॥ ९५ ॥

बाह्वादिभ्यश्च । बाह्वादिप्रभृतिष्विति । 'प्रभृति'ग्रहणेन वक्ष्यमाणानां कुञ्जादिनडादीनां  
ग्रहणम् । लौकिक इति । लोके विदित इत्यर्थः । गोत्रभाव इति । संज्ञाकारित्वे आदिपुरुषत्वे  
इत्यर्थः । एतच्च स्मृतिशास्त्रस्याऽर्थतोऽनादित्वादानाद्यर्थाभिधायित्वं बाह्वादिग्रहणस्य न्याय्यत्वा-  
ल्लभ्यते । यत्तु कार्यं विशिष्टशब्दस्वरूपगोत्रादानेन न विधीयते किन्तु प्रकारान्तरेण, यथा 'अत  
इ'त्रिति, तदिदानीन्तनार्थाभिधायिनोऽपि भवति 'दैवदत्ति'रिति ।

उ०—मतेनेति भावः । ननु च वृद्धत्वाऽभावेऽप्यवृद्धत्वात्किन्प्राप्तेः कथमिवः स एवेत्युच्यतेऽत आह—  
प्राचामिति । माष्ये—बहुलवचनादिति । 'प्राचामवृद्धा'दित्यत्र पठितादित्यर्थः ॥ ६५ ॥

बाह्वादिभ्यश्च । ननु बाह्वादीत्यनेनैव गणसङ्ग्रहे 'प्रभृति'ग्रहणं मुधेत्यत आह—प्रभृतीति । लोके  
इति । लोकविदितेष्वादिपुरुषत्ववस्तु येषां दर्शनमिति भाष्यार्थः । गोत्रभाव इति—प्रकृताभिप्रायम् ।  
अर्थत इति । शब्दतस्तु सादीत्यर्थः । 'अनाद्यर्थाभिधायित्वं बाह्वादिग्रहणस्य न्याय्यत्वाल्लभ्यते' इति पाठः ।  
नन्वेवं 'नाडि'रित्यादाविजपि न स्यादत आह—यत्त्विति यत्र शब्दार्थोपस्थितिस्तत्रैव प्रसिद्धार्थानां ग्रहणं  
न त्वन्यत्रापीति भावः । बाहुनाम ऋषिः । 'जानन्ति बाहव' इत्याश्चजायनसूत्रात् ।

‡ जनपदशब्दात् तन्त्रियादञ् ४ । १ । १६८

\* प्राग्दीव्यतोऽण ४ । १ । ८३

† नडादिभ्यः फक् ४ । १ । ६६

+ अत इञ् ४ । १ । ६५



सम्बन्धिशब्दप्रत्यायानां च तत्सदृशात्प्रतिषेधः ॥ २ ॥

सम्बन्धिशब्दप्रत्यायानां च तत्सदृशात्प्रतिषेधो वक्तव्यः । श्वशुरस्यापत्यं श्वशुर्यः\* । यो हि श्वशुरो नाम आशुरिस्तस्य भवति† ।

प्रत्ययग्रहणेन नार्थः । 'सम्बन्धिशब्दानां तत्सदृशात्प्रतिषेध' इत्येव । इदमपि सिद्धं भवति—'मातृपितृभ्यां स्वसा' [ ८ । ३ । ८४ ] मातृष्वसा पितृष्वसा । अन्या [ हि' ] मातृस्वसेति ॥ ६६ ॥

सुधातुरकङ् च ॥ ४ । १ । ९७ ॥

सुधातृव्यासयोः ॥ १ ॥

'सुधातृव्यासयो'रिति वक्तव्यम् । सौधातकिः । वैयासकिः शुकः ।

अत्यल्पमिदमुच्यते । 'सुधातृव्यासवरुडनिषादचण्डालबिम्बानामिति वक्तव्यम्' ।

प्र०—सम्बन्धिशब्देति । अयमपि न्यायानुवादः । आदिमत्त्वात्संज्ञायाः, श्वशुरस्य सम्बन्धोपाधिकस्य त्वनादित्वात्तद्ग्रहणस्यैव न्याय्यत्वात् ॥ मातृस्वसेति [ मातृशब्दोऽत्र क्रियावाची न जननीवाचीति 'मातृपितृभ्यां स्वसे'ति षत्वं न भवति । यद्यपि 'क्रियाशब्दार्थोऽपि नित्यस्तथापि प्रसिद्धतरः सम्बन्धिलक्षणोऽर्थ इति तस्यैव ग्रहणं युक्तम् । उक्तं च हरिणा—

'अभिव्यक्तपदार्था ये स्वतन्त्रा लोकविश्रुताः ।

शास्त्रार्थस्तेषु कर्त्तव्यः शब्देषु न तदुक्तिषु ॥' इति ॥ ९६ ॥

सुधातुरकङ् च । प्रकृत्यन्तराणीति । स्वार्थिककन्प्रत्ययान्तत्वादिति भावः । अव्यवि-

उ०—श्वशुरादीनां गोत्रभावे दर्शनाऽभावात्पूर्वेणाऽसिद्धेर्वचनान्तरम् । सम्बन्धिशब्देति । अनेन चावशुत्याऽनुवादेन पूर्ववार्तिके 'गोत्रभाव'इत्यस्योपलक्षणं सूच्यते । क्रियावाचीति । क्रियाप्रवृत्तिनिमित्तक इत्यर्थः । क्रियाशब्दार्थ इति । क्रियाप्रवृत्तिनिमित्तकशब्दस्यार्थ इत्यर्थः । अभिव्यक्तत्वेनेनाऽनाद्यर्थमिधाथित्वमुक्तम्, तेन आधुनिकसंज्ञानिरासः । तत्र तत्र 'असंज्ञाया'मित्युक्तेरत्रैव भाष्ये उक्तत्वाच्च पदकार्यविषयोऽयम् । तत्रापि विशिष्टरूपोपादान एव । स्वतन्त्रा इत्यनेन गौणनिरासः । स हि सम्बन्धात्प्रवर्तते । लोकविश्रुता इत्यनेनाऽप्रयुक्तं निरस्तम् । तदुक्तिषु इति । तत्सदृशेष्वित्यर्थः ॥ ६६ ॥

सुधातु० । स्वार्थिकेति । व्यासादिविषयमिदम् । अत एव 'वैयासकी संहिता' इत्यस्य सिद्धिः । अत

१—काचित्कः पाठः ।

\* राजश्वशुराद्यत् ४ । १ । १३७ ।

† अत इज् ४ । १ । ६५



३ अ० । १ पा० । ४ आ० । १८ सू० ]

व्याकरणमहाभाष्यम्

५१३

सौधातकिः । वैयासकिः शुकः । वारुडकिः । नैषादकिः । चाण्डलकिः । बैबकिः ।

तत्तर्हि वक्तव्यम् ? न वक्तव्यम् । प्रकृत्यन्तराण्येवैतानि ॥ ६७ ॥

गोत्रे कुआदिभ्यश्चफञ् ॥ ४ । १ । ६८ ॥

किमर्थश्चकारः ? स्वरार्थः । 'चितोऽन्त उदात्तो भवती'त्यन्तोदात्तत्वं यथा स्यात्\* ।

अथ अकारः किमर्थः ? अकारो वृद्ध्यर्थः । जिणतीति वृद्धिर्यथा स्यात्† ।

एकेन ककारेणोभयं सिद्धम् ‡ ।

अवश्यमत्र विशेषणार्थोऽन्योऽनुबन्धः कर्तव्यः । क्व विशेषणार्थेनार्थः ? 'व्रातच्फ-  
बोरस्त्रियाम्' [ ५ । ३ । ११३ ] इति । 'फक्' इति ह्युच्यमाने 'नाडायनः'  
अत्रापि प्रसज्येत; । अथापि 'फञ्' इत्युच्यते, एवमप्याश्वायनः अत्रापि प्रसज्येत॥ ।  
तस्माच्चकार एव कर्तव्यः, अन्तोदात्तत्वमपि यथा स्यात् । चकारे चेदानीं विशेषणार्थे  
क्रियमाणेऽवश्यं वृद्ध्यर्थोऽन्योऽनुबन्धः कर्तव्यः । स च अकार एव कर्तव्यः, सूत्रभेदो  
मा भूदिति ।

अथ क्रियमाणेऽपि वै चकारेऽन्तोदात्तत्वं न प्राप्नोति । किं कारणम् ? परत्वा-  
ज्जिनतीत्याद्युदात्तत्वं प्राप्नोति × । चित्करणसामर्थ्यादन्तोदात्तत्वं भविष्यति ।  
वित्करणसामर्थ्यादाद्युदात्तत्वं प्राप्नोति । अस्त्यन्यज्जित्करणे प्रयोजनम् । किम् ?

प्र०—कन्यायेन च कनूरहिजैर्वाक्यमेव भवति । 'व्यासक' शब्दाच्च कन्नन्तादृषिवाचिनोऽपि बाह्वादेरा-  
कृतिगणत्वादिभूयति न तु ऋष्यणिति भावः ॥ ६७ ॥

गोत्रे । अथापि फञ् इति । सर्वथा सामान्यग्रहणं प्राप्नोतीत्येवंपरमेतत् । फञिति  
क्रियमाणे कौआयना इति त्रिस्वरप्रसङ्गः । सूत्रभेद इति । चाक्यपि सिध्यति, सूत्रोदस्तु  
स्यादिति भावः । एवं तर्हीति । चकारस्य विशेषणे चरितार्थत्वाद्वृद्धौ च अकारस्य परत्वा-

उ०—एव 'वैयासक्यां संहितायामिति पुराणेषु पठ्यते । वैयासिक्यामिति स्वपठः । ननु व्यासादिभ्यः  
प्रत्ययेऽनिष्टरूपापत्तिरत आह—अव्यविकेति ॥ ६७ ॥

गोत्रे कुआ । मन्थे—फक् इत्युच्यमान इति । फक्प्रत्यये कस्येत्संज्ञा दुर्लभेति भावः । फञिति  
क्रियमाण इति । 'अत्र सूत्रे' इत्यादिः । कानुबन्धेनापि वृद्धिः सिद्ध्यतीत्याह चक्यपि सिद्ध्यतीति ।  
यशब्दस्य बहुत्वे प्रागभावादिति । बहुत्वे युवप्रत्ययोत्पत्तेः प्राग्यशब्दस्याभावादित्यर्थः । क्वचित्तु—प्रयोगा-

\* चितः ६ । १ । १६३ ।

† तद्धितेष्वचामादेः ७ । २ । ११७ ।

‡ कितः ६ । १ । १६५; किति च ७ । २ । ११८ । § नडादिभ्यः फक् ४ । १ । १६ ।

॥ अश्वदिभ्यः फक् ४ । १ । ११० ।

× जिनरादिनिमित्तम् ६ । १ । १६७ ।



वृद्धयर्थो अकारः । चित्करणेऽपि तर्ह्यन्यत्रयोजनमस्ति । किम् ? विशेषणार्थश्चकारः । शक्योऽत्र विशेषणार्थोऽन्योऽनुबन्ध आसङ्क्तुं तत्र चकारानुरोधादन्तोदात्तत्वं भवति । वृद्धयर्थोऽपि तर्ह्यन्यः शक्योऽनुबन्ध आसङ्क्तुं तत्र अकारानुरोधादाद्युदात्तत्वं प्राप्नोति ।

एवं तर्हि स्वरे योगविभागः करिष्यते+ । इदमस्ति 'चितः' [ ६ । १ । १६३ ] । चिन्तोऽन्त उदात्तो भवतीति । ततः 'तद्धितस्य' । तद्धितस्य च चितोऽन्त उदात्तो भवतीति । किमर्थमिदम् ? परत्वाञ्जिनीतीत्याद्युदात्तत्वं प्राप्नोति तद्बाधनार्थम् । ततः 'कितः' । कितस्तद्धितस्यान्त उदात्तो भवतीति ।

किं पुनरत्र स्वरार्थेन चकारेणानुबन्धेन यावता च्फञ्जन्ताञ्ज्यो विधीयते, तत्र ङिनीतीत्याद्युदात्तत्वेन भवितव्यम् । नैतदस्ति । बहुषु\* लोपे कृतेऽन्तोदात्तत्वं यथा स्यात्—कौञ्जायना इति ।

इह केचिद् द्व्येकयोः फयञं विदधति, बहुषु च फकम्, केचिच्च्फञ्जन्ताञ्ज्यम्, किमत्र न्याय्यम् ? व्यवचनमेव न्याय्यम् । द्व्येकयोर्हि फयञि सति बहुषु च फकि कौञ्जायनानामपत्यं माणवकः कौञ्जायन्यः कौञ्जायन्यौ केन 'य'शब्दः श्रूयते । द्व्येकयोरित्युच्यमानो न प्राप्नोति । इह कौञ्जायन्यस्यापत्यं बहवो माणवकाः कौञ्जायनाः केन 'य'शब्दो न श्रूयते । 'द्व्येकयो'रित्युच्यमानः प्राप्नोति ।

तदेतत्कथं कृत्वा व्यवचनं ज्यायो भवति ? यदि तन्नास्ति 'आपत्यो वा गोत्रम्, 'परमप्रकृतेश्चापत्यः,' 'आपत्याज्जीवद्ग'श्यात्स्वार्थे द्वितीयो युवसंज्ञः,'

प्र०—ञिन्तस्वरप्राप्तावित्यर्थः । तत्र ङिनीतीति । सति शिष्टस्वरस्य बलीयस्त्वादिति भावः । इहेति । पूर्वं वैयाकरणाः । केन यशब्द इति । (यशब्दस्य बहुत्वे प्रयोगाभावात् । यदा तु ज्यः क्रियते तदा 'गोत्रेऽलुगची'ति लुकि प्रतिपिद्धे यशब्दः श्रूयते । कौञ्जायन्यस्यापत्यानि बहूनीति अत इत्रो 'एयञ्त्रियाण्ये'ति लुकि तद्राजान्तस्य बहुषु वर्तनाञ्ज्यस्य लुक्सिध्यति । आपत्यो वेति ।

उ०—भानादिति पाठः । लुकि प्रतिपिद्धे इति । युवप्रत्ययस्य तु 'एयञ्त्रिये'ति लुगिति बोध्यम् । न च लुका विषयापहारे कथमत्रालुक् प्रत्ययलक्षणेन सत्वात् । 'न लुमतां' इति निषेधस्तु न, अस्य प्रत्ययोद्देश्यकत्वेऽप्यङ्गोद्देश्यकत्वाभावादित्याहुः । फगन्ताद्युवप्रत्ययस्य लुक् तु पैनादिस्त्वादिस्त्वाद्वा । 'आर्षे'त्यग लक्षणप्रतिपदोक्तपरिभाषा तु न प्रवर्तते, अत एव 'आर्षे'शब्दाद्युनि इत्रो लुगुक्तोऽनेन माध्य इत्याहुः । तद्राजान्तस्य

+ चितः; तद्धितस्य; कितः ६ । १ । १६३—१६५ । 'चितस्तद्धितस्ये'त्येकं सूत्रमिति योगविभागेन ध्वन्यते । \* ज्यादयस्तद्राजाः ५ । ३ । ११६; तद्राजस्य बहुषु तेनैवास्त्रिया २ । ४ । ६२ ।



‘स चास्त्रियाम्’, ‘एको गोत्रग्रहणार्थक्यं च’ ‘बहुवचनलोपिषु च सिद्ध’मिति† ।  
सति हि तस्मिन् द्व्येकयोरपि फ्यञि सति, बहुषु च फकि न दोषो भवति ।  
तत्र कौञ्जायनानामपत्यं माणवक इति विग्रह कुञ्जशब्दाद् द्व्येकयोरुत्पत्तिर्भविष्यति—  
कौञ्जायन्यः कौञ्जायन्यौ । कौञ्जायन्यस्यापत्यं बहवो माणवका इति विग्रह  
कुञ्जशब्दाद्बहुषुत्पत्तिर्भविष्यति—कौञ्जायना इति ॥ ६८ ॥

अनृष्यानन्तर्ये विदादिभ्योऽञ् ॥ ४ । १ । १०४ ॥

अनृष्यानन्तर्यं इत्युच्यते, तत्रेदं न सिध्यति कौशिको विश्वामित्र इति ।  
किं कारणम् ? विश्वामित्रस्तपस्तेपे ‘नानृषिः स्या’मिति । तत्रभवानृषिः सम्पन्नः ।  
स पुनस्तपस्तेपे ‘नानृषेः पुत्रः स्या’मिति । तत्रभवान् गाधिरपि ऋषिः सम्पन्नः ।  
स पुनस्तपस्तेपे ‘नानृषेः पौत्रः स्यामिति । तत्रभवान्कुशिकोऽपि ऋषिः सम्पन्नः ।  
तदेतदृष्यानन्तर्यं भवति, तत्रानृष्यानन्तर्यं इति प्रतिषेधः प्राप्नोति ।

प्र०—‘गोत्रेऽलुगची’त्यत्रैतद्व्याख्यातम् । कुञ्जशब्दादेव यूनि फ्यञि फकि च कृते स्वार्थिकस्य  
चेन्नो लुकि कृते सर्वेष्टसिद्धिः ॥ ६८ ॥

अनृष्या । अनृष्यानन्तर्यं इत्यस्यार्थद्वयं सम्भवति,—ऋषीणामानन्तर्ये—अव्यवधाने  
न भवति । (यद्वानन्तरमेवानन्तर्यं, तेन ऋषिभ्योऽनन्तरापत्ये प्रत्ययो न भवतीति । उभयत्रा-  
प्यसमर्थसमासः, भवतिना नत्रः सम्बन्धात् । तत्राऽऽद्यपक्षाश्रयेण पूर्वः पक्षो द्वितीयपक्षाश्रयेणो-  
त्तरम् । संज्ञागोत्राधिकारादिति । संज्ञया यद्गोत्रं पौत्रप्रभृति, तदेवाधिकृतं न त्वपत्यमात्र-

उ०—बहुष्विति । तत अजादिप्राग्दीव्यतीयविवक्षाभावान्नागालुकः प्राप्तिरिति भावः । यूनि फ्यञि फकि  
चेति । युवद्व्येकयोः फ्यञ्, तद्बहुष्वे फगिति भावः ॥ ६८ ॥

अनृष्या । तेन ऋषिभ्योऽनन्तरिति । भाष्ये—‘कथं तर्हि, ऋषावनन्तरे ने’त्यत्र ‘ऋषौ’ इत्यवधेरेवा-  
धिकरणत्वविवक्षायां सप्तमीति भावः । अत्र ‘विश्वामित्रस्तपस्तेपे’ इति गथयान्यत्र ऋष्यानन्तर्याभावं  
सूचयति, अनृषिपुत्राणामपि ऋषित्वात्, ऋषिपुत्राणामन्यनृषित्वाच्चेति बोध्यम् । ननु गोत्रग्रहणमेव प्रकृतं,  
न संज्ञागोत्रं नाम किञ्चिदत आह—सञ्ज्ञयेति । संज्ञया प्रतिपाद्यं यद्गोत्रं पौत्रप्रभृतीत्यर्थः । गोत्रसंज्ञया  
प्रत्याख्यं यत्पौत्रप्रभृति तस्यैवाधिकारोऽत्रेति फलितम् । अन्यथेति । प्राप्तिपूर्वकत्वात्प्रतिषेधस्येति भावः ।  
गोत्र एवेति । अनन्तरे निषेधादिति भावः । विशेषविषयस्येति । ‘ऋषिभ्योऽनन्तरे न भवती’ति  
प्रतिषेधेन ‘अनृषिभ्योऽनन्तरे भवती’ति शेषोऽनुमीयते, स च ‘तक्रकौण्डिन्य’न्यायाद्गोत्रेऽप्यो बाधक



नैष दोषः । नैवं विज्ञायत 'ऋष्यानन्तर्ये न भवती'ति । कथं तर्हि ?  
ऋषावनन्तरे नेति । यद्येवम्—

अनृष्यानन्तर्यवचनमनर्थकं संज्ञागोत्राधिकारात् ॥ १ ॥

अनृष्यानन्तर्यवचनमनर्थकम् । किं कारणम् ? संज्ञागोत्राधिकारात् । संज्ञागोत्र  
इति वर्तते, तत्र 'कः प्रसङ्गो यदनन्तरे स्यात् । नैव प्राप्नोति, नार्थः प्रतिषेधेन ।

एवं तर्हि सिद्धे सति यदनृष्यानन्तर्य इति प्रतिषेधं शास्ति तज्ज्ञापयत्याचार्यो  
'विदादिषु येऽनृषयः पठ्यन्ते तेषामनन्तरेऽपि वृत्तिर्भवती'ति । किमेतस्य ज्ञापने  
प्रयोजनम् ? नानान्द्रः पौत्रः दौहित्र इत्येतत्सिद्धं भवति ॥ १०४ ॥

वतण्डाच्च ॥ ४ । १ । १०८ ॥

किमर्थमिदमुच्यते, न 'गर्गादिभ्यो यञ्' [ ४ । १ । १०५ ] इत्येव सिद्धम् ?  
'लुक् स्त्रियाम्' [ १०६ ] इति वक्ष्यामीति । यदि पुनस्तत्रैवोच्येत\* । नैवं शक्यम् ?

प्र०—मित्यर्थः । तेषामनन्तर इति । अन्यथा आनन्तर्यप्रतिषेधोऽनर्थकः स्यात् । तत्रर्षिभ्यो गोत्र  
एवाञ्प्रत्ययः । अनृषिभ्यस्त्वनन्तरापत्य एत्रेत्येष विषयविभागः । नन्वस्माज्ज्ञापकादनृषिभ्योऽ  
पत्यमात्रे प्रत्ययः प्राप्नोति । नैष दोषः । विशेषविषयस्यानुमानस्याश्रयणात् ॥ १०४ ॥

वतण्डाच्च । लुक्स्त्रियामिति वक्ष्यामीति । तत्र च वतण्डशब्दानुवृत्त्यर्थमेतदित्यर्थः ।  
यदीति । गर्गादिगण एव वतण्डशब्दानन्तरं 'लुक्स्त्रिया'मिति पठितव्यमिति भावः । आङ्गिरस-

उ०—इति भावः । भाष्ये—तेषामनन्तरेऽपि वृत्तिरित्यपिशब्द एवकारार्थः, अपिरहित एव पाठ इति  
वाशयः । अत्र मानञ्चित्यम् । किञ्च 'ऋषिभ्योऽनन्तरे ने'ति प्रसज्यप्रतिषेधेन व्याख्यानं विफलम्,  
अनृषिभ्योऽनन्तर इत्येव युक्तत्वात् । न च 'गोत्र' इत्यधिकारादनन्तरेऽप्राप्त्या निषेधो व्यर्थः, तत्साम-  
र्थ्येनात्र सूत्रे 'गोत्रे' इत्यस्यासम्बन्धात् । युवापत्ये तु न; 'गोत्राद्युनी'ति नियमात् । तस्मादनृषिभ्योऽ  
नन्तरे गोत्रे च प्रत्यय इत्येव भाष्याल्लभ्यत इति दिक् ॥ १०४ ॥

वतण्डाच्च । भाष्ये—न गर्गादिभ्यो यजित्येव सिद्धमिति । न च शिवादिध्वज्यस्य पाठादाङ्गिरसेऽ  
प्राधान्यार्थमिदमिति वाच्यम्, गणद्वयपाठसामर्थ्येनाभिधानस्वाभाव्यादाङ्गिरसे यञ्, अन्यत्र अग्निं  
व्यवस्थासम्भवादित्यभिमानः । 'तत्र'शब्दार्थमाह—गण एवेति । नन्वेवमन्तेभ्योऽपि गर्गादिभ्यो यजः  
स्त्रियां लुक्स्यादत आह—वतण्डशब्दानन्तरमिति । तथा च तत्र वतण्डग्रन्थमनुवर्तत इति भावः ।

‡ गोत्रे कुञ्जादिभ्यश्च ४ । १ । ६८

१—कचिन्न ।

\* गर्गादिभ्यो यञ् ४ । १ । १०५ गर्गादिगणे 'वतण्ड'शब्दः पठ्यते तदनन्तरं गण एव  
'लुक् स्त्रिया'मित्यपि पठितव्यमित्यर्थः ।



आङ्गिरसग्रहणं हि विच्छिद्येत ॥ १०८ ॥

शिवादिभ्योऽण् ॥ ४ । १ । ११२ ॥

किमर्थं शिवादिभ्योऽण्विधीयते, न 'यथाविहित'मित्येवोच्येत ? 'शिवादिभ्यो यथाविहित'मितायत्युच्यमान इन् प्रसज्येत । इगतो यथाविहितः । पुनर्वचमिदानीं किमर्थं स्यात् ? ये तस्य बाधकास्तद्बाधनार्थम् । स वै नास्ति यस्तं बाधेत, तत्रारम्भसामर्थ्याद्यो विहितो न च प्राप्नोति स भविष्यति । कश्चासौ ? अण्वेव ।

उत्तरार्थं तर्हि, 'अवृद्धाभ्यो नदीमानुषीभ्यस्तन्नामिकाभ्यः' [ ४ । १ । ११३ ] इति । अत्र 'यथाविहित'मितीयत्युच्यमाने ढक्प्रसज्येत । ढगतो यथाविहितः । पुनर्वचनमिदानीं किमर्थं स्यात् ? ये तस्य बाधकास्तद्बाधनार्थम् । स वै नास्ति

प्र०—ग्रहणमिति । तथा च सर्वत्र लुक् स्यात् । योगविभागस्तर्हि किमर्थो न 'वतण्डाल्लुक्त्रिया'-मित्येकयोग एवोच्येत ? आङ्गिरसे शिवाद्यन्बाधनार्थो योगविभागः । वतण्डो नाम ऋषिः, तत ऋषित्वादेवाणि सिद्धे शिवादिषु तस्य पाठो गोत्रे गर्गादियत्रा समावेशार्थः । अनेन तु योगेनऽऽङ्गिरसेऽण्प्रसङ्गे यच्चिधानादन्बाध्यते । अन्यत्र तु गोत्रे यत्रणौ द्वावपि भवतः । ऋषित्वादेव च वातण्डीत्यत्र ण्यङ् न भवति ॥ १०८ ॥

शिवा । गोत्र इति निवृत्तम्, अपत्यमित्येवानुवर्तते । ढगत इति । ननु मातृशब्दस्याऽ-

उ०—सर्वत्र—आङ्गिरसे, तद्विज्ञे च । एवञ्चाऽऽङ्गिरसे वतण्डी, अन्यत्र वातण्डध्यायनीति भावः । अण्वबाधनार्थं इति । गणाद्वयपाठसामर्थ्येन त्रिवृष्टा व्यवस्था न लभ्यत इति भावः । परे तु विध्यर्थं इत्येवोचितम्, 'न गर्गादिभ्यः' इति प्रश्नस्य गर्गादिभ्येव पठनीयः, किमनेन पृथक्सूत्रेण, कप्यादिभ्यश्च विशेषाऽनुक्तेः । कपिबोधाम्यां योगविभागेन 'आङ्गिरस'इत्यस्यासम्बन्ध इत्याशयः । उत्तरयति—लुगिति । 'यदि पुनस्तत्रैवोच्येत' इत्येतस्य कैयटोक्त एवार्थः । नैवमित्यादि । तद्विच्छेदे हि सर्वत्र यस्यादित्यर्थः । तस्मादाङ्गिरस एव गोत्रेऽस्माद्यजिति भावः । गर्गादिपाठस्तु नास्त्येव । अत एव भगवता योगविभागफलं न विचारितम् । एवं च योगविभागेन कपिबोधयोरिव वतण्डस्यापि गर्गादिगणे पाठाभाव एवानुमीयते । एवं चानाङ्गिरसे 'वातण्डध्यायनी'त्यसाधनेवेति भाष्यार्थमाहुः ॥ १०८ ॥

शिवादिभ्यो । भाष्ये—न यथाविहितमिति । फलस्तु व्याख्यानादेव नानुवृत्तिरिति भावः । स वै नास्तीति । न चैम्यः 'प्राचामवृद्धादित्यस्य प्राप्तत्वेन कथं तदभावः, बहुलग्रहणात्तत्त्वदेशे विषयेऽप्रवृत्तिरित्याशयात् । कश्चासावण्वेवेति । नन्विदमसङ्गतं, 'शिवादिभ्यो गोत्र' एवेव नान्यत्रेति नियमेन

† अत इन् ४ । १ । ६५

‡ प्राग्दीव्यतोऽण् ४ । १ । ८३

+ छीम्यो ढक् ४ । १ । १२०



यस्तं बाधेत, तत्रारम्भसामर्थ्याद्यो विहितो न च प्राप्नोति स भविष्यति । कः पुनरसौ ? अणोव ।

उत्तरार्थमेव तर्हि, 'ऋष्यन्धकवृष्णिगुरुभ्यश्च' [ ४ । १ । ११४ ] इति । अत्र 'यथाविहित'मितीयत्युच्यमान इन् प्रसज्येत । इगतो यथाविहितः । पुनर्वचनमिदानीं किमर्थं स्यात् ? ये तस्य बाधकास्तद्बाधनार्थम् । स वै नास्ति यस्तं बाधेत, तत्रारम्भसामर्थ्याद्यो विहितो न च प्राप्नोति स भविष्यति । कश्चासौ ? अणोव ।

उत्तरार्थमेव तर्हि, 'मातुरुत्सङ्ख्यासम्भद्रपूर्वायाः' 'कन्यायाः कनीन च' [ ४ । १ । ११५; ११६ ] इति । अत्र 'यथाविहित'मितीयत्युच्यमाने ढक्प्रसज्येत । ढगतो यथाविहितः । पुनर्वचनमिदानीं किमर्थं स्यात् ? मातुरुत्कारं वक्ष्यामि, कन्यायाः कनीनभावमिति । यद्येतावत्प्रयोजनं स्थातत्रैवायं ब्रूयात् 'स्त्रीभ्यो ढक्' [ १२० ] मातुरुत्कारः, कन्यायाश्च कनीनभाव इति ।

इदं तर्हि प्रयोजनम् । अयमृष्टिपेणशब्दः शिवादिषु पठ्यते । तत्र 'यथाविहित'मितीयत्युच्यमान इन् प्रसज्येत । तं परत्वात्सेनान्ताण्यो बाधेत X । तत्रारम्भसामर्थ्यादिन् प्रसज्येत । पुनरग्रहणादणोव भवति ॥ ११२ ॥

— ऋष्यन्धकवृष्णिगुरुभ्यश्च ॥ ४ । १ । ११४ ॥

प्र०—स्त्रीप्रत्ययान्तत्वात्कथं ढक्विहितः । एवं तर्हि परिहारान्तराभिधानान्न विचारितमेतद्भाष्यकारेण । तं परत्वादिति । परत्वग्रहणेन बाधकत्वं लक्ष्यते । तेनापवादत्वादित्यर्थः ॥ ११२ ॥

ऋष्यन्धक । ऋषिस्त्र्यण इति । (अवृद्धाभ्यो नदीमानुषीभ्य' इति मानुषीलक्षणोऽण् स्त्र्यणश-

उ०—चारितार्थ्यात्कथमग्रहणं विनापि विहित आह—गोत्र इति निवृत्तमिति । अन्ये तु विध्यर्थत्वस्य युक्तत्वाद्विधित्वायाण एव विधिस्तेनेति भाष्याशयः । अत एव यूनि लुक्सूत्रादिस्थमाष्येणाविरोध इत्याहुः । परिहारान्तरेति । 'स्त्रीभ्य' इत्यर्थग्रहणं मत्वा पूर्वपक्षिणोभयसाधारण्येन दगित्युक्ते उभयसाधारण्येन परिहारान्तरमेवोक्तं न तु वस्तुतत्त्वं निरूपितम् । तच्च 'स्त्रीभ्य' इति सूत्रे निरूपयिष्यत इति भावः । ननु प्यस्यानवकाशत्वात्परत्वादित्युक्तमत आह—परत्वग्रहणेनेति । न च प्राग्दीव्यतीयाधिकारेणैवाग्रहणे सिद्धेऽणिति व्यर्थमेव, अर्थस्यावधित्वः श्रयणेनार्थबोधकवाक्य एव तदुपस्थिते ॥ ११२ ॥

ऋष्यन्धकवृष्णि । ननु स्त्र्यणप्रसिद्धोऽत आह—अवृद्धाभ्य इति । अनृषिवादिति । मन्त्र-

१—'भाव' इति कचिन्न ।

X सेनान्तलक्षणकारिम्यश्च ४ । १ । ११२



## ऋषिस्त्यणो ढगृकौ विप्रतिषेधेन ॥ १ ॥

ऋष्यणः स्त्यणश्च ढगृकौ भवतो विप्रतिषेधेन\* । ऋष्यणोऽवकाशः वासिष्ठः  
वैश्वामित्रः । ढकोऽवकाशः—दुलि—दौलेयः । बलि—बालेयः । इहोभयं प्राप्नोति—  
अत्रि—आत्रेयः ॥ स्त्यणोऽवकाशः—मकन्दिका—माकन्दिकः । ढकोऽवकाशः—  
काणिकेरः । इहोभयं प्राप्नोति—पौणिकेरः मौद्गलिकेरः । ढगृकौ भवतो विप्रतिषेधेन ।

## द्व्यचो ढको ढगृकौ ॥ २ ॥

द्व्यचो ढग्भवतीत्येतस्माद्ढगृकौ भवतो विप्रतिषेधेन† । 'द्व्यचो ढग्भवती'-  
त्यस्यावकाशः—दात्तेयः गौप्तेयः । ढ्रकः स एव । इहोभयं प्राप्नोति—नटी  
नाटेरः । दासी—दासेरः ॥ ढवोऽवकाशः—कामण्डलेयः\* माद्रबाहेयः । ढकः स  
एव । इहोभयं प्राप्नोति—जम्बू—जाम्बेयः । ढगृकौ भवतो विप्रतिषेधेन ।

## न वर्ष्णः पुनर्वचनमन्यनिवृत्त्यर्थम् ॥ ३ ॥

न वैष युक्तो विप्रतिषेधो योऽयमृष्यणो ढकश्च । किं कारणम् ? ऋष्यणः  
पुनर्वचनमन्यनिवृत्त्यर्थम् । सिद्धोऽत्राणुत्सर्गैव‡, तस्य पुनर्वचन एतत्प्रयोजनं  
येऽन्ये तदपवादाः प्राप्नुवन्ति तद्वाधनार्थम् । स यथैव तदपवादमिवं+ बाधत एवं  
ढकमपि बाधेत ।

प्र०—उदेनोक्तः । अत्र च यथासङ्गं सम्बन्धः । दौलेय इति । दुलेरनृषित्वाङ्ढकोऽयमवकाशः ।  
काणिकेर इति । काणैव—काणिका । पौणिकेर इति । पुणिका तन्नामिका क्षुद्रा च । जाम्बेय इति ।  
चतुष्पाल्लक्ष्णो ढगृ । 'ढेलोपोऽकद्रवा' इत्युकारलोपः । जम्बूशब्दस्यास्त्रीप्रत्ययान्ताङ्ढक्प्राप्तिश्चित्ता ।  
न वेति । प्राप्तिमात्रं बाध्यं मन्यते । मध्येऽपवादा इति । पूर्वस्य निर्ज्ञातस्वरूपत्वाद्वाध्यत्वं न

उ०—घृत्वाभावादिति भावः । काणैवेति । वृद्धत्वात्तन्नामकत्वाभावाच्च ढकोऽयमवकाश इति भावः । जम्बूश-  
ब्दस्येति । अस्य दीर्घाकारान्तत्वादूढभावः । द्व्यच इत्यत्रापि स्त्रीम्य इति वर्तते । तच्च स्वर्यते । तेन  
तदधिकारविहितप्रत्ययग्रहणम् । तत्र 'अप्राणिजानेश्वे'ति वाक्तिके 'उत' इत्यस्यासम्बन्धेऽपि प्राणिजाति-  
त्वात्तदभाव इति भावः । अन्ये तु 'तस्या जम्बोः फलरसो नदीभूय प्रवर्त्तते' इति प्रयोगाज्जम्बुह्रस्वान्तोऽपि ।  
स च वृद्धशृगालोभयवचनः । एतद्वाक्यप्रामाण्यत्वात्तस्माद्ढि दीर्घान्तोऽप्युभयवचनः । यद्वा 'स्त्रीम्य'

\* ऋष्यन्धकवृष्णिशुक्रभ्यश्च; अट्टाढ्यो नदीमानुषीभ्यस्तन्नामिकाम्यः; इतश्चानिभः; क्षुद्राढ्यो वा  
४ । १ । ११४; ११३; १२२; १३१ + द्व्यचः; क्षुद्राढ्यो वा; चतुष्पादढ्यो ढगृ ४ । १ । १२१;  
१३१; १३५ १—'हेरणवहादेयः' इत्यधिकं क्वचित् ‡ प्राग्दीव्यतोऽण् ४ । १ । ८३

+ अत इञ् ४ । १ । ६५



तस्माद्विभ्योऽणिवधानेऽत्र्यादिप्रतिषेधः ॥ ४ ॥

तस्माद्विभ्योऽणिवधानेऽत्र्यादिभ्यः प्रतिषेधो वक्तव्यः ।

न वक्तव्यः । 'मध्येऽपवादाः पूर्वान्विधीन्बाधन्त' इत्येवमयमृष्यण-इजं तदपवादं बाधिष्यते, ढकं न बाधिष्यते ।

अयं चाप्ययुक्तो विप्रतिषेधो योऽयं ढको ढ्गृह्योश्च । किं कारणम् ?

ढकः पुनर्वचनमन्यनिवृत्त्यर्थम् ॥ ५ ॥

सिद्धोऽत्र ढक् 'स्त्रीभ्यो ढक्' [ ४ । १ । १२० ] इत्येव । तस्य पुनर्वचन एतत्प्रयोजनं येऽन्ये तदपवादाः प्राप्नुवन्ति तद्बाधनार्थम् । स यथैव तदपवादं तन्नामिकाणं बाधते, एवं ढ्गृह्यावपि बाधेत ।

तस्मात्तन्नामिकाण्यद्व्यचः ॥ ६ ॥

तस्मात्तन्नामिकाणि 'अद्व्यच' इति वक्तव्यम् ।

न वक्तव्यम् । 'मध्येऽपवादाः पूर्वान्विधीन्बाधन्त' इत्येवमयं ढक् तन्नामिका-णं तदपवादं बाधिष्यते, ढ्गृह्यौ न बाधिष्यते ।

ऋष्यन्धकवृष्णिक्कुर्वणः सेनान्ताण्यः ॥ ७ ॥

ऋष्यन्धकवृष्णिक्कुर्वणः सेनान्ताण्यो भवति विप्रतिषेधेन\* । ऋष्यणोऽव-काशः—वासिष्ठः वैश्वामित्रः । एयस्यावकाशः—पारिषेयः वारिषेयः । जातसेनो नामर्षिस्तस्मादुभयं प्राप्नोति । एयो भवति विप्रतिषेधेन—जातसेन्यः ।

प्र०—तूत्तरस्यानिर्जातस्वरूपस्येति भावः । अथात्राहुः—कथं पुनर्नित्यानां शब्दानामनित्यान्धका-दिवंशाश्रयेणान्वाख्यानं युज्यते । अत्र समाधिः—'त्रिषुषानूकं नाम कुर्या'दिति न्यायेनान्धकादिवंशा अपि नित्या एव । अथवानित्योपायाश्रयेणापि नित्यान्वाख्यानं दृश्यते । यथा 'शकाश्रयणेन

उ०—इत्यत्रार्थप्रश्नमेव, इडविडादयः 'शिवादिषु पाठ्याः, शिवादिपुक्तिगण' इति गणरत्ने स्पष्टमभि-धानाद्वा तेभ्यो ढगभाव इति भाष्याशय इत्याहुः ।

ननु ऋष्यन्धकेऽपवादस्यायेन इव एव बाधको न तु ढकोऽत आह—प्राप्तीति । भाष्ये—तन्नामि-काण्यद्व्यच इति । एवं च द्व्यचोऽपि 'स्त्रीभ्यो ढक्' इत्येव ढगिति 'द्व्यच' इति सूत्रं पृथक् न कर्तव्य-

\* ऋष्यन्धकवृष्णिक्कुर्वणः, सेनान्तलक्षणकारिभ्यश्च ४ । १ । ११४; १५२

१—इदानीं स्वतन्त्रमारत इदमेव स्वीकृतमस्ति । तस्य चाद्य १ चैत्रः १८८६ तिथिर्वर्तते ।



अन्धकाणोऽवकाशः—श्वाफल्कः श्वैत्रकः । एयस्य स एव । उग्रसेनो नामान्धकस्तस्मादुभयं प्राप्नोति । एयो भवति विप्रतिषेधेन—औग्रसेन्यः ।

वृष्यणोऽवकाशः—वासुदेवः बालदेवः । एयस्य स एव । विष्वक्सेनो नाम वृष्णिस्तस्मादुभयं प्राप्नोति । एयो भवति विप्रतिषेधेन—वैष्वक्सेन्यः ।

कुर्वणोऽवकाशः—नाकुलः साहदेवः । एयस्य स एव । भीमसेनो नाम कुरुस्तस्मादुभयं प्राप्नोति । एयो भवति विप्रतिषेधेन—भैमसेन्यः ।

सेनान्ताण्यो भवति विप्रतिषेधेन जातोऽग्रविष्वग्भीमेभ्य इति वक्तव्यम् ॥११४॥

मातुरुत्संख्यासम्भद्रपूर्वायाः ॥ ४ । १ । ११५ ॥

किमर्थं स्त्रीलिङ्गेन निर्देशः क्रियते, न 'सङ्ख्यासंभद्रपूर्वस्ये'त्येवोच्येत ? स्त्रीलिङ्गो यो मातृशब्दस्तस्माद्यथा स्यात् । इह मा भूत्—संमिमीते संमाता, संमातुरपत्यं सांमात्र इति ॥ ११५ ॥

कन्यायाः कर्नानि च ॥ ४ । १ । ११६ ॥—

इदं विप्रतिषिद्धम् । को विप्रतिषेधः ? अपत्यमिति वर्तते । यदि च 'कन्या नापत्यम्, अथापत्यं न कन्या । कन्या चापत्यं चेति विप्रतिषिद्धम् ।

प्र०—कालस्य ॥ ११४ ॥

मातुरुत् । अणि सिद्धे तत्सन्नियोगेनोत्त्वार्थं वचनम् । स्त्रीलिङ्ग इति । अर्थधर्म स्त्रीत्वं शब्दे समारोप्य क्रिया शब्दनिवृत्त्यर्थः स्त्रीलिङ्गनिर्देशः कृतः । न्यायानुवादश्चायं स्त्रीलिङ्गनिर्देशः । सम्बन्धिशब्दस्य प्रसिद्धतरत्वात्तस्यैव ग्रहणस्य सिद्धत्वात् । एतच्च 'बाह्वादिभ्यश्चे'त्यत्रोक्तम् ॥ ११५ ॥

कन्यायाः । यदीति । अक्षतयोनिः कन्या, सा कथमपत्येन सम्बन्धेतेति भावः । अभिसम्बन्धपूर्वक इति । शास्त्रोक्तो विवाहोऽभिसम्बन्धस्तत्पूर्वके पुरुषसंयोगे कन्याशब्दो

उ०—मित्यर्थः । यथा शक्तेति । प्रसिद्धमेतज्ज्योतिर्विदाम् । जातादिभ्यः परो यः सेनाशब्दस्तदन्ताण्यो विप्रतिषेधेनेति वक्तव्यमिति भाष्येऽन्वयः ॥ ११४ ॥

मातुरुत्संख्या । अणि सिद्ध इति । 'तस्यापत्यम्' इत्यनेन । भाष्ये—स्त्रीलिङ्गो य इति । नित्यं स्त्रीलिङ्ग इत्यर्थः । सम्बन्धिशब्दस्येति । श्वशुरादिवदित्यर्थः ॥ ११५ ॥

कन्यायाः । ननु प्रथमं वयः कन्याशब्दप्रवृत्तिनिमित्तम्, दैवाप्रथमे वयस्यपत्यसम्बन्धसम्भवात्को

† तस्यापत्यम् ४ । १ । ६२ ।

१—'कन्या कमनीया भवति, केयं नेतव्येति वा,

कमनेनानानीयत इति वा, कनतेर्वा स्यात् कान्तिकर्मणः' इति यास्कः ( निरु० न० ४ । १ । २ । १६ )

तथा च महाभारते वनपर्वणि— "यस्मात् कामयते सर्वान् कमेर्धातोश्च भाविनि ! । तस्मात् कन्येह सुश्रोणि ! स्वतन्त्रा वरवर्णिनि ! ॥"

७६ \*



नैतद्विप्रतिषिद्धम् । कथम् ? कन्याशब्दोऽयं पुंसाभिसम्बन्धपूर्वके संग्रयोगे निवर्तते । या चेदानीं प्रागभिसम्बन्धात्पुंसा सह संग्रयोगं गच्छति तस्यां कन्याशब्दो वर्तत एव । कन्यायाः कन्योक्तायाः कन्याभिमतायाः सुदर्शनाया यदपत्यं स कानीन' इति ॥ ११६ ॥

स्त्रीभ्यो ढक् ॥ ४ । १ । १२० ॥

इदं सर्वेष्वेव स्त्रीग्रहणेषु विचार्यते स्त्रीग्रहणे स्त्रीप्रत्ययग्रहणं वा स्यात्, स्त्रीशब्द-ग्रहणं वा, स्त्र्यर्थग्रहणं वा ? किं चातः ? यदि [स्त्री] शब्दग्रहणमर्थग्रहणं वा इडविड्-

प्र०—निवर्तते । या तु शास्त्रोक्तेन विवाहसंस्कारेण विना पुरुषं युनक्ति सा कन्यात्वं न जहाति । कन्योक्ताया इति । कन्यैवासावुक्ता । तदेव व्याचष्टे—कन्याभिमताया इति । कन्यैव सा-भिमता स्मृतिकाराणामित्यर्थः । सुदर्शनाया इति । प्रकटदर्शनाया अगुप्तत्वादित्यर्थः । अन्ये त्वाहुः—मुनिदेवतामाहात्म्याद्या 'पु'योगेऽप्यक्षतयोनिर्भवति यथा कुन्ती मन्त्राहूतदिनकरोत्पादितकर्णाख्यपुत्रापि पुनः कन्यैवाभूत् । तदपत्यं कानीनशब्दाभिधेयम् ॥ ११६ ॥

स्त्रीभ्यो । बहुवचननिर्देशात्स्वरूपग्रहणे निरस्ते पक्षत्रयसम्भावनापूर्वकं प्रत्ययग्रहणमिह व्यवस्थाप्यते—इदं सर्वेष्विति । तत्र कचित्कश्चित्पक्ष आश्रीयते, इह तु स्वरितत्वप्रतिज्ञानात् 'स्वरितेनाधिकार' इत्यस्य स्वरितेनाधिका रावगतिर्भवतीत्यस्याप्यर्थस्याश्रयणाद्वाबादिप्रत्ययग्रहणम् । 'स्त्रियां क्ति' न्नित्येतत्प्रकरणविहितास्तु प्रत्यया व्यवधानान्न गृह्यन्ते । स्त्रीशब्दग्रहणमिति । स्त्रीलिङ्गानां शब्दानां ग्रहणमित्यर्थः । स्त्र्यर्थग्रहणमिति । अर्थे कार्यासम्भवे तदभिधायिशब्द-

उ०—विरोधोऽत आह—अचतेति । नन्वभिसम्बन्धपूर्वके सम्प्रयोग इति पुनरुक्तमत आह—शास्त्रोक्त इति । पुरुषं युनक्तीति । पुरुषमात्मनि योजयति, सम्बध्नाति, पुरुषेणात्मानं योजयतीति यावत् । कन्याभिमतत्वे हेतुः—सुदर्शनाया इति । अगुप्तत्वाद्धेतोः प्रकटदर्शनाया इत्यन्वयः । मन्त्राहूतेन दिनकरोत्पादितः कर्णाख्यः पुत्रो यस्या इति बहुव्रीहिः । सुदर्शनाया इति भाष्येणैव बोध्यत इत्यन्ये ॥ ११६ ॥

स्त्रीभ्यो । ननु स्वरूपग्रहणपक्षः कुतो न शङ्कितोऽत आह—बहुवचनेति । ननु सर्वेष्वेकजातीय-सिद्धान्ताभावादाह—तत्र कचिदिति । यथा 'यू स्त्र्याख्या'वित्यत्र स्त्रीलिङ्गशब्दग्रहणं, 'स्त्रिया'मित्यादौ चार्थोभिधानमिति भावः । प्रकृतसूत्रस्थसिद्धान्तपक्षे बीजमाह—इह खिति । नन्वेवं क्तिनादीनामपि ग्रहणं स्यादत आह—स्त्रियां क्तिनिति । व्यवधानात्—अतिदूरत्वादित्यर्थः । ननु बहुवचनात्स्वरूपग्रहण-निरासेन स्त्रीशब्दग्रहणमित्यनुपपन्नमत आह—स्त्रीलिङ्गानामिति । ननु शब्दस्यार्थस्य वा ग्रहणे एकजातीय-यदोषकथनमयुक्तमत आह—अर्थे इति । एवञ्चात्र सूत्रे स्त्रीशब्दग्रहणं स्त्र्यर्थग्रहणमिति पक्षयोरविशेषेऽपि

१—'पितृवेश्मनि कन्या तु यं पुत्रं जनयेद्ग्रहः । तं कानीनं वदेजाम्ना' इति मनुः (६ । १७२) ।

'कानीनः कन्यकाजातो मातामहसुतो मत' इति याज्ञवल्क्यः ( व्यव० ८ । १२६ )

२—कचिन्न ।



ऐडविडः, पृथ्-पार्थः, उशिज्-औशिजः, दरद्-दारदः अत्रापि प्राप्नोति । अयं प्रत्ययग्रहणं लैखाभ्रेयः वैमात्रेय इति न सिध्यति ।

अस्तु प्रत्ययग्रहणम् । कथं लैखाभ्रेयः वैमात्रेय इति ? शुभ्रादिषु\* पाठः करिष्यते ।

वडवाया वृषे वाच्ये

वडवाया वृषे वाच्ये ढग्वक्तव्यः । वडवाया वृषो वाडवेयः ।

अण् कृञ्चाकोकिलात् स्मृतः ।

क्रौञ्चः कौकिलः ।

आरक्पुंसि ततोऽन्यत्र

ततोऽन्यत्र पुंसि आरक्पुंसि । मूषिकाया पुमान् मौषिकारः । मृग्याः पुमान् मार्गारः ।

गोधाया ढग्विधौ स्मृतः ॥

प्र०—ग्रहणमेव सम्बध्यते । इडविडादयः शब्दाः स्त्रीवृत्तयो न तु स्त्रीप्रत्ययान्ता इति तेभ्योऽणोव भवति ।

वडवाया । इति । वृषो—बीजाश्वः । तेन चार्थेन विशेषविहितेनापत्यलक्षणोऽर्थो ढको बाध्यते । तेनापत्ये वाडव इति भवति । क्रौञ्च इति । अपत्य एवायं ढगपवादः ॥ १२० ॥

उ०—सम्भवमात्रेणोपन्यस्तौ । 'स्त्रियाः पुंव'दित्यादौ त्वनयोर्विशेषो बोध्यः । केचित्तु स्त्रीलिङ्गार्थबोधकशब्द-ग्रहणमेवात्र, इडविडादीनां शिवादिषु पाठः, अनभिधानाद्वा तेभ्यो ढगभावः, 'एको गोत्र'सूत्रोक्तरीतिः । यथा केभ्यश्चिदपत्यप्रत्ययसामान्याभावः, तवापि केषाञ्चिच्छ्रुतादिपाठ आवश्यकः, स्त्रीशब्दे स्वरितत्वप्रतिष्ठान-ञ्चाधिकमितीदं भाष्यमेकदेश्युक्तिरित्याहुः । अत्र प्रातिपदिकादिति न सम्बध्यते, विरोधादिति बोध्यम् । सम्बन्धेऽपि लिङ्गविशिष्टपरिभाषया न दोष इत्यन्ये ।

वाडव इतीति । 'न च चतुष्पाद्वाचित्वाद्दणः प्राप्तिः स्वरे च विशेष इति वाच्यं, देवताविशेषस्य सूर्यस्त्रीरूपस्य गृहीताश्वरूपस्य वाचकवडवाशब्दस्यैवात्र ग्रहणात् । बीजाश्वशब्देनापि गृहीताश्वकार-स्तरपुमान् सूर्य एव । एवञ्च तस्य चतुष्पाज्जातिवाचिस्त्वाभावान्न दोषः । अत एव 'वाडवो वडवानल' इत्यमरः । न चार्थस्यानुवाचत्वेन विशेषविहितेनार्थेनापत्यार्थो न बाध्यत इति वाच्यम्, अर्थस्यापि विधेयतायाः कार्यशब्दवादे सत्त्वेनादोषा'दिति केचित्, तन्न; 'चतुष्पादो गर्भिण्या' इत्यत्र 'जातिरिति वक्तव्यम्' इति वदता वार्तिककृतात्र चतुष्पाद्वाचिमात्रग्रहणस्य बोधनात् । ब्राह्मणीवाचिवडवाशब्दात् ढकोऽपवादे 'अवृद्धाम्य' इत्यणि ब्राह्मणवाची वाडवः साधुः । अश्ववाचिनस्तु ढजि वाडवेय इत्येव । वाडव इत्यस्यापिष्ठत्वे 'दाशरथाये'तिवत् साधुरिति बोध्यम् । वार्तिके—कृञ्चाकोकिलादिति—समाहारद्वन्द्व-निर्देशः एवञ्च शिवादिगणे 'कृञ्चा' 'कोकिला'पाठोऽनार्थ इति बोध्यम् । ततोऽन्यत्रेति । गोधातोऽन्यत्रे-त्यर्थः । गोधाया ढग्विधावपि पुंसीत्यर्थः स्मृतः । बाधस्तु न युक्तः, नित्यशब्दवादेऽर्थस्याविधेयत्वात्,

\*शुभ्रादिभ्यश्च ४ । १ । १२३



गोधायाः पुमान् गौधेरः† ॥ १२० ॥

चटकाया ऐरक् ॥ ४ । १ । १२८ ॥

चटकायाः पुँल्लिङ्गनिर्देशः ॥ १ ॥

चटकायाः पुँल्लिङ्गेन निर्देशः कर्तव्यः । इहापि यथा स्यात्—चटकस्यापत्यं चाटकैरः ॥ यदि पुँल्लिङ्गेन निर्देशः क्रियते चटकाया अपत्यं चाटकैर इति न सिध्यति । 'प्रातिपदिकग्रहणे लिङ्गविशिष्टस्यापि ग्रहणं भवती'त्येवं भविष्यति ।

स्त्रियामपत्ये लुक् ॥ २ ॥

स्त्रियामपत्ये लुग्वक्तव्यः । चटकाया अपत्यं स्त्री चटका ॥ १२८ ॥

आरगुदीचाम् ॥ ४ । १ । १३० ॥

आरग्वेचनमनर्थकं रका सिद्धत्वात् ॥ १ ॥

आरग्वेचनमनर्थकम् । किं कारणम् ? रका सिद्धत्वात् । 'गोधाऽऽकारान्ता', रक् च प्रत्ययः ॥ एवं तर्हि सिद्धे सति यदारकं शास्ति तज्ज्ञापयत्याचार्योऽन्येभ्योऽप्ययं भवतीति । किमेतस्य ज्ञापने प्रयोजनम् ? मौण्डारः जाडारः पाण्डार इत्येतत्सिद्धं भवतीति ॥ १३० ॥

क्षुद्राभ्यो वा ॥ ४ । १ । १३१ ॥

'क्षुद्राभ्य' इत्युच्यते, का क्षुद्रा नाम ? अनियतपुंस्का, अङ्गहीना वा ॥ १३१ ॥

प्र०—चटकायाः । पुँल्लिङ्गेनेति । अन्यथा पुँल्लिङ्गादित्रु प्रसज्येत ॥ १२८ ॥

क्षुद्राभ्यो । अङ्गहीना वेति । वाशब्दश्चार्थः ॥ १३१ ॥

उ०—अत एव 'मूषिकाया अपत्यं पुमा'निति विग्रहप्रदर्शनं भाष्ये । वाडवेयेऽपि वडवाया अपत्यं वृष इत्येव विग्रह इत्युचितम् । एवं गोधाया अपत्यं पुमान् गौधेरः । अत एव 'त्रयो गौधारगौधेरगौधेया गोषिकात्मजे' इति कोषः ॥ १२० ॥

चटकाया । स्त्रियामपत्य इति । स्त्रीरूपेऽपत्य इत्यर्थः । चटकाया अपत्यं स्त्री चटकेत्यत्र लुक्कद्विते-त्यनेन टपो लुक्कथंभेदेन लक्ष्यभेदात्पुनष्टाप् । अजादिषु चटकशब्दपाठाच्च न जातिलक्षणो ङीष् ॥ १२८ ॥

आरगु । गोधाकारान्तेति । गोधाशब्द आकारान्त इत्यर्थः । अर्थधर्मस्य स्त्रीत्वस्य शब्दे आरोपः । अन्येभ्योऽपीति । न चाख्यानयन्तात्किपि गोधाशब्दस्यैवानाकारान्तत्वसम्भवेनान्यतः प्रवृत्तौ न मानम् भाष्यप्रामाण्येनाख्यानयन्तात्किपोऽनुत्पत्तेः, 'अभिव्यक्ते'ति न्यायेन तस्यात्राग्रहणाच्चेति दिक् ॥ १३० ॥

† गोधाया ढूक् ४ । १ । १२६

१—अमरकोष इत्यर्थः ।



ढकि लोपः ॥ ४ । १ । १३३ ॥

केन विहिते पितृष्वसुर्ढकि लोप इत्युच्यते ? एतदेव ज्ञापयति भवति पितृष्व-  
सुर्ढगिति, यदयं ढकि लोपं शास्ति ॥ १३३ ॥

मातृष्वसुश्च ॥ ४ । १ । १३४ ॥

‘ढकि लोपः’ [ १३३ ] इत्युच्यते, तत्रेदं न सिध्यति मातृष्वस्त्रीय इति ।  
नैष दोषः । एवं वक्ष्यामि—‘पितृष्वसुश्छण्’ [ १३२ ] ढकि लोपः । ततो  
मातृष्वसुश्च । पितृष्वसुर्यदुक्तं तन्मातृष्वसुर्भवतीति । किं पुनस्तत् ? छण् ढकि  
लोपश्च ॥ १३४ ॥

राजश्वशुराद्यत् ॥ ४ । १ । १३७ ॥

राज्ञोऽपत्ये जातिग्रहणम् ॥ १ ॥

राज्ञोऽपत्ये जातिग्रहणं कर्तव्यम् । राजन्यो नाम जातिः । क मा भूत् ? राजन  
इति\* ॥ १३७ ॥

प्र०—मातृष्वसुः । तत्रेदमिति । अनन्तरस्य विधिं मन्यते । एवं वक्ष्यामिति । व्याख्या-  
स्यामीत्यर्थः । चकारेण पितृष्वसुरित्यनुकृष्यते इति कार्यद्वयलाभः ॥ १३४ ॥

राजश्वशुरा । राजशब्दः क्षत्रियशब्दपर्यायः । जातिग्रहणमिति । यदा प्रकृतिप्रत्यय-  
समुदायेन जातिर्गम्यते तदा प्रत्ययो नान्यदा, तेन क्षत्रियजातौ प्रतिपिपादयिषितायां राजन्यशब्द-  
प्रयोगो वैश्ये शूद्रे वा राजापत्ये ‘राजन’शब्दप्रयोगः ॥ १३७ ॥

उ०—ढकि लोपः । भाष्ये—एतदेवेति । शुभ्रादिषु तत्पाठः कल्पनीय इति भावः । ‘ऋष्यन्धके’ति  
सूत्रोक्तमतान्तररीत्या ‘स्त्रीभ्य’ इति वा । अनेन ज्ञापकेन ‘स्त्रीभ्य इत्यर्थग्रहण’मित्येव ज्ञाप्यत इति  
बोध्यम् ॥ १३३ ॥

मातृष्वसुश्च । नन्वेमेव पाठाद्वक्ष्यामीत्यसङ्गतमत आह—एवं व्याख्यास्यामीति । वस्तुतः ‘च’-  
रहितः सूत्र पाठ इति वक्ष्यामीति । यथाश्रुतमेवेत्यन्ये ॥ १३४ ॥

राजश्वशुरा । ननु राजशब्द ऐश्वर्यविशेषयोगनिमित्तक इति कथं ततः प्रत्ययेन जातिप्रतीतिरत  
आह—राजशब्द इति । भाष्ये—राज्ञोऽपत्य इति । अपत्य इति । प्रकृते इत्यर्थः । जातिश्चेद्वाच्या  
तदापत्ये यत्, अत एव राजन्यमनुष्यग्रहणस्यापत्याधिकारादन्यत्र लौकिकगोत्रग्रहणज्ञापकता प्रागुक्ता  
सङ्गच्छते ॥ १३७ ॥

\* प्राग्दीव्यतोऽण् ४ । १ । ८३



व्यन्सपत्ने ॥ ४ । १ । १४५ ॥

व्यन्वचनमनर्थकं प्रत्ययार्थाभावात् ॥ १ ॥

व्यन्वचनमनर्थकम् । किं कारणम् ? 'प्रत्ययार्थाभावात्' । किमिदं प्रत्ययार्थाभावादिति ? अपत्यार्थाभावात् । अपत्यमिति वर्तते, अनपत्ये चापि सपत्ने 'आतृव्य'शब्दो वर्तते—'पाप्मना आतृव्येणे'ति ।

अस्तु तावद्यदपत्यं सपत्नश्च तत्र आतृव्य इति । कथं पाप्मना आतृव्येणेति ? उपमानात्सिद्धम् । आतृव्य इव आतृव्यः ॥ १४५ ॥

गोत्रस्त्रियाः कुत्सने ण च ॥ ४ । १ । १४७ ॥

किमर्थो णकारः ? वृद्धचर्यः । 'जिणी'ति वृद्धिर्यथा स्यात्\* । गार्गो जाल्मः । गोत्रस्त्रियाः प्रत्ययस्य णित्करणाननर्थक्यं वृद्धत्वात्प्रातिपदिकस्य ॥ १ ॥

गोत्रस्त्रियाः प्रत्ययस्य णित्करणमनर्थकम् । किं कारणम् ? 'वृद्धत्वात्प्रातिपदिकस्य' । वृद्धमेवैतत् प्रातिपदिकम् ॥ लुगर्थस्तर्हि णकारः कर्तव्यः । यल्लुगन्तमवृद्धं तत्र वृद्धिर्यथा स्यात्—वातण्डोः जाल्मः ।

लुगर्थमिति चेन्न लुक्प्रतिषेधात् ॥ २ ॥

प्र०—व्यन् सपत्ने । प्रत्ययार्थाभावादिति । आतृव्यशब्दः सर्वस्मिन्सपत्न इष्यते । न हि सर्वः सपत्नो आतृव्यमित्यपत्यलक्षणस्य प्रत्ययार्थस्याभाव इत्यर्थः । अस्तु तावदिति । विरोधाभावात्सपत्नेनापत्यार्थो न बाध्यते । न च समुदायार्थः सपत्नः, प्रकृतिप्रत्ययार्थयोस्त्यागप्रसङ्गात् । न च गत्यन्तरसम्भवे तत्त्यागो युक्त इति भावः ॥ १४५ ॥

गोत्र । बहूनां गोत्रप्रत्ययानां वृद्धिमत्त्वदर्शनाद्विचारः—गोत्रस्त्रिया इति । वातण्ड इति ।

उ०—व्यन्सपत्ने । ननु शत्रुरूपप्रत्ययार्थप्रतीतिस्तदभावादित्युक्तमत आह—आतृव्येति । भाष्ये—अस्तु तावद्यदपत्यमिति । अन्वर्त्ततामपत्यमितीत्यर्थः । ननु विशेषविहितेन सामान्यविहितस्य बाध उचितोऽत आह—विरोधाभावादिति । वस्तुतो बाधप्रसङ्ग एवात्र नेत्युक्तम् । न च समुदायार्थ इति । शुद्धरूढ एव अपत्यार्थस्तु नास्त्येवेति शङ्काशयः ॥ १४५ ॥

गोत्रस्त्रियाः । फिन्तस्यावृद्धस्यापि सत्त्वादाह—बहूनामिति । भाष्ये गोत्रेऽलुगिति । यद्यपि भूमिं प्राप्तस्य लुकोऽलुगिति तद्धूत्रभाष्योक्तेरालुकोऽप्रातिस्तथापि पुंवद्भावेन सिद्धेः फलाभावादेव

† तस्यापत्यम् ४ । १ । ६२ \* तद्धितेष्वचामादेः ७ । २ । ११७

‡ वतण्डाच्चः लुक् स्त्रियाम्; शार्ङ्गवाद्यञो ङीन् ४ । १ । १०८; १०९; ७३



लुगर्थमिति चेत्तत्र । किं कारणम् ? 'लुक्प्रतिषेधात्' । प्रतिषिध्यतेऽत्र 'लुग्-  
'गोत्रेऽलुगचि' [ ४ । १ । ८६ ] इति ।

व्यवहितत्वादप्रतिषेधः । ईकारेण व्यवहितत्वात्प्रतिषेधो न प्राप्नोति ।

व्यवहितत्वात्प्रतिषेध इति चेन्न पुंवद्भावात् ॥ ३ ॥

व्यवहितत्वादप्रतिषेध इति चेत् तत्र । किं कारणम् ? 'पुंवद्भावात्' । पुंवद्भा-  
वोऽत्र भवति भस्यादे तद्धिते पुंवद्भावो भवतीति ‡ ।

फिनर्थं तु ॥ ४ ॥

फिनर्थं तु णकारः कर्तव्यः । यत् फिनन्तमवृद्धं तत्र वृद्धिर्यथा स्यात्—  
ग्लौचुकायनोऽ जालमः ।

पुंवद्भावप्रतिषेधार्थं च ॥ ५ ॥

पुंवद्भावप्रतिषेधार्थं च णकारः कर्तव्यः । गार्गा भार्यास्य गार्ग्यभार्यः । 'वृद्धि-

प्र०—वतण्डस्यापत्यं गोत्रं स्त्री । 'वतण्डाच्चे'ति यत्र । तस्य 'लुक् स्त्रिया'मिति लुक् । शार्ङ्गरवादि-  
त्वान्दीन् । वतण्ड्या अपत्यमिति णः । व्यवहितत्वादिति । 'अची'ति परसप्तमीं मन्यते ।  
विषयसप्तम्यां तु न दोषः । अथवा यतो गोत्रप्रत्ययादव्यवहितोऽजादिस्त्यद्यते तस्यालुगिति  
विज्ञानाद्विषयसप्तम्यामपि दोषाय व्यवधानम् । पुंवद्भावादिति । पुंवद्भावेन रूपातिदेशाद्वा-  
तण्ड्यशब्दात्स्त्रीवृत्तेर्णप्रत्यय इति भावः ॥ ग्लौचुकायन इति । ग्लुचुकस्यापत्यं स्त्री, 'प्राचा'-  
मिति फिन्प्रत्ययः । 'इतो मनुष्यजाते'रिति ङीष् । पुंवद्भावे कृते णः ।

नास्ति गार्गेति । गार्ग्या अपत्यं स्त्रीत्यत्रार्थे नास्ति प्रत्ययः, 'अस्त्रिया'मिति युवसंज्ञा-  
निषेधाद्गोत्रसञ्ज्ञावस्थानादेको गोत्र इति नियमाद्गोत्रप्रत्ययान्तादपरगोत्रप्रत्ययानुत्पादात् ।

उ०—तदप्रवृत्तेर्वच्यमाणातया नात्र सुष्ठु आदरः कृतः । 'व्यवहितत्वा'दिति वा भूम्यप्राप्तत्वात्स्याप्युपलक्षणम् ।  
तद्ध्वनयन्नाह वातण्ड्यशब्दादिति । पुंवद्भावेन ङीन इव लुकोऽपि निवृत्तिरित्यलुको नोपयोग इति भाष्यार्थं  
इति भावः । स्त्रीवृत्तेरिति । भूतपूर्वस्त्रीवृत्तेरित्यर्थः । पुंवद्भावेनार्थस्यानिवृत्तेः । अत एव 'वातण्ड्ययुवति'-  
रित्यादौ यजो लुक् न । भाष्ये—पुंवद्भावोऽत्र भवतीति । पुंवद्भावेनैव लुकः प्रतिषेधसिद्धिरिति भावः ।

१—'तत्र' पा० ।

‡ भस्यादे तद्धिते ६ । ३ । ३५ वा० ११

§ प्राचामवृद्धात् फिन् बहुलम् इतो मनुष्यजातेः ४ । १ । १६०; ६५ ग्लुचुकायन्या अपत्यं  
ग्लौचुकायनः ।



निमित्तस्ये'ति पुं वद्भावप्रतिषेधो यथा स्यात्\* ।

गोत्राद्यून्यस्त्रियामिति वचनादप्रयोजनम् ॥ ६ ॥

'गोत्राद्यून्यस्त्रियाम्' [ ४ । १ । ६४ ] इति वचनादप्रयोजनमेतद्भवति । नास्ति गार्गा ।

अवश्यत्वाद्वा स्त्रियाः प्रयोजनम् ॥ ७ ॥

अवश्यत्वाद्वा स्त्रियाः प्रयोजनमेतद्भवति । न [ च' ] स्त्री वंश्या । अस्ति गार्गा स्त्री ।

अपरं आह—द्वावेव वंशौ मातृवंशः पितृवंशश्च । यावता मातृवंशोऽप्यस्ति नास्ति गार्गा ॥ १४७ ॥

प्र०—अवश्यत्वाद्वेति । गार्ग्या अपत्यं या स्त्री तस्या न युवसंज्ञा, नापि गोत्रसंज्ञा, न हि सा गर्गस्यापत्यम् । पौत्रप्रभृतेष्वपत्यस्य गोत्रसंज्ञा विधीयते, तदभावादेको गोत्र इति नियमाभावाण्यस्य भावादस्ति गार्गेत्यर्थः । न च स्त्री वंश्येति । पितृपितामहादिर्वंशो, न मातृमातामहादिरित्यर्थः । तस्मात्पुं वद्भावप्रतिषेधार्थो णकारः । न च 'जातेश्चे'ति प्रतिषेधः सिध्यति, गोत्रत्वाभावे जातित्वाभावात् । यदा च 'गोत्रं च चरणैः सहे'त्यत्रापत्यमात्रं गोत्रं गृह्यते तदा जातित्वमस्त्येव । फित्थस्तु कर्तव्य एव णकारो वृद्धये ।

मातृवंश इति । गार्ग्या अपत्यं या स्त्री सा मातृवंशेन गर्गकुला भवत्येवेति गगपिच्छया तस्या गोत्रत्वादेको गोत्र इति नियमात्प्रत्ययान्तराभावान्नास्ति गार्गा । पौत्रप्रभृतिग्रहणं तु व्यवहितापत्योपलक्षणम् । तस्मात्फित्थर्थो णकारः ॥ १४७ ॥

उ०—न्याय्यत्वादाह—पुं वद्भावे कृत इति । ननु 'नास्ति गार्गे'त्यस्य 'गार्ग्या अपत्यं स्त्री नास्ती'ति मानाभावादत आह—गार्ग्या इति । गार्गाशब्दो नास्तीति भाष्यार्थ इति भावः ।

भाष्ये—अवश्यत्वादिति । गोत्रभूतस्यपत्यस्त्रिया मूलपुरुषापतनहेतुत्वाभावेन तद्वश्यत्वाभावात् तदनपत्यत्वेन न गोत्रत्वं, नापि युवत्वमित्यर्थः । तदाह—गार्ग्या अपत्यमिति । यत्तु 'सामान्यत एव न स्त्री वंश्येत्यर्थ' इति तन्न, 'गोत्रस्त्रिया' 'यज्ञश्चे'त्यादीनामसङ्ख्यापत्तेः । यदपि गोत्रस्य अपत्यभूतस्त्रिया न वंश्यत्वमिति, तदपि न, 'स्त्रिया न युवसंज्ञे'ति निषेधवैयर्थ्यापत्तेः । मम तु गोत्रभूतपुरुषापत्यभूतस्त्रियास्तत्त्वनिषेधेन चारितार्थ्यं स्पष्टमेव । यस्य भावादिति । 'एको गोत्रे' इति नियमेन गोत्रस्त्रिया गोत्रे विधानासम्भवाद्गोत्र इत्यस्यासम्बन्धेनापत्यसामान्ये एतद्विधानादिति भावः । यदा चेति । वस्तुत इदमयुक्तं 'गार्गे'त्यत्र भाष्ये ङीष्ोऽकरणादित्याहुः ॥ भाष्ये—द्वावेवेति । द्वावपीत्यर्थः । ननु 'पौत्रप्रभृती'-त्यत्र पुंस्त्वस्य विवक्षितत्वात् गोत्रत्वमत आह—पौत्रप्रभृतीति ॥ १४७ ॥

\* वृद्धिनिमित्तस्य च तद्धितस्यारकविकारे ६ । ३ । ३६ ।

१—कचिन्न ।



वृद्धाट्ठक्सौविरेषु बहुलम् ॥ ४ । १ । १४८ ॥

‘गोत्रस्त्रियाः’ ‘वृद्धाट्ठक्’ ‘फेरु च’ ‘फाण्टाहति’ [ १४७-१५० ] इमे चत्वारो योगाः । तत्र त्रयः कुत्सने, त्रयः सौवीरगोत्रे । आद्यो योगः कुत्सने एव, अन्त्य सौवीरगोत्र एव ॥ १४८ ॥

फाण्टाहतिमिमताभ्यां णफिजौ ॥ ४ । १ । १५० ॥

किमर्थो णकारः ? वृद्धयर्थः । ‘ञिणीती’ति वृद्धिर्यथा स्यात्†-फाण्टाहतः ।

फाण्टाहतेः प्रत्ययस्य णित्करणानर्थक्यं वृद्धत्वात्प्रातिपदिकस्य ॥ १ ॥

फाण्टाहतेः प्रत्ययस्य णित्करणमनर्थकम् । किं कारणम् ? ‘वृद्धत्वात्प्रातिपदिकस्य’ । वृद्धमेवैतत्प्रातिपदिकम् ।

पुंवद्भावप्रतिषेधार्थं तु ॥ २ ॥

पुंवद्भावस्य प्रतिषेधार्थो णकारः कर्तव्यः । फाण्टाहता भार्यास्य फाण्टाहताभ्याः । ‘वृद्धिनिमित्तस्ये’ति पुंवद्भावप्रतिषेधो यथा स्यादिति‡ ।

प्र०—वृद्धाट्ठक्सौ । गोत्रस्त्रिया इति । विषयविभागकथनार्थोऽत्रोपक्षेपः । कुत्सनग्रहणस्य सौवीरग्रहणस्य च सूत्रद्वय एवानुवर्तनाद्यथोक्तविषयविभागलाभः ॥ १४८ ॥

फाण्टाहति । फाण्टाहतेरिति । यथासंख्यं सम्बन्धस्येष्टत्वात् मिमताशब्दार्थं णित्वम् । पूर्वनिपातव्यवस्था तु शास्त्रे नावश्यं सर्वत्राश्रीयते इति तदनाश्रयणमपि न यथासंख्याभावं

उ०—वृद्धाट्ठक्सौ । भाष्ये—अन्त्यः सौवीरगोत्र एवेति । इदञ्च फाण्टाहत्यभिप्रायकं न तु मिमताभिप्रायम्, असम्भवात् । कथमयं विषयविभागो लभ्यतेऽत आह—कुत्सनग्रहणस्येति ॥ १४८ ॥

फाण्टाहति । ननु अरूपाप्तरत्वान्मिमतास्य पूर्वनिपाते कर्तव्ये तदकरणं यथासंख्यप्रवृत्त्यभावबोधनद्वारा मिमताण्यर्थमिति वृद्धयर्थोऽत्र णकारोऽत आह—यथासंख्येति । भाष्ये—फाण्टाहताभ्यामेति । नन्वत्र जातित्वान्डीषुचितः, किञ्च स्त्रियां युवसंज्ञानिषेधेन ‘एको गोत्रे’ इति नियमेन योऽपि दुर्लभ इति चेन्न; अन्त्यदोषस्याग्रे वक्ष्यमाणत्वेनादोषत्वात् । आद्योऽपि न, शास्त्रीयगोत्रस्यैव जातिलक्षणे ग्रहणात् ।

१—‘तेषां’ ‘एषां’ पा० ।

२—‘परः’ पा० ।

† तदितेभ्वचामादेः ७ । २ । ११७

‡ वृद्धिनिमित्तस्य च तदितस्यारकविकारे ६ । ३ । ३६



उक्तं वा ॥ ३ ॥

किमुक्तम् ? 'गोत्राद्यन्यस्त्रियामिति वचनादप्रयोजनम्', 'अवश्यत्वाद्वा स्त्रियाः प्रयोजन'मिति+ । १५० ॥

कुर्वादिभ्यो ण्यः ॥ ४ । १ । १५१ ॥

वामरथस्य कण्वादिवत्स्वरवर्जम् ॥ १ ॥

वामरथस्य कण्वादिवद्भावो वक्तव्यः । किमविशेषेण ? नेत्याह । 'स्वरवर्जम्' । स्वरं वर्जयित्वा । किं प्रयोजनम् ? वामरथस्य च्छात्रा वामरथाः । 'कण्वादिभ्यो गोत्रे' [ ४ । १ । १११ ] इत्यण् यथा स्यात्\* ।

यदि 'कण्वादिव'दित्युच्यते, प्रत्ययाश्रयमनतिदिष्टं भवति । तत्र को दोषः ? वामरथाः, बहुषु लोपो† न प्राप्नोति । वामरथानां सङ्घः, 'सङ्घाङ्गलक्षणेष्वाब्-यजिष्मामण्' [ ४ । ३ । १२७ ] इत्येन प्राप्नोति ।

यदि पुनर्यवदित्युच्येत । एवमपि प्रकृत्याश्रितमनतिदिष्टं भवति । तत्र को दोषः ? वामरथस्य च्छात्रा वामरथाः, 'कण्वादिभ्यो गोत्रे' इत्येन प्राप्नोति ।

प्र०—सूचयितुमलम् । शिष्टं भाष्यं पूर्ववद्व्याख्येयम् ॥ १५० ॥

कुर्वादिभ्यो । वामरथस्येति । (प्रकरणाण्यप्रत्ययान्तस्येति विज्ञेयम् । कण्वादीनां यत्रन्तानां यत्कार्यं तदतिदेशः, केवलानां तेषां कार्यस्य कस्यचिदविधानात् । वामरथा इति । छे प्राप्तेऽपि विधिः । 'आपत्यस्ये'ति यलोपः । यदीति । 'कण्वादिव'दिति वचनात्कण्वादीनामाहत्य यत्कार्यं विहितं 'कण्वादिभ्यो गोत्रे' इति तस्यैवातिदेशः प्राप्नोति न तु यत्रन्तमात्रनिब-

उ०—एतेन 'जातेश्चे'ति पुंस्त्वनिषेधसिद्धे रिदमप्रयोजनमित्यपास्तम् । अवश्यत्वाद्वा इति । इदमपि पूर्वोक्तापर आहत्यादिरीत्या प्रत्याख्येयमिति तात्पर्यम् ॥ १५० ॥

कुर्वादिभ्यो । ननु 'वामरथस्य कण्वादिव'दित्युक्त्वा वामरथस्य च्छात्रा इत्युदाहरणमयुक्तमत आह—प्रकरणादिति । ननु 'कण्वादिव'दिति वक्तव्ये 'कण्वादिव'दित्ययुक्तमत आह—कण्वादीनामिति । ननु कण्वादिशब्दस्य तत्प्रकृतिकयवन्तलाक्षणाकृत्वात्कुतः प्रत्ययाश्रया प्राप्तिरत आह—कण्वादिवदिति ।

+ ४ । १ । १४७ वा० ६; ७ १—कचिन्न । \* आपत्यस्य च तद्धितेऽनाति ६ । ४ । १५१ ।

† यजोष्म २ । ४ । ६४ ।

२—'उच्यते' पा० ।



अस्तु तर्हि 'करवादिब'दित्येव । कथं वामरथाः, वामरथानां सङ्घ इति चे ?  
यदयं 'स्वरवर्ज'मित्याह तज्ज्ञापयत्याचार्यः 'प्रत्ययाश्रयमप्यतिदिष्टं भवती'ति ॥ १५१ ॥

उदीचामिञ् ॥ ४ । १ । १५३ ॥

उदीचामिञ्चिधौ तदणोऽणवचनम् ॥ १ ॥

उदीचामिञ्चिधौ तदणोऽणवचनम् । तादणः ‡ ।

यदि पुनरयं तदणशब्दः शिवादिषु+ पठ्येत ?

शिवादिरिति चेण्यविधिः ॥ २ ॥

शिवादिरिति चेण्यो विधेयः । तादण्य इति ।

सिद्धं तूदीचां वा एणवचनात् ॥ ३ ॥

सिद्धमेतत् । कथम् ? 'उदीचां वा एणवचनात्' । उदीचां वा एणो भवतीति

प्र०—न्धनस्येति भावः । एवमपीति । सामान्यातिदेशे विशेषानतिदेशात् । यदयमिति । लिङ्गादाह-  
त्यानाहत्य च कण्वादीनां यञन्तानां यत्कार्यं विधीयते तदतिदिश्यते ॥ १५१ ॥

उदीचाम् । उदीचामिति । इञ्बाधनायाऽणवध्यर्थं वचनम् । तादण्य इति । 'षपूर्वहन्धृ-  
तराज्ञामणी'त्यल्लोपः । यदीति । विशेषविहितेनाणा बाधितत्वादिञ्च भविष्यतीति भावः ।  
एणविधिरिति । यद्यणा कार्यमात्रं बाध्यते तदा द्वयोरपि एणोर्बाधः स्यात् । अथ विशेषचिन्ता  
तदा 'पुरस्तादपवादा' इति न्यायारण्यस्यैव बाधा प्राप्नोति नेत्रः । सिद्धंत्विति । विकल्पितप्य-  
मुक्ते पक्षे तच्चन्शब्दात् प्राग्दीव्यतोऽणित्यणभवति । ननु जातसेनोग्रमेनविष्वक्सेनभीमसेनेभ्यो  
एणेन मुक्ते पक्षेऽण्मृष्यादिलक्षणः प्राप्नोति । यथान्यासे तु तेभ्यो एणो भवतः, एवं तर्हि बाह्यादे-

उ०—ननु 'यञ्व'दित्यस्य यञन्तवदित्यर्थोक्तं प्रकृत्याश्रया प्राप्तिरत आह—सामान्येति । स्वरस्याऽऽहत्य  
विधानाभावादाह—लिङ्गादिति ॥ १५१ ॥

उदीचामिञ् । इञ्बाधनायेति । 'उदीचां मते' इत्यादिः । 'अ'निति प्रकृतिभावप्राप्तेराह—  
षपूर्वेति । इदं च प्रकृतिभावापवादकमिति भावः । ननु शिवादिपाठः प्राचां मते चरितार्थोऽत आह—  
विशेषेति । तत्रापि एणप्राप्तेर्बाध्यसामान्यचिन्तयेति भावः । भाष्ये—उदीचां वा एणेति । पूर्वसूत्रे उदीचां-

१—'व' कचिन्न । ‡ षपूर्वहन्धृतराज्ञामणि ६ । ४ । १२५

+ शिवादिभ्योऽण् ४ । १ । ११२ ।



वक्तव्यम् । एयेन मुक्ते यो यत प्राप्नोति स ततो भविष्यति ‡ ॥ १५३ ॥

कौसल्यकामार्याभ्यां च ॥ ४ । १ । १५५ ॥

किमिदं कौसल्यकामार्ययोर्विकृतयोर्ग्रहणं क्रियते ? एवं विकृताभ्यां यथा स्यात् ॥ अत्यल्पमिदमुच्यते 'कौसल्यकामार्याभ्यां चे'ति ।

फिञ्प्रकरणे दगुकोसलकर्मारच्छागवृषाणां युट् च ॥ १ ॥

फिञ्प्रकरणे दगुकोसलकर्मारच्छागवृषाणां युट् चेति वक्तव्यम् । दगु—दाग-  
व्यायनिः । कोसल—कौसल्यायनिः । कर्मार—कामार्यायणिः । छाग—छाग्यायनिः ।  
वृष—वर्षायायणिः ।

यदि युट् क्रियते युटि कृतेऽनादित्वादादेशो\* न प्राप्नोति । इदमिह संप्रधा-  
र्यम्—युट् क्रियतामादेश इति किमत्र कर्तव्यम् ? परत्वादादेशः । नित्यो युट्,  
कृतेऽप्यादेशो प्राप्नोत्यकृतेऽपि प्राप्नोति । युडप्यनित्यः । अन्यस्य कृत आदेशो  
प्राप्नोत्यन्यस्याकृते, 'शब्दान्तरस्य च प्राप्नुवन्विधिरनित्यो भवति' । अन्तरङ्गस्तर्हि  
युट् । कान्तरङ्गता ? उत्पत्तिसन्नियोगेन युडुच्यते, उत्पन्ने प्रत्यये प्रकृतिप्रत्ययावा-  
श्रित्याङ्गस्यादेश उच्यते । आदेशोऽप्यन्तरङ्गः । कथम् ? वच्यत्येतत् 'आयना—  
दिषूपदेशिवद्वचनं स्वरसिध्यर्थ'मिति† । अनवकाशस्तर्हि युट् ।  
एवं तर्हि पूर्वान्तः करिष्यते ।

प्र०—राकृतिगणत्वादेतेभ्यो ण्येन मुक्ते इञ्भविष्यतीत्यदोषः ॥ १५३ ॥

कौसल्य । किमिदमिति । कोसलस्यापत्यं 'वृद्धेत्कोसलाजादाञ्ज्य'ङिति व्यङ् ।  
कर्मारस्यापत्यं कारिलक्षणो ण्य इत्येवं यौ कौसल्यकामार्यशब्दौ तयोर्ग्रहणं नेष्यत इति प्रश्नः ।  
उत्तरं तु—प्रत्ययसंनियोगेनैवभूतप्रकृत्यादेशविधानार्थ एव निर्देशः । अङ्गस्यादेश इति ।

उ०—ग्रहणमपकृष्य विकल्पार्थतया व्याख्येयम् । इदं च सूत्रं न कार्यमिति भावः । स्वमतप्रच्युतिमङ्गीकृ-  
त्येदम् ॥ १५३ ॥

कौसल्यकर्मा । ननु व्यययान्तयोः प्रकृतित्वायैवं निर्देशोऽत आह—कोसलस्येति । उत्तरं त्विति ।  
कौसल्यायन्यादिप्रयोगे श्रूयमाणप्रकृतिभागस्येदमनुकरणमित्यर्थः ।

‡ प्राग्दीव्यतोऽण् ४ । १ । ८३ ।

\* आयनेयीनीयियः फट्खच्छघां प्रत्ययादीनाम्

७ । १ । २ ।

† ७ । १ । २ वा० १ (पृ० ११)



यदि पूर्वान्तः क्रियते दागव्यायानः ओर्गुणोऽ न प्राप्नोति ॥ अस्तु तर्हि परादिरेव । ननु चोक्तं 'युटि कृतेऽनादित्वादादेशो न प्राप्नोतीति । नैष दोषः ।

सिद्धं त्वादिष्टस्य युङ्वचनात् ॥ २ ॥

सिद्धमेतत् । कथम् ? 'आदिष्टस्य युङ्वचनात्' । 'युट् चादिष्टस्ये'ति वक्तव्यम् । तत्तर्हि वक्तव्यम् ? न वक्तव्यम् । चेन संनियोगः करिष्यते—'युट् च' । किं 'च' ? यच्चान्यत्प्राप्नोति । किं चान्यत्प्राप्नोति ? आदेश इति ॥ १५५ ॥

वाकिनादीनां कुक् च ॥ ४ । १ । १५८ ॥

यदि पुनरयं कुट् परादिः क्रियेत ?

कुटि प्रत्ययादेरादेशानुपपत्तिरनादित्वात् ॥ १ ॥

कुटि सति प्रत्ययादेरादेशो\* नोपपद्यते । किं कारणम् ? 'अनादित्वात्' । कुटि कृतेऽनादिदात्वादेशो न प्राप्नोति ॥ एवं तर्हि पूर्वान्तः करिष्यते ।

पूर्वान्ते नलोपवचनम् ॥ २ ॥

यदि पूर्वातः क्रियते नलोपो वक्तव्यः—चार्मिकायणिः चार्मिकायणिः । 'नलोपः प्रातिपदिकान्तस्य' [ ८ । २ । ७ ] इति नलोपो न प्राप्नोति । परादौ [ तुं ] पुनः सति 'नलोपः प्रातिपदिकान्तस्ये'ति नलोपः सिध्यति ।

अस्तु तर्हि परादिरेव । ननु चोक्तं 'कुटि कृतेऽनादित्वादादेशो न प्राप्नोतीति ।

प्र०—अङ्गनिमित्तप्रत्ययावयवस्येत्यर्थः । चेनेति । तेन युगपदागमादेशो भवतः ॥ १५५ ॥

वाकि । क्रियत इति । गणसूत्रमेवैव पठ्यते इत्यर्थः । यद्यपि 'वाकिनादीनां कुट् चे'ति सूत्रपाठे लाघवं भवति 'नलोपश्चे'ति गणसूत्रैकदेशस्याकरणात्तथापि गणपाठस्य पश्चात्सूत्रप्रण-

उ०—ननु प्रत्ययावयवस्यैते आदेशा इति 'अङ्गस्यादेशा' इत्ययुक्तमत आह—अङ्गनिमित्तेति । भाष्ये—ओर्गुणो न प्राप्नोतीति । कौसल्यादावतो लोपानापत्तिरित्यपि बोध्यम् ॥ १५५ ॥

वाकिनादीनां । नन्वष्टाध्याम्यामस्यादर्शनात् 'क्रियते न्यास एवे'त्ययुक्तमत आह—गण्येति ।

१—'करिष्यते' पा० । ‡ ओर्गुणः ६ । ४ । १४६ । २—इदं भाष्यमित्यन्ये ।

३—'क्रियते' पा० । \* आर्यनेयीनीयियः फटखच्छ्वां प्रत्ययादीनाम् ७ । १ । २

४—कचिन्न ।



सिद्धं त्वादिष्टस्य कुड्वचनात् ॥ ३ ॥

सिद्धमेतत् । कथम् ? 'कुट् चादिष्टस्ये'ति वक्तव्यम् ।

तत्तर्हि वक्तव्यम् ? न वक्तव्यम् । चेन संनियोगः करिष्यते—'कुट् च' ।  
किं 'च' ? यच्चान्यत्प्राप्नोति । किं चान्यत्प्राप्नोति ? आदेशः । सिध्यति ।  
सूत्रं तर्हि भिद्यते ।

यथान्यासमेवास्तु । ननु चोक्तं 'पूर्वान्ते नलोपवचन'मिति । नैष दोषः ।  
क्रियत एतन्न्यास एव 'चर्मिर्मणिर्णोर्नलोपश्चे'ति† ।

कारिभ्य इञोऽगोत्रात्फिञ्चिप्रतिषेधेन ॥ ४ ॥

कारिभ्य इञ्भवतीत्येतस्मादगोत्रात्फिञ् भवति विप्रतिषेधेन‡ । 'कारिभ्य  
इञ्भवती'त्यस्यावकाशः—आयस्कारिः लौहकारिः । फिञोऽवकाशः—ताप्सा-  
यनिः सामितिकायनिः । इहोभयं प्राप्नोति—नापितायनिः । फिञ् भवति विप्रतिषेधेन  
॥ १५८ ॥

मनोज्ञतावज्यतौ षुक्च ॥ ४ । १ । १६१ ॥

अपत्ये कुत्सिते मूढे मनोरौत्सर्गिकः × स्मृतः ।

नकारस्य च मूर्धन्यस्तेन सिध्यति माणवः ॥

यदि षुक्पूर्वान्तः क्रियते मानुषाः बहुषु लोपः प्राप्नोति† । मानुषाणां

प्र०—यनाद्गणपाठदर्शनात्कुक्चेत्युक्तमिति भावः । लिङ्गविशिष्टपरिभाषया चर्मिणीवर्मिणीभ्यां  
प्रत्ययविधानाद्भूत्याह इति पुं वद्भावः सिध्यति । कुटि तु भत्वाभावात्पुं वद्भावो न स्यात् ॥१५८॥

मनोरजाताव । अपत्य इति । एतद्विधानार्थमिदम्, अणः सिद्धत्वात् । न च 'न दण्डमाणवा-  
न्तेवासि'ष्विति निपातनाणत्वस्य सिद्धत्वाद्वचनमनारम्भणीयम्, निपातनादर्थविशेषस्यानि-  
श्रयात् । अनधीतविद्यत्वान्मूढत्वं, विहिताकरणाभिषिद्धाचरणाच्च कुत्सितत्वम् । मानुषा इति ।

उ०—स्वयं फलान्तरमाह—लिङ्गविशिष्टेति । स्त्रीप्रत्ययान्ताभ्यामभ्यां प्रत्ययेनार्थोभिधाने दृढं मानं चिन्त्यमिति  
कश्चित् ॥ १५८ ॥

मनोज्ञताव । अनिश्रयादिति । निपातनसिद्धार्थ एव स्फुटत्वाय कथित इति तत्त्वम् । प्रकृतिप्रत्य-

† ४ । १ । १५८ गणसूत्रम् ‡ उदीचामिञ् ; उदीचां वृद्धादगोत्रात् ४ । १ । १५३, १५७

× प्राग्दीप्यतोऽण् ४ । १ । ८३

+ यमञोश्च २ । ४ । ६४



सङ्घः 'सङ्घाङ्गलक्षणेष्वन्यविनामण्' [ ४ । ३ । १२७ ] इत्यप्राप्नोति ।

अस्तु तर्हि परादिः । यदि परादिः क्रियते मानुषी अन्तादितीकारो\* न प्राप्नोति ।

अस्तु तर्हि पूर्वान्त एव । कथं 'मानुषाः' 'मानुषाणां सङ्घ' इति ? उभयत्र लौकिकस्य गोत्रस्य ग्रहणम्, न चैतल्लौकिकं गोत्रम् । ( किं तर्हि ? जातिः । )

इह तर्हि मानुष्यकमिति† 'हलस्तद्धितस्ये'ति †यलोपः प्राप्नोति‡ । परादावप्येष दोषः । यद्धि तद्धलस्तद्धितस्येति हलग्रहणं न तदङ्गविशेषणं शक्यं विज्ञातुम् । इह हि दोषः स्यात्—'वृकाङ्कुण्यण्' [ ५ । ३ । ११५ ] वार्कणीति । तस्मादुभाभ्यामेव वक्तव्यम् 'प्रकृत्याके राजन्यमनुष्ययुवान्' इति§ ॥ १६१ ॥

प्र०—अपत्याधिकारादपत्ये प्रत्ययो विधीयते । जातिग्रहणं तु प्रकृतिप्रत्ययविशेषणं, न तु जातिः प्रत्ययार्थ इति 'यञञोश्चे'ति लुक्प्रसङ्गः । परादौ तु षञ्भवति न त्वञिति लुगभावः । ननु तद्धलस्तद्धलग्रहेण गृह्यते इति परादावप्यञ्कृतप्रसङ्गः; एवं तर्हि अकारप्रश्लेषादकारमात्रस्याञोऽत्र ग्रहणात्परादावञ्कार्याभावः । ईकार इति । 'शार्ङ्गर्वाद्यञो ङी'नित्यनेनेति भावः । न चैतदिति । अपत्ये व्युत्पादितस्यापि मानुषशब्दस्य ब्राह्मणशब्दस्येव जातिवाचित्वादपत्यवाचित्वाभावादित्यर्थः ॥ इह 'तर्हीति । हलन्तादङ्गात्परस्य तद्धितयकारस्य लोप इति मन्यते । 'हलस्तद्धितस्ये'ति वर्तमाने 'आपत्यस्य च तद्धितेऽनाती'ति लोपोऽत्र प्राप्नोति । 'हलस्तद्धितस्ये'त्यत्र तु आतीति वर्तते । वार्कणीति । वृकशब्दादायुधजीविसङ्घविशेषवचनात्स्वार्थे टेष्यण्प्रत्ययः ॥ १६१ ॥

उ०—यविशेषणमिति । समुदायार्थविशेषणमित्यर्थः । समुदायगम्येति यावत् । एवं 'राजन्य'इत्यत्रापि बोध्यम् । अकारप्रश्लेषादिति । शकन्धादिवात्-यञञोश्च सङ्घाङ्केत्यत्रेति भावः । शार्ङ्गर्वादीति । 'अत' इत्यधिकारादकाररूपस्यैवावस्तत्र ग्रहणमिति भावः । अपत्यवाचित्वाभावादिति । शास्त्रेण विधानेऽपि लोकेऽपत्यबोधकत्वाभावादिति भावः । अपत्यत्वेन बोधकं प्रवराध्यायप्रसिद्धं हि गोत्रम् । तत्प्रसिद्धत्वाभावाच्चेत्यपि बोध्यम् ॥ १६१ ॥

१—'क्रियते' इति कचिन्न । \* शार्ङ्गर्वाद्यञो ङीन् ४ । १ । ७३

२—'किं तर्हि ? जातिः' इति पाठः कीलहानसंस्करणे नास्ति ।

† गोत्रोच्चोष्टोरभराजराजन्यराजपुत्रवत्समनुष्याजाद् बुञ् ४ । २ । ३६

३—'लोपः' पा० ।

‡ हलस्तद्धितस्य; आपत्यस्य च तद्धितेऽनाति ६ । ४ । १५०; १५१

§ ६ । ४ । १६३ वा० ३



अपत्यं पौत्रप्रभृति गोत्रम् ॥ ४ । १ । १६३ ॥

पौत्रप्रभृतेर्गोत्रसंज्ञायां यस्यापत्यं तस्य पौत्रप्रभृतिसंज्ञाकरणम् ॥ १ ॥

पौत्रप्रभृतेर्गोत्रसंज्ञायां यस्यापत्यविवक्षा तस्य पौत्रप्रभृतेर्गोत्रसंज्ञा भवतीति वक्तव्यम् । गर्गोऽपि हि कंचित्प्रति पौत्रः, कुशिकोऽपि; तत्र मा भूदिति ।

प्र०—अपत्यं । पौत्रप्रभृतेरिति । नन्वपत्यमात्रस्य लोके गोत्रत्वादपत्यविशेषे गोत्रशब्दस्य नियमात्परिभाषेयं न्याय्या न तु संज्ञा । नैष दोषः । लिङ्गवती परिभाषा भवति विध्यन्तरशेष-भूता वा । न चेयं तथा । यथा च वृद्ध्यादयः । सर्वार्थप्रत्यायनयोग्या अपि संज्ञिविशेषे शक्यवच्छेदकरणात्संज्ञा उच्यन्ते तथेयमपि । उक्तं च हरिणा—

‘व्यवहाराय नियमः संज्ञानां संज्ञिनि क्वचित् ।

नित्य एव तु सम्बन्धो ङित्यादिषु गवादिबन्धे ॥

वृद्ध्यादीनां च शास्त्रेऽस्मिच्छक्यवच्छेदलक्षणः ।

अकृत्रिमो हि सम्बन्धो विशेषणविशेष्यवत् ॥’ इति ।

गर्गोऽपीति । वस्तुस्थित्या तस्यापि पौत्रत्वमवश्यं भावी । सत्यां च गोत्रसंज्ञायां गोत्रा-

उ०—अपत्यं । अपत्यमात्रस्येति । ननु प्रवराध्यायप्रसिद्धापत्यस्यैव लोके गोत्रत्वेन तदतिरिक्तपौत्रप्रभृतेरपि संज्ञार्थमिदं चरितार्थमिति चेन्नित्यमेवेदम् । नियमादिति । अनियमे नियमकारिणी परिभाषेति भावः । लिङ्गवतीति । यथा ‘इको गुणवृद्धी’ इति विध्यन्तरेति । यथा ‘विप्रतिषेधे पर’मिति । विध्यन्तरशेषभूतत्वञ्च विध्यन्तरनियामकत्वरूपं विवक्षितम्, अतः संज्ञानां कार्यार्थत्वेऽपि न क्षतिः । युक्त्यन्तरमध्याह—यथा चेति । उपस्थाप्यस्योपस्थापकेन वृत्त्या बोधनादिति भावः । करणादिति । स्थापनादित्यर्थः । व्यवहारायेति । क्वचित्संज्ञिनि संज्ञानां नियमो व्यवहारायेत्यन्वयः । ननु विधिरेव किं न स्यादत आह—नित्य एव स्थितिः । ङित्यादिषु ङित्यादिपदानां नित्य एव सम्बन्धो यथा गवादिपदानां गवाद्यर्थे इत्यर्थः । अस्मिन् शास्त्रे—व्याकरणे-वृद्ध्यादीनां शब्दानां शक्तिसङ्कोचलक्षणो नियमो व्यवहारायेत्यन्वयः । तत्र हेतुः—अकृत्रिम इति । कृत्रिमत्वम्—आधुनिकत्वमिति भावः । यथा गुणद्रव्ययोर्मुंणे विशेषणत्वं द्रव्ये विशेष्यत्वमकृत्रिममनादिसिद्धमेव, न त्वाधुनिकं, तद्वत्संज्ञासंज्ञिसम्बन्धोऽकृत्रिम एवेत्यर्थः ।

परे तु—कारिकायां नियमः—शक्तिबोधनम्, शक्तिस्तु नित्येत्याह—नित्य एवेति । एवञ्च गोत्रशब्दस्याप्यनेकेष्वर्थेषु शक्तिरस्त्येव, तद्बोधनफलकं शास्त्रम्, अज्ञातशक्तिबोधकत्वात् । कैयटोक्तनियमत्वाऽनुपपत्तेः वृद्ध्यादिष्वप्येवमेवेत्याह—वृद्ध्यादीनामचेतीत्यर्थमाहुः । अत्र यद्वक्तव्यं तद्वद्विस्तरे शब्देन्दुशेखरे, शक्तिवादे मञ्जूषायां च विस्तरेण निरूपितम् ।

भाष्ये—पौत्रप्रभृतेरिति । तद्रूपापत्यस्येत्यर्थः । यस्यापत्येति । यत्सम्बन्धपत्यविवक्षा तत्सम्बन्धपौत्रप्रभृतीत्यर्थः । गर्गस्य गोत्रत्वे दोषमाह—सत्याच्चेति । न हि गर्गशब्दस्येति । वस्तुस्थित्या सदप्य-

१—‘यस्यापत्यं विवक्ष्यते तस्य पौत्रप्रभृति गोत्रसंज्ञ’ पा० ।



तत्तर्हि वक्तव्यम् ? न वक्तव्यम् । 'समर्थानां प्रथमाद्वा' [ ४ । १ । ८२ ] इति वर्तते । समर्थानां प्रथमस्य यदपत्यं पौत्रप्रभृतीति विज्ञायते ।

जीवद्वंश्यं च कुत्सितम् ॥ २ ॥

जीवद्वंश्यं च कुत्सितं गोत्रसंज्ञं भवतीति वक्तव्यम् । 'गार्ग्यस्त्वमसि जाल्म', 'वात्स्यस्त्वमसि जाल्म' [ इति ] ।

का पुनरिह कुत्सा ? पितृतो लोके व्यपदेशवताऽस्वतन्त्रेण भवितव्यम् । य इदानीं पितृमान्स्वतन्त्रो भवति स उच्यते 'गार्ग्यस्त्वमसि जाल्म' 'वात्स्यस्त्वमसि जाल्म', न त्वं पितृतो व्यपदेशमर्हसीति ॥ १६२ ॥

जीवति तु वंश्ये युवा ॥ ४ । १ । १६३ ॥

जीवति तु वंश्ये युवेति पौत्रप्रभृत्यपेक्षं च ॥ १ ॥

प्र०—यूनीति वचनादयूनि प्रत्ययप्रसङ्गः । गार्ग्यादेव च यूनीष्यते । समर्थानामिति । यद्यप्यपत्य-शब्दस्य संबन्धिशब्दत्वेन चोद्यमेतत्परिह्रियते, न हि गर्गशब्दस्यापत्यत्वं सदपि वस्तुस्थित्यर्थ इति, तथापि परिहारान्तरसद्भावाद्वाङ्माध्यकारेणैतन्नोक्तम् ।

जीवद्वंश्यमिति । 'यूनश्च कुत्सया' मितिसूत्रमनार्षमिति वचनम् ।

न त्वं पितृत इति । पितृतो व्यापदेशे हि गार्ग्यायण इति भाव्यम् ॥ १६२ ॥

जीवति । अभिजनप्रबन्धो वंशः । तत्र भवो वंश्य—पित्रादिः । तस्मिन् जीवति यस्य

उ०—स्वत्वं न गर्गशब्दस्यार्थ इत्यन्वयः । सूत्रे—अपत्यशब्देनापत्यत्वेन बोधविषय उच्यत इत्याशयः । परे तु—सम्बन्धिशब्दत्वेऽपि 'यस्यापत्यं तं प्रति गोत्र'मित्यर्थलाभेऽपि गर्गस्य गोत्रसंज्ञा दुष्परिहरा । 'अपत्यत्वप्रकारकबोधविषय'मित्यर्थेन वारणे तु 'सम्बन्धिशब्दत्वेने'ति निष्फलम् । किं च यदापत्यशब्दः प्रकरणादिना पौत्रादिपरस्तदा ततो यूनि प्रत्ययप्रसङ्गः, तस्मान्नाप्योक्तमेव युक्तम् । 'समर्थानां प्रथमा'-दित्यनुवृत्त्यर्थमेवात्र पठितम्, न तु प्रथमे । तेन ह्यपत्यप्रत्ययान्तवाच्यस्य गोत्रसंज्ञेति फलति । किं च 'यस्यापत्यं विवक्षितं—यस्यापत्यमित्यर्थे प्रत्ययो विवक्षितः—यतः प्रत्ययो विवक्षित इति यावत्, 'तस्य पौत्रप्रभृति गोत्र'मित्यर्थः । न ह्येतावानर्थः सम्बन्धिशब्देनापि वाच्यवृत्त्या लभ्यत इत्याहुः ।

पितृत इति । वृत्तौ स्वीदृशे विषये 'वा गोत्रसंज्ञे' इत्युक्तम्, तच्चिन्त्यमिति भावः । केचित्त्वेनेन 'युवैवे ति नियमादप्राप्तं विधीयते, तेन पर्यायेण सापि, अयमेव वृत्त्याशय इत्याहुः । परन्निवदं 'न त्वं पितृत' इति माध्यविरुद्धम् पितृतो लोके व्यपदेशवतेत्यस्य-पितृमतेत्यर्थः, पितृमं ति शेषो वा ॥ १६२ ॥

जीवति तु । अभिजन उत्पादकः, तत्प्रबन्धः—तत्परम्परा । तत्र भव इति दिगादित्वाद्यत् ।

१—कचिन्न ।

७८ \*



जीवति तु वंश्ये युवेति पौत्रप्रभृत्यपेक्षं चेति वक्तव्यम् ।

तर्हि वक्तव्यम् ? न वक्तव्यम् । 'पौत्रप्रभृती'ति\* वर्तते । एवं तर्ह्यन्वाचष्टे पौत्रप्रभृतीति वर्तत इति । किमेतस्यान्वाख्यानं प्रयोजनम् ?

तच्च दैवदत्तस्यार्थम् ॥ २ ॥

देवदत्तस्यापत्यं दैवदत्तिरिति । अनन्तरं यदपत्यं तत्र युवसंज्ञा मा भूदिति ।

देवदत्तस्य तर्हि पौत्रे युवसंज्ञा प्राप्नोति, एतदपि पौत्रप्रभृति भवति ॥ न पौत्रप्रभृतीत्यनेनापत्यमभिसम्बध्यते 'पौत्रप्रभृति यदपत्य'मिति । किं तर्हि ? वंश्योऽभिसम्बध्यते 'पौत्रप्रभृति वंश्ये जीवति यदपत्य'मिति ।

एवमपि देवदत्तस्य द्वौ पुत्रौ तयोः कनीयसि युवसंज्ञा प्राप्नोति 'आतरि च ज्यायसि' [ ४ । १ । १६४ ] इति ।

एवं तर्ह्यपत्यमेवाभिसम्बध्यते न तु पौत्रप्रभृतिसमानाधिकरणमपत्यम् । नैवं

प्र०—संज्ञज्ञेयते न स निर्दिष्ट इत्यपत्यमात्रस्य युवसंज्ञा प्राप्नोतीति मत्वाह—पौत्रप्रभृत्यपेक्षं चेति । 'इदं संज्ञाविधान'मिति शेषः । पौत्रप्रभृतीति व्यधिकरणं विशेषणमपत्यस्यापेक्ष्य युवसंज्ञा विधीयते—पौत्रप्रभृतेर्यदपत्यं तद्युवसंज्ञमित्यर्थः ।

अनन्तरमिति । अनन्तरस्य च युवसंज्ञायां 'प्यक्षत्रियार्षे'ति लुक्प्रसङ्गः । इतरः—पौत्रप्रभृति यदपत्यमिति सामानाधिकरण्येन सम्बन्धं मत्वाह—देवदत्तस्येति । आचार्यदेशीय आह—न पौत्रप्रभृतीति । चोदक आह—एवमपीति । 'आतरी'त्यनेन वंश्यस्य निर्वर्तितत्वात्तद्विशेषणस्यापि पौत्रप्रभृतिग्रहणस्य निवृत्तौ ज्यायसि आतरि जीवत्यनन्तराप-

उ०—तेन पितृव्यमातुलादीनां न वंश्यत्वम् । पौत्रप्रभृत्यपेक्षपदस्य बहुव्रीहित्वेनान्यपदार्थमाह—इदं संज्ञेति । नन्वेवं पौत्रस्यापि युवसंज्ञा स्यादत आह—व्यधिकरणमिति ।

अनन्तरस्य युवत्वे दोषमाह—अनन्तरस्य चेति । 'गोत्राद्यूनी'ति नियमाद्देवदत्तशब्दात्प्रत्ययो न स्यादित्यपि बोध्यम् । भाष्ये—देवदत्तस्य पौत्रस्येति पाठे—व्यधिकरणे षष्ठ्यौ । पौत्रप्रभृतिवंश्ये इति । एवञ्चापत्यमपि यस्य पौत्रप्रभृतिर्वंश्यस्तच्चतुर्थ्येवेति भावः । ननु तस्य पौत्रप्रभृतिर्वंश्यकत्वाभावात्कथं संज्ञाऽऽपादनमत आह—आतरीत्यनेनेति । 'आतरि च ज्यायसी'ति सूत्र इति भावः । वंश्यस्य—वंश्यपदस्य । अन्यथेति । तृतीयपरगर्गापत्यादिशब्दाद्यूनि प्रत्ययवारणाय कृतया 'प्रथमा'दित्यनुवृत्त्यैव समर्थानामप्रथमस्य यत्पौत्रप्रभृत्यनेनैव गर्गादिवारणेनास्य फलाभाव इति भावः । न चापत्यग्रहणा-नुवृत्त्यैवास्त्यर्थस्य सिद्धौ पुनरपत्यग्रहणं व्यर्थमेवेति वाच्यं; तस्य समर्थविभक्तिसम्बद्धत्वेनेहाऽ-सम्बन्धात् । न चात्र करणं 'ते तद्राजा' इत्यत्राद्यादीनामेव परामर्शार्थं, 'तद्राजा'इति महासंज्ञया तेषामेव सम्बन्धात् ।

\* अपत्यं पौत्रप्रभृति गोत्रम् ४ । १ । १६२



विज्ञायते पौत्रप्रभृति यदपत्यमिति । कथं तर्हि ? पौत्रप्रभृतेर्यदपत्यमिति ।

वृद्धस्य च पूजायाम् ॥ ३ ॥

† वृद्धस्य च पूजायां युवसंज्ञा वक्तव्या । तत्रभवन्तो गार्ग्यायणाः । तत्रभवन्तो वात्स्यायनाः ॥ का पुनरिह पूजा ? युवत्वं लोक ईप्सितं पूजेत्युपचर्यते । तत्रभवन्तो युवत्वेनोपचर्यमाणाः प्रीता भवन्ति ।

आपत्यो वा गोत्रम् ॥ ४ ॥

अथवाऽऽपत्यो गोत्रसंज्ञो भवतीति वक्तव्यम् ।

परमप्रकृतेऽपत्यः ॥ ५ ॥

परमप्रकृतेऽपत्यो भवतीति वक्तव्यम् ।

आपत्याज्जीवद्वयस्यात्स्वार्थे द्वितीयो युवसंज्ञः ॥ ६ ॥

आपत्याज्जीवद्वयस्यात्स्वार्थे द्वितीयः प्रत्ययो वक्तव्यः, युवसंज्ञश्च भवतीति वक्तव्यम् ।

स चास्त्रियाम् ॥ ७ ॥

स चास्त्रियां भवतीति वक्तव्यम् † ।

एकोगोत्रग्रहणानर्थक्यं च ॥ ८ ॥

एवं च कृत्वैको गोत्रग्रहणमनर्थकं भवति † ।

बहुवचनलोपिषु च सिद्धम् ॥ ९ ॥

प्र०—त्यस्यापि कनीयसो युवसंज्ञाप्रसङ्ग इत्यर्थः ॥ कथं तर्हीति । एतच्चेहार्थादपत्यग्रहाणां क्लम्यते । अन्यथा पौत्रप्रभृतेरपत्यत्वाव्यभिचारादनर्थकमेवापत्यग्रहणं स्यात् ।

वृद्धस्येति । सूत्रेषु तु 'वृद्धस्य च पूजाया'मिति कैश्चिद्वाक्तिकदर्शनात् प्रक्षिप्तम् । गार्ग्यायणा इति । युवसंज्ञाविधानसामर्थ्यात्स्वार्थे युवप्रत्ययः । युवत्वमिति । ननु युवशब्दोऽनपेक्षितप्रवृत्तिनिमित्त एव संज्ञेति कथमेतदुच्यते ? प्रायेणाल्पवयसो जीवद्वयत्वं संभवतीति तदध्यारोपः पूजेत्यदोषः । आपत्यो वेति । 'गोत्रेऽलुगची'त्यत्र व्याख्यातम् ॥ १६३ ॥

उ०—युवसंज्ञेति । अत्रापि वृत्त्युक्तो विकल्पश्चिन्त्यः । तदध्यारोप इति । तदध्यारोपमूलतस्तत्सहचरित्ववयसोऽध्यारोप इप्सितत्वेन पूजेत्यर्थः ॥ १६३ ॥

१—'पूजिता' पा० ।

२—“आपत्यो वा गोत्र”मिति वार्तिकपाठो 'जीवती'ति सूत्रे भाष्ये क्वचित्पुस्तके दृश्यते स युक्ततरः, अपत्यानां स्त्रीपुंसयोरेव वृत्तेः” इति नागेशः [ उद्धोते ४ । १ । ८६ ] ।

† गोत्राद् यूयस्त्रियाम् ४ । १ । ६४

‡ एको गोत्रे ४ । १ । ६३



बहुवचनलोपिषु च सिद्धं भवति । तत्र विदानामपत्यं माणवक इति विग्रह  
विदशब्दाद् द्रव्यैक्योरुत्पत्तिर्भविष्यति—बैदः बैदौ । बैदस्यात्यानि बहवो  
माणवका इति विग्रह विदशब्दाद्बहुवृत्तिर्भविष्यति—वि० इति ॥ १६३ ॥

वान्यस्मिन्सपिण्डे स्थविरतरे जीवति ॥ ४ । १ । १६५ ॥

अन्यग्रहणं किमर्थम् ? आतरीति\* वर्तते, सपिण्डमात्रे यथा स्यात् ।

अथ स्थविरतरग्रहणं किमर्थम् ? उयमतो विशिष्टे यथा स्यात् स्थानतो  
वयस्तश्च ।

अथ जीवतीति† वर्तमाने पुनर्जीवतिग्रहणं किमर्थम् ? जीवतो जीवति यथा

प्र०—वान्यस्मिन् । सपिण्डमात्र इति । अन्यथा पूर्वेण नित्यायां युवसंज्ञायां  
प्राप्त्यामियं विभाषा स्यात् । उभयत इति । 'ज्यायसी'त्यनुवृत्त्या वयःप्रकर्षे लब्धे स्थविरतर  
इति वचनसामर्थ्यादुभयनिमित्तः प्रकर्ष आश्रीयते । जीवत इति । जीवतीत्याख्यातपदं संज्ञिवि-

उ०—वान्यस्मिन्सपिण्डे । भाष्ये—अन्यग्रहणं किमर्थमिति । अन्यस्मिन्सपिण्डे इति किमर्थमिति  
प्रश्नः । वर्तते इति भाष्यस्य—सन्निहितं वर्तते इत्यर्थः । तथा च तदनुवृत्तिः स्यादिति भावः । स्थविर-  
तरग्रहणं विद्यादिकृतोत्कर्षलाभार्थं स्यादित्याशयः । अत्र आतुरन्यस्मिन्निति पर्युदासान्मातृसपिण्डध्वं न गृह्यत  
इति वृत्तिस्वरसः । अविशेषात्तदपि गृह्यत इत्यन्ये । पूर्व्वेणेति । 'आतरी'त्यनेनेत्यर्थः । पूर्व्वसूत्रं स्वस्थ-  
विरतार्यं, मृतस्य संज्ञार्थं च स्यादिति भावः ।

केचित्तु—अन्यग्रहणं किमर्थमिति । सपिण्डग्रहणसामर्थ्याद्आतरीत्यस्य निवृत्तिर्भविष्यति, न  
च तन्निवृत्तावपि भ्रातृरूपसपिण्डे जीवति जीवतः परत्वादिकल्प एव स्यात्, पूर्व्वसूत्रं तु मृतस्य संज्ञार्थमिति  
तद्व्यावृत्त्येऽन्यग्रहणमिति वाच्यं, 'स्थानवयोभ्यामुत्कृष्ट' इत्यर्थकस्थविरतरपदेनैव वारणात् । न हि भ्राता  
स्थानत उत्कृष्टः, किन्तु वयसैवेति—प्रश्नाशयः । उत्तरस्य तु—केवलस्थविरतरसपिण्डमात्रे यथा स्यात् न तु  
भ्रातृसहितान्यसपिण्डेऽपि जीवतीत्यर्थं इत्याशयः । तेन तत्र पूर्वेण नित्यमेव । आतरीति वर्तत इत्यस्य—  
'आतरि च ज्यायसी'ति सूत्रं वर्तत इत्यर्थः । 'तद्विषये मा भू'दिति शेषः । सपिण्डमात्रे—इत्यस्य  
तद्रहितसपिण्डमात्रे इत्यर्थं इत्याहुः ।

यत्तु वृत्तौ पितृव्ये पितामहे आतरि वा वयसाधिके जीवति गार्ग्यायणो गार्ग्यो वेत्युक्तं  
तच्चिन्त्यम् । आतरि केवलेऽन्यसहिते वा जीवति जीवतोऽपि नित्यसंज्ञाया एव स्वीकारात् । तत्र  
भ्रातृपदेन पितामहभ्रातेत्यर्थं इत्यन्ये । सामर्थ्यमुपपादयति—ज्यायसीत्यनुवृत्त्येति । स्थानम्—पितृव्यत्वादि ।  
पितृव्यादयो हि कनिष्ठा अपि स्थानतो ज्येष्ठाः । नन्वेवमपि स्थविरग्रहणसामर्थ्यादेवोभयतो विशिष्टलामे  
तरनिर्देशो व्यर्थ इति चेन्न, 'ज्यायसी'तिवत्तरवित्याशयात् । ननु सप्तम्यन्तजीवतिपदेन संज्ञिनो विशेषणा-

\* आतारि च ज्यायसि ४ । १ । १६४ ।

† जीवति तु वंश्ये युवा ४ । १ । १६३ ।



स्यात्, मृते मा भूत् । मृते हि 'ग र्यां मृत' इत्येव भवितव्यम् ।

अथ गोत्रयूनाः समावेशो भवति, उताहो न ? किं च प्राप्नोति ? बाढं प्राप्नोति, न ह्ययमेकसंज्ञाधिकारः । किं चातः ?

गोत्रयूनोः समावेशे को दोषस्तत्कृतं भवेत् ।

गोत्रयूनोः समावेशे को दोषः ? तत्कृतं प्राप्नोति । गोत्राश्रया विधयो यून्यपि प्राप्नुवन्ति—यास्कायनयः लाह्यायनयः\* । 'यस्कादिभ्यो गोत्रे' [ २ । ४ । ६३ ] इति लुक्प्राप्नोति ।

यस्कादिषु न दोषोऽस्ति 'न यूनी'त्यनुवर्तनात् ॥

यस्कादिषु न दोषः । किं कारणम् ? 'न यूनी'त्यनुवर्तनात् । 'न यूनी'ति तत्रानुवर्तते । क्व प्रकृतम् ? 'न तौल्वलिभ्यः' [ २ । ४ । ६१ ] इति ।

दोषोऽत्रिविदपञ्चाला 'न यूनी'त्यनुवर्तनात् ।

यदि 'न यूनी'त्यनुवर्तते अत्रयः विदाः पञ्चाला माणवका इति† न सिध्यति ।

नैष दोषः । सम्बन्धमनुवर्तिष्यते । 'न तौल्वलिभ्यः', 'तद्राजस्य बहुषु तेनैवा-

प्र०—शेषणार्थमिहोपात्तमित्यर्थः । मृते ह्यीति ॥ संज्ञिनि सपिण्डे चेति भावः । अथेति । एकसंज्ञा-  
धिकारादन्यत्र समावेशस्य दर्शनादर्शनाभ्यां प्रश्नः ।

यास्कायनय इति । यस्कस्यापत्यं गोत्रमिति—शिवाद्यण् । तदन्ताद्यनि 'अणो द्व्यच' इति फिक् । एकदेशविकृतस्यान्यत्वाद्वृद्धौ यस्येति लोपे च यास्केतिशब्दो यस्कशब्द एवेति लुक् प्राप्नोति ॥ न यूनीति । तत्र वाक्यभेदेन सम्बन्धो 'यस्कादिभ्यः परस्य गोत्रप्रत्ययस्य बहुषु लुग्भवति, यूनि तु न भवती'ति ॥ अत्रय इति । अत्रेगोत्रे 'इतश्चानित्र' इति ढक् । विदाद्यञ् । पञ्चालाज्जनपदशब्दादित्यञ् । ततो बहुषु युवस्वत इञ् । तस्य 'ण्यक्षत्रियाण्ये'ति लुकि कृते ढगत्रो-  
र्लुगिष्यते स 'न यूनी'त्यनुवर्तनात् प्राप्नोति । सम्बन्धमिति । तेन 'यस्कादिभ्यो गोत्रे' इत्यत्रैव 'न यूनी'ति सम्बध्यते नान्यत्रेत्यर्थः ।

उ०—सम्भवात्कथं मृतस्य संज्ञानिवृत्तिरत आह—आख्यातेति । संज्ञिनीति । संज्ञिनि मृतेऽवश्ये पितृव्यमातु-  
लादौ जीवतीत्यर्थः । वंश्ये जीवति मृतस्यापि नित्ययुवसंज्ञाया इष्टत्वादिति बोध्यम् । सपिण्डे चेति । 'मृते हि गार्ग्यो मृत इत्येव'ति भाष्ये पाठ इति भावः । समावेशस्येति । कृत्कृत्यप्रत्ययसंज्ञानां समावेशदर्शनं, सार्वधातुकार्धधातुक्योश्च समावेशादर्शनमित्यर्थः । भाष्ये—किं च प्राप्नोतीत्यस्य समावेशः किं प्राप्नो-  
तीत्यर्थः ॥ ननु यास्कादयम्परो न तु यस्कादत आह—एकदेशेति ।

\* शिवादिभ्योऽण्; अणो द्व्यचः ४ । १ । ११२; १५६ ।

† इतश्चानिषः; अन्तुष्यानन्तर्ये विदादिभ्योऽञ्; जनपदशब्दात् क्षत्रियादञ्; अत इञ् ४ । १ । १२२; १०४; १६८; ६५; ययक्षत्रियाण्ये; ययञश्च; अत्रिभ्युकुस्स० २ । ४ । ५८; ६४; ६५



स्त्रियां' लुग्भवति तौल्वलिभ्यो युनि न । 'यस्कादिभ्यो गोत्रे' लुग्भवति युनि न । तौल्वलिभ्य इति निवृत्तम् । 'यञञश्च' 'अत्रिभृगुकुत्सवसिष्ठगोतमाङ्गिरोभ्यश्च' लुग्भवति । 'युनि ने'त्यपि निवृत्तम् ।

इह तर्हि काण्व्यायनस्य च्छात्राः काण्व्यायनीयाः‡ 'कण्वादिभ्यो गोत्रे' [ ४ । २ । १११ ] इत्यप्रामोति ।

कण्वादिषु न दोषोऽस्ति न यून्यस्ति ततः परम् ॥

कण्वादिषु दोषो नास्ति । किं कारणम् ? 'न यून्यस्ति ततः परम्' । कण्वादिभ्यो यो विहितस्तदन्तात्प्रातिपदिकादित्युच्यते, यश्चात्र कण्वादिभ्यो विहितो न तदन्तं प्रातिपदिकम्, यदन्तं च प्रातिपदिकं नासौ कण्वादिभ्यः [ परः ] ।

इह तद्यौपग स्यापत्यमौपगविरिति 'एको गोत्रे' [ ४ । १ । ६३ ] इत्येतस्मान्नियमात्प्रत्ययो न प्राप्नोति\* ।

एकां गात्रे प्रतिपदं

प्रतिपदमत्र प्रत्यया विधीयन्ते 'गोत्राद्यून्यस्त्रियाम्' [ ६४ ] इति । तदन्तात्तर्हनेकः प्रत्ययः प्राप्नोति† ।

प्र०—इह तर्हीति । व्यवहितेऽपि परशब्दस्य वृत्तिदर्शनात्कण्वशब्दात्परः फग्भवतीति गोत्रसंज्ञायामप्रसङ्गः ।

विहितशेषणाश्रयेण परिहारमाह—कण्वादिष्विति । कण्वादिभ्यो गोत्रे यः प्रत्ययो विहितस्तदन्तात्प्रातिपदकाच्छेषेऽर्थेऽण्प्रत्यय इति सूत्रार्थाश्रयणात्तद्दोषाभावः ।

प्रतिपदमिति । 'एको गोत्रे' इति नियमादप्राप्तो यून्यपरः प्रत्ययो विधीयत इत्यर्थः । तदन्तात्तर्हीति । यदि 'एको गोत्रे' इति नियमो बाध्यते तद्यौपगवेयून्ोऽपत्यमित्यत्रापि यूनो

उ०—न प्राप्नोतीति । 'शिष्यमाणं लुप्यमानाथोमिधायी'ति न्यायेन दगाद्यन्तानां यूनि वृत्तेरिति भावः । 'अत्रिभृग्वि'ति 'यञञश्चे'ति च दगञोलुक् । ननु कण्वादिभ्यो परो यो गोत्रप्रत्यय इति तदर्थः, अयं च न कण्वादिभ्यः परः, किन्तु काण्व्यादत आह—व्यवहितेऽपीति । प्रत्ययानां परेषामेव विधानाज्झयति परशब्दस्यैवाक्षेप इति भावः ।

विहितेति । 'तस्मा'दिति परिभाषयाव्यवहितपरत्वलाभेन दोषवारणसम्भवेऽपि लाघवादिदमेवाह-तम् । विहितविशेषणस्यापि तत्रैव तात्पर्यमिति परे । 'न यून्यस्ति ततः पर'मिति भाष्यपाठे यदयुवस्यै गोत्रेऽस्ति फगूयं न तत्कण्वादिभ्यो विहितं परमित्यर्थः । विहिताद्धि ततः—कण्वादिभ्यो विहितात्—विहितप्रत्ययान्तात् परं—परदेशेऽणिविधानमित्यर्थः । भाष्ये—न तदन्तं प्रातिपदिकमिति । 'शैषिकप्रकृतिभूत'मिति शेषः । भाष्ये—तदन्तादिति । अण्वन्तादित्यर्थः ।

‡ गर्गादिभ्यो यञ्; यञिञश्च ४ । १ । १०५; १०१; वृद्धाच्छः ४ । २ । ११४ ।

१—'विहिताद्धि ततः पर'मिति पाठो नागेशभिमतः ।

२—कचिन्न ।

\* प्राग्दीव्यतोऽणः, अत इञ् ४ । १ । ८३; ६५ ।

† यञिञश्च ४ । १ । १०१ ।



## गोत्राद्यूनि च तत्स्मरेत् ।

गोत्राद्यून्यस्त्रियामिति तत्स्मरेत् । किम् ? एक इत्येव ।

गोत्रे तर्ह्यलुगुक्तः‡ स यून्यपि प्राप्नोति । अस्तु । पुनर्यूनि लुग्भविष्यति+ ।  
नैवं शक्यम् । फक्फिक्नोर्दोषः स्यात्—शालङ्केयून्शस्त्राः शालङ्काःx । पैलस्य  
पैलीयाः\* । ‘फक्फिक्नोरन्यतरस्याम्’ [ ४ । १ । ६१ ] इत्यन्यतरस्यां श्रवणं

प्र०—गोत्रत्वे सति ‘यञिञोश्चे’ति फक्प्रसङ्ग इत्यर्थः ।

गोत्रादिति । ‘गोत्राद्यूनी’त्यत्रैकग्रहणमनुवर्तते, तेनैकस्यैव युवप्रत्ययस्यानुज्ञानादनेकः  
प्रत्ययो न भविष्यतीत्यर्थः । यद्यप्याद्यस्य युवप्रत्ययस्य ‘यूनि लु’गिति लुकि कृते इष्टं सिध्यति,  
तथापि परिहारान्तरसम्भवादेतन्नाश्रितम् ।

स यून्यपीति । अत्रीणां यूनां छात्रा इत्यादावित्यर्थः । पुनरिति । परत्वादलुक् बाधित्वा  
लुग्भविष्यतीत्यर्थः । शालङ्केरिति । शलङ्कोरपत्यं गोत्रमिति बाह्वादेराकृतिगणत्वादित् । पैलादिषु  
शालङ्किशब्दपाठान्निपातनाद्वैप्रत्ययः शलङ्कादेशश्च । ततः शालङ्केरपत्यं युवेति ‘यञिञोश्चे’ति  
फक् । तस्य ‘पैलादिभ्यश्चे’ति लुक् । ततः शालङ्केयून्शस्त्रा इति प्राग्दीव्यतीयार्थविवक्षायां यूनो  
गोत्रसंज्ञायां सत्यां पैलादिषु लुको ‘गोत्रेऽलुगची’त्यलुग्बाधकः स्यात्, तस्यापि ‘यूनि लु’गिति  
परत्वाल्लुग्बाधकः, तस्यापि ‘फक्फिक्नोरन्यतरस्या’मिति विकल्प इति—पक्षे तु फक्ः श्रवण-  
प्रसङ्गः । यदा तु यूनो गोत्रसंज्ञा नास्ति तदा ‘गोत्रेऽलुगची’त्यस्याप्रवृत्तौ ‘पैलादिभ्यश्चे’ति  
लुग्भवत्येव । ततः ‘कण्वादिभ्यो गोत्रे’ इत्रश्चे’त्यणि सति शालङ्का इति भवति । ‘फक्फिक्नोर-  
न्यतरस्या’मित्ययं च विकल्पोऽनन्तरस्य ‘यूनि लु’गित्यस्यैव बाधको न तु पैलादिलुको व्यव-

उ०—यद्यपीति । प्राग्दीव्यतीयानादिप्रत्यये विषयभूते लुग्विधानादिञ एव प्राप्त्येष्टसिद्धिरिति भावः ।  
अत्रेदञ्चिन्त्यं—लुक्प्रति प्रत्ययलक्षणं इजन्तत्वात्फक्प्राप्नोत्येवेति भाष्येक एव समाधिरिति । अत्रीणामिति ।  
अत्रिशब्दाद् ‘द्वयच’ इति टकि तदन्ताद्युवबहुत्वेऽत इञि तस्य ‘यञ्चत्रिं’ति एकवचनद्विवचनान्तस्य  
प्रवृत्तौ ‘बहुषु लोपो यूनी’ति ‘अत्रिभृग्वितिसूत्रेण टको लुकि ‘अत्रीणा’मिति भवति । अत्र प्राग्दीव्यती-  
यानादिविवक्षायामलुगिञः प्रसज्येत, एवञ्च दगन्तस्य बहुत्वेऽवर्तनादटको लुगभावे ‘इजञे’त्यणि ‘आत्रेयाः’

‡ गोत्रेऽलुगचि ४ । १ । ८६ ।

+ यूनि लुक् ४ । १ । ६० ।

x बाह्वादिभ्यश्च; यञिञोश्च ४ । १ । ६६; १०१; पैलादिभ्यश्च २ । ४ । ५६; इत्रश्च ४ । २ । ११२

\* पीलाया वा; अणो द्वयचः ४ । १ । ११८; १५६, पैलादिभ्यश्च २ । ४ । ५६; वृद्धाच्छः

४ । २ । ११४



प्रसज्येत । तस्माद्युवसंज्ञायां गोत्रसंज्ञायाः प्रतिषेधो वक्तव्यः ।

न वक्तव्यः । तुर्नियामकः । तुः क्रियतेऽस्य नियामको भविष्यति—‘जीवति तु वंश्येऽपत्यं युवसंज्ञमेव भवती’ति ।

यदि तर्हि युवसंज्ञायां गोत्रसंज्ञा न भवति, य इष्यन्ते यूनि गोत्राश्रया विधयस्ते न सिध्यन्ति—गार्ग्यायणानां समूहो गार्ग्यायणकम्, गार्ग्यायणानां किञ्चिद् गार्ग्यायणकम्, गार्ग्यायणो भक्तिरस्य गार्ग्यायणकः । गोत्राश्रयो बुब् न प्राप्नोति ।

एवं तर्हि—

राजन्याद्बुब्मनुष्याच्च ज्ञापकं लौकिकं परम् ॥

यदयं बुब्बिधौ+ राजन्यमनुष्ययोर्ग्रहणं × करोति तज्ज्ञापयत्याचार्यो ‘लौकिकं परं गोत्रग्रहण’मिति । युवा च लोके ‘गोत्र’मित्युपचर्यते । किंगोत्रोऽसि माणवक ? गार्ग्यायणः । किंगोत्रोऽसि माणवक ? वात्स्यायनः ।

यद्येतज्ज्ञाप्यते, औपगवेयू नश्छात्रा औपगवीयाः इवो गोत्र इत्येवप्राप्नोति\* । सामूहिकेषु ज्ञापकम् । यदि सामूहिकेषु ज्ञापकं गार्ग्यायणानां किञ्चिद्गार्ग्यायणकम्, गार्ग्यायणो भक्तिरस्य गार्ग्यायणकः, गोत्राश्रयो बुब् न प्राप्नोति । बुब्बिधौ ज्ञापकम् । बुब्बिधावेतज्ज्ञापकम् । यदि बुब्बिधौ ज्ञापकं शालङ्केयू नश्छात्राः शालङ्काः इवो गोत्र इत्येव प्राप्नोति ।

अस्तु तर्ह्यविशेषेण । कथमौपगवेयू नश्छात्रा औपगवीयाः ? ‘इवो गोत्रे’

प्र०—हितस्यान्तरङ्गस्य च । पैलीया इति । पीलाया अपत्यं गोत्रं ‘पीलाया वे’त्यण । ततो यून्य‘णो द्व्यच’ इति फिन् । तस्य ‘पैलादिभ्यश्चे’ति लुक् । ततो वृद्धाच्छः । तुर्नियामक इति ।

उ०—इति स्यात् । इवो लुकि तु ढकोऽपि लुकि प्रत्ययलक्षणनेष्वन्तत्वादणि ‘आत्रा’ इति रूपमिति भावः । परत्वादिति । ‘अस्तु’ इति भाष्यस्य ‘प्राप्नोतु’ इत्यर्थ इति भावः । नन्वन्तरङ्गत्वात् ‘फक्फिओ’रिति लुक् । पैलादिबुगपवादत्वाभावेऽपि परत्वेन बाधकत्वं स्यादत आह—अन्तरङ्गस्य चेति । प्राग्दोव्यतीयाजादिप्रत्ययनिरपेक्षत्वात् पैलादिलुकोऽन्तरङ्गत्वम् । ‘गोत्रेऽलुगची’ इत्यत्र भूमि प्राप्तस्य लुकोऽलुगिति कथनमेतन्मूलकमेवेति न तद्विराधः । ‘गोत्रेऽलुगचि’ इत्यत्र हि ‘शास्त्रीयगोत्रग्रहण’मित्युक्तम् । शेषभाष्यं तु ‘यूनि

§ जीवति तु वंश्ये युवा ४ । १ । १६३

† गोत्रोद्धोष्टोरभ्र०, ४ । २ । ३६; गोत्रचरणाद् बुब्; गोत्रक्षत्रियाख्येभ्यो बहुलं बुब् ४ । ३ । १२६; ६६; + गोत्रोद्धोष्टोरभ्र० ४ । २ । ३६ । × राजश्वशुराद्यतः मानोजाता वक्ष्यतो षुक् च ४ । १ । १३७; १६१ \* इष्यच ४ । २ । ११२ ।



इत्प्रामोति । नैष दोषः । गोत्रेणात्रेजं विशेषयिष्यामः—गोत्रे य इन्विहित  
इति ॥ १६५ ॥

जनपदशब्दात्क्षत्रियादञ् ॥ ४ । १ । १६८ ॥

क्षत्रियादेकराजात्सङ्घप्रतिषेधार्थम् ॥ १ ॥

क्षत्रियादेकराजादिति वक्तव्यम् । किं प्रयोजनम् ? 'सङ्घप्रतिषेधार्थम् । सङ्घान्मा  
भूत्—पञ्चालानामपत्यम्, विदेहानामपत्यमिति ।

तत्तर्हि वक्तव्यम् ? न वक्तव्यम् । न ह्यन्तरेण बहुषु लुक्\* पञ्चाला इत्येत-  
द्भवति । यस्तस्मादुत्पद्यते युवप्रत्ययः स स्यात् । युवप्रत्ययश्चेत्तस्य लक्, तस्मिंश्चा-  
लुगभविष्यति† ।

प्र०—अनेकार्थत्वान्निपातानामत्रधारणार्थत्वात्तुशब्दस्य ॥ १६५ ॥

जनपद । एकराजादिति । एकश्चासौ राजा चेति क्षत्रिय एकराजः । तेनैकक्षत्रियवाचिन  
एव प्रत्ययो न तु बहुत्वसंख्यायुक्तक्षत्रियवाचिन इत्यर्थः । यथैत्रेकः क्षत्रियः पञ्चालस्तथैव  
बहुवः क्षत्रियाः पञ्चाला इति प्रत्ययप्रसङ्गे वचनमिदम् ।

न ह्यन्तरेणेति । पञ्चालापत्येषु यौगिकः पञ्चालशब्दस्तद्राजस्यात्रो बहुषु लुप्तत्वात् ।  
तस्य लुगिति । 'एयक्षत्रियार्षत्रित' इत्यनेन । तस्मिंश्चेति । 'गोत्रेऽलुगची'त्यनेन । यद्येवं  
पाञ्चाल इति सर्वथा भवितव्यमिति किं वार्त्तिकारम्भेण ? तत्र वार्त्तिकारस्याभिप्रायमाहुः—  
असति वार्त्तिकारम्भे बहुवचनान्तादेव प्रत्ययः स्यान्नैकवचनान्तात् । जनपदे हि बहुवचनान्तः

उ०—लु'गित्यत्र व्याख्यातं तत एवावधार्यम् ॥ १६५ ॥

जनपदशब्दात् । ननु पञ्चालशब्दादपि बहुषु 'यञञोश्चे'ति 'तद्राजस्ये'ति वा लुकि पञ्चाला इति  
भवति, ततोऽपत्यविवक्षायां 'एको गोत्रे' इति नियमान्न गोत्रे प्रत्ययप्राप्तिः, यूनं तु अजादिप्रादीव्यती-  
यविषये गोत्रप्रत्ययस्यालुकि पाञ्चालशब्दे सम्पन्ने जनपदसमानशब्दत्वाभावाच्चैव प्राप्तिरत आह—  
यथैवेति । न बहुषु पञ्चालशब्दो यौगिकः, किन्त्वेकस्मिन्नैव रूढ एवेति भावः । उत्तरस्य तु—एकस्मिन्नैव  
रूढिः, बहुषु मानाभावादिति भावः ।

एयक्षत्रियेति । अजादिप्रादीव्यतीयविषये 'गोत्रेऽलु'गित्यलुकि पाञ्चालशब्दत्वाज्जातस्येजो 'एयक्ष-  
त्रिये'ति लुगिति भावः । यद्येवमिति । बहुवचनान्तप्रकृतिके पञ्चालस्य दुर्बोत्त्वाद्वात्तिकस्योक्तिसम्भवो

\* ते तद्राजाः ४ । १ । १७४; तद्राजस्य बहुषु तेनैवास्त्रियाम् २ । ४ । ६२

† एयक्षत्रियार्षत्रितो लुगण्यजोः २ । ४ । ५८; गोत्रेऽलुगचि ४ । १ । ८६



इदं तर्हि. चौद्रकाणामपत्यम् मालवानामपत्यमिति । अत्रापि चौद्रक्यः मालव्य इति; नैतत्तेषां दासे वा भवति कर्मकरे वा । किं तर्हि ? तेषामेव कस्मिंश्चित् । यावता तेषामेव कस्मिंश्चित्, यस्तस्मादुत्पद्यते युवप्रत्ययः स स्यात् । युवप्रत्ययश्चेत्तस्य लुक्, तस्मिंश्चालुग्भविष्यति ।

अथ क्षत्रियग्रहणं किमर्थम् ? इह मा भूत्—विदेहो नाम ब्राह्मणस्तस्यापत्यं वैदेहिः+ ।

क्षत्रियग्रहणार्थक्ये चोक्तम् ॥ २ ॥

किमुक्तम् ? एकं तावदुक्तं 'बाह्वादिप्रभृतिषु येषां दर्शनं गोत्रभावे लौकिके ततोऽन्यत्र तेषां प्रतिषेध' इति\* । अपरमुक्तम् 'अनभिधाना'दिति+ ।

क्षत्रियसमानशब्दाज्जनपदात्तस्य राजन्यपत्यवत् ॥ ३ ॥

क्षत्रियसमानशब्दाज्जनपदात्तस्य राजन्यपत्यवत्प्रत्यया भवन्तीति वक्तव्यम् ।

पञ्चालानां राजा पाञ्चालः ।

पूरोरण्वक्तव्यः । पौरवः ॥ पाण्डोड्यण्वक्तव्यः । पाण्डवः ॥ १६८ ॥

प्र०—पञ्चालशब्दो वर्तत इति तस्यैव जनपदसमानशब्दत्वं क्षत्रियवृत्तित्वं च । भाष्यकारस्तु मन्यते—प्रातिपदिकस्य जनपदसमानशब्दत्वं ग्राह्यं न सुबन्तस्येत्येकवचनान्तात्प्रत्ययः केन निवार्यत इति ।

इदं तर्हीति । चौद्रकस्य राज्ञो भृत्या अपि क्षत्रियाः चौद्रका उच्यन्ते । ततश्चापत्यापत्यवत्सम्बन्धाभावाद्गोत्रयुवाश्रयकार्याभावादनिरूप्यमाणोऽपि तद्राजो ज्यङ् प्राप्नोतीत्यर्थः । नैतदिति । मुख्यया वृत्त्या दासेषु वृत्त्यभावादुपचरितार्थात्प्रत्ययादर्शनात्तदेवोत्तरमित्यर्थः ॥ पूरुरिति । सिद्धे प्राग्दीव्यतीयेऽपि तद्राजसंज्ञार्थमिदं वचनम् । पुरुषशब्दो न जनपदवाची, अन्यथा द्व्यञ्मगधेत्यणः सिद्धत्वाद्वचनमनर्थकं स्यात् ॥ पाण्डोरिति । बाह्वादिप्रभृतिषु येषां दर्शनं लौकिके गोत्रभाव इति वचनाद्बुधिष्ठिरादिपितुः पाण्डोरग्रहणात् तद्वाचिनः पाण्डव इत्येव भवति ॥ १६८ ॥

उ०—नास्तीत्यर्थः । केन वार्यत इति । एवञ्च 'पञ्चालानामपत्यं पाञ्चाल' इति मा भूदित्येवमर्थं वाचिकमिति वाच्यं तच्च दुर्निवारमिष्टञ्चेति व्यावर्त्तयितुमशक्यमित्याशयेन प्रत्याख्यातं वाचिकमिति भावः । नन्विदमपि पूर्वोदाहृतेन सममत आह—चौद्रकस्येति ॥ भाष्ये—तस्मिंश्चालुगिति । अत्र 'तद्राजस्य बहुषु' इति लुक् प्रातिः ।

बुधिष्ठिरादिपितुरिति । संज्ञाशब्दत्वेन जनपदस्वामित्वेन तत्समानशब्दक्षत्रियजातिविशेषवाचिपाण्डुशब्दापेक्षयास्य पाण्डुत्वगुणयोगनिमित्तकत्वेनाप्रसिद्धत्वादिति भावः ॥ १६८ ॥

† वृद्धेकोसलाजादाज्यङ् ४ । १ । १७१

+ अत इज् ४ । १ । ६५

\* ४ । १ । ६६ वा० १

† ३ । २ । १ वा० ५



द्वयञ्मगधकलिङ्गसूरमसादण् ॥ ४ । १ । १७० ॥

अणो व्यङ्ग्येञो विप्रतिषेधेन ॥ १ ॥

अणो व्यङ्ग्य इतित्येते† भवन्ति विप्रतिषेधेन । अणोऽवकाशः—आङ्गः वाङ्गः । व्यङ्गोऽवकाशः—आम्बष्ठ्यः सौवीर्यः । इहोभयं प्राप्नोति—दार्यः ॥ एयस्यावकाशः—निचक—नैचक्यः । अणः स एव । इहोभयं प्राप्नोति—नीप—नैप्यः ॥ इवोऽवकाशः—आजमीढिः आजक्रन्दिः । अण स एव । इहोभयं प्राप्नोति—बुध—बौधिः ॥ व्यङ्ग्येञो भवन्ति विप्रतिषेधेन ।

व्यङ्गः कुरुनादिभ्यो एयः ॥ २ ॥

व्यङ्गः कुरुनादिभ्यो एयो भवति विप्रतिषेधेन+ । व्यङ्गोऽवकाशः—आवन्त्यः कौन्त्यः । एयस्य स एव । नैशो' नाम जनपदस्तस्मादुभयं प्राप्नोति । एयो भवति विप्रतिषेधेन—नैश्यः ॥ १७० ॥

कम्बोजाल्लुक् ॥ ४ । १ । १७५ ॥

कम्बोजादिभ्यो लुग्वचनं चोल्लुद्यर्थम् ॥ १ ॥

कम्बोजादिभ्यो लुग्वक्तव्यः । किं प्रयोजनम् ? 'चोल्लुद्यर्थम्' । चोलः' शकः केरलः यवनः ॥ १७५ ॥

अतश्च ॥ ४ । १ । १७७ ॥

इह कस्मान्न भवति—आम्बष्ठ्या सौवीर्या ? 'अत' इत्युच्यते, न चैवोऽकारः X । तदन्तविधिना\* प्राप्नोति ॥ अत उत्तरं पठति—

प्र०—द्वयञ्म । दार्य इति । दार्यस्यापत्यमिति व्यङ्ग । बौधिरिति । साल्वावयवलक्षण इत् ॥ १७० ॥

उ०—द्वयञ्म । साल्वावयवेति । वृत्त्यनुक्ता अपि बुधानमीढाजक्रन्दा माष्यग्रामाण्यात्साल्वावयवा बोध्याः ॥ १७० ॥

अतश्च । स्त्रियां तद्राजस्याकारप्रत्ययस्य लुगित्यर्थः । तत्रादन्तस्येत्यर्थं मत्वा शास्त्रेति—इह

† वृद्धेत्कोसलाजादाञ्ज्यङ् ; कुरुनादिभ्यो एयः ; साल्वावयवप्रत्ययग्रथकलकूटशमकादिञ् ४ । १ । १७१-१७३

+ वृद्धेत्कोसल० ; कुरुनादिभ्यो एयः ४ । १ । १७१ ; १७२ १—'नैष' 'निषघ' इति पाठभेदौ ।

२—'चोडाद्यर्थम्' पा० ।

३—'चोडः कडेरः केरलः' इति कीलहार्नपाठः । काशिका-

कौमुदी-न्यास-पदमञ्ज्यादिषु तूपरिनिर्दिष्ट एव पाठ उपलभ्यते ।

X वृद्धेत्कोसलाजादाञ्ज्यङ् ४ । १ । १७१

\* येन विधिरतदन्तस्य १ । १ । ७२



अत इति तदन्ताग्रहणमवन्त्यादिभ्यो लुग्वचनात् ॥ १ ॥

अत इति तदन्तस्याग्रहणम् । किं कारणम् ? 'अवन्त्यादिभ्यो लुग्वचनात्' ।  
यदयमवन्त्यादिभ्यो लुकं शास्ति+ तज्ज्ञापयत्याचार्यो 'नात्र तदन्तविधिर्भवती'ति ।  
पश्वादिभ्यो लुग्वक्तव्यः । पशूः रक्षाः असुरी ‡ ।

यौधेयादिप्रतिषेधो ज्ञापकः पश्वादिभ्यः ॥ २ ॥

यदयं 'न प्राच्यभर्गादियौधेयादिभ्य' [ ४ । १ । १७८ ] इति-प्रतिषेधं  
शास्ति तज्ज्ञापयत्याचार्यो 'भवति पश्वादिभ्यो लु'गिति+ ॥ १७६ ॥

इति श्रीभगवत्पतञ्जलिविरचिते व्याकरणमहाभाष्ये चतुर्थस्याध्यायस्य  
प्रथमे पादे चतुर्थमाह्निकम् । पादश्च समाप्तः ।

प्र०—अतश्च । पशूरिति । पशोरपत्यं स्त्री । द्वयञ्मगधेत्यण् । तस्यातश्चेति लुक् ।  
'पश्वादियौधेयादिभ्यामणञ्'विति स्वार्थेऽण् । तस्य भिन्नप्रकरणत्वाल्लुगप्राप्तो वचनेन विधीयते ।  
तत 'ऊङ्' इत्युङ् । रक्षा इति । रक्षसः क्षत्रियविशेषस्यापत्यं स्त्रीति पूर्ववदण्ड्यस्य लुकि कृते  
स्त्रिया अभिधायकात्सुलोपे दोर्घत्वे च रक्षा इति भवति । 'रक्ष' इत्ययुक्तः पाठः । असुरीति ।  
असुरशब्दात्स्त्रियामपत्येऽत्रो लुक् । ततोऽण् । तस्यापि लुक् । जातिलक्षणो ङीष् ।

यौधेयादिप्रतिषेध इति । यदि पाञ्चमिकस्यापि तद्राजस्यातश्चेति लुङ् स्यात्तदा यौधेया-  
दिभ्यो विहितस्यात्रो लुक्प्रतिषेधविधानमनर्थकमेव स्यादित्यर्थः । युधाया अपत्यं स्त्री । द्वयञ्च इति  
ढक् । ततः स्वार्थेऽण् । तस्य लुकि प्रतिषिद्धेऽन्तलक्षणे ङीनि कृते यौधेयीति भवति । यदि  
त्वञ् लुक्स्यात्तदा ढलक्षणे ङीपि सति उदात्तनिवृत्तिस्वरः स्यात् ॥ १७७ ॥

इत्युपाध्यायजैय्यटपुत्रकैयटकृते भाष्यप्रदीपे चतुर्थस्याध्यायस्य  
प्रथमे पादे चतुर्थमाह्निकम् । पादश्चायं समाप्तः ।

उ०—कस्मादिति ॥ अवन्तीति । तेन हि ज्यङ्ण्ययोलुक् ।

रक्ष इति । अस्माद् 'द्वयञ्मगधे'त्यणो 'अतश्चे'ति लुकि ततः पश्वाद्यणः 'पश्वादिभ्य' इति लुक् ॥ १७७ ॥

इति श्रीशिवभट्टसुतसतीगर्मजनागोजीभट्टकृते भाष्यप्रदीपोद्घोते चतुर्थस्याध्यायस्य  
प्रथमे पादे चतुर्थमाह्निकम् । पादश्चायं समाप्तः ।

† स्त्रियामवन्तिकुन्तिकुरुभ्यश्च ४ । १ । १७६

‡ द्वयञ्मगधकलिङ्गसुरमसादण् ; ( जनपदशब्दात्० ) ; अतश्च ४ । १ । १७० ; ( १६८ ) ;  
१७७ ; पश्वादियौधेयादिभ्यामणञो ५ । ३ । ११७ ; यौधेयादि० ४ । १ । १७७ वा० २ ; ( ऊङ् ) ;  
जातेरस्त्रीविषयादयोपधाम् ४ । १ । ६६ ; ६३ )

+ द्वयञ्चः ४ । १ । १२१ ; पश्वादि० ५ । ३ । ११७ ; शार्ङ्गरवाद्यञो ङीन् ४ । १ । ७३



तेन रक्तं रागात् ॥ ४ । २ । १ ॥

‘रागा’दिति किमर्थम् ? देवदत्तेन रक्तं वस्त्रम् ।

रक्तादीनामर्थभिधाने प्रत्ययविधानादुपाध्ययनार्थक्यम् ॥ १ ॥

रक्तादीनामर्थभिधाने प्रत्ययविधानादुपाधिग्रहणमनर्थकम् । न ह्यरागादुत्पद्यमानेन प्रत्ययेनार्थस्याभिधानं स्यात् । अनभिधानात्तत् उत्पत्तिर्न भविष्यति ॥ १ ॥

लाक्षारोचनाटुक् ॥ ४ । २ । २ ॥

ठक्प्रकरणे शकलकर्दमाभ्यामुपसङ्ख्यानम् ॥ १ ॥

ठक्प्रकरणे शकलकर्दमाभ्यामुपसङ्ख्यानं कर्तव्यम् । शाकलिकम् कार्दमिकम् ।

नील्या अन् ॥ २ ॥

नील्या अन् वक्तव्यः । नील्या रक्तं नीलम् ।

पीतात्कन् ॥ ३ ॥

पीतात्कन् वक्तव्यः । पीतेन रक्तं वस्त्रं पीतकम् ।

‘पीतक’शब्दो वा प्रकृत्यन्तरम्, तस्माल्लुग्वक्तव्यः ।

प्र०—तेन रक्तं । रक्तादीनामिति । रक्तादीनां शब्दानां योऽर्थः स एव यदि लौकिके प्रयोगे प्रत्ययेनाभिधीयते तदा प्रत्ययो भवति नान्यथा, प्रयुक्तानां शब्दानां साध्वमाधुविशेषाद्यशास्त्रारम्भात्, ‘देवदत्तेन रक्तं वस्त्रं’मिति वाक्याद्योऽर्थोऽवगम्यते नासौ ‘देवदत्त वस्त्रं’मित्यतोऽवगम्यते । स्वस्वामिसम्बन्धस्यैवातः सम्प्रत्ययात् । अत एवानभिधानात् ‘कोऽनेन रक्तं’मुखम् ‘रूपेण कान्तायां रक्तं’ इत्यादौ वर्णाभिष्वङ्गयोर्न भविष्यति प्रत्ययः ॥ १ ॥

लाक्षा । ठक्प्रकरणे इति । शकलकर्दमयोः सूत्रे पाठोऽनार्थः । नील्या इति । ओषधिविशेषो नीली । अण्बाधनार्थं वचनम् । नीलशब्दस्तु गुणगुणिनोरभेदोपचारान्मतुलोपाद्धा नील्या रक्ते वस्त्रे सिध्यति ॥ पीतादिति । रागविशेषवाची पीतशब्दः । प्रकृत्यन्तरमिति । स्वार्थिक-

उ०—तेन रक्तं । ननु रक्तादीनामर्थानामभिधाने इत्यर्थं समाधेऽनुपपन्नः, सर्वशेषणत्वेनासामर्थ्यादत आह—रक्तादीनां शब्दानामिति । शब्दपरत्वे च ‘देवदत्तस्य गुरुकुल’मिति वत्समास इति भावः । ‘रागा’दित्युक्तेऽप्यनभिधानमावश्यकमित्याह—अत एवेति । अभिष्वङ्गः—प्रीतिः ॥ १ ॥

लाक्षा । प्राण्यादिरूपनील्या रागकरणत्वासम्भवादाह—ओषधीति । अण्बाधनेति । न तु नीलमिति रूपसिद्धय इत्यर्थः । तदुपपादयति—नीलशब्दस्त्विति । स्वार्थिकेति । पूर्वमते त्वस्मादन-



## हरिद्रामहारजनाभ्यामञ् ॥ ४ ॥

हरिद्रामहारजनाभ्यामञ् वक्तव्यः । हरिद्रम् माहारजनम् ।

‘रागा’दित्युच्यते, तत्रेदं न सिध्यति ‘हारिद्रौ कुक्कुटस्य पादौ, ‘काषायौ गर्दभस्य कर्णा’विति । उपमानात्सिद्धम् । हरिद्राविव हरिद्रौ, काषायाविव काषायौ ॥ २ ॥

नक्षत्रेण युक्तः कालः ॥ ४ । २ । ३ ॥

अयुक्तोऽयं निर्देशः । योगो हि नाम’ भवति ययोः संनिकर्षविप्रकर्षौ स्तः, न च कालनक्षत्रयोः संनिकर्षविप्रकर्षौ स्तः, नित्ये हि कालनक्षत्रे । कथं तर्हि निर्देशः कर्तव्यः ?

नक्षत्रेण चन्द्रमसो योगात्तद्युक्तात्काले प्रत्ययविधानम् ॥ १ ॥

नक्षत्रेण चन्द्रमसो योगात्तद्युक्तात्काले प्रत्ययो भवतीति वक्तव्यम् । पुष्येण युक्तः पुष्ययुक्तः, पुष्ययुक्तश्चन्द्रमाः अस्मिन् काले-पौषमहः, पौषी रात्रिः ।

प्र०—कन्प्रत्ययान्तमित्यर्थः ॥ उपमानादिति । रूपसादृश्यनिमित्तादित्यर्थः ॥ २ ॥

नक्षत्रेण । योगो ह्येति । अप्राप्तिपूर्विका प्राप्तिर्योगः । स कालनक्षत्रयोर्नास्ति द्वयोरपि नित्यत्वात् । न च चन्द्रमसैव योगे पुष्यादीनां नक्षत्रताः सर्वदा तेषां लोके नक्षत्रव्यवहारदर्शनात् । अथापि सम्बन्धमात्रं योगः, स च नित्यानामपि प्रधानपुरुषवदविरुद्धः । तथापि कालविशेषावगमार्थः पौषादिशब्दप्रयोगः, एवं सत्यसत्यां कालविशेषावगता न स्यात् ।

तद्युक्तादिति । नक्षत्रयुक्तचन्द्रवाचिनः कालेऽभिधेये प्रत्ययो विधेय इत्यर्थः । चन्द्रनक्षत्रयोश्चाविभुत्वादस्ति कादाचित्को योगः । कालस्तु नित्यो व्यापी चेति योगाभावः ।

उ०—मिधानान्न प्रत्यय इति बोध्यम् । अत्र मते पीतशब्दादनमिधानं बोध्यम् ॥ २ ॥

नक्षत्रेण । ननु प्रधानपुरुषयोरिव नित्यः कालर्क्षयोर्योगः स्यादत आह—अप्राप्तीति । तदुक्तं भाष्ये—‘ययोः संनिकर्षविप्रकर्षौ’ इति । न चेति । चन्द्रमोयोगो एव तेषां नक्षत्रत्वं न तु तदभावे इत्यर्थः । एवं सतीति । सर्वस्य कालस्य पुष्यसम्बद्धतया कालविशेषावगतावसत्यां तदवगमार्थः प्रयोगो न स्यादिति भावः । यद्यपि क्षणरूपः कालोऽनित्यस्तथा तद्धारारूपः कालपदव्यवहार्यः, स व्यवहारनित्य इति बोध्यम् ।

ननु नक्षत्रयुक्तचन्द्रलक्षणादर्थान्न प्रत्ययो विधातुं शक्यः, नापि तद्वाचिनः काले वृत्तिरत आह—नक्षत्रयुक्तेति । तद्युक्तादित्यस्य—तद्युक्तचन्द्रवाचिनः पुष्ययुक्तादिशब्दादित्यर्थः । पुष्ययुक्तादिशब्दस्य चन्द्रवाचकत्वे हेतुकथनं—नक्षत्रेण चन्द्रमसो योगादिति । काले—तद्युक्तकाले । नन्वेवमपि तयोः सार्वदिकत्वात्कथं प्रागुक्तो योगोऽत आह—चन्द्रेति ।

१—‘नाम स भवति’ पा० ।



तत्रोत्तरपदलोपः ॥ २ ॥

तत्रैवं सत्युत्तरपदलोपो वक्तव्यः । पुण्ययुक्तशब्दाद्धि प्रत्ययो विधीयते ।

लिङ्गवचनानुपपत्तिश्च ॥ ३ ॥

लिङ्गवचनयोश्चानुपपत्तिः । चन्द्रमसो यल्लिङ्गं वचनं च तद्युक्तवद्भावेन प्राप्नोति\* ।

कालयोगात्सिद्धम् ॥ ४ ॥

[ कालयोगात्सिद्धमेतत् । ] अस्तु 'नक्षत्रेण युक्तः कालः' इत्येव ।

ननु चोक्तमयुक्तोऽयं निर्देशः, योगो हि नाम भवति ययोः संनिकर्षवि-  
प्रकर्षौ स्तः, न च कालनक्षत्रयोः संनिकर्षविप्रकर्षौ स्तः, नित्ये हि कालनक्षत्रे' इति ।  
नैष दोषः । पुण्यसमीपगते चन्द्रमसि 'पुण्य'शब्दो वर्तते, तेन तत्संज्ञकेन कालो  
विशेष्यते ।

तथा च सम्प्रत्ययः ॥ ५ ॥

एवं च कृत्वा लोके सम्प्रत्ययो भवति । पुण्यसमीपगते चन्द्रमसि वक्तारो भवन्ति  
'पुण्येणाद्य' 'मघाभिरद्ये'ति ॥ ३ ॥

प्र०—लिङ्गेति । मघायुक्तशब्दात्प्रत्यये क्रियमाणे तस्य च लुपि सति मघा इति  
स्त्रीत्वबहुत्वे न सिध्यत इत्यर्थः ।

कालयोगादिति । कालस्यैव पुण्यादिसमीपस्थेन चन्द्रमसा योग आश्रीयत इत्यर्थः ।  
पुण्यसमीपगत इति । मुख्यार्थासम्भवे गौणस्याश्रयणादिति भावः । मघादयः शब्दा  
अपरित्यक्तस्वल्लिङ्गसङ्ख्या एव चन्द्रमसि वर्तन्ते । यथा मन्त्रादयो 'मन्त्रान्त्रयः पश्ये'ति । तेन  
युक्तवद्भावेऽपि दोषाभावः ॥ ३ ॥

उ०—'अद्य पुण्य' इत्यादौ युक्तवद्भावेऽपि न दोषोऽत आह—मघायुक्तेति । 'मघा'शब्दो  
नित्यबहुवचनान्तो नित्यस्त्रीलिङ्गश्च ।

कालस्यैवेति । चन्द्रगौणनक्षत्रवाचकेनैव कालयोगात्सिद्धमिति वार्त्तिकार्थ इति भावः । कैयटे—  
पुण्यादिसमीपस्थेनेत्यस्य—'पुण्यादिपदबोधेनेत्यादिः । नन्वेवमपि युक्तवद्भावविषये दोषोऽत आह—मघादय  
इति । लक्षणास्थले स्वलिङ्गत्यागाभावादिति भावः । 'पुण्येणाद्ये'त्यादिभाष्यस्य 'भाष्य'मिति शेषः ॥ ३ ॥

\* लुबविशेषे ४ । २ । ४; लुपि युक्तवद् व्यक्तिवचने १ । २ । ५१

१—'क्वाचित्कः पाठः ।



## लुबविशेषे ॥ ४ । २ । ४ ॥

इह कस्मान्न भवति—पौषी रात्रिः, पौषमहः ? 'अविशेष' इत्युच्यते, विशेषश्चात्र गम्यते । 'रात्रि'रित्युक्तेऽहर्नेति गम्यते, 'अह'रित्युक्ते रात्रिर्नेति गम्यते ।

इहापि तर्हि न प्राप्नोति—'अद्य पुष्य' इति । अत्रापि हि विशेषो गम्यते—'अद्ये'त्युक्ते न ह्यो न श्व इति [ गम्यते ] ।

यद्यप्यत्र विशेषो गम्यतेऽविशेषोऽपि गम्यते । 'अद्ये'त्युक्ते न ज्ञायते रात्रौ वा दिवा वेति । यतोऽविशेषस्तदाश्रयो लुब्भविष्यति ।

इहापि तर्हि यद्यपि विशेषो गम्यतेऽविशेषोऽपि तु गम्यते । 'रात्रि'रित्युक्ते न ज्ञायते कदेति । [ दिवेत्युक्ते न ज्ञायते कदेति । ] यतोऽविशेषस्तदाश्रयो लुप्प्राप्नोति ।

एवं तर्हि 'नक्षत्रेण युक्तः कालः' [ ३ ] इत्यनुवर्तते । नक्षत्रेण युक्तस्य कालस्याविशेषे । कः पुनः कालो नक्षत्रेण युज्यते ? अहोरात्रः ॥ ४ ॥

## संज्ञायां श्रवणश्चात्थाभ्याम् ॥ ४ । २ । ५ ॥

इह कस्मान्न युक्तवद्भावो\* भवति—श्रवणा रात्रिः । निपातनादेतत्सिद्धम् ।

प्र०—लुबविशेषे । अविशेषस्वरूपदर्शनाय प्रश्नप्रतिवचने—इहेति । पौषमहरित्यहर्विशेषानवगमादस्त्यविशेष इति लुप्प्रसङ्गः । अहोरात्र इति । तिनाहोरात्रस्य यदावान्तररात्र्याद्यवयवविशेषाविवक्षा तदा लुप । विशेषविवक्षायां तु श्रवणम् । पौषोऽहोरात्र इत्यत्रापि विशेषस्य शब्देनाश्रितत्वाल्लुबभावः ॥ ४ ॥

उ०—लुबविशेषे । दर्शनाय—ज्ञपनाय । इदं प्रश्नसम्बन्धे प्रतिवचनसम्बन्धे ज्ञापनायेत्यर्थः । अहोरूपविशेषावगतेः कथमत्र लुबत आह—अहर्विशेषेति । षष्ठीसमासः । 'अविशेष इत्युच्यते' इति भाष्यं प्रसज्यप्रतिषेधमाश्रित्य । 'यद्यप्यत्रेत्यादि तु पर्युदासं समाश्रित्येति बोध्यम् । अद्य पुष्य इति । यद्यपि 'अद्य वृत्तं देयं मित्यादौ अद्येत्यधिकरणशक्तिप्रधानं, तथाप्यत्र भाष्यप्रामाण्याच्छक्तिमत्प्रधानं बोध्यम् । 'राहोः शिर' इतिवत्कल्पितभेदनिबन्धन आधाराधेयभावः । अत एव 'अद्यतनमहोरात्र'मित्यादेरुपपत्तिरित्यन्ये । श्रवणमिति । पौषी रात्रिरित्यादौ प्रत्ययस्य । विशेषस्य शब्देनेति । समुदायप्रतीतावप्यवयवरूपविशेषस्येत्यर्थः । अविशेष इति । प्रसज्यप्रतिषेध इति भावः ॥ ४ ॥

संज्ञायां श्रवणा । भाष्ये—निपातनादिति । निर्देशेन श्रवणशब्दात्प्रत्ययलुपि युक्तवद्भावभावो

१—कचिन्न । २—कीलहार्नभाष्येऽयं पाठो नास्ति ।

\* लुपि युक्तवद्व्यक्तिवचने १ । २ । ५१ ।



४ अ० । २ अ० । १ आ० । ७ सू० ]

व्याकरणमहामाध्यमम्

१३३

किं निपातनम् ? 'विभाषा फाल्गुनीश्रवणाकार्तिकीचैत्रीभ्यः' [४।२।२३]  
इति ॥ ५ ॥

दृष्टं साम ॥ ४ । २ । ७ ॥

दृष्टं साम कलेर्ढक् ॥ १ ॥

'दृष्टं सामे'त्यत्र लेख्यवक्तव्यः । कलिना दृष्टं साम कालेयं साम गीयते ।

अपर आह—सर्वत्राग्निकलिभ्यां ढक् । सर्वत्राग्निकलिभ्यां ढग्वक्तव्यः ।  
अग्निना दृष्टं सामाग्नेयम् । अग्नौ भवमाग्नेयम् । अग्नेरागतमाग्नेयम् । अग्नेः स्वमा-  
ग्नेयम् । अग्निर्देवतास्याग्नेयः । कलिना दृष्टं साम कालेयम् । कलेरागतं कालेयम् ।  
कलौ भवं कालेयम् । कलेः स्वं कालेयम् । कलिर्देवतास्य कालेयश्चरुः ।

दृष्टे सामनि जाते चाप्यण्डिद्विर्वा विधीयते ।

दृष्टे सामनि जाते चाप्यण् ङिद् द्विर्वा वक्तव्यः† । उशनसा दृष्टं साम औश-  
नसम् औशनम् । शतभिषजि जातः‡ शातभिषजः शातभिषः ।

तीयादीकक्

प्र०—दृष्टं साम । कलिना दृष्टमिति । यस्य साम्नो विशिष्टकार्यविषयो विनियोगो ज्ञानाति-  
शयसम्पत्त्या कलिनाऽज्ञायि तत्तेन दृष्टमित्युच्यते । सर्वत्रेति । सर्वेषु प्राग्दीव्यतीयेष्वर्थेष्वित्यर्थः ।  
जाते चेति । जातार्थे यो द्विरण्विधीयते—पूर्वं विहितो बाधकेन निर्वर्तितः पुनर्विधीयत इत्यर्थः,  
स वा ङिद्भवति ॥ शतभिषजीति । शतभिषजा युक्तः काल इत्यण् । तस्य लुक् । ततो जातेऽर्थे  
प्राग्दीव्यतोऽणित्यण्विहितः 'कालाट्ठ'त्रिति ठावाधितः पुनः सन्धिवेलादिसूत्रेण विधीयते ।

उ०—ज्ञायत इति भावः । यद्यपि तत्रैव फाल्गुनीत्यादिनिर्देशात्पूर्णिमायां न लुप्रास्तस्तथापि श्रवणेति  
निर्देशेन पूर्णिमालुम्निषेधेऽनित्यत्वस्य बोधनात्त दोषः ॥ ५ ॥

दृष्टं साम । ननु ऋग्विषयसाम्नो नित्यत्वात्कलिना दृष्टमित्यनुपपन्नमत आह—यस्य साम्न इति ।  
ज्ञापित इत्यस्य—'प्रथमत' इत्यादिः । अज्ञायीति कचिष्पाठः ॥ द्विरणित्यनेन योग्यतया जाते चे'त्येवा-  
न्वेतीत्याशयेनाह—जातेऽर्थे इति । 'दृष्टे सामनी'त्येतत्त्वणैव सम्बध्यत भति इवः । विद्याशब्दादीक-

१—कलेर्ढक् ४ । २ । ८ इति वार्तिकदर्शनात्काशिकादिषु सूत्रत्वेन व्याख्यातम् । अपाणिनीयं तत् ।

२—'संग्रहश्लोके—जाते च द्विरण् ङिद्वा विधीयत इति पाठः' इति पदमञ्जरी ।

† टे: ६ । ४ । १४३ ।

‡ प्राग्दीव्यतोऽण् ४ । १ । ८३; तत्र जातः; कालाट्ठम्;

सन्धिवेला० ४ । ३ । २५, ११, १६

८० \*



तीयादीकग्वक्तव्यः । द्वैतीयिकः तार्तीयिकः ।

न विद्यायाः

विद्याया न भवतीति वक्तव्यम् । द्वितीया विद्या, तृतीया विद्येत्येव ।

गोत्रादङ्गुल्यङ्गुली ॥

औपगवकम् [ कापटवकम् ]+ ।

दृष्टे सामनि जाते चाप्यण् डिद् द्विर्वा विधीयते ।

तीयादीकग्व न विद्याया गोत्रादङ्गुल्यङ्गुली ॥ ७ ॥

वामदेवाङ्गुल्यङ्गुली ॥ ४ । २ । ६ ॥

किमर्थो ङकारः ? डितीति\* लोपो यथा स्यात् । नैतदस्ति प्रयोजनम् ।  
यस्येति† लोपेनाप्येतत्सिद्धम् ।

एवं तर्हि सिद्धे सति यद्ययतौ डितौ करोति तज्ज्ञापयत्याचार्यो भवत एते  
परिभाषे अननुबन्धकग्रहणे न सानुबन्धकस्य [ ग्रहणम् ], तदनुबन्धकग्रहणे नात-  
दनुबन्धकस्य ग्रहणमिति । किमेतस्य ज्ञापने प्रयोजनम् ? 'अवामदेव्य'मित्येतत्सिद्धं  
भवति‡ ।

सिद्धे यस्येति लोपेन किमर्थं ययतौ डितौ ।

ग्रहणं मातदर्थे× भूद् वामदेव्यस्य नञ्स्वरे ॥ ६ ॥

प्र०—तीयादीकगिति । अर्थानिर्देशात्स्वार्थ एवेति ज्ञेयम् । न विद्याया इति । विद्यावाचिनो न  
भवतीत्यर्थः । गोत्रादिति यिथाङ्के गोत्रप्रत्ययान्तात्प्रत्ययः, एवं दृष्टे सामनीत्यर्थः । औपगव-  
कमिति । 'गोत्रचरणाद्बु'त्रिति बुञ् ॥ ७ ॥

वामदेवा । अवामदेव्यमिति । अव्ययपूर्वपदप्रकृतिस्वरेणादात्तत्वमित्यर्थः । अन्यथा  
'ययतोश्चातदर्थे' इत्यनेनान्तोदात्तत्वं स्यात् । ग्रहणमिति । अतदर्थग्रहणेन सूत्रं लक्ष्यते ।  
नञ्स्वर इति । नत्राभ्येऽन्तोदात्तत्वे विधीयमान इत्यर्थः ॥ ९ ॥

उ०—कोऽप्राप्तेराह—विद्यावाचिन इति । बुञ्जिति । अङ्के यो दृष्टस्तस्य सर्वस्यैवातिदेशो न त्वङ्के आहृत्यैव  
विहितस्येति भावः ॥ ७ ॥

वामदेवाङ्गुल्यङ्गुली । अत्रत्यं भाष्यं 'टिड्ढे'ति सूत्रे व्याख्यातम् ॥ ६ ॥

१—काचित्कः पाठः । + सङ्घाङ्कलक्षणेष्वाव्ययविभ्रामणः, गोत्रचरणाद्बुञ् ४।३।१२७; १२६

\* टे: ६।४।१४३ । † यस्येति च ६।४।१४८ ।

‡ तत्पुरुषे तुल्यार्थतृतीयासप्तम्युपमानाव्ययद्वितीयाकृत्या: ६।२।२ ।

× ययतोश्चातदर्थे ६।२।१५६



परिवृतो रथः ॥ ४ । २ । १० ॥

परिवृतो रथ इति तदेकान्तग्रहणम् ॥ १ ॥

परिवृतो रथ इत्यत्र तदेकान्तग्रहणं कर्तव्यम् । 'येन परिवृतो रथो रथैकान्त-  
श्चेत्स भवती'ति वक्तव्यम् । इह मा भूत्—'पुत्रैः परिवृतो रथः', 'छात्रैः परिवृतो  
रथ' इति ।

तत्तर्हि वक्तव्यम् ? न वक्तव्यम् । कस्मान्न भवति पुत्रैः परिवृतो रथः, छात्रैः  
परिवृतो रथ इति ? अनभिधानात् ॥ १० ॥

पाण्डुकम्बलादिनिः ॥ ४ । २ । ११ ॥

अयं योगः शक्योऽवक्तुम् । कथं पाण्डुकम्बली पाण्डुकम्बलिनौ पाण्डुकम्ब-  
लिन इति ? इनिनैतन्मत्वर्थीयेन सिद्धम्+ । पाण्डुकम्बलोऽस्यास्तीति पाण्डुक-  
म्बली ॥ ११ ॥

कौमारापूर्ववचने ॥ ४ । २ । १३ ॥

कौमारापूर्ववचन इत्युभयतः स्त्रिया अपूर्वत्वे ॥ १ ॥

कौमारापूर्ववचन इत्यत्रोभयतः स्त्रिया अपूर्वत्व इति वक्तव्यम् । अपूर्वपतिं

प्र०—परि । तदेकान्तग्रहणमिति । रथस्य चर्मवस्त्रादयोऽवयवा इति तद्वाचिस्य एव  
प्रत्ययो भवतीत्यर्थः । अनभिधानादिति । पौत्रो रथ इत्यादावभिधानस्याभावादित्यर्थः ॥ १० ॥

पाण्डुकम्बलादिनिः । इनिनैतदिति । अएत्वनभिधानान्न भवतीति तदबाधनार्थमपीदं न  
वाच्यमिति भावः ॥ ११ ॥

कौमारापू । उभयत इति । उभयस्मिन्नुभयतः । यदि कौमारीति स्त्रियां प्रयोगोऽथ

उ०—परिवृतो रथः । अवयवा इति । अवयवा इवेत्यर्थः । संयुक्तचक्रादिवदत्राप्यवयवत्वबुद्धिरिति  
भावः ॥ १० ॥

पाण्डुकम्बलादिनिः । नन्वसति सूत्रे पाण्डुकम्बलेन परिवृत इत्यर्थे पूर्वेणास्यादत्त आह—  
अस्ति ॥ ११ ॥

कौमारा । उभयत इत्यस्य—स्त्रियाः पुंसश्चेति नार्थः, 'स्त्रिया' इति वाक्यशेषात्, उदाहरणवि-

+ अत इनिठनौ ५ । २ । ११५ ।



कुमारीमुपपन्नः कौमारो भर्ता । कुमार्यपूर्वपतिः पतिमुपपन्ना कौमारी भार्या ।

कौमारापूर्ववचने कुमार्या अणिवधीयते ।  
अपूर्वत्वं यदा तस्याः कुमार्या भवतीति वा ॥

अथवा कुमार्या भवः कौमारः\* ॥ यद्येवं कौमारी भार्येति न सिध्यति ।

पुंयोगात्स्यभिधानम् ॥ २ ॥

पुंयोगात्स्यभिधानं भविष्यति† । कौमारस्य भार्या कौमारीति ॥ १३ ॥

सास्मिन् पौर्णमासीति ॥ ४ । ३ । २१ ॥

सास्मिन्पौर्णमासीति संज्ञाग्रहणम् ॥ १ ॥

सास्मिन्पौर्णमासीत्यत्र संज्ञाग्रहणं कर्तव्यम् ।

असंज्ञायां हि गरीयानुपसंयोगः [ मासार्धमासयोः ] ॥ २ ॥

प्र०—कौमारः पतिरिति पुंस्युभयत्रापि स्त्रियाः पाणिग्रहणस्यापूर्वत्वे प्रयोगः कार्य इत्यर्थः । एतच्च निपातनसामर्थ्याल्लभ्यमेव वार्तिककृता प्रकाशितम् । अपूर्वपतिमिति । अविद्यमानः पूर्वः पतिर्यस्यास्तां प्राप्त इत्यर्थः । द्वितीयासमर्थत्कुमारीशब्दादुपयन्तर्यप्रत्ययः । स्त्रियान्तु स्वार्थे प्रत्ययः ।

कुमार्या भव इति । रोगादिषु तु यद्यभिधानं नास्ति तदानभिधानात्प्रत्ययाभावः । कौमारस्य भार्येति । प्रत्यासत्त्या यैव तस्य कौमारव्यपदेशनिबन्धनं सैवाभिधीयते नान्या ॥ १३ ॥

सास्मिन् । संज्ञाग्रहणं सूत्रेऽनार्षमिति वार्त्तिवमारब्धम् । उपसंयोग इति । उपसंयुज्यत

उ०—रोगाच्चात आह—उभयस्मिन्निति । तद्विद्वणोति-यदीत्यादि । पाणिग्रहणस्येति । निपातनबलबन्धमेतत् । तद्ध्वनयन् वक्ष्यति—एतच्चेति । सौत्रापूर्वशब्दो भावप्रधान इत्याह—अपूर्वत्वे इति । उपयन्तरि—विवोदरि । स्वार्थे—उपयमनविशिष्टे स्वार्थे इत्यर्थः । 'कुमायां भवतीति वे'ति वार्त्तितव्याख्यानं—कुमार्याम्भव इति । तस्याप्राप्त इत्यर्थः । तस्यां सम्बद्ध इति यावत् । यद्यभिधानमिति । इदञ्च सूत्रारम्भेऽप्यावश्यकमन्यथा तवापि स दुर्वारः । नन्वेवमन्यस्या अर्थ्यभिधानं स्यादत आह—प्रत्यासत्त्येति । इदं च सूत्रारम्भेऽप्यावश्यकमन्यथा भवार्थमादायातिप्रसङ्गो दुर्वार इति बोध्यम् ॥ १३ ॥

सास्मिन्पौर्णमासीति । भाष्ये—पञ्चरात्रे दशरात्रे इति पाठः । मासार्धमासयोरिति च

१—'कुमारी पतिरुपपन्नः' पा० ।

\* तत्र भवः ४ । ३ । ५३

† पुंयोगादाख्यायाम् ४ । १ । ४८

२—कचिन्न । ३—काचित्कोऽयं पाठः । नागेशस्वाह—'मासार्धमासयोरिति च वार्त्तिकपाठः' इति ।



अक्रियमाणे हि संज्ञाग्रहणे गरीयानुपसंयोगः कर्तव्यः स्यात् । 'मासार्धमास-  
यो'रिति वक्तव्यं स्यात् । इह मा भूत्—पौषी पौर्णमास्यस्मिन्पञ्चदशरात्रे दशरात्र इति ।  
संवत्सरपर्वणीति च वक्तव्यं स्यात् । भृतकमासे मा भूदिति ।

तत्तर्हि वक्तव्यम् ? न वक्तव्यम् । इतिकरणः क्रियते, ततश्चेद्विवक्षा ॥ २१ ॥

कस्येत् ॥ ४ । २ । २५ ॥

यस्येति लोपः\* कस्मान्न भवति ? इकारोच्चारणसामर्थ्यात् ।

अथ यत्कायं हविः कथं तस्य सम्प्रेषः कर्तव्यः ? यदि तावत्किमः कादेशः,

प्र०—इत्युपसंयोग उपाधिरुच्यते । अनेक उपाधिर्निर्देष्टव्यः स्यादित्यर्थः । संवत्सरपर्वणीति ।  
संवत्सरस्य द्वादश पर्वाणि मासान्तास्तत्र पर्वविशिष्टे मासे यथा स्यात्, भृतकमासे—पौष्या  
पौर्णमास्या तद्वति मासादिव्यपदेशभाजि पौषशब्दो मा भूदित्येवमर्थमित्यर्थः ॥ २१ ॥

कस्येत् । इकारोच्चारणसामर्थ्यादिति । यदा कशब्दस्येकारस्तदायं परिहारः । यदा  
तु किमो मकारस्येकारस्तदा लोपेऽपि कायमिति सिध्यति । यद्यपि कशब्दस्येत्वे कृते परत्वा-  
द्बृद्ध्या लोपो बाध्यते—यथा श्रीर्देवता अस्य श्रायमिति; तथापि परिहारान्तरसद्भावादेतद्भा-  
ष्यकृता नोक्तम् । अथेति । कल्पकारविप्रतिपत्त्या संशयः । अध्वर्युणा हेतुः सम्प्रेषः क्रियते ।  
यदि तावदिति । किमो विभक्तौ कादेशं कृत्वा कस्येति यदि निर्देशः कृत इत्यर्थः । किशब्दश्च

उ०—वार्तिकपाठः । संवत्सरस्येति । पौर्णिमान्तमानेन द्वादशमासात्मकस्य द्वादश पर्वाणि मासान्ता इत्यर्थः ।  
पर्वविशिष्टे—पर्वपरिच्छिन्न इत्यर्थः । माषाद्यव्यपदेशभाजीति पाठः । पौषमाषादिव्यवहाररहिते इत्यर्थः ।  
क्वचित्तु मासादिव्यपदेशभाजीति पाठः । आदिनार्धमासः । भाष्ये—ततश्चेद्विवक्षेति । ततः—प्रत्यया-  
न्तादीदृशार्थविवक्षा चेत्तदा प्रत्यय इत्यर्थः ॥ २१ ॥

कस्येत् । तदा लोपेऽपीति । 'वाष्पादाङ्ग'मिति न्यायेन दीर्घात्पूर्वं लोप इति भावः । पुनर्यस्येति  
लोपस्तु न, पूर्वलोपस्यासिद्धत्वात् स्थानिवत्त्वाद्वा । बृद्ध्या लोप इति । बृद्धयुत्तरं तु तस्य प्राप्तिरेव नेति भावः ।  
बृद्धेलोपस्य बलवत्त्वाश्रयेण भाष्यम्, अत एव किमः कायमिति सिध्यतीत्यन्ये । कल्पकारेति ।  
श्रुतिविप्रतिपत्त्या संशय इत्यन्ये ।

ननु विभक्तौ विहितस्य कादेशस्य तद्धिते कथमप्राप्तिरत आह—किमो विभक्ताविति । ननु  
किशब्देन कथं प्रजापतिरुच्यतेऽत आह—किशब्दश्चेति । यदा कशब्दस्यैवेति । अत्र 'न किम' इत्युक्त्या

१—'पञ्चरात्रे दशरात्रे' इति नागेशसम्मतः पाठः

२—'वेति' पा० ।

\* यस्येति च ६ । ४ । १४८



‘कस्मा अनुब्रूही’ति भवितव्यम् । अथ न किमः, ‘कायानुब्रूहि’ति भवितव्यम् ।

यद्यपि किमोऽथापि न किमः, उभयथा ‘कस्मा अनुब्रूहि’ति भवितव्यम् । सर्वस्य हि सर्वनामसंज्ञा क्रियते† सर्वश्च प्रजापतिः प्रजापतिश्च\* कः ।

अपर आह—‘यद्येव किमोऽथापि न किमः, उभयथा ‘कायानुब्रूही’ति भवितव्यम् । संज्ञोपसर्जनयोर्हि सर्वनामसंज्ञा प्रतिषिध्यते‡ संज्ञा चैषा तत्रभवतः ॥ २५ ॥

अपोनप्त्रपांनप्तृभ्यां घः ॥ ४ । २ । २७ ॥

अथ यदपोनप्त्रियमपांनप्त्रियं हविः कथं तस्य सम्प्रैषः कर्तव्यः ? अपोनपातेऽनुब्रूहि, अपांनपाते अनुब्रूहि ॥ अपोनप्त्रपांनप्तृभावः कस्मान्न भवति ? प्रत्ययसंनियोगेन ऋकारान्तत्वमुच्यते, तेनासति प्रत्यये न भवितव्यम् ॥ २७ ॥

प्र०—प्रश्नाच्चेपयोरिव प्रजापतौ वर्तते । अथ नेति । यदा कश्चिदस्यैव कस्येति निर्देश इत्यर्थः ।

सर्वस्येति । सर्वार्थवाचिन इत्यर्थः । सर्वश्चेति । कार्यकारणयोरभेदादिति भावः । प्रजापतिश्च क इति । सर्वादिषु कण्ठबन्धस्यापाठेऽपि अन्वर्थसंज्ञाविज्ञानात्सर्वनामसंज्ञा भवति । गणपाठस्तु प्रपञ्चार्थः । येषां तु सकलं कृत्स्नमित्यादीनां सर्वनामसंज्ञा नेष्यते तेषां ‘न बहुव्रीहा’-वित्यत्र नेति योगविभागात्तदभावः । यागमंप्रदानं देवता । मन्त्रस्तुत्यश्चार्थः । संज्ञा चैषेति । यद्येव कादेशाभावात्कायेति किमो न सिध्यति । एवं तर्हि कस्येत्यत एव निपातनात्कादेशो भविष्यतीत्यदोषः ॥ २५ ॥

अपो । अथेति । वेदे कचिदपोनप्त्रे स्वाहेति ऋकारान्तः प्रयोगो दृश्यते, कचिदपोनपादपांनपादिति तकारान्तप्रयोग इति प्रश्नः । प्रत्ययसंनियोगेनेति । वेदे तु ष्छान्दसत्वात्कचिदृकारान्तप्रयोगः ॥ २७ ॥

उ०—पूर्वपक्षिणा किमोऽपि निर्देशे दोषाभावस्य सूचितत्वेन सिद्धान्तिना नोक्तमेतत् । एतदुत्तरभाष्यं द्वयोरेकदेशिनोः प्रौढोक्तिपरम् । अत एव सनादिसूत्रस्थभाष्यविरोधो न, ‘विश्वेषां देवानां’मिति प्रयोगविरोधश्च नेति बोध्यम् ।

ननु सर्वशब्दस्य संज्ञायामपि कथं ‘क’शब्दस्येत्यत आह—सर्वार्थेति । भाष्ये—सर्वश्च प्रजापतिः प्रजापतिश्च क इति । अत एव ‘सर्वं समाप्नोषि ततोऽसि सर्वं’इति गीतायामुक्तम् । ननु ब्रह्मणः पूजायामविनियोगात्कथं देवतात्वमत आह—यागसम्प्रेति । कादेशाभावादिति । ‘किमः क’ इत्यत्र ‘त्यदादीनां’मित्यनुवृत्तेरिति भावः । एवं तर्हीति । एवञ्च ‘अपर आहे’त्यस्य प्रौढिध्वं सूचितम् ॥ २५ ॥

† सर्वादीनि सर्वनामानि १ । १ । २७ १—‘प्रजापतिर्वैकः’ तै० सं० १ । ७ । ६ । ६

‡ संज्ञोपसर्जनप्रतिषेधः १ । १ । २७ वा० २ । पृ० २७८



छ च ॥ ४ । २ । २८ ॥

छप्रकरणे पैङ्गाक्षीपुत्रादिभ्य उपसङ्ख्यानम् ॥ १ ॥

छप्रकरणे पैङ्गाक्षीपुत्रादिभ्य उपसंख्यानं कर्तव्यम् । पैङ्गाक्षीपुत्रीयम्  
तार्क्ष्यबिन्दवीयम् ।

शतरुद्राद् घ च ॥ २ ॥

शतरुद्राद् घ प्रत्ययो वक्तव्यः, छश्च वक्तव्यः । शतरुद्रियम् शतरुद्रीयम् ॥ २८ ॥

कालेभ्यो भववत् ॥ ४ २ । ३४ ॥

कथमिदं विज्ञायते—भवे ये प्रत्यया विहितास्ते भवन्ति कालेभ्यः सास्य  
देवतेत्यस्मिन्नर्थ इति, आहोस्वित्कालेभ्यो भवे ये प्रत्यया विहितास्ते\* भवन्ति  
सास्य देवतेत्यस्मिन्नर्थ इति । कश्चात्र विशेषः ?

कालेभ्यो भवे प्रत्ययमात्रप्रसङ्गः ॥ १ ॥

यदि विज्ञायते 'भवे ये प्रत्यया विहितास्ते भवन्ति कालेभ्यः सास्य  
देवतेत्यस्मिन्नर्थ' इति प्रत्ययमात्रं प्राप्नोति ।

यः कालेभ्यो भवे तस्य विधाने प्रातिपदिकमात्रात्प्रसङ्गः ॥ २ ॥

अथ विज्ञायते कालेभ्यो भवे ये प्रत्यया विहितास्ते भवन्ति सास्य देवतेत्य-  
स्मिन्नर्थ' इति प्रातिपदिकमात्रात्प्राप्नुवन्ति ।

सिद्धं तूभयनिर्देशात् ॥ ३ ॥

सिद्धमेतत् । कथम् ? उभयनिर्देशात् । उभयनिर्देशः कर्तव्यः—'कालेभ्यो  
भववत्कालेभ्य' इति ।

कालेभ्यो । कथमिति । कालेभ्य इति सकृच्छ्रवणाद्भवेन वाभिसंबन्धः स्यात् सास्य देव-  
तेत्यनेन वेति प्रश्नः । प्रत्ययमात्रमिति । 'दिगादिभ्यो य'दिति यत्प्रत्ययो भवे विहितः स काल-  
वाचिभ्यः प्राप्नोतीत्यर्थः । प्रातिपदिकमात्रादिति । 'कालाट्ट'त्रिति ठन्नन्दादेरपि प्राप्नोति ।  
सिद्धं त्विति । वतिरतिदेशमात्रे चरितार्थ इति न सर्वसादृश्यं लभ्यत इति वार्तिककारो मन्यते ।

छ च । शतरुद्वये शतशब्दोऽनन्तवाची ॥ २८ ॥

कोलेभ्यो । सकृदिति । आबृत्त्योभयान्वयेऽपि ऋत्वादभ्यो विहितोऽयं मुहूर्त्तादिभ्योऽपि स्यादित्यपि



स तर्ह्यभ्यनिर्देशः कर्तव्यः ? न कर्तव्यः । 'भवव'दिति वतिनिर्देशोऽयम् । यदि च याभ्यः प्रकृतिभ्यो येन विशेषणेन भवे प्रत्यया विहितास्ताभ्यः प्रकृतिभ्यस्तेन विशेषणेन 'सास्य देवते'त्यस्मिन्नर्थे भवन्ति ततोऽमी भववत्कृताः स्युः । अथ हि प्रकृतिमात्राद्वा स्युः, प्रत्ययमात्रं वा स्यात्, नामी भववत्कृताः स्युः ॥३४॥

महाराजप्रोष्ठपदाटुञ् ॥ ४ । २ । ३५ ॥

ठप्प्रकरणे तदस्मिन्वर्तत इति नवयज्ञादिभ्य उपसङ्ख्यानम् ॥ १ ॥

ठप्प्रकरणे तदस्मिन्वर्तत इति नवयज्ञादिभ्य उपसङ्ख्यानं कर्तव्यम् । नवयज्ञो वर्ततेऽस्मिन्काले नावयज्ञिकः, पाकयज्ञिकः ।

पूर्णमासादण् ॥ २ ॥

पूर्णमासादण्वक्तव्यः । पूर्णमासो वर्ततेऽस्मिन्काले पौर्णमासी तिथिः ॥ ३५ ॥

पितृव्यमातुलमातामहपितामहाः ॥ ४ । २ । ३६ ॥

पितृव्यमातुलेति किं निपात्यते ?

पितृमातृभ्यां भ्रातरि व्यङ्ङुलचौ ॥ १ ॥

पितृमातृभ्यां भ्रातरि व्यङ्ङुलचौ प्रत्ययौ निपात्येते । पितृभ्राता पितृव्यः । मातृभ्राता मातुलः ।

मातामहपितामहेति किं निपात्यते ?

मातृपितृभ्यां पितरि डामहच् ॥ २ ॥

मातृपितृभ्यां पितरि डामहच्प्रत्ययो निपात्यते । मातुः पिता मातामहः । पितुः पिता पितामहः ।

प्र०—वतिनिर्देशोऽयमिति । कालेभ्यो भवे इत्येव भवार्थे विहिताः प्रत्ययाः सिध्यन्तीति वतिनिर्देशः सर्वसादृश्यपरिग्रहार्थः कृतः ॥ ३४ ॥

उ०—बोध्यम् । इत्येवेति । भवे इति सप्तम्यन्तरम् । भवे ये प्रत्यया विहितास्ते कालवाचकेभ्य इत्यर्थः ॥ ३४ ॥

पितृव्यमातुल । भाष्ये—व्यनिति नित्, निरनुबन्धकस्तिद्वेति बहुदशमिविचार्यम् ॥ विच्चेति ।

१—'वतिना निर्देशोऽयमिति पा० ।



मातरि विच्च ॥ ३ ॥

[ मातृपितृभ्यां मातरि डामहच् ] विच्च वक्तव्यः† । [ मातृमाता ] मातामही,  
[ पितृमाता ] पितामही ।

महो वा छन्दस्यानङोऽवग्रहदर्शनात् ॥ ४ ॥

महो वा पुनरेष भविष्यति छन्दस्यानङोऽवग्रहदर्शनात् । छन्दस्यानङो-  
ऽवग्रहो दृश्यते । पितामह\* इति ।

अवेर्दुग्धे सोढदूसमरीसचः ॥ ५ ॥

अवेर्दुग्धे सोढदूसमरीसच इत्येते प्रत्यया वक्तव्याः । अविसोढम् अविदूसम्  
अविमरीसम् ।

तिलान्निष्फलात्पिञ्जपेजौ ॥ ६ ॥

तिलान्निष्फलात्पिञ्जपेजौ वक्तव्यौ । तिलपिञ्जः तिलपेजः† ।

पिञ्जरछन्दसि ङिच्च ॥ ७ ॥

पिञ्जरछन्दसि ङिच्च†† वक्तव्यः । तिलिपञ्जं दण्डानतम्+ ॥ ३६ ॥

प्र०—पितृव्यमातुल । महो वेति । पितृशब्दस्यानङादेशो निपात्यते महच् प्रत्ययः । तेन पद-  
संज्ञायां सत्यां पितेत्यवग्रहो भवति, डामहचि न स्यात् । अविसोढमिति । षत्वं सकारोच्चारण-  
सामर्थ्यान्न भवति, अन्यथा षोढप्रत्ययं प्रक्रियालाघवार्थं कुर्यात् । एवं दूसमरीसयोरपि षत्वा-  
भावः सकारस्य । तिलपिञ्ज इति । तिलो धान्यविशेषः । फलरहित इत्यर्थः ॥ ३६ ॥

उ०—गौरादिगणे मातामहीशब्दपाठोऽनार्थ इति भावः । डामहचि त्विति । तत्र भत्वादिति भावः । एवं  
ब्रूतेति । न च गयन्तात्किपि 'अविदू'रित्यादौ सकारस्य चारितार्थ्यम्; तेषामभिधाने दृढतरमानाभावादिति  
भावः । फलरहित इति । फलकाले फलरहित इत्यर्थः ॥ ३६ ॥

१—अयं पाठः कचिन्नास्ति । † षिद्गौरादिभ्यश्च ४।१।४१

‡ ङिच्च १।१।५३; नलोपः प्रातिपदिकान्तस्य ८।२।७

\* अथर्ववेदे ५।५।१ †† टेः ६।४।१४३

+ 'तिलिपञ्जं दण्डनं नुडम्' इत्यथर्ववेदे पाठः ।

८१ \*



भिन्नादिभ्योऽण् ॥ ४ । २ । ३८ ॥

किमर्थं भिन्नादिषु युवतिशब्दः पठ्यते न 'तस्य समूहः' [ ३७ ] इत्येव सिद्धम् ? न सिध्यति । अनुदात्तादिलक्षणोऽन्वयस्तद्बाधनार्थम् X ।

अत उत्तरं पठति—

भिन्नादिषु युवतिग्रहणानर्थक्यं पुंवद्भावस्य सिद्धत्वात् प्रत्ययविधौ ॥१॥

भिन्नादिषु युवतिग्रहणमनर्थकम् । किं कारणम् ? 'पुंवद्भावस्य सिद्धत्वात् प्रत्ययविधौ' । पुंवद्भावोऽत्र भविष्यति 'भस्यादे तद्धिते पुंवद्भवती'ति+ । सिद्धश्च प्रत्ययविधौ । स च सिद्धः प्रत्ययविधौ ॥ ३८ ॥

गोत्रोचोष्टोरञ्जराजराजन्यराजपुत्रवरसमनुष्याजाद्वुञ्ज ॥४॥२॥३९॥

वृद्धाच्चेति वक्तव्यम् । वृद्धानां समूहो वार्द्धकम् ।

अञो बुञ्पूर्वविप्रतिषिद्धम् ॥ १ ॥

अञो बुञ्भवति पूर्वविप्रतिषेधेन । अञोऽवकाशः—कपोत—कापोतम् X । बुञोऽवकाशः—ग्लुचुकायनि—ग्लौचुकायनकम्\* । इहोभयं प्राप्नोति—औपगवकम् कापटवकम् । बुञ्भवति पूर्वविप्रतिषेधेन ।

प्र०—भिन्ना । पुंवद्भावोऽत्रेति । पुंवद्भावे सत्याद्युदात्तत्वादसिद्ध इत्यर्थः । सिद्धश्चेति । पूर्वं पुंवद्भावः पश्चात्प्रत्यय इत्यर्थः ॥ ३८ ॥

गोत्रो । कापोतमिति । 'लघावन्ते द्वयोश्च बह्वषो गुरु'रिति मध्योदात्तत्वादनुदात्तादिः

उ०—भिन्नादिभ्योऽण् । पुंवद्भावे सतीति । कनिन्प्रत्ययान्तत्वादिति भावः । ननु प्रत्यये सति तन्निमित्तं भवमिति कथमण्प्रत्ययोऽत आह—भाष्ये—सिद्धश्चेति ॥ ३८ ॥

१—'प्राप्नोति' पा० । X अनुदात्तादेरञ् ४ । २ । ४४

+ भस्यादे तद्धिते ६ । ३ । ३५ वा० १

२—वार्तिकमेतदिति केचित् । तन्निर्मूलम्, 'भाष्ये—सिद्धश्चे'त्युद्योते दर्शनात् ।

३—'वृद्धाच्चे'ति वार्तिकमिह केचिदधीयते । ४—'ग्लौचुकायनकम्' इत्यधिकं कीलहानं भाष्ये ।



स तर्हि पूर्वविप्रतिषेधो वक्तव्यः ? न वक्तव्यः । वक्ष्यत्येतत् 'पूर्वोऽपि  
बुद्धरमणं बाधत' इति ।

अथवेष्टवाची परशब्दः—'विप्रतिषेधे परं यदिष्टं तद्भवती'ति ।

ठक् तु विप्रतिषेधात् ॥ २ ॥

ठक्तु भवति विप्रतिषेधेन । ठकोऽवकाशः—सक्तु—सान्तुकम् । अणः स  
एव । इहोभयं प्राप्नोति—आपूर्पकम् शाकुलिकम् मौदिकिकम् । ठग्भवति  
विप्रतिषेधेन ॥ ३६ ॥

केदाराद् यञ् च ॥ ४ । २ । ४० ॥

'गणिकायाश्चे'ति वक्तव्यम् । गणिकानां समूहो गाणिक्यम् ॥ ४० ॥

ब्राह्मणमाणववाडवाद्यन् ॥ ४ । २ । ४२ ॥

किमर्थं ब्राह्मणादिभ्यो यान्वधीयते न यञ्प्रकृतः+ सोऽनुवर्तिष्यते ।  
न ह्यस्ति विशेषो ब्राह्मणादिभ्यो यनो वा यञो वा, तदेव रूपं स एव स्वरः ।

एवं तर्हि सिद्धे सति यद्ब्राह्मणादिभ्यो यनं शास्ति तज्ज्ञापयत्याचार्योऽन्येभ्यो-  
ऽप्ययं भवतीति । किमेतस्य ज्ञापने प्रयोजनम् ? यन्प्रकरणे पृष्ठादुपसङ्ख्यानं चोदयि-  
ष्यति × तन्न वक्तव्यं भवति ।

यन्प्रकरणे पृष्ठादुपसङ्ख्यानम् ॥ १ ॥

यन्प्रकरणे पृष्ठादुपसङ्ख्यानं कर्तव्यम् । पृष्ठानां समूहः पृष्ठयः षडहः ॥ ४२ ॥

प्र०—कपोतशब्दः । सक्तुशब्दस्तुन्प्रत्ययान्तत्वादाद्युदात्तः । शकुलीशब्दो डीपन्तोऽन्तोदात्त-  
त्वादनुदात्तादिः ॥ ३९ ॥

उ०—गोत्रोद्भो । आद्युदात्त इति । अत एव 'अचित्ते'ति ठकोऽयमवकाश इति भावः ॥ ३६ ॥

ब्राह्मणमाणव । माणव—तदेव रूपमिति । नपुंसकत्वाद्यञ्चेत्यत्रापत्यग्रहणाच्च न स्त्रियां  
विशेषः, वृद्धत्वाच्च न वृद्धिकृतो विशेषः । योगविभागसामर्थ्याच्च ठञो न सम्बन्धः, चानुकृष्टत्वाच्च न पुंस  
इति भावः ॥ ४२ ॥

† ४ । २ । ४५ सूत्रभाष्ये ।

‡ अचित्तहस्तिधेनोष्ठक् ४ । २ । ४७

१—'गणिकायाश्चे'ति वार्तिकमिह केचिदधीयते ।

+ केदाराद् यञ् च ४ । २ । ४०

॥ भिनत्यादिनिमित्तम् ६ । १ । १६७

× ४ । २ । ४२ वा० १ पु० ६४३



ग्रामजनबन्धुभ्यस्तल् ॥ ४ । २ । ४३ ॥

[ गजसहायाभ्यां च ॥ ]

‘गजसहायाभ्यां चे’ति वक्तव्यम् । गजता सहायता ।

अहः खः ॥ १ ॥

अहः खो वक्तव्यः । अहां समूहोऽहीनः ।

क्रतौ ॥ २ ॥

क्रताविति वक्तव्यम् । इह मा भूत्—

‘आहाय\* धृतपाप्मानो भास्करा जातमृत्यवः ।

पश्वाः सण् ॥ ३ ॥

पश्वाः सण् वक्तव्यः । पशूनां समूहः पार्श्वम् ।

यदि सणिक्रियत इत्संज्ञा न प्राप्नोति । एवं तर्हि णस् वक्तव्यः† ॥ ४३ ॥

खण्डिकादिभ्यश्च ॥ ४ । २ । ४५ ॥

खण्डिका शुक् उलूक । किमर्थं खण्डिकादिषूलूकशब्दः पठ्यते नानुदात्ता-  
देरित्येव‡ सिद्धम् ? न सिध्यति । चाषोलूकयोश्छन्दस्याद्युदात्तप्रयोगो दृश्यते—  
‘चाषेण किकिदीविना’§ ‘यदुलूको वदति॥ । नैतयोश्छन्दसि सामूहिको दृश्यते, यत्र  
च स दृश्यते, तत्रैतावनुदात्तादी ।

प्र०—ग्राम । आहायेति । खण्डिकादिषु दर्शनादहःशब्दादत्र, तदन्ताच्चतुर्थी ॥ ४३ ॥

खण्डिका । तत्रैताविति । चाषशब्दः चाषेर्यन्तादच्यन्तोदात्तः । उलूकशब्दो ‘लघावन्ते  
द्वयोश्चे’ति मध्योदात्तः । औलूक्यशब्दो गर्गादियञन्तः । बहुवचान्तानामिति । द्वयोस्तु समूह-

उ०—ग्रामजनबन्धु । क्रताविति । क्रतुवृत्तेरहःशब्दादित्यर्थः । एवं च सुत्यासमूहे रूढोऽहीनशब्द  
इति भावः ॥ ४३ ॥

खण्डिकादिभ्यश्च । प्रत्ययलक्षणेनेति । इदमुपलक्षणं गोत्रार्थकादित्यर्थे लुक्पि गोत्रार्थकत्वम-  
क्षतमेवेत्यपि बोध्यम् । पूर्वविप्रतिषेधेनेति । वक्ष्यमाणेनेत्यर्थः । अद्यापि पूर्वविप्रतिषेधाशानात्परिहारान्त-

१—अयं पाठः काचित्कः । ‘वृत्तिकृता तु वार्तिकस्थ‘सहाय’शब्दोऽपि सूत्रे प्रक्षिप्तः’ इत्यत्र  
तत्त्वबोधिनीकारः । \* खण्डिकादिभ्यश्च ४ । २ । ४५ इति समूहेऽत्र ।

† सिति १ । ४ । १६ ( ओर्णुणः ६ । ४ । १४६ ) २—‘खण्डिकशुकोलूक’ पा० ।

‡ अनुदात्तादेरब् ४ । २ । ४४ § यजु० १२ । ८७, ऋ० १० । ६७ । १३; तै० सं०  
४ । २ । ६ । ४ ॥ अथर्व० ६ । २६ । १



इदं तर्हि प्रयोजनम् । अयमौलूक्यो गोत्रं × तत्र गोत्राश्रयो बुञ्प्राप्तस्तदबाधनार्थम्+ । एतदपि नास्ति प्रयोजनम् । बहुवचनान्तानां [ हि' ] सामूहिकः, बहुषु च लुक्, तत्र लुकि कृतेऽनुदात्तादेरित्येव सिद्धम् । न सिध्यति । गोत्रेऽलुगचि' [ ४ । १ । ८६ ] इत्यलुक् प्राप्नोति ।

अब्सिद्धिरनुदात्तादेः कोऽर्थः लुद्रकमालवात् ।

‘अनुदात्तादे’रित्येवाब्सिद्धः, किमर्थं लुद्रकमालवशब्दः\* खण्डिकादिषु पठ्यते ? गोत्राश्रयो बुञ्प्राप्तस्तदबाधनार्थम् ।

अलुगिः  
लुगिः

गोत्राद्बुञ्ज च तद्गोत्रं

गोत्राद्बुञ्भवतीत्युच्यते, न च लुद्रकमालवशब्दो गोत्रम् । न च गोत्रसमुदायो गोत्रग्रहणेन गृह्यते । तथा, —जनपदसमुदायो जनपदग्रहणेन न गृह्यते । काशिको-सलीया इति बुञ् न भवति+ ॥ तदन्तविधिना‡ प्राप्नोति ।

तदन्तान्न स सर्वतः ॥ १ ॥

परिगणितेषु कार्येषु तदन्तविधिः, न चेदं तत्र परिगण्यते ।

प्र०—व्यवहारो लोके प्रायो नास्तीति भावः । बहुषु चेति । ‘यत्रञोश्चे’त्यनेन । लुकि कृत इति । ननु लुक्यपि कृते प्रत्ययलक्षणेन गोत्रलक्षणो बुञ्पूर्वविप्रतिषेधेन प्राप्नोत्येव । एवं तर्हि परिहारा-न्तराभिधानात्तन्नोक्तम् । सामर्थ्याच्चौलूक्यशब्दार्थं उलूकशब्दस्य यञ्जुगन्तस्य पाठः । कृतयञ्जुक् उलूकशब्दस्यानुकरणो गणे निर्दिष्टः । अब्सिद्धिरिति । लुद्रकस्यापत्यानीति ‘जनपदशब्दा’दिति विहितस्य तद्गोत्रस्य लुक् । मालवात्तु वृद्धलक्षणस्य ज्यङ् । ततो द्वन्द्वः । ततः समासा-न्तोदात्तत्वेनानुदात्तादित्वमिति भावः । अत्र च ‘गोत्रेऽलुगची’ति ज्यङ् लुक्प्रतिषेधा‘दापत्यस्ये’ति

उ०—रमुक्तमिति भावः । भाष्ये—अलुगिति । अत्र औलूक्यशब्दादणि ‘आपत्यस्ये’ति यलोपः । नन्वौलू-कग्रहणं तत्कथमौलूक्यशब्दादस्य प्राप्तिरत आह—सामर्थ्यादिति । औलूक्यशब्दार्थं इति । प्रयोजनवा-क्यर्यान्तग्रथमान्तम् । उक्तमेव विवृणोति—कृतेति । अनुकरण इति । अनुकरणभूतः शब्द इत्यर्थः ।

ज्यङ् लुक्प्रतिषेधादिति । लुद्रकाद्विहिताशस्तु नालुक्, अजादौ प्रापदीव्यतीये विवक्षिते तदव्यवहितस्यैवालुग्विधानादिति भावः । समुच्चयाद्यर्थस्यासम्भवादाह—अर्थ इति । यद्यपि लुद्रकमालवो न लौकिकं गोत्रं, तथापि तत्त्वारोपो बोध्यः । तदन्तादिति । गोत्रान्तादित्यर्थः । उगिद्वर्णग्रहण एवेति ।

× गर्गादिभ्यो यञ् ४ । १ । १०५

+ गोत्रोच्चोष्टोरञ् ४ । २ । ३६

१—कचिन्न ।

§ यत्रञोश्च २ । ४ । ६४

\* समासस्य ६ । १ । २२३

† जनपदतदवध्योश्च; अलुद्रकादिषु बहुवचनविषयात् ४ । २ । १२४, १२५

‡ येन विधिस्तदन्तस्य १ । १ । ७२



## ज्ञापकं स्यात्तदन्तत्वे

एवं तर्हि ज्ञापयत्याचार्यो 'भवतीह तदन्तविधि'रिति ।

तथा चापिशलेर्विधिः ।

एवं च कृत्वापिशलेराचार्यस्य विधिरुपगमो भवति—धेनुरननि <sup>कृ</sup>कमुत्पादयति । धेनूनां समूहो धेनुकम् X । अननीति किमर्थम् ? अधेनूनां समूह आधेनवम् ।

सेनायां नियमार्थं वा

अथवा नियमार्थोऽयमारम्भः । क्षुद्रकमालवशब्दात्सेनायामेव । क्व मा भूत् ? क्षौद्रकमालवकमन्यदिति ।

यथा बाध्येत वाज् बुजा ॥ २ ॥

अथवा ज्ञापयत्याचार्यः पूर्वोऽपि बुज् परमं वाधत इति ।

ननु चोक्तं 'गोत्रादबुज् न च तद्गोत्र'मिति । तदन्तविधिना प्राप्नोति । ननु चोक्तं 'तदन्तान्न स सर्वत' इति । ज्ञापकं स्यात्तदन्तत्वे । एवं तर्हि ज्ञापयत्याचार्यो भवतीह तदन्तविधिरिति ।

प्र०—यलोपः । न चेति चगन्धो ह्यर्थः । न हीत्यर्थः । बुज् न भवतीति । 'अवृद्धादपी'त्यनेन । तदन्तादिति । 'तदन्ताद्बुज् प्राप्नोती'ति यदुच्यते तन्न । यस्मात्तम तदन्तविधिः सर्वत्र न भवति,—उगिद्धर्णग्रहण एव प्रत्ययविधौ तदन्तविवेकित्वात् । भवतीहेति । समूहप्रकरण इत्यर्थः । एवञ्चेति । तदन्तविध्यभावे ह्यनञिति प्रतिषेधोऽनर्थक स्यादित्यर्थः । आधेनवमिति । 'तत्पुरुषे तुल्यार्थे'ति पूर्वपदप्रकृतिस्वर्णाद्यदात्तत्वादण् । अन्ये त्वाहः—उत्मात्त्वादन् । तत्र हि 'बष्कयाऽसे' इति समासनिषेधात्तदन्तविधिरस्ति । 'जङ्गलधे'नित्युत्तरपदस्य वा वृद्धिः । नियमार्थं वेति । 'वा'शब्दः समुच्चये । एवमथवेत्ययमपि । यदा सेनारूपः समूहस्तदाऽप्रत्ययोऽन्यदा तु बुजेवेत्यर्थः ।

उ०—इदं तस्मिन्स्थयोगीत्यादिवाचिकानामुपलक्षणम् बष्कयाऽसे इति । बष्कयशब्दोऽसमासेऽजमुत्पादयतीत्यर्थः । न चानञिति निषेधो न कार्यः, तदन्तविधिश्च मास्तिवति वाच्यः, गौधेनुकमित्याद्यसिद्धेः ।

ननु नियमार्थत्वे तदन्तविधेरङ्गापितत्वात् 'क्षौद्रकमालवकमन्य'दिति बुज् कथमत आह—वाशब्द इति । योगविभागेनोभयं सिध्यतीत्यर्थः । चोद्यपरिहारायेति—षष्ठीसमासः । अन्यतरज्ञापनेनैव चारिता-

१—'धेनोरनजः' इत्यापिशलिसूत्रम् । 'स पुनर्धेनोरनज इति । एतादृक् तस्मिन्' इति न्यासकारः ( ४ । २ । ४५ पु० ६४३ पं० ४ ) X अचिच्छहस्तिधेनोष्ठक ४ । २ । ४७



कथं पुनरेतदुभयं शक्यं ज्ञापितुं 'भवति च तदन्तविधिः, पूर्वश्च बुध्-  
मजं बाधत' इति ? उभयं ज्ञाप्यते ।

अञ्प्रकरणे क्षुद्रकमालवात्सेनासंज्ञायाम् ॥ १ ॥

अञ्प्रकरणे क्षुद्रकमालवात्सेनासंज्ञायामिति वक्तव्यम् । क्षौद्रकमालवी सेना  
चेत् । क मा भूत् ? क्षौद्रकमालवकमन्यदिति ॥ ४५ ॥

[ अन्विसद्विरनुदात्तादेः कोऽर्थः क्षुद्रकमालवात् ।

गोत्रादबुध्न च तद्गोत्रं तदन्ताच्च स सर्वतः ॥ १ ॥

ज्ञापकं स्यात्तदन्तत्वे तथा चापिशलेर्विविधः ।

सेनायां नियमार्थं वा यथा बाध्येत वाञ्छुञ्जा ॥ २ ॥ ]

पाशादिभ्यो यः ॥ ४ । २ । ४९ ॥

पाश तृण धूम वात ।

पृथग्वातादर्शनादसमूहः ॥ १ ॥

पृथग्वातादर्शनादयुक्तोऽयं वातशब्दस्य सामूहिके पाठः । न हि पृथग्वाता  
दृश्यन्ते ।

न तर्हीदानीमिदं भवति वात्येति ? भवति ।

प्र०—ननु चेति । 'ज्ञापकं स्या'दित्युक्तमपि चोद्यपरिहारायानूदितम् ॥ उभयमिति । अन्यथानुपपत्त्या  
ज्ञापकत्वं भवत्युभयेन च विना क्षुद्रकमालवादञ्चिधान नोपपद्यते इत्युभयस्यापि ज्ञापकत्वमित्यर्थः ।

अञ्प्रकरण इति । यद्यपि गण एवैतत्पठ्यते तथापि क्षुद्रकमालवादिति योगविभागेनार्थद्वयं  
ज्ञाप्यं ततः सेनासंज्ञायामिति नियमः कर्तव्य इति दर्शयितुं वार्तिकारम्भः ॥ ४५ ॥

पाशा । पृथगिति । वातपरमाणूनामनेकत्वेऽपि वातसंज्ञकस्यावयविन एकत्वादनेकाश्रय-

उ०—यमिति चोद्यम् । उभयस्यापि ज्ञापकत्वमिति । उभयनिरूपितं ज्ञापकत्वमञ्चिधानस्येत्यर्थः । 'स्व'रहित-  
पाठस्तु युक्त एव । यद्यपि गणे एवेति । गणे क्षुद्रकमालवेत्येव पाठो वार्तिकजलादिति साग्रदायिकाः ॥ ४५ ॥

पाशादिभ्यो यः । ननु वायुत्वस्यावयवावयविसाधारण्यादनेकत्वमस्त्येवेत्यत आह—वातेति ।

अनेकेति । पूर्वपश्चिमोत्तरदक्षिणभेदेनेत्यर्थः । अथेति । औपाधिक एव देशेत्यपि व्यवहार इत्यर्थः ।

१—संग्रहश्लोकाविह कचिदेव दृश्येते ।

२—'दयुक्तोऽयं सामूहिकः । न हि' पा० ।



शीघ्रत्वे तु' ॥ २ ॥

शीघ्रो वातो वात्या ॥ अथवा पृथग्वाता अपि दृश्यन्ते । तद्यथा,—पूर्वो वातः ।  
उत्तरो वातः । सर्वतो वातः । 'वाता वान्तु दिशो देश' ॥ ४६ ॥

खलगोरथात् ॥ ४ । २ । ५० ॥ इनित्रकटयचश्च ॥ ४ । २ । ५१ ॥

खलादिभ्य इनिः ॥ १ ॥

खलादिभ्य इनिर्वक्तव्यः । खलिनी डाकिनी<sup>३</sup> कुटुम्बिनीति ॥ ५० ॥ ५१ ॥

विषयो देशे ॥ ४ । २ । ५२ ॥

विषयाभिधाने जनपदे लुब्बहुवचनविषयात् ॥ १ ॥

विषयाभिधाने जनपदे लुब्बहुवचनविषयाद्वक्तव्यः\* । अङ्गानां विषयोऽङ्गाः ।  
वङ्गाः सुङ्गाः पुण्ड्राः ।

गान्धार्यादिभ्यो वा ॥ २ ॥

गान्धार्यादिभ्यो वेति वक्तव्यम् । गान्धारः गान्धारयः । वासातः वसातयः ।  
शैबः शिबयः ।

प्र०—रूपसमूहानुपपत्तिरित्यर्थः ॥ शीघ्रत्वे त्विति । ततश्च 'वाताच्छैघ्र्ये' इति पृथग्वक्तव्यमित्यर्थः ।  
अथवेति । एकस्यापि वातस्य दिग्भेदनिमित्तभेदप्रतिभासादनेकाश्रयसमूहोपपत्तिः । यथैकापि  
दिक् सूर्योदयास्तमयाद्युपाधिभेदादनेका व्यपदिश्यते । तथा च 'दश दिश' इति लोके व्यवहारः ।  
यद्वा भिन्ना एव वाता अवयविनः पृथगुपलम्भात् ॥ ४६ ॥

विषयो । विषयाभिधान इति । अङ्गानां निवासो जनपद इत्यतः स्वस्वामिभावो न  
प्रतीयते । अङ्गानां विषय इत्यत्र तु स्वस्वामिभावः प्रतीयते न तु निवासार्थ इति 'जनपदे

उ०—भिन्ना एवेति । पूर्वादिवाताः स्वत एव भिन्ना इत्यर्थः । पृथगुपलम्भादिति । 'वात्यासमये' इति  
शेषः ॥ ४६ ॥

विषयो देशे । ननु चातुरथिकलुपाप्यङ्गा इत्यादिविषये सेत्स्यत्यर्थाभेदादत आह—अङ्गानामिति ।  
वृत्तौ त्वङ्गत्वेनैवानेकव्यक्तिमानं बोध्यम् । 'गान्धारिभ्यां चे'त्यभित्येतदुत्तरं 'लुक्, ततो गान्धारीणा'मित्येव

१—अस्य वार्तिकत्वे सन्देहः । उभयथापि पाठ उपलभ्यते ।

२—वाता वान्तु दिशो दिशः' इत्यथर्ववेदे [ ४ । १५ । ८ ] पाठः ।

३—'ऊकिनी कुटुम्बिनीति' इति कीलहानपाठः ।

४—देशपर्यायो विषयशब्दः कौटिलीयार्थशास्त्रे बहुशः प्रयुक्तः, तद्यथा—'एवं स्वविषये कृत्यान्-  
कृत्यांश्च विचक्षणः' (अधि० १, प्र० ८, अ० १२) 'इति स्वविषये व्याख्यातम् । परविषये तु'  
(अधि० २, प्र० ३२, अ० १६) इति । \* जनपदे लुप् ४ । २ । ८१



राजन्यादिभ्यो वा वुञ् ॥ ३ ॥

राजन्यादिभ्यो वा वुञ् वक्तव्यः । राजन्याः राजन्यकः । दैवयातवाः दैवयातवकः ।

वैल्ववनादिभ्यो नित्यम् ॥ ४ ॥

वैल्ववनादिभ्यो वुञ् नित्यमिति वक्तव्यम् । वैल्ववनक आम्बरीषपुत्रकः आत्म-  
कामेयकः ।

तत्तर्हीदं बहु वक्तव्यम् ?

न वाभिधेयस्य निवासविषयत्वान्निवासविवक्षायां

लुब्धिविषयविवक्षायां प्रत्ययः ॥ ५ ॥

न वा वक्तव्यम् । किं कारणम् ? 'अभिधेयस्य निवासविषयत्वात्' । यदभिधेयं  
स निवासश्च विषयश्च । अभिधेयस्य निवासविषयत्वान्निवासविवक्षायां लुप्, विषय-  
विवक्षायां प्रत्ययो भविष्यति ।

प्र०—लु'बिति चातुरर्थिकस्य लुब्धिविधीयमानो विषये न प्राप्नोतीति वचनम् । बहुवचनविषयादिति ।  
बहुवचनान्तान्छब्दात्परस्य प्रत्ययस्येत्यर्थः । गान्धार इति । गान्धारस्यापत्यं गान्धारिः ।  
तस्यापत्यानि—'साल्वेयगान्धारिभ्यां चेत्यञ् । लुक्, ततो गान्धारीणां विषय इत्यण् । ततस्तस्य  
वा लुप् 'लुपि युक्तव'दिति लिङ्गसंख्यातिदेशः । राजन्या इति । औत्सर्गिकस्याणो विषयाभिधान  
इति लुप् । वुञ्चे तु तद्विधानसामर्थ्याल्लुबभावः । न वेति । जनपदलक्षणस्याभिधेयस्याङ्गा-  
दिसंबन्धिनो निवासरूपत्वं विषयरूपत्वं चास्ति । यद्यपि विषयनिवासयोः परस्परव्यभिचारस्त-  
थाप्यङ्गादीनां य एव स्वो विषयः स एव तेषां निवास इति स्मर्यते । तत्रैकस्योभयरूपत्वात्प्रयो-  
गदर्शनवशादङ्गादौ निवासविवक्षेव गान्धार्यादिषु राजन्यादिषु च पययिणोभयविवक्षा वैल्ववनादिषु

उ०—कैयटे पाठः । मध्ये—'तद्राजत्वादञो लुक्, तस्य 'गोत्रेऽलुगच्ची'त्यलुग्' इत्यपपाठः । एवं 'ततस्तस्य वा  
लु'त्रित्युत्तरं 'लुपि युक्तव'दित्येव पाठः । मध्ये—'ततस्तद्राजान्तत्वादञो लु'गित्यपपाठः । एतेन 'एको गोत्रे'  
इति नियमादयमञ्जूनि वाच्यः, एवञ्च ततोऽपि परत्वाद्युनि लुक् प्राप्नोति, अवश्यञ्च स एवेष्टव्यः, अन्यथा  
वैषयिकाणि लुप्यपि प्रत्ययलक्षणेन 'गोत्रेऽलु'गित्यस्य दुर्वारतया 'गान्धार' इत्यस्यासिद्धिरेव स्यादिति  
परास्तं, लुक्शब्देन तस्यैव ग्रहणात् । क्वचित्तु 'चेत्यञ्' । ततो 'गान्धारीणामि'त्येव पाठः । 'वा लुप्'  
'लुपि युक्तव'दित्येव च पाठः । भाष्ये—अभिधेयस्य निवासविषयत्वादिति । निवासत्वाद्विषयत्वाच्चेत्यर्थः ।  
नन्वत्र विषयस्यैवाभिधेयत्वादभिधेयस्योभयरूपत्वमसङ्गतमत आह—जनपदेति । नन्वेवमाङ्गा इत्यपि



इदं तर्हि प्रयोजनमेतज्ज्ञास्या 'मीह नित्यो विधिरिह विभाषे'ति । एतदपि नास्ति प्रयोजनम् । यावता यदभिधेयं स निवासश्च विषयश्च, 'अभिधेयस्य निवास-विषयत्वान्निवासविवक्षायां लुप्, विषयविवक्षायां प्रत्ययः' [ ईत्येव ] ॥ ५२ ॥

सोऽस्यादिरिति छन्दसः प्रगाथेषु ॥ ४ । २ । ५५ ॥

छन्दसः प्रत्ययविधाने नपुंसकात्स्वार्थ उपसंख्यानम् ॥ १ ॥

छन्दसः प्रत्ययविधाने नपुंसकात्स्वार्थ उपसंख्यानं कर्तव्यम् । त्रिष्टुबेव त्रैष्टुभम् । अनुष्टुबेवानुष्टुभम् । जगत्येव जागतम् ॥ ५५ ॥

तदधीते तद्वेद ॥ ४ । २ । ५६ ॥

किमर्थमिमावुभावयौ निर्दिश्येते, न योऽधीते वेत्यप्यसौ, यस्तु वेत्यधीते-  
ऽप्यसौ । नैतयोरावश्यकः समावेशः । भवति हि कश्चित्संपाठं पठति न च वेत्ति,

प्र०—विषयविवक्षैवाश्रीयत इति, नार्थो लुब्धिविधाना, न तद्विकल्पेन, न वुञ्चिकल्पेन, नापि विकल्पवावनार्थेन नित्यवचनेनेत्यर्थः ॥ ५२ ॥

सोऽस्यादि । छन्दस इति । छन्दःशब्देनात्राक्षरेयताविशेषवाचिनो गायत्र्यादिशब्दस्य ग्रहणम् । नपुंसकादिति । नपुंसकार्थाभिधायिन इत्यर्थः । नपुंसकार्थाभिधायित्वं च त्रिष्टुबादीनां स्वार्थिकाप्रत्ययान्तानामेवेति नपुंसके स्वार्थ इत्युक्तं भवति ॥ ५५ ॥

तदधीते । न य इति । यो हि यं ग्रन्थमधीते स तं स्वरूपनोऽवश्यं वेत्ति यच्च स्वरूपतो वेत्ति सोऽवश्यमधीत इति भावः । नैतयोरिति । अर्थावबोधो वेदनमभिप्रेतं न तु स्वरूपमात्रवेदनं, तत्र

उ०—कदाचित्स्यादत्त आह—तत्रैकस्येति । माथ्येऽपि—'निवासविवक्षाया'मित्यादिना विवक्षानैयत्यमेव प्रतिपाद्यत इति बोध्यम् ॥ ५२ ॥

सोऽस्यादिरिति । ननु त्रिष्टुबादीनां नपुंसकत्वाभावान्नपुंसकादित्यसङ्गतमत आह—नपुंसकमेति । ननु केवलत्रिष्टुबादीनां तत्त्वमपि नास्तीत्यत आह—नपुंसकेति । फलितमाह—नपुंसके स्वार्थ इति । कुटी कुटीर—इतिवत्स्वभावान्निलिङ्गत्वम् ॥ ५५ ॥

तदधीते यो हीति । वेदनम् अधीयमानग्रन्थविषयमेवेति चोद्याभिप्राय इति भावः । माथ्ये-न य इत्यत्र नञि काकुः । यश्चेति । अध्ययनं विना स्वरूपतो वेदनासम्भवादिति भावः । 'सम्पाठ'-

१—काचित्कः पाठः ।

२—'द्विस्तद्ग्रहणमधीयानविदुषोः पृथग्विधानार्थ'मिति वृत्तिः ।

भाष्यकारस्वाह—'प्रमादकृतमाचार्यस्य, शक्यमकर्तु'मिति ( ४ । २ । ६७ ) पृ० ६६०



कश्चिच्च वेत्ति न च संपाठं पठति ॥ ५६ ॥

क्रतूकथादित्रसून्ताटुकू ॥ ४ । २ । ६० ॥

‘उकथादी’त्युच्यते, ‘कान्युकथानि ? सामानि । यद्येवं सामगमात्र औक्थिक इति प्राप्नोति । नैष दोषः । तादर्थ्यात्ताच्छब्दं भविष्यति—उकथार्थमुक्तम् ।

इहोक्तान्यधीत औक्थिकः, यज्ञमधीते याज्ञिकः, य इदानीमौक्थिक्यं याज्ञिक्यं चाधीते कथं तत्र भवितव्यम् ? औक्थिकः याज्ञिक इत्येव भवितव्यम् । कथम् ?

तस्येदंप्रत्ययाल्लुक् ॥

तस्येदं प्रत्ययाल्लुक्त्वव्यः । तस्येदंप्रत्ययस्य\* च ।

स तर्हि वक्तव्यः ? न वक्तव्यः । इहास्माभिस्त्रैशब्दं साध्यम्—<sup>३</sup>‘उक्तान्यधीते, औक्थिक्यमधीते, औक्थिक इति । तत्र द्वयोः [ शब्दयोः ] समानार्थयोरेकेन

प्र०—परस्परव्यभिचारदर्शनादुभयोपादानमित्यर्थः । संपाठमिति । अर्थनिरपेक्षं स्वाध्यायं पठतीत्यर्थः ॥ ५९ ॥

क्रतू कान्युकथानीति । उक्तशब्दो येषु सामसु रूढस्तान्यधीयाने प्रत्ययो नेष्यते, यदधीयाने प्रत्यय इष्यते तत्रोक्तशब्दो न रूढ इति प्रश्नः । उक्तार्थमिति । सामलक्षणं प्रातिशाख्यं शास्त्रमित्यर्थः । मुख्यार्थाभिधायिनस्तूक्तशब्दात्प्रत्ययो नेष्यते । तत्र वाक्यमेव भवति—उक्तान्यधीते वेद वेत्ति । इहेति । उक्तशब्देन गौरया वृत्त्या सामलक्षणमौक्थिक्यमुच्यते । य इदानीमिति । औक्थिकानामाम्नाय इतीदमर्थे ‘छन्दोगौक्थिके’ति ज्यः । तस्येदंप्रत्ययादिति ।

उ०—शब्दः कर्मणि घञन्त इत्याशयेनाह—स्वाध्यायमिति । स्वाध्यायो वेदः ॥ ५६ ॥

क्रतूकथादि । नेष्यत इति । अनभिधानादिति भावः । भाष्ये—सामगमात्रे इत्यस्य प्रातिशाख्यानध्येतरि सामगे इत्यर्थः । यदधीयान इति । प्रातिशाख्यमधीयाने इत्यर्थः । ‘असामगेऽपी’ति शेषः । सामलक्षणमिति—षष्ठीनरपुरुषः । भाष्ये—य इदानीमिति । औक्थिक्यमधीत इति विग्रहं करोति । तत्र—तादृशविग्रहे, कथं भवितव्यमित्यर्थः । औक्थिकानामिति । औक्थिकाः—प्रातिशाख्यविदः, तेषामाम्नायः—प्रातिशाख्यमेव ॥ भाष्ये—तस्येदंप्रत्ययादिति—वात्तिके षष्ठ्यर्थे पञ्चमी । तस्येत्यस्याप्ये-

१—‘कानि पुनरुक्तानि’ पा० । २—इदं भाष्यमिति केचित् ।

\* छन्दोगौक्थिकयाज्ञिकवृत्तचनटाज्यः ४ । ३ । १२६

३—‘औक्थिक्यमधीते उक्तान्यधीते’ पा० ।

४—कश्चिच्च ।



विग्रहोऽपरस्मादुत्पत्तिर्भविष्यत्यविरविकन्यायेन । तद्यथा,—अवेर्मा'समिति विग्रहाविक-  
शब्दादुत्पत्तिर्भवति आविकमिति । एवमुक्त्यान्यधीत इति विग्रह औक्थिक इति  
भविष्यति, औक्थिक्यमधीत इति विग्रह वाक्यमेव ।

विद्यालक्षणकल्पसूत्रान्तादकल्पादेरिक्कस्मृतः ॥

विद्या—वायसविधिकः [ सर्पविधिकः ] । विद्या ॥ लक्षण—गौलक्षणिकः  
आश्वलक्षणिकः । लक्षण ॥ कल्प—पाराशरकल्पिकः पारकल्पिकः । कल्प ॥  
सूत्र—वार्तिकसूत्रिकः साङ्ग्रहसूत्रिकः ॥ अकल्पादेरिति किमर्थम् ? काल्पसूत्रः ।

विद्या चानङ्गक्षत्रधर्मत्रिपूर्वा ॥

विद्या चानङ्गक्षत्रधर्मत्रिपूर्वेति वक्तव्यम् । आङ्गविद्यः क्षात्रविद्यः धर्मविद्यः  
त्रैविद्यः ।

आख्यानाख्यायिकेतिहासपुराणेभ्यश्च ॥

आख्यानाख्यायिकेतिहासपुराणेभ्यश्च <sup>३</sup> ठग्वक्तव्यः । आख्यान—यावक्रीतिकः

प्र—अध्येतृवेदित्रोरुत्पन्नस्याणो लुक्, आम्नाये विहितस्य व्यस्य चेत्यर्थः । विद्येति । इकगिति—  
ठगित्यर्थः । 'अकल्पादे'रित्येतदानन्तर्यात्सूत्रान्तस्तस्यैव कल्पादेर्निषेधं करोति । तथा च भाष्ये—  
'काल्पसूत्र' इति प्रत्युदाहृतम् । अन्ये तु—सर्वेषामेव निषेधमिच्छन्तः काल्पविद्य इत्यादि भाव्य-  
मित्याहुः । तत्तु प्रथमातिक्रमे कारणादर्शनाद्भाष्यविरुद्धमिति लक्ष्यते । त्रैविद्य इति । त्रयवयवा  
विद्या—त्रिविद्या, तामधीत इति प्रत्ययः कार्यः । तिस्रो विद्या अधीत इति तु क्रियमाणे 'द्विगोलु' गिति  
लुक्प्रसङ्गः । आख्यानेति । द्वयोरर्थग्रहणं, द्वयोः स्वरूपग्रहणम् । यावक्रीतिक इति । यावक्रीता-  
विकारेण कृतमाख्यानमुपचाराद्यावक्रीतशब्देनोच्यते, तदधीते वेद वा—यावक्रीतिकः । एवं  
प्रैयङ्गवाधिकारकृताख्यानाध्यायी—प्रैयङ्गविकः । वासवदत्तिक इति । वासवदत्तामधिकृत्य  
कृताख्यायिका । 'अधिकृत्य कृते ग्रन्थे' इत्यत्रार्थे वृद्धाच्छः । तस्य 'लुत्राख्यायिकाभ्यो बहुल'मिति

उ०—त्राद्यर्थकप्रत्ययस्येत्यर्थः । तदाह—अप्येत्रित्यादि । एकेन विग्रह इति । विग्रह एवेत्यर्थः । अपरस्मादु-  
त्पत्तिरिति । उत्पत्तिरपीत्यर्थः । अविकशब्दादिति । तस्मादेवेत्यर्थः । औक्थिक इति । इत्यपि भविष्यति  
वाक्यञ्चेत्यर्थः । तदाह—वाक्यमेवेति । 'उक्त्यान्यधीत इति विग्रह 'औक्थिक इति भविष्यती'ति  
पाठः ।

अत्र शास्त्रे इकोऽभावास्त्रियां स्त्रीभावापत्तेः, 'आनुसुक' इत्यसिद्धेश्चाह—ठगितीति । ननु  
'अकल्पादे'रित्यस्य प्रथमोपस्थितविद्यान्ताद्यपहाय सूत्रान्तोदाहरणदाने बीजाऽभावोत् आह—अकल्पादे-  
रित्येतदिति । प्रथमातिक्रमे इति । विद्या चानङ्गक्षत्र 'त्रिपूर्वापी'त्यनुवक्ष्या विद्यायामकल्पादेरित्यस्या-  
सम्बन्धत्राघनादिति वक्तुं युक्तम् । द्वयोरर्थेति । व्याख्यानात्, तथैव भाष्ये उदाहरणाच्चेति भावः ।

१—कचिच्च ।

२—'मातृकल्पिकः' पा० ।

३—'इकवक्तव्यः' पा० ।



प्रैयङ्गविकः यायातिकः ॥ आख्यायिका—वासवदत्तिकः सौमनोत्तरिकः\* ॥ [ इति-  
हास पुराण—] ऐतिहासिकः पौराणिकः ।

सर्वसादेर्द्विगोश्च लः ॥

सर्वसादेर्द्विगोश्च लो वक्तव्यः । सर्ववेदः सर्वतन्त्रः । सवार्तिकः ससङ्ग्रहः† ।  
पञ्चकल्पः द्वितन्त्रः‡ ।

अनुसूलदयलक्षणे सर्वसादेर्द्विगोश्च लः ।

इकन्पदोत्तरपदात् शतषष्ठेः विकन्पथः ॥

प्र०—लुप् । ततोऽनेन ठक् । एवं सौमनोत्तरिक इति । ऐतिहासिक इति । 'इतिह'शब्द उपदेशपा-  
रंपर्ये वर्तते । इति हास्यतेऽस्मिन्निति इतिहासः । 'हलश्चे'ति घञ् । मयूरव्यंसकादित्वात्समास-  
स्ततश्च । सर्वसादेरिति । सशब्दोऽर्थवान् गृह्यत इति सर्वशब्दः पृथङ्निर्दिष्टः । 'द्विगोश्चे'त्यनेन  
'द्विगोलु'गिति स्मारितम् । सर्ववेद इति । सर्ववेदानधीत इत्यणो लुक् । सवार्तिक इति ।  
वृत्तो साधु वार्तिकम् । 'कथादिभ्यश्च'गिति ठक् । वार्तिकान्तमधीत इत्यन्तवचने सहस्राव्ययी-  
भावः । 'अव्ययीभावे चाकाले'इति सभावः । ततोऽणो लुक् ।

पञ्चकल्प इति । पञ्चकल्पानधीत इति द्विगुः । ततो 'विशालक्षणे'ति ठक् । तस्य लुक् ।  
अनुस्वरिति । अनुसूशब्दो ग्रन्थविशेषनाची । स ठकमुत्पादयति लक्ष्यलक्षणगद्दौ चेत्यर्थः ।  
अनुसूमधीत इति ठक् । तस्य 'इसुसुक्तान्ता'दिति कादेशः । 'केऽण' इति ह्रस्वो वृद्धिश्च । तत

उ०—ननु यावक्रीतादयो नाख्यानामानानीत्यत आह—यावक्रीतेति । उपचारादिति । यावक्रीताप-  
त्यत्वारोपादित्यर्थः । तदधिकारकृतत्वेन बोधे तु 'अधिकृत्य कृत' इत्यनेन छः स्यादिति बोध्यम् । लुबिति ।  
वासवदत्ताधिकारकृतत्वेन बोधादिति भावः । आख्यायिकाभ्य इति । आख्यायिका अभिधानं कृतस्य  
प्रत्ययस्य लुबित्यर्थः । बहुनग्रहणादाख्यानेऽपि लुबित्यन्ये । इति हास्यत इति । उपदेशपारम्पर्येणास्यते-  
निश्चयबुद्ध्या स्थीयतेऽस्मिन्नित्यर्थः । 'उपदेशपरम्परयाख्यानादीन्यस्यन्ते स्थाप्यन्तेऽत्रे'त्यर्थं कश्चित् ॥  
ननु 'सादे' रित्येव सिद्धे सर्वग्रहणं व्यर्थमन्त आह—सशब्द इति ॥ ततोऽणो लुगिति । तत्र  
सत्यव्ययीभावार्थस्योपसर्जनत्वाद्वाव्ययत्वमिति बोध्यम् । परस्परमनन्वयादाह—अनुसूशब्द इत्यादि ।  
अनुसूमिति 'अनुस्'मित्यव्युत्पन्नमिति यणभावः । क्वचित्तु—'अनुस्व'मिति पाठः । तदा अनुपूर्वास्तेः

\* अधिकृत्य कृते ग्रन्थे लुबाख्यायिकाभ्यो बहुलम् ४ । ३ । ८७ वा० १ १—क्वचित् ।

† अव्ययं विभक्तिसमीपं.....साकल्यान्तवचनेषु २ । १ । ६ अव्ययीभावे चाकाले ६ । ३ । ८१

‡ द्विगोलुगानपत्ये ४ । १ । ८८ २—'द्विवेदः' इत्यधिकं क्वचित् ।

३—“महाभाष्य में इस कारिका के केवल द्वितीय चरण की व्याख्या उपलब्ध होती है । इससे  
प्रतीत होता है, कभी महाभाष्य में शेष तीन चरणों की व्याख्या भी अवश्य रही होगी, जो इस समय  
अनुपलब्ध है” ( व्या० शा० इतिहास १ भाग, पृ० २५१, द्वि० सं० पृ० ३३३ यु० मी० )



अनुब्राह्मणादिनिः ॥ ४ । २ । ६२ ॥

अयं योगः शक्योऽवक्तुम् । कथमनुब्राह्मणी अनुब्राह्मणिनौ अनुब्राह्मणिन  
इति ? इतिनैतन्मत्वर्थीयेन सिद्धम् + [ अनुब्राह्मणमस्यास्तीत्यनुब्राह्मणी ] ॥ ६२ ॥

वसन्तादिभ्यष्टक् ॥ ४ । २ । ६३ ॥

अयुक्तोऽयं निर्देशः । अधीते वेदेति X वर्तते, न च वसन्तो नामाध्ययन-  
मस्ति ।

नैष दोषः । साहचर्यात्ताच्छब्दं भविष्यति । वसन्तसहचरितमध्ययनं  
वसन्तोऽध्ययनमिति ॥ ६३ ॥

प्रोक्ताल्लुक् ॥ ४ । २ । ६४ ॥

अयुक्तोऽयं निर्देशः । प्रौक्तादिति भवितव्यम् । सौत्रो निर्देशः ॥ ६४ ॥

प्र०—आनुसुक इति भवति । लक्ष्यमधीते [ इति ] लाक्ष्यिकः । लक्ष्मधीते लाक्ष्णिकः ।  
इकन्निति । पूर्वपदमधीते—पूर्वपदिकः । शतपथमधीते शतपथिकः । शतपथिकी । षष्टिपथिकः ।  
षष्टिपथिकी ॥ ६० ॥

अनुब्रा । अयमिति । अध्येतृवेदित्रोरनभिधानादयनं भविष्यतीति तद्व्याधनार्थमपि सूत्रं न  
कर्त्तव्यम् ॥ ६२ ॥

वसन्ता । वसन्तसहचरितमिति । यत्र वसन्तो वर्ण्यते यद्वा वसन्तेऽधीयते तत्साहचर्या-  
त्ताच्छब्दं लभते ॥ ६३ ॥

प्रोक्ता । अयुक्त इति । अर्थस्य प्रोक्तत्वादर्थेन च प्रत्ययस्य पौर्वापर्यासंभवादिति भावः ।  
सौत्र इति । प्रोक्तशब्दस्येह स्वरितत्वं प्रतिज्ञातं, तेन तदधिकारविहितप्रत्ययग्रहणमित्यर्थः ॥ ६४ ॥

उ०—द्विविधं बोध्यम् । लाक्ष्यिक इति यकारसहितः पाठः । षिकनः षित्वं ङीष् इति तदाह—षष्टिपथिकीति  
॥ ६० ॥

प्रोक्ताल्लुक् । किमत्रायुक्तमत आह—अर्थस्येति । प्रोक्तेऽर्थे विहितादित्यर्थेऽपीदमसाधित्याह  
भाष्ये—प्रौक्तादिति । भाष्ये—सौत्र इति । सौत्रत्वात्प्रत्ययानुत्पत्तिरित्यर्थः । सौत्रत्वाद्द्वयभाव इत्यन्ये ।  
स्वरितत्वमिति । अन्य क उपयोगः, अधिकारविहितेत्येतत्पर्यन्तं व्याख्यानस्य च क उपयोग इति  
चिन्त्यम् । ६४ ॥

१—‘अकतुं’ पा० ।

+ अत इतिठनौ ५ । २ । ११५

२—अयं पाठः कचिन्न ।

X तदधीते तद्वेद ४ । २ । ५६



## सूत्राच्च कोपधात् ॥ ४ । ५ । ६५ ॥

सङ्ख्याप्रकृतेरिति वक्तव्यम् । इह मा भूत्—माहावार्तिकः [ चान्दनगन्धिकः ]  
कालापकः\* ॥ ६५ ॥

छन्दोब्राह्मणानि च तद्विषयाणि ॥ ४ । २ । ६६ ॥

किमर्थमदमुच्यते ?

अन्यत्राभिधेयस्यानित्यत्वाच्छन्दोब्राह्मणानां तद्विषयवचनम् ॥१॥

अन्यत्राभिधेयमनित्यं भवति । पाणिनीयमिति वा भवति, पाणिनीया इति  
वा । 'अन्यत्राभिधेयस्यानित्यत्वाच्छन्दोब्राह्मणानामप्यनित्यता प्राप्नोति । इष्यते च

प्र०—सूत्राच्च । सङ्ख्याप्रकृतेरिति । अष्टाध्याया परिमाणस्य 'सङ्ख्याया अतिगदन्तायाः  
क'न्निति कन्प्रत्ययः । ततोऽष्टकमधीयते इत्यणो लुकि कृतेऽष्टका पाणिनीया इत्युदाहरणम् ॥६५॥

छन्दोब्राह्मणानि । इह प्रोक्तप्रत्ययान्तस्यानेकः प्रकारो दृश्यते,—स्वातन्त्र्यमुपाध्यन्तरयोगो  
वाक्यमध्येतृवेदित्रोः प्रत्ययेश्च । स्वातन्त्र्यं तावद्यथा—पाणिनिना प्रोक्तं व्याकरणं पाणिनीयमिति ।  
उपाध्यन्तरयोगो—महत्पाणिनीयमिति । वाक्यम्—पाणिनीयमधीयत इति । अध्येतृवेदित्रोः  
प्रत्यय—पाणिनीया इति । छन्दोब्राह्मणवाचिनां तु प्रोक्तप्रत्ययान्तानामध्येतृवेदिप्रत्ययविषय-  
तैवेष्यते न तु स्वातन्त्र्यादीति तद्विषयार्थमिदं सूत्रम् क्रियमाणेऽपि चैतस्मिन्नधीते वेत्यधिकारा-  
दध्येतृवेदिप्रत्ययस्य वाक्यस्यैव निवृत्तिः सिध्यति न तु स्वातन्त्र्यादिरिति मत्वा पृच्छति—  
किमर्थमिति । अन्यत्रेति । पाणिनीयादौ । अभिधेयस्येति प्रोक्तलक्षणस्यार्थस्य । अनित्य-  
त्वादिति । नानाविषयत्वादध्येतृवेदित्रोर्नित्यं विशेषणत्वेनाप्रयोगादनित्यतत्वादित्यर्थः ।

उ०—सूत्राच्च कोप । भाष्ये—कालापक इति । कलापिना प्रोक्तमधीयं कालापस्तेषामाम्नायः<sup>२</sup>  
कालापकम् । बुज् । अत्राणो लुकि बुज्निबन्धनमाद्यदात्तत्वं स्यात्, स्त्रियां ङीप्च न स्यादिति भावः ।  
उदाहरणं भाष्ये नोक्तमिति स्वयमाह—अष्टेति ॥ ६५ ॥

छन्दोब्राह्मणानि । इदं सूत्रं नियमार्थमित्याह—इह प्रोक्तेति । तद्विषयार्थमिति अध्येतृवेदिप्रत्यय-  
विषयत्वार्थमित्यर्थः । नन्वेवं 'किमर्थ'मिति प्रश्नोऽनुपपन्नोऽत आह—क्रियमाणेऽपीति । एवं यावदिष्ट-  
सिद्धया प्रश्न इति भावः । ननु प्रोक्ते प्रागभावाप्रतियोगित्वे सति ध्वंसप्रतियोगित्वरूपं नित्यत्वं नास्त्येवैष्यत  
आह—नानेति । नित्यमिति । नित्यमध्येतृवेदित्र्यनिरूपितविशेषणत्वेन प्रोक्तार्थस्याप्रयोगादित्यर्थः ।  
भाष्ये—पाणिनीया इति । वेति । वाशब्दश्चार्थः । नन्वध्येतृवेदिप्रत्ययविषयताया एव स्वीकारादध्येतृवेदित्रोरेव

१—अयं कचिन्नास्ति । \* प्रोक्तल्लुक् ४ । २ । ६४; गोत्रचरणाद्बुज् ४ । ३ । १२६;  
तदधीते तद्वेद ४ । २ । ५६

२—आन्तरियं नागेशस्य । द्रष्टव्यं व्या० शा० इति० भा० १, पृ० ५०७ ।



तद्विषयतैव स्यादिति, तच्चान्तरेण यत्नं न सिध्यतीति छन्दोब्राह्मणानां तद्विषय-  
वचनम् । एवमथमिदमुच्यते ॥ अस्ति प्रयोजनमेतत् ? किं तर्हीति ।

तत्र यथाधिकारं तद्विषयप्रसङ्गः ॥ २ ॥

तत्र यथाधिकारं तद्विषयता प्राप्नोति । अधीते वेदेति† वर्तते, तेनाध्येतृवेदि-  
त्रोरेव तद्विषयता स्यात्, येऽन्य उपचारास्तत्र न स्यात् । यथेह भवति 'पाणिनीयं  
महत्सुविहित'मिति, एवमिहापि स्यात् 'कठं महत्सुविहित'मिति ।

सिद्धं तु प्रोक्ताधिकारे तद्विषयवचनात् ॥ ३ ॥

सिद्धमेतत् । कथम् ? प्रोक्ताधिकार एव तद्विषयता वक्तव्या । 'तेन प्रोक्तम्'  
[ ४ । ३ । १०१ ] 'छन्दोब्राह्मणान्यध्येतृवेदित्रो'रिति ।

तत्तद्धध्येतृवेदिग्रहणं कर्तव्यम् ? ननु चेहापि क्रियते । परार्थमेतद्व्यवति तद-  
धीते तद्वेदेति । एवं तर्हि यावदिह छन्दोब्राह्मणग्रहणं तावत्त्राध्येतृवेदिग्रहणम् ।  
ननु च तत्रापि क्रियते । परार्थं तद्विविष्यति—'पुराणप्रोक्तेषु ब्राह्मणकल्पेषु' 'शौन-

प्र०—तत्र यथाधिकारमिति । अधिकारमनतिक्रमेत्यर्थः । अधीते वेदेत्यधिकारादध्ये-  
तृवेदित्रोरेवविवक्षितयोस्तद्विषयता विधीयमाना तद्विषयमेव वाक्यं निवर्तयेन्न तु क्रियान्तरवि-  
षयमित्यर्थः । येऽन्य उपचारा इति । व्यवहारा इत्यर्थः ।

सिद्धं रिवति । अध्येतृवेदित्रोरेव विवक्षितयोश्छन्दोब्राह्मणेषु प्रोक्तप्रत्यय उत्पद्यते नान्य-  
त्रेत्येवं वक्तव्यमित्यर्थः । परार्थं तदिति । 'छन्दोब्राह्मणान्यध्येतृवेदित्रो'रिति परिभाषां कृत्वा

उ०—तद्विषयता स्यादिति कथमत आह—तद्विषयमेव वाक्यमिति । क्रियान्तरमिति । श्रवणादीत्यर्थः । भाष्ये-  
येऽन्य उपचारास्तत्र न स्यादिति । अन्यथा व्यवहारे प्रोक्तप्रत्ययान्तप्रयोगनिवृत्तिर्न स्यादित्यर्थः । तद्विषयता  
हि तन्निवृत्त्यर्थापीति भावः ।

छन्दोब्राह्मणेष्विति । अभिषेधेष्वित्यर्थः । अध्येत्राद्यर्थे विवक्षित एव छन्दोब्राह्मणार्थकप्रोक्तप्र-  
त्ययान्तीनि प्रयोक्तव्यानीति भाष्यस्थवचनाच्चार्थः । भाष्ये—ननु चेहापीति । तदर्थकं 'तद्विषयाणी'  
त्येतदित्यर्थः । परार्थमिति । यत्परार्थं कृतं 'तदधीते तद्वेदे'ति तदनुब्रूयैव सामान्येन नियमार्थताया  
'अध्येतृवेदित्रो'रित्यनेन विनापि सिद्धत्वादिति भावः ।

एवं तर्हीति । न्यासद्वयेऽपि समन्त्यर्थः । ननु चेति । छन्दोब्राह्मणग्रहणप्रयुक्तं गौरवं तुल्यमित्यर्थः ।  
परार्थमिति । 'पुराणे'त्यादिसूत्रद्वये तदकरणात्लाघवमित्यर्थः । इष्टानुवृत्तिज्ञान व्याख्यानात्सुलभमिति

† तदधीते तद्वेद ४ । २ । ५६



४ अ० । २ पा० । १ आ० । ६६ सू० ]

व्याकरणमहाभाष्यम्

६२७

कादिभ्यश्छन्दसि' [ ४ । ३ । १०५; १०६ ] इति । इह वा छन्दोब्राह्मणग्रहणं क्रियते, तत्र वाध्येतृवेदितृग्रहणम्, को न्वत्र विशेषः ?

याज्ञवल्क्यादिभ्यः प्रतिषेधः ॥ ४ ॥

याज्ञवल्क्यादिभ्यः प्रतिषेधो वक्तव्यः । याज्ञवल्कानि\* ब्राह्मणानि । सौलभानि† ।

किं प्रोक्ताधिकारे तद्विषयता क्रियत इत्यतो याज्ञवल्क्यादिभ्यः प्रतिषेधो वक्तव्यः ? नेत्याह । सर्वथा याज्ञवल्क्यादिभ्यः प्रतिषेधो वक्तव्यः ।

इनिर्वा प्रोक्ते तद्विषयः ॥ ५ ॥

अथवा 'इनिः‡ प्रोक्ते तद्विषयो भवती'ति वक्तव्यम् ॥ यदि 'इनिः प्रोक्ते तद्विषयो भवती'त्युच्यते, [ एवमपि ] पैङ्गी+ कल्पः अत्रापि प्राप्नोति ।

प्र०—'पुराणप्रोक्ते' 'कल्पे चे'ति करिष्यते । चकारेण ब्राह्मणग्रहणमनुकुर्यते । ततः 'शौनकादिभ्यः' इति । ततश्छन्दोग्रहणमनुवर्तिष्यत इति भावः । याज्ञवल्क्यानीति । याज्ञवल्कस्यापत्यमिति गर्गादित्वाद्यत्र । तदन्तात्प्रोक्तार्थे 'कण्वादिभ्यो गोत्रे' इत्यण् । अत्र तद्विषयता न भवति । सौलभानीति । सुलभेन प्रोक्तानीति,—'तेन प्रोक्त'मित्यण् । सिद्धं त्वित्यस्यानन्तरं प्रतिषेधवचनात्तन्निमित्तत्वं प्रतिषेधवचनस्याशङ्क्य पृच्छति—किं प्रोक्ताधिकार इति ।

इनिर्वेति । इनिशब्देन णिनिरपि गृह्यते, 'कर्मन्दकृशाश्वादिनि'रित्ययमिनिरपि । तेनेनेरेव प्रोक्तार्थविहितस्य तद्विषयता भविष्यति न त्वण इत्यर्थः । पैङ्गीति । पिङ्गेन प्रोक्तः कल्प इति णिनिः । अत्रापि च्छन्दोब्राह्मणग्रहणेऽक्रियमाणे तद्विषयताप्रसङ्गः ।

उ०—भावः । को न्वन्नेति । अत्रापि करणे लक्ष्यानुरोधेन सामान्याऽपेक्षनियमस्य व्याख्यातुं शक्यत्वादिति भावः । एवं सूत्रन्यासः स्थापितः । तद्विषयतात्रलादेव च सुबुत्पत्तेः पूर्वमीदृशे विषये प्रत्यय इति 'शैलालिनो नटा' इत्यादौ न नलोपः । नन्विनिर्वैद्युक्ते 'काश्यपिन' इत्यादौ णिनिविषये तद्विषयता न स्यादत आह—इनिशब्देनेति । नन्वण इति । एवञ्च याज्ञवल्क्यादिभ्यः प्रतिषेधो न वक्तव्य इति भावः । ननु छन्दस्त्वाद्यभावात्कथं 'पैङ्गीकल्प' इत्यत्र तद्विषयताप्राप्तिरत आह—छन्दोब्राह्मणेति । तदभावादियमापत्तिरिति भावः । ननु तत् णिनिविधायकं न तु तत्र 'कल्पे' इत्यस्ति तत्कथं नियमोऽत आह—इनिरध्येन्निति । परिभाषामिति ।


\* गर्गादिभ्यो यञ् ४ । १ । १०५; तेन प्रोक्तम् ४ । ३ । १०१; कण्वादिभ्यो गोत्रे ४ । २ । १११; आपत्यस्य च तद्धितेऽनाति ६ । ४ । १५१ † तेन प्रोक्तम् ४ । ३ । १०१

‡ काश्यपकौशिकाम्यामृषिभ्यां णिनिः; कर्मन्दकृशाश्वादिनिः ४ । ३ । १०३; १११

१—कचिल । + पुराणप्रोक्तेषु ब्राह्मणकल्पेषु ४ । ३ । १०५

८३ \*





काश्यपकौशिकग्रहणं च कल्पे नियमार्थम् ॥ ६ ॥

काश्यपकौशिकग्रहणं\* च कल्पे नियमार्थं द्रष्टव्यम् । 'काश्यपकौशिकाभ्या-  
मेवेनिः कल्पे तद्विषयो भवति नान्येभ्यः' इति ।

एवमपि छणादीनां× तद्विषयता न प्राप्नोति—तैत्तिरीयाः वारतन्तवीयाः ।  
यदि पुनश्छणादयः प्रोक्ते तद्विषया भवन्तीत्युच्येत । एवमपि पैङ्गी कल्पः  
अत्रापि प्राप्नोति । काश्यपकौशिकग्रहणं च कल्पे नियमार्थमित्येव ।

एवमप्यौत्सर्गिकाणस्तद्विषयता न प्राप्नोति—क्रौडाः काङ्कताः मौदाः पैप्प-  
लादाः+ । छणादयश्चाप्यौत्सर्गिकानध्येतृवेदित्रोरेव बाधेरन्, येऽन्य उपचारास्तत्र  
न बाधेरन्—तित्तिरिणा प्रोक्ताः श्लोका इति ।

अस्तु तर्ह्यविशेषेण । ननु चोक्तं 'याज्ञवल्क्यादिभ्यः प्रतिषेधः' इति । वक्ष्यत्येतद्

प्र०—काश्यपकौशिकग्रहणं चेति । 'इनिरध्येतृवेदित्रो'रिति परिभाषां कृत्वा 'काश्यप-  
कौशिकाभ्यां कल्प' इति सूत्रं नियमार्थं कर्तव्यमित्यर्थः ॥ एवमपीति । इनेरेकस्योपादानात्तित्तिर्यादि-  
सूत्रविहितानां छणादीनां तद्विषयता न स्यात् । क्रौडा इति । क्रोडेन प्रोक्तं छन्दोऽधीयते कङ्कतेन  
मुदेन पिप्पलादेन चेति । तेन प्रोक्तमित्यण । तस्य छणादिष्वनन्तर्भावात्तद्विषयता न प्राप्नोति ।  
दोषान्तरमुद्भावयति—छणादय इति । अध्येतृवेदितृविवक्षायामेव प्रोक्तार्थे उत्पद्यमानाश्छणा-  
दयस्तत्रैव स्वयं भवन्त औत्सर्गिकान्बाधेरन्, अन्यत्र तु स्वयमभवन्तो न बाधेरन्नित्यर्थः ।  
तित्तिरिणा प्रोक्ता इति । 'तित्तिरिवरतन्तु' इत्यत्र छन्दोग्रहणं कर्तव्यमिति वक्ष्यते, तेनात्र  
छणन भवति । तदभावेऽप्यणेष्यते । यद्येवमपवादाभाव उत्सर्गस्य प्रवृत्तिः केन निवार्यते,  
अथानभिधानादिकमुत्सर्गानुत्पत्तौ हेतुरभिधीयते तर्हि 'छणादयश्चापी'ति दोषो नोपन्यसनीय इति  
चिन्त्यमेतत् ।

अस्तु तर्हीति । इह वा 'छन्दोब्राह्मणानि च तद्विषयाणी'ति क्रियेत, प्रोक्ताधिकारे

उ०—नियमकारित्वात्तत्त्वम् । अणनेष्यत इति । इदञ्चात्र भाष्ये, 'तित्तिरिवरे'ति सूत्रे च भाष्ये प्रथयान्ता-  
नुपन्यासाज्ज्ञायते । तर्हि 'छणादयश्चापीत्यस्य 'अनभिधानान्नोत्पत्त्यन्ते' इति शेषः । चिन्त्यमिति ।  
केचित्तु तित्तिर्यादिभ्यः प्रोक्ते छन्दस्येव प्रथयः, स च छणेवेति द्विविधनियमेन श्लोकेष्वणभाव इति  
भाष्याशयः । नियमद्वयस्याऽप्यध्येतृयादिविवक्षायामेव प्रवृत्तावयं दोष इत्याहुः ।

भाष्ये—अस्तु तर्ह्यविशेषेणेति । इनिरूपविशेषमनुपादायेत्यर्थः । तादृशवचनञ्चात्र वा

\* काश्यपकौशिकाभ्यामृषिभ्यां णिनिः ४ । ३ । १०३

× तित्तिरिवरतन्तुखण्डिकोलाच्छण ४ । ३ । १०२ + तेन प्रोक्तम् ४ । ३ । १०१



‘याज्ञवल्क्यादिभ्यः प्रतिषेधस्तुल्यकालत्वा’दिति\* तत्रैव वक्तव्यं ‘तद्विषयता च न भवती’ति ।

कथं काश्यपिनः कौशिकिन इति ? ‘इनिः प्रोक्ते तद्विषयो भवती’त्युच्यमानेऽवश्यमत्र काश्यपकौशिकग्रहणं कल्पे नियमार्थं द्रष्टव्यम्, तदेवेदानीं विध्यर्थं भविष्यति ।

कथं पाराशरिणो भिन्नवः शैलालिनो नटाः ? अत्रापि ‘तद्विषयता चे’त्यनुवर्तिष्यते ॥ ६६ ॥

प्र०—वा ‘छन्दोब्राह्मणान्यध्येतृवेदित्रो’रित्युच्येत, नास्ति विशेषः । इहापि च प्रकरणे प्रोक्तग्रहणानुवृत्त्या प्रोक्तप्रत्ययान्तानां छन्दोब्राह्मणवाचिनां तद्विषयता विधीयमाना सर्वं स्वातन्त्र्यादि निवर्तयितुं क्षमेति यथाधिकारमित्ययं दोषो नावतरति । ‘सिद्धं तु प्रोक्ताधिकार’ इत्येतदपि वार्तिकमत्रैव सूत्रे ‘प्रोक्ताल्लु’गित्यतः प्रोक्तशब्दस्याधिकार इत्येवं केचिद्व्याचक्षते । वक्ष्यत्येतदिति । ‘पुराणप्रोक्ते’ष्वित्यत्र ।

कथमिति । कल्पे तद्विषयता न प्राप्नोतीति प्रश्नः । अत्रापि तद्विषयता चेति । अर्थमात्रमत्र निर्दिष्टम् । तथा हि—यद्यत्र प्रकरणे सूत्रमिदं क्रियते तदा व्यवहितत्वात्कथं तत्र तद्विषयग्रहणस्यानुवृत्तिः स्यात् । अथ प्रोक्तप्रकरणे ‘छन्दोब्राह्मणान्यध्येतृवेदित्रो’रित्युच्यते तदा तद्विषयग्रहणं नास्ति । तस्मात्प्रोक्तप्रकरणेऽध्येतृवेदित्रग्रहणं ‘पाराशर्यशिलालिभ्या’मित्यादावनुवर्त्यमिति भाष्यकारो मन्यते । ‘यद्वा—याज्ञवल्क्याद्यर्थं तद्विषयता च ने’ति यदुक्तं तदेव तद्विषयताग्रहणमुत्तरत्रानुवर्त्यमित्यर्थः ॥ ६६ ॥

उ०—कर्तव्यम्, प्रोक्ताधिकारे वा, न विशेष इत्याह—इह वेति । अत एव ‘सर्वथा याज्ञवल्क्यादिभ्य’ इति भाष्ये ‘सर्वथे’त्युपात्तम् । प्रोक्तग्रहणानुवृत्त्येति । इदं स्वरूपकथनम् ।

सर्वं स्वातन्त्र्यादीति । लक्ष्यानुसारिव्याख्यानादिति भावः । यद्यपि तदनुवृत्तिसामर्थ्यात्सर्वनिवृत्तिरिति कैयटस्वरसः, तथापि सामर्थ्यं कथमिति चिन्त्यम् । छन्दोब्राह्मणशब्दानां तद्विषयतावारणाय तदनुवृत्तेरावश्यकत्वादित्याहुः । केचिद्व्याचक्षते इति । अत्रारुचिस्तु भाष्याननुगुणत्वम् । भाष्ये—तुल्यकालत्वादिति । यत्र ‘शाट्थायनिन’ इत्यादाविध्यते तैस्तुल्यकालत्वेनाऽस्यापि पुराणप्रोक्तत्वाणिनिप्राप्तिरित्यर्थः । भाष्ये—अत्रापि तद्विषयता चेति । अपिना ‘काश्यपे’ इत्यादिसूत्रे च । तस्मात्प्रोक्तप्रकरणे इति । प्रोक्तप्रकरणे यदा वचनं तदा तत्रत्यमध्येनादिग्रहणमित्यर्थः । उत्तरत्रानुवर्त्यमिति । केचित्तु—‘छन्दोब्राह्मणीनि चे’ति सूत्रस्य चस्यानुक्तसमुच्चयार्थत्वेन, इष्टानुरोधाद्व्याख्यानाच्च ‘पुराणप्रोक्ते’ष्विति सूत्रविषयमिन्ने कल्पे सूत्रे च तद्विषयता । ‘अत्रापि’त्यादिभाष्यस्यायमर्थः—काश्यपकौशिकप्रोक्ते कल्पे भिन्नानुवृत्तयोश्च अनु—छन्दोब्राह्मणयोः पश्चात् तद्विषयता, वर्तिष्यते—करिष्यते, कुतस्तत्राह चेतीति । सूत्रे ‘चे’त्युक्तेरिति वदन्ति । ब्राह्मणानामच्छन्दस्वात्सूत्रे पृथग्रहणम् ॥ ६६ ॥



तदस्मिन्नस्तीति देशे तन्नाम्नि ॥ ४ । २ । ६७ ॥

तेन निर्वृत्तम् ॥ ४ । २ । ६८ ॥

तस्य निवासः ॥ ४ । २ । ६९ ॥ अदूरभवश्च ॥ ४ । २ । ७० ॥

किं पुनरयमेको योग आहोस्विन्नाना योगाः ? किं चातः ? यद्येको योगः, उत्तरेष्वर्थादेशनेषु 'देशे तन्नाम्नि' 'देशे तन्नाम्नी'त्यस्यानुवृत्तिः कर्तव्या, न ह्येकयोगेऽनुवृत्तिर्भवति । कथं ज्ञायते ? यदयं 'तदधीते तद्वेदे' [ ४ । २ । ५६ ] इति द्विस्तदग्रहणं करोति । अथ नाना योगाः, 'ओरब्' [ ४ । २ । ७१ ] इत्येवमाद्यनुक्रमणं यदेव सर्वान्त्यमर्थादेशनं तस्यैव विषये स्यात् । यथेच्छसि तथास्तु ।

अस्तु तावदेको योगः । ननु चोक्तं 'मुत्तरेष्वर्थादेशनेषु देशे तन्नाम्नि देशे तन्नाम्नीत्यस्यानुवृत्तिः कर्तव्या, न ह्येकयोगेऽनुवृत्तिर्भवती'ति । एकयोगेऽप्यनुवृत्तिर्भवति । कथं ज्ञायते ? यदयं 'तदस्यास्त्यस्मिन्निति मनुष' [ ५ । २ । ६४ ] इति द्विस्तदग्रहणं न करोति । कथं 'तदधीते तद्वेदे'ति ? प्रमादकृतमाचार्यस्य, शक्यमकर्तुम् ।

प्र०—तदस्मिन्न । चतुर्णां योगानां किमेकवाक्यता अथ नानावाक्यतेति विचारः—किं पुनरिति । ननु समर्थविभक्तयः प्रत्ययार्थाश्च भिन्ना इति कथमेकयोगत्वसंभावना ? उच्यते—अणादयः 'प्राग्दीव्यतोऽण्' इत्यारभ्य पञ्चैतैर्योगैर्विधीयन्ते इति तद्विधानापेक्षमेकयोगत्वं संभवति । यदा युगपदेतेष्वर्थेष्वण्णादयो विधीयन्ते ग्रहणकवाक्येनैकेन तदैकयोगत्वं, तदा चैतन्निबन्धनानि प्रक्रियावाक्यान्युपप्लवन्ते । यदा तु क्रमेण भिन्नेष्वर्थेषु प्रत्ययविधानं तदा नानावाक्यता । देशे तन्नाम्नीति । चतुर्ष्वपि योगेषु प्रत्ययान्तोपाधित्वेनैतदुपयुज्यते । एकयोगे च प्रथमेनैवार्थेनानन्तर्यात्सम्बध्येत नान्यैः, नानायोगत्वे तु स्वरितत्वादधिकारे सति सर्वैरर्थैरस्योपाधेः संबन्ध उपपद्यते ।

प्रमादकृतमिति । शिष्याणां सुखावबोधाय लाघवं प्रत्यनवधानलक्षणेन प्रमादेन कृतमित्यर्थः । लौकिको ह्यधिकारोऽपेक्षालक्षण एकस्मिन्नपि योगे न विरुध्यते । अर्थसमुदायं चापेक्ष्य

उ०—तदस्मिन्नस्तीति देशे । अण्णादय इति । अण्णयाञ्जञ्स्नजः । एकयोगत्वमिति । विधेयभेदप्रयुक्तयोगभेदनिरासपरमेतत् । नन्वाचार्यस्य प्रमादोऽनुपपन्नोऽतः आह—शिष्याणामिति । ननु स्वरितत्वगुणजन्यानुवृत्तिरेकसूत्रे कथं, स्वविषयवाक्यबोधानन्तरं निराकाङ्क्षतयान्यत्रान्ययाप्राप्तौ हि तत्प्राप्तये स्वरितासङ्गः, न चैतदेकयोगेऽत आह—लौकिक इति । अपेक्षामेव व्युत्पादयति—अर्थसमुदायश्चेति । अन्यत्रेति । 'इको गुणवृद्धी' इत्यत्र । अधिकारमन्तरेणैवेति । एवशब्दोऽप्यर्थः । अनाश्रित्येति च पाठः । अधिकारमन्तरेणैवेति पाठस्तुचितः । केचित्तु तन्नाम्यमेतद्विरोधादेकदेश्युक्तिरिति तवाप्यावश्यकम् ।



अथवा सन्तु पुनर्नाना योगाः । ननु चोक्तम्—‘ओरञ्चित्येवमाद्यनुक्रमणं यदेव सर्वान्त्यमर्थादेशनं तस्यैव विषये स्या’दिति । नैष दोषः । गोयूथवदधिकाराः । तथा—,गोयूथमेकदण्डप्रवृत्तिं सर्वं समं घोषं गच्छति, तद्वदधिकाराः ॥ ६७-७० ॥

ओरञ् ॥ ४ । २ । ७१ ॥

ओरञ्चिधेर्नद्यां मतुञ्चिप्रतिषिद्धम् ॥ १ ॥

ओरञ्चिधेर्नद्यां मतुञ्भवति विप्रतिषेधेन\* । ओरञोऽवकाशः—कञ्तु—काञ्चतवम् । कृकटेल्—कैर्कटेल्वम् । मतुपोऽवकाशः—उदुम्बरावती मशकावती । इहोभयं प्राप्नोति—इक्षुमती द्रुमती । मतुञ्भवति विप्रतिषेधेन ॥ ७१ ॥

मतोश्च बह्वजङ्गात् ॥ ४ । २ । ७२ ॥

अङ्गग्रहणं किमर्थम् ? यथा बह्वज्ग्रहणमङ्गविशेषणं विज्ञायेत—‘बह्वचोऽङ्गा’-दिति । अथाक्रियमाणोऽङ्गग्रहणे बह्वज्ग्रहणं कस्य विशेषणं स्यात् ? मत्वन्तविशेषणम् । तत्र को दोषः ? इहापि प्रसज्येत—मालावतामयं निवासो मालावतम् । अस्ति चेदानीं कश्चिदबह्वज्मत्वन्तो यदर्थो विधिः स्यात् ? अस्तीत्याह । श्वान्

प्र०—समर्थविभक्तिरूपाधिर्वा निर्दिश्यमानः प्रत्येकमभिसम्बध्यते । यत्त्वन्त्यत्रोक्तं ‘न चैकयोगेऽनुवृत्तिर्भवती’ति; तच्छास्त्रीयमधिकारमन्तरेणैव संबन्धस्य न्याय्यत्वमनाश्रित्येत्यविरोधः ।

गोयूथवदिति । स्वरितलिङ्गासङ्गदण्डत्रैर्यमाणा अधिकारगवाः आनन्तर्यव्यवधान-निरपेक्षाः सममेव कार्यदेशमनुसरन्तीत्यर्थः ॥ ६७-७० ॥

ओरञ् । उदुम्बरावतीति । ‘मतो बह्वचोऽनजिरादीना’मिति दीर्घः ॥ ७१ ॥

मतोश्च । अङ्गग्रहणमिति । ‘मतोश्च बह्वच’ इत्येवस्तु, व्यधिकरणे पञ्चम्यो व्याख्या-स्येते, बह्वचो यो विहितो मतुप्तदन्तादञ्भवतीति स एवार्थः सम्पद्यत इति प्रश्नः । यथेति ।

उ०—एवञ्च ‘लौकिको ही’ त्यादिक्लेशो व्यर्थ एव । स्वरितत्वेनाप्येकयोगेनानुवृत्तौ बाधकाऽभावान्नैराकाङ्क्ष्येण सम्बन्धाप्राप्तौ सम्बन्धाय, एवं व्यवहितत्वादिना सम्बन्धाप्राप्तौ सम्बन्धायापि स्वरितत्वासङ्गे बाधकाऽ-भावादित्याहुः ॥ ६७-७० ॥

मतोश्च बह्व । सामानाधिकरण्य इति । तथा च वैयधिकरण्याऽन्वये तात्पर्यग्राहकमङ्गग्रहणमिति भावः । भाष्ये—यदर्थो विधिरिति । यद्व्यावृत्त्यर्थं बह्वृचपदस्य करणं स्यादित्यर्थः । श्ववान् स्ववानिति ।

१—‘पुन सन्तु नाना’ पा० ।

\* नद्यां मतुप् ४ । २ । ८५ ।

२—काकपेलवम् पा० । कीलहार्नपाठस्तु ‘ओरञोऽवकाशः । कञ्तु काञ्चतवम्’ इत्येव ।



स्वान् ॥ ७२ ॥

नद्यां मतुप् ॥ ४ । २ । ८५ ॥

किमर्थं नद्यां मतुब्बिधीयते, न 'तदस्यास्त्यस्मिन्निति मतुप्' [ ५ । २ । ६४ ]  
इत्येव सिद्धम् ।

नद्यां मतुब्बचनं मत्वर्थेऽणिवधानात् ॥ १ ॥

नद्यां मतुब्बचनं क्रियते मत्वर्थेऽणिवधानात् । अयं मत्वर्थेऽणिवधीयते†, स  
विशेषविहितः सामान्यविहितं मतुपं बाधेत ।

निर्वृत्ताद्यर्थं च ॥ २ ॥

निर्वृत्ताद्यर्थं च नद्यां मतुब्बचनं क्रियते । निर्वृत्ताद्यर्थेषु‡ मतुब्ब्यथा स्यात् ॥ ८५ ॥

कुमुदनडवेतसेभ्यो ड्मतुप् ॥ ४ । २ । ८७ ॥

महिषाच्चेति' वक्तव्यम् । महिष्मान् ॥ ८७ ॥

नडादीनां कुक् च ॥ ४ । २ । ६१ ॥

यदि पुनरयं कुद् परादिः क्रियेत ।

प्र०—सामानाधिकरण्ये सम्भवति वैयधिकरण्याश्रयणस्यायुक्तत्वादित्यर्थः ॥ ७२ ॥

नद्यां म। अयमिति । 'तदस्मिन्नस्तीति देशे तन्नाम्नी'त्येतत्सूत्रविहितः । नद्या अपि देशत्वात् ।  
'विशिष्टलिङ्गो नदीदेशोऽग्रामा' इत्यत्र तु पृथङ्नदीग्रहणं सर्वनदीवाच्यवयवद्वन्द्वपरिग्रहार्थम् । स  
विशेषविहित इति । देशे तन्नाम्नि विधानात् । निर्वृत्ताद्यर्थं चेति । निर्वृत्तादिषु त्रिष्वर्थेष्वप्राप्त  
एव मतुब्बिधीयते । तदस्मिन्नस्तीत्यत्र त्वर्थे प्रतिप्रसूयत इत्यर्थः ॥ ८५ ॥

नडादीनां । सूत्रकारेण कुक्पूर्वान्तः कृतः, तत्र कुच्चा अस्मिन् सन्तीति कुञ्चकीयमिति

४०—एषां निवास इत्यर्थेऽञ्जेत्यर्थः ॥ ७२ ॥

नद्यां । ननु नदी न देशः, अत एव विशिष्टलिङ्ग इति देशात्पृथङ्नदीग्रहणमत आह—नद्या  
अपीति । पृथङ्नदीग्रहणमिति । वस्तुतस्तत्र अग्रामा इति पर्युदासाद्देशपदेन मनुष्यवासयोग्यजनपदनग-  
राणामेव ग्रहणम् । अत एव पर्वतानां न,—कैलासगन्धमादने । एवञ्च नदीग्रहणसार्थक्यं स्पष्टमेव ।  
नद्यादिसर्वावयवग्रहणं तु विशिष्टलिङ्गादिसाहचर्याद्व्याख्यानाच्चेति बोध्यम् ॥ ८५ ॥

नडादीनां । ननु कुक्ः सूत्रोपात्तत्वात्परादित्वसम्भावनाभावोऽत आह—सूत्रेति । केऽण

† तस्मिन्नस्तीति देशे तन्नाम्नि ४ । २ । ६७

‡ तेन निर्वृत्तम्; तस्य निवासः;

अदूरभवश्च ४ । २ । ६८-७० ।

१—'महिषाच्चे'ति वार्तिकं केचित् पठन्ति ।



कुटि प्रत्ययादेरादेशानुपपत्तिरनादित्वात् ॥ १ ॥

कुटि सति 'प्रत्ययादे'रित्यादेशस्यानुपपत्तिः । कुटि कृतेऽनादित्वादादेशो+ न प्राप्नोति ॥ एवं तर्हि पूर्वान्ते करिष्यते ।

पूर्वान्ते ह्रस्वत्वम् ॥ २ ॥

यदि पूर्वान्तो ह्रस्वत्वं वक्तव्यम्—कुञ्चक्रीयाः । परादौ पुनः सति 'केऽणः' [ ७ । ४ । १३ ] इति ह्रस्वत्वं सिद्धं भवति ।

अस्तु तर्हि परादिः । ननु चोक्तं 'कुटि कृतेऽनादित्वादादेशो न प्राप्नोती'ति ।

सिद्धं त्वादिष्टस्य कुड्वचनात् ॥ ३ ॥

सिद्धमेतत् । कथम् ? [ 'आदिष्टस्य कुड्वचनात्' ] 'कुट्चादिष्टस्ये'ति वक्तव्यम् ।

तत्तर्हि वक्तव्यम् ? न वक्तव्यम् ।

संनियोगात्सिद्धम् ॥ ४ ॥

संनियोगः करिष्यते । क एष यत्तश्चोद्यते संनियोगो नाम ? चकारः कर्तव्यः, कुट् च । 'किं च' ? यच्चान्यत् प्राप्नोति । किं चान्यत्प्राप्नोति ? आदेशः । सिध्यति । सूत्रं तर्हि भिद्यते ।

यथान्यासमेवास्तु । ननु चोक्तं 'पूर्वान्ते ह्रस्वत्व'मिति । निपातनादेतत्सिद्धम् । किं निपातनम् ? 'कुञ्चा ह्रस्वत्वं चे'ति\* । तत्तर्हि पूर्वान्ते सति निपातनं कर्तव्यम् । परादावप्येष दोषः । यद्धि तत्केऽण इति ह्रस्वत्वं, न तत्कादिमात्रे

प्र०—ह्रस्वो न सिध्यति । तत्तत्क्रीयमित्यत्र च नलोपो न प्राप्नोति । परादौ तु 'केऽण' इति ह्रस्वो नान्तस्य च पदत्वान्नलोपः सिध्यतीति मन्वान आह—यदि पुनरयमिति । क एष इति । आगमादेशौ सह भवत इत्युच्यमाने गौरवप्रसङ्ग इति मन्यते । निपातनादिति । गण एव 'कुञ्चा ह्रस्वत्वं च' 'तत्तत्तलोपश्चे'त्युच्चारणादित्यर्थः । यद्धि तदिति । 'केऽण' इत्यत्र कप्रत्ययस्य

उ०—इति । कादावित्यर्थं मन्यते । ननु गणे विधायकवचनस्यैव पाठाभिपातनादित्यसङ्गतमत आह—गण एवेति । निपातनम्—उच्चारणम् । स्वोक्तदोषस्यापि परिहारायाह—तच्चञ्जिति । भाष्यमुपलक्षणमिति

+ आर्यनेयीनीयियः फटलच्छ्रद्धां प्रत्ययादीनाम् ७ । १ । २ ।

१—कीलहान्स्तु नेदं पठति । \* ४ । २ । ६१ गणसूत्रम् ।



शक्यं विज्ञातुम् । इहापि प्रसज्येत—नदीकल्पः परीवाहः, कुमारीकाम्यतीति । तस्मा-  
दुभाभ्यामेतद्वक्तव्यं—‘क्रुञ्चा ह्रस्वत्वंचे’ति ॥ ६१ ॥

इति श्रीभगवत्पतञ्जलिविरचिते व्याकरणमहाभाष्ये चतुर्थस्याध्यायस्य  
द्वितीये पादे प्रथममाह्निकम् ।

शेषे ॥ ४ । २ । ९२ ॥

शेष इत्युच्यते, कः शेषो नाम ? अपत्यादिभ्यश्चातुरर्थपर्यन्तेभ्योः येऽन्येऽर्थाः  
स शेषः ।

किमर्थं पुनः शेषग्रहणं क्रियते ? शेषे घादयोः यथा स्युः, स्वार्थे मा भूव-  
न्निति । नैतदस्ति प्रयोजनम् । इदं तावदयं प्रष्टव्यः—‘अणादयः स्वार्थे कस्मान्न  
भवन्ती’ति ? अपत्यादिष्वर्थेष्वणादयो विधीयन्ते, तेन स्वार्थे न भविष्यन्ति । इमेऽपि  
तर्हि जातादिष्वर्थेषु\* विधीयन्ते तेन स्वार्थे न भविष्यन्ति ।

प्र०—ग्रहणं न तु वर्णमात्रस्य यतस्तदादिविधिः स्यादित्यर्थः ॥ ९१ ॥

इत्युपाध्यायजैय्यटपुत्रकैथ्यटकृते महाभाष्यप्रदीपे चतुर्थस्याध्यायस्य  
द्वितीये पादे प्रथममाह्निकम् ।

शेषे । शेषग्रहणमन्तरेणापत्यादीनां चातुरर्थपर्यन्तानां निवृत्तत्वाद्दृश्यमाणेषु जातादिषु  
घादयः सिध्यन्तीति मत्वा पृच्छति—कः शेष इति । इतरः शिष्यबुद्धिपरीक्षार्थं शेषं दर्शयति—  
अपत्यादिभ्य इति । येनाभिप्रायेण पृष्टवांस्तेनैव पुनः पृच्छति—किमर्थमिति । स्वार्थे मा भूव-  
न्निति । अर्थानिर्देशे हि स्वार्थे घादिप्रसङ्गो, विप्रकर्षात्तु जातादिभिर्घादीनां सम्बन्धो न स्यादिति  
भावः ।

उ०—भावः । न स्थितिः । अत एव अकारोच्चारणमन्यथा कीति वदेदिति भावः ॥ ६१ ॥

इति श्रीकालोपनामकशिवभट्टसुतेन सतीदेवीगर्भजन्मना नागोजीभट्टेन कृते भाष्यप्रदीपोद्घतोते  
चतुर्थस्याध्यायस्य द्वितीयपादे प्रथममाह्निकम् ।

शेषे । कः शेष इत्यस्य—किमप्रयोजनकं शेषपदमित्यर्थः । अतस्तदभावेऽपि तदर्थसिद्धिं दर्शयति—  
शेषग्रहणमिति । भाष्ये—चातुरर्थेति । चतुर्णांमर्थानां समाहारश्चातुरर्थी, चतुरर्थ्येव चातुरर्थम्, प्रज्ञादि-  
त्वादण् । अस्मादेवाध्यात्मादित्वाट्टञि ‘चातुरर्थिक’ इति बोध्यम् ।

ननु जाताद्यर्थनिर्देशात्कथं स्वार्थे विधानमत आह—विप्रकर्षोत्त्विति । ननु ‘प्राग्दीव्यतोऽ-  
णित्यत्रापत्याधिकाराभावात्कथमेतदत आह—प्राग्दीव्यत इति । ननु विप्रकर्षोऽत आह—घादीति ।

† तस्यापत्यम्—अदूरभवश्च ४ । १ । ६२-४ । २ । ७०

‡ राष्ट्रवास्याराद् घलौ ४ । २ । ६३

१—‘क्रियते’ इति कचिन्न ।

\* तत्र जातः ४ । ३ । २५



४ अ० । २ पा० । २ आ० । १२ सू० ]

व्याकरणमहाभाष्यम्

६६७

कथं पुनरिहोच्यमाना घादयो जातादिष्वर्थेषु शक्या विज्ञातुम् ? अनुवर्तिष्यन्ते तत्र घादयः । यद्यनुवर्तन्ते घादयः, या या परा प्रकृतिस्तस्यास्तस्याः पूर्वं पूर्वं प्रत्ययाः प्राप्नुवन्ति । एवं तर्हि जातादिष्वर्थेषु घादीनपेक्षिण्यामहे । अयुक्तैवं बहुनोऽपेक्षा । अपेक्षमाणोऽयमनन्तरं योगमपेक्षेत । बहुनोऽप्यपेक्षा भवति । तद्यथा,— ‘कषादिषु यथाविध्यनुप्रयोगः’ [ ३ । ४ । ४६ ] इति ससामान्यकं सविशेषकं सर्वमपेक्ष्यते ।

अथवा पुनरस्त्वनुवृत्तिः । ननु चोक्तं ‘या या परा प्रकृतिस्तस्यास्तस्याः पूर्वं पूर्वं प्रत्ययाः प्राप्नुवन्ती’ति । नैष दोषः । संबन्धमनुवर्तिष्यते । ‘राष्ट्रावारपारादघखौ’ [ ४ । २ । ६३ ] । ‘ग्रामाद्यखनौ’ [ ६४ ] ‘राष्ट्रावारपारादघखौ’ । कत्यादिभ्यो ढकब् [ ६५ ] ‘राष्ट्रावारपारादघखौ’ ‘ग्रामाद्यखनौ’विति ।

अत उत्तरं पठति—

शेषवचनं घादीनामपत्यादिष्वप्रसङ्गार्थम् ॥ १ ॥

प्र०—अपत्यादिष्विति । ‘प्राग्दीव्यत’ इति विशिष्टावधिपरिच्छिन्नार्थाश्रयेणाणादीनां विधानादिति भावः । इमेऽपीति । घादिविधानवाक्येष्वर्थनिर्देशाभावात्, ‘तत्र जात’ इत्यादिष्वर्थनिर्देशवाक्येषु प्रत्ययानुपादानात्परस्परकाङ्क्षावशादेकवाक्यतायां सत्यां जातादिष्वेव घादयो भविष्यन्ति न तु स्वार्थ इत्यर्थः । एवं तर्हीति । ‘तत्र जात’ इत्यादिषु प्रत्ययानिर्देशादवश्याकाङ्क्षिततया घादय इति भावः । अयुक्तेति । बहुनो वस्तुनोऽपेक्षा न युक्ता । अनन्तरेणैव प्रत्ययेनाकाङ्क्षाविच्छेदसम्भवादिति भावः । अनन्तरमिति । ‘विभाषा पूर्वाह्णापराह्णभ्या’मित्येतदित्यर्थः । कषादिष्विति । यथात्र कषादिष्विति वचनेनापेक्षा प्रतिपाद्यते तथेहापि योगविभागसामर्थ्यात्प्रत्ययसमुदायापेक्षा भविष्यतीति मन्यते । ससामान्यकमिति । ‘उपमाने कर्मणि चे’त्यत्र धातुसामान्यं प्रकृतित्वेनोपादीयतेऽन्यत्र तु विशेषे सर्वस्यैवापेक्षा भविष्यतीत्यर्थः ।

अथवेति । स्वरितत्वादिति भावः ।

उ०—पाठविप्रकर्षेऽप्याकाङ्क्षावशात्सन्निधानमिति भावः । बहुनो वस्तुन इति । वैपुल्यवाचिवहुशब्दस्य नपुंसकैकवचनप्रयोग इति बोध्यम् । ननु तत्र ‘कषादिषु’ इत्युक्तत्वात्सर्वापेक्षा, न चैवमत्रेत्यत आह—यथात्रेति । योगविभागेति । ‘विभाषा पूर्वे’त्यनेन योगविभागेत्यर्थः । नन्वधिकारपक्ष एव प्रकृते ‘अथवे’त्ययुक्तमत आह—स्वरितत्वादिति । लौकिकाधिकारपरित्यागेन शास्त्रीयाधिकारद्योतनाय ‘अथवे’त्युक्तिरिति भावः । एवञ्च शेषग्रहणे व्यर्थताम्प्राप्ते वार्तिककृत उत्तरं भाष्ये—शेषवचनमिति । तस्येदं-

१—‘जातादिषु शक्या’ पा० ।

२—‘परा परा प्रकृतिः’ पा० ।

† विभाषा पूर्वाह्णापराह्णभ्याम् ४ । ३ । २४ ।

८४ \*



शेषवचनं क्रियते, शेषे घादयो यथा स्युरपत्यादिषु मा भूवन्निति ।  
कथं च प्राप्नुवन्ति ?

तस्येदं वचनात्प्रसङ्गः ॥ २ ॥

तस्येदं विशेषा ह्येतेऽपत्यं समूहो निवासो विकार इति\* ।

विप्रतिषेधात्सिद्धम् ॥ ३ ॥

अणादयः क्रियन्तां घादय इति, [ किमत्र' कर्तव्यम् ? ] अणादयो भवन्ति  
विप्रतिषेधेन ।

न वा परत्वाद्धादीनाम् ॥ ४ ॥

न वैष युक्तो विप्रतिषेधः । किं कारणम् ? 'परत्वादघादीनाम्' । 'विप्रतिषेधे  
पर'मित्युच्यते† पूर्वे चाणादयः परे घादयः ।

परेऽणादयः करिष्यन्ते । सूत्रविपर्यासश्चैवं कृतो भवति ।

अणपवादत्वाच्चाणिवषये घादिप्रसङ्गः ॥ ५ ॥

अणपवादत्वाच्च घादीनामणिवषये घादयः प्राप्नुवन्ति ।

नैष दोषः । आचार्यप्रवृत्तिर्ज्ञापयति 'नाणिवषये घादयो भवन्ती'ति यदयं

प्र०—विप्रतिषेधादिति । पूर्वविप्रतिषेधादिति भावः । न वेति । अनिष्टप्रसङ्गाद्विप्रतिषेध  
आश्रयितुं न युक्तः । परशब्दस्य व्यवस्थाविषयस्य तत्र ग्रहणादिष्टवाची संगृह्यत इति चेदिष्टा-  
निष्टत्वस्य वचनाद्विना दुर्ज्ञानत्वात्तद्ग्रहणस्यायुक्तत्वात् ।

अणपवादत्वादिति । नाप्राप्तेऽणि विधीयमाना घादयोऽपत्यादिष्वप्यणं बाधेरन्निति  
शेषाधिकारः कर्तव्य इत्यर्थः । इदानीं भाष्यकारोऽसत्यपि शेषाधिकारे ज्ञापकेनापत्यादिषु शेषाधि-

उ०—विशेषा हीति । सर्वे च विशेषा लाघवादिदं पदेनोक्ताः, 'तस्येद'मिति सूत्रे 'इदं'पदार्थस्येदन्त्वस्याश्रयभूता  
व्यक्तिविशेषा इत्युत्तरार्थः । यद्यपीदमिति प्रत्यक्षविषयत्वेन बोधकं तथापि तेन रूपेण सर्वविशेषसङ्ग्राह-  
कमेतत् । प्रत्ययतश्च प्रकरणादितस्तत्तद्रूपेण बोधः । शेषग्रहणे तु शेषे इदमर्थे प्रत्यय इत्यर्थेनापत्यादीना-  
मुक्तानामिदंत्वेन 'इदम्'शब्देनाग्रहणमिति तेषु एतद्व्यावृत्तिः । न च इदम्पदेनापत्यादीनामग्रहणे  
'आपत्यं गोत्र'मिति वार्तिकप्रयोगानुपपत्तिः, आपत्यस्येदमापत्यमित्यर्थो हि तत्रेति वाच्यं, तत्र शिवादि-  
पाठेनाणसिद्धेः । 'दशरथ' इत्याद्यपि दशरथशब्दस्य शिवादिबाह्याद्योः पाठेन सिद्धमिति भावः ।

\* तस्येदम् ४ । ३ । १२०; तस्यापत्यम् ४ । १ । ६२; तस्य समूहः ४ । २ । ३७; तस्य  
निवासः ४ । २ । ६६; तस्य विकारः ४ । ३ । १३४ । १—कोलहार्तसंस्करण इदं नास्ति ।

† विप्रतिषेधे परं कार्यम् १ । ४ । ३ ।



‘फेश्छ च’ [ ४ । १ । १४६ ] इति फिञन्ताच्छं शास्तिः । नैतदस्ति ज्ञापकम् ।  
 फिनर्थमेतत्स्यात् । सौवीरगोत्रेष्विति वर्तते, न च फिनन्तं सौवीरगोत्रमस्ति ।

गोत्रग्रहणं सामूहिकेषु ज्ञापकम्, दैवयातवग्रहणं वैषयिकेषु, भास्त्रायणग्रहणं

प्र०—कारप्रत्याख्यानाय घादीन्यावर्त्तयति—नैष दोष इति । फेश्छ चेति । ‘फेर्वे’त्येव ठग्विधानार्थं कर्त्तव्यम् । तत्र ठका मुक्ते पक्षे ‘वृद्धाच्छ’ इति च्छो भविष्यति नार्थश्छविधानेन । तत्तु ज्ञापकार्यं सम्पद्यते—‘घादयोऽपत्यादिषु न भवन्तीत्यर्थस्य । ‘अपत्य एव ज्ञापकं स्या’दित्याशङ्क्य ज्ञापकान्तराण्याह—गोत्रग्रहणमिति । ‘गोत्रोच्चोष्ट्रेरभ्रे’त्येतदिति भावः । ‘गोत्रचरणाद्बु’त्रिति समूह इदमर्थान्तभूते बुत्रि सिद्धे पुनर्बुञ्चिधानं यथोक्तार्थज्ञापनम् । दैवयातवग्रहणमिति । राजन्यादिगणपठितमिति भावः । दैवयातूनामपत्यानि दैवयातवा इति । गोत्रप्रत्ययान्तमेतत् । भास्त्रायणग्रहणमिति । अरीहणादिगणपठितं बुञ्चिधानार्थमिति भावः ।

यद्यपि न्यायेनापत्यादिषु घाद्यभावः सिध्यति, तथापि विस्पष्टप्रतिपत्तये भाष्यकारो ज्ञापकान्युपन्यास्यत् । तथा हि—विशेषशब्दमन्निधाने सामान्यशब्द उपादीयमानस्तत्रैव वा विशेषेऽवतिष्ठते, यथा वृक्षः शिशपेति । विशेषान्तरेषु वा यथा ‘दधि ब्राह्मणेभ्यो दीयतां तर्कं कौण्डिन्याये’ति । तस्येदमिति सामान्यमपत्यादिशब्दमन्निधावुपादीयमानं यद्यपत्यादिष्वेव वर्तते तदा सामान्योपादानमनर्थकमेव स्यात्तस्मादपत्यादिविशेषपरिहारेण विशेषान्तराणि ‘तस्येद’मित्यनेन ग्राहिष्यन्ते ।

यदि तर्हि शेषग्रहणं प्रत्याख्यायते तदा तस्य लक्षणतया यानि शब्दरूपाणि साध्यानि तानि कथं सिध्यन्ति ?; चक्षुषा गृह्यते चान्द्रुषं रूपम् । श्रावणः शब्दः । चतुर्भिरुच्यते—चातुरं शकटम् । आश्वो रथः । दृषदि पिष्टा दार्षदाः सक्तवः । उलूलने क्षुण्ण औलूललो यावकः । चतुर्दश्यां दृश्यते चातुर्दशं रक्ष इति । ‘तस्येद’मिति ‘संस्कृतं भक्षा’ इति च सिद्धत्वाभ्यांस्तदर्थेन

उ०—पूर्वविप्रतिषेधोऽप्ययुक्तोऽपवादत्वादित्याह—भाष्ये—अपवादत्वाच्चेति । अश्विषये—अपत्यादिरूपेऽप्यश्विषयेऽप्यं वाधित्वा घादयः प्राप्नुवन्तीत्यन्तरार्थः ।

इदानीम्भाष्यकारोऽसत्यपीति । शेषाधिकारप्रत्याख्यानाय ज्ञापकेनापत्यादिषु घादीनिति सम्बन्धः । भाष्यकार इत्यस्य—तस्यैकदेशेऽर्थः । ‘फेश्छ चे’त्यनेन सौवीरगोत्रास्फिञन्तादपत्ये ठक्छौ विधीयते । इदमर्थान्तभूतेति । न चेदमर्थवृजन्तं त्रिलिङ्गं स्यात्, समूहे तु क्लीबमिति वाच्यं, ‘लोकाभ्यस्वास्त्रिङ्गस्ये’त्युक्तेः । यथा दधीति । अत्र ब्राह्मणशब्दः कौण्डिन्यसन्निधौ तदतिरिक्तिविशेषे वर्तते । ‘वृक्षः शिशपे’त्यत्र तु फलग्रहणनिवृत्तये, लौकिके प्रयोगे लाघवग्रन्थनादराच्च सामान्यशब्दोपादानमिति बोध्यम् । ‘यद्यपत्यादी’त्यनेनाद्यः प्रकारो दूषितः, अतो द्वितीय एव प्रकार इत्याह—तस्मादिति । केचित्तु ‘सामान्योपादानं व्यवहिताव्यवहितसर्वसङ्ग्रहाय स्यादतो विशेषान्तरस्त्वेवात्र ग्रहणबोधनार्थं शेषग्रहणं ज्ञापकोपन्यासो वावश्यकः । तत्र ज्ञापकेनानुमानिकवचनकल्पनापेक्षया सूत्रमेव ज्याय इतीयमेकदेश्युक्तिरित्याहुः ।

१—‘फ्यन्ताच्छं’ पा० ।

‡ वृद्धाच्छः ४ । २ । ११४ ।

§ वृद्धाठक् सौवीरिषु बहुलम् ४ । १ । १४८ ।



नैवासिकेषु ॥ ६२ ॥

राष्ट्रावारपाराद्विग्रहौ ॥ ४ । २ । ६३ ॥

अवारपाराद्विग्रहीतादपि ॥ १ ॥

‘अवारपाराद्विग्रहीतादपी’ति वक्तव्यम् । अवारीणः पारीणः अवारपारीणः ।

विपरीताच्च ॥ २ ॥

‘विपरीताच्चे’ति वक्तव्यम् । पारावारीणः ॥ ६३ ॥

कल्यादिभ्यो ढकञ् ॥ ४ । २ । ६५ ॥

‘ग्रामाच्चे’ति वक्तव्यम् । ग्रामेयकः ॥ तच्चर्हि वक्तव्यम् ? न वक्तव्यम् ।

‘कल्यादिभ्यो ढक’नित्यत्र ‘ग्रामा’दित्यनुवर्तिष्यते\* ॥ ६५ ॥

कुलकुक्षिग्रीवाभ्यः श्वास्यलङ्कारेषु ॥ ४ । २ । ९६ ॥

अयं योगः शक्योऽवक्तुम् । कथं कोलेयकः [ कौक्षेयकः ग्रैवेयकः ] ?

कुलस्यापत्यम् ।

प्र०—शेषवचनेन । ‘तत्र जात’ इत्यत्र तु सूत्रेऽस्य लक्षणत्वमाश्रित्यैतेषां सिद्धिमभिधास्यति नागनाथः ॥ ९२ ॥

कुल । कुलस्यापत्यमिति । शुनः प्रत्ययार्थत्वे श्वकुलं प्रकृत्यर्थः संपद्यते । कञ्चित्ति ।

उ०—एतेषां सिद्धिमिति । आख्यातवाच्यार्थस्येदमा परामर्शयोगादनेनैव साधनं युक्तमिति भगवतो नागनाथस्याभिप्रायः । आपकेन वार्तिकोक्तार्थप्रत्याख्यानं त्वेकदेशिन इत्युक्तमेव । ‘शैषिकान्मनु-  
वर्याया’दित्यस्य विषयलाभाप्यधिकारसूत्रमावश्यकमिति बोध्यम् ॥ ६२ ॥

कुलकुक्षिग्रीवा । शुन इति । कुलशब्दादपूर्वपदादन्यतरस्यामिति ढकञ् । शब्दशक्तिस्वभावात्-  
द्वितस्याभिधानलक्षणत्वाच्च शुन्येवापत्ये इति भावः । ननु कुलस्यापत्येन कथं योग इति चेन्न,  
कुलशब्दस्य तत्प्रभवपरत्वात् । शुनि शैषिकोऽयत्तु न, अनभिधानादिति बोध्यम् । स्वार्थिक इतीति ।

॥ गोत्रोद्धोष्टोरभ्र..... बुञ्, राजन्यादिगणे; अरीहणादिगणे ४।२।३६; ५३ ग०; ८० ग०;  
गोत्रचरणाद् बुञ् ४ । ३ । १२६ ।

१—‘ग्रामाच्चे’ति वार्तिकं कचिद् दृश्यते ।

\* ग्रामादयलञौ ४ । २ । ६४ ।

२—नागनाथः पतञ्जलिः ।

३—इदं कञ्चित् ।



## कुचिग्रीवात्तु कन्दजः ।

कुलस्यापत्यं कौलेयक इति भविष्यति\* । कुचिग्रीवादपि ढवन्तात्क-  
न्भविष्यति† ॥ ६६ ॥

कापिश्याः षफक् ॥ ४ । २ । ६६ ॥

‘बाह्व्युर्दिपदिभ्यश्चेति वक्तव्यम् । बाह्व्यायनी और्दायनी पार्दायनी ॥ ६६ ॥

रङ्गोरमनुष्येऽणच ॥ ४ । २ । १०० ॥

अमनुष्य इति किमर्थम् ? रङ्गवको मनुष्यः ।

रङ्गोरमनुष्यग्रहणानर्थक्यं मनुष्यतत्स्थयोर्बुञ्चिधानात् ॥ १ ॥

रङ्गोरमनुष्यग्रहणमनर्थकम् । किं कारणम् ? ‘मनुष्यतत्स्थयोर्बुञ्चिधानात्’ ।

अयं मनुष्ये मनुष्यस्थे च बुञ्चिधीयते‡ स बाधको भविष्यति ।

प्र०—स्वार्थिक इति भावः ॥ ६६ ॥

कापि श्याः । बाह्व्युर्दीति । ‘अवृद्धादपी’ति बुञ्चि प्राप्ते षफ्गारम्यते इत्याहुः ॥ ६६ ॥

रङ्गो । रङ्गवो जनपदस्ततः ‘प्राग्दीव्यतोऽ’णित्यणप्राप्तस्ततोऽवृद्धादपीति बुञ्चप्राप्तः, ततः  
‘ओर्देशे’ ठञ्प्राप्तः, ततः ‘कोपघादण्’, ततः ‘कच्छादिभ्यश्चे’त्यण् प्राप्तस्ततः षफ्गणो विधीयते ।  
कच्छादिषु कोपघत्वादेवाणि सिद्धे रङ्कुशब्दस्य पाठो मनुष्यतत्स्थयोर्बुञ्चिधानार्थः । स बाधक  
इति । विशेषविहितत्वादिति भावः ।

उ०—‘इतिकुत्तिकलशिवस्त्यस्यहेदं’ ग्रीवाम्योऽणचे’त्यभिधानस्वामाव्यादस्यलङ्कारयोरेवेति बोध्यम् । कञ्चित्ति  
‘संज्ञायां कञ्चित्ति कन् ॥ ६६ ॥

कापिश्याः षफक् । अवृद्धादपीति । ‘बाह्व्यायनी’त्यत्रापि नावृद्धादित्यर्थेन प्राप्तिः । क्वचित्तु  
‘बाह्व्युर्दी’त्येव पाठः ॥ ६६ ॥

रङ्गोर । ननु रङ्गोः कच्छादिस्वादेवाणि सिद्धेऽणिविधानं व्यर्थमत आह—रङ्गव इति । तत्र  
षफ्का बाधा मा भूदित्यणिवधीयत इति भावः । नन्वेवं कच्छादिषु रङ्कुशब्दपाठो व्यर्थः, कोपघत्वादेव  
सिद्धेरत आह—कच्छादिष्विति । विशेषेति । रङ्कुशब्दविषयस्य तस्याचरितार्थत्वादिति भावः । न च  
रङ्गोरमनुष्यबुञ्चैकल्पिक इत्यर्थज्ञापनार्थं तत्र रङ्कुशब्दपाठः, ‘अमनुष्ये’त्यस्याभावे हि पक्षे षफापि स्यात्,  
एवञ्च मनुष्ये ‘रङ्गवः’ ‘रङ्गवक’ इति रूपद्वयमिति वाच्यम्, एतस्मिन्विहितयोर्द्वयोरप्यभावस्यामनुष्यग्रहणेन

\* अपूर्वपदादन्यतरस्यां यङ्दकञौ ४ । १ । १४०

† इतिकुत्तिकलशिवस्त्यस्यहेदं; ग्रीवाम्योऽण च ४ । ३ । ५६; ५७; संज्ञायां कन् ५ । ३ । ८७

‡ इतः पूर्वं ‘बाह्व्युर्दिपदिभ्यश्चे’ति वार्तिकं क्वचित् ।

‡ मनुष्यतत्स्थयोर्बुञ् ४ । २ । १३४



एवं तर्हि ज्ञापयत्याचार्योऽमनुष्ये मनुष्यस्ये ष्फगणौ भवत इति ।  
अमनुष्ये मनुष्यस्ये ष्फगणोर्ज्ञापकमिति चेन्नानिष्टत्वात् ॥ २ ॥

अमनुष्ये मनुष्यस्ये ष्फगणोर्ज्ञापकमिति चेत्तन्न । किं कारणम् ? 'अनिष्टत्वात्' ।  
न ह्यमनुष्ये मनुष्यस्ये ष्फगणाविष्येते । किं तर्हि ? बुभेवेष्यते ।

अणग्रहणं च कच्छादिभ्योऽणवचनात् ॥ ३ ॥

अणग्रहणं चानर्थकम् । किं कारणम् ? 'कच्छादिभ्योऽणवचनात्' । कच्छादि-  
पाठादत्राणविष्यति\* ॥ १०० ॥

अव्ययात्त्यप् ॥ ४ । २ । १०४ ॥

परिगणनं कर्तव्यम् ।

अमेहकतसित्रेभ्यस्त्यब्विधिर्योऽव्ययात्स्मृतः ।

अमा-अमात्यः । अमा ॥ इह-इहत्यः । इह ॥ क-कृत्यः । क ॥ तसि—

प्र०—अमनुष्ये मनुष्यस्ये इति । चूडादावित्यर्थः । यदि हि मनुष्यस्ये वुञ् ष्फगणौ न  
बाधेयातां मनुष्यप्रतिषेवोऽनर्थकः स्यात् ॥ कच्छादिभ्योऽणवचनादिति । ततश्चैकविषयत्वा-  
त्ययिण ष्फगणौ भविष्यत इति नार्योऽणवचनेनेत्यर्थः । तदेवं 'रङ्कोश्चे'त्येव वक्तव्यम् । यत्तु  
कैश्चिदभ्यवायि-अमनुष्यग्रहणेन पयुदासाश्रयेण मनुष्यसदृजे प्राणिनि ष्फग्विधीयते नाप्राणिनि ।  
अत एव विशेषविहितत्वादणो बाधकः स्यादित्यणग्रहणमपि कृतमिति । तदयुक्तम् । न हि  
भाष्यकारवार्तिककाराभ्यामभियुक्ततरः शब्दविषये कश्चिदस्ति ॥ १०० ॥

अव्ययात्त्यप् । अमेहेति । योऽव्ययात्त्यब्विधिः सोऽमादिभ्य एव स्मृत इत्यर्थः । अमाशब्दः  
सहार्थे सामीप्ये च वर्तते । तेन समीपे भवतीत्यमात्यः । औत्तराह इति । 'आहि च दूरे'

उ०—बोधनात्, ज्ञापितेऽप्यणोऽलाभात् । न च तेन ष्फगभाव एव बोध्यते, विनिगमनाविरहात्सूत्रोपात्तत्वेन  
तत्र 'अमनुष्ये' इत्यस्यान्वयौचित्यात् ।

यदि हीति । एवञ्च वुञः ष्फगणौ बाधकाविति ज्ञाप्यत इत्यर्थः । ततश्चेति । न च मनुष्यतस्थ-  
योर्बुञ्चिध्यर्थः स पाठश्चरितार्थः, विनिगमनाविरहेण तत्पाठस्योभयार्थत्वादिति भावः । न हि भाष्येति ।  
एवञ्च भाष्यसंमतमेव लक्ष्यं, सूत्रे तु स्पष्टप्रतिपत्त्यर्थं ग्रहणमिति भावः ॥ १०० ॥

अव्ययात्त्यप् । अमादिभ्यो यस्त्यब्विधिः सोऽव्ययादित्यन्वयेऽप्रसिद्धिवैयर्थ्यञ्चेत्यत आह—  
योऽव्ययादिति । भ्रुवं नियतमिति । ध्वंसाप्रतियोगित्वादिकमित्यर्थः ।

\* कच्छादिभ्यश्च ४ । २ । १३३



ततस्त्यः यतस्त्यः । तसि ॥ त्र-तत्रत्यः यत्रत्यः ॥ इतरथा ह्यौत्तराहौपरिष्टपारतानां  
प्रतिषेधो वक्तव्यः स्यात् । औत्तराहः औपरिष्टः पारतः† ।

[ 'निशब्दादपि वाच्योऽयं ध्रुवार्थे नियते तथा ॥ ]

त्यन्नेध्रुवे ॥ त्यन्नेध्रुवे वक्तव्यः । नित्यः ।

निसो गते ॥ निसो गते त्यन्वक्तव्यः । निष्ठयः\* ।

अरण्याणः ॥ अरण्याणो वक्तव्यः । आरण्याः सुमनसः ।

दूरादेत्यः ॥ दूरादेत्यो वक्तव्यः । दूरेत्यः ।

उत्तरादाहन् ॥ उत्तरादाहन्वक्तव्यः । औत्तराहः ।

अव्ययाच्यप्याविष्टयस्योपसंख्यानं छन्दसि ॥ १ ॥

अव्ययात्त्यवित्यत्राविष्टयस्य छन्दस्युपसंख्यानं कर्तव्यम् । आविष्टयो  
वर्धते चारुसु† ।

प्र०—'उत्तराचे'त्याहिप्रत्ययः । उत्तराहि भवः । उपरिष्ठाद्भवः । परतो भव इत्यण् । 'अव्ययानां  
भमात्रे' इति टिलोपः । 'परतः'शब्दो 'विभाषा परावराभ्या'मित्यतमुज्जन्तः ।

त्यन्नेध्रुवे इति । ध्रुवं नियतमुच्यते । निसो गत इति । निर्गतो वर्णाश्रमेभ्य इति  
निष्ठयः चण्डालादिः । 'ह्रस्वात्तादौ तद्धित' इति सकारस्य मूर्द्धन्यस्तकारस्य ष्टुत्वम् । अरण्या-  
ण इति । अणि सति डीप्स्यादिति णो विधीयते ।

आविष्टय इति । आविशब्दाद्वृद्धाच्छे प्राप्ते त्यन्विधिः । आविर्भूत आविष्टयः ।

उ०—'निर्गत' इत्यस्य कस्मादित्याकाङ्क्षायाः सत्त्वादाह—वर्णाश्रमेभ्य इति । नन्वरण्यात्सामान्य-  
स्त्रेणापिसद्ध एवेत्यत आह—अणीति । एतदर्थमेव भाष्ये छियामुदाहृतम् । परिगणनमभिप्रेत्याह—वृद्धाच्छे  
इति । ननु परिगणनादत्र त्यपः प्राप्तिरेव नेत्यत आह—असतीति । परिगणनं भाष्यकृतोऽन्यवाचि-  
ककारस्य वेति विप्रतिषेधवाचिककारस्तत्र जानातीति भावः ।

ननु 'धन्वयोपधा'दित्यत्र 'वृद्धा'दित्यनुवृत्तेरनवकाशत्वात्परस्वोक्तिरसङ्गतेत्यत आह—परत्वेति ।

† उत्तराच्च; उपर्युपरिष्ठात्; विभाषा परावराभ्याम् ५ । ३ । ३८; ३१; २६; प्राग्दीव्यतोऽण्  
४ । १ । ८३; अव्ययानां च ६ । ४ । १४४ वा० ५

१—काचित्कोऽयं पाठः । काशिकायां त्वेवं दृश्यते—'निनिर्म्या' ध्रुवगत्योश्च प्रवेशो नियमे तथा" इति ।

\* ह्रस्वात्तादौ तद्धिते ८ । ३ । १०१

† ऋ० सं० १ । ६५ । ५



अव्ययतीररूप्योत्तरपदोदीच्यग्रामकोपधविधेर्वृद्धाच्छो विप्रतिषेधेन ॥२॥

५३/५४  
५५/५६

अव्ययतीररूप्योत्तरपदोदीच्यग्रामकोपधविधेर्वृद्धाच्छो भवति विप्रतिषेधेन ।

अव्ययात्थ्यम्भवतीत्यस्यावकाशः—अमात्यः । छस्यावकाशः—शालीयः मालीयः ।

आरादुभयं प्राप्नोति—आरातीयः ॥ तीरोत्तरपदादम्भवतीत्यस्यावकाशः—करवतीर-  
कावतीरी । छस्य स एव । वायसतीरादुभयं प्राप्नोति—वायसतीरीयः ॥ रूप्योत्त-  
रपदाब्जो भवतीत्यस्यावकाशः—चणाररूप्य<sup>१</sup>—चाणाररूप्या । छस्य स एव । माणि-  
रूप्यादुभयं प्राप्नोति । तं चापि च्छं परत्वाद्योपधलक्षणो बुब्बाधते<sup>२</sup>—माणिरूप्यकः ॥

उदीच्यग्रामाच्च बह्वचोऽन्तोदात्तादम्भवतीत्यस्यावकाशः—शिवपुर—शैवपुरः ।  
छस्य स एव । वाडवकर्षादुभयं प्राप्नोति—वाडवकर्षीयः ॥ कोपधादम्भवतीत्यस्या-  
वकाशः—निलीनक—नैलीनकः । छस्य स एव । औलूकादुभयं प्राप्नोति—औलूकीयः ।

प्र०—आरातीय इति । असति परिगणनेऽत्र प्राप्नोति । योपधलक्षण इति । 'धन्वयोपधाद्बु'त्रिति  
बुञ् । परत्वग्रहणेन बाधकत्वं लक्ष्यते । अपवादत्वादिव च्छस्य बुञ्—बाधकः । वार्त्तिककारेण तु  
प्राप्तिमात्राश्रयेण छस्य रूप्योत्तरपदलक्षणस्य च न्यस्य विप्रतिषेध उक्तः । शिवपुरमिति ।  
शिवस्य पुरमिति षष्ठीसमासः । समासस्वरेणान्तोदात्तत्वम् । 'प्रस्थपुरवहान्ताच्चे'त्यत्र  
'वृद्धात्प्राचा'मित्यतो वृद्धाधिकारादत्र बुञ् भवति । कोपधादिति । 'प्रस्थोत्तरपदपलद्यादिकोपधाद'-  
णित्ययमशिववर्त्तितः । एतस्माद्धि परश्छः । यस्तु 'कोपधाद'णित्यण स जनपदबुञ्जोऽपवादः ।  
तस्यापि 'वृद्धादकेकान्तखोपधा'दित्यत्र खोपधग्रहणाच्छो बाधकः, परत्वात् । औलूकादिति ।  
उलूका अस्मिन् सन्तीति । तदस्मिन्नस्तीत्यण । औलूको नाम ग्रामः ।

उ०—नन्वेवं 'रूप्योत्तरपदाद्वप्रत्ययाद्वृद्धाच्छः परत्वा'दिति वार्त्तिकासङ्गतिरित आह—वार्त्तिकेति । 'पुरे  
प्राचा'मित्यनेन पुरान्तसमासे पूर्वपदस्थान्तोदात्तत्वविधानान्नायमन्तोदात्तोऽत आह—शिवस्थेति । तत्त्वधि-  
काराद्बुञ्जोऽपवाद इति । स तु 'वृद्धाच्छ' इत्यतः पर इति भावः । कोपधग्रहणादिति । 'अकेकान्त'स्थाने  
'कोपधग्रहणं कर्त्तव्य'मिति वार्त्तिकादिति भावः । एवञ्च तत्रापि फले न विशेषो यद्यपि तथापि 'वृद्धाच्छ'  
इति वार्त्तिकमसङ्गतं स्यादिति तात्पर्यम् । केचित्तु 'वृद्धाच्छ'पदेनोभयोरपि सङ्ग्रहं मन्वते । 'वृद्धादके'  
इति सूत्रस्य 'कोपधा'दित्यस्य जनपदतद्वधिविषयस्यात्र प्राप्तिरपि नेत्याह—औलूको नाम ग्राम इति ।

१ अव्ययात्थपु; तीररूप्योत्तरपदादब्जौ; उदीच्यग्रामाच्च बह्वचोऽन्तोदात्तात्; प्रस्थोत्तरपदपलद्यादि-  
कोपधादण्; वृद्धाच्छः ४ । २ । १०४; १०६; १०६; ११०; ११४

१—'करवतीर' पा० । २—'वणाररूप्य' पा० । + धन्वयोपधाद्बुञ् ४ । २ । १२१



## तेभ्यष्ठञ्जिठौ ॥ ३ ॥

तेभ्यस्त्यवादिभ्यष्ठञ्जिठौ भवतो विप्रतिषेधेन\* ॥ अव्ययात्त्यवभवतीत्यस्या-  
वकाशः—प्रमात्यः । ठञ्जिठयोस्वकाशः—कारतन्तविकी कारतन्तविका । आरात्राम  
वाहीकग्रामस्तस्मादुभयं प्राप्नोति—आरात्की आरात्का ॥ तीरोत्तरपदादवभवतीत्य-  
स्यावकाशः—करवतीर—कारवतीरी । ठञ्जिठयोः स एव । कास्तीरं नाम वाही-  
कग्रामस्तस्मादुभयं प्राप्नोति—कास्तीरिकी कास्तीरिका ॥ रूप्योत्तरपदादवभवतीत्यस्या-  
वकाशः—चणाररूप्य—चाणाररूप्या । ठञ्जिठयोः स एव । दासरूप्यं नाम  
वाहीकग्रामस्तस्मादुभयं प्राप्नोति । तौ चापि ठञ्जिठौ परत्वाद्योपधलक्षणो वुञ्वाधते†—  
दासरूप्यकः ॥ उदीच्यग्रामाच्च वह्नचोऽन्तोदात्तादवभवतीत्यस्यावकाशः—शिवपुर-  
शैवपुरः । ठञ्जिठयोः स एव । शाकलं नाम वाहीकग्रामस्तस्मादुभयं प्राप्नोति—  
शाकलिकी शाकलिका ॥ कोपधादवभवतीत्यस्यावकाशः—निलीनक—नैर्दानकः ।  
ठञ्जिठयोः स एव । सौसुकं नाम वाहीकग्रामस्तस्मादुभयं प्राप्नोति । तौ चापि  
ठञ्जिठौ परत्वात्कोपधलक्षणश्छो बाधते‡—सौसुकीयः ।

न वा ठञादीनां ह्यपवादत्वात्तद्विषये चाभावादितरेषाम् ॥ ४ ॥

प्र०—तेभ्य इति । ये ह्यस्य बाध्या अव्ययादिलक्षणाः प्रत्ययास्तेभ्य इत्यर्थः । आरात्कीति ।  
परिगणनानपेक्षायं विप्रतिषेधे उक्तः । शाकलमिति । शकलानि सन्त्यस्मिन्निति पूर्ववदण् ।  
कोपधलक्षण इति । 'वृद्धादकेकान्ते'त्यत्राकेकान्तग्रहणे कोपधग्रहणं कर्तव्यमिति विहितः ।

उ०—तच्छब्दपरामर्शमनुगतं रूपं दर्शयति—परिगणनानपेक्षयेति । 'ग्रामवाचिनोऽप्यव्ययत्व'मित्याभि-  
त्येदम् । पूर्ववदिति । 'तदस्मिन्नस्ती'त्यनेन । अत्र सर्वत्र 'वाहीकग्रामेभ्य'श्चेति ठञ्जिठौ ।

\* अव्ययात्प्रत्ययः तीररूप्योः; उदीच्यग्रामाच्च०; प्रत्योत्तरपद०; वाहीकग्रामेभ्यश्च ४ । २ ।  
१०४; १०६; १०६; ११०; ११७ । १—'कारतन्तविकी कारतन्तविका' इति क्रीलहार्नपाठः ।

२—'कास्तीरो नाम' पा० । 'कास्तीराजस्तुन्दे नगरे' ( ६ । १ । १५५ ) इत्यत्र वृत्तिः—  
'ईषत्तीरमस्य, अजस्येव तुन्दमस्येति व्युत्पत्तिरेव क्रियते नगरं तु वाच्यमेतयोः । कास्तीरं नाम नगरम् ।' इति ।  
कास्तीरराष्ट्रकं वज्रं कौटिलीयार्थशास्त्रे ( अधि० २, प्र० २७, अ० ११ ) द्रष्टव्यम् ।

† धन्वयोपधाद् वुञ् ४ । २ । १२१ ।

‡ अकेकान्तग्रहणे कोपधग्रहणं सौसुकाद्यर्थम् ४ । २ । १४१ वा० १ । पृ० ६८८



न वार्थो विप्रतिषेधेन । किं कारणम् ? 'ठञादीनां आपवादत्वात्' । ठञाद-  
यश्चापवादाः । 'तद्विषये चाभावादितरेषाम्' । तद्विषये छविषये त्यवादीनामभावः । -

कोपधादणः पुनर्वचनमन्यनिवृत्त्यर्थम् ॥ ५ ॥

अयं चाप्ययुक्तो विप्रतिषेधो योऽयं कोपधादणश्छस्य च । किं कारणम् ?  
'कोपधादणः पुनर्वचनमन्यनिवृत्त्यर्थम्' । सिद्धोऽत्राणुत्सर्गेणैव\*, तस्य पुनर्वचन  
एतत्प्रयोजनं येऽन्ये तदपवादाः प्राप्नुवन्ति तद्वाधनार्थम् । स यथैव तदपवादमन्†  
बाधते, एवं छमपि बाधेत ।

तस्मादन्तोदात्ते कोपधप्रतिषेधः ॥ ६ ॥

तस्मादन्तोदात्ते कोपधादणः प्रतिषेधो वक्तव्यः ॥ न वक्तव्यः । 'मध्येऽपवादाः  
पूर्वान्विधीन्बाधन्त' इत्येवं कोपधादणं बाधिष्यते, छं न बाधिष्यते ।

छादोर्देशे कालाट्ठञ् ॥ ७ ॥

छाद 'ओर्देशे ठञ्' [ ४ । २ । ११६ ] कालाट्ठञ् [ ४ । ३ । ११ ]  
इत्येतद्भवति विप्रतिषेधेन । छस्यावकाशः—शालीयः मालीयः । ओर्देशे ठञ्भवतीत्य-

प्र०—न वेति । यदुक्तं तेभ्यश्चिन्त्राविति तन्निराकरोति । अव्ययादिलक्षणानां प्रत्ययानां  
परत्वाच्चेन बाधितानां आपवादैश्चादिभिस्तृष्टबलैः सह संप्रधारणा नास्तीत्यर्थः । अजं बाधत  
इति । उदीच्यग्रामलक्षणमित्यर्थः । तस्मादिति । 'उदीच्यग्रामाच्च बह्वचोऽन्तोदात्तादकोपधा'दिति  
वक्तव्यमित्यर्थः । भाष्यकारो विप्रतिषेधं समर्थयितुमाह—न वक्तव्य इति । दाक्षिकर्षुक इति ।  
दाक्षिकर्षूनामि वाहीकग्रामः । 'तत्र भव' इति ठञ् । 'इसुसुकान्तात्कः' 'केऽण' इति ह्रस्वः ।

उ०—आपवादैरिति । 'वाहीकग्रामेभ्यश्चे'त्यत्र वृद्धादित्यनुवृत्तेरिति भावः । ठञादिभिरिति । आदिना  
जिठः । बहुवचनं प्रयोगबहुत्वाभिप्रायम् । भाष्ये—कोपधादणः पुनरिति । पूर्ववार्तिकोक्तो यः कोपधा—  
ण्ययोर्विप्रतिषेध 'श्रौतूकीय' इत्येतद्विषयः, तत्त्वण्डकमिदम् । 'तदाह—अयन्चापीति । तदपवादम्—  
अणपवादम् । उदीच्यग्रामलक्षणमिति । 'प्रस्थोत्तरपदेति कोपधलक्षणाणि'ति शेषः । अपवादत्वाच्च  
सोऽत्रो बाधकः, तत्र 'उदीच्यग्रामाच्चे'ति सम्पूर्णसूत्रानुवृत्तेरिति भावः । वक्तव्यमित्यर्थ इति । एवं हि  
अत्रि प्रतिषिद्धे यो यतः प्राप्नोति स ततो भविष्यतीति छः सिद्ध इत्यर्थः । वृद्धत्वं दर्शयितुमाह—

\* प्राग्दीव्यतोऽण् ४ । १ । ८३ । † उदीच्यग्रामाच्च बह्वचोऽन्तोदात्तात् ४ । २ । १०६ ।



स्यावकाशः—निषादकर्षू नाम देशः—नैषादकर्षुकः । इहोभयं प्राप्नोति—दाक्षिकर्षुकः ॥  
कालादुद्भवतीत्यस्यावकाशः—आर्धमासिकम् सांवत्सरिकम् । छस्य स एव ।  
मासादुभयं प्राप्नोति—मासिकम् ।

नक्षत्रादण् ॥ ८ ॥

नक्षत्रादण् छाद्भवति विप्रतिषेधेनः । अणोऽवकाशः—तैषः पौषः । छस्य  
स एव । स्वातेरुभयं प्राप्नोति—सौवातः ।

अव्यादृद्युद्युलौ ॥ ९ ॥

अव्यादृद्युद्युलौ छाद्भवतो विप्रतिषेधेनः । द्युद्युलोरवकाशः—दोषातनम्  
दिवातनम् । छस्य स एव । प्रातःशब्दादुभयं प्राप्नोति—प्रातस्तनम् ।

शरीरावयवाद्यत् ॥ १० ॥

शरीरावयवाद्यच्छाद्भवति विप्रतिषेधेनः । यतोऽवकाशः—दन्त्यम् ओष्ठ्यम् । छस्य  
स एव । पादशब्दादुभयं प्राप्नोति—पद्यम् ।

वर्गान्ताच्चाशब्दे यत्त्वौ ॥ ११ ॥

वर्गान्ताच्चाशब्दे यत्त्वौ छाद्भवतो विप्रतिषेधेनः । यत्त्वयोरवकाशः—  
अक्रूरवर्ग्यः अक्रूरवर्गीणः । छस्य स एव । वासुदेववर्गादुभयं प्राप्नोति—वासुदेववर्ग्यः  
वासुदेववर्गीणः ।

प्र०—सौवात इति । अतेः सुपूर्वा 'दज्यतिभ्या' मिति प्रत्ययः । स्वातिना युक्तः काल इत्यण् । तस्य  
'लुबविशेषे' इति लुप । स्वातो भव इति सन्धिवेलादिसूत्रेणाण् । जातेऽर्थे तु लुका भाव्यं  
'अविष्ठाफलुनी' त्यादिना । पद्यमिति । 'पद्यत्यतदर्थे' इति पद्भावः । अक्रूरवर्ग्य इति । अक्रूरो

उ०—दाक्षिकर्षू रिति । अत्रास्य ठञोऽवकाशप्रदर्शनभाष्ये 'निषादकर्षू' रिति पाठः । एतदुत्तरभाष्ये  
'नक्षत्रादण्छात्परत्वात्', 'ट्युद्युलौ च छात्परत्वा'दिति विप्रतिषेधद्वयमुक्तं, तदेकदेशयुक्तिः, परत्वेन  
छत्राद्यकठजपवादतयोक्तृश्रुतानाम्प्रादीनां दुर्बलेन छेन सम्प्रधारणाया अयोगात् । तद्विधावपि कालादिति  
वर्तत इति वृत्त्यनुसारिणः । वस्तुतस्तु ठञपवादत्वेऽपि परस्परपरिहारेण चारितार्थस्यैव सम्प्रधारणा-

१—'निषादकर्षू' रिति नागेश सम्मतः पाठः । कीलहार्नपाठस्तु 'निषादकर्षू नैषादकर्षुकः' इति ।

‡ सन्धिवेलाद्युतुनक्षत्रेभ्योऽण् ४ । ३ । १६ ।

§ सायचिरं प्राह्वे प्रोऽव्ययेभ्य-

ष्ट्युद्युलौ तुट् च ४ । ३ । २३ । १ शरीरावयवाच्च ४ । ३ । ५५ । + पद्यत्यतदर्थे ६ । ३ । ५३ ।

\* वर्गान्ताच्च; अशब्दे यत्त्वावन्यतरस्याम् ४ । ३ । ६३; ६४ ।



बह्वचोऽन्तोदात्ताद्वञ् ॥ १२ ॥

‘बह्वचोऽन्तोदात्ताद्वञ्’ [ ४ । ३ । ६७ ] आहवति विप्रतिषेधेन । ठञोऽवकाशः—नतानत—नातानतिकः । छस्य स एव । सामस्तादुभयं प्राप्नोति—सामस्तिकः ।

आयस्थानेभ्यष्ठक् ॥ १३ ॥

आयस्थानेभ्यष्ठक् आहवति विप्रतिषेधेन† । ठञोऽवकाशः—शौलिकम् गौलिकम् । छस्य स एव । आपणादुभयं प्राप्नोति—आपणिकम् ।

विद्यायोनिस्सम्बन्धेभ्यो वुञ् ॥ १४ ॥

‘विद्यायोनिस्सम्बन्धेभ्यो वुञ्’ [ ४ । ३ । ७७ ] आहवति विप्रतिषेधेन । वुञोऽवकाशः—औपाध्यायिकम् पैतामहिकम् । छस्य स एव । इहोभयं प्राप्नोति—आचार्यिकम् मातुलिकम् ।

ऋतष्ठञ् ॥ १५ ॥

‘ऋतष्ठञ्’ [ ४ । ३ । ७८ ] आहवति विप्रतिषेधेन । ठञोऽवकाशः—हौत्कम् स्वासृकम् । छस्य स एव । इहोभयं प्राप्नोति—शास्त्वकम् आतृकम् ।

रूप्यमयटौ ॥ १६ ॥

रूप्यमयटौ आहवतो विप्रतिषेधेन‡ । रूप्यमयटोरवकाशः—देवदत्तरूप्यम् देवदत्तमयम् । छस्य स एव । वायुदत्तादुभयं प्राप्नोति—वायुदत्तरूप्यम् वायुदत्तमयम् ।

प्र०—नाम क्षत्रियः भगवान् वासुदेवो वा । नातानतिक इति । नतोऽनुदात्तः । अनत उदात्तः । ततो द्वन्द्वः । समासस्वरेणान्तोदात्तः । सामस्तं नाम शास्त्रम् । आपणिकमिति । आपणादागतमिति ठक् । स्वासृकमिति । उणादीनां कचिद्व्युत्पत्तिकार्याभावात् । ‘न खाभ्या’मिति न प्रवर्तते । शास्त्वकमिति । शासेस्तृस्तृचौ । ‘शंसिन्नदादिभ्यः संज्ञायां चानिटा’विति

उ०—त्रीजत्वेन भाष्यासङ्गत्यभाव इति दिक् ॥ अविष्टेति । तत्र सूत्रे ‘स्वातितिष्ये’ति ह्रस्वान्तः पाठ इति भावः । वासुदेवो वेति । ‘अक्रूरः पेशलो दत्त’ इति सहस्रनामसु पाठादिति भावः ।

अनत उदात्त इति । तत्तत्प्रतिपादकशास्त्रञ्च नतानतशब्दाभ्यामुच्यते, ‘तस्य व्याख्यान’

† ठगायस्थानेभ्यः ४ । ३ । ७५ । ‡ हेतुमनुष्येभ्योऽन्यतरस्यां रूप्यः; मयट् च ४ । ३ । ८१; ८२ ।



## अचित्तादृक् ॥ १७ ॥

अचित्तादृक् छाद्भवति विप्रतिषेधेन । ठकोऽवकाशः—आपूपिकः शाकुलिकः  
मौदिकिकः । छस्य स एव । पायसादुभयं प्राप्नोति—पायसिकः ।

## गोत्रक्षत्रियाख्येभ्यो बहुलं वुञ् ॥ १८ ॥

‘गोत्रक्षत्रियाख्येभ्यो बहुलं वुञ्’ [ ४ । ३ । ६६ ] छाद्भवति विप्रतिषेधेन ।  
वुञोऽवकाशः—ग्लौचुकायनकः त्रैगर्तकः । छस्य स एव । इहोभयं प्राप्नोति—गार्गकः  
वात्सकः मालवकः ।

## णिनिरन्तेवासिब्राह्मणेभ्यः ॥ १९ ॥

णिनिरन्तेवासिब्राह्मणेभ्यश्छाद्भवति विप्रतिषेधेन\* । णिनेरवकाशः—हरिद्र-  
विणः तौम्बुरविणः भाल्लविनः । छस्य स एव । इहोभयं प्राप्नोति—आरुणिनः  
शाटचायनिनः ।

## पत्त्रपूर्वादञ् ॥ २० ॥

‘पत्त्रपूर्वादञ्’ [ ४ । ३ । १२२ ] छाद्भवति विप्रतिषेधेन । अओऽवकाशः—  
उष्ट्र—औष्ट्रम्† औष्ट्ररथम् । छस्य स एव । इहोभयं प्राप्नोति—वामी—वामम् वामीरथम् ।

प्र०—तृप्त्ययः । पायसिक इति । पयसि संस्कृत इत्यण् । ततश्छक् । गार्गक इति । गार्ग्यो भक्ति-  
रस्येति वुञ् । आपत्यस्येति यलोपः । मालवक इति । मालवस्यापत्यम् । ‘वृद्धेस्त्वोस्ते’ति ज्यङ् ।  
पूर्ववद्वुञ्ज्यलोपो ।

भाल्लविन इति । भल्लुना प्रोक्तमधीयत इति ‘पुराणप्रोक्ते’ष्विति णिनिः । तदन्ताद-  
ध्येतर्यण् । तस्य ‘प्रोक्ताल्लु’गिति लुक् । आरुणिन इति । अरुणिर्वैशम्पायनान्तेवासी । तेन  
प्रोक्तं छन्दोऽधीयत इति णिनिः । शाटचायनिन इति । शटस्यापत्यं शाट्यः । तस्यापत्यं  
युवा । ‘यत्रिन्नोश्चे’ति फक् । शाटचायनेन प्रोक्तं ब्राह्मणमधीयत इत्यर्थविवक्षायां यूनि लुक् ।  
‘फक्फिन्नोरन्यतरस्या’मिति पक्षे लुगभावः । ‘पुराणप्रोक्ते’ष्विति णिनिः । औष्ट्ररथमिति ।  
‘रथाद्यत्पत्त्रपूर्वा’दित्यञ् । वामीति । वामी—वडवा, तस्या वाह्यमिति पत्राध्वयित्यञ् ।

उ०—इत्यधिकारे ‘बहुचोऽन्तोदात्ता’दित्यस्य पाठात् । ततश्छगिति । ‘भक्ति’रित्यधिकारे ‘अचित्ताददेशकालादृ’-  
गित्यनेनेति भावः । मालवः—क्षत्रियः । हरिद्रुतुम्बुजैः—वैश्यम्पायनान्तेवासिष्वेऽपि भक्षोस्तत्त्वाभावादाह-  
भल्लुनेति । णिनिद्वयस्यापि विप्रतिषेधो भाष्य उक्तः, ‘अन्तेवासिब्राह्मणेभ्य’ इत्युक्तेः । ब्राह्मणेभ्य इत्यस्य-  
ब्राह्मणबोधकप्रत्ययप्रकृतिभ्य इत्यर्थः । भाष्ये—पत्त्रपूर्वादञित्यनेन—‘पत्त्रपूर्वादञ्’ ‘पत्राध्वयुपरिषदश्चे’त्युभ-

§ अचित्ताददेशकालादृठक् ४ । ३ । ६६ ।

\* कलापिवैशम्पायनान्तेवासिभ्यश्च; पुराणप्रोक्तेषु ब्राह्मणकल्पेषु ४ । ३ । १०४; १०५ ।

† पत्राध्वयुपरिषदश्च ४ । ३ । १२३ ।



द्वन्द्वान्दुवुन्वैरमैथुनिकयोः ॥ २१ ॥

‘द्वन्द्वान्दुवुन्वैरमैथुनिकयोः’ [ ४ । ३ । १२५ ] आहवति विप्रतिषेधेन ।  
बुनोऽवकाशः—अहिनकुलिका । छस्य स एव । इहोभयं प्राप्नोति—काकोलूकिका  
श्रावराहिका‡ ।

गोत्रचरणादुबुञ् ॥ २२ ॥

‘गोत्रचरणादुबुञ्’ [ ४ । ३ । १२६ ] आहवति विप्रतिषेधेन । बुनोऽव-  
काशः—ग्लौचुकायनकम् म्लौचुकायनकम् । काठकम् कालापकम् । छस्य स  
एव । इहोभयं प्राप्नोति—गार्गकम् वात्सकम् । मौदकम् पैप्पलादकम् ।

कणवादीजोऽणिवधेः ॥ २३ ॥

‘कणवादिभ्योऽणभवति’ ‘इजोऽणभवती’त्येतस्मादुबुञ्भवति विप्रतिषेधेन§ ।  
‘कणवादिभ्योऽणभवति’ ‘इजोऽणभवती’त्यस्यावकाशः—काणवा दण्डमाणवाः ।  
दाक्षा दण्डमाणवाः¶ । बुजः स एव । इहोभयं प्राप्नोति—काणवकम् दाक्षकम् ।

ठञ्जिठाभ्यामोर्देशे ठञ् ॥ २४ ॥

ठञ्जिठाभ्याम् ‘ओर्देशे ठञ्’ [ ४ । २ । ११६ ] इत्येतदभवति विप्रतिषे-

प्र०—श्रावराहिकेति । श्रा च वराहश्चेति द्वन्द्वः । ‘येषां च विरोध’ इत्येकवद्भावः । शुनो-  
दन्तदंष्ट्रे’ति दीर्घः । ततो वैरे बुन् । काणवा इति । काण्व्यो गर्गादियन्तः । तस्य ‘दण्डमाणवा’

उ०—योरपि ग्रहणं, द्वयोरप्युदाहरणात् ॥ श्रावराहस्य वृद्धत्वमुपपादयति—श्रा चेति । शुनो दन्तेति । ‘अन्येषा-  
मपि दृश्यते’ इत्येतत्प्रपञ्चभूताभियुक्तोक्तिरियम् । भाष्ये—मौदकमिति । मौदपैप्पलादौ शाखाधेतृवा-  
चिनौ । ननु कणवाद्यणश्छस्येव बुजोऽप्यपवादत्वात्कथं विप्रतिषेधोऽत आह—पुरस्तादिति । भाष्ये-  
ठञ्जिठाभ्यामिति । ‘काश्वादिभ्यष्ठञ्जिठौ’ ‘वाहीकग्रामेभ्यश्चे’ति विहितावित्यर्थः । कारतन्तवनापितवास्तु  
वाहीकग्रामौ ।

छठशोरपीति । ‘ओर्देशे’ इति ठञ् । भाष्ये कालाहञ्चु वार्तिकोच्चारणप्रसङ्गेनोक्तः । ननु ‘ओर्देशे’  
इत्यत्र ‘वृद्धा’दित्यस्य निवृत्तावपि वृद्धाच्चावृद्धाच्च तेनैव तत्सिद्धौ ‘वृद्धात्पाचा’मिति व्यर्थमत आह—

‡ अन्येषामपि दृश्यते ६ । ३ । १३७ ।

§ कणवादिभ्यो गोत्रे; इअश्च ४ । २ । १११; ११२; गोत्रचरणाद् बुञ् ४ । ३ । १२६ ।

¶ न दण्डमाणवान्तेवासिषु ४ । ३ । १३० ।



धेन X । ठञ्जिठयोरवकाशः—कारतन्तविकी कारतन्तविका । ‘ओर्देशे ठञ्भवती’-  
त्यस्यावकाशः—निषादेकर्षू—नैषादकर्षुकः । इहोभयं प्राप्नोति—नापितवास्तुकः ।  
ठञ् भवति विप्रतिषेधेन ।

न वा ठञोऽनवकाशत्वात् ॥ २५ ॥

न वार्थो विप्रतिषेधेन । किं कारणम् ? ‘ठञोऽनवकाशत्वात्’ । अनवकाश-  
ष्ठञ् ठञ्जिठौ बाधियते । ननु चेदानीमेवावकाशः प्रकृत्यः—यद्वृद्धमनुवर्णान्तं  
वाहीकग्रामः स ठञ्जिठयोरवकाशः । यद्वृद्धमुवर्णान्तमवाहीकग्रामः स ठञोऽव-  
काशः । यद्वृद्धमुवर्णान्तं वाहीकग्रामश्च तस्मादुभयं प्राप्नोति ।

एवं तर्हि नायमस्य विप्रतिषेधस्योपालम्भः । कस्य तर्हि ? ‘छादोर्देशे  
कालाट्ठ’ञित्येतस्य । ननु च तत्राप्यवकाशः प्रकृत्यः—यद्वृद्धमनुवर्णान्तं स  
च्छस्यावकाशः । यद्वृद्धमुवर्णान्तं स ठञोऽवकाशः । यद्वृद्धमुवर्णान्तं देशश्च  
तस्मादुभयं प्राप्नोति । एवं तर्हि ‘वृद्धात्प्राचाम्’ [ ४ । २ । १२० ] इत्यनेन वृद्धग्र-  
हणेन किं क्रियते ? यावद्ब्रूयात्पूर्वस्मिन् योगे वृद्धाच्चावृद्धाच्चेति । यदेतस्मिन् योगे  
वृद्धग्रहणं तदनवकाशं तस्यानवकाशत्वादयुक्तो विप्रतिषेधः ।

योपधप्रस्थादीनां वुञ् ॥ २६ ॥

योपधप्रस्थादीनां वुञ्ठञ्जिठाभ्यां भवति विप्रतिषेधेन\* । योपधाद्वुञ्भवती-

प्र०—इत्यण् । वुञ्त्र ‘न दण्डमाणवान्तेवासि’ष्विति निषिद्धः । ‘पुरस्तादपवादा’ इति न्यायेनाण्  
छं बाधते न वुञ्त्रमिति विप्रतिषेधो युक्तः ।

एवं तर्हीति—छठ्योरपि विप्रतिषेधो नास्तीति दर्शयति । ‘वृद्धात्प्राचा’मिति ठञो विशेषविहि-  
तत्वादित्यर्थः । यावद्ब्रूयादिति । यदि वृद्धाच्छ इत्यतो वृद्धग्रहणमोर्देशे इत्यत्रानुवर्तते तदा ‘वृद्धा’-  
त्प्राचा’मिति सूत्रं न कुर्यात् । एतद्धि नियमार्थं कृतं प्रादेशवाचिनो वृद्धादेव यथा स्याद-  
वृद्धान्मा भूत्’ माल्लवास्तव इति । न च वृद्धग्रहणानुवृत्ताववृद्धात्प्राप्तिश्च ठञोऽस्तीति किं नियमार्थेन  
सूत्रेणेत्यर्थः ।

उ०—तद्धीति । वृद्धात्प्राचामिति ठञ इति । एतत्सामर्थ्येन ‘ओर्देशे ठ’ञित्यनेन वृद्धाट्ठञो विशेषविहितत्वानु-  
मानादित्यर्थः । माहवास्तव इति । माहवास्तुः—प्रकृतिः । न चेति । एवञ्च तत्सामर्थ्यात्पूर्वसूत्रेण वृद्धेष्वापि  
विधानानुमानात्तस्यानवकाशत्वेनैव बाधकत्वोपपत्तेर्विप्रतिषेधोऽयुक्त इत्यर्थः ।

X वाहीकग्रामेभ्यश्च ४ । २ । ११७ ।

१—‘कारन्तविकी कारन्तविका’ पा० ।

२—‘निषादकर्षू नैषादकर्षुकः’ पा० ।

\* घन्वयोपधाद् वुञ्, प्रस्थपुरवहन्ताच्च; वाहीकग्रामेभ्यश्च ४ । २ । १२१; १२२; ११७



त्यस्यावकाशः—साङ्काश्य—साङ्काश्यकः । [ 'कापिल्यकः । ] ठञ्जिठयोः स एव । दासैरूप्यं नाम वाहीकग्रामस्तस्मादुभयं प्राप्नोति—दासरूप्यकः ।

'प्रस्थान्ताऽबुञ्भवती'त्यस्यावकाशः—मालाप्रस्थ—मालाप्रस्थकः । ठञ्जिठयोः स एव । पातानप्रस्थ<sup>३</sup> नाम वाहीकग्रामस्तस्मादुभयं प्राप्नोति—पातानप्रस्थकः ।

'पुरान्ताऽबुञ्भवती'त्यस्यावकाशः—काञ्चीपुर—काञ्चीपुरकः । ठञ्जिठयोः स एव । नान्दीपुरं नाम वाहीकग्रामस्तस्मादुभयं प्राप्नोति—नान्दीपुरकः ।

'वहान्ताऽबुञ्भवती'त्यस्यावकाशः—वातवह—वातवहकः । ठञ्जिठयोः स एव । कौक्कुडीर्वहं नाम वाहीकग्रामस्तस्मादुभयं प्राप्नोति—कौक्कुडीर्वहकः ।

ओश्च ठञः ॥ २७ ॥

ओश्च ठञो बुञ् भवति विप्रतिषेधेन\* । ओष्ठञोऽवकाशः—नैषादकर्षुकः<sup>४</sup> । बुञः स एव । आप्रीतमायोरुभयं प्राप्नोति—आप्रीतमायवकः ।

जनपदानामकाणौ ॥ २८ ॥

जनपदानामकाणावोष्ठञो भवतो विप्रतिषेधेन† । अकस्यावकाशः—अङ्गाः—आङ्गकः । ओष्ठञः स एव । जिह्वो नाम जनपदस्तस्मादुभयं प्राप्नोति—जैह्वकः ॥ अणोऽवकाशः—ऋषिक—आर्षिकः । ओष्ठञः स एव । इच्चाकरो नाम जनपदस्तस्मादुभयं प्राप्नोति—ऐच्चाकः ।

न वा बुञपवादत्वादणः ॥ २९ ॥

न वार्थो विप्रतिषेधेन । किं कारणम् ? 'बुञपवादत्वादणः' । बुञपवादोऽण्, बुञ्चोष्ठञं बाधित्यते ।

कोपधादणोऽकान्ताच्छ्रः ॥ ३० ॥

प्र०—बुञ्चेति । परत्वादिति भावः । कोपधादण इति ॥ जनपदवाचिनः कोपधाद्योऽणिव-

उ०—भाष्ये—अकाणाविति । 'अवृद्धादपि बहुवचनविषया'दित्यकः । 'कोपधाद'णित्यण् ।

न वार्थो विप्रतिषेधेनेति । 'ओष्ठत्रणो'रिति शेषः । 'कोपधादणोऽकान्ताच्छ्र' इति भाष्ये पाठः ।

१-कचित्र । २-'दासरूप्य' पा० । ३-'पातालप्रस्थ' पा० ।

४-'कौक्कुडीर्वह' 'कौक्कुडीर्वहकः' पा० ।

\* ओर्देशे ठञ्; धन्वयोपधाद् बुञ्

४ । २ । ११६; १२१

५-'नैषादकर्षुकः' पा० ।

६-'आप्रीतिमायोरुभयं' पा० ।

† अवृद्धादपि बहुवचनविषयात्; कोपधादण्; ओर्देशे ठञ् ४ । २ । १२५; १३२; ११६



‘कोपधादभवती’त्येतस्मादकान्ताच्छो भवति विप्रतिषेधेन † । ‘कोपधादभवती’त्यस्यावकाशः—निलीनक—नैलीनकः । अकान्ताच्छो भवतीत्यवकाशः—आरीहणक—आरीहणकीयः ‡ । ब्राह्मणको॥ नाम जनपदस्तस्मादुभयं प्राप्नोति—ब्राह्मणकीयः ।

धन्ववुजश्च ॥ ३१ ॥

धन्ववुजश्च च्छो\* भवति विप्रतिषेधेन । ‘धन्वनो बुञ्भवती’त्यस्यावकाशः—पारेधन्व—पारेधन्वकः । छस्य स एव । आष्टकं नाम धन्व तस्मादुभयं प्राप्नोति—आष्टकीयः ।

न वा छस्यं पुनर्वचनं छापवादनिवृत्त्यर्थम् ॥ ३२ ॥

न वार्थो विप्रतिषेधेन । किं कारणम् ? ‘छस्य पुनर्वचनं छापवादनिवृत्त्यर्थम्’ । सिद्धोऽत्र च्छो ‘वृद्धाच्छः’ [ ४ । २ । ११४ ] इत्येव । तस्य पुनर्वचन एतत्प्रयोजनं येऽन्ये तदपवादाः प्राप्नुवन्ति तद्बाधनार्थम् । स यथैवान्यास्तदपवादान्बाधत एवमिममपि बाधिष्यते ॥ १०४ ॥

प्र०—धीयते तस्मादित्यर्थः । आरीहणकमिति । आरीहणेन निवृत्तमिति ‘बुञ्छणकठ’जिति बुञ् । अयं च न जनपदवाचीति कोपधादणो न विषयः । ब्राह्मणक इति । ‘ब्राह्मणकोष्णिके संज्ञायाम्’-मित्यत्र ब्राह्मणा आयुधजीविनो यत्र देशे तस्मिन्नर्थे ब्राह्मणकशब्दो निपातितः ।

धन्ववुज इति । धन्वशब्दो मरुदेशवाची । पारेधन्वेति । धन्वनः पारमिति ‘पारे मध्ये षष्ठ्या वे’त्यव्ययीभावः । ‘अनश्च’ ‘नबु’सकादन्यतरस्यामिति पक्षे टच्समासान्तः ।

आष्टकीय इति । ‘वृद्धादकेकान्ते’ति च्छः । येऽन्य इति । वुज्जादयः । स यथैवेति । ततश्चापवादत्वादेव च्छो बाधको न तु परत्वादित्यर्थः ॥ १०४ ॥

उ०—ननु ‘प्रस्थोत्तरे’ति विहितकोपधाणो वृद्धाच्छः परस्तस्यापि जनपदबुञ्बाधकः, ततोऽपि परो ‘वृद्धादके’ इति सिद्धमेव तद्बाधकरूपमिति किमनेन वार्तिकेनेत्यत आह—जनपदवचिन इति । ‘कोपधाद’णिति स्वतन्त्रसूत्रेणैति भावः । ब्राह्मणकीये ‘वृद्धादकेकान्ते’ति च्छः । ‘पारेधन्व’शब्दो मरुदेशविशेषवाची । अत्र भाष्ये ‘पारेधन्व’मिति पाठः । क्वचित् ‘पारेधन्वे’ति, तदुभयसिद्धये आह—पक्षे ठजिति । ‘अनश्चे’ति त्वनुवृत्तिप्रदर्शनार्थम् ॥ १०४ ॥

† कोपधादण् ; वृद्धादकेकान्तलोपधात् ४ । २ । १३२; १४१

‡ बुञ्छणकठजिल.....कुमुदादिभ्यः ४ । २ । ८०

॥ ब्राह्मणकोष्णिके संज्ञायाम् ५ । २ । ७१

\* धन्वयोपधाद् बुञ् ४ । २ । १२१



जनपदतदवध्योश्च ॥ ४ । २ । १२४ ॥

जनपदतदवध्योर्बुज्विधानेऽवयवमात्रात्प्रसङ्गः ॥ १ ॥

जनपदतदवध्योर्बुजो विधानेऽवयवमात्रात्प्राप्नोति । मौञ्जो नाम वाहीकेषु ग्रामस्तस्मिन्भवो मौञ्जीयः ॥ एवं तर्हि जनपदादेव जनपदावधेः ।

जनपदादिति चेद्वचनानर्थक्यम् ॥ २ ॥

जनपदादिति चेदवधिग्रहणमनर्थकम् । सिद्धं 'जनपदा'दित्येव ।

इदं तर्हि प्रयोजनं जनपदाज्जनपदावधेर्बुज्वेव यथा स्याद्, यदन्यत्प्राप्नोति तन्मा भूदिति । किं चान्यत्प्राप्नोति ? छः । 'गर्तोत्तरपदाच्छविधेर्जनपदाद्वबुपूर्वविप्रतिषिद्ध'मिति वक्ष्यति\* स पूर्वविप्रतिषेधो न पठितव्यो भवति ॥ १२४ ॥

अरण्यान्मनुष्ये ॥ ४ । २ । १२६ ॥

अत्यल्पमिदमुच्यते मनुष्य इति । पथ्यध्यायन्यायविहारमनुष्यहस्तिष्विति वक्तव्यम् । आरण्यकः पन्थाः । आरण्यकोऽध्यायः । आरण्यको न्यायः ।

प्र०—जनपद । तस्यावधिस्तदवधिरिति षष्ठीसमासाश्रयेण चोदयति—जनपदेति । अवयवमात्रादिति । यो जनपदस्यावधिः—सीमा—अजनपदोऽपि तस्मादपि प्राप्नोति विशेषानुपादानादित्यर्थः । मौञ्जो नाम वाहीकेष्विति । सामीपिकमिदमधिकरणम् । तेन 'वाहीकग्रामेभ्य' इति ठञ्जिठौ न भवतः । एवं तर्हीति । स चासाववधिस्तदवधिरिति । कर्मधारय आश्रीयत इत्यर्थः । कस्यासावधिरिति चेत्प्रत्यासत्त्या जनपदस्येति विज्ञायते । बुज्वेवेति । त्रिगर्तेषु भवस्त्रैर्गतक इत्यत्रेत्यर्थः ॥ १२४ ॥

जनपदतद । ननु 'तदवधि'रिति लाघवात्कर्मधारयस्तत्कथमिदं चोद्यमत आह—तस्यावधिरिति । ननु जनपदावयवस्य जनपदत्वाभावात्कथमवयवमात्रात्प्राप्तिरत आह—यो जनपदस्येति । तदवधिपदांश एव पूर्वपक्ष इति भावः । ननु वाहीकग्रामः कथं तस्य जनपदस्यावधिः, तस्त्वेऽपि वा ठञ्जिठौ युक्ताविति—मौञ्जीय इत्ययुक्तमत आह—सामीपिकमिति । एवं च वाहीकसमीपः स ग्रामो वाहीकरूपजनपदस्यावधिश्चेति भावः । भाष्ये—अवयवमात्रादित्यस्यावधिभूतजनपदावयवमात्रात्सीमाग्रामादेरपीत्यर्थः ॥ १२४ ॥

\* ४ । २ । १२७ वा० १ पु० ६८६ १—'जहां बलवान् कमजोर को निगल जाता है । इस स्थिति को भाष्यकार ने 'आरण्यक न्याय' कहा है ।' (पतञ्जलिकालीन भारत पु० ३६३, अग्निहोत्री कृत)



आरण्यको विहारः । आरण्यको मनुष्यः । आरण्यको हस्ती ।

वा गोमयेष्विति वक्तव्यम् । आरण्यका गोमयाः । आरण्या गोमयाः ॥ १२६ ॥

विभाषा कुरुयुगन्धराभ्याम् ॥ ४ । २ । १३० ॥

कुरुयुगन्धरेभ्यो वावचनान्मनुष्यतत्स्थयोर्बुञ्चिधानम् ॥ १ ॥

कुरुयुगन्धरेभ्यो वावचनात् 'मनुष्यतत्स्थयोर्बुञ्' [ ४ । २ । १३४ ] इत्ये-  
तद्भवति विप्रतिषेधेन । कुरुयुगन्धरेभ्यो वावचनस्यावकाशः—कौरवः कौरवकः ।  
यौगन्धरः यौगन्धरकः । 'मनुष्यतत्स्थयोर्बुञ्भवती'त्यस्यावकाशः—अन्ये कच्छा-  
दयः । काच्छको मनुष्यः । काच्छकमस्येक्षितम् जल्पितम् हसितम् स्मितम् । इहोभयं  
प्राप्नोति—कौरवको मनुष्यः । कौरवकमस्येक्षितम् जल्पितम् हसितम् स्मितम् ।  
बुञ्भवति विप्रतिषेधेन ।

नैष युक्तो विप्रतिषेधः । न हि कुरुशब्दस्यान्ये कच्छादयोऽवकाशः । कुरु-  
शब्दस्य यः कच्छादिषु पाठः सोऽनवकाशः ।

न खल्वपि कुरुशब्दो विभाषां प्रयोजयति । अनेन बुञ् कच्छादिपाठा-  
दप्यव्यतिः\* । सैषा युगन्धरार्था विभाषा ॥ १३० ॥

प्र०—विभाषा । अन्ये कच्छादय इति । समुदाये कार्यं विधीयमानं केपुचिदप्यवयवेपु  
प्रवर्तमानं सावकाशमेवेति मन्यते । न हीति । सर्व एवावयवास्तत्र कार्यत्वेन निर्दिष्टा इति  
भावः । सैषेति । ननु युगन्धरशब्दादप्यवृद्धादपीति नित्ये बुञ्जि सिद्धेऽन्तरेणापि विभाषाग्रहणं  
विकल्पो विज्ञास्यते । नैतदस्ति । युगन्धरान्नित्यो बुञ् । अवृद्धादपीत्यनेन तु विभाषेत्येवमपि  
विज्ञायेत । तस्माद्विभाषाग्रहणं कर्तव्यमेव ॥ १३० ॥

उ०—विभाषा कुरु । आभ्यां बुञ्जित्यर्थः । 'मनुष्यतत्स्थयो'रिति नित्यो बुञ् । ननु कुरोस्तत्र पाठो  
व्यर्थोऽत आह—समुदाये इति । मध्ये—न खल्वपीति । विकल्पस्य कुरुग्रहणमात्रेण सिद्धेरिति भावः ।  
एवञ्चामनुष्यतत्स्थयोरनेन बुञ्, कच्छादिपाठादण्, तयोस्तु कच्छाद्यणं बाधित्वा बुञ्जेति विप्रतिषेधोऽनर्थक  
इति भावः ॥ १३० ॥

१—इतः पूर्वं 'वा गोमयेषु' इति वार्तिकं क्वचित् । २—'आरण्या' इति प्रसिद्धा लोके ।

३—'मस्येक्षितम्' पा० ।

४—'अवकाशः' पा० ।

५—'कच्छादिषु पाठात्' पा० ।

\* कच्छादिभ्यश्च ४ । २ । १३३ ।



कच्छादिभ्यश्च ॥ ४ । २ । १३३ ॥

किमर्थं साल्वानां कच्छादिषु पाठः क्रियते ?

साल्वानां कच्छादिषु पाठोऽण्विधानार्थः ॥ १ ॥

साल्वानां कच्छादिषु पाठोऽण्विधानार्थः क्रियते । अण्यथा स्याद् वुञ् मा भूदिति† ।

न वापदातिगोयवागूग्रहणमवधारणार्थम् ॥ २ ॥

न वैतत् प्रयोजनमस्ति । किं कारणम् ? अपदातिगोयवागूग्रहणमवधारणार्थं भविष्यतिः—‘अपदातावेव साल्वात्’, ‘गोयवाग्वोरेव च साल्वा’दिति ॥ १३३ ॥

गतौत्तरपदाच्छः ॥ ४ । २ । १३७ ॥

गतौत्तरपदाच्छविधेर्जनपदाद्वुञ्पूर्वविप्रतिषिद्धम् ॥ १ ॥

गतौत्तरपदाच्छविधेर्जनपदाद्वुञ्भवति पूर्वविप्रतिषेधेन\* । गतौत्तरपदाच्छो भवतीत्यस्यावकाशः—श्वाविदगर्त—श्वाविदगर्तीयः । वुञोऽवकाशः—अङ्गाः—अङ्गकः । इहोभयं प्राप्नोति—त्रैगर्तकः । वुञ्भवति पूर्वविप्रतिषेधेन ।

स तर्हि पूर्वविप्रतिषेधो वक्तव्यः ? न वक्तव्यः । उक्तमेवावधिग्रहणस्य प्रयोजनं ‘जनपदाज्जनपदावधेर्वुञ्चैव यथा स्याद्, यदन्यत्प्राप्नोति तन्मा भू’दिति+ ॥ १३७ ॥

प्र०—कच्छा । साल्वशब्दो गणे पठ्यते तस्य प्रत्याख्यानायाह—न वेति । ‘जनपदतदवध्यो’रिति वुञ्जि सिद्धेऽपदातौ साल्वाद्गोयवाग्वोश्चेति वुञ्जो नियमादन्यत्राण् भविष्यतीत्यर्थः । ननु वुञ्भावे छः प्राप्नोति न त्वणिति चिन्त्यमेतत् ॥ १३३ ॥

गतौत्तर । श्वाविदगर्तीय इति । श्वानं विध्यतीति किप् । ‘नहिवृती’ति दीर्घः । श्वाविधां गर्त इति समासः ॥ १३७ ॥

उ०—कच्छा । साल्वशब्द इति । ‘साल्वाना’मिति भाष्ये बहुवचनं तु अर्थगतबहुत्वस्य शब्द आरोपाद्बोधयम् । साल्वानां वाचकस्य किमर्थः पाठ इति वार्थः । वुञ्भावे छ इति । वृद्धत्वादिति भावः । ‘अपदाता’विति सूत्रेऽणमनुवर्त्य वाक्यभेदेन तद्व्यतिरिक्तेऽर्थेऽण्विधानमिति भाष्यतात्पर्यमाहुः ॥ १३३ ॥

† जनपदतदवध्योश्च ४ । २ । १२४

‡ अपदातौ साल्वात्, गोयवाग्वोश्च ४ । २ । १३५; १३६

१—‘पूर्व’ इति कचिन्न ।

\* जनपदतदवध्योश्च, अश्रद्धादपि बहुवचनविषयात्

४ । २ । १२४; १२५ ।

+ ४ । २ । १२४ वा० २ भाष्ये पृ० ६८४ पं० ७



गहादिभ्यश्च ॥ ४ । २ । १३८ ॥

गहादिषु पृथिवीमध्यस्य मध्यमभावः ॥ १ ॥

गहादिषु पृथिवीमध्यस्य मध्यमभावो वक्तव्यः । पृथिवीमध्ये भवो मध्यमीयः ।

चरणसम्बन्धेन निवासलक्षणोऽण् ॥ २ ॥

चरणसम्बन्धेन निवासलक्षणोऽण् वक्तव्यः । त्रयः प्राच्याः\* । त्रय उदीच्याः† । त्रयो माध्यमाः‡ । सर्वे निवासलक्षणाः ॥ १३८ ॥

वृद्धादकेकान्तखोपधात् ॥ ४ । २ । १४१ ॥

‘ईकान्तादपी’ति वक्तव्यम् । इहापि यथा स्यात्—ऐणीकीयः ।

तत्तर्हि वक्तव्यम् ? न वक्तव्यम् ।

प्र०—गहादि । ‘मध्यो मध्यमं चाण चरणे’ इति गणपाठस्तं विशेषेऽवस्थापयितुमाह—गहादिष्विति । पृथिवीमध्यवाच्येव मध्यशब्दो ग्राह्यो न तु मध्यान्तरवाचीत्यर्थः । चरणसम्बन्धेनेति । पृथिवीमध्यं निवास एषां चरणानामित्यत्रार्थे माध्यमाश्चरणा इति भवतीत्यर्थः । चरणाः—कठादयः । निवासलक्षण इति । ‘सोऽस्य निवास’ इत्यत्रार्थ इत्यर्थः ॥ १३८ ॥

उ०—गहादि । ननु पृथिवीमध्यस्य प्रकृतत्वे तद्व्युत्पन्नमध्यशब्दस्य मध्यमादेशोऽपि ‘मध्यमीय’ इत्यसङ्गतमत आह—वाच्येवेति । गहादिषु पृथिवीमध्यवाची ‘मध्य’शब्दो ग्राह्यः, तस्य च मध्यमादेश इति वार्तिकार्थः । अन्ये तु—गणसूत्रमनासम्, पृथिवीमध्यशब्दस्यैव मध्यमादेश इत्याहुः । प्राङ्निवासो देशम्, उदङ्निवासो येषां ते प्राच्या उदीच्याः । ‘द्युप्रा’गिति यत् । माध्यमा इति । प्रकृतवार्तिकेनाण् । तदाह—भाष्ये सर्वे इति । अनेन भाष्येण प्रागुदग्यां ‘निवास एवे’ति सूचयतीति केचित् ॥ १३८ ॥

\*—त्रयः प्राच्याः—१ आलम्बिः, २ पलङ्गः, ३ कमलः ।

†—त्रय उदीच्याः—१ श्यामायनः, २ कठः, ३ कलापी ।

‡—त्रयो माध्यमाः—१ ऋचाभः, २ अरुणिः, ३ ताण्डयः ।

इतीमे काशिकायां ( ४ । ३ । १०४ ) सूत्रे व्याख्याता नव वैशम्पायनन्तेवासिन एव भगवतो भाष्यकारस्याऽऽचार्यत्रय्याल्लिके सङ्ग्राह्याः । सङ्ग्रहश्लोकश्चापि दृश्यते काशिकायाम्—

आलम्बिश्चरकः प्राचां पलङ्गकमलाशुभौ ।

ऋचाभारुणिताण्डयाश्च मध्यमीयास्तयोऽपरे ॥

श्यामायन उदीच्येषु उक्तः कठकलापिनोः ।



अकेकान्तग्रहणे कोपधग्रहणं सौसुकाद्यर्थम् ॥ १ ॥

अकेकान्तग्रहणे कोपधग्रहणं कर्तव्यम् । किं प्रयोजनम् ? 'सौसुकाद्यर्थम्' ।  
सौसुकीयः ॥ १४१ ॥

इति श्रीभगवत्पतञ्जलिविरचिते व्याकरणमहाभाष्ये चतुर्थस्याध्यायस्य  
द्वितीयेपादे द्वितीयमाह्निकम् ॥ पादश्च समाप्तः ।

प्र०—वृद्धाद् । अकेकान्तग्रहण इति । अकेकान्तग्रहणमपनीय कोपधग्रहणं व्यापकं  
कर्तव्यमित्यर्थः ॥ १४१ ॥

इत्युपाध्यायजैय्यटपुत्रकैय्यटकृते भाष्यप्रदीपे चतुर्थस्याध्यायस्य  
द्वितीये पादे द्वितीयमाह्निकम् ॥ पादश्च समाप्तः ।

उ०—इति श्रीशिवभट्टमुत्तसतीगर्भजनागोजीभट्टकृते भाष्यप्रदीपोद्घोते चतुर्थस्याध्यायस्य  
द्वितीयपादे द्वितीयमाह्निकम् ॥ पादश्च द्वितीयः समाप्तः ।



युष्मदस्मदोरन्यतरस्यां खञ्च ॥ ४ । ३ । १ ॥

युष्मदस्मद्भ्यां प्रत्ययविधाने योगविभागः ॥ १ ॥

युष्मदस्मद्भ्यां प्रत्ययविधाने योगविभागः कर्तव्यः । युष्मदस्मदोरन्यतरस्यां  
छो भवति । युष्मदीयः अस्मदीयः । ततः 'खञ्च' । खञ्च भवति युष्मदस्मदोरन्य-  
तरस्याम् । यौष्माकीणः आस्माकीनः ॥ किमर्थो योगविभागः ?

'समसङ्ख्याप्रतिषेधार्थः' ॥ २ ॥

सङ्ख्यातानुदेशो\* मा भूदिति ॥ १ ॥

प्र०—युष्मदस्मदोरन्यतरस्यां खञ् च । त्यदादित्वाद्वृद्धत्वाच्चे प्राप्ते खञ्विधीयते ।  
ततश्चस्य बावे प्राप्ते चकारेण छोऽनुकृष्यते । एवं च खञ्छावन्यतरस्यां युष्मदस्मदोर्विधी-  
येते । तेन पक्षे यथाप्राप्तमण् भवति । तत्र खञ्छयोर्गुष्मदस्मदोश्च सङ्ख्यासाम्याद्यथासङ्ख्यं  
प्राप्नोति । तन्निराकरणायाह—युष्मदस्मद्भ्यामिति । केचिन्नत्राहुः—एक एवानेन खञ्विधीयते,  
चकारेण तु तस्य सहायता द्योत्यते । तत्र प्रकरणाच्चेनेति विज्ञायते । अन्यतरस्यांग्रहणेन  
चाणः प्रतिप्रसवः क्रियते । तत्र यद्येक एवापूर्वः खञ् विधीयते, यदि वा त्रयः खञ्छाणः,  
सर्वथा नास्ति सङ्ख्यासाम्यमिति यथासङ्ख्यनिरासाय न कर्तव्यो योगविभाग इति । अत्राहुः—चकारेण  
छस्यानुकर्षणं क्रियते, तेन यावदुक्तं खञ्छाविति, तावत्खञ्चेति । ततश्च सिद्धोऽपि छप्रत्ययोऽने-  
नैवात्राघाय चकारेण समुच्चयार्थेनानुकृष्य विधीयत इति स्यादेव यथासङ्ख्यम् । अन्यतरस्यां-  
ग्रहणेन तु खञ्छयोः पक्षेऽनुत्पत्तिः प्रतिपाद्यते । तदनुत्पत्तौ चापवादाभावात्स्वशास्त्रेणाण्  
भवतीति कुतः प्रत्ययत्रयस्यानेन विधानम् ॥ १ ॥

उ०—युष्मदस्मदो । ननु खञ् एवानेन विधानात्त्रयाणां वा खञ्छाणां विधानात्कं यथा-  
सङ्ख्यप्राप्तिः, किमर्थो वा योगविभागोऽत आह—त्यदादित्वादिति । कुतः प्रत्ययत्रयस्येति । ननु यदि  
प्रत्ययत्रयाविधानं, तर्हि द्वयोरपि न विधानं, चेन ससहायतामात्रद्योतनात्, यदि तात्पर्यतस्तस्यापि  
विधानाद् द्वयोर्विधानं तर्हि त्रयाणामपीति चेन्न; अन्यतरस्यांग्रहणस्य हि पक्षेऽभावमात्रमर्थः, न स्वन्यभावोऽपि,  
नानार्थतापत्तेः । एवञ्च वाक्यस्य महाविभाषया सिद्धत्वादन्यतरस्यांग्रहणबोधिततदभावेऽणवेति लक्ष्यसंस्कार-  
वेलायां निर्णयते । यथासंख्यसूत्रे च 'विध्यर्थप्रमितिकालिकं सङ्ख्यासाम्यं गृह्यते' इति 'अमङ्गले'ति सूत्र-  
भाष्ये स्पष्टमित्याशयात् । ससहायत्वस्य तु प्रतियोगिसापेक्षत्वाद्वाक्यार्थवेलायामेव तदुपस्थितिरित्यदोषः ।  
युष्मदस्मदोरिति—षष्ठी 'गापो'रिति वदानन्तर्ये । षष्ठ्युच्चारणमुत्तरार्थम् ॥ १ ॥

१—'सङ्ख्यातानुदेशप्रतिषेधार्थः' इति पा० । \* यथासंख्यमनुदेशः समानात् १ । ३ । १० ।



तस्मिन्नणि च युष्माकास्माकौ ॥ ४ । ३ । २ ॥

आदेशवचने च ॥ १ ॥

किम् ? योगविभागः कर्तव्यः । तस्मिन्नणि युष्माकास्माकौ भवतः । यौष्माकः  
आस्माकः । ततः 'खनि' । खनि च युष्माकास्माकौ भवतः । यौष्माकीणः आस्माकीनः ।  
किमर्थो योगविभागः ? 'समसङ्ख्याप्रतिषेधार्थ' इत्येव ।

तत्र पुनः खञ्ग्रहणम् ॥ २ ॥

तत्र पुनः खञ्ग्रहणं कर्तव्यम् । न ह्यतरेण खञ्ग्रहणं योगाङ्गमुपजायते ।  
तत्तर्हि वक्तव्यम् ? न वक्तव्यम् । एवं वक्ष्यामि—तस्मिन्खनि युष्माकास्माकौ  
भवतः । ततोऽणि च' । अणि च युष्माकास्माकौ भवत इति ॥ २ ॥

तवकममकावेकवचने ॥ ४ । ३ । ३ ॥

एकार्थग्रहणं च ॥ १ ॥

एकार्थग्रहणं च कर्तव्यम् । 'एकार्थयोर्युष्मदस्मदो'रिति वक्तव्यम् । किमर्थम् ?

प्र०—तस्मिन्नणि च । तत्र पुनरिति । खञ्ज्यणि चेति वक्तव्यमित्यर्थः । अन्यथा पूर्वसूत्रे  
खञ्चेति चकारेण छोऽनुकृष्ट इति स एवानन्तर्यात्तस्मिन्नित्यनेन परामृश्येत । एवं वक्ष्यामीति ।  
एवं व्याख्यास्यामीत्यर्थः । 'तस्मि'न्नित्यनेन पूर्वेण साक्षाद्विहितः खञ्परामृश्यते, न तु चकारानु-  
कृष्टश्छः । चशब्दो हि समुच्चयस्य द्योतकः प्रकृतमनुकर्षति । तत्र किं प्रकृतं स्यादिति  
विचारप्रेवृत्तौ विलम्बिता छस्य प्रतीतिरव्यवहिता तु खञ् इति तद्वैव सर्वनाम्ना परामर्शो युक्त  
इति भावः । अथवा पूर्वसूत्रे योगविभागस्य व्याख्यातत्वान्नैव चकारेण छस्यानुकर्षणमिति  
कुनस्तस्यानन्तर्यं यतस्तस्य परामर्शः स्यात् ॥ २ ॥

तवक । 'कृत्रिमाकृत्रिमयोः कृत्रिमे कार्यसंप्रत्यया'दिति न्यायात्प्रत्ययस्यैकवचनस्य  
ग्रहणं स्यात्तस्य च नित्यत्वाल्लुक्प्रवर्तनात्प्रत्ययलक्षणप्रतिषेधाच्च एकवचनपरता युष्मदस्मदोर्न

उ०—तस्मिन्नणि च । ननु तच्छब्देन खञः परामर्शसिद्धेरसङ्गतमेव तदत आह—अन्यथेति ।  
अव्यवहितात् त्विति । साक्षादुच्चारणादिति भावः । तच्छब्दस्याव्यवहितबुद्धिस्थपरामर्शकत्वादिति तात्पर्यम् ।  
तदेतत्पठन्ति—'चानुकृष्टं नोत्तरत्रे'ति । इदमेव युक्तम् । 'अथवे'त्वादि तु प्रौढया व्याख्यातम् ॥ २ ॥

तवक । ननु 'एकं वक्ती'ति व्युत्पत्त्या एकवचनशब्दस्यैव तदर्थत्वसम्भवादाह—कृत्रिमेति ।  
नित्यत्वादिति । 'अन्तरङ्गानपी'ति न्यायाच्चेत्यपि बोध्यम् । ननुभयोर्ग्रहणं वा स्यात्, कृत्रिमस्यैव वा, अकृत्रि-



४ अ० । ३ पा० । १ आ० । ४ सू० ] व्याकरणमहाभाष्यम्

६३१

नैकवचन इत्येव सिद्धम् ? न सिध्यति । किं कारणम् ? 'एकवचनाभावात्' ।  
एकवचन इत्युच्यते न चात्रैकवचनं पश्यामः ।

यदि पुनरेकवचनपरत्वेनाएख्यौ विशेष्येयाताम् । नैवं शक्यम् । इह हि  
प्रसज्येयाताम्—युष्माकं छात्रो यौष्माकीणः आस्माकीनः । इह च न स्याताम्—तव  
च्छात्रास्तावकीनाः मामकीनाः । तस्मान्नैवं शक्यम् । न चेदेवमेकार्थग्रहणं कर्तव्यम् ।

न कर्तव्यम् । नेदं पारिभाषिकस्यैकवचनस्य\* ग्रहणम् । किं तर्हि ? अन्वर्थ-  
ग्रहणम्—उच्यते वचनम्, एकस्यार्थस्य वचनमेकवचनमिति ॥ ३ ॥

अर्धाद्यत् ॥ ४ । ३ । ४ ॥

अर्धाद्याद्विधाने सपूर्वाट्टिञ् ॥ १ ॥

प्र०—संभवतीति मत्वाह—एकार्थग्रहणं चेति । यदि पुनरिति । तवायं तावक इत्यादि  
सिध्यतीति मन्यते । नैवं शक्यमिति । अव्याप्त्यतिव्याप्तिदोषद्वयदुष्टत्वादिति भावः । अन्वर्थग्र-  
हणमिति । उभयगतिरिह शास्त्रे संभवति, तत्र विषयभेदेन कचित्कृत्रिमस्य ग्रहणं कचिदकृत्रिमस्य  
कचिदुभयोः ।

अथ वचनात् प्रत्ययलक्षणं भवतीति कस्मान्नाश्रितम्, उच्यते—अन्वर्थग्रहणे सत्यव्य-  
वहिता प्रतिपत्तिर्भवतीति तदेवाश्रितम् । 'एकवचने' इति च प्रथमाद्विवचनान्तं युष्मदस्मदौः  
समानाधिकरणां विशेषणम् । एकस्येति । वाच्यवाचकसम्बन्धे षष्ठी । एकार्थाभिधानाय ये  
उच्येते युष्मदस्मदी तयोरादेशावित्यर्थः ॥ ३ ॥

उ०—मस्यैव ग्रहणं तु कथं लभ्यमत आह—तत्र विषयभेदेनेति । व्याख्यानादिति भावः । अव्यवहितेति ।  
प्रत्ययलक्षणस्य तु निषेधप्रतिबन्धद्वारा व्यवहितेत्यर्थः । किञ्च शास्त्राभापेक्षया लौकिकन्यायबाधो युक्तः ।  
किञ्च 'त्वमावेकवचने' 'प्रत्ययोत्तरपदयोश्चे'त्यत्रास्या एव सरणोरावश्यकत्वेनात्रापीयमेवाहता भगवता ।  
नन्वेवमेकवचन इति सप्तम्येकवचनासङ्गतितरत आह—एकवचने इति चेति । प्रथमाद्विवचनान्तमिति ।  
एवञ्चैकार्थवाचके ये युष्मदस्मदी तयोरिति शेषोऽत्र बोध्यः । षष्ठ्यर्थे प्रथमाद्विवचनमित्यन्ते । ननु  
एकस्यार्थस्य वचनं—कथनं, न हि ते युष्मदस्मदी, अत आह—वाच्येति । वचनशब्दः करणव्यु-  
त्पत्त्या प्रतिपादकपर इति भावः ॥ ३ ॥

१—तवकममकादेशाविति शेषः ।

\* तान्येकवचनद्विवचनबहुवचनान्येकशः, सुपः १ । ४ । १०२; १०३ ।

\* ८७



अर्धाद्यद्विधाने सपूर्वाट्ठन् वक्तव्यः । बालेयार्धिकः गौतमार्धिकः ।

दिक्पूर्वपदाद्यच्च ॥ २ ॥

दिक्पूर्वपदाद्यच्च ठञ्च वक्तव्यः । पूर्वार्ध्यः पौर्वार्धिकः । दक्षिणार्ध्यः दाक्षिणा-  
र्धिकः । उत्तरार्ध्यः औत्तरार्धिकः ।

किमर्थमिदमुच्यते, यदाद्यन्यास एव दिक्पूर्वपदादर्थशब्दादुभयमुच्यते† ।  
इदमद्यापूर्वं क्रियतेऽर्धाद्यद्विधाने सपूर्वाट्ठनिति । तद्वद्वेप्य विजानीयात्सर्वमेव  
विकल्पत इति । तदाचार्यः सुहृद्भूत्वान्वाचष्टे 'दिक्पूर्वपदादर्धाद्यथान्यासमेव  
भवती'ति ॥ ४ ॥

✓ श्वसस्तुट् च ॥ ४ । ३ । १५ ॥

श्वसस्तुट्यादेशानुपपत्तिरनादित्वात् ॥ १ ॥

श्वसस्तुटि कृत आदेशानुपपत्तिः । किं कारणम् ? 'अनादित्वात्' । तुटि  
कृतेऽनादित्वादादेशो‡ न प्राप्नोति ॥ एवन्तर्हि पूर्वान्तः करिष्यते । तुट्

पूर्वान्ते कप्रतिषेधः ॥ २ ॥

यदि पूर्वान्तः कादेशस्य प्रतिषेधो वक्तव्यः । शौवस्तिकम् । 'तान्ता'दिति\*  
कादेशः प्राप्नोति ॥ अस्तु परादिः । ननु चोक्तं 'श्वसस्तुट्यादेशानुपपत्तिरनादित्वा'-  
दिति ।

प्र०—श्वसस्तुट् च । अनादित्वादिति । यद्यपि 'ठस्येक' इत्यत्रादिग्रहणं नास्ति-तथा-  
प्यङ्गस्य निमित्तं यष्टस्तस्येक इति सूत्रार्थाश्रयणाद्यथा 'कर्मणि घटोऽठ'जित्यठजङ्गस्य निमित्तं  
न 'ठ' इति 'कर्मठ' इत्यत्रेकादेशो न भवति, एवं तुटि कृते समुदायोऽङ्गसंज्ञानिमित्तं न तु ठमा-  
त्रमिति कादेशो न प्राप्नोतीति भावः । शौवस्तिकमिति । द्वारादीनां चे'ति वृद्धिप्रतिषेध

उ०—अर्धाद्यत् । भाष्ये-तद्वद्वेप्यमिति । 'दिक्पूर्वपदा'दित्यस्य स्थाने सूत्रकृच्छ्रिच्छायायेदं कृतमिति  
यो भाष्येत्तम्प्रतीदमाख्यायत इत्यर्थः ॥ ४ ॥

श्वसः । समुदायोऽङ्गसंज्ञानिमित्तमिति । चिन्त्यमिदं, 'ठस्येक'इत्यत्र वर्णग्रहणपक्षे वर्णमात्रस्यैव  
प्रत्ययत्वेन, समुदायग्रहणपक्षे च तस्यैव प्रत्ययत्वेन 'यदागमा' इति न्यायेन तुड्विशिश्रस्यापि प्रत्ययत्वेन  
उग्रहणेन च ग्रहणात्, तस्याप्यङ्गसंज्ञानिमित्तत्वेऽपि निर्दिश्यमानपरिभाषया ठस्यैवादेशेन च दोषाभा-  
वात् । तस्मादङ्गात्परस्येति व्याख्यानमभिप्रेत्यानादित्वादिति भाष्यम् । तत्र 'योऽङ्गात्परो न स निर्दिश्यमानो  
यश्च निर्दिश्यमानो नासावङ्गात्पर' इत्यादेशानुपपत्तिरिति भावः । अनादित्वादित्यनेनाङ्गात्परत्वाभावो

१—'यथान्यास एव' पा० ।

‡ ठस्येकः ७ । ३ । ५० ।

† दिक्पूर्वपदाट्ठन् च ४ । ३ । ६ ।

\* इसुसुक्तान्तात् कः ७ । ३ । ५१ ।



सिद्धं त्वादिष्टस्य तुङ्वचनात् ॥ ३ ॥

सिद्धमेतत् । कथम् ? 'तुडादिष्टस्ये'ति वक्तव्यम् ।

संनियोगाद्वा ॥ ४ ॥

अथवा चेन संनियोगः करिष्यते—'तुट् च' । 'किं च ? यच्चान्यत्प्राप्नोति । किं चान्यत्प्राप्नोति ? आदेशः ॥ १५ ॥

सर्वत्राणच तलोपश्च ॥ ४ । ३ । २२ ॥

हेमन्तस्याणि तलोपवचनानर्थक्यं हेमन्तः प्रकृत्यन्तरत्वात् ॥ १ ॥

हेमन्तस्याणि तलोपवचनमनर्थकम् । किं कारणम् ? 'हेमन्तः प्रकृत्यन्तरत्वात्' । प्रकृत्यन्तरं हेमन्तशब्दः । आतश्च प्रकृत्यन्तरमेवं ह्याह—'हेमन्हेमन्नागनीगन्तिकणौ तस्मादेतौ हेमन्तशुष्यत' इति ।

प्र०—ऐजागमश्च । संनियोग इति । तेनागमादेशौ सह भवतः ॥ १५ ॥

सर्वत्राणच । हेमन्त इति । हेमन्तपर्यायो हेमन्तशब्दोऽप्यस्ति तस्माद्वृत्तिवृत्ति कृते 'हेमन्'मिति भविष्यति नार्थस्तलोपविधानेन । सर्वत्राणित्येव वक्तव्यम् । भाषायां चैतद्वृत्तिविषय एव हेमन्तशब्दः ऋतुवाचीत्यस्वपदविग्रहः कर्तव्यः—हेमन्ते साधु हेमन्तमिति । 'अन्'इति प्रकृतिभावा-  
द्विज्ञोपाभावः । हेमन्हेमन्ति । सप्तम्येकवचनस्य छन्दसि 'सुपा सुलु'गिति लुक् । 'न डिमन्बु-

उ०—बोध्यते, आदित्ये हि निर्दिश्यमानस्याङ्गात्परत्वम्भवतीति बोध्यम् । समाधानान्तरमेव वक्तुम्—  
'अङ्गनिमित्तस्ये'ति नाश्रितम्भवतेत्येव सारम् ॥ १५ ॥

सर्वत्राणच । अनेन सूत्रेणाणतलोपौ विधीयते । ननु हेमन्तशब्दस्य स्वर्गशक्तत्वादर्थभेदोऽत आह—हेमन्तेति । सर्वत्राणित्येव वक्तव्यमिति । वेदे ठञ्जा बाधा मा भूदिति वक्तव्यम् । छन्दस्ये-  
वाविधाने लोके तदभाव आशङ्क्येनति 'सर्वत्रे'ति वक्तव्यम् । ननु 'हेमन्हेमन्नागनीगन्तिकणौ तस्मादेतौ हेमन्तशुष्यत'इति वेदे प्रयोगाच्छन्दसि तत्सत्त्वेऽपि भाषायां तदभावेन तत्र 'हेमन्'मितिप्रयोगसिद्धयर्थं तलोप आवश्यकः, भाषायामपि तत्स्वीकारेऽन्यत्रापि तत्प्रयोगापत्तिरत आह—एतद्वृत्तिविषय इति । प्रकृतिभा-  
वादिति । इदञ्च सूत्रे तलोपग्रहणेऽपि 'त' इति समुदायलोप इति पक्षे आवश्यकम् । अनेन व्यञ्जनस्यैव लोपः 'यत्येति चे'त्यल्लोप इति पक्षेऽल्लोपस्य स्थानिवत्त्वादसिद्धत्वाच्च न तिलोप इत्यपि बोध्यम् ।

१—'संनियोगाद्वा' पा० ।



अलोपदर्शनाच्च ॥ २ ॥

अलोपः खल्वपि दृश्यते—पङ्क्तिर्हैमन्तीति ।

अपर आह—[ हैमन्तस्याएवचनमणि च तलोपवचनमनर्थकं हेमः प्रकृत्यन्तरत्वात् । ] हैमन्तस्याएवचनमणि च तलोपवचनमनर्थकम् । किं कारणम् ? 'हेमः प्रकृत्यन्तरत्वादलोपदर्शनाच्चे'त्येव । तत्र ऋतुभ्य इत्येव सिद्धम्\* ॥ २२ ॥

सायंचिरंप्राह्मेप्रगेऽव्ययेभ्यष्ट्युट्युलौ तुट् च ॥ ४ । ३ । २३ ॥

चिरपेरुत्परारिभ्यस्तो वक्तव्यः । चिरत्नम् परुत्तम् परारितम् ।

प्रगस्य<sup>१</sup> छन्दसि गलोपश्च तश्च वक्तव्यः । प्रज्ञमात्मानम् ।

अग्रादिपश्चाड्ढिमच् स्मृतः<sup>२</sup> । अग्रिमम् आदिमम् पश्चिमम् ।

अन्ताच्चेति वक्तव्यम् । अन्तिमम् ।

प्र०—द्वयो<sup>३</sup>रिति नलोपप्रतिषेधः ॥ अपर आहेति—सूत्रस्यैव प्रत्याख्यानम् । तथा हि छन्दस्येव रूपत्रयमिष्टं—हैमन्तं हैमन्तिकं हैमन्तमिति । तत्र हेमन्तशब्दस्य ऋत्वणि हैमन्तमिति भवति, 'हेमन्ताच्चे'त्यनेन ठञि हैमन्तिकमिति, 'सर्वे विधयश्छन्दसि विकल्प्यन्ते' इति हेमन्तशब्दादृत्वणि हैमन्तमिति भवति । भाषायां तु हेमन्हेमन्तशब्दयोर्ऋत्वणि हैमन्तं हैमन्तमिति रूपद्वयमिष्टं सिध्यतीति नार्थः सूत्रेणेत्यर्थः ॥ २२ ॥

सायंचिरंप्राह्मेप्रगे । चिरपरुदिति । ट्युट्युलभ्यां तस्य समावेश इष्यते न तु ट्युट्यु-

उ०—भाष्ये—अलोपः खल्वपीति । न च 'अएचे'ति चकारेण यथाप्राप्तश्चत्वणोऽपि बोधनेन, तत्र च तलोपाभावाद्हैमन्तीति सिद्धयतीति वाच्यम्, भाष्यविरोधेन चस्य तत्तात्पर्यकत्वाभावात् । तदपेक्षया तलोपाकरणस्यैवोचितत्वादिति भावः । ननु 'सर्वत्र' ग्रहणसामर्थ्यात्पूर्वसूत्रेऽप्यस्यानुकर्षणेन भाषायां ठञा ऋत्वणो बाधा मा भूदिति 'सर्वत्रा'णित्यावश्यकमत आह—छन्दस्येवेति । 'सर्वत्र'ग्रहणन्तु 'सर्वत्र विभाषा गो'रिति वत्स्पष्टार्थमेवेति भावः । नन्वेवमपि ठञा बाधाद्वेदे 'हैमन्त'मित्यस्यासिद्धिरत आह—सर्वे विधय इति ॥ २२ ॥

सायंचिरं । समावेश इति । चिरशब्दे तद्दर्शनादिति भावः । इत्याहुरिति । अत्रारुचिबीजन्तु परुत्परारिभ्यां समावेशे मानाभाव इति । ननु मान्त'सायं'शब्दस्याव्ययत्वादेव सिद्धे सूत्रे तदुपादानं

१—अयं पाठः काचित्कः । \* सन्धिबेलाद्युतुनक्षत्रेभ्योऽण् ४ । ३ । १६

२—इतः पूर्वं 'चिरपरुत्परारिभ्यस्तः' इति वार्तिकं क्वचित् ।

३—इतः प्राक् 'प्रगस्य छन्दसि गलोपश्च' इति वार्तिकं क्वचित् ।

४—'अग्रादिपश्चाड्ढिमच्' इति वार्तिकं क्वचित् ।

५—'वक्तव्यः' पा० ।

६—'अन्ताच्चे' इति वार्तिकं क्वचित् ।



अथ सायचिरयोः किं निपात्यते ?

सायचिरयोर्मकारान्तत्वं प्रत्ययसंनियुक्तम् ॥ १ ॥

सायचिरयोर्मकारान्तत्वं प्रत्ययसंनियोगेन निपात्यते । सायन्तनम् चिरन्तनम् ॥  
नैतदस्ति प्रयोजनम् । मकारान्तः सायंशब्दः । यदि मकारान्तः, कथं सायाहः ?

सायमोऽह्ने मलोपः ॥ सायमोऽह्ने मलोपो वक्तव्यः ॥ कथं सायतरे ? तरे'  
चेति वक्तव्यम् ॥ कथं सायम् साये ? वा सप्तम्यामिति वक्तव्यम् ।

अथ प्राहप्रगयोः किं निपात्यते ?

प्राहप्रगयोरेकारान्तत्वम् ॥ २ ॥

प्राहप्रगयोरेकारान्तत्वं निपात्यते । प्राहेतनम् प्रगेतनम् ।

प्र०—लोर्बाध इत्याहुः । सायचिरयोरिति । स्यतेर्घञि सायशब्दस्य चिरशब्दस्य च मान्तत्वं  
निपात्यते इत्यर्थः । मकारान्त इति ॥ अनेन सायंशब्दः प्रत्याख्यायते, अव्ययत्वादेव ट्युट्युलोः  
सिद्धत्वात्, चिरशब्दस्यैव तु मान्तत्वं निपात्यते ॥ सायशब्दस्तु घञन्तोऽवसानमात्रवाची न  
तु कालविशेषवाचीति तस्येह ग्रहणमयुक्तमिति भावः । सायमोऽह्ने इति । 'अहोऽह्ने एतेभ्य'  
इत्यह्नादेशजन्तो निर्दिष्टः । 'संख्याविसायपूर्वस्याहस्ये'ति ज्ञापकादेकदेशिसमासः । सायतर  
इति । तरपि रूपमेतत् । वा सप्तम्या'मिति मलोपे च कृते 'साये' इति भाष्यकारवचनप्रामा-

उ०—व्यर्थमत आह—अनेनेति । नन्वेवमपि घञन्तस्य सायशब्दस्य 'सायिक' इत्येतद्व्यावृत्तये तदुपादनमत  
आह—सायशब्दस्त्विति । तस्येह ग्रहणमिति । एतत्प्रकरणस्थप्रत्यये प्रकृतिस्त्वेन ग्रहणमित्यर्थः । अत्रापि  
'काला'दित्यनुवर्तत इति भावः ।

न च सायशब्दस्यापि लक्षणाया कालविशेषपरत्वे कालाट्टञ्जिवारणाय सूत्रे तद्ग्रहणम् अनभिधानेन  
तत्र तदभावकल्पनादित्याशयः । केचित्तु—“अकारान्तसायशब्दस्य घञन्तस्थानभिधानमेवेति भाष्याशयः ॥  
अत एवाग्रे प्रश्नः—“कथं सायाह इत्यादिः, अन्यथावसानावचनस्य तस्य काललक्षणाया 'सायाह'  
इत्येकदेशिसमासोपपत्तौ प्रश्नासङ्गतिः स्पष्टैवे'त्याहुः ।

ननु पूर्वादिवाभावात्कथमनेनैकदेशिसमासः, अन्यसमासे तु पूर्वनिपातवैपरीत्यापत्तिरत आह—  
सङ्ख्यावीति । नन्वेवमव्ययत्वाद्विभक्तिश्रवणमसङ्गतमत आह—भाष्यकार इति । 'सायमण्डनमभिवरयन्त्य'  
इत्यादि तु चिन्त्यमेवेत्याहुः । चिरमिति । अव्ययत्वेनैव सिद्धे 'चिर'शब्दाच्च लेनैव ठञो बाधे सिद्धे

१—वार्तिकमिदमिति केचित् ।



नैतदस्ति प्रयोजनम् । सप्तम्या अलुकापि सिद्धम्\* । भवेत्सिद्धं यदा सप्तमी  
यदा त्वन्या विभक्तयस्तदा न सिध्यति ।

तुट्युक्तम् ॥ ३ ॥

किमुक्तम् ? 'तुट्यादेशानुपपत्तिरनादित्वा'दिति† । तुटि कृतेऽनादित्वा-  
दादेशो न प्राप्नोति ॥ एवं तर्हि पूर्वान्तः करिष्यते ।

पूर्वान्ते विसर्जनीयः ॥ ४ ॥

यदि पूर्वान्तो विसर्जनीयो वक्तव्यः । प्रातस्तनम् पुनस्तनम् । परादौ पुनः  
सति 'स्वरवसानयोर्विसर्जनीयः' [ ८ । ३ । १५ ] इति विसर्जनीयः सिद्धो  
भवति ।

अस्तु तर्हि परादिः । ननु चोक्तं 'तुटि कृतेऽनादित्वादेशो न प्राप्नोती'ति ।

सिद्धं त्वादिष्टस्य तुड्वचनात् ॥ ५ ॥

सिद्धमेतत् । कथम् ? 'आदिष्टस्य तुड्वचनात्' । तुडादिष्टस्येति वक्तव्यम् ।  
तत्तर्हि वक्तव्यम् ? न वक्तव्यम् ।

संनियोगाद्वा ॥ ६ ॥

अथवा चेन संनियोगः करिष्यते—तुट् च । किं च ? यच्चान्यत्प्राप्नोति । किं  
चान्यत्प्राप्नोति ? आदेशः ॥ २३ ॥

प्र०—प्यादव्ययसंज्ञाभावः । अलुकेति । 'घकालतनेषु कालनाम्न' इत्यनेन । यदा त्वन्या इति ।  
प्राक्लुः सोढोऽस्य प्राक्लुतेन इत्यादौ । अनादित्वादिति । अङ्गसंज्ञानिमित्तस्य योरनादेश उच्यमानो  
मृत्युशब्द इव तुटि कृते 'त्यु'शब्दोऽङ्गनिमित्तं न तु युशब्द इति न स्यादित्यर्थः । यदीति ।  
पदान्तस्य रेफस्य विधीयमानस्तुकि कृते अपदान्तत्वान्न प्राप्नोतीत्यर्थः ॥ २३ ॥

उ०—तदुपादानाच्चिरमित्यव्ययमप्रामाणिकमित्याहुः । घकालेति स च नित्य इति भावः । तत्रादिग्रहणा-  
भावादाह—अङ्गसंज्ञेति । अत्रत्यमपि भाष्यं—'श्वसस्तुट् चे'तिसूत्रस्थभाष्यव्याख्यानरीत्यैव ध्याख्येयम् ।  
कैयटस्तु चिन्त्य एव ॥ २३ ॥

\* घकालतनेषु कालनाम्नः ६ । ३ । १७

† युवोरनाकौ ७ । १ । १

† ४ । ३ । १५ वा० १

१—'चसंनियोगाद्वा' पा० ।



विभाषा पूर्वाह्णापराह्णाभ्याम् ॥ ४ । ३ । २४ ॥

पूर्वाह्णापराह्णाभ्यां सुबन्तवचनं सप्तमीश्रवणार्थम् ॥ १ ॥

पूर्वाह्णापराह्णाभ्यां सुबन्तत्वं वक्तव्यम् । किं प्रयोजनम् ? 'सप्तमीश्रवणार्थम्' ।  
सप्तम्याः श्रवणं यथा स्यात्—पूर्वाह्णेतनम् अपराह्णेतनम् ।

तत्तर्हि वक्तव्यम् ? न वक्तव्यम् । आचार्यप्रवृत्तिर्ज्ञापयति 'भवत्यत्र सप्तमी'ति  
यदयं 'घकालतनेषु कालनाम्नः' [ ६ । ३ । १७ ] इति सप्तम्या अलुक्  
शास्ति ।

अलुग्वचनं ज्ञापकमिति चेदव्ययात्सप्तमीप्रसङ्गः ॥ २ ॥

'अलुग्वचनं ज्ञापक'मिति चेदव्ययात्सप्तमी प्राप्नोति । दोषातनम् दिवातनम्\* ।  
अस्तु । अव्ययादिति लुग्विष्यति† । इहापि [ तर्हि ] लुक्प्राप्नोति—पूर्वाह्णेतनम्  
अपराह्णेतनम् । अलुगत्र लुक् बाधियते । इहापि [ तर्हि ] बाधेत—दोषातनम् दिवा-  
तनम् । समानाश्रयो लुगलुका बाध्यते । कश्च समानाश्रयः ? यः‡ प्रत्ययाश्रयः‡,  
अत्र च प्रागेव प्रत्ययोत्पत्तेर्लुग्भवति ।

प्र०—विभाषा । सुबन्तवचनमिति । इत्याप्रातिपदिकाधिकारात् प्रातिपदिकस्यैव  
तद्धितोत्पत्तौ प्रकृतित्वेन भाव्यं न तु सुबन्तस्येति भावः । दोषातनमिति । दोषाशब्दस्यापि  
कालवाचित्वादलुगनुमितायाः सप्तम्याः श्रवणप्रसङ्गः । समानाश्रय इति । 'सुपो धातुप्रातिप-  
दिकयो'रित्ययं लुक्तद्धितोत्पत्तिनिमित्तप्रातिपदिकसंज्ञकसमुदायान्तर्वर्त्तिसुप्स्थानिकोऽलुक्स्तद्धित-  
विशेषनिमित्तस्य समानाश्रयः । अत्र चेति । 'अव्ययादाप्सुप' इत्ययं लुगव्ययमात्रागोचत्वादन्तर-

उ०—विभाषा पूर्वा । ननु समर्थोत्तद्धितोत्पत्तिः, सामर्थ्यञ्च सुबन्तेनेति सुबन्तादेव तद्धित इति किं  
वचनेनेत्यत आह—इत्यादि । यथाकथञ्चित्काल्पनिकसामर्थ्यमादायैव शास्त्रप्रवृत्तिरिति भावः । भाष्ये-  
भवत्यत्रेति । अत्र—कालवाचकशब्दे । तदाह—कालवाचित्वादिति । ननु लुकोऽनैमित्तिकत्वात्किमादाय  
समानाश्रयत्वमत आह—सुपो धात्विति । समानकालप्राप्तिकत्वमेव समानाश्रयत्वमिति भावः ।

१—'सुबन्ताभ्यां तद्धितो भवतीति वक्तव्यम्' पा० ।

\* सार्थचिरं.....ट्यट्यलौ तुद् च ४ । ३ । २३

† अव्ययादाप्सुपः २ । ४ । ८२

२—कचिन्न ।

‡ 'यश्च' पा० ।

‡ सुपो धातुप्रातिपदिकयोः २ । ४ । ७१



नैतदस्ति प्रयोजनम् । सप्तम्या अलुकापि सिद्धम्\* । भवेत्सिद्धं यदा सप्तमी  
यदा त्वन्या विभक्तयस्तदा न सिध्यति ।

तुदयुक्तम् ॥ ३ ॥

किमुक्तम् ? 'तुट्यादेशानुपपत्तिरनादित्वा'दिति† । तुटि कृतेऽनादित्वा-  
दादेशो न प्राप्नोति ॥ एवं तर्हि पूर्वान्तः करिष्यते ।

पूर्वान्ते विसर्जनीयः ॥ ४ ॥

यदि पूर्वान्तो विसर्जनीयो वक्तव्यः । प्रातस्तनम् पुनस्तनम् । परादौ पुनः  
सति 'स्वरवसानयोर्विसर्जनीयः' [ ८ । ३ । १५ ] इति विसर्जनीयः सिद्धो  
भवति ।

अस्तु तर्हि परादिः । ननु चोक्तं 'तुटि कृतेऽनादित्वादेशो न प्राप्नोती'ति ।

सिद्धं त्वादिष्टस्य तुड्वचनात् ॥ ५ ॥

सिद्धमेतत् । कथम् ? 'आदिष्टस्य तुड्वचनात्' । तुडादिष्टस्येति वक्तव्यम् ।  
तत्तर्हि वक्तव्यम् ? न वक्तव्यम् ।

संनियोगाद्वा ॥ ६ ॥

अथवा चेन संनियोगः करिष्यते—तुद च । किं च ? यच्चान्यत्प्राप्नोति । किं  
चान्यत्प्राप्नोति ? आदेशः ॥ २३ ॥

प्र०—प्यादव्ययसंज्ञाभावः । अलुकेति । 'घकालतनेषु कालनाम्न' इत्यनेन । यदा त्वन्या इति ।  
प्राङ्ः सोढोऽस्य प्राङ्ङेतन इत्यादौ । अनादित्वादिति । अङ्गसंज्ञानिमित्तस्य योरनादेश उच्यमानो  
मृत्युशब्द इव तुटि कृते 'त्यु'शब्दोऽङ्गनिमित्तं न तु युशब्द इति न स्यादित्यर्थः । यदीति ।  
पदान्तस्य रेफस्य विधीयमानस्तुकि कृते अपदान्तत्वान्न प्राप्नोतीत्यर्थः ॥ २३ ॥

उ०—तदुपादानाच्चिरमित्यव्ययमप्रामाणिकमित्याहुः । घकालेति स च नित्य इति भावः । तत्रादिग्रहणा-  
भावादाह—अङ्गसंज्ञेति । अत्रत्यमपि भाष्यं—'श्वस्तुट् चे'तिसूत्रस्थभाष्यव्याख्यानरीत्यैव व्याख्येयम् ।  
कैयटस्तु चिन्त्य एव ॥ २३ ॥

\* घकालतनेषु कालनाम्नः ६ । ३ । १७

† युवोरनाको ७ । १ । १

† ४ । ३ । १५ वा० १

१—'चसंनियोगाद्वा' पा० ।



विभाषा पूर्वाह्णापराह्णाभ्याम् ॥ ४ । ३ । २४ ॥

पूर्वाह्णापराह्णाभ्यां सुबन्तवचनं सप्तमश्रवणार्थम् ॥ १ ॥

पूर्वाह्णापराह्णाभ्यां सुबन्तत्वं वक्तव्यम् । किं प्रयोजनम् ? 'सप्तमीश्रवणार्थम्' ।  
सप्तम्याः श्रवणं यथा स्यात्—पूर्वाह्णेनम् अपराह्णेनम् ।

तत्तर्हि वक्तव्यम् ? न वक्तव्यम् । आचार्यप्रवृत्तिर्ज्ञापयति 'भवत्यत्र सप्तमी'ति  
यदयं 'घकालतनेषु कालनाम्नः' [ ६ । ३ । १७ ] इति सप्तम्या अलुक्  
शास्ति ।

अलुग्वचनं ज्ञापकमिति चेदव्ययात्सप्तमीप्रसङ्गः ॥ २ ॥

'अलुग्वचनं ज्ञापक'मिति चेदव्ययात्सप्तमी प्राप्नोति । दोषातनम् दिवातनम्\* ।  
अस्तु । अव्ययादिति लुग्भविष्यति† । इहापि [ तर्हि ] लुक्प्राप्नोति—पूर्वाह्णेनम्  
अपराह्णेनम् । अलुगत्र लुक् बाधियते । इहापि [ तर्हि ] बाधेत—दोषातनम् दिवा-  
तनम् । समानाश्रयो लुगलुका बाध्यते । कश्च समानाश्रयः ? यः‡ प्रत्ययाश्रयः,†  
अत्र च प्रागेव प्रत्ययोत्पत्तेर्लुग्भवति ।

प्र०—विभाषा । सुबन्तवचनमिति । इत्याप्रातिपदिकाधिकारात् प्रातिपदिकस्यैव  
तद्धितोत्पत्तौ प्रकृतित्वेन भाव्यं न तु सुबन्तस्येति भावः । दोषातनमिति । दोषाशब्दस्यापि  
कालवाचित्वादलुगनुमितायाः सप्तम्याः श्रवणप्रसङ्गः । समानाश्रय इति । 'सुपो धातुप्रातिप-  
दिकयो'रित्ययं लुक्तद्धितोत्पत्तिनिमित्तप्रातिपदिकसंज्ञकसमुदायान्तर्वर्त्तिसुप्स्थानिकोऽलुक्स्तद्धित-  
विशेषनिमित्तस्य समानाश्रयः । अत्र चेति । 'अव्ययादाप्सुप' इत्ययं लुगव्ययमात्रावेक्षत्वादन्तर-

उ०—विभाषा पूर्वा । ननु समर्थोत्तद्धितोत्पत्तिः, सामर्थ्यञ्च सुबन्तेनेति सुबन्तादेव तद्धित इति किं  
वचनेनेत्यत आह—इत्याविति । यथाकथञ्चित्काल्पनिकसामर्थ्यमादायैव शास्त्रप्रवृत्तिरिति भावः । भाष्ये-  
भवत्यत्रेति । अत्र—कालवाचकशब्दे । तदाह—कालवाचित्वादिति । ननु लुकोऽनैमित्तिकत्वात्किमादाय  
समानाश्रयत्वमत आह—सुपो धात्विति । समानकालप्राप्तिकत्वमेव समानाश्रयत्वमिति भावः ।

१—'सुबन्ताभ्यां तद्धितो भवतीति वक्तव्यम्' पा० ।

\* सायचिरं.....टय्यलौ तुद् च ४ । ३ । २३

† अव्ययादाप्सुपः २ । ४ । ८२

२—कचिन्न ।

‡ 'यश्च' पा० ।

‡ सुपो धातुप्रातिपदिकयोः २ । ४ । ७१



न सिध्यति । इह हि सति प्रत्यये लुका भवितव्यम्, सति लुग्यलुका भवितव्यम् । तत्र च प्रत्यय एव नास्ति कुतो लुगभविष्यति । सैषा ज्ञापकेनासती विभक्तिराकृष्यते । सा यथैवेह बाधिका भवति पूर्वाह्नेतनम् अपराह्नेतनमिति, एवमिहापि स्यात् दोषातनम् दिवातनमिति ।

एवं तर्हि न ब्रू 'मोऽलुग्वचनं ज्ञापकं भवत्यत्र सप्तमी'ति । किं तर्हि ? 'भवति सुबन्तादुत्पत्ति'रिति । किं पुनर्ज्ञाप्यमेतद्यावता समर्थानां प्रथमादिति + वर्तते, सामर्थ्यं च सुबन्तेन ? ज्ञाप्यमित्याह । कथम् ? 'ङ्याप्रातिपदिकात्' [ ४ । १ । १ ] इत्यपि वर्तते, तत्र कुत एतत्सुबन्तादुत्पत्तिर्भविष्यति न पुनर्ङ्याप्रातिपदिकादिति । कथं

प्र०—ङ्गत्वाद्भवतीत्यर्थः । न सिध्यतीति । प्रातिपदिकात्प्रत्ययोत्पत्तिरलुग्विधानात्तु—'ज्ञापकाद्विभक्तिरिति पक्षः प्रकान्तः', तत्र प्रत्यय उत्पत्ते विभक्त्या भाव्यं न तु पूर्वं, ततः 'आव्ययादाप्सुप' इत्ययमपि लुक्तद्धितोत्पत्त्युत्तरकालभावि सुस्थानिकत्वादलुकः समानाश्रयत्वाद्वाध्यत इत्यर्थः । एतच्च 'हलदन्ता'दित्यस्यानुवृत्तिमनपेक्ष्योच्यते । तत्र च प्रत्यय इति । प्राक्तद्धितोत्पत्तेः सुप्संज्ञकः प्रत्ययो नास्तीत्यर्थः ।

कथं यदिति । यद्यलुग्विधानेन समर्थस्य प्रकृतित्वमनुमीयते तदा ङ्याप्रातिपदिकाधिकारस्य

उ०—अन्तरङ्गत्वादिति । 'अन्तरङ्गानपी'ति न्याये तु लुगतिरिक्ता एवान्तरङ्गा विधयो गृह्यन्त इति भावः । ननु 'आव्यया'दिति लुकः कथं तद्धितप्रत्ययापेक्षत्वमत आह—प्रातिपदिकादिति । एतच्चेति । एवञ्च तत्र तत्र तदनुवृत्तिवृत्तिकृतामेतद्भाष्यविरुद्धेति भावः । सुप प्रत्ययस्य सत्त्वादिदमशुक्रमत आह—प्राक्तद्धितेति । भाष्ये—आकृष्यत इति । उत्पाद्यत इत्यर्थः । सा यथैवेह बाधिकेति । तदनुमापकालुक्प्रवृत्त्येत्यर्थः ।

भाष्ये—सुबन्तादुत्पत्तिरिति । 'स्वार्थद्रव्यलिङ्गसंख्याकारकैः परिपूर्णार्थस्य पदस्य पदान्तरेण सम्बन्ध' इत्यर्थो ज्ञाप्यत इत्यर्थः । यावता समर्थानामप्रथमादिति । 'किम्पुनः समर्थम् ? अर्थाभिधाने यच्छक्तं कृतवर्णानुपूर्वीकम्पद'मिति तत्सूत्रभाष्योक्तेरिति भावः । कृतवर्णानुपूर्वीकत्वं परं—ङ्याप्रातिपदिकांशे एवेत्यन्यत् । न पुनर्ङ्याप्रातिपदिकादिति । यत्सुपि सत्यर्थबोधे शक्तम्, ततः प्रथमाप्रातिपदिकादित्यर्थो भविष्यतीति भावः । ननु ज्ञापकात्सुबन्तस्य प्रकृतित्वेऽपि 'प्रातिपदिकात्परः सुबन्तात्पर' इत्यर्थः, तत्र सुबन्तात्परत्वमव्यवहितं, प्रातिपदिकात् व्यवहितं सामर्थ्यादिति—प्रातिपदिकस्यापि सन्निहितत्वाच्चद्विशेषणं 'वृद्धा'दित्यादि भविष्यतीति को विरोधोऽत आह—यदीति । वृद्धादिविशेषणत्वेनेति बहुव्रीहिः । अयं भावः—'वृद्धाच्छ' इत्यादौ 'वृद्धा'दित्यादि प्रकृतिबोधकं, तस्य प्रातिपदिकविशेषणत्वे तस्यैव प्रकृतित्वं लभ्यते इति प्रकृतित्वप्रतिपादनरूपं यद्यप्रयोजनं तदधिकारस्योक्तं तद्विरुध्यते इति । किञ्च विनिगमनाविरहादुभयोर्विशेषणं स्यात्, ततश्च 'ज्ञानामयं शीय' इत्यत्रैव स्यात्, 'शयोरय'मित्यत्र न स्यात् । 'ज्ञा'शब्दोऽत्रावन्त इति भावः ।



यत्तदुक्तं 'वृद्धावृद्धावर्णस्वरद्वयजलक्षणे च प्रत्ययविधौ तत्संप्रत्ययार्थ'मिति × ?  
समर्थस्य यद्वृद्धं ङ्याप्रातिपदिकमित्येवमेतद्विज्ञायते ।

यद्येतज्ज्ञाप्यते कथं द्विपद आगतं द्विपादूप्यम्, प्रष्टौह आगतं प्रष्टुवाङ् रूप्यम्,  
कीलालप आगतं कीलालपारूप्यम् पपुष आगतं पपिवद्रूप्यम्\* ? पद्माव ऊडाकारलोपः  
प्रसारणमित्येते विधयः प्राप्नुवन्ति । लुकि कृते न भविष्यन्ति ।

इह तर्हि सामसु साधुः सामन्यः वेमन्यः† 'नलोपः प्रातिपदिकान्तस्य' [ ८ ।  
२ । ७ ] इति नलोपः प्राप्नोति । लुकि कृते भत्वान्न भविष्यति । इदमिह संप्रधा-  
र्यम्—लुक्क्रियतां नलोप इति किमत्र कर्तव्यम् ? परत्वान्नलोपः । एवं तर्हिदमिह  
संप्रधार्यम्—'नलोपः क्रियतां तद्धितोत्पत्ति'रिति किमत्र कर्तव्यम् ? परत्वान्नलोपः ।  
असिद्धो नलोपस्तस्यासिद्धत्वात्तद्धितोत्पत्तिर्भविष्यति । परिगणितेषु कार्येषु\*

प्र०—वृद्धादिविशेषणत्वेन ङ्याप्रातिपदिकस्य प्रकृतित्वप्रतिपादनं प्रयोजनं यदुक्तं तत्कथं न  
विरुध्यत इति प्रश्नः । परिहारमाह—समर्थस्येति । समर्थस्य विभक्त्यन्तस्य प्रत्ययप्रकृतित्वेनाभित-  
स्यावयवभूतं ङ्याप्रातिपदिकं वृद्धादि चेद्भवति ततः समर्थादेव प्रत्ययो भवतीति नास्ति विरोध  
इत्यर्थः । कथं द्विपद इति । विभक्त्यन्तात्प्रत्ययोत्पत्तावाश्रीयमाणायां विभक्तिनिमित्तानि कार्या-  
ण्यन्तरङ्गत्वात्प्राप्नुवन्तीति प्रश्नः । सर्वत्र 'हेतुमनुष्येभ्योऽन्यतरस्यां रूप्य' इति रूप्यप्रत्ययः ।  
लुकि कृतइति । कृताकृतप्रसङ्गित्वान्नित्यत्वादिति भावः । वर्णाश्रयत्वाद्भ्रसंज्ञायाः प्रत्ययलक्ष-  
णात्वाभावात्पद्मावादिकमनित्यम् ।

इह तर्हीति । नलोपस्य प्रत्ययलक्षणेन प्राप्या नित्यत्वं मन्यते । परत्वादिति ।

उ०—समर्थस्येति । लक्ष्यानुरोधात्प्रातिपदिकादित्येतस्सामर्थ्याच्च तस्यैव विशेषणं भविष्यतीति भावः ।  
भाष्ये—प्रष्टौह इति । 'वहश्चे'ति शिवः । एतद्भाष्यप्रामाण्यात्तत्र 'छन्दसी'ति नानुवर्तते, न हि विग्रह-  
वाक्यं छन्दः । ययन्ताद्विचि तु णिलोपस्य स्थानिवत्त्वाद्दूढं दुर्लभः, 'कौ लुप्त'मित्यत्र 'कि'ग्रहणं  
विचोऽप्युपलक्षणं वा । कीलालप इति । एतद्भाष्यप्रामाण्यात्'दातो मनि'नित्यादिसूत्रे 'छन्दसी'त्यस्या-  
सम्बन्धः, तेनैवान्न विच् । किपि त्वन्नेत्वं स्यात्, आदन्तात्किरोऽनभिधानाच्चेत्याहुः ।

पपुष इति । एतद्भाष्यप्रामाण्यादेव कसुलोकेऽपि कचिद्भवति, 'भाषायां सदवसे'त्यत्र सदा-  
दिग्रहणान्तादाहरणमात्रमित्याहुः । नित्यत्वादिति । पदस्य विभज्यान्वाख्याने इदम् । नलोपस्येति । लुक्प्रत्ययि

× ४ । १ । १ वा० ३

\* हेतुमनुष्येभ्योऽन्यतरस्यां रूप्यः ४ । ३ । ८१

† पादः पत् ; वाह ऊढ ; आतो घातोः ; वतोः सम्प्रसारणम् ६ । ४ । १३० ; १३२ ; १४० ; १३१

‡ तत्र साधुः ४ । ४ । ६८

\* नलोपः सुप्स्वरसंज्ञाविविधेषु कृति ८ । २ । २



नलोपोऽसिद्धो न चेदं तत्र परिगण्यते । इदमपि तत्र परिगण्यते । कथम् ? सुब्वि-  
धिरिति सर्वविभक्त्यन्तः समासः—सुपो विधिः सुब्विधिः, सुबन्ताद्विधिः सुब्विधि-  
रिति ॥ २४ ॥

तत्र जातः ॥ ४ । ३ । २५ ॥

किमर्थं जातादयोऽर्था निर्दिश्यन्ते ? जातादिष्वर्थेषु घादयोः यथा स्युः  
स्वार्थे मा भूवन्निति । नैतदस्ति प्रयोजनम् । ‘शेषे’ [ ४ । २ । ६२ ] इति वर्तते  
तेन स्वार्थे न भविष्यन्ति ॥ अत उत्तरं पठति—

प्र०—द्वावपि लुङ्नलोपो नित्यौ । ‘यस्य लक्षणान्तरेण निमित्तं विहन्यते न तदनित्य’-  
मिति नलोपोऽपि नित्य इति भावः । एतच्चा‘न्तरङ्गानपि विधीन् बहिरङ्गो लुग् बाधते’ इत्येत-  
दनाश्रित्योक्तम् । एतदेव त्वाश्रयणीयमन्यथान्तरङ्गत्वात्पद्मावादयो नित्यमपि लुक्  
बाधेरन् । तदुक्तम्—‘परनित्यान्तरङ्गप्रतिपदविधयो विरोधिसंनिपाते तेषां मिथः प्रसङ्गे परबली-  
यस्त्व’मिति । सुबन्ताद्विधिरिति । ततश्च तद्धितोऽपि सुब्विधिरिति तत्र कर्तव्ये नलोपस्या-  
सिद्धत्वादप्रवृत्तिः । तद्धिते तु कृते लुकोऽपि सुब्विधित्वात्तत्र नलोपस्यासिद्धत्वाल्लुक्प्रवर्तते ।  
ततो भत्वान्नलोपाभावः ॥ २४ ॥

तत्र जातः । जातादिषु घादीनामपेक्षामाश्रित्य शेषग्रहणं प्रत्याख्यातम् । इह तु शेष इत्यस्य  
लक्षणत्वमधिकारत्वं चाश्रित्य जातादर्थान्तेपः—किमर्थमिति । प्रत्ययार्थवशेनाभिधानसाम-  
र्थ्येन च समर्थविभक्तिर्लप्स्यत इति तन्निर्देशोऽपि न कर्तव्य इति भावः । तेन स्वार्थ इति ।  
ननु स्वार्थोऽपि प्रत्ययविधावनुपयोगाच्छेष इति कुतस्तत्र न स्युः । उच्यते—अन्तरेणापि  
शेषाधिकारं चातुरर्थपर्यन्तापत्याद्यर्थनिवृत्त्या स्वार्थे घादिषु प्राप्तेषु शेषाधिकारः स्वार्थ-

उ०—प्रत्ययलक्षणेन परत्वादिति भावः । ननु लुकि सति भत्वे पदत्वाभावान्नलोपाप्राप्तेः कथं तस्य नित्यत्वमत  
आह—यस्येति । परनित्येति । ‘एते विधयो विरोधिभिः पूर्वादिभिः सन्निपाते भवन्ती’ति शेषः । तेषां मिथः  
प्रसङ्गे—परनित्याद्योरेकत्र प्रसङ्गे ‘परनित्यान्तरङ्गे’ति पाठरीत्या यत्परं तद्बलीय इति परिभाषार्थः । अन्ये  
तु—पद्मादिविषये ‘लुकि कृते’ इति भाष्यस्य—‘अन्तरङ्गानपीति न्यायेने’ति शेषः । लुकि कृतेऽपि  
प्रत्ययलक्षणेन पदस्वसत्त्वान्नलोपः प्राप्नोतीत्याह—इह तर्हीति । उत्तरयति—लुकि कृते भत्वादिति ।  
समानावधिकसर्वपदत्वबाधो भत्वेनेति भावः । ‘इदमिहे’त्यादि भाष्यन्तु ‘अन्तरङ्गानपी’ति परिभाषान-  
भिष्टयोरेकदेशिनोरुक्तिप्रस्युक्तिपरमित्याहुः ॥ २४ ॥

तत्र जातः । ननु ‘शेष’ इत्यधिकारेऽपि समर्थविभक्तिनिर्देशायैतान्यावश्यकानीत्यत आह—प्रत्यया-  
र्थेति । ननु जातरूपप्रत्ययार्थे सप्तम्या इव तृतीयाया अपि योग्यत्वादाह—अभिधानेति । स्वार्थव्यतिरिक्तेति ।

† राष्ट्रावारपाराद् घलौ ४ । २ । ६३



तत्रजातादिषु वचनं नियमार्थम् ॥ १ ॥

नियमार्थोऽयमारम्भः । जातादिष्वेव घादयो यथा स्युरिह मा भूवन् तत्रास्ते तत्र शेत इति ।

यदि नियमः क्रियते दार्षदाः सक्त्वः औलूखलो यावक इति न सिध्यति । 'संस्कृत'मित्येवं भविष्यति । भवेत्सिद्धं दार्षदाः सक्त्व इति । इदं तु न सिध्यति औलूखलो यावक इति । संस्कृतं हि नाम तद्भवति यत्तत एवापकृष्याभ्यवहियते, न च यावक उलूखलादेवापकृष्याभ्यवहियते, अवश्यं रन्धनादीनि प्रतीच्याणि । तस्मान्नार्थोऽनेन नियमेन । कस्मान्न भवति तत्रास्ते तत्र शेत इति ? अनभिधानात् ।

तच्चावश्यमनभिधानमाश्रयितव्यम् । क्रियमाणेष्वपि ह्यर्थनिर्देशेषु यत्र जातादिषुत्पद्यमानेन प्रत्ययेनार्थस्याभिधानं न भवति, न भवति तत्र प्रत्ययोत्पत्तिः । तद्यथा—अङ्गुल्या खनति, वृक्षमूलादागत इति ।

न तर्हीदानीं जातादयोऽर्था निर्देष्टव्याः ? निर्देष्टव्याश्च । किं प्रयोजनम् ? अपवादविधानार्थम् । 'प्रावृषष्ठप्' [ ४ । ३ । २६ ] प्रावृषि जातः प्रावृषिकः । क मा भूत् ? प्रावृषि भवाः प्रावृषेण्या बलाहकाः । यानि त्वेतानि निरपवादान्यर्थादेशनानि तानि शक्यान्यकर्तुम् । 'कृतलब्धक्रीतकुशलाः' [ ४ । ३ । ३८ ] सौमो देवदत्त इति ॥ २५ ॥

प्र०—व्यतिरिक्तार्थपरिग्रहार्थः ।

तत्रास्ते इति । सृज्न् आस्त इत्यादावपि शेष इत्यस्य लक्षणत्वात्प्रत्ययप्रसङ्गः । संस्कृतमिति । उपयोगफला हि क्रिया संस्कार इति मन्यते । तच्चावश्यमिति । अर्थनिर्देशकरणादिनाप्यनिष्टनिवृत्तयेऽवश्यमाश्रयितव्यमनभिधानमित्यर्थः । अपवादविधानार्थमिति । असंकरेण विशिष्ट एवार्थोऽपवादा यथा स्युरित्येवमर्था अर्थनिर्देशा इत्यर्थः ॥ २५ ॥

उ०—उपयुक्तादन्यस्योपयुक्तसजातीयस्यैव ग्रहणादिति भावः । भाष्ये—अयमारम्भ इति । 'तत्र जात' इत्यादिसूत्रसमूहारम्भ इत्यर्थः ।

नियमाभावे प्रत्ययप्रसङ्गमुपपादयति—सृज्न् इत्यादि । उपयोगः—साक्षान्द्रोजनादौ विनियोगः । नन्वर्थनिर्देशं विनाध्यपवादविधाने को दोषोऽत आह—असंकरेणेति । अन्यथा प्रावृष एण्यठपोः सर्वेष्वर्थेषु पर्यायप्रसङ्गः स्यादिति भावः ॥ २५ ॥

‡ संस्कृतं भक्षाः ४ । २ । १६

नत आगतः ४ । ३ । ७४

† तेन दीव्यति खनति जयति जितम् ४ । ४ । २;

+ प्रावृष एण्यः ४ । ३ । १७



अविष्टाफल्गुन्यनुराधास्वातितिष्यपुनर्वसुहस्तविशाखाषाढाबहु-

लाल्लुक् ॥ ४ । ३ । ३४ ॥

लुक्प्रकरणे चित्रारेवतीरोहिणीभ्यः स्त्रियामुपसङ्ख्यानम् ॥ १ ॥

लुक्प्रकरणे चित्रारेवतीरोहिणीभ्यः स्त्रियामुपसङ्ख्यानं कर्तव्यम् । चित्रायां  
जाता चित्रा स्त्री । चित्रा ॥ रेवती-रेवती स्त्री । रेवती ॥ रोहिणी-रोहिणी × स्त्री ।

फल्गुन्यषाढाभ्यां टानौ ॥ २ ॥

फल्गुन्यषाढाभ्यां टानौ वक्तव्यौ । फल्गुनी\* । अषाढा उपदधाति ।

अविष्टाषाढाभ्यां छण् ॥ ३ ॥

अविष्टाषाढाभ्यां छण्वक्तव्यः । आविष्टीयाः आषाढीयाः ॥ सं तर्हि वक्तव्यः ?

न वा नक्षत्रेभ्यो बहुलं लुग्वचनात् ॥ ४ ॥

न वा वक्तव्यः । किं कारणम् ? 'नक्षत्रेभ्यो बहुलं लुग्वचनात्' । नक्षत्रेभ्यो  
बहुलं लुगित्येवमत्र लुग्भविष्यति† ॥ ३४ ॥

प्र०—अविष्टा । रेवतीरोहिणीति । (नक्षत्रेभ्यो लुकि कृते 'लुक्कृतिलुकी'ति स्त्रीप्रत्य-  
यस्य लुक् । ततो गौरादिषु 'पिप्पल्यादयश्चे'ति पाठादादिशब्दस्य प्रकारार्थत्वान्डीप्रत्ययः ।

न वेति । लुक् एव प्रत्याख्यानं प्रत्ययास्तूपसंख्येयाः ॥ ३४ ॥

उ०—अविष्टा । ननु गौरादौ 'रेवतीरोहिणी नक्षत्रे' इत्युक्तेः कथमत्र ङीषत आह—पिप्पल्यादय-  
श्चेति । ङीप्रत्यय इति । 'काशकृत्स्ने'तिवत् 'लक्ष्ये लक्षणस्ये'ति न्यायस्तु न, कृतलुकां पिप्पल्यादिषु पाठा-  
दित्याहुः । ननु लुग्विधानेन कथं टानादिविधायकप्रत्याख्यानमत आह—लुक् एवेति ॥ ३४ ॥

× लुक् कृतिलुकि १ । २ । ४६; षिद्गौरादिभ्यश्च ४ । १ । ४१

\* टिड्ढाणम्.....कम्प्रकरणः ४ । १ । १५

१—'तत्तर्हि वक्तव्यम्' पा० ।

† नक्षत्रेभ्यो बहुलम् ४ । ३ । ३७



प्रायभवः ॥ ४ । ३ । ३६ ॥

प्रायभवग्रहणमनर्थकं तत्र भवेन कृतत्वात् ॥ १ ॥

प्रायभवग्रहणमनर्थकम् । किं कारणम् ? 'तत्र भवेन कृतत्वात्' । यो हि राष्ट्रे प्रायेण भवति तत्र भवोऽसौ भवति, तत्र 'तत्र भवः' [ ४ । ३ । ५३ ] इत्येव सिद्धम् ।

न सिध्यति । अनित्यभवः प्रायभवः । [ नित्यभवस्तत्र 'भवः । ]

अनित्यभवः प्रायभव इति चेन्मुक्तसंशयेन तुल्यम् ॥ २ ॥

यद्भवान्मुक्तसंशयं तत्र भव उदाहरणं न्याय्यं मन्यते सौघ्नो देवदत्त इति तेनैतत्तुल्यम् । सोऽपि ह्यवश्यमुदकदेशादीन्यभिनिष्क्रामति । अथैतद्भवान्प्रायभव उदाहरणं न्याय्यं मन्यते तत्र भवे किमुदाहरणम् ? यत्तत्र नित्यं भवति-सौघ्नाः प्रासादाः, सौघ्नाः प्राकारा इति ।

एवं तर्हि 'तत्र भव' इति प्रकृत्य जिह्वामूलाङ्गुलेश्चो विधीयते; स यथा तस्मिन् दृष्टापचारे अङ्गुलीयमिति भवत्येवं प्रायभवेऽपि भविष्यति ।

प्र०—प्राय । तत्र भवेनेति । भवे सामान्ये प्रायभवस्यापि विशेषस्यान्तर्भावदिति भावः । अनित्यभव इति । अर्थभेदमनेनाचष्टे । यस्तत्र कदाचिद्भवति कदाचिन्न भवति स प्रायभवः । यस्य तु नियत आधाराद्येयभावः स तत्र भव इति भावः । एतन्निराकरोति—मुक्तसंशयेनेति । अथेति । जानुसमीपस्थशरीरावयववाच्यपजानुशब्द इति भावः । एवं ठगपीति । तत्र भवा-

उ०—प्रायभवः । ननु भवेन प्रायभवस्य कथं गतार्थता, अर्थभेदादत आह—भवे इति । मुक्तसंशयेनेतीति । एवञ्च 'तत्र भव' इत्यत्र सर्वं गृह्यते, अभिधानस्वाभाव्याच्च व्यवस्थेति भावः । भाष्ये—देवदत्तस्यानित्यभवत्वमुपपादयति—सोऽपि ह्यवश्यमुदकदेशादीनीति । जलाहरणाद्यर्थमिति भावः । 'उद' 'उदे-शादीनी'ति क्वचिष्ठाठः । अयमेव युक्तः पाठः । जलादेः सुप्तदेशेऽपि सुलभत्वादिति बोध्यम् । भाष्ये—यत्तत्र नित्यमिति । एवञ्च तदेवोदाहरणं स्यान्न तु 'सौघ्नो देवदत्त' इति । एवं च संग्रहादिषु तदुदाहरणदानमसङ्गतं स्यादिति भावः ।

नित्यमवस्थैव 'तत्र भव' इत्यत्र ग्रहणे दोषान्तरमाह भाष्ये—एवं तर्हीति । किञ्चेत्यर्थः । अम्युपेत्य वा दोषान्तरमाह—एवं तर्हीति । दृष्टापचारे इति । दृष्टव्यमिचारे । अङ्गुलीसम्बन्धाभावेऽपीति यावत् ।

१—अयं पाठः क्वचिन्न ।

२—'उददेशादीनी'ति नागेशसम्मतः पाठः ।

‡ जिह्वामूलाङ्गुलेश्चः ४ । ३ । ६२ .

३—'यथैव' पा० ।



इदं तर्हि प्रयोजनम् । प्रायभव इति प्रकृत्योपजानूपकरणोपनीवेष्टकं वक्ष्यतिः  
स प्रायभव एव यथा स्यात्तत्र भवे मा भूत्—उपजानुभवं गड्विति ।

अथेदानीं 'तत्र भव' इति प्रकृत्य शरीरावयवाद्यद्विधीयते+ सोऽत्र कस्मान्न भवति ?  
अनभिधानात् । स यथैव तर्ह्यनभिधानाद्यन्न भवत्येवं ठगपि न भविष्यति ॥ ३६ ॥

कोशाड्डञ् ॥ ४ । ३ । ४२ ॥

विकारे कोशाड्डञ् ॥ १ ॥

विकारे\* कोशाड्डञ् वक्तव्यः—कोशस्य विकारः कौशेयम् ।

सम्भूते ह्यर्थानुपपत्तिः ॥ २ ॥

सम्भूत इति ह्युच्यमानेऽर्थस्यानुपपत्तिः स्यात् । न ह्यदः कोशे सम्भवति ।  
किं तर्हि ? कोशस्यादो विकारः ।

यदि विकार इत्युच्यते भस्मन्यपि प्राप्नोति । भस्मापि कोशस्य विकारः ।

प्र०—विकारे ठग्विधीयमानः प्रायभव एव भविष्यतीत्यर्थः ॥ ३९ ॥

कोशा । विकारे इति । 'तस्य विकार' इत्यत्र प्रकरणे सूत्रमिदं कर्तव्यम् । 'एण्या  
ढ'त्रिति कृत्वा 'कोशा'दिति कर्तव्यम् । अर्थानुपपत्तिरिति । कौशेयशब्दस्य लौकिको योऽर्थः  
सूत्रवस्त्रलक्षणः स एवं नोपपद्यते, लौकिकोऽर्थो न संगृहीतः स्यादित्यर्थः । न ह्यद इति । कौशेय-  
शब्दाभिधेयं वस्त्रसूत्रलक्षणं कोशे न संभवतीत्यर्थः । ननु कोशस्य वस्त्रकारणत्वात्कारणे च  
कार्यस्य संभवात्कथमर्थानुपपत्तिः । नैष दोषः । लौकप्रसिद्धार्थबाध एवं कृतः स्यात् । न हि  
कार्यावस्थायां लोकः कार्यकारणयोः संभवत्रियापेक्षमाधाराधेयभावमवगच्छति, किन्तर्हि ?

उ०—तस्मिन्मूलमुलीभवेऽङ्गमुलीयमिति भवतीत्यर्थः । ननु 'उपजानु'शब्दस्य कथं शरीरावयववाचकत्वमत  
आह—जानुसमीपेति । प्रायभव एवेति । अभिधानस्वाभाव्यात्तत्र भवविशेष एव तदुत्पत्तिर्भविष्यतीति  
नार्थः 'प्रायभव' इत्यधिकारेणेति भावः ॥ ३६ ॥

कोशाड्डञ् । विकारे इति नापूर्वमित्याह—तस्य विकार इति । तत्र लाघवमप्याह—एण्या इति ।  
लौकिक इति । एवञ्च इष्टार्थानुपपत्तिरिति 'अर्थानुपपत्ति'रित्यस्यार्थ इति भावः । स एवमिति । सम्भूताधिकारे  
क्रियमाणे इत्यर्थः । सम्भवः—उत्पत्तिः, सम्भावनाधेयस्याधारपरिमाणानतिरेकश्च । अद इत्यस्य च—लोके

§ उपजानूपकरणोपनीवेष्टक् ४ । ३ । ४०

+ शरीरावयवाच्च ४ । ३ । ५५

\* तस्य विकारः ४ । ३ । १३४, ।



अथ सम्भूत इत्युच्यमाने क्रिमौ कस्मान्न भवति ? क्रिमिरपि हि कोशो सम्भवति । अनभिधानात् । यथैव तर्ह्यनभिधानात्क्रिमौ न भवत्येवं भस्मन्यपि न भविष्यति । अर्थश्चोपपन्नो भवति ॥ ४२ ॥

कलाप्यश्वत्थयवबुसाद्वुन् ॥ ४ । ३ । ४८ ॥

अयुक्तोऽयं निर्देशः । 'काला'दिति† वर्तते, न च कलापी नाम कालोऽस्ति । नैष दोषः । साहचर्यात्ताच्छब्दं भविष्यति । कलापिसहचरितः कालः कलापी काल इति ॥ ४८ ॥

तत्र भवः ॥ ४ । ३ । ५३ ॥

'तत्रे'ति‡ वर्तमाने पुनस्तत्रग्रहणं किमर्थम् ?

तत्रप्रकरणे तत्रेति पुनर्वचनं कालनिवृत्त्यर्थम् ॥ १ ॥

तत्रप्रकरणे तत्रेति पुनर्वचनं क्रियते कालनिवृत्त्यर्थम् । कालाधिकारो† निवर्त्यते ।

प्र०—प्रकृतिविकारभावम् । अर्थश्चेति । लौकिकोऽर्थो विकारे प्रत्ययविधानेन शास्त्रेणानुसृतत्वाद्युक्तियुक्तो भवतीत्यर्थः ॥ ४२ ॥

कलाप्यश्वत्थ । कलापिसहचरित इति । यस्मिन्काले मयूराः कलापिनो भवन्ति स कलापीत्यर्थः ॥ ४८ ॥

तत्र भवः । न हि काक इति । यथा काकवाशितस्य कालाधिकारनिवृत्तिर्नाभिधेया तथा तत्रशब्दस्यापीत्यर्थः । तत्रग्रहणं चेति । सप्तम्यर्थमात्रप्रतिपत्तिप्रयोजनं तत्रग्रहणं कालसम्बद्धस्य

उ०—बोध्यमानमित्यर्थस्तदाह—कौशेयेति । सम्भवक्रिया—उत्पत्तिक्रिया । किं तर्हि प्रकृतीति । 'तन्तुषु पट' इति तु न सम्भवक्रियापेक्ष आधाराधेयभावः, किन्त्ववयवेषु आधारस्वोपचारः । न हि तथा कोश इति भावः । युक्तियुक्तो भवतीति । स्वस्मिन् शब्दस्य साधुत्वनियामको भवतीत्यर्थः ॥ ४२ ॥

कलाप्यश्वत्थ । भाष्ये—कालादिति वर्तते इति । 'कालात्साधुपुण्य'दित्यतः । साहचर्यमुपपादयति—यस्मिन्निति ॥ ४८ ॥

तत्र भवः । भाष्ये—कालाधिकार इति । 'कालात्साध्व'त्ययम् । निवर्त्यते इति । 'तत्रशब्दे-ने'ति शेषः । न च 'तदस्य सोढ'मित्यनेन विच्छेदात्तत्रग्रहणासम्बन्धः, तस्यान्यत्रापि पठितुं शक्यत्वादिति

† कालात् साधुपुण्यत्पच्यमानेषु ४ । ३ । ४३

‡ तत्र जातः ४ । ३ । २५

१—'वचनं' पा० ।



न हि काको वाश्यत इत्येवाधिकारा निवर्तन्ते, को वाभिसंबन्धो यत्तत्रग्रहणं कालाधिकारं निवर्तयेत् ? एषोऽभिसंबन्धः । कालाभिसम्बद्धं [ हि' ] तत्रग्रहणमनुवर्तते, 'तत्र'ग्रहणं च 'तत्र'ग्रहणस्य निवर्तकं भवति, तस्मिंश्च निवृत्ते कालाधिकारोऽपि निवर्तते ॥ ५३ ॥

गम्भीराख्यः ॥ ४ । ३ । ५८ ॥

[ अव्ययीभावाच्च ॥ ४ । ३ । ५६ ॥ ]

व्यप्रकरणे परिमुखादिभ्य उपसंख्यानम् ॥ १ ॥

व्यप्रकरणे परिमुखादिभ्य उपसङ्ख्यानं कर्तव्यम् । पारिमुख्यम् [ पार्योष्ठ्यम् ] पारिहनव्यम् ।

अव्ययीभावाद्धिञान उपकूलादिभ्यः प्रतिषेधः ॥ २ ॥

अव्ययीभावाद् विधान\* उपकूलादिभ्यः प्रतिषेधो वक्तव्यः । औपकूलः औपमूलः औपशालः ॥ ५८ ॥ ५६ ॥

प्र०—विशेषफलस्य तत्रग्रहणस्य निवृत्तिं विरोधात्करोतीत्यर्थः ॥ ५३ ॥

गम्भीरा । व्यप्रकरण इति । 'अव्ययीभावाच्चे'त्येतदतिव्यापकत्वादकृत्वा परिमुखादिभ्य एव व्यो विधेयः, गणे चाव्ययीभावकार्ययुक्तानि परिमुखादीनि पठितव्यानि न तु प्रातिपदिकान्येव । तेन तेषां बहुव्रीहितत्पुरुषाणां ग्रहणं न भवष्यतीति भावः । अथ सूत्रं क्रियते तदातिव्याप्तिपरिहारायेदं वक्तव्यमित्याह—अव्ययीभावादिति ॥ ५८ ॥ ५९ ॥

उ०—भावः । विशेषफलस्येति । कालनिष्ठसम्यर्थप्रतिपत्तिफलस्येत्यर्थः ॥ ५३ ॥

गम्भीरा । ननु परिमुखादिभ्योऽव्ययीभावेभ्य एवेभ्यते, अत एव सूत्रारम्भे 'उपकूलादिभ्यः प्रतिषेध' इत्युक्तं, तत्र 'अव्ययीभावाच्चे'त्येव सिद्धमत आह—अव्ययीभावाच्चेत्येतदिति । इदं वक्तव्यमिति । वक्ष्यमाणमुपकूलादिभ्यः प्रतिषेध इत्येतदित्यर्थः । एवञ्च 'परिमुखादिभ्य' इत्येवोक्त्वाव्ययीभावाच्चेति न वक्तव्यमिति भावः । बहुव्रीहितत्पुरुषाणामनभिधानात् ग्रहणमित्यन्ये ॥ ५८ ॥ ५६ ॥



अन्तः पूर्वपदाटुञ् ॥ ४ । ३ । ६० ॥

अत्यल्पमिदमुच्यते ।

समानस्य तदादेश्च अध्यात्मादिषु चेव्यते ।

समानस्य—सामानिकः ॥ तदादेश्च—सामानग्रामिकः सामानदेशिकः ॥ अध्यात्मादिषु चेव्यते । आध्यात्मिकम् आधिदैविकम् आधिभौतिकम् ।

ऊर्ध्वं दमाच्च देहाच्च

[ ऊर्ध्वं दमाच्च देहाच्च ] ठञ्चकव्यः । और्ध्वदमिकम् और्ध्वदेहिकम् ।

लोकोत्तरपदस्य च ॥ १ ॥

[ लोकोत्तरपदस्य च ] ठञ्चकव्यः । ऐहलौकिकम् पारलौकिकम् ।

मुखपार्श्वतसोरीयः

‘मुख’ ‘पार्श्व’ इत्येताभ्यां तसन्ताभ्यामीयप्रत्ययो वक्तव्यः । मुखतीयम् पार्श्वतीयम् ।

कुञ्जनस्य परस्य च ।

[ जनस्य परस्य च ] ईयो वक्तव्यः, कुञ्चागमः । जनकीयम् परकीयम् ।

ईयः कार्योऽथ मध्यस्य

[ मध्यस्य ईयः कार्यः । ] मधीयः ।

प्र०—अन्तः । ऊर्ध्वं दमाच्चेति । दम उत्तरपदे ठञ्संनियोगेनोर्ध्वशब्दस्य मकारान्तत्वं निपात्यते । ऐहलौकिकमिति । अनुशक्तिकादित्वादुभयपदवृद्धिः । मुखतीयमिति । ‘अव्ययानां भमात्रे टिलोपः’ । मध्यमीय इति । गहादिषु ‘मध्यो मध्यमं चाणचरण’ इति यत्पठितं तत्र पृथिवीमध्यवाची मध्यशब्दो गृह्यत इत्युक्तम् । ततोऽन्यत्रापि भवार्थे मध्यमीय इति यथा

उ०—अन्तः पूर्वं । उदाहरणे ‘और्ध्वं’मित्यनुस्वारश्रवणं कथमत आह—दमे इति । न तु देहे । और्ध्वदेहिकमिति भाष्ये तदनुच्चारणादिति भावः । भाष्ये—‘तसन्ताभ्या’मिति वार्तिके आर्षत्वात्समासः । अव्ययानाम्मेति । ‘मुखपार्श्वतसोलोपश्चे’त्यनार्धमिति भावः । गहादिपाठादेव सिद्धे इदं किमर्थमत आह—गहादिष्विति । प्रकृतवार्तिकप्रयोजनमाह—ततोऽन्यत्रापि । ननु गहादिषु सर्वमध्यशब्दस्य ग्रहणमस्तु, इदञ्च न कार्यमत आह—जातादिष्विति । ‘स्थान्नो लु’गित्यादि । भवार्थप्रत्ययस्य लुगित्यर्थः । तदन्तविधि-

१—‘आध्यात्मिकः आधिदैविकः आधिभौतिकः’ पा० ।

२—इदं क्वचिन् ।

३—‘ईयो वक्तव्यः’ पा० ।



मएमीयौ चापि प्रत्ययौ ॥ २ ॥

मएमीयौ चापि प्रत्ययौ वक्तव्यौ । माध्यमः मध्यमीयः ।

मध्यो मध्यं दिनएचास्मात्

मध्यशब्दो मध्यशब्दमापद्यते, दिनएचास्मात्प्रत्ययो वक्तव्यः । माध्यंदिन उद्गायति ।

स्थाम्नो लुगजिनात्तथा ।

स्थाम्नो लुग् वक्तव्यः । अश्वत्थामा ॥ अजिनात्तथा । अजिनान्ताच्च लुगवक्तव्यः । [ कृष्णजिनः ] उष्ट्राजिनः<sup>१</sup> सिंहाजिनः व्याघ्राजिनः ।

बाह्यो दैव्यः पाञ्चजन्यो गम्भीर्यं च व्य इष्यते ॥ ३ ॥

[ समानस्य तदादेश्च अध्यात्मादिषु चेष्ट्यते ।

ऊर्ध्वं दमाच्च देहाच्च लोकोत्तरपदस्य च ॥ १ ॥

मुखपार्श्वतसोरीयः कुम्भजनस्य परस्य च ।

ईयःकार्योऽथ मध्यस्य मएमीयौ चापि प्रत्ययौ ॥ २ ॥

मध्यो मध्यं दिनएचास्मात्स्थाम्नो लुगजिनात्तथा ।

बाह्यो दैव्यः पाञ्चजन्यो<sup>२</sup> गम्भीर्यं च व्य इष्यते ॥ ३ ॥]

प्र—स्यादिति मीयप्रत्ययविधिः । जातादिषु पृथिवीमध्यवाचिन एव मध्यमीय इति यथा स्यान्मध्यान्तरवाचिनो मा भूदित्येवमर्थं गहादिषु पृथिवीमध्यस्य मध्यमभाव इत्युक्तम् । स्थाम्नो लुगजिनात्तथेति । उभाभ्यामपि तदन्तविधिरिष्यते । बाह्य इति । 'गम्भीराञ्ज्य' इत्यत्रेदं वक्तव्यमित्यर्थः ॥ ६० ॥

उ०—रिष्यत इति । भाष्ये तदन्तोदाहरणादिति भावः । इदं वक्तव्यमिति । यो गम्भीराञ्ज्य उक्तः, स एष इष्यत इति भाष्याक्षरार्थः । यद्यपि बाह्यदैव्यौ—'बहिषष्टिलोपो यश्च' 'देवाद्यजौ' इति सिद्धौ, तथापि तयोरपि भवार्थे एव प्रवृत्ति सूत्रायतुमिदमन्यत्राभिधानमिति भावः । अत एव तद्वार्तिके—'बहिर्भवो बाह्यः' इत्येव विग्रहो भाष्ये दर्शितः ॥ ६० ॥

१—'मध्य मध्य' पा० ।

२—'उपगायति' पा० ।

३—इदं कञ्चि ।

४—'उल्लजिनः' पा० ।

५—'बाह्यो दैव्यः पाञ्चजन्योऽथ गम्भीराञ्ज्य इष्यते' पा० "श्लोकबद्ध किसी प्राचीन व्याकरण के "समानस्य तदादेश्च" इत्यादि तीन श्लोक ४ । ३ । ६० के महाभाष्य में उद्धृत हैं । टीकाकारों ने इनको वार्तिक मानकर व्याख्या में कई असंबद्ध कल्पना की हैं ।" (यु० मी०, व्या० शा० इतिहास भा० १, पृ० ८४ )



तस्य व्याख्यान इति च व्याख्यतव्यनाम्नः ॥ ४ । ३ । ६६ ॥

किमर्थं भवव्याख्यानयोर्युगपदधिकारः क्रियते ?

भवव्याख्यानयोर्युगपदधिकारोऽपवादविधानार्थः ॥ १ ॥

भवव्याख्यानयोर्युगपदधिकारः क्रियतेऽपवादविधानार्थः । युगपदपवादान्व-  
क्ष्यामीति ॥ किमुच्यतेऽपवादविधानार्थ इति न पुनर्निर्देशार्थोऽपि स्यात् ?

कृतनिर्देशौ हि तौ ॥ २ ॥

कृतनिर्देशौ हेतावयौ । एकस्तत्र भवः [ ४ । ३ । ५३ ] इति, अपरस्त-  
स्येदम् [ ४ । ३ । १२० ] इति ।

अथ व्याख्यातव्यनाम्नो ग्रहणं किमर्थम् ?

तत्र व्याख्यातव्यनाम्नो ग्रहणं भवार्थम् ॥ ३ ॥

तत्र व्याख्यातव्यनाम्नो ग्रहणं क्रियते भवार्थम् ।

किमुच्यते भवार्थमिति न पुनर्व्याख्यानार्थमपि स्यात् ?

व्याख्याने ह्यवचनात्सिद्धम् ॥ ४ ॥

व्याख्याने हि 'सत्यन्तरेण वचनं सिद्धम् । यत्प्रति व्याख्यानमित्येतद्भवति  
तस्मादुत्पत्तिर्भविष्यति । किं च प्रत्येतद्भवति ? व्याख्यातव्यनाम ।

प्र०—तस्य व्या । अधिकारोऽयमिति वृत्तिकारैर्व्याख्यायि, तत्र प्रयोजनं पृच्छति—किमर्थ-  
मिति । यथाविहितविधानार्थमेव भवव्याख्यानयोरुपादानं कस्मान्न भवतीति भावः । अपवादविधा-  
नार्थ इति । वक्ष्यमाणपञ्चादयोऽपवादा भवव्याख्यानयोर्यथा स्युरित्येवमर्थस्तयोरधिकार इत्यर्थः ।  
निर्देशार्थोऽपीति । अणादीनां घादीनाञ्चार्थनिर्देशार्थोऽपीत्यर्थः । भवार्थमिति उक्तैर्योगैर्भवे  
व्याख्यातव्यनाम्न एव यथा प्रत्यया स्युरित्येवमर्थमित्यर्थः । व्याख्याने हीति । व्याख्यानशब्दस्य  
संबन्धिशब्दत्वाद्वाव्याख्यातव्याच्चेपस्य सिद्धत्वादिति भावः ।

उ०—तस्य व्याख्यान । अधिकारोऽयमिति । विधौ फलामाव इति तेषां गूढोक्तिः । अधि-  
कारफलप्रश्नो युगपत्तत्करणफलप्रश्नश्चात्र । अन्त्यफलम्—पृथगपवादसूत्रकरणाभाव इति बोध्यम् । यथा-  
विहितेति । चादिविध्यर्थमित्यर्थः । विध्यर्थमेव किन्नेति प्रश्नाशयः । विधौ फलामाव इत्यभिप्रायेणैवाह  
भाष्ये—अपवादविधानार्थ इति । गूढाभिप्रायमजानान आह—न पुनर्निर्देशार्थ इति । व्याख्यातव्यनाम्नो  
ग्रहणं किमर्थमिति । व्याख्यानेनैव योग्यतावशादस्य सम्बन्धः । तत्राक्षेपादेव सिद्धिरिति मत्वा प्रश्नः ।

१—'क्रियमाणेऽन्तरेण' पा० ।

२—'च' क्वचित् ।



यदुच्यते भवार्थमिति तन्न । व्याख्यानार्थमपि व्याख्यातव्यनाम्नो ग्रहणं क्रियते । इह मा भूत्—पाटलिपुत्रस्य व्याख्यानी सुकोसलेति ।

अथ क्रियमाणेऽपि व्याख्यातव्यनाम्नो ग्रहणे कस्मादेवात्र न भवति ? अवयवशो व्याख्यानं व्याख्यानं, पाटलिपुत्रं चाप्यवयवश आचष्ट ईदृशा अस्य प्राकाराः, ईदृशा अस्य प्रासादा इति । सत्यमेवमेतत् । क्वचित्तु काचित्प्रसृततरा गतिर्भवति । शब्दग्रन्थेषु चैषा प्रसृततरा गतिर्भवति । निरुक्तं व्याख्यायते, व्याकरणं व्याख्यायत इत्युच्यते, न कश्चिदाह पाटलिपुत्रं व्याख्यायत इति ।

भवे मन्त्रेषु लुग्वचनम् ॥ ५ ॥

भवे मन्त्रेषु लुग्वक्तव्यः । अग्निष्टोमे भवो मन्त्रोऽग्निष्टोमः । राजसूयः । वाजपेयः ।

कल्पे च व्याख्याने ॥ ६ ॥

कल्पे च व्याख्याने लुग्वक्तव्यः । अग्निष्टोमस्य व्याख्यानः कल्पोऽग्निष्टोमः । राजसूयः वाजपेयः ॥ स तर्हि वक्तव्यः ?

न वा तादर्थ्यात्ताच्छब्दम् ॥ ७ ॥

न वा वक्तव्यः । किं कारणम् ? 'तादर्थ्यात्ताच्छब्दम्' । तादर्थ्यात्ताच्छब्दं भविष्यति । अग्निष्टोमार्थोऽग्निष्टोमः । राजसूयः वाजपेयः ॥ ६६ ॥

प्र०—पाटलिपुत्रस्येति । यादृशः सुकोसलायां प्राकारादिसंनिवेशः तादृशः पाटलिपुत्र इति पाटलिपुत्रं व्याख्यातव्यं भवतीति स्यादेव प्रत्ययः । [व्याख्यातव्यनामग्रहणात् व्याख्यातव्यत्वेन प्रसिद्धतमस्य ग्रन्थस्य यन्नाम तस्य ग्रहणादिति प्रसङ्गाभावः] अग्निष्टोमे भव इति । अग्निष्टोमशब्दोऽत्र क्रतुवाच्येव न तु व्याख्यातव्यवाचीति ठत्रभावादिणो लुक् । कल्पे चेति । अत्र ठत्र एव लुक् ॥ ६६ ॥

उ०—ननु सामान्यतो विधानेनाऽपि ततः सिध्यतीत्यत आह—उत्तरैरिति । व्याख्यातव्यनामग्रहणादिति । भवार्थत्वस्य व्याख्यातव्यग्रहणेनैव सिद्धे नामग्रहणमेतदर्थकमिति भावः । भाष्ये—क्वचित्तु काचिदिति । एवञ्च भवार्थमेव व्याख्यातव्यनामग्रहणमिति भावः ।

नन्वाग्निष्टोमादिभ्यो भवे लुग्विधाने 'क्रतुयज्ञेभ्यश्चे'ति भवे ठञ्विधानं व्यर्थं स्यादत आह—अग्निष्टोमशब्द इति । ठञ्विधानं तु तदर्थमन्त्रादिलाल्पिकाग्निष्टोमादिभ्यश्चरितार्थमिति भावः । अत्र ठञ एवेति । व्याख्यातव्यनामत्वादिति भावः । भाष्ये—स तर्हीति । भवे मन्त्रे व्याख्याने कल्पे च लुगित्यर्थः । तादर्थ्यात्ताच्छब्दमिति । अग्निष्टोमार्थे मन्त्रे तदर्थे कल्पे चाग्निष्टोमत्वारोपेण प्रयोग इति भावः ॥ ६६ ॥

१—'चास्मा अवयवश' पा० ।

२—'ईदृशा अस्य प्रासादा' क्वचित् ।



## क्रतुयज्ञेभ्यश्च ॥ ४ । ३ । ६८ ॥

क्रतुग्रहणं किमर्थम् ? 'यज्ञेभ्य' इतीयत्युच्यमाने य एव संज्ञीभूतका यज्ञास्तत उत्पत्तिः स्यात्—आग्निष्टोमिकः राजसूयिकः वाजपेयिकः । यत्र वा यज्ञशब्दोऽस्ति—नावयज्ञिकः पाकयज्ञिकः । इह न स्यात्—पाञ्चौदनिकः दांशौदनिकः शातौदनिक इति<sup>१</sup> । क्रतुग्रहणे पुनः क्रियमाणे न दोषो भवति ।

अथ यज्ञग्रहणं किमर्थम् ? 'क्रतुभ्य' इतीयत्युच्यमाने य एव संज्ञीभूतकाः क्रतवस्तत उत्पत्तिः स्यात्—आग्निष्टोमिकः राजसूयिकः वाजपेयिकः । इह न स्यात्—पाञ्चौदनिकः दांशौदनिकः शातौदनिक इति<sup>२</sup> । यज्ञग्रहणे पुनः क्रियमाणे न दोषो भवति ॥ ६८ ॥

## द्वयजृद्ब्राह्मण्यप्रथमाध्वरपुरश्चरणानामाख्याताट्टक्

॥ ३ । ४ । ७२ ॥

नामाख्यातग्रहणं सङ्घातविगृहीतार्थम् ॥ १ ॥

नामाख्यातग्रहणं सङ्घातविगृहीतार्थं द्रष्टव्यम् । नामिकः आख्यातिकः, नामाख्यातिकः ॥ ७२ ॥

प्र०—क्रतु । क्रतुयज्ञशब्दयोः पर्यायत्वात्प्रश्नः—क्रतुग्रहणमिति । संज्ञीभूतका इति । मुख्या इत्यर्थः । यत्र वेति । बहुवचननिर्देशात्स्वरूपग्रहणे निरस्ते तदन्तविधिः स्यादिति भावः । पाञ्चौदनिक इति । सोमपानाभावादमुख्यत्वमेषामिति भावः । तस्माद्गौणमुख्यपरिहारार्थमुभयोरुपादानम् ॥ ६८ ॥

उ०—क्रतुयज्ञे । मुख्या इति । सोमसाधयेवेतो मुख्याविति बोध्यम् । बहुवचननिर्देशादिति । तेन 'स्वं रूप'मित्येतद्वाधेन विशेषग्रहणवद्ग्रहणवतेत्येतद्वाधेन तदन्तानामपि ग्रहणं स्यादिति भावः । भाष्ये—यत्र वेति । 'वा'शब्दश्चार्थः । अमुख्यत्वमिति । एवं नवयज्ञादीनामपि तत्त्वं बोध्यम् ॥ ६८ ॥



विदूराज्यः ॥ ४ । ३ । ८४ ॥

अयुक्तोऽयं निर्देशो न ह्यसौ विदूरात्प्रभवति । किं तर्हि ? बालवायात्प्रभवति विदूरे संस्क्रियते ॥ एवं तर्हि—

बालवायो विदूरं च

बालवायशब्दो विदूरशब्दमापद्यते, व्यश्नास्मात्प्रत्ययो वक्तव्यः ।

प्रकृत्यन्तरमेव वा ।

अथवा प्रकृत्यन्तरं विदूरशब्दो बालवायस्य ।

न वै तत्र बालवायं विदूर इत्युपाचरन्ति ?

न वै तत्रेति चेदुद्धूयाजित्वरीवदुपाचरेत् ॥

तद्यथा—वणिजो वाराणसीं जित्वरीत्युपाचरन्ति एवं वैयाकरणा बालवायं विदूर इत्युपाचरन्ति ।

बालवायो विदूरं च प्रकृत्यन्तरमेव वा ।

न वै तत्रेति चेदुद्धूयाजित्वरीवदुपाचरेत् ॥ ८४ ॥

प्र०—विदूरा । बालवाय इति । आदेश एव सूत्रे निर्दिष्टः । तेन त्वनुरूपः स्थानी बालवायशब्द आक्षिप्यते । यथा शिवादिगणे विश्ववर्णरवणेत्यादेशौ पठ्येते, ताभ्यां तु विश्ववःशब्दः स्थानित्वेनाक्षिप्यते । प्रकृत्यन्तरमिति । विदूरशब्दो नगरविशेषस्येव पर्वतविशेषस्यापि वाचकः, स एवात्र प्रकृतित्वेनाश्रीयत इत्यर्थः । पर्वते विदूरशब्दो न प्रसिद्ध इति चेत्, जित्वरीवद् व्यवहरेत् । प्रतिनियतपुरुषापेक्षापि प्रसिद्धिर्भवति । वणिजश्च मङ्गलार्थं वाराणसीं जित्वरीति व्यवहरन्ति ॥ ८४ ॥

उ०—विदूरा । 'बालवायो विन्दुरश्चे'त्यस्य नापूर्वत्वमित्याह—आदेश एवेति । अनुरूपः—प्रभवतीत्यर्थानुरूपः । बालवायस्येति—भाष्ये । 'वाचक' इति शेषः । न वै तत्रेत्येतद्वाच्ये—न वै लोके इति । मङ्गलार्थं वाराणसीमिति । स्मरणमात्रेण सर्वमङ्गलप्रयोजनां वाराणसीं तत्त्वादेव 'जित्वरी'ति व्यवहरन्तीत्यर्थः । स्मरणमात्रेण सर्वमङ्गलदत्त्वान्स्मरणमात्रेण मुक्तिदत्त्वासर्वोत्कर्षवत्त्वाजित्वरीति व्यवहार इति भावः । एवं व्याकरणे एव बालवायस्य विदूरशब्देन व्यवहार इति भावः ॥ ८४ ॥

१—वैदूर्यमणेरर्थशास्त्रेऽष्टौ भेदाः प्रतिपादिताः—'वैदूर्यः—उत्पलवर्णः शिरीषपुष्पक उदकवर्णो वंशरागः शुक्रपत्रवर्णः पुष्करागो गोमूत्रको गोमेदकः ।' इति । ( कौटिलीय० अधि० २, प्र० २७, अ० ११ )



अभिनिष्क्रामति द्वारम् ॥ ४ । ३ । ८६ ॥

अयुक्तोऽयं निर्देशः । चेतनावत एतद्भवति निष्क्रमणं वापक्रमणं वा, द्वारं चाचेतनम् । कथं तर्हि निर्देशः कर्तव्यः ? 'अभिनिष्क्रमणं द्वार'मिति ।

स तर्हि तथा निर्देशः कर्तव्यः ? न कर्तव्यः । अचेतनेष्वपि चेतनवदुपचारे दृश्यते । तद्यथा—अयमस्य कोणोऽभिनिःसृतः, अयमभिप्रविष्ट इति ॥ ८६ ॥

अधिकृत्य कृते ग्रन्थे ॥ ४ । ३ । ८७ ॥

अधिकृत्य कृते ग्रन्थे लुबाख्यायिकाभ्यो बहुलम् ॥ १ ॥

अधिकृत्य कृते ग्रन्थ इत्यत्र आख्यायिकाभ्यो बहुलं लुब्धव्यः । वासवदत्ता सुमनोत्तरा । न च भवति—भैरव्यी ॥ ८७ ॥

शिशुकन्दयमसमद्वन्द्वेन्द्रजननादिभ्यश्छः ॥ ४ । ३ । ८८ ॥

द्वन्द्वे देवासुरादिभ्यः प्रतिषेधः ॥ १ ॥

द्वन्द्वे देवासुरादिभ्यः प्रतिषेधो वक्तव्यः । दैवासुरम् राक्षसुरम् । दैवासुरी राक्षसुरी ॥ ८८ ॥

प्र०—अभि । चेतनावत इति । निष्क्रमणस्य पादविक्षेपरूपत्वादिति भावः । यद्यपि शकटादीनां निष्क्रमणादि भवति तथापि चेतनाधिष्ठितानां न तु स्वतन्त्राणामिति भावः । अचेतनेष्वपीति । देशान्तरप्राप्तिलक्षणकार्यदर्शनादचेतनेष्वपि क्रियाव्यवहारः । न च पादविक्षेप एव निष्क्रमणम् । 'वायुर्निष्क्रामती'ति दर्शनात् । ननु द्वारस्य देशान्तरप्राप्तिफलं निष्क्रमणं नैवास्ति । एवं तर्हि करणस्यापि कर्तृसाध्यक्रियारोपाद'अभिनिष्क्रामति द्वार'मिति निर्देशः ॥ ८६ ॥

अधि । आख्यायिकाभ्य इति । तादर्थ्ये चतुर्थी । आख्यायिकाभिधानाय यः प्रत्ययस्तस्य बहुलं लुब्धवतीत्यर्थः ॥ ८७ ॥

उ०—अभिनिष्क्रामति । यद्यपीति । तेषाञ्च न पादविक्षेपरूपं निष्क्रमणमिति भावः । तथापीति । अश्वादिपादविक्षेपस्य तत्रापि सत्त्वमिति भावः । क्रियारोपादिति । असिञ्छनत्तीतिवदिति भावः ॥ ८६ ॥

अधिकृत्य । आख्यायिकावाचकात्प्रत्ययानुत्पत्तेः पञ्चम्यनुपपन्नेत्यत आह—तादर्थ्ये इति ॥ ८७ ॥

शिशुकन्दयम । भाष्ये—दैवासुरमित्यत्राख्यानं विशेष्यम् । दैवासुरीत्यत्र—आख्यायिका विशेष्येति बोध्यम् ॥ ८८ ॥



सोऽस्य निवासः ॥ ४ । ३ । ८६ ॥ अभिजनश्च ॥ ४ ॥ ३ । ६० ॥

निवासाऽभिजनयोः को विशेषः ? निवासो नाम यत्र संप्रत्युष्यते ।  
अभिजनो नाम यत्र पूर्वेरुषितम् ॥ ८६ ॥ ६० ॥

वासुदेवार्जुनाभ्यां वुन् ॥ ४ । ३ । ९८ ॥

किमर्थं वासुदेवशब्दाद् वुन्विधीयते न 'गोत्रक्षत्रियाख्येभ्यो बहुलं वुन्'  
[ ४ । ३ । ६६ ] इत्येव सिद्धम् ? न ह्यस्ति विशेषो वासुदेवशब्दाद्वुनो वा वुनो  
वा । तदेव रूपं स एव स्वरः\* ।

इदं तर्हि प्रयोजनं 'वासुदेवशब्दस्य पूर्वनिपातं वक्ष्यामी'ति† ।

अथवा नैषा क्षत्रियाख्या । संज्ञैषा तत्रभगवतः ॥ ६८ ॥

प्र०—सोऽस्य । निवासाभिजनयोरिति । अभिजनशब्देन पूर्वबान्धवा उच्यन्ते । तत्संब-  
न्धादेशोऽभिजनो गृह्यते । निवासशब्देनाप्यधिकरणसाधनेन देश एवेत्यविशेषात् प्रश्नः । निवासो  
नामेति । यत्र स्वयं वसति स तस्य निवासः, यत्र पूर्वबान्धवानामुषितं सोऽभिजन इत्यर्थः ।  
निवाससाहचर्याच्चाभिजनो देशो गृह्यते न तु पूर्वे बान्धवाः ॥ ८९ ॥ ९० ॥

वासुदेवा । वसुदेवस्यापत्यं वासुदेवः । 'ऋष्यन्धके'त्यणन्तः । तत्र गोत्रत्वात्क्षत्रियत्वाच्च  
वुन्नि रूपस्वरयोः सिद्धत्वात्प्रश्नः—किमर्थमिति । पूर्वनिपातमिति । 'अभ्यर्हितं पूर्वं निपतती'-  
त्यस्यार्थस्य ज्ञापनार्थमित्यर्थः । संज्ञैषेति । नित्यः परमात्मा देवताविशेष इह वासुदेवो गृह्यत  
इत्यर्थः । प्रसङ्गेन च निर्देशेन पूर्वोक्तोऽप्यर्थो ज्ञाप्यते ॥ ९८ ॥

उ०—सोऽस्य निवासः । पूर्वबान्धवोऽभिजनाः, निवासो देश इति विशेषः स्पष्ट एवेत्यत आह—  
अभिजनेति । ननु मुख्यार्थस्यैव ग्रहणं कुतो नेत्यत आह—निवाससाहचर्याच्चेति ॥ ८६ ॥ ६० ॥

वासुदेवार्जुनाभ्यां । वासुदेवस्य गोत्रत्वादि दर्शयति—वसुदेवस्येति । गोत्रत्वादिति । चिन्त्यमिदम् ।  
अपत्याधिकारादुत्तरत्र लौकिकं गोत्रं, तच्च प्रवराध्यायप्रसिद्धमेव, न चैतत्तत्प्रसिद्धम् । अत एवाग्रे 'नैषा  
क्षत्रियाख्ये'त्येव भाष्ये वक्ष्यति । 'अभ्यर्हितं पूर्वमित्यर्थज्ञापनेऽपि चारितार्थानुपपादनादाह—भाष्ये—  
अथवा नैषा क्षत्रियाख्येति । देवताविशेष इति—बहुव्रीहिः । देवतापदं चोपलक्षणमित्याहुः ॥ ६८ ॥



## जनपदिनां जनपदवत्सर्वं जनपदेन समानशब्दानां

बहुवचने ॥ ४ । ३ । १०० ॥

सर्ववचनं किमर्थम् ?

सर्ववचनं प्रकृतिनिर्हासार्थम् ॥ १ ॥

सर्ववचनं क्रियते 'प्रकृतिनिर्हासार्थम्' । प्रकृतिनिर्हासो यथा स्यात् ।

तच्च मद्रवृज्यर्थम् ॥ २ ॥

तच्च मद्रवृज्यर्थं द्रष्टव्यम् । माद्रो भक्तिरस्य माद्रौः वा भक्तिरस्य मद्रक इत्येव यथा स्यात् । वाज्यो भक्तिरस्य वाज्यौः वा भक्तिरस्य वृजिक इत्येव यथा स्यात् ॥ १०० ॥

प्र०—जन । जनपदिनः—जनपदस्वामिनः क्षत्रियाः । तद्वाचिनां बहुवचने जनपदवाचिना शब्देन समानश्रुतीनां जनपदवत्सर्वं भवति, सोऽस्य भक्तिरित्येतस्मिन्विषये । यथा अङ्गा जनपदो भक्तिरस्य अङ्गक इत्यवृद्धादपीति वुञ्भवति । एवमङ्गाः क्षत्रिया भक्तिरस्येत्यत्रापि भवति । एवं स्थिते प्रश्नः—सर्ववचनमिति । अन्तरेणापि सर्ववचनं 'जनपदव'दिति सामान्येनातिदेशः क्रियमाणः सर्वस्य भविष्यतीति भावः ।

प्रकृतिनिर्हासार्थमिति । असति सर्वग्रहणे प्रत्ययस्यैव प्राधान्यादतिदेशः स्यात् न तु प्रकृतेरपि । सर्वग्रहणात् भवति । निर्हासः—अपचयोऽल्पत्वमित्यर्थः । वृद्धिनिमित्तेषु वुञादिषु विशेषाभावं मत्वाह—तच्चेति । द्विवैकत्वयोश्च शब्दभेदादतिदेशः प्रकृतिनिर्हासार्थो न तु बहुत्वे । तत्र मद्रा इति शब्दभेदाभावात् । मद्रक इति । मद्रस्यापत्यमिति 'द्वयञ्मगधे'त्यण् । माद्रशब्दस्य मद्रशब्दातिदेशस्तत्प्रत्ययादेशश्च । वाज्यं इति । वृजेरपत्यमिति 'वृद्धेत्कोसले'ति ज्यङ् ॥ १०० ॥

उ०—जनपदिनां । करिष्यमाणपूर्वपक्षस्य स्फुटप्रतिपत्तये सूत्रार्थमाह—जनपदिन इति । प्राधान्यादिति । विधेयत्वेन प्राधान्यम् । प्रकरणाच्चेत्यपि बोध्यम् । ननु निर्हासो ह्रस्वः, एवं हि 'वृजिक' इत्यसङ्गतमत आह—निर्हासोऽपचय इति । जनपदाधिकारविहितप्रत्ययप्रकृतिरुत्पत्तेति वाच्यार्थः । एवं हि तस्यापचयः फलति ।

वृद्धिनिमित्तेष्विति । 'आङ्गक' इत्यादौ । ननु विग्रहे द्विवचनबहुवचनयोरेवोल्लेखो निर्बीजोऽत आह—द्विवेत्त्यादि । तत्प्रत्ययातिदेश इति । 'मद्रवृज्योः क'जिति प्रत्ययः ॥ १०० ॥

‡ द्वयञ्मगधकलिङ्गसूरमसादण् ४ । १ । १७०

\* वृद्धेत्कोसलाजादाज्यङ् ४ । १ । १७१

† मद्रवृज्योः कन् ४ । २ । १३१



तेन प्रोक्तम् ॥ ४ । ३ । १०१ ॥

प्रोक्तग्रहणमनर्थकं तत्रादर्शनात् ॥ १ ॥

प्रोक्तग्रहणमनर्थकम् । किं कारणम् ? 'तत्रादर्शनात्' । ग्रामे ग्रामे काठकं कालापकं च प्रोच्यते तत्रादर्शनात् । न च तत्र प्रत्ययो दृश्यते ।

ग्रन्थे च दर्शनात् ॥ २ ॥

यत्र च दृश्यते ग्रन्थः संः, तत्र 'कृते ग्रन्थे' [ ४ । ३ । ११६ ] इत्येव सिद्धम् ।

छन्दोऽर्थं तर्हीदं वक्तव्यम्, न हि च्छन्दांसि क्रियन्ते, नित्यानि च्छन्दांसि ।

छन्दोऽर्थमिति चेत्तुल्यम् ॥ ३ ॥

छन्दोऽर्थमिति चेत्तुल्यमेतद् भवति । ग्रामे ग्रामे काठकं कालापकं च प्रोच्यते तत्रादर्शनात् । न च तत्र प्रत्ययो दृश्यते । 'ग्रन्थे च दर्शनात्' । यत्र च दृश्यते ग्रन्थः संः, तत्र 'कृते ग्रन्थे' इत्येव सिद्धम् । ननु चोक्तं 'न हि च्छन्दांसि क्रियन्ते, नित्यानि च्छन्दांसी'ति । यद्यप्यर्थो नित्यो या त्वसौ वर्णानुपूर्वी सानित्या ।

प्र०—तेन । प्रपूर्वो वचिः प्रकाशने अध्यापनरूपे वा वर्तते, करणे वा । तत्राद्येऽर्थे प्रत्ययो न दृश्यते, द्वितीये तु सूत्रान्तरेण सिद्धमिति मत्वाह—प्रोक्तग्रहणमिति । ग्रामे ग्राम इति । सुशर्मादीनां प्रतिग्रामं प्रवक्तृत्वेऽपि सुशर्मणा प्रोक्तं काठकं सौशर्मणमिति प्रयोगो न दृश्यत इत्यर्थः ।

नित्यानीति । 'कर्तुरस्मरणात्तेषामिति भावः' । या त्वसाविति । 'महाप्रलयादिषु वर्णानुपूर्वीविनाशे पुनरुत्पद्य ऋषयः संस्कारातिशयाद् वेदार्थं स्मृत्वा शब्दरचनां विदधतीत्यर्थः' ।

४०—तेन प्रोक्तम् । कालापककाठकयोगोन्नचरणाद् बुद्धिर्मान्नाययोरिति बोध्यम् । प्रपूर्वो वचिरिति । अध्यापनरूपे प्रकाशने वा वर्तते करणे वेत्यन्वयः । ननु 'काठक'मित्यादौ प्रत्ययदर्शनात् प्रत्ययो दृश्यत इत्यनुपपन्नमत आह—सुशर्मादीनामिति । भाष्ये—ग्रन्थे चेति । तेन कृते ग्रन्थे इत्यर्थः । ग्रन्थः स इति । तेन कृतो ग्रन्थः स इत्यर्थः । तुल्यमेतदिति । वेदानुपूर्व्यनित्येत्यर्थः । अ'शेन वेदस्य नित्यत्वं स्वीकृत्या-

१—'स भवति' पा० ।

२—अनेन वेदानां नित्यत्वमपौरुषेयत्वं च सिध्यति ।

३—वर्णानुपूर्व्यनित्यत्वाच्च नानाशाखात्वं वेदस्य । आह च भगवान् पतञ्जलिः—“एकशतमध्व-  
र्युंशाखाः, सहस्रवर्त्मा सामवेदः, एकविंशतिधा बाह्वृच्यम्, नवधार्थवर्णो वेदः” [ पस्पशान्हिके ७  
वार्तिके, ३८ पृष्ठे ] । विस्तरस्तु मदीये वेदविमर्शे ( १६-२४ पृ० ) द्रष्टव्यः ।



तद्भेदाच्चैतद्भवति काठकं कालापकं मौदकं पैप्पलादकमिति ।

न तर्हीदानीमिदं वक्तव्यम् ? वक्तव्यं च । किं प्रयोजनम् ? यत्तेन प्रोक्तं न च तेन कृतम्—माधुरी वृत्तिः ।

यदि तर्ह्यस्य निबन्धनमस्तीदमेव वक्तव्यं तन्न ‡ वक्तव्यम् । तदप्यवश्यं वक्तव्यम् । यत्तेन कृतम्, न च तेन प्रोक्तम्—वाररुचं काव्यम् । जालुकाः श्लोकाः ॥ १०१ ॥

प्र०—तद्भेदादिति । आनुपूर्वीभेदादित्यर्थः । ततश्च कठादयो वेदानुपूर्व्याः कर्त्तरि एव न तु स्थिताया एव सुशर्मादिवत्प्रवक्तारः । ततश्च छन्दस्यपि 'कृते ग्रन्थे' इत्येव सिद्धः प्रत्यय इति भावः । माधुरीति । माधुरेण प्रथमतः प्रकाशितेत्यर्थः । 'कलापिनोऽ'णित्यग्रहणस्याधिकविधानार्थत्वाद्द्ववृद्धादप्यत्राभवति । द्विविधं चेह प्रोक्तं गृह्यते—परकृतं स्वकृतं वा यत्प्रकाशितम् । तेन प्रोक्ताधिकार एव कठादिभ्यो वक्ष्यमाणप्रत्ययविधानम् ॥ १०१ ॥

उ०—शेनानित्यत्वमाह—यद्यप्यर्थ इति । अनेन 'वेदत्वं शब्दार्थोभयवृत्ती'ति ध्वनितम् । ननु 'धाता यथापूर्वमकल्पय'दित्यादिश्रुतिज्ञानानुपूर्व्यपि सैवेति नव्यपूर्वमीमांसासिद्धान्तास्सानित्येत्युक्तमत आह—महाप्रलयादिष्विति । आनुपूर्व्यस्तत्तत्क्षणाघटितत्वेनानित्यत्वमिति भाव इति केचित्, तन्न, 'यद्यप्यर्थो नित्य' इत्यादिवाक्यशेषविरोधात्, अर्थस्यापि ज्योतिष्टोमादेरनित्यत्वात् । प्रवाहाविच्छेदेन नित्यत्वन्तु भयोरपि, तस्मान्मन्वन्तरभेदेनानुपूर्वी भिन्नैव । 'प्रतिमन्वन्तरञ्चैषा श्रुतिरन्या विधीयते' इत्युक्तेरित्यन्ये ।

परे तु । 'अर्थो नित्य' इत्यत्र कृतकत्वविरोधिनित्यत्वस्यैवाम्बुपगमः, पूर्वपक्षिणा तादृशनित्यत्वस्यैव छन्दस्सूक्तेः । एवञ्चार्थशब्देनात्र ईश्वरः । मुख्यतया तस्यैव सर्ववेदतात्पर्यविषयत्वात्, 'वेदैश्च सर्वैरहमेव वेद्य' इति गीतोक्तेरित्याहुः । वर्णानुपूर्व्या अनित्यत्वे मानमाह भाष्ये—तद्भेदाच्चेति । अनित्यत्वव्याप्यभेदेन तस्मिन्निद्विः । भेदोऽत्र नानात्वम् । ईश्वरे तु न तत्त्वम् । भेदे मानं व्यवहारमाह—काठकेत्यादि । अर्थैक्येऽप्यानुपूर्वीभेदादेव काठककालापकादिव्यवहार इति भावः । अत्रानुपूर्व्यनित्येत्युक्तेः 'पदानि ताग्येवे'ति ध्वनितम् । तदाह—ततश्च कठादय इति । अधिकं मञ्जूषायां द्रष्टव्यम् । ननु माधुराद्वृद्धाच्छेन भाव्यमत आह—कलापिनोऽणिति । नन्वेवं कठादिभ्यः प्रोक्ताधिकारे प्रत्ययविधानं व्यर्थं तत्र यत्प्रोक्तं न च तेन कृतमित्यर्थवाधादत आह—द्विविधञ्चेति । प्रोक्ताधिकार एवेति । कृतग्रहणेन स्वाप्रकाशितस्वकृतस्यैव ग्रहणादिति भावः ॥ १०१ ॥

‡ कृते ग्रन्थे ४ । ३ । ११६



कलापिवैशम्पायनान्तेवासिभ्यश्च ॥ ४ । ३ । १०४ ॥

प्रत्यक्षकारिग्रहणम् ॥ १ ॥

प्रत्यक्षकारिग्रहणं कर्तव्यम्, अन्तेवास्यन्तेवासिभ्यो मा भूदिति । तत्तर्हि वक्तव्यम् ? न वक्तव्यम् ।

कलापिखाडायनग्रहणं ज्ञापकं वैशम्पायनान्तेवासिषु

प्रत्यक्षकारिग्रहणस्य ॥ २ ॥

यदयं कलापिखाडायनग्रहणं करोति\* तज्ज्ञापयत्याचार्यो 'नान्तेवास्यन्तेवासिभ्यो भवती'ति । कथं कृत्वा ज्ञापकम् ? वैशम्पायनान्तेवासी कठः, कठान्तेवासी खाडायनः । वैशम्पायनान्तेवासी कलापी । यदि चान्तेवास्यन्तेवासिभ्योऽपि स्यात्कलापिखाडायनग्रहणमनर्थकं स्यात् । पश्यति त्वाचार्यो नान्तेवास्यन्तेवासिभ्यो भवतीति ततः कलापिखाडायनग्रहणं करोति ।

छन्दोग्रहणं चेतरेषां ह्यतिप्रसङ्गः ॥ ३ ॥

छन्दोग्रहणं च कर्तव्यम् । 'इतरथा ह्यतिप्रसङ्गः' । इतरथा ह्यतिप्रसङ्गः स्यात् । इहापि प्रसज्येत—तित्तिरिणा† प्रोक्ताः श्लोका इति ॥ १०४ ॥

प्र०—कलापि । प्रत्यक्षकारिग्रहणमिति । करोतेः क्रियासामान्यवाचित्वात्सामान्यस्य सर्वविशेषेषु समवायादध्ययनमिह करणं गृह्यते । शिष्यशिष्याणामपि शिष्यव्यवहारदर्शनाद्वार्त्तिकारम्भः ॥ कलापिखाडायनग्रहणमिति । वैशम्पायनान्तेवासी कलापी । कलाप्यन्तेवासिनां वैशम्पायनान्तेवासित्वाणिणौ सिद्धे पृथक्कलापिग्रहणं प्रत्यक्षकारिग्रहणे लिङ्गम् । तथा वैशम्पायनान्तेवासी कठः, कठान्तेवासी खाडायनो वैशम्पायनान्तेवासी भवत्येवेति णिनौ सिद्धे शौनकादिषु णिन्यर्थं खाडायनग्रहणं साक्षाच्छिष्यग्रहणे लिङ्गमित्यर्थः ॥ तित्तिरिणेति । छणोऽभावे यथाएन भवति तथा 'छन्दोब्राह्मणानी'त्यत्रोक्तम् ॥ १०४ ॥

उ०—कलापिवैशम्पा । नन्वन्तेवासिनः प्रत्यक्षाध्येतारो न तु तथाकारिणोऽत आह—करोतेरिति । प्रत्यक्षत्वेन साक्षात्स्वमुपलक्ष्यते । ननु शिष्यशिष्या नान्तेवासिनोऽत आह—शिष्यशिष्याणामपीति । कलापीति सूत्रस्य—कलाप्यन्तेवासिभ्यो वैशम्पायनान्तेवासिभ्यश्च णिनिरित्यर्थः । भाष्ये—छन्दोग्रहणञ्चेति । शौनकादिसूत्रे 'छन्दसी'ति योगं विभज्य 'तित्तिरीत्यादिसर्वसूत्रशेषत्वेन व्याख्येयमिति भावः । इत्यत्रोक्तमिति । 'अनभिधाना'दिति हि तत्रोक्तम् । प्रकारान्तरमपि मया तत्रोक्तम् ॥ १०४ ॥

\* कलापिवैशम्पायनान्तेवासिभ्यश्च ४ । ३ । १०४ इत्यत्र कलापिग्रहणम् । शौनकादिभ्यश्छन्दसि ४ । ३ । १०६ इत्यत्र गणो खाडायनग्रहणम् ।

† तित्तिरिवरतन्तुखण्डिकोखाच्छृणु ४ । ३ । १०२



पुराणप्रोक्तेषु ब्राह्मणकल्पेषु ॥ ४ । ३ । १०५ ॥

पुराणप्रोक्तेषु ब्राह्मणकल्पेषु याज्ञवल्क्यादिभ्यः

प्रतिषेधस्तुल्यकालत्वात् ॥ १ ॥

पुराणप्रोक्तेषु ब्राह्मणकल्पेष्वित्यत्र याज्ञवल्क्यादिभ्यः प्रतिषेधो वक्तव्यः ।  
याज्ञवल्कानिः ब्राह्मणानि । सौलभानीति । किं कारणम् ? 'तुल्यकालत्वात् ।  
एतान्यपि तुल्यकालानीति ॥ १०५ ॥

कृते ग्रन्थे ॥ ४ । ३ । ११६ ॥

कृते ग्रन्थे मन्त्रिकादिभ्योऽण् ॥ १ ॥

कृते ग्रन्थे इत्यत्र मन्त्रिकादिभ्योऽण्वक्तव्यः । मन्त्रिकाभिः कृतं मानिकम् ।

तद्विशेषेभ्यश्च ॥ २ ॥

तद्विशेषेभ्यश्चाण्वक्तव्यः । सरघाभिः कृतं सारघम् गार्मुतम् पौत्तिकम् ।

स तर्हि वक्तव्यः ? न वक्तव्यः ।

योगविभागात्सिद्धम् ॥ ३ ॥

योगविभागः करिष्यते\* । 'कृते ग्रन्थे' । ततः 'संज्ञायाम्' । संज्ञायां च  
तेन कृत इत्येतस्मिन्नर्थे यथाविहितं प्रत्ययो भवति । सरघाभिः कृतं सारघम्

प्र०—पुराण । तुल्यकालत्वादिति । शाट्यायनादिप्रोक्तैर्ब्राह्मणैरेककालत्वा-  
दित्यर्थः ॥ १०५ ॥

कृते । योगविभाग इति । 'संज्ञायां कुलालादिभ्यो वु'त्रिति सूत्रं विभक्तव्य-

उ०—पुराणप्रो । शाट्यायनादिति । येषु ब्राह्मणेषु णिनिरिष्यते तैरेतानि तुल्यकालानीत्येतान्यपि  
पुराणप्रोक्तानीति भावः । एतेन 'शाट्यायनाद्यपेक्ष्यैतानि आधुनिकानी'ति वृत्त्याद्युक्तमपास्तम् । 'अत्राणि  
तद्विषयताया अपि प्रतिषेध' इति 'छन्दोब्राह्मणानी'त्यत्र भाष्ये उक्तम् ॥ १०५ ॥

कृते ग्रन्थे । भाष्ये—मन्त्रिकादिभ्य इति । अग्रन्थार्थमिदम् । नविन्दं विभक्तमेव पठ्यते तत्क

१—“पुराणप्रोक्तेष्विति किम् ? याज्ञवल्कानि ब्राह्मणानि । ..... याज्ञवल्क्यादयोऽचिरकाला  
इत्याख्यानेषु वार्ता, तथा व्यवहरति सूत्रकारः” इति काशिका-कौमुदी-तत्त्वबोधिनीकर्तृणां वचनमयुक्तं  
वार्तिक-भाष्यविरोधात् । याज्ञवल्क्यादयोऽपि तुल्यकाला नाचिरकाला इति वार्तिकमारब्धम् । ( द्रष्टव्यम्  
वैदिकसाहित्य और संस्कृति पृ० २१३ बलदेव उपाध्याय ) ।

‡ आपत्यस्य च तद्धितेऽनाति ६ । ४ । १५१ इति यलोपः ।

२—‘मानिकम् सारघम् गार्मुतम् पौत्तिकम्’ इति मधुनः संज्ञा एताः ।

\* संज्ञायां कुलालादिभ्यो वुञ् ४ । ३ । ११७-११८ एकमेवेदं सूत्रमिति भाष्याशयः ।



गार्मुतम् पौत्तिकम् । ततः 'कुलालादिभ्यो वुञ्' । 'संज्ञाया'मित्येव ॥ ११६ ॥

इति श्रीभगवत्पतञ्जलिविरचिते व्याकरणमहाभाष्ये चतुर्थस्याध्यायस्य  
तृतीये पादे प्रथममाह्निकम् ।

तस्येदम् ॥ ४ । ३ । १२० ॥

तस्येदमित्यसंनिहितेऽप्राप्तिरिदमः प्रत्यक्षवाचित्वात् ॥ १ ॥

तस्येदमित्यसंनिहितेऽप्राप्तिः । किं कारणम् ? 'इदमः प्रत्यक्षवाचित्वात्' ।  
इदमित्येतत्प्रत्यक्षे वर्तते तेनेहैव स्यात् तस्येदमिति, तस्याद इति तस्य तदित्यत्र  
न स्यात् ।

सिद्धं तु यद्योगा षष्ठी तत्र ॥ २ ॥

सिद्धमेतत् । कथम् ? 'यद्योगा षष्ठी प्रवर्तते तत्रे'ति वक्तव्यम् ।

अनन्तरादिषु च प्रतिषेधः ॥ ३ ॥

अनन्तरादिषु च प्रतिषेधो वक्तव्यः । तस्यानन्तरस्तस्य समीप इति ।

किं यद्योगा षष्ठी प्रवर्तते इत्यतोऽनन्तरादिषु प्रतिषेधो वक्तव्यः ? नेत्याह ।  
सर्वथानन्तरादिषु प्रतिषेधो वक्तव्यः ।

प्र०—मित्यर्थः ॥ ११६ ॥

इत्युपाध्यायजैय्यटपुत्र कैयटकृते महाभाष्यप्रदीपे चतुर्थस्याध्यायस्य  
तृतीये पादे प्रथममाह्निकम् ।

तस्येदम् । इदम इति । इदंशब्दाद्योऽर्थः प्रतीयते तस्मिन्नेव प्रत्ययप्रसङ्ग इत्यर्थः ।  
सिद्धं त्विति । येन सम्बन्धना योगे षष्ठी विधीयते तस्मिन्नेव प्रत्यय इत्यर्थः । सर्वथेति ।  
पाणिनीये कात्यायनीये च न्यास इत्यर्थः । पाणिनीयन्यासेऽपि देवदत्तस्येदमनन्तरमिति

उ०—योगविभागस्य कर्तव्यता चोद्यत इत्यत आह—संज्ञायां कुलालेति ॥ ११६ ॥

इति श्रीशिवभट्टसुततसतीगर्भसम्भवनागोजीभट्टेन कृते भाष्यप्रदीपोद्घाते  
चतुर्थस्याध्यायस्य तृतीये पादे प्रथममाह्निकम् ।

तस्येदम् । नन्विदमित्यनेन सम्बन्धिनि प्रत्ययविधानात्सर्वत्र सेत्स्यतीत्यत आह—इदंशब्दादिति ।  
योऽर्थ इति । प्रत्यक्षविषयत्वावच्छिन्न इत्यर्थः । ननु 'षष्ठी शेष' इत्यस्यान्यसम्बन्धिनिमित्तकत्वाभावादाह—  
येनेति । शेषे विशेषणे षष्ठी विधीयते, विशेषणञ्च विशेष्यनिरूपितमिति भावः । सूत्रन्यासेऽसाधारणं,



सिद्धं तु परिगणनात् ॥ ४ ॥

सिद्धमेतत् । कथम् ? 'परिगणनात्' । परिगणनं कर्तव्यम् ।

स्वे ग्रामजनपदमनुष्येभ्यः ॥ ५ ॥

स्वे ग्रामजनपदमनुष्येभ्य इति वक्तव्यम् । सौमनः माथुरः । ग्राम ॥ जनपद—  
आङ्गकः वाङ्गकः । जनपद ॥ मनुष्य—दैवदत्तः याज्ञदत्तः ।

पत्त्राद्वाह्ये ॥ ६ ॥

पत्त्राद्वाह्य इति वक्तव्यम्\* । आश्वम् औष्ट्रम् गार्दभम् ।

रथाद्रथाङ्गे ॥ ७ ॥

रथाद्रथाङ्ग इति वक्तव्यम्† आश्वरथम् औष्ट्ररथम् गार्दभरथम् ।

बहेस्तुरणिट् च ॥ ८ ॥

बहेस्तुरादएवक्तव्यः, इट् च वक्तव्यः । संवोढुः स्वं सांवहित्रम् ।

अग्नीधः शरणे रज्भं च ॥ ९ ॥

अग्नीधः शरणे रज् वक्तव्यः, भसंज्ञा च वक्तव्या । अग्नीधः शरणमाग्नीध्रम् ।

प्र०—प्रत्ययप्रसङ्गः । सिद्धं त्विति । असंनिहिते प्रत्ययविधानमनन्तरादिषु चाप्राप्तिरित्यर्थः ।

स्व इति । तेनात्मीयज्ञातिधनेष्वेव प्रत्यया भवन्ति न त्वनन्तरादिषु । पत्त्राद्वाह्य इति । 'पत्त्राध्वर्युपरिषदश्चे'त्यत्रायमर्थनिर्देशः ॥ रथादिति । 'रथाद्यत्' 'पत्रपूर्वादित्येतयोर्योग-  
योरर्थनिर्देशः । सांवहित्रमिति । तत्र 'पूर्वत्रासिद्ध'मिति ढ्वादीनामिति कर्तव्येऽसिद्धत्वात्तृचि इति  
रूपम् । आग्नीध्रमिति । अग्निमिन्वे इति क्तिप् । अन्तर्भावित्प्यर्थत्वादिन्धिः सकर्मकः । होता-

उ०—सूत्रवार्तिकन्यासयोः साधारणश्च दोषं वार्तिककृत्स्वन्यासे परिहरति—सिद्धं त्विति । तद् ध्वनयन्-  
व्याचष्टे—असंनिहिते प्रत्ययविधानमिति । तत्रायं दोष आद्येन 'सिद्धन्वि'त्यनेन 'अनन्तरादिषु चे'ति दोषो  
द्वितीयेन तेनोद्धृत इति भावः । 'असंनिहिते प्रत्ययविधाने'इति पाठे परिगणनेनासंनिहिते प्रत्यय-  
विधाने कृते सति 'अनन्तरादि'ष्विति द्वितीयोऽपि दोषोद्धृत इत्यन्वय इत्येके । आत्मीयज्ञातिधनेष्वेवेति ।  
ग्रामादिभ्य एष्वेवेत्यर्थः । पत्त्राध्वर्युर्बिति । अत एव 'आश्व'मित्यादि तदुदाहरणं भाष्ये दत्तम् ।  
पत्रपूर्वादिति । अत एव 'आश्वरथ'मित्याद्युदाहरणम् । तृचि—तृजवस्थायाम् ।

होतेति । ऋत्विग्विशेष इत्यर्थः । अन्यथा होत्राख्यऋत्विजस्तस्य भिन्नत्वादसङ्गतिः स्पष्टैव ।

१— इदं क्वचित् ।

\* पत्त्राध्वर्युपरिषदश्च ४ । ३ । १२३

† रथाद्यत् ; पत्रपूर्वादम् ४ । ३ । १२१, १२२



## समिधामाधाने षेय्यण् ॥ १० ॥

समिधामाधाने षेय्यण्वक्तव्यः । समिधामाधानो मन्त्रः सामिधेन्यो मन्त्रः ।  
सामिधेनी ऋक् ।

## चरणाद्धर्मास्त्राययोः ॥ ११ ॥

‘चरणाद्धर्मास्त्राययो’रिति वक्तव्यम्\* । कठानां धर्म आस्त्रायो वा काठकम् ।  
कालापकम् मौदकम् पैप्पलादकमिति ।

तत्तर्हीदं बहु वक्तव्यम् । सूत्रं च भिद्यते ॥ यथान्यासमेवास्तु । ननु चोक्तं  
‘तस्येदमित्यसंनिहितेऽप्राप्ति’रिति । किमिदं भवान् प्रत्ययार्थमेवोपालभते न पुनः  
प्रकृत्यर्थमपि । यथैव हीदमित्येतत्प्रत्यक्षे वर्तते, एवं तदित्येतत्परोक्षे वर्तते । तेनेहैव  
स्यात्तस्येदमिति, अस्यामुष्येत्यत्र न स्यात् ।

अस्त्यत्र विशेषः । एकशेषनिर्देशोऽत्र भविष्यति—तस्य चास्य चामुष्य च  
‘तस्ये’ति । इहापि तर्ह्येकशेषनिर्देशो भविष्यति—तच्चादश्चेदं च ‘इद’मित्येव ।

यदप्युच्यतेऽनन्तरादिषु च प्रतिषेधो वक्तव्य इति न वक्तव्यः । अन-  
भिधानादन्तरादिषूत्पत्तिर्न भविष्यति ॥ १२० ॥

प्र०—अग्नीदुच्यते, तस्य शरणं—गृहम्—आग्नीध्रम् । भसंज्ञया पदसंज्ञाया बाधनाज्जशत्वाभावः ।

चरणादिति । ‘गोत्रचरणा’दित्यत्रायमर्थनिर्देशः । एकशेषनिर्देश इति । ‘त्यदादीनि  
सर्वेनित्य’मित्येकशेषः । ‘त्यदादीनां यद्यत्परं तत्तच्छिष्यत’ इत्युक्तेः ‘पूर्वशेषदर्शनाच्चे’त्युक्तमिति  
पूर्वस्यापि तदः शेषः । सौत्रत्वाच्च निर्देशस्यैकवचनम् । विभक्त्यन्तानां चैकशेषः । एकशेषद्वारेण  
चैतत्प्रतिपादयति—षष्ठ्यन्तमात्रं प्रकृतित्वेन विवक्षितं, तत्प्रतियोगिमात्रं च प्रत्ययार्थत्वेन ।  
यत्त्वपरं लिङ्गसङ्ख्याप्रत्यक्षपरोक्षादिकं तदविवक्षितम् ॥ १२० ॥

उ०—भसंज्ञयेति । नन्वस्य भवस्याकडारस्थत्वाभावात्कथमनेन पदत्वबाधः, तद्बाधे च कथं नाङ्गत्वबाध  
इति चेन्न; ‘यच्च भ’मित्युत्तरं ‘रणी’ति कर्तव्यमित्याशयात् । इत्युक्तेरिति । ‘अनन्तर’मिति शेषः ।  
इत्युक्तेरनन्तरमित्यर्थः । सप्तम्यन्तपाठे—इत्युक्ते सतीत्यर्थः । निर्देशस्य सौत्रत्वमावश्यकमित्याह—विभक्त्य-  
न्तानामिति । तेषामेकशेषस्य सूत्रानारूढत्वादेकशेषोऽत्र सौत्रः । प्रत्यक्षत्वपरोक्षत्वादिकमिति । षष्ठ्यन्ता-  
दबुद्धिविषयत्वेन भासमाने बुद्धिविषयेऽर्थे प्रत्यय इत्यर्थ इति भावः । भाष्ये—अनभिधानादिति । अत  
एव वृद्धादिभ्योऽप्यनन्तरादिषु नोत्पत्तिरिति भावः ॥ १२० ॥



द्वन्द्वाद्वुन्वैरैमैथुनिकयोः ॥ ४ । ३ । १२५ ॥

वैरे देवासुरादिभ्यः प्रतिषेधः ॥ १ ॥

वैरे देवासुरादिभ्यः प्रतिषेधो वक्तव्यः । दैवासुरम् राक्षोऽसुरम् ॥ १२५ ॥

सङ्घाङ्गलक्षणेष्वज्यजिजामण् ॥ ४ । ३ । १२७ ॥

सङ्घादिषु घोषग्रहणम् ॥ १ ॥

सङ्घादिषु घोषग्रहणं कर्तव्यम् । गार्गो घोषः । वात्सो घोषः ।

किमर्थो णकारः ? वृद्धचर्थः । 'ब्रिणीती'ति वृद्धिर्यथा स्यात्† ।

सङ्घादिषु प्रत्ययस्य णित्करणानर्थक्यं वृद्धत्वात्प्रातिपदिकस्य ॥ २ ॥

सङ्घादिषु प्रत्ययस्य णित्करणमनर्थकम् । किं कारणम् ? 'वृद्धत्वात्प्रातिपदिकस्य' । वृद्धमेवैतत्प्रातिपदिकम् ।

लिङ्गपुंवद्भावप्रतिषेधार्थं तु ॥ ३ ॥

लिङ्गपुंवद्भावप्रतिषेधार्थं तु णकारः कर्तव्यः । लिङ्गार्थम्—वैदी\* । पुंवद्भावप्रतिषेधार्थम्—वैदी स्थूणास्य वैदीस्थूणः । 'वृद्धिनिमित्तस्ये'ति पुंवद्भावप्रतिषेधो यथा स्यात्† ॥ १२७ ॥

प्र०—सङ्घाङ्ग । घोषग्रहणमिति । तेन घोषेऽपि प्रत्ययः सिध्यति । वैषम्याच्च यथासङ्ख्यं न भवति । लिङ्गेति । लिङ्गविहितप्रत्ययो लिङ्गशब्देनोच्यते ॥ १२७ ॥

उ०—सङ्घाङ्ग । लिङ्गरूपार्थे पुंवद्भावाभावलिङ्गार्थत्वस्यापि अभावाच्चाह—लिङ्गविहितेति ॥ १२७ ॥

‡ तद्धितेष्वचामादेः ७ । २ । ११७

\* टिङ्दाणञ्.....कञ्करणः ४ । १ । १५

† वृद्धिनिमित्तस्य च तद्धितस्यारक्तविकारे ६ । ३ । ३६



रैवतिकादिभ्यश्छः ॥ ४ । ३ । १३१ ॥

कौपिञ्जलहास्तिपदादण् ॥ १ ॥

कौपिञ्जलहास्तिपदादण्वक्तव्यः । कौपिञ्जलाः हास्तिपदाः ।

आथर्वणिकस्येकलोपश्च ॥ २ ॥

आथर्वणिकस्येकलोपश्चाएच वक्तव्यः । आथर्वणो धर्मः । आथर्वण आम्नायः ।

इदमाथर्वणार्थमाथर्वणिकार्थं च चतुर्ग्रहणं क्रियते । वसन्तादिष्वथर्वणशब्द आथर्वणशब्दश्च पठ्यते ‡ । षष्ठाध्याये प्रकृतिभावार्थं ग्रहणं क्रियते § । इदं चतुर्थ-  
मिकलोपार्थम् । द्विर्ग्रहणं शक्यमकर्तुम् । कथम् ? 'तेन प्रोक्तम्' [ ४ । ३ । १०१ ]  
इति प्रकृत्यर्षिभ्यो लुग्वक्तव्यो वसिष्ठोऽनुवाकः विश्वामित्रोऽनुवाक इत्येवमर्थम् ।

प्र०—रैवति । अपाणिनीयः सूत्रेषु पाठ इत्याह—कौपिञ्जलेति । गोत्रवृत्ति प्राप्तेऽण्विधिः ।  
अस्मादेव निपातनादपत्यार्थे कुपिञ्जलहस्तिपादशब्दाभ्यामण, पादस्य पञ्चावश्च । गोत्राधिकारा-  
द्गोत्रप्रत्ययान्तादिदं विधानम् ।

अएच वक्तव्य इति । 'कौपिञ्जलहास्तिपदाद'णित्यस्यापाणिनीयत्वात् । ऋषिभ्यो  
लुगिति । वसिष्ठादिशब्दसिद्धयेऽवश्यवक्तव्यो लुक् । नन्वसत्यस्मिन् सूत्रे आथर्वणिकानां धर्म

उ०—रैवतिका । नन्वनयोः कथं गोत्रे साधुत्वमपत्याण इत्या वाधादत आह—अस्मादेवेति ।  
अहलोपस्य स्थानिवद्भावात्पादः पञ्चावाप्राप्तेराह—पञ्चावश्चेति । समासान्तलोपस्तु न, 'अहस्यादिभ्य'  
इति प्रतिषेधात् । नन्वनपत्याणन्तमेवात्रोदाहरणमस्त्वित्यत आह—गोत्राधिकारादिति । 'गोत्रचरणा'-  
दित्यतो गोत्रपदाधिकारः ।

ननु 'आथर्वणिके'त्यत्राणानुवृत्त्यैव सिद्धे 'ऽण् च वक्तव्य' इति व्यर्थमत आह—कौपिञ्जलेति ।  
वार्तिकस्यस्य सूत्रेऽनुवृत्तिर्दुर्लभेत्यर्थः । इदमपि वार्तिकमिति तु हरदत्तः । 'काम्ये रो'रित्यादिवार्तिकानां

१—'कौपिञ्जलः हास्तिपादः' पा० ।

२—केषुचिद् भाष्यपुस्तकेषु "आथर्वणिकस्येकलोपश्च ॥ ४ । ३ । १३२ ॥ इति सूत्रत्वेनेदं  
मुद्रितमुपलभ्यते, तदनार्थम् । पूर्वसूत्रं [ कौपिञ्जलहास्तिपदादण् ] इदं [ आथर्वणिक० इति ] च वार्तिके  
दर्शनात् सूत्रेषु प्रक्षिप्तमिति हरदत्तः । ( पदमञ्जरी ४ । ३ । १३३, पृ० १६० )

‡ वसन्तादिभ्यश्छ ४ । २ । ६३ गण० 'अथर्वन् आथर्वण' इत्येतयोः स्थाने 'अपर्वन् अथर्वन्'  
इत्यशुद्धपाठः काशिकादिषु । § दाण्डिनायनहास्तिनायनाथर्वणिक० ६ । ४ । १७४



ततो वक्तव्यमथर्वणो वे'ति । तेन सिद्धमथर्वेति, आथर्वण इति च । अथ वसन्तादिष्वथर्वणशब्दः पठितव्यः । तत्र नैवार्थः प्रकृतिभावार्थेन नापीकलोपार्थेन ।

यदि वसन्तादिष्वथर्वणशब्दः पठ्यतेऽथर्वाणमधीत आथर्वणिक इति न सिध्यति । नैष दोषः । इहास्माभिस्त्रैशब्दं साध्यम् । [ अथर्वाणमधीते, आथर्वणमधीते, आथर्वणिक इति । ] तत्र द्वयोः शब्दयोः समानार्थयोरेकेन विग्रहोऽपरस्मादुत्पत्तिर्भविष्यत्यविरविकन्यायेन । तद्यथा—अवेर्मासमिति विग्रह्य अविकशब्दादुत्पत्तिर्भवति आविकमिति । एवमाथर्वणमधीत इति विग्रह्य आथर्वणिक इति भविष्यति, अथर्वाणमधीत इति विग्रह्य वाक्यमेव । तत्राभिसम्बन्धमात्रं कर्तव्यमाथर्वणिकानामिदमिति, न चेदानीमन्यदाथर्वणिकानां स्वं भवितुमर्हत्यन्यदतो धर्माद्वा आम्नायाद्वा ॥ १३१ ॥

तस्य विकारः ॥ ४ । ३ । १३४ ॥

तस्येति॥ वर्तमाने पुनस्तस्यग्रहणं किमर्थम् ?

तस्यप्रकरणे तस्यपुनर्वचनं शैषिकनिवृत्त्यर्थम् ॥ १ ॥

प्र०—आम्नायो वेत्यत्रार्थे आथर्वणशब्दो न सिध्यतीत्याह—तत्रेति ॥ यदेवाथर्वणा प्रोक्तमाथर्वणं शास्त्रं तदेवाथर्वणिकानामाम्नायो न तु तेषामाम्नायान्तरमाथर्वणशब्दवाच्यं, धर्मस्तु आथर्वणसादृश्यादाथर्वणशब्देनाभिधास्यते । न चेदानीमिति । 'चरणाद्धर्मायायो'रिति वचनादर्थान्तरे प्रत्ययाभावादित्यर्थः ॥ १३१ ॥

तस्य विकारः । शैषिकनिवृत्त्यर्थमिति । विकारावयवयोर्घादयो मा भूवन्नित्येवमर्थं

उ०—सूत्रेष्वनुवृत्तिदर्शनाकैयटोक्तं चिन्त्यम् ॥ ननु 'ऋषिभ्यो लु'गिति वाच्यम्, अथर्वग्रहणं वा, को विशेषोऽत आह—वसिष्ठादीति । इत्याहेति । इतिहेतौ । भाष्ये—तत्राभिसम्बन्धमात्रमिति । तत्र 'आथर्वणिकसम्बन्ध्याम्नाय' इत्यर्थे सम्बन्धबोधकषष्ठीघटितवाक्यमेव प्रयोक्तव्यं, न तु ततः प्रत्यय इति भावः । आथर्वणसादृश्यादिति । सादृश्यश्चाथर्वानुष्ठिततया तत्क्रियाविषयत्वेनेति बोध्यम् । ननु पुत्रधनादिकमपि तेषां स्वमत आह—चरणादिति । 'तस्येद'मित्यस्य व्यवस्थापकमेतदित्यर्थः ॥ १३१ ॥

तस्य विकारः । ननु वक्ष्यमाणप्रकृतिभ्यस्तत्प्रत्ययैर्बाधादेव शैषिकसामान्यप्रत्ययनिवृत्तिः । सिद्धेत्यत आह—विकारेत्यादि । भाष्ये—शैषिकेत्यस्य तदधिकारविहितत्वादीत्यर्थ इति भावः । अधिकारादेव

१—अर्थ पाठः कीलहार्नपुस्तके नास्ति ।

१ तस्येदम् ४ । ३ । १२०



तस्य प्रकरणे तस्येति पुनर्वचनं क्रियते शैषिकनिवृत्त्यर्थम् । शैषिकाः  
निवर्त्यन्ते ॥ कथं च प्राप्नुवन्ति ?

तस्येदं वचनात्प्रसङ्गः ॥ २ ॥

तस्येदं विशेषा ह्येतेऽपत्यं समूहो निवासो विकार इति† ।

किमर्थमिदमुच्यते ?

बाधनार्थं कृतं भवेत् ।

ये तस्य‡ बाधकास्तद्बाधनार्थम् ॥ कथं पुनरशैषिकः शैषिकं बाधते ?

उत्सर्गः शेष एवासौ

यो ह्युत्सर्गः सोऽपि शेष एव ।

प्र०—तस्यग्रहणमित्यर्थः। कथं चेति । किमधिकारात्प्राप्नुवन्ति, अथ 'तस्येद'मिति वचनात् ? यद्यधिकारात्प्राप्तानां तस्यग्रहणेन निवृत्तिः क्रियते तदा पुनरपि तस्येदमित्यनेन प्राप्नुवन्ति । अथ 'तस्येद'मित्यनेन प्राप्तानां 'तस्य'ग्रहणेन निवृत्तिः क्रियते तदासौ नोपपद्यते, उत्तरार्थत्वादस्य योगस्य तत्रैव चरितार्थत्वादिति प्रश्नः ।

तस्येदं वचनादिति । तस्यग्रहणं घादिसंबद्धस्य तस्यग्रहणस्य निवर्तकं,—घादीनपि निवर्तयति । तन्निवर्तनसामर्थ्यात् 'तस्येद'मित्यनेनापि विकारावयवयोर्घादयो न भवन्ति । अन्यथा तन्निवर्तनमनर्थकं स्यादित्यर्थः । प्राग्दीव्यत इत्यवधिविशेषाश्रयेण त्वणादीनामधिकारादणादय इह संबध्यन्त इति विपर्ययोऽत्र न चोदनीयः—घादयोऽनुवर्तन्ताम्, अणादयो मानुवृत्तिरिति ।

किमर्थमिति । सर्वस्यैव सूत्रस्याक्षेपः । बाधनार्थमिति । 'तस्येद'मित्यत्राणादयो घादयश्चाणाद्यपवादा विहिताः । तत्र विकारावयवयोरणादय एव यथा स्युस्तदपवादा घादयो मा भूवन्त्येवमर्थमिदमुच्यते । ये तस्येति । अण इत्यर्थः ।

कथं पुनरिति । 'तस्येद'मित्यस्मात् 'तस्य विकार' इत्यस्य पृथङ्निर्देशादनेन विधीयमानोऽणप्रत्ययोऽशैषिकः कथं विकारेऽप्राप्तान्घादीन्बाधत इति प्रश्नः । उत्सर्ग इति । असत्य-

उ०—प्राप्तिसत्त्वात् 'कथञ्चे'त्यनुपपन्नमत आह—किमिति । तत्रैवेति । अर्थनिर्देशवत्समर्थविभक्तिरप्युत्तरत्र चरितार्थेत्यभिमानः । सर्वस्यैवेति । 'तस्येद'मित्यनेनैव सिद्धेयौगविषयः प्रश्न इत्यर्थः । नन्वपत्यादिचतुरर्थीपर्यन्तादन्यत्वेन कथमशैषिकत्वमत आह—तस्येदमित्यस्मादिति । पृथग्योगकरणात्तस्यग्रहणाच्चास्याशैषिकत्वमित्यर्थः । अयम्भावः, 'तत्र जात' इत्यादिषु 'शेष' इति सम्बध्यते । यत्र यत्र च तस्य सम्बन्धस्ते शैषिकाः । अत्र च पृथग्योगात्तस्य ग्रहणाच्च तदसम्बन्ध इत्ययमशैषिक इति ।

\* राष्ट्रावारपाराद् घखौ—रैवतिकादिभ्यश्छः ४ । २ । ६३-४ । ३ । १३१

† तस्यापत्यम् ४ । १ । ६२; तस्य समूहः; तस्य निवासः ४ । २ । ३७; ६६

‡—श्लोकवार्तिकस्य द्वितीयतृतीयचरणवेवेह प्रसङ्गादुद्धृतो । तस्यापत्यम् ४ । १ । ६२ सूत्रे कृत्स्नं व्याख्यातमतस्तत्रैव द्रष्टव्यम् । †: प्राग्दीव्यतोऽण् ४ । १ । ८३ २—'बाधेत' पा० ।



के पुनः शैषिकाणां विकारावयवयोः प्राप्नुवन्ति यावता सर्वमप्यपवादैर्व्याप्तम् ?  
इह न किञ्चिदुच्यते 'हलसीरादृक्' [ ४ । ३ । १२४ ] इति ।

कथं पुनरिच्छताप्यपवादः प्राप्नुवन् शक्यो बाधितुम् ? 'तस्य'ग्रहणसामर्थ्यात् ।  
किमिदं भवानध्यारुह्य 'तस्य'ग्रहणस्यैव प्रयोजनमाह न पुनः सर्वस्यैव  
योगस्य ? अवश्यमुत्तरार्थोऽर्थनिर्देशः कर्तव्यः । समर्थविभक्तिरपि तर्ह्यवश्यमुत्तरार्था  
निर्देश्यव्या । प्रकृता समर्थविभक्तिरनुवर्तते 'तस्येद'मिति ।

न वा संप्रत्ययः ॥ ३ ॥

न वा संप्रत्यय इयता सूत्रेण शैषिकाणां निवृत्तेः । न हि काको वाश्यत

प्र०—स्मिन्पृथक्सूत्रे विकारोऽपि तस्येदमित्यत्रान्तर्भावाच्छेषो भवतीति घादयः प्राप्नुवन्ति ।  
उत्सर्गत्वं विकारस्य प्रकृतिविशेषासम्बन्धात् । असति हि योगविभागे 'बिल्वादिभ्योऽण्विकार' इति  
वक्तव्यम् । तत्र प्रकृतिविशेषासम्बद्ध एव विकार उपयुक्तत्वादशेषः स्यात् । प्रकृतिमात्रसंबद्धस्त्व-  
नुपयोगाच्छेष एव स्यात् । सति तु योगविभागे विकारस्याण्विधावुपयोगादशेषत्वाद्वादीनाम-  
प्राप्तिः । अप्राप्त्यनुमानमेव बाधेति भावः ।

के पुनरिति । शैषिकाणामिति निर्धारणे षष्ठी । अपवादैरिति । वक्ष्यमाणैरणादिभि-  
रित्यर्थः । हलसीरादिति । (हलशब्दो 'नन्विषयस्यानिसन्तस्ये'त्याद्युदात्तः । सीरशब्दोऽपि  
क्रान्तो नित्वात् । ततश्चैताभ्यां विकारे न कश्चिदणपवादोऽस्तीति ठक् बाधित्वाणेव भवति-  
हालः सैर इति ।) कथं पुनरिति । 'हलसीरादृक्' इत्ययमणपवादः कथमणैव शक्यो बाधितुं,  
योगस्तुत्तरार्थ एव स्यादिति प्रश्नः । तस्यग्रहणसामर्थ्यादिति । बाधकबाधनार्थादणः पुन-  
विधानादित्यर्थः । तस्यग्रहणमेवानन्यार्थमिति तत्सामर्थ्यादित्युक्तम् । इदमर्थाद्विकारस्योत्कर्षो  
बाधकबाधनार्थ एवेत्यर्थः । न वेति । ह्लादीनां प्राधान्यात्तस्यग्रहणे गुणे प्राक्तने निवर्तमानेऽपि  
निवृत्तिर्न शक्यते प्रतिपादयितुं, न हि गुणानुयायि प्रधानं भवति ।)

उ०—विकारेऽप्राप्तानिति । अस्य शेषत्वाभावात्तस्येदमित्यनेनापि न प्राप्तिरिति भावः । विकारो-  
ऽपीति । प्रकृतिविशेषासम्बद्ध इत्यादिः । उत्सर्गत्वञ्चेति । 'योगविभागे' इति शेषः । उपयुक्तत्वादशेष इति ।  
उपयुक्तश्च—उक्तो वक्ष्यमाणो वेत्यन्यत् । नन्वप्राप्तौ कथं तदबाधकत्वमत आह—अप्राप्तीति । वक्ष्यमा-  
णैरिति । केषुचिक्कोपघादण, केषुचिदोर्ण, केषुचिदनुदात्तादेरिति भावः । ननु हलसीराभ्यामप्यनुदात्तादेर-  
वित्यस्य प्राप्तिरत आह—हलशब्द इति । नन्वारम्भसामर्थ्यादेव बाधो भविष्यतीत्यत आह—योगस्त्विति ।  
ननु सम्पूर्णसूत्रसामर्थ्यमेव कुतो नोक्तमत आह—तस्यग्रहणमेवेति । 'तस्ये'त्यनुवृत्त्यैव सिद्धेरिति भावः ।  
अर्थनिर्देशस्तुत्तरार्थ इति बोध्यम् । तत्फलितमाह—इदमर्थादिति । प्राधान्यादिति । विधेयत्वेन तत्त्वम् ।

१—'मद्यापवादः' पा० ।



इत्येवाधिकारा निवर्तन्ते । यदि खल्वपि विकारावयवयोः शैषिका नेष्यन्ते, महता सूत्रेण निवृत्तिर्वक्तव्या ।

अवयवे चाप्राणयोषधिवृद्धेभ्योऽनिवृत्तिः ॥ ४ ॥

अवयवे चाप्राणयोषधिवृद्धेभ्योऽनिवृत्तिरिष्टा, तत्र च निवृत्तिः प्राप्नोति × ।  
पाटलिपुत्रकाः+ प्रासादाः, पाटलिपुत्रकाः प्राकारा इति ।

अण्मयटोश्च विप्रतिषेधानुपपत्तिर्मयडुत्सर्गात् ॥ ५ ॥

अण्मयटोश्च विप्रतिषेधो नोपपद्यते । पठिष्यति हि विप्रतिषेधमणो वृद्धान्मय-  
डिति\* स विप्रतिषेधो नोपपद्यते । किं कारणम् ? मयडुत्सर्गात् । निवृत्तेषु हि  
शैषिकेषु वृद्धान्मयडुत्सर्गस्तस्याणपवादः, उत्सर्गपवादयोश्चायुक्तो विप्रतिषेधः ।

अनुवृत्तौ हि च्छोत्सर्गापवादविप्रतिषेधान्मयट् ॥ ६ ॥

अनुवर्तमानेषु हि शैषिकेषु वृद्धाच्छ+ उत्सर्गस्तस्याण्मयटावपवादौ । अपवाद-  
विप्रतिषेधान्मयड्भविष्यति ।

प्र०—अवयवे चेति । अवयवेऽर्थे घादीनां निवृत्तत्वादप्राणयोषधिवृद्धेभ्योऽप्रसङ्ग इत्यर्थः ।  
पाटलिपुत्रका इति । (पाटलिपुत्रस्यावयवा इति तस्येदमित्यत्रार्थे 'रोपधेतोः प्राचा'मिति वुत्र) ।  
मयडुत्सर्गादिति । मयडुत्सर्गः शैषिकेषु निवृत्तेषु सामान्येन विधानमित्यर्थः । अप्राप्त एव वृद्धाच्छ  
'नित्यं वृद्धे'ति मयडारम्भात् । 'अनुदादात्तादे'रित्ययमत्रवृद्धेषु कृतार्थस्तत्राविशेषादण्मयटोः  
'कोपघाच्च'त्ययमपवादोऽणिति शाकमयमित्यत्र मयण लभ्यत इत्यर्थः । अपवादविप्रतिषेधा-

४०—भाष्ये—महता सूत्रेणेति । 'घादयो विकारावयवयोर्नेत्येवं सूत्रं कार्यमित्यर्थः ।

नन्ववयवे च प्राणयोषधिवृद्धेभ्य इत्युक्ते कथं तद्विन्नेभ्योऽवयवेऽनिवृत्तिरित्यत आह—अवयवेऽर्थे इति ।  
तेषामवयवार्थेनासम्बन्ध इत्यभिमानः । पाटलिपुत्रस्येमे इति । इदन्त्वेनावयवबोधे बुद्धिस्तदाह—  
पाटलिपुत्रस्यावयवा इति । यद्वा तत्सम्बन्धिनो येन केनापि रूपेण बोधे प्रत्यय इति भावः । मयडुत्सर्गादिति—  
भाष्यस्य मयटः सामान्येन विधानात् त्वन्यत्र प्राप्ते विधानादित्यर्थः । तदाह—मयडुत्सर्ग इति । षष्ठीतत्पुरुषः ।  
ननु 'नित्यं वृद्धे'ति मयटश्चापवादत्वसम्भवात्कयमुत्सर्गत्वमत आह—अप्राप्ते एवेति । शैषिकाणामेतयो-  
रर्थयोरप्राप्तेरिति भावः । अविशेषादिति । बाध्यसामान्यचिन्तयेत्यर्थः । अपवादोऽणिति । मयट् त्वनपवाद  
इति समबलत्वाभाव इति भावः । भाष्ये—छोत्सर्गापवादेति । छस्य उत्सर्गस्यापवादयोर्विप्रतिषेधादित्यर्थः ।

× अवयवे च प्राणयोषधिवृद्धेभ्यः ४ । ३ । १३५

+ रोपधेतोः प्राचाम् ४ । २ । १२३

\* ४ । ३ । १५६ वा० १

† वृद्धाच्छः ४ । २ । ११४



यत्तावदुच्यते 'न वा संप्रत्यय इयता सूत्रेण शौषिकाणां निवृत्ते'रिति सम्प्र-  
त्यय एव । न ह्यत्रापदुर्लभः । सिद्धोऽत्राण तस्येदमित्येव । सोऽयं पुनस्तस्य ग्रह-  
णेन तस्य सापवादस्याणः प्रसङ्ग इमं निरपवादकमणं प्रतिपादयति । तत्र ये ताव-  
द्वितीयास्तानपवादत्वादबाधिष्यते, ये तृतीयास्तान्परत्वाद, ये चतुर्थास्तत्र केचित्  
'पुरस्ताद'वादा अनन्तरान्विधीन्वाधन्त' इत्येवमिमं न बाधिष्यन्ते, केचिन् 'मध्येऽप-

प्र०—दिति । शाकशब्दाच्छापवादयोरण्मयटोः परत्वान्मयट् सिध्यतीत्यर्थः ।

इदानीं भाष्यकारः सूत्रेणैवेष्टसिद्धिं प्रतिपादयितुमाह—यत्तावदिति । इममिति ।  
घादीनामिह निवृत्तत्वादयमणिरपवादः । घाद्यनुवृत्तौ हि योगविभागोऽनर्थकः स्यात्तस्येदमित्येनैव  
विकारेऽप्यणादीनां घादीनां च सिद्धत्वात् । तत्रेति । यथा 'हलसीराट्'गित्यणि प्राप्ते ठग्विधीय-  
मानो द्वितीयो भवति तमपवादत्वादयमणबाधते तृतीयकक्षां प्राप्तः । ये तृतीया इति ।  
तृतीयस्थानप्राप्तत्वादस्याणस्तुल्यकक्ष्यत्वात्परत्वादबाध्याः । यथा वृजीनां विकार इति तस्येद-  
मित्यप्रथमः । अवृद्धादपीति बुद्धिद्वितीयः । मद्रवृज्योः कश्चित् तृतीयोऽनेन बाध्यते । वार्ज  
इति । वृजिशब्दस्य फिट्सूत्रेषु विकल्पेनान्तोदात्तत्वविधानात्पक्षे आद्युदात्तत्वादण् । पक्षे  
'अनुदात्तादेशचे'त्यत्र । ये चतुर्था इति । यथा त्रिगर्तानां विकारस्त्रैगर्त इति । अत्र त्रिगर्तशब्दो  
बहुव्रीहिः पूर्वपदप्रकृतिस्वरेणान्तोदात्तः । अत्रापप्रथमः । जनपदलक्षणो बुद्बुद्धिद्वितीयः । गर्तोत्तर-  
पदलक्षणश्छस्ततीयः । तदवधिग्रहणविहितो बुद्बुद्धितुर्थः । केचिन्मध्य इति । यथा रङ्कूणां  
विकारो राङ्कव इति । अत्रापप्रथमः । तदपवादयोरवृद्धादपीति 'ओर्देशे ठ'त्रिति बुद्बुद्धोस्तुल्य-  
कक्ष्ययोरन्यतरो द्वितीयः । ततः 'कोपघाद'णिति वा कच्छादिपाठाद्वाप्तृतीयः । 'मनुष्यतत्स्थ-  
योर्बु'त्रिति चतुर्थः । पूर्वमेवाणं बाधते न तु विकाराणं बाधते । तेनैव तु परत्वाद्वबुद्बुद्धाध्यते ।  
तत 'ओर'त्रित्यत्रि प्राप्ते 'कोपघाच्चे'त्यप्रतिप्रसूयते ।

उ०—आर्षत्वाद्बुद्धिर्गमकत्वाद्वा । छापवादयोरिति । एवञ्चापवादत्वेन समत्वाद्विप्रतिषेधोपपत्तिरित्यर्थः ।

नन्वग्रेऽस्याप्यपवादानां वक्ष्यमाणत्वात्कथमयं निरपवादोऽत आह—घादीनामिति । अपवादशब्दस्त-  
द्विशेषपर इति भावः । तन्निवृत्तायुक्तं युक्तिं स्मारयति—घाद्यनुवृत्तौ हीति । उत्सर्गस्य साक्षाद्बाधको द्वितीयः,  
तद्बाधकस्तृतीय इत्याह—यथेति । तमपवादत्वादिति । योगविभागात्तस्यग्रहणसामर्थ्याच्चेति भावः ।  
तुल्यकक्ष्यत्वादिति । साक्षादपवाधकबाधेन चरितार्थत्वादिति भावः ।

ननु 'वार्ज' इत्यत्र कथमण्, अनुदात्तादित्वेनात्र उचितत्वादित्यत आह—बुद्धिशब्दस्येति ।  
फिट्सूत्रेणैविति । 'हयादीनामसंयुक्तलान्तानामन्तः पूर्वं वे'त्यनुवर्तमाने 'इगन्तानाञ्च द्व्यषा'मित्यनेन ।  
अत्रासिद्धिघातायाह—पूर्वपदेति । अत्राप प्रथमः, जनपदलक्षणो बुद्बुद्धिद्वितीय इति पाठः । अत्र चतुर्थस्य  
बुद्बुद्धीयकक्ष्याप्राप्तबाधकत्वेन बलवत्त्वात्तत्राप्रति परस्वस्याप्रयोजकत्वात्सोऽस्याप्यणो बाधकः स्यादत



वादाः पूर्वान्विधीन्बाधन्त' इति । एतावन्तरश्चैवैते स्युर्यदुत द्वितीयास्तृतीयाश्चतुर्था वा ।  
न पञ्चमाः सन्ति न षष्ठाः ।

यदप्युच्यते 'अवयवे चाप्राण्योषधिवृक्षेभ्यो निवृत्ति'रिति प्राण्योषधिवृक्षेभ्यो  
निवृत्तिरुच्यते तत्र कः प्रसङ्गो यदप्राण्योषधिवृक्षेभ्यो निवृत्तिः स्यात् ।

यदप्युच्यते 'एतमयटोश्च विप्रतिषेधानुपपत्तिर्मयडुत्सर्गादिति मा भूद्विप्रति-  
षेधः । 'पुरस्तादपवादा अनन्तरान्विधीन्बाधन्त' इत्येवमणञं बाधिष्यते, मयटं न  
बाधिष्यते ॥ १३४ ॥

अवयवे च प्राण्योषधिवृक्षेभ्यः ॥ ४ । ३ । १३५ ॥

किमर्थं विकारावयवयोर्युगपदधिकारः [ क्रियते ] ?

विकारावयवयोरुक्तम् ॥ १ ॥

किमुक्तम् ? तत्र तावदुक्तं 'भवव्याख्यानयोर्युगपदधिकारोऽपवादविधानार्थः,  
कृतनिर्देशौ हि ता'विति । इहापि विकारावयवयोर्युगपदधिकारोऽपवादविधानार्थः,

प्र०—न पञ्चमा इति । शैषिका इति शेषः । अन्यथा प्रावृषो विकारः प्रावृष्मय इति  
मयडस्त्येवात्राणप्रथमः । तदपवादः कालाटुत्रिति द्वितीयः । ऋत्वण्त्तृतीयः । 'प्रावृष एण्य' इति  
चतुर्थः । विकाराण्यश्चमः । 'नित्यं वृद्धे'ति मयट् षष्ठो भवति ।

यदपीति । 'अवयवे च प्राण्योषधिवृक्षेभ्य' इति प्रकृतिविशेषाद्विधीयमानोऽतस्मादेव  
शैषिकाणां बाधको न तु प्रकृत्यन्तरात्, स्वयमेवाभावादित्यर्थः । अत्रमिति । 'ओरञ्' अनु-  
दात्तादेशे'ति सूत्रद्वयविहितं कोपधाच्चेत्यणबाधिष्यते न तु मयटम् । मयटेव तु परत्वादणबाधिष्यत  
इत्यर्थः ॥ १३४ ॥

अवयवे । कृतनिर्देशौ होताविति । यद्यपि शैषिकनिवृत्त्यर्थत्वमुक्तं तथापि तदनपेक्ष्य

उ०—आह—भाष्ये—केचित्पुरस्तादिति । तत ओरजीति । विकारे इत्यर्थः । स्वयमेवाभावादिति । एवञ्चात्र  
घादीनां निवृत्तावपि 'तस्येद'मित्यनेन 'पाटलिपुत्रका' इत्यादौ बुद्धिसिद्धिरिति भावः । "परत्वादण् बाधिष्यते"  
इति पाठः ॥ १३४ ॥

अवयवे च । तदनपेक्ष्येति । यथा सामान्यविधानेऽपि 'स्वे ग्रामे'त्यादिव्यवस्थामिधानमूलिका,  
तथानमिधानादेव घादीनां विकारावयवयोरभाव इति तदनपेक्ष्येति भावः । 'तथापि तदनपेक्ष्यैतदु'-



ॐ अ० । ३ पा० । ३ आ० । १४० सू० ]

व्याकरणमहाभाष्यम्

७३१

कृतनिर्देशौ ह्येतावर्थौ 'तस्येदम्' [ ४ । ३ । १२० ] इति ॥ १३५ ॥

बिल्वादिभ्योऽण् ॥ ४ । ३ । १३६ ॥

किमर्थं बिल्वादिषु गवीधुकाशब्दः पठ्यते न 'कोपधाद'णित्येव सिद्धम् ?

बिल्वादिषु गवीधुकाग्रहणं मयट्प्रतिषेधार्थम् ॥ १ ॥

बिल्वादिषु गवीधुकाग्रहणं क्रियते मयट्प्रतिषेधार्थम् । मयडतो मा भूदिति\* ॥ १३६ ॥

अनुदात्तादेशश्च ॥ ४ । ३ । १४० ॥

अनुदात्तादेरजो विधान आद्युदात्तान्डीष उपसङ्ख्यानम् ॥ १ ॥

अनुदात्तादेरजो विधान आद्युदात्तान्डीष उपसङ्ख्यानं कर्तव्यम् । कुवली—  
कौवलम् । बदरी—बादरम् ॥ तत्तर्हि वक्तव्यम् ? न वक्तव्यम् । निघाते कृतेऽनुदा-  
त्तादेरित्येव सिद्धम् ॥ न सिध्यति । किं कारणम् ?

पदस्य ह्यनुदात्तादित्वम् ॥ २ ॥

पदस्य हि निघातः, सुबन्तं च पदम्, ङ्याप्रातिपदिकाच्च प्रत्ययो विधीयते† ।

प्र०—[ कचित्ता'वदणादयस्सिद्धाः—भास्मनं मार्तिकमित्यभिसंबन्धाय ] एतदुक्तम् ॥ १३५ ॥

अनु । कुवलीति । कुवलबदरशब्दौ 'ग्रामादीनां चे'त्याद्युदात्तौ । ताभ्यां गौरादित्वा-  
न्डीष । पदस्येति । 'अनुदात्तं पदमेकवर्जं'मिति वचनात् । इह चानुदात्तादिग्रहणस्य ङ्याप्राति-  
पदिकविशेषणत्वात् । यथोक्तं 'वृद्धावृद्धावर्णस्वरद्वयजलक्षणे च प्रत्ययविधौ तत्संप्रत्ययार्थ'मिति ।

उ०—कमित्येव कैयटे साम्प्रदायिक पाठः ॥ १३५ ॥

बिल्वादिभ्यो । भाष्ये—मयडत इति । परत्वान्मयड्वैतयोरिति प्राप्तः ॥ १३६ ॥

अनुदात्ता । आद्युदात्तान्डीषित्यस्याद्युदात्तप्रकृतिकण्डीषन्तादित्यर्थः । ननु सुबन्ताच्चद्वितोऽस्तेस्त-  
स्यैवानुदात्तादित्वं विशेषणमतो न दोषोऽत आह—अनुदात्तादिग्रहणस्येति । एवं च ङ्यन्तादेरेव  
प्रकृतित्वं न च तदनुदात्तादीति भावः । नन्वाद्युदात्तादिविषये परस्यापि निघातदर्शनात् 'पूर्वस्य निघात'

१ कोपधाच्च ४ । ३ । १३७

\* मयड वैतयोर्भाषायामभक्ष्याच्छादनयोः ४ । ३ । १४३

† अनुदात्तं पदमेकवर्जम् ६ । १ । १५८; सुप्तिङन्तं पदम् १ । ४ । १४; स्वौजसमौद्.....

ङ्योऽसुप् ४ । १ । २

१—अयं प्रदीपपाठोऽसाम्प्रदायिक इति नागेशशयः ।



## न वा समर्थस्यानुदात्तादित्वात् ॥ ३ ॥

न वा कर्तव्यम् । किं कारणम् ? 'समर्थस्यानुदात्तादित्वात्' । समर्थमनुदात्तादित्वेन विशेषयिष्यामः ।

नैवं शक्यम् । इह च प्रसज्येत—वाचो विकारः, त्वचो विकार इति । एतद्वि समर्थमनुदात्तादि । इह च न स्यात्—सर्वेषां विकार इति । तस्मान्नैवं शक्यम् । न चेदेवमुपसङ्ग्यानं कर्तव्यम् ।

न कर्तव्यम् । आचार्यप्रवृत्तिर्ज्ञापयति 'यावत्येव द्वितीयस्य स्वरस्य प्रादुर्भावि-  
स्तावत्येव पूर्वस्य निघात' इति, यदयं भिच्चादिषु गर्भिणीशब्दस्य पाठं करोति ।  
कथं कृत्वा ज्ञापकम् ? भिच्चादिषु गर्भिणीशब्दस्य पाठ एतत्प्रयोजनम् 'अनुदात्ता-  
दिलक्षणोऽन्मा भू'दिति\* । यदि च पदस्य निघातो गर्भशब्दोऽयमाद्युदात्तस्तस्मा-  
दिनिः, इनन्ताद्यः प्रत्ययः प्राप्नोति स तावत्स्यात्, तस्मिन्नवस्थिते निघातः, तत्र  
कोऽनुदात्तादिलक्षणस्यानः प्रसङ्गः । पश्यति त्वाचार्यो 'यावत्येव द्वितीयस्य स्वरस्य  
प्रादुर्भाविस्तावत्येव पूर्वस्य निघात' इति । अतो भिच्चादिषु गर्भिणीशब्दं पठति ।

### पदग्रहणं किमर्थम् ?

प्र०—न वेति । विभक्त्युत्पत्तौ सत्यां ड्यन्तस्यानुदात्तादित्वं मन्यते । न च वृद्धावृद्धेत्यनेन  
विरोधः, समर्थावयवस्य ड्याप्प्रातिपदिकस्य वृद्धादिविशेषणत्वेनाश्रयणात् ।

एतद्धीति । 'सावेकाच' इति विभक्तेरुदात्तत्वात्प्रातिपदिकयोस्तु धातुस्वरेणान्तोदात्त-  
त्वम् । सर्वशब्दश्च 'सर्वस्य सुपी'ति सुप्याद्युदात्तः । केवलस्त्वयमुणादिष्वन्तोदात्तो निपातित  
इत्यनुदात्तादिः । तस्माद्विभक्त्युत्पत्तेः प्रागनुदात्तादित्वमाश्रयणीयम् । पूर्वस्य निघात इति ।  
प्रागव्यवस्थितस्य निघात इत्यर्थः । गर्भशब्द इति । 'अर्तिगृह्यां भ'न्निति प्रत्ययस्य नित्वात् ।

उ०—इत्यसङ्गतमत आह—प्रागिति । प्रागव्यवस्थितस्य तु तत्समकालमेव निघातोऽसन्निहितस्य तु पश्चाद-  
प्यतोऽनुदात्तौ सुपिता'विति भाष्येण न विरोध इति बोध्यम् । भाष्ये—तस्मादिनिरिति । स प्रत्ययस्व-  
रेणोदात्तः । इनन्ताद्यः प्रत्यय इति । इनन्तान्धीपि यः पदत्वप्रयोजकः सुप् स तावत्प्रथमं ततो निघात इति  
सुबुत्पत्तेः पूर्वं ड्यन्तस्यानुदात्तादिस्वाभावादञ्चोऽप्राप्तिरित्यर्थः । यावत्येवेति । यदैवेत्यर्थः । यस्य पद-  
त्वमिति । इदमुपलक्षणम् । यावतः पदत्वं तावति येऽचो भाविनस्तेषामुदात्तादिप्रवृत्तिकालेऽसन्निहिता-

† सावेकाचस्तृतीयादिर्विभक्तिः; सर्वस्य सुपि ६ । १ । १६८; १६१

§ भिच्चादिभ्योऽण ४ । २ । ३८

\* अनुदात्तादेश ४ । २ । ४४

१—'तस्मादिनन्ताद्यः' ।



पदग्रहणं परिमाणार्थम् ॥ ४ ॥

पदग्रहणं क्रियते परिमाणार्थम् । पदावधेयं स्याद्वाक्यस्य मा भूदनुदात्तं  
पदमेकवर्जम् [ ६ । १ । १५२ ] इति ॥ १४० ॥

मयङ्वैतयोर्भाषायामभक्षाच्छादनयोः ॥ ४ । ३ । १४३ ।

किमर्थं मयङ्वैतयोरित्युच्यते ?

मयङ्वैतयोर्वचनमपवादविषयेऽनिवृत्त्यर्थम् ॥ १ ॥

मयङ्वैतयोरित्युच्यतेऽपवादविषयेऽनिवृत्तिर्यथा स्यात् । बिल्वमयम् बैल्वम्\* ।

एतयोरित्यर्थनिर्देशः ॥ २ ॥

एतयोरित्यर्थनिर्देशो द्रष्टव्यः ॥ द्वेभ्यं<sup>१</sup> विजानीयाद्योगयोर्वा<sup>२</sup> प्रत्यययोर्वेति ।  
तदाचार्यः सुहृद्भूत्वान्वाचष्ट 'एतयोरित्यर्थनिर्देश' इति ॥ १४३ ॥

जितश्च तत्प्रत्ययात् ॥ ४ । ३ । १५५ ॥

किमर्थमिदमुच्यते ?

प्र०—पदग्रहणमिति । यस्य पदत्वं भविष्यति तस्यैकवर्जमनुदात्तत्वं यथा स्यात् पदसमूहस्य  
मा भूदित्येवमर्थं पदग्रहणमित्यर्थः ॥ १४० ॥

मयङ् । किमर्थमिति । विकारावयवौ प्रकृतावेवेति भावः । मयङिति । एतयोरित्येतस्मि-  
न्सति पुनर्विधानं मयटो भवति, तच्चापवादविषयेऽपि प्राप्त्यर्थं संपद्यते । योगयोर्वेति । योगयोः  
प्रत्यययोर्वा विषये मयङित्यर्थः स्यादित्यर्थः ॥ १४३ ॥

जितश्च तत्प्रत्ययात् । तयोर्विकारावयवयोर्यो त्रित्प्रत्ययः तदन्ताद्विकारावयवयोरेवा-  
ऽभवतीति सूत्रार्थः । किमर्थमिति । अन्तरेणापि सूत्रं सिद्धिं मत्वा प्रश्नः । विकारावयवयो-

उ०—नामपि निघातार्थमित्यपि बोध्यम् ॥ १४० ॥

मयङ्वैतयोः । नन्वेतयोरित्युक्तिमात्रेण कथमपवादबाधकत्वमत आह—एतयोरिति । योगवि-  
भागेनावृत्त्या वा पुनर्विधानमित्यर्थः । योगयोरिति । 'पलाशादिभ्यो वा' 'शम्भ्याः' जित्येतयोरित्यर्थः ।  
प्रत्यययोः—अञ्जलजोरित्यर्थः ॥ १४३ ॥

जितश्च । विकारावयवयोरेवेति । एवकारः स्वरूपकथनपरः । क्वचित्प्रहित एव पाठः । अन्तरे-  
णापीति । वक्ष्यमाणप्रत्याख्यानरीत्येति भावः । सक्थ्यादेः कापोतस्येति । नन्वस्य प्राययोषधिवृत्तत्वा-

१—'पदावधेयं स्या'दिति कीलहार्नपुस्तके नास्ति ।

२—'किमर्थमेतयोरित्युच्यते' इति कीलहार्नपाठः ।

३—'तद्वेभ्यं' पा० ।

\* बिल्वादिभ्योऽण् ४ । ३ । १३६

४—'योगयोर्वाऽप्रत्यययोर्वेति' पा० ।



विकारावयवयोर्विकारावयवयुक्तत्वान्मयट्प्रतिषेधार्थं जितश्च  
तत्प्रत्ययादजो विधानम् ॥ १ ॥

विकारो विकारेण युज्यतेऽवयवेनावयवः । विकारावयवयोर्विकारावयवयुक्त-  
त्वान्मयट् प्राप्नोति । इष्यते चात्रेव स्यादिति, तच्चान्तरेण यत्नं न सिध्यतीति  
मयट्प्रतिषेधार्थं जितश्च तत्प्रत्ययादजो विधानम् । एवमर्थमिदमुच्यते ।

न वा दृष्टो ह्यवयवे समुदायशब्दो विकारे च प्रकृतिशब्द-  
स्तस्मान्मयडभावः ॥ २ ॥

न वैतत्प्रयोजनमस्ति । किं कारणम् ? 'दृष्टो ह्यवयवे समुदायशब्दः' । तद्यथा-  
पूर्वे पञ्चालाः । उत्तरे पञ्चालाः । तैलं भुक्तम् । घृतं भुक्तम् । शुक्लः नीलः कृष्ण  
इति । 'विकारे च प्रकृतिशब्दः' । विकारे च प्रकृतशब्दो दृश्यते । तद्यथा-शाली-  
न्मुद्गैः । शालिविकारान्मुद्गविकारैरिति । 'तस्मान्मयडभावः' । तस्मान्मयडतो  
न भविष्यति ।

नैतद्विदामहेऽवयवे समुदायशब्दोऽस्ति नास्तीति, विकारे वा प्रकृतिशब्द  
इति । किं तर्हि ? विकारावयवशब्दोऽपि त्वस्ति, तत उत्पत्तिः प्राप्नोति ।

विकारावयवशब्दात्प्रसङ्ग इति चेन्न तेनानभिधानात् ॥ ३ ॥

विकारावयवशब्दात्प्रसङ्ग इति चेत्तन्न । किं कारणम् ? 'तेनानभिधानात्' । न  
हि विकारावयवशब्दादुत्पद्यमानेन प्रत्ययेनार्थस्याभिधानं स्यात् । अनभिधानात्तत

प्र०—रिति । कपोतस्य विकारो यन्मांसं कपोतं तस्यापि विकारो रसो भवति, कपोतावयवस्य  
सक्थ्यादेः कपोतस्यावयवोऽन्यो भवतीति वृद्धत्वान्मयट्प्रसङ्गे तन्निवृत्त्यर्थमन्विधानमित्यर्थः ।  
न वेति । यदा कपोतावयवस्य सक्थ्यादेरवयवो विवक्ष्यते तदा कपोतशब्दादेव सक्थ्याद्यवयववृ-  
त्तेरन्विष्यति । कपोतविकारमांसवृत्तेश्च कपोतशब्दान्मांसविकारे रस इत्यर्थः । तेनेति । मयट्

उ०—भावाच्चिन्त्यमिदम्भाष्यमिति चेन्न; प्राणित्वारोपेणाक्षतेरित्याशयात् । यदा कपोतेति । अयश्चारोपः  
सूत्रारम्भेऽप्यावश्यकः, अन्यथावयवे प्राययादिस्वाभावात्ततोऽवयवे प्रत्ययो दुरुपपाद एवेति बोध्यम् ।  
प्रयोगाभावादिति । मयट् प्रयोगेण तदर्थानवगमादित्यर्थः । मन्यत इति । 'गोश्च पुरीषे' इति तु पुरीषरूपे  
विकार एवेति नियमार्थमिति भावः । यदा त्विति । इदञ्चिन्त्यं, भाष्यविरोधात्, शरीरसम्बद्धाहमविकारत्वाच्च

† नित्यं वृद्धशरादिभ्यः ४ । ३ । १४४ १—'शालिविकारं मुद्गविकारेणेति' कीलहार्नपाठः ।



उत्पत्तिर्न भविष्यति ॥ तच्चावश्यमनभिधानमाश्रयितव्यम् ।

अभिधाने ह्यन्यतोऽपि मयट्प्रसङ्गः ॥ ४ ॥

अभिधाने हि सत्यन्यतोऽपि मयट् प्रसज्येत—बैल्वस्य\* विकार इति ।

तस्मात्तत्प्रत्ययान्ताल्लुग्वचनम् ॥ ५ ॥

तस्मात्तत्प्रत्ययान्ताल्लुग्वक्तव्यः ।

यदि लुगुच्यते कथं गौमयं भस्म, द्रौवयं मानम्, कापित्थो रस इति ‡ ?  
अन्यत्र गोमायाद्द्रवयात्फलाच्च लुग्वक्तव्यः ।

इह तर्हि—औष्ट्रकी† अवन्तादितीकारो† न प्राप्नोति । इष्टमेवैतत्संगृहीतम् ।  
'औष्ट्रिके'त्येव भवितव्यम् । एवं हि सौनागाः पठन्ति 'बुञ्जश्चाञ्कृतप्रसङ्ग' इति ।

इह तर्हि पालाशी†† समिदित्यनुपसर्जनलक्षण ईकारो§ न प्राप्नोति । मा भूदेवम्

प्र०—कपोतमयमिति विकारावयवयोः प्रयोगाभावादित्यर्थः । तस्मादिति । यद्यनभिधानं नाश्रीयते  
तदा 'त्रितश्च तत्प्रत्यया'दिति सूत्रमपनीय बैल्वमयादिनिवृत्त्यर्थं 'तत्प्रत्ययाल्लु'गिति वक्तव्यम् ।

अन्यत्रेति । 'गोश्च पुरीषे'इति विकारे प्रत्ययं मन्यते । यदा तु पुरीषं नावयवो नापि  
विकारस्तदा गोर्मयट् तत्प्रत्यय एव न भवतीति लुकः प्रसङ्ग एव नास्ति । द्रुवयशब्दो द्रौविकार  
इति 'माने वय' इति वयप्रत्ययान्तः । एताभ्यामनुदात्तादिलक्षणोऽङ् । औष्ट्रकीति । वृद्धलक्षणस्य  
मयटो लुकि कृतेऽञान्तत्वाभावादीकाराप्रसङ्गः । बुञ्जश्चेति । पाणिनीयलक्षणे दोषोद्भावनमेतत् ।

पालाशीति । पलाशस्य विकारः । 'पलाशादिभ्यो वे'ति पच्चेऽङ् । तदन्ताद्विकारे मयटो

उ०—शरीरविकारस्वमपि तस्मिन्द्रष्टव्यम् । कापित्थो रस इति—भाष्ये । कपित्थशब्दात्फले विकारे प्रत्ययेऽणि  
तस्य लुकि 'लघावन्त' इति मध्योदात्ततया फलवाचिनोऽनुदात्ततया अनुदात्तादेरित्यङ् ।

बुञ्जश्चेति । चेन 'कंस्ये'ति यतो ग्रहणम् । न च शामीलशब्दात्स्थलभन्तादधि ङीष्वाद्युदात्तम्पदम्,  
अभेदविवक्षायां षित्त्वान्हीष्यन्तोदात्तं स्यादिति वाच्यं; भाष्यप्रामाण्यात्स्थलः षित्त्वस्यैवाङ्गीकारात् दोष

\* बिल्वादिभ्योऽण् ४ । ३ । १३६

‡ गोश्च पुरीषे; माने वयः; फले लुक्; अनुदात्तादेश्च ४ । ३ । १४५; १६२; १६३; १४०

१—'अन्यत्र गोमायाद्द्रवयात् फलाच्च लुक्' इति वार्तिकं क्वचित् ।

+ उष्ट्राद् बुञ् ४ । ३ । १५७

† टिड्ढाणञ्.....कञ्करपः ४ । १ । १५

†† पलाशादिभ्यो वा ४ । ३ । १४१

§ अनुपसर्जनात्; टिड्ढाणञ्.....कञ्करपः ४ । १ । १४; १५



‘अन्योऽनुपसर्जन’मिति । ‘अनन्तादनुपसर्जना’दित्येवं भविष्यति । नैवं शक्यम् ।  
इह हि दोषः स्यात्—काशकृत्स्निना प्रोक्ता मीमांसा काशकृत्स्नी, तामधीते काशकृत्स्ना  
ब्राह्मणीति+ । अणन्तादितीकारः प्रसज्येत ॥ तस्मादस्तु ‘न तेनानभिधाना’दित्येव ।

इह तर्हि कापोतो रस इति प्राणिशब्दोऽनोपपद्यते । नैष दोषः । इदं तावदयं  
प्रष्टव्यः—अथ योऽसावाद्यः कपोतः सलोमकः सपक्षो न च संप्रति प्राणिति कथं  
तत्र प्राणिशब्दो वर्तत इति ? अथ मतमेतत् ‘प्रकृत्यन्वया विकारा भवन्ती’ति,  
इहापि न दोषो भवति ॥ १५५ ॥

प्र०—लुकि ईकाराप्रसङ्गः । पाणिनीयलक्षणे त्वग्रन्तादत्रि सतीकारः सिध्यति । काशकृत्स्नेति ।  
अणन्तस्य स्त्रियामध्येऽयामनुपसर्जनत्वादीकारप्रसङ्गः । तस्मादिति । यस्माल्लुकि पालाशीति  
न सिध्यति तस्मादनभिधानान्मयटोऽनुत्पत्तिराश्रयितव्या । केषांचित्तु ग्रन्थः—“नैष दोषः । अध्ये-  
यामभिधेयायामण ईकारेण भवितव्यम् । यश्चाध्येऽयां वर्तते लुप्तः सः । यश्च श्रूयते उत्पन्नस्त-  
स्मादीकारः । अथवा पुनरस्तु न तेनानभिधाना”दिति । अनेन यद्यपि काशकृत्स्ना परिहृता  
तथाप्यापिशला न परिहृता भवति । पालाश्यापिशले न संवदेते । ‘तस्मादस्तु न तेनानभिधाना’-  
दित्येष पाठो युक्तः ।

इह तर्हीति । उद्गतप्राणे मांसे प्राणिवाचिनः कपोतशब्दस्य वृत्तिः । सत्यां वृत्तौ प्राणि-  
वाचित्वाभावाद्रसे मांसविकारे कपोतशब्दो न सिध्यतीति चोद्यम् । कथं तत्रेति । तत्रापि लोके  
कपोतशब्दो दृश्यत इति प्रश्नः । प्रकृत्यन्वया इति । प्रकृतेरन्वयो येषु ते प्रकृत्यन्वयाः । प्रकृतिरेव  
विकाररूपतामापद्यमाना विकारावस्थायामपि क्वचित्प्रकृतिशब्देनाभिधीयत इत्यर्थः ॥ १५५ ॥

उ०—इत्याशयः । ईकारः प्रसज्येतेति । किञ्चानुपसर्जनादित्यस्य तदन्तविशेषणत्वेऽनुपसर्जनादित्यस्य वैयर्थ्य-  
मपि, ‘बहुकुरुचरे’त्यत्रापि प्रसङ्गादिति बोध्यम् ॥ न परिहृतेति । ‘स्त्रिया’मित्यस्य गृह्यमाणविशेषणत्वेन इदम्-  
परिहृतं शक्यमिति चेत्तुल्यं पालाश्यामपीति बोध्यम् । वृत्तिरिति । आरोप इत्यर्थः । सत्यां वृत्ताविति । आरोपे  
इत्यर्थः । न सिध्यतीति । प्राणित्वाभावात् ‘प्राणिरजतादिभ्योऽ’भित्यस्याप्राप्तेरिति भावः । चोद्यमिति ।  
विकारलक्षकप्रकृतेर्विकारे प्रत्यय इति प्रत्याख्यानपक्षे इदञ्चोद्यमित्यर्थः । न स सम्प्रतीति । मरणोत्तरा-  
वस्थायामित्यर्थः । तत्रापि लोके इति । तथारोपेणाऽन्यत्र वृत्तावपि प्राणिवाचकत्वाच्चित्तिरिति भावः ।  
प्राणिवाचको यो दृष्टस्ततः प्रत्यय इत्यर्थादिति बोध्यम् । प्रकृतेरिति । प्रकृतिवाचकशब्दस्येत्यर्थः ॥ १५५ ॥



## ✓ क्रीतवत्परिमाणात् ॥ ४ । ३ । १५६ ॥

कथमिदं विज्ञायते—‘क्रीते ये प्रत्यया विहितास्ते भवन्ति परिमाणाद्विकारावयवयो’-  
रिति । आहोस्वित् ‘परिमाणात्क्रीते ये प्रत्यया विहितास्ते भवन्ति विकाराव-  
यवयो’रिति ? किं चातः ? यदि विज्ञायते ‘क्रीते ये प्रत्यया विहितास्ते भवन्ति  
परिमाणाद्विकारावयवयो’रिति प्रत्ययमात्रं प्राप्नोति । अथ विज्ञायते ‘परिमा-  
णात्क्रीते ये प्रत्यया विहितास्ते भवन्ति विकारावयवयो’रिति प्रकृतिमात्रात्प्राप्नुवन्ति ।  
तस्मात्—

क्रीतवत्परिमाणद्विज्ञं च ॥ १ ॥

अङ्गं च क्रीतवदिति वक्तव्यम् ॥ तत्तर्हि वक्तव्यम् ? न वक्तव्यम् । ‘क्रीतव’दिति  
वतिनिर्देशोऽयम् । यदि च याभ्यः प्रकृतिभ्यो येन विशेषणो न क्रीते प्रत्यया विहि-  
तास्ताभ्यः प्रकृतिभ्यस्तेनैव विशेषणो न परिमाणाद्विकारावयवयोर्भवन्ति ततोऽमी  
क्रीतवत्कृताः स्युः । अथ हि प्रकृतिमात्राद्वा स्युः प्रत्ययमात्रं वा स्यान्नामी  
क्रीतवत्कृताः स्युः ।

अणो वृद्धान्मयद् ॥ ३ ॥

‘अणो वृद्धान्मय’दित्येतद् भवति विप्रतिषेधेन\* । अणोऽवकाशः—तित्तिडीक-  
तैत्तिडीकम् । मयटोऽवकाशः—काष्ठमयम् । इहोभयं प्राप्नोति—शाकमयम् ।

प्र०—क्रीतवत् । प्रत्ययमात्रमिति । मुद्गैः क्रीतं मौद्गिकमिति क्रीते ठग्विहित इति शूर्पस्य  
विकार इत्यत्रापि प्राप्नोति । प्रकृतिमात्रादिति । ‘शूर्पादिग्रन्थतरस्या’मित्यञ्ठग्रौ हलस्य विकार  
इत्यत्रापि प्राप्नुतः । अङ्गं चेति । ‘कालेभ्यो भवव’दित्यत्र यदुक्तं ‘सिद्धं तूभयनिर्देशा’दिति,  
तदेवानेन प्रतिपाद्यते । अङ्गग्रहणेन प्रत्यासत्त्या परिमाणमेव गृह्यते । तेनायमर्थो भवति क्रीतार्थे  
यथा परिमाणमङ्गं यथा च परिमाणात्प्रत्ययस्तथा विकारेऽपि परिमाणमङ्गं प्रत्ययश्च । तेन  
यस्मात्परिमाणात्क्रीते यः प्रत्ययस्तस्मादेव स एव विकारेऽपि भवति । न वक्तव्यमिति । क्रीते  
परिमाणादित्येवान्यतरविशेषणत्वे परिमाणस्य सिद्धे वतिनिर्देशात्सर्वसादृश्यपरिग्रहार्थादुभय-  
विशेषणं परिमाणग्रहणमर्थान्द्रवतीत्यर्थः । अण इति । ‘कोपघाचे’ति विहितात् ।

उ०—क्रीतवत् । शूर्पस्येति । तत्र हि शूर्पादिषष्ठः पक्षे ठञ्च । ननु क्रीतेऽङ्गस्याऽविधानात् ‘क्रीत-  
वदङ्ग’मित्ययुक्तमत आह—कालेभ्य इत्यादि । अन्यतरिति । क्रीते ये परिमाणाद्विहिता इति, ये क्रीते विहितास्ते  
परिमाणाद्भवन्तीति वार्थः ।

\* कोपघाच्च, नित्यं वृद्धशरादिभ्यः ४ । ३ । १३७; १४४



### ओरओऽनुदात्तादेरञश्च ॥ ३ ॥

ओरओऽनुदात्तादेरञश्च† मयड्भवति विप्रतिषेधेन । ओरओऽवकाशः—अरडु—  
आरडवम् । मयटः स एव । इहोभयं प्राप्नोति—दारुमयम् ।

‘अनुदात्तादेरञ्भवती’त्यस्यावकाशः—कौवलम् । जरद्वृत्त—जारद्वृत्तम् ।  
मयटः स एव । इहोभयं प्राप्नोति—आम्रमयम् ।

### मयटः प्राण्यञ्विप्रतिषेधेन ॥ ४ ॥

मयटः प्राण्यञ्भवति‡ विप्रतिषेधेन । प्राण्यओऽवकाशः—गार्ध्रम् । मयटः  
स एव । इहोभयं प्राप्नोति—चाषम् भासम् । प्राण्यञ्भवति विप्रतिषेधेन ।

### न वानकाशत्वादपवादो मयट् ॥ ५ ॥

न वैष युक्तो विप्रतिषेधः, योऽयमञो मयटश्च । किं कारणम् ? ‘अनवका-  
शत्वादपवादो मयट्’ । अनवकाशो मयट् सावकाशमञं बाधिष्यते । स कथमन-  
वकाशः ? यद्यनुवर्तन्ते शैषिकाः¶ । अथ निवृत्ताः शैषिकाः, वृद्धमाद्युदात्तं

प्र०—कौवलमिति । कुवल्या विकार इत्यर्थेऽत्र । मयटः स एवेति । काष्ठमयमिति,  
काष्ठशब्दस्याद्युदात्तत्वात् । आम्रमयमिति । आम्रशब्दोऽमितस्योर्दीर्घश्चेति रगन्तोऽनुदात्तादिः ।  
गार्ध्रमिति । गृध्रस्य विकार इत्यर्थः । न वेति ॥ ओरओऽनुदात्तादेरञश्चेति यउ त्को विप्रतिषेध-  
स्तन्निराकरोति । यद्यनुवर्तन्त इति । तस्य विकार इत्यत्र शैषिकाणामनुवृत्तौ छे प्राप्ते  
मयडारम्यमाणोऽन्यपूर्वको भवतीति छस्येवात्रोऽपि बाधक इत्यर्थः । एतच्च बाध्यसामान्यचिन्तायां  
येन नाप्राप्त इति न्यायस्यानवतायदेतन्न्यायानपेक्षयोच्यते । अथेति । तन्निवृत्तौ विध्यन्तर-

उ०—भाष्ये—कौवलमिति पाठः । ‘कुवली—कौवल’मित्यपपाठः । एवमग्रेऽपि गृध्र—गार्ध्रमित्य-  
पपाठः । गार्ध्रमित्येव पाठः । प्राण्यञश्चेत्यस्य पौनरुक्त्यपरिहाराय आह—ओरञ इति । इदं कोपघाणो-  
ऽप्युपलक्षणम् । ननु छेनेवाद्या येन नाप्राप्त्यभावात्कथमञोऽपि बाधोऽत आह—एतच्चेति ।  
न्यायानपेक्षायां हेतुन्यायानवतारः । तन्निवृत्ताविति । तन्निवृत्तिबोधकतस्यग्रहणसामर्थ्या ‘तस्येद’मित्यनेनाऽपि  
विकारे छाप्राप्तिरिति भावः ।

† ओरञ्; अनुदात्तादेश्च ४ । ३ । १३६; १४० ‡ प्राणिरजतादिभ्योऽञ् × । ३ । १५४  
१—‘कुवली—कौवल’मित्यपपाठः । एवमग्रेऽपि ‘गृध्र—गार्ध्र’मित्यपपाठः । ‘गार्ध्र’मित्येव पाठः  
इति नागेशः ।



मयटोऽवकाशः ।

प्राण्यजश्च ॥ ६ ॥

अयं चाप्ययुक्तो विप्रतिषेधो योऽयं मयटः प्राण्यजश्च । किं कारणम् ?  
'अनवकाशत्वादपवादो मय'दित्येव । अनवकाशो मयट् । स यथैवोरजमनुदात्तादेरर्थं  
च बाधते, एवं प्राण्यजमपि बाधते ।

तस्मान्मयड्विधाने प्राणिप्रतिषेधः ॥ ७ ॥

तस्मान्मयड्विधाने प्राणिभ्यः प्रतिषेधो वक्तव्यः ।

स तर्हि वक्तव्यः ? न वक्तव्यः । 'मध्येऽपवादाः पूर्वान्विधीन्बाधन्त' इत्येवमयं  
मयडोरजमनुदात्तादेरर्थं च बाधिष्यते, प्राण्यजं न बाधिष्यते ।

यद्येतदस्ति 'मध्येऽपवादाः' 'पुरस्तादपवादा' इति मानुवृतन् शैषिकाः ।  
'पुरस्तादपवादा अनन्तरान्विधीन्बाधन्त' इत्येवमयमण्यं बाधिष्यते, मयटं न  
बाधिष्यते ।

अनुदात्तादेरजः प्राण्यज्विप्रतिषेधेन ॥ ८ ॥

प्र०—पूर्वको मयण् न भवतीति काष्ठमयादौ सावकाशः परत्वादेवात्र बाधते न त्वपवाद-  
त्वादित्यर्थः ।

प्राण्यजश्चेति । पूर्वत्र विप्रतिषेधाभावेऽपीष्टसिद्धिर्भवत्येव—दारुमयमान्मयमिति ।  
प्राण्यजि तु तदभावे चापं भासमितीष्टं न सिध्यति, मयट्प्रसङ्गात् ॥ तस्मादिति । 'नित्यं  
वृद्धशरादिभ्योऽप्राणिन' इति वक्तव्यमित्यर्थः । यद्येतदस्तीति । यद्येतदाश्रीयत इत्यर्थः । मानु-  
वृतञ्चितीति । वृते 'द्युद्भ्यो लुङी'ति वा परस्मैपदम् । 'पुषादिद्युतादी'ति श्लेरङादेशः । शैषिकाणां  
निवृत्त्यनुवृत्त्योरपि विप्रतिषेधोपपत्त्या मयटा परत्वात्कोपघलक्षणाऽपबाध्यत इत्यर्थः ।

उ०—ननु पूर्ववाचिकेनैव सिद्धाविदं व्यर्थमतस्ततो विशेषं दर्शयति—पूर्वत्रेति । अपवादत्वेनेति  
भावः । मयट्प्रसङ्गादिति । अपवादत्वादिति भावः । यद्येतदित्यादिना भाष्ये कोपघलक्षणाणो मयटश्च विप्र-  
तिषेधः स्थाप्यते । अत्राधिकारे शैषिकानुवृत्तौ मयट् छापवादः, 'कोपघाच्चे'त्यण् 'ओरञ्' इत्याद्योऽ-  
पवादः । तत्रापवादविप्रतिषेधो न्याय्यः । अननुवृत्तौ तु कोपघाणोऽत्र इव मयडपवादत्वादयुक्तः स स्यादिति  
बोध्यम् । 'पुरस्ता'दिति न्यायाङ्गीकारे तु मयटो नापवाद इति सर्वथायुक्तो विप्रतिषेध इति तात्पर्यम् ।  
तद्वनयन्वदयति—'मयटा परत्वात्कोपघलक्षणाऽपबाध्यत' इति । वृतेरनुदात्तत्वात्परस्मैपदं कथमत आह—

१ वृद्धाच्छ ४ । २ । ११४

६३ \*



अनुदात्तादेरञः प्राण्यञ्भवति विप्रतिषेधेन\* । 'अनुदात्तादेरञ्भवती'त्यस्या-  
वकाशः—जरद्वृत्त—जारद्वृत्तम् । प्राण्यञः स एव । इहोभयं प्राप्नोति—कपोत—  
कापोतम् । प्राण्यञ्भवति विप्रतिषेधेन ।

कः पुनरत्र विशेषस्तेन वा सत्यनेन वा ? सापवादकः स विधिरयं पुनर्निर-  
पवादकः । यदि तेन स्यादिह न स्यात्—श्वाविधो विकारः शौवाविधम् ॥ १५६ ॥

फले लुक् ॥ ४ । ३ । १६३ ॥

फले लुग्वचनानर्थक्यं प्रकृत्यन्तरत्वात् ॥ १ ॥

फले लुग्वचनमनर्थकम् । किं कारणम् ? 'प्रकृत्यन्तरत्वात्' । प्रकृत्यन्तर-  
मामलकशब्दः फले वर्तते ॥ एकान्तदर्शनात्प्राप्नोति ।

प्र०—जरद्वृत्त इति । जरद्वृत्तशब्दः समासस्वरेणान्तोदात्तत्वादननुदात्तादिः । स एवेति ।  
गार्धर्मिति । कपोतशब्दो 'लघावन्त'इति मध्योदात्तत्वादननुदात्तादिः । सापवाद इति । मयटा  
परत्वाद्वाध्यमानत्वात् । अयमिति । अनेन परत्वान्मयटो बाधनात् । श्वाविध इति । श्वानं  
विध्यतीति क्तिप् । 'नंहिवृती'ति दीर्घः । (कृत्स्वरेणोत्तरपदस्यान्तोदात्तत्वानुदात्तादित्वम् । अत्र  
मयडभावात् प्राण्यञ्भवतीति 'द्वारादीनां चे'ति वृद्धिप्रतिषेध एजागमश्च) ॥ १५६ ॥

फले । प्रकृत्यन्तरत्वादिति । आमलकादिशब्दः फले न यौगिकः—आमलक्याः फलमिति,  
किं तर्हि जातिशब्द एवेत्यर्थः । एकान्तदर्शनादिति । आमलक्या अवयवे आमलकं दृश्यते,  
ततश्च यौगिक एव फले आमलकशब्द इत्यर्थः । फलैकान्त इति । फलमेकान्तोऽस्येति बहुव्रीहिः ।

उ०—वृत्तेरिति । कपोते उभयप्राण्युपपादनाय आह—कपोतशब्द इति । परत्वादिति । अपवादशब्दो  
बाधकमात्रपर इति भावः । मयडभावादिति । प्राण्यजा परत्वाद्बाधेन तदभावो बोध्यः ॥ १५६ ॥

फले लुक् । ननु यौगिकत्वेऽपि अग्रप्रकृत्यपेक्ष्यान्यत्वमस्येवेत्यत आह—आमलकादिशब्दा इति ।  
फलं हि वृक्षस्य नावयवोऽनारम्भकत्वान्नापि विकारः । स हि द्विविधः प्रकृत्युपमर्दको—यथा भस्मादिः ।  
प्रकृतेर्व्यपदेशान्तरकारी वा, यथा—खादिरः सुव इति । फलन्तु नैवं विधमिति तत्र प्रत्ययाप्राप्तेः  
प्रकृत्यन्तरत्वमावश्यकमिति भावः ।

भाष्ये—एकान्तदर्शनादिति । एकान्तोऽवयवः । आमलक्या अवयव इति । अवयवव्युत्पत्तेः प्रागस-  
त्त्वादनारम्भकेऽपि दन्तशृङ्गादौ गवाद्यवयवत्ववत्फलमध्यवयव इति भावः । एवं विकारत्वमपि बोध्यम्,  
प्रकृतेरवस्थान्तरस्थैव विकारत्वाद्भवति चाफलितावस्थायाः फलितावस्थावस्थान्तरमिति । एवञ्चाम-

\* अनुदात्तादेशः प्राणिरजतादिभ्योऽञ् ४ । ३ । १४०; १५४

१—'सापवादः' 'निरपवादः' पा० ।



एकान्तदर्शनात्प्रसङ्ग इति चेद्वृत्ते लुग्वचनम् ॥ २ ॥

एकान्तदर्शनात्प्रसङ्ग इति चेद्वृत्ते लुग्वक्तव्यः । वृत्तोऽपि हि फलैकान्तः ॥ १६३ ॥

लुप् च ॥ ४ । ३ । १६६ ॥

लुप्प्रकरणे फलपाकशुषामुपसङ्गचानम् ॥ १ ॥

लुप्प्रकरणे फलपाकशुषामुपसङ्गचानं कर्तव्यम् । व्रीहयः यवाः माषाः मुद्गाः तिलाः ।

पुष्पमूलेषु च बहुलम् ॥ २ ॥

पुष्पमूलेषु च बहुलं लुग्वक्तव्यः । मल्लिका करवीरम् विसम् मृणालम् । न च भवति—पाटलानि\* मूलानि ॥ १६६ ॥

इति श्रीभगवत्पतञ्जलिविरचिते व्याकरणमहाभाष्ये चतुर्थस्याध्यायस्य  
तृतीये पादे द्वितीयमाह्निकम् ॥ पादश्च समाप्तः ॥

प्र०—यदि संबन्धदर्शनाद्यौगिकत्वमामलकशब्दस्य फले व्यवस्थाप्यते तदा संबन्धाविशेषादामलकस्येयमामलकी वृक्ष इति वृक्षावयविनि प्रत्ययमुत्पाद्य लुग्विधेयः । तस्मादुभयत्राप्यामलकादयो जातिशब्दा एव स्वभावतो वर्तन्ते इत्यभ्युपगन्तव्यमित्यर्थः ॥ १६३ ॥

लुप्च । फलपाकशुषामिति । फलपाकेन ये शुष्यन्ति व्रीहादयस्तद्वाचिनामित्यर्थः । व्रीहय इति । बिल्वाद्यण् । यवा माषा इति । 'तृणधान्यानां च द्व्येषा'मित्याद्युदात्तत्वादौत्सर्गिकोऽण् । मुद्गशब्दाद्विल्वाद्यण् । पाटलानीति । पाटलिशब्दो बिल्वादिः ॥ १६६ ॥

इत्युपाध्यायजैय्यटपुत्रकैयटकृते भाष्यप्रदीपे चतुर्थस्याध्यायस्य

तृतीये पादे द्वितीयमाह्निकम् ॥ पादश्च समाप्तः ॥

उ०—लकीमयमित्यादिनिवृत्त्यर्थं लुगावश्यक इति भावः । माध्ये फलैकान्तशब्देन फलवृक्षयोः सम्बन्धो दर्शितस्तदाह—यदि सम्बन्धेति । लुग्विधेय इति । 'ग्रामलकीयो वृक्ष' इत्यादिनिवृत्त्यर्थमिति भावः । स्वभावतो वर्तन्त इति । अतिप्रसङ्गस्त्वनभिधानाद्वारणीय इति भावः ॥ १६३ ॥

लुप् च । पाटलिशब्दस्य वृद्धत्वान्मयहुचितोऽत आह—बिल्वादिरिति ॥ १६६ ॥

इति श्रीशिवमहत्सुतसतीगर्मजनागोजीमट्टकृते भाष्यप्रदीपोद्योते चतुर्थस्याध्यायस्य  
तृतीये पादे द्वितीयमाह्निकम् ॥ पादश्च समाप्तः ॥

\* बिल्वादभ्योऽण् ४ । ३ । १३६



प्राग्वहतेष्टक् ॥ ४ । ४ । १ ॥

ठक्प्रकरणे तदाहेति माशब्दादिभ्य उपसङ्ख्यानम् ॥ १ ॥

ठक्प्रकरणे तदाहेति माशब्दादिभ्य उपसङ्ख्यानं कर्तव्यम् । माशब्दिकः नैत्य-  
शब्दिकः कार्यशब्दिकः ।

आहौ प्रभूतादिभ्यः ॥ २ ॥

आहौ प्रभूतादिभ्यष्ट्वक्त्वयः । प्रभूतमाह प्राभूतिकः । पार्याप्तिकः ।

पृच्छतौ सुस्नातादिभ्यः ॥ ३ ॥

पृच्छतौ सुस्नातादिभ्यष्ट्वक्त्वयः । सौस्नातिकः सौखरात्रिकः सौखशाय-  
निकः ।

गच्छतौ परदारादिभ्यः ॥ ४ ॥

गच्छतौ परदारादिभ्यष्ट्वक्त्वयः । पारदारिकः गौरुतल्पिकः ।

[ माशब्दादेस्तदाहेति प्रभूतादेश्च ठक्स्मृतः । गच्छतौ परदारादेः सुस्नातादेश्च पृच्छतौ ॥ ]

प्र०—प्राग्वहतेष्टक् । तदाहेति । तदिति कर्ममात्रं निर्दिश्यते न तु द्वितीया समर्थवि-  
भक्तिः, 'आहौ प्रभूतादिभ्य' इत्यतो भेदेन वचनात् । तेन पदसमुदायादयं प्रत्ययः । माशब्द  
इत्याह—माशब्दिकः । नित्यः शब्द इत्याह—नैत्यशब्दिकः । तत्र पदसमुदायार्थ इतिना प्रत्यव-  
मृश्यमानो वचनक्रियासंबन्धात्कर्म संपद्यते । अप्रातिपदिकत्वात्तु द्वितीयानुत्पत्तिः । प्रभूतमाहेति ।  
क्रियाविशेषणत्वात्कर्मत्वम् । पृच्छताविति । तिङन्तानुकरणमेतत् । तत्र शब्दे कार्यासम्भवा-  
त्तिङन्तार्थे ठविधिः ॥ १ ॥

उ०—प्राग्वह । ननु 'तदाहेति' द्वितीयासमर्थात्प्रत्यय इति लभ्यते, न च तद्युक्तं, वाक्यात्प्रत्यय-  
विधानेन वाक्यस्य द्वितीयान्तत्वासम्भवादत् आह—तदिति कर्मेति ॥ भेदेन वचनादिति । तेन हि  
पदादेव द्वितीयान्ताद्धीयते । केवल'मा'शब्दस्योच्चारयितरि प्रत्ययस्यानिष्टेराह—माशब्द इति । शब्दो  
मा कारित्यर्थः । वृत्तौ करोतिक्रियान्तभूता बोध्या । भाष्ये—माशब्दमाहेत्यपपाठः । आहौ पृच्छताविति ।  
बहुलग्रहणाद्धात्वर्थनिर्देशे इक्षितपौ । पृच्छतौ प्रकारान्तरमध्याह—तिङन्तेति । सौखशायनिके उभयपद-  
शुद्धिरनुशतिकादित्वात् ॥ १ ॥

१—'सौखशायिकः' इति कीलहानपाठः ।

२—काचित्कोऽयं पाठः ।



आकर्षात् छल ॥ ४ । ४ । ६ ॥

इह केषांचित्सांहितिकं पत्वं केषांचित् विदर्थम्\* । तत्र न ज्ञायते केषां सांहितिकं पत्वं केषां विदर्थमिति ? तत्र किं न्याय्यम् ? परिगणनं कर्तव्यम् ।

आकर्षात्पर्पादिर्भस्त्रादिभ्यः कुसीदसूत्राच्च ।

आवसथात्किसरादेः षितः षडेते ठगधिकारे† ॥ ६ ॥

विभाषा विवधात् ॥ ४ । ४ । १७ ॥

वीवधाच्चेति वक्तव्यम् ।

वैवधिकः । [ वीवधिकः ] ॥ १७ ॥

त्रैर्मन्त्रित्यम् ॥ ४ । ४ । २० ॥

नित्यग्रहणं किमर्थम् ? विभाषा मा भूत् । नैतदस्ति प्रयोजनम् । पूर्वस्मिन्नेव

प्र०—आकर्षात् । इहेति । एकस्य वानेकस्य वा षकारस्य व्यञ्जनपरस्य श्रुत्या विशेषानवधारणात्सांहितिकेऽपि वा षकारेऽनचि चे'ति द्वित्रैवचनविधानादनेकषकारन्वसंभवात्संशयः । आकर्षेति । श्लोकवार्तिककारः सदिग्धानसदिग्धांश्च भ्रान्तिनिरासाय पर्यजीगणत् । षडेते इति । विधिवाक्यापेक्षां षट्त्वं, प्रत्ययास्तु सप्तैते ॥ ९ ॥

विभाषा । वीवधाच्चेति वक्तव्यमिति । अत्र विवधवीवधशब्दौ पर्यायौ । तत्राविरविकन्यायो न संभवति, उभाभ्यां प्रत्ययस्येष्टत्वात् । ततो 'वीवधाच्चेति वक्तव्य'मित्युक्तम् ॥ १७ ॥

त्रैर्मन् । विभाषा मा भूदिति । द्वे अत्र विभाषे संभवतः । एका महाविभाषा, अपरा

उ०—आकर्षात् । एकस्य वेति । 'भस्त्रादिभ्यः छ'न्नित्यादावयं सन्देहः ॥ ननु कुसीदसूत्रे छन्त्रचोद्वयोर्विधानात् 'षडि'त्ययुक्तमत आह विधिवाक्येति ॥ ९ ॥

विभाषा वि । उभाभ्यामप्रत्ययस्येति । छन इत्यर्थः । 'वीवधिक' इत्यस्यापीष्टत्वादिति भावः । एकदेशविकृतन्यायेनैव वीवधग्रहणस्य सिद्धाविदं व्यर्थमित्यन्ये । विवधवीवधशब्दौ स्वतन्त्रावेव, न प्रकृतिविकारभावापन्नाविति वार्तिकशयः ॥ १७ ॥

त्रैर्मन् । नन्वण्कुडिलिकाया इत्यत्राननुवृत्त्या 'विभाषा विवधा'दित्यस्यास्वरितत्वादेव निवृत्तिसि-

\* षिद्गौरादिभ्यश्च ४ । १ । ४१

१—'किमत्र न्याय्यम्' पा० ।

† आकर्षात् छलः ; पर्पादिभ्यः छन् ; भस्त्रादिभ्यः छन् ; कुसीददशैकादशात् छन्छचौ ; किशरादिभ्यः छन् ; आवसथात् छल ४ । ४ । ६ ; २० ; १६ ; ३१ ; ५३ ; ७४

२—इदं वार्तिकमिति नागेशशयः । 'विभाषा विवधवीवधात्' इति सूत्रपाठस्त्वनापः ।

३—कचिन्न ।



योगे विभाषाग्रहणं ‡ निवृत्तम् ॥ इदं तर्हि प्रयोजनम् ।

त्रेमंनित्यवचनं विषयार्थम् ॥ १ ॥

नित्यं व्यन्तं§ मन्विषयमेव यथा स्यात्, केवलस्य प्रयोगो मा भूत् ।

अस्ति प्रयोजनमेतत् ? किं तर्हीति ।

तत्र यथाधिकारं तद्विषयप्रसङ्गः ॥ २ ॥

तत्र यथाधिकारं तद्विषयता प्राप्नोति । निवृत्तं॥ इति वर्तते, तेन निवृत्त एव व्यन्तं मन्विषयं स्यात्, येऽन्य उपचारास्तत्र न स्यात्—कृत्रिमं महत्सुविहितमिति ।

एवं तर्हि भाव इति प्रकृत्येमन्वक्तव्यः कुड्दिमा भूमिः, सेकिमोऽसिरित्येवमर्थम् । ततो वक्तव्यं 'त्रेः' । त्रेश्चेमन्भवति । 'ततो नित्यम्' । नित्यं व्यन्तादिमिति । किमर्थमिदम् ? नित्यं व्यन्तमिमन्विषय एव यथा स्यात्, केवलस्य प्रयोगो

प्र०—'विभाषा विवधा'दिति । तत्रान्तरेणापि नित्यग्रहणं पूर्वसूत्र एवानन्तरस्य विभाषाग्रहणस्यास्वरितत्वादननुवृत्तत्वान्महाविभाषा नित्यग्रहणेन निवर्त्यते । इतरोऽनन्तरा विभाषा निवर्त्यत इत्युक्तमिति मत्वाह—नैतदस्तीति । इतरः स्वाभिप्रायं प्रकाशयति—इदं तर्हीति । निवृत्त एवेति । पक्वित्राणां निवृत्तमित्यस्यैव वाक्यस्य निवृत्तिः स्यान्न तु पक्वित्रः क्रियत इत्यादेरपीत्यर्थः । कृत्रिमं महदिति । (प्रत्ययप्रयोगमन्तरेणापि महत्वादीनि कृत्रिमशब्दार्थविशेषणानि स्युरित्यर्थः) भाव इति प्रकृत्येति । भाववाचिनः शब्दान्निवृत्तेऽर्थे इमन्विधेय इत्यर्थः । ज्ञेरिति । पूर्वेण सिद्धे नित्यार्थं वचनम् । तेन निवृत्ते तावद्वाक्यं निवर्त्यते । ततो 'नित्य'मित्यनेनोपचारान्तर-

उ०—द्वे विभाषा मा भूदित्यसङ्गतमत आह—द्वे अत्रेति । भाष्ये—इदं तर्हीति । महाविभाषानिवृत्त्यर्थमित्यर्थः । तदाह—नित्यं व्यन्तं मन्विषयमेवेति । नित्यपदस्यैवार्थ एवकारेण दर्शितः । ननु 'कृत्रिममह'दिति प्रयोग इष्ट एवेत्यत आह—प्रत्ययप्रयोगमिति । कृत्रिमं महदितिवत् 'महती कृत्रि'रित्याद्यापि प्रयुज्येतेति भाष्यार्थ इति भावः ।

ननु भावे इमन्विधाने 'कुड्दिमा भूमि'रित्युदाहरणासङ्गतिरत आह—भाववाचिन इति । कुट्टनं कुट्टस्तेन निवृत्तेत्यर्थः । ततो नित्यमित्यनेनेति । शङ्को नित्यं पाण्डुर इतिवन्नित्यशब्दोऽयोगव्यवच्छेदार्थः । तत्र हि न कदाप्यपाण्डुर इति प्रतीयते । एवञ्च योऽयं निवृत्ते इमप् स व्यन्ताद्भवत्येवेत्यर्थ इति भावः । यद्यपि केवलसूत्रेऽपि योगविभागेन तत्सामर्थ्यादयमर्थः साधयितुं शक्यते, तथापि मत्पदाकरणबोधनाय

‡ विभाषा विवधात् ४ । ४ । १७

§ द्वितः विन्नः ३ । ३ । ८८

॥ निवृत्तेऽक्षयूतादिभ्यः ४ । ४ । १६

१—कुट्टिमः=पक्का फर्श । "महत्तुनं मणिकुट्टिमोचिता"विति कालिदासः (रघु० ११ । ६)

२—'विषयमेव' पा० ।



४ अ० । ४ पा० । २ आ० । २४ सू० ]

व्याकरणमहाभाष्यम्

७४२

मा भूदिति ॥ २० ॥

चूर्णादिनिः ॥ ४ । ४ । २३ ॥

अयं योगः शक्योऽवक्तुम् । कथं चूर्णां चूर्णिनौ चूर्णिन इति ? इनिनैतन्मत्व-  
थीयेन सिद्धम्\* ॥ २३ ॥

लवणाल्लुक् ॥ ४ । ४ । २४ ॥

लवणाल्लुग्वचनानर्थक्यं रसवाचित्वात् ॥ १ ॥

लवणाल्लुग्वचनमनर्थकम् । किं कारणम् ? 'रसवाचित्वात्' । रसवाच्येष  
लवणशब्दो नैष 'संसृष्टनिमित्तः ॥ आतश्च रसवाची—

असंसृष्टे च दर्शनात् ॥ २ ॥

असंसृष्टेऽपि हि लवणशब्दो वर्तते । तद्यथा—लवणं क्षीरम्, लवणं पानीय-  
मिति ।

संसृष्टे चादर्शनात् ॥ ३ ॥

संसृष्टेऽपि च यदा नोपलभ्यते तदाह अलवणः सूपः [ अलवणा यवागूः ]  
अलवणं शाकमिति ॥ २४ ॥

प्र०—विषयस्यापि वाक्यस्य निवृत्तिः क्रियत इति तद्विषयता त्रिप्रत्ययस्य सिध्यति ॥ २० ॥

चूर्णा । इनिनेति । ठक् तु 'संसृष्टे' इत्यनेनानभिधानान्न भविष्यतीति भावः ॥ २३ ॥

लवणा । रसवाचित्वादिति । रसस्य गुणत्वाद्वगुणवाचिनां शुक्लादीनां गुणगुणिनो-  
रभेदोपचाराद्गुणवृत्तिदर्शनान्नार्थो लुकेत्यर्थः । असंसृष्टे चेति । लवणेन द्रव्येण यदसंसृष्टं  
लवणरसयुक्तं तत्रापि लवणशब्दस्य दर्शनाद्गुणशब्दत्वमेवास्येत्यर्थः । संसृष्टे चेति । लवणद्रव्य-  
संसृष्टमपि यल्लवणरसं न भवति तत्र न दृश्यते लवणशब्द इत्यर्थः ॥ २४ ॥

उ०—भगवता वार्तिकपूर्वकं योगविभागो दर्शित इति बोध्यम् ॥ २० ॥

लवणा । रसस्य गुणत्वादिति । द्रव्येण द्रव्यस्यैव च संसृष्टव्यवहारादिति भावः ॥ ननु समवा-  
यादिसंसर्गस्य गुणेनापि सत्वात्ततोऽपि प्रत्ययः स्यादित्यत आह—अभेदेति । भेद एव संसृष्टव्यवहारो  
न हि गुणगुणिनोः स इति भावः । रूपादिवद्रसशब्दस्य गुणिसमानाधिकरणत्वाभावेऽपि शुक्लादिव-  
ल्लवणशब्दस्य तत्त्वमिति तात्पर्यम् । लवणद्रव्यसंसृष्टे 'लावणिक' इति त्वनभिधानाद्वारणीयमिति  
तत्त्वम् ॥ २४ ॥

\* अत इनिठनौ ५ । २ । ११५

१—'संसृष्टनिमित्तः' पा० ।

२—कीलहानं पुस्तके नास्ति ।



प्रयच्छति गर्ह्यम् ॥ ४ । ४ । ३० ॥

अयुक्तोऽयं निर्देशः । यदसावल्पं दत्त्वा बहु गृह्णाति तद्गर्ह्यम् । कथं तर्हि निर्देशः कर्तव्यः ?

प्रयच्छति गार्ह्यायेति' ॥ १ ॥

स तर्हि तथा निर्देशः कर्तव्यः ? न कर्तव्यः । तादर्थ्यात्ताच्छब्दं भविष्यति-गर्ह्यार्थं गर्ह्यम् ।

मेस्याल्लोपो वा ॥ २ ॥

मेस्याच्छब्दलोपो वा द्रष्टव्यः । द्विगुणं मे स्यादिति प्रयच्छति द्वैगुणिकः । त्रैगुणिकः ।

वृद्धेर्वृधुषिभावः ॥ ३ ॥

वृद्धेर्वृधुषिभावो वक्तव्यः । वार्धुषिकः ॥ ३० ॥

धर्मं चरति ॥ ४ । ४ । ४१ ॥

अधर्माच्च ॥ १ ॥

अधर्माच्चेति वक्तव्यम् । आधर्मिकः ॥ ४१ ॥

प्र०—प्रयच्छति । अयुक्त इति । उत्तमर्णो यदल्पं ददाति न तद्गर्ह्यम्, यत्त्वल्पं दत्त्वा बहु गृह्णाति तदेव गर्ह्यमित्यर्थः । गार्ह्यायेति । द्विगुणाय प्रयच्छति द्वैगुणिक इति चतुर्थ्यन्तात्प्रत्ययो विधेय इत्यर्थः । मे स्याल्लोपो वेति । उपचारापेक्षया विकल्पार्थो वाशब्दः । द्विगुणं मे स्यादिति वाक्यात्प्रत्ययो मे स्याच्छब्दलोपश्च । वार्धुषिक इति । वृद्धयर्थं धनं प्रयच्छतीत्यर्थः ॥ ३० ॥

धर्मं । अधर्माच्चेति । तदन्तविधेर्ग्रहणवता प्रातिपदिकेन निषेधाद्वचनम् । 'येन विधि'रित्यत्र 'धर्मान्नश्च' इति वार्तिकमनपेक्ष्यैतदुक्तम् ॥ ४१ ॥

उ०—प्रयच्छति । उत्तमर्णो चायमिष्यते न च तत्र प्राप्नोतीत्याह—उत्तमर्ण इति । एवञ्च न तत्र प्रत्ययार्थः, यत्र चाधमर्णो प्रत्ययार्थो न तत्रेभ्यत इति भावः ॥ वृद्धयर्थमिति । 'योऽल्पवृद्धिदानमङ्गीकृत्य परकीयं धनं गृहीत्वा बहुवृद्धयेऽन्यस्मै यच्छति, तत्रैवायमिष्यत' इत्यन्ये ॥ ३० ॥

१—'गार्ह्याय ॥ १ ॥ इति' पा० ।

२—'कुसीदिको वार्धुषिको वृद्धयाजीवश्च वार्धुषिः' इत्यमरः ।

† धर्मान्नश्चः १।१।७२ वा० २० ( पृ० ५५४ ) 'धर्माच्चेति न वक्तव्यं भवति ।' इति पतञ्जलिः । तत्र ५५४ पृष्ठटिप्पण्यां ४ । ४ । ४६ वा० १ स्थाने ४ । ४ । ४१ वा० १ कर्तव्यम् ।



ऋतोऽञ् ॥ ४ । ४ । ४६ ॥

नृनराभ्यामञ्चचनम् ॥ १ ॥

नृनराभ्यामञ्चेति वक्तव्यम् । नुर्धर्म्या नारी । नरस्यापि नारी ।

विशसितुरिङ्लोपश्च ॥ २ ॥

विशसितुरिङ्लोपश्चाञ् च वक्तव्यः । विशसितुर्धर्म्यं वैशस्त्रम् ।

विभाजयितुर्णिलोपश्च ॥ ३ ॥

विभाजयितुर्णिलोपश्चाञ्च वक्तव्यः । विभाजयितुर्धर्म्यं वैभाजित्रम् ॥ ४६ ॥

शिल्पम् ॥ ४ । ४ । ५५ ॥

किं यस्य मृदङ्गः शिल्पं स मार्दङ्गिकः ? किंचातः ? कुम्भकारे प्राप्नोति । एवं तद्ध्युत्तरपदलोपो द्रष्टव्यः । शिल्पमिव शिल्पम् । मृदङ्गवादनं शिल्पमस्य मार्दङ्गिकः । मौरजिकः<sup>१</sup> । पाणविकः<sup>२</sup> । पैठरिकः ॥ ५५ ॥

प्र०—ऋतोऽञ् । नृनराभ्यामिति । नृशब्दस्य सूत्रेणैव सिद्धे प्रत्यये दृष्टान्तत्वेनोपादानम् । यथा नृशब्दादञ्भवत्येव नरशब्दादपीत्यर्थः ॥ ४९ ॥

शिल्पम् । अभ्यासपूर्वकं क्रियासु कौशलं शिल्पम् । मृदङ्गादिषु द्विविधा क्रिया, अभ्या-  
हननलक्षणा, निष्पादनलक्षणा च । तत्र विशेषानुपादानात्पृच्छति—किं यस्येति । एवं तर्हीति ।  
उपचरितवृत्तिः शिल्पशब्द आश्रीयत इत्ययमेवेवशब्दलोपः । कुम्भकारस्य हि मृदङ्गो मुख्यं  
शिल्पं वादकस्य तूपचरितम् । मृदङ्गवादनमिति । लोके तु मार्दङ्गिकशब्दस्य मृदङ्गवादनशिल्पोऽ-  
भिधेयः । तत्र साहचर्यान्मृदङ्गशब्दस्य वृत्तिविषये वृत्त्या गतार्थत्वादप्रयोगो वादनशब्दस्य ॥ ५५ ॥

उ०—ऋतो । नरशब्दादपीति । ठग्नित्थस्यर्थं वचनम् । अनेनैवोभयोर्नार्यां सिद्धायां 'नृनरयोर्वृ-  
द्धिश्चे'ति गणसूत्रमनार्षम् । सर्वथा आद्युदात्तत्वानुनरस्य वा तज्जातीयैव धर्म्येति जातिप्रतीतिरपि सिद्धा ।  
नरीति तु नरस्येभ्यत एव । नृशब्दात्तु ङीषोऽनभिधानम्, तच्च तवाप्यावश्यकं पुंयोगेन ङीषो वारंयाथेत्याहुः ॥ ४९ ॥

शिल्पम् । ननु लोके द्रव्यसौन्दर्यजनकक्रियाकौशले शिल्पशब्दप्रसिद्धे मृदङ्गवादनकौशलवति कथं  
प्रत्ययोऽत आह—अभ्यासेत्यादि । मुख्यगौणसाधारणमिदं लक्षणम् । द्विविधेति । तत्रान्ये मुख्यमाद्ये  
श्रौपचारिकम् । स्पष्टश्चेदम्भाष्ये । विशेषानुपादानादिति । 'गौणस्यैव ग्रहण'मित्यर्थबोधकविशेषानुपा-  
दानादित्यर्थः ॥ उपचरितेति । मुख्येऽनभिधानेन सामर्थ्यादुपचरितस्य ग्रहणमिति भावः । उपचरितमिति ।  
'मृदङ्गवादन'मिति शेषः । क्वचित्तु तथैव पाठः । तदुपचरितं शिल्पमित्यर्थः । नन्वेव 'मार्दङ्गवादनिक'  
इति स्यादत आह—तत्र साहचर्यादिति । वृत्तिविषये वृत्त्येति । तद्वितवृत्तिविषये लक्षणयेत्यर्थः ।  
'मृदङ्गवादन'शब्दात्त्वनभिधानात्प्रत्ययाभावे इति भावः ॥ ५५ ॥

१—'लोपोऽत्र' पा० ।

२—'मौरजिकः । पाणविकः' इति कीलहर्नभाष्ये नास्ति ।



## शक्तियष्टयोरीककृ ॥ ४ । ४ । ५६ ॥

किमर्थमीकगुच्यते न कगेवोच्येत ? का रूपसिद्धिः ? शाक्तीकः याष्टीक इति । शक्तियष्टयोरीकारोऽन्ते\* कशब्दश्च प्रत्ययः । न सिध्यति । विभाषा चैव हि शक्तियष्टयोरीकारः, अपि च 'केऽणः' [ ७ । ४ । १३ ] इति ह्रस्वत्वं प्रसज्येत ।

एवं तर्हि इकगुच्यते । का रूपसिद्धिः शाक्तीको याष्टीक इति ? सर्वर्णदीर्घत्वेन† सिद्धम् । न सिध्यति । यस्येति लोपः‡ प्राप्नोति । इकारोच्चारणसामर्थ्यान्न भविष्यति । यदि तर्हि प्राप्नुवन् विधिरुच्चारणसामर्थ्याद्वाध्यते सर्वर्णदीर्घत्वमपि न प्राप्नोति । यं विधिं प्रत्युपदेशोऽनर्थकः स विधिर्बाध्यते, यस्य तु विधेर्निमित्तमेव नासौ बाध्यते । यस्येति लोपं च प्रतीकारोच्चारणमनर्थकं सर्वर्णदीर्घस्य तु निमित्तमेव ॥ ५६ ॥

प्र०—शक्ति । ईकारान्त इति (बह्वादिपाठात्—'प्रातिपदिकग्रहणे लिङ्गविशिष्टस्यापि ग्रहण'मिति वचनाच्छक्तियष्टीशब्दाभ्यां कर्मविष्यतीत्यर्थः) । इकारोच्चारणसामर्थ्यादिति । अन्यथा ककमेव विदध्यात् । न चावग्रहनिवृत्तिरिकारस्य प्रयोजनम्; यतो 'न लक्षणेन पदकारा' अनुवर्त्याः पदकारैर्नाम लक्षणमनुवर्त्यम्' । यं विधिमिति । एवं च दीर्घोच्चारणं प्रत्याख्यातम्, इकका सिद्धत्वात् । अन्ये त्वाहुः—शक्तियष्टिभ्यां ठगिति ठग्विधानादेव 'यस्ये'ति लोपाभावः सिद्धः । प्रहरणमित्यनेन हि ठकि सिद्धे पुनष्ठग्विधानं 'यस्ये'ति लोपाभावार्थमेव । वाक्यनिवृत्तये नित्यार्थं तत्स्यादिति चेत्तत्र, शक्तियष्टिभ्यामित्येवाधिकस्य ठकः पूर्वेण सिद्धस्य पुनर्विधानेन वाक्यनिवृत्तेरपि सिद्धत्वात् ॥ ५९ ॥

उ०—शक्ति । ननु सूत्रे ह्रस्वपाठात्कथमीकारोऽन्ते, कथं वा तदन्तात्प्रत्ययोऽत आह—बह्वादीति । तत्र हि शक्तियष्टिशब्दौ पठितौ । भाष्ये—विभाषेति । तथा च ङीष्भावे 'शाक्तिक्' इत्यापत्तिरिति भावः ॥ ननु लोपयैवेकारोच्चारणं स्यादत आह—अन्यथेति । इककेति । न च 'नञ्सन्धीक'गिति ङीग्विधायकवाचिकेऽस्य ग्रहणार्थं दीर्घपाठः, तत्रापि ह्रस्वस्य सुपठत्वात् । 'कर्कलोहितादीकक्' 'तीयादीक'गित्यादेस्तु न तत्र ग्रहणं, नञ्सन्साहचर्येणास्वार्थिकस्यैव तत्र ग्रहणादिति भावः । वाक्यनिवृत्तेरपि सिद्धत्वादिति । एवञ्च ठगेव वक्तुं युक्त इति भावः । वस्तुतष्टको विकाराभावार्थत्वस्यापि सम्भावितत्वेनैकादेशदीर्घयोरभावापत्तिरिति चिन्त्यमिदम् ॥ ५६ ॥

\* बह्वादिभ्यश्च ४ । १ । ४५ इत्यनेन ङीष् ।

† अकः सर्वर्णे दीर्घः ६ । १ । १०१

‡ यस्येति च ६ । ४ । १४८

१—पदकाराः=संहितानां पदपाठकारा ग्राह्याः ।



अस्तिनास्तिदिष्टं मतिः ॥ ४ । ४ । ६० ॥

किं यस्यास्ति मतिः स आस्तिकः । किं चातः ? चौरैऽपि प्राप्नोति । एवं तर्हीतिलोपोऽत्र द्रष्टव्यः । अस्तीत्यस्य मतिरुस्तिकः । नास्तीत्यस्य मति—  
र्नास्तिकः । दिष्टमित्यस्य मतिर्दैष्टिकः ॥ ६० ॥

छत्रादिभ्यो णः ॥ ४ । ४ । ६२ ॥

किं यस्य छत्रधारणं शीलं स च्छात्रः । किं चातः ? राजपुरुषे प्राप्नोति ।  
एवं तद्गुरुत्तरपदलोपोऽत्र द्रष्टव्यः—छत्रमिव च्छात्रम् । गुरुश्छत्रम् । गुरुणा  
शिष्यश्छत्रवच्छाद्यः, शिष्येण च गुरुश्छत्रैवत्परिपाल्यः ॥ ६२ ॥

प्र०—अस्ति । चौरैऽपीति । तस्यापि मतिसद्भावात् । अचेतनश्च पदार्थो नास्तिकः स्यादिति  
वक्तव्यम् । न्यायस्य तु प्रदर्शनाद्भाष्यकारेण प्रतिपदं नोक्तम् । अस्तीत्यस्येति । परलोककर्तृका  
च सत्ता विज्ञेया । तत्रैव विषये लोके प्रयोगदर्शनात् । तेन परलोकोऽस्तीति मतिर्यस्य स आस्तिक-  
कस्तद्विपरीतो नास्तिकः । दिष्टशब्दो दैवपर्यायस्तेन दैवपरायणो दैष्टिकः ॥ ६० ॥

छत्रा । राजपुरुष इति । यः पुरुषो राजश्छत्रं धारयति स छात्रशब्दाभिधेयः स्यादित्यर्थः ।  
उत्तरपदलोप इति । उत्तरपदस्येव शब्दस्य लोपो द्रष्टव्य इत्यर्थः । गौणी वृत्तिश्छत्रशब्दस्या-  
श्रयणीया । तत्रैव प्रत्ययस्य दर्शनादित्युक्तं भवति । गुरुश्छत्रमिति । अज्ञानं शिष्यस्य द्यादयति—  
निवर्तयति यतस्तत्र छत्रं शीलमस्य, गुरुविषयं पालनं शीलमस्येत्यर्थः ॥ ६२ ॥

उ०—अस्तिनास्ति । इति वक्तव्यमिति । इत्यपि वक्तुं योग्यमिति भावः । न्यायस्य खिति ।  
एवञ्च अर्थतस्तदुक्तमेवेति विशिष्य नोक्तमित्यर्थः । नन्वेवं घटादिकर्तृकसत्तामतिमस्यपि 'आस्तिक' इति  
स्यादत आह—परलोकेति ॥ ६० ॥

छत्रादि । अज्ञानमिति । यथा छत्रमुष्णादिनिवर्तयत्येवमज्ञानं गुरुनिवर्तयति, तत्सदृशत्वाद्गुरुः—  
छत्रम् । वृत्तौ तद्विषयपालनादौ छत्रशब्दस्य वृत्तिः । तदुक्तं भाष्ये—शिष्येण च गुरुश्छत्रमिव परिपाल्य  
इति । मुख्यार्थास्तु प्रत्ययो नानभिधानादिति बोध्यम् ॥ ६२ ॥

१—“छत्रं शीलमस्य छात्रः । छादनावरणञ्छत्रम् । गुरुकार्येष्ववहितस्तच्छिद्रवारणप्रवृत्तश्छ-  
त्रशीलः शिष्यश्छात्रः” इति काशिकायां (४ । ४ । ६२) सूत्रे छात्रपरिभाषायां ‘छिद्रवारणप्रवृत्त’-  
पदग्रहणं शिष्याणां पतनं सूचयति, भाष्ये त्वस्य गन्धोऽपि नास्ति । तथा चोक्तम्—

“गुरोरप्यवलिप्तस्य कार्याकार्यमजानतः । उत्पथप्रतिपन्नस्य न्याय्यं भवति शासनम् ॥”

( महाभारत आदिपर्वणि १३४ अ० ५४ श्लोकः )

२—‘छत्रमिव परिपाल्यः’ इति नागेश सम्मतः पाठः ।



हितं भक्षाः ॥ ४ । ४ । ६५ ॥

हितं भक्षा इति चतुर्थीनिर्देशः ॥ १ ॥

हितं भक्षा इति चतुर्थीनिर्देशः कर्तव्यः ।

इतरथा ह्यनिर्देशः ॥ २ ॥

इतरथा हि निर्देशो न भवति । हितशब्देन च योगे चतुर्थी विधीयते\* सा प्राप्नोति ॥ स तर्हि चतुर्थीनिर्देशः कर्तव्यः ? न कर्तव्यः । एवं वक्ष्यामि—‘हितं भक्षास्तदस्मै’ । ततो ‘दीयते नियुक्तम्’ । तदस्मा इति ॥ ६५ ॥

तद्वहति रथयुगप्रासङ्गम् ॥ ४ । ४ । ७६ ॥

वहत्यभिधाने रथशकटहलसीरेभ्यः प्रत्ययविधानानर्थक्यं  
विहितत्वात् ॥ १ ॥

वहतीत्यभिधाने रथशकटहलसीरेभ्यः† प्रत्ययविधानमनर्थकम् । किं कारणम् ?  
‘विहितत्वात्’ । विहितोऽत्र प्रत्यय‘स्तस्येदम्’ [ ४ । ३ । १२० ] इति ।

‘शब्दभेदादविधानम्’ । शब्दभेदादविधिः स भवति । अन्यो हि शब्दो रथं  
वहति, अन्यो हि शब्दो रथस्य वोढेति ।

प्र०—हितं । इतरथा ह्येति । यदि हि चतुर्थी न निर्दिश्यते तदा प्रकृताया अस्येति  
षष्ठ्याः संबन्धायोग्यत्वादिहानुपस्थानात्प्रत्ययार्थो न निर्दिष्टः स्यादित्यर्थः ॥ ६५ ॥

तद्वहति । शब्दभेदादिति । षष्ठ्यन्तात्प्रत्ययो विधीयमानो द्वितीयान्तान्न प्राप्नोतीत्यर्थः । अर्थ-  
सामान्यादिति । अर्थस्यैक्यात्षष्ठ्यन्तादेव प्रत्ययोत्पत्ताविष्टसिद्धिर्भवत्येवेत्यर्थः । ननु ‘रथाद्रथाङ्गे’

उ०—हितं । सम्बन्धायोग्यत्वादिति । हितयोगे चतुर्थीविधानादिति भावः । भाष्ये—अनिर्देश इति ।  
अर्थानिर्देश इत्यर्थः । तदेवाह—सा प्राप्नोतीति । चतुर्थी प्राप्नोतीति—अस्येति षष्ठ्यनुपपत्तिरित्यर्थः ॥ ६५ ॥

तद्वहति । ननु सूत्रे वहनकर्तृरूपार्थस्यैव विवक्षितत्वाद्वहति वोढेति शब्दभेदकथनमसङ्गतमत  
आह—षष्ठ्यन्तादिति । षष्ठीवाच्यकर्मत्वापेक्षया द्वितीयावाच्यकर्मत्वं विजातीयमित्यभिमानः । अर्थस्यैक्या-  
दिति । ‘वहती’त्यस्य क्रियाप्रधानत्वेऽपि विशेषणविशेष्यभावव्यत्यासेन कर्तृरूपार्थस्यैव सूत्रे प्रतीत्या

\* चतुर्थी चाशिष्यायुष्य.....सुखार्यहितैः २ । ३ । ७३

† तदस्मै दीयते नियुक्तम् ४ । ४ । ६६

‡ तद्वहति रथयुगप्रासङ्गम्; शकटादण्; हलसीराट्ठक् ४ । ४ । ७६; ८०; ८१

§ रथाद् यत्; हलसीराट्ठक् ४ । ३ । १२१; १२४



शब्दभेदादविधानमिति चेदर्थश्रयत्वात्प्रत्ययविधान-  
स्यार्थसामान्यात्सिद्धम् ॥ २ ॥

शब्दभेदादविधानमिति चेदर्थश्रयः प्रत्ययविधिः । स एवार्थो रथं वहति, स  
एव रथस्य वोढेति । तत्रार्थसामान्यात्सिद्धम् ।

इदं तर्हि प्रयोजनम्—यो द्वौ रथौ वहति स द्विरथ्यः । यो द्वयो रथयोर्वोढा  
स द्विरथः । तेन\* सति लुग्भवति† । अनेन सति कस्मान्न भवति ? प्राग्दीव्यत  
इत्युच्यते‡ ॥ ७६ ॥

संज्ञायां जन्याः ॥ ४ । ४ । ८२ ॥

किं निपात्यते ? जनन्या जनीभावो निपात्यते, यच्च प्रत्ययः ।

जन्या इति निपातनानर्थक्यं पञ्चमीनिर्देशात् ॥ १ ॥

जन्या इति निपातनमनर्थकम् । किं कारणम् ? 'पञ्चमीनिर्देशात्' । जनीश-

प्र०—इति तत्रोक्तम्; वोढर्यपि प्रयोगदर्शनादिष्यतामित्यदोषः । द्विरथ्य इति । 'रथसीताहलेभ्यो  
यद्विधा'विति तदन्तविधिः ॥ ७६ ॥

संज्ञायां । निपातनानर्थक्यमिति । वृत्तिकारैर्यन्निपातनमाश्रितं तदनर्थकं विधिनैवेष्ट-

उ०—तस्यैव तद्वितार्थत्वेन विवक्षितत्वादिति भावः । कर्मत्वयोर्वैजात्ये मानाभाव इति तत्त्वम् । भाष्ये—  
य एवार्थ इति । तद्वितार्थोपदर्शकविग्रहवाक्यस्य तिष्ठन्तस्थेत्यर्थः । तदुक्तम्—

'आख्यातं तद्वितार्थस्य यत्किञ्चिदुपदर्शकम् ।

गुणप्रधानभावस्य तत्र दृष्टो विपर्ययः' ॥ इति ।

तुल्यन्यायात्कृदर्थोपदर्शकविग्रहवाक्यस्थितिर्हन्तेऽप्येवमेव, अत एव वृत्तिविग्रहयोः समानार्थत्वनि-  
र्वाहः । इदमपि वृत्त्यर्थोपदर्शकवाक्यविषयमेव । तेन स्वातन्त्र्येण प्रयुज्यमाने घात्वर्थप्रधानत्वमेव । एवञ्च  
तुल्यन्यायाच्चित्रमुक्तित्यस्यार्थोपदर्शके 'चित्रा गावो यस्येति वाक्येऽपि तद्व्यत्यासेन 'चित्रागोसम्बन्धी'त्येव  
बोधः । अत एव तत्रापि वृत्तिविग्रहयोः समानार्थत्वनिर्वाहः । एतद्बोधनायैव तत्र 'स' इत्यस्य विग्रहवाक्ये  
प्रयोग इत्याहुः । तत्रोक्तमिति । एवञ्च वोढरि कथं तेन सिद्धिरिति भावः । भाष्ये—तेन सति लुगिति ।  
अनजादित्वेऽपि यथास्य लुक्कृत्या 'द्विगोर्लु'गित्यत्रोक्तम् ॥ ७६ ॥

संज्ञायां । भाष्ये—जनन्या जनीभाव इति । योग्यतावशात्पुत्रजनन्यत्र जननीशब्देन गृह्यते ।

१—'य एवार्थो' पा० ।

\* रथाद् यत् ४ । ३ । १२१

† द्विगोर्लुगनपत्ये ४ । १ । ८८

‡ द्विगोर्लुगनपत्ये; प्राग्दीव्यतोऽण् ४ । १ । ८८; ८३;

तेन दीव्यति खनति जयति जितम् ४ । ४ । २



ब्दादेशा पञ्चमी ॥ इदं तर्हि प्रयोजनं । सर्वकालः प्रत्ययविधिर्यथा विज्ञायेत ।  
जनीं वहन्ति जन्याः । जनीं वोढारो जन्याः । जनीमवाक्षर्जन्या इति ॥ ८२ ॥

विध्यत्यधनुषा ॥ ४ । ४ । ८३ ॥

विध्यत्यकरणेन ॥ १ ॥

विध्यत्यकरणेनेति वक्तव्यम् ।

इतरथा ह्यतिप्रसङ्गः ॥ २ ॥

अधनुषेति ह्युच्यमानेऽतिप्रसङ्गो भवति । इहापि प्रसज्येत—शर्कराभिर्विध्यति,  
कण्टकैर्विध्यतीति ॥ तत्तर्हि वक्तव्यम् ? न वक्तव्यम् । कस्मान्न भवति 'शर्कराभिर्वि-  
ध्यति' 'कण्टकैर्विध्यतीति' ? अनभिधानात् ॥ ८३ ॥

गृहपतिना संयुक्ते ज्यः ॥ ४ । ४ । ६० ॥

गृहपतिना संयुक्त इत्युच्यते तत्र दक्षिणाग्रावपि प्राप्नोति । दक्षिणाग्निरपि

प्र०—सिद्धिर्भवत्येवेत्यर्थः । जनीशब्दादिति । जायतेऽस्याङ्गर्भ इति जनी वधुरुच्यते । 'जनिस-  
हिम्या'मितीएप्रत्ययः । 'जनिवध्योश्चे'ति वृद्धिप्रतिषेधः । सर्वकाल इति । यद्यपि विध्यर्थत्वेऽपि  
सङ्ख्याकालयोरविवक्षयैतत्सिध्यति तथापि न्यायानुसरणे प्रतिपत्तिगौरवं स्यादिति  
निपातनाश्रयणम् ॥ ८२ ॥

विध्य । शर्कराभिरिति । प्रधानस्यात्र सापेक्षत्वाद्बृत्तिप्रसङ्गः । अनभिधानादिति ।  
शर्कराभिः पद्य इति प्रयोगाभावादित्यर्थः । एवं चाधनुषेत्यपि न वक्तव्यम् । अन्ये त्वाहुः—  
धनुषा करणविशेषेण करणमात्रं लक्ष्यत इति सर्वत्र करणे प्रतिषेधः प्रवर्तते ॥ ८३ ॥

गृह । गृहपतिर्यजमानः । यस्मिन्निति । यजमानेन पत्न्या च ये यागविशेषाः क्रियन्ते

७०—जनीं वोढार इति । लुटि रूपम् ॥ ८२ ॥

विध्यत्य । अकरणेनेत्यस्य—करणाऽयोगेनेत्यर्थः । प्रधानस्यात्रेति । नन्वाख्याते क्रियायाः  
प्राधान्येऽपि तद्धिते साधनप्राधान्यादिदमयुक्तं, कारकांशे मुणभूतक्रियाया अपि नित्यसापेक्षत्वेनादोषात् ।  
अत एव 'कृतपूर्वी कट'मित्यादि सिध्यति । प्रत्ययार्थत्वात् 'प्रधानस्ये'त्युक्तमुपाध्यायैः । इदन्तु बोध्यं—  
प्रत्ययान्तयोगे न तृतीया, तदर्थमप्रति करणत्वाभावस्य करणसंज्ञाभावस्य च 'कर्तृकर्मणो'रिति सूत्रस्थ-  
भाष्यसंमतत्वात्, विग्रहकालिककरणत्वमादाय तु करणत्वव्यवहार इति ॥ ८३ ॥

गृहपतिनासं । ननु गृहपतिरग्निविशेषस्तेन संयोगो गार्हपत्यस्येवेति कथं दक्षिणाग्नौ प्राप्तिरत



गृहपतिना संयुज्यते ॥ एवं तर्हि गृहपतिना संयुक्त इत्युच्यते सर्वत्र गृहपतिना संयुक्तस्तत्र प्रकर्षगतिर्विज्ञास्यते—‘साधीयो यो गृहपतिना संयुक्त’ इति । कश्च साधीयः ? यस्मिन्पत्नीसंयाजाः क्रियन्ते ॥ अथवा गृहपतिर्नाम मन्त्रः स यस्मिन्नुच्यते ॥ अथवा संज्ञायामिति† वर्तते ॥ ६० ॥

मत्वर्थे मासतन्वोः ॥ ४ । ४ । १२८ ॥

मासतन्वोरनन्तरार्थे वा ॥ १ ॥

मासतन्वोरनन्तरार्थे वेति वक्तव्यम् । मध्वस्मिन्नस्ति मध्वनन्तरमिति वा मध्ववः माधवः ।

लुगकारेकाररेफाश्च प्रत्ययाः ॥ २ ॥

लुगकारेकाररेफाश्च प्रत्यया वक्तव्याः । लुक्—मधुः तपः नभः । अकारः—इषः ऊर्जः । इकारः—शुचिः । रेफश्च—शुक्रः ॥ १२८ ॥

वसोः समूहे च ॥ ४ । ४ । १४० ॥

अक्षरसमूहे छन्दस उपसंख्यानम् ॥ १ ॥

अक्षरसमूहे छन्दस उपसंख्यानं कर्तव्यम् । ‘ओ श्रावये’ति चतुरक्षरम् ।

प्र०—ते पत्नीसंयाजास्ते च गार्हपत्य एव क्रियन्ते न दक्षिणाग्नौ ॥ अथवेति । स च मन्त्रो गार्हपत्यविषय एव ॥ ९० ॥

मत्वर्थे । अनन्तरार्थे वेति । वाशब्दः समुच्चये । मत्वर्थे मासतन्वर्थविशेषणोऽपि प्रत्ययोऽनन्तरार्थोऽपीत्यर्थः । मधुरिति । मधु विद्यतेऽस्मिन्, नभांसि विद्यन्तेऽस्मिन्, तपो विद्यतेऽस्मिन्निति यतो लुक् । नभःशब्दोऽत्राऽभ्रवाची । अत्र नभस्तप इति नपुंसकत्वं छान्दसत्वात् । इष इति । एषणमिट्, सास्मिन्नस्ति ऊर्जस्मिन्नस्ति । शोचनं शुक्, सास्मिन्नस्तीति प्रत्ययाः । शुक्र इत्यत्रायस्मयादित्वाज्जश्त्वाभावः ॥ १२८ ॥

वसोः । अक्षरसमूह इति । अक्षरसमूहवाचिनश्छन्दःशब्दाद्यत्प्रत्ययः । ओ श्रावयेति ।

उ०—आह—यजमान इति । स च गार्हपत्य इव दक्षिणाग्रावपि कार्याणि करोतीति तेनापि स संयुक्त इति भावः । प्रकर्षगतेर्मन्त्रविशेषस्य वा ग्रहणे बीजाभावादाह—भाष्ये—अथवा संज्ञायामिति ॥ १० ॥

मत्वर्थे मास । मासतन्वर्थविशेषणोऽपीति । सामान्यस्य विशेषप्रति विशेषणत्वादिति भावः । ननु लुकि विशेष्यनिघ्नतया पुंस्त्वं स्यादत आह—नपुंसकत्वमिति । वार्तिके बाहुलकात् ‘र’ इति समुदायनिर्देशोऽपि इफः कृतः । क्वचित्तु—‘रशब्दाश्च प्रत्यया’ इति पाठः ॥ १२८ ॥

वसोः स । ननु ‘छन्दः’शब्दस्याक्षरसमूहवाचकत्वात्ततस्तत्र प्रत्ययविधानानुपपत्तिरत आह—

† संज्ञायां घेनुष्या ४ । ४ । ८६

१—‘मध्वस्मिन्ननन्तरमिति’ पा० ।



‘अस्तु श्रौष’डिति चतुरक्षरम् । ‘ये यजामह’इति पञ्चाक्षरम् । ‘यजे’ति द्व्यक्षरम् ।  
द्व्यक्षरो ‘वष’ट्कारः । एष वै सप्तदशाक्षरश्छन्दस्यः प्रजापतिर्यज्ञमनुविहितः ।

छन्दसि बहुभिर्वसवैरुपसंख्यानम् ॥ २ ॥

छन्दसि बहुभिर्वसवैरुपसंख्यानं कर्तव्यम् । ‘हस्तौ’ पृणस्व बहुभिर्वसवैः\* ।

अग्निरीशे वसव्यस्य ॥ ३ ॥

‘अग्निरीशे वसव्यस्य’† इत्युपसंख्यानं कर्तव्यम् ।

तत्तर्हि उपसंख्यानं कर्तव्यम् ? न कर्तव्यम् ।

स्वार्थविज्ञानात्सिद्धम् ॥ ४ ॥

स्वार्थविज्ञानात्सिद्धमेतत् । वसव एव वसव्याः पान्तु ॥ १४० ॥

इति श्रीभगवत्पतञ्जलिविरचिते व्याकरणमहाभाष्ये चतुर्थस्याध्यायस्य  
चतुर्थे पादे प्रथममाह्निकम् ॥ पादोऽध्यायश्च चतुर्थः समाप्तः ॥

प्र०—अक्षराणि गण्यन्ते । स्वार्थविज्ञानादिति । वसोरिति योगविभागः कर्तव्यः । तेन स्वार्थं  
भविष्यतीत्यर्थः ॥ १४० ॥

इत्युपाध्यायजैय्यट्पुत्रकैयट्कृते भाष्यप्रदीपे चतुर्थस्याध्यायस्य  
चतुर्थे पादे प्रथममाह्निकम् ॥ पादोऽध्यायश्च चतुर्थः समाप्तः ।

उ०—अक्षरसमूहवाचिन इति । अक्षरसमूहे वर्तमानात्प्रातिपदिकादिति वार्तिकार्थः । प्रत्ययस्तु स्वार्थे इति  
भावः । भाष्ये—प्रजापतिः । प्रजापतिदृष्ट इत्यर्थः । पृणस्वेति । पृणातिः—पूरणकर्मा । स्वार्थे यतो विधाना-  
भावादाह—योगविभाग इति । वस्तुतः स्वार्थिकप्रकरणे एषामुपसंख्यानं कर्तव्यं, यत्प्रत्यय उपसंख्येयो  
वेति भाष्यार्थ इति पञ्चमे वक्ष्यते ॥ १४० ॥

इति श्रीकालोपनामकशिवभट्टसुतसतीदेवीगर्भजनागोजीभट्टकृते भाष्यप्रदीपोद्घोते  
चतुर्थस्याध्यायस्य चतुर्थे पादे प्रथममाह्निकम् ॥ पादोऽध्यायश्च चतुर्थः समाप्तः ।

१—इदं भाष्यकारेण तैत्तिरीयब्राह्मणादुद्धृतम् । \* अथर्व० ७ । २७ । ८

† श्रु० ४ । ५५ । ८ २—‘इति’ क्वचित् ।

३—अत्रत्यानि वार्तिकानि भाष्यं च ५ । ४ । ३० सूत्रेऽपि व्याख्यास्यन्ते ।

मुद्राकरकराघातैर्वाणी चेद् विकला क्वचित् । मात्रासंयोजनैरेतां सान्त्वयन्तु विचक्षणाः ॥

गच्छतः स्वलनं कापि भवत्येव प्रमादतः । हसन्ति दुर्जनास्तत्र समादधति सज्जनाः ॥

इति वेदविमर्शादिपुस्तकलेखकेन ‘सुधारक’मासिकपत्रसम्पादकेनानेकग्रन्थसम्पादका-

नुवादकेन वेद-व्याकरण-दर्शनाद्याचार्येण वेदव्रतशास्त्रिणा विहितायां

‘विमर्श’टिप्पण्यां चतुर्थोऽध्यायः पूर्णतां गतः ।



# व्याकरणमहाभाष्य-परिशिष्टम्

## तृतीयचतुर्थाध्यायस्थश्लोकवार्तिकसङ्ग्रहः

\* अथ तृतीयोऽध्यायः \*

धातोरेकाचो हलादेः क्रियासमभिहारे यङ् ॥ ३ । १ । २२ ॥

१. 'वाच्य ऊर्णोर्णु' वद्भावो यङ्प्रसिद्धिः प्रयोजनम् ।  
आमश्च प्रतिषेधार्थमेकाचश्चेदुपग्रहात् ॥

कण्ड्वादिभ्यो यक् ॥ ३ । १ । २७ ॥

२. धातुप्रकरणाद्भातुः कस्य चासञ्जनादपि ।  
आह चायमिमं दीर्घं मन्ये धातुविभाषितः ॥

णिश्चिद्रुस्रभ्यः कर्तरि चङ् ॥ ३ । १ । ४८ ॥

३. नाकमिष्टमुख यान्ति सुयुक्तैर्वडवारयैः ।  
अथ पत्काषिणो यान्ति येऽचीकमतभाषिणः ॥

सार्वधातुके यक् ॥ ३ । १ । ६७ ॥

४. 'सुपां कर्मादयोऽप्यर्थाः संख्या चैव तथा तिङाम् ।  
प्रसिद्धो नियमस्तत्र नियमः प्रकृतेषु वा ॥ १ ॥

५. भावकर्मणोरित्यननुवृत्त्यैव सिद्धे सत्यनुवृत्तिर्यको भावाय ।  
कर्तरीति च योगविभागः श्यनः पूर्वविप्रतिषेधावचनाय ॥ २ ॥

तनादिकृञ्भ्य उः ॥ ३ । १ । ७६ ॥

६. तनादित्वात् कृञ्ः सिद्धं सिञ्जलोपे च न दुष्यति ।  
चिण्वद्भावेऽत्र दोषः स्यात् सोऽपि प्रोक्तो विभाषया ॥

व्यत्ययो बहुलम् ॥ ३ । १ । ८५ ॥

७. सुमिडुपग्रहलिङ्गनराणां कालहलच्स्वरकर्तृयङां च ।  
व्यत्ययमिच्छति शास्त्रकृदेषां सोऽपि च सिध्यति बाहुलकेन ॥

धातोः ॥ ३ । १ । ९१ ॥

८. आद्ये योगे न व्यवाये तिङः स्युः, न स्यादेत्वं टेष्टितां यद्विधत्ते ।

एशः शित्त्वं यच्च लोटो विधत्ते, यच्चाप्युक्तं लङ्लिङोस्तच्च न स्यात् ॥

१-कारिकेयं ३ । १ । ३६ सूत्रभाष्येऽपि विद्यते ।

२-कारिकेयं ३ । ३ । १६१ सूत्रभाष्येऽप्यस्ति ।



भृजोऽसंज्ञायाम् ॥ ३ । १ । ११२ ॥

९. संज्ञायां णुंसि दृष्टवान्न ते भार्या प्रसिध्यति ।  
स्त्रियां भावाधिकारोऽस्ति तेन भार्या प्रसिध्यति ॥ १ ॥
१०. अथवा बहुलं कृत्याः संज्ञायामिति तत्स्मृतम् ।  
यथा यत्थं यथा जन्यं यथा भित्तिस्तथैव सा ॥ २ ॥

राजसूयसूर्यमृषोद्यरुच्यकुप्यकृष्टपच्यव्यध्याः ॥ ३ । १ । ११४ ॥

११. सूर्तिभ्यां सर्तैस्त्वं सुवतेर्वा रुडागमः ।

अमावस्यदन्यतरस्याम् ॥ ३ । १ । १२२ ॥

१२. अमावसोरहं एयतोर्निपातयाम्यवृद्धिताम् ।  
तथैकवृत्तिता तयोः स्वरश्च मे प्रसिध्यति ॥

छन्दसि निष्टक्ये ..... स्ताव्योपचार्यपृष्ठानि ॥ ३ । १ । १२३ ॥

१३. निष्टक्ये व्यत्ययं विद्यान्त्रिसः षत्वं निपातनात् ।  
ण्यदायादेश इत्येतावुपचार्ये निपातितौ ॥ १ ॥
१४. ण्यदेकस्माच्चतुर्भ्यः क्यप् चतुर्भ्यश्च यतो विधिः ।  
एयदेकस्माद्वयशब्दश्च द्वौ क्यपौ एयद्विधिश्चतुः ॥ २ ॥

आनाय्योऽनित्ये ॥ ३ । १ । १२७ ॥

१५. आनाय्योऽनित्य इति चेद् दक्षिणाग्नौ कृतं भवेत् ।  
एकयोनौ तु तं विद्यादानेयो ह्यन्यथा भवेत् ॥

आतोऽनुपसर्गे कः ॥ ३ । २ । ३ ॥

१६. नित्यं प्रसारणं ह्यो यण् वाणादाङ्गं न पूर्वत्वम् ।  
योऽनादिष्टादचः पूर्वस्तत्कार्ये स्थानिवत्त्वं हि ॥ १ ॥
१७. प्रोवाच भगवान् कात्यस्तेनासिद्धिर्यणस्तु ते ।  
आतः को लियनैडः पूर्वः सिद्ध आह्वस्तथा सति ॥ २ ॥

कर्तरि भुवः खिष्णुचर्बुकजौ ॥ ३ । २ । ५७ ॥

१८. इष्णुच इकारादित्वमुदात्तत्वात् कृतं भुवः ।  
नत्रस्तु स्वरसिद्धयर्थमिकारादित्वमिष्णुचः ॥

उपेयिवाननाश्वाननूचानश्च ॥ ३ । २ । १०६ ॥

१९. नोपेयिवान्निपात्यो द्विर्वचनादिङ् भविष्यति परत्वात् ।  
अन्येषामेकाचां द्विर्वचनं नित्यमित्याहुः ॥ १ ॥
२०. अस्य पुनरिट् च नित्यो द्विर्वचनं च न विहन्यते ह्यस्य ।  
द्विर्वचने चैकाचत्वात् तस्मादिङ्बाधते द्वित्वम् ॥ २ ॥



परोक्षे लिट् ॥ ३ । २ । ११५ ॥

२१. परोभावः परस्याक्षे परोक्षे लिटि दृश्यताम् ।  
उत्वं वादेः परादक्ष्णः सिद्धं वास्मान्निपातनात् ॥

लट् स्मे ॥ ३ । २ । ११८ ॥

२२. स्मादिविधिः पुरान्तो यद्यविशेषेण किं कृतं भवति ।  
न स्मपुराद्यतन इति ब्रुवता कात्यायनेनेह ॥ १ ॥
२३. अनुवृत्तिरनद्यतनस्य लट् स्म इति तत्र नास्ति नन्त्रकार्यम् ।  
अपरोक्षानद्यतनौ ननौ च नन्वोश्च विनिवृत्तौ ॥ २ ॥
२४. न पुराद्यतन इति भवेदेतद्वाच्यं तत्र चापि लुङ्ग्रहणम् ।  
अथ बुद्धिरविशेषात् स्मपुरा हेतु तत्र चापि शृणु भूयः ॥ ३ ॥
२५. अपरोक्षे चेत्येष प्राक् पुरिसंशब्दनादविनिवृत्तः ।  
सर्वत्रानद्यतनस्तथा सति नन्ना किमिह कार्यम् ॥ ४ ॥
२६. स्मादावपरोक्षे चेत्यकार्यमिति शक्यमेतदपि विद्धि ।  
शक्यं हि निवर्तयितुं परोक्ष इति लट् स्म इत्यत्र ॥ ५ ॥
२७. स्यादेषा तव बुद्धिः स्मलक्षणेऽप्येवमेव सिद्धमिति ।  
लट् स्म इति भवेन्नार्थस्तस्मात् कार्यं परार्थं तु ॥ ६ ॥

तौ सत् ॥ ३ । २ । १२७ ॥

२८. अवधारणं लृटि विधानं योगविभागतश्च विहितं सत् ।

ग्लानिस्थश्च कस्नुः ॥ ३ । २ । १३६ ॥

२९. स्नोर्गित्त्वान्न स्थ ईकार किङितोरीत्वशासनात् ।  
गुणाभावस्त्रिषु स्मार्थः श्र्युकोऽनिट्त्वं गकोरितोः ॥

मतिबुद्धिपूजार्थेभ्यश्च ॥ ३ । २ । १८८ ॥

३०. शीलितो रक्षितः क्षान्त आकृष्टो जुष्ट इत्यपि ।  
रुष्टश्च रुषितश्चोभावभिव्याहृत इत्यपि ॥ १ ॥
३१. हृष्टतुष्टौ तथा क्रान्तस्तथोभौ संयतोद्यतौ ।  
कष्टं भविष्यतीत्याहुरमृताः पूर्ववत् स्मृताः ॥ २ ॥



उणादयो बहुलम् ॥ ३ । ३ । १ ॥

३२. बाहुलकं प्रकृतेस्तनुदृष्टेः, प्रायसमुच्चयनादपि तेषाम् ।  
कार्यसशेषविधेश्च तदुक्तं, नैगमरूढिभवं हि सुसाधु ॥ १ ॥
३३. नाम च धातुजमाह निरुक्ते, व्याकरणे शकटस्य च तोकम् ।  
यन्न विशेषपदार्थसमुत्थं, प्रत्ययतः प्रकृतेश्च तदुक्तम् ॥ २ ॥
३४. संज्ञासु धातुरूपाणि प्रत्ययाश्च ततः परे ।  
कार्याद्विद्यादनुबन्धमेतच्छास्त्रमुणादिषु ॥ ३ ॥

हेतुहेतुमतोर्लिङ् ॥ ३ । ३ । १५६ ॥

३५. देव<sup>१</sup>त्रातो गलो ग्राह इतियोगे च सद्धिधिः ।  
मिथस्ते न विभाष्यन्ते गवाक्षः संशितव्रतः ॥

विधिनिमन्त्रणामन्त्रणाधीष्टसंप्रश्नप्रार्थनेषु लिङ् ॥ ३ । ३ । १६१ ॥

३६. <sup>२</sup>सुपां कर्मादयोऽप्यर्थाः संख्या चैव तथा तिङाम् ।  
प्रसिद्धो नियमस्तत्र नियमः प्रकृतेषु वा ॥

करणे हनः ॥ ३ । ४ । ३७ ॥

३७. हन्तेः पूर्वविप्रतिषेधो वार्तिकेनैव ज्ञापितः ।  
॥ तृतीयोऽध्यायः समाप्तः ॥

✽अथ चतुर्योऽध्यायः✽

स्त्रियाम् ॥ ४ । १ । ३ ॥

३८. स्तनकेशवती स्त्री स्याल्लोमशः पुरुषः स्मृतः ।  
उभयोरन्तरं यच्च तदभावे नपुंसकम् ॥ १ ॥
३९. लिङ्गात् स्त्रीषु सयोज्ञानि भ्रूकु<sup>३</sup>से टाप् प्रसज्यते ।  
नत्वं खरकुटीः पश्य खट्वावृत्तौ न सिध्यतः ॥ २ ॥
४०. नापुंसकं भवेत्तस्मिन् तदभावे नपुंसकम् ॥ ३ ॥
४१. असत्तु मृगतृष्णावत्, गन्धर्वनगरं यथा ।  
आदित्यगतिवत्सन्न, वृक्षान्तर्हितवच्च तत् ॥ ४ ॥

१—श्लोकवार्तिकमिदं ७ । ४ । ४१ सूत्रेऽपि विद्यते ।

२—इयं कारिका ३ । १ । ६७ सूत्रभाष्येऽप्यस्ति ।



४२. तयोस्तु तत्कृतं दृष्ट्वा यथाकाशेन ज्योतिषः ।  
अन्योऽन्यसंश्रयं त्वेतत् प्रत्यक्षेण विरुध्यते ॥ ५ ॥
४३. तटे च सर्वलिङ्गानि दृष्ट्वा कोऽध्यवसास्यति ।  
संस्त्यानप्रसवौ लिङ्गमास्थेयौ स्वकृतान्ततः ॥ ६ ॥
४४. संस्त्याने स्त्यायतेर्दृष्ट् स्त्री सूतेः सप्त प्रसवे पुमान् ।  
तस्योक्तौ लोक्तो नाम गुणो वा लुपि युक्तवत् ॥ ७ ॥

न षट्स्वस्त्रादिभ्यः ॥ ४ । १ । १० ॥

४५. षट्संज्ञानामन्ते लुप्ते टाबुत्पत्तिः कस्मान्न स्यात् ।  
प्रत्याहाराच्चापा सिद्धे दोषस्त्वित्त्वे तस्मान्नोभौ ॥

सर्वत्र लोहितादिकतन्तेभ्यः ॥ ४ । १ । १८ ॥

४६. कण्वात्तु शकलः पूर्वः कतादुत्तर इष्यते ।  
पूर्वोत्तरौ तदन्तादी ष्फाणौ तत्र प्रयोजनम् ॥

अन्तर्वत्पतिवतोर्नुक् ॥ ४ । १ । ३२ ॥

४७. अन्तर्वत्पतिवतोस्तु मतुब्बत्वे निपातनात् ।  
गर्भिण्यां जीवपत्यां च वा च च्छन्दसि नुगभवेत् ॥

वोतो गुणवचनात् ॥ ४ । १ । ४४ ॥

४८. सत्त्वे निविशतेऽपैति पृथग्जातिषु दृश्यते ।  
आधेयश्चाक्रियाजश्च सोऽमत्त्वप्रकृतिर्गुणः ॥

अपर आह—

४९. उपैत्यन्यज्जहात्यन्यद् दृष्टो द्रव्यान्तरेष्वपि ।  
वाचकः सर्वलिङ्गानां द्रव्यादन्यो गुणः स्मृतः ॥

स्वाङ्गाच्चोपसर्जनादसंयोगोपधात् ॥ ४ । १ । ५४ ॥

५०. अद्रवं मूर्तिमत् स्वाङ्गं प्राणिस्थमविकारजम् ।  
अतत्स्थं तत्र दृष्टं च तस्य चेतत्तथा युतम् ॥

जातेरस्त्रीविषयादयोपधात् ॥ ४ । १ । ६३ ॥

५१. आकृतिग्रहणा जातिलिङ्गानां च न सर्वभाक् ।  
सकृदाख्यातनिर्ग्राह्या गोत्रं च चरणैः सह ॥

अपर आह—

५२. प्रादुर्भावविनाशाभ्यां सत्त्वस्य युगपद्गुणैः ।  
असर्वलिङ्गां बह्वर्थां तां जाति कवयो विदुः ॥



अणिञोरनार्थयोगुरूपोत्तमयोः ष्यङ् गोत्रे ॥ ४ । १ । ७८ ॥

५३. प्रकर्षे चेतमं कृत्वा दाक्ष्या नोपोत्तमं गुरु ।  
आग्विधिः केन ते न स्यात् प्रकर्षे यद्ययं तमः ॥ १ ॥
५४. उद्गतस्य प्रकर्षोऽयं गतशब्दोऽत्र लुप्यते ।  
नाव्ययार्थप्रकर्षोऽस्ति धात्वर्थोऽत्र प्रकृष्यते ॥ २ ॥
५५. उद्गतोऽपेक्षते किञ्चित् त्रयाणां द्वौ किलोद्गतौ ।  
चतुष्प्रभृतिकर्तव्यो वाराह्यायां न सिध्यति ॥ ३ ॥
५६. भिद्यतेऽस्य :स्वरस्तेन विधिश्चामो न लक्ष्यते ।  
शब्दान्तरमिदं विद्याद् दृष्टमभ्यन्तरं त्रिषु ॥ ४ ॥
५७. अनुबन्धौ त्वया कायौ चावर्थं टाब्विधर्मम ।  
उक्तेऽपि हि भवन्त्येते..... ॥ ५ ॥
५८. अस्थानिवत्त्वे दोषस्ते वृद्धिरत्र न सिध्यति ।  
त्वयाप्यत्र विशेषार्थं कर्तव्यं स्याद्विशेषणम् ॥ ६ ॥
५९. अक्रियैव विशेषोत्र सानुबन्धो विशेषवान् ।  
पाश्यायां ते कथं न स्यादेको मे स्याद्विशेषणम् ॥ ७ ॥
६०. अन्यस्मिन् सूत्रभेदः स्यात् षिति लिङ्गं प्रसज्यते ।  
ङिति चेक्रीयते दोषो व्यवधानान्न दुष्यति ॥ ८ ॥
६१. योऽनन्तरो न धातुः स यो धातुः सोऽनन्तरः ।  
न चेदुभयतः साम्यमुभयत्र प्रसज्यते ॥ ९ ॥
६२. यडा विशेष्येत यदीह धातुर्यङ् धातुना वा यदि तुल्यमेतत् ।  
उभौ प्रधानं यदि नात्र दोषस्तथा प्रसार्येत तु वाक्पतिस्ते ॥ १० ॥
६३. धातुप्रकरणस्येह न स्थानमिति निश्चयः ।  
आत्त्वार्थं यदि कर्तव्यं तत्रैवैतत् करिष्यते ॥ ११ ॥
६४. उपदेशे यदेजन्तं तस्य चेदात्वमिष्यते ।  
उद्देशो रूढिशब्दानां तेन गोर्न भविष्यति ॥ १२ ॥

गोत्रेऽलुगचि ॥ ४ । १ । ८६ ॥

६५. भूम्नीति च लुक् प्राप्तो बाह्ये चार्थे विधीयतेऽजादिः ।  
बहिरङ्गमन्तरङ्गाद्विप्रतिषेधादयुक्तं स्यात् ॥ १ ॥
६६. भूमिन् प्राप्तस्य लुको यदजादौ तद्धितेऽलुकं शास्ति ।  
एतद्ब्रवीति कुर्वन् समानकालावलुगलुक् च ॥ २ ॥
६७. यदि वा लुकः प्रसङ्गे भवत्यलुक् छस्तथा प्रसिद्धोऽस्य ।  
लुगालुकः प्रसङ्गं प्रतीक्षते छेऽलुगस्य तथा ॥ ३ ॥



- यूनि लुक् ॥ ४ । १ । ६० ॥
६८. राजन्याद्वुत्र् मनुष्याच्च ज्ञापकं लौकिकं परम् ॥  
तस्यापत्यम् ॥ ४ । १ । ६२ ॥
६९. तस्येदमित्यपत्येऽपि बाधनार्थं कृतं भवेत् ।  
उत्सर्गः शेष एवासौ वृद्धान्यस्य प्रयोजनम् ॥  
एको गोत्रे ॥ ४ । १ । ६३ ॥
७०. अपत्यं समुदायश्चेन्नियमोऽत्र समीक्षितः ।  
तस्मिन् सुबहवः प्राप्ता नियमोऽस्य भविष्यति ॥  
स्त्रीभ्यो ढक् ॥ ४ । १ । १२० ॥
७१. वडवाया वृषे वाच्ये अण् कृञ्चाकोकिलात् स्मृतः ।  
आरक् षुं सि ततोऽन्यत्र गोधाया द्ग्विधौ स्मृतः ॥  
मनोर्जातावज्यतौ घुक् च ॥ ४ । १ । १६१ ॥
७२. अपत्ये कुत्सिते मूढे मनोरौत्सर्गिकः स्मृतः ।  
नकारस्य च मूर्धन्यस्तेन सिध्यति माणवः ॥  
वान्यस्मिन् सपिण्डे स्थविरतरे जीवति ॥ ४ । १ । १६५ ॥
७३. गोत्रयूनोः समावेशे को दोषस्तत्कृतं भवेत् ।  
यस्कादिषु न दोषोऽस्ति न यूनीत्यनुवर्तनात् ॥ १ ॥
७४. दोषोऽत्रिबिदपञ्चाला न यूनीत्यनुवर्तनात् ।  
कण्वादिषु न दोषोऽस्ति न यून्यस्ति ततः परम् ॥ २ ॥
७५. एको गोत्रे प्रतिपदं गोत्राद् यूनि च तत् स्मरेत् ।  
राजन्याद्वुत्र् मनुष्याच्च ज्ञापकं लौकिकं परम् ॥ ३ ॥

दृष्टं साम ॥ ४ । २ । ७ ॥

७६. दृष्टे समनि जाते चाप्यण् डिद्विर्वा विधीयते ।  
तीयादीकण् न विद्याया गोत्रादङ्कवदिष्यते ॥  
वामदेवाङ्ङ्यङ्यौ ॥ ४ । २ । ६ ॥
७७. सिद्धे यस्येति लोपेन किमर्थं ययतौ द्वितौ ।  
ग्रहणं मातदर्थे भूद्व वामदेव्यस्य नञ्स्वरे ॥  
कौमारापूर्ववचने ॥ ४ । २ । १३ ॥
७८. कौमारापूर्ववचने कुमार्या अण् विधीयते ।  
अपूर्वत्वं यदा तस्याः कुमार्या भवतीति वा ॥



खण्डिकादिभ्यश्च ॥ ४ । २ । ४५ ॥

७९. अत्रसिद्धिरनुदात्तादेः कोऽर्थः क्षुद्रकमालवात् ।  
गोत्राद्बुत्रं न च तद्गोत्रं तदन्तान्न स सर्वतः ॥ १ ॥

८०. ज्ञापकं स्यात्तदन्तत्वे तथा चापिशलेर्विधिः ।  
सेनायां नियमार्थं वा यथा बाध्येत वात्रु वुत्रा ॥ २ ॥

क्रतूक्थादिसूत्रान्ताद्ठक् ॥ ४ । २ । ६० ॥

८१. अनुसूर्लक्ष्यलक्षणे सर्वसादेद्विगोश्च ल ।  
इकन् पदोत्तरपदात् रातपष्टेः पिकन् पथः ॥

कुलकुक्षिग्रीवाभ्यः श्वास्यलङ्कारेषु ॥ ४ । २ । ६६ ॥

८२. .... कुक्षिग्रीवात्तु कन् ढञ् ।

अव्ययान्यप् ॥ ४ । २ । १०४ ॥

८३. अमेहकृतसित्रेभ्यस्त्यब्विधिर्योऽव्ययात् स्मृतः ।

अन्तःपूर्वपदाद्ठञ् ॥ ४ । ३ । ६० ॥

८४. समानस्य तदादेशच अध्यात्मादिषु चेष्यते ।  
ऊर्ध्वं दमाच्च देहाच्च लोकोत्तरपदस्य च ॥ १ ॥

८५. मुखपार्श्वतसोरीयः कुञ्जनस्य परस्य च ।  
ईयः कार्योऽथ मध्यस्य मण्मीयौ चापि प्रत्ययौ ॥ २ ॥

८६. मध्यो मध्यं दिनण् चास्मात् स्थान्नो लुगजिनात्तथा ।  
बाह्यो दैव्यः पाञ्चजन्यो गाम्भीर्यं च ज्य इष्यते ॥ ३ ॥

विदूराज्ज्यः ॥ ४ । ३ । ८४ ॥

८७. बालवायो विदूरं च प्रकृत्यन्तरमेव वा ।  
न वै तत्रेति चेद्ब्रूयाज्जित्वरीवदुपाचरेत् ॥

तस्य विकारः ॥ ४ । ३ । १३३ ॥

८८. १ ..... बाधनार्थं कृतं भवेत् ।  
उत्सर्गः शेष एवासौ ..... ॥

आकर्षात् छल् ॥ ४ । ४ । ६ ॥

८९. आकर्षात् पयदिर्भक्षादिभ्यः कुसीदसूत्राच्च ।  
आवसथात् किसरादेः पितः षडेते ठाधिकारे ॥

॥ चतुर्थोऽध्यायः समाप्तः ॥



# तृतीयभागस्थभाष्यशुद्धिपत्रकम्

[ तृतीयोऽध्यायः ]

पृष्ठम् पंक्तिः	अशुद्धम्	शुद्धम्	पृष्ठम् पंक्तिः	अशुद्धम्	शुद्धम्
११ २	-हती	महती	६३ ११	ग्राम	ग्रामे
१४ १	तद्यथा	तद्यथा—	१०२ १२	ग्रामोति	ग्रामोति ।
१७ ४	द्वय-जादीनां	द्वयसजादीनां	११० ८	परत्वाच्छयनादयः	परत्वाच्छयनादयः
२१ १५	नाद्यदात्तत्वे	नाद्यदात्तत्वे	११० १२	निर्दिष्टं	निर्दिष्टं
२२ १०	ज्ञापकं ?	ज्ञापकम् ?	११३ ४	श्रूयते	श्रूयते
२८ ६	नाद्यदात्तत्वस्य	वाद्यदात्तत्वस्य <sup>२</sup>	११७ ३	एतद्रूपं	एतद्रूपं
२६ ५, ६, ८	कृते	कृते	११८ १२	कथं चिदर्थे	कथं चिदर्थे
३२ ८	सिद्ध्यति	सिद्ध्यति	११६ ५	इयेव	इयेष
३२ ११	नवाऽभ्यास	न वाभ्यास	१२३ ४	लङ् परस्य	लङ्परस्य
३३ ४	नर्थक्यम्	नर्थक्यम्	१२३ ३	न लङ्	न लङ्—
३४ ६	नहि	न हि	१२६ २	वचनेचिल	वचने चिल
३६ ८	स बन्दधुम	सम्बन्दधुम	१३१ ८	'अनिदतां	'अनिदितां
४१ ५	लोष्टाः	लोष्टाः	१३६ ७	क विधिः	क्सविधिः
४८ १०	माभूदिति	मा भूदिति	१४० ६	जृत्तम्भुञ्जु	जृत्तम्भुञ्जु
५० १०	जातुत् प्रचिल्य-	जातुचित् प्रत्यया-	१४० ११	ताव ग्लुचि	तावद्ग्लुचि
	यान्तेन	न्तेन	१४३ ४	श्रूयते	श्रूयते
५१ ७	तहि	तर्हि	१५० ६	किंचिद्रजति	किंचिद्रजति
५४ ७	अपरआहुः-‘भवित-	अपर आहुर्भवित-	१५१ ६	वाधितुम्	बाधितुम्
	व्यमिति	व्यमिति	१५१ ७	वाध्यते	बाध्यते
५६ ७	नर्थक्यम्	नर्थक्यम्	१५४ ११	तस्माच्छूनमेषः	तस्माच्छूनमेषः
५६ ६	विकलीबांचक्रे	विकलीबांचक्रे	१६२ ७	लिङ्गात्सिद्धम्	लिङ्गत्वात् सिद्धम्
६२ २	भशादि	भृशादि	१७१ ४	इति । कर्ता	इति कर्ता
६२ ७	प्रसज्येत	प्रसज्येत	१ ८ ११	बाधनं	बाधनं
६८ ६	नाम्	नाम	१८१ १३	भूद्वचत्वं	भूद्वचत्वं
७१ ५	इति	इति	१८३ ७	यथास्युः	यथा स्युः
७४ ५	समभिहारः इति	समभिहारः	१८६ ४	यन्न—	यन्न
८३ १	सिद्धा त	सिद्धा तन्न	१८८ ७	कु भं	कुम्भं



पृष्ठम् पंक्तिः	अशुद्धम्	शुद्धम्	पृष्ठम् पंक्तिः	अशुद्धम्	शुद्धम्
१६२ १	पवति	पचति	३२० २	सद्विधिनित्यम्	सद्विधिर्नित्यम्
१६४ २	यदताऽजन्ता	यदुताजन्ता	३२६ ३	व्या । चोरी	व्यावचोरी
२०३ १५	वक्तव्यम्	वक्तव्यम्	३३१ १३	क्रियते	क्रियते
२०८ ११	क्षत्रियाः	क्षत्रियाः	३३५ ८	रणे । रण	रणे । रणे
२१० ५	कृष्ट च्या	कृष्टपच्या	३३५ १४	तेनाऽऽयुधम्	तेनायुधम्
२१५ १६	कारणं ?	कारणम् ?	३३८ ३	क्तिन्-	क्तिन्
२१६ १	इति—	इति ।	३३८ ११	अयते	अयते
२२४ १०	मांसकामुक	मांसकामक	३४३ ५	कृत्यल्युटा	कृत्यल्युटो
२२५ १०	इत्येतद्रूपं	इत्येतद्रूपं	३४६ ४	युधिदृशिभ्यो	युधिदृशिभ्यो
२२८ ८	स्थानिवत्त्वं	स्थानिवत्त्वं	३४६ ७	नावयत्वादा	नावयवत्वादा
२२८ १०	लिण् नैः	लिण् नैः	३४६ ७	संभावनवयवा-	संभावनावयवा-
२३८ १०	कर्तुं क	कर्तुं क	३५० ११	देवश्चेद्वृष्टो	देवश्चेद्वृष्टो
२४१ ११	दधगिति	दधगिति	३५१ ८	यत्त	यत्तु
२४१ १४	किञ्चैप	किञ्चैष	३५५ ६	अत्रापि-नानद्य	अत्रापि 'नानद्य
२४३ १२	सुग्रहणं	सुग्रहणं	३६६ ६	इम मा भूत्	इह मा भूत्
२४६ ६	किपं	किपं	३७१ ११	प्राप्नाति	प्राप्नोति
२५० ६	तहि	तर्हि	३७३ ५	वक्ष्यामी ति	वक्ष्यामी'ति ।
२५७ ३	अतावेव	श्रुतावेव	३७५ १	सेसेनसेअसन्	सेसेनसेऽसेन्
२६१ ६, ७	अकारान्तानां	अकारान्तानां	३८२ ६	कि	किं
२६७ ५	दापः	दोषः	३८० ७	कि	किं
२७० ११	पराचे	परोचे	३८६ ३	मेताषामस्ति	मेषामस्ति
२७१ ६	तहि	तर्हि	४०१ १	प्रथमपंक्तिः	
२७६ ३	सर्वेभ्यो	सर्वेभ्यो		पुनर्मुद्रिता	न स्यात्
२७६ ११	पुण्य	पुण्य-	४०२ ६	होभयं	इहोभयं
२८० ३	कि	किं	४०७ १	आद्य दात्त	आद्युदात्त
२८८ ४	तद्विदेश	स तद्विदेश	४०८ ७	टायनस्यैव	टायनस्यैव
२८८ ५	आहस्वित्	आहोस्वित्	४०६ १	इत्येवमुत्त्व	इत्येवमुत्त्व-
२८६ ३	भक्तिरितिः	भक्तिः	४०६ ६	रुकारय	रुकारस्य
२९० १०	तिङादेशः	तिङादेशः	४१६ ३	बाससाभिध	बासाभिध
२९२ ५	क्रियाया	क्रियाया	४१६ २६	चतुष्टयम्	तुर्यकम्
२९७ १२	[ ४।१।१०० ]	[ १।४।१०० ]			
३०२ १०	ताच्छीलिकेष	ताच्छीलिकेषु			
३०४ ८	अच्छत्यताम्	अच्छत्यताम्			
३१८ १	तद्दं भयमनेन	तद्दं भयमनेन			



## [ चतुर्थोऽध्यायः ]

पृष्ठम् पंक्तिः	अशुद्धम्	शुद्धम्	पृष्ठम् पंक्तिः	अशुद्धम्	शुद्धम्
४३१ १६	नेन्सिद्ध	नेन्सिद्ध	४४२ ६	सौस्नमिति	पौस्नमिति
४३४ २	स्वर	स्वरे	४४५ ८	ऽपरस्मादुत्पत्ति	ऽपरस्मादुत्पत्ति
४३४ १४	भिन्नुकाः	भिन्नुकाः	४४६ ८	विप्रतिपेधात्	विप्रतिपेधात्
४४७ ५	गाग्यायणी	गाग्यायणी	४४६ ६	उर्वः	उर्वाः
४४७ ६	ताव	तावद्	४४६ ६	गार्गी यः	गार्गीयः
४४८ ३	प्रसिद्धि	प्रसिद्धि	४४७ १	भूझाति	भूझीति
४४२ ६	तद्ग्रहणम्	तद्ग्रहणम्	४४७ २	प्रतिपेधाद्	प्रतिपेधाद्
४४३ ३	रेत ग्रहणम्	रेतद्ग्रहणम्	४४७ ३	भूझि	भूझि
४४८ ४	मित्युच्यते ?	मित्युच्यते ?	४४७ ४	पुनर्द्वीति	पुनर्द्वीति
४७१ ५	उत्त	उत्तरं	४४८ २	रलुग्वक्तव्यः	रलुग्वक्तव्यः
४७४ ७	श्रूयते	श्रूयते	४४८ ७	वैदस्या त्यं	वैदस्यापत्यं
४८८ ४	कप्,	कप्,	४४८ १०	य बहु	यद्बहु
४८८ १६	न वक्तव्य ।	न वक्तव्यम् ।	४४९ १	वदुच्यते	वदुच्यते
४९४ २	ग्रहणन	ग्रहणेन	४४९ ३	कुशिकि	कुशिकि
४९४ ७	वक्तव्याः	वक्तव्याः	४४९ ७	पुनर्लु को	पुनर्लु को
४९५ ६	तर्त्तिह	तर्त्तिहि	४४९ ७	कापि	कापि
५०३ १	चोक्त	चोक्तं	४४९ ६	'क्फिओ	'क्फिओ
५०६ ३	वर्णावाची	वर्णावाची	४४९ १	गन्न	गोन्न
५१३ ५	स्व ज्ञं	स्वाज्ञं	४७० ५	प्रयोजनम्	प्रयोजनम्
५१४ ११	विशेषण	विशेषणं	४७० ६	वृद्धान्य	वृद्धान्यस्य
५१६ ५	पूर्वदम	पूर्वपदम्	४७० ७	वृद्धानि	वृद्धानि
५१६ ६	यागे	योगे	४७० ८	शक्या बाधितुम्	शक्यो बाधितुम्
५२० १	सर्वभाक्	सर्वभाक्	४७० १०	कर्तव्यः	कर्तव्यः
५२४ ७	डका : ?	डकारः ?	४७१ ५	निदेशः	निर्देशः
५२४ ७	विशे ।णार्थेनार्थः	विशेषणार्थेनार्थः	४७५ १	वचन	वचनं
५२५ १०	ऊङ्	ऊङ्	४७५ ४	व्य दिशति	व्यपदिशति
५२७ ५	विभाषा	विभाषा	४७७ ३	द्वितीय	द्वितीयं
५३४ ४	कस्यादेश	कस्यादेश	५७८ ४	उर त्स्या	उरत्स्या
५४४ २	कस्तहि	कस्तर्हि	५८४ ८	अणन्त दि	अणन्तादि
५४७ १३	य	यञ् च	५९३ ८	इति	इति
५५१ ६	सङ्गृहीतम्	सङ्गृहीतम्	५९४ २७	'चितस्तद्धितस्ये'-	'तद्धितस्य कित'
५५२ १	प्रागभवनात्	प्रागभवनात्		त्येकं	इत्येकं



पृष्ठम् पंक्तिः	अशुद्धम्	शुद्धम्	पृष्ठम् पंक्तिः	अशुद्धम्	शुद्धम्
५६७ ४	मिताय	मितीय	६३६ ३	त्रादिभ्य	पुत्रादिभ्य
५६७ ४	पुनर्वचमिदानीं	पुनर्वचनमिदानीं	६४५ ३	कृते	कृते §
६०० ३	मृष्यण	मृष्यण्	६५० १	ज्ञास्या 'मीह	ज्ञास्या 'मीह
६०३ ७	स्मृतः	स्मृतः	६५० १०	सं । ठं	संपाठं
६०६ १०	प्रतिपदिकस्य	प्रातिपदिकस्य	६५१ ६	यज्ञिक	याज्ञिकः
६०६ ५	मिताभ्यां	मिमताभ्यां	६५६ २	एवमथमि	एवमर्थमि
६१२ २, ४	कार्माभ्यां	कार्मार्याभ्यां	६६१ ८	द्रुमती	द्रुमती
६१२ १५	सिद्ध्यर्थं'मिति	सिद्ध्यर्थं मिति	६६७ पृष्ठाङ्कम्	६६७	६६५ एवमग्रेऽपि
६१३ ४	युङ्वचनात्	युङ्वचनात्	६६८ ११	सूत्र वपर्या	सूत्रविपर्या
६१३ ७	कुक् च	कुक् च	६७० ४	वक्तव्यम्	वक्तव्यम्
६१४ १०	तापसा-	तापसा-	६७० ११	कोलेयक	कौलेयकः
६१६ ३	प्रभते	प्रभृते	६७५ २	प्रमात्यः	अमात्यः
६१६ ११	युवसंज्ञाश्च	युवसंज्ञश्च	६७६ १२	कालादृष्टञ्	कालादृष्टञ्
६२० २	रूप'त्तेभविष्यति	रूपत्तिर्भविष्यति	६७८ १५	रूप्यमयटौ	रूप्यमयटौ
६२० २	बैदस्या ल्यानि	बैदस्यापपत्यं	६८१ १३	याव ब्रूयात्	यावद्ब्रूयात्
६२० ३	बि । इति	बिंदा इति	६८२ ७	'वहान्ता	'वहान्ताद्
६२१ १	मृ । हि 'ग ग्यां	मृते हि 'गाग्यो	६८२ २	पूर्वदाद्यच्च	पूर्वपदाद्यच्च
६२१ २	गोत्रयूनाः	गोत्रयूनोः	६८४ ५	तुभ्य	ऋतुभ्य
६२१ २	उताहा	उताहो	६८४ ६	द्व्युटु लो	द्व्युटुलौ
६२१ ४	गोत्रयूनेः	गोत्रयूनोः	७०६ १	निवतन्ते	निवर्तन्ते
६२१ ८	वर्तन त्	वर्तनात्	७०८ १०	'समानस्य	'समानस्य
६२२ १०	तद्यौपग स्या	तद्यौपगवस्या	७०६ १	व्याख्य तव्य	व्याख्यातव्य
६२२ १२	एका गात्रे	एको गोत्रे	७११ ११	३ ४. ७२	४. ३. ७२
६२५ १	इत्यमोति	इत्यण् प्राप्नोति	७१२ १०	चरन्ति	चरन्ति ।
६२७ ७	विगतषेधेन	विततिषेधेन	७२६ २	सिद्धोऽत्राण	सिद्धोऽत्राण्
६३२ १	विशषे	विरोपे	७३२ ८	गभिणि	गभिणी
६३२ २	विशेषश्चात्र	विशेषाश्चात्र	७३५ ७	द्रवयात्	द्रुवयात्
६३२ १२	श्रवणश्चात्थाभ्याम्	श्रवणाश्चात्थाभ्याम्	७३७ १४	मयद् ॥३॥	मयद् ॥२॥
६३४ ४	गो । दङ्कवण्यिते	गोत्रादङ्कवण्यिते	७४१ २	चे वृत्ते	चेद्वृत्ते
६३४ ८	दवाड्डयड्डय	देवाड्डयड्डयौ	७५० १२	इति ।	इति § ।
६३५ ८	निनिः	दिनिः	७५२ १	प्रयोजनं ।	प्रयोजनं
६३५ ६	पाण्डुक बली	पाण्डुकम्बली	७५२ २	जनीमवाच	जनीमवाचु
६३८ १, २	ब्रूहि'ति	ब्रूही'ति	७५४ २	द्व्यचरो	द्व्यचरो
६३८ ३	क्रयते	क्रियते	७५५ ११	सुख	सुखं
६३८ ३	प्रजाप तश्च	प्रजापतिश्च	७६२ ७	ल	लः
६३८ ४	कि ।	किमः	७६२ ८	शतपष्टेः	शतपष्टेः
६३६ २	छाक यो	छप्रकरणे			











६५४  
४९४  
२३२५

२३२५  
२३२५



